
உள்ளடக்கம்‌ 


முன்னுரை 
முதல்‌ பாகம்‌ 
1. பிறப்பும்‌ தாய்‌ தந்தையரும்‌ 
2. குழந்தைப்‌ பருவம்‌ 
3. குழந்தை மணம்‌ 
4. கணவன்‌ காரம்‌ 


5. உயர்நிலைப்‌ பள்ளியில்‌ 


6. ஒரு துக்கமான சம்பவம்‌ 
7. ஒரு துக்கமான சம்பவம்‌ (தொடர்ச்சி) 


6. ட்டும்‌ பரிகாரமும்‌ 
9. தந்தையின்‌ மரணமும்‌ என்‌ இரு அவமானங்களும்‌ 
10. சமய அறிவின்‌ உதயம்‌ 

11. இங்கிலாந்து போக ஆயத்தம்‌ 

12. சாதிக்‌ கட்டுப்பா 

13. முடிவாக லண்டனில்‌ 

14. விரும்பி மேற்கொண்ட விரதம்‌ 

15. ஆங்கிலக்‌ கனவானாக நடிப்‌। 

16. மாறுதல்கள்‌ 

17. உணவில்‌ பரிசோதனைகள்‌ 

18. கூச்சமே எனது பாதுகாப்‌। 

19. பொய்ம்மை ரணம்‌ 

20. சமயங்களுடன்‌ தொடர்பு 

21. திக்கற்றவர்க்குத்‌ தெய்வமே துணை 

22. நாராயண ஹேமசர்‌ 


23. மகத்தான கண்காட்சி 

19. கோகலேயுடன்‌ ஒரு மாதம்‌ - 3 
20. காசியில்‌ 

வுள்‌ யாரைக்‌ காச்‌ 

பதிப்புரை 


“வையத்துள்‌ வாழ்வாங்கு வாழ்பவன்‌ வானுரையும்‌ 


தெய்வத்துள்‌ வைக்கப்படும்‌” என்றும்‌, 


பொய்யாமொழிப்புலவரான வான்புகழ்‌ கொண்ட வள்ளுவர்‌ 
கூறுகின்றார்‌. அவர்‌ வாழ்க்கை ஒரு திறந்த புத்தகம்‌.அதனை அவரது 
வாழ்க்கை வரலாறு உலகிற்கு உரைக்கின்றது. 


அவர்‌ வாழ்க்கையில்‌ எந்த ஒளிவும்‌ மறைவும்‌ இல்லை. தான்‌ வாழ்ந்த 
வாழ்க்கையை, உள்ளது உள்ளபடி உரைப்பதன்‌ மூலம்‌, உலக 
மக்களுக்கு வழிகாட்ட விரும்பியே அவர்‌ தனது சுய சரிதையை 
எழுதினார்‌. 


உள்ளத்தில்‌ தூய்மை (உண்மை), செயலில்‌ தூய்மை (மெய்மை), 
பேச்சில்‌ தூய்மை (வாய்மை) பெற்று வாழ்ந்தால்‌ தான்‌ காந்தியடிகளால்‌, 
'எனது வாழ்க்கையே நான்‌ கூறும்‌ செய்தி'என்று கூற முடிந்தது. 


அண்ணலை நமக்கெல்லாம்‌ அறிமுகப்படுத்தும்‌ வகையில்‌ 
தமிழகத்தின்‌ தவப்பயனாய்த்‌ தோன்றிய மகாகவி பாரதியார்‌, 


“வாழ்க நீ! எம்மான்‌, இந்த 
வையத்து நாட்டி லெல்லாம்‌ 
தாழ்வுற்று வறுமை மிஞ்சி 
விடுதலை தவறிக்‌ கெட்டு 
பாழ்பட்டு நின்ற தாமோர்‌ 
பாரத தேசந்‌ தன்னை 
வாழ்விக்க வந்த காந்தி 


மஹாத்மா நீ வாழ்க! வாழ்க”என்கின்றார்‌. 


Join / Telegram : @Tamil Books_ Library 


நம்மை வாழ்விக்க வந்த வித்தகர்‌ தனது வாழ்க்கை வரலாறு மூலம்‌ 
இன்றும்‌ நமக்கு வழிகாட்டிக்‌ கொண்டிருக்கின்றார்‌. நாம்‌ வாழ்கின்ற 
இன்றையச்‌ சமுதாயத்தில்‌ தோன்றுகின்ற அரசியல்‌, பொருளாதார, 
சமுதாய, சமயச்சிக்கல்கள்‌ பெரும்பாலான மக்களை மூச்சுத்திணறச்‌ 
செய்கின்றன. வாழ்க்கையில்‌ நம்பிக்கையிழந்து பலர்‌ சோர்ந்து 
விடுகின்றனர்‌. இறைவனின்‌ மீது அசையா நம்பிக்கை கொண்டு, 
சோதனைகளைக்‌ கண்டு அஞ்சாமல்‌ செயல்படுபவர்கள்‌ வாழ்க்கையை 
ஓர்‌ அரும்பெரும்‌ சாதனையாக மாற்றிக்‌ கொள்ள முடியும்‌. இதற்கு 
காந்தியடிகளின்‌ வாழ்க்கை ஓர்‌ எடுத்துக்காட்டு. 


முன்பு எப்பொழுதும்‌ இருந்ததைவிட இப்பொழுது மகாத்மாவின்‌ 


வாழ்க்கையை அறிந்து கொள்ளும்‌ ஆர்வம்‌ மக்களிடம்‌ 
மிகுந்திருக்கின்றது. ஆங்கிலத்தில்‌ வெளிவந்த “காந்தி” என்ற 
திரைப்படம்‌ உலக மக்களைத்‌ தட்டி எழுப்பியிருக்கின்றது. “இப்படியும்‌ 
ஒருவர்‌ வாழ்ந்தாரா?” என்ற கேள்வி எங்கும்‌ எதிரொலிக்கின்றது. 
அகிம்சை, சத்தியம்‌ என்ற அடிப்படையில்‌ கட்டப்பெற்ற கோபுரம்‌ 
மகாத்மாவின்‌ வாழ்க்கை. அதனைத்‌ திரும்பத்‌ திரும்பப்‌ படிக்கின்ற 
பொழுது நமது வாழ்க்கையில்‌ தெளிவு பிறக்கும்‌. 


காந்தியடிகள்‌ மறைந்து 45 ஆண்டுகள்‌ கடந்திருக்கின்றன. அவர்‌ கனவு 
கண்ட வகையில்‌ பாரத நாடு இன்னும்‌ உருவாகவில்லை. அதற்குப்‌ 
பாடுபட எண்ணுகின்றவர்கள்‌ அனைவரும்‌ அண்ணலின்‌ 
வாழ்க்கையை அறிந்திருக்க வேண்டும்‌. ஏனென்றால்‌ அதன்‌ 
உள்ளடக்கம்தான்‌ நமக்கு வழிகாட்டும்‌ ஒளிவிளக்கு. 


அண்ணல்‌ காந்தியடிகள்‌ குஜராத்தி மொழியில்‌ எழுதி, ஆங்கில 
வடிவம்‌ பெற்று, தமிழாக்கமாக வருகின்ற இந்நூல்‌ இதுவரை 
பதினொரு பதிப்புக்கள்‌ வெளிவந்துள்ளன. மொத்தம்‌ 1,40,000 
பிரதிகள்‌ தமிழக மக்களின்‌ கைகளில்‌ தவழ்ந்திருக்கின்றன. தொடர்ந்து 
இந்நூலுக்கு தேவை இருப்பதாலும்‌, இன்றும்‌ என்றும்‌ இந்நூல்‌ மக்கள்‌ 
வாழ்விற்கு ஆதார சுருதியாக விளங்கக்‌ கூடிய நூல்‌ என்பதாலும்‌, இது 
இப்பொழுது பன்னிரெண்டாம்‌ பதிப்பாக நவஜீவன்‌ 
காரியாலயத்தாரால்‌ அண்ணலின்‌ 125வது ஜெயந்தியையொட்டி மிகக்‌ 
குறைவான விலையில்‌ வெளிவருகின்றது. அவர்களுக்கு எங்களது 
நன்றியை உரித்தாக்குகின்றோம்‌.தொடர்ந்து பல பதிப்புகள்‌ 
வெளிவரும்‌. மக்கள்‌ இவற்றை வாங்கிப்‌ படித்து, வாழ்க்கையில்‌ 
ஒளிபெற வேண்டுகின்றோம்‌. 

மதுரை-20 
1-5-94 
டாக்டர்‌ மா.பா.குருசாமி 
தலைவர்‌ 


காந்திய இலக்கியச்‌ சங்கம்‌ 

முன்னுரை 


நாலைந்து ஆண்டுகளுக்கு முன்‌, என்‌ சுய சரிதையை நான்‌ எழுத 
வேண்டும்‌ என்று என்‌ நெருங்கிய சகாக்கள்‌ சிலர்‌ யோசனை கூறியதன்‌ 
பேரில்‌, நானும்‌ எழுத ஒப்புக்கொண்டேன்‌; எழுதவும்‌ 
ஆரம்பித்தேன்‌.ஆனால்‌, முதல்‌ பக்கத்தை எழுதி முடிப்பதற்குள்ளேயே 
பம்பாயில்‌ கலவரம்மூண்டுவிட்டதால்‌அவ்வேலை தடைப்பட்டு 
விட்டது. பிறகு ஒன்றன்பின்‌ ஒன்றாகப்‌ பல சம்பவங்கள்‌ நடந்து 
எராவ்டாவில்‌ என்‌ சிறை வாசத்தில்‌ முடிந்தது. அங்கே என்னுடன்‌ 
கைதியாக இருந்த ஸ்ரீ ஜயராம்தாஸ்‌, என்னுடைய மற்ற எல்லா 
வேலைகளையும்‌ கட்டி வைத்துவிட்டுச்‌ சுய சரிதையை எழுதி 
முடிக்கும்படி கேட்டுக்கொண்டார்‌.நானோ, சிறையில்‌ பல நூல்களைப்‌ 
படிப்பது என்று திட்டமிட்டிருந்தேன்‌. அந்த வேலையை முடிப்பதற்கு 
முன்னால்‌ நான்‌ வேறு எதுவும்‌ செய்வதற்கில்லை என்று அவருக்குப்‌ 
பதில்‌ சொன்னேன்‌. எராவ்டாவில்‌ என்‌ சிறைத்‌ தண்டனைக்‌ காலம்‌ 
முழுவதையும்‌ அனுபவித்திருப்பேனாயின்‌ சுயசரிதையையும்‌ எழுதி 
முடித்தே இருப்பேன்‌.ஆனால்‌, அவ்வேலையை முடிப்பதற்கு இன்னும்‌ 
ஓராண்டுக்‌ காலம்‌ இருந்தபோதே நான்‌ விடுதலை அடைந்துவிட்டேன்‌. 
சுவாமி ஆனந்தர்‌ அந்த யோசனையைத்‌ திரும்ப என்னிடம்‌ கூறினார்‌. 
தென்னாப்பிரிக்க சத்தியாக்கிரக சரித்திரத்தை எழுதி முடித்து 
விட்டேனாகையால்‌, சுய சரிதையை ' 'நவஜவனு'க்கு எழுதும்‌ ஆர்வம்‌ 
எனக்கு உண்டாயிற்று. தனி நூலாகப்‌ பிரசுரிப்பதற்கென்றே அதை நான்‌ 
எழுதவேண்டும்‌ என்று சுவாமி விரும்பினார்‌. ஆனால்‌, அதற்கு 
வேண்டிய ஓய்வு நேரம்‌ எனக்கு இல்லை. வாரத்திற்கு ஓர்‌ அத்தியாயம்‌ 
வீதமே என்னால்‌ எழுத முடியும்‌. வாரந்தோறும்‌ 'நவஜீவனு' க்கு நான்‌ 
ஏதாவது எழுதியாக வேண்டும்‌. அப்படி எழுதுவது சுய சரிதையாக 
ஏன்‌ இருக்கக்‌ கூடாது? இந்த யோசனைக்குச்‌ சுவாமியும்‌ சம்மதித்தார்‌; 
நானும்‌ எழுத ஆரம்பித்துவிட்டேன்‌. 


ஆனால்‌, தெய்வ பக்தியுள்ள ஒரு நண்பருக்கு இதில்‌ சில சந்தேகங்கள்‌ 
உண்டாயின. என்‌ மெளன விரத நாளில்‌ அவற்றை அவர்‌ என்னிடம்‌ 
கூறினார்‌. “இம்முயற்சியில்‌ இறங்க நீங்கள்‌ எப்படித்‌ துணிந்தீர்கள்‌.?" 
என்று அவர்‌ கேட்டார்‌. சுய சரிதை எழுதுவது என்பது மேற்கத்திய 
நாட்டினருக்கே உரிய பழக்கம்‌. கிழக்கத்திய நாடுகளில்‌ மேற்கத்திய 
நாட்டு நாகரிக வயப்பட்டவர்களைத்‌ தவிர வேறு யாருமே சுய சரிதை 
எழுதியிருப்பதாக எனக்குத்‌ தெரியவில்லை. மேலும்‌, நீங்கள்‌ 
என்னதான்‌ எழுதுவீர்கள்‌ ? உங்கள்‌ கொள்கைகள்‌ என்று நீங்கள்‌ இன்று 

கொண்டிருப்பவைகளை நாளைக்கு நிராகரித்து விடுகிறீர்கள்‌ என்று 
வைத்துக்‌ கொள்ளுவோம்‌. அல்லது, இன்று நீங்கள்‌ வைத்திருக்கும்‌ 
திட்டங்களை நாளைக்கு மாற்றிக்‌ கொள்ளுகிறீர்கள்‌ என்றும்‌ வைத்துக்‌ 
கொள்ளுவோம்‌.அப்போது, நீங்கள்‌ பேசியவை அல்லது 
எழுதியவைகளை ஆதாரமாகக்‌ கொண்டு தங்கள்‌ வாழ்க்கையை 
அமைத்துக்கொண்டு  இருப்பவர்களுக்குத்‌ தவறான வழியைக்‌ 
காட்டிவிட்டதாக ஆகிவிடாதா? சுயசரிதை போன்ற ஒன்றை 
இப்போதைக்காவது எழுதாமலிருப்பது நல்லதல்லவா? என்று அவர்‌ 
கேட்டார்‌. 


இந்த வாதத்தில்‌ ஓரளவு உண்மை இருக்கிறது என்பதை உணர்ந்தேன்‌. 
ஆனால்‌, உண்மையில்‌ சுயசரிதை எழுதுவது என்பதல்ல என்‌ நோக்கம்‌. 
நான்‌ நடத்தி வந்திருக்கும்‌ சத்திய சோதனைகள்‌ பலவற்றின்‌ கதையைச்‌ 
சொல்லவே விரும்புகிறேன்‌.என்‌ வாழ்க்கையிலும்‌ இந்தச்‌ 
சோதனைகளைத்‌ தவிர வேறு எதுவுமே இல்லை. ஆகையால்‌, இக்கதை 
ஒரு சுயசரிதையாகவே அமையும்‌ என்பது உண்மை. ஆனால்‌, அதன்‌ 
ஒவ்வொரு பக்கமும்‌ என்னுடைய சோதனைகளைப்‌ பற்றி மாத்திரமே 
கூறுமானால்‌, அதைக்‌ குறித்து நான்‌ கவலைப்படமாட்டேன்‌. இந்தச்‌ 
சோதனைகள்‌ அனைத்தையும்‌ பற்றிய தொடர்ச்சியானதொரு வரலாறு 
வாசகர்களுக்குப்‌ பலனளிக்காமற்‌ போகாது என்று நம்புகிறேன்‌; 
அல்லது அந்த நம்பிக்கையுடன்‌ என்னை நானே 
பாராட்டிக்கொள்ளுகிறேன்‌. ராஜீயத்துறையில்‌ நான்‌ செய்திருக்கும்‌ 
சோதனைகள்‌, இந்தியாவுக்கு மாத்திரமல்ல, ஓரளவுக்கு 'நாகரிக' 
உலகத்திற்கும்‌ இப்பொழுது தெரிந்தே இருக்கின்றன. என்னளவில்‌ 
அவற்றை நான்‌ முக்கியமாகக்‌ கருதவில்லை. அவை எனக்குத்‌ தேடித்‌ 
தந்திருக்கும்‌ 'மகாத்மா' பட்டத்தையும்‌ நான்‌ மதிக்கவில்லை. 
அப்பட்டம்‌ எனக்கு எப்பொழுதும்‌ மன வேதனையையே 
தந்திருக்கிறது. அப்பட்டத்தினால்‌ நான்‌ எந்தச்‌ சமயத்திலும்‌ ஒரு கண 
நேரமாவது பரவசம்‌ அடைந்ததாக எனக்கு நினைவு இல்லை.ஆனால்‌, 
ஆன்மிகத்‌ துறையில்‌ நான்‌ நடத்திய சோதனையைப்‌ பற்றிச்‌ சொல்லவே 
நிச்சயமாக விரும்புவேன்‌. அவை எனக்கு மாத்திரமே தெரிந்தவை. 
ராஜீயத்‌ துறையில்‌ வேலை செய்து வருவதற்கு எனக்கு இருந்து வரும்‌ 
சக்தியையும்‌ நான்‌ அதனிடமிருந்தே பெற்றிருக்கிறேன்‌. இந்தச்‌ 
சோதனைகள்‌ உண்மையிலேயே ஆன்மிகம்‌ ஆனவைகளாக 
இருப்பின்‌, இதில்‌ தற்புகழ்ச்சி என்பதற்கே எந்த விதமான இடமும்‌ 
இல்லை. அவை என்னுடைய அடக்கத்தையே அதிகமாக்கும்‌. 
இதுவரை செய்திருப்பவற்றை நினைத்துப்‌ பார்க்கப்‌ பார்க்க, அவற்றைக்‌ 
குறித்துச்‌ சிந்திக்கச்‌ சிந்திக்க,என்‌ குறைபாடுகளையே நான்‌ தெளிவாக 
உணருகிறேன்‌. 

நான்‌ விரும்புவதும்‌,இந்த முப்பது ஆண்டுகளாக நான்‌ பாடுபட்டு 
வந்திருப்பதும்‌, ஏங்கியதும்‌, என்னை நானே அறியவேண்டும்‌ 
என்பதற்கும்‌, கடவுளை நேருக்கு நேராகக்‌ காணவேண்டும்‌ 
என்பதற்கும்‌, மோட்சத்தை அடைய வேண்டும்‌ என்பதற்குமே. இந்த 
லட்சியத்தை அடைய வேண்டும்‌ என்பதற்காகவே நான்‌ வாழ்கிறேன்‌; 
நடமாடுகிறேன்‌. நான்‌ இருப்பதும்‌ அதற்காகவேதான்‌. நான்‌ பேசுவன, 
எழுதுவன, ராஜீயத்‌ துறையில்‌ முயற்சி செய்வன ஆகிய யாவும்‌ 
இக்குறிக்கோளைக்‌ கொண்டவையே. ஆனால்‌, ஒருவருக்குச்‌ 
சாத்தியமாவது எல்லோருக்குமே சாத்தியமாகும்‌ என்பதை நெடுகிலும்‌ 
நம்பி வந்திருக்கிறேனாகையால்‌, என்னுடைய சோதனைகளை 
ஒளிவுமறைவாகச்‌ செய்யாமல்‌ பகிரங்கமாகவே செய்து 
வந்திருக்கிறேன்‌. இதனால்‌, அவற்றின்‌ ஆன்மிக மதிப்பு எந்த 
வகையிலும்‌ குறைந்துவிட்டதாக நான்‌ கருதவில்லை. 
தனக்கும்‌,தன்னைப்‌ படைத்த கடவுளுக்கும்‌ மாத்திரமே 
தெரிந்தவையாக உள்ள சில விஷயங்கள்‌ உண்டு. அவற்றை ஒருவர்‌ 
மற்றொருவருக்கு விண்டு சொல்லுவது என்பது சாத்தியமில்லாத 
காரியம்‌.நான்‌ சொல்லப்போகும்‌ சோதனைகள்‌ அப்படிப்பட்டவை 
அல்ல. ஆனால்‌, அவை ஆன்மீகமானவை; அதைவிடச்‌ 
சன்மார்க்கமானவை என்றே சொல்லிவிடலாம்‌. ஏனெனில்‌, 
சன்மார்க்கமே மதத்தின்‌ சாரம்‌. 


வயது முதிர்ந்தவர்கள்‌ மட்டுமின்றி, குழந்தைகளும்‌ புரிந்து 
கொள்ளக்கூடிய மத விஷயங்கள்‌ மாத்திரமே இக்கதையில்‌ 
சேர்க்கப்படும்‌. பாரபட்சமற்ற வகையில்‌, அடக்க உணர்ச்சியோடு 
அவற்றை நான்‌ விவரிப்பேனாயின்‌. இத்தகைய சோதனைகளில்‌ 
ஈடுபட்டிருக்கும்‌ மற்றும்‌ பலரும்‌ தங்கள்‌ முன்னேற்றத்திற்கு வேண்டிய 
ஆதாரங்களை இதில்‌ காண்பார்கள்‌. இச்‌ சோதனைகள்‌, குறைகளே 
இன்றிப்‌ பூரணமானவை என்று நான்‌ சொல்லிக்கொள்ளுவதாக யாரும்‌ 
கருதிவிட வேண்டாம்‌. ஒரு விஞ்ஞானி, தம்‌ ஆராய்ச்சிகளை 
எவ்வளவோ கணக்காகவும்‌ முன்‌ யோசனையின்‌ 
பேரிலும்‌, நுட்பமாகவும்‌ நடத்துகிறார்‌. ஆனால்‌, அதன்‌ பலனாகத்‌ தாம்‌ 
கண்ட முடிவுகளே முடிந்த முடிவுகள்‌ என்று அவர்‌ கொள்ளுவதில்லை 
தாம்‌ அறிந்துகொள்ளாதவையும்‌ இருக்கக்கூடும்‌ எனக்‌ கருதி, 
அவற்றையும்‌ தெரிந்துகொள்ளத்‌ தயாராக இருக்கிறார்‌. அத்தகைய 
விஞ்ஞானியின்‌ நிலைதான்‌ என்‌ நிலையும்‌. என்னை நானே ஆழ்ந்து 
சோதித்து வந்திருக்கிறேன்‌. ன்னுள்ளேயே நான்‌ துருவித்‌ துருவித்‌ 
தேடிப்‌ பார்க்காத இடமில்லை. என்‌ மனநிலை ஒவ்வொன்றையும்‌ 
சோதித்து அலசிப்‌ பார்த்திருக்கிறேன்‌. என்றாலும்‌, நான்‌ கண்ட 

முடிவுகள்‌ குறையற்றவை. முடிவானவை என்று செல்லிக்‌ கொள்ளும்‌ 
நிலைக்கு நான்‌ வந்துவிடவில்லை. ஒன்று மாத்திரம்‌ 
சொல்லிக்கொள்ளுகிறேன்‌. அதாவது, அந்த முடிவுகள்‌ முற்றும்‌ 
சரியானவையாகவே எனக்குத்‌ தோன்றுகின்றன;இப்போதைக்கு 
முடிவானவை என்றும்‌ தோன்றுகின்றன. ஏனெனில்‌,அவை அவ்வாறு 
தோன்றாதுபோனால்‌, அவற்றின்‌ அடிப்படையில்‌ நான்‌ எதையும்‌ 
செய்ய முடியாது. ஆனால்‌, ஒவ்வொரு கட்டத்திலும்‌, ஏற்றுக்‌ 
கொள்ளுவது அல்லது நிராகரித்து விடுவது என்ற முறையை 
அனுசரித்து அதன்படி நடந்தும்‌ வந்திருக்கிறேன்‌. என்னுடைய 
செயல்கள்‌,என்‌ அறிவுக்கும்‌ உள்ளத்திற்கும்‌ ஏற்றவையாக இருக்கும்‌ 
வரையில்‌, நான்‌ என்‌ ஆரம்ப முடிவுகளையே கடைப்பிடித்தாக 
வேண்டும்‌. 


கொள்கைகளைப்‌ பற்றிய சித்தாந்தங்களை மட்டுமே விவாதிப்பது 
என்றால்‌,நான்‌ சுய சரிதை எழுதும்‌ முயற்சியில்‌ இறங்கியிருக்க 
வேண்டியதே இல்லை. ஆனால்‌, எனது நோக்கமோ, இக்கொள்கைகள்‌ 
நடைமுறையில்‌ பல வகையிலும்‌ அனுசரிக்கப்பட்டு வந்திருப்பதன்‌ 
வரலாற்றைக்‌ கூறுவதாகும்‌. ஆகவே, நான்‌ எழுதப்‌ போகும்‌ இந்த 
அத்தியாயங்களுக்கு “நான்‌ செய்த சத்திய சோதனையின்‌ கதை' என்று 
தலைப்புக்‌ கொடுத்திருக்கிறேன்‌. அகிம்சை, பிரம்மச்சரியம்‌ முதலிய 
ஒழுக்க நெறிகளைப்‌ பற்றிய சோதனைகளும்‌ இவற்றில்‌ 
அடங்கியிருக்கும்‌.இந்த ஒழுக்கநெறிகள்‌ வேறு, சத்தியம்‌ வேறு என்று 


கருதப்படுகிறது. ஆனால்‌, சத்தியமே தலையாய தருமம்‌,அதில்‌ மற்றும்‌ 
பல தருமங்களும்‌ அடங்கி இருக்கின்றன என்று நான்‌ கருதுகிறேன்‌. 


இந்தச்‌ சத்தியம்‌ என்பது உண்மை பேசுவது மாத்திரம்‌ அல்ல; 
உள்ளத்திலும்‌ உண்மையோடு இருப்பது என்பதையும்‌ இது குறிக்கும்‌. 
அத்துடன்‌ நமக்குத்‌ தோன்றும்‌ சத்தியத்தை மட்டுமன்றி, சுத்த 
சுயம்புவான சத்தியமும்‌,நித்தியத்துவமான கடவுளையும்‌ அது 
குறிக்கும்‌. கடவுளைப்பற்றிய விளக்கங்கள்‌ கணக்கில்‌ அடங்காதவை. 
ஏனென்றால்‌, அவர்‌ காட்சி தரும்‌ ரூபங்களும்‌ எண்ணற்றவை. 


இவைபற்றி எண்ணும்போது ஆச்சரியத்திலும்‌ அச்சத்திலும்‌ 
அமிழ்ந்துவிடுகிறேன்‌;ஒரு கணம்‌ பிரமித்தும்‌ போய்விடுகிறேன்‌. 
ஆனால்‌, கடவுள்‌ என்றால்‌ சத்தியம்‌ மாத்திரமே எனக்‌ கருதி நான்‌ 
வழிபடுகிறேன்‌.அவருடைய தரிசனம்‌ எனக்கு இன்னும்‌ கிட்டவில்லை. 
ஆயினும்‌, அவரைத்‌ தேடிக்கொண்டே இருக்கிறேன்‌. இம்‌ முயற்சியில்‌ 

வெற்றி பெறுவதற்காக, எனக்கு இனியதான எதையுமே 
தத்தஞ்செய்துவிடத்‌ தயாராயிருக்கிறேன்‌. என்‌ உயிரையே இதற்காகத்‌ 
தியாகம்‌ செய்துவிட வேண்டியிருந்தாலும்‌, அதைக்‌ கொடுக்கவும்‌ நான்‌ 
தயாராக இருப்பேன்‌ என்றே நம்புகிறேன்‌. ஆனால்‌, இந்தச்‌ சுத்த சத்திய 
சொரூபியை நான்‌ அடையும்‌ வரையில்‌, எனக்குத்‌ தெரிந்ததாகவுள்ள 
சாதாரண சத்தியத்தையே நான்‌ பற்றுக்‌ கோடாகக்‌ கொண்டாக 
வேண்டும்‌. இதற்கு மத்தியில்‌ இந்தச்‌ சத்தியமே எனக்கு வழிகாட்டும்‌ 
ஒளியாகவும்‌, பாதுகாக்கும்‌ கேடயமாகவும்‌, மார்புக்‌ கவசமாகவும்‌ 
இருந்தாக வேண்டும்‌. இந்தச்‌ சத்திய வழி, நேரானதாகவும்‌, 
குறுகலானதாகவும்‌, கத்தி முனையைப்போல்‌ கூர்மையானதாகவும்‌ 
இருந்தபோதிலும்‌,இதுவே எனக்கு மிகச்‌ சீக்கிரத்தில்‌ செல்லக்கூடிய, 
மிக எளிதான வழியாக இருந்து வந்திருக்கிறது. இவ்வழியிலிருந்து 
பிறழாமல்‌ நான்‌ கண்டிப்பாக நடந்து வந்திருப்பதால்‌, ஹிமாலயம்‌ 
போன்ற என்‌ பெரிய தவறுகளெல்லாம்‌ கூட எனக்கு 
அற்பமானவையாகத்‌ தோன்றுகின்றன. ஏனெனில்‌, இவ்வழியே 
என்னைத்‌ துன்பங்களிலிருந்து காத்து வருகின்றது. இதில்‌ என்‌ 
உள்ளொளிக்கு ஏற்ப நான்‌ முன்னேறிச்‌ சென்றிருக்கிறேன்‌. என்‌ 
முற்போக்கில்‌ சுத்த சத்தியமான கடவுளின்‌ மங்கலான தோற்றங்களை 
நான்‌ அடிக்கடி காண்கிறேன்‌. 


மெய்ப்பொருள்‌ அவர்‌ ஒருவரே; மற்றவை யாவும்‌ பொய்யே என்ற 
திடநம்பிக்கை நாளுக்கு நாள்‌ எனக்கு வளர்ந்து கொண்டும்‌ வருகிறது. 
என்னுள்‌ இந்த உறுதி எவ்விதம்‌ வளர்ந்திருக்கிறது என்பதை 
விருப்பமுள்ளோர்‌ உணாட்டும்‌; அவர்களால்‌ முடிந்தால்‌ 
சோதனைகளில்‌ பங்குகொண்டு எனது திடநம்பிக்கையிலும்‌ பங்கு 
கொள்ளட்டும்‌. எனக்குச்‌ சாத்தியமானது, ஒரு சிறு குழந்தைக்கும்‌ 
சாத்தியமானதாகவே இருக்கும்‌ என்ற மற்றொரு நம்பிக்கையும்‌ 
என்னுள்‌ வளர்ந்து வருகிறது. இவ்விதம்‌ நான்‌ கூறுவதற்குத்‌ தக்க 
காரணங்களும்‌ இருக்கின்றன. சத்தியத்தை அடைவதற்கான 
சாதனங்கள்‌ எப்படிக்‌ கஷ்டமானவையோ, அப்படி எளிமையானவை 
ஆகவும்‌ இருக்கின்றன. இறுமாப்பைக்‌ கொண்ட ஒருவனுக்கு அவை 
முற்றும்‌ சாத்தியமில்லாதவையாகத்‌ தோன்றலாம்‌; ஆனால்‌ கபடமற்ற 
ஒரு குழந்தைக்கு அவை சாத்தியமானவை. சத்தியத்தை நாடிச்‌ 
செல்பவர்‌, தூசிக்கும்‌ தூசியாகப்‌ பணிவு கொள்ள வேண்டும்‌. உலகம்‌ 
தூசியைக்‌ காலின்கீழ்‌ வைத்து நசுக்குகிறது. ஆனால்‌, சத்தியத்தை 
நாடுகிறவரே, அத்தூசியும்‌ தம்மை நசுக்கும்‌ அளவுக்குத்‌ தம்மைப்‌ 
பணிவுள்ளவராக்கிக்‌ கொள்ள வேண்டும்‌. அப்பொழுதுதான்‌ அதற்கு 
முன்‌ அல்ல-ஒளியைக்‌ கணப்பொழுதாவது காணமுடியும்‌. 


வசிஷ்டருக்கும்‌ விசுவாமித்திரருக்கும்‌ நடந்த வாக்குவாதம்‌ இதை மிகத்‌ 

தெளிவாக்குகிறது. கிறிஸ்தவமும்‌, இஸ்லாமும்கூட இதை நன்கு 
எடுத்துக்‌ காட்டுகின்றன. 


இப்பக்கங்களில்‌ நான்‌ எழுதப்‌ போவதில்‌ ஏதாவது ஒன்று 
தற்பெருமையோடு கூறப்பட்டது போல்‌ வாசகருக்குத்‌ தோன்றுமாயின்‌, 
என்‌ சத்தியத்‌ தோட்டத்தில்‌ ஏதோ கோளாறு இருக்கிறது என்றும்‌, 
எனக்குத்‌ தோன்றும்‌ காட்சிகளும்‌ கானல்‌ நீரைப்‌ போன்றவையே ஒழிய 
உண்மையானவை அல்ல என்றும்தான்‌ அவர்‌ கொள்ள 
வேண்டும்‌.என்னைப்‌ போன்றவர்கள்‌ நூற்றுக்‌ கணக்கில்‌ அழிந்தாலும்‌ 
சரி, சத்தியம்‌ நிலைக்கட்டும்‌. தவறே இழைக்கவல்ல என்‌ 
போன்றவர்களின்‌ தன்மையைக்‌ கண்டறிவதற்காக, சத்தியத்தின்‌ 
பெருமையை மயிரிழையும்‌ குறைத்துவிடாமல்‌ இருப்போமாக. 


இனி வரும்‌ அத்தியாயங்களில்‌ ஆங்காங்கே காணப்படும்‌ புத்திமதிகள்‌ 
அதிகார பூர்வமானவை என யாரும்‌ கருதி விட மாட்டார்கள்‌ என்றே 
நம்புகிறேன்‌.அப்படிக்‌ கருதி விடக்கூடாது என்பதே என்‌ 
பிரார்த்தனையுமாகும்‌. கூறப்பட்டிருக்கும்‌ சோதனைகளை 
உதாரணங்கள்‌ என்றே கொள்ள வேண்டும்‌. அவற்றை அனுசரித்து 
ஒவ்வொருவரும்‌ தத்தம்‌ நோக்கப்படியும்‌ தகுதிக்கேற்றவாரும்‌ சொந்தச்‌ 
சோதனைகளை மேற்கொள்ளலாம்‌. இந்தக்‌ குறிப்பிட்ட அளவு 
வரையில்‌ இந்த உதாரணங்கள்‌ உண்மையில்‌ பயனுள்ளவையாகும்‌ என 
நம்புகிறேன்‌. ஏனெனில்‌, சொல்லியாக வேண்டிய ஆபாசமான 
விஷயங்களைக்‌ கூட நான்‌ மறைக்கப்‌ போவதில்லை; குறைத்துக்‌ 
கூறப்போவதில்லை. என்னுடைய எல்லாக்‌ குற்றங்களையும்‌, 
தவறுகளையும்‌ வாசகருக்கு அறிவிப்பேன்‌ என்றே நம்புகிறேன்‌. என்‌ 
நோக்கம்‌, சத்தியாக்கிரக சாத்திரத்தில்‌ நடத்திய சோதனைகளை 
விவரிப்பதேயன்றி, நான்‌ எவ்வளவு நல்லவன்‌ என்பதைச்‌ சொல்லுவது 
அன்று. என்னுடைய நன்மை, தீமைகளை மதிப்பிடுவதில்‌ சத்தியத்தைப்‌ 
போல அதிகக்‌ கண்டிப்பாக இருக்கவே நான்‌ முயல்வேன்‌. 
மற்றவர்களும்‌ அவ்விதமே இருக்க வேண்டுமென்று விரும்புகிறேன்‌. 
அந்த அளவுகோலைக்‌ கொண்டு என்னை நானே அளவிடும்போது, 
சூரதாஸ்‌ என்னும்‌ பக்தர்‌ பாடியது போல நானும்‌, என்னைப்‌ போல்‌ 
கொடிய, வெறுக்கத்தக்க பாவி வேறு எவர்‌ உண்டு? படைத்த 
பிரமனையே மறந்திடும்‌ நன்றி கெட்டவன்‌ ஆனேன்‌ நான்‌!' என்று கதற 
வேண்டும்‌. ஏனெனில்‌, என்‌ வாழ்வின்‌ ஒவ்வொரு சுவாசத்தையுமே 
பரிபாலிப்பவனும்‌, என்னை ஈன்றெடுத்தவனுமான ஆண்டவனுக்கு 
இன்னும்‌ வெகுதொலைவிலேயே நான்‌ இருந்து வருவது எனக்கு 
இடையறாத சித்திரவதையாக இருக்கிறது. என்னுள்‌ இருக்கும்‌ தீய 

குணங்களே என்னை அவனுக்குத்‌ தொலை தூரத்தில்‌ கொண்டு வந்து 
வைத்திருக்கின்றன என்பதை நான்‌ அறிவேன்‌. என்றாலும்‌, 
அவற்றிலிருந்து என்னால்‌ விடுபட முடியவில்லை. முன்னுரையை 


இங்கு நான்‌ முடிக்க வேண்டும்‌. அடுத்த அத்தியாயத்திலிருந்து என்‌ 
கதையைத்‌ தொடங்குவேன்‌. 


ஆசிரமம்‌, சபர்மதி 
26, நவம்பர்‌,1925 


- மோ. ௧. காந்தி 

முகல்‌ பாகம்‌ 

1. பிறப்பும்‌ தாய்‌ தந்தையரும்‌ 


காந்தி வம்சத்தினர்‌ வைசிய குலத்தைச்‌ சேர்ந்தவர்கள்‌. ஆதியில்‌ 
மளிகை வியாபாரிகளாக இருந்திருக்கிறார்கள்‌ எனத்‌ தெரிகிறது. 


ஆனால்‌ என்‌ தாத்தா காலத்திலிருந்து மூன்று தலைமுறைகளாக 
கத்தியவாரிலுள்ள சுதேச சமஸ்தானங்கள்‌ பலவற்றில்‌ முதன்‌ 


மந்திரியாக இருந்திருக்கின்றனர்‌. ஓதா காந்தி என்ற உத்தம சந்திரகாந்தி, 
என்னுடைய பாட்டனார்‌. தாம்‌ கொண்ட கொள்கையில்‌ மிக்க 
உறுதியுடையவராக அவர்‌ இருந்திருக்க வேண்டும்‌. அவர்‌ 
போர்பந்தரில்‌ திவானாக இருந்தார்‌. ராஜாங்கச்‌ சூழ்ச்சிகளினால்‌ அவர்‌ 
போர்பந்தரை விட்டுப்போய்‌ ஜூனாகட்டில்‌ அடைக்கலம்‌ புக 
நேர்ந்தது. அங்கு அவர்‌ நவாபுக்கு இடது கையினால்‌ சலாம்‌ செய்தார்‌. 
மரியாதைக்‌ குறைவான அச்செய்கையைப்‌ பார்த்துக்‌ கொண்டிருந்த 
ஒருவர்‌, அப்படிச்‌ செய்ததற்குக்‌ காரணம்‌ கேட்டதற்கு என்‌ வலக்கரம்‌ 
முன்பே போர்பந்தருக்கும்‌ அர்ப்பணம்‌ செய்யப்பட்டுவிட்டது என்றார்‌ 


உத்தம சந்திர காந்தி. 


ஓதா காந்திக்கு மனைவி இறந்துவிடவே இரண்டாம்‌ தாரம்‌ மணந்து 
கொண்டார்‌. மூத்த மனைவிக்கு நான்கு குழந்தைகள்‌, இரண்டாம்‌ 
மனைவிக்கு இரு பிள்ளைகள்‌. ஓதா காந்தியின்‌ 
இப்பிள்ளைகளெல்லாம்‌ ஒரே தாய்‌ வயிற்றுப்‌ பிள்ளைகளல்ல என்று 
என்‌ குழந்தைப்‌ பிராயத்தில்‌ நான்‌ உணர்ந்ததுமில்லை, 
அறிந்ததுமில்லை. இந்த ஆறு சகோதரர்களில்‌ ஐந்தாமவர்‌ கரம்சந்திர 
காந்தி என்ற கபா காந்தி; ஆறாம்‌ சகோதரர்‌ துளசிதாஸ்‌ காந்தி. இவ்விரு 
சகோதரர்களும்‌ ஒருவர்‌ பின்‌ மற்றொருவராகப்‌ போர்பந்தரில்‌ பிரதம 
மந்திரிகளாக இருந்தனர்‌. கபா காந்தியே என்‌ தந்தை. ராஜஸ்தானிக 
மன்றத்தில்‌ இவர்‌ ஓர்‌ உறுப்பினர்‌. அந்த மன்றம்‌ இப்பொழுது இல்லை. 
ஆனால்‌, அந்தக்‌ காலத்தில்‌ சமஸ்தானாதிபதிகளுக்கும்‌ அவர்களுடைய 
இனத்தினருக்கும்‌ இடையே ஏற்படும்‌ தகராறுகளைத்‌ தீர்த்து வைப்பதில்‌ 
இந்த மன்றம்‌ அதிகச்‌ செல்வாக்குள்ள ஸ்தாபனமாக விளங்கியது. என்‌ 
தந்‌ைத ராஜ்கோட்டில்‌ கொஞ்ச காலமும்‌ பிறகு வாங்கானேரிலும்‌ பிரதம 


மந்திரியாக இருந்தார்‌. இறக்கும்‌ போது ராஜகோட்‌ 
சமஸ்தானத்திலிருந்து உபகாரச்‌ சம்பளம்‌ பெற்று வந்தார்‌. 


ஒவ்வொரு தரமும்‌ மனைவி இறக்க, கபா காந்தி நான்கு தாரங்களை 
மணந்தார்‌. அவருடைய முதல்‌ இரண்டு மனைவிகளுக்கும்‌ இரு பெண்‌ 

குழந்தைகள்‌ அவருடைய கடைசி மனைவியான புத்லிபாய்‌, ஒரு 
பெண்ணையும்‌ மூன்று ஆண்‌ குழந்தைகளையும்‌ பெற்றெடுத்தார்‌. 
நானே அதில்‌ கடைசிப்‌ பையன்‌. என்‌ தந்தையார்‌ தம்‌ வம்சத்தாரிடம்‌ 
அதிகப்‌ பற்றுடையவர்‌; சத்திய சீலர்‌; தீரமானவர்‌; தயாளமுள்ளவர்‌. 
ஆனால்‌, கொஞ்சம்‌ முன்‌ கோபி. அவர்‌ ஓர்‌ அளவுக்கு சிற்றின்ப 
உணர்ச்சி மிகுந்தவராகவும்‌ இருந்திருக்க கூடும்‌. ஏனெனில்‌, தமக்கு 
நாற்பது வயதுக்கு மேலான பிறகே அவர்‌ நான்காம்‌ தாரத்தை மணந்து 
கொண்டிருந்தார்‌. ஆனால்‌, எதனாலும்‌ அவரை நெறிதவறி விடச்‌ 
செய்துவிட முடியாது. தமது குடும்ப விஷயத்தில்‌ மட்டுமின்றி வெளிக்‌ 
காரியங்களிலும்‌ பாரபட்சமின்றி நடந்து கொள்ளுவதில்‌ 
கண்டிப்பானவர்‌ என்று புகழ்‌ பெற்றவர்‌. சமஸ்தானத்தினிடம்‌ அவருக்கு 
இருந்த அளவு கடந்த விசுவாசம்‌ பிரபலமானது. தம்‌ 
சமஸ்தானாதிபதியான ராஜகோட்‌ தாகூர்‌ சாஹிபை ஒரு சமயம்‌ உதவி 
ராஜிய ஏஜெண்டு அவமதித்துப்‌ பேசிவிடவே, அதைக்‌ கபா காந்தி 
ஆட்சேபித்துக்‌ கண்டித்தார்‌. உடனே ஏஜெண்டுக்குக்‌ கோபம்‌ 
வந்துவிட்டது. மன்னிப்பு கேட்டுக்‌ கொள்ளும்படி கபா காந்தியிடம்‌ 
கேட்டார்‌. அப்படி மன்னிப்புக்‌ கேட்க மறுத்து விடவே அவரைச்‌ சில 
மணி நேரம்‌ காவலில்‌ வைத்துவிட்டனர்‌ என்றாலும்‌ மன்னிப்புக்‌ 
கேட்பதில்லை என்று கபா காந்தி உறுதியுடன்‌ இருப்பதை ஏஜெண்டு 
கண்டதும்‌ அவரை விடுதலை செய்ய உத்தரவிட்டார்‌. 


பணம்‌ திரட்ட வேண்டும்‌ என்ற ஆசை என்‌ தந்தைக்கு என்றுமே 
இருந்ததில்லை. மிகக்‌ கொஞ்சமான சொத்தையே எங்களுக்கு அவர்‌ 
வைத்துவிட்டுப்‌ போனார்‌. 


அனுபவத்தைத்‌ தவிர அவருக்குப்‌ படிப்பு ஒன்றும்‌ இல்லை. 
அதிகப்பட்சம்‌ குஜராத்தி ஐந்தாம்‌ வகுப்பு வரையில்‌ படித்திருந்தார்‌ 
என்றே சொல்லலாம்‌. சரித்திரம்‌, பூகோள சாத்திரம்‌ ஆகியவை பற்றி 
அவருக்கு எதுவுமே தெரியாது. ஆனால்‌, நடைமுறைக்‌ காரியங்களில்‌ 
அவருக்கு இருந்த சிறந்த அனுபவம்‌, அதிகச்‌ சிக்கலான 
பிரச்சனைகளைத்‌ தீர்ப்பதிலும்‌, நூற்றுக்‌ கணக்கானவர்களை வைத்து 
நிர்வகிப்பதிலும்‌, அவருக்குத்‌ திறமையை அளித்தது. 
சமயத்துறையிலும்‌ அவருக்கு இருந்த பயிற்சி மிகக்‌ கொஞ்சம்‌. 
ஆனால்‌, அடிக்கடி கோயில்களுக்குப்‌ போவதாலும்‌, சமயப்‌ 
பிரசங்கங்களைக்‌ கேட்பதாலும்‌ அநேக ஹிந்துக்களுக்குச்‌ சாதாரணமாக 
என்ன சமய ஞானம்‌ உண்டாகுமோ, அது அவருக்கும்‌ இருந்தது. 
குடும்பத்தின்‌ நண்பரான படித்த பிராமணர்‌ ஒருவரின்‌ தூண்டுதலின்‌ 
பேரில்‌ அவர்‌ தமது கடைசிக்‌ காலத்தில்‌ கீதையைப்‌ படிக்க 

ஆரம்பித்தார்‌. தினந்தோறும்‌ பூஜை செய்யும்‌ போது கீதையிலிருந்து 
சில சுலோகங்களை அவர்‌ வாய்விட்டுப்‌ பாராயணம்‌ செய்வதுண்டு. 


என்‌ தாயாரைப்‌ பற்றி நான்‌ நினைக்கும்‌ போது முக்கியமாக 
அவருடைய தவ ஒழுக்கமே என நினைவுக்கு வருகிறது. அவர்‌ மிகுந்த 
மதப்பற்றுக்‌ கொண்டவர்‌. தாம்‌ செய்ய வேண்டிய அன்றாட பூஜையை 
முடிக்காமல்‌ அவர்‌ சாப்பிட மாட்டார்‌. அவருடைய நித்தியக்‌ 
கடமைகளில்‌ ஒன்று, விஷ்ணு கோயிலுக்குப்‌ போய்த்‌ தரிசித்துவிட்டு 
வருவது. ஒரு தடவையேனும்‌ சாதுர்‌ மாச விரதத்தை அனுசரிக்க அவர்‌ 
தவறியதாக எனக்கு ஞாபகம்‌ இல்லை. அவர்‌ கடுமையான 
விரதங்களையெல்லாம்‌ மேற்கொள்ளுவார்‌. அவற்றை 
நிறைவேற்றியும்‌ தீருவார்‌. நோயுற்றாலும்‌ விரதத்தை மாத்திரம்‌ 
விட்டுவிடமாட்டார்‌. சாந்திராயண விரதமிருந்த போது அவர்‌ 
நோயுற்றிருந்தது எனக்கு நினைவிருக்கிறது. ஆனால்‌, விரதத்தை 
விடாமல்‌ அவர்‌ அனுஷ்டித்து முடித்தார்‌. தொடர்ந்து இரண்டு மூன்று 
உபவாச விரதங்கள்‌ இருப்பதென்பதும்‌ அவருக்குப்‌ பிரமாதம்‌ அல்ல. 
சாதுர்மாச காலத்தில்‌ ஒரு வேளை ஆகாரத்தோடு இருப்பதும்‌ 
அவருக்குப்‌ பழக்கம்‌. அது போதாதென்று ஒரு சாதுர்மாசத்தின்‌ போது 
ஒன்றுவிட்டு ஒரு நாள்‌ உபவாசம்‌ இருந்து வந்தார்‌. மற்றொரு 
சாதுர்மாச விரதத்தின்‌ போது சூரிய தரிசனம்‌ செய்யாமல்‌ 
சாப்பிடுவதில்லை என்று விரதம்‌ கொண்டிருந்தார்‌. அந்த நாட்களில்‌ 
குழந்தைகளாகிய நாங்கள்‌ வெளியில்‌ போய்‌ நின்றுகொண்டு, சூரியன்‌ 
தெரிந்ததும்‌ தாயாரிடம்‌ போய்ச்‌ சொல்லுவதற்காக ஆகாயத்தைப்‌ 
பார்த்தபடியே இருப்போம்‌. கடுமையான மழைக்காலத்தில்‌ அடிக்கடி 
சூரியபகவான்‌ தரிசனமளிக்கக்‌ கருணை கொள்ளுவதில்லை என்பது 
எல்லோருக்கும்‌ தெரிந்ததே. சில நாட்களில்‌ திடீரென்று சூரியன்‌ 
தோன்றுவான்‌, தாயாருக்கு இதைத்‌ தெரிவிப்பதற்காக ஓடுவோம்‌. 
தாமே தரிசிப்பதற்காக அவர்‌ வெளியே ஓடி வந்து பார்ப்பார்‌. ஆனால்‌ 
சூரியன்‌ அதற்குள்‌ மறைந்து, அன்று அவர்‌ சாப்பிட முடியாதபடி 
செய்துவிடுவான்‌. “அதைப்பற்றிப்‌ பரவாயில்லை" என்று 
மகிழ்ச்சியோடு தான்‌ தாயார்‌ கூறுவார்‌. “நான்‌ இன்று சாப்பிடுவதை 
பகவான்‌ விரும்பவில்லை" என்பார்‌. பின்னர்‌ வீட்டுக்குள்‌ போய்த்‌ தம்‌ 
அலுவல்களைக்‌ கவனித்துக்‌ கொண்டிருப்பார்‌. 


என்‌ தாயாருக்கு அனுபவ ஞானம்‌ அதிகமாக உண்டு. 
சமஸ்தானத்தைப்‌ பற்றிய விவகாரங்களெல்லாம்‌ அவருக்கு நன்றாகத்‌ 
தெரியும்‌. அவருடைய புத்திக்‌ கூர்மைக்காக ராஜ குடும்பத்தைச்‌ சேர்ந்த 
பெண்கள்‌ அவரிடம்‌ அதிக மதிப்பு வைத்திருந்தார்கள்‌. நான்‌ குழந்தை 

என்ற சலுகையை வைத்துக்‌ கொண்டு அடிக்கடி என்‌ தாயாருடன்‌ 
அரண்மனைக்குப்‌ போயிருக்கிறேன்‌. தாகூர்‌ சாஹிபின்‌ விதந்துவான 
தாயாருடன்‌ என்‌ தாயார்‌ உற்சாகத்தோடு விவாதித்ததெல்லாம்‌ எனக்கு 
இன்னும்‌ நினைவிருக்கிறது. 


இந்தப்‌ பெற்றோருக்குச்‌ சுதாமாபுரி என்று கூறப்படும்‌ 
போர்ப்பந்தரில்‌ 1869, அக்டோபர்‌ 2-ஆம்‌ தேதி நான்‌ பிறந்தேன்‌. 
குழந்தைப்‌ பருவத்தில்‌ போர்பந்தரிலேயே இருந்தேன. அங்கே 
என்னைப்‌ பள்ளிக்கூடத்தில்‌ வைத்தது எனக்கு நினைவிருக்கிறது. 
கொஞ்சம்‌ சிரமத்தின்‌ பேரில்தான்‌ பெருக்கல்‌ வாய்ப்பாட்டை 
நெட்டுருப்‌ போட்டேன்‌. மற்றச்‌ சிறுவர்களுடன்‌ சேர்ந்து கொண்டு 
எங்கள்‌ உபாத்தியாயரை ஏளனம்‌ செய்து திட்டக்‌ கற்றுக்‌ கொண்டேன்‌ 
என்பதைத்‌ தவிர அந்த நாட்களைக்‌ குறித்து வேறு எதுவுமே எனக்கு 
நினைவில்லை. இதிலிருந்து அப்பொழுது நான்‌ மந்தபுத்தியுள்ளவனாக 
இருந்தேன்‌ என்றும்‌, எனக்கு ஞாபகசக்தி போதாமல்‌ இருந்தது என்றும்‌ 
யூகிக்க முடிகிறது. 

2. குழந்தைப்‌ பருவம்‌ 


எனக்குச்‌ சுமார்‌ ஏழு வயது இருக்கலாம்‌. ராஜஸ்தானிக மன்றத்தில்‌ 
உறுப்பினராவதற்காக என்‌ தந்தையார்‌, போர்பந்தரிலிருந்து 
ராஜகோட்டுக்குச்‌ சென்றார்‌. அங்கே என்னை ஓர்‌ ஆரம்பப்‌ 
பாடசாலையில்‌ சேர்த்தார்கள்‌. அந்த நாட்களில்‌ எனக்குப்‌ பாடம்‌ 
சொல்லிக்‌ கொடுத்த உபாத்தியாயர்களின்‌ பெயர்‌ உட்பட எல்லா 
விவரங்களுமே எனக்கு நன்றாக ஞாபகம்‌ இருக்கின்றன. போர்பந்தரில்‌ 
இருந்ததைப்‌ போன்றே இங்கும்‌ என்னுடைய படிப்பைப்பற்றி 
முக்கியமாகக்‌ குறிப்பிடக்கூடியது எதுவுமில்லை. சாதாரண நடுத்தர 
மாணவனாகவே நான்‌ இருந்திருப்பேன்‌. இந்தப்‌ 
பள்ளிக்கூடத்திலிருந்து நகரை அடுத்திருந்த ஒரு பள்ளிக்கு என்னை 
அனுப்பினார்கள்‌. பன்னிரெண்டு வயதாகிவிடவே பிறகு உயர்தரப்‌ 
பள்ளியில்‌ சேர்த்தனர்‌. இந்தக்‌ குறுகிய காலத்தில்‌ என்‌ 
ஆசிரியர்களிடத்திலோ, என்‌ பள்ளித்‌ தோழர்களிடத்திலோ ஒரு 
பொய்யேனும்‌ எப்பொழுதும்‌ நான்‌ சொன்னதாக எனக்கு 
ஞாபகமில்லை. எனக்குக்‌ கூச்சம்‌ அதிகம்‌, யாருடனும்‌ சேரமாட்டேன்‌. 
என்‌ புத்தகங்களும்‌ என்‌ பாடங்களுமே எனக்கு உற்ற தோழர்கள்‌. 
சரியான நேரத்தில்‌ பள்ளிக்கூடத்துக்குப்‌ போய்விடுவது, பள்ளிக்கூடம்‌ 
விட்டதும்‌ வீட்டுக்கு ஓடி வந்துவிடுவது - இதுவே எனது அன்றாடப்‌ 
பழக்கம்‌. யாருடனும்‌ பேசவே பிடிக்காதாகையால்‌ உண்மையில்‌ 
ஓட்டமாகத்தான்‌ வீடு வந்து சேருவேன்‌. இல்லா விட்டால்‌ வழியில்‌ 
யாராவது என்னைக்‌ கேலி செய்து விடுவார்களோ என்று பயம்‌. 


உயர்தரப்பள்ளியில்‌ நான்‌ படித்த முதல்‌ ஆண்டில்‌ பரீட்சையின்‌ 
போது நிகழ்ந்த சம்பவம்‌ ஒன்று உண்டு. அது இங்கே குறிப்பிடத்தக்கது. 
கல்வி இலாகா இன்ஸ்பெக்டர்‌ ஸ்ரீ கைல்ஸ்‌ அப்‌ பள்ளிக்கூடச்‌ 
சோதனைக்காக வந்திருந்தார்‌. எழுத்துக்‌ கூட்டி எழுதும்‌ பயிற்சிக்காக 
அவர்‌ எங்களுக்கு ஐந்து சொற்களைக்கூறி அவற்றை எழுதச்‌ 
சொன்னார்‌. அதில்‌ ஒரு சொல்‌ “கெட்டில்‌” (66106) என்பது. அதை நான்‌ 
தவறாக எழுதிவிட்டேன்‌. உபாத்தியாயர்‌ தம்‌ கால்‌ பூட்ஸ்‌ முனையால்‌ 
என்‌ காலைச்‌ சீண்டித்‌ தூண்டினார்‌. நான்‌ புரிந்து கொள்ளவில்லை. 
நாங்கள்‌ பக்கத்துப்‌ பையனைப்‌ பார்த்துக்‌ காப்பி அடிக்காமல்‌ பார்த்துக்‌ 
கொள்ளுவதற்காகவே ஆசிரியர்‌ அங்கே இருக்கிறார்‌ என்று நான்‌ 
எண்ணிக்‌ கொண்டிருந்தேன்‌. ஆகையால்‌, என்‌ பக்கத்துப்‌ பையனின்‌ 
சிலேட்டைப்‌ பார்த்து அப்பதத்தின்‌ எழுத்துக்களைக்‌ காப்பியடிக்க 
அவர்‌ என்னைத்‌ தூண்டுகிறார்‌ என்பதை நான்‌ அறியவில்லை. இதன்‌ 

பலன்‌ என்னவெனில்‌, என்னைத்‌ தவிர மற்ற எல்லாப்‌ பிள்ளைகளும்‌ 
அப்பதத்தைச்‌ சரியாக எழுதியிருந்தனர்‌. நான்‌ ஒருவனே முட்டாளாக 
இருந்து விட்டேன்‌. இந்த முட்டாள்தனத்தை நான்‌ உணரும்‌ படி 
செய்வதற்கு ஆசிரியர்‌ பிறகும்‌ முயற்சி செய்தார்‌. ஆனால்‌ அதனாலும்‌ 
பயனில்லை. காப்பி அடிக்கும்‌ வித்தையை நான்‌ என்றுமே 
கற்றுக்கொள்ள முடியவில்லை. 


என்றாலும்‌ என்‌ ஆசிரியரிடம்‌ நான்‌ கொண்டிருந்த மதிப்பை 

இச்சம்பவம்‌ கொஞ்சமும்‌ குறைத்து விடவில்லை. பெரியவர்களிடம்‌ 
இருக்கும்‌ குறைகளைக்‌ காண்பதில்‌ குருடனாகவே இருந்து விடுவது 
எனது சுபாவம்‌. இதே ஆசிரியரிடம்‌ வேறு பல குறைபாடுகளையும்‌ 
பின்னால்‌ அறியலானேன்‌. என்றாலும்‌, அவரிடம்‌ நான்‌ வைத்திருந்த 
மதிப்பு மாத்திரம்‌ குறையவே இல்லை. ஏனெனில்‌, பெரியவர்களின்‌ 
கட்டளைகளை நிறைவேற்றிவிட்டு, அவர்களுடைய செய்கைகளைக்‌ 
கவனிக்காமல்‌ இருந்துவிட நான்‌ கற்றுக்‌ கொண்டிருந்தேன்‌. 


அதே காலத்தில்‌ நடந்த மற்றும்‌ இரு சம்பவங்கள்‌ என்‌ நினைவில்‌ 
என்றும்‌ அப்படியே இருந்து வருகின்றன. என்‌ பாடப்‌ புத்தகங்களைத்‌ 
தவிர வேறு எதையும்‌ படிப்பதில்‌ எனக்குப்‌ பொதுவாக விருப்பம்‌ 
இருந்ததில்லை. அன்றாடம்‌ பாடங்களைச்‌ சரிவரப்‌ படித்து விட 
வேண்டும்‌, ஏனெனில்‌ , சரியாகப்‌ படிக்காததற்காக ஆசிரியரின்‌ 
கண்டன தண்டனைகளுக்கு ஆளாவது எனக்கு பிடிக்காது என்பதுடன்‌ 
அவரை ஏமாற்றவும்‌ நான்‌ விரும்பவில்லை. ஆகையால்‌, 
பாடங்களையே சரியாகப்‌ படிக்காமல்‌ இருக்கும்போது மேற்கொண்டு 
வேறு புத்தகங்களைப்‌ படிப்பது என்பதற்கே இடமில்லை. ஆனால்‌, என்‌ 
தந்தையார்‌ வாங்கியிருந்த சிரவணனின்‌ பிதிர்‌ பக்தி நாடகம்‌ (இது 
சிரவணன்‌ பெற்றோரிடம்‌ கொண்டிருந்த பக்தியைப்‌ பற்றிய நாடகம்‌) 
என்ற புத்தகம்‌ என்‌ கண்ணில்‌ எப்படியோ பட்டது. விரமான 
சிரத்தையுடன்‌ அப்புத்தகத்தைப்‌ படித்தேன்‌. அந்த சமயத்தில்‌ எங்கள்‌ 
ஊருக்குப்‌ படங்களைக்‌ காட்டுவோரும்‌ வந்திருந்தார்கள்‌. நான்‌ பார்த்த 
படங்களில்‌ ஒன்று, கண்ணிழந்த தன்னுடைய தாய்‌ தந்தையரைச்‌ 
சிரவணன்‌ கூடையில்‌ வைத்துக்‌ காவடியாகத்‌ தோளில்‌ சுமந்து கொண்டு 
போனதைக்‌ காட்டுவது. அப்புத்தகமும்‌ இப்படமும்‌ என்‌ மனத்தில்‌ 
அழியாத முத்திரை போட்டுவிட்டன. நீ பின்பற்றுவதற்கு இது ஒரு 
சரியான உதாரணம்‌ என்று எனக்கு நானே சொல்லிக்‌ கொண்டேன்‌. 
சிரவணன்‌ இறந்ததால்‌ புத்திர சோகத்தோடு பெற்றோர்‌ வருந்திப்‌ 
பிரலாபித்தது என்‌ நினைவில்‌ இன்னும்‌ அப்படியே இருந்து வருகிறது. 
சோகம்‌ மிகுந்த அந்தக்‌ கீதம்‌ என்‌ உள்ளத்தை உருக்கிவிட்டது. என்‌ 

தந்தை, எனக்காக வாங்கியிருந்த வாத்தியத்தில்‌ அந்தக்‌ கீதத்தை 
வாசித்தேன்‌. 


மற்றொரு நாடக சம்பந்தமாகவும்‌ இதே போன்ற ஒரு சம்பவம்‌ 
உண்டு. ஏறக்குறைய அதே சமயத்தில்‌, ஒரு, நாடகக்‌ குழுவினர்‌ நடத்தி 
வந்த ஒரு நாடகத்தைப்‌ பார்க்க என்‌ தந்தையாரின்‌ அனுமதி பெற்றேன்‌. 
அரிச்சந்திரன்‌ என்ற இந்த நாடகம்‌, என்‌ உள்ளத்தைக்‌ கொள்ளை 
கொண்டது. எத்தனை தரம்‌ அதைப்‌ பார்த்தாலும்‌ எனக்குச்‌ சலிப்பு 
ஏற்படாது. ஆனால்‌ அதைப்‌ டோய்‌ பார்க்க எத்தனை தடவைதான்‌ 
என்னை அனுமதிப்பார்கள்‌? அது சதா என்‌ நினைவில்‌ இருந்து வந்தது. 
எண்ணற்ற சமயங்களில்‌ எனக்குள்‌ நானே அரிச்சந்திரனாக 
நடித்திருப்பேன்‌. அரிச்சந்திரனைப்‌ போல எல்லோரும்‌ ஏன்‌ சத்திய 

லர்கள்‌ ஆகக்கூடாது? என்று அல்லும்‌ பகலும்‌ என்னை நானே 

கேட்டுக்‌ கொள்ளுவேன்‌. சத்தியத்தைக்‌ கடைப்பிடிப்பதும்‌, அதற்காக 
அரிச்சந்திரன்‌ அனுபவித்த துன்பங்களையெல்லாம்‌ 
அனுபவிப்பதுமாகிய லட்சியமே ஒரு புத்துணர்ச்சியை உண்டாக்கியது. 
அரிச்சந்திரனின்‌ கதை, உண்மையிலேயே நடந்த சமயங்களில்‌ அழுதும்‌ 
விடுவேன்‌. அரிச்சந்திரன்‌ சரித்திர புருஷனாக இருந்திருக்க முடியாது 
என்று என்‌ பகுத்தறிவு இன்று எனக்குக்‌ கூறுகிறது. என்றாலும்‌, 
என்னைப்‌ பொறுத்தவரையில்‌ அரிச்சந்திரனும்‌, சிரவணனும்‌ வாழ்வின்‌ 
உண்மைகள்‌. அந்த நாடகங்களைத்‌ திரும்ப, இன்று நான்‌ படித்தாலும்‌, 
முன்போலவே என்‌ மனம்‌ உருகிவிடும்‌ என்பது நிச்சயம்‌. 

3. குழந்தை மணம்‌ 


இந்த அத்தியாயத்தை நான்‌ எழுத நேர்ந்திருக்கக்கூடாது என்றே 
விரும்புவேன்‌. இந்த வரலாற்றைக்‌ கூறி முடிப்பதற்குள்‌ கசப்பானவை 


பலவற்றை நான்‌ விழுங்கித்தான்‌ ஆகவேண்டும்‌ என்பதை அறிவேன்‌. 
நான்‌ சத்தியத்தை வழிபடுவனாக இருப்பதென்றால்‌, வேறு விதமாக 
நடந்து கொள்ளுவதற்கில்லை. எனது பதிமூன்றாவது வயதில்‌ எனக்கு 
மணமாயிற்று என்பதைத்‌ கூறியாக வேண்டியது, வேதனையோடு 
கூடிய என்‌ கடமையாகிறது. என்னை சுற்றிலும்‌ என்‌ பராமரிப்பில்‌ 
இருக்கும்‌ அதே வயதுடைய சிறுவர்களைப்‌ பார்த்துவிட்டு என்‌ 
விவாகத்தையும்‌ எண்ணும்‌ போது என்னைப்‌ பற்றி நானே 
பரிதாபப்பட்டுக்‌ கொள்ளத்‌ தோன்றுகிறது. என்‌ கதிக்கு 
ஆளாகிவிடாமல்‌ தப்பி விட்ட அவர்களை ஆசீர்வதிக்கவும்‌ 
தோன்றுகிறது. அப்படிப்பட்ட அக்கிரமமான குழந்தைக்‌ கல்யாணம்‌ சரி 
என்று கூறுவதற்கு ஒழுக்கரீதியான வாதம்‌ எதுவும்‌ இருப்பதாக நான்‌ 
காணவில்லை. 


எனக்கு ஆனது விவாகம்‌ அன்றி நிச்சயதார்த்தம்‌ அன்று என்பதை 
வாசகர்கள்‌ தெள்ளத்‌ தெளிவாகத்‌ தெரிந்து கொள்ள வேண்டும்‌. 
ஏனெனில்‌ கத்தியவாரில்‌ நிச்சயதார்த்தம்‌, விவாகம்‌ என்ற இரண்டு 
வெவ்வேறு சடங்குகள்‌ உண்டு. நிச்சயதார்த்தம்‌ என்பது ஒரு 
பையனுக்கும்‌ ஒரு பெண்ணுக்கும்‌ விவாகம்‌ செய்வதென்று 
அவ்விருவரின்‌ பெற்றோர்களும்‌ ஆரம்ப நிச்சயம்‌ செய்து கொள்வது. 
அது மீறிவிட முடியாதது அல்ல. பையன்‌ இறந்து விட்டால்‌ பெண்‌ 
விதவை ஆகிவிடுவதும்‌ இல்லை. பெற்றோரைப்‌ பொறுத்தவரை 
செய்து கொள்ளும்‌ ஓர்‌ ஒப்பந்தமே இது. குழந்தைகளுக்கு இதில்‌ எந்தச்‌ 
சம்பந்தமும்‌ இல்லை. அப்படி நிச்சயதார்த்தம்‌ ஆகியிருக்கிறது 
என்பதை அநேகமாக அக்‌ குழந்தைகளுக்கு அறிவிப்பதும்‌ இல்லை. 
எனக்குத்‌ தெரியாமலேயே எனக்கு மும்முறை நிச்சயதார்த்தம்‌ 
ஆகியிருந்தது என்று தெரிகிறது. எனக்கு என்று நிச்சயம்‌ செய்திருந்த 
இரு பெண்கள்‌ ஒருவர்‌ பின்‌ ஒருவராக இறந்துவிட்டனர்‌ என்பதை 
அறிந்தேன்‌. எனது ஏழாவது வயதில்‌ மூன்றாவது நிச்சயதார்த்தம்‌ 
நடந்ததாக இலேசாக நினைவிருக்கிறது. ஆனால்‌, அதைப்பற்றி எனக்கு 
யாரும்‌ தெரிவித்திருந்ததாக நினைவு இல்லை. இந்த அத்தியாயத்தில்‌ 
என்‌ விவாகத்தைப்‌ பற்றியே நான்‌ கூறுகிறேன்‌. அதைப்‌ பற்றிய 
ஞாபகம்‌ எனக்குத்‌ தெளிவாக இருக்கிறது. 

நாங்கள்‌ சகோதரர்கள்‌ மூவர்‌ என்பது நினைவிருக்கும்‌. மூத்தவருக்கு 
முன்னாலேயே மணம்‌ ஆகிவிட்டது. அடுத்த சகோதரர்‌ எனக்கு 
இரண்டு அல்லது மூன்று வயது மூத்தவர்‌. இந்த இரண்டாவது 
சகோதரருக்கும்‌, எனக்கும்‌, எனக்கு ஒரு வயது மூத்தவரான பெரியப்பா 
பிள்ளைக்கும்‌ ஒரே சமயத்தில்‌ மணம்‌ முடித்து விடுவது என்று 
பெரியவர்கள்‌ முடிவு செய்தனர்‌. இப்படி முடிவு செய்ததில்‌ 
எங்களுடைய நன்மையைக்‌ குறித்தோ, எங்கள்‌ விருப்பத்தைப்‌ 
பற்றியோ அவர்களுக்குச்‌ சிந்தனையே இல்லை. அவர்கள்‌ 
செளகரியத்தையும்‌ சிக்கனத்தையும்‌ மாத்திரம்‌ பற்றிய விஷயம்‌ அது. 


ஹிந்துக்களின்‌ கல்யாணம்‌ என்றால்‌ சாதாரண விஷயம்‌ அன்று. 
பெரும்பாலான மாப்பிள்ளை வீட்டாரும்‌, பெண்‌ வீட்டாரும்‌ 
விவாகத்தினாலேயே தங்களுக்கு நாசத்தைத்‌ தேடிக்‌ கொள்கின்றனர்‌. 
அவர்கள்‌ தங்கள்‌ சொத்தையும்‌ வீணாக்குகிறார்கள்‌, காலத்தையும்‌ 
வீணாக்குகிறார்கள்‌. ஆடைகள்‌ தயாரிப்பது, நகைகள்‌ செய்வது, 
விருந்துகளுக்கு வேண்டிய திட்டங்கள்‌ போடுவது என்ற வகையில்‌ 
முன்னேற்பாடுகளுக்கே பல மாதங்கள்‌ ஆகிவிடுகின்றன. விருந்துப்‌ 
பட்சணங்கள்‌ தயாரிப்பதில்‌, அளவிலும்‌ வகையிலும்‌, 
ஒவ்வொருவரும்‌ மற்றவரை மிஞ்சிவிட வேண்டும்‌ என்று 
முயல்கிறார்கள்‌. பெண்களுக்குக்‌ குரல்‌ நன்றாக இருக்கிறதோ 
இல்லையோ, ஏகக்‌ கூப்பாடு போட்டுப்‌ பாடுகிறார்கள்‌. நோய்‌ 
வாய்ப்படவும்‌ செய்கிறார்கள்‌. அண்டை வீட்டுக்காரர்கள்‌ 
அமைதியோடு இருக்க முடியாத படியும்‌ செய்து விடுகிறார்கள்‌. 
இத்தகைய கூச்சல்‌, குழப்பங்களையும்‌ விருந்து இலைகளில்‌ 
மிஞ்சியதையும்‌, குப்பையையும்‌, மற்றும்‌ சகல ஆபாசங்களையும்‌ 
பக்கத்து வீட்டுக்காரர்களும்‌ சகித்துக்‌ கொள்கிறார்கள்‌. ஏனெனில்‌, 
தாங்களும்‌ அவ்வாறே நடந்து கொள்ளவேண்டிய ஒரு சமயம்‌ வரும்‌ 
என்பது அவர்களுக்குத்‌ தெரியும்‌. 


இந்தத்‌ தொல்லைகளெல்லாம்‌ ஒரே சமயத்தில்‌ தீர்ந்து போவது 
எவ்வளவோ, நல்லது என்று என்‌ பெரியோர்கள்‌ எண்ணினர்‌. இப்படிச்‌ 
செய்தால்‌ செலவும்‌ குறைவாக இருக்கும்‌ ஆடம்பரமும்‌ 
அதிகமாயிருக்கும்‌. மூன்று தடவைகளில்‌ செலவழிப்பதற்குப்‌ பதிலாக 
ஒரே தடவையில்‌ செலவிடுவதனால்‌ பணத்தையும்‌ தாராளமாகச்‌ 
செலவிடலாம்‌. என்‌ தந்தைக்கும்‌ பெரியப்பாவுக்கும்‌ வயதாகிவிட்டது. 
அவர்கள்‌ விவாகம்‌ செய்து வைக்க வேண்டியிருந்த கடைசிக்‌ 
குழந்தைகள்‌ நாங்கள்‌. தங்கள்‌ கடைசிக்காலத்தில்‌ சந்தோஷமான 
காரியத்தைச்‌ செய்துவிட்டுப்‌ போவோமே என்றும்‌ அவர்கள்‌ 

எண்ணியிருக்கக்‌ கூடும்‌. இவற்றையெல்லாம்‌ முன்னிட்டு மூன்று 
விவாகங்களையும்‌ ஒரே சமயத்தில்‌ முடித்துவிடுவது என்று முடிவு 
செய்தனர்‌. நான்‌ முன்பே கூறியிருப்பதைப்போல, இவற்றிற்கான 
ஏற்பாடுகளை எல்லாம்‌ செய்து முடிப்பதற்கு மாதங்கள்‌ பல ஆயின. 


இத்தகைய முன்னேற்பாடுகளையெல்லாம்‌ பார்த்த பிறகே, 
நடைபெற இருக்கும்‌ சம்பவங்களைப்பற்றி நாங்கள்‌ அறியலானோம்‌. 
உடுத்துக்கொள்ள நல்ல ஆடைகள்‌ கிடைக்கும்‌, மேளதாளங்கள்‌ 
இருக்கும்‌. கல்யாண ஊர்வலங்கள்‌ இருக்கும்‌, பிரமாதமான விருந்து 
நடக்கும்‌, இவற்றுடன்‌, சேர்ந்து விளையாடுவதற்கு விசித்திரப்‌ பெண்‌ 
ஒருத்தியும்‌ கிடைப்பாள்‌ என்பதைத்தவிர, விவாகம்‌ என்பதைப்பற்றி 
எனக்கு அப்பொழுது வேறோன்றுமே தெரியாது. சிற்றின்ப இச்சை 
பிறகுதான்‌ ஏற்பட்டது. குறிப்பிடக்கூடிய சில விவகாரங்களைத்‌ தவிர 
நான்‌ வெட்கப்பட வேண்டிய பிறவற்றை மறைத்துவிடவே 
விரும்புகின்றேன்‌. இந்த விவரங்களைப்‌ பிற்பாடு சொல்லுகிறேன்‌. 
ஆனால்‌, இவற்றிற்கும்‌, இந்தக்கதையை நான்‌ எழுதுவதன்‌ 
முக்கியமான நோக்கத்திற்கும்‌ கொஞ்சமும்‌ சம்பந்தமிலலை. 


ஆகவே, என்‌ அண்ணனையும்‌ என்னையும்‌ ராஜகோட்டிலிருந்து 
போர்பந்தருக்கு அழைத்துச்‌ சென்றனர்‌. முடிவான நாடகத்துக்குப்‌ 
பூர்வாங்கமாக எங்கள உடம்பெல்லாம்‌ அரைத்த மஞ்சளைப்‌ பூசியது 
போன்ற சில வேடிக்கையான விவரங்களும்‌ உண்டு. ஆனால்‌, 
அவற்றையெல்லாம்‌ நான்‌ கூறாமல்‌ விட்டுவிட வேண்டியதுதான்‌. 


என்‌ தந்தையார்‌ ஒரு திவான்‌. ஆனாலும்‌ ஓர்‌ ஊழியர்தான்‌. 
அவரிடம்‌ தாகூர்‌ சாஹிப்‌ விசேஷ அபிமானம்‌ வைத்திருந்ததனால்‌ 
அவர்‌ கொஞ்சம்‌ அதிகப்படியாகவே ஊழியம்‌ புரிந்தார்‌. தாகூர்‌ சாஹிப்‌ 
கடைசி நிமிஷம்‌ வரையிலும்‌ என்‌ தந்தையாரைப்‌ போக விடவில்லை. 
போக அனுமதித்தபோது பிரயாண காலத்தில்‌ இரண்டு தினங்கள்‌ 
குறைவதற்காக, விசேஷக்‌ குதிரை வண்டிகளை என்‌ தந்தைக்கு ஏற்பாடு 
செய்ய அவர்‌ உத்தர விட்டார்‌. ஆனால்‌ விதி வேறுவிதமாக இருந்து 
விட்டது. ராஜகோட்டிலிருந்து போர்‌ பந்தருக்கு 120 மைல்கள்‌. 
சாதாரண வண்டியில்‌ வந்தால்‌ ஐந்து நாட்கள்‌ ஆகும்‌. என்‌ தந்தையோ 
மூன்றே நாட்களில்‌ வந்துவிட்டார்‌. ஆனால்‌ மூன்றாவது கட்டத்தில்‌ 
வந்து கொண்டிருந்தபோது அவர்‌ வந்த குதிரை வண்டி குடை 
சாய்ந்தது. அவர்‌ பலத்த காயமடைந்தார்‌. காயங்களுக்காக, 
உடம்பெல்லாம்‌ கட்டுப்‌ போட்டுக்‌ கொண்டு வந்து சேர்ந்தார்‌. 

நடைபெறவிருக்கும்‌ வைபவத்தில்‌ அவருக்கும்‌ எங்களுக்கும்‌ 
இருந்திருக்க வேண்டிய சிரத்தையில்‌ பாதி இதனால்‌ போய்விட்டது. 
ஆயினும்‌ எப்படியும்‌ வைபவம்‌ நடந்தாக வேண்டும்‌. முகூர்த்தத்‌ 
தேதிகளை மாற்ற முடியுமா? குழந்தைகளுக்குக்‌ கல்யாணத்தில்‌ 
இயல்பாக ஏற்படும்‌ சந்தோஷம்‌ எனக்கும்‌ ஏற்பட்டிருந்தது. அதில்‌ 
மூழ்கியதன்‌ காரணமாக, என்‌ தந்தையின்‌ காயங்களால்‌ அடைந்த 
மனக்கிலேசத்தை மறந்திருந்தேன்‌. 


என்‌ பெற்றோரிடம்‌ எனக்குப்‌ பக்தியுண்டு. அதே அளவுக்குச்‌ சதை 
உணர்ச்சிகளிலும்‌ எனக்கு ஈடுபாடு உண்டு. என்‌ பெற்றோருக்கு நான்‌ 
ஆற்ற வேண்டிய பக்தியோடு கூடிய பணிக்காக எல்லாச்‌ 
சுகங்களையும்‌, இன்பங்களையும்‌ நான்‌ தியாகம்‌ செய்துவிட வேண்டும்‌ 
என்பதை அப்பொழுது நான்‌ அறிந்திருக்கவில்லை. எனினும்‌, இன்ப 
நுகர்ச்சியில்‌ நான்‌ கொண்டிருந்த ஆசைக்குத்‌ தண்டனையாக ஒரு 
சம்பவம்‌ நிகழ்ந்தது. அப்பொழுதிலிருந்து அந்தச்‌ சம்பவம்‌ என்‌ 
மனத்தில்‌ உறுத்திக்கொண்டே இருக்கிறது. அதைப்பற்றிப்‌ பிறகு 
சொல்லுகிறேன்‌. ஆசைகளைத்‌ துறக்காமல்‌ ஆசைக்குரிய 
பொருள்களைத்‌ துறப்பதென்பது, நீ எவ்வளவு முயன்றாலும்‌ 
அற்பாயுசில்‌ முடிந்துவிடக்‌ கூடியதே என்று நிஷ்குலானந்தர்‌ 
பாடியிருக்கிறார்‌. இப்பாடலை நான்‌ பாடும்போதெல்லாம்‌, பாடக்‌ 
கேட்கும்‌ போதெல்லாம்‌, வெறுக்கத்தக்க கசப்பான அந்தச்‌ சம்பவம்‌ 
உடனே என நினைவுக்கு வந்து, வெட்கப்படும்படி செய்கிறது. 


என்‌ தந்தைக்குப்‌ பலமான காயங்கள்‌ ஏற்பட்டிருந்தும்‌, சமாளித்துக்‌ 
கொண்டு தைரியமாகவே காணப்பட்டார்‌. மண வைபவங்களிலும்‌ 
கலந்து கொண்டார்‌. பல தரப்பட்ட சடங்குகளில்‌ அவர்‌ கலந்து 
கொண்டபோது, எந்த எந்த இடங்களில்‌ உட்கார்ந்திருந்தார்‌ 
என்பதைக்கூட இன்றும்‌ என்‌ மனக்கண்‌ முன்பு கொண்டுவர முடியும்‌. 
நான்‌ குழந்தையா இருந்தபோதே எனக்கு விவாகம்‌ 
செய்துவிட்டதற்காக என்றாவது ஒரு நாள்‌ நான்‌ என்‌ தந்தையைக்‌ 
கடுமையாகக்‌ குறை கூறுவேன்‌ என்று அப்பொழுது நான்‌ கனவிலும்‌ 
எண்ணவில்லை. அன்று நடைபெற்றவை யாவும்‌ சரியானவை, 
நியாயமானவை, மகிழ்ச்சிகரமானவை என்றே அந்த நாளில்‌ எனக்குத்‌ 
தோன்றியது. 


விவாகம்‌ செய்துகொண்டுவிட வேண்டும்‌ என்ற ஆர்வம்‌ எனக்கே 
இருந்தது. என்‌ தந்தை செய்வன எல்லாம்‌ சரியான காரியமாகவே 

அப்பொழுது எனக்குத்‌ தோன்றியதால்‌ அவற்றைப்‌ பற்றிய நினைவு 
என்‌ ஞாபகத்தில்‌ அப்படியே இருந்து வருகின்றது. மணவறையில்‌ 
நாங்கள்‌ எவ்விதம்‌ அமர்ந்திருந்தோம்‌, சப்தபதிச்‌ சடங்குகளை 
எவ்விதம்‌ நிறைவேற்றினோம்‌, புதிதாக மணமான கணவனும்‌ 
மனைவியும்‌ இனிப்பு கன்ஸாரை எவ்விதம்‌ ஒருவருக்கொருவர்‌ 
வாயில்‌ ஊட்டிக்‌ கொண்டோம்‌, நாங்கள்‌ இருவரும்‌ எவ்விதம்‌ கூடி 
வாழத்‌ தலைப்பட்டோம்‌ என்பனவற்றையெல்லாம்‌ இன்றுகூட என்‌ 


உள்ளத்தில்‌ நினைத்துப்‌ பார்க்க முடியும்‌. 


மேலும்‌ அந்த முதல்‌ இரவு! எதுவுமே அறியாத இரு குழந்தைகள்‌, 
எந்தச்‌ சிந்தனையும்‌ இல்லாமல்‌ வாழ்கைச்‌ சாகரத்தில்‌ தாமே குதித்தன. 
முதல்‌ இரவில்‌ நான்‌ எப்படியெல்லாம்‌ நடந்து கொள்ள வேண்டும்‌ 
என்பதைப்‌ பற்றி என்‌ அண்ணன்‌ மனைவி எனக்கு முழுப்‌ 
போதனையும்‌ செய்து வைத்திருந்தார்‌. என்‌ மனைவியைத்‌ தயார்‌ 
செய்திருந்தவர்‌ யார்‌ என்று எனக்குத்‌ தெரியாது. அதைப்பற்றி அவளை 
நான்‌ கேட்டதே இல்லை; இப்பொழுது கேட்கும்‌ உத்தேசமும்‌ இல்லை. 
ஒருவரையொருவர்‌ சந்திப்பதில்‌ எங்களுக்கு ஒரே நடுக்கந்தான்‌. 
இதனைப்பற்றி வாசகர்களுக்குச்‌ சந்தேகமே தேவையில்லை. 
உண்மையிலேயே எங்களுக்கு அளவு கடந்த கூச்சம்‌. அவளுடன்‌ நான்‌ 
எப்படிப்‌ பேசுவது? என்ன சொல்லுவது? சொல்லிக்‌ கொடுத்திருந்த 
பாடம்‌ அந்த அளவுக்கு உதவவில்லை. ஆனால்‌, இத்தகைய 
காரியங்களில்‌ உண்மையில்‌ எந்தவிதமான போதனையுமே 
அவசியமில்லை. ஜன்மாந்தர வாசனைகளே எல்லாவிதமான 
போதனைகளும்‌ அனாவசியமானவை என்று ஆக்கிவிடக்கூடியவை. 
நாளடைவில்‌ ஒருவரையொருவர்‌ அறிந்து கொண்டோம்‌. ஆனால்‌, 
கணவன்‌ என்ற அதிகாரத்தை நான்‌ உடனே மேற்கொண்டுவிட்டேன்‌. 

எனக்கு விவாகமான அந்தக்‌ காலத்தில்‌, காலணா அல்லது ஒரு 
தம்படி விலையில்‌ (எவ்வளவு விலை என்று இப்பொழுது எனக்குச்‌ 
சரியாக நினைவில்லை) சிறு பிரசுரங்கள்‌ வெளியாகி வந்தன. 
தாம்பத்தியக்‌ காதல்‌, சிக்கனம்‌, குழந்தை மணங்கள்‌ முதலிய 
விஷயங்களையெல்லாம்‌ பற்றி அவைகளில்‌ விவாதிக்கபட்டிருக்கும்‌. 
அவை எனக்கு கிடைத்த போதெல்லாம்‌ ஒரு வரி விடாமல்‌ அவற்றைப்‌ 
படிப்பேன்‌. எனக்குப்‌ பிடிக்காதவற்றை மறந்து விடுவதும்‌, 
பிடித்தமானவற்றை அனுபவத்தில்‌ நிறைவேற்றி வருவதும்‌ என்னிடம்‌ 
இருந்த பழக்கமாகும்‌. மனைவியிடம்‌ வாழ்நாள்‌ முழுவதும்‌ 
விசுவாசத்துடன்‌ இருந்து வர வேண்டியது ஒரு கணவனின்‌ கடமை 
என்று இப்‌ பிரசுரங்களில்‌ கூறப்பட்டிருந்தது. அத்துடன்‌, சத்திய 
வேட்கையும்‌ என்னுள்‌ இருந்ததால்‌ மனைவியிடம்‌ உண்மைக்கு மாறாக 
நடந்து கொள்ளுவது என்பதற்கே இடமில்லை. மேலும்‌, அந்தச்‌ சிறு 
வயதில்‌ மனைவிக்குத்‌ துரோகம்‌ செய்யச்‌ சந்தர்ப்பமும்‌ கிடையாது. 


ஆனால்‌ மனைவியிடம்‌ உண்மையோடு நடந்து கொள்ள வேண்டும்‌ 
என்ற பாடத்தினால்‌ எதிரிடையான ஒரு விளைவு ஏற்பட்டது. நான்‌ என்‌ 
மனைவியிடம்‌ உண்மையோடு நடந்து கொள்ளுவதென்றால்‌, 
அவளும்‌ என்னிடம்‌ உண்மையோடு நடந்து கொள்ள வேண்டும்‌ என்று 
எனக்குள்‌ சொல்லிக்‌ கொண்டேன்‌. இந்த வண்ணம்‌ என்னைச்‌ சந்தேகம்‌ 
கொண்ட கணவனாக ஆக்கிவிட்டது. அவள்‌ உண்மையோடு 
நடப்பவளாக இருக்கும்படி செய்வதற்கு, அவளுடைய கடமையை 
எளிதில்‌ என்‌ உரிமையாக ஆக்கிக்‌ கொண்டேன்‌. அந்த உரிமை 
விஷயத்தில்‌ நான்‌ விழிப்புடன்‌ இருந்து வலியுறுத்துவது என்றும்‌ 
தீர்மானித்தேன்‌. அவளுடைய பக்தி விசுவாசத்தில்‌ நான்‌ சந்தேகம்‌ 
கொள்ளுவதற்குக்‌ காரணமே இல்லை. ஆனால்‌, காரணங்களுக்காகச்‌ 
சந்தேகம்‌ காத்துக்‌ கொண்டிருப்பதில்லை. ஆகவே, அவள்‌ 
செய்வதையெல்லாம்‌ எப்பொழுதுமே கவனித்து வரவேண்டியது 
அவசியம்‌ அல்லவா? என்‌ அனுமதியின்றி அவள்‌ எங்குமே 
போகக்கூடாது என்று கட்டுப்பாடு விதித்தேன்‌. இது எங்களுக்குள்‌ 
கடுமையான சச்சரவுக்கு விதை ஊன்றிவிட்டது. நான்‌ விதித்திருந்த 
கட்டுப்பாடு உண்மையில்‌ அவளுக்கு ஒரு வகையான சிறைத்‌ 
தண்டனையே, இத்தகைய காரியத்திற்கு உடன்பட்டு விடக்‌ கூடிய 
பெண்ணல்ல, கஸ்தூரிபாய்‌. தான்‌ விரும்பிய இடங்களுக்கு விரும்பிய 
போதெல்லாம்‌ அவள்‌ பிடிவாதமாகப்‌ போய்க்‌ கொண்டுதான்‌ 

இருந்தாள்‌. நான்‌ கட்டுப்பாடுகளை அதிகமாக விதிக்க விதிக்க, அவள்‌ 
தன்‌ இஷ்டம்போல்‌ நடப்பதும்‌ அதிகமாகிக்‌ கொண்டே வந்தது. 
அதனால்‌ எனக்கு ஆத்திரமும்‌ அதிகமாகிக்‌ கொண்டே போயிற்று. 
குழந்தைத்‌ தம்பதிகளான எங்களுக்குள்‌, ஒருவரோடொருவர்‌ பேசாமல்‌ 
இருந்துவிடுவது என்பது சர்வ சாதாரணமாக ஆகிவிட்டது. 
என்னுடைய கட்டுத்‌ திட்டங்களைக்‌ கஸ்தூரிபாய்‌ மீறியதில்‌ யாதொரு 
தவறுமில்லை என்றே நான்‌ இன்று எண்ணுகிறேன்‌. கோயிலுக்குப்‌ 
போகக்‌ கூடாது என்றும்‌, கன்‌ தோழிகளைப்‌ போய்‌ பார்க்க கூடாது 
என்றும்‌ தடைவிதித்தால்‌, கபடமற்ற ஒரு பெண்‌ அவற்றை எப்படிச்‌ 
சகிப்பாள்‌? அவளுக்குக்‌ கட்டுத்‌ திட்டங்களை யெல்லாம்‌ விதிக்க 
எனக்கு உரிமை இருக்கிறதென்றால்‌, அதே போன்ற உரிமை 
அவளுக்கும்‌ உண்டு அல்லவா? இவையெல்லாம்‌ இன்று எனக்குத்‌ 
தெளிவாகப்‌ புரிகின்றன. ஆனால்‌ அப்பொழுதோ கணவனுக்குரிய 
அதிகாரங்களைச்‌ செலுத்தியாக வேண்டும்‌ என்றே நினைத்து வந்தேன்‌! 


என்றாலும்‌, எங்களுடையே வாழ்க்கை மாறாத கசப்பு நிறைந்த 
வாழ்க்கையாகவே இருந்தது என்று வாசகர்கள்‌ நினைத்து விட 
வேண்டாம்‌. நான்‌ அவளிடம்‌ கடுமையாக நடந்து 
கொண்டதற்கெல்லாம்‌ அன்பே காரணம்‌. மனைவி என்றால்‌ எப்படி 
இருக்க வேண்டும்‌ என்பதற்கு அவள்‌ உதாரணமாக விளங்கும்படி 
செய்யவே நான்‌ விரும்பினேன்‌. அவள்‌ தூய வாழ்க்கை நடத்தி, நான்‌ 
கற்றவைகளை அவளும்‌ கற்பதன்‌ மூலம்‌ எங்கள்‌ இருவருடைய 
வாழ்க்கையும்‌ எண்ணங்களும்‌ ஒன்றாக இருக்கும்படி செய்ய 
வேண்டும்‌ என்பதே என்‌ அபிலாஷை. 


கஸ்தூரி பாய்க்கு அப்படிப்பட்ட அபிலாஷை ஏதாவது இருந்ததா 
என்பது எனக்குத்‌ தெரியாது. அவள்‌ எழுதப்‌ படிக்கத்‌ தெரியாதவள்‌. 
சுபாவமாகவே அவள்‌ கபடமற்ற தன்மையும்‌, சுயேச்சை நோக்கும்‌, 
விடாமுயற்சியும்‌ உடையவள்‌. குறைந்தபட்சம்‌ என்‌ விஷயத்தில்‌ 
மாத்திரம்‌ பேச வெட்கப்படுபவள்‌. தன்னுடைய அறியாமையைக்‌ 
குறித்து அவளுக்குக்‌ கவலையே இல்லை. நான்‌ படித்து வந்தது, தானும்‌ 
அவ்வாறு படிக்க வேண்டும்‌ என்ற முயற்சியில்‌ ஈடுபடும்‌ உற்சாகத்தை 
அவளுக்கு அளித்ததாக எனக்கு ஞாபகமில்லை. ஆகையால்‌ நான்‌ 
கொண்டிருந்த அபிலாஷையெல்லாம்‌ என்னோடு தான்‌ நின்றது என்று 
எண்ணுகிறேன்‌. அவள்‌ ஒருத்தி மீதே நான்‌ என்‌ முழு ஆசையும்‌ 
வைத்திருந்தது போல அவளும்‌ என்மீது ஆசை வைக்க வேண்டும்‌ 
என்று நான்‌ விரும்பினேன்‌. அப்படி அவள்‌ ஆசை வைக்காது 


போனாலும்‌ வாழ்க்கை மீளாத்‌ துன்பமாக இருந்திருக்க முடியாது. 

ஏனெனில்‌, ஒரு பக்கத்திலாவது தீவிரமான அன்பு இருந்தது. 


அவளிடம்‌ எனக்கு அடங்காப்‌ பிரேமை என்பதை நான்‌ சொல்லவே 
வேண்டும்‌. பள்ளிக்கூடத்தில்கூட எனக்கு அவள்‌ நினைப்புத்தான்‌. 
இரவானதும்‌ அவளைச்‌ சந்திக்கலாம்‌ என்ற எண்ணம்‌ எப்பொழுதும்‌ 
மனத்தில்‌ தோன்றிக்‌ கொண்டே இருக்கும்‌. பிரிந்திருப்பது என்பதோ 
சகிக்க முடியாததாகும்‌. இரவில்‌ நெடுநேரம்‌ வரையில்‌ 
ஏதேதோவெல்லாம்‌ பேசி அவளைத்‌ தூங்க விடமாட்டேன்‌. இத்தகைய 
அடங்காத காமவெறிக்கு மாற்றாகக்‌ கடமையில்‌ தீவிரமான பற்று 
மட்டும்‌ எனக்கில்லாதிருந்தால்‌, நான்‌ நோய்வாய்ப்பட்டு அகால 
மரணத்தை அடைந்திருப்பேன்‌. இல்லையானால்‌, பிறருக்குப்‌ பாரமாக 
இருந்து வாழ வேண்டியவனாகியிருப்பேன்‌. ஆனால்‌, ஒவ்வொரு 
நாளும்‌ காலையில்‌ எனக்கென்றிருந்த வேலைகளை நான்‌ செய்த தீர 
வேண்டியிருந்தது. யாரிடமும்‌ பொய்‌ சொல்லுவது என்பதோ என்னால்‌ 
ஆகவே ஆகாது. கடைசியாகச்‌ சொன்ன இந்தக்‌ குணமே படுகுழியில்‌ 
விழாமல்‌ பல தடவைகளிலும்‌ என்னைக்‌ காத்தது. 


கஸ்தூரிபாய்‌ எழுத்து வாசனை இல்லாதவள்‌ என்பதை முன்பே 
கூறியிருக்கிறேன்‌. அவளுக்கு கல்வி அறிவு புகட்ட வேண்டும்‌ என்று 
நான்‌ மிகவும்‌ ஆவலோடு இருந்தேன்‌. ஆனால்‌, காமமே மேலோங்கி 
நிற்கும்‌ காதலினால்‌ அதற்கு நேரமே இல்லாது போயிற்று. அவளுக்குப்‌ 
படிப்புச்‌ சொல்லிக்‌ கொடுப்பதனால்‌, அவளுடைய இஷ்டத்திற்கு 
மாறாக, அதுவும்‌ இரவில்தான்‌ சொல்லிக்‌ கொடுக்க முடியும்‌. 
பெரியவர்கள்‌ இருக்கும்போது அவளைச்‌ சந்திப்பதற்கே எனக்குத்‌ 
துணிவு இல்லையென்றால்‌, அவளுடன்‌ பேசுவது எப்படி? 
கத்தியவாரில்‌ அப்பொழுது ஒரு விசித்திரமான, உபயோகமற்ற, காட்டு 
மிராண்டித்தனமான பர்தா முறை (கோஷா முறை) இருந்தது. 
இப்பொழுதும்கூட அது ஓரளவுக்கு இருந்து வருகிறது. இவ்விதம்‌ 
சந்தர்ப்பங்கள்‌ சாதகமானவையாக இல்லை. ஆகையால்‌ வாலிபப்‌ 
பருவத்தில்‌ கஸ்தூரி பாய்க்குக்‌ கல்வி கற்பிக்க நான்‌ செய்த 
முயற்சிகளெல்லாம்‌ வெற்றி பெறவில்லை என்பதை நான்‌ ஒப்புக்‌ 
கொண்டே ஆகவேண்டும்‌. காமத்‌ தூக்கத்திலிருந்து நான்‌ 
விழித்தெழுவதற்கு முன்பே பொது வாழ்க்கையில்‌ இறங்கி விட்டேன்‌. 
ஆகையால்‌, எனக்குப்‌ போதிய ஓய்வு நேரம்‌ இல்லாமல்‌ 
போய்விட்டது. தனிப்பட்ட உபாத்தியாயர்களைக்‌ கொண்டு 
போதிக்கவும்‌ தவறிவிட்டேன்‌. இதன்‌ பயனாக, இன்று கஸ்தூரிபாய்‌ 
சிரமத்தின்‌ பேரில்‌ சாதாரணக்‌ கடிதங்களை எழுதிக்‌ கொள்ளவும்‌, எளிய 
குஜராத்தி மொழியைப்‌ புரிந்து கொள்ளவுமே முடியும்‌. நான்‌ 

அவளிடம்‌ கொண்டிருந்த அன்பு, காமக்‌ கலப்பே இல்லாததாக 
இருந்திருக்குமாயின்‌, இன்று அவள்‌ சிறந்த படிப்பாளியாக இருப்பாள்‌. 
ஏனென்றால்‌ படிப்பதில்‌ அவளுக்கு இருந்த வெறுப்பையும்‌ 
அப்பொழுது நான்‌ போக்கியிருக்க முடியும்‌. பரிசுத்தமான அன்பினால்‌ 
ஆகாதது எதுவுமே இல்லை என்பதை நான்‌ அறிவேன்‌. 


காமம்‌ மிகுந்த அன்பினால்‌ ஏற்படும்‌ நாசங்களிலிருந்து என்னை 
அநேகமாகக்‌ காப்பாற்றிய ஒரு சந்தர்ப்பத்தை மட்டும்‌ இங்கே 
சொன்னேன்‌. குறிப்பிடத்தக்க மற்றொன்றும்‌ உண்டு. நோக்கம்‌ 
மாத்திரம்‌ தூயதாக இருக்குமாயின்‌ ஒருவனை இறுதியில்‌ எப்படியும்‌ 
கடவுள்‌ காத்தருளுவார்‌ என்பதை எத்தனையோ உதாரணங்கள்‌ எனக்கு 
எடுத்துக்காட்டியிருக்கின்றன. ஹிந்து சமூகத்தில்‌ குழந்தைகளுக்குக்‌ 
கல்யாணம்‌ செய்து வைத்துவிடும்‌ கொடிய வழக்கம்‌ இருந்தாலும்‌, 
அதனால்‌ ஏற்படக்கூடிய தீமைகளை ஓரளவுக்குக்‌ குறைக்கக்‌ கூடிய 
மற்றொரு வழக்கமும்‌ அதனிடம்‌ இருந்தது. இளம்‌ தம்பதிகள்‌ நீண்ட 
காலம்‌ சேர்ந்து இருக்கப்‌ பெற்றோர்கள்‌ விடுவதில்லை. குழந்தைப்‌ 
பருவ மனைவி, பாதிக்‌ காலத்தைத்‌ தன்‌ பெற்றோரின்‌ வீட்டிலேயே 
கழித்து விடுகிறாள்‌. எங்கள்‌ விஷயத்திலும்‌ இப்படியே ஆயிற்று. 
அதாவது, எங்கள்‌ மண வாழ்க்கையின்‌ முதல்‌ ஐந்து ஆண்டுகளில்‌ 
(அதாவது 13-இலிருந்து 18-ஆம்‌ வயது வரையில்‌) மொத்தம்‌ மூன்று 
ஆண்டுகளுக்கு மேல்‌ நாங்கள்‌ சேர்ந்திருந்ததில்லை. ஆறு 
மாதகாலத்தை ஒன்றாக இருந்து கழித்திருப்போம்‌. அதற்குள்‌ என்‌ 
மனைவியை அவளுடைய பெற்றோர்கள்‌ அழைத்துப்‌ போய்‌ 
விடுவார்கள்‌. அப்படி அழைத்துக்‌ கொண்டு போய்விடுவது அந்தச்‌ 
சமயத்தில்‌ எனக்குக்‌ கொஞ்சம்கூடப்‌ பிடிக்காமல்தான்‌ இருந்தது. 
ஆனால்‌ அவ்விதம்‌ அழைத்துச்‌ சென்றதே எங்கள்‌ இருவரையும்‌ 
காப்பாற்றியது. பதினெட்டாவது வயதில்‌ நான்‌ இங்கிலாந்துக்குப்‌ 
போனேன்‌. இதனால்‌ ஏற்பட்ட நீண்ட பிரிவு, எங்களுக்கு 
நன்மையாகவே முடிந்தது. இங்கிலாந்திருந்து நான்‌ திரும்பி வந்த 
பிறகும்‌ கூட ஆறு மாதங்களுக்கு மேல்‌ நாங்கள்‌ சேர்ந்து 
வாழ்ந்ததில்லை. ஏனெனில்‌ ராஜ கோட்டுக்கும்‌ பம்பாய்க்கும்‌ நான்‌ 


ஓடிக்‌ கொண்டிருக்க வேண்டியிருந்தது. பிறகு நான்‌ சிற்றின்ப 
இச்சையிலிருந்து பெரிதும்‌ விடுபட்ட நிலையில்‌ இருந்தேன்‌. 

5. உயர்நிலைப்‌ பள்ளியில்‌ 


எனக்கு மணமான போது உயர்நிலைப்‌ பள்ளியில்‌ படித்துக்‌ 
கொண்டிருந்தேன்‌ என்று முன்பே கூறியிருக்கிறேன்‌. நாங்கள்‌ 
அண்ணன்‌ தம்பிமார்‌ மூன்று பேரும்‌ ஒரே பள்ளிக்கூடத்தில்‌ படித்துக்‌ 
கொண்டிருந்தோம்‌. மூத்த அண்ணன்‌ மிகவும்‌ மேல்‌ வகுப்பில்‌ 
படித்தார்‌. என்னோடு விவாகமான அண்ணனோ எனக்கு ஒரு வகுப்பு 
மேலே படித்தார்‌. விவாகத்தால்‌ எங்கள்‌ இருவருக்கும்‌ ஓர்‌ ஆண்டு 
வீணாயிற்று. இதன்‌ பலன்‌ தான்‌ என்‌ அண்ணனுக்கு பின்னும்‌ 
மோசமானதாகவே இருந்தது. அவர்‌ படிப்பையே முற்றும்‌ விட்டு 
விட்டார்‌. அவரைப்‌ போல எத்தனை இளைஞர்கள்‌ இதே கதிக்கு 
ஆளாகியிருக்கிறார்கள்‌ என்பதைக்‌ கடவுளே அறிவார்‌. இன்றைய நமது 
ஹிந்து சமூகத்தில்‌ மட்டுமே படிப்பும்‌ கல்யாணமும்‌ ஏக காலத்தில்‌ 
நடைபெறுகின்றன. 


நான்‌ தொடர்ந்து படித்தேன்‌. உயர்நிலைப்‌ பள்ளியில்‌ என்னை 
மந்தமானவன்‌ என்று யாருமே எண்ணவில்லை. என்‌ உபாத்தியாயர்கள்‌ 
என்னிடம்‌ எப்பொழுதும்‌ அன்போடு இருந்தார்கள்‌. என்‌ படிப்பின்‌ 
அபிவிருத்தி, நடத்தை ஆகியவை பற்றி ஆண்டுதோறும்‌ 
பெற்றோருக்கு நற்சாட்சிப்‌ பத்திரம்‌ அனுப்பப்படும்‌. கெடுதலான 
பத்திரம்‌ என்னைக்‌ குறித்து ஒரு தடவையேனும்‌ வந்ததில்லை. 
உண்மையில்‌ நான்‌ இரண்டாம்‌ வகுப்புத்‌ தேறிய பிறகு பரிசுகளையும்‌ 
பெற்றேன்‌. ஐந்தாம்‌, ஆறாம்‌ வகுப்புகளில்‌ முறையே நான்கு ரூபாயும்‌ 
பத்து ரூபாயும்‌ உபகாரச்‌ சம்பளங்களாகப்‌ பெற்றேன்‌. இவைகளை நான்‌ 
அடைந்ததற்கு என்‌ திறமையை விட என்னுடைய நல்லதிர்ஷ்டமே 
காரணம்‌. ஏனெனில்‌ இந்த உபகாரச்‌ சம்பளம்‌ எல்லோருக்கும்‌ 
உரியதன்று. கத்தியவாரில்‌ சோராத்‌ பகுதியிலிருந்து வரும்‌ சிறந்த 
மாணவர்களுக்கு மாத்திரமே அது உண்டு. அந்த நாட்களில்‌ நாப்பது 
முதல்‌ ஐம்பது பேர்‌ வரையில்‌ கொண்ட ஒரு வகுப்பில்‌ 
சோராத்திலிருந்து வரும்‌ மாணவர்கள்‌ பலர்‌ இருப்பதில்லை. 


என்‌ திறமையில்‌ எனக்குப்‌ பிரமாதமான மதிப்பு இருந்ததில்லை 
என்பதே ஞாபகம்‌. எனக்குப்‌ பரிசுகளும்‌ உபகாரச்‌ சம்பளங்களும்‌ 
கிடைக்கும்‌ போதெல்லாம்‌ நான்‌ ஆச்சரியப்படுவது வழக்கம்‌. ஆனால்‌, 
எனது நன்னடத்தையை நான்‌ சர்வ ஜாக்கிரதையாகக்‌ காப்பாற்றி 


வந்தேன்‌. இதில்‌ ஒரு சிறிது குறை ஏற்பட்டாலும்‌ கண்ணீர்‌ விட்டு 

அழுது விடுவேன்‌. கண்டிக்கப்பட்டாலோ, கண்டிக்கபட வேண்டியவன்‌ 
என்று உபாத்தியாயர்‌ கருதினாலோ என்னால்‌ சகிக்க முடியாது. ஒரு 
தடவை அடிப்பட்டதாக எனக்கு நினைவிருக்கிறது. அடிப்பட்டதற்காக 
நான்‌ வருத்தப்படவில்லை, நான்‌ அடிபட வேண்டியவன்‌ என்று 
கருதப்பட்டதே எனக்கு அதிக வருத்தத்தை அளித்தது. அதற்காகப்‌ 
பரிதாபகரமாக அழுதேன்‌. முதல்‌ வகுப்பிலோ, இரண்டாம்‌ 
வகுப்பிலோ படித்தபோது நடந்தது அது. நான்‌ ஏழாம்‌ வகுப்பில்‌ 
படித்துக்‌ கொண்டிருந்த போது அத்தகைய மற்றொரு சம்பவம்‌ 
நிகழ்ந்தது. அச்சமயம்‌ தோராப்ஜி எதுல்ஜி ஜிமி தலைமையாசிரியராக 
இருந்தார்‌. மாணவர்களுக்கெல்லாம்‌ அவரிடம்‌ அதிகப்‌ பிரியம்‌. அதே 
சமயத்தில்‌ கட்டுத்‌ திட்டங்களில்‌ மிகக்‌ கண்டிப்பானவர்‌. குறிப்பிட்ட 
முறைப்படி காரியங்களைச்‌ செய்பவர்‌. நன்றாக போதிப்பவருங்கூட. 
அவர்‌ மேல்‌ வகுப்புப்‌ பையன்களுக்குத்‌ தேகாப்பியாசத்தையும்‌, 
கிரிக்கெட்டையும்‌ கட்டாயமாக்கி விட்டார்‌. இந்த இரண்டும்‌ எனக்குப்‌ 
பிடிக்கவில்லை. இவை கட்டாயமாக்கப்‌ படுவதற்கு முன்னால்‌ நான்‌ 
தேகாப்பியாசம்‌ செய்ததோ, கிரிக்கெட்‌ அல்லது கால்பந்து 
விளையாடியதோ இல்லை. ஒன்றிலும்‌ சேராமல்‌ நான்‌ ஒதுங்கி இருந்து 
விட்டதற்கு எனக்கிருந்த கூச்சம்‌ ஒரு காரணம்‌. அப்படி இருந்து 
விட்டது தவறு என்பதை இப்பொழுது அறிகிறேன்‌. படிப்புக்கும்‌ 
தேகப்பயிற்சிக்கும்‌ சம்பந்தமே இல்லை என்ற தவறான கருத்தும்‌ 
அப்பொழுது எனக்கு இருந்தது. ஆனால்‌, இன்று பாடத்திட்டத்தில்‌ 
மனப்பயிற்சிக்கு எவ்வளவு இடம்‌ அளிக்கப்படுகிறதோ, அவ்வளவு 
உடற்பயிற்சிக்கும்‌ அளிக்கப்பட வேண்டும்‌ என்பதை அறிவேன்‌. 


என்றாலும்‌ தேகப்‌ பயிற்சிகளில்‌ கலந்து கொள்ளாமல்‌ இருந்து 
விட்டதனால்‌ எனக்கு அதிகத்‌ தீமை எதுவும்‌ ஏற்பட்டு விடவில்லை 
என்றும்‌ கூறுவேன்‌. இதற்கு ஒரு காரணம்‌ உண்டு. திறந்த வெளியில்‌ 
நீண்ட தூரம்‌ நடப்பதால்‌ ஏற்படக்கூடிய நன்மைகளைக்‌ குறித்துப்‌ 
புத்தகங்களில்‌ படித்திருந்தேன்‌. இந்த யோசனை எனக்குப்‌ பிடித்ததால்‌ 
நீண்ட நேரம்‌ நடக்கும்‌ பழக்கம்‌ எனக்கு ஏற்பட்டது. அப்பழக்கம்‌ 
இன்னும்‌ எனக்கு இருக்கிறது. இதன்‌ பயனாக என்‌ உடல்‌ நன்கு 
வலுப்பெற்றது. 


தேகாப்பியாச வகுப்புக்குப்‌ போக நான்‌ விரும்பாததற்குக்‌ காரணம்‌, 
என்‌ தந்தைக்குப்‌ பணிவிடை செய்ய வேண்டும்‌ என்று எனக்கு இருந்த 
ஆர்வமேயாகும்‌. பள்ளிக்கூடம்‌ விட்டதும்‌, நேரே அவசரமாக 
வீட்டுக்குப்‌ போய்‌ அவருக்குப்‌ பணிவிடை செய்வேன்‌. இந்தச்‌ சேவை 
செய்வதற்குக்‌ கட்டாயத்‌ தேகப்பயிற்சி இடையூறாக இருந்தது. என்‌ 

தந்தைக்கு நான்‌ பணிவிடை செய்ய வேண்டும்‌ ஆகையால்‌ 
தேகப்பயிற்சி வகுப்புக்குப்‌ போகாதிருக்க அனுமதிக்குமாறு திரு. 
ஜிமிடம்‌ கோரினேன்‌. ஆனால்‌ அவர்‌ என்‌ வேண்டுகோளை ஏற்றுக்‌ 
கொள்ள மறுத்துவிட்டார்‌. ஒரு நாள்‌ சனிக்கிழமை, அன்று காலையில்‌ 
பள்ளிக்கூடத்திற்குப்‌ போக வேண்டும்‌. மாலை 4 மணிக்குத்‌ தேகப்‌ 
பயிற்சிக்காக நான்‌ வீட்டிலிருந்து திரும்பவும்‌ பள்ளிக்கூடம்‌ போக 
வேண்டும்‌ நான்‌ பள்ளிக்கூடம்‌ போய்‌ சேருவதற்கு முன்னால்‌ 
அங்கிருந்து பிள்ளைகளெல்லாம்‌. போய்விட்டார்கள்‌. வந்திருந்தோரின்‌ 
கணக்கை திரு. ஜிமி மறுநாள்‌ தணிக்கை செய்து பார்த்த போது நான்‌ 
வரவில்லை என்ற குறித்திருந்ததைக்‌ கண்டார்‌. ஏன்‌ வரவில்லை என்று 
என்னைக்‌ கேட்டதற்கு நடந்ததைச்‌ சொன்னேன்‌. நான்‌ கூறியதை நம்ப 
அவர்‌ மறுத்து விட்டார்‌. ஒரணாவோ அல்லது இரண்டணாவோ 
(எவ்வளவு என்று எனக்குச்‌ சரியாக நினைவில்லை) அபராதம்‌ செலுத்த 
வேண்டும்‌ என்று உத்தரவிட்டார்‌. 


பொய்‌ சொன்னதாக நான்‌ தண்டிக்கப்பட்டேன்‌! இது எனக்கு மிகுந்த 
மன வேதனையாகி விட்டது. நான்‌ குற்றமற்றவன்‌ என்பதை நிரூபிப்பது 
எப்படி? அதற்கு வழியே இல்லை. வேதனை தாங்காமல்‌ கதறி 
அழுதேன்‌. உண்மையுள்ளவன்‌ எச்சரிக்கையுடன்‌ இருப்பவனாகவும்‌ 
இருக்க வேண்டியது முக்கியம்‌ என்பதை உணர்ந்தேன்‌. 
பள்ளிக்கூடத்தில்‌ நான்‌ அசட்டையாக நடந்து கொண்ட முதல்‌ 
சந்தர்ப்பமும்‌, கடைசிச்‌ சந்தர்ப்பமும்‌ இதுதான்‌. முடிவில்‌ அந்த 
அபராதம்‌ ரத்துச்‌ செய்யப்பட்டு விட்டதில்‌ நான்‌ வெற்றி அடைந்தேன்‌ 
என்று இலேசாக ஞாபகம்‌ இருக்கிறது. பள்ளிக்கூடம்‌ விட்டதும்‌ நேரே 
வீட்டுக்கு நான்‌ வந்துவிட வேண்டும்‌ என்று தாம்‌ விரும்புவதாகத்‌ 
தலைமையாசிரியருக்கு என்‌ தந்தையே எழுதியதன்‌ பேரில்‌, 
தேகாப்பியாசத்திற்குப்‌ போகவேண்டும்‌ என்பதில்‌ இருந்து விலக்குப்‌ 
பெற்றேன்‌. 


தேகாப்பியாசத்தில்‌ அசட்டையாக இருந்து விட்டதனால்‌ எனக்குத்‌ 
தீமை ஏற்படாது போனாலும்‌ மற்றொரு விஷயத்தில்‌ நான்‌ 
அசட்டையாக இருந்து விட்டதன்‌ பலனை இப்பொழுதும்‌ 
அனுபவித்துக்‌ கொண்டு வருகிறேன்‌. கையெழுத்து நன்றாக இருக்க 
வேண்டும்‌ என்பது படிப்பில்‌ ஒரு பகுதியல்ல என்ற கருத்து எனக்கு 
எங்கிருந்து உண்டாயிற்று என்று தெரியவில்லை. நான்‌ 
இங்கிலாந்துக்குப்‌ போகும்‌ வரையில்‌ இந்த அபிப்பிராயமே எனக்கு 
இருந்தது. பிறகு, முக்கியமாகத்‌ தென்னாப்பிரிக்காவில்‌, இளம்‌ 
வக்கீல்களும்‌, தென்னாப்பிரிக்காவில்‌ பிறந்து, அங்கேயே படித்த 

இளைஞர்களும்‌ மிக அழகாக எழுதுவதைக்‌ கண்டபோது என்னைக்‌ 
குறித்து நானே வெட்கப்‌ பட்டதோடு ஆரம்பத்தில்‌ அசிரத்தையுடன்‌ 
இருந்து விட்டதற்காக வருந்தவும்‌ செய்தேன்‌. மோசமான 
கையெழுத்தை, அரைகுறையான படிப்புக்கு அறிகுறியாகக்‌ கொள்ள 
வேண்டும்‌ என்று கருதினேன்‌. கையெழுத்து நன்றாக இருக்கும்படி 
செய்யப்‌ பிறகு முயன்றேன்‌. ஆனால்‌ அதற்குக்‌ காலம்‌ கடந்து போய்‌ 
விட்டது. இளமையில்‌ அசட்டையாக இருந்து விட்டதனால்‌ ஏற்பட்ட 
தீமையைப்‌ பிறகு என்றுமே நிவர்த்தி செய்து கொள்ள இயலவில்லை. 
ஒவ்வொர்‌ இளைஞரும்‌ இளம்பெண்ணும்‌, என்னுடைய 
உதாரணத்தைக்‌ கண்டாவது எச்சரிக்கையுடன்‌ இருக்கட்டும்‌; 
கையெழுத்து நன்றாக இருக்க வேண்டியதும்‌ படிப்பின்‌ ஒரு பகுதி 
என்பதை அறியட்டும்‌. குழந்தைகளுக்கு எழுத்துக்களை எழுதுவதற்குக்‌ 
கற்றுக்‌ கொடுப்பதற்கு முன்னால்‌ சித்திரம்‌ வரையக்‌ கற்றுக்‌ கொடுக்க 
வேண்டும்‌ என்று இப்பொழுது கருதுகிறேன்‌. பூக்கள்‌, பறவைகள்‌ 
போன்றவைகளைக்‌ குழந்தை பார்த்தே தெரிந்து கொள்ளுவதைப்‌ 
போல, எழுத்துக்களையும்‌ அது பார்த்தே தெரிந்து கொள்ளட்டும்‌. 
பொருள்களைப்‌ பார்த்து அவற்றை வரையக்‌ கற்றுக்‌ கொண்ட பிறகு 
எழுத்துக்களை எழுதக்‌ கற்கட்டும்‌. அப்போது அக்குழந்தையின்‌ 
கையெழுத்து அழகாக அமையும்‌. 


என்‌ பள்ளிக்கூட நினைவுகளில்‌ குறிப்பிடத்தக்கவை மற்றும்‌ 
இரண்டு உண்டு. என்‌ விவாகத்தினால்‌ எனக்கு ஒரு வருடப்‌ படிப்பு 
வீணாகி விட்டது. ஒரு வகுப்புத்‌ தாண்டி மேல்‌ வகுப்பில்‌ என்னைத்‌ 
தூக்கிப்போட்டு எனக்கு அந்த நஷ்டத்தை ஈடு செய்துவிட ஆசிரியர்‌ 
விரும்பினார்‌. நன்றாக உழைத்துப்‌ படிக்கும்‌ பிள்ளைகளுக்கே இந்தச்‌ 
சலுகையை அளிப்பது வழக்கம்‌. நான்‌ மூன்றாம்‌ வகுப்பில்‌ ஆறு 
மாதங்களே படித்தேன்‌. கோடை விடுமுறைக்கு முன்னால்‌ நடக்கும்‌ 
பரீட்சைக்குப்‌ பிறகு என்னை நான்காம்‌ வகுப்புக்கு அனுப்பி 
விட்டார்கள்‌. நான்காம்‌ வகுப்பிலிருந்து பல பாடங்கள்‌ 
ஆங்கிலத்திலேயே போதிக்கப்பட்டன. எனக்கோ திக்குத்திசை 
தெரியவில்லை. ஷேத்திர கணிதம்‌ புதுப்பாடம்‌. ஏற்கனவே அது 
எனக்கு அவ்வளவு நன்றாகத்‌ தெரியாது. அதை ஆங்கிலத்திலும்‌ 
போதிக்க ஆரம்பித்து விட்டதால்‌ எனக்கு இன்னும்‌ அதிகக்‌ 
கஷ்டமாயிற்று. ஆசிரியர்‌ இப்பாடத்தை மிக நன்றாகவே சொல்லிக்‌ 
கொடுத்தார்‌. ஆனால்‌ என்னால்‌ விளக்கிக்‌ கொள்ள இயலவில்லை. 
பன்முறையும்‌ மனச்சோர்வடைந்து விடுவேன்‌. மூன்றாம்‌ வகுப்புக்கே 
திரும்பிப்‌ போய்விடலாம்‌ என்றும்‌ எண்ணுவேன்‌. இரண்டு வருடப்‌ 
படிப்பை ஒரே வருடத்தில்‌ படித்துவிடலாம்‌ என்பது அதிகப்படியான 
ஆசை என்றும்‌ எனக்குத்‌ தோன்றும்‌. ஆனால்‌, அப்படி மூன்றாம்‌ 

வகுப்புக்கே போய்விடுவது எனக்கு மாத்திரமல்ல, ஆசிரியருக்கும்‌ 
அவமானம்‌. ஏனெனில்‌ கஷ்டப்பட்டுப்‌ படிக்கக்கூடியவன்‌ நான்‌ என்று 
நம்பியே என்னை மேல்‌ வகுப்பில்‌ சேர்க்க அவர்‌ சிபாரிசு செய்தார்‌. 
இந்த இரண்டு அவமானங்களையும்‌ குறித்து எனக்கு ஏற்பட்ட 
பயத்தினால்‌ விடாப்பிடியாகப்‌ படிக்கலானேன்‌. அதிக சிரமத்தின்‌ 
பேரில்‌ யூக்ளிட்டின்‌ பதிமூன்றாவது பாடத்திற்கு வந்த பிறகு அந்தப்‌ 
பாடம்‌ மிக எளிதானது என்று திடீரென்று எனக்கு தோன்றியது. 
பகுத்தறிவின்‌ சக்தியைக்‌ கொண்டு மாத்திரமே கற்றுவிட முடியும்‌. ஒரு 
பாடம்‌ கஷ்டமானதாகவே இருக்க முடியாது. அச்சமயத்திலிருந்து 
ஷேத்திர கணிதம்‌ எனக்குச்‌ சுலபமானதாகவும்‌ சுவையுள்ளதாகவும்‌ 


ஆயிற்று. 


என்றாலும்‌, சமஸ்கிருத பாடம்‌ அதிகக்‌ கஷ்டமாகத்தான்‌ இருந்தது. 
ஷேத்திர கணிதத்தில்‌ மனப்பாடம்‌ செய்ய வேண்டியது எதுவும்‌ 


இல்லை. ஆனால்‌, சமஸ்கிருதத்திலோ ஒவ்வொன்றையும்‌ மனப்பாடம்‌ 
செய்ய வேண்டும்‌ என்று எண்ணினேன்‌. இந்தப்‌ பாடமும்‌ நான்காம்‌ 
வகுப்பிலிருந்தே சொல்லிக்‌ கொடுக்கப்பட்டது. ஆனால்‌ வகுப்புக்குப்‌ 
போனதும்‌ மனச்சோர்வு அடைந்து விட்டேன்‌. அந்த ஆசிரியரோ 
கடுமையாக வேலை வாங்குகிறவர்‌. பையன்களை நிர்ப்பந்தப்‌ 
படுத்துவதில்‌ அவருக்கு ஒரே ஆசை என்றும்‌ நினைத்தேன்‌. சமஸ்கிருத 
ஆசிரியருக்கும்‌ பர்ஸிய ஆசிரியருக்கும்‌ ஒருவகைப்‌ போட்டியே 
இருந்து வந்தது. பர்ஸிய பாஷை போதித்த ஆசிரியர்‌ மாணவர்களிடம்‌ 
அப்படிக்‌ கண்டிப்பில்லாதவர்‌; பர்ஸிய பாஷை இலகுவானது; அந்த 
ஆசிரியரும்‌ நல்லவர்‌; மாணவர்களை வருத்துவதில்லை என்று 
பையன்கள்‌ அடிக்கடி தங்களுக்குள்‌ பேசிக்‌ கொள்ளுவார்கள்‌. சுலபம்‌ 
என்பதில்‌ மயங்கி விட்டேன்‌. 


ஒருநாள்‌ பர்ஸிய வகுப்பிலேயே போய்‌ உட்கார்ந்து கொண்டேன்‌. 
நான்‌ இவ்விதம்‌ செய்ததற்காகச்‌ சமஸ்கிருத ஆசிரியர்‌ வருத்தப்பட்டார்‌. 
என்னை அழைத்துப்‌ பக்கத்தில்‌ வைத்துக்‌ கொண்டு பினவருமாறு 
சொன்னார்‌: “நீ ஒரு வைஷ்ணவரின்‌ மகன்‌ என்பதை எப்படி மறந்து 
போனாய்‌? உன்‌ மதத்தின்‌ மொழியை நீ கற்க வேண்டாமா? இதில்‌ 
உனக்கு ஏதேனும்‌ கஷ்டமிருந்தால்‌ என்னிடம்‌ வந்து 
சொல்லுவதற்கென்ன? என்னால்‌ ஆன வரையில்‌ சிரமம்பட்டு 
மாணவர்களான உங்களுக்குச்‌ சமஸ்கிருதம்‌ சொல்லிக்‌ கொடுக்க 
வேண்டும்‌ என்பதே என்‌ விருப்பம்‌. மேலே போகப்‌ போக மனத்தைக்‌ 
கவரும்‌ விஷயங்கள்‌ இம்மொழியில்‌ இருப்பதை நீ அறிவாய்‌. நீ மனம்‌ 
தளர்ந்து விடக்கூடாது. வா. திரும்பவும்‌ சமஸ்கிருத வகுப்பிலேயே 

அவர்‌ காட்டிய அன்பினால்‌ வெட்கிப்‌ போனேன்‌. ஆசிரியரின்‌ 
அன்பை அலட்சியம்‌ செய்து விட என்னால்‌ முடியவில்லை. இந்த 
ஆசிரியரான கிருஷ்ண சங்கர பாண்டியாவை இன்று நான்‌ 
நன்றியுடனேயே நினைக்கிறேன்‌. ஏனெனில்‌, அப்பொழுது நான்‌ கற்றுக்‌ 
கொண்ட கொஞ்ச சமஸ்கிருத ஞானமாவது எனக்கு 
இல்லாதிருக்குமாயின்‌, நமது சமய நூல்களில்‌ எனக்கு எந்த விதமான 
சிரத்தையும்‌ இருந்திருப்பதற்கில்லை. அம்மொழியில்‌ இன்னும்‌ அதிக 
ஞானத்தை நான்‌ அடையாது போனேனே என்பதற்காக இப்பொழுது 
மிகவும்‌ வருந்துகிறேன்‌. ஏனெனில்‌, ஒவ்வொரு ஹிந்துப்‌ பையனும்‌ 
பெண்ணும்‌, சமஸ்கிருதத்தை நன்றாக படித்திருப்பது அவசியம்‌ 
என்பதை இப்பொழுது உணருகிறேன்‌. 


இந்தியாவில்‌ உள்ள எல்லா உயர்தரக்‌ கல்வி முறையிலும்‌ 
தாய்மொழியோடு ஹிந்தி, சமஸ்கிருதம்‌, பர்ஸிய மொழி, அரபு, 
ஆங்கிலம்‌ ஆகிய இத்தனை மொழிகளுக்கும்‌ இடமிருக்க வேண்டும்‌ 
என்பது இப்பொழுது என்‌ அபிப்பிராயம்‌. இந்தப்‌ பெரிய ஜாபிதாவைப்‌ 
பார்த்த யாரும்‌ பயந்துவிட வேண்டியதில்லை. நமது கல்வி, சரியான 
முறையில்‌ இருந்து, அந்நிய மொழியின்‌ மூலமே எல்லாப்‌ 
பாடங்களையும்‌ கற்க வேண்டி இருக்கும்‌ சுமையும்‌ பிள்ளைகளுக்கும்‌ 
இல்லாதிருப்பின்‌, இத்தனை மொழிகளையும்‌ கற்பது சங்கடமாயிராது. 
அதற்குப்‌ பதிலாகப்‌ பெரிதும்‌ சந்தோஷம்‌ அளிப்பதாகவே இருக்கும்‌ 
என்பது நிச்சயம்‌. ஒரு மொழியை முறைப்படி கற்றுக்கொண்டு 
விட்டவர்களுக்கு மற்ற மொழிகளையும்‌ கற்றுக்கொண்டு விடுவது 
எளிதாகும்‌. 


ஹிந்தி, குஜராத்தி, சமஸ்கிருதம்‌ ஆகிய மூன்று மொழிகளையும்‌ 
உண்மையில்‌ ஒரு மொழி என்றே சொல்லலாம்‌. பர்ஸியமும்‌ அரபும்‌ 
அதே போல ஒரு மொழியே. பர்ஸிய மொழி ஆரிய மொழி இனத்தைச்‌ 
சேர்ந்தாயினும்‌, பர்ஸிய மொழிக்கும்‌, அரபு மொழிக்கும்‌ நெருங்கிய 
உறவு உண்டு. ஏனெனில்‌, இவ்விரு மொழிகளும்‌ இஸ்லாத்தின்‌ 
வளர்ச்சியோடு முழு வளர்ச்சியை அடைந்திருக்கின்றன. உருது ஒரு 
தனி மொழி என்று நான்‌ கருதுவதில்லை. எனெனில்‌, ஹிந்தி 
இலக்கணமே அதன்‌ இலக்கணம்‌; பர்ஸிய, அரபுச்‌ சொற்களே அதன்‌ 
சொற்கள்‌. நல்ல குஜராத்தி, நல்ல ஹிந்தி, நல்ல வங்காளி அல்லது நல்ல 
மராத்தி கற்க விரும்புவோர்‌ சமஸ்கிருதத்தைக்‌ கற்றாக வேண்டியது 

எப்படி முக்கியமோ, அப்படி நல்ல உருது கற்பதற்குப்‌ பர்ஸிய, அரபு 
மொழிகளைப்‌ படிப்பது அவசியம்‌. 

6. ஒரு துக்கமான சம்பவம்‌ 


உயர்தரப்‌ பள்ளியில்‌ பல சமயங்களிலும்‌ எனக்கு இருந்த நண்பர்கள்‌ 
மிகச்‌ சிலரே. அவர்களில்‌ இருவர்‌ நெருங்கிய நண்பர்கள்‌ எனலாம்‌. 
அவர்களில்‌ ஒருவருடைய நட்பு வெகு காலம்‌ நீடிக்கவில்லை. அவரை 
நான்‌ கைவிடவில்லை. மற்றவர்களுடன்‌ நான்‌ நட்புக்‌ 
கொண்டிருந்ததற்காக அவர்‌ தான்‌ என்னக்‌ கைவிட்டு விட்டார்‌. 
பின்னால்‌ ஏற்பட்ட இந்த நட்பை, என்‌ வாழ்க்கையில்‌ நேர்ந்த ஒரு 
துக்கமான சம்பவமாகவே நான்‌ கருதுகிறேன்‌. இந்நட்பு நீண்ட காலம்‌ 
நீடித்தது. சீர்திருத்த வேண்டும்‌ என்ற உணர்ச்சியின்‌ பேரிலேயே 
இவருடன்‌ நட்புக்‌ கொண்டேன்‌. 


இந்த நண்பர்‌, முதலில்‌ என்‌ அண்ணனின்‌ நண்பர்‌. இருவரும்‌ 
ஒன்றாகப்‌ படித்தவர்கள்‌. அவரிடமிருந்த குறைபாடுகளை நான்‌ 
அறிவேன்‌. ஆயினும்‌, விசுவாசமுள்ள நண்பர்‌ என்று அவரைக்‌ 
கருதினேன்‌. எனக்குக்‌ கெட்ட சகவாசம்‌ ஏற்பட்டிருக்கிறது என்று என்‌ 
தாயார்‌, என்‌ மூத்த அண்ணன்‌, என்‌ மனைவி முதலியவர்கள்‌ 
எல்லோரும்‌ எனக்கு எச்சரிக்கை செய்தார்கள்‌. என்‌ மனைவியின்‌ 
எச்சரிக்கையை நான்‌ மதிக்கவில்லை. ஆனால்‌, என்‌ தாயார்‌, மூத்த 
அண்ணன்‌ ஆகியோருடைய கருத்துக்கு விரோதமாக நான்‌ நடக்கத்‌ 
துணியவில்லை. ஆகவே, அவர்களுக்குப்‌ பின்‌ வருமாறு சமாதானம்‌ 
கூறினேன்‌: “நீங்கள்‌ கூறும்‌ குறைகளெல்லாம்‌ அவரிடம்‌ இருக்கின்றன 
என்பதை நான்‌ அறிவேன்‌. ஆனால்‌ அவரிடம்‌ இருக்கும்‌ நற்குணங்கள்‌ 
உங்களுக்குத்‌ தெரியா. அவரைத்‌ திருத்திவிட வேண்டும்‌ 
என்பதற்காகவே, நான்‌ அவருடன்‌ பழகுவதால்‌ அவர்‌ என்னைக்‌ 
கெடுத்துவிட முடியாது. அவர்‌ தம்முடைய வழிகளை மாத்திரம்‌ 
திருத்திக்‌ கொண்டு விட்டால்‌ மிகச்‌ சிறந்தவராகி விடுவார்‌ என்பது 
நிச்சயம்‌. ஆகையால்‌, எனக்காக நீங்கள்‌ கவலைப்பட வேண்டாம்‌ 
என்று உங்களை வேண்டிக்‌ கொள்கிறேன்‌.” 


நான்‌ இவ்விதம்‌ கூறியது அவர்களுக்குத்‌ திருப்தியளித்திருக்கும்‌ 
என்று நான்‌ எண்ணவில்லை என்றாலும்‌, அவர்கள்‌ என்‌ சமாதானத்தை 
ஏற்றுக்கொண்டு என்‌ வழியே போக என்னை அனுமதித்து விட்டார்கள்‌. 


நான்‌ அப்பொழுது எண்ணியதெல்லாம்‌ தவறு என்பதைப்‌ பிறகு 
கண்டேன்‌. சீர்திருத்த முற்படுகிறவர்‌, யாரைச்‌ சீர்திருத்த 

விரும்புகிறாரோ அவரிடம்‌ நெருங்கிய சகவாசம்‌ வைத்தக்‌ 
கொள்ளலாகாது. ஆன்ம ஒருமைப்பாடே உண்மையான நட்பு. 
ஆனால்‌, அத்தகைய நட்பை இவ்வுலகில்‌ காண்பது அரிது. ஒரே வித 
சுபாவமுள்ளவர்களிடையே ஏற்படும்‌ நட்பே முற்றும்‌ சிறந்ததாகவும்‌ 
நீடித்ததாகவும்‌ இருக்கும்‌. நண்பர்களில்‌ ஒருவர்‌ குணம்‌ 
இன்னொருவருக்குப்‌ படிகிறது. ஆகவே நட்பினால்‌ சீர்திருத்துவது 
என்பதற்கு அதிக இடமே இல்லை. தனிப்பட்டு அன்னியோன்யமாக 
நெருங்கிப்‌ பழகுவதையெல்லாம்‌ தவிர்க்க வேண்டும்‌ என்பதே என்‌ 
அபிப்ராயம்‌. ஏனெனில்‌, மனிதனிடம்‌ நற்குணங்களை விடத்‌ 
தீயகுணங்களே எளிதில்‌ படிந்து விடுகின்றன. கடவுளோடு தோழமை 
கொள்ள விரும்புவோர்‌ தனியே விலகி இருக்க வேண்டும்‌; அல்லது 
உலகம்‌ முழுவதையுமே தமது நண்பனாக்கிக்‌ கொள்ள வேண்டும்‌. நான்‌ 
கூறுவது தவறாக இருக்கலாம்‌. என்றாலும்‌, ஒரு நெருங்கிய நட்பை 
வளர்த்துக்‌ கொள்ள நான்‌ செய்த முயற்சியில்‌ தோல்வியே ஏற்பட்டது. 


ராஜ்கோட்‌ முழுவதிலும்‌ சீர்திருத்தம்‌ என்ற அலையின்‌ வேகம்‌ 
மிகுந்திருந்த சமயத்திலேயே இந்த நண்பரை முதன்‌ முதலில்‌ நான்‌ 
சந்தித்தேன்‌. எங்கள்‌ ஆசிரியர்களில்‌ பலர்‌ ரகசியமாக மதுவும்‌, 
மாமிசமும்‌ சாப்பிடுகிறார்கள்‌ என்று இந்த நண்பர்‌ என்னிடம்‌ கூறினார்‌. 
ராஜ்கோட்டில்‌ இருக்கும்‌ பல பிரமுகர்களின்‌ பெயர்களை சொல்லி 
அவர்களும்‌ இந்த ரகத்தில்‌ சேர்ந்தவர்களே என்றார்‌. 
உயர்நிலைப்பள்ளி மாணவர்களில்‌ சிலரும்‌ இப்படிச்‌ செய்கிறார்கள்‌ 
என்றார்‌. 


இதைக்கேட்டு நான்‌ ஆச்சரியமும்‌ மனவேதனையும்‌ அடைந்தேன்‌. 
அவர்கள்‌ இவ்விதமானதற்குக்‌ காரணம்‌ என்ன என்று நான்‌ 
கேட்டதற்குப்‌ பின்வருமாறு அவர்‌ சொன்னார்‌: “புலால்‌ உண்ணாததால்‌ 
நாம்‌ பலமில்லாதவர்களாக இருக்கிறோம்‌. புலால்‌ உண்பவர்களாக 
இருப்பதனாலேயே ஆங்கிலேயரால்‌ நம்மை ஆளமுடிகிறது. நான்‌ 
எவ்வளவு திடகாத்திரத்துடன்‌ இருக்கிறேன்‌ என்பதை நீயே 
பார்க்கிறாய்‌. ஓட்டப்‌ பந்தயத்தில்‌ நான்‌ வல்லவன்‌ என்பதும்‌ உனக்குத்‌ 
தெரியும்‌. இதற்குக்‌ காரணம்‌ நான்‌ புலால்‌ உண்பதுதான்‌. மாமிசம்‌ 
உண்போருக்குக்‌ கட்டிச்‌ சிரங்குகள்‌, கொப்பளங்கள்‌ முதலியன 
வருவதில்லை. எப்பொழுதாவது அவர்களுக்கு வந்து விட்டாலும்‌ 
சீக்கிரத்தில்‌ குணமாகி விடுகின்றன. புலால்‌ உண்ணும்‌ நமது 
உபாத்தியாயர்களும்‌ மற்ற முக்கியஸ்தர்களும்‌ முட்டாள்கள்‌ அல்ல. 
அதிலிருக்கும்‌ நன்மை அவர்களுக்குத்‌ தெரியும்‌. நீயும்‌ அவர்களைப்‌ 
போல்‌ சாப்பிட வேண்டும்‌. சோதனை செய்து பார்ப்பதைப்‌ போல 

நல்லது எதுவும்‌ இல்லை. சாப்பிட்டு அது எவ்வளவு 
பலத்தைக்கொடுக்கிறது என்று பார்‌.” 


புலால்‌ உண்பதை வற்புறுத்திச்‌ சொல்லப்பட்ட இவை யாவும்‌ ஒரே 
சமயத்தில்‌ கூறப்பட்டவை அல்ல. என்‌ மனத்தில்‌ படும்படி 
செய்வதற்காக என்‌ நண்பர்‌ பல சமயங்களில்‌ நீண்ட விரிவான வாதம்‌ 
புரிந்திருக்கிறார்‌. அதன்‌ சாரமே இது. என மூத்த சகோதரர்‌ இதற்கு 
முன்னாலேயே அந்தப்‌ படுகுழியில்‌ விழுந்து விட்டார்‌. ஆகையால்‌ 
நண்பரின்‌ வாதங்களை அவரும்‌ ஆதரித்துப்‌ பேசினார்‌. என்‌ 
அண்ணனோடும்‌, இந்த நண்பரோடும்‌ ஒப்பிடும்‌ போது, நான்‌ 
நிச்சயமாக நோஞ்சலாகவே இருந்தேன்‌. அவர்கள்‌ இருவரும்‌ 
திடகாத்திரம்‌ உடையவர்கள்‌; பலசாலிகள்‌; அதிக தைரியசாலிகள்‌. இந்த 
நண்பரின்‌ பராக்கிரமச்‌ செயல்களைக்‌ கண்டு மயங்கி விட்டேன்‌. அவர்‌ 
நீண்ட தூரம்‌ ஓடுவார்‌. உயரத்திலும்‌, நீளத்திலும்‌ தாவிக்‌ குதிப்பதில்‌ 
சமர்த்தர்‌. எவ்வளவு அடி கொடுத்தாலும்‌ சரி, தாங்கிக்‌ கொள்ளுவார்‌. 
இந்தப்‌ பராக்கிரமச்‌ செயல்களை யெல்லாம்‌ அவர்‌ என்னிடம்‌ செய்து 
காட்டுவார்‌. தமக்கு இல்லாத திறமையைப்‌ பிறரிடம்‌ காணும்போது 
யாரும்‌ பிரமித்து விடுவது இயல்பு. அதே போல நண்பரின்‌ பராக்கிரமச்‌ 
செயல்களைப்‌ பார்த்த நானும்‌ பிரமித்துப்‌ போனேன்‌. அவரைப்‌ போல்‌ 
நானும்‌ இருக்க வேண்டும்‌ என்று ஆசை உண்டாயிற்று. என்னால்‌ 
தாண்டவோ, ஓடவோ முடியாது. அவரைப்‌ போன்றே நானும்‌ ஏன்‌ 
பலமுள்ளவனாக இருக்கக்‌ கூடாது? 


மேலும்‌, அப்பொழுது நான்‌ ஒரு கோழையாகவும்‌ இருந்தேன்‌. 
திருடர்கள்‌ பயமும்‌, பிசாசுகள்‌, பாம்புகள்‌ ஆகியவற்றின்‌ பயமும்‌ 
எனக்கு இருந்தன. இரவில்‌ வீட்டை விட்டு வெளியே வரவே 
மாட்டேன்‌. இருட்டு என்றாலே எனக்கு பயங்கரமாக இருக்கும்‌. ஒரு 
பக்கத்திலிருந்து பிசாசுகளும்‌, மற்றொரு பக்கத்திலிருந்து திருடர்களும்‌, 
வேறொரு பக்கத்திலிருந்து பாம்புகளும்‌ வருவது போலக்‌ கற்பனை 
செய்து கொண்டிருக்கும்‌ காரணத்தால்‌, இருட்டில்‌ தூங்குவதென்பது 
என்னால்‌ முடியாத காரியம்‌. எனவே, அறையில்‌ விளக்கு இல்லாமல்‌ 
என்னால்‌ தூங்க முடியாது. என்‌ மனைவி அப்பொழுது குழந்தையல்ல; 
வாலிபப்‌ பருவத்தையடையும்‌ தறுவாயில்‌ இருந்தாள்‌. அவள்‌ என்‌ 
பக்கத்தில்‌ படுத்துத்‌ தூங்கிக்‌ கொண்டிருப்பாள்‌. எனக்கு இருந்த 
பயங்களையெல்லாம்‌ அவளிடம்‌ எப்படிச்‌ சொல்லுவது ? என்னை விட 
அவள்‌ தைரியசாலி என்பதை நான்‌ அறிவேன்‌. இதனால்‌ என்னைக்‌ 
குறித்து நானே வெட்கப்‌ படுவேன்‌. பாம்பு, பிசாசு என்ற பயம்‌ 
அவளுக்கு இல்லை. இருட்டில்‌ எங்கே வேண்டுமானாலும்‌ போவாள்‌. 

என்னிடமிருந்த இந்தப்‌ பலவீனங்களை எல்லாம்‌ என்‌ நண்பர்‌ 
அறிவார்‌. உயிரோடு பாம்பைத்‌ தம்‌ கையில்‌ பிடிக்க முடியும்‌ என்றும்‌, 
திருடர்களை எதிர்த்து விரட்டத்‌ தம்மால்‌ முடியும்‌ என்றும்‌, பிசாசுகள்‌ 
உண்டு என்றே தாம்‌ நம்புவதில்லை என்றும்‌ அவர்‌ என்னிடம்‌ கூறுவார்‌. 
இவ்வளவும்‌ புலால்‌ உண்பதன்‌ பலன்கள்‌ என்பார்‌. 


குஜராத்திக்‌ கவியான நர்மத்தின்‌ சிந்துப்‌ பாடல்‌ ஒன்றைப்‌ பள்ளிச்‌ 
சிறுவர்கள்‌ பாடுவார்கள்‌. அது பின்‌ வருமாறு, 


பிரம்மாண்டமான ஆங்கிலேயனைப்‌ பார்‌, 
சின்னஞ்‌ சிறிய இந்தியனை அவன்‌ ஆளுகிறான்‌. 
காரணம்‌ - புலால்‌ உண்பதால்‌ 


அவன்‌ ஐந்து முழ உயரம்‌ இருப்பதே. 


இவையெல்லாம்‌ தமக்குரிய விளைவை என்னிடம்‌ உண்டு பண்ணி 
விட்டன. நான்‌ தோற்றுப்‌ போனேன்‌. புலால்‌ உணவு நல்லது; அது 
என்னைப்‌ பலமுள்ளவனாகவும்‌ தைரியசாலியாகவும்‌ மாற்றும்‌; நாடு 
முழுவதுமே புலால்‌ உணவு கொள்ள ஆரம்பித்து விட்டால்‌ 
ஆங்கிலேயரை வென்று விடலாம்‌ என்ற எண்ணங்கள்‌ என்னுள்‌ 
வளர்ந்தன. 


அதன்பேரில்‌ பரிசோதனையைத்‌ தொடங்குவதற்கு ஒரு நாளும்‌ 
குறிக்கப்பட்டது. அது ரகசியமாக நடைபெற வேண்டும்‌. காந்தி 
சமூகத்தினர்‌ வைஷ்ணவர்கள்‌. முக்கியமாக என்‌ பெற்றோர்கள்‌ தீவிர 
வைஷ்ணவர்கள்‌. நாள்‌ தவறாமல்‌ அவர்கள்‌ விஷ்ணு கோயிலுக்குப்‌ 
போவார்கள்‌. குடும்பத்திற்கு என்றே சொந்தமான கோயில்களும்‌ 
உண்டு. ஜைன சமயம்‌ குஜராத்தில்‌ பலமாக பரவி இருந்தது. அதன்‌ 
செல்வாக்கு எங்கும்‌, எல்லா சமயங்களிலும்‌ உணரப்பட்டது. 
குஜராத்தில்‌ ஜைனர்களிடத்திலும்‌, வைஷ்ணவர்களிடத்திலும்‌ புலால்‌ 
உணவுக்கு இருந்த அவ்வளவு பலமான எதிர்ப்பையும்‌, அதன்‌ மீது 
இருந்த கடுமையான வெறுப்பையும்‌ போல்‌ இந்தியாவிலோ, 
வெளிநாடுகளிலோ காண முடியாது. இத்தகைய சூழ்நிலையில்‌ பிறந்து 
வளர்ந்தவன்‌ நான்‌. அதோடு என்‌ பெற்றோரிடம்‌ எனக்கு மிகுந்த 
பக்தியும்‌ உண்டு. நான்‌ புலால்‌ உண்டேன்‌ என்பதை அறிந்த 
கணத்திலேயே அவர்கள்‌ அதிர்ச்சியினால்‌ செத்து விடுவார்கள்‌ 

என்பதையும்‌ அறிவேன்‌. மேலும்‌ சத்தியத்தில்‌ நான்‌ கொண்டிருந்த 
பற்று, என்னை அதிகப்படியான எச்சரிக்கையுடன்‌ இருக்கும்படியும்‌ 
செய்தது. மாமிசம்‌ சாப்பிட ஆரம்பித்து விடுவேனாயின்‌, என்‌ 
பெற்றோரை நான்‌ ஏமாற்ற வேண்டியிருக்கும்‌ என்பது எனக்கு 
அப்பொழுது தெரியாது என்று சொல்லுவதற்கில்லை. ஆனால்‌ என்‌ 
புத்தியெல்லாம்‌ சீர்திருத்தத்தில்‌ ஈடுபட்டிருந்தது. ருசிக்கு சாப்பிவது 
என்பதே அதில்‌ இல்லை. அதற்கு தனிப்பட்ட ரசி இருப்பதாக 
எனக்குத்‌ தெரியாது. பலசாலியாகவும்‌ தைரியசாலியாகவும்‌ 
ஆகவேண்டும்‌ என்று விரும்பினேன்‌. ஆங்கிலேயரை தோற்கடித்து 
இந்தியா சுதந்திரமடையும்படி செய்வதற்கு என்‌ நாட்டினரும்‌ அப்படி 
ஆகவேண்டும்‌ என்று ஆசைப்‌ பட்டேன்‌. சுயராஜ்யம்‌ என்ற சொல்லை 
அதுவரை நான்‌ கேட்டதில்லை. ஆனால்‌ சுதந்திரம்‌ என்றால்‌ என்ன 
என்பது எனக்குத்‌ தெரியும்‌. சீர்திருத்தத்தில்‌ இருந்த உற்சாகம்‌ என்னைக்‌ 
குருடனாக்கி விட்டது. ரகசியமாகவே இருக்கப்‌ போகிறது என்பது 
நிச்சயமாகிவிடவே, இக்காரியத்தை என்‌ பெற்றோருக்குத்‌ தெரியாதபடி 
மறைத்து வைப்பது சத்தியத்தினின்று தவறியதாகாது என்றும்‌ 
என்னையே சமாதானப்‌ படுத்திக்‌ கொண்டேன்‌. 

7. ஒரு துக்கமான சம்பவம்‌ 


(தொடர்ச்சி) 


முடிவில்‌ அந்த நாள்‌ வந்தது. அப்பொழுது நான்‌ இருந்த நிலையை 
முழுவதும்‌ விவரிப்பதென்பது கஷ்டம்‌. ஒரு பக்கத்தில்‌ சீர்திருத்த 
ஆர்வம்‌; வாழ்க்கையில்‌ முக்கியமான மாறுதலைச்‌ செய்யும்‌ புதுமை. 
மறுபக்கத்தில்‌ இந்தக்‌ காரியத்தைத்‌ திருடனைப்‌ போல ஒளிந்து 
கொண்டு செய்ய வேண்டியிருக்கிறதே என்ற வெட்கம்‌. இந்த இரண்டில்‌ 
எது என்னிடம்‌ மேலோங்கி இருந்தது என்பதை என்னால்‌ 
சொல்லமுடியாது. ஆற்றங்கரையில்‌ தன்னந்தனியான இடத்தைத்‌ தேடி 
அங்கே சென்றோம்‌. அங்கே என்‌ வாழ்க்கையிலேயே முதல்‌ 
தடவையாக மாமிசத்தைப்‌ பார்த்தேன்‌. கடை ரொட்டியும்‌ அதோடு 
இருந்தது. அந்த இரண்டும்‌ எனக்குப்‌ பிடிக்கவில்லை. ஆட்டிறைச்சி, 
தின்பதற்குத்‌ தோலைப்போல்‌ கடினமாக இருந்தது. என்னால்‌ அதைத்‌ 
தின்னவே முடியவில்லை. எனக்கு அருவருப்பாக இருந்தது. தின்ன 
முடியாதென்று விட்டுவிட்டேன்‌. 


அதன்‌ பிறகு அன்றிரவெல்லாம்‌ எனக்குத்‌ தூக்கமே வரவில்லை. 
ஒரு பயங்கரம்‌ எனக்குச்‌ சதா இருந்து கொண்டிருந்தது. கொஞ்சம்‌ கண்‌ 
அயரும்‌ போதெல்லாம்‌, உயிரோடு ஓர்‌ ஆடு என்‌ வயிற்றுக்குள்‌ 
இருந்து கொண்டு கத்துவதுபோல்‌ தோன்றும்‌. திடுக்கிட்டு எழுவேன்‌. 
செய்து விட்ட காரியத்திற்காக மனம்‌ உறுத்திக்‌ கொண்டே இருக்கும்‌. 
ஆனால்‌ புலால்‌ உண்பது ஒரு கடமை என்று எனக்கு நானே 
நினைவுபடுத்திக்‌ கொள்வேன்‌, உற்சாகத்தையும்‌ அடைவேன்‌. 


என்‌ நண்பர்‌ பிடித்த பிடியைச்‌ சாமானியத்தில்‌ விட்டுவிடக்‌ கூடியவர்‌ 
அல்ல. இறைச்சியை ருசியுள்ள பலகாரங்களாகத்‌ தயார்‌ செய்து, அவை 
கண்ணுக்கும்‌ அழகாக இருக்கும்படி செய்ய ஆரம்பித்தார்‌. அவற்றைச்‌ 
சாப்பிடுவதற்கு இப்பொழுதெல்லாம்‌ ஆற்றங்கரையில்‌ தன்னந்‌ 
தனியான இடத்தைத்‌ தேடிப்‌ போவதும்‌ இல்லை. ராஜாங்க மாளிகை 
ஒன்று கிடைத்தது. மேஜை நாற்காலிகளெல்லாம்‌ போடப்பட்டிருந்த 
அம்மாளிகையின்‌ போஜன மண்டபத்தை, அங்கிருந்த 
சமையற்காரனுடன்‌ பேசி, அந்த நண்பர்‌ ஏற்பாடு செய்திருந்தார்‌. 


இந்தக்‌ தூண்டிலில்‌ நான்‌ விழுந்துவிட்டேன்‌. கடை ரொட்டியிடம்‌ 

எனக்கு இருந்த வெறுப்பையும்‌, ஆடுகளிடம்‌ கொண்டிருந்த 
இரக்கத்தையும்‌ ஒருவாறு போக்கிக்கொண்டு விட்டேன்‌. தனி மாமிசம்‌ 


எனக்குப்‌ பிடிக்கவில்லையென்றாலும்‌ மாமிசப்‌ பலகாரங்களை 
ருசித்துச்‌ சாப்பிட்டு வந்தேன்‌. இவ்விதம்‌ சுமார்‌ ஓராண்டு நடந்து 
வந்தது. ஆனால்‌ ஆறு தடவைகளுக்கு மேல்‌ இத்தகைய விருந்துகளை 
நாங்கள்‌ சாப்பிட்டு விடவில்லை. ஏனெனில்‌, தினந்தோறும்‌ எங்களுக்கு 
ராஜாங்க மாளிகை கிடைக்கவில்லை. அத்துடன்‌ மாமிசப்‌ 
பலகாரங்களைத்‌ தயாரிப்பது அதிக செலவுள்ளதாகையால்‌ அடிக்கடி 
தயாரிப்பது என்பதிலும்‌ கஷ்டங்கள்‌ இருந்தன. இந்தச்‌ 
சீர்திருத்தத்திற்குக்‌ கொடுக்க என்னிடம்‌ பணம்‌ இல்லை. ஆகையால்‌ 
இந்தச்‌ செலவுக்கு வேண்டியதையெல்லாம்‌ என்‌ நண்பர்‌ தான்‌ 
தேடிக்கொள்ள வேண்டியிருந்தது. அவருக்கு எப்படிப்‌ பணம்‌ 
கிடைத்தது என்பதும்‌ எனக்குத்‌ தெரியாது. என்னை மாமிசம்‌ 
தின்பவனாக்கி விடவேண்டும்‌ என்பதில்‌ அவர்‌ உறுதியுடன்‌ இருந்தால்‌ 
இதற்கு அவர்‌ எப்படியோ பணம்‌ சம்பாதித்து வந்தார்‌. ஆனால்‌, இதில்‌ 
அவருடைய சக்திக்கும்‌ ஓர்‌ அளவு இருந்திருக்கவே வேண்டும்‌. 
எனவே, இந்த விருந்துகள்‌ சுருக்கமாகவும்‌, நீண்ட நாட்களுக்கு ஒரு 
முறையும்தானே நடைபெற முடியும்‌? 


இந்த ரகசிய விருந்துகளைச்‌ சாப்பிடும்‌ சந்தர்ப்பம்‌ கிடைக்கும்‌ 
போதெல்லாம்‌ இரவில்‌ வீட்டில்‌ சாப்பிடுவது என்பது இயலாத காரியம்‌. 
வந்து சாப்பிடும்படி வழக்கம்போல என்‌ தாயார்‌ கூப்பிடுவார்‌. 
வேண்டாம்‌ என்று கூறுவதற்குக்‌ காரணம்‌ என்ன என்றும்‌ கேட்பார்‌. 
எனக்கு இன்று பசியே இல்லை. எதோ வயிற்றில்‌ கோளாறு இருக்கிறது 
என்று சொல்லிவிடுவேன்‌. இவ்விதம்‌ நான்‌ சாக்குப்‌ போக்குச்‌ 
சொல்லும்‌ போது, என்‌ மனம்‌ வேதனைப்படாமல்‌ இராது. நான்‌ பொய்‌ 
சொல்லுகிறேன்‌, அதுவும்‌ தாயாரிடம்‌ பொய்‌ சொல்லுகிறேன்‌ என்பதை 
அறிவேன்‌. அதோடு நான்‌ மாமிசம்‌ சாப்பிடுகிறேன்‌ என்பது என்‌ 
தாயாருக்கும்‌ தந்தைக்கும்‌ தெரிந்து விடுமாயின்‌ அவர்கள்‌ 
அதிர்ச்சியடைந்து வருந்துவார்கள்‌ என்பதும்‌ எனக்குத்‌ தெரியும்‌. 
இவற்றை நான்‌ அறிந்திருந்தது, என்‌ உள்ளத்தை அரித்துத்‌ தின்று 
கொண்டே இருந்தது. 


ஆகவே, எனக்கு நானே பின்வருமாறு சொல்லிக்‌ கொண்டேன்‌: 
'மாமிசம்‌ சாப்பிவேண்டியது முக்கியம்தான்‌; நாட்டின்‌ சாப்பாட்டில்‌ 
சீர்திருத்தம்‌ செய்ய வேண்டியதும்‌ அவசியமே என்றாலும்‌, தாயிடமும்‌ 
தந்தையிடமும்‌ பொய்‌ சொல்லி ஏமாற்றிக்‌ கொண்டிருப்பது மாமிசம்‌ 
சாப்பிடாததைவிட அதிக மோசமானது. ஆகையால்‌, அவர்கள்‌ 


Join / Telegram : @Tamil Books_ Library 


உயிரோடு இருக்கும்‌ வரையில்‌ நான்‌ மாமிசம்‌ சாப்பிடுவதற்கில்லை. 
அவர்களுக்குப்‌ பிற்காலம்‌ நான்‌ சுதந்திரம்‌ பெற்றுவிடுவேன்‌. 
அப்பொழுது நான்‌ மாமிசத்தைப்‌ பகிரங்கமாகவே சாப்பிடுவேன்‌. 
ஆனால்‌, அச்சமயம்‌ வரும்‌ வரையில்‌ நான்‌ அதைச்‌ சாப்பிடாமல்‌ 


இருந்து விடுவேன்‌.' 


நான்‌ செய்துகொண்ட இந்த முடிவை என்‌ நண்பருக்குத்‌ 
தெரிவித்தேன்‌. அதன்‌ பின்னர்‌ மாமிசத்தை நான்‌ சாப்பிட்டதில்லை. 


தங்கள்‌ குமாரர்களில்‌ இருவர்‌ மாமிசம்‌ சாப்பிடுகிறவர்கள்‌ 
ஆகிவிட்டனர்‌ என்பது என்‌ பெற்றோருக்குத்‌ தெரியவே தெரியாது. 
பெற்றோரிடம்‌ பொய்‌ சொல்லக்‌ கூடாது என்ற எனது புனிதமான 
ஆசையின்‌ காரணமாகவே மாமிசம்‌ சாப்பிடுவதை நான்‌ விட்டேன்‌. 
ஆனால்‌, என்‌ நண்பருடன்‌ பழகுவதை மாத்திரம்‌ விடவில்லை. 
அவரைச்‌ சீர்திருத்த வேண்டுமென்று நான்‌ கொண்ட ஆர்வம்‌ எனக்கே 
பெருந்தீங்காக விளைந்தது. இந்த உண்மையை அப்பொழுதெல்லாம்‌ 
நான்‌ அறிந்து கொள்ளவே இல்லை. 


இதே சிநேகம்‌, என்‌ மனைவிக்கே நான்‌ துரோகம்‌ செய்யும்‌ படியும்‌ 
செய்திருக்கும்‌. ஆனால்‌, ஏதோ ஒரு சிறு மயிரிழையில்‌ தப்பிக்‌ 
கொண்டேன்‌. என்‌ நண்பர்‌ ஒரு நாள்‌ என்னை ஒரு விபசாரி வீட்டிற்கு 
அழைத்துச்‌ சென்றார்‌. அங்கே நான்‌ எவ்விதம்‌ நடந்து கொள்ள 
வேண்டும்‌ என்பதையெல்லாம்‌ சொல்லிக்‌ கொடுத்து என்னை உள்ளே 
அனுப்பினார்‌. எல்லாம்‌ முன்கூட்டியே ஏற்பாடு செய்யப்பட்டிருந்தது. 
கொடுக்க வேண்டிய பணத்தையும்‌ கொடுத்தாயிற்று. பாவத்தின்‌ 
வாய்க்குள்‌ போய்விட்டேன்‌. ஆனால்‌ கடவுள்‌ தமது எல்லையில்லாக்‌ 
கருணையினால்‌ என்னைத்‌ தடுத்துக்‌ காத்தார்‌. இந்தப்‌ பாவக்குழிக்குள்‌ 
போனதுமே பார்வையை இழந்தவன்போல்‌ ஆகி விட்டேன்‌. பேசவும்‌ 
நா எழவில்லை. படுக்கையில்‌ அப்பெண்ணின்‌ பக்கத்தில்‌ 
உட்கார்ந்தேன்‌. ஆனால்‌ ஒரு வார்த்தை கூட என்னால்‌ பேச 
முடியவில்லை. ஆகவே, அவள்‌ பொறுமையை இழந்து விட்டாள்‌. 
என்னைத்‌ திட்டி, அவமதித்து வெளியே போகச்‌ சொல்லி விட்டாள்‌. 
எனது ஆண்மைக்கே இதனால்‌ இழுக்கு ஏற்பட்டு விட்டதாக 
அப்பொழுது நினைத்தேன்‌. இந்த அவமானத்தினால்‌ நான்‌ பூமிக்குள்‌ 
புதைந்துவிட வேண்டும்‌ என்றும்‌ விரும்பினேன்‌. ஆனால்‌ என்னைக்‌ 
காத்தருளியதற்காக அப்பொழுதிலிருந்து நான்‌ கடவுளுக்கு நன்றி 
தெரிவித்து வருகிறேன்‌. என்‌ வாழ்க்கையில்‌ இதுபோலவே நடந்த 
மற்றும்‌ நான்கு சம்பவங்களும்‌ எனக்கு நினைவிருக்கின்றன. 
அநேகமாக இவற்றிலெல்லாம்‌ என்னளவில்‌ நான்‌ செய்த 

முயற்சியைவிட எனது நல்லதிருஷ்டமே என்னைக்‌ காத்தது. 
கண்டிப்பான அறநெறியைக்‌ கொண்டு கவனித்தால்‌, இந்தச்‌ 
சம்பவங்களையெல்லாம்‌ ஒழுக்கத்‌ தவறுகள்‌ என்றே சொல்ல 
வேண்டும்‌. ஏனெனில்‌, மனதில்‌ சிற்றின்ப இச்சை இருந்தது. அது 
காரியத்தைச்‌ செய்துவிட்டதற்குச்‌ சமமே. ஆனால்‌ சாதாரண 
நோக்கோடு கவனிப்பதாயின்‌, உடலினால்‌ ஒரு பாவ காரியத்தைச்‌ 
செய்துவிடாதவன்‌ காப்பாற்றப்பட்டவனே என்று கருதப்படுவான்‌. 
நான்‌ காப்பாற்றப்பட்டேன்‌ என்பதும்‌ இந்த அர்த்தத்திலேதான்‌. 


சில செயல்களிலிருந்து தப்புவது, அப்படித்‌ தப்புகிறவனுக்கும்‌ 
அவனைச்‌ சுற்றியிருப்போருக்கும்‌ தெய்வாதீனமாக நிகழும்‌ ஒரு 
காரியமாக இருக்கிறது. அவனுக்கு நல்லது இன்னதென்பதில்‌ திரும்ப 
உணர்வு ஏற்படும்போது, அவ்விதம்‌ தப்பிவிட்டதற்காக கடவுளின்‌ 
கருணைக்கு நன்றியுள்ளவனாகிறான்‌. மனிதன்‌ என்னதான்‌ 
முயன்றாலும்‌ அது முடியாமல்‌ அடிக்கடி ஆசையின்‌ வலையில்‌ சிக்கிக்‌ 
கொண்டு விடுகிறான்‌ என்பதை நாம்‌ அறிவோம்‌. அப்படி அவன்‌ 
சிக்கிக்கொண்டாலும்‌, கடவுள்‌ குறுக்கிட்டு அவனைக்‌ காத்து வருவதும்‌ 
உண்டு என்பதையும்‌ அறிவோம்‌. இவையெல்லாம்‌ எவ்விதம்‌ 
நிகழ்சின்றன? மனிதன்‌ எவ்வளவு தூரம்‌ தன்‌ இஷ்டம்போல்‌ 
நடந்துகொள்ளக்‌ கூடியவனாக இருக்கிறான்‌? எவ்வளவு தூரம்‌ 
சந்தர்ப்பங்களுக்கு அவன்‌ அடிமையாயிருக்கிறான்‌? விதி எங்கே வந்து 
புகுகிறது? என்பனவெல்லாம்‌ நம்மால்‌ அறிய இயலாத மர்மங்கள்‌. 
அவை என்றும்‌ மர்மங்களாகவே இருந்து வரும்‌. இனிக்‌ கதையைத்‌ 
தொடர்ந்து கவனிப்போம்‌. என்‌ நண்பரின்‌ சகவாசம்‌ தீமையானது 
என்பதை அறிய, இந்த விபசாரி நிகழ்ச்சி கூட என்‌ கண்களைத்‌ திறந்து 
விடவில்லை. எனவே, நான்‌ எதிர்பாராத வகையில்‌ அவரிடம்‌ 
இருக்கும்‌ சில குறைகளை என்‌ கண்ணாலேயே கண்ட பிறகுதான்‌ என்‌ 
கண்‌ திறந்தது. அது வரையில்‌ நான்‌ மற்றும்‌ பல கசப்பான மருந்துகளை 
விழுங்கியாக வேண்டியிருந்தது. நாம்‌ காலவாரியாகப்‌ போய்க்‌ 
கொண்டிருக்கிறோமாகையால்‌, அவற்றைக்‌ குறித்துப்‌ பின்னால்‌ 
கூறுகிறேன்‌. 


என்றாலும்‌ ஒரு விஷயம்‌ அதே சமயத்தில்‌ நடந்ததாகையால்‌ 
அதைப்பற்றி இப்பொழுது நான்‌ கூறவே வேண்டும்‌. என்‌ 
மனைவிக்கும்‌ எனக்கும்‌ ஏற்பட்ட அபிப்பிராய பேதங்களுக்கு ஒரு 
காரணம்‌, இந்த நண்பரோடு நான்‌ சேர்ந்திருந்ததே என்பதில்‌ 
சந்தேகமில்லை. மனைவியிடம்‌ அளவற்ற அன்பும்‌ சந்தேகமும்‌ 
கொண்ட கணவன்‌ நான்‌. என்‌ மனைவி மீது நான்‌ கொண்டிருந்த 

சந்தேகத்‌ தீயை இந்த நண்பர்‌ ஊதி வளர்த்துவிட்டார்‌. அவருடைய 
கூற்று உண்மைதானா என்று நான்‌ சந்தேகிக்கவே இல்லை. அவர்‌ 
கூறியவைகளைக்‌ கேட்டுவிட்டு என்‌ மனைவியை அடிக்கடி துன்புறுத்தி 
வந்தேன்‌. இவ்வாறு இம்சை புரிந்த குற்றத்திற்காக என்னை நான்‌ 
ஒருபோதும்‌ மன்னித்துவிடவில்லை. அநேகமாக ஒரு ஹிந்து 
மனைவியே இத்தகைய கஷ்டங்களையெல்லாம்‌ பொறுமையாக 
சகித்துக்‌ கொள்ளக்‌ கூடும்‌. இதனாலேயே பெண்ணைப்‌ பொறுமையின்‌ 
அவதாரம்‌ என்று போற்றுகிறேன்‌. ஒரு வேலைக்காரனைத்‌ தவறாகச்‌ 
சந்தேகித்து விட்டால்‌ அவன்‌ வேலையைவிட்டுப்‌ போய்‌ விடுவான்‌. 
அதேபோல, மகனைச்‌ சந்தேகித்தால்‌ தந்தையின்‌ வீட்டைவிட்டே 
அவன்‌ வெளியேறி விடுவான்‌. நண்பனைத்‌ தவறாகச்‌ சந்தேகித்தால்‌, 
நட்பை முறித்துக்‌ கொள்ளுவான்‌. மனைவி, தன்‌ கணவன்‌ பேரில்‌ 
சந்தேகம்‌ கொண்டால்‌ சும்மா இருந்துவிடுவாள்‌. ஆனால்‌ அவள்‌ மீது 
கணவன்‌ சந்தேகம்‌ கொண்டுவிட்டாலோ அவளுக்கு நாசமே. அவள்‌ 
எங்கே போவது? ஒரு ஹிந்து மனைவி, கோர்ட்‌ மூலம்‌ விவாகரத்துப்‌ 
பெற முடியாது. சட்டத்தில்‌ அவளுக்குப்‌ பரிகாரம்‌ இல்லை. என்‌ 
மனைவியையும்‌ நான்‌ இத்தகைய நிர்க்கதியான நிலைமைக்குக்‌ 
கொண்டு போய்விட்டதை என்னால்‌ மறக்கவே முடியாது; என்னை 


மன்னித்துவிடவும்‌ முடியாது. 


அகிம்சா தருமத்தை, அதன்‌ எல்லா அம்சங்களிலும்‌ நான்‌ உணர்ந்த 
பின்னரே, சந்தேகத்தின்‌ புரை என்னைவிட்டு ஒழிந்தது. 
அப்பொழுதுதான்‌ பிரம்மச்சரியத்தின்‌ மகிமையை உணர்ந்தேன்‌. 
அப்பொழுதுதான்‌ மனைவி, கணவனின்‌ வாழ்க்கைத்‌ துணைவியும்‌, 
தோழியுமேயன்றி அவனுக்கு அவள்‌ அடிமையல்ல என்பதையும்‌, 
அவனுடைய சுக துக்கங்களில்‌ எல்லாம்‌ அவனோடு சமபங்கு 
வகிப்பவள்‌ என்பதையும்‌, கணவனைப்போலத்‌ தன்‌ வழியில்‌ நடந்து 
கொள்ள அவளுக்குச்‌ சுதந்திரம்‌ உண்டு என்பதையும்‌ தெரிந்து 
கொண்டேன்‌. அவநம்பிக்கைகளும்‌ சந்தேகங்களும்‌ நிரம்பிய அந்த 
இருளான நாட்களைக்‌ குறித்து எண்ணும்‌ போதெல்லாம்‌ என்னுடைய 
தவறுக்காகவும்‌, காமக்‌ குரூரத்துக்காகவும்‌ என்னையே நான்‌ வெறுத்துக்‌ 
கொள்ளுகிறேன்‌. என்‌ நன்பரிடம்‌ நான்‌ கொண்டிருந்த 


குருட்டுத்தனமான ஈடுபாட்டுக்காகவும்‌ வருந்துகிறேன்‌. 

8. திருட்டும்‌ பரிகாரமும்‌ 


புலால்‌ உண்ட காலத்திலும்‌, அதற்கு முன்னாலும்‌, நான்‌ செய்த வேறு 
சில தவறுகளையும்‌ சொல்ல வேண்டியிருக்கிறது. இவை விவாகத்திற்கு 
முன்போ, விவாகமான உடனேயோ நடந்தவை. நானும்‌ என்‌ உறவினர்‌ 
ஒருவரும்‌ புகை பிடிப்பதில்‌ விருப்பம்‌ கொண்டோம்‌. சிகரெட்‌ 
பிடிப்பதில்‌ நல்லது உண்டு என்று நாங்கள்‌ கண்டதோ, சிகரெட்‌ 
புகையின்‌ வாசனை எங்களுக்கு பிரியமாக இருந்ததோ இதற்கு 
காரணம்‌ அல்ல. எங்கள்‌ வாய்களிலிருந்து ஏராளமாகப்‌ புகை 
விடுவதில்‌ ஒருவகையான இன்பம்‌ இருப்பதாகக்‌ கற்பனை செய்து 
கொண்டோம்‌. என்‌ சிற்றப்பாவுக்குச்‌ சிகரெட்‌ பிடிக்கும்‌ பழக்கம்‌ 
உண்டு. அவர்‌ புகை பிடிப்பதைப்‌ பார்த்தபோது நாங்களும்‌ 
அவரைப்போல்‌ செய்ய வேண்டும்‌ என்று நினைத்தோம்‌. ஆனால்‌ 
எங்களிடம்‌ காசு இல்லை. ஆகவே, என்‌ சிற்றப்பா பிடித்துவிட்டுப்‌ 
போடும்‌ சிகரெட்டுத்‌ துண்டுகளைத்‌ திருடி உபயோகிக்க 
ஆரம்பித்தோம்‌. 


ஆனால்‌, சிகரெட்டுத்‌ துண்டுகள்‌ எப்பொழுதும்‌ கிடைப்பதில்லை. 

கிடைத்தாலும்‌ அதிலிருந்து அதிகப்‌ புகை வருவதும்‌ இல்லை. ஆகவே, 
டி வாங்க வேலைக்காரன்‌ பணத்திலிருந்து காசு திருடக்‌ 

கிளம்பினோம்‌. ஆனால்‌ பீடியை வாங்கி எங்கே வைப்பது என்று 
பிரச்சனை வந்தது. பெரியவர்கள்‌ முன்னிலையில்‌ நாங்கள்‌ பீடி பிடிக்க 
முடியாது. சில வாரங்கள்‌ வரையில்‌ திருடிய காசுகளைக்‌ கொண்டே 
ஒருவாறு சமாளித்துக்‌ கொண்டோம்‌. இதற்கு மத்தியில்‌ ஏதோ ஒரு 
செடியின்‌ தண்டு, துவரங்கள்‌ உள்ளது என்றும்‌, சிகரெட்டைப்‌ போல 
அதைப்‌ பிடிக்கலாம்‌ என்றும்‌ கேள்விப்பட்டோம்‌. அதைத்‌ தேடிப்‌ 
பிடித்து இந்த வகையான புகை பிடிக்கலானோம்‌. 


இவை போன்றவைகளினாலெல்லாம்‌ எங்களுக்குத்‌ திருப்தி 
உண்டாகவே இல்லை. எங்கள்‌ இஷ்டம்‌ போல்‌ செய்ய எங்களுக்கு 
சுதந்திரம்‌ இல்லையே என்ற உணர்ச்சி மனத்தில்‌ எழுந்தது. 
பெரியவர்களின்‌ அனுமதியில்லாமல்‌ எதையும்‌ நாங்கள்‌ செய்ய 
முடியாதிருந்தது, பொறுக்க முடியாததாகத்‌ தோன்றியது. கடைசியாக 
வாழ்வே முற்றும்‌ வெறுத்துப்‌ போய்த்‌ தற்கொலை செய்து கொண்டு 


விடுவது என்ற முடிவுக்கு வந்து விட்டோம்‌! 

ஆனால்‌ தற்கொலை செய்து கொள்ளுவது எப்படி? விஷம்‌ 
எங்கிருந்து எங்களுக்குக்‌ கிடைக்கும்‌? ஊமத்தம்‌ விதை சரியான 
விஷமுள்ளது என்று கேள்வியுற்றோம்‌. அவ்விதையைத்‌ தேடிக்‌ 
கொண்டு காட்டுக்குப்‌ போய்‌ அதைக்‌ கொண்டு வந்துவிட்டோம்‌. 
மாலை நேரம்‌ இதற்கு நல்லவேளை என்று முடிவாயிற்று. கேதார்ஜி 
கோயிலுக்கு போய்‌ அங்கே விளக்குக்கு நெய்‌ வார்த்தோம்‌; சுவாமி 
தரிசனம்‌ செய்து கொண்டோம்‌. பிறகு ஒதுக்குப்‌ புறமான ஒரு 
மூலைக்குப்‌ போனோம்‌. ஆனால்‌ எங்களுக்குத்‌ துணிச்சல்‌ வரவில்லை. 
உடனேயே செத்துப்‌ போகாமல்‌ இருந்து விட்டால்‌? அதோடு 
தற்கொலை செய்து கொள்ளுவதால்‌ தான்‌ என்ன நன்மை? 
சுதந்திரமின்மையைத்தான்‌ ஏன்‌ சகித்துக்‌ கொள்ளக்‌ கூடாது? என்றாலும்‌ 
இரண்டு, மூன்று விதைகளை விழுங்கிவிட்டோம்‌. இன்னும்‌ 
அதிகமாகத்‌ தின்னத்‌ தைரியமில்லை. எங்கள்‌ இருவருக்குமே 
சாவதற்குப்‌ பயம்‌. மனத்தைத்‌ தேற்றிக்‌ கொள்ள ராம்ஜி கோயிலுக்குப்‌ 
போய்‌ தற்கொலை எண்ணத்தையே விட்டுவிடுவது என்று முடிவு 
செய்தோம்‌. 


தற்கொலை செய்துகொள்ள எண்ணுவதைப்‌ போலத்‌ தற்கொலை 
செய்து கொண்டு விடுவது அவ்வளவு எளிதானதே அல்ல என்பதைப்‌ 
புரிந்துக்‌ கொண்டேன்‌. அதிலிருந்து, யாராவது தற்கொலை 
செய்துகொள்ளுவதாக மிரட்டிக்‌ கொண்டிருக்கிறார்கள்‌ என்று நான்‌ 
அறிந்தால்‌, நான்‌ கொஞ்சமும்‌ பயப்படுவதே இல்லை. தற்கொலை 
எண்ணத்தினால்‌ முடிவாக ஒரு நன்மையும்‌ உண்டாயிற்று. துண்டுச்‌ 
சிகரெட்டுகளைப்‌ பொறுக்கிப்‌ புகை பிடிக்கும்‌ வழக்கத்தையும்‌, புகை 
பிடிப்பதற்காக வேலைக்காரனின்‌ காசைத்‌ திருடுவதையும்‌ நாங்கள்‌ 
இருவரும்‌ விட்டுவிட்டோம்‌. 


நான்‌ வயதடைந்துவிட்ட பின்பு, புகைப்‌ பிடிக்கவேண்டும்‌ என்று 
விரும்பியதே இல்லை. புகை பிடிக்கும்‌ பழக்கம்‌, காட்டு 
மிராண்டித்தனமானது, ஆபாசமானது, தீமையை விளைவிப்பது என்று 
நான்‌ எப்பொழுதும்‌ கருதி வந்திருக்கிறேன்‌. உலகம்‌ முழுவதிலும்‌ புகை 
பிடிப்பதில்‌ இவ்வளவு வெறி ஏன்‌ இருக்கிறது என்பது விளங்கவே 
இல்லை. புகை பிடிப்பவர்கள்‌ நிரம்பிய வண்டியில்‌ பிரயாணம்‌ 
செய்யவே எனக்குச்‌ சகிப்பதில்லை. எனக்கு மூச்சுத்‌ திணறி விடுகிறது. 


இந்தத்‌ திருட்டையும்விட மிக மோசமான ஒன்று, அதற்குச்‌ 
கொஞ்சம்‌ பின்னால்‌ நான்‌ செய்த குற்றமாகும்‌. பன்னிரெண்டு அல்லது 

பதின்மூன்று வயதிருக்கும்போது காசுகள்‌ திருடினேன்‌; வயது எனக்கு 
இன்னும்‌ குறைவாகவே இருந்திருக்கலாம்‌. நான்‌ செய்த மற்றொரு 
திருட்டோ, எனக்குப்‌ பதினைந்து வயதாக இருக்கும்போது, இச்சமயம்‌, 
மாமிசம்‌ தின்னும்‌ என்‌ அண்ணனின்‌ கைக்காப்பிலிருந்து கொஞ்சம்‌ 
தங்கத்தைத்‌ திருடினேன்‌. இந்த அண்னன்‌ இருபத்தைந்து ரூபாய்‌ கடன்‌ 
பட்டிருந்தார்‌. அவர்‌ கையில்‌ கெட்டித்‌ தங்கக்‌ காப்பு அணிந்திருந்தார்‌. 
அதிலிருந்து கொஞ்சம்‌ தங்கத்தை வெட்டி எடுத்துவிடுவது 
கஷ்டமன்று. 


சரி, அப்படியே செய்யப்பட்டது, கடனும்‌ தீர்ந்தது. ஆனால்‌, 
இக்குற்றம்‌ என்னால்‌ பொறுக்க முடியாததாயிற்று. இனித்‌ திருடுவதே 
இல்லை என்று முடிவு கட்டிக்‌ கொண்டேன்‌. இக்குற்றத்தை என்‌ 
தந்தையாரிடம்‌ ஒப்புக்‌ கொண்டு விடுவது என்றும்‌ தீர்மானித்தேன்‌. 
ஆனால்‌, சொல்லத்‌ துணிவு வரவில்லை. என்‌ தந்தையார்‌ என்னை 
அடிப்பார்‌ என்று நான்‌ பயப்படவில்லை. எங்களில்‌ யாரையுமே அவர்‌ 
அடித்ததாக எனக்கு ஞாபகமில்லை. அவருக்கு நான்‌ உண்டாக்கக்கூடிய 
மனவேதனையைக்‌ குறித்தே அஞ்சினேன்‌. அதற்கும்‌ துணிந்துதான்‌ 
ஆகவேண்டும்‌ என்று தோன்றியது. எல்லாவற்றையும்‌ அவரிடம்‌ 
சொல்லி விட்டாலன்றிப்‌ பாவம்‌ தீராது என்று கருதினேன்‌. 


என்‌ குற்றத்தை ஒரு கடிதத்தில்‌ எழுதி என்‌ தந்தையிடம்‌ கொடுத்து, 
மன்னிப்புக்‌ கேட்பதென்று கடைசியாகத்‌ தீர்மானித்தேன்‌. ஒரு துண்டுக்‌ 


காகிதத்தில்‌ அதை எழுதி நானே என்‌ தந்தையாரிடம்‌ கொடுத்தேன்‌. 
அக்குறிப்பில்‌ நான்‌ என்‌ குற்றத்தை ஒப்புக்‌ கொண்டிருந்ததோடு 
அதற்குக்‌ தக்க தண்டனையை எனக்குக்‌ கொடுக்குமாறும்‌ 
கேட்டிருந்தேன்‌. என்‌ குற்றத்திற்காக அவர்‌ தம்மையே தண்டித்துக்‌ 
கொள்ள வேண்டாம்‌ என்றும்‌ முடிவில்‌ அவரைக்‌ கேட்டுக்‌ 


கொண்டிருந்தேன்‌. இனித்‌ திருடுவது இல்லை என்றும்‌ நான்‌ பிரதிக்ஞை 


செய்து கொண்டேன்‌. 


குற்றத்தை ஒப்புக்கொண்டு எழுதியிருந்த காகிதத்தை என்‌ 
தந்தையாரிடம்‌ நான்‌ கொடுத்தபோது என்‌ உடலெல்லாம்‌ நடுங்கியது. 
அப்பொழுது அவர்‌ பவுந்திர நோயினால்‌ பீடிக்கப்பட்டுப்‌ படுத்த 
படுக்கையாக இருந்தார்‌. சாதாரண மரப்பலகையே அவர்‌ படுக்கை. 
என்‌ கடிதத்தை அவரிடம்‌ கொடுத்துவிட்டு, அப்பலகைக்கு எதிரில்‌ 
உட்கார்ந்தேன்‌. 

அவர்‌ முழுவதையும்‌ படித்தார்‌. முத்துத்‌ துளிகள்‌ போல்‌ அவர்‌ 
கன்னங்களில்‌ கண்ணீர்‌ வழிந்து காகிதத்தை நனைத்தது. ஒரு கணம்‌ 
கண்ணை மூடிக்கொண்டு சிந்தித்தார்‌. பிறகு கடிதத்தைக்‌ 
கிழித்தெறிந்தார்‌. அக்கடிதத்தைப்‌ படிப்பதற்காக எழுந்து உட்கார்ந்தவர்‌, 
திரும்பவும்‌ படுத்துக்‌ கொண்டார்‌. நானும்‌ கதறி அழுதேன்‌. என்‌ 
தந்தையார்‌ அனுபவித்த வேதனையை நான்‌ காண முடிந்தது. நான்‌ 
ஓவியக்காரனாக இருந்தால்‌ அக்காட்சி முழுவதையும்‌ இன்று 
சித்திரமாக எழுதிவிட முடியும்‌. அது இப்பொழுதும்‌ மனத்தில்‌ 
தெளிவாக இருந்து வருகிறது. 


முத்துப்போன்ற அந்த அன்புத்துளிகள்‌ என்‌ உள்ளத்தைச்‌ 
சுத்தப்படுத்தி, என்‌ பாவத்தையும்‌ அலம்பிவிட்டன. அத்தகைய 
அன்பை அனுபவித்தவர்கள்‌ மட்டுமே, அது இன்னது என்பதை அறிய 
முடியும்‌. அன்புக்‌ கணைகளினால்‌ எய்யப்பட்டவன்‌ எவனோ, அவனே 
அறிவான்‌ அதன்‌ சக்தியை என்று ஒரு பாடலும்‌ கூறுகிறது. அகிம்சா 
தருமத்தை அறிவதற்கு இது எனக்குச்‌ சரியானதோர்‌ பாடமாயிற்று. 
இதில்‌ தந்தையின்‌ அன்பைத்‌ தவிர வேறு எதையும்‌ நான்‌ அப்பொழுது 
காணவில்லை. ஆனால்‌, இன்றோ, அதுதான்‌ சுத்தமான அகிம்சை என்று 
அறிகிறேன்‌. அத்தகைய அகிம்சை எல்லாவற்றிலும்‌ வியாபிப்பதாகி 
விடும்போது, அது தொட்டதையெல்லாம்‌ தன்மயமாக்கி விடுகிறது. 
அதனுடைய சக்திக்கு ஒர்‌ எல்லையே இல்லை. 


இவ்விதமான உயர்வான மன்னிக்கும்‌ குணம்‌ என்‌ தந்தைக்கு 
இயல்பானதன்று. கோபமடைவார்‌, கடுஞ்சொற்களைக்‌ கூறுவார்‌, 
தலையில்‌ அடித்துக்‌ கொள்ளுவார்‌ என்றெல்லாம்‌ நான்‌ 
நினைத்திருந்தேன்‌. ஆனால்‌, அவரோ அவ்வளவு அற்புதமாக 
அமைதியுடன்‌ இருந்தார்‌. மறைக்காமல்‌ எல்லாவற்றையும்‌ நான்‌ 
ஒப்புக்கொண்டதே இதற்குக்‌ காரணம்‌ என்று நம்புகிறேன்‌. மன்னிப்பு 
அளிப்பதற்கு உரிமை உள்ளவரிடம்‌ குற்றத்தை ஒளியாது 
ஒப்புக்கொண்டு விடுவதோடு, இனி அத்தகைய பாவத்தைச்‌ 
செய்வதில்லை என்றும்‌ உறுதிமொழி கூறுவதே செய்த குற்றத்திற்காகச்‌ 
சரியான வகையில்‌ வருத்தப்படுவதாகும்‌. என்‌ குற்றத்தை நான்‌ ஒப்புக்‌ 
கொண்டுவிட்டது, என்னைப்‌ பற்றிக்‌ கவலையே இல்லை என்று என்‌ 
தந்தையாரை உணரும்படி செய்தது என்பதை அறிவேன்‌. என்‌ மீதுள்ள 
அவரது அன்பையும்‌ அளவு கடந்து அதிகரிக்கும்படி இது செய்தது. 

9. தந்தையின்‌ மரணமும்‌ என்‌ இரு 


அவமானங்களும்‌ 


நான்‌ இப்பொழுது கூறப்போகின்றவை என்னுடைய பதினாறாவது 
வயதில்‌ நடந்தவை. பவுந்திர நோயினால்‌ என்‌ தந்தை படுத்த 
படுக்கையாக இருந்தார்‌ என்பதை முன்பே கண்டோம்‌. அவருக்கு 
வேண்டிய பணிவிடைகளை என்‌ தாயாரும்‌ வீட்டு வேலைக்காரரான 
ஒரு கிழவரும்‌, நானும்‌ செய்து வந்தோம்‌. என்னுடையன ஒரு 
தாதிக்குரிய வேலைகள்‌. முக்கியமாகப்‌ புண்ணுக்கு மருந்து வைத்துக்‌ 
கட்டுவது, என்‌ தந்தைக்கு மருந்து கொடுப்பது, வீட்டிலேயே தயாரிக்க 
வேண்டியிருந்த மருந்துகளைச்‌ சேர்த்துத்‌ தயாரிப்பது ஆகியவை 
அவை. ஒவ்வொரு நாள்‌ இரவும்‌ அவருக்குக்‌ கால்‌ பிடித்துவிடுவேன்‌. 
போகுமாறு அவர்‌ சொன்னதுமோ, அல்லது அவர்‌ தூங்கிய 
பிறகோதான்‌ போய்‌ படுத்துக்‌ கொள்ளுவேன்‌. இப்பணி செய்வதற்கு 
நான்‌ பிரியப்பட்டேன்‌. இதில்‌ நான்‌ எப்பொழுதேனும்‌ அசட்டையாக 
இருந்து விட்டதாக எனக்கு நினைவில்லை. எனது அன்றாடக்‌ 
கடமைகளை நிறைவேற்றியது போக பாக்கியிருக்கும்‌ நேரத்தைப்‌ 
பள்ளிக்கூடத்துக்குப்‌ போவதிலும்‌ என்‌ தந்தையாருக்குப்‌ பணிவிடை 
செய்வதிலும்‌ கழிப்பேன்‌. அவர்‌ என்னை அனுமதிக்கும்‌ போதோ, 
அவருக்கு உடம்பு கொஞ்சம்‌ நன்றாக இருக்கும்‌ போதோ மாத்திரம்‌ 
மாலையில்‌ உலாவிவிட்டு வரப்போவேன்‌. 


அது, என்‌ மனைவி பிள்ளைப்பேற்றை எதிர்பார்த்திருந்த சமயமும்‌ 
ஆகும்‌. அந்த ஒரு சந்தர்ப்பத்தை இன்று நான்‌ எண்ணிப்‌ 
பார்க்கும்போது, அது எனக்கு இரட்டை அவமானம்‌ என்பதை 
உணருகிறேன்‌. அச்சமயத்தில்‌ நான்‌ பள்ளி மாணவனாகையால்‌ நான்‌ 
புலனடக்கத்தைக்‌ கைக்கொண்டிருக்க வேண்டும்‌. ஆனால்‌, அப்படி 
செய்யாது போனது ஓர்‌ அவமானம்‌. படிப்பு விஷயத்தில்‌ என்‌ 
கடமையென நான்‌ கருதியதையும்‌, என்‌ பெற்றோரிடம்‌ 
பக்தியுடனிருப்பது அதையும்விட இன்னும்‌ பெரிய கடமை என நான்‌ 
கொண்டிருந்ததையும்‌ மறக்கும்படி காமவெறி செய்துவிட்டது, 
இரண்டாவது அவமானமாகும்‌. சிரவணன்‌ போல இருக்க வேண்டும்‌ 
என்பது குழந்தைப்‌ பருவம்‌ முதலே என்‌ லட்சியமாக இருந்தது. 
ஒவ்வோர்‌ இரவும்‌, என்‌ தந்தையாரின்‌ பாதங்களை என்‌ கைகள்‌ 
பிடித்துவிட்டுக்‌ கொண்டிருக்கும்‌ போது என்‌ மனம்‌ மாத்திரம்‌ என்‌ 
படுக்கையறையை வட்டமிட்டுக்‌ கொண்டிருக்கும்‌. அதுவும்‌, மதம்‌, 

வைத்திய சாஸ்திரம்‌, பகுத்தறிவு ஆகியவைகளெல்லாம்‌ ஒருமித்து 
மனைவியுடன்‌ உடல்‌ சேர்க்கை கூடாது என்று தடுக்கும்‌ ஒரு சமயத்தில்‌ 


எனக்கு அந்த மனநிலை. என்‌ வேலையிலிருந்து விடுபடும்‌ 
போதெல்லாம்‌ மிக்க மகிழ்ச்சியுறுவேன்‌. தந்தைக்கு வணக்கம்‌ 
செலுத்திவிட்டு நேரே படுக்கை அறைக்குப்‌ போவேன்‌. 


அதே சமயத்தில்‌ என்‌ தந்தையின்‌ நிலையும்‌ நாளுக்கு நாள்‌ 
மோசமாகிக்‌ கொண்டு வந்தது. ஆயுர்வேத வைத்தியர்கள்‌ தங்கள்‌ 
களிம்புகளையெல்லாம்‌ போட்டுப்‌ பார்த்துவிட்டனர்‌. ஹக்கீம்கள்‌ 
தங்கள்‌ பிளாஸ்திரிகளையெல்லாம்‌ போட்டுப்‌ பார்த்துவிட்டார்கள்‌. 
உள்ளூர்‌ அரைகுறை வைத்தியர்களும்‌ தங்கள்‌ தனி உபாயங்களை 
எல்லாம்‌ கையாண்டுவிட்டனர்‌. ஓர்‌ ஆங்கில சர்ஜனும்‌ தமது 
திறமையைப்‌ பிரயோகித்துப்‌ பார்த்துவிட்டார்‌. சத்திர சகிச்சை ஒன்றே 
கடைசியாகச்‌ செய்யக்கூடிய ஒரே காரியம்‌ என்று அவர்‌ சிபாரிசு 
செய்தார்‌. ஆனால்‌, குடும்ப வைத்தியர்‌ இதை ஆட்சேபித்தார்‌. 
அவ்வளவு முதிர்ந்த வயதில்‌ சத்திர சிகிச்சை செய்வதை அவர்‌ 
ஓப்புக்கொள்ளவில்லை. அந்த வைத்தியர்‌ திறமை வாய்ந்தவர்‌; 
பிரபலமானவர்‌. ஆகையால்‌, அவர்‌ யோசனையே ஏற்றுக்‌ 
கொள்ளப்பட்டது. சத்திர சிகிச்சை கைவிடப்பட்டது. அதற்காக 
வாங்கிய மருந்துகளுக்கு அளவே இல்லை. சத்திர சிகிச்சைக்கு 
வைத்தியர்‌ அனுமதித்திருந்தால்‌ புண்‌ எளிதில்‌ ஆறியிருக்கும்‌ என்பது 
என்‌ எண்ணம்‌. இந்த சிகிச்சையும்‌ பம்பாயில்‌ அப்பொழுது பிரபலமாக 
இருந்த ஒரு சர்ஜன்‌ செய்ய வேண்டும்‌. ஆனால்‌, கடவுள்‌ சித்தம்‌ 
வேறுவிதமாக இருந்து விட்டது. சாவு நிச்சயம்‌ என்று இருக்கும்போது 
சரியான பரிகாரம்‌ யாருக்குத்‌ தோன்றும்‌? சத்திர சிகிச்சைக்குச்‌ 
சேகரிக்கப்பட்டு, இப்பொழுது வீணாகப்‌ போன பொருளுடன்‌ என்‌ 
தந்தை பம்பாயிலிருந்து திரும்பினார்‌. இனி அதிக காலம்‌ 
உயிரோடிருப்போம்‌ என்ற நம்பிக்கை அவருக்கும்‌ இல்லாமல்‌ 
போயிற்று. மேலும்‌ மேலும்‌ பலவீனமாகிக்‌ கொண்டு வந்தார்‌. இதனால்‌ 
மலஜலங்களைப்‌ படுக்கையில்‌ இருந்தவாறே கழிக்கும்‌ படி அவருக்குச்‌ 
சொல்ல வேண்டியதாயிற்று. ஆனால்‌, கடைசி நேரம்‌ வரையில்‌ அவர்‌ 
அப்படிச்‌ செய்ய மறுத்து விட்டார்‌. அதிக சிரமத்துடன்‌ பிடிவாதமாகப்‌ 
படுக்கையிலிருந்து எழுந்து போயே மலஜலம்‌ கழித்து வந்தார்‌. 


வைஷ்ணவ தருமத்தின்‌ புறத்‌ தூய்மையைப்‌ பற்றிய விதிகள்‌ 
அவ்வளவு கண்டிப்பானவை. 


இத்தகைய சுத்தம்‌ முற்றும்‌ அவசியமே என்பதில்‌ சந்தேகம்‌ இல்லை. 
ஆனால்‌, சுத்தத்தைக்‌ கண்டிப்பாக அனுசரிப்பதும்‌, நோயாளிக்குக்‌ 

கொஞ்சமேனும்‌ அசெளகரியம்‌ இல்லாமல்‌, படுக்கையையும்‌ 
கொஞ்சமும்‌ அப்பழுக்கு இல்லாமல்‌ வைத்துக்‌ கொண்டு, குளிப்பது 
உட்பட எல்லாக்‌ காரியங்களையும்‌ படுக்கையிலேயே செய்யலாம்‌ 
என்பதை மேனாட்டு வைத்திய சாத்திரம்‌ நமக்குக்‌ கற்றுக்‌ 
கொடுத்திருக்கிறது. அத்தகைய சுத்தம்‌ வைஷ்ணவ தருமத்திற்கு 
முற்றும்‌ பொருத்தமானது என்றே நாம்‌ கருத வேண்டும்‌. ஆனால்‌, 
படுக்கையைவிட்டு எழுந்து போயே ஆகவேண்டும்‌ என்று என்‌ 
தந்தையார்‌ வற்புறுத்தியது அப்பொழுது எனக்கு ஆச்சரியத்தையே 
உண்டாக்கியது. அதை நான்‌ வியந்தேனேயன்றி வேறுவிதமாகக்‌ 
கருதவில்லை. 


பயங்கரமான அந்த இரவும்‌ வந்தது. என்‌ சிறிய தகப்பனார்‌ 
அப்பொழுது ராஜ்கோட்டில்‌ இருந்தார்‌. என்‌ தந்தையின்‌ தேக நிலை 
மோசமாகிக்‌ கொண்டிருக்கிறதென்ற செய்தியறிந்து அவர்‌ 
ராஜ்கோட்டுக்கு வந்ததாக எனக்குக்‌ கொஞ்சம்‌ ஞாபகம்‌. இந்தச்‌ 
சகோதரர்கள்‌ ஒருவருக்கொருவர்‌ பலமான அன்பு கொண்டவர்கள்‌. 
என்‌ சிற்றப்பா, நாளெல்லாம்‌ என்‌ தந்தையாரின்‌ படுக்கைக்கு 
அருகிலேயே உட்கார்ந்திருப்பார்‌. எங்களையெல்லாம்‌ தூங்கப்போகச்‌ 
சொல்லிவிட்டு, அவர்‌ மட்டும்‌ என்‌ தந்தையாரின்‌ படுக்கைக்குப்‌ 
பக்கத்திலேயே பிடிவாதமாகப்‌ படுத்துக்‌ கொள்ளுவார்‌. தந்தையாரின்‌ 
நிலை என்னவோ ஆபத்தாகவே இருந்தது. ஆனால்‌, அது எமனின்‌ 
இரவாக இருக்கும்‌ என்று யாரும்‌ கனவுக்கூடக்‌ காணவில்லை. 


அப்பொழுது இரவு 10-30 அல்லது 11 மணி. நான்‌ தந்தையாருக்குக்‌ 
கால்‌ பிடித்துக்‌ கொண்டிருந்தேன்‌. எனக்குப்‌ பதிலாக அவ்வேலையைத்‌ 
தாம்‌ பார்த்துக்‌ கொள்ளுவதாக என்‌ சிறிய தகப்பனார்‌ கூறினார்‌. 
மகிழ்ச்சியுற்றேன்‌. நேரே படுக்கையறைக்குப்‌ போனேன்‌. பாவம்‌, என்‌ 
மனைவி அயர்ந்து தூங்கிக்‌ கொண்டிருந்தாள்‌. ஆனால்‌, நான்‌ அங்கே 
போன பிறகு அவள்‌ எவ்வாறு தூங்க முடியும்‌? அவளை 
எழுப்பினேன்‌. ஐந்து அல்லது ஆறு நிமிடங்களுக்கெல்லாம்‌ 
வேலைக்காரன்‌ கதவைத்‌ தட்டினான்‌. திகிலுடன்‌ துடித்து எழுந்தேன்‌. 
“கிளம்புங்கள்‌; அப்பாவுக்குக்‌ கடுமையாக இருக்கிறது” என்றான்‌. 
அவருடைய தேக நிலை மிகவும்‌ மோசமாகவே இருந்தது என்பதை 
நான்‌ அறிவேன்‌. ஆகவே, அச்சமயத்தில்‌ கடுமையாக இருக்கிறது 
என்றால்‌ அதன்‌ பொருள்‌ இன்னதென்பதை ஊகித்துக்‌ கொண்டேன்‌. 
படுக்கையிலிருந்து குதித்தெழுந்தேன்‌. “என்ன விஷயம்‌, சொல்‌?" 


என்றேன்‌. “தந்தை காலமாகி விட்டார்‌” என்றான்‌. 

ஆகவே, எல்லாம்‌ முடிந்து போயிற்று! என்‌ கைகளைப்‌ பிசைந்து 
கொண்டேன்‌. அளவு கடந்த வெட்கத்தையும்‌ வேதனையையும்‌ 
அடைந்தேன்‌. என்‌ தந்தையார்‌ இருந்த அறைக்கு ஓடினேன்‌. காமவெறி 
மாத்திரம்‌ என்னைக்‌ குருடனாக்காமல்‌ இருந்திருக்குமாயின்‌ கடைசி 
நேரத்தில்‌ தந்தையாரிடமிருந்து பிரிந்ததால்‌ விளைந்த சித்திரவதை 
எனக்கு நேர்ந்திராது என்பதைக்‌ கண்டேன்‌. அவருடைய பாதங்களைப்‌ 
பிடித்து விட்டுக்‌ கொண்டிருப்பேன்‌; என்‌ கரங்களிலேயே அவர்‌ ஆவி 
பிரிந்திருக்கும்‌. இப்பொழுதோ, அந்தப்‌ பாக்கியம்‌ என்‌ சிறிய 
தகப்பனாருக்குக்‌ கிடைத்தது. அண்ணனிடம்‌ அவருக்கு அளவற்ற பக்தி 
இருந்ததனால்‌, அவருக்குக்‌ கடைசி சேவைகளைச்‌ செய்யும்‌ 
கெளரவத்தை அவர்‌ தேடிக்கொண்டார்‌! மரணம்‌ நெருங்கிவிட்டது 
என்பதை என்‌ தந்தையார்‌ அறிந்து கொண்டு, பேனாவும்‌ காகிதமும்‌ 
கொண்டு வருமாறு சமிக்ஞை செய்திருக்கிறார்‌. இறுதிக்‌ கிரியைகளுக்கு 
வேண்டிய ஏற்பாடுகளைச்‌ செய்யுங்கள்‌ என்று எழுதியிருக்கிறார்‌. பிறகு 
தம்‌ கையில்‌ அணிந்திருந்த காப்பையும்‌, தங்கத்‌ துளசி 
மணிமாலையையும்‌ கழற்றித்‌ தூரத்தில்‌ வீசிவிட்டு, ஒரு கண நேரத்தில்‌ 
உயிரை நீத்திருக்கிறார்‌. 


முந்திய ஓர்‌ அத்தியாயத்தில்‌ எனக்கு ஏற்பட்ட அவமானத்தைப்‌ 
பற்றிக்‌ கூறினேன்‌. என்‌ தந்தை சாகும்‌ தறுவாயிலிருந்த நெருக்கடியான 
நேரத்தில்‌ நான்‌ விழித்திருந்து பணிவிடை செய்ய வேண்டியிருக்க, 
எனக்குக்‌ காமவெறி ஏற்பட்டதைப்‌ பற்றி அவமானமே அது. இது என்‌ 
வாழ்க்கையில்‌ ஏற்பட்ட கறை. இதை என்றுமே என்னால்‌ அழிக்கவோ, 
மறக்கவோ முடிந்ததில்லை. என்‌ பெற்றோரிடம்‌ எனக்கு எல்லையற்ற 
பக்தி உண்டெனினும்‌, அதற்காக எதையும்‌ தியாகம்‌ 
செய்திருப்பேனாயினும்‌, சோதித்துப்‌ பார்த்ததில்‌, அந்தப்‌ பக்தி 
மன்னிக்க முடியாத வகையில்‌ குறைபாட்டுடனேயே இருந்தது. 
ஏனெனில்‌, அதே சமயத்தில்‌ என்‌ மனம்‌ காமத்தின்‌ பலமான பிடிப்பில்‌ 
இருந்து வந்தது. இதை எப்பொழுதும்‌ நினைத்துப்‌ பார்ப்பேன்‌. 
ஆகையால்‌ நான்‌ விசுவாசமுள்ள கணவனாக இருந்தாலும்‌ 
காமவெறியன்‌ என்றே என்னை என்று கருதலானேன்‌. காமத்தின்‌ 
விலங்கிலிருந்து விடுபட எனக்கு அதிக காலமாயிற்று. அதை 
வெல்வதற்குள்‌ நான்‌ எத்தனையோ கடுஞ்சோதனைகளைக்‌ கடக்க 


வேண்டியிருந்தது. 


எனது இரு அவமானங்களைப்‌ பற்றிய இந்த அத்தியாயத்தை 
முடிக்கும்‌ முன்பு, என்‌ மனைவியின்‌ வயிற்றில்‌ பிறந்த அந்தப்‌ 
பரிதாபகரமான சிசு, மூன்று, நான்கு நாட்கள்‌ கூட உயிரோடு 

இருக்கவில்லை என்பதையும்‌ நான்‌ கூற வேண்டும்‌. இதைத்‌ தவிர 
வேறு எதையும்‌ எதிர்பார்ப்பதற்கில்லை. மணமா 
இருப்பவர்களெல்லாம்‌ என்னுடைய உதாரணத்தைக்‌ கண்டு எச்சரிக்கை 
அடைவார்களாக. 

10. சமய அறிவின்‌ உதயம்‌ 


எனது ஆறு அல்லது ஏழாவது வயதிலிருந்து பதினாறாம்‌ பிராயம்‌ 
வரையில்‌ நான்‌ பள்ளிக்கூடத்தில்‌ படித்து வந்தேன்‌. மதத்தைத்‌ தவிர 
மற்ற எல்லாவிதமான விஷயங்களைப்ப்பற்றியும்‌ எனக்குப்‌ 
போதித்தார்கள்‌. உபாத்தியாயர்கள்‌, தங்கள்‌ அளவில்‌ எவ்விதமான 
சிரமமுமின்றி எனக்குச்‌ சொல்லிக்‌ கொடுத்திருக்கக்‌ கூடியவை எனக்குக்‌ 
கிடைக்கவில்லை என்றே கூறுவேன்‌. என்றாலும்‌, அக்கம்‌ 
பக்கங்களிலிருந்தும்‌ கொஞ்சம்‌ கொஞ்சமாக சமய ஞானம்‌ பற்றி நான்‌ 
அறிந்து வந்தேன்‌. சமயம்‌ என்பதை அதன்‌ விரிவான கருத்தில்‌ - 
தன்னைத்‌ தானே அறிதல்‌ அல்லது ஆன்ம ஞானம்‌ என்ற 
பொருளிலேயே நான்‌ உபயோகிக்கிறேன்‌. 


வைஷ்னவக்‌ குடும்பத்தில்‌ பிறந்தவனாகையால்‌ நான்‌ அடிக்கடி 
விஷ்ணு கோயிலுக்குப்‌ போகவேண்டியிருந்தது. ஆனால்‌ அது என்‌ 
மனதை ஒரு போதும்‌ கவரவில்லை. அதன்‌ பகட்டும்‌ ஆடம்பரமும்‌ 
எனக்குப்‌ பிடிக்கவே வில்லை. அதோடு ஒழுக்கவீனமான காரியங்கள்‌ 
பல அங்கே நடக்கின்றன என்ற வதந்திகளையும்‌ கேள்விப்பட்டேன்‌. 
ஆகவே, கோயிலுக்குப்‌ போவதில்‌ எனக்கு சிரத்தையில்லை. இதனால்‌, 
விஷ்ணு கோயிலிலிருந்து நான்‌ எதையும்‌ பெறவில்லை. 


ஆனால்‌, கோயிலில்‌ நான்‌ பெற முடியாது போனதை, எங்கள்‌ 
குடும்ப வேலைக்காரக்‌ கிழவியான என்‌ செவிலித்‌ தாயிடமிருந்து 
பெற்றேன்‌. ரம்பா என்பது அவள்‌ பெயர்‌. அவளுக்கு என்‌ மீதிருந்த 
பிரியம்‌ இன்னும்‌ என்‌ நினைவில்‌ இருக்கிறது. எனக்குப்‌ பேய்‌, 
பிசாசுகளின்‌ பயம்‌ இருந்தது என்று முன்பே கூறியிருக்கிறேன்‌. ராம 
நாமத்தைத்‌ திரும்பத்‌ திரும்ப உச்சரிப்பதே அந்தப்‌ பயத்தைப்‌ 
போக்குவதற்கான மருந்து என்று எனக்கு ரம்பா யோசனை கூறினாள்‌. 
அவள்‌ கூறிய பரிகாரத்தில்‌ எனக்கு இருந்த நம்பிக்கையைவிட 
அவளிடம்‌ எனக்கு அதிக நம்பிக்கையுண்டு ஆகையால்‌, பேய்‌ 
பிசாசுகளிடம்‌ எனக்கு இருந்த பயத்தைப்‌ போக்கிக்‌ கொள்ளுவதற்கு 
இளம்‌ பிராயத்திலிருந்தே ராம நாம ஜபம்‌ செய்வேன்‌. இது தொடர்ந்து 
நடக்கவில்லை. ஆனால்‌ குழந்தைப்‌ பருவத்தில்‌ விதைக்கப்பட்ட அந்த 
நல்ல விதை வீணாகப்‌ போய்‌ விடவில்லை. அந்த நல்ல 
பெண்மணியான ரம்பா விதைத்த விதையினாலேயே ராம நாமம்‌ 


இன்று எனக்குப்‌ பொய்க்காத அருமருந்தாக இருந்து வருகிறது என்று 

நினைக்கிறேன்‌. 


இந்தச்‌ சமயத்தில்‌ ராமாயண பக்தரான என்‌ பெரியப்பா பிள்ளை 
ஒருவர்‌, நானும்‌ என்‌ சின்ன அண்ணனும்‌ ராமரட்சை கற்றுக்‌ 
கொள்வதற்கு ஏற்பாடு செய்தார்‌. அதை மனப்பாடம்‌ செய்தோம்‌. 
ஒவ்வொரு நாளும்‌ காலையில்‌ குளித்த பிறகு வழக்கமாக அதைப்‌ 
பாராயணம்‌ செய்து வந்தோம்‌. நாங்கள்‌ ராஜ்கோட்டை அடைந்ததும்‌ 
அதை மறந்துவிட்டோம்‌. ஏனெனில்‌ அதில்‌ எனக்கு அவ்வளவாக 
நம்பிக்கை இல்லை. நான்‌ அதைப்‌ பாராயணம்‌ செய்து வந்ததற்கு ஒரு 
காரணம்‌, சுத்தமான உச்சரிப்புடன்‌ ராமரட்சையை என்னால்‌ 
பாராயணம்‌ செய்ய முடிகிறது என்பதில்‌ நான்‌ கொண்டிருந்த 
பெருமையேயாகும்‌. 


என்றாலும்‌, என்னுள்‌ ஆழ்ந்த கவர்ச்சியை உண்டாக்கியது, என்‌ 
தந்தையார்‌ எதிரில்‌ ராமாயணம்‌ படிக்கப்பட்டு வந்ததாகும்‌. என்‌ தந்தை 
நோயுற்றிருந்த சமயம்‌ கொஞ்ச காலம்‌ போர்பந்தரில்‌ இருந்தார்‌. 
அங்கே மாலை நேரத்தில்‌ ராமயணத்தைப்‌ படிக்கச்‌ சொல்லிக்‌ கேட்பார்‌. 
அவ்விதம்‌ ராமாயணம்‌ வாசித்து வந்தவர்‌ சிறந்த ராம பக்தர்‌. அவர்‌ 
பிலேஸ்வரைச்‌ சேர்ந்த லதா மகராஜ்‌ என்பவர்‌. அவருக்கு குஷ்ட நோய்‌ 
இருந்து குணமாகிவிட்டது. எந்த மருந்தினாலும்‌ அவருக்குக்‌ 
குணமாகிவிடவில்லை என்றும்‌, பிலேஸ்வரர்‌ கோயிலில்‌ மகாதேவர்‌ 
சிலைக்கு அர்ச்சனை செய்து, பிறகு தூரப்‌ போடப்படும்‌ வில்வ 
இலைகளைத்‌ தமது உடலில்‌, குஷ்டத்தால்‌ பாதிக்கப்பட்ட இடங்களில்‌ 
வைத்துக்‌ கட்டியதாலும்‌, விடாமல்‌ ராமநாம ஜபம்‌ செய்ததாலுமே 
அந்நோய்‌ அவருக்குக்‌ குணமாயிற்று என்றும்‌ சொல்லுவார்கள்‌. 
அவருடைய நம்பிக்கை அவர்‌ நோயைப்‌ போக்கியது என்பார்கள்‌. 
நாங்கள்‌ என்னவோ இக்கதையை நம்பினோம்‌. லதா மகராஜ்‌ எங்கள்‌ 
வீட்டில்‌ ராமாயணம்‌ வாசிக்க ஆரம்பித்தபோது அவர்‌ உடலில்‌ 
குஷ்டநோய்‌ என்பதே இல்லை என்பது உண்மை. அவருக்கு 
இனிமையான சாரீரம்‌ இருந்தது. கண்ணிகளையும்‌ விருத்தங்களையும்‌ 
பாடுவார்‌. அவற்றை விளக்கிப்‌ பொருள்‌ சொல்லுவார்‌. 
சொல்லும்போதே மெய்‌ மறந்து அவர்‌ பரவசமாகிவிடுவதோடு 
கேட்போரையும்‌ மெய்‌ மறந்திருக்கச்‌ செய்துவிடுவார்‌. அப்பொழுது 
எனக்குப்‌ பதின்மூன்று வயது இருக்கும்‌. என்றாலும்‌, அவர்‌ 
வாசிப்பதைக்‌ கேட்டு நான்‌ பரவசமாகிவிட்டது எனக்கு இன்னும்‌ 
நினைவிருக்கிறது. ராமாயணத்தினிடம்‌ எனக்கு ஆழ்ந்த பக்தி 
ஏற்படுவதற்கு அடிகோலியதே அதுதான்‌. பக்தி நூல்களிலெல்லாம்‌ 
தலையாய நூல்‌ துளசிதாஸரின்‌ ராமாயணமே என்று நான்‌ இன்று 

கருதுகிறேன்‌. 


இதற்கு சில மாதங்கள்‌ கழிந்து நாங்கள்‌ ராஜ்கோட்டிற்கு வந்தோம்‌. 
ராமாயண பாராயணம்‌ எதுவும்‌ இங்கே நடைபெறவில்லை. ஒவ்வொர்‌ 


ஏகாதசி தினத்தன்றும்‌ பாகவதம்‌ படிப்பது வழக்கம்‌. சில சமயங்களில்‌ 
நான்‌ கேட்கப்‌ போவேன்‌. ஆனால்‌, அதைப்‌ படித்தவரோ, 
கேட்போருக்கு உருக்கம்‌ உண்டாக்கக்‌ கூடியவர்‌ அன்று. பாகவதம்‌ 
சமய உணர்ச்சியை உண்டாக்க வல்ல நூல்‌ என்பதை இன்று நான்‌ 
காணுகிறேன்‌. அதைத்‌ தீவிரமான சிரத்தையுடன்‌ குஜராத்தி மொழியில்‌ 
படித்திருக்கிறேன்‌. ஆனால்‌, என்னுடைய இருபத்தொரு நாள்‌ 
உண்ணாவிரத காலத்தில்‌ பாகவதத்தின்‌ மூலத்திலிருந்து சில 
பகுதிகளைப்‌ பண்டித மதன்‌ மோகன மாளவியா படிக்க நான்‌ 
கேட்டேன்‌. பண்டித மாளவியாவைப்‌ போன்ற ஒரு பக்தர்‌ அதைப்‌ 
படிக்கச்‌ சிறு வயதிலேயே நான்‌ கேட்டிருந்தால்‌ அப்போதிருந்தே அதன்‌ 
மீது எனக்கு விருப்பு ஏற்பட்டிருக்கும்‌ என்பது தெரிந்தது. அந்த வயதில்‌ 
உருவாகும்‌ அபிப்ராயங்கள்‌ ஒருவருடைய சுபாவத்தில்‌ ஆழ 
வேரூன்றி விடுகின்றன. அந்தக்‌ காலத்தில்‌ இதுபோன்ற மற்றும்‌ பல 
நல்ல நூல்களைப்‌ படிக்கக்‌ கேட்கும்‌ பாக்கியம்‌ எனக்கு இல்லாது 
போயிற்றே என்ற வருத்தம்‌ என்னைவிட்டு என்றும்‌ நீங்காது. 


என்றாலும்‌ ஹிந்து சமயத்தின்‌ எல்லா உட்பிரிவுகள்‌ 
சம்பந்தமாகவும்‌, மற்றச்‌ சகோதர சமயங்கள்‌ விஷயத்திலும்‌ சகிப்புத்‌ 
தன்மையுடன்‌ இருக்கும்‌ ஆரம்பப்‌ பயிற்சியும்‌ எனக்கு 
ராஜ்கோட்டிலேயே கிடைத்தது. ஏனெனில்‌, என்‌ தந்தையும்‌ தாயாரும்‌ 
விஷ்ணு கோயிலுக்குப்‌ போவதோடு சிவன்‌ கோயிலுக்கும்‌, ராமர்‌ 
கோயிலுக்கும்‌ போவார்கள்‌. அங்கெல்லாம்‌ சிறுவர்களாகிய 
எங்களையும்‌ அழைத்துப்‌ போவார்கள்‌; அனுப்புவார்கள்‌. ஜைன 
பிஷுசுக்கள்‌ அடிக்கடி என்‌ தந்தையைப்‌ பார்க்க வருவார்கள்‌. 
ஜைனர்கள்‌ அல்லாத எங்கள்‌ வீட்டில்‌ சாப்பிடும்‌ அளவுக்கும்‌ அவர்கள்‌ 
தாராளமாக நடந்து கொள்ளுவார்கள்‌. சமய விஷயங்களைக்‌ குறித்தும்‌, 
உலக விவகாரங்களைக்‌ குறித்தும்‌ என்‌ தந்தையுடன்‌ அவர்கள்‌ 
பேசுவார்கள்‌. 


இதல்லாமல்‌ அவருக்கு முஸ்லீம்‌, பார்ஸி நண்பர்களும்‌ உண்டு 
தங்கள்‌ சமயங்களைப்‌ பற்றி அவர்கள்‌ இவரிடம்‌ பேசுவார்கள்‌. 
எப்பொழுதுமே அவர்கள்‌ கூறுவனவற்றிற்கு மதிப்புக்‌ கொடுத்தும்‌, 
பெரும்பாலும்‌ சிரத்தையுடனும்‌ இவர்‌ கேட்பார்‌. என்‌ தந்தையாருக்கு 

நான்‌ பணிவிடை செய்து வந்ததால்‌ அவர்கள்‌ பேசிக்‌ 
கொண்டிருப்பதைக்‌ கேட்கும்‌ வாய்ப்பு எனக்கு அடிக்கடி கிட்டியது. 
மற்றச்‌ சமயங்களிடம்‌ சகிப்புத்‌ தன்மையுடன்‌ நடந்து கொள்ளும்‌ 
பண்பை இவைகளெல்லாம்‌ சேர்ந்தே என்னுள்‌ வளர்ந்தன. 


அச்சமயம்‌ கிறிஸ்தவ மதம்‌ மாத்திரம்‌ இதற்கு ஒரு விலக்காக 
இருந்தது அதனிடம்‌ எனக்கு ஒருவகை வெறுப்பு இருந்தது. அதற்கு 
ஒரு காரணமும்‌ உண்டு. அக்காலங்களில்‌ கிறிஸ்தவப்‌ பாதிரிமார்கள்‌, 
உயர்நிலைப்‌ பள்ளிக்கு அருகில்‌ தெருத்‌ திருப்பத்தில்‌ நின்றுகொண்டு 
ஹிந்துக்களையும்‌ அவர்களுடைய தெய்வங்களையும்‌ தூஷித்துக்‌ 
கொண்டிருப்பார்கள்‌. இதை என்னால்‌ சகிக்க முடிவதில்லை. அவர்கள்‌ 
சொல்லுவதைக்‌ கேட்க ஒரே ஒரு தடவை மாத்திரமே நான்‌ அங்கே 
நின்றிருப்பேன்‌. இந்தப்‌ பரீட்சை இனி வேண்டாம்‌ என்று நான்‌ 
தீர்மானித்து விட்டதற்கு அது ஒன்றே போதுமானதாயிற்று. ஏறக்குறைய 
அதே சமயத்தில்‌ பிரபலமான ஹிந்து ஒருவர்‌ கிறிஸ்தவத்திற்கு மதம்‌ 
மாற்றப்பெற்றார்‌ என அறிந்தேன்‌. அவர்‌ 'ஞானஸ்நானம்‌' செய்விக்கப்‌ 
பெற்ற போது, மாட்டிறைச்சி தின்று, மதுபானமும்‌ குடிக்க 
வேண்டியிருந்தது என்றும்‌, தமது உடையையும்‌ அவர்‌ மாற்றிக்‌ 
கொள்ள வேண்டியதாயிற்று என்றும்‌ ஊரெங்கும்‌ ஒரே பேச்சாக 
இருந்தது. அது முதல்‌ அவர்‌ ஐரோப்பிய உடையுடன்‌ தொப்பியும்‌ 
போட்டுக்‌ கொண்டு அங்குமிங்கும்‌ போக ஆரம்பித்தாராம்‌. 
இவையெல்லாம்‌ எனக்கு வெறுப்பை உண்டாக்கின. “மாட்டிறைச்சி 
தின்ன வேண்டும்‌ என்றும்‌, குடிக்கவேண்டும்‌ என்றும்‌, தமது சொந்த 
உடையை மாற்றிக்‌ கொண்டுவிட வேண்டும்‌ என்றும்‌, ஒருவரைக்‌ 
கட்டாயப்‌ படுத்தும்‌ ஒரு மதம்‌, மதம்‌ என்ற பெயருக்கே நிச்சயமாக 
அருகதையில்லாதது' என்று நான்‌ எண்ணினேன்‌. புதிதாக மதம்‌ 
மாறியவர்‌, தமது மூதாதையாரின்‌ மதத்தையும்‌, பழக்க 
வழக்கங்களையும்‌, நாட்டையும்‌ தூஷித்துப்‌ பேசவும்‌ தலைப்பட்டு 
விட்டார்‌ என்றும்‌ கேள்விப்பட்டேன்‌. இவைகளெல்லாம்‌ 
கிறிஸ்தவத்தின்‌ மீது எனக்கு வெறுப்பை உண்டாக்கின. 


மற்றச்‌ சமயங்களிடம்‌ சகிப்புத்‌ தன்மை கொள்ள நான்‌ கற்றிருந்தேன்‌ 
என்றால்‌, உண்மையில்‌ எனக்கு கடவுளிடம்‌ திடமான நம்பிக்கை 
இருந்தது என்பது பொருளல்ல. அந்த சமயத்தில்‌ மனுஸ்மிருதியையும்‌ 
நான்‌ படிக்க நேர்ந்தது. படைப்பைப்‌ பற்றியும்‌, அது போன்ற 
விஷயங்களைக்‌ குறித்தும்‌ அதில்‌ கூறப்பட்டிருந்த கதை எனக்கு 
அவ்வளவாக நம்பிக்கை ஊட்டுவதாயில்லை. இதற்குமாறாக 
நாஸ்திகத்தை நோக்கி ஓரளவுக்கு என்னைச்‌ சாயும்படியும்‌ அது 

செய்தது. 


என்‌ பெரியப்பா பிள்ளை ஒருவர்‌ உண்டு. அவர்‌ இன்றும்‌ 
இருக்கிறார்‌. அவருடைய அறிவாற்றலில்‌ எனக்கு அபார மதிப்பு 
உண்டு. எனக்கு இருந்த சந்தேகங்களையெல்லாம்‌ குறித்து அவரிடம்‌ 
கேட்டேன்‌. ஆனால்‌ அவற்றைத்‌ தீர்த்துவிட அவரால்‌ இயலவில்லை. 
“உனக்கு வயதானதும்‌ இந்தச்‌ சந்தேகங்களை எல்லாம்‌ நீயே தீர்த்துக்‌ 
கொண்டு விடுவாய்‌. இந்த வயதில்‌ இப்படிப்பட்ட சந்தேகங்கள்‌ 
உனக்குத்‌ தோன்றலாகாது” என்று பதில்‌ சொல்லி, அவர்‌ என்னை 
அனுப்பிவிட்டார்‌. என்‌ வாய்‌ அடைப்பட்டுப்‌ போயிற்று. ஆயினும்‌, 
மனம்‌ திருப்பதியடையவில்லை. மனுஹ்மிருதியில்‌ உணவு பற்றியும்‌ 
அது போன்றவை குறித்தும்‌ கூறப்‌ பட்டிருந்தவை, தினசரி 
வழக்கத்திற்கு மாறுப்பட்டவை என எனக்குத்‌ தோன்றின. இதில்‌ 
எனக்கு உண்டான சந்தேகத்திற்கும்‌ அதே பதில்தான்‌ கிடைத்தது. 
அறிவு வளர வளர, அதிகமாகப்‌ படிக்க படிக்க, அதை நான்‌ நன்றாகப்‌ 
புரிந்து கொள்ளுவேன்‌ என்று எனக்கு நானே சொல்லிக்‌ கொண்டேன்‌. 


மனுஸ்மிருதி, அக்காலத்தில்‌ அகிம்சாதருமத்தை எனக்கு 
போதிக்கவிலலை என்பது மாத்திரம்‌ உண்மை. நான்‌ புலால்‌ உண்ட 
கதையைக்‌ கூறியிருக்கிறேன்‌. அதை மனுஸ்மிருதி ஆதரிப்பதாகத்‌ 
தோன்றியது. பாம்புகள்‌, மூட்டைப்‌ பூச்சி முதலியவைகளைக்‌ 
கொல்லுவது முற்றும்‌ நியாயமானதே என்று கருதினேன்‌. மூட்டைப்‌ 
பூச்சிகள்‌ போன்ற ஜந்துகளைக்‌ கொல்லுவது ஒரு கடமை எனக்‌ கருதி 
அந்த வயதில்‌ அவற்றை நான்‌ கொன்றது எனக்கு நினைவிருக்கிறது. 


ஆனால்‌, ஒன்று மாத்திரம்‌ என்னுள்‌ ஆழ வேரூன்றியது. 'ஒழுக்கமே 
எல்லாவற்றிக்கும்‌ அடிப்படை; சத்தியமே ஒழுக்கமெல்லாவற்றிற்கும்‌ 
சாரமும்‌' என்று நான்‌ கொண்ட உறுதியே அது. சத்தியம்‌ என்‌ ஒரே 
லட்சியமாயிற்று. ஒவ்வொரு நாளும்‌ அதன்‌ மகிமை வளரலாயிற்று. 
அதற்கு நான்‌ கொண்ட பொருளும்‌ விரிவாகிக்‌ கொண்டே வந்தது. 


அதேபோல நன்னெறியைப்‌ போதிக்கும்‌ ஒரு குஜராத்திப்‌ பாடலும்‌ 
என்‌ அறிவையும்‌ உள்ளத்தையும்‌ கொள்ளை கொண்டது. தீமை 
செய்தோருக்கும்‌ நன்மையே செய்‌ என்ற அப்பாடலின்‌ போதனை, என்‌ 
வாழ்க்கையில்‌ வழிகாட்டும்‌ தருமமாயிற்று. அதில்‌ எனக்கு அதிக 
பிரேமை உண்டாகி விட்டதால்‌ அதை மேற்கோளாகக்‌ கொண்டு பற்பல 
சோதனைகளையும்‌ செய்யத்‌ தொடங்கினேன்‌. மிக அற்புதமானவை 

என நான்‌ எண்ணும்‌ அப்பாடலின்‌ வரிகள்‌ இவை: 


உண்ணும்‌ நீர்‌ தந்த ஒருவனுக்குக்‌ கைம்மாறாய்‌ 
விண்ணமுதைப்போல்‌ அன்னம்‌ விரும்பிய படைக்திடுவாய்‌. 
அன்போடு கும்பிட்டால்‌ அடிபணிந்து நீ தொழுவாய்‌. 
செம்பான காசுக்குச்‌ செம்பொன்னைத்‌ தந்திடுவாய்‌. 
உயிர்காத்தோன்‌ துன்பத்தை உயிர்கொடுத்து நீ துடைப்பாய்‌. 
செயலாலும்‌ சொல்லாலும்‌ சிந்தையினாலும்‌ பெரியோர்‌ 
சின்னஞ்சிறு உதவி செய்தவர்க்கு எந்நாளும்‌ 

ஒன்றுக்குப்‌ பத்தாய்‌ உவந்து செய்வர்‌ பேருதவி, 
வையத்தார்‌ எல்லோரும்‌ ஒன்றெனவே மாண்புடையோர்‌ 
ஐயப்பா டின்றி அறிந்திருக்கும்‌ காரணத்தால்‌ 
இன்னாசெய்தாரை ஒறுக்க, அவர்‌ நாண 

நன்னயம்‌ செய்து விடுவர்‌ இந்நானிலத்தே.' 

11. இங்கிலாந்து போக ஆயத்தம்‌ 
மது ற்ற 


1887-ல்‌ நான்‌ மெட்ரிகுலேஷன்‌ பரீட்சையில்‌ தேறினேன்‌. 
அப்பொழுது அகமதாபாத்‌, பம்பாய்‌ ஆகிய இரு இடங்களில்‌ 
அப்பரீட்சை நடப்பது வழக்கம்‌. நாட்டின்‌ பொதுவான வறுமை நிலை 
காரணமாக இயற்கையாகவே சமீபத்தில்‌ இருக்கும்‌, அதிகச்‌ 
செலவில்லாத இடத்திற்கே கத்தியவார்‌ மாணவர்கள்‌ சென்றனர்‌. என்‌ 
குடும்பத்தின்‌ வறுமையினால்‌ நானும்‌ அவ்விதமே செய்ய 
வேண்டியதாயிற்று. ராஜ்கோட்டிலிருந்து அகமதாபாத்துக்கு முதன்‌ 
முதலாக, அதிலும்‌ துணையின்றி, நான்‌ பிரயாணம்‌ செய்தது 
அப்பொழுதுதான்‌. 


மெட்ரிகுலேஷன்‌ பரீட்சையில்‌ தேறிய பின்‌ நான்‌ கல்லுரியில்‌ 
சேர்ந்து தொடர்ந்து படித்து வர வேண்டும்‌ என்று வீட்டிலிருந்த 
பெரியவர்கள்‌ விரும்பினர்‌. பவநகரில்‌ ஒரு கல்லூரி இருந்தது, 
பம்பாயிலும்‌ இருந்தது. பவநகரில்‌ படித்தால்‌ செலவு 
அதிகமாகாதாகையால்‌ அங்கே போய்ச்‌ சாமளதாஸ்‌ கல்லூரியில்‌ 
சேருவதென முடிவு செய்தேன்‌. அவ்வாறே சேர்ந்தும்‌ விட்டேன்‌. 
ஆனால்‌, அங்கே எனக்குத்‌ திக்குத்‌ திசை புரியவில்லை. எல்லாமே 
எனக்குக்‌ கஷ்டமாக இருந்தது. நான்‌ சிரத்தை எடுத்துக்‌ 
கொள்ளவில்லை என்பது இருக்கட்டும்‌, முதலில்‌ பேராசிரியர்களின்‌ 
பிரசங்கங்களே எனக்குப்‌ புரியவில்லை. இது அப்பேராசிரியர்களின்‌ 
குற்றமன்று. அக்கல்லூரி பேராசிரியர்கள்‌ முதல்தரமானவர்கள்‌ என்று 
பெயர்‌ பெற்றவர்கள்‌. ஆனால்‌, நான்‌ தான்‌ கல்லூரிப்‌ படிப்புக்குப்‌ 
பண்படுத்தப்‌ படாதவனாய்‌ இருந்தேன்‌. ஆறு மாதமானதும்‌ வீடு 
திரும்பினேன்‌. 


மாவ்ஜி தவே என்ற கல்வியறிவுள்ள பிராமணர்‌, எங்கள்‌ 
குடும்பத்திற்கு நண்பரும்‌ ஆலோசகருமாக இருந்தார்‌. அவர்‌ புத்திக்‌ 
கூர்மையுள்ளவர்‌. என்‌ தந்தையார்‌ இறந்த பிறகும்‌ கூட அவர்‌ எங்கள்‌ 
குடும்பத்துடன்‌ தொடர்பு வைத்திருந்தார்‌. விடுமுறைக்கு நான்‌ ஊர்‌ 
போயிருந்த போது ஒரு முறை அவர்‌ எங்கள்‌ வீட்டுக்கு வந்தார்‌. என்‌ 
தாயாருடனும்‌ என்‌ தமையனாருடனும்‌ பேசிக்கொண்டிருந்தபோது என்‌ 
படிப்பைப்‌ பற்றியும்‌ விசாரித்தார்‌. நான்‌ சாமளதாஸ்‌ கல்லூரியில்‌ 
படிக்கிறேன்‌ என்பதை அறிந்ததும்‌ அவர்‌ பின்வருமாறு கூறினார்‌: 
'இப்பொழுது காலம்‌ மாறிப்‌ போய்விட்டது. தக்க படிப்பு இல்லாமல்‌ 

உங்களில்‌ யாரும்‌ உங்கள்‌ தந்தையின்‌ பதவிக்கு வர முடியாது. 
இப்பொழுது இப்பையன்‌ இன்னும்‌ தொடர்ந்து படித்துக்‌ 
கொண்டிருப்பதால்‌, அப்பதவிக்கு இவனைத்‌ தயார்‌ செய்வதில்‌ கவனம்‌ 
செலுத்த வேண்டும்‌. இவன்‌ பி.ஏ. பட்டத்தைப்‌ பெறுவதற்கு நான்கு 
அல்லது ஐந்து ஆண்டுகளாகவது ஆகும்‌. அப்படிப்‌ பெறும்‌ பட்டம்‌, 
இவனை ஓர்‌ அறுபது ரூபாய்ப்‌ பதவிக்குத்தான்‌ 
தகுதியுடையவனாக்குமேயின்றித்‌ திவான்‌ பதவிக்கு 
தகுதியுடையவானாக்காது. என்‌ மகனைப்‌ போல்‌ இவனும்‌ சட்டம்‌ 
படித்துத்‌ தேர்ச்சி பெறவும்‌ அதிக காலமாகும்‌. அதற்குள்‌ திவான்‌ 
பதவியைப்‌ பெற முயலும்‌ வக்கீல்கள்‌ எராளமாகி விடுவார்கள்‌. 
இதையெல்லாம்விட இவனை இங்கிலாந்துக்கு அனுப்புவது 
எவ்வளவோ மேல்‌ என்று எனக்குத்‌ தோன்றுகிறது. பாரிஸ்டராவது மிக 
எளிது என்று என்‌ மகன்‌ கேவல்ராம்‌ கூறுகிறான்‌. மூன்று வருடங்களில்‌ 
இவன்‌ திரும்பி விடலாம்‌, செலவும்‌ நான்கு முதல்‌ ஐயாயிரத்திற்கு மேல்‌ 
ஆகாது. இங்கிலாந்திலிருந்து இப்பொழுதுதான்‌ வந்திருக்கும்‌ அந்தப்‌ 
பாரிஸ்டரைப்‌ பாருங்கள்‌, எவ்வளவு நாகரிகமாக அவன்‌ வாழ்க்கை 
நடத்துகிறான்‌! கேட்டால்‌ போதும்‌, அவனுக்குத்‌ திவான்‌ பதவி 
கிடைத்துவிடும்‌. இவ்வருடமே மோகன்தாஸை இங்கிலாந்துக்குக்‌ 
கட்டாயம்‌ நீங்கள்‌ அனுப்பிவிடவேண்டும்‌ என்றே நான்‌ கூறுவேன்‌. 
இங்கிலாந்தில்‌ கேவல்ராமுக்கு அநேக நண்பர்கள்‌ இருக்கிறார்கள்‌. 
அவர்களுக்கெல்லாம்‌ அவன்‌ அறிமுகக்‌ கடிதங்கள்‌ கொடுப்பான்‌. 
மோகன்தாஸ்‌ அங்கே சுகமாக இருந்துவிட்டு வரலாம்‌!" 


மாவ்ஜி தவேயை, ஜோஷிஜி என்று சொல்லுவது வழக்கம்‌ அவர்‌ 
என்னைத்‌ திரும்பிப்‌ பார்த்து, “இங்கே படிப்பதைவிட 
இங்கிலாந்துக்குப்‌ போகவே நீ விரும்புகிறாயல்லவா?” என்று முழு 
நம்பிக்கையுடன்‌ கேட்டார்‌. இதைவிட எனக்கு மகிழ்ச்சி தரக்கூடியது 
வேறு எதுவும்‌ இருக்க முடியாது. கஷ்டமான கல்லூரிப்‌ படிப்புடன்‌ 
நான்‌ தொல்லைப்பட்டுக்‌ கொண்டிருந்தேன்‌. ஆகையால்‌, இந்த 
யோசனையை உடனே ஏற்றுக்‌ கொண்டு, “என்னை எவ்வளவு 
சீக்கிரத்தில்‌ அனுப்புகிறீர்களோ அவ்வளவுக்கு நல்லது” என்றேன்‌. 
சீக்கிரத்தில்‌ பரீட்சைகளில்‌ தேறிவிடுவது என்பது எளிதான வேலையே 
அல்ல. எனவே, “என்னை வைத்தியத்‌ தொழில்‌ பயிற்சிக்கு அனுப்பக்‌ 
கூடாதா?” என்று கேட்டேன்‌. 


என்‌ சகோதரர்‌ உடனே குறுக்கிட்டு இவ்வாறு கூறினார்‌: ' அது 
தந்தைக்குப்‌ பிடிப்பதேயில்லை. அவர்‌ உன்னை மனத்தில்‌ வைத்துக்‌ 
கொண்டே, 'பிணங்களை அறுத்துச்‌ சோதிப்பது வைஷ்ணவர்களாகிய 

நமக்குக்‌ தகாது' என்று சொன்னார்‌. நீ வக்கீல்‌ ஆக வேண்டும்‌ 
என்றுதான்‌ அவர்‌ விரும்பினார்‌.” 


ஜோஷிஜி இடைமறித்துத்‌ கூறியதாவது: “காந்திஜியைப்‌ போல்‌ 
வைத்தியத்‌ தொழில்‌ கூடாது என்பவனல்ல நான்‌. நமது சாத்திரங்களும்‌ 
அதற்கு விரோதமாகக்‌ கூறவில்லை. ஆனால்‌, ஒரு வைத்தியப்‌ பட்டம்‌ 
உன்னைத்‌ திவான்‌ ஆக்கிவிடாது. நீ திவானாக வேண்டும்‌; 
சாத்தியமானால்‌ இன்னும்‌ பெரிய பதவியையும்‌ பெற வேண்டும்‌ என்று 
நான்‌ விரும்புகிறேன்‌. அப்படி ஆனால்‌ தான்‌ உன்னுடைய பெரிய 
குடும்பத்தை நீ காப்பாற்ற முடியும்‌. காலம்‌ வேகமாக மாறிக்கொண்டே 
போகிறது. நாளுக்கு நாள்‌ கஷ்டமாகிக்‌ கொண்டும்‌ வருகிறது. 
ஆகையால்‌, மிகப்‌ புத்திசாலித்தனமான காரியம்‌ பாரிஸ்டராகி 
விடுவதுதான்‌!” என்‌ தாயாரைப்‌ பார்த்து அவர்‌ கூறியதாவது: 
“இப்பொழுது நான்‌ புறப்பட வேண்டும்‌. நான்‌ கூறியதை நன்றாக 
யோசிக்கும்படி கேட்டுக்கொள்ளுகிறேன்‌. நான்‌ திரும்ப இங்கே 
வரும்போது, இங்கிலாந்துக்குப்‌ புறப்படுவதற்கான ஏற்பாடுகளைக்‌ 
குறித்து நான்‌ அறியலாம்‌ என்று எதிர்‌ பார்க்கிறேன்‌. ஏதாவது 
ஒருவகையில்‌ நான்‌ உதவி செய்ய முடியுமென்றால்‌ நிச்சயமாக 
எனக்குத்‌ தெரிவியுங்கள்‌.” 


ஜோஷிஜி போய்விட்டார்‌. நானும்‌ மனக்கோட்டைகள்‌ 


கட்டலானேன்‌. 


என்‌ மூத்த சகோதரரின்‌ மனம்‌ மிகப்‌ பரபரப்படைத்து விட்டது. 
என்னை அனுப்புவதற்கு வேண்டிய பணத்திற்கெல்லாம்‌ என்ன 
செய்வது? என்னைப்‌ போன்ற ஓர்‌ இளைஞனை நம்பித்‌ 
தன்னந்தனியாக வெளிநாடுகளுக்கு அனுப்புவது சரியா? 


என்‌ தாயாருக்கும்‌ ஒரே மனக்குழப்பம்‌ ஆகிவிட்டது. என்னை 
விட்டுப்‌ பிரிய அவர்‌ விரும்பவில்லை. ஆகவே, எனக்குச்‌ சாக்குப்‌ 
போக்குச்‌ சொல்லிவிட முயன்றார்‌. “இப்பொழுது சிறிய 
தகப்பனார்தான்‌ நம்‌ குடும்பத்தில்‌ பெரியவர்‌. அவரை முதலில்‌ கலந்து 
ஆலோசிக்க வேண்டும்‌. அவர்‌ ஒப்புக்கொண்டால்‌ இவ்விஷயத்தைப்‌ 
பற்றி யோசிப்போம்‌” என்றார்‌. 


என்‌ சகோதரருக்கு இன்னும்‌ ஒரு யோசனை தேன்றிற்று. அவர்‌ 


Join / Telegram : @Tamil Books_ Library 


என்னிடம்‌ பின்வருமாறு கூறினார்‌: “போர்பந்தர்‌ சமஸ்தானத்தினிடம்‌ 
உதவியை எதிர்பார்க்க நமக்கு உரிமை இருக்கிறது. ஸ்ரீ லேலி அதற்க 
நிர்வாக அதிகாரி. நம்‌ குடும்பத்தினிடம்‌ அவருக்கு நல்ல மதிப்பு 
உண்டு. நமது சிறிய தகப்பானாரிடம்‌ அவர்‌ பிரியமாக இருக்கிறார்‌. 
இங்கிலாந்தில்‌ நீ படிப்பதற்காக உனக்கு ஏதாவது சமஸ்தான உதவி 
அளிக்க அவர்‌ சிபாரிசு செய்வது சாத்தியமாகலாம்‌.” 


இந்த யோசனை எனக்கும்‌ பிடித்தமானாதாக இருந்தது. 
போர்பந்தருக்கு உடனே புறப்படுவதற்கு தயாரானேன்‌. அந்தக்‌ 
காலத்தில்‌ ரயில்‌ கிடையாது. மாட்டு வண்டியில்‌ ஐந்து நாட்கள்‌ 
போகவேண்டும்‌. நான்‌ பயங்காளி என்பதை முன்னாலேயே 
கூறியிருக்கிறேன்‌. இங்கிலாந்துக்குப்‌ போகவேண்டும்‌ என்ற ஆசையே 
என்னை முற்றும்‌ அப்பொழுது ஆட்கொண்டிருந்ததால்‌ அதன்‌ 
முன்னால்‌ என்‌ பயங்காளித்தனமெல்லாம்‌ ஓடி மறைந்துவிட்டது. 
தோராஜி வரைக்கும்‌ ஒரு மாட்டு வண்டியை அமர்த்திக்‌ கொண்டேன்‌ 
போர்பந்தருக்கு ஒரு நாள்‌ முன்னாடியே போய்விட வேண்டும்‌ 
என்பதற்காகத்‌ தோராஜியில்‌ ஓர்‌ ஒட்டகத்தை அமர்த்தினேன்‌. 
ஒட்டகத்தில்‌ நான்‌ சவாரி செய்தது அதுதான்‌ முதல்‌ முறை. 


கடைசியாகப்‌ போர்பந்தர்‌ போய்ச்‌ சேர்ந்தேன்‌. என்‌ சிறிய 
தகப்பனாரை சாஷ்டாங்கமாய்‌ வணங்கி எல்லாவற்றையும்‌ அவரிடம்‌ 
சொன்னேன்‌. அதைப்பற்றி அவர்‌ யோசித்துவிட்டுப்‌ பின்வருமாறு 
கூறினார்‌: “மத தருமம்‌ கெடாமல்‌ ஒருவர்‌ இங்கிலாந்தில்‌ இருப்பது 
சாத்தியம்‌ என்பது எனக்கு நிச்சயமில்லை. நான்‌ 
கேள்விப்பட்டிருப்பவைகளைக்‌ கொண்டு பார்த்தால்‌ எனக்குச்‌ 
சந்தேகமாகத்தான்‌ இருக்கிறது. இந்தப்‌ பெரிய பாரிஸ்டர்களை நான்‌ 
பார்க்கும்போது இவர்கள்‌ வாழ்க்கைக்கும்‌ ஐரோப்பியர்‌ வாழ்க்கைக்கும்‌ 
எந்த வித்தியாசத்தையும்‌ நான்‌ காணவில்லை. இவர்கள்‌ எந்த 
உணவையும்‌ சாப்பிடுகிறார்கள்‌. இவர்கள்‌ வாயில்‌ சுருட்டு இல்லாமல்‌ 
இருப்பதே இல்லை. வெட்கமில்லாமல்‌ ஆங்கிலேயரைப்‌ போலவே 
உடை உடுத்துகிறார்கள்‌. இவையெல்லாம்‌ தம்‌ குடும்ப 
பாரம்பரியத்திற்குப்‌ பொருந்தாதவை. சீக்கிரத்தில்‌ நான்‌ க்ஷேத்திர 
யாத்திரைக்குப்‌ புறப்படப்‌ போகிறேன்‌. இன்னும்‌ பல வருடங்களுக்கு 
நான்‌ உயிரோடிருக்கப்‌ போவதில்லை. மரணத்தின்‌ தருவாயில்‌ 
இருக்கும்‌ நான்‌, இங்கிலாந்துக்குப்‌ போகவும்‌, கடல்‌ கடக்கவும்‌ உனக்கு 
அனுமதி கொடுக்க எப்படித்‌ துணிவேன்‌? ஆனால்‌, உன்‌ வழியில்‌ 
குறுக்கிடமாட்டேன்‌. இதற்கு முக்கியமாக வேண்டியது உன்‌ தாயாரின்‌ 
அனுமதி. அவர்‌ அனுமதி கொடுத்துவிட்டால்‌, சுகமாகப்‌ போய்‌ வா. 

இதில்‌ நான்‌ குறுக்கிடமாட்டேன்‌ என்று அவருக்குத்‌ தெரிவி. என்‌ ஆசி 
உனக்கு எப்பொழுதும்‌ இருக்கும்‌.” 


“இதைவிட அதிகமாக எதையும்‌ நான்‌ உங்களிடமிருந்து எதிர்பார்க்க 
முடியாது' ்‌ என்றேன்‌. * “என்‌ தாயாரின்‌ சம்மதத்தைப்‌ பெற முயல்கிறேன்‌. 
ஸ்ரீ லேலிக்கு என்னைப்‌ பற்றி நீங்கள்‌ சிபாரிசு செய்கிறீர்களா?” என்று 
கேட்டேன்‌. 


“அதை நான்‌ எப்படிச்‌ செய்ய முடியும்‌?” என்றார்‌ அவர்‌. “ஆனால்‌ 
அவர்‌ நல்லவர்‌. உனது உறவு முறையைத்‌ தெரிவித்து, அவரை நீ 
பார்க்க விரும்புவதாகக்‌ கேள்‌; நிச்சயமாகப்‌ பார்ப்பார்‌. உனக்கு உதவி 
செய்யவும்‌ கூடும்‌” என்றார்‌. 


என்‌ சிறிய தகப்பனார்‌ எனக்கு ஏன்‌ சிபாரிசுக்‌ கடிதம்‌ 
கொடுக்கவில்லை என்பதைப்‌ பற்றி என்னால்‌ கூறமுடியாது. நான்‌ 
இங்கிலாந்துக்குப்‌ போவது மத விரோதமான காரியம்‌ என்ற கருத்து 


அவருக்கு இருந்ததால்‌ நான்‌ போவதில்‌ நேரடியாக ஒத்துழைக்க அவர்‌ 
தயங்கினார்‌ என்று ஏதோ கொஞ்சம்‌ எனக்கு ஞாபகம்‌ இருக்கிறது. 


ஸ்ரீ லேலிக்கு எழுதினேன்‌. தமது வீட்டில்‌ வந்து பார்க்கும்படி அவர்‌ 
அறிவித்தார்‌. மாடிப்‌ படிக்கட்டு ஏறிக்கொண்டிருந்தபோதே அவர்‌ 
என்னைப்‌ பார்த்தார்‌. “முதலில்‌ நீ பி.ஏ. பாஸ்‌ செய்‌. பிறகு வந்து 
என்னைப்‌ பார்‌. இப்பொழுது உனக்கு எந்த உதவியும்‌ 
செய்வதற்கில்லை” என்று சுருக்கமாகச்‌ சொல்லிவிட்டு வேகமாகப்‌ 
படியேறிப்‌ போய்விட்டார்‌. அவரைச்‌ சந்திப்பதற்காக எவ்வளவோ 
விரிவான முன்னேற்பாடுகளை எல்லாம்‌ செய்திருந்தேன்‌. அவரிடம்‌ 
பேசச்‌ சில வாக்கியங்களைக்‌ கவனமாகக்‌ கற்று வைத்திருந்தேன்‌. 
தாழ்ந்து தலை வணங்கி, இரு கரங்களாலும்‌ சலாம்‌ போட்டேன்‌ 
ஆனால்‌, அவையெல்லாம்‌ ஒன்றுக்கும்‌ பயன்படவில்லை. 


பிறகு என்‌ மனைவியின்‌ நகைகளைப்பற்றி நினைத்தேன்‌. என்‌ மூத்த 
அண்ணன்‌ நினைவும்‌ வந்தது. அவரிடம்‌ எனக்கு முழு நம்பிக்கையும்‌ 
உண்டு. அவர்‌ தாராளமான மனமுடையவர்‌. என்னைத்‌ தம்‌ மகன்‌ 
போலவே கருதி அன்பு கொண்டிருந்தார்‌. 

போர்பந்தரிலிருந்து ராஜ்கோட்டுக்குத்‌ திரும்பி, அங்கே 
நடந்ததையெல்லாம்‌ தெரிவித்தேன்‌. ஜோஷிஜியைக்‌ கலந்து 
ஆலோசித்தேன்‌. அவரோ, அவசியமானால்‌ கடன்‌ வாங்கும்‌ படியும்‌ 
யோசனை கூறினார்‌. என்‌ மனைவியின்‌ நகைகளை விற்றால்‌ 
இராண்டாயிரம்‌ அல்லது மூவாயிரம்‌ ரூபாய்‌ கிடைக்கும்‌. அவற்றை 
விற்றுவிடும்‌ யோசனையையும்‌ கூறினேன்‌. எப்படியும்‌ பணம்‌ 
தேடிவிடுவதாக என்‌ சகோதரர்‌ வாக்களித்தார்‌. 


என்‌ தாயார்‌ மாத்திரம்‌ இன்னும்‌ என்னை இங்கிலாந்துக்கு அனுப்ப 
விரும்பாமலேயே இருந்தார்‌. நுட்பமாக எல்லா விவரங்களையும்‌ 
விசாரித்துக்‌ கொண்டிருந்தார்‌. வாலிபர்கள்‌ இங்கிலாந்துக்குப்‌ போய்க்‌ 
கெட்டு விடுகிறார்கள்‌ என்று யாரோ ஒருவர்‌ அவருக்குச்‌ 
சொல்லிவிட்டார்‌. இன்னும்‌ யாரோ ஒருவர்‌, “அவர்கள்‌ மாமிசம்‌ 
சாப்பிட ஆரம்பித்து விடுகிறார்கள்‌' என்று சொல்லிவிட்டார்‌. 
குடிக்காமல்‌ அங்கே அவர்களால்‌ இருக்கவே முடியாது' என்று 
இன்னும்‌ ஒருவர்‌ சொல்லியிருந்தார்‌. “இவைகளுக்கெல்லாம்‌ நீ என்ன 
சொல்லுகிறாய்‌?" என்று என்‌ தாயார்‌ என்னைக்‌ கேட்டார்‌. நான்‌, 
“என்னை நீங்கள்‌ நம்பமாட்டீர்களா? உங்களிடம்‌ பொய்‌ 
சொல்லமாட்டேன்‌. 'அவைகளில்‌ எதையும்‌ தீண்டுவதில்லை' என்று 
உங்களுக்குச்‌ சத்தியம்‌ செய்து கொடுக்கிறேன்‌. அங்கே அப்படிப்பட்ட 
அபாயம்‌ ஏதாவது இருந்தால்‌ ஜோஷிஜி என்னைப்‌ போக விடுவாரா?” 
என்றேன்‌. 


“உன்னை நானே நம்பலாம்‌. ஆனால்‌ நீ தொலைவான நாட்டில்‌ 
இருக்கும்போது எப்படி நம்புவது? எனக்கு ஒரே குழப்பமாக 
இருக்கிறது. என்ன செய்வது என்பதே புரியவில்லை. பேச்சர்ஜி 
சுவாமியைக்‌ கேட்கிறேன்‌” என்றார்‌, அன்னை. 


பேச்சர்ஜி சுவாமி முன்பு மோத்‌ வணிகர்‌. இப்பொழுது ஜைன 
சந்நியாசியாகி விட்டார்‌. ஜோஷிஜியைப்‌ போல்‌ இவரும்‌ 
குடும்பத்திற்கு வேண்டிய ஆலோசனைகளைக்‌ கூறி வருவார்‌. அவர்‌ 
எனக்கு உதவினார்‌. “மூன்று விரதங்களை அவன்‌ அனுசரிப்பதாக 
அவனிடம்‌ சத்தியம்‌ வாங்கிக்‌ கொள்ளுகிறேன்‌. பிறகு அவனைப்‌ 
போகச்‌ செல்லலாம்‌” என்றார்‌. அவர்‌ என்னிடம்‌ அப்படியே பிரமாணம்‌ 
வாங்கினார்‌. 'மதுபானம்‌, பெண்‌, மாமிசம்‌ ஆகியவைகளைத்‌ 
தொடுவதில்லை' என்று சத்தியம்‌ செய்து கொடுத்தேன்‌. உடனே என்‌ 
அன்னை அனுமதி தந்தார்‌. 

என்னைக்‌ கெளரவிப்பதற்காக உயர்நிலைப்‌ பள்ளியில்‌ எனக்கு ஒரு 
பிரிவு உபசாரம்‌ நடத்தினர்‌. ராஜ்கோட்டைச்‌ சேர்ந்த ஒரு வாலிபன்‌, 
இங்கிலாந்துக்குப்‌ போகிறான்‌ என்றால்‌ அது சாமானிய விசயமன்று! 
நன்றி தெரிவிப்பதற்கென்று சில வார்த்தைகள்‌ எழுதி வைத்திருந்தேன்‌. 
அதைப்‌ படிக்க நான்‌ எழுந்தபோது எனக்கு எவ்விதம்‌ தலை சுற்றியது. 
உடம்பெல்லாம்‌ எவ்விதம்‌ நடுங்கியது என்பது இன்னும்‌ 
நினைவிருக்கிறது. 


எங்கள்‌ வீட்டுப்‌ பெரியவர்களின்‌ ஆசிர்வாதத்தைப்‌ பெற்று நான்‌ 
பம்பாய்க்குப்‌ புறப்பட்டேன்‌. ராஜ்கோட்டிலிருந்து நான்‌ பம்பாய்க்குச்‌ 
சென்றது இதுவே முதல்‌ முறை. என்‌ சகோதரரும்‌ என்னுடன்‌ வந்தார்‌. 
கைக்கு எட்டியது வாய்க்கு எட்டுவதற்குள்‌ எத்தனையோ 
விபத்துக்களும்‌, சமாளித்தாக வேண்டிய கஷ்டங்களும்‌ பம்பாயில்‌ 


காத்திருந்தன. 


Join / Telegram : @Tamil Books_ Library 
12. சாதிக்‌ கட்டுப்பாடு 


பிறந்து சில மாதங்களே ஆன குழந்தையுடன்‌ என்‌ மனைவியை 
விட்டுவிட்டு, என்‌ தாயாரின்‌ அனுமதியையும்‌ ஆசிர்வாதங்களையும்‌ 
பெற்றுக்கொண்டு நான்‌ குதூகலமாகப்‌ பம்பாய்க்குப்‌ புறப்பட்டேன்‌. 
அங்கே போய்ச்‌ சேர்ந்ததும்‌, ஜூன்‌, ஜூலை மாதங்களில்‌ இந்து 
மகாசமுத்திரத்தில்‌ கொந்தளிப்பு அதிகமாக இருக்கும்‌ என்றும்‌, நான்‌ 
இப்பொழுதுதான்‌ முதல்‌ முறையாகக்‌ கப்பல்‌ பிரயாணம்‌ செய்வதால்‌ 
நவம்பர்‌ மாதம்‌ வரையில்‌ நான்‌ கப்பலேற அனுமதிக்கக்‌ கூடாது 
என்றும்‌ நண்பர்கள்‌ என்‌ சகோதரரிடம்‌ கூறினர்‌. இப்பொழுதுதான்‌ புயல்‌ 
காற்றினால்‌ ஒரு கப்பல்‌ மூழ்கி விட்டது என்றும்‌ யாரோ சொன்னார்கள்‌. 
இதனால்‌ என்‌ சகோதரருக்கு மனக்கலக்கம்‌ உண்டாயிற்று. உடனே 
கப்பல்‌ பிரயாணம்‌ செய்ய என்னை அனுமதிக்கும்‌ அபாயத்திற்கு 
உடன்பட அவர்‌ மறுத்து விட்டார்‌. என்னைப்‌ பம்பாயில்‌ ஒரு 
நண்பரிடம்‌ விட்டுவிட்டுத்‌ தம்‌ வேலைகளைக்‌ கவனிக்க அவர்‌ 
ராஜ்கோட்டுக்குத்‌ திரும்பினார்‌. என்‌ பிரயாணச்‌ செலவுக்கென்று 
வைத்திருந்த பணத்தை ஒரு மைத்துனரிடம்‌ கொடுத்து, வைத்திருக்கச்‌ 
சொல்லிவிட்டு, எனக்குத்‌ தேவையான உதவிகளையெல்லாம்‌ 
செய்யுமாறு, சில நண்பர்களிடம்‌ சொல்லிப்‌ போனார்‌. 


பம்பாயில்‌ நாளை எண்ணிக்கொண்டே காலம்‌ கழித்தேன்‌. 
இங்கிலாந்துக்குப்‌ போகப்போவதைப்‌ பற்றி ஓயாமல்‌ கனவு கண்டு 
கொண்டிருந்தேன்‌. 


இதற்கு மத்தியில்‌ நான்‌ வெளிநாட்டுக்குப்‌ போகப்‌ போவதைக்‌ 
குறித்து என்‌ சாதியினர்‌ பரபரப்படைந்தார்கள்‌. மோத்‌ வணிக சாதியைச்‌ 
சேர்ந்த யாரும்‌ இதுவரை இங்கிலாந்துக்குப்‌ போனதில்லை; நான்‌ 
போகத்‌ துணிந்தால்‌, எனக்குத்‌ தக்க சிட்சை விதிக்க வேண்டும்‌! 
சாதியினரின்‌ பொதுக்கூட்டம்‌ ஒன்றைக்‌ கூட்டினர்‌. அதன்‌ முன்னால்‌ 
ஆஜராகுமாறு எனக்குக்‌ கட்டளை அனுப்பினார்‌. நானும்‌ போனேன்‌. 
திடீரென்று எனக்கு எப்படி அவ்வளவு தைரியம்‌ வந்தது என்பது 
எனக்கே தெரியவில்லை. எதற்கும்‌ அஞ்சாமல்‌, கொஞ்சமும்‌ 
தயக்கமின்றிக்‌ கூட்டத்திற்கு முன்னால்‌ போனேன்‌. சாதி 
நாட்டாண்மைக்காரரான சேத்‌ எனக்குத்‌ தூர பந்து. என்‌ தந்தையாருக்கு 
மிகவும்‌ வேண்டியவராயிருந்தார்‌. என்னைப்‌ பார்த்து அவர்‌ 
பின்வருமாறு கூறினார்‌: 

“இங்கிலாந்துக்குப்‌ போவதென்று நீ ஏற்பாடு செய்திருப்பது 
சரியல்ல என்பது நம்‌ சாதியினரின்‌ அபிப்பிராயம்‌. வெளிநாடுகளுக்குக்‌ 
கப்பல்‌ பிரயாணம்‌ செய்வதை நம்‌ மதம்‌ அனுமதிக்கவில்லை. நம்‌ மத 
தருமங்களைக்‌ கைவிடாமல்‌ அங்கே வசிப்பதே சாத்தியமில்லை என்று 
நாங்கள்‌ கேள்விப்‌ பட்டிருக்கிறோம்‌. ஐரோப்பியருடன்‌ சேர்ந்து 
சாப்பிடவும்‌ குடிக்கவும்‌ வேண்டிவரும்‌!” 


இதற்கு நான்‌ சொன்ன பதிலாவது: “இங்கிலாந்துக்குச்‌ செல்வது நம்‌ 
மதத்திற்கு விரோதம்‌ என்று நான்‌ கருதவில்லை. மேற்கொண்டு 


படிப்பதற்காகவேதான்‌ நான்‌ அங்கே போக உத்தேசித்திருக்கிறேன்‌. 
நீங்கள்‌ எவற்றைக்‌ குறித்து அதிகமாகப்‌ பயப்படுகிறீர்களோ அந்த 
மூன்றையும்‌ தீண்டுவதில்லை என்று என்‌ தாயார்‌ முன்னிலையில்‌ 
சத்தியம்‌ செய்து கொடுத்திருக்கிறேன்‌. அந்தப்‌ பிரதிக்ஞை என்னைப்‌ 
பாதுகாக்கும்‌ என்று நான்‌ நிச்சயமாயிருக்கிறேன்‌.” 


இதற்குச்‌ சேத்‌, “அங்கே நமது மதாசாரங்களைக்‌ கடைப்பிடித்து 
நடப்பது சாத்தியமே அல்ல என்று நாங்கள்‌ சொல்லுகிறோம்‌. எனக்கும்‌ 
உன்‌ தந்தைக்கும்‌ இருந்த உறவு, உனக்குத்‌ தெரியும்‌. ஆகவே, நான்‌ 
கூறும்‌ புத்திமதியை நீ கேட்க வேண்டும்‌” என்றார்‌. 


“அந்த உறவுகளையெல்லாம்‌ நான்‌ அறிவேன்‌. நீங்கள்‌ எனக்குப்‌ 
பிதாவைப்‌ போன்றவர்‌. ஆனால்‌ இதில்‌ நான்‌ வேறு எதுவும்‌ 
செய்வதற்கில்லை. இங்கிலாந்துக்குச்‌ செல்வதென்று தீர்மானித்து 
விட்டதை நான்‌ மாற்றுவதற்கில்லை. என்‌ தந்தையின்‌ நண்பரும்‌ 
ஆலோசகரமான கற்றரிந்த ஒரு பிராமணர்‌, நான்‌ இங்கிலாந்து 
செல்வதில்‌ எந்தவித ஆட்சேபமும்‌ இருப்பதாகச்‌ சொல்லவில்லை. என்‌ 
தாயாரும்‌, சகோதரரும்‌ எனக்கு அனுமதி கொடுத்திருக்கிறார்கள்‌” 
என்றேன்‌. 


“என்றாலும்‌, சாதிக்கூட்டத்தின்‌ கட்டளையை நீ மீறி நடக்கப்‌ 
போகிறாயா?” 


“எனக்கு வேறு வழியில்லை. இவ்விஷயத்தில்‌ சாதி தலையிடக்‌ 
கூடாது என்றே நான்‌ நினைக்கிறேன்‌.” 

இதைக்‌ கேட்டதும்‌ சேத்துக்குக்‌ கோபம்‌ வந்துவிட்டது. கடுமையாகப்‌ 
பேசினார்‌. அதற்கெல்லாம்‌ அசையாமல்‌ உட்கார்ந்திருந்தேன்‌. எனவே, 
சேத்‌ வருமாறு உத்தரவு பிறப்பித்தார்‌. “இன்று முதல்‌ இப்பையனை 
சாதிப்‌ பிரஷ்டம்‌ செய்யப்பட்டவனாக நடத்த வேண்டும்‌. இவனுக்கு 
யார்‌ உதவி செய்தாலும்‌, இவனை வழியனுப்ப யார்‌ துறைமுகத்திற்குச்‌ 
சென்றாலும்‌. அவர்‌ ஒரு ரூபாய்‌ நான்கணா அபராதம்‌ விதிக்கப்‌ 
படுவார்‌!” 


இந்த உத்தரவைக்‌ கேட்டு நான்‌ கலங்கிடவில்லை. சேத்திடம்‌ 
விடைபெற்றுக்‌ கொண்டு திரும்பினேன்‌. இதை என்‌ சகோதரர்‌ எப்படி 
ஏற்பாரோ என்றே பயந்திருந்தேன்‌. அதிர்ஷ்டவசமாக, அவர்‌ 
உறுதியுடன்‌ இருந்தார்‌. சேத்தின்‌ கட்டளை எதுவானாலும்‌ நான்‌ 


போவதைத்‌ தாம்‌ அனுமதிப்பதாகக்‌ கடிதம்‌ எழுதி எனக்கு உறுதி 
கூறினார்‌. 


என்றாலும்‌, கப்பல்‌ ஏறிவிடவேண்டும்‌ என்ற என்‌ ஆர்வத்தை 
இச்சம்பவம்‌ அதிகமாக்கி விட்டது. என்‌ சகோதரரைக்‌ கட்டாயப்படுத்தி 
அவர்‌ மனத்தை மாற்றிவிடுவதில்‌ அவர்கள்‌ வெற்றி பெற்று விட்டால்‌ 
என்னவாகும்‌? எதிர்பாராதது ஏதோ நிகழ்ந்து விடுகிறதென்று வைத்துக்‌ 
கொள்ளுவோம்‌. அப்பொழுது? எனக்குள்ள சங்கடத்தைக்‌ குறித்து 
இப்படியெல்லாம்‌ எண்ணி நான்‌ சஞ்சலப்பட்டுக்‌ கொண்டிருந்தபோது, 
பாரிஸ்டர்‌ ஆவதற்காக ஜுனாகத்‌ வக்கீல்‌ ஒருவர்‌, செப்டம்பர்‌ 4-ஆம்‌ 
தேதி புறப்படும்‌ கப்பலில்‌ இங்கிலாந்துக்குப்‌ போகிறார்‌ என்று 
கேள்வியுற்றேன்‌. என்னைக்‌ கவனித்துக்‌ கொள்ளுமாறு என்‌ சகோதரர்‌ 
சொல்லிப்‌ போயிருந்த நண்பர்களைச்‌ சந்தித்து, விஷயத்தைக்‌ 
கூறினேன்‌. அத்தகைய துணையுடன்‌ போவதற்கு வாய்த்த 
சந்தர்ப்பத்தை இழந்து விடக்கூடாது என்று அவர்களும்‌ ஒப்புக்‌ 
கொண்டார்கள்‌. காலம்‌ தாழ்த்துவதற்கே இல்லை. அனுமதியளிக்குமாறு 
என்‌ சகோதரருக்குத்‌ தந்தி கொடுத்தேன்‌. அவரும்‌ அனுமதித்தார்‌. 
பணத்தைக்‌ கொடுக்கும்படி என்‌ மைத்துனனைக்‌ கேட்டேன்‌. ஆனால்‌ , 
அவரோ, சேத்தின்‌ உத்தரவைக்‌ குறிப்பிட்டு, தாம்‌ சாதிப்‌ பிரஷ்டன்‌ ஆக 
முடியாது என்று சொல்லிவிட்டார்‌. பிறகு நான்‌ குடும்ப நண்பர்‌ 
ஒருவரை நாடினேன்‌. கப்பல்‌ கட்டணத்துக்கும்‌ சில்லரைச்‌ செலவுக்கும்‌ 
வேண்டிய அளவுக்கு எனக்குப்‌ பண உதவி செய்யுமாறும்‌ அக்கடனை 
என்‌ சகோதரரிடமிருந்து வாங்கிக்‌ கொள்ளும்படியும்‌ கேட்டுக்‌ 
கொண்டேன்‌. இந்த நண்பர்‌ என்‌ கோரிக்கைக்கு ஒப்புக்‌ கொண்டதோடு 
என்னை உற்காசப்படுத்தியும்‌ அனுப்பினார்‌. அவரிடம்‌ மிக்க 

நன்றியுடையவனானேன்‌. அந்தப்‌ பணத்தில்‌ ஒரு பகுதியைக்‌ கொண்டு 
உடனே கப்பல்‌ டிக்கெட்‌ வாங்கினேன்‌. பின்பு பிரயாணத்திற்கு எனக்கு 
வேண்டியவைகளைத்‌ தயாரிக்கலானேன்‌. இவ்விஷயத்தில்‌ அனுபவம்‌ 
வாய்ந்த மற்றொரு நண்பர்‌ இருந்தார்‌. உடைகளையும்‌, 
மற்றவைகளையும்‌ அவர்‌ தயாரித்துக்‌ கொடுத்தார்‌. உடைகளில்‌ சில 
எனக்குப்‌ பிடித்த மாயிருந்தன, சில எனக்கு கொஞ்சமும்‌ 
பிடிக்கவில்லை. கழுத்தில்‌ டை கட்டிக்கொள்ளுவதில்‌ பின்னால்‌ நான்‌ 
பெருமகிழ்ச்சி அடைந்ததுண்டு. ஆனால்‌, அப்பொழுது அது எனக்கு 
வெறுப்பாயிருந்தது. குட்டைச்‌ சட்டை அணிவது, வெட்கத்தை விட்டும்‌ 
செய்யும்‌ காரியம்‌ என்று கருதினேன்‌. இங்கிலாந்துக்குப்‌ 
போகவேண்டும்‌ என்ற ஆர்வமே என்னிடம்‌ மேலோங்கி நின்றதால்‌, 
அதன்‌ எதிரே இந்த வெறுப்பெல்லாம்‌ மேலோங்கவில்லை. கப்பலில்‌ 
ஜுனாகத்‌ வக்கீல்‌ ஸ்ரீ திரியம்பக்ராய்‌ மஜ்முதார்‌ செல்ல இருந்த அதே 
அறையிலேயே நண்பர்கள்‌ எனக்கும்‌ ஏற்பாடு செய்திருந்தனர்‌. 
என்னைக்‌ கவனித்துக்‌ கொள்ளுமாறும்‌ அவரிடம்‌ கூறினர்‌. அவர்‌ 
அனுபவமுள்ளவர்‌, நல்ல வயது வந்தவர்‌, உலகமறிந்தவர்‌, நானோ, 
உலக அனுபவமே இல்லாத பதினெட்டு வயதுச்‌ சிறுவன்‌. என்னைப்‌ 
பற்றிக்‌ கவலைப்பட வேண்டியதில்லை என்று ஸ்ரீ மஜ்முதார்‌ என்‌ 
நண்பர்களுக்குக்‌ கூறினார்‌. 


கடைசியாகச்‌ செப்டம்பர்‌, 4-ஆம்‌ தேதி பம்பாயிலிருந்து நான்‌ 
கப்பலில்‌ புறப்பட்டேன்‌. 

13. முடிவாக லண்டனில்‌ 


கப்பல்‌ பிரயாணத்தில்‌ எனக்கு மயக்கம்‌ எதுவும்‌ வரவே இல்லை. 
ஆனால்‌, நாளாக ஆக எனக்கு அலுப்புத்தான்‌ அதிகமாக இருந்தது. 
பிரயாணிகளின்‌ சாப்பாட்டு வசதிக்காரியஸ்தரிடம்‌ பேசக்கூட எனக்குக்‌ 
கூச்சமாக இருந்தது. ஆங்கிலத்தில்‌ பேசி எனக்குப்‌ பழக்கமே இல்லை. 
நாங்கள்‌ இருந்த இரண்டாம்‌ வகுப்பில்‌ ஸ்ரீ மஜ்முதாரைத்‌ தவிர 
மற்றெல்லோரும்‌ ஆங்கிலேயர்கள்‌. அவர்களுடன்‌ என்னால்‌ பேச 
முடியவில்லை. அவர்கள்‌ என்னிடம்‌ வந்து ஏதேனும்‌ பேசினால்‌, 
அவர்கள்‌ சொல்லுவது என்ன என்பதைப்‌ புரிந்துகொள்ளுவதும்‌ 
கஷ்டமாக இருந்தது. புரிந்து கொண்டாலும்‌ என்னால்‌ பதில்‌ சொல்ல 
முடியவில்லை. பேசுவதற்கு முன்னால்‌ ஒவ்வொரு வாக்கியத்தையும்‌ 
மனத்திற்குள்‌ நான்‌ சொல்லிப்‌ பார்த்துக்‌ கொள்ள வேண்டியிருந்தது. 
கத்தியையும்‌ முள்ளையும்‌ கொண்டு எடுத்துச்‌ சாப்பிடவும்‌ எனக்குத்‌ 
தெரியாது. பரிமாறப்‌ போகும்‌ உணவு வகையைக்‌ குறிப்பிடும்‌ சீட்டில்‌ 
கண்டவைகளில்‌ மாமிசம்‌ கலவாத பண்டம்‌ எது என்று கேட்டுத்‌ 
தெரிந்து கொள்ளவும்‌ அப்பொழுது எனக்குத்‌ தைரியமில்லை. 
ஆகையால்‌, சாப்பாட்டு அறைக்குச்‌ சென்று உட்கார்ந்து நான்‌ 
சாப்பிடவே இல்லை. என்‌ அறையிலேயே சாப்பிட்டு விடுவேன்‌. நான்‌ 
சாப்பிட்டதெல்லாம்‌ பெரும்பாலும்‌ நான்‌ உடன்கொண்டு வந்திருந்த 
மிட்டாயும்‌ பழங்களுமே. ஸ்ரீ மஜ்முதாருக்கு இத்தகைய சங்கடம்‌ 
எதுவுமே தோன்றவில்லை. அவர்‌ எல்லோருடனும்‌ சகஜமாகப்‌ பழகிக்‌ 
கொண்டிருந்தார்‌. நாளெல்லாம்‌ நான்‌ அறைக்குள்ளேயே 
அடைப்பட்டுக்‌ கிடப்பேன்‌. மேல்‌ தளத்தில்‌ அதிகம்‌ பேர்‌ 
இல்லாதபோதுதான்‌ அங்கே போகத்‌ துணிவேன்‌. ஆனால்‌ ஸ்ரீ 
மஜ்முதாரோ மேல்‌ தளத்திற்கு அடிக்கடி போய்‌ உலாவுவார்‌. 
பிரயாணிகளுடன்‌ கூடிப்‌ பழகி, அவர்களுடன்‌ தாராளமாகப்‌ பேசும்படி 
அவர்‌ எனக்கு அடிக்கடி சொல்லுவார்‌. வக்கீல்களுக்குப்‌ பேச்சுச்‌ 
சாமர்த்தியம்‌ இருக்க வேண்டும்‌ என்டார்‌. வக்கீல்‌ தொழிலில்‌ தமது 
அனுபவங்களையும்‌ எடுத்துக்‌ கூறுவார்‌. ஓர்‌ அந்நிய மொழியில்‌ 
பேசும்போது தவறு ஏற்படுவது சகஜம்‌ என்றும்‌, ஆகையால்‌ அதைப்‌ 
பொருட்படுத்தாமல்‌ சாத்தியமான ஒவ்வொரு சந்தர்ப்பத்திலும்‌ 
ஆங்கிலேயத்திலேயே பேசும்படியாகவும்‌ எனக்கு அவர்‌ புத்திமதி 
கூறினார்‌. ஆனால்‌, அவர்‌ என்ன சொல்லியும்‌ எனக்கு இருந்த 
கூச்சத்தை மாத்திரம்‌ போக்கடிக்கவே முடியவில்லை. 


ஆங்கிலப்‌ பிராணி ஒருவர்‌, என்மீது பிரியம்‌ கொண்டு என்னைப்‌ 

பேச்சுக்கு இழுத்தார்‌. அவர்‌ என்னை விட மூத்தவர்‌. நான்‌ என்ன 
சாப்பிட்டேன்‌, நான்‌ யார்‌, நான்‌ எங்கே போகிறேன்‌, நான்‌ இப்படிக்‌ 
கூச்சப்படுவது ஏன்‌ என்றெல்லாம்‌ அவர்‌ என்னை விசாரித்தார்‌. 
சாப்பாட்டு அறைக்கு வந்து எல்லோருடனும்‌ சாப்பிடும்படியும்‌ 
சொன்னார்‌. மாமிசம்‌ சாப்பிடுவதில்லை என்று நான்‌ பிடிவாதமாகக்‌ 
கூறியதைக்‌ கேட்டுச்‌ சிரித்தார்‌. நாங்கள்‌ செங்கடலை அடைந்ததும்‌ 
அவர்‌ நட்பும்‌ முறையில்‌ பின்வருமாறு கூறினார்‌: “அதெல்லாம்‌ 
இதுவரை மிகவும்‌ சரி. ஆனால்‌, பிஸ்கே குடாக்கடல்‌ போய்ச்‌ 
சேர்ந்ததும்‌ உம்முடைய தீர்மானத்தையெல்லாம்‌ மாற்றிக்‌ கொண்டுவிட 
வேண்டியதுதான்‌. இங்கிலாந்தில்‌ குளிர்‌ அதிகமாகையால்‌ மாமிசம்‌ 
சாப்பிடாமல்‌ அங்கே யாருமே உயிர்‌ வாழ முடியாது. 


“அங்கும்‌ மாமிசம்‌ சாப்பிடாமல்‌ மனிதர்‌ இருக்க முடியும்‌ என்று 
கேள்விப்பட்டிருக்கிறேன்‌” என்றேன்‌. 


“அதெல்லாம்‌ வெறும்‌ கதை. இதை நிச்சயமாக நம்பும்‌. புலால்‌ 
உண்ணாமல்‌ அங்கே இருப்பர்‌ எனக்குத்‌ தெரிந்த வரையில்‌ யாருமே 
இல்லை. நான்‌ குடிக்கிறேன்‌. ஆனால்‌ உம்மையும்‌ குடிக்குமாறு நான்‌ 
சொல்லவில்லையல்லவா ? மாமிசம்‌ சாப்பிடாமல்‌ அங்கே உயிர்‌ வாழ 
முடியாதாகையால்‌ நீர்‌ புலால்‌ உண்டே ஆக வேண்டும்‌ என 
நினைக்கிறேன்‌” என்றார்‌. 


“உங்கள்‌ அன்பான புத்திமதிக்கு என்‌ நன்றி, ஆனால்‌, புலாலைத்‌ 
தீண்டுவதில்லை என்று என்‌ அன்னைக்கு நான்‌ சத்தியம்‌ செய்து 
கொடுத்துவிட்டு வந்திருக்கிறேன்‌. ஆகையால்‌ அதைத்‌ தின்னுவது 
என்பதை நான்‌ நினைப்பதற்கும்‌ இல்லை. அதைத்‌ தின்னாமல்‌ 
இருப்பது சாத்தியமில்லை என்று கண்டால்‌ நான்‌ இந்தியாவுக்கு 
திரும்பி விடுவேனேயன்றி அங்கே இருக்க வேண்டும்‌ என்பதற்காக 
மாமிசம்‌ தின்னமாட்டேன்‌” என்றேன்‌. 


பிஸ்கே குடாக்கடலை அடைந்தோம்‌. மாமிசம்‌ திண்பதும்‌ 
குடிப்பதும்‌ அவசியம்‌ என்ற உணர்ச்சி அப்பொழுதும்‌ எனக்கு 
ஏற்படவில்லை. மாமிசமே சாப்பிடாமல்‌ இருந்ததற்கு அத்தாட்சிப்‌ 
பத்திரங்களைச்‌ சேகரித்து வைத்துக்‌ கொள்ளுமாறு 
சொல்லியிருந்தார்கள்‌. ஆதலால்‌, அத்தகைய அத்தாட்சி ஒன்று எழுதித்‌ 
தருமாறு அந்த ஆங்கில நண்பரிடம்‌ கேட்டேன்‌. அவரும்‌ 
மகிழ்ச்சியுடன்‌ கொடுத்தார்‌. அதைக்‌ கொஞ்ச காலம்‌ பத்திரமாக 

வைத்தும்‌ இருந்தேன்‌. ஆனால்‌ மாமிசம்‌ சாப்பிடுகிறவர்களும்‌ 
அத்தகயை அத்தாட்சியைப்‌ பெற்றுவிட முடியும்‌ என்பதை நான்‌ 
பின்னால்‌ கண்டது அத்தாட்சி பத்திர விஷயத்தில்‌ எனக்கிருந்த மோகம்‌ 
போய்‌ விட்டது. என்‌ வார்த்தையில்‌ நம்பிக்கை இல்லையென்றால்‌ 


இவ்விஷயத்தில்‌ அத்தாட்சிப்‌ பத்திரம்‌ வைத்திருந்துதான்‌ என்ன பயன்‌? 


முடிவாக, செளத்தாம்டன்‌ துறைமுகம்‌ போய்ச்‌ சேர்ந்தோம்‌. அன்று 
சனிக்கிழமை என்றே எனக்கு ஞாபகம்‌. கப்பலில்‌ இருந்த போது கறுப்பு 
உடை தரித்திருந்தேன்‌. என்‌ நண்பர்கள்‌ தயாரித்துக்‌ கொடுத்த 
வெள்ளைக்‌ கம்பளி உடையைக்‌ கப்பலிருந்து இறங்கும்போது 
போட்டுக்கொள்ளுவது என்று வைத்திருந்தேன்‌. இறங்கம்போது 
வெள்ளை உடை அணிந்தால்‌ அழகாயிருக்கும்‌ என்று நினைத்தேன்‌. 


ஆகவே, வெள்ளை கம்பளி ஆடை உடுத்திக்‌ கொண்டு 
இறங்கினேன்‌. அப்பொழுது செப்டம்பர்‌ மாதக்‌ கடைசி, அத்தகைய 
உடை உடுத்தியவன்‌ நான்‌ ஒருவனே என்பதைக்‌ கண்டேன்‌. 
மற்றவர்களெல்லாம்‌ கிரிண்ட்லே கம்பெனியின்‌ ஏஜெண்டிடம்‌ தங்கள்‌ 
சாமான்களை எல்லாம்‌ ஒப்படைத்து விட்டு இறங்கினார்கள்‌. நானும்‌ 
அப்படியே செய்ய வேண்டும்‌ என்று என்‌ சாமான்களை - சாவி உட்பட 


அந்த ஏஜெண்டிடம்‌ ஒப்பித்தேன்‌. 


என்னிடம்‌ நான்கு அறிமுகக்‌ கடிதங்கள்‌ இருந்தன. டாக்டர்‌ பி.ஜே. 
மேத்தா, ஸ்ரீ தளபத்ராம்‌ சுக்லா, ராஜகுமாரர்‌ ரஞ்சித்‌ சிங்‌ ஜி, தாதாபாய்‌ 
ஆகிய நால்வருக்குமே அக்கடிதங்கள்‌. லண்டனில்‌ விக்டோரியா 
ஹோட்டலில்‌ போய்த்‌ தங்கும்படி கப்பலில்‌ யாரோ ஒருவர்‌ சொன்னார்‌. 
அதன்படி நானும்‌ ஸ்ரீ மஜ்முதாரும்‌ அங்கே போனோம்‌. நான்‌ 
ஒருவனே வெள்ளையுடையுடன்‌ இருப்பது எனக்குப்‌ பெரிய 
அவமானமாக இருந்தது. மறுநாள்‌ ஞாயிற்றுக்கிழமை. ஆகையால்‌, என்‌ 
சாமான்களைக்‌ கிரிண்ட்லே கம்பெனியார்‌ அதற்கு மறுநாளே 
கொண்டுவந்து சேர்பார்கள்‌ என்று ஹோட்டலில்‌ கூறியதும்‌ எனக்கு 
ஆத்திரம்‌ வந்துவிட்டது. 


டாக்டர்‌ மேத்தாவுக்கு செளத்தாம்டனிலிருந்து தந்தி 
கொடுத்திருந்தேன்‌. அன்றிரவு எட்டு மணிக்கு அவர்‌ என்னைப்‌ பார்க்க 
வந்தார்‌. மிக்க அன்புடன்‌ எனக்கு முகமன்‌ கூறினார்‌. நான்‌ வெள்ளை 
கம்பளி உடை தரித்திருப்பதைப்‌ பார்த்துச்‌ சிரித்தார்‌. நாங்கள்‌ 
பேசிக்கொண்டிருந்தபோது அவருடைய உயரத்‌ தொப்பியை 

எடுத்தேன்‌. அது அவ்வளவு மிருதுவாக இருக்கிறது என்பதை அறிய 
அதைத்‌ தடவி பார்த்தேன்‌. தெரியாமல்‌ எதிர்ப்புறமாகத்‌ தடவி 
விட்டேன்‌. அது ஒரு பிராணியின்‌ மிருதுவான ரோமத்தால்‌ ஆனது. 
எனவே, நான்‌ தடவியதனால்‌ அந்த ரோமமெல்லாம்‌ கலைந்து விட்டது. 
நான்‌ செய்ததையெல்லாம்‌ ஒரு மாதிரி கோபத்துடன்‌ டாக்டர்‌ மேத்தா 
பார்த்துவிட்டு என்னைத்‌ தடுத்தார்‌. ஆனால்‌ , விஷயம்‌ நடந்தது 


நடந்துவிட்டது. இச்சம்பவம்‌ வருங்காலத்திற்கு எனக்கு ஓர்‌ 
எச்சரிக்கையாயிற்று. ஐரோப்பிய மரியாதைச்‌ சம்பிரதாயங்களில்‌ நான்‌ 


கற்ற முதல்‌ பாடம்‌ இது. அந்தச்‌ சம்பிரதாய விவரங்களைப்‌ பற்றி 
டாக்டர்‌ மேத்தா வேடிக்கைய ாகவே எனக்குப்‌ பாடம்‌ கற்பித்தார்‌. 
“பிறருடைய சாமான்களைத்‌ தொடாதீர்‌” என்றார்‌. “ஒருவர்‌ 
முதன்முதலில்‌ அறிமுகமானதும்‌ இந்தியாவில்‌ கேட்பதுபோல்‌ 
அவரிடம்‌ கேள்விகளெல்லாம்‌ போடாதேயும்‌; இரைந்து பேசக்கூடாது; 
பேசிக்‌ கொண்டிருக்கையில்‌ இந்தியாவில்‌ நாம்‌ கூப்பிடுவதைப்‌ போல்‌ 
யாரையும்‌, 'ஸார்‌' என்று கூப்பிடக்கூடாது. வேலைக்காரர்களும்‌ 
கீழிருப்பவர்களும்‌ மாத்திரமே அப்படிக்‌ கூப்பிடுவார்கள்‌” என்றார்‌. 
இப்படியெல்லாம்‌ பல விஷயங்களை எனக்கு போதித்தார்‌. 
ஹோட்டலில்‌ தங்கினால்‌ செலவு அதிகமாகும்‌ என்றும்‌, தனிப்பட்ட ஒரு 
குடும்பத்தினருடன்‌ தங்கியிருப்பதே நல்லது என்றும்‌ சொன்னார்‌. 
அதைப்‌ பற்றித்‌ திங்கட்கிழமை யோசிப்பதென்று ஒத்திவைத்தோம்‌. 


ஹோட்டல்‌ வாசம்‌ - எனக்கும்‌ சரி, ஸ்ரீ மஜ்முதாருக்கும்‌ சரி, 
சங்கடமானதாக இருந்தது. அதோடு, செலவும்‌ அதிகமாயிற்று. 
மால்டாவிலிருந்து எங்களுடன்‌ கப்பலில்‌ வந்த ஒரு சிந்திக்காரர்‌ ஸ்ரீ 
மஜ்முதாருக்கு நண்பரானார்‌. லண்டன்‌ அவருக்குப்‌ புதிதல்ல. ஆகவே, 
நாங்கள்‌ தங்குவதற்கு அறை பார்த்துத்‌ தருவதாக அவர்‌ சொன்னார்‌. 
நாங்களும்‌ ஒப்புக்‌ கொண்டோம்‌. திங்கட்கிழமை எங்கள்‌ சாமான்கள்‌ 
வந்த சேர்ந்ததும்‌ ஹோட்டல்‌ கணக்கைத்‌ தீர்த்து விட்டு, சிந்தி நண்பர்‌ 
எங்களுக்காக வாடகைக்கு அமர்த்திய அறைகளில்‌ இருக்கப்‌ 
போய்விட்டோம்‌. ஹோட்டலுக்கு நான்‌ 3 பவுன்‌ கொடுக்கவேண்டி 
வந்தது! அந்தத்‌ தொகையைக்‌ கண்டதும்‌ நான்‌ அதிர்ச்சியடைந்தேன்‌ 
என்பது எனக்கு நினைவிருக்கிறது. செலவு இவ்வளவு அதிகமாக 
இருந்ததே ஒழிய, அங்கே நான்‌ எதுவும்‌ சாப்பிடாமல்‌ பட்டினி 
கிடந்தேன்‌ என்றே சொல்ல வேண்டும்‌! அங்கே கொடுத்த சாப்பாட்டில்‌ 
எதுவுமே எனக்குப்‌ பிடிக்கவில்லை. ஓர்‌ உணவு எனக்குப்‌ 
பிடிக்கவில்லை என்று வேறொன்றைக்‌ கொண்டுவரச்‌ சொன்னால்‌, 
இரண்டுக்கும்‌ சேர்த்துப்‌ பணம்‌ கொடுக்க வேண்டி வந்தது. இதெல்லாம்‌ 
இப்படி இருக்க உண்மை என்னவென்றால்‌ பம்பாயிலிருந்து கொண்டு 
வந்த ஆகாரதிகளைக்‌ கொண்டே நான்‌ காலம்‌ கழிக்கலானேன்‌. 

புது அறையிலும்‌ எனக்கு மன நிம்மதியே இல்லை. வீட்டு 
நினைவும்‌, நாட்டு நினைவுமே எனக்கு இடைவிடாமல்‌ இருந்து 
கொண்டிருந்தன. என்‌ அன்னையின்‌ அன்பு அடிக்கடி என்‌ நினைவுக்கு 
வரும்‌. இரவில்‌ கண்ணீர்‌ பெருகி, கன்னங்களில்‌ அருவியாக வழியும்‌. 
வீட்டைப்‌ பற்றிய எல்லாவித நினைவுகளும்‌ வந்துவிடவே தூங்கவே 
முடியவில்லை. என்‌ துயரத்தை யாரிடமாவது சொல்லி ஆறுதல்‌ 
அடையலாம்‌ என்றால்‌ அதற்கும்‌ வழியில்லை. என்‌ துயரத்தை 
யாரிடமாவது சொல்லிக்கொள்ள முடிந்திருந்தாலும்‌ அதனாலும்‌ ஒரு 
பயனும்‌ இராது. ஏனெனில்‌, எனக்கு எதுவும்‌ ஆறுதல்‌ அளிக்க 
முடியாது என்பதை நான்‌ அறிவேன்‌. மக்கள்‌, அவர்களுடைய பழக்க 
வழக்கங்கள்‌ அவர்களுடைய வீடுகள்‌ எல்லாமே விசித்திரமாக 
இருந்தன. ஆங்கில மரியாதை முறைகள்‌ விஷயத்திலோ எனக்கு 
எதுவுமே தெரியாது. ஆகையால்‌, எங்கே தவறு செய்துவிடுவேனோ 
என்பதற்காக எப்பொழுதும்‌ எச்சரிக்கையாகவே இருக்க 
வேண்டியிருந்தது. சைவ உணவு விரதமோ அதிகப்படியானதோர்‌ 
அசெளகரியம்‌. நான்‌ சாப்பிடக்கூடிய ஆகார வகைகளும்‌ 
ருசியற்றவைகளாகவும்‌ சப்பென்றும்‌ இருந்தன. எனவே, இருதலைக்‌ 
கொள்ளி எறும்பு போல்‌ ஆனேன்‌. இங்கிலாந்து வாசத்தை என்னால்‌ 
சகிக்க முடியவில்லை ஆனால்‌, இந்தியாவுக்கு திரும்பிவிடுவது 
என்பதையோ நினைக்கக்கூட முடியாது. வந்தது வந்துவிட்டேன்‌, 
மூன்று ஆண்டுகள்‌ இருந்து முடித்துவிட வேண்டும்‌ என்று கூறியது, 
என்‌ அந்தராத்மா. 

விக்டோரியா ஹோட்டலில்‌ என்னைப்‌ பார்க்கலாம்‌ என்று 
எதிர்பார்த்துத்‌ திங்கட்கிழமையன்று டாக்டர்‌ மேத்தா அங்கே சென்றார்‌. 
அங்கிருந்து நாங்கள்‌ போய்விட்டோம்‌ என்பதை அறிந்தார்‌. எங்கள்‌ 
புதுவிலாசத்தைத்‌ தெரிந்துகொண்டு, எங்கள்‌ அறைகளுக்கு வந்து 
என்னைப்‌ பார்த்தார்‌. கப்பலில்‌ நான்‌ செய்துவிட்ட தவறினால்‌ என்‌ 
உடம்பில்‌ படை வந்துவிட்டது. அலம்புவதற்கும்‌ குளிப்பதற்கும்‌ 
கப்பலில்‌ கடல்‌ நீரையே உபயோகித்து வந்தோம்‌. அந்நீரில்‌ சவுக்காரம்‌ 
கரையாது. சோப்பு உபயோகிப்பது நாகரிகத்திற்கு அழகு என்று கருதி 
நான்‌ சோப்புத தேய்த்துக்‌ கடல்‌ நீரில்‌ குளித்தேன்‌. அதன்‌ பலனாக 
உடம்பு சுத்தமாவதற்குப்‌ பதிலாகப்‌ பிசு பிசுப்பாயிற்று. இதனால்‌ 
உடம்பில்‌ படை வந்துவிட்டது. அதை டாக்டர்‌ மேத்தாவுக்குக்‌ 
காட்டினேன்‌. அவர்‌ காடித்‌ திராவகத்தை போடச்‌ சொன்னார்‌. அதைப்‌ 
போட்டதும்‌ ஒரே எரிச்சலெடுத்து, நான்‌ கதறி அழுதது எனக்கு இன்னும்‌ 
நினைவிருக்கிறது. டாக்டர்‌ மேத்தா, என்‌ அறையையும்‌ அதில்‌ நான்‌ 
சாமான்கள்‌ வைத்திருந்ததையும்‌ பார்த்தார்‌. அதில்‌ தமக்குக்‌ 
கொஞ்சமும்‌ திருப்தியில்லை என்பதற்கு அறிகுறியாகத்‌ தலையை 
அசைத்தார்‌. “இந்த இடம்‌ உதவாது” என்றார்‌. “நாம்‌ இங்கிலாந்துக்கு 
வருவது படிப்பிற்கு மாத்திரம்‌ அல்ல. முக்கியமாக ஆங்கிலேயரின்‌ 
வாழ்க்கையிம்‌, பழக்க வழக்கங்களிலும்‌ அனுபவம்‌ பெறுவதற்காகவும்‌ 
வருகிறோம்‌. இதற்கு நீர்‌ ஓர்‌ ஆங்கிலக்‌ குடும்பத்துடன்‌ வசிப்பது 
நல்லது. ஆனால்‌ நீர்‌ அப்படி வசிப்பதற்கு முன்னால்‌ ... என்பவருடன்‌ 
சிறிது காலம்‌ இருந்து பயிற்சி பெற வேண்டும்‌ என்று நினைக்கிறேன்‌. 
அவரிடம்‌ உம்மை அழைத்துப்‌ போகிறேன்‌” என்றும்‌ கூறினார்‌. 


அவருடைய யோசனையை நன்றியறிதலுடன்‌ ஏற்றுக்‌ கொண்டு, 
அந்த நண்பரின்‌ அறைகளுக்கே குடிபோனேன்‌. அவர்‌ முழு அன்புடன்‌ 
என்னைக்‌ கவனித்துக்‌ கொண்டார்‌. தமது சொந்த சகோதரனைப்‌ 
போலவே பாவித்து என்னை நடத்தினார்‌. ஆங்கிலேயரின்‌ நடை உடை 
பாவனைகளையெல்லாம்‌ எனக்கு கற்றுக்‌ கொடுத்தார்‌. ஆங்கில 
மொழியில்‌ பேசவும்‌ கற்றுக்‌ கொடுத்தார்‌. என்றாலும்‌, என்‌ சாப்பாட்டு 
விஷயம்தான்‌ சங்கடமான பிரச்சனையாயிற்று. உப்போ, மசாலையோ 
இல்லாமல்‌ வேகவைத்த காய்கறிகள்‌ எனக்கு பிடிக்கவே இல்லை. 
எனக்காக என்ன சமைப்பதென்று புரியாமல்‌ எங்களுக்கு உணவளித்த 
வீட்டு அம்மாள்‌ திகைத்தார்‌. காலை ஆகாரத்திற்கு ஓட்ஸ்‌ தானியக்‌ 
கஞ்சி இருக்கும்‌. அது கூடியவரை வயிற்றை நிரப்பும்‌. ஆனால்‌, 

மத்தியானச்‌ சாப்பாட்டிலும்‌ இரவுச்‌ சாப்பாட்டிலும்‌ எப்பொழுதும்‌ 
எனக்குப்‌ பட்டினிதான்‌. அந்த நண்பர்‌ மாமிசம்‌ சாப்பிடும்படி ஓயாமல்‌ 
எனக்கு எடுத்துக்‌ கூறிக்‌ கொண்டே இருந்தார்‌. நானும்‌ என்‌ விரதத்தை 
அதற்குச்‌ சமாதானமாகக்‌ கூறிவிட்டுப்‌ பேசாமல்‌ இருந்துவிடுவேன்‌. 
மத்தியானச்‌ சாப்பாட்டிற்கும்‌ இரவு உணவுக்கும்‌ எங்களுக்குப்‌ பசலைக்‌ 
கீரையும்‌ ரொட்டியும்‌ ஜாமும்‌ இருக்கும்‌. நானோ நன்றாகச்‌ 
சாப்பிடுகிறவன்‌. பெருவயிறு படைத்தவன்‌. ஆனால்‌ இரண்டு மூன்று 
ரொட்டித்‌ துண்டுகளுக்கு அதிகமாகக்‌ கேட்பது சரியல்லவென்று 
தோன்றிதால்‌ அதிகமாகக்‌ கேட்கவும்‌ எனக்கு வெட்கம்‌. போதாதற்கு 
மத்தியானத்திலும்‌, இரவிலும்‌ சாப்பாட்டில்‌ பாலும்‌ கிடையாது. இந்த 
நிலையைக்‌ கண்டு அந்த நண்பருக்கு வெறுத்துப்‌ போய்‌ விட்டது. 
அவர்‌ பின்வருமாறு சொன்னார்‌: “நீர்‌ என்‌ சொந்தச்‌ சகோதரனாக 
இருந்தால்‌ மூட்டை கட்டி ஊருக்கு அனுப்பியிருப்பேன்‌. இங்குள்ள 
நிலையை அறியாமல்‌, எழுத்து வாசனையே இல்லாத ஒரு தாயாரிடம்‌ 
செய்து கொடுத்த சத்தியத்திற்கு என்ன மதிப்பு உண்டு ? அது ஒரு 
விரதமே அல்ல. சட்டப்படி அதை ஒரு விரதமாகவும்‌ 
கருதுவதற்கில்லை. அத்தகைய ஒரு சத்தியத்தில்‌ விடாப்பிடியாக 
இருப்பது மூடநம்பிக்கையைத்‌ தவிர வேறொன்றுமில்லை. மேலும்‌, 
இந்தப்‌ பிடிவாதத்தினால்‌ இங்கே உமக்கு எந்தவிதப்‌ பயனும்‌ 
உண்டாகாது என்பதையும்‌ கூறுகிறேன்‌. மாமிசத்தை முன்பு 
சாப்பிட்டதாகவும்‌, அது உமக்குச்‌ சுவையாக இருந்தது என்றும்‌ ஒப்புக்‌ 
கொள்ளுகிறீர்‌, எங்கே முற்றும்‌ அவசியமில்லையோ அங்கே நீர்‌ 
அதைச்‌ சாப்பிட்டிருக்கிறீர்‌. அவசியமான இடத்தில்‌ உண்ணமாட்டேன்‌ 
என்கிறீர்‌, இது என்ன பரிதாபம்‌!” 


ஆனால்‌ நான்‌ பிடிவாதமாக இருந்தேன்‌. நாள்‌ தவறாமல்‌ அவர்‌ 
இதைக்‌ குறித்து என்னிடம்‌ தர்க்கம்‌ செய்துகொண்டே இருப்பார்‌. 
முடியாது என்று எப்பொழுதும்‌ அவருக்குப்‌ பதில்‌ சொல்லி விடுவேன்‌. 
அவர்‌ தர்க்கம்‌ செய்யச்‌ செய்ய நானும்‌ அதிகப்‌ பிடிவாதக்காரனாவேன்‌. 
கடவுளின்‌ பாதுகாப்பைக்‌ கோரித்‌ தினமும்‌ பிரார்த்திப்பேன்‌. அதை 
அடையவும்‌ அடைவேன்‌. கடவுளைப்‌ பற்றிய ஞானம்‌ அப்பொழுதே 
எனக்கு இருந்தது என்பதல்ல, நம்பிக்கை தான்‌ அது. எனக்குச்‌ செவிலித்‌ 
தாயாக இருந்த அந்த நல்ல ரம்பா விதைத்த நம்பிக்கையின்‌ விதையே 
வேலை செய்து வந்தது. 


ஒரு நாள்‌ அந்த நண்பர்‌, பெந்தாம்‌ எழுதிய பயன்படுவதன்‌ தத்தவம்‌ 
(Theory of Utility) என்ற நூலை எனக்குப்‌ படித்துக்‌ காட்டினார்‌. எனக்கு 


ஒன்றுமே புரியவில்லை. அதன்‌ நடை நான்‌ புரிந்துகொள்ள முடியாத 

அளவுக்குக்‌ கடினமாக இருந்தது. அதன்‌ பொருளை விளக்கவும்‌ 
ஆரம்பித்தார்‌. அப்பொழுது நான்‌ சொன்னேன்‌: “தயவு செய்து என்னை 
மன்னித்துவிடுங்கள்‌, இந்த நுட்பமான விஷயங்களெல்லாம்‌ எனக்கு 
விளங்கமாட்டா. மாமிசம்‌ சாப்பிடுவது அவசியம்‌ என்பதை 
ஒப்புக்கொள்ளுகிறேன்‌. ஆனால்‌ நான்‌ கொண்ட விரதத்திற்குப்‌ பங்கம்‌ 
செய்ய முடியாது. இதைப்‌ பற்றி என்னால்‌ விவாதிக்கவும்‌ முடியாது. 
அப்படியே உங்களோடு விவாதித்தாலும்‌ வெற்றி பெற 
முடியாதென்பதும்‌ நிச்சயம்‌. நான்‌ முட்டாள்‌ பிடிவாதக்காரன்‌ என்று 
என்னை விட்டு விடுங்கள்‌. என்‌ மீது நீங்கள்‌ கொண்டிருக்கும்‌ அன்பை 
உணருகிறேன்‌. என்‌ நலத்தில்‌ நீங்கள்‌ அக்கறை கொண்டிருக்கிறீர்கள்‌ 
என்பதையும்‌ அறிகிறேன்‌. எனக்காக நீங்கள்‌ 
கவலைப்படுவதனாலேயே இதைப்‌ பற்றி அடிக்கடி எனக்கு கூறி 
வருகிறீர்கள்‌ என்பதையும்‌ அறிவேன்‌. ஆனால்‌, நான்‌ உங்கள்‌ 
புத்திமதிப்படி நடக்க முடியாது. விரதம்‌ விரதமே. அதற்குப்‌ பங்கம்‌ 
செய்ய என்னால்‌ ஆகாது." 


அந்த நண்பர்‌ ஆச்சரியத்தோடு என்னை உற்றுப்‌ பார்த்தார்‌. 
புத்தகத்தை மூடி வைத்துவிட்டு, “நல்லது. இனிமேல்‌ உம்மிடம்‌ வாதம்‌ 
செய்யமாட்டேன்‌” என்றார்‌. நான்‌ மகிழ்ச்சியடைந்தேன்‌. பிறகு இது 
விஷயமாக என்னிடம்‌ அவர்‌ விவாதிக்கவே இல்லை. ஆனால்‌, என்‌ 
விஷயத்தில்‌ கவலைப்படுவதை மாத்திரம்‌ அவர்‌ விட்டுவிடவில்லை. 
அவர்‌ புகை பிடிப்பார்‌, குடிப்பார்‌. ஆனால்‌ அப்படி செய்யுமாறு 
என்னை அவர்‌ கேட்டதே இல்லை. உண்மையில்‌ இந்த இரண்டு 
பழக்கங்களும்‌ எனக்குக்‌ கூடாது என்றே சொல்லி வந்தார்‌. மாமிசம்‌ 
சாப்பிடாவிடில்‌ நான்‌ பலவீனமாகிவிடுவேன்‌, அதனால்‌, இங்கிலாந்தில்‌ 
நான்‌ சுகமாக வசிக்க முடியாது போகும்‌ என்பது ஒன்றே அவருடைய 
கவலையெல்லாம்‌. 


இப்படி ஒரு மாதம்‌ நான்‌ பயிற்சி பெற்றேன்‌. நண்பரின்‌ வீடு 
ரிச்மாண்டில்‌ இருந்தது. வாரத்தில்‌ இரண்டொரு முறைகளுக்கு மேல்‌ 
லண்டனுக்குப்‌ போவது சாத்தியமில்லை. ஆகவே, லண்டனுக்கு 
அருகில்‌ உள்ள ஏதாவது ஒரு குடும்பத்தோடு என்னைத்‌ தங்க வைக்க 
வேண்டும்‌ என்று டாக்டர்‌ மேத்தாவும்‌ ஸ்ரீ தளபத்‌ ராம்‌ சுக்லாவும்‌ முடிவு 
செய்தனர்‌. மேற்குக்‌ கென்சிங்கனில்‌ ஓர்‌ ஆங்கிலோ இந்தியரின்‌ 
வீட்டைக்‌ கண்டுபிடித்து, ஸ்ரீ சுக்லா என்னை அங்கே கொண்டு போய்‌ 
விட்டார்‌. அந்த வீட்டுக்கார அம்மாள்‌ விதவை. என்னுடைய விரத்தைக்‌ 
குறித்து அவரிடம்‌ கூறினேன்‌. என்னைச்‌ சரியாகக்‌ கவனித்துக்‌ 
கொள்ளுவதாக அம்மூதாட்டி வாக்களித்தார்‌. அவர்‌ வீட்டில்‌ 

வசிக்கலானேன்‌. அங்கும்‌ கூட அநேகமாக நான்‌ பட்டினி கிடக்கவே 


நேர்ந்தது. 


மிட்டாயும்‌ பலகாரங்களும்‌ அனுப்புமாறு வீட்டுக்கு 
எழுதியிருந்தேன்‌. ஆனால்‌, எதுவும்‌ இன்னும்‌ வந்து சேரவில்லை. 
அங்கே கொடுத்த சாப்பாடெல்லாம்‌ எனக்குச்‌ சப்பென்று இருந்தது. 
சாப்பாடு பிடித்திருக்கிறதா என்று அம்மூதாட்டி தினமும்‌ என்னைத்‌ 
கேட்டார்‌. ஆனால்‌, அவர்தான்‌ என்ன செய்வார்‌ ? முன்பு இருந்தது 
போலவே இன்னும்‌ எனக்கும்‌ கூச்சம்‌ இருந்தது. முதலில்‌ பரிமாறியதை 
விட அதிகமாக எதையும்‌ கேட்கும்‌ துணிவு எனக்கு இல்லை. அந்த 
அம்மாளுக்கு இரு பெண்கள்‌. அதிகப்படியாக இரண்டொரு ரொட்டித்‌ 
துண்டுகளை அப்பெண்கள்‌ வற்புறுத்தி எனக்கு வைப்பார்கள்‌. ஆனால்‌, 
ஒரு முழு ரொட்டிக்குக்‌ குறைந்த எதனாலும்‌ என்‌ வயிறு நிரம்பாது 
என்பது அவர்களுக்குத்‌ தெரியவே இல்லை! 


ஆனால்‌, இதற்குள்‌ எனக்குக்‌ கால்‌ முளைத்துவிட்டது. இன்னும்‌ என்‌ 
பாடங்களை நான்‌ படிக்க ஆரம்பிக்கவில்லை. ஸ்ரீ சுக்லா தூண்டியதன்‌ 


பேரில்‌ அப்பொழுதுதான்‌ பத்திரிகைகளைப்‌ படிக்க ஆரம்பித்தேன்‌. 
இந்தியாவில்‌ நான்‌ செய்திப்‌ பத்திரிகைகளைப்‌ படித்ததே இல்லை. 
இங்கே தொடர்ந்து படித்து வந்தால்‌ பத்திரிகைகளை, படிப்பதில்‌ 
எனக்குச்‌ சுவை ஏற்பட்டது. டெய்லி நியூஸ்‌, டெய்லி டெலிகிராப்‌, 
பால்மால்‌ கெஜட்‌ ஆகிய பத்திரிகைகளைப்‌ எப்பொழுதும்‌ மேலெழுந்த 
வாரியாகப்‌ படிப்பேன்‌. இதற்கு ஒரு மணி நேரத்திற்கு மேல்‌ ஆகாது. 
ஆகவே, அங்கும்‌ இங்கும்‌ சுற்ற ஆரம்பித்தேன்‌. சைவச்‌ சாப்பாடு 
விடுதி எங்காவது இருக்கிறதா என்று தேட முற்பட்டேன்‌. அத்தகைய 
சாப்பாட்டு விடுதிகள்‌ நகரில்‌ இருக்கின்றன என்று நான்‌ தங்கியிருந்த 
வீட்டுக்கார அம்மாள்‌ கூறியிருந்தார்‌. தினம்‌ பத்துப்‌ பன்னிரண்டு மைல்‌ 
தூரம்‌ சுற்றுவேன்‌. மலிவான சாப்பாட்டு விடுதிக்குப்‌ போய்‌ அங்கே 
வயிறு நிறைய ரொட்டியைத்‌ தின்பேன்‌. என்றாலும்‌, எனக்கு திருப்தி 
ஏற்படாது. இவ்வாறு சுற்றி அலைந்து வரும்‌ போது ஒரு நாள்‌ 
பாரிங்டன்‌ தெருவில்‌ ஒரு சைவச்‌ சிற்றுண்டிச்‌ சாலையைக்‌ 
கண்டுபிடித்தேன்‌. அதைக்‌ கண்டதும்‌, தன்‌ மனத்துக்கு இனியதைக்‌ 
கண்டதும்‌ ஒரு குழந்தை என்ன குதூசலம்‌ ஏற்படுமோ அவ்வளவு 
ஆனந்தம்‌ எனக்கு உண்டாயிற்று. அதற்குள்‌ போகும்‌ முன்பு, கதவுக்கு 
அருகில்‌ கண்ணாடி ஜன்னலில்‌ விற்பனைக்காகப்‌ புத்தகங்கள்‌ 
வைக்கப்பட்டிருந்ததைக்‌ கண்டேன்‌. அவற்றில்‌ சால்ட்‌ எழுதிய சைவ 


உணவின்‌ முக்கியத்துவம்‌ என்ற புத்தகமும்‌ இருந்தது. ஒரு ஷில்லிங்‌ 
கொடுத்து அதை வாங்கிக்‌ கொண்டு நேரே சாப்பாட்டு அறைக்குச்‌ 

சென்றேன்‌. இங்கிலாந்துக்கு வந்த பிறகு நான்‌ வயிறார உண்ட முதல்‌ 
சாப்பாடு இதுதான்‌. கடவுள்‌ எனக்குத்‌ துணை செய்துவிட்டார்‌. 


சால்ட்‌ எழுதிய அந்த நூலை ஒரு வரிவிடாமல்‌ படித்து முடித்தேன்‌. 
அது என்‌ மனதைப்‌ பெரிதும்‌ கவர்ந்தது. அந்த புத்தகத்தைப்‌ படித்த 
நாள்‌ முதற்கொண்டே, என்‌ இஷடத்தின்‌ பேரில்‌ நான்‌ சைவ உணவு 
விரதம்‌ பூண்டவனானேன்‌ என்று நான்‌ சொல்லிக்‌ கொள்ள முடியும்‌. 
என்‌ தாயாரின்‌ முன்பு நான்‌ விரதம்‌ எடுத்துக்‌ கொண்ட நாளை 
வாழ்த்தினேன்‌. சத்தியத்தைக்‌ காப்பாற்ற வேண்டும்‌ என்பதற்காகவும்‌, 
நான்‌ எடுத்துக்‌ கொண்டிருந்த விரதத்திற்காகவுமே இதுவரை நான்‌ 
புலால்‌ உண்ணாமல்‌ இருந்து வந்தேன்‌ ஆனால்‌, அதே சமயத்தில்‌ 
ஒவ்வோர்‌ இந்தியரும்‌ மாமிசம்‌ சாப்பிடுபவராக வேண்டும்‌ என்று 
விரும்பி வந்தேன்‌. ஒரு நாள்‌ நானும்‌ தாராளமாகவும்‌, பகிரங்கமாகவும்‌ 
அப்படிச்‌ சாப்பிடுபவன்‌ ஆகவேண்டும்‌ என்றும்‌, மற்றவர்களையும்‌ 
இதற்குத்‌ திருப்ப வேண்டும்‌ என்றும்‌ கருதி, அந்த நாளை ஆவலுடன்‌ 
எதிர்பார்த்துக்‌ கொண்டிருந்தேன்‌. ஆனால்‌, இப்பொழுது நான்‌ சைவ 
உணவு விரதத்தை விரும்பி மேற்கொண்டுவிட்டதால்‌, இதைப்‌ 
பரப்புவதே என்‌ வாழ்வின்‌ லட்சியமாயிற்று. 


Join / Telegram : @Tamil Books_ Library 


15. ஆங்கிலக்‌ கனவானாக நடிப்பு 


சைவ உணவில்‌ நான்‌ கொண்ட நம்பிக்கை நாளுக்கு நாள்‌ வளர்ந்து 
வந்தது. உணவு சம்பந்தமான ஆராய்ச்சி நூல்களைப்‌ படிக்க வேண்டும்‌ 
என்ற பசியை சால்ட்டின்‌ புத்தகம்‌ எனக்கு உண்டாக்கிற்று. சைவ 
உணவைப்‌ பற்றிக்‌ கிடைத்த புத்தகங்களையெல்லாம்‌ வாங்கிப்‌ 
படித்தேன்‌. ஹோவார்டு வில்லியம்ஸ்‌ எழுதியிருந்த உணவு முறையின்‌ 
தருமம்‌ (116 Ethics of Diet) என்ற நூல்‌, ஆதிகாலத்திலிருந்து இன்றைய 
வரையில்‌ மனிதரின்‌ உணவு வகையைப்‌ பற்றி எழுதப்‌ பெற்ற எல்லாப்‌ 
புத்தகங்களின்‌ வரலாற்றுச்‌ சரித்திரத்தையும்‌ கூறுகிறது. பித்தகோரஸ்‌, 
ஏசுநாதரிலிருந்து தற்காலத்தில்‌ வாழ்கிறவர்கள்‌ வரை, எல்லாத்‌ 
தத்துவஞானிகளும்‌, தீர்க்கதரிசிகளும்‌ சைவ உணவு 
உட்கொள்ளுபவர்களாகவே இருந்திருக்கிறார்கள்‌ என்பதைக்‌ 
காட்டவும்‌ இந்த நூல்‌ முயன்றிருக்கிறது. 


டாக்டர்‌ அன்னா கிங்க்ஸ்‌ போர்டு எழுதிய உணவுமுறையில்‌ 
சரியான வழி (The Perfect way in Diet) என்ற நூலும்‌ கவர்ச்சிகரமானது. 
தேகாரோக்கியத்தையும்‌, சுகாதாரத்தையும்‌ குறித்து டாக்டர்‌ அலின்சன்‌ 
எழுதியிருந்தவையும்‌ அதே போல உதவியாக இருந்தன. 
நோயாளியின்‌ ஆகாரத்தை ஒழுங்குபடுத்துவதன்‌ மூலமே நோயைக்‌ 
குணமாக்கும்‌ முறையை அந்த நூலில்‌ அவர்‌ எடுத்துக்‌ கூறியிருந்தார்‌. 
அவர்‌ சைவ உணவு மாத்திரமே சாப்பிடுகிறவர்‌. ஆகையால்‌, தம்மிடம்‌ 
வரும்‌ நோயாளிகளுக்கும்‌ கண்டிப்பான சைவ உணவு யோசனையைச்‌ 
சொல்லி வந்தார்‌. இந்த நூல்களையெல்லாம்‌ படித்ததன்‌ பலனாக, 
உணவாராய்ச்சி செய்வதும்‌ என்‌ வாழ்க்கையில்‌ முக்கியமான இடம்‌ 
பெற்றுவிட்டது. ஆரம்பத்தில்‌ தேகசுகத்தை முக்கியமாகக்‌ கருதியே 
பெரும்பாலும்‌ இந்தச்‌ சோதனைகளைச்‌ செய்து வந்தேன்‌. ஆனால்‌, 
பிறகோ சமயப்பற்று, இச்சோதனைகளுக்குப்‌ பிரதானமான 
நோக்கமாயிற்று. 


இதன்‌ நடுவில்‌ என்‌ நண்பர்‌ என்னைப்‌ பற்றிக்‌ கவலைப்படுவதை 
விடவில்லை. மாமிசம்‌ சாப்பிடுவதில்‌ எனக்கு இருக்கும்‌ 
ஆட்சேபங்களில்‌ நான்‌ பிடிவாதமாகவே இருந்து வந்தால்‌, என்‌ உடல்‌ 
இளைத்து போவதோடு நான்‌ மண்டுவாகவும்‌ இருந்துவிடுவேன்‌ என்று 
கருதினார்‌. ஏனெனில்‌, மாமிசம்‌ சாப்பிடாதிருந்தால்‌ ஆங்கிலேய 
சமூகத்தில்‌ நான்‌ சகஜமாகப்‌ பழக முடியாது என்றும்‌ அவர்‌ நினைத்தார்‌. 

என்‌ மீது அவர்‌ கொண்டிருந்த அன்பினாலேயே இப்படியெல்லாம்‌ 
எண்ணினார்‌. சைவ உணவின்‌ பெருமையைப்‌ பற்றி கூறும்‌ நூல்களில்‌ 
கவனம்‌ செலுத்த நான்‌ தலைப்பட்டு விட்டேன்‌ என்பதை அறிந்ததும்‌, 
அப்‌ புத்தகங்கள்‌ என்‌ புத்தியைக்‌ குழப்பி விடுமே என்று பயந்தார்‌. என்‌ 
படிப்பை மறந்து விட்டு, அந்த ஆராய்ச்சிகளிலெல்லாம்‌ இறங்கிப்‌ 
பித்தனாகிவிடுவேன்‌ என்றும்‌ அஞ்சினார்‌. 


ஆகையால்‌, என்னைச்‌ சீர்திருத்துவதற்காகச்‌ கடைசி முயற்சி 
ஒன்றையும்‌ செய்தார்‌. ஒருநாள்‌, நாடகம்‌ பார்க்கப்‌ போகலாம்‌ என்று 
என்னை அழைத்தார்‌. நாடகம்‌ பார்க்கும்‌ முன்பு இருவரும்‌ ஹால்பர்ன்‌ 
போஜன விடுதியில்‌ சாப்பிடுவது என்றும்‌ ஏற்பாடு செய்திருந்தார்‌. 
அந்த போஜன விடுதியின்‌ கட்டடம்‌ அரண்மனை போன்றே எனக்குத்‌ 
தோன்றியது. மேலும்‌, விக்டோரியா, ஹோட்டலில்‌ இருந்து வந்து 
விட்டப்‌ பிறகு, நான்‌ சாப்பிடப்‌ போன முதல்‌ பெரிய விடுதியும்‌ 
இதுதான்‌. அந்த ஹோட்டலில்‌ இருந்த போது நான்‌ திக்குத்‌ திசை 
தெரியாதவனாகவே இருந்ததால்‌ அங்கே ஏற்பட்ட அனுபவம்‌ எதுவும்‌ 
எனக்கு இங்கே உதவியாக இருந்துவிடவில்லை. சங்கோஜத்தினால்‌ 
நான்‌ கேள்வி எதுவும்‌ கேட்கமாட்டேன்‌ என்று எண்ணியே என்‌ நண்பர்‌ 
என்னை இந்த விடுதிக்கு அழைத்து வரத்‌ திட்டமிட்டு இருந்தார்‌ என்று 
தெரிந்தது. அநேகர்‌ அங்கே சாப்பிட்டுக்‌ கொண்டு இருந்தார்கள்‌. 
அவர்களுக்கு மத்தியில்‌ நானும்‌ என்‌ நண்பரும்‌ ஒரு மேஜையின்‌ முன்‌ 
சாப்பிட உட்கார்ந்தோம்‌. முதலில்‌ சூப்‌ வந்தது. அது என்ன சூப்‌ என்பது 
தெரியாமல்‌ திகைத்தேன்‌. ஆனால்‌ அதைப்‌ பற்றி நண்பரிடம்‌ கேட்கும்‌ 
தைரியம்‌ எனக்கு வரவில்லை. 


ஆகவே, பரிசாரகரைக்‌ கூப்பிட்டேன்‌, நண்பர்‌ நிலைமையைக்‌ 
கவனித்துக்‌ கொண்டார்‌. “என்ன விஷயம்‌” என்று என்னைக்‌ 
கடுமையாகக்‌ கேட்டார்‌. “சூப்‌ சைவ சூப்தானா என்று விசாரிக்க 
விரும்பினேன்‌" என்று அதிகத்‌ தயக்கத்துடனேயே சொன்னேன்‌. 
“நாகரீகமான சமூகத்தில்‌ பழகுவதற்கு நீர்க்‌ கொஞ்சமும்‌ 
தகுதியில்லாதவர்‌” என்று அவர்‌ ஆத்திரத்தோடு கூறினார்‌. “இங்கே 
சரியானபடி நடந்துகொள்ள உம்மால்‌ முடியாது என்றால்‌ வெளியே 
போய்‌ விடும்‌. வேறு ஏதாவது ஒரு சாப்பாட்டு விடுதியில்‌ 
சாப்பிட்டுவிட்டு வந்து எனக்காக வெளியில்‌ காத்திரும்‌” என்றார்‌ 
இதைக்‌ கேட்டு நான்‌ மகிழ்ச்சியடைந்தேன்‌. வெளியிலும்‌ 
போய்விட்டேன்‌. பக்கத்திலேயே சைவ உணவு விடுதி ஒன்று இருந்தது. 
ஆனால்‌ அது அப்பொழுது மூடப்பட்டுவிட்டது. ஆகையால்‌, 
அன்றிரவு சாப்பாடே இல்லாமல்‌ பட்டினி கிடந்தேன்‌. அந்த 

நண்பருடன்‌ நாடகத்திற்கு சென்றேன்‌. ஆனால்‌, செய்துவிட்ட 
அசந்தர்ப்பமான காரியத்தைக்‌ குறித்து அவர்‌ ஒரு வார்த்தைக்‌ கூடப்‌ 
பேசவில்லை. என்னைப்‌ பொறுத்தவரையிலோ, நான்‌ சொல்வதற்கு 
எதுவுமில்லை. 


எங்களிடையே நட்புமுறையில்‌ ஏற்பட்ட கடைசிப்‌ பூசல்‌ இதுவே. 
எங்களுக்குள்‌ இருந்த உறவை இது கொஞ்சமும்‌ பாதித்து விடவில்லை. 
என்‌ நண்பர்‌ எடுத்துக்‌ கொண்ட முயற்சிகளுக்கெல்லாம்‌ காரணம்‌, 
அவர்‌ என்‌ மீது கொண்டிருந்த அன்பே என்பதை நான்‌ அறியமுடிந்தது. 
அந்த அன்பைப்‌ போற்றவும்‌ போற்றினேன்‌. எண்ணத்திலும்‌, 
செயலிலும்‌ எங்களுக்குள்‌ வேற்றுமை இருந்தது உண்மை என்றாலும்‌ 
அவர்‌ மீது நான்‌ அதிக மதிப்புக்‌ கொண்டேன்‌. 


அதனால்‌, எனக்காக அவர்‌ கொண்டிருந்த கவலையைப்‌ போக்கி 
விட வேண்டும்‌ என்று தீர்மானித்தேன்‌. இனி நாகரீகக்‌ குறைவாக 
நடந்து கொள்ளமாட்டேன்‌. சைவ உணவு விரதம்‌ கொண்ருப்பதால்‌ 
என்னிடம்‌ இருந்த குறைக்கு ஈடு செய்ய நாகரீக சமூகத்திற்குத்‌ 
தகுதியான மற்றக்‌ காரியங்களையெல்லாம்‌ அனுசரித்து நாகரீகமாக 
நடந்து கொள்பவன்‌ ஆகிவிட்டேன்‌ என்று அவருக்கு உறுதியளிக்க 
வேண்டும்‌ என்பதே என்‌ முடிவு. இதற்காக ஆங்கிலக்‌ கனவானாகவே 
ஆகிவிடுவதற்கு வேண்டிய அசாத்தியமான காரியங்களையெல்லாம்‌ 
செய்ய முற்பட்டேன்‌. 


பம்பாயில்‌ தைத்த உடைகளையே தறித்துக்‌ கொண்டிருந்தேன்‌. அந்த 
உடை ஆங்கிலச்‌ சமூகத்திற்குப்‌ பொருத்தமானதன்று என்று 
எண்ணினேன்‌. ராணுவக்கடற்படை ஸ்டோரில்‌ புதிய உடை 
வாங்கினேன்‌. பத்தொன்பது ஷில்லிங்‌ விலையில்‌ ஒரு சிம்னி - பாட்‌ 
தொப்பி வாங்கினேன்‌. அந்தக்‌ காலத்தில்‌ அது மிகவும்‌ அதிகமான 
விலை. லண்டனில்‌ நாகரீக வாழ்க்கைக்கு மத்திய இடமான பாண்ட்‌ 
தெருவில்‌, மாலையில்‌ போட்டுக்கொள்ளும்‌ உடுப்பு ஒன்று வாங்கி 
பத்துப்‌ பவுனை பாழாக்கினேன்‌. உத்தமரும்‌ உயர்‌ குணம்‌ 
படைத்தவருமான என்‌ சகோதரருக்கு எழுதி கடிகார இரட்டைவட 
தங்கச்‌ சங்கிலி ஒன்றை அனுப்பி வைக்கும்‌ படியும்‌ செய்தேன்‌. 
கடையில்‌ கட்டி விற்கும்‌ கழுத்து டை அணிவது நாகர்கத்திற்குச்‌ 
சரியல்லவாகையால்‌, 'டை' யை நானே கட்டிக்‌ கொள்ளும்‌ 
வித்தையயும்‌ கற்றுக்கொண்டேன்‌. இந்தியாவில்‌ குடும்ப நாவிதர்‌ 
எனக்கு க்ஷவரம்‌ செய்து விடும்போது மாத்திரமே முகக்‌ கண்ணாடியை 

பார்க்கும்‌ ஆடம்பரம்‌ எனக்கு அனுமதிக்கப்பட்டிருந்தது. இங்கோ, ஒரு 
பெரிய கண்ணாடி முன்னால்‌ நின்று, என்னைப்‌ பார்த்துக்‌ 


கொள்வதிலும்‌ 'டை'யைச்‌ சரிபடுத்திக்‌ கொள்வதிலும்‌ நாகரீகத்திற்கு 
ஏற்றாற்போல்‌ தலைவாரிக்‌ கொள்வதிலும்‌ தினம்‌ 10 நிமிட நேரத்தை 
வீணாக்குவேன்‌. என்‌ தலை மயிர்‌ மிருதுவானதன்று. ஆகவே, அதைச்‌ 
சீவிச்‌ சரியாகப்படியவைப்பது தினமும்‌ ஒரு போராட்டமாகி விட்டது. 
ஒவ்வொரு முறையும்‌ தலையில்‌ தொப்பியை வைக்கும்‌ போதும்‌ 
எடுக்கும்‌ போதும்‌ தலை மயிரை சரிபார்க்க கை தானாகவே தலைக்குப்‌ 
போய்விடும்‌. நாகரீக சமூகத்தினரின்‌ நடுவே உட்கார்ந்திருக்கும்‌ போது, 
ஒவ்வொரு சமயமும்‌ கை இதற்காகவே தலையில்‌ வேலை செய்து 
கொண்டிருக்கும்‌. மற்றொரு நாகரீகப்‌ பழக்கத்தைப்‌ பற்றியோ 
சொல்லவே வேண்டியதில்லை. 


நாகரீகத்தோற்றம்‌ அளிப்பதற்கு இவ்வளவும்‌ போதாதென்று, 
ஆங்கிலக்‌ கனவானாவதற்கு வேண்டியவை என கருதப்பட்ட மற்ற 
அம்சங்களிலும்‌ கவனத்தை செலுத்தினேன்‌. நடனம்‌ ஆடக்‌ கற்றக்‌ 
கொள்ளுவதும்‌, பிரெஞ்சு மொழி கற்பதும்‌, பிரசங்கவன்மையும்‌ ஓர்‌ 
ஆங்கிலக்‌ கனவானுக்கு அவசியம்‌ என்றார்கள்‌. பிரெஞ்சு, பக்கத்து 
நாடான பிரான்ஸின்‌ மொழி என்பது மாத்திரம்‌ அல்ல, ஐரோப்பா 
கண்டத்தில்‌ ஒரு நாட்டினர்‌ மற்றொரு நாட்டினருடன்‌ பேசுவதற்குப்‌ 
பொது மொழியாகவும்‌ அது இருந்தது. எனக்கு அக்‌ கண்டம்‌ 
முழுவதையும்‌ சுற்றிப்‌ பார்க்க வேண்டும்‌ என்ற ஆசை. ஒரு நடனப்‌ 
பயிற்சி வகுப்பில்‌ சேர்ந்து நடனம்‌ கற்றுக்‌ கொள்ளுவதெனத்‌ 
தீர்மானித்து, சில மாதங்களுக்கு மூன்று பவுன்‌ கட்டணமும்‌ 
செலுத்தினேன்‌. மூன்று வாரங்களில்‌ இதில்‌ ஆறு பாடங்களைக்‌ 
கற்றிருப்பேன்‌. ஆனால்‌, தாளகதிக்கு ஏற்ப நடனமாடுவது என்பது 
என்னால்‌ ஆகவில்லை. பியானோ வாத்திய இசையைப்‌ பின்பற்ற 
முடியாது போகவே தாளத்தை அனுசரிக்கவும்‌ இயலவில்லை. 


அப்படியாயின்‌ பிறகு என்ன செய்வது? ஒரு சன்னியாசி, எலி 
உபத்திரவத்தைப்‌ போக்க ஒரு பூனை வளர்த்தார்‌ என்றும்‌ பூனைக்குப்‌ 
பால்‌ வேண்டுமே என்பதற்காகப்‌ பிறகு ஒரு பசுவும்‌ வளர்த்தார்‌ 
என்றும்‌, பசுவைக்‌ கவனிக்க ஓர்‌ ஆள்‌ வைத்தார்‌ என்றும்‌, அப்புறம்‌ 
சன்னியாசி ஒரு குடும்பஸ்தர்‌ ஆகிவிட்டார்‌ என்றும்‌ ஒரு கதை உண்டு. 
துறவியின்‌ குடும்பம்‌ வளர்ந்ததைப்‌ போல என்னுடைய ஆசைகளும்‌ 
வளர்ந்தன. மேனாட்டுச்‌ சங்கீதத்தை ரசிக்கத்‌ தெரிந்து 
கொள்ளுவதற்காக நான்‌ பிடில்‌ வாசிக்கக்‌ கற்றுக்கொள்ள வேண்டும்‌ 
என்று எண்ணினேன்‌. ஆகவே, மூன்று பவுன்‌ கொடுத்து பிடில்‌ 


Join / Telegram : @Tamil Books_ Library 


வாங்கினேன்‌. அதைச்‌ சொல்லிக்‌ கொடுக்க அதைவிட அதிக தொகை 
கொடுத்தேன்‌. பிரசங்கத்‌ திறமை வர போதிப்பதற்காக மூன்றாவது 
ஆசிரியர்‌ ஒருவரைப்‌ பிடித்து அவருக்கு ஆரம்பக்‌ கட்டணமாக ஒரு 
கினி (21 ஷில்லிங்‌) கொடுத்தேன்‌. இதற்குப்‌ பாடப்‌ புத்தகமாக பெல்‌ 
எழுதிய 'ஸ்டான்டார்டு எலக்யூஷனிஸ்ட்‌' என்ற புத்தகத்தை அவர்‌ 
சிபாரிசு செய்தார்‌. அதையும்‌ வாங்கினேன்‌. பிட்டின்‌ பிரசங்கம்‌ 
ஒன்றைப்‌ படிக்கத்‌ தொடங்கினேன்‌. 


ஆனால்‌, ஸ்ரீ பெல்‌ என்‌ காதில்‌ எச்சரிக்கை மணியை அடித்தார்‌. 
நானும்‌ விழித்துக்‌ கொண்டு விட்டேன்‌. 


வாழ்‌ நாளெல்லாம்‌ நான்‌ இங்கிலாந்திலேயே இருக்கப்‌ 
போவதில்லை என்பதை எனக்கு நானே சொல்லிக்‌ கொண்டேன்‌. 
அப்படியிருக்க, பேச்சுவன்மையைக்‌ கற்றுக்‌ கொள்ளுவதால்‌ என்ன 
பயன்‌? அதோடு நாட்டியமாடுவது என்னை எப்படி ஒரு கனவான்‌ 
ஆக்கி விடும்‌? பிடில்‌ வாசிக்க நான்‌ இந்தியாவிலும்‌ கற்றுக்‌ 
கொள்ளலாம்‌. நானோ மாணவன்‌. ஆகவே என்‌ படிப்பையே நான்‌ 
கவனித்துக்‌ கொண்டு போக வேண்டும்‌. பாரிஸ்டராவதற்கு வேண்டியத்‌ 
தகுதியையே நான்‌ அடைய வேண்டும்‌. என்னுடைய ஒழுக்கம்‌ 
என்னைக்‌ கனவானாக்கினால்‌ அதுவே போதும்‌. இல்லையானால்‌ அந்த 
ஆசையை நான்‌ விட்டுவிட வேண்டியதே. 


இவையும்‌, இவை போன்ற எண்ணங்களும்‌ என்னைப்‌ பற்றிக்‌ 
கொண்டன. பிரசங்கப்‌ பயிற்சிக்காக நான்‌ அமர்த்திக்‌ கொண்டிருந்த 
ஆசிரியருக்கு இந்த என்‌ எண்ணங்களையெல்லாம்‌ ஒரு கடிதத்தில்‌ 
எழுதினேன்‌. மேற்கொண்டு பாடல்‌ கற்றுக்‌ கொள்ள வராததற்கு 
மன்னிக்குமாறும்‌ கேட்டுக்‌ கொண்டேன்‌. நான்‌ கற்றுக்‌ 
கொண்டதெல்லாம்‌ இரண்டு மூன்று பாடங்களே. இதே போல்‌ நடன 
ஆசிரியருக்கும்‌ எழுதி விட்டேன்‌. பிடில்‌ வாத்தியாரிடம்‌ நேரில்‌ போய்‌, 
வந்த விலைக்குப்‌ பிடிலை விற்றுவிடுமாறு கேட்டுக்‌ கொண்டேன்‌. 
அப்பெண்மணி என்னிடம்‌ நட்புடன்‌ பேசினாள்‌. ஆகவே, நான்‌ 
தவறான வழியில்‌ போய்க்‌ கொண்டிருக்கிறேன்‌ என்பதை உணர்ந்த 
விதத்தை அவரிடம்‌ கூறினேன்‌. முற்றும்‌ உருமாறுதல்‌ அடைந்துவிட 
வேண்டும்‌ என்பதில்‌ நான்‌ கொண்டிருந்த முடிவை ஏற்று அவர்‌ 
உற்சாகப்படுத்தினார்‌. 


ஆங்கிலக்‌ கனவான்‌ ஆகி விட வேண்டும்‌ என்பதில்‌ எனக்கு இருந்த 

மோகம்‌ சுமார்‌ மூன்று மாதங்கள்‌ இருந்திருக்கும்‌. அதற்குப்‌ பின்‌ 
மாணவனாகி விட்டேன்‌. உடை, சம்பிரதாயப்பூர்வமாக இருக்க 


வேண்டும்‌ என்பதில்‌ கவனம்‌ செலுத்துவது மாத்திரம்‌ பல ஆண்டுகள்‌ 
என்னிடம்‌ இருந்து வந்தது. 

16. மாறுதல்கள்‌ 


நாட்டியத்திலும்‌, அது போன்றவைகளிலும்‌ நான்‌ செய்த சோதனை 
என்‌ வாழ்க்கையில்‌ நெறி தவறிப்‌ போய்விட்ட ஒரு கட்டம்‌ என்று 
யாரும்‌ ஊகித்துக்‌ கொண்டுவிட வேண்டாம்‌. அச்சமயத்திலும்கூட நான்‌ 
மதி மயங்கிப்‌ போய்விடவில்லை என்பதை வாசகர்கள்‌ 
கவனித்திருப்பார்கள்‌. ஆங்கிலக்‌ கனவானாவதில்‌ எனக்கு மோகம்‌ 
இருந்த அந்தக்‌ காலத்திலும்‌ கூட, என்‌ வரையில்‌ ஓரளவுக்கு என்னுள்‌ 
ஆன்ம சோதனையும்‌ இல்லாது போகவில்லை. நான்‌ செலவு செய்த 
ஒவ்வொரு பார்த்திங்காலணர)குக்கும்‌ கணக்கு வைத்திருந்தேன்‌. 
செலவு செய்வதைத்‌ தீர யோசித்தே செய்து வந்தேன்‌. வண்டிச்‌ சத்தம்‌, 
தபால்‌ செலவு, பத்திரிக்கை வாங்கச்‌ செலவிட்ட சில காசுகள்‌ போன்ற 
சிறு செலவினங்களையும்‌ கூடக்‌ கணக்கில்‌ எழுதுவேன்‌. தினந்தோறும்‌ 
படுக்கப்‌ போவதற்கு முன்னால்‌ கணக்கை கூட்டி இருப்புக்‌ கட்டுவேன்‌. 
அப்பொழுதிலிருந்தே இப்பழக்கம்‌ என்னிடம்‌ நிலைத்து விட்டது. 
இதன்‌ பலனாக, பொதுப்‌ பணத்தை லட்சக்கணக்கில்‌ நான்‌ கையாள 
நேர்ந்தபோது அதைச்‌ செலவிடுவதில்‌ கண்டிப்பான சிக்கனத்தை 
அனுசரிக்க என்னால்‌ முடிந்ததோடு, நான்‌ நடத்திய எல்லா இயக்கங்கள்‌ 
சம்பந்தமாகவும்‌ வெளிக்கடன்‌ எதுவும்‌ இல்லாமல்‌ எப்பொழுதுமே 
கையில்‌ மிச்சத்‌ தொகையே இருந்திருக்கிறது என்பதை அறிவேன்‌. என்‌ 
வாழ்க்கையின்‌ இந்த அனுபவத்தை ஒவ்வோர்‌ இளைஞரும்‌ பாடமாகக்‌ 
கொண்டு, தம்மிடம்‌ வரும்‌ தொகை ஒவ்வொன்றுக்கும்‌, தாம்‌ 
செலவிடுவதற்கும்‌ கணக்கு வைக்க வேண்டியதை ஒரு கடமையாகக்‌ 
கொள்ளட்டும்‌. அப்படிச்‌ செய்தால்‌ என்னைப்‌ போல்‌ முடிவில்‌ 
நன்மையையே அடைவார்கள்‌. 


என்‌ வாழ்வு முறையை நானே கண்டிப்பாகக்‌ கவனித்து வந்தால்‌, 
செலவில்‌ சிக்கனம்‌ செய்ய வேண்டியதன்‌ அவசியத்தை நான்‌ அறிய 
முடிந்தது. ஆகையால்‌, எனக்கு ஆகும்‌ செலவைப்‌ பாதியாகக்‌ 
குறைத்துவிடுவது என்று தீர்மானித்தேன்‌. போக்குவரத்துக்கு வண்டிச்‌ 
சத்தம்‌ கொடுப்பதிலேயே அதிகத்‌ தொகை செலவாகிறது என்பது 
கணக்கிலிருந்து தெரிந்தது. அதோடு, ஒரு குடும்பத்தில்‌ நான்‌ வசித்து 
வந்ததால்‌ வாரந்தோறும்‌ தவறாமல்‌ குறிப்பிட்ட தொகை 
அவர்களுக்குக்‌ கொடுக்க வேண்டியிருந்தது. அத்துடன்‌, 
அக்குடும்பத்தினரை மரியாதைக்காக ஹோட்டலுக்கு அழைத்துச்‌ 
செல்வது, அவர்களுடன்‌ விருந்துகளுக்குப்‌ போவது போன்ற 
வகையிலும்‌ செலவாகி வந்தது. முக்கியமாகக்‌ கூடவரும்‌ நண்பர்கள்‌, 

பெண்மணியாக இருந்தால்‌, எல்லாச்‌ செலவுகளையும்‌ ஆணே செய்ய 
வேண்டும்‌ என்பது அவர்கள்‌ வழக்கம்‌. இதனாலெல்லாம்‌ 
போக்குவரத்துச்‌ செலவு மிக அதிகமாக இருந்தது. வெளியில்‌ 
சாப்பிடுவதனால்‌ - வீட்டில்‌ சாப்பிடாமல்‌ இருந்ததற்காக வாராந்திரக்‌ 
கணக்கில்‌ எதுவும்‌ குறைத்துக்‌ கொடுக்க முடியாதாகையால்‌, அதிகப்படி 
செலவுகளையும்‌ குறைத்துவிடலாம்‌ என்று எனக்குத்‌ தோன்றிற்று. 


ஆகவே, இனி ஒரு குடும்பத்துடன்‌ வசிப்பதற்குப்‌ பதிலாகத்‌ 
தனியாக அறைகளை வாடகைக்கு அமர்த்திக்‌ கொள்ளுவது என்று 
முடிவு செய்தேன்‌. எனக்கு இருக்கும்‌ வேலையை அனுசரித்து, என்‌ 
குடியிருப்பையும்‌ ஓர்‌ இடத்திலிருந்து மற்றோர்‌ இடத்திற்கு 
மாற்றிக்கொள்ளவும்‌ அதே சமயத்தில்‌ அதனால்‌ அனுபவம்‌ பெறவும்‌ 
தீர்மானித்தேன்‌. எனக்கு வேலையிருக்கும்‌ இடத்திற்கு அரைமணி 
நேரத்தில்‌ நடந்து போய்விடக்‌ கூடியதாகவும்‌, அதனாலும்‌ செலவு 
குறைவதாகவும்‌ இருக்கும்‌ வகையிலும்‌, அறைகளைத்‌ தேர்ந்தெடுக்க 
வேண்டும்‌. இதற்கு முன்னால்‌ நான்‌ எங்காவது வெளியில்‌ 
போவதாயிருந்தால்‌ ஏதாவது ஒரு வண்டியை அமர்த்திக்‌ 
கொள்ளுவேன்‌. இனி நடந்தே போவதென்றால்‌ நடப்பதற்கு வேண்டிய 
அவகாசத்தையும்‌ தேடிக்கொள்ள வேண்டும்‌. புதிய ஏற்பாட்டில்‌ 
நடையும்‌ சிக்கனமும்‌ சேர்ந்திருந்தன. அதன்படி வண்டி வாடகை 
கொடுத்து மிச்சமானதோடு தினம்‌ எட்டு அல்லது பத்து மைல்‌ நடையும்‌ 
எனக்கு கிடைத்தது. முக்கியமாக நீண்ட தூரம்‌ நடந்த இந்தப்‌ 
பழக்கத்தினாலும்‌, இங்கிலாந்தில்‌ இருந்த வரையில்‌ நான்‌ நோயே 
இல்லாமல்‌ இருந்தேன்‌, என்‌ உடலும்‌ உரம்‌ பெற்றது. 


இவ்வாறு நான்‌ இரண்டு அறைகளுள்ள ஓர்‌ இடத்தை வாடகைக்கு 
அமர்த்திக்கொண்டேன்‌. அதில்‌ ஒர்‌ அறை, உட்கார்ந்து வேலை 
செய்வதற்கு, மற்றொன்று படுக்கையறை. எனது லண்டன்‌ 
வாழ்க்கையில்‌ இது இரண்டாவது கட்டம்‌. மூன்றாவது கட்டம்‌ 
இனிமேல்தான்‌ வரவேண்டும்‌. 


இந்த மாறுதல்களினால்‌ என்‌ செலவுகள்‌ பாதியாகத்‌ குறைந்தன. 
ஆனால்‌, எனக்கிருந்த அவகாசத்தை எப்படிப்‌ பயன்படுத்திக்‌ 
கொள்ளுவது? பாரிஸ்டர்‌ பரீட்சைக்கு அதிகமாகப்‌ படிக்க 
வேண்டியதில்லை என்பது எனக்குத்‌ தெரியும்‌. ஆகையால்‌ 
நேரத்திற்குப்‌ பஞ்சம்‌ இருப்பதாகத்‌ தோன்றவில்லை. ஆங்கில 
மொழியில்‌ எனக்குத்‌ திறன்‌ போதாமல்‌ இருந்ததே எனக்கு தீராக்‌ 

கவலையாக இருந்து வந்தது. முதலில்‌ பி.ஏ. பட்டம்‌ பெற்று, பிறகு 
என்னிடம்‌ வா என்று ஸ்ரீ வேலி (பிற்காலத்தில்‌ ஸர்‌ பிரடரிக்‌) சொன்ன 


சொற்கள்‌ இன்னும்‌ என்‌ செவிகளில்‌ ஒலித்துக்‌ கொண்டே இருந்தன. 
பாரிஸ்டர்‌ பரீட்சையில்‌ தேறுவதோடு மாத்திரமின்றி இலக்கியக்‌ 
கல்வியிலும்‌ நான்‌ ஏதாவது ஒரு பட்டத்தைப்‌ பெறவேண்டும்‌ என்று 
எண்ணினேன்‌. ஆக்ஸ்போர்டு, கேம்பிரிட்ஜ்‌ சர்வகலா சாலைகளின்‌ 
படிப்பு முறைகளைப்‌ பற்றி விசாரித்தேன்‌ சில நண்பர்களையும்‌ கலந்து 
ஆலோசித்தேன்‌. இந்த இரு சர்வகலாசாலைகளில்‌ ஒன்றில்‌ சேருவது 
என்று நான்‌ முடிவு செய்தால்‌, அதனால்‌ செலவு அதிகமாவதோடு, 
இங்கிலாந்தில்‌ தங்குவதற்கு நான்‌ தயாராயிருக்கும்‌ காலத்தைவிட 
அதிக காலம்‌ தங்கவும்‌ நேரும்‌ என்று கண்டேன்‌. 


கஷ்டமான தொரு பரீட்சையில்‌ தேறிவிட்டேன்‌ என்று 
திருப்பதிப்பட நான்‌ விரும்பினால்‌, லண்டன்‌ மெட்ரிகுலேஷன்‌ 
பரீட்சையில்‌ நான்‌ தேறிவிடலாம்‌ என்று ஒரு நண்பர்‌ யோசனை 
கூறினார்‌. அப்படியானால்‌ அதிகக்‌ கஷ்டப்பட்டு உழைக்க 
வேண்டியிருக்கும்‌. பொது அறிவும்‌ விருத்தியாகும்‌. இதற்குச்‌ செலவு 
அதிகப்படியாக ஒன்றும்‌ ஆகிவிடாது என்பது தெரிந்தது. இந்த 
யோசனை எனக்குப்‌ பிடித்திருந்தது. ஆனால்‌, அப்பரீட்சைக்குப்‌ படிக்க 
வேண்டியிருந்த பாடங்களோ என்னைப்‌ பயமுறுத்தி விட்டன. 
லத்தீனையும்‌, தற்கால ஐரோப்பிய மொழி ஒன்றையும்‌ கட்டாயமாகப்‌ 
படித்தாக வேண்டும்‌. லத்தீனைப்‌ படிப்பது எப்படி? ஆனால்‌ அந்த 
நண்பரோ, அம்மொழியைப்‌ படித்தாக வேண்டும்‌ என்று பரிந்து 
பேசினார்‌. வக்கீல்களுக்கு லத்தீன்‌ மிகவும்‌ பயனுள்ள மொழி. சட்டப்‌ 
புத்தகங்களைப்‌ புரிந்துகொள்ள லத்தீன்‌ தெரிந்திருப்பது உபயோகமாக 
இருக்கும்‌. ரோமன்‌ சட்டம்‌ பற்றிய ஒரு பரீட்சை முழுவதையும்‌ லத்தீன்‌ 
மொழியில்தான்‌ எழுதவேண்டியிருக்கும்‌. லத்தீன்‌ படித்துவிட்டால்‌ 
ஆங்கில மொழியிலும்‌ நல்ல ஆற்றல்‌ இருக்கும்‌ என்றார்‌. நண்பர்‌ 
கூறியது நல்லது என்றே தோன்றியது. என்னதான்‌ கஷ்டமாக 
இருந்தாலும்‌ சரி, லத்தீன்‌ படித்து விடுவது என்று தீர்மானித்தேன்‌. 
இதற்கு முன்னாலேயே பிரெஞ்சு மொழி படிக்க ஆரம்பித்து விட்டேன்‌. 
ஆகவே, நான்‌ படித்தாக வேண்டிய இக்கால மொழியாக அதையே 
வைத்துக்‌ கொள்ளலாம்‌ என்று நினைத்தேன்‌. மெட்ரிகுலேஷனுக்குத்‌ 
தயார்‌ செய்வதற்கென்று தனிப்பட்டவர்‌ வைத்திருந்த, வகுப்பில்‌ 
சேர்ந்தேன்‌. பரீட்சைக்குப்‌ போவதற்கு எனக்கு ஐந்து மாதங்களே 


இருந்தன. இது அசாத்தியமான வேலை என்று எனக்குத்‌ தோன்றிற்று. 
ஆங்கிலக்‌ கனவானைப்‌ போல்‌ ஆகிவிட வேண்டும்‌ என்று 


ஆசைப்பட்டுக்‌ கொண்டிருந்த நான்‌, இப்பொழுது கருத்துள்ள 


மாணாக்கனாக என்னை மாற்றிக்கொண்டு விட்டேன்‌. என்‌ கால 

அட்டவணையை நிமிஷக்‌ கணக்கு வரையில்‌ துல்லியமாக 
வகுத்துக்கொண்டேன்‌. ஆனால்‌ குறிப்பிட்ட காலத்திற்குள்‌ மற்றப்‌ 
பாடங்களுடன்‌ லத்தினையும்‌, பிரெஞ்சு மொழியையும்‌ நான்‌ 
படித்துவிட முடியும்‌ என்பதற்கு என்‌ அறிவோ, திறமையோ துணை 
செய்வதாயில்லை. இதன்‌ பலனாக லத்தீன்‌ பரிட்சையில்‌ 
தவறிவிட்டேன்‌. இதற்காக வருத்தப்‌ பட்டேனாயினும்‌ மனம்‌ தளர்ந்து 
விடவில்லை. 


இதற்குள்‌ லத்தீன்‌ மொழியில்‌ இன்னும்‌ ஒரு பரீட்சைக்குப்‌ போனால்‌ 
நன்றாயிருக்கும்‌ என்று எண்ணினேன்‌. விஞ்ஞானத்தில்‌ நான்‌ படித்தது 
ரசாயனம்‌. மிக மிகக்‌ கவர்ச்சிகரமான படிப்பாக இருந்திருக்க வேண்டிய 
அது, எனக்கு ருசிக்காமல்‌ போனதற்குக்‌ காரணம்‌, சோதனைகள்‌ 
நடத்துவதற்கு இடமில்லாது போனதே. இந்தியாவில்‌ அது கட்டாயப்‌ 
பாடங்களில்‌ ஒன்றாக இருந்தது. ஆகவே, லண்டன்‌ மெட்ரிகுலேஷன்‌ 
பரீட்சைக்கு அதைப்‌ பாடமாக எடுத்துக்கொண்டேன்‌. என்றாலும்‌, 
இத்தடவை ரசாயனத்திற்குப்‌ பதிலாக வெப்பம்‌, வெளிச்சத்தைப்‌ 
பற்றிப்‌ படிப்பதென முடிவு செய்தேன்‌. இதைப்‌ படிப்பது சுலபம்‌ 
என்றார்கள்‌, எனக்கும்‌ சுலபமாகவே இருந்தது. 


மற்றொரு சோதனைக்கு நான்‌ என்னைத்‌ தயார்‌ 

செய்துகொண்டதோடு மேற்கொண்டும்‌ என்‌ வாழ்க்கையை 
எளிமையானதாக்கிக்‌ கொள்ளவும்‌ முயன்றேன்‌. அடக்கமான என்‌ 

குடும்ப நிலைமைக்கு ஏற்றதாக என்‌ வாழ்க்கை முறை இல்லை 
என்பதை உணர்ந்தேன்‌. பண உதவி வேண்டும்‌ என்று அடிக்கடி நான்‌ 
தெரிவிக்கும்‌ போதெல்லாம்‌ என்‌ சகோதரர்‌ பெருந்தன்மையோடு 
பணம்‌ அனுப்பிக்கொண்டே இருந்தார்‌. இப்படிப்‌ பணம்‌ 
அனுப்புவதற்ககாக அவர்‌ அனுபவிக்கும்‌ அநேக கஷ்டங்களை 
எண்ணிப்‌ பார்த்தேன்‌. அது மனத்திற்குப்‌ பெரும்‌ வேதனையாக 
இருந்தது. மாதத்திற்கு எட்டு முதல்‌ பதினைந்து பவுன்‌ வரையில்‌ 
செலவு செய்து கொண்டிருந்தவர்களில்‌ அநேக மாணவர்களுக்கு 
உபகாரச்‌ சம்பள வசதி இருந்தது என்பதை அறிந்தேன்‌. மிக எளிய 
வாழ்க்கை நடத்திக்‌ கொண்டிருந்த மாணவர்களின்‌ உதாரணமும்‌ என்‌ 
முன்னால்‌ இருந்தது. என்னைவிட எளிய வாழ்க்கை நடத்திக்‌ 
கொண்டிருந்த பல ஏழை மாணவர்களையும்‌ நான்‌ பார்க்க நேர்ந்தது. 


அவர்களில்‌ ஒரு மாணவர்‌, சேரிப்‌ பகுதியில்‌ வாரத்திற்கு இரண்டு 
ஷில்லிங்குக்கு ஒர்‌ அறையை அமர்த்திக்‌ கொண்டு. அதில்‌ இருந்து 

வந்தார்‌. லோகார்ட்டிலிருக்கும்‌ மலிவான கோக்கோக்‌ கடைகளில்‌ 
வேளைக்கு இரண்டு பென்ஸ்‌ செலவில்‌ கோக்கோ குடித்து, ரொட்டி 
தின்று, தம்‌ சாப்பாட்டை முடித்து விடுவார்‌. அவரைப்‌ பின்பற்றுவதென 
நினைப்பதே என்னால்‌ முடியாது. ஆனால்‌, இரண்டு இரண்டு 
அறைகளை வைத்துக்‌ கொண்டிருப்பதற்குப்‌ பதிலாக ஓர்‌ அறையை 
அமர்த்திக்‌ கொள்ளலாம்‌ என்று நினைத்தேன்‌. அப்படிச்‌ செய்தால்‌ 
மாதத்திற்கு நான்கிலிருந்து ஐந்து புவன்‌ மிச்சப்படும்‌. எளிய வாழ்க்கை 
நடத்துவதைப்‌ பற்றிய புத்தகங்கள்‌ சிலவற்றைப்‌ படித்தேன்‌. இரண்டு 
அறை ஜாகையை விட்டுவிட்டு, ஓர்‌ அறையை அமர்த்திக்கொண்டேன்‌. 


ஒரு ஸ்டவ்‌ அடுப்பும்‌ வாங்கினேன்‌. காலை ஆகாரத்தை 
வீட்டிலேயே சமைத்துக்‌ கொள்ளவும்‌ ஆரம்பித்தேன்‌. நான்‌ சமைக்க 
வேண்டியிருந்ததெல்லாம்‌ ஓட்ஸ்‌ கஞ்சி வைப்பதும்‌, கோக்கோவுக்கு நீர்‌ 
கொதிக்க வைப்பதுமேயாகையால்‌ அதற்கு இருபது நிமிடங்களுக்கு 
மேல்‌ ஆகாது. மத்தியான ஆகாரத்தை வெளியில்‌ சாப்பிட்டுக்‌ 
கொள்ளுவேன்‌. இரவில்‌ வீட்டில்‌ ரொட்டி தின்று. கோக்கோ 
குடிப்பேன்‌. இவ்விதம்‌ தினத்திற்கு ஒரு ஷில்லிங்‌ மூன்று பென்ஸ்‌ 
செலவில்‌ என்னால்‌ வாழ முடிந்தது. அது கடுமையாகப்‌ படிக்க 
வேண்டியிருந்த சமயமும்‌ கூட எளிய வாழ்க்கையை நான்‌ 
மேற்கொண்டதால்‌, படிப்பதற்கு எனக்கு நேரம்‌ அதிகமாக 
இருந்ததோடு நான்‌ பரீட்சையிலும்‌ தேறினேன்‌. 


இவ்விதம்‌ வாழ்ந்து வந்ததால்‌ என்‌ வாழ்க்கை எந்த வகையிலும்‌ 
இன்பமற்றதாயிற்று என்று வாசகர்கள்‌ எண்ணிவிட வேண்டாம்‌. இதற்கு 
மாறாக, இத்தகைய மாறுதல்‌ என்‌ அக வாழ்வையும்‌, புற வாழ்வையும்‌ 
ஒருமைப்படுத்தியது. அதோடு இந்த வாழ்க்கை, என்‌ குடும்ப 
நிலைமைக்கும்‌ ஒத்தாக இருந்தது, முன்பு இருந்ததைவிட அதிகமான 
உண்மையோடும்‌ கூடியதாயிற்று; என்‌ ஆன்மா அடைந்த 


ஆனந்தத்திற்கு எல்லையே இல்லை. 

17. உணவில்‌ பரிசோதனைகள்‌ 


மேலும்‌ மேலும்‌ ஆழ்ந்து, நான்‌ ஆன்ம பரிசோதனை செய்யச்‌ 
செய்ய, எனது அகவாழ்விலும்‌ புறவாழ்விலும்‌ அதிக மாறுதல்களைச்‌ 
செய்து கொள்ள வேண்டியது அவசியம்‌ என்ற உணர்ச்சி என்னிடம்‌ 
வளரலாயிற்று. என்‌ செலவுகளிலும்‌, வாழ்க்கை முறைகளிலும்‌ 
மாறுதல்களைச்‌ செய்தேன்‌. இதற்கு முன்னாலேயே, என்‌ உணவிலும்‌ 
மாறுதலைச்‌ செய்ய ஆரம்பித்திருந்தேன்‌. சைவ உணவின்‌ 
முக்கியத்துவத்தைக்‌ குறித்து எழுதிய நூலாசிரியர்கள்‌, அவ்விஷயத்தை 
வெகு நுட்பமாகப்‌ பரிசீலனை செய்திருந்ததைக்‌ கண்டேன்‌. 
இவ்விஷயத்தின்‌ மத, விஞ்ஞான, அனுபவ, வைத்திய 
அம்சங்களையெல்லாம்‌ அவர்கள்‌ ஆராய்ந்திருந்தனர்‌. தருமக்‌ 
கோட்பாட்டின்‌ ரீதியில்‌ அவர்கள்‌ ஒரு முடிவுக்கு வந்தனர்‌. தாழ்வான 
உயிரினங்களிலும்‌ மனிதன்‌ உயர்வானவன்‌ என்றால்‌ தாழ்ந்த 
உயிரினங்களைத்‌ தின்று மனிதன்‌ உயிர்‌ வாழ்வது என்பது 
அவ்வுயர்வின்‌ நோக்கம்‌ அல்ல. உயர்ந்த இனங்கள்‌ தாழ்ந்த 
இனங்களைப்‌ பாதுகாக்க வேண்டும்‌. மனிதனுக்கு மனிதன்‌ உதவிக்‌ 
கொள்ளுவதைப்‌ போல, அவ்விரு இனங்களும்‌ தம்மிடையே 
பரஸ்பரம்‌ உதவிக்‌ கொள்ள வேண்டும்‌ என்பது அந்நூலாசிரியர்கள்‌ 
கண்ட முடிவு. மனிதன்‌ உண்பது உயிர்‌ வாழ்வதற்கேயன்றி, 
சுகானுபவத்திற்காக அல்ல என்பதையும்‌ அவர்கள்‌ 
தெளிவுபடுத்தியிருந்தார்கள்‌. இதை அனுசரித்து அவர்களில்‌ சிலர்‌, 
புலால்‌ உண்ணாமல்‌ இருப்பதோடு முட்டை, பால்‌ சாப்பிடுவதும்‌ 
கூடாது என்று சொன்னார்கள்‌. அதன்‌ படி சாப்பிடாமலும்‌ இருந்தார்கள்‌. 


மற்றும்‌ சிலர்‌, விஞ்ஞான ரீதியில்‌ வேறு ஒரு முடிவுக்கும்‌ வந்தனர்‌. 


மனிதனின்‌ உடலமைப்பை ஆராய்ந்தால்‌, அவன்‌ உணவைச்‌ 
சமைத்துத்‌ தின்னப்‌ படைக்கபட்டவன்‌ அல்ல என்பதும்‌ பச்சையாகத்‌ 
தின்று வாழ வேண்டிய பிராணியே என்பதும்‌ தெளிவாகின்றன 
என்றார்கள்‌. மனிதன்‌ ஆரம்பத்தில்‌ தாய்ப்பாலை மட்டும்‌ அருந்த 
வேண்டும்‌, பிறகு பல்‌ முளைத்ததும்‌ கடினமான உணவுகளைச்‌ சாப்பிட 
வேண்டும்‌ என்றும்‌ இவர்கள்‌ கருதினர்‌. வைத்திய சாத்திரத்தின்படி 
மசாலைகள்‌, ஊறுகாய்களை விலக்கிவிட வேண்டும்‌ என்றும்‌ 
யோசனை கூறினர்‌. அனுபவ, பொருளாதார விவாதத்தின்‌ பிரகாரம்‌ 
சைவ உணவு சாப்பிடுவதால்‌ ஏற்படும்‌ செலவே மிகக்‌ குறைவு 
என்பதையும்‌ அவர்கள்‌ நிரூபித்திருந்தனர்‌. இந்தக்‌ காரணங்களெல்லாம்‌ 
என்‌ மனத்தில்‌ மாறுதலை உண்டாக்கின. இத்தகைய பலவகைப்பட்ட 

சைவ உணவுவாதிகளையும்‌ சைவ உணவு விடுதிகளில்‌ சந்தித்தேன்‌. 
இங்கிலாந்தில்‌ சைவ உணவினர்‌ சங்கமும்‌ ஒன்று இருந்தது. அவர்கள்‌ 
சொந்தமாக ஒரு வாரப்‌ பத்திரிகையையும்‌ நடத்தினார்கள்‌. 
அப்பத்திரிகைக்கு நான்‌ சந்தாதாரனானேன்‌. அச்சங்கத்திலும்‌ சேர்ந்து 
வெகு சீக்கிரத்திலேயே அதன்‌ நிர்வாகக்‌ குழுவிலும்‌ உறுப்பினரானேன்‌. 
சைவ உணவு பிரசார இயக்கத்தின்‌ தூண்கள்‌ என்று கருதப்பட்ட 
முக்கியஸ்தர்களுடன்‌ இச்சங்கத்தில்‌ எனக்குப்‌ பழக்கம்‌ ஏற்பட்டது. 
உணவில்‌ என்‌ சொந்தச்‌ சோதனைகளையும்‌ செய்ய முற்பட்டேன்‌. 


வீட்டிலிருந்து தருவித்திருந்த மிட்டாய்களையும்‌, ஊறுகாய்களையும்‌ 
சாப்பிடுவதை நிறுத்திவிட்டேன்‌. மனம்‌ வேறு வழியில்‌ திரும்பி 
விட்டதால்‌, மசாலை மீதிருந்த மோகம்‌ போய்விட்டது. மசாலையின்றிச்‌ 
சமைத்த கீரை, அப்பொழுது ரிச்மண்டு ஹோட்டலில்‌ சப்பென்று 
ருசியற்றிருந்தது. இப்பொழுதோ, சும்மா வேக வைத்த கீரையே 
எனக்கு ருசியாக இருந்தது. ௬சியெல்லாம்‌ எண்ணத்தில்‌ தான்‌ 
இருக்கிறதேயன்றி நாவில்‌ இல்லை என்பதை இதுபோன்ற பல 
பரீட்சைகள்‌ எனக்குப்‌ போதித்தன. 


சிக்கனத்தைக்‌ கவனிக்க வேண்டும்‌ என்பதும்‌ எப்பொழுதும்‌ என்‌ 
நினைவில்‌ இருந்து வந்தது. தேயிலை, காப்பி போன்ற பானங்கள்‌ 
தீமை விளைவிப்பவை என்றும்‌, கோக்கோ குடிப்பது நல்லதென்றும்‌ 
கருதியவர்கள்‌ அக்காலத்தில்‌ அநேகர்‌ உண்டு. உடலுக்கு 
நன்மையானவைகளை மாத்திரமே ஒருவர்‌ சாப்பிட வேண்டும்‌ என்று 
திடமாக நான்‌ நம்பியிருந்ததால்‌ தேயிலை, காப்பி போன்ற 
பானங்களைச்‌ சாப்பிடுவதை விட்டுவிட்டு, அவற்றிக்குப்‌ பதிலாகக்‌ 
கோக்கோ சாப்பிடலானேன்‌. 


நான்‌ சாப்பிடப்போன உணவு விடுதிகளில்‌ இரண்டு பிரிவுகள்‌ 
உண்டு. அவற்றில்‌ ஒரு பிரிவில்‌ பல வகையான உணவுகள்‌ 
பரிமாறப்படும்‌. ஒருவர்‌, அவற்றில்‌ தாம்‌ விரும்புவசைச்‌ சாப்பிட்டு 
விட்டு அதற்குரிய பணத்தைக்‌ கொடுக்க வேண்டும்‌. இத்தகைய இரவு 
சாப்பாட்டுக்கு ஒன்றிலிருந்து இரண்டு ஷில்லிங்‌ வரை செலவாகும்‌. 
சுமாராகப்‌ பணக்காரராக இருப்போர்‌ இப்பிரிவுக்கே போவார்கள்‌. 
மற்றொரு பிரிவிலோ, ஆறு பென்ஸுக்குச்‌ சாப்பாடு கொடுப்பார்கள்‌. 
அதில்‌ ஒரு ரொட்டித்‌ துண்டுடன்‌ மூன்றுவகைப்‌ பண்டங்கள்‌ 
பரிமாறுவர்‌. நான்‌ அதிகச்‌ சிக்கனமான வாழ்க்கையை நடத்தி 
வந்தபோது, இந்த இரண்டாவது பிரிவில்தான்‌ சாப்பிடுவது வழக்கம்‌. 

பிரதானமான உணவுப்‌ பரிசோதனையோடு பல சிறு 
சோதனைகளையும்‌ நடத்தி வந்தேன்‌. உதாரணமாக, மாவுப்‌ 
பண்டங்கள்‌ எல்லாவற்றையும்‌ ஒரு சமயம்‌ விலக்கியிருந்தேன்‌. 
மற்றொரு சமயத்திலோ, ரொட்டியும்‌ பழமும்‌ மாத்திரமே சாப்பிட்டு 
வந்தேன்‌. ஒரு சமயம்‌ பால்கட்டி, பால்‌, முட்டைகள்‌ மாத்திரம்‌ 
சாப்பிட்டுக்‌ கொண்டிருந்தேன்‌. இந்தக்‌ கடைசிச்‌ சோதனையைக்‌ 
குறித்துக்‌ கொஞ்சம்‌ கவனிப்பது முக்கியம்‌. இச்சோதனை இரு 
வாரங்கள்‌ வரையிலும்‌ கூட நீடிக்கவில்லை. மாவு கலந்த 
பண்டங்களைத்‌ தின்னக்கூடாது என்று சொன்ன சீர்திருத்தக்காரர்‌, 
முட்டைகளின்‌ மேன்மையைக்‌ குறித்துப்‌ பிரமாதமாகச்‌ சொன்னதோடு 
அவை மாமிசமாகா என்றும்‌ கூறினார்‌. முட்டையைத்‌ தின்பதால்‌ 
உயிருள்ள எதற்கும்‌ துன்பம்‌ விளைவித்து விடவில்லை என்பது 
வெளிப்படையாகத்‌ தெரிந்தது. இந்த வாதத்தில்‌ மயங்கி என்‌ 
விரதத்தையும்‌ மறந்துவிட்டு, நான்‌ முட்டை தின்ன ஆரம்பித்தேன்‌. 
ஆனால்‌, நான்‌ இதில்‌ செய்த தவறு தற்காலிகமானதே. நான்‌ 
கொண்டிருந்த விரத்திற்குப்‌ புதியதொரு வியாக்கி யானத்தையே நான்‌ 
அனுசரிக்க வேண்டும்‌. மாமிசம்‌ என்பதைப்‌ பற்றிய என்‌ தாயாருடைய 
கருத்தில்‌ முட்டையும்‌ சேர்ந்ததே என்பதை நான்‌ அறிவேன்‌. இவ்விதம்‌ 
விரதத்தின்‌ உண்மை கருத்தை நான்‌ கண்டு கொண்டதுமே, முட்டை 
சாப்பிடுவதையும்‌, அப்பரீட்சையையும்‌ ஒருமிக்க விட்டுவிட்டேன்‌. 


இந்த வாதத்தில்‌ அடங்கிய, கவனிக்கத்தக்க நுட்பமான விஷயம்‌ 
ஒன்று உண்டு. இங்கிலாந்தில்‌ புலால்‌ என்பதற்கு மூன்று வகையான 
வியாக்கியானங்கள்‌ கூறப்படுவதை அறியலானேன்‌. இதில்‌ முதல்‌ 
வியாக்கினப்படி, மாமிசம்‌ என்பது பறவைகள்‌, மிருகங்களின்‌ 
இறைச்சியே. இந்த வியாக்கியானத்தை ஒப்புக்கொள்ளும்‌ சைவ 
உணவுவாதிகள்‌, பட்சிகள்‌, மிருகங்களின்‌ மாமிசத்தை 
உண்ணமாட்டார்கள்‌. ஆனால்‌, மீன்‌ சாப்பிடுவார்கள்‌, முட்டைகளும்‌ 
சாப்பிடுவார்கள்‌ என்பதைச்‌ சொல்லவே வேண்டியதில்லை. 
இரண்டாவது வியாக்கியானப்படி மாமிசம்‌ என்றால்‌, எலலா உயிர்ப்‌ 
பிராணிகளின்‌ புலாலுமேயாகும்‌. ஆகையால்‌, இக்கருத்துக்‌ 
கொண்டவர்கள்‌. மீன்‌ சாப்பிட மாட்டார்களெனினும்‌ முட்டை 
சாப்பிடுவார்கள்‌. மூன்றாவது வியாக்கியானமோ, உயிர்‌ வாழ்வன 
எல்லாவற்றின்‌ புலாலும்‌, அவைகளிடமிருந்து கிடைப்பவைகளும்‌ 
மாமிசம்‌ என்று முடிவு கட்டியிருந்தது. இதன்படி, பால்‌, முட்டைகள்‌ 
முதலியனவும்‌ மாமிசம்‌ ஆகிவிடுகின்றன. முதல்‌ வியாக்கியானத்தை 
ஒப்புக்‌ கொள்வதாயின்‌, முட்டை சாப்பிடுவதோடு மட்டுமல்லாமல்‌, 
மீனும்‌ தின்னலாம்‌. ஆனால்‌, என்‌ அன்னையாரின்‌ வியாக்கியானம்‌ 

ஒன்றே என்னைக்‌ கட்டுப்படுத்தும்‌ வியாக்கியானம்‌ என்பதில்‌ நான்‌ 
நிச்சயமாயிருந்தேன்‌. ஆகையால்‌, நான்‌ மேற்கொண்ட விரதத்தின்படி 
நான்‌ முட்டைகள்‌ தின்னலாகாது, அப்படியே செய்தேன்‌. இதனால்‌ ஒரு 
கஷ்டம்‌ உண்டாயிற்று. 


சைவ உணவு விடுதிகளில்‌ கூடப்‌ பல உணவு வகைகளிலும்‌ 
முட்டை சேர்க்கிறார்கள்‌ என்பது, விசாரித்ததில்‌ தெரிய வந்ததுதான்‌ 
அக்கஷ்டம்‌. பலவகையான களிகள்‌, கேக்குகள்‌ ஆகியவைகளில்‌ 
முட்டைக்‌ கலப்பு உண்டு. எனவே இன்னதில்‌ இன்னது இருக்கிறது 
என்பது முன்னதாகவே தெரிந்திருந்தாலன்றி, ஒரு குறிப்பிட்ட 
உணவில்‌ முட்டை கலந்திருக்கிறதா, இல்லையா என்பதைக்‌ கேட்டுத்‌ 
தெரிந்துக்கொள்ள வேண்டிய சங்கடமான முறையையும்‌ நான்‌ 
அனுசரிக்க வேண்டியதாயிற்று. என்‌ கடமையை உணர்ந்ததன்‌ 
காரணமாக எனக்கு இந்தச்‌ சங்கடம்‌ ஏற்பட்ட தெனினும்‌, இது என்‌ 
உணவை இன்னும்‌ எளிதாக்கி விட்டது. இவ்விதம்‌ எளிதானது எனக்கு 
இன்னுமொரு தொல்லையையும்‌ உண்டாக்கியது. நான்‌ ருசித்துச்‌ 
சாப்பிடத்‌ தொடங்கிய பல உணவு வகைகளையும்‌ கைவிட நேர்ந்ததே 
அத்தொல்லை. இந்தச்‌ சங்கடங்களெல்லாம்‌ சீக்கிரத்தில்‌ மறைந்து 
விட்டன. ஏனெனில்‌, விரதத்தைக்‌ கண்டிப்பாக அனுசரித்து வருகிறோம்‌ 
என்பது எனக்கு உள்ளூற ஒரு ருசியை உண்டாக்கியது. நாவின்‌ 
ருசியைவிட உள்ளத்தின்‌ இந்த ருசி, தெளிவாக அதிக இன்பத்தையும்‌ 
சுகத்தையும்‌ தந்ததோடு நிரந்தரமானதாகவும்‌ இருந்தது. என்றாலும்‌, 
உண்மையான அவதி இனிமேல்தான்‌ எற்பட இருந்தது. மற்றொரு 
விரதத்தைப்‌ பற்றியதே அது. கடவுளின்‌ அருளைப்‌ பெற்றோருக்கு 
யார்தான்‌ தீங்கு இழைத்துவிட முடியும்‌ ? 


விரதங்கள்‌ அல்லது பிரதிக்ஞைகளைக்‌ குறித்து இங்கே சில 
விஷயங்களைக்‌ கூறுவது பொருத்தமற்றதாகாது. பிரதிக்ஞைகளுக்கு 
வியாக்கியானம்‌ கூறவதிலேயே உலகமெங்கும்‌ சச்சரவுகள்‌ 
உண்டாகின்றன்‌. பிரதிக்ஞை என்னதான்‌ தெளிவானதாக இருந்தாலும்‌ 
சரி, தங்களுடைய காரியத்திற்கு ஏற்றவகையில்‌ அதைப்‌ புரட்டித்‌ 
திரித்துக்‌ கூறிவிடுகிறார்கள்‌. அப்படிச்‌ செய்கிறவர்களைப்‌ 
பணக்காரர்களிலிருந்து ஏழைகள்‌ வரையில்‌, அரசர்களிலிருந்து உழவர்‌ 
வரையில்‌, சமூகத்தின்‌ எல்லா வகுப்பினரிடையேயும்‌ காணலாம்‌. 
சுயநலம்‌ அவர்களைக்‌ குருடர்கள்‌ ஆக்கிவிடுகிறது. தெளிவற்ற ஒரு 
மனோ பாவத்தினால்‌ அவர்கள்‌ தங்களைத்‌ தாங்களே ஏமாற்றிக்‌ 
கொள்ளுவதுடன்‌ உலகத்தையும்‌, கடவுளையும்‌ கூட ஏமாற்றப்‌ 
பார்க்கிறார்கள்‌. 

ஒரு பிரதிக்ஞையை யோக்கியமாகக்‌ கூறும்‌ வியாக்கியானத்தை 
ஒப்புக்கொண்டு விடுவதுதான்‌ இதில்‌ சிறந்த வழியாகும்‌. இரண்டு 
வகையான வியாக்கியானங்கள்‌ சாத்தியமாகும்‌ போது, 
பலவீனராயிருக்கும்‌ கட்சியினர்‌ கூறும்‌ வியாக்கியானத்தை 
ஏற்றுக்கொள்ளுவது மற்றோர்‌ சிறந்த வழி. இந்த இரண்டு 
விதிகளையும்‌ நிராகரித்து விடும்போது அசத்தியத்தின்‌ பலனாக 
சச்சரவுகளும்‌ துன்பங்களும்‌ எழுகின்றன. எவன்‌ சத்தியத்தை 
நாடுகிறானோ அவன்‌ ஒருவனே சரியான விதியைப்‌ பின்பற்றுகிறான்‌. 
வியாக்கியானத்திற்காக, அவன்‌ படித்தவர்களின்‌ ஆலோசனையை நாட 
வேண்டியதில்லை. மாமிசம்‌ எது என்பதற்கு என்‌ அன்னை கொண்ட 
வியாக்கியானமே சரியான வழியின்‌ படி எனக்கு உண்மை 
வியாக்கியானம்‌. இதுவன்றி, என்னுடைய அனுபவ முதிர்ச்சியோ, 
நான்‌ அதிக அறிவு படைத்து விட்டேன்‌ என்ற அகம்‌ பாவமோ, 
எனக்குப்‌ போதித்திருக்க கூடிய வியாக்கியானம்‌ உண்மையாகாது. 


இங்கிலாந்தில்‌ நான்‌ செய்த உணவுச்‌ சோதனைகளெல்லாம்‌, 
சிக்கனத்தையும்‌, தேகாரோக்கியத்தையுமே குறிக்கோளாகக்‌ கொண்டு 
செய்யப்பட்டவை. உணவுப்‌ பிரச்சினைக்கும்‌ மதத்துக்கும்‌ உள்ள 
சம்பந்தத்தைப்பற்றி நான்‌ தென்னாப்பிரிக்காவுக்குப்‌ போகும்‌ வரையில்‌ 
சிந்திக்கவே இல்லை. அங்கேதான்‌ நான்‌ கடுமையான சோதனைகளை 
மேற்கொண்டேன்‌. அவற்றைக்‌ குறித்துப்‌ பின்னால்‌ கூறுகிறேன்‌. 
என்றாலும்‌ இவைகளுக்கெல்லாம்‌ இங்கிலாந்திலேயே விதை 
விதைக்கப்பட்டுவிட்டது. 


ஒரு மதத்தில்‌ பிறந்தவர்களைவிட அம்மதத்திற்குப்‌ புதிதாக 
மாறியவர்களுக்கு அம்மதத்தினரிடம்‌ அதிக அன்பு இருப்பது இயல்பு. 
சைவ உணவு என்பது அப்பொழுது இங்கிலாந்துக்கு ஒரு புதிய 
தருமம்‌. எனக்கும்‌ அப்படியே. ஏனெனில்‌ மாமிசம்‌ சாப்பிட 
வேண்டியது அவசியம்‌ என்பதில்‌ திட நம்பிக்கையுள்ளவனாக நான்‌ 
அங்கே சென்றேன்‌. ஆனால்‌, அறிவாராய்ச்சியின்‌ மூலம்‌ சைவ 
உணவே சிறந்தது என்ற கொள்கைக்குப்‌ பிறகு மாறி விட்டேன்‌ 
என்பதை முன்னால்‌ கவனித்தோம்‌. சைவ உணவு சம்பந்தமாகப்‌ 
புதிதாக மதம்‌ மாறியவனுக்கு இருக்கும்‌ உற்சாகம்‌ எனக்கும்‌ 
இருந்ததால்‌, நான்‌ வசித்துவந்த பகுதியான பேஸ்‌ வாட்டரில்‌ ஒரு சைவ 
உனவு சங்கத்தை ஆரம்பிக்கத்‌ தீர்மானித்தேன்‌. ஸர்‌ எட்வின்‌ 
அர்னால்டு அங்கேதான்‌ வசித்தார்‌. சங்கத்திற்கு உபதலைவராக 
இருக்குமாறு அவரைக்‌ கேட்டுக்‌ கொண்டேன்‌. வெஜிடேரியன்‌ என்ற 

சைவ உணவுப்‌ பத்திரிகைக்கு. ஆசிரியரான டாக்டர்‌ ஓல்டுபில்டு சங்கத்‌ 
தலைவரானார்‌. நான்‌ அதற்குச்‌ செயலாளனானேன்‌. கொஞ்ச காலம்‌ 
சங்கம்‌ சரிவர நடந்து வந்தது. ஆனால்‌, சில மாதங்களில்‌ எல்லாம்‌ 
கலைந்து போய்விட்டது. அடிக்கடி ஓர்‌ இடத்திலிருந்து வேறு ஓர்‌ 
இடத்திற்கு மாறிவிடும்‌ என்‌ பழக்கப்படி அப்பகுதியிலிருந்து நான்‌ குடி 
பெயர்ந்துவிட்டதே சங்கம்‌ கலைந்து விட்டதற்குக்‌ காரணம்‌. என்றாலும்‌ 
இந்தக்‌ கொஞ்ச காலச்‌ சாதாரணமான அனுபவமே, ஸ்தாபனங்களை 


உருவாக்கி நடத்துவதில்‌ எனக்குச்‌ சிறிது பயிற்சியை அளித்திருந்தது. 

18. கூச்சமே எனது பாதுகாப்பு 


சைவ உணவாளர்கள்‌ சங்கத்தின்‌ நிர்வாகக்‌ குழுவிற்கு நான்‌ 
தேர்ந்தெடுக்கப்‌ பெற்றேன்‌. இக்குழுவின்‌ கூட்டம்‌ ஒவ்வொன்றுக்கும்‌ 
நான்‌ தவறாமல்‌ போய்க்‌ கொண்டிருந்தேன்‌. ஆனால்‌, கூட்டங்களில்‌ 
நான்‌ பேசுவது மாத்திரம்‌ இல்லை. டாக்டர்‌ ஓல்டுபீல்டு என்னிடம்‌ ஒரு 
சமயம்‌ “நீங்கள்‌ என்னிடம்‌ நன்றாகப்‌ பேசிக்‌ கொண்டிருக்கிறீர்களே! 
அப்படியிருக்க, கமிட்டிக்‌ கூட்டங்களில்‌ மாத்திரம்‌ நீங்கள்‌ ஏன்‌ வாய்‌ 
திறப்பதே இல்லை? தேனீக்களில்‌ நீங்கள்‌ ஆண்‌ ஈ போன்றிருக்கிறீர்கள்‌" 
என்றார்‌. அவர்‌ இவ்விதம்‌ என்னைக்‌ கேலி செய்ததைப்‌ பாராட்டினேன்‌. 
தேனிக்கள்‌ எப்பொழுதும்‌ சுறுசுறுப்பாக இருக்கின்றன. ஆண்‌ ஈயோ 
முற்றும்‌ சோம்பேறியாக இருக்கிறது. இக்கூட்டங்களில்‌ 
மற்றவர்களெல்லாம்‌ தங்கள்‌ கருத்துக்களை எடுத்துச்‌ சொல்லும்போது 
நான்‌ மாத்திரம்‌ பேசாமல்‌ சும்மா உட்கார்ந்திருப்பது பெரிய 
விசித்திரமே. பேசுவதற்கு எனக்கு ஆசை இல்லாமல்‌ இல்லை. ஆனால்‌, 
பேசத்‌ தெரியாத குறைதான்‌. மற்ற உறுப்பினர்கள்‌ எல்லோரும்‌ 
என்னைவிட விஷயங்களை நன்கு அறிந்தவர்கள்‌ என்று எனக்குத்‌ 
தோன்றிற்று. பிறகு வேறு ஒன்றும்‌ நிகழ்ந்துவிடுவது உண்டு. 
தைரியப்படுத்திக்‌ கொண்டு பேச ஆரம்பிப்பது என்று நான்‌ 
எண்ணியதும்‌, கூட்டத்தில்‌ அந்த விஷயம்‌ போய்‌, ஒரு புது விஷயம்‌ 
ஆலோசனைக்கு வந்துவிடும்‌. இப்படியே நீண்ட காலம்‌ 
நடந்துகொண்டு வந்தது. 


இதற்கு மத்தியில்‌ ஒரு முக்கியமான விஷயம்‌ விவாதத்திற்கு 


வந்தது. கூட்டத்திற்குப்‌ போகாமல்‌ இருந்து விடுவது தவறு என்று 
நினைத்தேன்‌. எதுவும்‌ பேசாமல்‌, வோட்டுப்‌ போட்டுவிட்டு மாத்திரம்‌ 


வந்துவிடுவது கோழைத்தனம்‌ என்றும்‌ தோன்றிற்று. பின்வரும்‌ ரீதியில்‌ 
அந்த விவாதம்‌ எழுந்தது, சங்கத்திற்கு ஸ்ரீ ஹில்ஸ்‌ தலைவராக 
இருந்தார்‌. அவர்‌ தேம்ஸ்‌ இரும்புத்‌ தொழிற்சாலையின்‌ சொந்தக்காரர்‌. 
நல்லொழுக்க விஷயத்தில்‌ அவர்‌ கண்டிப்பான கொள்கையுடையவர்‌. 
அவருடைய பொருளுதவியைக்‌ கொண்டே சங்கம்‌ நடந்து வந்தது 
என்றும்‌ சொல்லவேண்டும்‌. கமிட்டியின்‌ உறுப்பினர்களில்‌ பலர்‌ 
அவருடைய ஆதரவில்‌ வாழ்ந்து வருபவர்கள்‌. சைவ உணவு 
இயக்கத்தில்‌ பிரசித்தி பெற்றவரான டாக்டர்‌ அல்லின்ஸனும்‌ 
இக்கமிட்டியில்‌ ஓர்‌ உறுப்பினார்‌. அச்சமயம்‌ புதிதாகக்‌ கிளம்பிய 
கர்ப்பத்தடை இயக்கத்தை ஆதரிப்பவர்‌ இவர்‌. கர்ப்பத்தடை 
முறைகளை அவர்‌ தொழிலாளரிடையே பிரச்சாரம்‌ செய்துவந்தார்‌. 

இம்முறைகள்‌ ஒழுக்கத்தின்‌ வேரையே அறுப்பவையாகும்‌ என்று ஸ்ரீ 
ஹில்ஸ்‌ கருதினார்‌. உணவுச்‌ சீர்திருத்தத்தோடு ஒழுக்கச்‌ சீர்திருத்தமும்‌ 
சைவ உணவாளர்‌ சங்கத்தின்‌ நோக்கம்‌ என்பது அவருடைய 
அபிப்ராயம்‌. டாக்டர்‌ அல்லின்ஸன்‌ போன்ற ஒழுக்கத்திற்கு 
விரோதமான கருத்துள்ளவர்களைச்‌ சங்கத்தில்‌ இருக்க 
அனுமதிக்கக்கூடாது என்றும்‌ அவர்‌ எண்ணினார்‌. 


ஆகவே, அவரை நீக்கிவிட ஒரு தீர்மானம்‌ கொண்டுவரப்பட்டது. 
இவ்விஷயம்‌ என்‌ கவனத்தை அதிகமாக்‌ கவர்ந்தது. கர்ப்பத்தடைக்குச்‌ 
செயற்கை முறைகளை அனுசரிப்பதைப்‌ பற்றி டாக்டர்‌ அல்லின்ஸன்‌ 
கொண்டிருந்த கருத்து ஆபத்தானது என்றே நானும்‌ கருதினேன்‌. 
ஒழுக்க நெறியைக்‌ கடைப்பிடிப்வர்‌ என்ற வகையில்‌ டாக்டர்‌ 
அல்லின்ஸனை எதிர்க்க ஸ்ரீ ஹில்ஸுக்கு உரிமை உண்டு என்று நானும்‌ 
கருதினேன்‌. அதோடு ஸ்ரீ ஹில்ஸிடமும்‌, அவருடைய உதார 
குணத்தினிடமும்‌ எனக்கு அதிக மதிப்பு இருந்தது. ஆனால்‌ ஒழுக்கக்‌ 
கொள்கைகளும்‌, சைவ உணவாளர்‌ சங்கத்தின்‌ நோக்கங்களில்‌ ஒன்று 
என்று ஒப்புக்கொள்ள ஒருவர்‌ மறுக்கிறார்‌ என்பதற்காக, அவரை 
அச்சங்கத்திலிருந்து நீக்கிவிடுவதென்பது சரியானதல்ல என்றும்‌ நான்‌ 
எண்ணினேன்‌. ஒழுக்கக்‌ கொள்கைக்கு ஸ்ரீ ஹில்ஸின்‌ கருத்து, 
அவருடைய சொந்த அபிப்பிராயமே. சங்கத்தின்‌ தெளிவான 
கொள்கைக்கும்‌ இதற்கும்‌ எந்தவிதமான சம்பந்தமும்‌ இல்லை. 
சங்கத்தின்‌ நோக்கம்‌ சைவ உணவுக்‌ கொள்கையைப்‌ பரப்புவதேயன்றி 
எந்த ஒழுக்க முறையையும்‌ பரப்புவதன்று. ஆகையால்‌, மற்ற 
ஒழுக்கங்களைப்‌ பொறுத்தவரையில்‌ ஒருவர்‌ என்ன கருத்துக்‌ 
கொண்டிருந்தாலும்‌, சைவ உணவு மாத்திரமே சாப்பிடும்‌ யாரும்‌ 
இச்சங்கத்தில்‌ அங்கத்தினராக இருக்கலாம்‌ என்று நான்‌ 
அபிப்ராயப்பட்டேன்‌. 


என்னைப்‌ போன்ற அபிப்பிராயம்‌ கொண்ட மற்றும்‌ சிலரும்‌ 
கமிட்டியில்‌ இருந்தனர்‌. ஆயினும்‌ என்‌ சொந்த அபிப்பிராயத்தைக்‌ 
கூறிவிட வேண்டியது என்னைப்‌ பொறுத்தவரையில்‌ என்‌ கடமை என்று 
உணர்ந்தேன்‌. அதை எப்படிச்‌ செய்வது என்பதுதான்‌ பிரச்சனை. 
கூட்டத்தில்‌ பேசும்‌ தைரியம்‌ எனக்கு இல்லை. ஆகையால்‌ என்‌ 
எண்ணங்களையெல்லாம்‌ எழுதிவிடுவது என்று முடிவு செய்தேன்‌. 
அவ்வாறே எழுதி, என்‌ சட்டைப்‌ பைக்குள்‌ வைத்துக்கொண்டு படிக்கும்‌ 
துணிவுகூட எனக்கு வரவில்லை என்றே எனக்கு ஞாபகம்‌. தலைவர்‌ 
வேறொருவரைக்‌ கொண்டு அதைக்‌ கூட்டத்தில்‌ படிக்கச்‌ செய்தார்‌. 
முடிவில்‌ இது போன்ற முதல்‌ போராட்டத்திலேயே தோற்கும்‌ கட்சியில்‌ 

சேர்ந்தவனாக நான்‌ இருந்ததைக்‌ கண்டேன்‌. என்றாலும்‌ என்‌ கட்சி 
நியாயமானது என்ற திருப்தி எனக்கு இருந்தது. இந்தச்‌ சம்பவத்திற்குப்‌ 
பிறகு அந்தக்‌ கமிட்டியிலிருந்து நான்‌ ராஜிநாமாச்‌ செய்துவிட்டதாகவே 
எனக்கு அரைகுறையாக ஞாபகம்‌ இருக்கிறது. 


நான்‌ இங்கிலாந்தில்‌ இருந்த காலம்‌ முழுவதிலும்‌ எனக்கு இந்தக்‌ 
கூச்சம்‌ இருந்து வந்தது. சாதாரணமாக, நண்பர்களைப்‌ பார்த்துவரச்‌ 
செல்லும்‌ இடங்களில்கூட, அங்கே ஐந்தாறு பேரோ அதற்கு 
அதிகமானவர்களோ இருந்துவிட்டால்‌, நான்‌ ஊமையாகப்‌ 
போய்விடுவேன்‌. 


ஒருநாள்‌ ஸ்ரீ மஜ்முதாருடன்‌ வெண்ட்னருக்குச்‌ சென்றேன்‌. அங்கே 
சைவ உணவுக்‌ குடும்பம்‌ ஒன்றுடன்‌ தங்கினோம்‌ உணவு முறையின்‌ 
தருமம்‌ என்ற நூலின்‌ ஆசிரியரான ஸ்ரீ ஹோவார்டும்‌ அதே கடலோர 
ஊரில்‌ தங்கியிருந்தார்‌. நாங்கள்‌ அவரைச்‌ சந்தித்தோம்‌. சைவ 
உணவைப்‌ பரப்புவதற்காக நடந்த ஒரு கூட்டத்தில்‌ பேசுமாறு அவர்‌ 
எங்களை அழைத்தார்‌. ஒருவர்‌, தாம்‌ கூட்டத்தில்‌ பேச வேண்டியதை 
எழுதிப்‌ படிப்பது தவறாகக்‌ கருதப்பட மாட்டாது என்பதை விசாரித்துத்‌ 
தெரிந்து கொண்டேன்‌. தாங்கள்‌ கூற வேண்டியதை, முன்பின்‌ 
பொருத்தமாகவும்‌ சுருக்கமாகவும்‌ சொல்லுவதற்காகப்‌ பலர்‌ இவ்விதம்‌ 
எழுதிப்‌ படிப்பது உண்டு என்பதையும்‌ நான்‌ அறிவேன்‌. நினைவில்‌ 
இருந்தபடியே பேசுவது என்பது என்னால்‌ முடியாத காரியம்‌. 
ஆகையால்‌ நான்‌ செய்ய வேண்டிய பிரசங்கத்தை முதலில்‌ எழுதி 
வைத்துக்கொண்டேன்‌. கூட்டத்தில்‌ அதைப்‌ படிப்பதற்கு எழுந்தேன்‌, 
என்னால்‌ முடியவில்லை. நான்‌ எழுதி வைத்திருந்த பிரசங்கம்‌ ஒரே 
தாளில்‌ முடிந்துவிட்டது. என்றாலும்‌ கண்‌ மங்கலாகிவிட்டது. 
உடம்பெல்லாம்‌ நடுங்கியது. எனக்காக ஸ்ரீ மஜ்முதார்‌ 
அப்பிரசங்கத்தைப்‌ படிக்க வேண்டியதாயிற்று. அவர்‌ சொந்தமாகப்‌ 
பேசியதோ அற்புதமாக இருந்தது. கேட்டவர்கள்‌ கரகோஷம்‌ செய்து 
குதூகலமாக வரவேற்றனர்‌. என்னுடைய திறமையின்மைக்காக மனம்‌ 
வருந்தியதோடு என்னைக்‌ குறித்து நானே வெட்கப்பட்டுக்‌ 
கொண்டேன்‌. 


இங்கிலாந்தில்‌ பொதுக்கூட்டத்தில்‌ பேச நான்‌ கடைசியாக 
முயன்றது. அங்கிருந்து தாய்நாடு திரும்பிய சமயத்தில்தான்‌. 
இத்தடவையும்‌ நான்‌ என்னைப்‌ பிறரின்‌ நகைப்புக்கு உரியவனாகச்‌ 
செய்துகொள்ளுவதில்‌ தான்‌ வெற்றி பெற்றேன்‌. எனது சைவ உணவு 

நண்பர்களை, முன்னால்‌ நான்‌ கூறியிருக்கும்‌ ஹால்பாரன்‌ 
ஹோட்டலுக்கு ஒரு விருந்துக்கு அழைத்தேன்‌. சைவ உணவு 
விடுதிகளில்‌ சைவ உணவு விருந்து வைக்க முடியும்‌ என்பது சரி. 
ஆனால்‌, மாமிசச்‌ சாப்பாடு போடும்‌ ஹோட்டலிலும்‌ சைவ உணவு 
விருந்து ஏன்‌ சாத்தியமாகாது போகும்‌? என்று எனக்குள்‌ நானே 
சொல்லிக்‌ கொண்டேன்‌. அதன்‌ பேரில்‌ ஹால்பார்ன்‌ ஹோட்டலின்‌ 
நிர்வாகியிடம்‌ பேசி, சுத்த சைவ உணவு விருந்துக்கு ஏற்பாடு 
செய்தேன்‌. இப்புதிய பரீட்சையை சைவக்‌ சாப்பாட்டுக்காரர்கள்‌ 
சந்தோஷமாகப்‌ பாராட்டினார்கள்‌. விருந்துகளெல்லாம்‌ 
இன்பத்திற்காகவே வைக்கப்படுகின்றன. ஆனால்‌, மேலை 
நாடுகளிலோ, விருந்தையும்‌ ஓர்‌ அருங்கலையாக 
வளர்த்திருக்கிறார்கள்‌. அங்கே விருந்துகள்‌ ஆடம்பரமாகவும்‌, சங்கீதம்‌, 
பிரசங்கங்கள்‌ ஆகியவைகளுடனும்‌ நடத்தப்படுகின்றன. நான்‌ நடத்திய 
அச்சிறிய விருந்திலும்‌ இந்த ஆடம்பரங்கள்‌ இல்லாது போகவில்லை. 
ஆகையால்‌, அதில்‌ பிரசங்கங்களும்‌ இருந்தாக வேண்டியதாயிற்று. 
நான்‌ பேசவேண்டிய சமயம்‌ வந்தபோது பேசுவதற்கு எழுந்து 
நின்றேன்‌. சில வாக்கியங்களை மாத்திரமே கொண்ட ஒரு சிறு 
பிரசங்கம்‌ செய்வதென்று அதற்காக யோசித்தும்‌ வைத்திருந்தேன்‌. 
ஆனால்‌, முதல்‌ வாக்கியம்‌ பேசிய பிறகு மேற்கொண்டு பேச்சு வரவே 
இல்லை. பார்லிமெண்டு காமன்ஸ்‌ சபையில்‌ அடிஸன்‌ செய்ய முயன்ற 
முதல்‌ பிரசங்கத்தைக்‌ குறித்து நான்‌ படித்திருக்கிறேன்‌. 'நான்‌ 
கருதுகிறேன்‌ (| 00646)' என்று மும்முறை திரும்பத்‌ திரும்ப அவர்‌ 
சொன்னார்‌. அதற்கு மேல்‌ அவரால்‌ பேச முடியவில்லை. அப்பொழுது 
ஒரு கேலிக்காரர்‌ எழுந்து 'இக்கனவான்‌ மும்முறை கருத்தரித்தார்‌. 
ஆனால்‌ எதுவுமே வெளியே வரவில்லை' என்று சொன்னார்‌. இந்த 
வரலாற்றை வைத்துக்‌ கொண்டு தமாஷ்‌ பிரசங்கம்‌ ஒன்றைச்‌ 
செய்துவிடுவது என்று யோசித்து வைத்திருந்தேன்‌. ஆகையால்‌, 
அக்கதையைச்‌ சொல்ல ஆரம்பித்தேன்‌. முதலியே தடைப்பட்டு என்‌ 
பேச்சு நின்றுவிட்டது. எனக்கு ஞாபக சக்தி அடியோடு இல்லாது 
போய்விட்டது. தமாஷான பிரசங்கம்‌ ஒன்று செய்ய முயன்று, 
என்னையே கேலிக்கு இடமாக ஆக்கிக்கொண்டேன்‌. கனவான்களே 
என்‌ அழைப்பிற்கு இணங்கி வந்ததற்காக உங்களுக்கு என்‌ நன்றியைத்‌ 
தெரிவித்துக்‌ கொள்கிறேன்‌ என்று மாத்திரம்‌ சொல்லிவிட்டு உட்கார்ந்து 
விட்டேன்‌. 


தென்னாப்ரிக்காவில்தான்‌ இந்தக்‌ கூச்சம்‌ என்னை விட்டுப்‌ 
போயிற்று, என்றாலும்‌ அங்கும்‌ அது முற்றும்‌ போய்விடவில்லை. 
முன்னால்‌ தயார்‌ செய்து கொள்ளாமல்‌ பிரசங்கம்‌ செய்வதென்பதும்‌ 
என்னால்‌ முடியாது. முன்பின்‌ தெரியாத ஒரு கூட்டத்தின்‌ முன்னால்‌ 

பேசுவதற்கு நான்‌ தயங்கினேன்‌. முடிந்தால்‌ பிரசங்கம்‌ செய்யாமலும்‌ 
தப்பித்துக்‌ கொண்டு விடுவேன்‌. இன்றுகூட நண்பர்களின்‌ கூட்டத்தில்‌ 
வெறும்‌ பேச்சுப்‌ பேசிக்கொண்டிருக்க என்னால்‌ முடியும்‌ என்று நான்‌ 
நினைக்கவில்லை, அப்படிச்‌ செய்யவும்‌ மாட்டேன்‌. 


ஆனால்‌, இன்னும்‌ ஒன்றையும்‌ நான்‌ சொல்லவே வேண்டும்‌. என்‌ 
உடம்புடன்‌ ஒட்டியதாயிருந்த கூச்சத்தினால்‌ சில சமயங்களில்‌ 
என்னைக்‌ குறித்துப்‌ பிறர்‌ நகைப்பதற்கு இடம்‌ வைத்துக்‌ கொண்டேன்‌ 
என்பதைத்‌ தவிர அதனால்‌ எனக்கு எவ்விதத்திலும்‌ கெடுதி 
உண்டாகவில்லை. அதற்கு மாறாக, உண்மையில்‌ அது எனக்கு 
நன்மையே செய்திருக்கிறது என்பதைக்‌ காண்கிறேன்‌. பேச்சில்‌ எனக்கு 


இருந்த தயக்கம்‌, ஒரு சமயம்‌ கவலை தருவதாக இருந்திருந்தாலும்‌, 


இப்பொழுது அது இன்பமானதாக இருக்கிறது. சொற்களைச்‌ 
சிக்கனமாக உபயோகிக்க எனக்குத்‌ கற்றுக்‌ கொடுத்ததே அதனால்‌ 


ஏற்பட்ட மிகப்‌ பெரிய நன்மை. என்னுடைய எண்ணங்களைக்‌ 
கட்டுப்படுத்திக்‌ கொள்ளும்‌ பழக்கமும்‌ இயற்கையாகவே எனக்கு 
உண்டாயிற்று. சரியாகச்‌ சிந்திக்காத சொல்‌ எதுவும்‌ என்‌ 
நாவிலிருந்தோ, பேனாவிலிருந்தோ வெளிவருவதோ இல்லை. இந்த 
விஷயத்தில்‌ இப்பொழுது நானே எனக்கு நற்சாட்சிப்‌ பத்திரம்‌ 
அளித்துக்‌ கொள்ள முடியும்‌. நான்‌ பேசியது அல்லது எழுதியது 
எதற்காகவும்‌ நான்‌ பின்னால்‌ வருத்தப்பட நேர்ந்ததாக எனக்கு 
நினைவில்லை. இவ்விதம்‌ பல தவறுகளிலிருந்தும்‌ நான்‌ தப்பினேன்‌. 
வீண்‌ கால விரயமும்‌ எனக்கு நேராதிருந்தது. சத்தியத்தை நாடுகிறவர்‌ 
அனுசரிக்க வேண்டிய ஆன்மிகக்‌ கட்டுத்திட்டங்களில்‌ மெளனமும்‌ ஒரு 


பகுதி என்பதை அனுபவம்‌ எனக்குப்‌ போதித்திருக்கிறது. 


உண்மையை அறிந்தோ அறியாமலோ மிகைப்படுத்தியும்‌ 
மறைத்தும்‌ திரித்தும்‌ கூறுவது, மனிதனுக்கு இயற்கையாகவே இருக்கும்‌ 
ஒரு குறைபாடு. அதனின்றும்‌ தப்புவதற்கு மெளனம்‌ அவசியமானது. 
அதிகமாகப்‌ பேசாதவர்‌, யோசியாமல்‌ பேச வாய்ப்பு இருக்காது. 
ஒவ்வொரு சொல்லையும்‌ அவர்‌ நிறுத்தியே பேசுவார்‌. பேச வேண்டும்‌ 
என்று பெருத்த ஆசையுடன்‌ இருப்போர்‌ பலரைப்‌ பார்க்கிறோம்‌. 
தம்மையும்‌ பேச அனுமதிக்க வேண்டும்‌ என்று வற்புறத்தி வரும்‌ பல 
சீட்டுக்களைப்‌ பெறாத எந்தக்‌ கூட்டத்‌ தலைவரையும்‌ காண முடியாது. 
பேச அனுமதி கொடுத்துவிட்டாலோ, தங்களுக்கு அளித்த 
நேரத்தையும்‌ தாண்டி, இன்னும்‌ அதிக நேரம்‌ வேண்டும்‌ எனக்‌ கேட்டு 
அனுமதியின்றியும்‌ இவர்கள்‌ பேசிக்கொண்டே போகிறார்கள்‌. 
இத்தகைய பேச்சுக்களினாலெல்லாம்‌ உலகிற்கு எந்தவிதப்‌ பயனும்‌ 

இருப்பதாகச்‌ சொல்லவே முடியாது. காலத்தை வீணாக்குவதுதான்‌ 
அது. உண்மையில்‌ எனக்கு இருந்த கூச்சமே, எனக்குக்‌ கேடயமாகவும்‌, 
கவசமாகவும்‌ ஆயிற்று. நான்‌ வளர்ச்சியடைய அது அனுமதித்தது. 
சத்திய ஆராய்ச்சியில்‌ அது எனக்கு உதவியையும்‌ செய்தது. 

19. பொய்ம்மை ரணம்‌ 


இக்காலத்துடன்‌ ஒப்பிட்டுப்‌ பார்க்கும்போது, நாற்பது 
ஆண்டுகளுக்கு முன்னால்‌ இங்கிலாந்தில்‌ இந்திய மாணவர்கள்‌ 
சொற்பமாகவே இருந்தனர்‌. தங்களுக்கு மணமாகியிருந்தாலும்‌ 
மணமாகதவர்கள்போல்‌ நடித்து வருவது அவர்களிடம்‌ இருந்த 
பழக்கம்‌. படிப்புக்கு மண வாழ்க்கை ஏற்றதல்ல என்று அங்கே 
கருதப்படுகிறது. ஆகையால்‌, பள்ளிக்கூட அல்லது கல்லூரி 
மாணவர்கள்‌ எல்லோரும்‌ மணமாகாதவர்கள்‌. நம்‌ நாட்டில்‌ சிறந்திருந்த 
பழங்காலத்திலும்‌ இந்தப்‌ பழக்கமே இருந்தது. அக்காலத்தில்‌ 
மாணவர்கள்‌ பிரம்மச்சாரிகள்‌ என்றே சொல்லப்பட்டு வந்தனர்‌. 
ஆனால்‌ இன்றோ குழந்தைப்‌ பருவத்திலேயே விவாகம்‌ செய்து 
வைத்து விடும்‌ வழக்கம்‌ நம்மிடம்‌ இருக்கிறது. இப்பழக்கம்‌ 
இங்கிலாந்தில்‌ இல்லவே இல்லை. 


ஆகையால்‌ தங்களுக்கு மணமாகிவிட்டது என்று ஒப்புக்கொள்ள 
இங்கிலாந்தில்‌ இருந்த இந்திய இளைஞர்கள்‌ வெட்கப்பட்டார்கள்‌. 
இவ்விதம்‌ இவர்கள்‌ பாசாங்கு செய்து வந்ததற்கு மற்றொரு காரணமும்‌ 
உண்டு. இவர்களுக்கு மணமாகிவிட்டது என்று தெரிந்துவிட்டால்‌, 
இங்கிலாந்தில்‌ இவர்கள்‌ எந்தக்‌ குடும்பத்தினருடன்‌ வசிக்கிறார்களோ 
அக்குடும்பங்களின்‌ இளம்பெண்களுடன்‌ வெளியே உலாவப்‌ 
போவதும்‌, சல்லாபம்‌ செய்வதும்‌ முடியாது போகும்‌. சல்லாபம்‌ 
அநேகமாகக்‌ குற்றமற்றதேயாகும்‌. பெற்றோர்களே இதற்கு 
ஆதரவளிக்கிறார்கள்‌. அந்நாட்டில்‌ ஒவ்வோர்‌ இளைஞனும்‌ தனது 
வாழ்க்கைத்‌ துணைவியைத்‌ தானே தேர்ந்துகொள்ள 
வேண்டியவனாகிறான்‌. அப்படியிருப்பதால்‌ வாலிபப்‌ பையன்களும்‌, 
வாலிபப்‌ பெண்களும்‌ அத்தகைய உறவு கொள்ளுவது அங்கே 
அவசியமாகக்‌ கூட இருக்கலாம்‌ ஆனால்‌, ஆங்கில இளைஞர்களுக்கு 
முற்றும்‌ இயற்கையானதாக இருக்கும்‌ இத்தகைய உறவுகளில்‌ 
இங்கிலாந்துக்கு வந்ததும்‌ இந்திய இளைஞர்கள்‌ ஈடுபட்டு 
விடுவார்களேயாயின்‌, அதன்‌ முடிவு ஆபத்தில்‌ முடிந்துவிடக்கூடும்‌. 
அப்படியே ஆகியும்‌ விடுகிறது. நமது வாலிபர்கள்‌, உணர்ச்சி 
வயப்பட்டுப்‌ போய்ப்‌ பெண்களுடன்‌ தோழமை கொள்ளுவதற்காகப்‌ 
பொய்யான வாழ்க்கை நடத்தி வருவதைக்‌ கண்டேன்‌. இத்தகைய 
தோழமை ஆங்கில இளைஞர்கள்‌ விஷயத்தில்‌ என்னதான்‌ 
குற்றமில்லாததாக இருந்தாலும்‌, இவர்களுக்கு அது விரும்பத்தகாததே. 
இத்தொத்து நோய்‌ என்னையும்‌ பற்றிக்‌ கொண்டது. எனக்கு மணமாகி, 

ஒரு குழந்தைக்கும்‌ நான்‌ தந்தையாக இருந்தபோதிலும்‌, 
மணமாகாதவன்‌ போல்‌ நடித்து வர நானும்‌ தயங்கவில்லை. ஆனால்‌ 
பாசாங்கு செய்பவனாக இருந்தது எனக்கு இன்பமாயும்‌ இல்லை. 
எனக்கு இருந்த கூச்சமும்‌ அடக்கமுமே இவ்விஷயத்தில்‌ இன்னும்‌ 
அதிக தூரம்‌ போய்விடாதவாறு என்னைத்‌ தடுத்தன. நான்‌ வாய்திறந்து 
பேசவே இல்லை என்றால்‌, என்னுடம்‌ பேசவேண்டும்‌ என்றோ, 
உலாவப்‌ போகவேண்டும்‌ என்றோ எந்தப்‌ பெண்ணும்‌ 
எண்ணுவதற்கில்லை. 


கூச்சத்தோடு நான்‌ ஒதுங்கியிருந்ததற்கு ஏற்றாற்போல்‌ என்னிடம்‌ 
கோழைத்தனம்‌ இருந்தது. வெண்ட்னரில்‌ ஒரு குடும்பத்தினருடன்‌ நான்‌ 
வசித்து வந்தேன்‌. அத்தகைய குடும்பங்களில்‌ வீட்டுக்கார அம்மாளின்‌ 
மகள்‌ விருந்தினரை உலாவ அழைத்துச்‌ செல்லுவது வழக்கம்‌. என்‌ 
வீட்டு அம்மாளின்‌ மகள்‌, ஒரு நாள்‌ என்னை வெண்ட்னரைச்‌ 
சுற்றியுள்ளள அழகான மலைகளுக்கு அழைத்துச்‌ சென்றாள்‌. நானே 
வேகமாக நடப்பவன்‌, அப்பெண்ணோ என்னையும்விட வேகமாக 
நடந்தாள்‌. அவளுக்குப்‌ பின்னால்‌ என்னை இழுத்துக்கொண்டு 
போனாள்‌ என்றே சொல்லலாம்‌. வழியெல்லாம்‌ ஏதோதோ 
பேசிக்கொண்டே போனாள்‌. அவளுடைய ஓயாத பேச்சுக்குச்‌ சில 
சமயம்‌,'ஆம்‌” அல்லது 'இல்லை' என்று மாத்திரம்‌ மெல்லிய தொனியில்‌ 
பதில்‌ சொல்லுவேன்‌. அதிகமாக நான்‌ பேசினால்‌, 'ஆம்‌ எவ்வளவு 
அழகாயிருக்கிறது' என்பேன்‌. அவள்‌ பறவை போல்‌ பறந்து 
கொண்டிருந்தாள்‌. நானோ எப்பொழுது வீடு திரும்பப்‌ போகிறோம்‌ ? 


என்று திகைத்துக்‌ கொண்டிருந்தேன்‌. 


இவ்வாறு மலையின்‌ உச்சிக்குப்‌ போய்விட்டோம்‌. திரும்ப எப்படிக்‌ 
கீழே இறங்குவது என்பதே பிரச்சனை. குதி உயர்வான பூட்ஸ்‌ 
போட்டிருந்தும்‌, இருபத்தைந்து வயதுள்ள சுறுசுறுப்பான அப்பெண்‌, 
அம்புபோலப்‌ பாய்ந்து குன்றிலிருந்து இறங்கி விட்டாள்‌. கீழே 
நின்றுகொண்டு சிரித்தாள்‌, இறங்கி வரும்படி என்னை 
உற்சாகப்படுத்தினாள்‌, ' வந்து இழுத்து வரட்டுமா?” என்றும்‌ கேட்டாள்‌. 
நான்‌ அவ்வளவு கோழையாக இருப்பது எப்படி? எவ்வளவோ 
கஷ்டத்துடன்‌ சில சமயம்‌ ஊர்ந்தும்‌ கூட எப்படியோ கீழே போய்ச்‌ 
சேர்ந்துவிட்டேன்‌. 'சபாஷ்‌' என்று அவள்‌ உரக்கச்‌ சிரித்தாள்‌. அவளால்‌ 
முடிந்தவரையில்‌ நான்‌ அதிக வெட்கப்படும்படி செய்துவிட்டாள்‌. 


ஆனால்‌ நான்‌ தீங்குறாமல்‌ எங்குமே தப்பிவிட முடியாது. ஏனெனில்‌ 

புரையோடும்‌ பொய்மைப்‌ புண்ணிலிருந்து என்னைக்‌ காக்க கடவுள்‌ 
திருவுளம்‌ கொண்டார்‌. வெண்ட்னரைப்‌ போல நீர்‌ நிலையத்தை 
அடுத்த மற்றோர்‌ ஊரான பிரைட்டனுக்குப்‌ போயிருந்தேன்‌. அது நான்‌ 
வெண்ட்னருக்குப்‌ போவதற்கு முன்னால்‌ அங்கே ஒரு ஹோட்டலில்‌ 
சாதாரண வசதிகளுடைய ஒரு கிழ விதவையைச்‌ சந்தித்தேன்‌. என்‌ 
இங்கிலாந்து வாசத்தின்‌ முதலாண்டில்‌ நடந்தது இது. ஹோட்டலில்‌ 
சாப்பாட்டுக்குப்‌ பரிமாற இருக்கும்‌ உணவு வகைகளைக்‌ குறிக்கும்‌ 
பட்டியல்‌ பிரெஞ்சு மொழியில்‌ எழுதப்பட்டிருந்ததால்‌ எனக்குப்‌ 
புரியவில்லை. 


அக்கிழவி உட்கார்ந்திருந்த மேஜையிலேயே நானும்‌ 
உட்கார்ந்திருந்தேன்‌. நான்‌ அந்த இடத்திற்குப்‌ புதியவன்‌. ஆகையால்‌ 
விழிக்கிறேன்‌ என்பதை அம்மூதாட்டி கண்டு கொண்டார்‌. எனக்கு 
உதவி செய்யவும்‌ முன்‌ வந்தார்‌. “நீர்‌ இவ்விடத்திற்குப்‌ புதியவர்‌ என்று 
தோன்றுகிறது இன்னது வேண்டும்‌ என்று ஏன்‌ கேட்காமல்‌ இருக்கிறீர்‌?” 
என்று கேட்டார்‌. அப்பட்டியலை எழுத்துக்‌ கூட்டிப்‌ படித்து, அதில்‌ 
கண்டவைகளில்‌ என்னென்ன சேர்க்கப்பட்டிருக்கின்றன என்று 
பரிசாரகரைக்‌ கேட்டுத்‌ தெரிந்து கொள்ள நான்‌ தயார்‌ ஆகிக்‌ 
கொண்டிருந்த சமயத்தில்‌ அந்த நல்ல மூதாட்டி, மேற்கண்டவாறு 


குறுக்கிட்டார்‌. நான்‌ அவருக்கு நன்றி செலுத்தினேன்‌. எனக்கு இருந்த 
கஷ்டத்தையும்‌ விளக்கினேன்‌. “பிரெஞ்சு மொழி எனக்குத்‌ 


தெரியாததனால்‌ பரிமாறப்‌ படுவதில்‌ எது மாமிசக்‌ கலப்பில்லாதது 
என்று எனக்கு விளங்கவில்லை” என்றேன்‌. 


“நான்‌ உமக்கு உதவி செய்கிறேன்‌. அப்பட்டியலை உமக்கு விளக்கிக்‌ 
கூறி, நீர்‌ எதைச்‌ சாப்பிடலாம்‌ என்பதையும்‌ காட்டுகிறேன்‌” என்றார்‌ 
அம்மூதாட்டி. வந்தனத்துடன்‌ அவர்‌ உதவியைப்‌ பயன்படுத்திக்‌ 
கொண்டேன்‌. எங்களுக்குள்‌ ஏற்பட்ட பழக்கத்தின்‌ ஆரம்பம்‌ இது. 
பின்னர்‌ இது நட்பாக வளர்ந்து, நான்‌ இங்கிலாந்தில்‌ இருந்த 
வரையிலும்‌, அதற்குப்‌ பிறகு நீண்டகாலமும்‌ கூட, இந்த நட்பு 
தொடர்ந்து இருந்து வந்தது. அவர்‌ தமது லண்டன்‌ விலாசத்தை 
எனக்குக்‌ கொடுத்ததோடு ஒவ்வொரு ஞாயிற்றுக்கிழமையும்‌ இரவில்‌ 
தம்‌ வீட்டுக்கு சாப்பிட வருமாறும்‌ அழைத்தார்‌. விசேஷ 
சந்தர்ப்பங்களிலும்‌ அவர்‌ என்னை அழைப்பார்‌. என்‌ கூச்சத்தைப்‌ 
போக்கிக்‌ கொள்ள உதவி செய்வார்‌. இளம்‌ பெண்களை எனக்கு 
அறிமுகம்‌ செய்து வைத்து, அவர்களுடன்‌ நான்‌ பேசும்படியும்‌ 
செய்வார்‌. இவ்விதம்‌ பேசுவதில்‌ ஈடுபட்ட பெண்களில்‌ முக்கியமாகக்‌ 
குறிப்பிட வேண்டியவள்‌, அம்‌ மூதாட்டியின்‌ வீட்டிலேயே வசித்து 

வந்த ஒருத்தியாவாள்‌. அடிக்கடி நாங்கள்‌ இருவர்‌ மட்டும்‌ தனியாக 
இருக்கும்படியும்‌ விடப்‌ படுவோம்‌. 


இவையெல்லாம்‌ முதலில்‌ எனக்கும்‌ பெரும்‌ சங்கடமாகவே 
இருந்தன. பேச்சை முதலில்‌ தொடங்க என்னால்‌ முடியாது. விகடமாகப்‌ 
பேசி, நகைப்பை உண்டாக்கவும்‌ என்னால்‌ ஆகாது. ஆனால்‌, 
அப்பெண்‌ எனக்குக்‌ கற்றுக்‌ கொடுத்தாள்‌. நானும்‌ கற்றுக்கொள்ள 
ஆரம்பித்தேன்‌. நாளாக ஆக, ஞாயிற்றுக்கிழமை எப்பொழுது வரும்‌? 
என்று ஆவலுடன்‌ எதிர்‌ பார்க்கலானேன்‌. அந்த இளம்‌ பெண்ணுடன்‌ 
பேசிக்கொண்டிருப்தையும்‌ விரும்பத்தலைப்‌ பட்டேன்‌. 


அம்மூதாட்டி நாளுக்கு நாள்‌ தமது வலையை விரிவாகப்‌ பரப்பிக்‌ 
கொண்டே போனார்‌. எங்கள்‌ சந்திப்பில்‌ அவர்‌ அதிகச்‌ சிரத்தை 
கொள்ளலானார்‌. எங்கள்‌ இருவரைக்‌ குறித்தும்‌ அவருடைய சொந்தத்‌ 


திட்டம்‌ ஏதாவது இருந்திருக்க கூடும்‌. 


என்‌ நிலைமை அதிகச்‌ சங்கடமானதாயிற்று. 'எனக்கு மணமாகி 
விட்டது' என்பதை முன்னாலேயே அந்த நல்ல மூதாட்டிக்குத்‌ 
தெரிவித்திருக்கக்‌ கூடாதா? என்று எனக்கு நானே சொல்லிக்‌ 
கொண்டேன்‌. அப்பொழுது அவர்‌, எங்கள்‌ இருவருக்கும்‌ விவாக 
நிச்சயம்‌ செய்ய எண்ணியிருக்க மாட்டார்‌. என்‌ பிழையைத்‌ 
திருத்திக்கொள்ள இன்னும்‌ காலம்‌ கடந்து போய்விடவில்லை. 
உண்மையைச்‌ சொன்னால்‌ இனிமேலாவது துயரத்திற்கு உள்ளாகாமல்‌ 
நான்‌ காப்பாற்றப்‌ பட்டு விடுவேன்‌. என்‌ மனத்தில்‌ இத்தகைய 
எண்ணங்களுடன்‌ அவருக்கு ஒரு கடிதம்‌ எழுதினேன்‌. அக்கடிதம்‌ 
ஏறக்குறைய பின்வருமாறு இருந்தது. 


'நாம்‌ பிரைட்டனில்‌ சந்தித்ததிலிருந்து நீங்கள்‌ என்னிடம்‌ அன்புடன்‌ 
இருந்திருக்கிறீர்கள்‌. தாய்‌, தனது மகனை கவனிப்பதுபோல என்னைக்‌ 
கவனித்தும்‌ வந்திருக்கிறீர்கள்‌. எனக்கு மணம்‌ ஆகிவிட வேண்டும்‌ 
என்றும்‌ நீங்கள்‌ எண்ணுகிறீர்கள்‌. அந்த நோக்கத்துடன்‌ இளம்‌ 
பெண்களை எனக்கு அறிமுகம்‌ செய்து வைத்தீர்கள்‌. விஷயம்‌ 
முற்றுவதற்கு முன்னால்‌, உங்கள்‌ அன்புக்குத்‌ தகுதியற்றவனாக நான்‌ 
இருந்திருக்கிறேன்‌ என்பதை நான்‌ உங்களிடம்‌ ஒப்புக்‌ கொண்டுவிட 
வேண்டும்‌. நான்‌ உங்கள்‌ வீட்டுக்கு வர ஆரம்பித்தபே ஈதே, எனக்கு 
மணம்‌ ஆகிவிட்டது என்பதை நான்‌ உங்களுக்குச்‌ சொல்லியிருக்க 
வேண்டும்‌. இங்கிலாந்தில்‌ இருக்கும்‌ இந்திய மாணவர்கள்‌, தங்களுக்கு 

மணம்‌ ஆகிவிட்டது என்ற உண்மையை மறைத்து விடுகிறார்கள்‌ 
என்பதை நான்‌ அறிவேன்‌. நானும்‌ அப்படியே செய்தேன்‌. 


“அப்படி நான்‌ செய்திருக்கவே கூடாது என்பதை இப்பொழுது 
உணருகிறேன்‌. இன்னும்‌ ஒன்றையும்‌ நான்‌ கூறவேண்டும்‌ சிறு 
பையனாக இருக்கும்போதே எனக்கு மணம்‌ ஆகிவிட்டது. ஒரு 
பையனுக்கு நான்‌ தந்தை. இவ்வளவு காலமும்‌ இதையெல்லாம்‌ 
உங்களுக்குத்‌ தெரியாமல்‌ வைத்திருந்து விட்டதற்காக நான்‌ மனம்‌ 
நோகிறேன்‌. ஆனால்‌, உண்மையைச்‌ சொல்லிவிடும்‌ தைரியத்தை 
எனக்குக்‌ கடவுள்‌ இப்பொழுதாவது அளித்ததற்காக 
மகிழ்ச்சியடைகிறேன்‌. என்னை நீங்கள்‌ மன்னிப்பீர்களா ? நீங்கள்‌ 
அன்போடு எனக்கு அறிமுகம்‌ செய்து வைத்த பெண்ணிடம்‌ 
எந்தவிதமான தகாத வழியிலும்‌ நான்‌ நடந்து கொண்டதில்லை என்று 
உங்களுக்கு உறுதி கூறுகிறேன்‌. நான்‌ எவ்வளவு தூரம்‌ போகலாம்‌ 
என்பதை அறிவேன்‌. நீங்களோ, எனக்கு மணம்‌ ஆகிவிட்டது என்பதை 
அறியாமல்‌ எங்களுக்குள்‌ விவாகம்‌ நிச்சயம்‌ ஆவவேண்டும்‌ என்று 
இயற்கையாகவே விரும்பினீர்கள்‌. இப்பொழுதுள்ள கட்டத்திற்கு மேல்‌ 
விஷயங்கள்‌ போய்விடாமல்‌ இருப்பதற்காக நான்‌ உங்களிடம்‌ 
உண்மையைச்‌ சொல்லிவிட வேண்டும்‌. 


'இக்கடிதம்‌ உங்களுக்குக்‌ கிடைத்த பிறகு. நீங்கள்‌ காட்டிய அன்புக்கு 
அருகதையற்றவனாக நான்‌ இருந்திருக்கிறேன்‌ என்று நீங்கள்‌ 
உணர்ந்தால்‌, அது தவறு என்று நான்‌ எண்ண மாட்டேன்‌ என்று 
உங்களுக்கு உறுதி கூறுகிறேன்‌. உங்களுடைய அன்பினாலும்‌ நீங்கள்‌ 
என்னிடம்‌ காட்டிய சிரத்தையினாலும்‌ நிரந்தரமான நன்றியறிதலுக்குக்‌ 
கடமைப்பட்டவனாக என்னைச்‌ செய்திருக்கிறீர்கள்‌. இக்கடிதத்திற்குப்‌ 
பிறகும்‌, நீங்கள்‌ என்னை நிராகரித்து விடாமல்‌, உங்களுடைய 
அன்பான வீட்டிற்கு வரத்‌ தகுதியுடையவனாகவே என்னைக்‌ 
கருதுகிறீர்கள்‌ என்றால்‌ அதற்கு உரியவனாவதற்குப்‌ பாடுபட நான்‌ 
தவறமாட்டேன்‌, இயற்கையாகவே மகிழ்ச்சியடைவேன்‌. அதை 
உங்கள்‌ அன்பின்‌ மற்றோர்‌ அறிகுறியாகவும்‌ கொள்ளுவேன்‌." 


இத்தகைய கடிதத்தை ஒரே சமயத்தில்‌ நான்‌ எழுதியிருக்க முடியாது 
என்பதை வாசகர்‌ அறியவேண்டும்‌. அதை நான்‌ நிச்சயமாகத்‌ திரும்பத்‌ 
திரும்பப்‌ பன்முறை திருத்தி எழுதியிருக்க வேண்டும்‌. ஆனால்‌, அதை 
எழுதிய பிறகு, என்‌ உள்ளத்தை அழுத்திக்‌ கொண்டிருந்த பெருஞ்சுமை 
நீங்கியது. அநேகமாக அடுத்த தபாலிலேயே அம்மூதாட்டியிடமிருந்து 

எனக்குப்‌ பதிலும்‌ வந்தது. அது ஏறக்குறையப்‌ பின்வருமாறு: 


“எதையும்‌ ஒளிக்காமல்‌ நீங்கள்‌ எழுதிய கடிதம்‌ கிடைத்து. நாங்கள்‌ 
இருவருமே மகிழ்ச்சியடைந்ததோடு சந்தோஷத்துடன்‌ சிரித்து 
விட்டோம்‌. நீங்கள்‌ செய்துவிட்ட, உண்மையை மறைத்த குற்றம்‌ என்று 
நீங்கள்‌ கூறும்‌ செயல்‌, மன்னிகத்தக்கது. ஆனால்‌ உண்மை 
நிலைமையை எங்களுக்கு நீங்கள்‌ தெரிவித்துவிட்டது நல்லதே. என்‌ 
அழைப்பு இன்னும்‌ இருந்து வருகிறது. அடுத்த ஞாயிற்றுக்கிழமை 
உங்களை நிச்சயமாக எதிர்பார்க்கிறோம்‌ அதோடு உங்கள்‌ குழந்தைக்‌ 
கல்யாணத்தைப்‌ பற்றிய விவரங்களையெல்லாம்‌ அறிந்து, உங்கள்‌ 
சங்கடத்தில்‌, நாங்கள்‌ சிரித்து இன்புறுவதையும்‌ எதிர்‌ நோக்குகிறோம்‌. 
இச்சம்பவத்தினால்‌ நமது நட்பு, ஒரு சிறிதேனும்‌ பாதிக்கப்படவில்லை 
என்று நான்‌ உறுதி கூறவும்‌ வேண்டுமா?' 


இவ்வாறு நான்‌ என்னிடமிருந்து, பொய்மையின்‌ புரையோடிய 
புண்ணைப்‌ போக்கிக்கொண்டேன்‌. அதற்கு பிறகு - அவசியமாகும்‌ 
இடங்களிலெல்லாம்‌ எனக்கு மணம்‌ ஆகிவிட்டதைக்‌ குறித்துப்‌ பேச 
நான்‌ தயங்கியதே இல்லை. 

20. சமயங்களுடன்‌ தொடர்பு 


நான்‌ இங்கிலாந்தில்‌ இருந்த இரண்டாம்‌ ஆண்டின்‌ இறுதியில்‌ 
பிரம்மஞான சங்கத்தைச்‌ சேர்ந்த சகோதரர்களுடன்‌ எனக்குப்‌ பழக்கம்‌ 
உண்டாயிற்று. அவர்கள்‌ இருவரும்‌ மணம்‌ ஆகாதவர்கள்‌. அவர்கள்‌ 
கீதையைக்‌ குறித்து என்னிடம்‌ பேசினர்‌. ஸர்‌ எட்வின்‌ அர்னால்டு 
மொழி பெயர்த்திருந்த கீதையை அவர்கள்‌ படித்துக்‌ கொண்டிருந்தனர்‌. 
அசல்‌ நூலைத்‌ தங்களுடன்‌ சேர்ந்து படிக்க வருமாறு என்னை 
அழைத்தார்கள்‌. அத்தெய்வீக நூலைச்‌ சமஸ்கிருதத்திலோ, 
குஜராத்தியிலோ நான்‌ படித்ததில்லையாகையால்‌ எனக்கு வெட்கமாகி 
விட்டது. நான்‌ கீதையைப்‌ படித்ததேயில்லை. ஆனால்‌, அவர்களோடு 
சேர்ந்து மகிழச்சியுடன்‌ அதைப்‌ படிப்பேன்‌ என்பதை நான்‌ 
அவர்களிடம்‌ சொல்லியாக வேண்டியதாயிற்று. சமஸ்கிருதத்தில்‌ 
எனக்கு இருந்த ஞானம்‌ சொற்பமேயாயினும்‌, மொழிபெயர்ப்பு எந்த 
இடத்தில்‌ அதன்‌ பொருளைச்‌ சரியாகக்‌ கொண்டுவரத்‌ தவறியிருக்கிறது 
என்பதைக்‌ கூறும்‌ அளவுக்கு மூலநூல்‌ எனக்கு விளங்கும்‌ என்றும்‌ 
அவர்களிடம்‌ சொன்னேன்‌. அவர்களோடு சேர்ந்து கீதையைப்‌ படிக்க 
ஆரம்பித்தேன்‌. அதன்‌ இரண்டாவது அத்தியாத்தில்‌ காணும்‌ சில 
சுலோகங்களின்‌ கருத்து இது. 


இந்திரிய விசயங்களைத்‌ தியானிக்கிற மனிதனுக்கு 
அவற்றினிடம்‌ பற்றுதல்‌ உண்டாகிறது. 
பற்றுதலிலிருந்து ஆசை உண்டாகிறது, 
ஆசையிலிருந்து குரோதம்‌ வளர்கிறது 
குரோதத்திலிருந்து மனக்குழப்பம்‌ உண்டாகிறது, 
குழப்பத்திலிருந்த நினைவின்மையும்‌ 
நினைவின்மையிலிருந்து புத்தி நாசமும்‌ உண்டாகின்றன 
புத்தி நாசத்தினால்‌ மனிதன்‌ அழிந்துபோகிறான்‌. 


இந்தச்‌ சுலோகங்கள்‌ என்‌ மனத்தில்‌ ஆழப்‌ பதிந்தன. அவை 
இன்னும்‌ என்‌ காதுகளில்‌ ஒலித்துக்‌ கொண்டிருக்கின்றன. அந்நூல்‌ 
விலை மதிப்பைக்‌ கடந்த மாணிக்கமாக எனக்குத்‌ தோன்றியது. 


அதிலிருந்து இந்தக்‌ கருத்து எனக்கு வலுப்பட்டுக்கொண்டே வந்தது. 
இதன்‌ பலனாக, சத்தியமான ஞானத்தைப்‌ போதிக்கும்‌ மிகச்‌ சிறந்த நூல்‌ 

இது என்று நான்‌ எண்ணி வருகிறேன்‌. எனக்கு மனச்‌ சஞ்சலங்கள்‌ 
ஏற்படும்‌ சமயங்களில்‌ இந்நூல்‌ மதித்தற்கரிய உதவியாக 
இருந்திருக்கிறது. அநேகமாக கீதையின்‌ ஆங்கில 
மொழிபெயர்ப்புக்கள்‌ எல்லாவற்றையும்‌ படித்திருக்கிறேன்‌. 
அவற்றிற்கெல்லாம்‌ ஸர்‌ எட்வின்‌ அர்னால்டின்‌ மொழிபெயர்ப்பே 
மிகச்‌ சிறந்தது என்று நான்‌ கருதுகிறேன்‌. மூலத்தின்‌ கருத்து ஒரு சிறிதும்‌ 
மாறுபடாத வகையில்‌ அவர்‌ மொழி பெயர்த்திருக்கிறார்‌. அது 
மொழிபெயர்ப்பாகவே தோன்றவில்லை. இந்த நண்பர்களுடன்‌ 
சேர்ந்து, அப்பொழுது கீதையை நான்‌ படித்த போதிலும்‌ அதைத்‌ தீரக்‌ 
கற்றேன்‌ என்று நான்‌ பாசாங்கு செய்வதற்கில்லை. சில ஆண்டுகள்‌ 
சென்ற பின்னரே நான்‌ தினந்தோறும்‌ கீதையைப்‌ படிக்கலானேன்‌. 


ஸர்‌ எட்வின்‌ அர்னால்டு எழுதிய, ஆசியாவின்‌ ஜோதி என்ற 
நூலையும்‌ படிக்கும்படி அச்சகோதரர்கள்‌ என்னிடம்‌ கூறினார்‌. பகவத்‌ 
கீதையின்‌ மொழிப்பெயர்ப்பாளர்கள்‌ என்று மாத்திரமே ஸர்‌ 
அர்னால்டை அதுவரையில்‌ எனக்குத்‌ தெரியும்‌. பகவத்‌ 
கீதையையும்விட இன்னும்‌ அதிகக்‌ கவனத்துடன்‌ அந்நூலைப்‌ 
படித்தேன்‌. படிக்கக்‌ கையில்‌ எடுத்துவிட்டால்‌ பிறகு அதைக்‌ கீழே 
வைத்துவிட முடிவதில்லை. அச்சகோதரர்கள்‌ ஒரு சமயம்‌ என்னைப்‌ 
பிளாவட்ஸ்கி விடுதிக்கு அழைத்து சென்று, பிளாவட்ஸ்கி 
அம்மையாரையும்‌ ஸ்ரீமதி பெஸன்டையும்‌ எனக்கு அறிமுகம்‌ செய்து 
வைத்தனர்‌. ஸ்ரீமதி பெஸன்ட்‌ அப்பொழுதுதான்‌ பிரம்மஞான 
சங்கத்தில்‌ சேர்ந்திருந்தார்‌. அவர்‌ இவ்விதம்‌ மாறிவிட்டதைக்‌ குறித்து 
நடந்த வாதப்‌ பிரதிவாதங்களைச்‌ சிரத்தையுடன்‌ கவனித்து வந்தேன்‌. 
இச்சங்கத்தில்‌ சேரும்படி நண்பர்கள்‌ எனக்கும்‌ யோசனை கூறினர்‌. என்‌ 
மதத்தைப்‌ பற்றியே நான்‌ இன்னும்‌ சரியாகத்‌ தெரிந்து கொள்ளாமல்‌ 
இருக்கும்போது மத சம்பந்தமான எந்த ஒரு ஸ்தாபனத்திலும்‌ சேர நான்‌ 
விரும்பவில்லை என்று மரியாதையுடன்‌ கூறி மறுத்துவிட்டேன்‌. அந்தச்‌ 
சகோதரர்கள்‌ சொன்னகன்‌ பேரில்‌ பிளாவட்ஸ்கி அம்மையார்‌ எழுதிய, 
பிரம்மஞானத்‌ திறவு கோல்‌ என்னும்‌ நூலை நான்‌ படித்தாகவும்‌ எனக்கு 
நினைவு இருக்கிறது. ஹிந்து சமயத்தைப்‌ பற்றிய நூல்களைப்‌ படிக்கும்‌ 
ஆர்வத்தை இந்நூல்‌ எனக்கு ஊட்டியது. ஹிந்து சமயத்தில்‌ 
மூடநம்பிக்கைகளே மலிந்து கிடக்கின்றன என்று பாதிரிகள்‌ செய்த 
பிரச்சாரத்தினால்‌ எனக்கு உண்டாகியிருந்த தவறான எண்ணத்தையும்‌ 
இந்நூல்‌ போக்கியது. 


அதே சமயத்தில்‌ மான்செஸ்டரிலிருந்து வந்த ஓர்‌ உத்தமமான 
கிறிஸ்தவரை சைவ உணவு விடுதி ஒன்றில்‌ நான்‌ சந்தித்தேன்‌. 

கிறிஸ்தவத்தைப்‌ பற்றி அவர்‌ என்னிடம்‌ பேசிக்‌ கொண்டிருந்தார்‌. 
ராஜ்கோட்டில்‌ கிறிஸ்தவ்‌ பாதிரிமார்‌ நடத்தி வந்த பிரச்சாரத்தைக்‌ 
குறித்த என்னுடைய பழைய நினைவுகளை அவரிடம்‌ கூறினேன்‌. 
அதைக்‌ கேட்டு, அவர்‌ மனவேதனை அடைந்தார்‌. “நான்‌ சைவ உணவ 
மாத்திரமே சாப்பிடுபவன்‌, மதுபானமும்‌ அருந்துவதில்லை. 
கிறிஸ்தவர்கள்‌ அநேகர்‌ மாமிசம்‌ சாப்பிடுகிறார்கள்‌, குடிக்கிறார்கள்‌ 
என்பதில்‌ சந்தேகமே இல்லை. ஆனால்‌ மது, மாமிசம்‌ சாப்பிடும்படி 
எங்கள்‌ வேதம்‌ சொல்லவில்லை. தயவு செய்து பைபிளைப்‌ 
படியுங்கள்‌” என்றார்‌. அவருடைய யோசனையை ஏற்றுக்‌ கொண்டேன்‌, 
அவர்‌ எனக்குப்‌ பைபிள்‌ பிரதி ஒன்றும்‌ வாங்கிக்‌ கொடுத்தார்‌. அவரே 
பைபிள்‌ பிரதிகளை விற்று வந்ததாகவும்‌, படங்கள்‌, அரும்பத அகராதி 
முதலிய விளக்கங்கள்‌ அடங்கிய ஒரு பைபிள்‌ பிரதியை அவரிடம்‌ 
நான்‌ வாங்கியதாகவும்‌ எனக்குக்‌ கொஞ்சம்‌ நினைவிருக்கிறது. அதைப்‌ 
படிக்க ஆரம்பித்தேன்‌. ஆனால்‌ பழைய ஏற்பாட்டைப்‌ படித்துக்‌ 
புரிந்துகொள்ள என்னால்‌ இயலவில்லை. ஆதி ஆகமத்தையும்‌ 
அதையடுத்த அத்தியாயங்களையும்‌ படிக்க ஆரம்பித்ததுமே எனக்குத்‌ 
தூக்கம்‌ வந்துவிடும்‌. ஆனால்‌, பைபிளைப்‌ படித்திருக்கிறேன்‌ என்று 
சொல்லிக்கொள்ள இயலவேண்டும்‌ என்பதற்காகச்‌ சிரமத்தோடேயே 
மற்றப்‌ பகுதிகளையும்‌ மேலெழுந்தவாரியாகப்‌ படித்து முடித்தேன்‌. 
அதில்‌ எனக்கு கொஞ்சமும்‌ சிரத்தை ஏற்படவில்லை, எனக்கு அது 
விளங்கவும்‌ இல்லை. எண்ணாகமம்‌ என்ற பகுதியைப்‌ படிப்பதற்கே 


எனக்கு வெறுப்பாக இருந்தது. 


ஆனால்‌ புதிய ஏற்பாட்டைப்‌ படித்தபோது எனக்கு முற்றும்‌ மாறான 
உணர்ச்சி ஏற்பட்டது. முக்கியமாக மலைப்பிரசங்கம்‌ நேரடியாகவே 


என்‌ உள்ளத்தைக்‌ கவர்ந்துவிட்டது. அதைக்‌ கதையுடன்‌ ஒப்பிட்டுப்‌ 
பார்த்தேன்‌. தீமைக்குப்‌ பதிலாகத்‌ தீமையைச்‌ செய்யாதே என்று 
உங்களுக்குக்‌ கூறுகிறேன்‌. உன்னை வலது கன்னத்தில்‌ யாராவது 
அறைந்தால்‌ மற்றொரு கன்னத்தையும்‌ திருப்பிக்‌ காட்டு. எவனாவது 
உன்‌ சட்டையை எடுத்துக்‌ கொண்டு விட்டானாயின்‌ உன்‌ 
போர்வையையும்‌ அவனுக்குக்‌ கொடு என்பன போன்ற உபதேசங்கள்‌ 
எனக்கு அளவு கடந்த ஆனந்தத்தை அளித்தன. உண்ணும்‌ நீர்‌ தந்த 
ஒருவனுக்குத்‌ கைம்மாறாய்‌ விண்ணமுதத்தைப்‌ போல்‌ அன்னம்‌ 
விரும்பிப்‌ படைத்திடுவாய்‌ என்ற ஷாமல்பட்டின்‌ பாடல்‌ உடனே என்‌ 
நினைவுக்கு வந்தது. கீதை, ஆசிய ஜோதி மலைப்பிரசங்கம்‌ ஆகிய 
மூன்றும்‌ ஒன்றே என்று கருத என்‌ இளம்‌ மனம்‌ முயன்றது. துறவே, 
சமயத்தின்‌ தலைசிறந்த அம்சம்‌ என்பது என்‌ மனத்தை மிகவும்‌ 
கவர்ந்தது. 

இவைகளைப்‌ படித்ததனால்‌ மற்றச்‌ சமயாசாரியர்களின்‌ வாழ்க்கை 
வரலாறுகளையும்‌ படிக்கவேண்டும்‌ என்ற பசி எனக்கு 
உண்டாகிவிட்டது. கார்லைல்‌ எழுதிய, வீரர்களும்‌ வீரர்‌ வழிபாடும்‌ 
என்ற நூலைப்‌ படிக்குமாறு ஒரு நண்பர்‌ கூறினார்‌. வீரனைத்‌ 
தீர்க்கதரிசியாகக்‌ கூறும்‌ அத்தியாயத்தைப்‌ படித்து, முகமது நபியின்‌ 
பெருமையையும்‌ வீரத்தையும்‌ எளிய வாழ்க்கையையும்‌ பற்றித்‌ 
தெரிந்துகொண்டேன்‌. 


பரீட்சைக்குப்‌ படிக்க வேண்டியிருந்தது. மற்ற வெளி 
விஷயங்களைக்‌ குறித்துப்‌ படிக்க நேரம்‌ கிடைப்பதே இல்லை. 
ஆகையால்‌ சமயங்களைப்‌ பற்றி இன்னும்‌ அதிகமாக நான்‌ தெரிந்து 
கொள்ள முடியவில்லை. ஆனால்‌, சமய நூல்களை இன்னும்‌ 
அதிகமாகப்‌ படிக்க வேண்டும்‌ என்று என்‌ மனத்திற்குள்‌ முடிவு செய்து 
கொண்டேன்‌. 


நாத்திக வாதத்தைக்‌ குறித்து நான்‌ ஒரு சிறிதும்‌ தெரிந்து 
கொள்ளாமல்‌ இருப்பது எப்படி? பிராட்லாவின்‌ பெயரையும்‌ நாத்திகம்‌ 
என்று கூறப்படும்‌ அவர்‌ வாதத்தையும்‌ ஒவ்வோர்‌ இந்தியரும்‌ அறிவர்‌ 
அதைக்‌ குறித்து ஏதோ ஒரு புத்தகத்தைப்‌ படித்தேன்‌. அதன்‌ பெயரை 
மறந்துவிட்டேன்‌. அதற்கும்‌ முன்னாலேயே நாத்திகம்‌ என்ற 
பாலைவனத்தைக்‌ கடந்து விட்டேனாகையால்‌, அப்புத்தகம்‌ என்‌ 
மனத்தை மாற்றிவிடவில்லை. அச்சமயம்‌ ஸ்ரீமதி பெஸண்டின்‌ பெயர்‌ 
எங்கும்‌ பிரபலமாக இருந்தது. அவர்‌ நாத்திகத்திலிருந்து 
ஆத்திகத்திற்குத்‌ திரும்பிவிட்டார்‌. “நான்‌ பிரம்மஞான சங்கத்தில்‌ 
சேர்ந்தது ஏன்‌?” என்று அவர்‌ எழுதியிருந்த நூலையும்‌ படித்தேன்‌. 


ஏறக்குறைய அந்தச்‌ சமயத்தில்தான்‌ பிராட்லா காலமானார்‌. அவர்‌ 
சடலத்தை வோகிங்‌ கல்லறையில்‌ அடக்கம்‌ செய்தனர்‌. இச்சவ அடக்கச்‌ 
சடங்கிற்கு நானும்‌ போயிருந்தேன்‌. லண்டனில்‌ இருந்த இந்தியர்‌ 
எல்லோருமே அதற்குச்‌ சென்றிருந்தனர்‌ என்று நம்புகிறேன்‌. 
அவருக்குக்‌ கடைசி மரியாதை செய்வதற்காகப்‌ பாதிரிமார்‌ சிலரும்‌ 
வந்திருந்தனர்‌. அச்சடங்கிலிருந்து திரும்பும்போது ரயிலுக்காக 
நிலையத்தில்‌ நாங்கள்‌ காத்திருக்க வேண்டியிருந்தது. அப்பொழுது 


அக்கூட்டத்தில்‌ இருந்த ஒரு தீவிர நாத்திகர்‌, பாதிரிகளில்‌ ஒருவரைக்‌ 
கேள்வி கேட்க ஆரம்பித்துவிட்டார்‌. 


“சரி கடவுள்‌ ஒருவர்‌ இருக்கிறார்‌ என்று நீங்கள்‌ நம்புகிறீர்கள்‌ 

அல்லவா?” என்று அவர்‌ கேட்டார்‌. 


“ஆம்‌” என்று அடக்கமான குரலில்‌ அந்த நல்ல மனிதர்‌ பதில்‌ 
சொன்னார்‌. 


“இப்பூமியின்‌ சுற்றளவு 28,000 மைல்கள்‌ என்றும்‌ நீங்கள்‌ ஒப்புக்‌ 
கொள்ளுகிறீர்கள்‌ அல்லவா?” என்று அந்த நாத்திகர்‌ 
தன்னம்பிக்கையுடன்‌ சிரித்துக்கொண்டே கேட்டார்‌. 


“ஆமாம்‌” என்றார்‌ பாதிரியார்‌. 


“அப்படியானால்‌ உங்கள்‌ கடவுளின்‌ உருவம்‌ என்ன, அவர்‌ எங்கே 
இருப்பார்‌ என்பதையும்‌ தயவு செய்து சொல்லுங்கள்‌.” 


“சரி; நம்மால்‌ அறிய மாத்திரம்‌ முடிந்தால்‌, அவர்‌ நம்‌ இருவர்‌ 
உள்ளங்களிலும்‌ வீற்றிருக்கிறார்‌.” 


“இதோ பாருங்கள்‌ என்னைக்‌ குழந்தை என்று நினைத்துவிட 
வேண்டாம்‌” என்றார்‌, அத்தீவிரவாதி. அதோடு வெற்றிப்‌ 
பார்வையுடன்‌ எங்களை நோக்கினார்‌. 


பாதிரியாரோ, அடக்கத்துடன்‌ மெளனமாக இருந்து விட்டார்‌. இந்த 


வாக்குவாதம்‌ நாத்திகத்திடம்‌ எனக்கு இருந்த வெறுப்பை மேலும்‌ 
அதிகமாக்கி விட்டது. 

21. திக்கற்றவர்க்குத்‌ தெய்வமே 
துணை 


ஹிந்து தருமத்தைக்‌ குறித்தும்‌ மற்ற உலக சமயங்களைப்‌ பற்றியும்‌ 
ஓரளவுக்குத்‌ தெரிந்து கொண்டிருந்தேன்‌. என்றாலும்‌, எனக்கு ஏற்படும்‌ 
சோதனைகளிலிருந்து என்னைக்‌ காப்பாற்ற அவை போதா 
என்பதையும்‌ நான்‌ அறிந்திருக்க வேண்டும்‌. சோதனைகளிலிருந்து 
ஒருவன்‌ சமாளித்து நிற்கும்படி செய்வது எது என்பதை மனிதன்‌ 
அறிவதில்லை. அதுவும்‌ அச்சமயத்தில்‌ அதைப்பற்றிய அறிவே 
இருப்பதில்லை, கடவுள்‌ நம்பிக்கை இல்லாதவனாயின்‌ தான்‌ 
தற்செயலாகத்‌ தப்பிவிட்டதாகக்‌ சொல்லிக்‌ கொள்ளுவான்‌. கடவுள்‌ 
நம்பிக்கை உள்ளனானால்‌, கடவுளே தன்னைக்‌ காத்தார்‌ என்பான்‌. 
தனக்கு இருந்த சமயஞானமோ, ஆன்மீகக்‌ கட்டுப்பாடோதான்‌, 
ஆண்டவன்‌ தன்னிடம்‌ கருணை காட்டியதற்குக்‌ காரணம்‌ என்ற 
முடிவுக்கு வருவான்‌. அல்லது வரக்கூடும்‌. ஆனால்‌ அவன்‌ 
ரட்சிக்கப்படும்‌ சமயத்தில்‌ தன்னைக்‌ காத்தது தன்னுடைய ஆன்மீகக்‌ 
கட்டுப்பாடுதானா, வேறு ஒன்றா என்பதை அவன்‌ அறியான்‌. தனக்கு 
ஆன்மீக பலம்‌ அதிகம்‌ இருக்கிறது என்று அகம்‌ பாவம்‌ கொண்டிருந்து, 
முடிவில்‌ அது தூசாகிப்‌ போனதைக்‌ காணாதவர்‌ யார்‌ ? சமய ஞானம்‌ 
சோதனை ஏற்படும்‌ சமயங்களில்‌ வெறும்‌ உமியாகவே தோன்றுகிறது. 


சமய ஞானத்தினால்‌ மட்டும்‌ பயனில்லை என்பதை இங்கிலாந்தில்‌ 
தான்‌ நான்‌ முதன்‌ முதலில்‌ கண்டுகொண்டேன்‌. இதற்கு முன்னால்‌ 
நிகழ்ந்த சோதனைகளில்‌ நான்‌ எவ்வாறு காப்பாற்றப்பட்டேன்‌ 
என்பதை என்னால்‌ அவ்வளவாகக்‌ கூற முடியாது. ஏனெனில்‌, 
அப்பொழுது நான்‌ மிகச்‌ சிறியவன்‌. ஆனால்‌, இப்பொழுதோ எனக்குச்‌ 


சிறிது அனுபவமும்‌ ஏற்பட்டிருந்தது. 


எனக்கு நினைவிருக்கும்‌ அளவில்‌, நான்‌ இங்கிலாந்தில்‌ இருந்த 
காலத்தில்‌ கடைசி ஆண்டில்‌ அதாவது 1890-இல்‌ சைவ உணவாளர்கள்‌ 
மகாநாடு ஒன்று போர்ட்ஸ்மவுத்தில்‌ நடந்தது. அதற்கு ஓர்‌ இந்திய 
நண்பரும்‌. நானும்‌ அழைக்கப்பட்டிருந்தோம்‌. போர்ட்ஸ்மவுத்‌ 
துறைமுகம்‌, மாலுமித்‌ தொழிலில்‌ ஈடுபட்டவர்களையே பெரும்பாலும்‌ 
கொண்ட பட்டணம்‌ அங்கே தீய நடத்தையுள்ள பெண்களைக்‌ கொண்ட 
வீடுகள்‌ பல உண்டு. இப்பெண்கள்‌ விபச்சாரத்தையே தொழிலாகக்‌ 

கொண்டவர்கள்‌ அல்ல. என்றாலும்‌ தங்கள்‌ கற்பு நெறியைக்‌ குறித்து 
அவர்கள்‌ அவ்வளவாகக்‌ கவலைப்படாதவர்கள்‌. இப்படிபட்ட 
வீடுகளில்‌ ஒன்றில்‌ நாங்கள்‌ தங்கியிருந்தோம்‌. இதைப்பற்றி 
வரவேற்புக்‌ கமிட்டிக்கு எதுவுமே தெரியாது என்பதை குறித்து நான்‌ 
சொல்லத்‌ தேவையில்லை. போர்ட்ஸ்மவுத்‌ போன்ற ஒரு பட்டணத்தில்‌ 
தங்குவதற்கு நல்ல இடம்‌ எது கெட்ட இடம்‌ எது என்பதைக்‌ 
கண்டுபிடிப்பது எங்களைப்போல்‌ எப்பொழுதோ ஒரு சமயம்‌ அங்கே 
போகிறவர்களுக்குக்‌ கஷ்டமாகவே இருந்திருக்கும்‌. 


மகாநாட்டிலிருந்து மாலையில்‌ திரும்பினோம்‌. இரவுச்‌ 
சாப்பாட்டிற்குப்‌ பிறகு ரப்பர்‌ பிரிட்ஜ்‌ என்ற ஒருவிதச்‌ சீட்டாட்டம்‌ ஆட 
உட்கார்ந்தோம்‌. அவ்வீட்டுக்கார அம்மாளும்‌ எங்களுடன்‌ 
சீட்டாடினார்‌. இப்படி வீட்டுக்கார அம்மாளும்‌ சேர்ந்து சீட்டாடுவது, 
இங்கிலாந்தில்‌ கெளரவான குடும்பங்களிலும்‌ வழக்கம்‌. ஆட்டத்தில்‌ 
ஈடுபட்டிருப்பவர்‌ ஒவ்வொருவரும்‌ குற்றமற்ற வகையில்‌ கேலியாகப்‌ 
பேசுவது சாதாரணமானது. ஆனால்‌, இங்கோ என்‌ சகாக்களும்‌ 
அவ்வீட்டு அம்மாளும்‌ ஆபாசமான பேச்சுக்களைப்‌ பேச 
ஆரம்பித்தார்கள. என்‌ நண்பர்‌, அக்கலையில்‌ கைதேர்ந்தவர்‌ என்பது 
எனக்குத்‌ தெரியாது. அது என்னையும்‌ பிடித்துக்‌ கொண்டு விட்டது, 
நானும்‌ அவ்விதப்‌ பேச்சுக்களில்‌ கலந்து கொண்டேன்‌. சீட்டையும்‌ 
சீட்டாட்டத்தையும்‌ விட்டுவிட்டு. எல்லை மீறி நான்‌ போய்விட இருந்த 
சமயத்தில்‌ அந்த நல்ல சகாவின்மூலம்‌ கடவுள்‌ எனக்குத்‌ தெய்வீகமான 
எச்சரிக்கையைச்‌ செய்தார்‌, தம்பி “உன்னுள்‌ இந்த பிசாசு எங்கிருந்து 
வந்து புகுந்தது? எழுந்து போய்விடு, சீக்கிரம்‌” என்று அவர்‌ சொன்னதே 
அந்த எச்சரிக்கை. 


நான்‌ வெட்கம்‌ அடைந்தேன்‌. எச்சரிக்கைப்படி நடந்தேன்‌. 
நண்பருக்கும்‌ என்னுள்ளே நன்றியறிதலைத்‌ தெரிவித்துக்‌ கொண்டேன்‌. 
என்‌ அன்னையின்‌ முன்னிலையில்‌ நான்‌ மேற்கொண்டிருந்த விரதத்தை 
நினைவுபடுத்திக்‌ கொண்டு, அவ்விடத்தில்‌ இருந்து ஓடிவிட்டேன்‌. 
தடுமாறிக்கொண்டே, நடுங்கிக்‌ கொண்டே என்‌ அறைக்குச்‌ சென்றேன்‌. 
துரத்திய வேடனிடம்‌ இருந்து தப்பிய மிருகம்‌ போல்‌ என்‌ இருதயம்‌ 


துடிதுடித்தது. 


என்‌ மனைவியைத்‌ தவிர வேறு ஒரு பெண்‌, என்‌ மனத்தில்‌ காம 


இச்சையைத்‌ தூண்டிவிட்டது இதுவே முதல்‌ தடவை என்று 
நினைக்கிறேன்‌. அன்று இரவெல்லாம்‌ எனக்குத்‌ தூக்கமே வரவில்லை. 

என்ன என்னவோ எண்ணங்களெல்லாம்‌ எனக்கு உண்டாயின. அந்த 
வீட்டிலிருந்தே போய்விடுவதா? அந்த இடத்தை விட்டே 
ஓடிவிடுவதா? நான்‌ செய்தது என்ன கொஞ்சம்‌ புத்தி கெட்டுப்‌ 
ன்‌ என்‌ கதி என்ன ஆகியிருக்கும்‌? இனி மிகுந்த 
எச்சரிக்கையுடன்‌ நடந்து கொள்ளுவதென்ற முடிவைச்செய்து 
கொண்டேன்‌. அவ்வீட்டை விட்டுப்‌ போய்விடும்‌ மாத்திரம்‌ அல்ல, 
எப்படியாவது அவ்வூரை விட்டே போய்விடுவது என்றும்‌ 
தீர்மானித்தேன்‌. மகாநாடு இரண்டு நாட்களே நடந்தது. அடுத்த நாள்‌ 
மாலையே போர்ட்ஸ்மவுத்திலிருந்து நான்‌ புறப்பட்டுவிட்டதாக 
ஞாபகம்‌. என்‌ நண்பர்‌ மாத்திரம்‌ சில நாட்கள்‌ அங்கே தங்கினார்‌. 


சமயத்தின்‌ சாரத்தைப்பற்றியோ, கடவுளைப்பற்றியோ, அவர்‌ 
நம்முள்‌ எப்படி வேலை செய்கிறார்‌ என்பதைப்‌ பற்றியோ எனக்கு 
அப்பொழுது தெரியாது. அச்சமயம்‌ கடவுள்‌ என்னைக்‌ காப்பாற்றினார்‌ 
என்பதை மாத்திரம்‌ தெளிவற்ற முறையில்‌ நான்‌ அறிந்தேன்‌. சோதனை 
நேர்ந்த சமயங்களிளெல்லாம்‌ அவரே என்னைக்‌ காத்தார்‌. கடவுள்‌ 
காப்பாற்றினார்‌ என்ற சொற்றொடருக்கு நான்‌ இன்று ஆழ்ந்த பொருள்‌ 
கொள்ளுகிறேன்‌ என்பதை அறிவேன்‌. என்றாலும்‌, அதன்‌ 
முழுப்பொருளையும்‌ நான்‌ இன்னும்‌ அறிந்து கொள்ளவில்லை என்றே 
உணர்கிறேன்‌. அதன்‌ முழுப்‌ பொருளையும்‌ அறிந்த கொள்ளுவதற்கு 
மேலான அனுபவம்‌ ஒன்றே உதவ முடியும்‌. என்றாலும்‌, ஆன்மீகத்‌ 
துறையிலும்‌, வக்கீலாக இருந்தபோதும்‌, ஸ்தாபனங்களை 
நடத்தியபோதும்‌, ராஜீய விஷயத்திலும்‌ எனக்குச்‌ சோதனைகள்‌ நேர்ந்த 
சமயங்களிலெல்லாம்‌ கடவுளே என்னைக்‌ காப்பாற்றினார்‌ என்று 
சொல்ல முடியும்‌. நம்பிக்கைக்கே ஒரு சிறிதும்‌ இடம்‌ இல்லாதபோதும்‌, 
உதவுவோர்‌ உதவத்‌ தவறித்‌ தேற்றுவாரும்‌ ஓடிவிட்ட சமயத்திலும்‌, 
எப்படியோ அந்த உதவி வந்துவிடுவதைக்‌ காண்கிறேன்‌. ஆனால்‌ 
எங்கிருந்து அது வருகிறது என்பதை நான்‌ அறியேன்‌. இறைவனை 
வேண்டுவதும்‌, பூசிப்பதும்‌, பிரார்த்திப்பதும்‌ மூட நம்பிக்கைகள்‌ 
அல்ல. உண்பதும்‌, பருகுவதும்‌, அமர்வதும்‌ , நடப்பதும்‌ எவ்விதம்‌ 
உண்மையான செயல்களோ அவற்றை விடவும்‌ அதிக உண்மையான 
செயல்கள்‌ அவை. அவை மட்டுமே உண்மையானவை, மற்றவை 
யாவும்‌ பொய்யானவை என்று சொல்வதும்‌ மிகையாகாது. 


அத்தகைய வழிபாடு அல்லது பிரார்த்தனை, வாக்கு வன்மையைக்‌ 
காட்டுவதற்கு உரியதன்று. உதட்டிலிருந்து எழும்‌ வணக்கமும்‌ அல்ல 
அது. இருதயத்திலிருந்து எழுவதே பிரார்த்தனை. ஆகையால்‌, அன்பு 
ஒன்றைத்‌ தவிர வேறு எதுவுமே அங்கே இல்லாதவாறு, உள்ளத்‌ 

தூய்மையை நாம்‌ அடைந்து விடுவோமாயின்‌, தானே இனிய கீதம்‌ 
எழுந்து, இறைவன்‌ அருளைக்‌ கூட்டுவிக்கும்‌. பிரார்த்தனைக்குப்‌ 
பேச்சுத்‌ தேவையில்லை, உள்ளத்திலிருந்து காமக்‌ 
குரோதாதிகளையெல்லாம்‌ போக்கிப்‌ புனிதமாக்கிக்‌ கொள்ளுவதற்குத்‌ 
தகுந்த சாதனை, பிரார்த்தனையே என்பதில்‌ எனக்குச்‌ சிறிதளவும்‌ 
சந்தேகம்‌ இல்லை. ஆனால்‌, அத்துடன்‌ முழுமையான அடக்கமும்‌ 
கலந்திருக்க வேண்டும்‌. 

22. நாராயண ஹேமசந்திரர்‌ 


ஏறக்குறைய அச்‌ சமயத்தில்தான்‌ நாராயண ஹேமசந்திரர்‌ 
இங்கிலாந்துக்கு வந்தார்‌. அவர்‌ எழுத்தாளர்‌ என்று 
கேள்விப்பட்டிருந்தேன்‌. தேசிய சங்கத்தைச்‌ சேர்ந்த குமாரி மானிங்‌ 
வீட்டில்‌ நாங்கள்‌ இருவரும்‌ சந்தித்தோம்‌. எல்லோருடனும்‌ கலந்து 
பழகும்‌ குணம்‌ எனக்கு இல்லை என்பது குமாரி மானிங்குக்குத்‌ 
தெரியும்‌. நான்‌ அவர்‌ வீட்டுக்குப்‌ போனால்‌ வாய்‌ பேசாமல்‌ 
உட்கார்ந்திருப்பேன்‌. என்னிடம்‌ யாராவது பேசினால்‌ மட்டும்‌ அதற்கு 
பதில்‌ சொல்வேன்‌. நாராயண ஹேமச்சந்திரரை அப்பெண்மணி எனக்கு 
அறிமுகம்‌ செய்து வைத்தார்‌. அவருக்கோ ஆங்கிலம்‌ தெரியாது. 
அவருடைய உடைகளும்‌ விசித்திரமாக இருந்தன. அவருடைய 
கால்சட்டை விகாரமானது. பார்ஸி மோஸ்தரில்‌ இருந்த அவருடைய 


பழுப்பு நிறச்‌ சட்டை, கசங்கிப்போய்‌, அழுக்காக இருந்தது. கழுத்தில்‌ 
'டையோ, காலரோ' இல்லை. குஞ்சம்‌ வைத்த கம்பளித்‌ தொப்பியைத்‌ 


தலையில்‌ வைத்திருந்தார்‌. நீண்ட தாடியும்‌ வளர்த்துக்‌ கொண்டிருந்தார்‌. 


அவர்‌ ஒல்லியாகவும்‌ குள்ளமாகவும்‌ இருப்பார்‌. வட்டமான அவர்‌ 
முகம்‌ முழுவதிலும்‌ அம்மைத்‌ தழும்புகள்‌. அவர்‌ மூக்கு, 
கூரியதென்றோ சப்பையானதென்றோ சொல்ல முடியாது. 
எப்பொழுதும்‌ தமது தாடியைக்‌ கையினால்‌ உருவிவிட்டுக்‌ கொண்டே 


இருந்தார்‌. 


நாகரிகமானவர்கள்‌ கூடியுள்ள இடத்தில்‌ இத்தகைய விசித்திரத்‌ 
தோற்றத்தோடும்‌, வேடிக்கையான உடையோடும்‌ இருப்பவர்‌ மீதே 
எல்லோருடைய கவனமும்‌ செல்லும்‌. 


“உங்களை குறித்து நான்‌ நிரம்பக்‌ கேள்விப்‌ பட்டிருக்கிறேன்‌” என்று 
அவரிடம்‌ சொன்னேன்‌. “நீங்கள்‌ எழுதிய நூல்கள்‌ சிலவற்றையும்‌ 


படித்திருக்கிறேன்‌. நான்‌ இருக்கும்‌ இடத்திற்கு அன்பு கூர்ந்து 
வருவீர்களாயின்‌ மகிழ்ச்சியடைவேன்‌” என்றேன்‌. 


நாராயண ஹேமசந்திரரின்‌ குரல்‌, கொஞ்சம்‌ கம்மலாக இருக்கும்‌. 
சிரித்த முகத்துடன்‌ அவர்‌ “வருகிறேன்‌. நீங்கள்‌ எங்கே இருக்கிறீர்கள்‌?” 


என்று கேட்டார்‌. 

“ஸ்டோர்‌ வீதியில்‌” என்றேன்‌. 


“அப்படியானால்‌ நாம்‌ பக்கத்தில்தான்‌ இருக்கிறோம்‌. நான்‌ 
ஆங்கிலம்‌ கற்றுக்கொள்ள விரும்புகிறேன்‌. எனக்குக்‌ கற்றுக்‌ 
கொடுக்கிறீர்களா?” 


“என்னால்‌ முடிந்த எதையும்‌ கற்றுக்‌ கொடுக்க எனக்கு மகிழ்ச்சியே. 
என்னால்‌ முடிந்த வரை முயல்கிறேன்‌. நீங்கள்‌ விரும்பினால்‌ உங்கள்‌ 


இடத்திற்கே வருகிறேன்‌.” 


“வேண்டியதில்லை. உங்கள்‌ இடத்திற்கே நான்‌ வருகிறேன்‌. 
என்னுடன்‌ மொழி பெயர்ப்புப்‌ பயிற்சிப்‌ புத்தகம்‌ ஒன்றும்‌ கொண்டு 
வருகிறேன்‌.” 


இவ்விதம்‌ ஏற்பாடு செய்து கொண்டோம்‌. சீக்கிரத்தில்‌ நாங்கள்‌ 
நெருங்கிய நண்பர்கள்‌ ஆகிவிட்டோம்‌. 


நாராயண ஹேமசந்திரருக்கு இலக்கணம்‌ என்பதே தெரியாது. 

குதிரை என்பது வினைச்சொல்‌ என்டார்‌. ஓடு - என்பது பெயர்ச்சொல்‌ 
என்பார்‌. இப்படிப்பட்ட வேடிக்கையான பல சம்பவங்கள்‌ எனக்கு 
நினைவு இருக்கின்றன. ஆனால்‌, தம்முடைய இத்தகைய 
அறியாமைக்காக அவர்‌ கவலைப்படுவதே இல்லை. இலக்கணத்தில்‌ 
எனக்கு இருந்த சிறிது அறிவும்‌ அவர்‌ விஷயத்தில்‌ பயன்படவில்லை. 
இலக்கணத்தைக்‌ குறித்துத்‌ தமக்கிருந்த அறியாமை, வெட்கப்பட 
வேண்டியது என்று அவர்‌ கருதியதே இல்லை என்பது நிச்சயம்‌. 


அவர்‌ கொஞ்சமேனும்‌ கவலைப்படாமல்‌ என்னிடம்‌, “உங்களைப்‌ 
போல்‌ நான்‌ பள்ளிக்‌ கூடத்திற்குப்‌ போனதே இல்லை. என்‌ 
கருத்துக்களை எடுத்துச்‌ சொல்வதற்கு இலக்கணம்‌ அவசியம்‌ என்று 
நான்‌ உணர்ந்ததும்‌ இல்லை. அது சரி, உங்களுக்கு வங்காளி மொழி 
தெரியுமா? எனக்கு அது தெரியும்‌, நான்‌ வங்காளத்தில்‌ பிரயாணம்‌ 
செய்திருக்கிறேன்‌. மகரிஷி தேவேந்திரநாத தாகூரின்‌ நூல்களைக்‌ 
குஜராத்தி பேசும்‌ உலகத்துக்கு அளித்தவனே நான்தான்‌. மற்றும்‌ பல 
மொழிகளில்‌ இருக்கும்‌ பொக்கிஷங்களை யெல்லாம்‌ குஜராத்தியில்‌ 

மொழிபெயர்க்க நான்‌ விரும்புகிறேன்‌. மூலத்திற்கு நேரான 
மொழிப்பெயர்ப்பை நான்‌ செய்வதில்லை என்பது உங்களுக்கு 
தெரியும்‌. மூலத்தின்‌ கருத்தைக்‌ கொண்டு வருவதோடு நான்‌ 
திருப்தியடைந்து விடுகிறேன்‌. என்னைவிட அறிவில்‌ சிறந்தவர்கள்‌ 
பிற்காலத்தில்‌ இன்னும்‌ அரிய வேலைகளைச்‌ செய்யலாம்‌. ஆனால்‌, 
இலக்கணத்தின்‌ உதவி இல்லாமலேயே நான்‌ இதுவரை 
செய்திருப்பதில்‌ திருப்தியடைகிறேன்‌. எனக்கு மராத்தி, ஹிந்தி, 
வங்காளி ஆகிய மொழிகள்‌ தெரியும்‌ இப்பொழுது ஆங்கிலம்‌ 
கற்றுக்கொள்ளத்‌ தொடங்கியிருக்கிறேன்‌. ஏராளமான சொற்கள்‌ 
தெரிந்திருக்க வேண்டும்‌ என்பதே என்‌ விருப்பம்‌. என்‌ ஆசை இதோடு 
முடிந்துவிட்டதென்று எண்ணுகிறீர்களா ? இல்லவே இல்லை. 
பிரான்ஸுக்குப்‌ போய்ப்‌ பிரெஞ்சு மொழி கற்க விரும்புகிறேன்‌. 
அம்மொழியில்‌ இலக்கியச்‌ செல்வம்‌ ஏராளம்‌ என்று 
கேள்விப்படுகிறேன்‌. சாத்தியமானால்‌ ஜெர்மனிக்குப்‌ போய்‌ ஜெர்மன்‌ 
மொழியையும்‌ கற்பேன்‌” என்று சொன்னார்‌. 


இவ்விதம்‌ அவர்‌ விடாமல்‌ பேசிக்கொண்டே போவார்‌. பிற 
மொழிகளைக்‌ கற்பதிலும்‌, வெளிநாடுகளில்‌ சுற்றுப்‌ பிரயாணம்‌ 
செய்வதிலும்‌ அவருக்கு இருந்த ஆசைக்கு எல்லையே இல்லை. 


“அப்படியானால்‌ நீங்கள்‌ அமெரிக்காவுக்கும்‌ போவீர்கள்‌ 
அல்லவா?” 


“நிச்சயமாகப்‌ போவேன்‌. புதிய உலகத்தைப்‌ பார்க்காமல்‌ நான்‌ 


எப்படி இந்தியாவுக்குத்‌ திரும்பிவிட முடியும்‌?" 
“ஆனால்‌, இதற்கெல்லாம்‌ பணத்திற்கு என்ன செய்வீர்கள்‌?” 


“எனக்குப்‌ பணம்‌ எதற்காக? உங்களைப்போல நான்‌ நாசூக்கானவன்‌ 
அல்ல. எனக்குக்‌ குறைந்த அளவு சாப்பாடும்‌, குறைந்த அளவு 
உடையும்‌ போதும்‌. என்‌ புத்தகங்களின்‌ விற்பனையிலிருந்தும்‌ என்‌ 
நண்பர்களிடம்‌ இருந்தும்‌ கிடைப்பதே இதற்குப்‌ போதுமானது. நான்‌ 
எப்பொழுதும்‌ மூன்றாம்‌ வகுப்பு வண்டியிலேயே பிரயாணம்‌ 
செய்கிறேன்‌. அமெரிக்காவுக்குப்‌ போகும்‌ போதும்‌ கப்பலில்‌ கடைசி 
வகுப்பிலேயே நான்‌ போவேன்‌.” 

நாராயண ஹேமசந்திரரின்‌ எளிய வாழ்க்கை அவருக்கே உரியது. 
அந்த எளிய வாழ்க்கைக்கு ஏற்றாற்‌ போல்‌ இருந்தது அவருடைய 
கபடமற்ற தன்மையும்‌. கர்வம்‌ என்பதே அவரிடம்‌ கொஞ்சமேனும்‌ 
இல்லை. ஆனால்‌, நூலாசிரியர்‌ என்பதில்‌ மாத்திரம்‌ தம்முடைய 
திறமையைப்‌ பற்றிக்‌ கொஞ்சம்‌ அதிகப்படியாகவே அவர்‌ 
எண்ணிக்கொண்டிருந்தார்‌. 


நாங்கள்‌ தினந்தோறும்‌ சந்திப்போம்‌. எங்கள்‌ இருவருடைய 
எண்ணங்களும்‌, செயல்களும்‌ அநேக விஷயங்களில்‌ ஒரேமாதிரி 
இருந்தன. நாங்கள்‌ இருவரும்‌ சேர்ந்து, மத்தியான வேளைகளில்‌ 
சாப்பிடுவோம்‌. வாரத்திற்கு 17 ஷில்லிங்‌ செலவில்‌ வாழ்ந்து நானே 
சமைத்துக்‌ கொண்ட சமயம்‌ அது. சில சமயங்களில்‌ அவர்‌ இருந்த 
இடத்திற்கு நான்‌ போவேன்‌. சில சமயங்களில்‌ அவர்‌ நான்‌ இருந்த 
இடத்திற்கு வருவார்‌. ஆங்கில தோரணையில்‌ நான்‌ சமையல்‌ 
செய்துவந்தேன்‌. இந்திய முறைச்‌ சமையல்‌ தவிர வேறு எதுவுமே 
அவருக்குப்‌ பிடிக்காது. பருப்பு இல்லாமல்‌ அவருக்குச்‌ சரிப்படாது. 
காரட்‌ முதலியவைகளைக்‌ கொண்டு நான்‌ சூப்‌ தயாரிப்பேன்‌. எனக்கு 
இப்படியும்‌ ருசி கெட்டுப்‌ போய்விட்டதே என்று அவர்‌ 
பரிதாபப்படுவார்‌. ஒருநாள்‌ இந்தியக்‌ காராமணியை எங்கோ 
தேடிப்பிடித்துச்‌ சமைத்து அதைக்‌ கொண்டு வந்தார்‌. நான்‌ 
மகிழ்ச்சியுடன்‌ அதைச்‌ சாப்பிட்டேன்‌. அதிலிருந்து ஒருவருக்கொருவர்‌ 
கொடுப்பதும்‌ வாங்கிக்‌ கொள்ளுவதுமான முறை ஆரம்பமாயிற்று. 
நான்‌ சமைத்ததை அவருக்குக்‌ கொண்டு போய்‌ கொடுப்பேன்‌, அவர்‌ 
சமைத்ததை எனக்குக்‌ கொண்டு வந்து கொடுப்பார்‌. 


அச்சமயத்தில்‌ கார்டினல்‌ மானிங்கின்‌ பெயர்‌ எங்கும்‌ பிரசித்தமாக 
இருந்தது. ஜான்‌ பர்ன்ஸ்‌, கார்டினல்‌ மானிங்‌ ஆகிய இருவரின்‌ 
முயற்சியினால்‌ துறைமுகத்‌ தொழிலாளர்‌ வேலை நிறுத்தம்‌ சீக்கிரத்தில்‌ 
முடிவுற்றது. கார்டினலின்‌ எளிய வாழ்க்கையைக்‌ குறித்து டிஸ்ரேலி 
பாராட்டிக்‌ கூறி யிருக்கிறார்‌ என்று நாராயண ஹேமசந்திரரி டம்‌ 
சொன்னேன்‌. “அப்படியானால்‌ அந்த முனிவரை நான்‌ பார்க்க 
வேண்டும்‌” என்றார்‌ அவர்‌. 


“அவரோ மிகப்‌ பெரிய மனிதர்‌. அப்படியிருக்க அவரை எப்படிப்‌ 
பார்க்க முடியும்‌ என்று எதிர்‌ பார்க்கிறீர்கள்‌?” என்றேன்‌. 

“ஏன்‌ பார்க்க முடியாது? எப்படிப்‌ பார்ப்பது என்பது எனக்குத்‌ 
தெரியும்‌. எனக்காக என்‌ பெயரில்‌ அவருக்கு நீங்கள்‌ எழுத வேண்டும்‌. 
நான்‌ ஒரு நூலாசிரியர்‌ என்றும்‌, அவருடைய ஜீவகாருண்ய 
சேவைகளுக்காக அவரை நேரில்‌ கண்டு வாழ்த்துக்‌ கூற விரும்புகிறேன்‌ 
என்று எழுதுங்கள்‌. எனக்கு ஆங்கிலம்‌ தெரியாததனால்‌ எனக்கு 
மொழிபெயர்ப்பாளராக உங்களையும்‌ உடன்‌ அழைத்து 
வரவேண்டியிருக்கிறது என்றும்‌ எழுதுங்கள்‌” என்றார்‌. 


அப்படியே நான்‌ கடிதம்‌ எழுதினேன்‌. இரண்டு மூன்று நாட்களில்‌ 
நாங்கள்‌ சந்திப்பதற்கு நேரத்தைக்‌ குறிப்பிட்டு, கார்டினல்‌ 
மானிங்கிடமிருந்து கடிதம்‌ வந்தது. ஆகவே, நாங்கள்‌ இருவரும்‌ 
கார்டினலிடம்‌ போனோம்‌. யாரையாவது பார்க்கப்‌ போகும்போது 
உடுத்துக்‌ கொள்ளும்‌ சம்பிரதாய உடையை அணிந்துகொண்டு நான்‌ 
போனேன்‌. ஆனால்‌, நாராயண ஹேமசந்திரரோ, எப்பொழுதும்போல்‌ 
அதே சட்டையையும்‌ கால்‌ சட்டையையும்‌ போட்டுக்‌ கொண்டே 


வந்தார்‌. இதை குறித்து நான்‌ கேலிசெய்த போது அவர்‌ கூறியதாவது. 


“நாகரிகம்‌ படைத்த நீங்கள்‌ எல்லாம்‌ கோழைகள்‌. மகான்கள்‌, 
ஒருவருடைய வெளித்தோற்றத்தைக்‌ கண்டு மதிப்பதே இல்லை 
அவருடைய உள்ளத்தைப்‌ பற்றியே அவர்கள்‌ நினைக்கிறார்கள்‌.” 


கார்டினலின்‌ மாளிகைக்குள்‌ சென்றோம்‌. நாங்கள்‌ போய்‌ 
உட்கார்ந்ததும்‌, மெலிந்த உயரமான கிழக்‌ கனவான்‌ ஒருவர்‌ வந்து 
எங்களுடன்‌ கை குலுக்கினார்‌. நாராயண ஹேமசந்திரர்‌ பின்‌ வருமாறு 
தமது வாழ்த்தைத்‌ கூறினார்‌: “உங்கள்‌ நேரத்தை அதிகம்‌ வீணாக்க நான்‌ 
விரும்பவில்லை. உங்கள்‌ பெருமையைக்‌ குறித்து நான்‌ எவ்வளவோ 
கேள்விப்பட்டிருக்கிறேன்‌. வேலை நிறுத்தம்‌ செய்திருந்தவர்களுக்கு 
நீங்கள்‌ செய்த சிறந்த சேவைக்காக உங்களிடம்‌ வந்து, நன்றி தெரிவிக்க 
வேண்டும்‌ என்று எனக்குத்‌ தோன்றியது. உலகத்திலுள்ள 
மகான்களையெல்லாம்‌ தரிசிப்பது என்‌ வழக்கம்‌. இதனாலேயே 


தங்களுக்கு நான்‌ இந்தத்‌ தொந்தரவைக்‌ கொடுத்துவிட்டேன்‌.” 


குஜராத்தியில்‌ அவர்‌ சொன்னதை நான்‌ மேற்கண்டவாறு 
மொழிபெயர்த்துச்‌ சொன்னேன்‌. 


“நீங்கள்‌ வந்ததற்காக நான்‌ அதிக மகிழ்ச்சி அடைகிறேன்‌. லண்டன்‌ 

வாழ்க்கை உங்களுக்கு ஒத்துக்கொள்ளும்‌ என்றும்‌, இங்குள்ள 
மக்களுடன்‌ நீங்கள்‌ பழகுவீர்கள்‌ என்றும்‌ நம்புகிறேன்‌. ஆண்டவன்‌ 
உங்களுக்கு அருள்‌ புரிவானாக” என்றார்‌ கார்டினல்‌. 


இவ்வாறு கூறிவிட்டுக்‌ கார்டினல்‌ எழுந்து நின்று எங்களுக்கு 
விடையளித்தார்‌. 


ஒரு நாள்‌ நாராயண ஹேமசந்திரர்‌ வேட்டி கட்டி, ஒரு சட்டையை 
மாத்திரம்‌ அணிந்து கொண்டு, என்‌ இருப்பிடத்திற்கு வந்தார்‌. 
அச்சமயம்‌ இருந்த வீட்டு அம்மாள்‌ புதியவர்‌. நாராயண 
ஹேமசந்திரரை அவருக்குத்‌ தெரியாது. இந்த நிலையில்‌ அவர்தான்‌ 
ஹேமசந்திரருக்குக்‌ கதவைத்‌ திறந்துவிட்டார்‌. அவர்‌ பயந்து போய்‌, 
என்னிடம்‌ ஓடோடி வந்து, “பைத்தியம்போல்‌ இருக்கும்‌ ஒருவர்‌ 
உங்களைப்‌ பார்க்க விரும்புகிறார்‌” என்றார்‌. நான்‌ கதவண்டை 
போனேன்‌. நாராயண ஹேமசந்திரரைப்‌ பார்த்து, வியப்படைந்தேன்‌. 
அவருடைய கோலத்தைக்‌ கண்டு திடுக்கிட்டும்‌ போனேன்‌. ஆனால்‌ 
அவருடைய முகத்திலோ வழக்கமாக இருக்கும்‌ புன்னகையைத்‌ தவிர 
வேறு எதுவுமே இல்லை. 


“தெருவிலுள்ள சிறுவர்கள்‌ உங்களைத்‌ தொடர்ந்து வந்து உங்கள்‌ 
துணிகளைக்‌ கிழிக்க முற்படவில்லையா?” என்று அவரைக்‌ கேட்டேன்‌. 
“ஆம்‌, குழந்தைகள்‌ என்‌ பின்னால்‌ ஓடி வந்தனர்‌. அவர்களை நான்‌ 
பொருட்படுத்தவில்லை. பிறகு சும்மா இருந்துவிட்டார்கள்‌” என்றார்‌. 


நாராயண ஹேமசந்திரர்‌, லண்டனில்‌ சில மாதங்கள்‌ தங்கியிருந்து 
விட்டுப்‌ பிறகு பாரிஸூக்குச்‌ சென்றார்‌. பிரெஞ்சு மொழி படிக்கவும்‌, 
பிரெஞ்சு நூல்களை மொழி பெயர்க்கவும்‌ ஆரம்பித்தார்‌. அவருடைய 
மொழி பெயர்ப்பைத்‌ திருத்துவதற்குப்‌ போதுமான அளவுக்கு எனக்குப்‌ 
பிரெஞ்சு மொழி தெரியும்‌. ஆகவே, அதைப்‌ படித்துப்‌ பார்க்க அவர்‌ 
என்னிடம்‌ கொடுத்தார்‌. அது சாராம்சமேயன்றி மொழிபெயர்ப்பன்று. 


கடைசியாக அமெரிக்கா போவது என்ற தமது உறுதியையும்‌ அவர்‌ 
நிறைவேற்றி விட்டார்‌. அதிகக்‌ கஷ்டப்பட்டே கப்பலில்‌ மூன்றாம்‌ 
வகுப்பு டிக்கெட்‌ அவருக்குக்‌ கிடைத்தது. அமெரிக்காவில்‌ 
இருந்தபோது, ஒரு நாள்‌ வேட்டியும்‌ உள்‌ சட்டையும்‌ மாத்திரம்‌ 
அணிந்து கொண்டு, அவர்‌ வெளியே வந்து விடவே, ஆபாசமான 

உடை அணிந்திருந்த குற்றத்திற்காக அவரைக்‌ கைது செய்து வழக்குத்‌ 
தொடுத்தனர்‌. விசாரணைக்குப்‌ பிறகு அவர்‌ விடுதலையடைந்தார்‌ 
என்றே எனக்கு ஞாபகம்‌. 

23. மகத்தான கண்காட்சி 


1899- -இல்‌ பாரிஸில்‌ மகத்தான கண்காட்சி ஒன்று நடந்தது. 
அதற்காகச்‌ செய்யப்பட்டு வந்த விமரிசையான ஏற்பாடுகளைக்‌ 
குறித்துப்‌ பத்திரிகையில்‌ படித்திருந்தேன்‌. எனக்குப்‌ பாரிஸைப்‌ பார்க்க 


வேண்டும்‌ என்ற ஆசை அதிகமாக இருந்தது. ஆகையால்‌, 
இச்சமயத்தில்‌ அங்கே போனால்‌ இரண்டையுமே பார்த்ததாகும்‌ என்று 


எண்ணினேன்‌. கண்காட்சியில்‌ முக்கியமாகப்‌ பார்க்க வேண்டி 
இருந்தது, எப்பீல்‌ கோபுரம்‌. அது முழுக்க முழுக்க இரும்பினால்‌ 
கட்டப்பட்டது. சுமார்‌ ஆயிரம்‌ அடி உயரம்‌ இருக்கும்‌. கவர்ச்சியான 
மற்றும்‌ பல பொருள்களும்‌ காட்சியில்‌ இருந்தன. ஆனால்‌, 
எல்லாவற்றிலும்‌ மிக முக்கியமானதாக இருந்தது அந்தக்‌ கோபுரமே. 
ஏனெனில்‌ அவ்வளவு உயரமான ஒரு கட்டுக்கோப்பு, விழுந்து 
விடாமல்‌ எப்போதும்‌ நிற்க முடியாது என்று அதுவரையில்‌ 


கருதப்பட்டு வந்தது. 


பாரிஸில்‌ சைவ உணவு விடுதி ஒன்று உண்டு என்று கேள்விப்‌ 
பட்டிருந்தேன்‌. அங்கே ஓர்‌ அறையை அமர்த்திக்‌ கொண்டு, ஏழு 
நாட்கள்‌ தங்கினேன்‌. பாரிஸூக்குப்‌ பிரயாணம்‌ செய்ததிலும்‌ அதைச்‌ 
சுற்றிப்‌ பார்த்ததிலும்‌ மிகச்‌ சிக்கனமாகவே செலவழித்துச்‌ சமாளித்துக்‌ 
கொண்டேன்‌. பாரிஸின்‌ அமைப்புப்‌ படத்தையும்‌ கண்காட்சியின்‌ 
விவரங்களும்‌ படமும்‌ அடங்கிய புத்தகத்தையும்‌ வைத்துக்‌ கொண்டு, 
அவற்றின்‌ உதவியால்‌ பெரும்பாலும்‌ நடந்தே சென்று, 
எல்லாவற்றையும்‌ பார்த்தேன்‌. முக்கியமான தெருக்களுக்கும்‌, பார்க்க 
வேண்டிய இடங்களுக்கும்‌ வழி தெரிய அவைகளே போதுமானவை. 


கண்காட்சி மிகப்‌ பெரியது. பலவகையான பொருட்கள்‌ 
வைக்கப்பட்டிருந்தன என்பதைத்‌ தவிர வேறு எதுவும்‌ எனக்கு 
இப்பொழுது நினைவு இல்லை. எப்பில்‌ கோபுரத்தில்‌ இரண்டு, மூன்று 
தடவை நான்‌ ஏறியதால்‌ அதுமாத்திரம்‌ எனக்கு நன்றாக 
நினைவிருக்கிறது. அதன்‌ முதல்‌ அடுக்கில்‌ ஒரு சாப்பாட்டு விடுதி 
இருந்தது. வெகு உயரத்தில்‌ நான்‌ மத்தியானச்‌ சாப்பாடு உண்டேன்‌ 
என்று சொல்லிக்‌ கொள்ளுவது சாத்தியமாக வேண்டும்‌ என்ற 
திருப்திக்காக மாத்திரம்‌ ஏழு ஷில்லிங்கை அங்கே தொலைத்தேன்‌. 


பாரிஸிலுள்ள புராதனமான கிறிஸ்தவாலயங்கள்‌ இன்னும்‌ என்‌ 

நினைவில்‌ இருக்கின்றன. அவற்றின்‌ கம்பீரமான தோற்றமும்‌ 
அங்கிருந்த அமைதியும்‌ என்றும்‌ மறக்க முடியாதவை. நோத்ரதாம்‌ 
கோயிலின்‌ அற்புதமான அமைப்பும்‌, உள்ளே செய்யப்பட்டிருக்கும்‌ 
விமரிசையான சித்திர வேலைகளும்‌ அழகான சிலைகளும்‌ என்றும்‌ 
மறக்க முடியாதவை. இத்தகைய தெய்வீகமான கோயில்களைக்‌ 
கோடிக்கணக்கில்‌ செலவிட்டுக்‌ கட்டியவர்களின்‌ உள்ளங்களில்‌ 
நிச்சயமாகக்‌ கடவுள்‌ பக்தி இருந்திருக்கவே வேண்டும்‌ என்று 
எண்ணினேன்‌. 


பாரிஸ்‌ நகரின்‌ நாகரிக வாழ்க்கையைக்‌ குறித்தும்‌, 
களியாட்டங்களைப்‌ பற்றியும்‌ நான்‌ நிரம்பப்‌ படித்திருந்தேன்‌. 
அவற்றிற்கான அறிகுறிகள்‌ ஒவ்வொரு தெருவிலும்‌ தென்பட்டன. 
ஆனால்‌, இக்‌ காட்சிகளுக்கெல்லாம்‌ புறம்பானவைகளாகவே 
கிறிஸ்தவாலயங்கள்‌ இருந்தன. இக்கோயில்கள்‌ ஒன்றினுள்‌ ஒருவன்‌ 
போய்‌ விடுவானாயின்‌, வெளியிலுள்ள சப்தங்களையும்‌ 
சந்தடிகளையும்‌ அவன்‌ மறந்தே போவான்‌. உடனே அவனுடைய 
தன்மையே மாறிவிடும்‌. கன்னி மேரியின்‌ சிலை முன்பு மண்டியிட்டுத்‌ 
தொழும்‌ ஒருவனை கடந்து சென்றதுமே அவன்‌ கண்ணியமாகவும்‌ 
பக்தியோடும்‌ நடந்து கொண்டு விடுவான்‌. இவ்விதம்‌ முழந்தாள்‌ 
இடுவதும்‌, பிரார்த்தனை செய்வதும்‌ வெறும்‌ மூட நம்பிக்கைகளாக 
இருக்க முடியாது. கன்னி மேரியின்‌ முன்‌ பயபக்தியுடன்‌ மண்டியிட்டுக்‌ 
கொண்டு வணங்கியவர்கள்‌ வெறும்‌ சலவைக்கல்லை மாத்திரம்‌ 
வணங்கியவர்களாக இருக்க முடியாது என்று அப்பொழுது எனக்கு 
ஏற்பட்ட உணர்ச்சி, அது முதலே என்னுள்‌ வளர்ந்து கொண்டு வந்தது. 
அவர்கள்‌ கல்லை வணங்கவில்லை, உண்மையான பக்தியால்‌ பரவசம்‌ 
அடைந்து, அக்கல்‌ எதற்கு அறிகுறியாக நின்றதோ அந்தத்‌ தெய்வீக 
சக்தியையே அவர்கள்‌ வணங்கினார்கள்‌. இத்தகைய 
பிரார்த்தனைகளினால்‌ அவர்கள்‌ கடவுளின்‌ மகிமையை 
வளர்த்தார்களேயல்லாமல்‌ குறைத்து விடவில்லை என்றும்‌ 
அப்பொழுது எனக்குத தேன்றியதாக நினைவிருக்கிறது. 


எப்பீல்‌ கோபுரத்தைப்பற்றியும்‌ இங்கே ஒரு வார்த்தை கூற 
வேண்டும்‌. அந்தக்‌ கோபுரம்‌ இன்று எவ்விதம்‌ பயன்படுகிறது என்பது 
தெரியாது. ஆனால்‌, அதைக்‌ குறித்துப்‌ பலர்‌ குறை கூறினர்‌ என்றும்‌, 
மற்றும்‌ பலர்‌ போற்றினர்‌ என்றும்‌ அப்பொழுது அறிந்தேன்‌. அதைக்‌ 
குறை கூறியவர்களில்‌ முக்கியமானவர்‌ டால்ஸ்டாய்‌. எப்பீல்‌ கோபுரம்‌ 
மனிதன்‌ செய்யும்‌ தவறுக்கு ஒரு சின்னமேயன்றி அவனுடைய 
அறிவுக்குச்‌ சின்னம்‌ அல்ல என்று அவர்‌ கூறினார்‌. போதை தரும்‌ 

பொருள்களிலெல்லாம்‌ மிக மோசமானது புகையிலை என்று 
டால்ஸ்டாய்‌ கூறினார்‌. புகையிலைப்‌ பழக்கம்‌ உள்ளவனை, குடிகாரன்‌ 
கூடச்‌ செய்யத்‌ துணியாத குற்றங்களைச்‌ செய்துவிடும்படி புகையிலை 
தூண்டிவிடுகிறது என்றார்‌. மதுபானம்‌ ஒருவனைப்‌ பித்தன்‌ ஆக்கி 
விடுகிறது, புகையிலையோ, அவன்‌ புத்தியை மயக்கி, ஆகாயக்‌ 
கேட்டை கட்டும்படி செய்கிறது என்றார்‌. அத்தகைய மதிமயக்கத்தில்‌ 
மனிதன்‌ சிருஷ்டிப்பவைகளில்‌ ஒன்றே எப்பீல்‌ கோபுரம்‌ என்றும்‌ 
டால்ஸ்டாய்‌ கூறினார்‌. எப்பீல்‌ கோபுரத்தில்‌ கலைத்திறன்‌ எதுவும்‌ 
இல்லை. கண்காட்சியின்‌ உண்மையான அழகை இது எந்த விதத்திலும்‌ 
அதிகரித்ததாகவும்‌ சொல்லுவதற்கில்லை. இதைப்‌ பார்ப்பதற்கு 
ஏராளமான மனிதர்கள்‌ கூடினார்கள்‌. அது புதுமையாகவும்‌, 
இணையற்ற வகையில்‌ பெரிதாகவும்‌ இருந்ததால்‌, மனிதர்கள்‌ அதில்‌ 
ஏறியும்‌ பார்த்தனர்‌. கண்காட்சியில்‌ அதை ஒரு விளையாட்டுப்‌ 
பொம்மை என்றே சொல்லலாம்‌. நாம்‌ குழந்தைகளாக இருந்து 
கொண்டிருக்கும்‌ வரையில்‌, பொம்மைகள்‌ நமக்குக்‌ கவர்ச்சியாகவே 
இருக்கும்‌. விளையாட்டு பொருட்களைக்கண்டு மயங்கும்‌ 
குழந்தைகளே நாம்‌ எல்லோரும்‌ என்ற உண்மையை அக்கோபுரம்‌ 


நன்றாக எடுத்துக்‌ காட்டுவதாக இருந்தது. அதுவே எப்பீல்‌ 
கோபுரத்தினால்‌ ஏற்பட்ட பயன்‌ என்றும்‌ சொல்லிக்‌ கொள்ளலாம்‌. 

24. பாரிஸ்டரானேன்‌, ஆனால்‌ 


பிறகு...? 


பாரிஸ்டர்‌ ஆவதற்காகவே நான்‌ இங்கிலாந்துக்குச்‌ சென்றேன்‌. 
ஆனால்‌, அதைப்பற்றி இதுவரை ஒன்றும்‌ சொல்லாமலேயே 
தள்ளிவைத்து வந்திருக்கிறேன்‌. அதைப்‌ பற்றிச்‌ சுருக்கமாகச்‌ சொல்ல 
வேண்டிய சமயம்‌ வந்துவிட்டது. 


ஒரு மாணவன்‌, பாரிஸ்டர்‌ ஆவதற்குப்‌ பூர்த்தி செய்ய வேண்டிய 
நிபந்தனைகள்‌ இரண்டு உண்டு. இதில்‌ ஒன்று, முறையை அனுசரிப்பது. 
இத்தகைய பன்னிரெண்டு முறைகள்‌ சுமார்‌ மூன்று ஆண்டுகளுக்குச்‌ 
சமம்‌. மற்றொன்று, பரீட்சைகளில்‌ தேறுவது. முறையை அனுசரிப்பது 
என்றால்‌, முறைப்படி தின்பது, அதாவது ஒரு கால அளவில்‌ நடக்கும்‌ 
சுமார்‌ இருபத்து நான்கு விருந்துகளில்‌ குறைந்தது ஆறு 
விருந்துகளுக்காவது போக வேண்டும்‌. விருந்தில்‌ கலந்து 
கொள்ளுவதென்றால்‌ சாப்பிட்டாக வேண்டும்‌ என்பது அல்ல. 
குறிப்பிட்ட நேரத்தில்‌ வந்துவிட்டதாக அறிவித்துக்கொண்டு, விருந்து 
முடியும்வரை அங்கேயே இருக்க வேண்டும்‌. உண்மையில்‌ 
ஒவ்வொருவரும்‌ சாப்பிட்டார்கள்‌, குடித்தார்கள்‌, நல்ல உணவு 
வகைகளும்‌, உயர்ந்த மதுபானங்களும்‌ அங்கே வழங்கப்படும்‌. ஒரு 
சாப்பாட்டுக்கு இரண்டரை ஷில்லிங்கிலிருந்து மூன்றரை ஷில்லிங்‌ 
வரையில்‌ ஆகும்‌, அதாவது இரண்டு, மூன்று ரூபாய்‌ ஆகும்‌. ஒருவர்‌ 
ஹோட்டலில்‌ சாப்பிட்டால்‌ மதுபானத்திற்கு மாத்திரம்‌ அவ்வளவு 
தொகை கொடுக்க வேண்டி வரும்‌. ஆகையால்‌, இது மிதமானது 
என்றே கருதப்பட்டது. சாப்பாட்டின்‌ விலையை விட மதுபானச்‌ செலவு 
அதிகமாவது என்பது இந்தியாவிலுள்ள நமக்கு நாம்‌ நாகரிகம்‌ 
அடையாதவர்களாக இருந்தால்‌ - ஆச்சரியமாக இருக்கும்‌. முதன்‌ 
முதலாக எனக்கு இந்த விவரம்‌ தெரிந்தபோது நான்‌ திடுக்கிட்டே 
போனேன்‌. குடியில்‌ இவ்வளவு பணத்தை வாரி இறைத்துவிட 
அவர்களுக்கு எப்படித்தான்‌ மனசு வருகிறது என்று 
ஆச்சரியப்பட்டேன்‌. பிறகு நான்‌ இதைப்‌ புரிந்து கொண்டேன்‌. இந்த 
விருந்துகளில்‌ அநேகமாக நான்‌ எதுவும்‌ சாப்பிடுவதில்லை. 
ஏனென்றால்‌, நான்‌ சாப்பிடக்‌ கூடியவை ரொட்டியும்‌ வேக வைத்த 
உருளைக்‌ கிழங்கும்‌, முட்டைக்‌ கோஸூமே. இவையும்‌ எனக்குப்‌ 
பிடிப்பதில்லையாகையால்‌ ஆரம்பத்தில்‌ இவைகளையும்‌ நான்‌ 
சாப்பிடுவதில்லை. பின்னால்‌ இவை எனக்கு ருசியாயிருக்க 

ஆரம்பித்ததும்‌, வேறு பண்டங்களும்‌ வேண்டும்‌ என்று கேட்கும்‌ 
துணிச்சலும்‌ எனக்கு உண்டாயிற்று. 


மாணவர்களுக்கு அளிக்கப்பட்ட விருந்தைவிட, நீதிபதிகளுக்கு 
அளிக்கும்‌ விருந்து மிகவும்‌ உயர்ந்ததாக இருக்கும்‌. என்னைப்‌ போல 
ஒரு பார்ஸி மாணவரும்‌ மாமிசம்‌ சாப்பிடாதவர்‌. நீதிபதிகளுக்குப்‌ 
பறிமாறும்‌ சைவ உணவு வகைகளை எங்களுக்கும்‌ பரிமாற வேண்டும்‌ 
என்று நாங்கள்‌ இருவரும்‌ மனுச்‌ செய்து கொண்டோம்‌. எங்கள்‌ மனு 
அங்கீகரிக்கப்‌ பெற்றது. நீதிபதிகளின்‌ மேஜைகளிலிருந்து பழங்களும்‌ 
மற்றக்‌ கறிகாய்களும்‌ எங்களுக்குக்‌ கிடைக்கத்‌ தொடங்கின. 


நான்கு பேர்‌ அடங்கிய ஒரு குழுவிற்கு, இரண்டு பாட்டில்‌ ஒயின்‌ 
என்ற வகையில்‌ மதுபானம்‌ கொடுத்தனர்‌. நான்‌ அதைத்‌ தொடுவதே 
இல்லை. ஆகையால்‌, என்னுடன்‌ இருக்கும்‌ மற்ற மூவருக்கும்‌ இரண்டு 
ஒயின்‌ பாட்டில்களைக்‌ காலி செய்ய வசதி இருந்தது. இதற்காக 
என்னைத்‌ தத்தம்‌ குழுவில்‌ சேர்த்துக்‌ கொள்ளுவதற்குப்‌ பலர்‌ 
விரும்பியதால்‌, எனக்கு எப்பொழுதும்‌ கிராக்கி இருந்து வந்தது. 
ஒவ்வொரு காலப்‌ பகுதியிலும்‌ இந்த நிகழ்ச்சியில்‌ பெரிய விருந்து 
என்று ஒன்று நடக்கும்‌. போர்ட்‌, ஷெர்ரி ஒயின்களும்‌ அதிகமாக, 
ஷாம்பேன்‌ போன்ற ஒயின்களும்‌ கொடுக்கப்படும்‌. ஆகையால்‌, 
அதற்கு வருமாறு எனக்கு விசேஷக்‌ கோரிக்கைகள்‌ வரும்‌. அந்தப்‌ 
பெரிய விருந்து நாட்களில்‌ எனக்கு கிராக்கி வெகு அதிகம்‌ இருக்கும்‌. 


இத்தகைய விருந்துகள்‌, பாரிஸ்டராவதற்கு மாணவர்களை 
எவ்விதம்‌ தகுதியுடையவர்கள்‌ ஆக்குகின்றன என்பதை நான்‌ 
அப்பொழுதும்‌ உணரவில்லை. அதற்குப்‌ பின்னரும்‌ உணரவில்லை. 
மிகச்‌ சில மாணவரே இத்தகைய விருந்துகளில்‌ கலந்து கொள்ளும்‌ 
காலம்‌ ஒன்று இருந்தது. அப்பொழுது அம்மாணவர்களும்‌ 


நீதிபதிகளும்‌ கலந்து பேசுவதற்குச்‌ சந்தர்ப்பங்கள்‌ இருந்தன, 
பிரசங்கங்களும்‌ நடந்தன. இத்தகைய சந்தர்ப்பங்களினால்‌ 


அவர்களுக்கு உலக ஞானத்துடன்‌, ஒருவகையான மெருகும்‌ வளர்த்துக்‌ 
கொள்ள முடியும்‌. என்‌ காலத்திலோ, நீதிபதிகளுக்கு என்று 
தனியாகவே விருந்து மேஜைகள்‌ போடப்பட்டிருந்ததால்‌ அத்தகைய 
வாய்ப்பு என்றுமே எனக்குக்‌ கிடைக்கவில்லை. இந்த வழக்கத்திற்கு 
நாளா வட்டத்தில்‌ பொருள்‌ இல்லாமலே போயிற்று. என்றாலும்‌ 
பழைமையில்‌ பற்றுக்‌ கொண்ட இங்கிலாந்து, அதை விடாமல்‌ வைத்துக்‌ 


கொண்டிருந்தது. 

பரீட்சைக்கு உரிய பாடங்கள்‌ மிகச்‌ சுலபமானவை. பாரிஸ்டர்களை, 
'விருந்து பாரிஸ்டர்கள்‌' என்றும்‌ வேடிக்கையாக அழைப்பது உண்டு. 
உண்மையில்‌ பரீட்சைகள்‌ ஒரு பயனும்‌ இல்லாதவை என்பது 
எல்லோருக்கும்‌ தெரியும்‌. என்‌ காலத்தில்‌ ரோமன்‌ சட்டப்‌ பரீட்சை, 
பொதுச்‌ சட்டப்‌ பரீட்சை என்று இரு பரீட்சைகள்‌ உண்டு. இவற்றிற்கு 
இன்னவை பாடப்‌ புத்தகங்கள்‌ என்றும்‌ குறிப்பிடப்பட்டிருந்தன. 
தனித்தனிப்‌ பகுதிகளுக்கும்‌ பரீட்சை எழுதலாம்‌. அப்பாடப்‌ 
புத்தகங்களை யாரும்‌ அநேகமாக படிப்பதே இல்லை. இரண்டே 
வாரங்களில்‌ ரோமன்‌ சட்டத்திற்குப்‌ போட்டிருக்கும்‌ குறிப்புக்களை 
மாத்திரம்‌ மேலெழுந்த வாரியாகப்‌ பார்த்துவிட்டு, ரோமன்‌ சட்டப்‌ 
பரீட்சையில்‌ பலர்‌ தேறிவிட்டதை நான்‌ அறிவேன்‌. அதே போலப்‌ 
பொதுச்‌ சட்டத்திற்குள்ள குறிப்புகளை மாத்திரம்‌ இரண்டு மூன்று 
மாதங்களில்‌ படித்துவிட்டு, அப்பரீட்சையிலும்‌ தேறி விடுவார்கள்‌. 
கேள்விகள்‌ சுலபமானவை, மாணவர்கள்‌ அளிக்கும்‌ பதில்களுக்கு 
மார்க்‌ கொடுப்பவர்களும்‌ தாராளமாக நடந்து கொண்டார்கள்‌. ரோமன்‌ 
சட்டப்‌ பரீட்சைக்குச்‌ செல்பவர்களில்‌ 100-க்கு 95 முதல்‌ 99 வரையில்‌ 
தேறிவிடுவர்‌. முடிவான பரீட்சையிலும்‌ 100-க்கு 75 அல்லது அதற்கு 
அதிகமானவர்கள்‌ கூடத்‌ தேறி விடுவார்கள்‌. ஆகையால்‌ பரீட்சையில்‌ 
தேறாமல்‌ போய்விடுவோமோ என்ற பயமே இல்லை. பரீட்சைகளும்‌ 
ஆண்டுக்கு ஒரு முறை அல்ல, நான்கு முறைகள்‌ நடந்தன! இதில்‌ 
கஷ்டம்‌ இருப்பதாகவே யாரும்‌ நினைப்பதற்கில்லை. 


ஆனால்‌, நான்‌ மாத்திரம்‌ அவற்றைச்‌ சிரமமானவையாகச்‌ 
செய்துகொண்டு விட்டேன்‌. பாடப்‌ புத்தகங்கள்‌ எல்லாவற்றையும்‌ 
படிக்க வேண்டும்‌ என்று கருதினேன்‌. அவைகளைப்‌ படிக்காமல்‌ 
இருந்து விடுவது ஒரு மோசடி என்று எண்ணினேன்‌. அவைகளை 
வாங்குவதில்‌ அதிகப்‌ பணமும்‌ செலவிட்டேன்‌. ரோமன்‌ சட்டத்தை 
லத்தீன்‌ மொழியிலேயே படிப்பது என்று தீர்மானித்தேன்‌. லண்டன்‌ 
மெட்ரிகுலேஷன்‌ பரீட்சைக்காக நான்‌ லத்தீன்‌ படித்தது எனக்கு 


உதவியாக இருந்தது. நான்‌ இவ்விதம்‌ படித்ததெல்லாம்‌ 
தென்னாப்பரிக்காவில்‌ ரோமன்‌ டச்சு பொதுச்‌ சட்டமாக இருந்ததால்‌ 


அந்நாட்டில்‌ இருந்தபோது, எனக்கு நன்மையை அளித்தது. 
ஜஸ்டினியனைப்‌ படித்தது, தென்னாப்பிரிக்காவின்‌ சட்டங்களைப்‌ 


புரிந்து கொள்ளுவதில்‌ எனக்கு அதிக உதவியாக இருந்தது. 


இங்கிலாந்தின்‌ பொதுச்‌ சட்டங்களை நான்‌ கஷ்டப்பட்டுப்‌ படித்து 
முடிக்க ஒன்பது மாத காலம்‌ ஆயிற்று. புரூம்‌ எழுதிய பொதுச்‌ சட்டம்‌ 

என்ற நூல்‌ பெரியதாயினும்‌ சுவராஸ்யமானது அதைப்‌ படித்து முடிக்க 
அதிகக்‌ காலம்‌ ஆகிவிட்டது. ஸ்னெல்‌ எழுதிய'ஈக்விடி' என்ற நூல்‌ 
சிறந்த விஷயங்களைக்‌ கொண்டது. ஆனால்‌, புரிந்து கொள்ளுவதுதான்‌ 
சிரமம்‌. ஓயிட்டும்‌ டூடரும்‌ எழுதிய, முக்கியமான வழக்குகள்‌ என்ற 
நூலில்‌ சில வழக்குகள்‌ பாடங்கள்‌. இவை கவர்ச்சியானவைகள்‌ 
ஆகவும்‌, விஷய ஞானத்தைப்‌ போதிப்பவைகள்‌ ஆகவும்‌ இருந்தன. 
வில்லியமும்‌ எட்வர்டும்‌ எழுதிய 'உண்மையான சொத்து', குடவேயின்‌ 
'சொந்தச்‌ சொத்து' ஆகிய நூல்களையும்‌ படித்தேன்‌. வில்லியத்தின்‌ 
பத்தகத்தைப்‌ படிப்பது கதை படிப்பது போல்‌ இருந்தது. நான்‌ 
இந்தியாவுக்குத்‌ திரும்பியதும்‌ அதேபோல்‌, குறையாத சிரத்தையுடன்‌ 
நான்‌ படித்த ஒரே புத்தகம்‌ மேய்னே எழுதிய 'ஹிந்துச்‌ சட்டம்‌' 
என்பதாக எனக்கு ஞாபகம்‌. இந்தியச்‌ சட்டப்‌ புத்தகங்களைப்‌ பற்றிச்‌ 


சொல்ல இது இடமன்று. 


பரீட்சைகளில்‌ தேறினேன்‌. 1891, ஜூன்‌, 10-ஆம்‌ தேதி என்னைப்‌ 
பாரிஸ்டர்‌ ஜாபிதாவில்‌ சேர்த்துக்‌ கொண்டனர்‌. ஜூன்‌, 11-ஆம்‌ தேதி, 
ஹைக்கோர்ட்டில்‌ பாரிஸ்டராகப்‌ பதிவு செய்து கொண்டேன்‌. 12-ஆம்‌ 
தேதி இந்தியாவுக்குக்‌ கப்பல்‌ ஏறினேன்‌. 


நான்‌ என்னதான்‌ படித்திருந்தேனாயினும்‌ எனக்குள்‌ இருந்த 
பயத்திற்கும்‌, சக்தியற்றிருக்கிறேன்‌ என்ற உணர்ச்சிக்கும்‌ முடிவே 
இல்லை. வக்கீல்‌ தொழிலை நடத்துவதற்குத்‌ தகுதி பெற்றுவிட்டதாக 
நான்‌ உணரவே இல்லை. எனது இந்தச்‌ சக்தியின்மையைப்‌ பற்றி 
விவரிக்க ஒரு தனி அத்தியாயமே வேண்டும்‌. 

பாரிஸ்டர்‌ ஆகிவடுவது எளிதாகவே இருந்தது. ஆனால்‌, பாரிஸ்டர்‌ 
தொழிலை நடத்துவதுதான்‌ மிகக்‌ கஷ்டமாக இருந்தது. நான்‌ 
சட்டங்களைப்‌ படித்திருந்தேன்‌. ஆனால்‌, சட்டவாதம்‌ செய்யும்‌ 
முறையைக்‌ கற்றுக்‌ கொள்ளவில்லை. சட்டக்‌ 
கோட்பாடுகளையெல்லாம்‌ சிரத்தையுடன்‌ படித்திருந்தேன்‌. அவற்றை 
என்‌ தொழிலில்‌ எப்படிப்‌ பயன்படுத்திக்‌ கொள்ளுவது என்பது மட்டும்‌ 
எனக்குத்‌ தெரியவில்லை. மற்றவர்களின்‌ சொத்துக்களுக்குக்‌ கெடுதல்‌ 
ஏற்படாத வகையில்‌ உன்‌ சொத்தைப்‌ பயன்படுத்திக்‌ கொள்‌ என்பது 
அத்தகைய கோட்பாடுகளில்‌ ஒன்று. ஆனால்‌, ஒரு கட்சிக்காரரின்‌ 
நலனுக்கு ஏற்றவாறு இந்தக்‌ கோட்பாட்டை எப்படிப்‌ பயன்படுத்துவது 
என்பது எனக்குத்‌ தெரியவில்லை. இந்தக்‌ கோட்பாட்டின்‌ மேல்‌ எழுந்த 
முக்கியமான பெரிய வழக்குகளின்‌ விவரங்களையெல்லாம்‌ படித்துப்‌ 
பார்த்தேன்‌. என்றாலும்‌ வழக்குகளில்‌ அதை அனுசரிக்க முடியும்‌ என்ற 
நம்பிக்கை எனக்கு ஏற்படவில்லை. 


இதுவல்லாமல்‌, இந்தியச்‌ சட்டத்தைக்‌ குறித்து நான்‌ எதுவுமே கற்றுக்‌ 
கொள்ளவில்லை. ஹிந்து, முகமதியச்‌ சட்டங்களைப்‌ பற்றியோ எனக்கு 
ஒன்றுமே தெரியாது. ஒரு பிராதைத்‌ தயாரிப்பது எப்படி என்பதையும்‌ 
நான்‌ தெரிந்து கொள்ளவில்லை. எனவே, திக்குத்திசை தெரியாமல்‌ 
தவித்தேன்‌. ஸர்‌ பிரோஸ்ஷா மேத்தா, கோர்ட்டுகளில்‌ சிங்கம்‌ போல்‌ 
கர்ஜிப்பவர்‌ என்று கேள்விப்பட்டிருந்தேன்‌. அந்த வித்தையை 
இங்கிலாந்தில்‌ அவர்‌ எப்படிக்‌ கற்றுக்‌ கொண்டிருக்க முடியும்‌ என்று 
ஆச்சரியப்பட்டேன்‌. அவருடைய சட்டஞானத்தை, நான்‌ என்றாவது 
அடைய முடியும்‌ என்பதற்கே இடமில்லை. ஆனால்‌, இந்தத்‌ தொழில்‌ 
என்‌ ஜிவனத்திற்கு வேண்டியதாவது கிடைக்குமா என்பதே எனக்குச்‌ 


சந்தேகமாக இருந்தது. 


நான்‌ சட்டம்‌ படித்துக்‌ கொண்டிருந்தபோது இந்தச்‌ சந்தேகங்களும்‌ 
கவலைகளுமே என்னைப்‌ பிய்த்துக்‌ கொண்டு இருந்தன. என்னுடைய 


இக்கஷ்டங்களை நண்பர்கள்‌ சிலரிடம்‌ கூறினேன்‌. தாதாபாய்‌ 
நெளரோஜியிடம்‌. போய்‌. அவர்‌ யோசனையைக்‌ கேட்க வேண்டும்‌ 
என்று ஒரு நண்பர்‌ எனக்குக்‌ கூறினார்‌. நான்‌ இங்கிலாந்துக்கு 
சென்றபோது தாதா பாய்க்கும்‌ ஓர்‌ அறிமுகக்‌ கடிதம்‌ வைத்திருந்தேன்‌ 
என்பதை முன்பே கூறியிருக்கிறேன்‌. அதை வெகுகாலம்‌ கழித்தே நான்‌ 

பயன்படுத்திக்‌ கொண்டேன்‌. பேட்டி காண வேண்டும்‌ என்று 
அத்தகைய பெரியவரைக்‌ கஷ்டப்படுத்துவதற்கு எனக்கு எந்தவித 
உரிமையும்‌ இல்லை என்று எண்ணினேன்‌. அவர்‌ எங்காவது பேசப்‌ 
போகிறார்‌ என்று அறிவிக்கப்பட்டால்‌, அக்கூட்டங்களக்கு நான்‌ 
போவேன்‌. மண்டபத்தின்‌ ஒரு மூலையில்‌ இருந்து கொண்டு, அவர்‌ 
பிரசங்கத்தைக்‌ கேட்டுவிட்டு என்‌ கண்களுக்கும்‌ காதுகளுக்கும்‌ 
கிடைத்த அவ்விருந்தோடு வீடு திரும்புவேன்‌. மாணவர்களுடன்‌ 
நெருங்கிய தொடர்பு வைத்துக்கொள்ளுவதற்காக அவர்‌ ஒரு சங்கத்தை 
ஆரம்பித்தார்‌. அதன்‌ கூட்டங்களுக்கு நான்‌ போவேன்‌. மாணவர்கள்‌ 
விஷயத்தில்‌ தாதாபாய்‌ கொண்டிருந்த சிரத்தையையும்‌ அவர்கள்‌ 
அவரிடம்‌ கொண்டிருந்த மரியாதையும்‌ கண்டு மகிழ்ந்தேன்‌. 
நாளாவட்டத்தில்‌ தைரியப்படுத்திக்‌ கொண்டு என்னிடம்‌ இருந்த 
அறிமுகக்‌ கடிதத்தை அவரிடம்‌ சமர்ப்பித்தேன்‌. 


“நீர்‌ எப்பொழுது வேண்டுமானாலும்‌ வந்து என்‌ புத்திமதியைக்‌ 
கேட்கலாம்‌” என்று அவர்‌ கூறினார்‌. ஆனால்‌, அவர்‌ இவ்விதம்‌ 
கூறியதைப்‌ பயன்படுத்திக்‌ கொண்டு, நான்‌ ஒரு தரமும்‌ அவரிடம்‌ 
போகவில்லை. மிக முக்கியமான அவசியம்‌ இருந்தாலன்றி அவருக்கு 
தொந்தரவு கொடுக்கக்‌ கூடாது என்று நினைத்தேன்‌. ஆகையால்‌, 
எனக்குள்ள கஷ்டங்களைக்‌ குறித்துத்‌ தாதா பாயிடம்‌ கூறுவது என்ற 
என்‌ நண்பனின்‌ யோசனையை ஏற்றுக்‌ கொள்ள அச்சமயம்‌ நான்‌ 
துணியவில்லை. ஸ்ரீ பிரடரிக்‌ பின்கட்டைச்‌ சந்திக்குமாறு எனக்கு 
யோசனை சொன்னது இதே நண்பர்தானா, வேறு ஒருவரா என்பது 
எனக்கு நினைவு இல்லை. ஸ்ரீ பின்கட்‌, கன்சர்வேடிவ்‌ கட்சியைச்‌ 
சேர்ந்தவர்‌. ஆனால்‌ இந்திய மாணவர்களிடம்‌ அவர்‌ கொண்டிருந்த 
அன்போ புனிதமானது. சுய நலமற்றது. பல மாணவர்கள்‌ அவருடைய 
ஆலோசனையை நாடுவார்கள்‌. உத்தியயோகங்களுக்கும்‌ அவரிடம்‌ 
மனுச்‌ செய்து கொள்ளுவார்கள்‌. அவரும்‌ வேண்டியதைச்‌ செய்வார்‌. 
நான்‌ அவரைச்‌ சந்தித்துப்‌ பேசியதை என்றுமே மறக்க மடியாது. ஒரு 
நண்பனாகவே என்னை அவர்‌ வரவேற்று முகமன்‌ கூறினார்‌. எனக்கு 
இருந்த நம்பிக்கைகளை நான்‌ சொல்லக்‌ கேட்டதும்‌ அவர்‌ சிரித்து 
விட்டார்‌. “ஒவ்வொருவரும்‌ பிரோஸ்ஷா மேத்தாவாக இருக்க 
வேண்டும்‌ என்று நினைக்கிறீரா? பிரோஸ்ஷாக்களும்‌ பத்ருதூன்களும்‌ 
அபூர்வமாகவே இருப்பார்கள்‌. சாதாரண வக்கீலாக இருப்பதற்கு 
அசாதாரண ஆற்றல்‌ எதுவும்‌ அவசியமில்லை என்பதை நிச்சயமாக 
நம்பும்‌. பொதுவான யோக்கியப்‌ பொறுப்பும்‌ உழைப்பும்‌ இருந்தால்‌, 
ஒருவர்‌ தம்முடைய ஜிவனத்திற்குச்‌ சம்பாதித்துக்‌ கொள்ள அவையே 
போதும்‌. வழக்குகள்‌ எல்லாமே சிக்கலானவை அல்ல. பொது அறிவை 


வளர்த்துக்‌ கொள்ளுவதற்கு எந்த அளவு படித்திருக்கிறீர்‌? அதைச்‌ 


Join / Telegram : @Tamil Books_ Library 
சொல்லும்‌, பார்ப்போம்‌” என்றார்‌. 


என்னுடைய சொற்பமான படிப்பை நான்‌ அவருக்குத்‌ 
தெரிவித்ததும்‌ அவர்‌ ஏமாற்றம்‌ அடைந்தார்‌ என்பதைக்‌ கண்டேன்‌. 
ஆனால்‌, அந்த ஏமாற்றம்‌ அவருக்குக்‌ கணத்தில்‌ மாறிவிட்டது. உடனே 
அவர்‌ முகத்தில்‌ அழகிய புன்னகை மலர்ந்தது. அவர்‌ கூறியதாவது, 
“உமக்குள்ள கஷ்டத்தை நான்‌ அறிகிறேன்‌. உமது பொது அறிவுப்‌ 
படிப்பு மிகக்‌ கொஞ்சம்‌. ஓரு வக்கீலுக்கு இன்றியமையாததான உலக 
ஞானம்‌ உமக்கு இல்லை. இந்தியாவின்‌ சரித்திரத்தைக்‌ கூட நீர்‌ இன்னும்‌ 
படிக்கவில்லை. மனித சுபாவத்தையும்‌ ஒரு வக்கீல்‌ அறிந்திருக்க 
வேண்டும்‌. முகத்தைப்‌ பார்த்தே ஒருவன்‌ எப்படிப்பட்டன்‌ என்பதைத்‌ 
தெரிந்து கொள்ள அவரால்‌ முடியவேண்டும்‌. ஒவ்வோர்‌ இந்தியரும்‌ 
இந்திய சரித்திரத்தை அறிந்திருக்க வேண்டும்‌. வக்கீல்‌ தொழிலுக்கும்‌ 
இதற்கும்‌ சம்பந்தம்‌ இல்லை, என்றாலும்‌, இதை நீர்‌ அறிந்திருப்பது 
அவசியம்‌. 1857 சிப்பாய்க்‌ கலகத்தைக்‌ குறித்துக்‌ கேபியும்‌ மாலிஸனும்‌ 
எழுதியிருக்கும்‌ சரித்திரத்தைக்கூட நீர்‌ படித்ததில்லை எனக்‌ 
காண்கிறேன்‌. அதை உடன்‌ படிப்பதோடு, மனித சுபாவத்தை புரிந்து 
கொள்ளுவதற்கு மற்ற இரு புத்தகங்களையும்‌ படியும்‌ லவேட்டரும்‌ 
ஷெம்மல்‌ பென்னிக்கும்‌ முகபாவங்களைக்‌ குறித்து எழுதியிருக்கும்‌ 
புத்தகங்களே அவை இரண்டும்‌.” 


மதிப்பிற்குரிய இந்‌ நண்பரிடம்‌ நான்‌ மிகுந்த நன்றியறிதல்‌ 
உள்ளவனானேன்‌. அவர்‌ முன்னிலையில்‌ எனக்கு இருந்த 
பயமெல்லாம்‌ பறந்து ஓடிவிட்டதைக்‌ கண்டேன்‌. ஆனால்‌, அவரை 
விட்டு வந்ததுமே திரும்பக்‌ கவலைப்பட ஆரம்பித்து விட்டேன்‌. 
வீட்டுக்குத்‌ திரும்புகையில்‌ அவ்விரு புத்தகங்களைப்‌ பற்றி நான்‌ 
எண்ணியபோது, ஒருவனுடைய முகத்தைக்கொண்டே அவனுடைய 
குணங்களை அறிவது எப்படி? என்பதே என்‌ மனத்தைச்‌ சதா 
அலைத்துக்‌ கொண்டிருந்தது. மறுநாள்‌ லவேட்டரின்‌ புத்தகத்தை 
வாங்கினேன்‌. ஷெம்மல்‌ பென்னிக்கின்‌ புத்தகம்‌ கடையில்‌ 
கிடைக்கவில்லை... லவேட்டரின்‌ புத்தகத்தைப்‌ படித்தேன்‌. 
ஈக்விடியைப்‌ பற்றி ஸ்னெல்லின்‌ புத்தகத்தையும்‌ விட இது அதிக 
கஷ்டமானதாக இருந்ததோடு படிப்பதற்கும்‌ ரசமாக இல்லை. 
ஷேக்ஸ்பிரியரின்‌ முக பாவத்தைப்‌ பற்றியும்‌ படித்தேன்‌. 


ஆனால்‌, லண்டன்‌ தெருக்களில்‌ அங்கும்‌ இங்குமாக 
நடந்தகொண்டிருக்கும்‌ ஷேக்ஸ்பியர்களின்‌ முகபாவத்தைக்‌ கொண்டு 

அவர்களைப்‌ புரிந்து கொண்டுவிடும்‌ ஆற்றல்‌ எனக்கு ஏற்படவில்லை. 


லவேட்டரின்‌ புத்தகம்‌ எனக்குப்‌ புதிய அறிவு எதையும்‌ 
புகட்டிவிடவில்லை. ஸ்ரீ பின்கட்டின்‌ புத்திமதிகள்‌ எனக்கு நேரடியான 
உதவி எதையும்‌ அளித்துவிடவில்லை. ஆனால்‌, அவருடைய அன்பு 
எனக்குத்‌ தைரியத்தை ஊட்டியது. அவரது புன்னகை பூத்த கபடமற்ற 
முகம்‌, என்‌ நினைவில்‌ பதிந்துவிட்டது. “வெற்றிகரமான ஒரு வக்கீல்‌ 
ஆவதற்கப்‌ பிரோஸ்ஷா மேத்தாவுக்குள்ள அறிவுக்கூர்மையும்‌, ஞாபக 
சக்தியும்‌ ஆற்றலும்‌ இருக்க வேண்டும்‌ என்ற அவசியம்‌ இல்லை, 
யோக்கியப்‌ பொறுப்பும்‌ உழைப்பும்‌ போதும்‌' என்று அவர்‌ கூறிய 
புத்திமதியில்‌ எனக்கு நம்பிக்கை ஏற்பட்டது. கடைசியில்‌ கூறப்பட்ட 
இவ்விரு குணங்களும்‌ என்னிடம்‌ ஓரளவுக்கு இருந்ததால்‌ நான்‌ 
ஒருவாறு தைரியம்‌ கொண்டேன்‌. 


கேயியும்‌ மாலிஸனும்‌ சிப்பாய்‌ கலகத்தைக்‌ குறித்து எழுதிய 
புத்தகத்தை இங்கிலாந்தில்‌ இருந்தபோது நான்‌ படிக்க முடியவில்லை. 
ஆனால்‌, கிடைக்கும்‌ முதல்‌ சந்தர்ப்பத்திலேயே படித்து விட வேண்டும்‌ 
என்று எண்ணியிருந்ததால்‌ அவற்றைத்‌ தென்னாப்பிரிக்காவில்‌ 


படித்தேன்‌. 


இவ்விதமான மனச்சோர்வுடனும்‌, அற்ப சொற்பமான 
நம்பிக்கையுடனும்‌, எஸ்‌.எஸ்‌. அஸ்ஸாம்‌ என்ற கப்பலில்‌ நான்‌ பம்பாய்‌ 
வந்து இறங்கினேன்‌. துறைமுகத்தில்‌ கடல்‌ கொந்தளிப்பாக இருந்தது. 
ஒரு நீராவிப்‌ படகும்‌ மூலமே கப்பலிலிருந்து கரைசேர்ந்தேன்‌. 

இரண்டாம்‌ பாகம்‌ 

1. ராய்ச்சந்திர பாய்‌ 


பம்பாய்‌ துறைமுகத்தில்‌ கடல்‌ கொந்தளிப்பாக இருந்தது என்று 
முந்திய அத்தியாயத்தில்‌ கூறினேன்‌. ஜூன்‌, ஜூலை மாதங்களில்‌ 


அரபுக்‌ கடலில்‌ இவ்விதம்‌ இருப்பது சகஜம்‌. ஏடனிலிருந்து 
நெடுகவுமே அலை அதிகமாகவே இருந்தது. அநேகமாக எல்லாப்‌ 
பிரயாணிகளுக்கும்‌ மயக்கமும்‌ வாந்தியுந்தான்‌. நான்‌ ஒருவனே 
எதுவும்‌ இல்லாமல்‌ சுகமாக இருந்தேன்‌. கப்பலின்‌ மேல்‌ தளத்தில்‌ 
இருந்து கொண்டு, காற்றின்‌ ஆவேசத்தையும்‌ அலைகள்‌ வேகமாகக்‌ 
கப்பலில்‌ வந்து மோதுவதையும்‌ பார்த்து ஆனந்தித்துக்‌ 
கொண்டிருந்தேன்‌. என்னைத்‌ தவிர இரண்டொருவரே காலை ஆகாரம்‌ 
சாப்பிட வருவார்கள்‌. ஓட்ஸ்‌ கஞ்சித்‌ தட்டை மிக எச்சரிக்கையுடன்‌ 
மடியில்‌ வைத்துக்கொண்டு சாப்பிடுவேன்‌. கொஞ்சம்‌ உஷாராக 
இல்லாது போனால்‌ மடியிலெல்லாம்‌ கஞ்சி கொட்டிவிடும்‌. 


வெளிப்புயல்‌, என்‌ அகப்புயலுக்குப்‌ ஒரு சின்னமாகவே இருந்தது. 
வெளிப்புயல்‌ எவ்விதம்‌ என்னைக்‌ கலங்கச்‌ செய்யவில்லையோ 
அதைப்போலவே அகப்புயலைக்‌ குறித்தும்‌ நான்‌ கலங்கவில்லை என்று 
சொல்லலாம்‌ என்றே நினைக்கிறேன்‌. சாதிக்கட்டுப்பாட்டுத்‌ தொல்லை 
வேறு, என்னை எதிர்நோக்கி நின்றது. பாரிஸ்டர்‌ தொழிலைத்‌ 
தொடங்குவது சம்பந்தமாக எனக்கு இருந்து ள்‌. அதைரியங்களை 
முன்பே சொல்லியிருக்கிறேன்‌. மேலும்‌, நான்‌ சீர்திருத்தக்காரன்‌. 
எனவே சில சீர்திருத்தங்களை எவ்விதம்‌ ஆரம்பிக்கலாம்‌ என்பதைக்‌ 
குறித்தும்‌ சிந்தித்துக்‌ கொண்டிருந்தேன்‌. ஆனால்‌, நான்‌ 
எதிர்பார்த்ததையெல்லாம்‌ விட இன்னும்‌ அதிகக்‌ கஷ்டங்கள்‌ எனக்குக்‌ 
காத்துக்‌ கொண்டிருந்தன. 


என்‌ மூத்த சகோதரர்‌ என்னைச்‌ சந்திப்பதற்காகத்‌ துறைமுகத்திற்கு 
வந்திருந்தார்‌. அவர்‌, இதற்கு முன்பே டாக்டர்‌ மேத்தாவுடனும்‌ 
அவருடைய மூத்த சகோதரருடனும்‌ பழக்கமாகிவிட்டார்‌. தமது 
வீட்டிலேயே நான்‌ தங்க வேண்டும்‌ என்று டாக்டர்‌ மேத்தா 
வற்புறத்தியதன்‌ பேரில்‌ நாங்கள்‌ அங்கே சென்றோம்‌. இவ்விதம்‌ 
இங்கிலாந்தில்‌ ஏற்பட்ட பழக்கம்‌ இந்தியாவிலும்‌ தொடர்ந்து இரு 
குடும்பங்களுக்கும்‌ இடையே நிரந்தரமான நட்பாக வளர்ந்து விட்டது. 


என்‌ தாயரைப்‌ பார்க்கவேண்டும்‌ என்று என்‌ உள்ளம்‌ துடித்துக்‌ 

கொண்டிருந்தது. என்னைத்‌ திரும்ப வரவேற்று, மார்புடன்‌ தழுவி 
மகிழ, அவர்‌ தமது பூதவுடலுடன்‌ அப்பொழுது இல்லை என்பது 
எனக்குத்‌ தெரியாது. அவர்‌ காலமாகிவிட்டார்‌ என்ற துக்கச்‌ செய்தி 
எனக்கு அறிவிக்கப்பட்டது. அதன்‌ பேரில்‌ செய்யவேண்டிய 
கிரியைகளைச்‌ செய்து முடித்தேன்‌. நான்‌ இங்கிலாந்தில்‌ இருந்தபோதே, 
என்‌ அன்னை இறந்துவிட்டார்‌. இதை என்‌ சகோதரர்‌ எனக்கு 
தெரிவிக்கவில்லை. வெளிநாட்டில்‌ இப்பெரும்‌ துக்கத்தின்‌ வேதனை 
எனக்கு ஏற்பட வேண்டாம்‌ என்று அவர்‌ நினைத்திருக்கிறார்‌. 
என்றாலும்‌ இப்பொழுது அச்செய்தி எனக்குக்‌ கடுமையான 
அதிர்ச்சியையே உண்டாக்கியது. ஆனால்‌, அதைக்‌ குறித்து நான்‌ 
அதிகமாக விவரித்துக்‌ கொண்டு போகக்‌ கூடாது. என்‌ தந்தையார்‌ 
இறந்தபோது எனக்கு இருந்த துக்கத்தைவிட இது இன்னும்‌ அதிகத்‌ 
துக்கம்‌ என்‌ உள்ளத்தில்‌ ஆசையோடு வைத்திருந்த 
நம்பிக்கையெல்லாம்‌ சிதறுண்டு போயின. ஆனால்‌, அழுது புலம்பி 


என்‌ துக்கத்தை நான்‌ வெளிக்காட்டவில்லை என்பது எனக்கு ஞாபகம்‌ 
இருக்கிறது. கண்ணீர்‌ பெருகுவதையும்‌ என்னால்‌ தடுத்துவிட முடிந்தது. 
எதுவுமே நிகழாதது போலவே என்‌ காரியங்களைக்‌ கவனித்து 
வந்தேன்‌. 


டாக்டர்‌ மேத்தா, பல நண்பர்களை எனக்கு அறிமுகம்‌ செய்து 
வைத்தார்‌. அவர்களில்‌ அவருடைய சகோதரரான ஸ்ரீ ரேவா சங்கர்‌ 
ஜகஜீவனும்‌ ஒருவர்‌. அவருக்கும்‌ எனக்கும்‌ இடையே வாழ்நாள்‌ 
முழுவதும்‌ நீடித்த நட்பு வளர்ந்தது. ஆனால்‌ எனக்கு அறிமுகம்‌ செய்து 
வைக்கப்பட்டவர்களில்‌ ராய்ச்சந்திரர்‌ - ராஜ்சந்திரர்‌ என்ற கவி 
முக்கியமானவர்‌ என்பதை நான்‌ குறிப்பிட வேண்டும்‌. அவர்‌ டாக்டர்‌ 
மேத்தாவின்‌ ஒரு மூத்த சகோதரரின்‌ மாப்பிள்ளை ரேவாசங்கர்‌ 
ஜகஜீவனி என்ற பெயரில்‌ நடந்து வந்த நகை வியாபாரத்தில்‌ அவர்‌ 
ஒரு பங்குதாரர்‌. அவருக்கு அப்பொழுது வயது இருப்பத்தைந்துக்கு 
மேல்‌ இராது. ஆனால்‌ அவரை முதன்‌ முதல்‌ பார்த்ததுமே அவர்‌ சிறந்த 
ஒழுக்கமும்‌ புலமையும்‌ உள்ளவர்‌ என்ற உறுதி எனக்கு 
ஏற்பட்டுவிட்டது. அவர்‌ சதாவதானி என்றும்‌ பெயர்‌ பெற்றிருந்தார்‌. 
(ஏககாலத்தில்‌ நூறு விஷயங்களை நினைவில்‌ வைத்திருக்கும்‌ அல்லது 
கவனிக்கும்‌ பேராற்றல்‌ படைத்தவர்‌). அவர்‌ தமது அபாரமான ஞாபக 
சக்தியால்‌ செய்யும்‌ சில அருஞ்செயல்களைப்‌ பார்க்கும்படியும்‌ டாக்டர்‌ 
மேத்தா என்னிடம்‌ கூறினார்‌. ஐரோப்பிய மொழிகளில்‌ எனக்கு 
எத்தனை சொற்கள்‌ தெரியுமோ அவ்வளவையும்‌ சொல்லி அவற்றைத்‌ 
திரும்ப ஒப்பிக்கும்படி அவரிடம்‌ கேட்டேன்‌. நான்‌ அந்தச்‌ சொற்களை 
எந்த வரிசைக்‌ கிரமத்தில்‌ சொன்னேனோ அந்த வரிசைக்‌ கிரமம்‌ ஒரு 
சிறிதும்‌ தவறாமல்‌ அவர்‌ ஒப்பித்துவிட்டார்‌. அவருடைய அபார 

சக்தியில்‌ நான்‌ மயங்கிப்‌ போய்விடவில்லையாயினும்‌. அந்த ஆற்றல்‌ 
எனக்கு இல்லையே என்று பொறாமைப்பட்டேன்‌. ஆனால்‌ அவரைக்‌ 
குறித்து எனக்குப்‌ பின்னால்‌ தெரியவந்த சில விஷயங்கள்‌ என்னை 
மயக்கியே விட்டன. சமய நூல்களில்‌ அவருக்கு இருந்த அபார 
ஞானமும்‌ அப்பழுக்கற்ற அவரது ஒழுக்கமும்‌ ஆத்மானுபூதியை 
அடைய வேண்டும்‌ என்பதில்‌ அவருக்கு இருந்த தீவிர ஆர்வமுமே 
என்னை மயக்கியவை. ஆத்மானுபூதியை அடையவேண்டும்‌ என்ற 
ஒன்றிற்காகவே அவர்‌ வாழ்ந்து வந்தார்‌ என்பதையும்‌ பிறகு கண்டேன்‌. 
முக்கானந்தரின்‌ பாடல்‌ ஒன்றை அவர்‌ சதா உச்சரித்துக்‌ கொண்டே 


இருப்பார்‌. அது அவர்‌ உள்ளத்தில்‌ பதிக்கப்பட்டிருந்தது என்றே 
சொல்ல வேண்டும்‌. அப்பாடலாவது: 


நித்தம்‌ யான்செய்‌ வினையதனில்‌ 
நிமலன்‌ தோற்றம்‌ காண்பேனேல்‌, 
அத்தன்‌ அருளுக்‌ குரியோனாய்‌ 
ஆனேன்‌ என்று அகமகிழ்வேன்‌; 
வித்தும்‌ முதலும்‌ ஆதியுமாய்‌ 
விளங்கும்‌ நாதன்‌ என்‌ கடவுள்‌; 
முக்தா னந்தன்‌ வாழ்விற்கு 


மூலா தாரம்‌ அவனேகாண்‌. 


ராய்ச்சந்திர பாயின்‌ வியாபாரம்‌ பல லட்சக்கணக்கில்‌ மூலதனம்‌ 
கொண்டது. முத்து, வைரங்களைச்‌ சோதித்துப்‌ பார்ப்பதில்‌ அவர்‌ 
கைதேர்ந்தவர்‌. எவ்வளவுதான்‌ சிக்கலான பிரச்னையாக இருந்தாலும்‌, 
அது அவருக்குக்‌ கஷ்டமானதே அல்ல. ஆனால்‌, அவருடைய 
வாழ்க்கையில்‌ இவைகளெல்லாம்‌ முக்கியமானவை அன்று. அவரது 
வாழ்க்கையில்‌ மிகக்‌ கேந்திரமாக இருந்தது கடவுளை நேருக்கு நேராகக்‌ 
காணவேண்டும்‌ என்ற ஆர்வம்‌ தான்‌. அவருடைய வியாபார மே[ஜ 
மீதிருக்கும்‌ பல நூல்களுள்‌, சில மத நூல்களும்‌, அவருடைய 
தினக்குறிப்பும்‌ இருக்கும்‌. வர்த்தக வேலை முடிந்ததுமே மத 
நூல்களையோ தினக்குறிப்பையோ பிரித்து விடுவார்‌. அவர்‌ எழுதிப்‌ 
பிரசுரமாகியிருக்கும்‌ பல நூல்கள்‌ இந்தத்‌ தினக்‌ குறிப்பிலிருந்து 
எடுக்கப்பட்டவையே. பலமான வர்த்தக பேரங்களையெல்லாம்‌ பேசி 
முடித்தவுடனேயே, ஆன்மாவில்‌ பொதிந்து கிடக்கும்‌ ரகசியங்களை 
எழுத ஆரம்பித்துவிடுகிறார்‌ என்றால்‌, அவர்‌ உண்மையில்‌ சத்தியத்தை 

நாடுபவராக இருக்க வேண்டுமே அல்லாமல்‌ வியாபாரியாக இருக்க 
முடியாது என்பது தெளிவானது. ஒரு தடவை இரண்டு தடவையன்று, 
அநேகமாக எப்பொழுதுமே தேடும்‌ முயற்சியில்‌ இவ்விதம்‌ 


ஆழ்ந்திருந்ததைக்‌ கண்டேன்‌. சாந்தி நிலையிலிருந்து அவர்‌ மனம்‌ 
மாறுப்பட்டதாகவே நான்‌ கண்டதில்லை. 


எந்த ஒரு வியாபாரமும்‌, சுயநலமும்‌ என்னை அவருடன்‌ 
பிணைக்கவில்லை என்றாலும்‌, அவருடன்‌ நெருங்கிய தொடர்பு 
கொண்டு இன்புற்றேன்‌. அப்பொழுது நான்‌ வழக்கே இல்லாத வெறும்‌ 
பாரிஸ்டர்‌ என்றாலும்‌ என்னைப்‌ பார்க்கும்‌ போதெல்லாம்‌, சமய 
சம்பந்தமான முக்கியமான விஷயங்களைக்‌ குறித்து என்னிடம்‌ அவர்‌ 
பேசுவார்‌. அச்சமயம்‌ நான்‌ எதிலும்‌ தெளிவில்லாது, இருளில்‌ வழி 
தெரியாமல்‌ தடவிக்‌ கொண்டிருப்பவனாகவே இருந்தேன்‌. சமய 
சம்பந்தமான விவாதங்களில்‌ எனக்கு அதிகச்‌ சிரத்தை இருந்ததாகச்‌ 
சொல்ல முடியாது. என்றாலும்‌ அவர்‌ பேச்சு எனக்குக்‌ கவர்ச்சி 
அளிப்பதாக இருந்ததைக்‌ கண்டேன்‌. அதற்குப்‌ பிறகு மதத்‌ 
தலைவர்கள்‌ பலரையும்‌ மத குருக்களையும்‌ நான்‌ சந்தித்திருக்கிறேன்‌. 
பல மதங்களின்‌ தலைவர்களைச்‌ சந்திக்க முயன்றும்‌ இருக்கிறேன்‌. 
ராய்ச்சந்திரரைப்‌ போல அவர்களில்‌ யாருமே என்‌ மனத்தைக்‌ 
கவர்ந்ததில்லை என்பதை நான்‌ சொல்ல வேண்டும்‌. அவருடைய 
சொற்கள்‌, என்‌ உள்ளத்தில்‌ நேரே சென்று பதிந்தன. ஒழுக்க சீலத்தில்‌ 
அவர்‌ கொண்டிருந்த ஆர்வத்தைப்‌ போலவே அவருடைய 
அறிவாற்றலும்‌ அவரிடம்‌ நான்‌ பெருமதிப்பு வைக்கும்படி செய்தது. 
அவர்‌ விரும்பி என்னைத்‌ தவறான வழியில்‌ செலுத்திவிட மாட்டார்‌. 
தமது அகநோக்கு எண்ணங்களை எல்லாம்‌ என்னிடம்‌ எப்பொழுதும்‌ 
அவர்‌ கூறுவார்‌ என்ற உறுதியும்‌ எனக்குப்‌ புலப்பட்டது. ஆகையால்‌, 
ஆன்மீகத்‌ துறையில்‌ எனக்கு சிக்கல்‌ ஏற்பட்ட சமயங்களிலெல்லாம்‌ 
அவரே எனக்குப்‌ புகலிடமாக விளங்கினார்‌. 


எனக்கு அவரிடம்‌ எவ்வளவோ மதிப்பு இருந்தும்‌, என்‌ குருநாதராக 
எனது இதயபீடத்தில்‌ அவரை நான்‌ அமர்த்திக்‌ கொள்ளவில்லை. 
அந்தச்‌ சிம்மாசனம்‌ இன்னும்‌ காலியாகவே இருக்கிறது. அதில்‌ 


அமர்வதற்கு ஏற்றவரை இன்னும்‌ தேடிக்கொண்டிருக்கிறேன்‌. 


குருவைக்‌ குறித்தும்‌, ஆன்ம ஞானத்தை அடையும்‌ விஷயத்தில்‌ 
குருவின்‌ அவசியத்தைப்‌ பற்றியும்‌ கூறும்‌ ஹிந்து தத்துவத்தில்‌ எனக்கு 
நம்பிக்கை உண்டு. குருவின்றி உண்மையான ஞானம்‌ ஏற்பட முடியாது 


Join / Telegram : @Tamil Books_ Library 


என்ற தத்துவத்திலும்‌ அதிக உண்மை உண்டு என்றே நினைக்கிறேன்‌. 
உலக விவகாரங்களில்‌ அரைகுறையான ஆசானைச்‌ சகித்துக்‌ கொள்ள 
முடியலாம்‌. ஆனால்‌, ஆன்மீக காரியங்களில்‌ சகிக்க முடியாது. 
பூரணத்துவம்‌ உள்ள ஒரு ஞானியே குருபீடத்தில்‌ அமர அருகதை 
உடையவர்‌. ஆகையால்‌ அந்தப்‌ பூரணத்துவத்தை நாடுவதில்‌ 
இடைவிடாது பாடுபடவேண்டும்‌. ஏனெனில்‌ அவனவனுக்கு ஏற்ற 
குருவையே அவனவன்‌ அடைகிறான்‌. பூரணத்துவத்தை அடைய 
இடைவிடாது பாடுபடுவது ஒருவரின்‌ உரிமை. அதுவே அதனால்‌ 
அடையும்‌ பலனும்‌ ஆகும்‌. மற்றவை எல்லாம்‌ கடவுளின்‌ சித்தத்தைப்‌ 
பொறுத்தவை. 


இவ்விதம்‌ ராய்ச்சந்திர பாயை என்‌ உள்ளத்தின்‌ சிங்காதனத்தில்‌ 
குருவாக அமர்த்திக்‌ கொள்ள என்னால்‌ இயலாவிட்டாலும்‌ அவர்‌ 
அநேக சந்தர்ப்பங்களில்‌ எவ்விதம்‌ எனக்கு வழிகாட்டியாகவும்‌ உதவி 
செய்பவராகவும்‌ இருந்திருக்கிறார்‌ என்பதை போகப்‌ போகப்‌ 
பார்ப்போம்‌. இக்காலத்தவ ர்களில்‌ என்‌ உள்ளத்தைக்‌ கவ ர்ந்து என்‌ 
வாழ்க்கையில்‌ ஆழ்ந்த சுவட்டை விட்டுச்‌ சென்றோர்‌ மூவர்‌ ஆவர்‌. 
ராய்ச்சந்திரர்‌ தமது ஜீவியத்‌ தொடர்பினாலும்‌, டால்ஸ்டாய்‌, 
' ஆண்டவன்‌ ராஜ்யம்‌ உன்னுள்ளேயே' என்ற தமது நூலினாலும்‌ 
ரஸ்கின்‌, 'கடையனுக்கும்‌ கதிமோட்சம்‌' என்ற நூலினாலும்‌ அவ்வாறு 
செய்தனர்‌. இவர்களைப்‌ பற்றி உரிய இடங்களில்‌ விரிவாகக்‌ 
கூறுகிறேன்‌. 

2. வாழ்க்கையைத்‌ தொடங்கிய 
விதம்‌ 


என்‌ மூத்த சகோதரர்‌ என்னைப்‌ பற்றி எவ்வளவோ அதிக 
நம்பிக்கைகளையெல்லாம்‌ வைத்திருந்தார்‌. பணம்‌, பெயர்‌, புகழ்‌ 
ஆகியவைகளில்‌ அவருக்கு ஆசை அதிகம்‌. அவர்‌ விசாலமான 
உள்ளம்‌ படைத்தவர்‌. அளவுக்கு மிஞ்சிய தாராள குணமும்‌ உள்ளவர்‌. 
அதோடு, அவர்‌ கபடமற்ற சுபாவமும்‌ உடையவர்‌ ஆதலின்‌ 
அவருக்குப்‌ பல நண்பர்கள்‌ இருந்தார்கள்‌. அவர்கள்‌ மூலம்‌ என்னிடம்‌ 
அதிக கட்சிக்காரர்கள்‌ வரும்படி செய்யலாம்‌ என்று அவர்‌ நம்பினார்‌. 
அத்துடன்‌ என்‌ வக்கீல்‌ தொழில்‌ பிரமாதமான வருவாய்‌ உள்ளதாக 
இருக்கப்‌ போகிறது என்றும்‌ எண்ணிக்‌ கொண்டார்‌. அந்த எண்ணத்தில்‌ 
வீட்டுச்‌ செலவு மிதமிஞ்சிப்‌ போகவும்‌ அனுமதித்து விட்டார்‌. நான்‌ 
தொழில்‌ நடத்தவதற்குச்‌ செய்ய வேண்டிய முன்னேற்பாடுகளில்‌ 
எதையும்‌ அவர்‌ பாக்கி வைக்கவில்லை. 


நான்‌ வெளிநாட்டுப்‌ பிரயாணம்‌ செய்ததைக்‌ குறித்து, என்‌ 
சாதியாரிடையே எழுந்த புயல்‌, இன்னும்‌ இருந்து கொண்டே இருந்தது. 
அது, சாதியை இரண்டு கட்சிகள்‌ ஆக்கிவிட்டது. இதில்‌ ஒரு கட்சியினர்‌ 
என்னை உடனேயே சாதியில்‌ சேர்த்துக்‌ கொண்டு விட்டனர்‌. மற்றக்‌ 
கட்சியாரோ, எனக்கு விதித்திருந்த சாதிக்‌ கட்டுப்பாட்டை 
நீக்குவதில்லை என்று உறுதி கொண்டிருந்தனர்‌. முதல்‌ கட்சியாருக்குத்‌ 
திருப்தி அளிக்க வேண்டும்‌ என்பதற்காக என்‌ சகோதரர்‌ 
ராஜ்கோட்டுக்குப்‌ போகும்‌ முன்பு என்னை நாசிக்‌ அழைத்துச்‌ சென்றார்‌. 
அங்கே புண்ணிய நதியில்‌ என்னை நீராடச்‌ செய்தார்‌. பிறகு 
ராஜ்கோட்டிற்குப்‌ போனதும்‌, சாதியாருக்கு ஒரு விருந்தும்‌ வைத்தார்‌. 
இதெல்லாம்‌ எனக்குப்‌ பிடிக்கவே இல்லை. ஆனால்‌, என்னிடம்‌ என்‌ 
சகோதரருக்கு இருந்த அன்போ எல்லையற்றது. அதே போல்‌ 
அவரிடமும்‌ எனக்குப்‌ பக்தி உண்டு. ஆகையால்‌, அவர்‌ சொன்னதே 
சட்டம்‌ என்று மதித்து, அவர்‌ விரும்பியபடியெல்லாம்‌ யந்திரம்‌ போலச்‌ 
செய்து வந்தேன்‌. இவ்விதம்‌ திரும்பவும்‌ சாதியில்‌ சேர்த்துக்‌ 
கொள்ளுவதைப்‌ பற்றிய தொல்லை ஒருவாறு தீர்ந்தது. 


என்னைச்‌ சாதியில்‌ சேர்த்துக்‌ கொள்ள மறுத்த கட்சியினரிடம்‌ 
என்னைச்‌ சேர்த்துக்‌ கொள்ள வேண்டும்‌ என்பதற்காக நான்‌ முயலவே 

இல்லை. அக்கட்சியின்‌ தலைவர்களிடம்‌ எனக்கு வெறுப்புத்‌ 
தோன்றவும்‌ இல்லை. அவர்களில்‌ சிலர்‌ என்னை வெறுத்தனர்‌. 
ஆனாலும்‌ அவர்கள்‌ மனம்‌ புண்படும்‌ காரியம்‌ எதையும்‌ செய்து 
விடக்கூடாது என்பதில்‌ எச்சரிக்கையுடன்‌ நடந்து கொண்டேன்‌. 
சாதிக்கட்டுப்பாடு சம்பந்தமான விதி முறைகளையெல்லாம்‌ மதித்து 
நடந்துகொண்டேன்‌. அந்தக்‌ கட்டுப்பாடுகளின்‌ படி என்‌ மாமனார்‌, 
மாமியார்‌, தமக்கை, மைத்துனர்‌ உட்பட என்‌ உறவினர்‌ யாருமே 
எனக்குச்‌ சாப்பாடு போடக்கூடாது. ஆகையால்‌, அவர்களில்‌ யார்‌ 
வீட்டிலும்‌ நான்‌ தண்ணீர்‌ குடிப்பதுகூட இல்லை. இந்தக்‌ கட்டுப்பாட்டை 
ரகசியமாக மீறிவிட அவர்கள்‌ தயாராக இருந்தனர்‌. பகிரங்கமாகச்‌ 
செய்யாததை ரகசியமாகச்‌ செய்வது என்பது என்‌ இயல்புக்கே நேர்‌ 
விரோதமானது. 


இவ்விதம்‌ என்மீது குறை கூறுவதற்கே கொஞ்சமும்‌ இடம்‌ 
வைக்காமல்‌ நான்‌ நடந்து கொண்டதன்‌ பலனாக, எனக்குச்‌ சாதித்‌ 
தொல்லை ஏற்படுவதற்கே சந்தர்ப்பம்‌ இல்லாது போயிற்று. அது 
மாத்திரம்‌ அல்ல. என்னைச்‌ சாதியிலிருந்து ஒதுக்கி 
வைக்கப்பட்டவனாக இன்னும்‌ கருதிக்‌ கொண்டிருந்தவர்களில்‌ 
பெரும்பாலோர்‌ என்னிடம்‌ அன்போடும்‌ தாராளமாகவும்‌ நடந்து 
கொண்டார்கள்‌. சாதிக்காக நான்‌ ஏதாவது செய்தாக வேண்டும்‌ என்று 
எதிர்பாராமலேயே என்‌ தொழிலிலும்‌ அவர்கள்‌ எனக்கு உதவி 
செய்தார்கள்‌. இந்த நல்ல காரியங்களெல்லாம்‌ என்னுடைய 
எதிர்ப்பின்மையின்‌ பலனே என்பது எனது திடநம்பிக்கை. சாதியில்‌ 
என்னைச்‌ சேர்த்துக்‌ கொண்டாக வேண்டும்‌ என்று நான்‌ கிளர்ச்சி 
செய்திருந்தால்‌, சாதியை இன்னும்‌ பல கட்சிகளாகப்‌ பிரித்துவிட நான்‌ 
முயன்றிருந்தால்‌, சாதியாருக்கு நான்‌ ஆத்திரத்தை மூட்டியிருப்பின்‌ 
அவர்களும்‌ நிச்சயம்‌ எதிர்த்துப்‌ பதிலுக்குப்‌ பதில்‌ செய்திருப்பார்கள்‌. 
இங்கிலாந்திலிருந்த நான்‌ திரும்பயதும்‌ புயலிலிருந்து 
ஒதுங்கிவிடுவதற்குப்‌ பதிலாக, நான்‌ கிளர்ச்சிச்‌ சுழலில்‌ சிக்குண்டு, 
பொய்‌ நடிப்பை மேற்கொள்ளுவதற்கு உடந்தையாகவும்‌ 


இருந்திருப்பேன்‌. 


என்‌ மனைவியுடன்‌ எனக்கு இருந்த உறவு, இன்னும்‌ நான்‌ 
விரும்பிய வகையில்‌ அமையவில்லை. எனக்கு இருந்த சந்தேகக்‌ 


குணத்தை என்‌ இங்கிலாந்து வாசமும்‌ போக்கக்‌ காணோம்‌. சின்ன 
விஷயத்திற்கெல்லாம்‌ கூட, என்‌ மனைவி மீது முன்போல்‌ 
சந்தேகப்பட்டு எரிந்து விழுந்து கொண்டிருந்தேன்‌. ஆகையால்‌ நான்‌ 
கொண்டிருந்த ஆசைகளெல்லாம்‌ நிறைவேறாமலே இருந்தன. என்‌ 

மனைவி எழுதப்‌ படிக்கத்‌ கற்றுக்கொண்டாக வேண்டும்‌ என்று முடிவு 
செய்து கொண்டேன்‌. அவளுடைய படிப்புக்கு நான்‌ உதவி செய்ய 
வேண்டும்‌ என்றும்‌ தீர்மானித்தேன்‌. ஆனால்‌, இதில்‌ என்‌ காமம்‌ வந்து 
குறுக்கிட்டது. என்னுடைய குறைபாடுகளுக்காக அவள்‌ கஷ்டப்பட 
வேண்டியதாயிற்று. ஒரு சமயம்‌ அவளை அவளுடைய தந்தையார்‌ 
வீட்டிற்கு அனுப்பிவிடும்‌ அளவுக்குக்கூட போய்விட்டேன்‌. அவளைக்‌ 
கொடிய மனத்‌ துயரத்திற்கு ஆளாக்கிய பிறகே, திரும்ப அழைத்துக்‌ 
கொள்ளச்‌ சம்மதித்தேன்‌. இவையெல்லாம்‌ என்னுடைய 
பெருந்தவறுகள்‌ என்பதை பின்னால்‌ உணர்ந்தேன்‌. 


குழந்தைகளுக்குக்‌ கல்வி போதிக்கும்‌ விஷயத்தில்‌ சீர்திருத்தம்‌ 
செய்ய வேண்டும்‌ என்று திட்டம்‌ போட்டிருந்தேன்‌. என்‌ 
அண்ணனுக்குக்‌ குழந்தைகள்‌ உண்டு. நான்‌ இங்கிலாந்து சென்ற போது, 
வீட்டில்‌ விட்டுச்‌ சென்ற என்‌ பையனுக்கும்‌ இப்போது நான்கு வயது. 
அச்சிறு குழந்தைகளுக்குத்‌ தேகாப்பியாசம்‌ சொல்லிக்‌ கொடுத்து, 
அவர்கள்‌ உடல்‌ வலுப்பெறச்‌ செய்ய வேண்டும்‌ என்பது என்‌ ஆவல்‌. 
என்னுடைய நேரான மேற்பார்வையில்‌ அக்குழந்தைகளை 
வளர்க்கவேண்டும்‌ என்றும்‌ நினைத்தேன்‌. இதில்‌ என்‌ சகோதரரின்‌ 
ஆதரவும்‌ எனக்கு இருந்ததால்‌ என்‌ முயற்சியில்‌ அநேகமாக 
வெற்றியும்‌ பெற்றேன்‌. குழந்தைகளுடன்‌ கூடியிருப்பதில்‌ எனக்கு 
அதிகப்‌ பிரியம்‌. அவர்களுடன்‌ விளையாடி, வேடிக்கை செய்து 
கொண்டிருக்கும்‌ வழக்கம்‌, இன்றைக்கும்‌ என்னிடம்‌ அப்படியே 
இருந்து வருகிறது. குழந்தைகளுக்கு நான்‌ நல்ல உபாத்தியாயராக 
இருப்பேன்‌ என்ற எண்ணம்‌ அப்பொழுது முதல்‌ எனக்கு இருந்து 
வருகிறது. 


உணவுச்‌ சீர்திருத்தம்‌ அவசியமானது என்பது தெளிவு. ஏற்கனவே 
வீட்டில்‌ தேநீரும்‌ காப்பியும்‌ புகுந்துவிட்டன. நான்‌ இங்கிலாந்து 
திரும்பியதும்‌, ஒருவிதமான ஆங்கிலச்‌ சூழ்நிலை வீட்டில்‌ 
இருக்கும்படி செய்வதே சரி என்று என்‌ சகோதரர்‌ நினைத்துவிட்டார்‌. 
அதனால்‌, எப்பொழுதோ விஷேட சமயங்களில்‌ மட்டும்‌ 
உபயோகிப்பதற்கென்று வைத்திருந்த பீங்கான்‌ சாமான்கள்‌ முதலியன 
தினசரி உபயோகத்திற்கே வந்துவிட்டன. என்னுடைய சீர்திருத்தங்கள்‌ 
அதை பூர்த்தி செய்தன. தேநீருக்கும்‌ காப்பிக்கும்‌ பதிலாக, ஓட்ஸ்‌ 
கஞ்சியையும்‌ கோக்கோவையும்‌ புகுத்தினேன்‌. உண்மையில்‌ 
தேநீருடனும்‌ காப்பியுடனும்‌ இவை அதிகப்படியாகவே 
சேர்ந்துவிட்டன. ஐரோப்பிய உடையையும்‌ புகுத்தி, ஐரோப்பிய 
மயமாக்குவதைப்‌ பூர்த்தி செய்தேன்‌. 

இவ்வாறு செலவுகள்‌ அதிகமாகிக்கொண்டே போயின ஒவ்வொரு 
நாளும்‌ புதிய சமான்கள்‌ சேர்க்கப்பட்டு வந்தன யானையைக்‌ கட்டித்‌ 
தீனிபோடும்‌ கதை ஆகிவிட்டது. இந்தச்‌ செலவுகளுக்கெல்லாம்‌ 
வேண்டிய பணத்திற்கு எங்கே போவது ? ராஜ்கோட்டில்‌ நான்‌ 
பாரிஸ்டர்‌ தொழிலை ஆரம்பிப்பதென்றால்‌ அது கேலிக்கு 
இடமானதாகும்‌. தகுதி பெற்ற ஒரு வக்கீலுக்குத்‌ தெரிந்தது கூட 
எனக்குத்‌ தெரியாது. என்றாலும்‌, அவருக்குக்‌ கொடுப்பதை விட 
எனக்குப்‌ பத்துமடங்கு அதிகக்‌ கட்டணம்‌ கொடுக்க வேண்டும்‌ என்று 
எதிர்பார்த்தேன்‌! அப்படி என்னை வக்கீலாக வைத்துக்‌ கொள்ள, எந்தக்‌ 
கட்சிகாரரும்‌ முட்டாள்‌ அல்ல. அப்படிப்பட்ட ஒருவர்‌ 
கிடைத்துவிடுகிறார்‌ என்றே வைத்துக்‌ கொண்டாலும்‌ என்னுடைய 
அறியாமையுடன்‌ அகம்பாவத்தையும்‌ மோசடியையும்‌ புதிதாகச்‌ 
சேர்த்து உலகிற்கு நான்‌ பட்டிருக்கும்‌ கடனை இன்னும்‌ அதிகமாக்கிக்‌ 
கொள்ளுவதா? 


ஹைகோர்ட்டு அனுபவத்தைப்‌ பெறுவதற்கும்‌, இந்திய சட்டத்தைப்‌ 
படித்துக்‌ கொள்ளுவதற்கும்‌, முடிந்தவரையில்‌ வழக்குகள்‌ கிடைக்கும்‌ 
படி செய்து கொள்ளுவதற்கும்‌ நான்‌ பம்பாய்‌ போவது நல்லது என்று 
நண்பர்கள்‌ யோசனை கூறினர்‌. இந்த யோசனையை ஏற்றுக்‌ கொண்டு, 
அப்படியே பம்பாய்க்குப்‌ போனேன்‌. 


பம்பாயில்‌ என்னைப்‌ போன்றே தகுதியற்றவரான ஒரு 
சமையற்காரரை வைத்துக்‌ கொண்டு, குடித்தனத்தை ஆரம்பித்தேன்‌ 
அவர்‌ ஒரு பிராமணர்‌. அவரை வேலைக்காரராகப்‌ பாவித்து 
நடத்தாமல்‌, குடும்பத்தைச்‌ சேர்ந்த ஒருவராகவே நடத்தினேன்‌. அவர்‌, 
மேலே தண்ணீரை ஊற்றிக்கொள்ளுவாரேயன்றித்‌ தேய்த்துச்‌ 
குளிக்கமாட்டார்‌. அவருடைய வேட்டி ஒரே அழுக்காயிருக்கும்‌, 
பூணூலும்‌ அப்படித்தான்‌. சாத்திரங்களைப்‌ பற்றியே அவருக்கு 
ஒன்றுமே தெரியாது. அவரை விட நல்ல சமையற்காரர்‌ எனக்குக்‌ 
கிடைப்பது எப்படி? 


ரவிசங்கர்‌ என்பது அவர்‌ பெயர்‌. “ரவிசங்கர்‌, உமக்குச்‌ சமையல்‌ 
தெரியாமல்‌ இருக்கலாம்‌. ஆனால்‌ உமக்குச்‌ சந்தியா வந்தன மந்திரம்‌ 
முதலியன தெரிந்தே இருக்கவேண்டுமே?” என்று கேட்டேன்‌. 

அதற்கு அவர்‌, “சத்தியாவந்தன மந்திரமா, ஐயா கலப்பையே 
எங்கள்‌ சந்தியாவந்தனம்‌, மண்வெட்டியே எங்கள்‌ அன்றாட 
அனுஷ்டானம்‌. அந்த வகையைச்‌ சேர்ந்த பிராமணன்‌ நான்‌. உங்கள்‌ 
கிருபையைக்‌ கொண்டு நான்‌ வாழவேண்டியவன்‌. இல்லாவிட்டால்‌ 
எனக்கு விவசாயம்‌ இருக்கவே இருக்கிறது” என்றார்‌. 


ஆகவே, ரவிசங்கருக்கும்‌ நான்‌ ஆசானாக இருக்க 
வேண்டியதாயிற்று. எனக்கோ வேண்டிய அவகாசம்‌ இருந்தது. 
சமையல்‌ வேலையில்‌ பாதியை நானே செய்ய ஆரம்பித்தேன்‌. 
கறிகாய்ச்‌ சமையலில்‌ ஆங்கிலப்‌ பரிசோதனையெல்லாம்‌ புகுத்தினேன்‌. 
ஓர்‌ எண்ணெய்‌ அடுப்பு வாங்கினேன்‌. ரவிசங்கருடன்‌ அடுப்பாங்கரை 
வேலைகளைக்‌ கவனிக்கத்‌ தலைப்பட்டேன்‌. பிறருடன்‌ ஒரே பந்தியில்‌ 
உட்கார்ந்து கொண்டு சாப்பிடுவதில்‌ எனக்கு ஆட்சேபம்‌ இல்லை. 
ரவிசங்கருக்கும்‌ அது கிடையாது. ஆகவே, இருவரும்‌ சேர்ந்து 
சுகமாகவே வாழ்க்கை நடத்தி வந்தோம்‌. ஆனால்‌ ஒன்றே ஒன்றுதான்‌ 
குறுக்கே நின்றது. அதாவது அழுக்காகவே இருப்பது, உணவையும்‌ 
சுத்தமில்லாமல்‌ வைப்பது என்று ரவிசங்கர்‌ விரதம்‌ கொண்டிருந்தார்‌. 


செலவு அதிகரித்துக்‌ கொண்டே போயிற்று. அதைச்‌ சரிக்கட்டிக்‌ 
கொள்ளுவதற்கு வருமானமே இல்லை. ஆகையால்‌, பம்பாயில்‌ 
நான்கு, ஐந்து மாதங்களுக்குமேல்‌ காலம்‌ தள்ள என்னால்‌ 
முடியவில்லை. 


இப்படித்தான்‌ நான்‌ என்‌ வாழ்க்கையை ஆரம்பித்தேன்‌. பாரிஸ்டர்‌ 
தொழில்‌, கொஞ்ச அறிவும்‌ அதிக ஆடம்பரமும்‌ உடைய மோசமான 
தொழில்‌ என்று எனக்குத்‌ தோன்றியது. எனக்கு இருந்த பொறுப்பை 
எண்ணி, பெரிதும்‌ கவலைக்கு உள்ளானேன்‌. 

3. முதல்‌ வழக்கு 


பம்பாயில்‌ இருந்தபோது, ஒரு புறம்‌ இந்தியச்‌ சட்டத்தைப்‌ 
படிக்கலானேன்‌, மற்றொரு புறமோ, உணவைப்‌ பற்றிய என்‌ 


ஆராய்ச்சிகள்‌. இதில்‌ வீரசந்திர காந்தி என்ற ஒரு நண்பரும்‌ என்னுடன்‌ 
சேர்ந்து கொண்டார்‌. என்‌ சகோதரரோ, எனக்குக்‌ கட்சிக்காரர்களைப்‌ 
பிடிப்பதற்காக அவரளவில்‌ தம்மால்‌ ஆனதையெல்லாம்‌ செய்து 


கொண்டிருந்தார்‌. 


இந்தியச்‌ சட்டங்களைப்‌ படிப்பது சங்கடமான வேலையாக 
இருந்தது. சிவில்‌ நடைமுறைச்‌ சட்டத்தைப்‌ படிக்க என்னால்‌ முடியவே 
இல்லை. ஆனாலும்‌ 'சாட்சிகள்‌ சட்ட' விஷயம்‌ அப்படி இல்லை. 
வீரசந்திர காந்தி சொலிஸிட்டர்‌ பரீட்சைக்குப்‌ படித்துக்‌ கொண்டிருந்தார்‌. 
பாரிஸ்டர்களையும்‌ வக்கீல்களையும்‌ குறித்து எல்லாவிதமான 
கதைகளையும்‌ அவர்‌ எனக்குச்‌ சொல்வார்‌. “ஸர்‌ பிரோஸ்ஷாவின்‌ 
ஆற்றலுக்குக்‌ காரணமே, சட்டத்தில்‌ அவருக்கு இருக்கும்‌ அபாரமான 
ஞானம்தான்‌. 'சாட்சிகள்‌ சட்டம்‌' அவருக்கு மனப்பாடமாகத்‌ தெரியும்‌. 
அதன்‌ முப்பத்தி ரெண்டாவது பிரிவு சம்பந்தப்பட்ட வழக்குகள்‌ 
எல்லாவற்றையும்‌ அவர்‌ அறிவார்‌. பத்ருதீன்‌ தயாப்ஜீயின்‌ அற்புதமான 
விவாத சக்தி, நீதிபதிகளை ஆச்சரியத்தில்‌ மூழ்கும்படி 
செய்துவிடுகிறது” என்பார்‌. பெரிய வக்கீல்களைப்‌ பற்றிய இத்தகைய 
கதைகளெல்லாம்‌ என்னுடைய மனச்சோர்வை அதிகமாக்கிவிட்டன. 


அவர்‌ மேலும்‌ கூறுவார்‌: “ஒரு பாரிஸ்டர்‌ ஐந்து அல்லது ஏழு 
ஆண்டுகளுக்கு வருவாய்‌ இல்லாமல்‌ காத்திருக்க நேருவது 
அசாதாரணம்‌ அன்று. அதனால்தான்‌ நான்‌ சொலிஸிட்டர்‌ பரீட்சைக்குப்‌ 
போகிறேன்‌. மூன்று ஆண்டுகளில்‌ உம்‌ வாழ்க்கைப்‌ படகை நீரே 
செலுத்திக்கொள்ள உம்மால்‌ முடிந்து விட்டால்‌, உம்மை நீர்‌ 
அதிர்ஷ்டசாலி என்று கருதிக்‌ கொள்ள வேண்டும்‌.” 


மாதத்திற்கு மாதம்‌ செலவு அதிகரித்துக்‌ கொண்டே போயிற்று. 
உள்ளுக்குள்‌ பாரிஸ்டர்‌ தொழிலுக்குத்‌ தயாராகிக்‌ கொண்டுவரும்‌ 
போதே, பாரிஸ்டர்‌ என்ற விளம்பரப்‌ பலகையை வெளியில்‌ 
தொங்கவிடுவது என்‌ மனதுக்குச்‌ சமாதானம்‌ தராத ஒரு விஷயம்‌. 
இதனால்‌ என்‌ படிப்பில்‌ நான்‌ முழுக்‌ கவனத்தையும்‌ செலுத்த 
இயலவில்லை. சாட்சியத்தைப்‌ பற்றிய சட்டத்தைப்‌ படிப்பதில்‌ 

ஓரளவுக்கு எனக்கு விருப்பம்‌ பிறந்தது. மேய்னே என்பவர்‌ எழுதிய 
ஹிந்து சட்ட புத்தகத்தை ஆழ்ந்த சிரத்தையுடன்‌ படித்தேன்‌. ஆனாலும்‌, 
ஒரு வழக்கை நடத்துவதற்கான துணிவு எனக்கு இல்லை. சொல்லால்‌ 
கூறமுடியாத அளவுக்கு நான்‌ அதைரியம்‌ கொண்டிருந்தேன்‌. மாமனார்‌ 
வீட்டுக்குப்‌ புதிதாக வந்த மருமகளைப்‌ போலத்‌ தவித்தேன்‌. 


அந்தச்‌ சமயத்தில்‌, மமிபாய்‌ என்ற ஒருவரின்‌ வழக்கை 
நடத்துவதற்கு எடுத்துக்‌ கொண்டேன்‌. அது, ஸ்மால்காஸ்‌ வழக்கு. அந்த 
வழக்கைக்‌ கொண்டுவந்து கொடுத்த தரகருக்கு ஏதாவது கொஞ்சம்‌ 
தரகுப்‌ பணம்‌ தர வேண்டும்‌ என்று சொன்னார்கள்‌. அப்படிக்‌ 
கொடுப்பதற்கு நான்‌ கண்டிப்பாக மறுத்துவிட்டேன்‌. 


“மாதம்‌ மூவாயிரம்‌, நாலாயிரம்‌ சம்பாதிக்கும்‌ பெரிய கிரிமினல்‌ 
வக்கீலான இன்னார்‌ கூடத்‌ தரகு கொடுக்கிறாரே!” என்றார்கள்‌. 


“அவரை நான்‌ பின்பற்ற வேண்டியதில்லை" என்றேன்‌. “எனக்கு 
மாதம்‌ ரூ. 300 கிடைத்தாலே போதும்‌. என்‌ தந்த அதற்கு மேல்‌ 
சம்பாதிக்கவில்லை” என்றும்‌ கூறினேன்‌. 


“அந்தக்‌ காலமெல்லாம்‌ மலையேறிவிட்டது. இப்பொழுது 
பம்பாயில்‌, பயப்பட வேண்டிய அளவுக்குச்‌ செலவுகள்‌ கூடி விட்டன. 
ஆகையால்‌, நீர்‌ சாமர்த்தியமாக நடந்து கொள்ள வேண்டும்‌” 
என்றார்கள்‌. 


நான்‌ பிடிவாதமாக இருந்து விட்டேன்‌. தரகுப்‌ பணம்‌ 
கொடுக்கவில்லை என்றாலும்‌ மமிபாயின்‌ வழக்கு என்னிடம்‌ வந்தது. 
அது மிகவும்‌ சுலபமான வழக்கு, எனக்கு ரூபாய்‌ 30 கட்டணம்‌ 
கொடுக்க வேண்டும்‌ என்றேன்‌. கோர்ட்டில்‌ அந்த வழக்கு ஒரு நாளுக்கு 
மேல்‌ நடக்கும்‌ என்று தோன்றவில்லை. 


ஸ்மால்காஸ்‌ கோர்ட்டில்‌ நான்‌ ஆஜராவது அதுவே முதல்‌ தடவை. 
நான்‌ பிரதிவாதிக்காக ஆஜரானதால்‌ வாதியின்‌ சாட்சிகளை நான்‌ 
குறுக்கு விசாரணை செய்ய வேண்டும்‌. அதற்காக எழுந்தேன்‌ ஆனால்‌ 
என்‌ தைரியமெல்லாம்‌ போய்‌, தலை சுற்ற ஆரம்பித்து விட்டது. 


கோர்ட்டு முழுவதுமே சுழலுவதாக எனக்குத்‌ தோன்றிற்று குறுக்கு 

விசாரணை செய்ய ஒரு கேள்விகூட என்‌ சிந்தனையில்‌ எழவில்லை. 
நீதிபதி சிரித்திருப்பார்‌, வக்கீல்களும்‌ அக்காட்சியை ரசித்திருப்பார்கள்‌ 
என்பதில்‌ சந்தேகம்‌ இல்லை. ஆனால்‌, நானோ இதில்‌ எதையும காணும்‌ 
நிலையில்‌ இல்லை. பேசாமல்‌ உட்கார்ந்துவிட்டேன்‌. “இந்த வழக்கை 
நடத்த என்னால்‌ முடியாது. பட்டேலை அமர்த்திக்கொள்ளலாம்‌. 
எனக்குக்‌ கொடுத்த கட்டணத்தையும்‌ திருப்பித்‌ தந்து விடுகிறேன்‌" 

என்று ஏஜெண்டிடம்‌ சொன்னேன்‌. ரூ. 51 கட்டணம்‌ கொடுப்பதெனப்‌ 
பேசி, ஸ்ரீ பட்டேல்‌ வக்கீலாக அமர்த்தப்பட்டார்‌ அவருக்கோ இந்த 
வழக்கு குழந்தை விளையாட்டுப்‌ போன்றதாகும்‌. 


என்‌ கட்சிக்காரர்‌ வெற்றி பெற்றாரா, தோற்றாரா என்பது கூட 
எனக்குத்‌ தெரியாது. கோர்ட்டை விட்டு அவசரமாகக்‌ கிளம்பினேன்‌. 
ஆனால்‌ என்னைக்‌ குறித்து எனக்கே வெட்கமாக இருந்தது. வழக்கை 
நடத்தும்‌ தைரியம்‌ எனக்கு ஏற்படும்வரையில்‌, திரும்பவும்‌ 
கோர்ட்டுக்குப்‌ போகவே இல்லை. நான்‌ செய்து கொண்ட தீர்மானத்தில்‌ 
பாராட்டக்‌ கூடியது எதுவும்‌ இல்லை. அவசியத்தை முன்னிட்டு, வேறு 
வழி இல்லாமலேயே நான்‌ அந்த முடிவுக்கு வந்தேன்‌. தோற்றுப்‌ 
போவதற்கு என்று வழக்கை என்னிடம்‌ கொண்டு வந்து ஒப்படைக்க 
யாரும்‌ அவ்வளவு முட்டாளாக இருக்க மாட்டார்கள்‌. 


ஆயினும்‌ பம்பாயில்‌ இன்னும்‌ ஒரு வழக்கு என்னிடம்‌ 
வரக்காத்திருந்தது. ஒரு விண்ணப்பத்தைத்‌ தயாரிக்க வேண்டி 
இருந்ததே அது. ஓர்‌ ஏழை முஸ்லீமின்‌ நிலத்தைப்‌ போர்பந்தரில்‌ 
பறிமுதல்‌ செய்து விட்டார்கள்‌. பெரிய மனிதரான என்‌ தந்தைக்கு ஏற்ற 
மகனாக நான்‌ இருப்பேன்‌ என்று எண்ணி, அவர்‌ என்னிடம்‌ வந்தார்‌. 
அவருடைய கட்சியில்‌ பலம்‌ இல்லை என்றே தோன்றிற்று. என்றாலும்‌, 
விண்ணப்பத்தை அச்சிடும்‌ செலவை அவர்‌ ஏற்றுக்‌ கொள்ள வேண்டும்‌ 
என்று கூறி, விண்ணப்பம்‌ தயாரிக்க ஒப்புக்‌ கொண்டேன்‌. அதைத்‌ 
தயாரித்து, நண்பர்களுக்குப்‌ படித்துக்‌ காட்டினேன்‌. அவர்களும்‌ அதை 
அங்கீகரித்தார்கள்‌. விண்ணப்பம்‌ தயாரிப்பதிலாவது எனக்குத்‌ 
தகுதியிருக்கிறது என்ற அளவுக்கு அது எனக்கு நம்பிக்கை ஏற்படும்படி 
செய்தது. உண்மையிலேயே அந்த ஆற்றல்‌ எனக்கு இருந்தது. 


கட்டணம்‌ எதுவுமே வாங்கிக்‌ கொள்ளாமல்‌ நான்‌ விண்ணப்பங்கள்‌ 
தயாரித்துக்‌ கொடுப்பதாக இருந்தால்‌ என்‌ தொழில்‌ நன்றாக நடக்கும்‌. 
ஆனால்‌, சாப்பாட்டுக்கு வழி வேண்டுமே? உபாத்தியாயர்‌ 
தொழிலுக்குப்‌ போய்விடலாமா என்று எண்ணினேன்‌. எனக்கு ஆங்கில 

ஞானமும்‌ நன்றாக இருந்தது. ஏதாவது ஒரு பள்ளிக்கூடத்தில்‌ 
மெட்ரிகுலேஷன்‌ மாணவருக்கு ஆங்கிலம்‌ போதிக்கும்‌ வேலை, 


எனக்குப்‌ பிரியமாக இருந்திருக்கும்‌. இந்த வகையில்‌ என்‌ செலவில்‌ 
ஒரு பகுதியையாவது சமாளித்தவனாவேன்‌. பத்திரிக்கைகளில்‌ ஒரு 
விளம்பரத்தைப்‌ பார்த்தேன்‌, 'தினம்‌ ஒரு மணி நேரம்‌ போதிப்பதற்கு 
ஓர்‌ ஆங்கில ஆசிரியர்‌ தேவை. சம்பளம்‌ ரூ. 75' என்று அந்த 
விளம்பரத்தில்‌ இருந்தது. ஒரு பிரபலமான உயர்நிலைப்‌ பள்ளியின்‌ 
விளம்பரமே அது. அந்த உத்தியோகத்திற்கு மனுப்‌ போட்டேன்‌. நேரில்‌ 
சந்தித்துப்‌ பேச அழைப்பும்‌ வந்தது. அதிக உற்சாகத்தோடு அங்கே 
போனேன்‌. நான்‌ பி.ஏ. பட்டதாரி அல்ல என்பதை அப்‌ பள்ளிக்கூடத்‌ 
தலைமை ஆசிரியர்‌ கண்டுகொண்டதும்‌, என்னை நியமிக்க 


வருத்தத்துடன்‌ மறுத்துவிட்டார்‌. 


“ஆனால்‌, லத்தீனை இரண்டாவது மொழியாகக்‌ கொண்டு நான்‌ 
லண்டன்‌ மெட்ரிகுலேஷன்‌ பரீட்சையில்‌ தேறியிருக்கிறேனே” 
என்றேன்‌. 


“உண்மை! ஆனால்‌ எங்களுக்கு பி.ஏ. பட்டதாரியே வேண்டும்‌” 
என்று அவர்‌ சொல்லிவிட்டார்‌. 


ஆகவே, வேறு வழியில்லை. மனம்‌ சோர்ந்து போய்க்‌ கைகளைப்‌ 
பிசைந்து கொண்டேன்‌. என்‌ சகோதரரும்‌ அதிகக்‌ கவலைப்பட்டார்‌. 
பம்பாயில்‌ மேற்கொண்டும்‌ காலத்தை வீணாக்கிக்‌ கொண்டிருப்பதில்‌ 
பயனில்லை என்ற முடிவுக்கு இருவரும்‌ வந்துவிட்டோம்‌. எனது 
சகோதரர்‌, ராஜ்கோட்டில்‌ ஒரு சின்ன வக்கீல்‌. நானும்‌ அங்கே 
போய்விடுவது என்று முடிவாயிற்று. மனுக்கள்‌, விண்ணப்பங்கள்‌ 
தயாரிப்பதில்‌ கொஞ்சம்‌ வேலையை அவர்‌ எனக்குக்‌ கொடுக்கலாம்‌. 
மேலும்‌ இப்பொழுதே ராஜ்கோட்டில்‌ ஒரு குடித்தனம்‌ இருப்பதால்‌ 
பம்பாயில்‌ இருக்கும்‌ குடித்தனத்தை எடுத்துவிடுவதால்‌ பணமும்‌ 
நிரம்ப மிச்சமாகும்‌. இந்த யோசனை எனக்குப்‌ பிடித்தது. இவ்விதம்‌ 


பம்பாயில்‌ ஆறு மாதங்கள்‌ தங்கி இருந்த பிறகு அங்கே இருந்த என்‌ 
சிறு குடித்தனத்தை கலைத்து விட்டோம்‌. 


நான்‌ பம்பாயில்‌ இருந்தபோது, தினமும்‌ ஹைகோர்ட்டுக்குப்‌ 
போவேன்‌. ஆனால்‌ அங்கே ஏதாவது கற்றுக்‌ கொண்டதாக நான்‌ 


கூறுவதற்கில்லை. அதிகமாகக்‌ கற்றுக்‌ கொள்ளுவதற்கு வேண்டிய சட்ட 
ஞானம்‌ எனக்கு இல்லை. வழக்குகளின்‌ நடைமுறை எனக்குப்‌ 

பிடிபடுவதில்லை. ஆகையால்‌, அங்கே தூங்கிவிட்டுத்‌ திரும்புவேன்‌. 
இதில்‌ எனக்கு கூட்டாளிகள்‌ பலர்‌ இருந்தனர்‌. ஆகவே நான்‌ 
அவ்வளவாக வெட்கப்படுவதில்லை. கொஞ்ச நாட்களுக்குப்‌ பிறகு 
ஹைகோர்ட்டில்‌ தூங்குவதே ஒரு நாகரிகம்‌ என்று எண்ணக்‌ 
கற்றுக்கொண்டுவிட்டதும்‌, இருந்த வெட்க உணர்ச்சியும்‌ கூட என்னை 
விட்டுப்‌ போய்விட்டது. 


பம்பாயில்‌ நான்‌ இருந்ததைப்‌ போல்‌ இந்தத்‌ தலைமுறையிலும்‌ 


கட்சிக்காரரே இல்லாத பாரிஸ்டர்கள்‌ யாராவது இருப்பார்களானால்‌ 
வாழ்க்கை நடத்துவதைப்‌ பற்றிச்‌ சில அனுபவ யோசனைகளை 
அவர்களுக்குக்‌ கூற விரும்புகிறேன்‌. கீர்காமில்‌ நான்‌ குடியிருந்த 
போதிலும்‌ வண்டியிலோ, டிராம்‌ வண்டியிலோ போவதே இல்லை. 
தினமும்‌ ஹைகோர்ட்டுக்கு நடந்தே போவது என்பதை ஒரு விதியாக 
வைத்துக்‌ கொண்டேன்‌. அங்கே போய்ச்‌ சேர எனக்கு நாற்பத்தைந்து 
நிமிடங்கள்‌ ஆகும்‌. வீட்டுக்குத்‌ திரும்பும்‌ போதும்‌ அநேகமாக நடந்தே 
வருவேன்‌. வெயிலில்‌ நடந்து நடந்து அந்தச்‌ சூடும்‌ என்னை எதுவும்‌ 
செய்வதில்லை. கோர்ட்டுக்கு நடந்து போய்‌ வந்து கொண்டிருந்ததால்‌ 
அதிகப்‌ பணம்‌ மிச்சமாயிற்று. மேலும்‌ பம்பாயில்‌ என்‌ நண்பர்களில்‌ 
பலர்‌, வழக்கமாக நோயுற்று வந்தபோது, நான்‌ ஒரு தடவையேனும்‌ 
நோய்வாய்ப்பட்டதில்லை. நான்‌ பணம்‌ சம்பாதிக்க ஆரமபித்துவிட்ட 
பிறகும்‌ கூட, காரியாலயத்திற்கு நடந்தே போய்த்‌ திரும்பும்‌ வழக்கத்தை 
மாத்திரம்‌ விடவே இல்லை. அப்பழக்கத்தின்‌ நன்மைகளை நான்‌ 


இன்னும்‌ அனுபவித்து வருகிறேன்‌. 

4. முதல்‌ அதிர்ச்சி 


ஏமாற்றத்துடன்‌ பம்பாயிலிருந்து புறப்பட்டேன்‌. ராஜ்கோட்டிற்குப்‌ 
போய்‌ அங்கே என்‌ அலுவலகத்தை அமைத்துக்‌ கொண்டேன்‌. அங்கே 
என்‌ தொழில்‌ கொஞ்சம்‌ நன்றாகவே நடந்து வந்தது. மனுக்களும்‌, 
விண்ணப்பங்களும்‌ தயாரித்துக்‌ கொடுப்பதில்‌ சராசரி மாதத்திற்கு ரூ. 
300 எனக்குக்‌ கிடைத்து வந்தது. இதற்கு என்‌ சொந்தத்‌ திறமையை விட 
என்‌ சகோதரரின்‌ செல்வாக்குத்தான்‌ முக்கியமான காரணம்‌. 
அவருடைய கூட்டாளியான வக்கீலுக்குத்‌ தொழில்‌ நன்றாக நடந்து 
வந்தது. உண்மையில்‌ முக்கியமானவையாக இருக்கும்‌, அல்லது 
முக்கியமானவை என்று அவருக்குத்‌ தோன்றும்‌ மனுக்களைத்‌ 
தயாரிக்கும்‌ வேலையை, அவர்‌, பெரிய பாரிஸ்டர்களிடம்‌ 
கொடுத்துவிடுவார்‌. அவரிடம்‌ வரும்‌ ஏழைக்‌ கட்சிக்காரர்களுக்காகத்‌ 
தயாரிக்க வேண்டிய விண்ணப்பங்களே என்‌ பங்கில்‌ விழுந்தன. 


வழக்குப்‌ பிடித்துத்‌ தருகிறவர்களுக்குத்‌ தரகுப்‌ பணம்‌ 

கொடுப்பதில்லை என்ற கொள்கையைப்‌ பம்பாயில்‌ நான்‌ கண்டிப்பாகக்‌ 
கடைப்பிடித்து வந்தேன்‌. ஆனால்‌, அந்தக்‌ கொள்கையை இப்போது 
நான்‌ விட்டுக்‌ கொடுக்க வேண்டியதாயிற்று என்பதை நான்‌ 
ஒப்புக்கொள்ள வேண்டும்‌. இந்த இரண்டு நிலைமைகளுக்கும்‌ 
வித்தியாசம்‌ உண்டு என்றார்கள்‌. பம்பாயில்‌ தரகுப்‌ பணம்‌, வழக்குத்‌ 

தரகர்களுக்குக்‌ கொடுக்க வேண்டியிருந்தது. ஆனால்‌ இங்கோ, நம்மை 
அமர்த்தும்‌ வக்கீலுக்குக்‌ கொடுக்க வேண்டும்‌. அதோடு பம்பாயைப்‌ 
போன்றே, இங்கும்‌ ஒருவர்‌ கூடப்‌ பாக்கியில்லாமல்‌ எல்லாப்‌ 
பாரிஸ்டர்களும்‌ தரகு கொடுக்கிறார்கள்‌ என்றும்‌ எனக்குச்‌ 
சொன்னார்கள்‌. என்‌ சகோதரர்‌ கூறிய வாதத்திற்கு என்னால்‌ பதில்‌ 
சொல்ல முடியவில்லை. அவர்‌ சொன்னார்‌: ' நான்‌ மற்றொரு 
வக்கீலுடன்‌ கூட்டாளியாக இருக்கிறேன்‌. உன்னால்‌ செய்ய முடியும்‌ 
வேலைகள்‌ எல்லாவற்றையும்‌ உனக்கே கொடுத்துவிட வேண்டும்‌ 
என்றுதான்‌ நான்‌ விரும்புவேன்‌. அப்படியிருக்க, என்‌ கூட்டாளிக்குத்‌ 
தரகுத்‌ தொகை கொடுக்க நீ மறுத்துவிட்டால்‌, நிச்சயமாக என்‌ நிலைமை 
சங்கடமானதாகிவிடும்‌. நீயும்‌ நானும்‌ ஒரே குடும்பமாக இருக்கிறோம்‌. 
ஆகையால்‌, உனக்குக்‌ கிடைக்கும்‌ ஊதியம்‌ நம்‌ பொது வருமானத்தில்‌ 
சேர்ந்துவிடுகிறது. எனவே, அதில்‌ எனக்கு ஒரு பங்கு, தானே கிடைத்து 
விடுகிறது. ஆனால்‌, என்‌ கூட்டாளியின்‌ நிலைமை என்ன? உனக்குக்‌ 
கொடுக்கும்‌ அதே வேலையை, அவர்‌ வேறொரு பாரிஸ்டரிடம்‌ 
கொடுக்கிறார்‌ என்று வைத்துக்‌ கொள்ளுவோம்‌. அப்பொழுது 

இவருக்கு அவரிடமிருந்து நிச்சயமாகத்‌ தரகுப்‌ பணம்‌ கிடைத்துவிடும்‌!” 
இந்த வாதம்‌ என்னை மாற்றிவிட்டது. நான்‌ பாரிஸ்டர்‌ தொழிலை 
நடத்த வேண்டுமானால்‌ இத்தகைய வேலைகளுக்குத்‌ தரகு 
கொடுப்பதில்‌ என்‌ கொள்கையை வற்புறுத்தமுடியாது என்பதை 
உணர்ந்தேன்‌. இப்படித்‌ தான்‌ எனக்குள்ளேயே நான்‌ விவாதித்துக்‌ 
கொண்டேன்‌. உண்மையைச்‌ சொன்னால்‌ என்னை நானே 
ஏமாற்றிக்கொண்டேன்‌. என்றாலும்‌ இன்னும்‌ ஒன்றும்‌ கூறுவேன்‌. 
இங்கே கொடுத்ததைத்‌ தவிர வேறு எந்த வழக்குச்‌ சம்பந்தமாகவும்‌ 
நான்‌ தரகு கொடுத்ததாக நினைவு இல்லை. 


இவ்விதம்‌ என்‌ வாழ்க்கைச்‌ செலவுக்குப்‌ போதுமானதை நான்‌ 
சம்பாதிக்க ஆரம்பித்துவிட்டேன்‌. என்றாலும்‌ இச்சமயத்தில்தான்‌, என்‌ 
வாழ்க்கையிலே முதல்‌ அதிர்ச்சியும்‌ எனக்கு உண்டாயிற்று. ஒரு 
பிரிட்டிஷ்‌ அதிகாரி என்றால்‌ அவர்‌ எப்படியெல்லாம்‌ இருப்பார்‌ 
என்பதாகக்‌ கேள்விப்பட்டிருக்கிறேன்‌. ஆனால்‌, அச்‌ சமயம்‌ வரையில்‌ 
அப்படிப்பட்ட ஒருவரை நான்‌ நேருக்கு நேராகப்‌ பார்த்ததில்லை. 


போர்பந்தரின்‌ காலஞ்சென்ற ராணா சாகிப்‌ பட்டத்திற்கு வருவதற்கு 
முன்னால்‌, என்‌ சகோசரர்‌ அவருக்கு காரியதரிசியாகவும்‌ 
ஆலோசகராகவும்‌ இருந்தார்‌. என்‌ சகோதரர்‌ அந்த உத்தியோகத்தில்‌ 
இருந்தபோது ராணாவுக்குத்‌ தவறான ஆலோசனைகளைக்‌ 
கூறிவிட்டார்‌ என்ற ஒரு குற்றச்சாட்டை என்‌ சகோதரரின்‌ தலை மீது 
இப்பொழுது சுமத்தியிருந்தார்கள்‌. விஷயம்‌ ராஜீய ஏஜெண்டிடம்‌ 
போய்விட்டது. அவரோ, என்‌ சகோதரர்‌ மீது கெட்ட அபிப்ராயம்‌ 
கொண்டிருந்தார்‌. நான்‌ இங்கிலாந்தில்‌ இருந்தபோது, இந்த 
அதிகாரியை அறிவேன்‌. ஓர்‌ அளவுக்கு அவர்‌ எனக்கு நண்பராகவும்‌ 
இருந்தார்‌ என்று சொல்லலாம்‌. அந்தச்‌ சிநேகிதத்தைப்‌ பயன்படுத்திக்‌ 
கொண்டு, ராஜீய ஏஜெண்டிடம்‌ தம்மைப்‌ பற்றி நான்‌ பேசி, அவருக்கு 
இருந்த தவறான அபிப்ராயத்தை நான்‌ போக்க வேண்டும்‌ என்று என்‌ 
சகோதரர்‌ விரும்பினார்‌. இந்த யோசனை எனக்கு கொஞ்சமும்‌ 
பிடிக்கவே இல்லை. இங்கிலாந்தில்‌ ஏற்பட்ட சொற்ப நட்பை நான்‌ 
பயன்படுத்திக்‌ கொள்ளப்‌ பார்க்கக்கூடாது என்று எண்ணினேன்‌. என்‌ 
சகோதரர்‌ செய்தது தவறாகவே இருக்கு மாயின்‌, என்‌ சிபாரிசினால்‌ 
என்ன பயன்‌? அவர்‌ குற்றமற்றவர்‌ என்றால்‌ முறைப்படி 
விண்ணப்பத்தை அனுப்பிவிட்டுத்‌ தாம்‌ நிரபராதி என்ற தைரியத்துடன்‌ 
முடிவை எதிர்‌ நோக்குவதே சரியானது. ஆனால்‌ நான்‌ கூறிய இந்த 
யோசனை என்‌ சகோதரருக்குப்‌ பிடிக்கவில்லை. அவர்‌ சொன்னதாவது: 
“உனக்குக்‌ கத்தியவாரைப்‌ பற்றி ஒன்றுமே தெரியாது. உலக 

அனுபவமும்‌ உனக்கு போதவில்லை. செல்வாக்கு ஒன்றுதான்‌ இங்கே 
முக்கியம்‌. உனக்குத்‌ தெரிந்தவரான ஓர்‌ அதிகாரியிடம்‌ என்னைக்‌ 
குறித்து நீ ஒரு நல்ல வார்த்தை சொல்ல நிச்சயம்‌ முடியும்‌ என்று 
இருக்கும்போது சகோதரனாகிய நீ, உன்‌ கடமையைத்‌ தட்டிக்‌ கழிப்பது 
சரியல்ல.” 


அவருக்கு நான்‌ மறுத்துக்‌ கூற முடியாது. அதனால்‌, என்‌ 
விருப்பத்திற்கு மாறாகவே அந்த அதிகாரியிடம்‌ போனேன்‌. அவரிடம்‌ 
போவதற்கு எனக்கு எந்தவிதமான உரிமையும்‌ இல்லை என்பதை 
அறிவேன்‌. என்னுடைய சுயமதிப்பையும்‌ விட்டுத்தான்‌ நான்‌ அவரிடம்‌ 
போகிறேன்‌ என்பதையும்‌ நான்‌ நன்றாக அறிந்தே இருந்தேன்‌. 
ஆயினும்‌ பார்க்கவேண்டும்‌ என்று கோரி, அனுமதியும்‌ பெற்றேன்‌. 
எங்களுக்குள்‌ இருந்த பழைய பழக்கத்தையும்‌ அவருக்கு 
நினைவூட்டினேன்‌. ஆனால்‌, இங்கிலாந்திற்கும்‌ கத்தியவாருக்கும்‌ 
வித்தியாசம்‌ அதிகம்‌ என்பதை உடனே கண்டேன்‌. ஓர்‌ அதிகாரி ஓய்வு 
பெற்றிருக்கும்போது ஒரு மனிதராகவும்‌ உத்தியோகத்தில்‌ 
அமர்ந்திருக்கும்போது வேறு மனிதராகவும்‌ ஆகிவிடுகிறார்‌ 
என்பதையும்‌ அறிந்தேன்‌. என்னைத்‌ தமக்குத்‌ தெரியும்‌ என்பதை 
நினைவூட்டியதால்‌ அவருடைய கடுகடுப்பு அதிகமானதாகவே 
தெரிந்தது. “அந்த பழக்கத்தை தவறான வழியில்‌ உபயோகித்துக்‌ 
கொள்வதற்காக நீர்‌ இங்கே வரவில்லையல்லவா?” என்பதே 
அவருடைய கடுகடுப்புக்குப்‌ பொருள்போல்‌ தோன்றியது. அது அவர்‌ 
முகத்திலும்‌ பிரதிபலித்தது. என்றாலும்‌, நான்‌ வந்த காரியத்தை 
அவரிடம்‌ சொல்ல ஆரம்பித்தேன்‌. அதற்குள்‌ துரை பொறுமையை 
இழந்துவிட்டார்‌. “உமது சகோதரர்‌ சூழ்ச்சிக்காரர்‌. அவரைப்‌ பற்றி 
உம்மிடமிருந்து எதையும்‌ கேட்க நான்‌ விரும்பவில்லை. எனக்கு 
நேரமும்‌ கிடையாது. ஏதாவது சொல்லிக்கொள்ள வேண்டும்‌ என்று உம்‌ 
சகோதரர்‌ விரும்பினால்‌ முறைப்படி அதை மனுச்‌ செய்து 
கொள்ளட்டும்‌” என்றார்‌. இந்தப்‌ பதில்‌ போதுமானது. இப்படிப்பட்ட 
பதிலே எனக்குச்‌ சரியானதாகவும்‌ இருக்கலாம்‌. ஆனால்‌, சுயநலம்‌ 
ஒருவனைக்‌ குருடாக்கி விடுகிறது. நான்‌, என்‌ கதையை 
சொல்லிக்கொண்டே போனேன்‌. துரை எழுந்து “இப்பொழுது நீர்‌ 
போய்விட வேண்டும்‌” என்றார்‌. 


“தயவு செய்து நான்‌ சொல்லுவதை முழுவதும்‌ கேளுங்கள்‌" 
என்றேன்‌. இப்படிச்‌ சொன்னதும்‌ அவருக்குக்‌ கோபம்‌ அதிகமாகி 
விட்டது. அவர்‌ தமது சேவகனைக்‌ கூப்பிட்டு என்னை வெளியே 
அனுப்பும்படி சொன்னார்‌. அப்பொழுதும்‌ நான்‌ தயங்கிக்‌ கொண்டே 

நின்றேன்‌. சேவகன்‌ உள்ளே வந்து, என்‌ தோளில்‌ கைபோட்டு என்னை 
வெளியே தள்ளிவிட்டான்‌. 


துரையும்‌ சேவகனும்‌ போய்விட்டனர்‌. நானும்‌ புறப்பட்டேன்‌. 
கோபமும்‌ ஆத்திரமும்‌ என்‌ மனத்தில்‌ பொங்கிக்‌ கொண்டிருந்தன. 
உடனே ஒரு குறிப்பு எழுதி, அதை அவருக்கு அனுப்பினேன்‌. 
அக்குறிப்பில்‌, “நீங்கள்‌ என்னை அவமானப்படுத்தி விட்டீர்கள்‌. உங்கள்‌ 
சேவகனைக்‌ கொண்டு என்னைத்‌ தாக்கிவிட்டீர்கள்‌. இதற்குத்‌ தக்க 
பரிகாரம்‌ செய்யாவிட்டால்‌, நான்‌ உங்கள்‌ மீது வழக்குத்‌ தொடர 
நேரும்‌” என்று எழுதியிருந்தேன்‌. 


உடனே அவருடைய சிப்பாயின்‌ மூலம்‌ எனக்கு பின்‌ கண்ட பதிலும்‌ 
கிடைத்தது: “நீர்‌ என்னிடம்‌ முரட்டுத்தனமாக நடந்து கொண்டீர்‌. 
போய்விடுமாறு நான்‌ உம்மிடம்‌ கூறியும்‌, நீர்‌ போகவில்லை. உம்மை 
வெளியே அனுப்புமாறு என்‌ சேவகனுக்கு உத்தரவிடுவதைத்‌ தவிர 
எனக்கு வேறு வழியில்லை. வெளியே போகுமாறு அவன்‌ 
சொன்னதற்கும்‌ நீர்‌ போக மறுத்தீர்‌. ஆகவே, உம்மை வெளியே 
அனுப்புவதற்குப்‌ போதுமான பலாத்காரத்தை அவன்‌ உபயோகிக்க 
வேண்டியதாயிற்று. உமது விருப்பம்‌ போல்‌ எந்த நடவடிக்கையை 
வேண்டுமானாலும்‌ நீர்‌ எடுத்துக்‌ கொள்ளலாம்‌.” 


இந்தப்‌ பதிலை என்‌ சட்டைப்‌ பையில்‌ வைத்துக்‌ கொண்டு இடிந்து 
போய்‌ வீடு திரும்பினேன்‌. நடந்ததையெல்லாம்‌ என்‌ அண்ணனிடம்‌ 
சொன்னேன்‌, அவரும்‌ வருத்தப்பட்டார்‌. ஆனால்‌ என்னைத்‌ தேற்றுவது 
எப்படி என்பது அவருக்குத்‌ தெரியவில்லை. துரைமீது எப்படி வழக்குத்‌ 
தொடருவது என்பது எனக்குத்‌ தெரியாது போகவே, அவர்‌ தமது 
வக்கீல்‌ நண்பர்களிடம்‌ இதைக்‌ குறித்துக்‌ கலந்து ஆலோசித்தார்‌. அச்‌ 
சமயத்தில்‌ ஸர்‌ பிரோஸ்ஷா மேத்தா ராஜ்கோட்டில்‌ இருந்தார்‌. ஏதோ 
ஒரு வழக்குக்காக அவர்‌அங்கே வந்திருந்தார்‌. ஆனால்‌, என்னைப்‌ 
போன்ற ஒரு சின்ன பாரிஸ்டர்‌ அவரைப்‌ போய்ப்‌ பார்க்க எவ்வாறு 
துணிய முடியும்‌? அவரை அங்கே ஒரு வழக்கிற்கு அமர்த்தியிருந்த 
ஒரு வக்கீலின்‌ மூலம்‌ என்‌ வழக்குச்‌ சம்பந்தமான தஸ்தாவேஜூக்களை 
அனுப்பி, அவருடைய ஆலோசனையைக்‌ கோரினேன்‌. அவற்றைப்‌ 
பார்த்துவிட்டு, அவர்‌ பின்வருமாறு கூறினாராம்‌: “அநேக 
வக்கீல்களுக்கும்‌ பாரிஸ்டர்களுக்கும்‌ இது சாதாரணமான அனுபவம்‌ 
என்று காந்தியிடம்‌ கூறுங்கள்‌. அவர்‌ இங்கே ஏதோ கொஞ்சம்‌ 
சம்பாதித்துச்‌ செளக்கியமாக வாழ விரும்பினால்‌, அக்‌ குறிப்பைக்‌ 

கிழித்தெறித்து விட்டு, அவமானத்தையும்‌ சகித்துக்‌ கொள்ளட்டும்‌. 
துரை மீது வழக்குத்‌ தொடுத்து அவர்‌ அடையப்‌ போவது எதுவும்‌ 
இல்லை. அதற்கு மாறாக, தம்மையே நாசப்படுத்திக்‌ கொண்டதாகவும்‌ 
அது ஆகலாம்‌. வாழ்க்கையைப்பற்றி அவர்‌ இன்னும்‌ நிறையத்‌ 
தெரிந்துகொள்ள வேண்டியிருக்கிறது என்பதையும்‌ அவருக்கு 
சொல்லுங்கள்‌.” 


இந்தப்‌ புத்திமதி, விஷம்போல எனக்குக்‌ கசப்பாகவே இருந்தது 
என்றாலும்‌ இதை நான்‌ விழுங்கியே ஆக வேண்டியதாயிற்று. 
அவமானத்தைச்‌ சகித்துக்‌ கொண்டேன்‌. அதனால்‌ பலனையும்‌ 
அடைந்தேன்‌. இனி ஒருக்காலும்‌ இத்தகைய சங்கடமான நிலைக்கு 
என்னை உட்படுத்திக்‌ கொள்ள முயலமாட்டேன்‌ என்று எனக்குள்‌ 
நானே சொல்லிக்‌ கொண்டேன்‌. அதன்பின்‌ இந்த உறுதியிலிருந்து 


மாறும்‌ குற்றத்தை நான்‌ செய்ததே இல்லை. இந்த அதிர்ச்சி என்‌ 
வாழ்க்கையின்‌ போக்கையே மாற்றிவிட்டது. 

5. ஆப்பிரிக்கா செல்ல ஏற்பாடு 


அந்த அதிகாரியிடம்‌ நான்‌ போனதே தவறு என்பதில்‌ 
சந்தேகமில்லை. ஆனால்‌, அவர்‌ காட்டிய பொறுமையின்மையும்‌ 
அளவு கடந்த கோபமும்‌, என்‌ தப்புக்கு மிகவும்‌ அதிகப்‌ 
படியானவையே. வெளியில்‌ பிடித்துத்‌ தள்ள வேண்டியதற்கான தப்பை 
நான்‌ செய்துவிடவில்லை. அவருடைய நேரத்தில்‌, நான்‌ சொன்னதைக்‌ 
கேட்க ஐந்து நிமிடங்களுக்கு மேல்‌ ஆகியிராது. ஆனால்‌, நான்‌ 
பேசியதே அவருக்குப்‌ பொறுக்கவில்லை. போய்விடும்படி அவர்‌ 
மரியாதையாக எனக்குச்‌ சொல்லியிருக்கலாம்‌. ஆனால்‌, அவருக்கு 
அளவுக்கு மீறி அதிகார போதை இருந்தது. பொறுமை என்ற 
குணத்திற்கும்‌ இந்த அதிகாரிக்கும்‌ வெகு தூரம்‌ என்பது எனக்குப்‌ 
பின்னால்‌ தெரிந்தது. தம்மைப்‌ பார்க்க வருகிறவர்களை அவமதிப்பதே 
அவருக்குப்‌ பழக்கமாம்‌. அவருடைய விருப்பத்திற்கு மாறாக ஏதேனும்‌ 
அற்பக்‌ காரியம்‌ நடந்துவிட்டாலும்‌ அவருக்குக்‌ கோபாவேசம்‌ 
வந்துவிடுமாம்‌. 


இப்பொழுதே என்‌ வேலைகளில்‌ பெரும்பாலும்‌ அவருடைய 
நீதிமன்றத்தில்‌ நடந்தாக வேண்டியவை. அவரைச்‌ சமாதானப்‌ 
படுத்துவது என்பதும்‌ என்னால்‌ ஆகாதது. எப்படியாவது அவருடைய 
தயவைத்‌ தேடிக்கொள்ள வேண்டும்‌ என்ற விருப்பமும்‌ எனக்கு 
இல்லை. உண்மையில்‌ அவர்‌ மீது வழக்குத்‌ தொடருவதாக நான்‌ ஒரு 
முறை அவரைப்‌ பயமுறுத்திவிட்ட பிறகு சும்மா இருந்துவிட நான்‌ 
விரும்பவில்லை. 


இதற்கு மத்தியில்‌ நாட்டின்‌ சில்லரை ராஜிய விஷயங்களைக்‌ 
குறித்தும்‌ கொஞ்சம்‌ தெரிந்து கொண்டேன்‌. கத்தியவார்‌ அநேக சிறு சிறு 
சமஸ்தானங்களைக்‌ கொண்ட பகுதியாகையால்‌, ராஜியவாதிகள்‌ 
ஏராளமாக முளைத்துக்‌ கொண்டிருந்தனர்‌. சமஸ்தானங்கள்‌ 
ஒன்றுக்கொன்று சூழ்ச்சிகளில்‌ ஈடுபடுவதும்‌ அதிகாரத்திற்கு 
அதிகாரிகள்‌ சூழ்ச்சிகளில்‌ இறங்குவதும்‌ அங்கே சர்வ சாதாரணம்‌. 
சமஸ்தானாதிபதிகளோ, எப்பொழுதுமே பிறரை நம்பியிருக்க 
வேண்டியவர்களாக இருந்தனர்‌. ஆகவே, இச்சகம்‌ பேசுகிறவர்கள்‌ 
சொல்லுவனவற்றிற்கெல்லாம்‌ சமஸ்தானாதிபதிகள்‌ செவி சாய்த்து 
வந்தனர்‌. துரையின்‌ சேவகனைக்‌ கூடச்‌ சரிகட்டி வைத்துக்‌ கொள்ள 
வேண்டியிருந்தது. துரையின்‌ சிரஸ்தாரே துரைக்குக்‌ கண்களாகவும்‌, 

காதுகளாகவும்‌, மொழிபெயர்த்துச்‌ சொல்லுபவராகவும்‌ இருந்ததால்‌, 
அவர்‌, தம்‌ எஜமானனைவிட ஒருபடி மேலானவராகவே இருந்தார்‌. 
சிரஸ்தார்‌ வைத்தது தான்‌ சட்டம்‌. அவருடைய வருமானம்‌ துரையின்‌ 
வருமானத்திற்கும்‌ அதிகம்‌ என்பது பிரபலமான விஷயம்‌. இது ஒரு 
வேளை மிகைப்படுத்திக்‌ கூறப்பட்டதாகவும்‌ இருக்கலாம்‌. என்றாலும்‌ 
அவர்‌, தமது சம்பளத்திற்கு மிஞ்சிய ஆடம்பர வாழ்க்கையை நடத்திக்‌ 
கொண்டிருந்தார்‌. 


இந்தச்‌ சூழ்நிலை, விஷமமானது என்று எனக்குத்‌ தோன்றிற்று. 
இதனால்‌ பாதிக்கப்படாமல்‌ அங்கே எப்படி இருப்பது என்பதே 


எனக்குத்‌ தீராப்‌ பிரச்சினையாயிற்று. 


நான்‌ முற்றும்‌ மனச்‌ சோர்வை அடைந்துவிட்டேன்‌. இதை என்‌ 
சகோதரர்‌ தெளிவாக அறிந்து கொண்டார்‌. எனக்கு ஏதாவது ஓர்‌ 
உத்தியோகம்‌ கிடைத்துவிட்டால்‌, இந்தச்‌ சூழ்ச்சிச்‌ சூழ்நிலையிலிருந்து 
நான்‌ விடுதலை பெற்றுவிடுவேன்‌ என்பதை நாங்கள்‌ இருவருமே 
உணர்ந்தோம்‌. ஆனால்‌, சூழ்ச்சியையும்‌ தந்திரத்தையும்‌ கையாளாமல்‌ 

ஒரு மந்திரி வேலையோ, நீதிபதி உத்தியோகமோ கிடைப்பது முடியாத 

காரியம்‌. துரையுடன்‌ ஏற்பட்ட சச்சரவு, எனது தொழிலை நடத்திக்‌ 
கொண்டு போவதற்கே இடையூறாக நின்றது. 


அச்சமயம்‌ போர்பந்தர்‌, பிரிட்டிஷ்‌ அரசாங்கம்‌ நியமித்த அதிகாரி 

ஒருவரின்‌ நிர்வாகத்தில்‌ இருந்தது. மன்னருக்கு அதிக அதிகாரங்கள்‌ 
கிடைக்கும்படி செய்வது சம்பந்தமாக அங்கே எனக்குக்‌ கொஞ்சம்‌ 
வேலை இருந்தது. விவசாயிகளிடமிருந்து நிலத்‌ தீர்வை 
அதிகப்படியாக வசூலிக்கப்பட்டு வந்தது சம்பந்தமாகவும்‌ நான்‌ அந்த 
நிர்வாக அதிகாரியைப்‌ பார்க்க வேண்டியிருந்தது. அந்த அதிகாரி ஓர்‌ 
இந்தியராக இருந்த போதிலும்‌ அகம்பாவத்தில்‌ துரையையும்‌ 
மிஞ்சியவராக இருக்கக்‌ கண்டேன்‌. அவர்‌ திறமைசாலியே. ஆனால்‌ 
அவருடைய திறமையினால்‌ விவசாயிகள்‌ எந்த நன்மையையும்‌ 
அடைந்து விட்டதாகத்‌ தெரியவில்லை. ராணா மேற்கொண்டு சில 
அதிகாரங்களைப்‌ பெறும்படி செய்வதில்‌ நான்‌ வெற்றி பெற்றேன்‌. 
ஆனால்‌ விவசாயிகளுக்கோ எவ்விதமான கஷ்ட நிவாரணமும்‌ 
ஏற்படவில்லை. அவர்கள்‌ விஷயம்‌ இன்னது என்பதைக்கூட அந்த 
அதிகாரி சரிவரக்‌ கவனிக்கவில்லை என்றே எனக்குத்‌ தோன்றியது. 


எனவே, இந்த வேலையிலும்‌ நான்‌ ஏமாற்றத்தையே அடைந்தேன்‌ 

என்று சொல்ல வேண்டும்‌. என்‌ கட்சிக்காரர்களுக்கு நியாயம்‌ 
வழங்கப்படவில்லை என்று எண்ணினேன்‌. ஆனால்‌ அவர்கள்‌ 
நியாயத்தை அடையும்படி செய்வதற்கான சக்தி என்னிடம்‌ இல்லை. 
நான்‌ மேற்கொண்டு ஏதாவது செய்வதென்றால்‌ ராஜிய 
ஏஜெண்டிடமோ, கவர்னரிட மோ முறையிட்டுக்‌ கொள்ளலாம்‌. 
ஆனால்‌, அவர்களோ, 'இதில்‌ நாங்கள்‌ தலையிடுவதற்கில்லை' என்று 
என்‌ அப்பீலை நிராகரித்து விடுவார்கள்‌. இத்தகைய முடிவுகள்‌ 
சம்பந்தமாக அனுசரிக்க விதிமுறை ஏதாவது இருந்தால்‌, அதைக்‌ 
கொண்டாவது ஏதாவது செய்ய பார்க்கலாம்‌. ஆனால்‌, இங்கோ, 
துரையின்‌ இஷ்டமே சட்டம்‌ என்று இருக்கிறது. இதனால்‌ எனக்கு 
உண்டான ஆத்திரத்தைச்‌ சொல்லி முடியாது. 


இதற்கு மத்தியில்‌ போர்பந்தரைச்‌ சேர்ந்த ஒரு மேமன்‌ வியாபாரக்‌ 
கம்பெனியார்‌, என்‌ சகோதரருக்கு ஒரு கடிதம்‌ எழுதியிருந்தார்கள்‌ 
அதில்‌ அவர்கள்‌ அறிவித்திருந்ததாவது: “தென்னாப்பிரிக்காவில்‌ 
எங்களுக்கு வியாபாரம்‌ இருக்கிறது. எங்களுடையது பெரிய 
வியாபாரக்‌ கம்பெனி. எங்களுடைய பெரிய வழக்கு ஒன்று, அங்கே 
கோர்ட்டில்‌ நடக்கிறது. 40,000 பவுன்‌ வர வேண்டும்‌ என்பது எங்கள்‌ 
தாவா. இந்த வழக்கு நீண்ட காலமாக நடந்து கொண்டு வருகிறது. 
பெரிய வக்கீல்களையும்‌ பாரிஸ்டர்களையும்‌ அமர்த்தியிருக்கிறோம்‌. 
உங்கள்‌ சகோதரரை அங்கே அனுப்புவீர்களானால்‌ எங்களுக்கும்‌ 
உதவியாக இருக்கும்‌, அவருக்கும்‌ உதவியாக இருக்கும்‌. 
வக்கீல்களுக்கு விஷயங்களை எடுத்துக்கூற, எங்களை விட அவரால்‌ 
நன்கு முடியும்‌. அதோடு, உலகத்தில்‌ புதியதொரு பகுதியைப்‌ பார்க்கும்‌ 
வாய்ப்பு ஏற்படுவதோடு புதிதாக பலருடன்‌ பழகும்‌ சந்தர்ப்பமும்‌ 
அவருக்கு கிடைக்கும்‌.” 


இந்த யோசனையைக்‌ குறித்து, என்‌ சகோதரர்‌ என்னுடன்‌ 
விவாதித்தார்‌. வக்கீல்களுக்கு நான்‌ விஷயங்களை எடுத்துச்‌ சொல்ல 
மாத்திரம்‌ வேண்டியிருக்குமா, கோர்ட்டிலும்‌ ஆஜராக 
வேண்டியிருக்குமா என்பது எனக்குத்‌ தெளிவாகவில்லை. 


மேலே சொன்ன தாதா அப்துல்லா கம்பெனியின்‌ ஒரு 
கூட்டாளியான காலஞ்சென்ற சேத்‌ அப்துல்‌ கரீம்‌ ஜவேரியை, என்‌ 
சகோதரர்‌ எனக்கு அறிமுகம்‌ செய்து வைத்தார்‌. “இந்த வேலை 
கஷ்டமானதாக இராது என்று சேத்‌ எனக்கு உறுதி கூறினார்‌. பெரிய 
வெள்ளைக்காரர்களெல்லாம்‌ எங்கள்‌ நண்பர்கள்‌. அவர்களுடன்‌ நீங்கள்‌ 

பழக்கம்‌ செய்து கொள்ளலாம்‌. எங்கள்‌ கடைக்கும்‌ நீங்கள்‌ 
பயன்படுவீர்கள்‌. எங்கள்‌ கடிதப்‌ போக்குவரத்தெல்லாம்‌ பெரும்பாலும்‌ 
ஆங்கிலத்தில்தான்‌. அதிலும்‌ நீங்கள்‌ எங்களுக்கு உதவி செய்யலாம்‌. 
நீங்கள்‌ எங்கள்‌ விருந்தினரே. ஆகையால்‌, உங்களுக்கு எந்தவிதமான 
செலவும்‌ இராது” என்றார்‌. 


“என்‌ சேவை உங்களுக்கு எவ்வளவு காலத்திற்குத்‌ தேவை? நீங்கள்‌ 
அதற்கு என்ன கொடுப்பீர்கள்‌?” என்று கேட்டேன்‌. 


“ஓர்‌ ஆண்டுக்கு மேல்‌ தேவைப்படாது. உங்களுக்குப்‌ போகவர 
முதல்‌ வகுப்புக்‌ கப்பல்‌ கட்டணமும்‌, மற்ற எல்லாச்‌ செலவும்‌ போக 105 
பவுனும்‌ தருகிறோம்‌” என்றார்‌. 


நான்‌ அங்கே போவது, பாரிஸ்டர்‌ என்ற முறையிலேயே அன்று 
அந்தக்‌ கம்பெனியின்‌ ஊழியன்‌ என்ற வகையிலேயே போகிறேன்‌. 
ஆனால்‌, எப்படியாவது இந்தியாவிலிருந்து போய்‌ விட வேண்டும்‌ 
என்று விரும்பினேன்‌. அதோடு புதிய நாட்டைப்‌ பார்க்கலாம்‌. புதிய 
அனுபவங்களைப்‌ பெறலாம்‌ என்ற ஆசையும்‌ இருந்தது. மேலும்‌ 105 
பவுனையும்‌ என்‌ சகோதரருக்கு அனுப்பி, குடும்பச்‌ செலவுக்கு உதவி 
செய்யலாம்‌. எந்தவிதமான பேரமும்‌ பேசாமல்‌ ஒப்புக்‌ கொண்டு, 
தென்னாப்பிரிக்காவுக்குப்‌ புறப்படுவதற்குத்‌ தயாரானேன்‌. 

6. நேட்டால்‌ சேர்ந்தேன்‌ 
ம்‌ 


இங்கிலாந்திற்குப்‌ புறப்பட்டபோது பிரிவாற்றாமையால்‌ என்ன 
மனக்கஷ்டம்‌ இருந்ததோ, அத்தகைய உணர்ச்சியெல்லாம்‌ 
இப்பொழுது தென்னாப்பிரிக்காவுக்குப்‌ புறப்பட்ட போது இல்லை. என்‌ 
தாயாரோ காலமாகிவிட்டார்‌. எனக்குக்‌ கொஞ்சம்‌ உலக அனுபவமும்‌ 
ஏற்பட்டுவிட்டது. ராஜ்‌ கோட்டிலிருந்து பம்பாய்க்குப்‌ போவதும்‌ 
இப்பொழுது மிகச்‌ சாதாரணமாகவே இருந்தது. 


இத்தடவை, மனைவியை விட்டுப்‌ பிரிந்து போகிறோமே 
என்பதைப்‌ பற்றி மாத்திரமே எனக்கு மனக்கஷ்டம்‌ இருந்தது. நான்‌ 
இங்கிலாந்திலிருந்து திரும்பிய பின்னர்‌. எங்களுக்கு மற்றும்‌ ஒரு 
குழந்தை பிறந்தது. எங்கள்‌ இருவருக்கும்‌ இடையே இருந்த அன்பு 
காமக்‌ கலப்பு இல்லாதது என்று இன்னும்‌ சொல்லிவிடுவதற்கு இல்லை. 
என்றாலும்‌, அது நாளுக்கு நாள்‌ தூய்மையாகி வந்தது. 
ஐரோப்பாவிலிருந்து நான்‌ திரும்பி வந்த பிறகு, நாங்கள்‌ இருவரும்‌ 
சொற்பகாலமே சேர்ந்து வாழ்ந்திருக்கிறோம்‌. அவ்வளவு அதிக 
சிரத்தையுடன்‌ இல்லை என்றாலும்‌ நான்‌ அப்பொழுது அவளுக்கு 
ஆசிரியன்‌ ஆகியிருந்தேன்‌. சில சீர்திருத்தங்களை அடைவதற்கும்‌ 
அவளுக்கு உதவி செய்து வந்தேன்‌. அந்த சீர்திருத்தங்களைத்‌ 
தொடர்ந்து அடைவதென்றால்‌, நாங்கள்‌ இருவரும்‌ அதிகமாகக்‌ சேர்ந்து 
வாழ்ந்து வரவேண்டியது அவசியம்‌ என்பதை இருவருமே 
உணர்ந்தோம்‌. ஆனால்‌, தென்னாப்பிரிக்கா செல்வதில்‌ ஏற்பட்ட 
கவர்ச்சி, பிரிந்து வாழ்வதையும்‌ சகிக்கக்‌ கூடியதாக்கியது. 5 
ஆறுதலாக இருப்பதற்காக நாம்‌ எப்படியும்‌ ஓர்‌ ஆண்டில்‌ மீண்டும்‌ 
சந்திப்போம்‌ என்று கூறிவிட்டுப்‌ பம்பாய்‌ செல்ல ராஜ்கோட்டிலிருந்து 


புறப்பட்டேன்‌. 


தாதா அப்துல்லா கம்பெனியின்‌ காரியஸ்தர்‌ மூலமாகவே கப்பல்‌ 
டிக்கெட்‌ கிடைக்க வேண்டியிருந்தது. ஆனால்‌, கப்பலிலோ 
இடமில்லை. அப்பொழுது நான்‌ கப்பல்‌ ஏறவில்லையென்றால்‌ 
பம்பாயிலேயே தங்கிவிட வேண்டிவரும்‌. “கப்பலில்‌ முதல்‌ வகுப்பில்‌ 
இடம்‌ பெறுவதற்காக எங்களால்‌ ஆன முயற்சிகளையெல்லாம்‌ செய்து 
பார்த்துவிட்டோம்‌. பயனில்லை. மூன்றாம்‌ வகுப்பில்‌ போக நீங்கள்‌ 
தயாராக இருந்தாலன்றி வேறு வழியில்லை. உங்கள்‌ சாப்பாட்டுக்கு 
வேண்டுமானால்‌ முதல்‌ வகுப்பில்‌ ஏற்பாடு செய்து விடலாம்‌” என்றார்‌, 

அக்காரியஸ்தர்‌. நான்‌ முதல்‌ வகுப்பிலேயே பிரயாணம்‌ செய்துவந்த 
காலம்‌ அது. ஒரு பாரிஸ்டர்‌ , மூன்றாம்‌ வகுப்பில்‌ எவ்விதம்‌ பிரயாணம்‌ 
செய்ய முடியும்‌? ஆகவே, அவர்‌ கூறிய யோசனையை ஏற்றுக்கொள்ள 
மறுத்துவிட்டேன்‌. முதல்‌ வகுப்பில்‌ இடம்‌ கிடைக்கவில்லை என்பதை 
நான்‌ நம்பவில்லை. காரியஸ்தரின்‌ நேர்மையில்‌ சந்தேகம்‌ கொண்டேன்‌. 
அவருடைய சம்மதத்தின்‌ பேரில்‌ கப்பலுக்கே போனேன்‌. அதன்‌ பிரதம 
அதிகாரியையும்‌ கண்டு பேசினேன்‌. அவர்‌ உள்ளதைச்‌ 
சொல்லிவிட்டார்‌. “வழக்கமாக எங்கள்‌ கப்பலில்‌ இப்படி இட 
நெருக்கடி ஏற்படுவதில்லை. ஆனால்‌, மொஸாம்பிக்‌ கவர்னர்‌ ஜெனரல்‌ 
அக்கப்பலில்‌ வருகிறார்‌. ஆகையால்‌, இடத்தையெல்லாம்‌ அமர்த்திக்‌ 
கொண்டு விட்டனர்‌” என்றார்‌. 


“என்னையும்‌ எப்படியாவது உள்ளே நுழைந்துவிட உங்களால்‌ 
முடியாதா?" என்று கேட்டேன்‌. அவர்‌ உச்சியிலிருந்து உள்ளங்கால்கரை 
என்னை ஒரு முறை பார்த்துவிட்டு புன்னகை புரிந்தார்‌. ' பிறகு ஒரே 
ஒரு வழிதான்‌ இருக்கிறது. என்‌ அறையில்‌ அதிகப்படியாக ஓர்‌ இடம்‌ 
இருக்கிறது. சாதாரணமாக அதைப்‌ பிரயாணிகளுக்குக்‌ 
கொடுப்பதில்லை. ஆனால்‌, அதை உங்களுக்கு கொடுக்க நான்‌ 
தயாராக இருக்கிறேன்‌” என்றார்‌, கப்பலின்‌ பிரதம அதிகாரி. அவருக்கு 
நன்றி கூறிவிட்டு, அதற்கு வேண்டிய டிக்கெட்டைக்‌ காரியஸ்தரைக்‌ 
கொண்டு வாங்கச்‌ செய்தேன்‌. ஆகவே, தென்னாப்ரிக்காவில்‌ 
என்னுடைய அதிர்ஷ்டத்தைச்‌ சோதிப்பதென்ற முழு உற்சாகத்துடன்‌ 
1893, ஏப்ரலில்‌ புறப்பட்டேன்‌. 


எங்கள்‌ கப்பல்‌ அடைந்த முதல்‌ துறைமுகம்‌ லாமு என்பது. சுமார்‌ 
பதின்மூன்று நாட்களில்‌ அங்கே போய்ச்‌ சேர்ந்தோம்‌. இதற்குள்‌ கப்பல்‌ 
காப்டனும்‌ நானும்‌ சிறந்த நண்பர்கள்‌ ஆகிவிட்டோம்‌. சதுரங்கம்‌ 

ஆடுவதில்‌ அவருக்கு அதிகப்‌ பிரியம்‌. ஆனால்‌, அந்த ஆட்டம்‌ 
அவருக்கு புதியது. ஆகையால்‌, தம்மிலும்‌ அதிகக்‌ கற்றுக்‌ குட்டியாக 
இருப்பவரையே தம்முடன்‌ விளையாடுவதற்குச்‌ சகாவாக அவர்‌ 
விரும்பினார்‌. எனவே சதுரங்கம்‌ ஆட என்னை அழைத்தார்‌. 
அவ்விளையாட்டைக்‌ குறித்து எவ்வளவோ கேள்விப்பட்டு 
இருக்கிறேன்‌. ஆனால்‌, நான்‌ விளையாடியது மாத்திரம்‌ இல்லை. அதை 
விளையாடினால்‌ அறிவுக்கு அதிகப்‌ பயிற்சி உண்டு என்று 
விளையாடத்‌ தெரிந்தவர்கள்‌ சொல்லுவார்கள்‌. அதில்‌ எனக்குப்‌ பாடம்‌ 
சொல்லிக்‌ கொடுக்க காப்டன்‌ முன்‌ வந்தார்‌. அவருக்கு எல்லையற்ற 
பொறுமை உண்டு. ஆகையால்‌, நான்‌ நல்ல மாணவன்‌ எனக்கண்டார்‌. 
ஒவ்வொரு சமயமும்‌ தோற்பவன்‌ நானே. இது எனக்குச்‌ சொல்லிக்‌ 

கொடுக்க வேண்டும்‌ என்பதில்‌ அவருக்கு இன்னும்‌ அதிக ஆர்வத்தை 
உண்டாக்கியது. சதுரங்கம்‌ விளையாடுவது, எனக்கும்‌ பிடித்திருந்தது. 
ஆனால்‌, அவ்விருப்பத்தை அக்கப்பலோடு விட்டுவிட்டேன்‌. அந்த 


ஆட்டத்தைப்பற்றி எனக்கு இருந்த ஞானம்‌, காய்களை நகர்த்தி 
வைப்பதற்கு மேலே போனதே இல்லை. 


லாமுவில்‌ கப்பல்‌ மூன்று, நான்கு மணிநேரம்‌ நின்றது. 
துறைமுகத்தைப்‌ பார்ப்பதற்காக இறங்கினேன்‌. காப்டனும்‌ இறங்கிப்‌ 
போனார்‌. ஆனால்‌, அத்துறைமுகம்‌ அபாயகரமானது என்றும்‌, 
முன்னாலேயே திரும்பி வந்துவிட வேண்டும்‌ என்றும்‌ அவர்‌ எனக்கு 
எச்சரிக்கை செய்திருந்தார்‌. 


லாமு மிகச்‌ சிறிய ஊர்‌. துறைமுகக்‌ காரியாலயததிற்குச்‌ சென்றேன்‌. 
அங்கே இந்திய குமாஸ்தர்கள்‌ இருந்ததைக்‌ கண்டு 
மகிழ்ச்சியடைந்தேன்‌. அவர்களுடன்‌ பேசினேன்‌. 
ஆப்பிரிக்காக்காரர்களையும்‌ அங்கே பார்த்தேன்‌. அவர்களது 
வாழ்க்கை முறையை அறிந்து கொள்ளுவதில்‌ எனக்கு அதிகச்‌ சிரத்தை 
உண்டாயிற்று. அதை அறிந்து கொள்ளவும்‌ முயன்றேன்‌. இதில்‌ 
கொஞ்சம்‌ நேரமாயிற்று. 


அக்கப்பலின்‌ மூன்றாம்‌ வகுப்புப்‌ பிரயாணிகளில்‌ சிலருடன்‌ 

எனக்குப்‌ பழக்கம்‌ ஏற்பட்டிருந்தது. தரைக்குப்‌ போய்ச்‌ சமைத்து 
அமைதியாகச்‌ சாப்பிட்டுவிட்டு வரவேண்டும்‌ என்பதற்காக 
அவர்களும்‌ இறங்கியிருந்தனர்‌. அவர்கள்‌ கப்பலுக்குத்‌ திரும்பிவிடத்‌ 
தயாராக இருந்ததைக்‌ கண்டதும்‌ எல்லோரும்‌ ஒரே படகில்‌ ஏறிப்‌ 
புறப்பட்டோம்‌. துறைமுகத்தில்‌ அலை பலமாக இருந்தது. படகிலோ 
இருக்க வேண்டியதற்கு அதிகமான பளு இருந்தது. அலைகள்‌ 
வேகமாக அடித்துக்‌ கொண்டிருந்ததால்‌, கப்பலின்‌ ஏணிக்கு அருகில்‌ 
படகை நிறுத்துவது என்பது முடியாததாகிவிட்டது. படகு ஏணியைத்‌ 
தொடும்‌, உடனே ஒரு பலமான அலை வந்து, படகை தூரத்திற்குக்‌ 
கொண்டு போய்விடும்‌. கப்பல்‌ புறப்படுவதற்கு, முதல்‌ சங்கும்‌ 

ஊதியாயிற்று. நான்‌ அதிகச்‌ சஞ்சலம்‌ அடைந்து விட்டேன்‌ காப்டன்‌ 
எங்களுடைய தவிப்பையெல்லாம்‌, மேல்தளத்திலிருந்து பார்த்துக்‌ 
கொண்டிருந்தார்‌. கப்பல்‌, மேற்கொண்டும்‌, ஐந்து நிமிட நேரம்‌ 
காத்திருக்க உத்தரவிட்டார்‌. கப்பலுக்கு அருகே மற்றொரு படகு 
இருந்தது. அதை எனக்காக ஒரு நண்பர்‌, பத்து ரூபாய்க்கு 
அமர்த்தினார்‌. அதிகப்‌ பளு ஏற்றப்பட்டிருந்த படகிலிருந்து என்னை 

இப்படகு ஏற்றிக்கொண்டது. ஏணியையோ இதற்குள்‌ உயர்த்தி 
விட்டார்கள்‌. ஆகையால்‌ என்னைக்‌ கயிறு கொண்டு மேலே 
தூக்கினார்கள்‌. உடனே கப்பலும்‌ கிளம்பிவிட்டது. மற்ற பிரயாணிகள்‌ 
ஏற முடியவில்லை. காப்டன்‌ செய்த எச்சரிக்கை, அப்பொழுதுதான்‌ 
எனக்குப்‌ புரிந்தது. 


லாமுக்கு அடுத்த துறைமுகம்‌, மொம்பாஸா. அதன்‌ பிறகு 
ஜான்ஸிபார்‌ போய்ச்‌ சேர்ந்தோம்‌. அங்கே அதிக காலம்‌ - எட்டு 
அல்லது பத்து நாள்‌ வரை - தங்கினோம்‌. பிறகு மற்றொரு கப்பலில்‌ 
ஏறினோம்‌. 


கப்பல்‌ காப்டன்‌ என்னிடம்‌ அதிகப்பிரியம்‌ கொண்டு விட்டார்‌, 
ஆனால்‌, அந்தப்‌ பிரியம்‌ விபரீதமான முடிவில்‌ கொண்டு 
போய்விட்டது. உல்லாசமாகப்‌ போய்‌ வரலாம்‌ என்று என்னையும்‌ ஓர்‌ 
ஆங்கில நண்பரையும்‌ அவர்‌ அழைத்தார்‌. அவருடைய படகிலேயே 
நாங்கள்‌ கரைக்குப்‌ போனோம்‌. உல்லாசமாகப்‌ போய்‌ வரலாம்‌ 
என்றால்‌ இன்னது என்பதைப்‌ பற்றி எனக்கு எதுவும்‌ தெரியாது. 
இத்தகைய விஷயங்களில்‌ நான்‌ எவ்வளவு அனுபவம்‌ இல்லாதவன்‌ 
என்பதும்‌ காப்டனுக்குத்‌ தெரியாது. ஒரு தரகன்‌ எங்களை நீக்கிரோப்‌ 
பெண்களின்‌ வீட்டிற்கு அழைத்து சென்றான்‌. அங்கே எங்கள்‌ 
ஒவ்வொருவருக்கும்‌ ஒர்‌ அறையைக்‌ காட்டி, உள்ளே போகச்‌ 
சொன்னான்‌. நான்‌ உள்ளே போனதும்‌ வெட்கத்தால்‌ வாய்‌ பேசாமல்‌ 
அப்படியே நின்றேன்‌. என்னைப்‌ பற்றி அப்பெண்‌ என்ன 
நினைத்திருப்பாள்‌ என்பது ஆண்டவனுக்கே தெரியும்‌. காப்டன்‌ 
அழைத்ததும்‌ நான்‌ போனபடியே வெளியே வந்துவிட்டேன்‌. ஒரு 
பாவமும்‌ செய்யாத என்‌ நிலையை அவர்‌ தெரிந்து கொண்டார்‌. எனக்கு 
முதலில்‌ அவமானமாக இருந்தது. ஆனால்‌ அக்காரியத்தை 
நினைப்பதும்‌ எனக்குப்‌ பயமாக இருந்ததால்‌ அவமான உணர்ச்சி 
மறைந்தது. அப்பெண்ணைப்‌ பார்த்ததும்‌ என்‌ புத்தி தடுமாறிவிடாமல்‌ 
இருந்ததைக்‌ குறித்து கடவுளுக்கு நன்றி செலுத்தினேன்‌. எனக்கு இருந்த 
பலவீனத்திற்காக என்னை நானே வெறுத்தேன்‌. அறைக்குள்‌ போக 


மறுத்துவிடும்‌ துணிச்சல்‌ எனக்கு இல்லாது போனதைக்‌ குறித்து எனக்கு 
நானே பரிதாப்பட்டுக்‌ கொண்டேன்‌. 


என்னுடைய வாழ்க்கையில்‌ ஏற்பட்ட இது போன்ற சோதனைகளில்‌ 


இது மூன்றாவதாகும்‌. இளைஞர்களில்‌ பலர்‌ ஆரம்பத்தில்‌ ஒரு 
பாவமும்‌ அறியாதவர்களாக இருந்தும்‌, அவமானம்‌ என்று தவறாக 

ஏற்பட்டுவிடும்‌ உணர்ச்சியின்‌ காரணமாகப்‌ பாவத்திற்கு இழுக்கப்பட்டு 
விடுகின்றனர்‌. இதில்‌ தவறிவிடாமல்‌ வெளிவந்து விட்டதற்கு நான்‌ 
பெருமைப்பட்டுக்‌ கொள்ளக்‌ காரணம்‌ எதுவுமே இல்லை. அறைக்குள்‌ 
போக நான்‌ மறுத்திருந்தால்‌ அது எனக்குப்‌ பெருமையாக 
இருந்திருக்கும்‌. என்னைக்‌ காத்தருளியதற்கு கருணைக்‌ கடலான 
ஆண்டவனுக்கே நான்‌ நன்றி செலுத்த வேண்டும்‌. இச்சம்பவம்‌ கடவுள்‌ 
மீதுள்ள என்‌ நம்பிக்கையை அதிகமாக்கியது. அவமானம்‌ என்ற 
தவறான உணர்ச்சியை ஓரளவுக்கு விட்டொழிக்கவும்‌ இச்‌ சம்பவம்‌ 
எனக்குப்‌ போதித்தது. 


இத்துறைமுகத்தில்‌ நாங்கள்‌ ஒரு வாரம்‌ தங்க வேண்டியிருந்ததால்‌ 
பட்டணத்தில்‌ வசிக்க ஓர்‌ அறையை அமர்த்திக்‌ கொண்டேன்‌. 
சுற்றுப்புறங்களையெல்லாம்‌ நன்றாகச்‌ சுற்றிப்‌ பார்த்தேன்‌. ஜான்ஸி பார்‌ 
செடி கொடிகள்‌ நிறைந்து, இயற்கை வளத்தில்‌, மலையாளத்தைப்‌ 
போல்‌ இருந்தது எனலாம்‌. பிரமாண்டமான மரங்களையும்‌, மிகப்‌ 
பெரிய பழங்களையும்‌ பார்த்துப்‌ பிரமித்துப்‌ போனேன்‌. 


எங்கள்‌ கப்பல்‌ நின்ற அடுத்த துறைமுகம்‌ மொஸாம்பிக்‌. பிறகு மே 
மாதக்‌ கடைசியில்‌ நேட்டால்‌ போய்ச்‌ சேர்ந்தோம்‌. 

7. சில அனுபவங்கள்‌ 


நேட்டாலின்‌ துறைமுகம்‌, டர்பன்‌. அதை நேட்டால்‌ துறைமுகம்‌ 
என்பதும்‌ உண்டு. என்னை வரவேற்க அப்துல்லா சேத்‌ 
துறைமுகத்திற்கு வந்திருந்தார்‌. கப்பல்‌ கரையைத்‌ தொட்டதும்‌, 
நண்பர்களை வரவேற்கப்‌ பலர்‌ கப்பலுக்கு வருவதைப்‌ பார்த்தேன்‌. 
அப்படி வருகிறவர்களில்‌ இந்தியர்களுக்கு மரியாதை 
காட்டப்படுவதில்லை என்பதையும்‌ கவனித்தேன்‌. அப்துல்லா சேத்தை 
அறிந்தவர்கள்‌ அவரிடம்‌ ஒரு வகையான அகம்பாவத்துடன்‌ நடந்து 
கொள்ளுவதையும்‌ நான்‌ கவனிக்காது போகவில்லை. அது என்‌ 
மனத்தை வருத்தியது. ஆனால்‌, அப்துல்லா சேத்துக்கு இதெல்லாம்‌ 
பழக்கமாகி விட்டது. என்னைப்‌ பார்த்தவர்களும்‌ அது போலவே ஏதோ 
விசித்திரப்‌ பொருளைப்‌ பார்ப்பது போலப்‌ பார்த்தனர்‌. நான்‌ 
அணிந்திருந்த உடை, மற்ற இந்தியரிலிருந்து என்னை வேறுபடுத்திக்‌ 
காட்டியது நான்‌ வங்காளிகள்‌ வைத்துக்‌ கொள்வதைப்‌ போன்ற ஒரு 
தலைப்பாகையை வைத்துக்கொண்டு, மேலங்கியும்‌ அணிந்திருந்தேன்‌. 


என்னைக்‌ கம்பெனியின்‌ கட்டடத்திற்கு அப்துல்லா சேத்‌ அழைத்துச்‌ 
சென்றார்‌. அவருடைய அறைக்குப்‌ பக்கத்து அறையில்‌ நான்‌ 
தங்குவதற்கு ஏற்பாடு செய்திருந்தனர்‌. அவர்‌ என்னை அறிந்து 
கொள்ளவில்லை. என்னாலும்‌ அவரை அறிந்து கொள்ள 
முடியவில்லை. என்‌ வசம்‌ அவருடைய சகோதரர்‌ அனுப்பியிருந்த 
காகிதங்களைப்‌ படித்துவிட்டு, அவர்‌ இன்னும்‌ அதிகக்‌ 
குழப்பமடைந்தார்‌. யானையைக்‌ கட்டித்‌ தீனி போடச்‌ சொல்லுவது 
போல என்னைத்‌ தம்முடைய சகோதரர்‌ அனுப்பியிருக்கிறார்‌ என்றே 
எண்ணினார்‌. என்னுடைய உடையின்‌ கோலத்தையும்‌ வாழ்க்கை 
முறையையும்‌ பார்த்துவிட்டு, ஐரோப்பியர்களைப்‌ போல்‌ எனக்கும்‌ 
அதிகச்‌ செலவாகும்‌ என்று நினைத்தவிட்டார்‌. குறிப்பாக எனக்குக்‌ 
கொடுக்கக்கூடிய வேலையும்‌ அப்பொழுது எதுவும்‌ இல்லை. அவர்கள்‌ 
வழக்கோ டிரான்ஸ்வாலில்‌ நடந்து கொண்டிருந்தது. என்னை உடனே 
அங்கே அனுப்புவது என்பதிலும்‌ அர்த்தமில்லை. என்னுடைய 
திறமையும்‌ யோக்கியப்‌ பொறுப்பையும்‌ அவர்‌ எந்த அளவுக்கு நம்ப 
முடியும்‌? என்னைக்‌ கண்காணிப்பதற்கு அவர்‌ பிரிட்டோரியாவில்‌ 
இருந்து வர இயலாது. பிரதிவாதிகள்‌ பிரிட்டோரியாவில்‌ 
இருக்கின்றனர்‌. அவர்கள்‌ என்னை எந்த வழியிலாவது வசப்படுத்திக்‌ 
கொள்ளக்கூடும்‌ என்று அவர்‌ கருதினார்‌. சம்பந்தப்பட்ட வழக்கைப்‌ 
பற்றி வேலையை ஒப்படைப்பதற்கில்லை என்றால்‌, வேறு எந்த 

வேலையை ஒப்படைப்பது? வேறு வேலைகளெல்லாம்‌, அவருடைய 
குமாஸ்தாக்களே என்னைவிட நன்றாகச்‌ செய்துவிட முடியும்‌. மேலும்‌ 
தவறு செய்யும்‌ குமாஸ்தாக்களைக்‌ கண்டிக்க முடியுமா? ஆகையால்‌ 
வழக்குச்‌ சம்பந்தமான வேலை எதையும்‌ என்னிடம்‌ கொடுக்க 
முடியவில்லையென்றால்‌, ஒரு பயனும்‌ இல்லாமல்‌ என்னை வைத்துக்‌ 
கொண்டிருக்க நேரும்‌. 


அப்துல்லா சேத்‌, எழுதப்‌ படிக்கத்‌ தெரியாதவர்‌ என்றே 
சொல்லலாம்‌. ஆனால்‌ மிகுந்த அனுபவ ஞானம்‌ உள்ளவர்‌. அதிக 
கூர்மையான அறிவு படைத்தவர்‌. தமக்கு புத்திசாலித்தனம்‌ அதிகம்‌ 
உண்டு என்பதை அவரும்‌ உணர்ந்திருந்தார்‌. பழக்கத்தினால்‌ அதைக்‌ 
கொண்டு அவர்‌, பாங்க்‌ மானேஜர்களிடமோ, ஐரோப்பிய 
வர்த்தகர்களிடமோ பேசியும்‌, தமது வழக்குச்‌ சம்பந்தமாக 
வக்கீல்களிடம்‌ தமது கட்சியை விளக்கியும்‌ வியாபாரத்தை நடத்திக்‌ 
கொண்டிருந்தார்‌. இந்தியர்களுக்கு அவரிடம்‌ உயர்ந்த மதிப்பு உண்டு. 
அச்சமயம்‌ இந்தியரின்‌ வியாபார ஸ்தலங்களில்‌ அவருடைய 
கம்பெனியே மிகப்‌ பெரியது, அல்லது பெரியவைகளில்‌ ஒன்று 
என்றாவது சொல்ல வேண்டும்‌. இவ்வளவு சாதகமான 
வசதிகளெல்லாம்‌ இருந்தும்‌, அவருக்குப்‌ பிரதிகூலமானதும்‌ ஒன்று 
உண்டு. அது, அவர்‌ சுபாவத்திலேயே சந்தேகப்‌ பிராணியாக 
இருந்ததுதான்‌. 


இஸ்லாம்‌ மதத்தின்‌ சிறப்பில்‌ அவர்‌ பெருமைகொள்ளுபவர்‌. 
அம்மதத்தின்‌ தத்துவங்களைப்‌ பற்றிப்‌ பேசிக்‌ கொண்டிருப்பதிலும்‌ 
அவருக்குப்‌ பிரியம்‌ அதிகம்‌. அவருக்கு அரபு மொழி தெரியாது, 
என்றாலும்‌ பொதுவாகத்‌ திருக்‌ குர்‌ ஆனிலும்‌, இஸ்லாமிய 
இலக்கியத்திலும்‌ அவருக்கு ஓரளவு நல்ல ஞானம்‌ உண்டு. 
அவைகளிலிருந்து ஏராளமான உதாரணங்களை உடனுக்கு உடன்‌ 
கூறுவார்‌. அவருடன்‌ பழகியதால்‌ இஸ்லாம்‌ மார்க்கத்தைப்‌ பற்றி 
நன்றாகத்‌ தெரிந்து கொண்டேன்‌. நாங்கள்‌ இருவரும்‌ நெருங்கிப்‌ பழக 
ஆரம்பித்த பிறகு, சமய விஷயங்களைக்‌ குறித்து நீண்ட நேரம்‌ 
விவாதித்தும்‌ வந்தோம்‌. 


நான்‌ நேட்டாலுக்கு வந்த இரண்டாம்‌ நாளோ, மூன்றாம்‌ நாளோ, 
என்னை டர்பன்‌ நீதி மன்றத்திற்கு அழைத்துச்‌ சென்றார்‌. அங்கே 
என்னைப்‌ பலருக்கு அறிமுகம்‌ செய்து வைத்துத்‌ தம்‌ வக்கீலுக்குப்‌ 
பக்கத்தில்‌ என்னை உட்கார வைத்தார்‌. மாஜிஸ்டிரேட்டோ, என்னை 

வெறிக்கப்‌ பார்த்துக்‌ கொண்டே இருந்தார்‌. கடைசியாக, என்‌ 
தலைப்பாகையை எடுக்கும்படி கூறினார்‌. நான்‌ எடுக்க மறுத்து, 
கோர்ட்டிலிருந்து வெளியே வந்துவிட்டேன்‌. ஆகவே, இங்கும்‌ எனக்கு 
போராட்டம்‌ காத்துக்‌ கொண்டிருந்தது. 


இந்தியர்களில்‌ சிலர்‌ மட்டும்‌ தங்கள்‌ தலைப்பாகையை எடுத்துவிட 
வேண்டும்‌ என்று ஏன்‌ வற்புறுத்துகின்றனர்‌ என்பதை அப்துல்லா சேத்‌ 
எனக்கு விளக்கிச்‌ சொன்னார்‌. முஸ்லிம்‌ உடை தரிப்பவர்கள்‌ மாத்திரம்‌ 
தலைப்பாகைகளை வைத்துக்‌ கொள்ளலாம்‌ என்றும்‌, மற்றவர்கள்‌ 
தலைப்பாகையை எடுத்துவிடுவது வழக்கமாக நடந்து வருகிறது 
என்றும்‌ சொன்னார்‌. 


இந்த நுட்பமான பாகுபாடு புரியும்படி செய்வதற்குச்‌ சில 
விவரங்களை நான்‌ கூற வேண்டிருக்கிறது. அங்கிருந்த இந்தியர்‌ 
பல்வேறு கோஷ்டிகளாகப்‌ பிரிக்கப்பட்டிருக்கின்றனர்‌ என்பதை 
இரண்டு மூன்று நாட்களிலேயே தெரிந்து கொண்டேன்‌. அவர்களில்‌ 
ஒரு பிரிவு முஸ்லிம்‌ வர்த்தகர்களை கொண்டது. அவர்கள்‌ தங்களை 
அராபியர்‌ என்று சொல்லிக்‌ கொண்டனர்‌. மற்றொரு பிரிவினர்‌, ஹிந்து 
குமாஸ்தாக்கள்‌. பார்ஸி குமாஸ்தாக்களின்‌ பிரிவும்‌ இருந்தது. ஹிந்து 
குமாஸ்தாக்கள்‌ அராபியருடன்‌ சேர்ந்து கொண்டாலன்றி, 
இங்குமில்லை, அங்குமில்லை என்பதே அவர்கள்‌ கதியாக இருந்தது. 
பார்ஸி குமாஸ்தாக்களோ, தங்களைப்‌ பாரஸீகர்கள்‌ என்று சொல்லிக்‌ 
கெண்டனர்‌. இந்த மூன்று பிரிவினருக்குள்ளும்‌ சில சமூக உறவுகள்‌ 
இருந்தன. இவர்களைத்‌ தவிர பெரிய பிரிவினராக இருந்தவர்கள்‌ 
ஒப்பந்த தொழிலாளலர்களாகவும்‌, சுயேச்சையான தொழிலாளராகவும்‌ 
இருந்த தமிழரும்‌, தெலுங்கரும்‌, வட இந்தியரும்‌ ஆவர்‌. ஐந்து 
ஆண்டுகள்‌ வேலை செய்வது என்ற ஒப்பந்தத்தின்‌ பேரில்‌ 
நேட்டாலுக்குச்‌ சென்றவர்களே ஒப்பந்தத்‌ தொழலாளிகள்‌. 'கிரிமிதியர்‌' 
என்று இவர்கள்‌ சொல்லப்படுகின்றனர்‌. 'எக்ரிமென்ட்‌' என்ற ஆங்கிலச்‌ 
சொல்‌ 'கிரிமித்‌' என்று திரிந்து, அதிலிருந்து 'கிரிமிதியர்‌' என்று 
ஆகியிருக்கிறது. இந்தியர்களுக்குள்‌ இருக்கும்‌ மற்ற மூன்று 
பிரிவினருக்கும்‌, இவர்களிடம்‌ வர்த்தகத்‌ தொடர்பைத்‌ தவிர வேறு 
எந்தவிதமான தொடர்பும்‌ இல்லை. பெரும்பான்மையான இந்தியர்கள்‌, 
தொழிலாளர்கள்‌ வகுப்பையே சேர்ந்தவர்கள்‌. ஆகையால்‌, 
ஆங்கிலேயர்கள்‌ அவர்களைக்‌ 'கூலிகள்‌' என்றே அழைத்து வந்தனர்‌. 
எல்லா இந்தியர்களுமே “கூலிகள்‌' அல்லது 'சாமிகள்‌' என்று 
அழைக்கப்பட்டனர்‌. 'சாமி' என்பது தமிழர்களின்‌ பெயர்கள்‌ 
பலவற்றிற்கு விகுதியாக இருப்பது. 'ஸ்வாமி' என்ற சமஸ்கிருதச்‌ 

சொல்லின்‌ திரிபே 'சாமி'. அச்சொல்லின்‌ பொருள்‌ “எஜமான்‌ என்பதே. 
ஆகையால்‌, தம்மை ஓர்‌ ஆங்கிலேயர்‌ 'சாமி' என்று கூப்பிடும்‌ போது 
இந்தியர்‌ யாருக்காவது ஆத்திரம்‌ உண்டானால்‌ அவருக்குப்‌ 
புத்திசாலித்தனமும்‌ இருந்தால்‌, இவ்வாறு ஒரு பதிலைச்‌ சொல்லி 
வாயடைத்து விடுவார்‌. “என்னை 'சாமி' என்று நீர்‌ கூப்பிடலாம்‌. 
ஆனால்‌ 'சாமி' என்பதற்கு 'எஜமான்‌' என்பது பொருள்‌. நான்‌ உம்‌ 
எஜமான்‌ அல்லவே!” என்பார்‌. இதைக்‌ கேட்டுச்‌ சில ஆங்கிலேயர்கள்‌ 
வெட்கிப்‌ போவார்கள்‌. மற்றும்‌ சிலரோ, கோபமடைந்து திட்டுவார்கள்‌. 
சமயம்‌ நேர்ந்தால்‌ அடித்தும்‌ விடுவர்‌. ஏனெனில்‌ 'சாமி' என்ற சொல்‌, 
இழிவுபடுத்தும்‌ சொல்லைத்‌ தவிர அவர்களைப்‌ பொறுத்தவரை வேறு 
எதுவும்‌ இல்லை. அச்சொல்லுக்கு 'எஜமான்‌' என்ற பொருளைக்‌ 
கூறுவது, அவர்களைப்‌ அவமதிப்பதற்குச்‌ சமம்‌. 


ஆகவே, என்னைக்‌ 'கூலி பாரிஸ்டர்‌' என்றே அழைத்தார்கள்‌. 
வர்த்தகர்களும்‌, 'கூலி வர்த்தகர்கள்‌' என்றே அழைக்கப்பட்டனர்‌. 
இவ்விதம்‌, கூலி என்ற சொல்லுக்கு உரிய உண்மைப்‌ பொருள்‌ 
மறைந்து போய்‌ அது எல்லா இந்தியருக்கும்‌ ஓர்‌ அடைமொழி 
ஆகிவிட்டது. இவ்விதம்‌ அழைக்கப்படுவதைக்‌ கேட்டு, முஸ்லிம்‌ 
வர்த்தகர்‌ ஆத்திரம்‌ அடைவார்‌. நான்‌ கூலியல்ல, அராபியன்‌' என்பார்‌. 
அல்லது 'நான்‌ ஒரு வியாபாரி' என்பார்‌. ஆங்கிலேயர்‌ மரியாதை 
தெரிந்தவராக இருந்தால்‌, தாம்‌ தவறாக அழைத்ததற்கு மன்னிப்புக்‌ 
கேட்டுக்‌ கொள்ளுவார்‌. 


தலைப்பாகை வைத்துக்‌ கொள்ளும்‌ விஷயம்‌ இந்த நிலைமையில்‌ 
மிக முக்கியமான ஒன்றாக ஆயிற்று. பிறர்‌ உத்தரவிடுகிறார்கள்‌ 
என்பதற்காக ஒருவர்‌, தமது இந்தியத்‌ தலைப்பாகையைக்‌ 
கழற்றிவிடுவது என்பது அவமதிப்புக்கு உடன்‌ படுவதாக ஆகும்‌. 
ஆகவே, இந்தியத்‌ தலைப்பாகையை அணிவதை அடியோடு 
விட்டுவிட்டு, ஆங்கிலத்‌ தொப்பி போட்டுக்‌ கொள்ளுவதே மேல்‌ என்று 
நினைத்தேன்‌. அப்படிச்‌ செய்து விட்டால்‌ அவமதிப்பிலிருந்தும்‌, 
விரும்பத்தகாத விவாதங்களிலிருந்தும்‌ தப்பித்துக்‌ கொள்ளலாம்‌ 
என்றும்‌ கருதினேன்‌. 


ஆனால்‌, இக்கருத்தை அப்துல்லா சேத்‌ ஒப்புக்‌ கொள்ளவில்லை. 
“நீங்கள்‌ அவ்விதம்‌ ஏதாவது செய்வீர்களானால்‌ அதனால்‌ பெருந்தீங்கே 
விளையும்‌. இந்தியத்‌ தலைப்பாகையை அணிந்தே தீருவோம்‌ என்று 
வற்புறுத்தி வருபவர்களை நீங்கள்‌ கைவிட்டவர்களும்‌ ஆவீர்கள்‌. 

மேலும்‌, இந்தியத்‌ தலைப்பாகையே உங்கள்‌ தலைக்கு அழகாகவும்‌ 
இருக்கிறது. நீங்கள்‌ ஆங்கிலத்‌ தொப்பி அணிந்து கொண்டால்‌, 
உங்களை ஒரு ஹோட்டல்‌ வேலைக்காரன்‌ என்றே நினைத்து 
விடுவார்கள்‌” என்று அவர்‌ சொன்னார்‌. 


அவர்‌ கூறிய இப்புத்திமதியில்‌ அனுபவ ஞானமும்‌, தேசாபி 
மானமும்‌ அடங்கியிருந்ததோடு, ஒரு சிறிய குறுகிய புத்திப்‌ போக்கும்‌ 
கலந்திருந்தது. அனுபவ ஞானம்‌ இருந்தது தெளிவாகத்‌ தெரிந்த 
விசயம்‌. தேசாபிமானம்‌ இல்லாதிருந்தால்‌, அவர்‌ இந்தியத்‌ 
தலைப்பாகை அணிவதை வற்புறுத்தியிருக்க மாட்டார்‌. ஹோட்டல்‌ 
வேலைக்காரனைக்‌ கேவலப்படுத்தி அவர்‌ கூறியது. ஒரு வகையான 
குறுகிய புத்திப்‌ போக்கையே வெளிப்படுத்தியது. ஒப்பந்த 
வேலையாட்களாக வந்த இந்தியரில்‌ ஹிந்துக்கள்‌, முஸ்லிம்கள்‌, 
கிறிஸ்தவர்கள்‌ ஆகிய மூன்று வகுப்பார்‌ இருக்கின்றனர்‌. இதில்‌ 
கிறிஸ்தவர்கள்‌ என்போர்‌, கிறிஸ்தவர்களாக மதம்‌ மாறிவிட்ட 
ஒப்பந்தத்‌ தொழிலாளரின்‌ சந்தததியினர்‌. 1893-இல்‌ கூட இவர்கள்‌ 
தொகை அதிகமாகவே இருந்தது. இவர்கள்‌, ஆங்கில உடைகளையே 
அணிந்து வந்தனர்‌. பெரும்பாலானவர்கள்‌ ஹோட்டல்‌ ஊழியர்களாக 
வேலை செய்து பிழைத்து வந்தனர்‌. ஆங்கிலத்‌ தொப்பியைக்‌ குறித்து 
அப்துல்லா சேத்‌ குறை கூறியது, இந்த வகுப்பினரை மனத்திற்‌ 
கொண்டேயாகும்‌. ஹோட்டலில்‌ பணியாளராக இருப்பது, இழிவான 
தொழில்‌ என்று கருதப்பட்டது. இன்றும்கூட அநேகரிடம்‌ இந்த 
எண்ணம்‌ இருந்து வருகிறது. 


மொத்தத்தில்‌ அப்துல்லா சேத்தின்‌ புத்திமதி எனக்குப்‌ 
பிடித்திருந்தது. தலைப்பாகையைப்‌ பற்றிய சம்பவத்தைக்‌ குறித்து 
பத்திரிகைகளுக்கு எழுதினேன்‌. கோர்ட்டில்‌ நான்‌ தலைப்பாகை 
அணிந்திருந்தது நியாயமே என்று வாதாடினேன்‌. இவ்விஷயத்தைக்‌ 
குறித்து பத்திரிகைகளில்‌ பலத்த விவாதம்‌ நடைபெற்றது. பத்திரிகைகள்‌ 
என்னை, வேண்டாத விருந்தாளி என்றும்‌ வர்ணித்தன. இவ்விதம்‌ நான்‌ 
தென்னாப்பிரிக்காவுக்கு வந்த சில தினங்களுக்குள்ளேயே இச்சம்பவம்‌ 
எனக்கு எதிர்பாராத விளம்பரத்தை அளித்தது. சிலர்‌ என்னை 
ஆதரித்தனர்‌, மற்றும்‌ சிலரோ, இது பைத்தியக்காரத்தனமான துணிச்சல்‌ 
என்று கூறிப்‌ பலமாகக்‌ கண்டித்தனர்‌. 


நான்‌ தென்னாப்பிரிக்காவில்‌ இருந்த காலம்‌ முழுவதும்‌ கடைசி 
வரையில்‌, என்‌ தலைப்பாகை என்னிடம்‌ இருந்தது. 

தென்னாப்பிரிக்காவில்‌ நான்‌ எப்பொழுது, ஏன்‌, தலையில்‌ எதையுமே 
அணிவதை விட்டேன்‌ என்பதைக்‌ குறித்துப்‌ பிறகு கவனிப்போம்‌. 

8. பிரிட்டோரியாவுக்குப்‌ போகும்‌ 
வழியில்‌ 


டர்பனில்‌ இருக்கும்‌ இந்தியக்‌ கிறிஸ்தவர்களுடன்‌ எனக்குச்‌ 
சீக்கிரத்திலேயே தொடர்பு ஏற்பட்டது. கோர்ட்டில்‌ மொழி 
பெயர்ப்பாளராக இருந்த ஸ்ரீபால்‌, ஒரு ரோமன்‌ கத்தோலிக்கர்‌. 
அவருடன்‌ பழக்கம்‌ வைத்துக்‌ கொண்டேன்‌. பிராட்டஸ்டன்டு மிஷனின்‌ 
கீழ்‌, அப்பொழுது உபாத்தியாராக இருந்த ஸ்ரீசுபான்‌ காட்பிரேயும்‌ 
எனக்குப்‌ பழக்கமானார்‌. 1924-ல்‌ இந்தியாவுக்கு வந்த 
தென்னாப்பிரிக்கத்‌ தூது கோஷ்டியினரில்‌ ஒருவராக இருந்த ஸ்ரீ 
ஜேம்ஸ்‌ காட்பிரேயின்‌ தந்தையே அவர்‌. அதை போல்‌, காலஞ்சென்ற 
பார்ஸி ருஸ்தம்ஜி, காலஞ்சென்ற ஆதம்ஜி மியாகான்‌ 
ஆகியவர்களையும்‌ அச்‌ சமயத்தில்‌ சந்தித்தேன்‌. வியாபார சம்பந்தமாக 
அல்லாமல்‌ இதற்கு முன்னால்‌ ஒருவரை ஒருவர்‌ இவர்கள்‌ சந்தித்ததே 
இல்லை. ஆனால்‌, பின்னால்‌ இந்த நண்பர்கள்‌ எல்லோரும்‌ நெருங்கிப்‌ 
பழக நேர்ந்த விவரத்தைப்‌ போகப்‌ போகப்‌ பார்ப்போம்‌. 


இவ்வாறு நான்‌ புதிது புதிதாக பலருடன்‌ பழக்கம்‌ செய்து கொண்டு 
வந்த சமயத்தில்‌, கம்பெனிக்கு அவர்களுடைய பிரிட்டோரியா 


வக்கீலிடமிருந்து ஒரு கடிதம்‌ வந்தது. வழக்கை நடத்துவதற்கு 
வேண்டிய ஏற்பாடுகளைச்‌ செய்துகொள்ள வேண்டும்‌ என்றும்‌, 
அப்துல்லா சேத்‌ பிரிட்டோரியாவுக்கு வர வேண்டும்‌ என்றும்‌, 
இல்லாவிடில்‌ ஒரு பிரதிநிதியையாவது அனுப்ப வேண்டும்‌ என்றும்‌ 
வக்கீல்‌ எழுதியிருந்தார்‌. 


அக்‌ கடிதத்தை அப்துல்லா சேத்‌ என்னிடம்‌ கொடுத்துப்‌ படிக்கச்‌ 
சொன்னார்‌. “பிரிட்டோரியாவுக்குப்‌ போகிறீர்களா?” என்று என்னைக்‌ 
கேட்டார்‌. “உங்களிடமிருந்து வழக்குச்‌ சம்பந்தமான விவரங்களைக்‌ 
கேட்டுத்‌ தெரிந்து கொண்ட பிறகே அதைப்பற்றி நான்‌ சொல்ல 
முடியும்‌” என்றேன்‌. “இப்பொழுது அங்கே நான்‌ செய்ய வேண்டியது 
இன்னது என்பது தெரியவில்லை” என்றேன்‌. அதன்‌ பேரில்‌ வழக்குச்‌ 
சம்பந்தமான விவரங்களை எனக்கு விளக்கிக்‌ கூறுமாறு அவர்‌ தமது 
குமாஸ்தாக்களிடம்‌ கூறினார்‌. 

இவ்வழக்குச்‌ சம்பந்தமாக நான்‌ அரிச்சுவடியிலிருந்தே ஆரம்பிக்க 
வேண்டியிருக்கிறது என்பதை வழக்குப்பற்றித்‌ தெரிந்து கொள்ள 
ஆரம்பித்ததுமே கண்டு கொண்டேன்‌. கப்பலில்‌ வரும்போது 
ஜான்ஸிபாரில்‌ சில தினங்கள்‌ தங்கிய சமயத்தில்‌ அங்கே கோர்ட்டு 
வேலைகள்‌ எப்படி நடக்கின்றன என்பதைப்‌ பார்க்கக்‌ கோர்ட்டுக்குச்‌ 
சென்றேன்‌. அப்பொழுது ஒரு பார்ஸி வக்கீல்‌, ஒரு சாட்சியை 
விசாரித்துக்‌ கொண்டிருந்தார்‌. கணக்குப்‌ புத்தகங்களில்‌ கண்ட பற்று, 
வரவு இனங்களைக்‌ குறித்து அவர்‌ கேள்விகள்‌ கேட்டு வந்தார்‌. 
அவையெல்லாம்‌ எனக்குக்‌ கொஞ்சங்கூடப்‌ புரியவில்லை. 
கணக்குவைக்கும்‌ முறையைக்‌ குறித்துப்‌ பள்ளிக்கூடத்திலோ, பிறகு 
இங்கிலாந்தில்‌ இருந்தபோதோ நான்‌ கற்றுக்‌ கொண்டதில்லை. நான்‌ 
எந்த வழக்குக்காகத்‌ தென்னாப்பிரிக்காவுக்குப்‌ போயிருந்தேனோ 
அந்த வழக்கு, கணக்கு சம்பந்தமானது. கணக்கு வைக்கும்‌ முறையைத்‌ 
தெரிந்தவர்கள்‌ மாத்திரமே அதைப்‌ புரிந்து கொள்ளவும்‌, விளக்கவும்‌ 
முடியும்‌. இது பற்று எழுதப்பட்டது, இது வரவு வைக்கப்பட்டது 
என்றெல்லாம்‌ குமாஸ்தா சொல்லிக்‌ கொண்டே போனார்‌. எனக்கோ 
மேலும்‌ மேலும்‌ அதிகக்‌ குழப்பமாகிக்‌ கொண்டிருந்தது. பி. நோட்டு ( 
பிராமிசரி நோட்டு ) என்றால்‌ என்ன என்பதே எனக்குத்‌ தெரியாது. 
அகராதியிலும்‌ இந்த வார்த்தையைக்‌ காணவில்லை. என்னுடைய 
அறியாமையைக்‌ குமாஸ்தாவுக்கு வெளிப்படுத்தினேன்‌. பி. நோட்டு 
என்றால்‌ பிராமிசரி நோட்டு என்று அவர்‌ சொல்ல, நான்‌ தெரிந்து 
கொண்டேன்‌. கணக்கு வைக்கும்‌ முறையைப்‌ பற்றிய புத்தகம்‌ ஒன்றை 
வாங்கி அதைப்படித்தேன்‌. அதன்‌ பிறகு எனக்கு கொஞ்சம்‌ நம்பிக்கை 
ஏற்பட்டது. வழக்கையும்‌ புரிந்து கொண்டேன்‌. கணக்கு எழுதுவது 
எப்படி என்பது, அப்துல்லா சேத்துக்கும்‌ தெரியாது, என்றாலும்‌ 
அவருக்கு இருந்த நல்ல அனுபவ ஞானத்தினால்‌ கணக்கு முறையில்‌ 
ஏற்படும்‌ எந்தச்‌ சிக்கலையும்‌ உடனே தீர்த்துவிடும்‌ திறமை அவருக்கு 
இருந்ததைக்‌ கண்டேன்‌. 


“பிரிட்டோரியாவுக்குப்‌ போக நான்‌ தயாராக இருக்கிறேன்‌” என்று 
அவரிடம்‌ சொன்னேன்‌. 


“நீங்கள்‌ அங்கு எங்கே தங்குவீர்கள்‌?” என்று சேத்‌ கேட்டார்‌. 


“நான்‌ எங்கே தங்க வேண்டும்‌ என்று விரும்புகிறீர்களோ அங்கே 
தங்குகிறேன்‌” என்றேன்‌. 

“அப்படியானால்‌ நம்‌ வக்கீலுக்கு எழுதுகிறேன்‌. நீங்கள்‌ தங்குவதற்கு 
வேண்டிய ஏற்பாடுகளை அவர்‌ செய்வார்‌. அதோடு அங்கே இருக்கும்‌ 
என்‌ மேமன்‌ நண்பர்களுக்கும்‌ எழுதுகிறேன்‌. ஆனால்‌, அவர்களுடன்‌ 
தங்குங்கள்‌ என்று உங்களுக்குச்‌ சொல்ல மாட்டேன்‌. எதிர்க்‌ 
கட்சியினருக்குப்‌ பிரிட்டோரியாவில்‌ அதிகச்‌ செல்வாக்கு உண்டு. நமது 
அந்தரங்கக்‌ கடிதங்களை அவர்களில்‌ எவராவது படித்து விட்டால்‌ 
அதனால்‌ நமக்கு அதிகத்‌ தீமைகள்‌ ஏற்படும்‌. நீங்கள்‌ 
எவ்வளவுக்கெவ்வளவு அவர்களுடன்‌ நெருங்கிப்‌ பழகாமல்‌ 
இருக்கிறீர்களோ அவ்வளவும்‌ நமக்கு நல்லது” என்றார்‌. 


“உங்கள்‌ வக்கீல்‌ என்னை எங்கே இருக்கச்‌ சொல்கிறாரோ அங்கே 
தங்குகிறேன்‌. இல்லாவிட்டால்‌ நானே என்‌ இருப்பிடத்திற்கு ஏற்பாடு 
செய்துகொள்ளுகிறேன்‌. நமக்குள்‌ ரகசியமாக இருக்கும்‌ எதையும்‌ 
மற்றொரு ஆத்மா அறிந்து கொண்டு விடமுடியாது. பிரதிவாதிகளை 
அறிமுகம்‌ செய்துகொள்ள வேண்டும்‌ என்றே எண்ணியிருக்கிறேன்‌. 
சாத்தியமானால்‌, இவ்‌ வழக்கைக்‌ கோர்ட்டுக்கு வெளியிலேயே சமரசம்‌ 
செய்து விட விரும்புகிறேன்‌. எப்படியும்‌ தயாப்‌ சேத்‌ உங்கள்‌ 
உறவினர்தானே” என்றேன்‌. பிரதிவாதியான சேத்‌ தயாப்‌ ஹாஜி கான்‌ 
முகம்மது, அப்துல்லா சேத்திற்கு நெருங்கிய உறவினர்‌. 


சமரசம்‌ ஏற்படக்கூடும்‌ என்ற சொல்லைக்‌ கேட்டதுமே சேத்‌ 
திடுக்கிட்டுவிட்டார்‌ என்பதை நான்‌ காண முடிந்தது. நான்‌ டர்பனில்‌ 

ஆறு, ஏழு நாட்களாக இருந்திருக்கிறேன்‌. நாங்கள்‌ ஒருவரையொருவர்‌ 
அறிந்து, புரிந்து கொண்டும்‌ இருக்கிறோம்‌. என்னை வைத்திருப்பது 
இப்போது யானையைக்‌ கட்டித்தீனி போடுவது போல்‌ இல்லை. 
ஆகையால்‌ அவர்‌ சொன்னார்‌: “ஆம்‌... ம்‌ கோர்ட்டுக்கு வெளியிலேயே 
சமரசமாகப்‌ போய்விடுவதைவிடச்‌ சிறந்தது எதுவும்‌ இல்லை தான்‌. 
ஆனால்‌ நாங்கள்‌ எல்லோரும்‌ உறவினர்கள்‌. ஆகையால்‌ 
ஒருவரையொருவர்‌ நன்றாக அறிந்து கொண்டிருக்கிறோம்‌. தயாப்‌ சேத்‌ 
அவ்வளவு எளிதில்‌ சமரசத்திற்கு ஒப்புக்கொண்டு விடக்‌ கூடியவரல்ல. 
நம்மளவில்‌ நாம்‌ கொஞ்சம்‌ அஜாக்கிதையாக இருந்தாலும்‌, நம்மிடம்‌ 
இருக்கும்‌ ரகசியங்களை எல்லாம்‌ தெரிந்து கொண்டு, முடிவில்‌ 
நம்மையே கவிழ்த்திவிடப்‌ பார்ப்பார்‌. ஆகையால்‌ எதையும்‌ தீர 
யோசித்துச்‌ செய்யுங்கள்‌.” 


“அதைப்பற்றி உங்களுக்குக்‌ கவலை வேண்டாம்‌. வழக்கை குறித்துத்‌ 
தயாப்‌ சேத்திடமோ, மற்றவர்களிடமோ, நான்‌ பேச வேண்டும்‌ என்ற 

அவசியம்‌ இல்லை. ஒரு சமரசத்திற்கு வந்து, அனாவசியமான 
கோர்ட்டு விவகாரக்‌ கஷ்டத்திலிருந்து காப்பாற்றிக்‌ கொள்ளும்படி 
மாத்திரமே அவருக்குச்‌ சொல்லுவேன்‌” என்றேன்‌. 


நான்‌ டர்பன்‌ சேர்ந்த ஏழாவது அல்லது எட்டாவது நாள்‌ அங்கிருந்து 
புறப்பட்டேன்‌. எனக்கு ரெயிலில்‌ முதல்‌ வகுப்பு டிக்கெட்‌ 
வாங்கப்பட்டிருந்தது. இரவில்‌ படுக்கையும்‌ வேண்டும்‌ என்றால்‌ 
அதற்காகத்‌ தனியாக ஐந்து ஷில்லிங்‌ கொடுத்துச்‌ சீட்டுப்‌ பெறுவது 
அங்கிருந்த வழக்கம்‌. எனக்கு படுக்கை சீட்டும்‌ வாங்கி விட வேண்டும்‌ 
என்று அப்துல்லா சேத்‌ வற்புறுத்தினார்‌. ஆனால்‌ பிடிவாதத்தினாலும்‌, 
கர்வத்தினாலும்‌ ஐந்து ஷில்லிங்‌ மிச்சப்படுத்தி விடலாம்‌ என்ற 
எண்ணத்தினாலும்‌, அதற்கு நான்‌ மறுத்துவிட்டேன்‌. 


“இந்நாடு இந்தியா அல்ல என்பதைக்‌ கவனத்தில்‌ வையுங்கள்‌. 
எங்களுக்கு போதிய செல்வத்தை ஆண்டவன்‌ அளித்திருக்கிறார்‌. 
செலவு செய்யவும்‌ முடியும்‌. உங்களுடைய தேவைக்குச்‌ செலவு செய்து 
கொள்ளுவதில்‌ தயவு செய்து வீண்‌ சிக்கனம்‌ பிடிக்க வேண்டாம்‌” என்று 
சேத்‌ எச்சரிக்கை செய்தார்‌. 


அவருக்கு நன்றி தெரிவித்தேன்‌. “என்னைப்பற்றிக்‌ கவலைப்பட 
வேண்டாம்‌” என்றேன்‌. 


நான்‌ சென்ற ரெயில்‌, இரவு 9 மணிக்கு நேட்டாலின்‌ தலைநகரான 
மாரிட்ஸ்பர்க்‌ போய்ச்‌ சேர்ந்தது. அந்த ஸ்டேசனில்‌ பிரயாணிகளுக்குப்‌ 
படுக்கை கொண்டு வந்து கொடுப்பது வழக்கம்‌ ஒரு ரெயில்வே 
சிப்பந்தி வந்து எனக்குப்‌ படுக்கை வேண்டுமா என்று கேட்டார்‌. 
“வேண்டாம்‌ , என்‌ படுக்கை இருக்கிறது” என்றேன்‌. அவர்‌ 
போய்விட்டார்‌. ஆனால்‌ ஒரு பிரயாணி அங்கே வந்து, என்னை 
மேலும்‌ கீழுமாகப்‌ பார்த்தார்‌. நான்‌ கறுப்பு மனிதன்‌ என்பதை 
அறிந்ததும்‌ அவருக்கு ஆத்திரம்‌ வந்துவிட்டது. உடனே 
போய்விட்டார்‌. பிறகு இரண்டொரு அதிகாரிகளுடன்‌ திரும்பி வந்தார்‌. 
அவர்கள்‌ எல்லோரும்‌ பேசாமல்‌ இருந்த போது வேறு ஒரு அதிகாரி 
என்னிடம்‌ வந்து, “இப்படி வாரும்‌. நீர்‌ சாமான்கள்‌ வண்டிக்குப்‌ போக 
வேண்டும்‌” என்றார்‌. 


“என்னிடம்‌ முதல்‌ வகுப்பு டிக்கெட்‌ இருக்கிறதே” என்றேன்‌. 

“அதைப்பற்றி அக்கறையில்லை, நீர்‌ சாமான்கள்‌ வண்டிக்குப்‌ போக 
வேண்டும்‌ என்று நான்‌ சொல்லுகிறேன்‌” என்றார்‌. 


“நான்‌ உமக்குச்‌ சொல்லுகிறேன்‌. இந்த வண்டியில்‌ பிரயாணம்‌ 
செய்ய டர்பனில்‌ அனுமதிக்கப்பட்டிருக்கிறேன்‌. எனவே, இதில்‌ தான்‌ 
நான்‌ பிரயாணம்‌ செய்வேன்‌” என்றேன்‌. 


“இல்லை. நீர்‌ இதில்‌ போகக்கூடாது. இந்த வண்டியிலிருந்து நீர்‌ 
இறங்கிவிட வேண்டும்‌. இல்லையானால்‌ உம்மைக்‌ கீழே தள்ளப்‌ 


போலீஸ்காரனை அழைக்க வேண்டி வரும்‌” என்றார்‌. 


“அழைத்துக்‌ கொள்ளும்‌ நானாக இவ்‌ வண்டியிலிருந்து இறங்க 
மறுக்கிறேன்‌” என்று சொன்னேன்‌. 


போலீஸ்காரர்‌ வந்தார்‌. கையைப்‌ பிடித்து இழுத்து என்னை 
வெளியே தள்ளினார்‌. என்‌ சாமான்களையும்‌ இறக்கிப்‌ போட்டு 
விட்டார்‌. சாமான்கள்‌ வண்டிக்குப்‌ போய்‌ ஏற நான்‌ மறுத்து விட்டேன்‌. 
ரெயிலும்‌ புறப்பட்டுப்‌ போய்விட்டது. போட்ட இடத்திலேயே எனது 
சாமான்களையெல்லாம்‌ போட்டுவிட்டு, கைப்‌ பையை மாத்திரம்‌ 
என்னுடன்‌ வைத்துக்‌ கொண்டு, பிரயாணிகள்‌ தங்கும்‌ இடத்திற்குப்‌ 
போய்‌ உட்கார்ந்தேன்‌. சாமான்கள்‌ ரெயில்வே அதிகாரியின்‌ வசம்‌ 


இருந்தன. 


அப்பொழுது குளிர்காலம்‌. தென்னாப்பிரிக்காவில்‌ உயரமான 
பகுதியில்‌ குளிர்காலத்தில்‌ குளிர்‌ மிகக்‌ கடுமையாக இருக்கும்‌. 
மாரிட்ஸ்பர்க்‌ உயரமான இடத்தில்‌ இருந்ததால்‌ அங்கே குளிர்‌ அதிகக்‌ 
கடுமையாக இருந்தது. என்‌ மேல்‌ அங்கியோ மற்றச்‌ சாமான்களுடன்‌ 
இருந்தது. அதை ரெயில்வே அதிகாரிகளிடம்‌ போய்‌ கேட்க நான்‌ 
துணியவில்லை. கேட்டால்‌, திரும்பவும்‌ அவமதிக்கப்படுவேனோ 
என்று பயந்தேன்‌. எனவே, குளிரில்‌ நடுங்கிக்‌ கொண்டு 
உட்கார்ந்திருந்தேன்‌. அவ்வறையில்‌ விளக்கும்‌ இல்லை நடுநிசியில்‌ 
ஒரு பிரயாணி அங்கே வந்தார்‌. அவர்‌ என்னுடன்‌ பேச விரும்புவது 
போல்‌ இருந்தது. ஆனால்‌ பேச விரும்பும்‌ நிலையில்‌ நான்‌ இல்லை. 

என்‌ கடமை என்ன என்பதைக்‌ குறித்துச்‌ சிந்திக்கலானேன்‌. 
என்னுடைய உரிமைகளுக்காக போராடுவதா, இந்தியாவுக்குத்‌ 
திரும்பிவிடுவதா? இல்லாவிடில்‌ அவமானங்களையெல்லாம்‌ 
பொருட்படுத்தாமல்‌ பிரிட்டோரியாவுக்குப்‌ போய்‌ வழக்கை 


முடித்துக்கொண்டு, இந்தியாவுக்குத்‌ திரும்புவதா? என்‌ கடமையை 
நிறைவேற்றாமல்‌ இந்தியாவுக்கு ஓடிவிடுவது என்பது 
கோழைத்தனமாகும்‌. எனக்கு ஏற்பட்ட கஷ்டம்‌ இலேசானது, 
நிறத்துவேஷம்‌ என்ற கொடிய நோயின்‌ வெளி அறிகுறி மாத்திரமே 
அது. சாத்தியமானால்‌, இந்த நோயை அடியோடு ஒழிக்க நான்‌ 
முயலவேண்டும்‌. அதைச்‌ செய்வதில்‌ துன்பங்களை அனுபவிக்க 
வேண்டும்‌. நிறத்துவேஷத்தைப்‌ போக்குவதற்கு அவசியமான அளவு 
மாத்திரமே, நான்‌ தவறுகளுக்குப்‌ பரிகாரம்‌ பெறப்‌ பார்க்க வேண்டும்‌. 


எனவே அடுத்த வண்டியில்‌ பிரிட்டோரியாவிற்குப்‌ புறப்படுவது 
என்று தீர்மானித்தேன்‌. 


மறுநாள்‌ காலையில்‌ ரெயில்வே ஜெனரல்‌ மானேஜருக்கு நீண்ட 
தந்தி ஒன்று கொடுத்தேன்‌, அப்துல்லா சேத்துக்கும்‌ அறிவித்தேன்‌. 
அவர்‌ உடனே ஜெனரல்‌ மானேஜரைப்‌ போய்ப்‌ பார்த்தார்‌. 
மானேஜரோ, ரெயில்வே அதிகாரிகள்‌ செய்தது சரியே என்றார்‌. 
ஆனால்‌ நான்‌ சேர வேண்டிய இடத்திற்குப்‌ பத்திரமாகப்‌ போய்ச்‌ சேரப்‌ 
பார்க்குமாறு தாம்‌ ஸ்டேஷன்‌ மாஸ்டருக்கு அறிவித்து விட்டதாக 
அப்துல்லா சேத்திடம்‌ கூறினார்‌. என்னைச்‌ சந்தித்து, எனக்கு 
வேண்டியதைச்‌ செய்யுமாறு மாரிட்ஸ்பர்க்கிலும்‌ மற்ற இடங்களிலும்‌ 
இருந்த இந்திய வர்த்தகர்களுக்கு அப்துல்லா சேத்‌ தந்திகள்‌ 
கொடுத்தார்‌. வர்த்தகர்கள்‌ என்னைப்‌ பார்க்க ஸ்டேஷனுக்குப்‌ 
வந்தார்கள்‌. தாங்கள்‌ அனுபவித்திருக்கும்‌ கஷ்டங்களை யெல்லாம்‌ 
சொன்னார்கள்‌. எனக்கு நேர்ந்தது சர்வ சாதாரணமான அனுபவம்‌ தான்‌ 
என்று கூறி, எனக்கு ஆறுதல்‌ அளிக்க முயன்றார்கள்‌. முதல்‌ 
வகுப்பிலும்‌, இரண்டாம்‌ வகுப்பிலும்‌ பிரயாணம்‌ செய்யும்‌ 
இந்தியர்கள்‌, ரெயில்வே அதிகாரிகளிடமிருந்தும்‌ 
வெள்ளையரிடமிருந்தும்‌ தொல்லையை எதிர்ப்பார்க்கவே நேரும்‌ 
என்றார்கள்‌. இவ்விதம்‌ துன்பக்‌ கதைகளைக்‌ கேட்பதிலேயே அன்று 
பொழுது போயிற்று. மாலை வண்டியும்‌ வந்தது. எனக்காக ஏற்பாடு 
செய்திருந்த இடம்‌ அதில்‌ இருந்தது. டர்பனில்‌ நான்‌ வாங்க மறுத்த 
படுக்கைச்‌ சீட்டை மாரிட்ஸ்பர்க்கில்‌ வாங்கிக்‌ கொண்டேன்‌. ரெயிலும்‌ 
என்னைச்‌ சார்லஸ்‌ டவுனுக்கு கொண்டு போய்ச்‌ சேர்த்தது. 

9. மேலும்‌ துன்பங்கள்‌ 


ரெயில்‌ காலையில்‌ சார்லஸ்‌ டவுன்‌ சேர்ந்தது. சார்லஸ்‌ டவுனுக்கும்‌ 
ஜோகன்னஸ்பர்க்குக்கும்‌ இடையே அந்த நாளில்‌ ரெயில்‌ பாதை 
இல்லை. நான்கு சக்கரக்‌ குதிரைக்‌ கோச்‌ வண்டிகளில்தான்‌ போக 
வேண்டும்‌. அவ்வண்டி, வழியில்‌ உள்ள ஸ்டாண்டர்ட்டனில்‌ விடியும்‌ 
வரையில்‌ தங்கும்‌. அவ்வண்டியில்‌ போக என்னிடம்‌ சீட்டு இருந்தது. 
வழியில்‌ மாரிட்ஸ்பர்க்கில்‌ ஒரு நாள்‌ தங்கிவிட்டதால்‌ அது ரத்துச்‌ 
செய்யப்படவில்லை. அதுவல்லாமல்‌ சார்லஸ்‌ டவுனிலிருந்த கோச்‌ 
வண்டி ஏஜெண்டுக்கும்‌ அப்துல்லா சேத்‌ தந்தி கொடுத்திருந்தார்‌. 


ஆனால்‌ அந்த ஏஜெண்டுக்கு, என்னை வண்டியில்‌ ஏற்ற 
மறுத்துவிடுவதற்கு ஏதாவது ஒரு சாக்குப்‌ போக்குத்தான்‌ தேவையாக 
இருந்தது. ஆகவே நான்‌ அவ்விடத்திற்குப்‌ புதியவன்‌ என்று கண்டு 
கொண்டதும்‌, உம்‌ டிக்கெட்‌ ரத்தாகி விட்டது என்றார்‌. நான்‌ அவருக்குத்‌ 
தக்க பதில்‌ அளித்தேன்‌. எனக்கு இடமில்லை என்று அவர்‌ மறுத்ததற்குக்‌ 
காரணம்‌ வேறு. வண்டியில்‌ இடமில்லை என்பதல்ல. பிரயாணிகளை 
வண்டிக்குள்ளேயே உட்கார வைக்க வேண்டும்‌. ஆனால்‌, நானோ 
கூலியாகக்‌ கருதப்பட்டேன்‌. அதோடு புதியவனாகவும்‌ தென்பட்டேன்‌. 
எனவே, என்னை வெள்ளகாரப்‌ பிரயாணிகளுடன்‌ உட்கார 
வைக்காமல்‌ இருப்பதுதான்‌ சரி என்று வண்டித்‌ தலைவர்‌ கருதினார்‌. 
கோச்‌ வண்டியின்‌ காரியங்களைக்‌ கவனித்து வரும்‌ 
வெள்ளைக்காரருக்குத்‌ தலைவர்‌ என்பது பட்டம்‌. வண்டியில்‌ 
பெட்டிமீது வண்டியோட்டிக்கு இரு பக்கங்களிலும்‌ இரு ஆசனங்கள்‌ 
இருந்தன. அவைகளில்‌ ஒன்றில்‌ தலைவர்‌ உட்கார்ந்து கொள்ளுவது 
வழக்கம்‌. ஆனால்‌ இன்றோ அவர்‌ உள்ளே உட்கார்ந்து கொண்டு, 
அவருடைய இடத்தை எனக்குக்‌ கொடுத்தார்‌. அது பெரிய 
அநியாயமும்‌ அவமதிப்பும்‌ ஆகும்‌ என்பதை அறிவேன்‌ என்றாலும்‌, 
அதையும்‌ சகித்துக்‌ கொள்ளுவது நல்லது என்று நினைத்தேன்‌. 
கட்டாயப்படுத்தி நான்‌ உள்ளே போய்‌ உட்கார்ந்து கொள்ள முடியாது. 
வெளியில்‌ உட்கார ஆட்சேபித்திருந்தால்‌ என்னை ஏற்றிக்‌ 
கொள்ளாமலேயே வண்டி போயிருக்கும்‌. அதனால்‌ இன்னும்‌ ஒரு நாள்‌ 
வீணாகியிருக்கும்‌. அதற்கு மறுநாள்‌ என்ன நேரும்‌ என்பதையும்‌ 
கடவுளே அறிவார்‌. ஆகவே, எனக்குள்ளேயே ஆத்திரப்பட்டுக்‌ 
கொண்டாலும்‌ அதையெல்லாம்‌ காட்டிக்‌ கொள்ளாமல்‌ 
வண்டியோட்டிக்குப்‌ பக்கத்தில்‌ உட்கார்ந்தேன்‌. 

சுமார்‌ மூன்று மணிக்கு வண்டி, பார்டேகோப்‌ என்ற இடத்திற்குப்‌ 
போய்ச்‌ சேர்ந்தது. இப்பொழுது, தலைவர்‌ நான்‌ உட்கார்ந்திருந்த 
இடத்தில்‌, தாம்‌ உட்கார்ந்து கொள்ள விரும்பினார்‌. சுருட்டுப்‌ பிடிக்க 
விரும்பியதோடு, கொஞ்சம்‌ காற்றோட்டமாக இருக்கவும்‌ அவர்‌ 
விரும்பியிருக்கக்‌ கூடும்‌. ஆகவே, வண்டியோட்டியிடமிருந்து ஓர்‌ 
அழுக்குக்‌ கோணித்‌ துண்டை எடுத்து, வண்டியில்‌ ஏறும்‌ கால்படி மீது 
அதை விரித்தார்‌. பிறகு என்னைப்‌ பார்த்து “சாமி இதன்‌ மீது நீர்‌ 
உட்காரும்‌. வண்டியோட்டியின்‌ பக்கத்தில்‌ நான்‌ உட்கார வேண்டும்‌” 
என்றார்‌. இந்த அவமதிப்பை என்னால்‌ சகிக்க முடியவில்லை. “என்னை 
உள்ளே உட்கார வைக்கவேண்டியிருந்தும்‌ நீர்தான்‌ என்னை இங்கே 
உட்காரவைத்தீர்‌. அந்த அவமதிப்பையும்‌ சகித்துக்‌ கொண்டேன்‌. 
இப்பொழுது நீர்‌ வெளியே உட்கார்ந்து சுருட்டுப்‌ பிடிக்க 
விரும்புவதற்காக என்னை உமது காலடியில்‌ உட்காரச்‌ சொல்கிறீர்‌. 
அப்படி உட்காரமாட்டேன்‌. ஆனால்‌, உள்ளே வேண்டுமானால்‌ 
உட்காரத்‌ தயார்‌” என்று பயந்து கொண்டும்‌ நடுங்கிக்‌ கொண்டும்‌ 
கூறினேன்‌. 


இவ்விதம்‌ நான்‌ தட்டுத்‌ தடுமாறிச்‌ சொல்லிக்கொண்டிருந்த போதே 
அவர்‌ என்னிடம்‌ வந்து, என்‌ கன்னங்களில்‌ ஓங்கி அறையத்‌ 
தொடங்கினார்‌. என்‌ கையைப்‌ பிடித்து இழுத்துக்‌ கீழே தள்ளவும்‌ 
முயன்றார்‌. வண்டியின்‌ பித்தளைக்‌ கம்பிகளை நான்‌ கெட்டியாகப்‌ 
பிடித்துக்‌ கொண்டேன்‌. மணிக்கட்டுகளின்‌ எலும்புகள்‌ முறிந்தாலும்‌ 
பிடியை மாத்திரம்‌ விடுவதில்லை என்று உறுதிகொண்டேன்‌. அவர்‌ 
என்னைத்‌ திட்டி, இழுத்து அடிப்பதும்‌ நான்‌ சும்மா இருப்பதுமாகிய 
அக்‌ காட்சியைப்‌ பிரயாணிகள்‌ பார்த்துக்‌ கொண்டிருந்தனர்‌. அவரோ 
பலசாலி, நானோ பலவீனமாவன்‌. பிரயாணிகளில்‌ சிலருக்கு இரக்கம்‌ 
உண்டாயிற்று. “அவரை விட்டுவிடும்‌. அடிக்காதேயும்‌. அவர்‌ மீது 
குற்றம்‌ இல்லை. அவர்‌ செய்தது சரியே. அவர்‌ அங்கே இருக்க 
முடியாதென்றால்‌ இங்கே வந்து எங்களுடன்‌ உட்கார்ந்த 
கொள்ளட்டும்‌” என்றனர்‌. “அது முடியாது” என்று தலைவர்‌ கத்தினார்‌. 
ஆனாலும்‌, கொஞ்சம்‌ அவமானம்‌ அடைந்துவிட்டவர்‌ போலவே 
காணப்பட்டார்‌. என்னை அடிப்பதை நிறுத்திவிட்டார்‌. என்‌ கையை 
விட்டுவிட்டு, கொஞ்ச நேரம்‌ திட்டிக்‌ கொண்டிருந்தார்‌. வண்டிப்‌ 
பெட்டியின்‌ மற்றொரு பக்கத்தில்‌ ஹாட்டன்டாட்‌ வேலைக்காரர்‌ 
உட்கார்ந்திருந்தார்‌. எழுந்து படிக்கட்டில்‌ உட்காரும்படி அவருக்குச்‌ 
சொல்லி, அவர்‌ காலி செய்த இடத்தில்‌ 'தலைவர்‌' உட்கார்ந்து 
கொண்டார்‌. 

பிரயாணிகள்‌ ஏறி அவரவர்களிடத்தில்‌ உட்கார்ந்தனர்‌. ஊதியதும்‌, 
வண்டியும்‌ வேகமாகப்‌ புறப்பட்டுப்‌ போயிற்று. என்‌ இருதயமோ அதி 
வேகமாக அடித்துக்‌ கொண்டிருந்தது. சேர வேண்டிய இடத்திற்கு 
உயிருடன்‌ போய்ச்‌ சேர முடியுமோ என்று எண்ணித்‌ திகைத்தேன்‌. 
தலைவரோ அடிக்கடி கோபத்துடன்‌ என்னை முறைத்துப்‌ பார்த்துக்‌ 
கொண்டே இருந்தார்‌. “இரு ஸ்டாண்டர்ட்டன்‌ போய்ச்‌ சேர்ந்ததும்‌ 
என்ன செய்கிறேன்‌ என்பதை காட்டுகிறேன்‌” என்று விரலை ஆட்டி, 
உறுமிக்‌ கொண்டே இருந்தார்‌. நான்‌ வாய்‌ திறவாது 
உட்கார்ந்திருந்தேன்‌, எனக்கு உதவுமாறு கடவுளைப்‌ பிரார்த்தித்தேன்‌. 


இருட்டியதும்‌ ஸ்டாண்டர்ட்டன்‌ போய்ச்‌ சேர்ந்தோம்‌. அங்கே சில 
இந்திய முகங்களைக்‌ கண்டதும்‌ ஒரு சிறிது ஆறுதல்‌ அடைந்து பெரு 
மூச்சு விட்டேன்‌. நான்‌ வண்டியிலிருந்து இறங்கியதும்‌ அந்த 
நண்பர்கள்‌, “உங்களை வரவேற்று, ஈஸா சேத்தின்‌ கடைக்கு அழைத்துச்‌ 
செல்ல இங்கே வந்திருக்கிறோம்‌. தாதா அப்துல்லாவிடமிருந்து 
எங்களுக்குத்‌ தந்தி ச என்றார்கள்‌. நான்‌ அதிக மகிழ்ச்சி 
அடைந்தேன்‌. சேத்‌ ஈஸா ஹாஜி ஸூமாரின்‌ கடைக்குச்‌ சென்றோம்‌. 
சேத்தும்‌ அவருடைய குமாஸ்தாக்களும்‌ என்னைச்‌ சுற்றி உட்கார்ந்து 
கொண்டார்கள்‌. நான்‌ பட்ட கஷ்டங்களை யல்லாம்‌ சொன்னேன்‌. 
கேட்டு அதிக வருத்தப்பட்டார்கள்‌. தங்களுக்கு ஏற்பட்ட மோசமான 
அனுபவங்களையெல்லாம்‌ கூறி என்னைத்‌ தேற்றினார்கள்‌. 


நடந்ததையெல்லாம்‌ கோச்‌ வண்டிக்‌ கம்பெனியின்‌ ஏஜெண்டுக்கு 
அறிவிக்க விரும்பினேன்‌. எனக்கு நேர்ந்ததையெல்லாம்‌ எடுத்துக்கூறி 
அவருடைய ஆள்‌ என்னை மிரட்டியதையும்‌ அவர்‌ கவனத்திற்கு 
கொண்டு வந்து ஒரு கடிதம்‌ எழுதினேன்‌. மறுநாள்‌ காலை நாங்கள்‌ 
புறப்படும்போது மற்ற பிரயாணிகளுடன்‌ என்னை உள்ளே உட்கார 
வைப்பதாக வாக்குறுதி தரவேண்டும்‌ என்றும்‌ அவரிடம்‌ கேட்டேன்‌. 


இக்கடிதத்திற்கு ஏஜெண்டு பின்‌ வருமாறு பதிலளித்தார்‌. 


“ஸ்டாண்டர்ட்டனிலிருந்து வேறு ஆட்களைக்‌ கொண்ட பெரிய 
வண்டி போகிறது. நீங்கள்‌ புகார்‌ செய்யும்‌ அந்த ஆசாமி நாளைக்கு 
அங்கே இருக்க மாட்டார்‌. மற்ற பிரயாணிகளுடன்‌ உங்களுக்கும்‌ இடம்‌ 
இருக்கும்‌.” இது ஒருவாறு எனக்கு ஆறுதலை அளித்தது. என்னை 
அடித்த ஆசாமி மீது வழக்குத்‌ தொடர வேண்டும்‌ என்ற நோக்கமே 
எனக்கு இல்லை. ஆகவே, அடிப்பட்ட அத்தியாயம்‌ அத்தோடு 
முடிந்தது. 

மறுநாள்‌ காலையில்‌ ஈஸா சேத்தின்‌ ஆள்‌ என்னைக்‌ கோச்‌ வண்டிக்கு 
அழைத்துச்‌ சென்றார்‌. எனக்கு நல்ல ஆசனம்‌ கிடைத்தது. அன்றிரவு 
பத்திரமாக ஜோகன்னஸ்பர்க்கை அடைந்தேன்‌. 


ஸ்டாண்டர்டன்‌ சிறு கிராமம்‌, ஜோக்கன்னஸ்பர்க்கோ பெரிய நகரம்‌. 
அப்துல்லா சேத்‌ ஜோகன்னஸ்பர்க்கிற்கும்‌ தந்தி கொடுத்தார்‌. அங்குள்ள 
மகமது காஸீம்‌ கம்ருதீன்‌ கம்பெனியின்‌ விலாசத்தையும்‌ என்னிடம்‌ 
கொடுத்திருந்தார்‌. என்னைச்‌ சந்தித்து அழைத்துப்‌ போவதற்கு 
கம்பெனியின்‌ ஆள்‌ ஒருவரும்‌ வண்டி நிற்கும்‌ இடத்திற்கு 
வந்திருந்தாராம்‌. ஆனால்‌, நான்‌ அவரைப்‌ பார்க்கவும்‌ இல்லை. அவர்‌ 
என்னைத்‌ தெரிந்து கொள்ளவும்‌ இல்லை. ஆகவே, ஒரு 
ஹோட்டலுக்குப்‌ போவது என்று முடிவு செய்தேன்‌. பல 
ஹோட்டல்களின்‌ பெயர்கள்‌ எனக்குத்‌ தெரியும்‌. வண்டியை அமர்த்திக்‌ 
கொண்டு நேரே கிராண்டு நாஷனல்‌ ஹோட்டலுக்கு ஓட்டச்‌ 
சொன்னேன்‌. மானேஜரைப்‌ பார்த்து, தங்குவதற்கு ஓர்‌ அறை 
வேண்டும்‌ என்று கேட்டேன்‌. அவர்‌ என்னைக்‌ கொஞ்ச நேரம்‌ உற்றுப்‌ 
பார்த்தார்‌. “இடம்‌ நிரம்பி விட்டது! வருத்தப்‌ படுகிறேன்‌” என்று 
மரியாதையாகக்‌ கூறி, என்னை வழியனுப்பி விட்டார்‌. ஆகவே, 
முகமது காஸம்‌ கம்ருதீன்‌ கடைக்கு ஓட்டுமாறு வண்டிக்காரனிடம்‌ 
கூறினேன்‌. அங்கே அப்துல்கனி சேத்‌, என்னை எதிர்‌ பார்த்துக்‌ 
கொண்டிருந்தார்‌. அவர்‌ என்னை அன்போடு வரவேற்றார்‌. 
ஹோட்டலில்‌ எனக்கு ஏற்பட்ட அனுபவத்தைக்‌ கேட்டு விட்டு, விழுந்து 
விழுந்து சிரித்தார்‌. “ஹோட்டலில்‌ இருக்க உங்களை அனுமதிப்பார்கள்‌ 
என்று எப்படி எதிர்பார்த்தீர்கள்‌?” என்றார்‌. 


“ஏன்‌ அனுமதிக்கமாட்டார்கள்‌?” என்று நான்‌ கேட்டேன்‌. 


“நீங்கள்‌ இங்கே சில தினங்கள்‌ தங்கியதும்‌ அதைத்‌ தெரிந்து 
கொள்ளுவீர்கள்‌" என்றார்‌. “இது போன்றோர்‌ நாட்டில்‌ நாங்கள்தான்‌ 
வசிக்க முடியும்‌. ஏனெனில்‌, பணம்‌ சம்பாதிப்பதற்காக 
அவமானங்களைச்‌ சகித்துக்‌ கொள்ளுவதைக்‌ குறித்து நாங்கள்‌ 
கவலைப்படுவதில்லை. ஆகையால்‌, நாங்கள்‌ இங்கே இருக்கிறோம்‌” 
என்றார்‌. அதோடு தென்னாப்பரிக்காவில்‌ இந்தியர்‌ அனுபவித்துவரும்‌ 
துன்பங்களைப்‌ பற்றிய கதையையும்‌ விரிவாகக்‌ கூறினார்‌. மேலே 
போகப்‌ போகச்‌ சேத்‌ அப்துல்கனியைக்‌ குறித்து நாம்‌ அதிகமாகத்‌ 
தெரிந்து கொள்ளுவோம்‌. 


Join / Telegram : @Tamil Books_ Library 


அவர்‌ மேலும்‌ சொன்னதாவது: “உங்களைப்‌ போன்றவர்களுக்கு 
ஏற்ற நாடல்ல இது. நீங்களோ, நாளை பிரிட்டோரியாவுக்குப்‌ போக 
வேண்டியிருக்கிறது. மூன்றாம்‌ வகுப்பு வண்டியில்தான்‌ நீங்கள்‌ 
பிரயாணம்‌ செய்தாக வேண்டும்‌. டிரான்ஸ்வாலில்‌ இருக்கும்‌ நிலைமை, 
நேட்டாலில்‌ இருக்கும்‌ நிலைமையைவிட மகா மோசமானது. 
இந்தியருக்கு முதல்‌ இரண்டாவது வகுப்பு டிக்கெட்டுகளைக்‌ 
கொடுப்பதே இல்லை. ” 


“இது சம்பந்தமாக நீங்கள்‌ விடாமல்‌ முயன்றிருக்க மாட்டீர்கள்‌” 
என்றேன்‌. 


“விண்ணப்பங்கள்‌ அனுப்பியிருக்கிறோம்‌. வழக்கமாக நம்மவர்கள்‌ 
முதல்‌, இரண்டாம்‌ வகுப்புகளில்‌ பிரயாணம்‌ செய்ய விரும்புவதில்லை 
என்பதையும்‌ ஒப்புக்‌ கொள்ளுகிறேன்‌” என்றார்‌ சேத்‌ கனி. 


ரெயில்வே விதிகளைத்‌ தருவித்து, அவற்றைப்‌ படித்துப்‌ படித்துப்‌ 
பார்த்தேன்‌. விதிகளில்‌ ஓரளவு இடம்‌ இருந்ததைக்‌ கண்டேன்‌. 
டிரான்ஸ்வாலின்‌ பழைய சட்டங்களின்‌ வாசகங்கள்‌ அவ்வளவு 
திட்டவட்டமாக இல்லை. ரெயில்வே விதிகளோ, அதையும்‌ விடத்‌ 
திட்டவட்டமில்லாமல்‌ இருந்தன. 


“நான்‌ முதல்‌ வகுப்பிலேயே போக விரும்புகிறேன்‌. அப்படிப்‌ போக 
முடியவில்லையென்றால்‌, பிரிட்டோரியாவுக்கு முப்பத்து ஏழு மைல்‌ 
தூரமேயாகையால்‌ கோச்‌ வண்டியில்‌ போகிறேன்‌” என்று சேத்திடம்‌ 
சொன்னேன்‌. 


இதனால்‌ ஏற்படக்‌ கூடிய காலதாமதத்தையும்‌ பணச்‌ செலவையும்‌ 
சேத்‌ அப்துல்‌ கனி, எனக்கு எடுத்துக்கூறினார்‌. ஆனால்‌, முதல்‌ 
வகுப்பில்‌ பிரயாணம்‌ செய்வதென்ற என்‌ யோசனையை ஒப்புக்‌ 
கொண்டார்‌. அதன்‌ பேரில்‌ ஸ்டேஷன்‌ மாஸ்டருக்கு ஒரு குறிப்பு 
அனுப்பினேன்‌. நான்‌ பாரிஸ்டர்‌ என்றும்‌, நான்‌ முதல்‌ வகுப்பிலேயே 
எப்பொழுதும்‌ பிரயாணம்‌ செய்வது வழக்கம்‌ என்றும்‌ அதில்‌ 
குறிப்பிட்டேன்‌. பிரிட்டோரியாவுக்குச்‌ சீக்கிரத்தில்‌ நான்‌ போக 
வேண்டியிருக்கிறது என்றும்‌, அவருடைய பதிலுக்காகக்‌ காத்திருக்க 

நேரமில்லையாகையால்‌ பதிலை ஸ்டேஷனிலேயே நான்‌ வாங்கிக்‌ 
கொள்ளுவதாகவும்‌, முதல்‌ வகுப்பு டிக்கெட்டை எதிர்பார்க்கிறேன்‌ 
என்றும்‌ அக்கடிதத்தில்‌ எழுதியிருந்தேன்‌. பதிலை நேரில்‌ வாங்கிக்‌ 
கொள்ளுவதாக நான்‌ கூறியிருந்ததற்கும்‌ ஒரு காரணம்‌ உண்டு கூலி 
பாரிஸ்டர்‌ என்றால்‌ எப்படி இருப்பார்‌ என்பதைக்‌ குறித்து ஸ்டேஷன்‌ 
மாஸ்டருக்கும்‌ ஒரு வகையான எண்ணம்‌ இருக்கக்கூடும்‌. ஆகையால்‌, 
எழுத்து மூலம்‌ ஸ்டேசன்‌ மாஸ்டர்‌ எனக்குப்‌ பதில்‌ அனுப்புவதாக 
இருந்தால்‌. இல்லை என்றுதான்‌ எனக்கு நிச்சயமாகச்‌ சொல்லிவிடுவார்‌. 
எனவே, சரியான ஆங்கில உடையில்‌ அவரிடம்‌ போய்‌, நேரில்‌ 
பேசினால்‌ முதல்‌ வகுப்பு டிக்கெட்‌ கொடுத்துவிடும்படி செய்து 
விடக்கூடும்‌ என்று எண்ணினேன்‌. மறுநாள்‌ காலை நாகரிகமான 
சட்டை, டை முதலியவைகளை அணிந்து கொண்டு, ஸ்டேஷனுக்குப்‌ 
போய்‌, என்‌ கட்டணத்திற்காக சவரனை டிக்கெட்‌ கொடுக்கும்‌ இடத்தில 
வைத்து முதல்‌ வகுப்பு ஒரு டிக்கெட்‌ வேண்டும்‌ என்று கேட்டேன்‌. 


“இக்‌ கடிதத்தை நீங்கள்தானே அனுப்பினீர்கள்‌?” என்று ஸ்டேஷன்‌ 


மாஸ்டர்‌ என்னைக்‌ கேட்டார்‌. 


“நான்‌ தான்‌ அனுப்பினேன்‌. எனக்கு ஒரு டிக்கெட்‌ கொடுத்தால்‌ 
அதிக உபகாரமாக இருக்கும்‌. நான்‌ இன்றே பிரிட்டோரியாவுக்குப்‌ 
போயாக வேண்டும்‌” என்றேன்‌. 


அவர்‌ சிரித்தார்‌. பச்சாதாபப்பட்டார்‌. பின்வருமாறு சொன்னார்‌; 
“நான்‌ டிரான்ஸ்வால்காரன்‌ அல்ல, ஹாலந்துக்காரன்‌. உங்கள்‌ 
உணர்ச்சியை நான்‌ மதிக்கிறேன்‌. உங்களிடம்‌ எனக்கு அனுதாபமும்‌ 
உண்டு. உங்களுக்கு டிக்கெட்‌ கொடுக்கவே விரும்புகிறேன்‌. ஆனால்‌, 
ஒரு நிபந்தனை, உங்களை மூன்றாம்‌ வகுப்பு வண்டிக்குப்‌ 
போய்விடுமாறு கார்டு கூறினால்‌, என்னை இவ்விஷயத்தில்‌ சிக்க 
வைத்துவிடக்‌ கூடாது. ரெயில்வே கம்பெனிமீது நீங்கள்‌ வழக்குத்‌ 
தொடுத்து விடக்கூடாது என்றே கூறுகிறேன்‌. சுகமாகப்‌ போய்‌ 
சேருங்கள்‌. பார்த்த மாத்திரத்திலேயே நீங்கள்‌ ஒரு கனவான்‌ என்பதைக்‌ 
காண்கிறேன்‌.” 


இவ்விதம்‌ கூறி அவர்‌ எனக்கு டிக்கெட்‌ கொடுத்தார்‌. அவருக்கு 
நன்றி செலுத்தினேன்‌. தேவையான உறுதி மொழிகளையும்‌ அவருக்கு 
கொடுத்தேன்‌. 

என்னை வழியனுப்புவதற்காக சேத்‌ அப்துல்‌ கனி, ஸ்டேஷனுக்கு 
வந்திருந்தார்‌. இச்‌ சம்பவம்‌ அவருக்கு மகிழ்ச்சியையும்‌ 
ஆச்சரியத்தையும்‌ அளித்தது. ஆனால்‌ அவர்‌ ஓர்‌ எச்சரிக்கையையும்‌ 
செய்தார்‌. நீங்கள்‌ தொந்தரவில்லாமல்‌ பிரிட்டோரியா போய்ச்‌ 
சேர்ந்தால்‌, அது கடவுள்‌ கிருபைதான்‌. முதல்‌ வகுப்பு வண்டியில்‌ 
உங்களைக்‌ கார்டு விட்டுவைக்க மாட்டார்‌ என்றே அஞ்சுகிறேன்‌. அவர்‌ 
விட்டு வைத்தாலும்‌ பிரயாணிகள்‌ விட்டுவைக்க மாட்டார்கள்‌ என்றார்‌. 


முதல்‌ வகுப்பு வண்டியில்‌ ஏறி உட்கார்ந்து கொண்டேன்‌. வண்டியும்‌ 
புறப்பட்டு விட்டது. ஜெர்மிஸ்டன்‌ என்ற இடத்தில்‌ டிக்கெட்டுகளைப்‌ 
பரிசோதிப்பதற்காகக்‌ கார்டு வந்தார்‌. நான்‌ அங்கே இருப்பதைக்‌ 
கண்டதும்‌ கோபம்‌ அடைந்தார்‌. மூன்றாம்‌ வகுப்பு வண்டிக்குப்‌ 
போய்விடுமாறு விரலாலேயே சமிக்ஞை செய்தார்‌. என்னிடம்‌ இருந்த 
முதல்‌ வகுப்பு டிக்கெட்டை அவரிடம்‌ காட்டினேன்‌. “அதைப்பற்றி 
அக்கறையில்லை. மூன்றாம்‌ வகுப்பு வண்டிக்குப்‌ போய்விடு” என்றார்‌. 


அந்த வண்டியில்‌ என்னைத்தவிர ஆங்கிலப்‌ பிரயாணி ஒருவரும்‌ 
இருந்தார்‌. அவர்‌ கார்டைக்‌ கண்டித்தார்‌. “அந்தக்‌ கனவானை ஏன்‌ 
தொந்தரவு செய்கிறீர்கள்‌? அவரிடம்‌ முதல்‌ வகுப்பு டிக்கெட்‌ 
இருப்பதை நீர்‌ பார்க்கவில்லையா? அவர்‌ என்னோடு பிரயாணம்‌ 
செய்வதைப்பற்றி எனக்குக்‌ கொஞ்சமும்‌ ஆட்சேபம்‌ இல்லை” என்றார்‌. 
பிறகு அவர்‌ என்னைப்‌ பார்த்து, “நீங்கள்‌ இருக்கும்‌ இடத்திலேயே 
செளகரியமாக இருங்கள்‌” என்றார்‌. 


“ஒரு கூலியுடன்‌ பிரயாணம்‌ செய்ய நீங்கள்‌ விரும்பினால்‌ எனக்கு 
என்ன கவலை?” என்று கார்டு முணுமுணுத்தார்‌. 


இரவு எட்டு மணிக்கு ரெயில்‌ பிரிட்டோரியாவைச்‌ சேர்ந்தது. 

10. பிரிட்டோரியாவில்‌ முதல்‌ நாள்‌ 


தாதா அப்துல்லாவின்‌ அட்டர்னியிடமிருந்து யாராவது என்னைச்‌ 
சந்திக்கப்‌ பிரிட்டோரியா ஸ்டேஷனுக்கு வருவார்கள்‌ என்று 
எதிர்பார்த்தேன்‌. குறிப்பாக இந்தியர்‌ எவருடைய வீட்டிலும்‌ தங்கப்‌ 
போவதில்லை என்று நான்‌ வாக்குறுதி அளித்திருந்தேன்‌. ஆகையால்‌, 
என்னைச்‌ சந்திக்க இந்தியர்‌ எவருமே ஸ்டேஷனுக்கு வரமாட்டார்கள்‌ 
என்பது எனக்குத்‌ தெரியும்‌. அட்டர்னியும்‌ யாரையும்‌ அனுப்பவில்லை. 
நான்‌ அங்கே போய்ச்‌ சேர்ந்த நாள்‌ ஞாயிற்றுக்கிழமை. ஆகையால்‌, 
அன்று யாரையும்‌ அனுப்ப அவருக்கு செளகரியப்படவில்லை 
என்பதைப்‌ பின்னால்‌ தெரிந்து கொண்டேன்‌. என்ன செய்வது என்று 
தெரியாமல்‌ திகைத்துப்‌ போனேன்‌. எந்த ஹோட்டலிலும்‌ எனக்கு இடம்‌ 
கொடுக்க மாட்டார்கள்‌ என்று நான்‌ பயந்ததால்‌ எங்கே போவது என்று 


புரியாமல்‌ விழித்தேன்‌. 


பிரிட்டோரியா ஸ்டேஷன்‌ 1914-ல்‌ இருந்ததற்கும்‌ 1893 இல்‌ 
இருந்ததற்கும்‌ அதிக வித்தியாசம்‌ உண்டு. அப்பொழுது விளக்குகள்‌ 
மங்கலாக எரிந்து கொண்டிருந்தன. பிரயாணிகளும்‌ மிகச்‌ சிலரே 
மற்றப்‌ பிரயாணிகளெல்லாம்‌ போகட்டும்‌ என்று காத்திருந்தேன்‌. 
டிக்கெட்‌ வசூலிப்பவர்‌ (டிக்கெட்‌ கலெக்டர்‌) ஓய்வாக இருக்கும்‌ போது 
அவரிடம்‌ என்‌ டிக்கெட்டைக்‌ கொடுத்துவிட்டு, ஏதாவது ஒரு சிறு 
ஹோட்டலுக்காவது, நான்‌ தங்கக்கூடிய வேறு இடத்திற்காவது வழி 
சொல்லும்படி கேட்கலாம்‌ என்று இருந்தேன்‌. அப்படி 
இல்லையென்றால்‌, இரவு ஸ்டேஷனிலேயே இருந்து விடுவது என்றும்‌ 
நினைத்தேன்‌. ஆனால்‌, உண்மையில்‌ இதைக்‌ கேட்பதற்குக்கூட 
எனக்குப்‌ பயமாக இருந்தது. அவர்‌ எங்கே என்னை அவமதித்து, 
விடுவாரோ? என்று அஞ்சினேன்‌. 


ஸ்டேஷனிலிருந்து எல்லாப்‌ பிரயாணிகளும்‌ போய்விட்டார்கள்‌. 
நான்‌ டிக்கெட்‌ கலெக்டரிடம்‌ என்‌ டிக்கெட்டைக்‌ கொடுத்து விட்டு 
விசாரிக்க ஆரம்பித்தேன்‌. அவர்‌ மரியாதையாகவே பதில்‌ சொன்னார்‌ 
என்றாலும்‌ அவரால்‌ எனக்கு அதிகமாக எந்த உதவியும்‌ ஏற்படாது 
என்று கண்டேன்‌. ஆனால்‌ பக்கத்தில்‌ நின்று கொண்டிருந்த ஓர்‌ 
அமெரிக்க நீக்கிரோவரும்‌ பேச்சில்‌ எங்களுடன்‌ கலந்த கொண்டார்‌. 


“நீங்கள்‌ இந்த இடத்திற்கு முற்றும்‌ புதியவர்‌ என்றும்‌, உங்களுக்கு 

நண்பர்கள்‌ இங்கே யாரும்‌ இல்லை என்றும்‌ தெரிகிறது. நீங்கள்‌ 
என்னுடன்‌ வந்தால்‌ உங்களை ஒரு சிறு ஹோட்டலுக்கு இட்டுச்‌ 
செல்கிறேன்‌. அந்த ஹோட்டலின்‌ சொந்தக்காரர்‌ ஓர்‌ அமெரிக்கர்‌, 
எனக்கு நன்றாக தெரிந்தவர்‌. அவர்‌ உங்களை ஏற்றுக்‌ கொள்வார்‌ 
என்றே நினைக்கிறேன்‌” என்றார்‌ அவர்‌. 


எனக்குச்‌ சந்தேகமாகவே இருந்தது. ஆனாலும்‌ அவருக்கு நன்றி 
கூறிவிட்டு, அவருடைய யோசனையை ஏற்றுக்‌ கொண்டேன்‌. என்னை 
அவர்‌ ஜான்ஸ்டனின்‌ குடும்ப ஹோட்டலுக்கு அழைத்துப்‌ போனார்‌. ஸ்ரீ 
ஜான்ஸ்டனைத்‌ தனியாக அழைத்துப்‌ பேசினார்‌. அவரும்‌ அன்றிரவு 
தங்குவதற்கு இடம்‌ தருவதாக ஒப்புக்‌ கொண்டார்‌. ஆனால்‌, அன்றிரவுச்‌ 
சாப்பாட்டைத்‌ தனியாக என்‌ அறையிலேயே சாப்பிட வேண்டும்‌ 


என்பது நிபந்தனை. 


“எனக்கு நிறத்‌ துவேஷம்‌ எதுவுமே கிடையாது என்பதை 
உங்களுக்கு உறுதியாகக்‌ கூறுகிறேன்‌. ஆனால்‌, என்‌ ஹோட்டலுக்கு 
வருபவர்களெல்லோரும்‌ ஐரோப்பியர்‌. போஜன அறையில்‌ சாப்பிட 
உங்களை நான்‌ அனுமதித்தால்‌ அவர்கள்‌ கோபமடைவார்கள்‌. 
அவர்கள்‌ இங்கிருந்த போய்விட்டாலும்‌ போய்விடக்கூடும்‌” என்றார்‌ 
ஸ்ரீ ஜான்ஸ்டன்‌. 


அதற்கு நான்‌, “இன்றிரவுக்கு மாத்திரம்‌ எனக்கு இடம்‌ அளிப்பதாக 
இருந்தாலும்‌ அதற்காக என்‌ நன்றி. இங்குள்ள நிலைமையை நான்‌ 
இப்பொழுது அநேகமாகத்‌ தெரிந்து கொண்டிருக்கிறேன்‌. ஆகையால்‌, 
உங்களுக்கு இருக்கும்‌ கஷ்டங்களையும்‌ அறிகிறேன்‌. என்‌ 
அறையிலேயே எனக்கு நீங்கள்‌ இரவுச்‌ சாப்பாடு கொடுப்பது பற்றி 
எனக்குக்‌ கவலையில்லை. நாளைக்கு வேறு ஏதாவது ஏற்பாடு செய்து 
கொள்ள முடியும்‌ என்று நம்புகிறேன்‌” என்று கூறினேன்‌. 


பிறகு அவர்‌ என்னை ஓர்‌ அறைக்கு அழைத்துக்‌ கொண்டு போய்‌ 
விட்டார்‌. சாப்பாடு வரும்‌ என்று எதிர்பார்த்துக்‌ கொண்டிருந்தேன்‌. நான்‌ 
தனியாக இருந்ததால்‌ சிந்தனையில்‌ ஆழ்ந்தேன்‌. அந்த ஹோட்டலில்‌ 
தங்கியவர்கள்‌ அப்பொழுது அதிகம்‌ பேர்‌ இல்லை. ஆகவே, 
வேலைக்காரன்‌ சீக்கிரமாகவே சாப்பாடு கொண்டு வருவான்‌ என்று 
எதிர்பார்த்துக்‌ கொண்டிருந்தேன்‌. ஆனால்‌ ஸ்ரீ ஜான்ஸ்டனே அங்கே 
வந்தார்‌. “உங்கள்‌ அறையிலேயே நீங்கள்‌ சாப்பிட்டுக்‌ 
கொள்ளவேண்டும்‌ என்று உங்களிடம்‌ சொன்னது எனக்கே வெட்கமாக 

இருந்தது. ஆகவே, உங்களைப்பற்றி மற்றவர்களிடம்‌ சொன்னேன்‌. 
சாப்பாட்டு அறைக்கே நீங்களும்‌ வந்து சாப்பிடுவதில்‌ அவர்களுக்கு 
ஏதாவது ஆட்சேபம்‌ உண்டா? என்று அவர்களைக்‌ கேட்டேன்‌. 
தங்களுக்கு எந்தவிதமான ஆட்சேபமும்‌ இல்லை என்றும்‌ நீங்கள்‌ 
விரும்பும்வரை இங்கே தங்குவதைக்‌ குறித்தும்‌ தங்களுக்குக்‌ 
கவலையில்லை என்றும்‌ அவர்கள்‌ சொன்னார்கள்‌. ஆகையால்‌, தயவு 
செய்து சாப்பாட்டு அறைக்கே வாருங்கள்‌. உங்களுக்கு இஷ்டம்‌ 
இருக்கும்‌ வரை நீங்கள்‌ இங்கேயே தங்கலாம்‌” என்றும்‌ அவர்‌ கூறினார்‌. 


அவருக்கு மீண்டும்‌ நன்றி கூறினேன்‌. சாப்பாட்டு அறைக்குப்‌ 
போய்த்‌ திருப்தியாகச்‌ சாப்பிட்டேன்‌. 


மறுநாள்‌ காலை அட்டர்னி ஸ்ரீ ஏ. டபிள்யு. பேக்கரைப்‌ போய்ப்‌ 
பார்த்தேன்‌. அவரைப்பற்றிய சில விவரங்களை அப்துல்லா சேத்‌ 
என்னிடம்‌ சொல்லியிருந்தார்‌. ஆகையால்‌ அவர்‌ என்னை அன்போடு 
வரவேற்றதைக்‌ கண்டு நான்‌ ஆச்சரியப்படவில்லை. என்‌ சுகத்தைக்‌ 
குறித்தும்‌ பிரியமாக விசாரித்தார்‌. என்னைப்‌ பற்றி எல்லா 
விவரங்களையும்‌ சொன்னேன்‌. அதன்‌ பேரில்‌ அவர்‌ கூறியதாவது: 
“இந்த வழக்குக்குச்‌ சிறந்த வக்கீலை அமர்த்தியிருக்கிறோம்‌. 
ஆகையால்‌, பாரிஸ்டர்‌ என்ற வகையில்‌ உங்களுக்கு எங்களிடம்‌ 
வேலையில்லை. இந்த வழக்கு நீண்ட காலமாக நடந்து வருவதோடு 
மிகவும்‌ சிக்கலானதும்‌ கூட. அவசியமான தகவல்களைப்‌ பெறும்‌ 
அளவுக்கு மாத்திரம்‌ உங்கள்‌ உதவியை ஏற்றுக்கொள்ளுகிறேன்‌. 
என்னுடைய கட்சிக்காரரிடமிருந்து வேண்டிய விவரங்களையெல்லாம்‌ 
உங்கள்‌ மூலமே கேட்டுத்‌ தெரிந்து கொள்ள முடியுமாகையால்‌ 
அவருடன்‌ நான்‌ வைத்துக்‌ கொள்ள வேண்டிய தொடர்பை நீங்கள்‌ 
எளிதாக்கிவிட்டீர்கள்‌. இது நிச்சயமாக வசதியானதே. நீங்கள்‌ 
தங்குவதற்கு நான்‌ இன்னும்‌ இடம்‌ பார்க்கவில்லை. உங்களைப்‌ பார்த்த 
பிறகு ஏற்பாடு செய்வது நல்லது என்ற இருந்துவிட்டேன்‌. இங்கே 


பயப்படக்கூடிய வகையில்‌ நிறத்துவேஷம்‌ இருந்து வருகிறது. 
ஆகையால்‌, உங்களைப்‌ போன்றவர்கள்‌ தங்குவதற்கு இடம்‌ 


பார்ப்பதென்பது சுலபமல்ல. ஆனால்‌, எனக்கு ஓர்‌ ஏழைப்‌ பெண்ணைத்‌ 
தெரியும்‌. அவள்‌ ஒரு ரொட்டிக்கடைக்காரரின்‌ மனைவி. அம்மாது 
உங்களுக்கு இடம்‌ கொடுப்பாள்‌ என்று நினைக்கிறேன்‌. அதனால்‌ 
அவளுக்கும்‌ வருவாய்‌ இருக்கும்‌. வாருங்கள்‌, அவள்‌ இருக்கும்‌ 
இடத்திற்குப்‌ போவோம்‌.” 

அப்‌ பெண்மணியின்‌ வீட்டிற்கு என்னை அவர்‌ அழைத்துச்‌ 
சென்றார்‌. என்னைக்‌ குறித்து தனியாக அவரிடம்‌ பேசினார்‌. வாரத்திற்கு 
35 ஷில்லிங்‌ கொடுத்துச்‌ சாப்பிட்டுக்‌ கொண்டு, நான்‌ அங்கே 
தங்குவதற்கு அப்பெண்‌ சம்மதித்தார்‌. 


ஸ்ரீ பேக்கர்‌, அட்டர்னித்‌ தொழில்‌ செய்து வந்ததோடு மத 
சம்பந்தமான பிரசங்கங்களும்‌ செய்து வந்தார்‌. அவர்‌ இன்னும்‌ 
உயிருடன்‌ இருக்கிறார்‌. இப்போது சட்டத்‌ தொழிலை விட்டு விட்டு 
மதப்பிரசாரம்‌ மட்டும்‌ செய்து கொண்டிருக்கிறார்‌. அவருக்கு நல்ல 
சொத்து உண்டு. இப்பொழுதும்‌ எனக்குக்‌ கடிதங்கள்‌ எழுதுகிறார்‌. 
எழுதும்‌ கடிதங்களிலெல்லாம்‌ ஒரே விஷயத்தையே எழுதிக்கொண்டு 
வருகிறார்‌. எந்த வகையில்‌ கவனித்தாலும்‌ கிறிஸ்தவ சமயம்‌ ஒன்றே 
எல்லாவற்றிலும்‌ சிறந்தது என்கிறார்‌. ஏசுநாதர்‌ ஒருவரையே கடவுளின்‌ 
திருக்குமாரர்‌, அவரே மனித வர்க்கத்தின்‌ ரட்ஷகர்‌ என்பதை 
ஒப்புக்கொள்ளா வரையில்‌ நிரந்தரமான சாந்தியை அடையவே 
முடியாது என்று வாதிக்கிறார்‌. 


ஸ்ரீ பேக்கரை நான்‌ முதல்‌ முறை சந்தித்துப்‌ பேசியபோதே மத 
சம்பந்தமான என்னுடைய கருத்துக்களைப்பற்றி அவர்‌ விசாரித்தார்‌. 


நான்‌ அவருக்கு பின்வருமாறு சொன்னேன்‌: * 'பிறவியினால்‌ நான்‌ 
ஹிந்து என்றாலும்‌ ஹிந்து தருமத்தைப்‌ பற்றி எனக்கு இன்னும்‌ 
அதிகமாகத்‌ தெரியாது. மற்ற மதங்களைக்‌ குறித்துத்‌ தெரிந்திருப்பதோ 
அதைவிடவும்‌ குறைவு. உண்மையில்‌ மத சம்பந்தமாக என்‌ நிலை 
என்ன? என்‌ நம்பிக்கை எதுவாக இருக்க வேண்டும்‌? என்பதையே 
நான்‌ அறிவேன்‌. என்‌ சொந்த மதத்தைக்‌ குறித்துக்‌ கவனமாகப்‌ படிக்க 
விரும்புகிறேன்‌. முடிந்த வரையில்‌ பிற சமயங்களைக்‌ குறித்தும்‌ படிக்க 
எண்ணுகிறேன்‌.” 


இதையெல்லாம்‌ நான்‌ சொல்லக்‌ கேட்டு ஸ்ரீ பேக்கர்‌ 
சந்தோஷமடைந்தார்‌. அவர்‌ கூறியதாவது: “தென்னாப்பிரிக்கப்‌ பொதுக்‌ 
கிறிஸ்தவ பிரசார சபையில்‌ நானும்‌ ஒரு டைரக்டர்‌. என்‌ சொந்த 
செலவில்‌ ஒரு கிறிஸ்தவாலயம்‌ கட்டியிருக்கிறேன்‌. தவறாமல்‌ அதில்‌ 
சமயப்‌ பிரசங்கங்கள்‌ செய்து வருகிறேன்‌. நிறத்துவேஷம்‌ என்பதே 
என்னிடம்‌ இல்லை. எனக்குச்‌ சக ஊழியர்‌ சிலர்‌ இருக்கின்றனர்‌. தினம்‌ 
பகல்‌ ஒரு மணிக்கு நாங்கள்‌ பிரார்த்தனை செய்து வருகிறோம்‌. அதில்‌ 
நீங்களும்‌ கலந்து கொள்வீர்களாயின்‌ மகிழ்ச்சியடைவேன்‌. என்‌ சக 
ஊழியர்களையும்‌ உங்களுக்கு அறிமுகம்‌ செய்து வைக்கிறேன்‌. 

உங்களைச்‌ சந்திப்பதில்‌ அவர்கள்‌ ஆனந்தமடைவார்கள்‌. 
அவர்களுடன்‌ பழகுவதை நீங்களும்‌ விரும்புவீர்கள்‌ என்று 
தைரியமாகக்‌ கூறுவேன்‌. அதோடு நீங்கள்‌ படிப்பதற்குச்‌ சமய 
நூல்களிலெல்லாம்‌ தலையாய நூல்‌ பைபிளேயாகையால்‌ முக்கியமாக 
நீங்கள்‌ அதைப்‌ படிக்க வேண்டும்‌ என்று சிபாரிசு செய்கிறேன்‌.” 


ஸ்ரீ பேக்கருக்கு நன்றி கூறினேன்‌. ஒரு மணிக்கு நடக்கும்‌ 
பிரார்த்தனைக்குச்‌ சாத்தியமானவரை ஒழுங்காக வருவதாகவும்‌ 
ஒப்புக்கொண்டேன்‌. 


“அப்படியானால்‌, நாளை, பகல்‌ ஒரு மணிக்கு உங்களை இங்கே 
எதிர்ப்பார்க்கிறேன்‌. பிராரத்தனைக்கு நாம்‌ இருவருமே சேர்ந்து 
போவோம்‌” என்றார்‌. பிறகு விடை பெற்றுக்‌ கொண்டு பிரிந்தோம்‌. 


இந்தப்‌ பேச்சைப்பற்றித்‌ திரும்பச்‌ சிந்தித்துப்‌ பார்க்க எனக்கு 
அப்பொழுது அவகாசம்‌ இல்லை. ஸ்ரீ ஜான்ஸ்டனின்‌ ஹோட்டலுக்குச்‌ 


சென்றேன்‌. அவருக்குக்‌ கொடுக்க வேண்டியிருந்ததைக்‌ 
கொடுத்துவிட்டு, வசிப்பதற்குப்‌ புதிதாக அமர்த்தியிருந்த இடத்திற்குச்‌ 
சென்று, அங்கேயே என்‌ மத்தியான ஆகாரத்தையும்‌ சாப்பிட்டேன்‌. 
அவ்‌ வீட்டு அம்மாள்‌ நல்ல பெண்மணி. எனக்காக அவர்‌ சைவ உணவு 
சமைத்திருந்தார்‌. வெகு சீக்கிரத்திலேயே அக்‌ குடும்பத்தில்‌ நானும்‌ 
ஒருவன்‌ ஆகிவிட்டேன்‌. 


தாதா அப்துல்லா ஒரு நண்பருக்குக்‌ கடிதம்‌ கொடுத்திருந்தார்‌. 
அடுத்தபடியாக அவரைப்‌ பார்க்கச்‌ சென்றேன்‌. தென்‌ ஆப்ரிக்காவில்‌ 


இந்தியருக்கு இருந்த கஷ்டங்களைக்‌ குறித்து, இன்னும்‌ அதிகமான 
விவரங்களை அவரிடமிருந்து தெரிந்து கொண்டேன்‌. தம்முடனேயே 
தங்கும்படி அவர்‌ என்னை வற்புறுத்தினார்‌. இதற்காக அவருக்கு நன்றி 
கூறிவிட்டுத்‌ தங்குவதற்கு வேறு ஏற்பாடுகளைச்‌ செய்து விட்டதாகச்‌ 
சொன்னேன்‌. எனக்கு ஏதாவது தேவை இருந்தால்‌ அதைக்‌ கேட்கத்‌ 
தயங்க வேண்டாம்‌ என்றும்‌ அவர்‌ வற்புறுத்திச்‌ சொன்னார்‌. 


இதற்குள்‌ இருட்டிவிட்டது. வீட்டுக்குச்‌ சென்று சாப்பிட்டேன்‌. என்‌ 
அறைக்குப்‌ போய்ப்‌ படுத்துக்கொண்டு, ஆழ்ந்து சிந்திக்கலானேன்‌. 
உடனே செய்தாக வேண்டிய வேலை எதுவும்‌ எனக்கு இல்லை. 
அதைப்பற்றி அப்துல்லா சேத்துக்கு அறிவித்தேன்‌. என்னிடம்‌ ஸ்ரீ 

பேக்கர்‌ கொண்டிருக்கும்‌ சிரத்தையின்‌ பொருள்‌ என்ன என்பதைப்‌ 
பற்றிச்‌ சிந்தித்தேன்‌. அவருடைய சகாக்களினால்‌ நான்‌ 
அடையப்போகும்‌ லாபம்‌ என்ன? கிறிஸ்தவ சமய ஆராய்ச்சியை நான்‌ 
எந்த அளவுக்கு மேற்கொள்ளுவது? ஹிந்து சமயத்தைப்‌ பற்றிய 
நூல்களைப்‌ பெறுவது எப்படி? என்னுடைய மதத்தைப்‌ பற்றி முற்றும்‌ 
தெரிந்து கொள்ளாமல்‌ கிறிஸ்தவத்தைச்‌ சரியான வகையில்‌ நாள்‌ 
எவ்விதம்‌ புரிந்துகொள்ள முடியும்‌? ஒரே ஒரு முடிவுக்கே நான்‌ வர 
முடிந்தது, எனக்குக்‌ கிடைப்பதை எல்லாம்‌ விருப்பு வெறுப்பின்றி நான்‌ 
படிக்க வேண்டும்‌. கடவுள்‌ காட்டும்‌ வழியை அனுசரித்து, ஸ்ரீ 
பேக்கரின்‌ கோஷ்டியினருடன்‌ பழக வேண்டும்‌. என்‌ மதத்தைப்பற்றி 
முற்றும்‌ தெரிந்து கொள்ளுவதற்கு முன்னால்‌, மற்றொரு மதத்தில்‌ 


சேருவதைப்பற்றி நான்‌ எண்ணவும்‌ கூடாது. 


இவ்விதம்‌ சிந்தித்தவாறே தூக்கத்தில்‌ ஆழ்ந்தேன்‌. 

11. கிறிஸ்தவர்களுடன்‌ தொடர்பு 


மறுநாள்‌ ஒரு மணிக்கு ஸ்ரீ பேக்கரின்‌ பிரார்த்தனைக்‌ கூட்டத்திற்குச்‌ 
சென்றேன்‌. அங்கே கன்னி ஹாரிஸ்‌, கன்னி காப்‌, ஸ்ரீ கோட்ஸ்‌ 
முதலானவர்களுக்கு அவர்‌ என்னை அறிமுகம்‌ செய்து வைத்தார்‌. 
பிரார்த்தனை செய்வதற்காக எல்லோரும்‌ முழந்தாள்‌ இட்டனர்‌. நானும்‌ 
அவ்வாறே செய்தேன்‌. ஒவ்வொருவரின்‌ விருப்பத்துக்கும்‌ ஏற்றவாறு, 
பல காரியங்களை முடித்தருள வேண்டுமென்று கடவுளைத்‌ துதிப்பதே 
பிரார்த்தனை. அன்றை தினம்‌ அமைதியாகக்‌ கழிய வேண்டும்‌ 
என்பதும்‌ உள்ளத்தின்‌ கதவுகளை ஆண்டவன்‌ திறக்க வேண்டும்‌ 
என்பதும்‌ சாதாரணமான பிரார்த்தனைகள்‌. என்னுடைய 
க்ஷேமத்திற்கென்று பின்வருமாறு ஒரு பிரார்த்தனையும்‌ சேர்த்துக்‌ 
கொள்ளப்பட்டது: “ஆண்டவனே எங்கள்‌ மத்தியில்‌ வந்திருக்கும்‌ புதிய 
சகோதரருக்கு வழிகாட்டி அருளும்‌. ஆண்டவனே! எங்களுக்கு நீர்‌ 
அளித்திருக்கும்‌ சாந்தியை அவருக்கும்‌ அளியும்‌. எங்களைக்‌ 
காப்பாற்றியிருக்கும்‌ ஏசுநாதர்‌ அவரையும்‌ காப்பாராக. ஏசுவின்‌ 
பெயராலேயே இவ்வளவும்‌ வேண்டுகிறோம்‌.” இந்தக்‌ கூட்டங்களில்‌ 
பிரார்த்தனைக்‌ கீதங்கள்‌ பாடுவதோ, வேறுவிதச்‌ சங்கீதமோ இல்லை. 
ஒவ்வொரு நாளும்‌ விசேஷமாக ஏதாவது ஒன்றைக்‌ கோரிப்‌ 
பிரார்த்திப்போம்‌. பிறகு கலைந்துவிடுவோம்‌. அது மத்தியானச்‌ 
சாப்பாட்டு வேளையாகையால்‌ அவரவர்கள்‌ சாப்பிடப்‌ 
போய்விடுவார்கள்‌. பிரார்த்தனை முடிவதற்கு ஐந்து நிமிடங்களுக்கு 
மேல்‌ ஆகாது. 


ஹாரிஸ்‌, காப்‌ ஆகிய இருவரும்‌ வயது முதிர்ந்த கன்னிப்‌ பெண்கள்‌. 
ஸ்ரீ கோட்ஸ்‌, குவேக்கர்‌ என்னும்‌ கிறிஸ்தவ கோஷ்டியைச்‌ சேர்ந்தவர்‌. 
முதற்கூறிய இருவரும்‌ சேர்ந்து ஒரே இடத்தில்‌ வசித்து வந்தனர்‌. 
இவர்கள்‌ ஒவ்வொரு ஞாயிற்றுக்கிழமையும்‌ மாலை 4 மணிக்குத்‌ 
தங்கள்‌ வீட்டுக்குத்‌ தேநீர்‌ சாப்பிட வந்துவிடுவிமாறு எனக்கு நிரந்தர 
அழைப்பு விடுத்தனர்‌. 


ஞாயிற்றுக்கிழமைகளில்‌ நாங்கள்‌ சந்திக்கும்‌ போது, அந்த 
வாரத்தில்‌, சமய ஆராய்ச்சி சம்பந்தமாக நான்‌ தெரிந்து 
கொண்டவைகளை ஸ்ரீ கோட்ஸிடம்‌ கூறுவேன்‌. நான்‌ படித்த 
புத்தகங்களையும்‌, அதனால்‌ எனக்கு ஏற்பட்ட கருத்துக்களையும்‌ பற்றி 
அவருடன்‌ விவாதிப்பேன்‌. அந்தப்‌ பெண்களோ, தங்களுக்கு ஏற்பட்ட 

இனிமையான அனுபவங்களைப்‌ பற்றிக்‌ கூறுவார்கள்‌. தாங்கள்‌ கண்ட 
சாந்தியைக்‌ குறித்தும்‌ பேசுவார்கள்‌. 


ஸ்ரீ கோட்ஸ்‌ கபடமற்ற, உறுதியுள்ள இளைஞர்‌. நாங்கள்‌ இருவரும்‌ 
சேர்ந்து உலாவப்‌ போவது உண்டு. மற்றக்‌ கிறிஸ்தவ நண்பர்களிடம்‌ 
அவர்‌ என்னை அழைத்துச்‌ சென்றார்‌. 


நாங்கள்‌ ஒருவருக்கொருவர்‌ நெருங்கிப்‌ பழக ஆரம்பித்து விடவே, 
தமக்குப்‌ பிடித்தமான புத்தகங்கள்‌ எனக்குக்‌ கிடைக்கும்படி அவர்‌ 
செய்தார்‌. இவ்விதம்‌ என்னிடம்‌ நிறையப்‌ புத்தகங்கள்‌ சேர்ந்து விட்டன. 
என்‌ மீது புத்தகச்‌ சுமையை ஏற்றினார்‌ என்றே கூறவேண்டும்‌. 
உண்மையாகவே அவற்றைப்‌ படிப்பதாக நான்‌ ஒப்புக்‌ கொண்டேன்‌. 
நான்‌ படிக்கப்‌ படிக்கப்‌ படித்தவைகளைக்‌ குறித்து விவாதித்தும்‌ 
வந்தோம்‌. 


அத்தகைய புத்தகங்கள்‌ பலவற்றை நான்‌ 1893 இல்‌ படித்தேன்‌. 
அவை எல்லாவற்றின்‌ பெயர்களும்‌ எனக்கு நினைவில்லை. நான்‌ 
படித்தவைகளில்‌ சில, ஸிட்டி டெம்பிளைச்‌ சேர்ந்த டாக்டர்‌ பார்க்கர்‌ 
எழுதிய வியாக்கியானம்‌, ஸ்ரீபியர்ஸன்‌ எழுதிய நிச்சயமான பல 
ருசுக்கள்‌, ஸ்ரீ பட்லர்‌ எழுதிய உபமானங்கள்‌ முதலியன, இவற்றில்‌ சில 
பகுதிகள்‌ எனக்கு விளங்கவே இல்லை, சில விஷயங்கள்‌ எனக்குப்‌ 
பிடித்திருந்தன, மற்றவை எனக்குப்‌ பிடிக்கவில்லை. நிச்சயமான பல 
ருசுக்கள்‌ என்ற புத்தகம்‌, பைபிளின்‌ மதத்திற்கு ஆதரவாக, அதன்‌ 
ஆசிரியர்‌ அறிந்து கொண்ட பலவகை ருசுக்களைக்‌ கொண்டது. 
இப்புத்தகம்‌ என்‌ மனதைக்‌ கவரவில்லை. பார்க்கரின்‌ வியாக்கியானம்‌, 
ஒழுக்கத்தைத்‌ தூண்டுவதாக இருந்தது. ஆனால்‌ நடைமுறையில்‌ 
இருக்கும்‌ கிறிஸ்தவக்‌ கோட்பாடுகளில்‌ நம்பிக்கை இல்லாதவர்களுக்கு 
இந்‌ நூல்‌ எவ்வகையிலும்‌ பயன்படாது. பட்லரின்‌ உபமானங்கள்‌ 
ஆழ்ந்த கருத்துக்கள நிறைந்த கஷ்டமான நூலாக எனக்குத்‌ 
தோன்றிற்று. அதைச்‌ சரியாகப்‌ புரிந்துகொள்ள வேண்டுமானால்‌, 
நான்கு ஐந்து முறை படிக்க வேண்டும்‌. நாஸ்திகர்களை 
ஆஸ்திகர்களாகத்‌ திருப்பிவிடும்‌ நோக்கத்துடன்‌ அந்நூல்‌ 
எழுதப்பட்டிருப்பதாக எனக்குத்‌ தோன்றியது. கடவுள்‌ உண்டு என்பதை 
நிரூபிப்பதற்காக இப்‌ புத்தகத்தில்‌ கூறப்பட்டுள்ள வாதங்கள்‌ எனக்கு 
அவசியம்‌ இல்லாதவை. ஏனெனில்‌ சந்தேகிக்கும்‌ அந்தக்‌ கட்டத்தை 
நான்‌ முன்பே கடந்து விட்டேன்‌. ஆனால்‌, கடவுளின்‌ ஒரே அவதாரம்‌ 
ஏசுவே, கடவுளிடம்‌ மனிதரைச்‌ சேர்ப்பிக்க வல்லவரும்‌ அவர்‌ 

ஒருவரே என்பதை நிரூபிப்பதற்காகக்‌ கூறப்பட்டிருந்த வாதங்கள்‌ என்‌ 
மனத்தைக்‌ கவர்ந்து விடவில்லை. 


எனினும்‌ ஸ்ரீ கோட்ஸ்‌ அவ்வளவு சுலபத்தில்‌ தோல்வியை 
ஒப்புக்கொண்டுவிடக்‌ கூடியவர்‌ அன்று. என்‌ மீது அவருக்கு மிகுந்த 
அன்பு உண்டு. வைஷ்ணவத்திற்கு அடையாளமான துளசி ம 
மாலை, என்‌ கழுத்தில்‌ இருப்பதை அவர்‌ பார்த்தார்‌. அது மூட 
நம்பிக்கை என்று எண்ணி, அதற்காக மனம்‌ வருந்தினார்‌. “இந்த 
மூடநம்பிக்கை உங்களுக்கு ஆகாது, வாருங்கள்‌ அந்த மாலையை நான்‌ 


அறுத்து எறிந்து விடுகிறேன்‌” என்றார்‌. 


“இல்லை. நீங்கள்‌ அப்படிச்‌ செய்துவிடக்‌ கூடாது. இம்‌ மாலை, என்‌ 
அன்னை எனக்கு அளித்த தெய்வீக வெகுமதி” என்றேன்‌. 


“ஆனால்‌, இதில்‌ உங்களுக்கு நம்பிக்கை இருக்கிறதா?” என்று 


கேட்டார்‌. 


“இம்மாலையிலிருக்கும்‌ தெய்வீக ரகசியம்‌ இன்னது என்பது 
எனக்குத்‌ தெரியாது. இதை நான்‌ அணியாவிட்டால்‌ எனக்குத்‌ தீமை 
உண்டாகிவிடும்‌ என்று நான்‌ நினைக்கவும்‌ இல்லை. அன்பினாலும்‌ இது 
என்னுடைய சுகத்திற்கு உதவியாக இருக்கும்‌ என்ற திட 
நம்பிக்கையுடனும்‌ என்‌ தாயார்‌ இதை என்‌ கழுத்தில்‌ அணிவித்தார்‌. 
ஆகையால்‌ தக்க காரணமின்றி இதை நான்‌ எறிந்துவிட முடியாது. 
அறுந்துவிடுமானால்‌ புதிதாக ஒன்றைப்‌ போட்டுக்‌ கொள்ள வேண்டும்‌ 
என்ற விருப்பம்‌ எனக்கு இருக்காது. ஆனால்‌, இந்த மாலையை 


அறுத்துவிட முடியாது” என்றேன்‌. 


என்‌ மத விஷயத்தில்‌ ஸ்ரீ கோட்ஸூக்கு மதிப்பு இல்லாதால்‌ என்‌ 
வாதத்தை அவரால்‌ புரிந்து கொள்ள முடியவில்லை. அஞ்ஞானப்‌ 
படுகுழியிலிருந்து என்னைக்‌ கரையேற்றிவிட வேண்டுமென்று அவர்‌ 
ஆவல்‌ கொண்டிருந்தார்‌. மற்ற மதங்களில்‌ ஓரளவுக்கு உண்மை 
இருந்தாலும்‌ அதைப்‌ பற்றிக்‌ கவலையில்லை. கிறிஸ்தவத்தை நான்‌ 
ஒப்புக்‌ கொண்டாலன்றி எனக்கு விமோசனமே இல்லை என்பதை நான்‌ 
உணர்ந்துவிடச்‌ செய்ய அவர்‌ விரும்பினார்‌. எனக்காக ஏசுநாதர்‌ 
ஆண்டவனிடம்‌ பரிந்து பேசினாலன்றிப்‌ பாவங்களிலிருந்து நான்‌ 
மன்னிப்புப்‌ பெற இயலாது என்றும்‌, செய்யும்‌ நற்காரியங்களெல்லாம்‌ 

பயனற்றுப்‌ போய்விடும்‌ என்றும்‌ நான்‌ உணரச்‌ செய்ய அவர்‌ 
முயன்றார்‌. 


பல புத்தகங்களை அவர்‌ அறிமுகம்‌ செய்து வைத்ததைப்‌ போலவே, 
தீவிர மதப்பற்றுள்ள கிறிஸ்தவர்கள்‌ என்று அவர்‌ கருதிய நண்பர்கள்‌ 
பலரையும்‌ அவர்‌ எனக்கு அறிமுகம்‌ செய்து வைத்தார்‌. இவ்விதம்‌ 
அறிமுகம்‌ செய்து வைக்கப்பட்டவர்களில்‌ பிளிமத்‌ சகோதரர்களில்‌ 
ஒருவர்‌, என்னிடம்‌ ஒரு வாதத்தை எடுத்துக்‌ கூறத்‌ தொடங்கினார்‌. 
அதை நான்‌ கொஞ்சமும்‌ எதிர்பார்க்கவில்லை. அவர்‌ கூறியதாவது: 


“எங்கள்‌ மதத்தின்‌ மேன்மையை உங்களால்‌ புரிந்து கொள்ள 
முடியவில்லை. நீங்கள்‌ செய்துவிட்ட தவறுகளைக்‌ குறித்தே உங்கள்‌ 
வாழ்க்கையின்‌ ஒவ்வொரு கணத்திலும்‌ நினைத்து வருந்திக்‌ 
கொண்டும்‌, எப்பொழுதும்‌ அவைகளைத்‌ திருத்திக்‌ கொண்டு 
அவற்றிற்காகப்‌ பிராயச்சித்தம்‌ செய்து கொண்டும்‌ நீங்கள்‌ இருப்பதாகச்‌ 
சொல்வதில்‌ இருந்தே அது தெரிகிறது. இந்த இடையறாத வினைச்‌ 
சுழல்‌ உங்களுக்கு எவ்விதம்‌ விமோசனம்‌ அளிக்க முடியும்‌? 
உங்களுக்கு மனச்சாந்தியே இராது. நாம்‌ எல்லோரும்‌ பாவிகளே 
என்பதை ஒப்புக்‌ கொள்ளுகிறீர்கள்‌. எங்கள்‌ நம்பிக்கை எவ்வளவு 
பரிபூரணமானது என்பதை இப்பொழுது பாருங்கள்‌. 
சீர்திருந்துவதற்கும்‌, பிராயச்சித்தம்‌ பெறுவதற்கும்‌ நாம்‌ செய்யும்‌ 
முயற்சிகளெல்லாம்‌ வீணானவை என்றாலும்‌ நமக்கு கதி மோட்சம்‌ 
ஏற்பட வேண்டும்‌. பாவத்தின்‌ சுமையை நாம்‌ எவ்விதம்‌ தாங்க 
முடியும்‌? அப்‌ பளுவை நாம்‌ ஏசுநாதர்‌ மீது போட்டு விடத்தான்‌ 
முடியும்‌. அவர்‌ ஒருவரே பாவமற்ற திருக்குமாரர்‌. என்னை 
நம்புகிறவர்‌ யாரோ அவரே நித்தியமான வாழ்வை அடைவார்‌' என்பது 
அவருடைய திருவாக்கு. கடவுளின்‌ எல்லையற்ற கருணை இதில்தான்‌ 
இருக்கிறது. நமது பாவங்களுக்கு ஏசுநாதர்‌ பிராயச்சித்தத்தைத்‌ 
தேடுகிறார்‌ என்பதை நாம்‌ நம்புவதால்‌, நமது பாவங்கள்‌ நம்மைக்‌ 
கட்டுப்படுத்துவதில்லை நாம்‌ பாவஞ்‌ செய்யாதிருக்க முடியாது. 
பாவமே செய்யாமல்‌ இவ்வுலகில்‌ உயிர்‌ வாழ்வது இயலாது. 
ஆகையால்‌ நமது பாவங்களுக்காக ஏசுநாதர்‌ துன்பங்களை 
அனுபவித்தார்‌, மனித வர்க்கத்தின்‌ எல்லாப்‌ பாவங்களுக்கும்‌ அவரே 
பிராயச்சித்தம்‌ தேடினார்‌. அவர்‌ வழங்கும்‌ இந்த மகத்தான 
விமோசனத்தை ஒப்புக்‌ கொள்கிறவர்கள்‌ மாத்திரமே நிரந்தரமான மனச்‌ 
சாந்தியைப்‌ பெறமுடியும்‌. உங்களுடைய வாழ்வு எவ்வளவு 
அமைதியற்றதாக இருக்கிறது என்பதையும்‌ எங்களுக்கு அமைதி 
எவ்வளவு நிச்சயமாக இருக்கிறது என்பதையும்‌ சிந்த்தித்துப்‌ 

பாருங்கள்‌.” 


இந்த வாதம்‌ எனக்குக்‌ கொஞ்சமும்‌ திருப்தியளிப்பதாக இல்லை. 
எனவே பணிவுடன்‌ பின்வருமாறு பதில்‌ சொன்னேன்‌: “எல்லாக்‌ 
கிறிஸ்தவர்களும்‌ அங்கீகரிக்கும்‌ கிறிஸ்தவம்‌ இதுவேயாயின்‌, இதை 
நான்‌ ஏற்றுக்கொள்ள முடியாது. என்னுடைய பாவங்களின்‌ 
விளைவுகளிலிருந்து விமோசனம்‌ பெற்றுவிட வேண்டும்‌ என்று நான்‌ 
நாடவில்லை. பாவத்திலிருந்தே, அதாவது பாவ எண்ணத்தில்‌ இருந்தே 
விமோசனம்‌ பெறுவதைத்தான்‌ நான்‌ நாடுகிறேன்‌. அந்த லட்சியத்தை 
நான்‌ அடையப்பெறும்‌ வரையில்‌ அமைதியின்றி இருப்பதில்‌ 
திருப்தியடைவேன்‌.” 


நான்‌ இவ்வாறு கூறியதற்குப்‌ பிளிமத்‌ சகோதரர்‌, “உங்கள்‌ முயற்சி 
பயனற்றது என்று நான்‌ உறுதியாகக்‌ கூறுகிறேன்‌. நான்‌ கூறியதைக்‌ 
குறித்து, நீங்கள்‌ மீண்டும்‌ சிந்தித்துப்‌ பாருங்கள்‌” என்றார்‌. 


அந்தச்‌ சகோதரர்‌ சொன்னதற்கு ஏற்பவே அவருடைய செயலும்‌ 
இருந்தது. அறிந்தே அவர்‌ தவறுகளைச்‌ செய்தார்‌. அத்தவறுகளைப்‌ 
பற்றி எண்ணம்‌ தம்மைக்‌ கவலைக்கு உள்ளாக்கி விடவில்லை 
என்பதையும்‌ எனக்குக்‌ காட்டி விட்டார்‌. 


ஆனால்‌, தவறுகளைப்பற்றிய இத்தகைய சித்தாந்தத்தை எல்லாக்‌ 
கிறிஸ்தவர்களுமே நம்பிவிடவில்லை என்பதை இந்த நண்பர்களைச்‌ 


சந்திப்பதற்கு முன்பே நான்‌ அறிவேன்‌. ஸ்ரீ கோட்ஸ்‌, தம்மைப்‌ 
பொறுத்தவரையில்‌ கடவுளுக்குப்‌ பயந்தே நடந்து வந்தார்‌. 
அவருடைய உள்ளம்‌ தூய்மையானது. நமக்கு நாமே தூய்மை 
அடைவது சாத்தியம்‌ என்பதில்‌ அவருக்கு நம்பிக்கை உண்டு. ஹாரிஸ்‌, 
காப்‌ என்ற அவ்விரு பெண்களுக்கும்‌ இதே நம்பிக்கை இருந்தது. நான்‌ 
படித்த புத்தகங்களில்‌ சில பக்தி ரசம்‌ மிகுந்தவை. ஆகவே எனக்கு 
ஏற்பட்ட கடைசி அனுபவத்தைக்‌ கொண்டு ஸ்ரீ கோட்ஸ்‌ அதிகக்‌ 
கவலை அடைந்து விட்டார்‌. என்றாலும்‌, பிளிமத்‌ சகோதரர்‌ கொண்ட 
தவறான நம்பிக்கையினால்‌ கிறிஸ்தவத்தைக்‌ குறித்து எனக்கு வெறுப்பு 
ஏற்பட்டுவிடாது என்று நான்‌ ஸ்ரீ கோட்ஸூக்கு கூறியதோடு அவருக்கு 
உறுதியளிக்கவும்‌ என்னால்‌ முடிந்தது. 


எனக்குக்‌ கஷ்டங்களெல்லாம்‌ வேறு இடத்திலேயே ஏற்பட்டன. 

பைபிளையும்‌, பொதுவாக அதற்கு, ஏற்றுக்‌ கொள்ளப்பட்டிருக்கும்‌ 
வியாக்கியானத்தையும்‌ பற்றியவையே அவை. 

12. இந்தியருடன்‌ தொடர்பை 


நாடினேன்‌ 


கிறிஸ்தவர்களுடன்‌ ஏற்பட்ட பழக்கத்தைக்‌ குறித்து மேற்கொண்டும்‌ 
எழுதுவதற்கு முன்னால்‌, அதே சமயத்தில்‌ எனக்கு உண்டான மற்ற 
அனுபவங்களையும்‌ நான்‌ குறிப்பிட வேண்டும்‌. 


நேட்டாலில்‌ தாதா அப்துல்லாவுக்கு என்ன அந்தஸ்து இருந்ததோ 
அதே அந்தஸ்து, சேத்‌ தயாப்‌ ஹாஜி முகமதுக்கும்‌ பிரிட்டோரியாவில்‌ 
இருந்தது. அவர்‌ இல்லாமல்‌ பொதுஜன காரியம்‌ எதுவும்‌ அங்கே 
நடவாது. முதல்‌ வாரத்திலேயே நான்‌ அவரை அறிமுகம்‌ 
செய்துகொண்டேன்‌. பிரிட்டோரியாவில்‌ இருக்கும்‌ ஒவ்வோர்‌ 
இந்தியருடன்‌ தொடர்பு வைத்துக்கொள்ள நான்‌ விரும்பியதைக்‌ 
குறித்து அவரிடம்‌ கூறினேன்‌. அங்கே இந்தியரின்‌ நிலைமையைத்‌ 
தெரிந்துகொள்ள நான்‌ ஆசைப்படுவதாகவும்‌ அவருக்குத்‌ 
தெரிவித்தேன்‌. இந்த முயற்சியில்‌ எனக்கு அவருடைய உதவி 
வேண்டும்‌ என்றும்‌ கோரினேன்‌. உதவியளிக்க அவரும்‌ மகிழ்ச்சியுடன்‌ 
ஒப்புக்‌ கொண்டார்‌. 


பிரிட்டோரியாவில்‌ இருக்கும்‌ எல்லா இந்தியரையும்‌ கூட்டி வைத்து, 
டிரான்ஸ்வாலில்‌ அவர்களுக்கு இருந்த நிலையை எடுத்து கூறுவது 
என்பது எனது முதல்‌ வேலை. இக்கூட்டம்‌, சேத்‌ ஹாஜி முகமது ஜூஸப்‌ 
வீட்டில்‌ நடந்தது. அவருக்கு என்னை அறிமுகப்படுத்தும்‌ கடிதம்‌ 
ஒன்றும்‌ என்னிடம்‌ இருந்தது. இக்கூட்டத்திற்கு மிகச்‌ சில 
ஹிந்துக்களும்‌ வந்திருந்தனரெனினும்‌ பிரதானமாக மேமன்‌ 
வர்த்தகர்களே வந்திருந்தார்கள்‌. உண்மையில்‌ பிரிட்டோரியாவில்‌ 


இந்துக்கள்‌ மிகச்‌ சிலரே இருந்தனர்‌. 


இக்கூட்டத்தில்‌ நான்‌ ஆற்றிய சொற்பெருக்கே என்‌ வாழ்க்கையில்‌ 
நான்‌ செய்த முதல்‌ பிரசங்கம்‌ எனலாம்‌. அங்கே பேசுவதற்குச்‌ சுமாராக 
விஷயத்தைத்‌ தயார்‌ செய்து கொண்டே போனேன்‌. நான்‌ பேசிய 
விஷயம்‌ வியாபாரத்தில்‌ உண்மையைக்‌ கடைப்பிடித்தலைப்‌ பற்றியது. 
வியாபாரத்தில்‌ உண்மையாக நடந்து கொள்ளுவதென்பது 
சாத்தியமானதே அல்ல என்று வர்த்தகர்கள்‌ கூறிவருவதை நான்‌ 
எப்பொழுதும்‌ கேட்டு வந்திருக்கிறேன்‌. அப்படிச்‌ சாத்தியமில்லை 

என்று நான்‌ அப்பொழுது நினைத்ததில்லை, இப்பொழுதும்‌ நினைக்க 
வில்லை. வியாபாரமும்‌ உண்மையும்‌ ஒன்றுக்கொன்று பொருந்தாதவை 
என்று சொல்லும்‌ வர்த்தக நண்பர்கள்‌ இன்றும்‌ இருக்கிறார்கள்‌. 
வியாபாரம்‌, முற்றும்‌ உலக விவகாரம்‌ என்றும்‌, சத்தியமோ மதத்தைப்‌ 
பற்றியது என்றும்‌ சொல்லுகிறார்கள்‌. உலக விவகாரத்திற்கு மத 
விஷயம்‌ முற்றும்‌ வேறானது என்றும்‌ வாதிக்கின்றனர்‌. வியாபாரத்தில்‌ 
சுத்தமான உண்மைக்கே இடமில்லை. உசிதமான அளவுக்குத்தான்‌ 
அதில்‌ உண்மை பேச முடியும்‌ என்கின்றனர்‌. அவர்களுடைய அந்தக்‌ 
கொள்கையை நான்‌ என்னுடைய சொற்பொழிவில்‌ பலமாக 
எதிர்த்தேன்‌. வர்த்தகர்களுக்கு அவர்களுடைய கடமை உணர்ச்சியை 
எழுப்பினேன்‌. அக்கடமை இரு வகையானது. அங்குள்ள சில 
இந்தியரின்‌ நடத்தையே அவர்களுடைய தாய்‌ நாட்டின்‌ 
கோடிக்கணக்கான சகோதர மக்களின்‌ தன்மையை இந்நாட்டார்‌ 
அறிவதற்கு அளவு கோல்‌ ஆகிறது. ஆகையால்‌, ஓர்‌ அந்நிய நாட்டில்‌ 
உண்மையுள்ளவர்களாக, இருக்க வேண்டிய பொறுப்பு, அவர்களுக்கு 
மேலும்‌ அதிகமாகிறது. 


சுற்றிலும்‌ இருந்த ஆங்கிலேயருடன்‌ ஒப்பிட்டுப்‌ பார்த்தால்‌ நம்‌ 
மக்களின்‌ பழக்கங்கள்‌, சுகாதாரக்‌ குறைவாக இருந்ததைக்‌ 


கவனித்திருந்தேன்‌. ஆகையால்‌ அதை அங்கே கூடியிருந்தவர்களின்‌ 
கவனத்திற்குக்‌ கொண்டு வந்தேன்‌. ஹிந்துக்கள்‌, முஸ்லிம்கள்‌, 
பார்ஸிகள்‌, கிறிஸ்தவர்கள்‌, குஜராத்திகள்‌, மதராஸிகள்‌, பஞ்சாபிகள்‌, 
சிந்திகள்‌, கச்சிக்காரர்கள்‌, சூரத்காரர்கள்‌ என்றெல்லாம்‌ இருக்கும்‌. 
பாகுபாடுகளையெல்லாம்‌ மறந்துவிட வேண்டியதன்‌ அவசியத்தையும்‌ 
வற்புறுத்தினேன்‌. முடிவாக, மற்றொரு யோசனையும்‌ கூறினேன்‌. 
குடியேறியிருக்கும்‌ இந்தியரின்‌ கஷ்டங்களைக்‌ குறித்துச்‌ சம்பந்தப்பட்ட 
அதிகாரிகளுக்கு முறையிட்டுக்‌ கொள்ளுவதற்கு ஒரு சங்கத்தை 
அமைத்துக்‌ கொள்ளவேண்டும்‌ என்றேன்‌. அச்சங்கத்திற்குச்‌ 
சாத்தியமான அளவுக்கு என்‌ நேரத்தையும்‌ சேவையையும்‌ அளிக்க 
நான்‌ தயாராக இருக்கிறேன்‌ என்றும்‌ அறிவித்தேன்‌. 


என்னுடைய சொற்பொழிவு அங்கே கூடியிருந்தவர்களின்‌ மனத்தை 
நன்கு கவர்ந்தது என்பதைக்‌ கண்டேன்‌. 


என்‌ பேச்சைத்‌ தொடர்ந்து விவாதம்‌ நடந்தது. எனக்கு வேண்டிய 
விவரங்களையும்‌ சேகரித்துக்‌ கொடுப்பதாகச்‌ சிலர்‌ முன்வந்தனர்‌. இது 
எனக்கு உற்சாகத்தை அளித்தது. என்‌ சொற்பொழிவைக்‌ 

கேட்டவர்களில்‌ மிகச்‌ சிலருக்கே ஆங்கிலம்‌ தெரியும்‌ என்பதையும்‌ 
அறிந்தேன்‌. அந்நாட்டில்‌ ஆங்கிலம்‌ தெரிந்திருப்பது பயனுள்ளதாக 
இருக்கும்‌ என்று நான்‌ கருதியதால்‌ அவகாசம்‌ இருப்பவர்கள்‌ 
ஆங்கிலம்‌ கற்றுக்‌ கொள்ளுமாறு யோசனை கூறினேன்‌. அதிக 
வயதாகிவிட்ட பிறகும்கூட ஒரு மொழியைக்‌ கற்றுக்கொண்டு விடுவது 
சாத்தியமே என்று நான்‌ அவர்களுக்குச்‌ சொன்னதோடு, அப்படிக்‌ 
கற்றுக்கொண்ட சிலரைப்‌ பற்றியும்‌ உதாரணமாக எடுத்துக்‌ கூறினேன்‌. 
அதைச்‌ சொல்லிக்‌ கொடுப்பதற்கென்று ஒரு வகுப்பை ஆரம்பித்தால்‌ 
அதில்‌ வந்து போதிக்கிறேன்‌ என்றேன்‌. விரும்பினால்‌ நானே அவர்கள்‌ 
வீட்டுக்குப்‌ போய்ச்‌ சொல்லிக்‌ கொடுக்க தயார்‌ என்றும்‌ கூறினேன்‌. 


இம்மொழியைப்‌ போதிக்க வகுப்பு எதுவும்‌ 
ஆரம்பிக்கப்படவில்லை. ஆனால்‌, தங்களுக்கு இருக்கும்‌ வசதியைப்‌ 
பொறுத்துக்‌ கற்றுக்கொள்ளத்‌ தாங்கள்‌ தயாராய்‌ இருப்பதாக மூன்று 
இளைஞர்கள்‌ அறிவித்தனர்‌. இதற்கு அவர்கள்‌ விதித்த நிபந்தனை, 
அவர்களுடைய இடத்திற்கு நான்‌ போய்ச்‌ போதிக்க வேண்டும்‌ 
என்பது. அவர்களில்‌ இருவர்‌ முஸ்லிம்கள்‌ - ஒருவர்‌ நாவிதர்‌ 
மற்றொருவர்‌ குமாஸ்தா, - மூன்றாமவர்‌ ஹிந்து. இவர்‌ ஒரு 
சில்லைரைக்‌ கடைக்காரர்‌. அவர்களுடைய செளகரியப்படி போய்ச்‌ 
சொல்லிக்‌ கொடுக்க ஒப்புக்கொண்டேன்‌. சொல்லிக்‌ கொடுப்பதில்‌ 
எனக்குள்ள தகுதியைப்பற்றி எனக்கு எந்தவிதமான சந்தேகமும்‌ 
இல்லை. என்‌ மாணவர்கள்‌ சளைத்துப்‌ போனாலும்‌ போகலாமே ஒழிய, 
நான்‌ சளைக்கமாட்டேன்‌. சில சமயங்களில்‌ நான்‌ அவர்கள்‌ இருக்கும்‌ 
இடத்திற்குப்‌ போகும்போது அவர்கள்‌ தங்கள்‌ வேலையில்‌ 
ஈடுபட்டிருப்பார்கள்‌. என்றாலும்‌ பொறுமையை இழந்து 
விடுவதில்லை. ஆங்கிலத்தில்‌ புலமை பெறும்‌ வகையில்‌ அதைக்‌ 
கற்றுக்‌ கொள்ள வேண்டும்‌ என்று இம்மூவரில்‌ எவருக்கும்‌ விருப்பம்‌ 
இல்லை. ஆனால்‌, இவர்களில்‌ இருவர்‌ சுமார்‌ எட்டு மாத காலத்தில்‌ 
நல்ல அபிவிருத்தியை அடைந்தனர்‌ என்று சொல்லலாம்‌. இருவர்‌, 
கணக்கு எழுதவும்‌, வியாபார சம்பந்தமான சாதாரணக்‌ கடிதங்களை 
எழுதவும்‌ போதுமான அளவுக்கு ஆங்கிலம்‌ கற்றுக்கொண்டார்கள்‌. 
ஆனால்‌ , நாவிதருக்கோ இம்மொழியைக்‌ கற்பதிலிருந்த ஆசை, தமது 
வாடிக்கைகாரர்களிடம்‌ பேசக்கூடிய அளவிற்குத்‌ தெரிந்தால்‌ போதும்‌ 
என்பதோடு நின்றது. இவ்விதம்‌ படித்ததனால்‌, இம்மாணவர்களில்‌ 
இருவர்‌, நல்ல வருமானம்‌ பெறுவதற்கான தகுதியை அடைந்தனர்‌. 


முன்னால்‌ கூறிய பொதுகூட்டத்தின்‌ பலன்‌ எனக்குத்‌ திருப்தி 
அளித்தது. இத்தகைய பொதுக்கூட்டங்களை வாரத்திற்கு ஒரு முறை 

கூட்டுவது என்று முடிவு செய்யப்பட்டது என்றே எனக்கு ஞாபகம்‌. 
மாதம்‌ ஒருமுறை கூட்டுவது என்றும்‌ முடிவு செய்திருக்கக்கூடும்‌. 
அநேகமாகத்‌ தவறாமல்‌ கூட்டங்கள்‌ நடந்து வந்தன. அச்சமயங்களில்‌ 
அவரவர்களின்‌ அபிப்பிராயங்களைத்‌ தாராளமாக எடுத்துக்‌ கூறி 
வந்தனர்‌. இதன்‌ பலன்‌ என்னவென்றால்‌, பிரிட்டோரியாவில்‌ எனக்குத்‌ 
தெரியாத இந்தியர்‌ எவருமே இல்லை என்று ஆகிவிட்டதுதான்‌. 
அவர்களின்‌ ஒவ்வொருவரின்‌ நிலைமையையுங்கூட நான்‌ 
அறிந்திருந்தேன்‌. பிரிட்டோரியாவில்‌ இருக்கும்‌ பிரிட்டிஷ்‌ ஏஜண்டு 
ஜேகோபஸ்‌ டி வெட்டுடனும்‌ பழக்கம்‌ வைக்துக்‌ கொள்ள வேண்டும்‌ 
என்று இது என்னை ஊக்குவித்தது. இந்தியரிடம்‌ அவருக்கு அனுதாபம்‌ 
உண்டு. ஆனால்‌ அவருக்கு இருந்த செல்வாக்கோ மிகச்‌ சொற்பம்‌. 
என்றாலும்‌ தம்மால்‌ இயன்றவரை உதவி செய்வதாக அவர்‌ ஒப்புக்‌ 
கொண்டார்‌. நான்‌ விரும்பும்‌ போது தம்மை வந்த பார்க்கும்படியும்‌ 
என்னை அழைத்தார்‌. 


பிறகு ரெயில்வே அதிகாரிகளுக்கு எழுதினேன்‌. ரெயில்வே 
பிரயாணம்‌ செய்வது சம்பந்தமாக இந்தியருக்கு இருந்து வரும்‌ 
கஷ்டங்கள்‌, ரெயில்வேக்களின்‌ விதிகளின்‌ படியும்‌ நியாயமற்றவை 
என்பதை அவர்களுக்கு எடுத்துக்‌ காட்டினேன்‌. ரெயில்வே 
அதிகாரிகளிடமிருந்து எனக்குப்‌ பதில்‌ வந்தது. தக்க உடையுடன்‌ 
இருக்கும்‌ இந்தியருக்கு, முதல்‌ இரண்டாம்‌ வகுப்பு டிக்கெட்டுகள்‌ 
கொடுக்கப்படும்‌ என்று அந்தப்‌ பதிலில்‌ கூறியிருந்தார்கள்‌. சரியானபடி 
ஒருவர்‌ உடையணிந்திருக்கிறார்‌ என்பதை முடிவுசெய்யும்‌ அதிகாரம்‌ 
ஸ்டேஷன்‌ மாஸ்டரிடமே இருப்பதால்‌ அந்தப்‌ பதில்‌ இந்தியருக்குப்‌ 
போதுமான கஷ்ட நிவாரணம்‌ அளிப்பதாக இல்லை. 


இந்தியர்‌ சம்பந்தமான சில தஸ்தாவேஜுகளைப்‌ பிரிட்டிஷ்‌ ஏஜண்டு 
எனக்குக்‌ காட்டினார்‌. இதே போன்ற தஸ்தாவேஜுகளைத்‌ கயாப்‌ 
சேத்தும்‌ எனக்குக்‌ கொடுத்தார்‌. ஆரஞ்ச்‌ பிர்‌ ஸ்டேட்டிலிருந்து இந்தியர்‌ 
எவ்வளவு கொடூரமாக விரட்டியடிக்கப்‌ படுகிறார்கள்‌ என்பதை 
அவைகளைக்‌ கொண்டு அறிந்துகொண்டேன்‌. 


சுருங்கச்‌ சொன்னால்‌, டிரான்ஸ்வாலிலும்‌ ஆரஞ்சு பிர்‌ ஸ்டேட்டிலும்‌ 
இருக்கும்‌ இந்தியரின்‌ சமூக, பொருளாதார, ராஜீய நிலையைக்‌ குறித்து 
நன்றாக ஆராய்ந்து தெரிந்து கொள்ளுவதற்கு நான்‌ பிரிட்டோரியாவில்‌ 


இருந்தது வசதியளித்தது எனலாம்‌. இந்த ஆராய்ச்சி எதிர்காலத்தில்‌ 
எனக்கு மதிப்பதற்கரிய உதவியாக இருக்கப்‌ போகிறது என்பது 

அப்பொழுது எனக்குத்‌ தெரியாது. ஆண்டு முடிவிலோ, ஆண்டு 
முடிவதற்கு முன்னாலேயோ, வழக்கு முடிந்துவிட்டால்‌ அதற்கும்‌ 
முன்பே, நான்‌ இந்தியாவுக்குத்‌ திரும்பி விடலாம்‌ என்றே நினைத்து 
வந்தேன்‌. ஆனால்‌, கடவுளின்‌ சித்தமோ வேறுவிதமாக 
இருந்துவிட்டது. 

13. கூலியாக இருப்பதன்‌ துன்பம்‌ 


டிரான்ஸ்வாலிலும்‌ ஆரஞ்சு பிர்‌ ஸ்டேட்டிலும்‌ இருந்த இந்தியரின்‌ 
நிலைமையைக்‌ குறித்து விபரமாகக்‌ கூறுவதற்கு இது இடமன்று. 
அதைக்‌ குறித்து விபரமாக அறிந்து கொள்ள விரும்புகிறவர்கள்‌ நான்‌ 
எழுதியிருக்கும்‌ தென்னாப்பிரிக்க சத்தியாக்கிரகத்தின்‌ சரித்திரம்‌ என்ற 
நூலில்‌ பார்க்குமாற யோசனை கூறுகின்றேன்‌. என்றாலும்‌ அதைக்‌ 
குறித்து இங்கே சுருக்கமாகக்‌ கூற வேண்டியது அவசியம்‌. 


ஆரஞ்சு பிரீ ஸ்டேட்டில்‌, 1858-ல்‌ செய்யப்பட்ட விசேஷ சட்டத்தின்‌ 
படி, இந்தியருக்கு முன்னால்‌ இருந்த உரிமைகள்‌ எல்லாமே 
பறிக்கப்பட்டு விட்டன. அங்கே இந்தியர்‌ இருக்க விரும்பினால்‌ 
ஹோட்டல்களில்‌ வேலைக்காரர்களாக மாத்திரமே இருந்து வர 
முடியும்‌. இல்லாவிடில்‌ இதுபோன்ற கீழத்தரமான ஊழியம்‌ 
செய்துகொண்டிருக்க வேண்டும்‌. சொற்ப நஷ்ட ஈடு கொடுத்து, 
வியாபாரிகள்‌ விரட்டப்பட்டு விட்டனர்‌. விண்ணப்பங்களும்‌ 
மகஜர்களும்‌ அனுப்பினார்கள்‌, ஒன்றும்‌ பயனில்லை. 


டிரான்ஸ்வாலில்‌ 1885-ல்‌ கடுமையான சட்டம்‌ ஒன்றை இயற்றினர்‌. 
1886-ல்‌ இச்சட்டத்தில்‌ சிறுமாறுதல்களைச்‌ செய்தார்கள்‌. திருத்தப்பட்ட 
அச்சட்டத்தின்படி இந்தியர்‌ எல்லோரும்‌ டிரான்ஸ்வாலுக்குள்‌ 
போவதற்குக்‌ கட்டணமாக ஆளுக்கு 3 பவுன்‌ தலைவரி செலுத்த 
வேண்டும்‌. அவர்களுக்கென்று ஒதுக்கப்படும்‌ பகுதிகளில்‌ அல்லாமல்‌ 
அவர்கள்‌ வேறு எங்குமே சொந்தமாக நிலம்‌ வைத்துக்‌ கொள்ளக்‌ 
கூடாது. ஆனால்‌, அனுபவத்தில்‌ அந்த ஒதுக்கப்பட்ட பகுதிகளிலும்‌ 
நிலம்‌ அவர்களுக்குச்‌ சொந்தமாவதில்லை. இந்தியருக்கு வாக்குரிமை 
இல்லை. இவை யாவும்‌ ஆசியாக்காரர்களுக்கு என்று செய்யப்பட்ட 
விசேஷச்‌ சட்டத்தினால்‌ நடந்தன. கறுப்பர்களுக்கு என்று இயற்றப்பட்ட 
சட்டங்களும்‌ அவர்கள்‌ விஷயத்தில்‌ அமுல்‌ செய்யப்பட்டன. பின்னால்‌ 
கூறிய இச்சட்டங்களின்‌ படி, இந்தியர்‌ பொது நடைபாதைகளில்‌ 
நடக்கக்‌ கூடாது அனுமதிச்சீட்டு இல்லாமல்‌ இரவு 9 மணிக்குப்‌ பிறகு 
வீட்டை விட்டு வெளியே வரவும்‌ கூடாது. இந்தக்‌ கடைசி விதி, 
இந்தியரைப்‌ பொறுத்தவரையில்‌, சந்தர்ப்பத்திற்கு ஏற்றாற்‌ போல்‌ 
உபயோகிக்கப்பட்டு வந்தது. தங்களை, அரபுக்கள்‌ என்று சொல்லிக்‌ 
கொண்டவர்களுக்குச்‌ சலுகை காட்டுவதற்காக இந்த விதியிலிருந்து 
அவர்களுக்கு விலக்களித்தார்கள்‌. இவ்விதம்‌ அளிக்கப்பட்ட விதி 

விலக்கும்‌ இயற்கையாகவே போலீஸாரின்‌ இஷ்டத்தைப்‌ 
பொறுத்ததாகத்தான்‌ இருந்து வந்தது. 


அவ்விரு சட்டங்களினாலும்‌ ஏற்பட்ட கஷ்டங்களை நான்‌ 
அனுபவிக்க நேர்ந்தது. நான்‌ அடிக்கடி இரவில்‌ ஸ்ரீ கோட்ஸூடன்‌ 
உலாவ வெளியே போவேன்‌. இரவு 10 மணிக்கு முன்னால்‌ வீடு 
திரும்புவதில்லை. போலீஸார்‌ என்னைக்‌ கைது செய்துவிட்டால்‌ என்ன 
செய்வது? இவ்விஷயத்தில்‌ என்னை விட ஸ்ரீ கோட்ஸூக்குத்‌ தான்‌ 
அதிகக்‌ கவலை. தம்முடைய நீக்ரோ வேலைக்காரர்களுக்கு அவர்‌ 
அனுமதிச்சீட்டுக்‌ கொடுக்க வேண்டியிருந்தது. ஆனால்‌, எனக்கும்‌ 
அவர்‌ எப்படிச்‌ சீட்டுக்‌ கொடுப்பது? வேலைக்காரனுக்குத்‌ 5 
எஜமான்‌ இத்தகையச்‌ சீட்டுக்‌ கொடுக்கலாம்‌. எனக்கும்‌ ஒரு சீட்டு 
வேண்டும்‌ என்று கேட்டிருந்தால்‌, அப்படிச்‌ சீட்டுக்‌ கொடுக்க ஸ்ரீ 
கோட்ஸ்‌ தயாராக இருந்தாலும்‌, அவரால்‌ கொடுக்க முடியாது. 
ஏனெனில்‌ அவ்விதம்‌ கொடுப்பது மோசடியாகக்‌ கருதப்பட்டிருக்கும்‌. 


ஆகவே, ஸ்ரீ கோட்ஸோ, அவருடைய நண்பர்‌ ஒருவரோ, என்னை 
அரசாங்க அட்டர்னியான டாக்டர்‌ கிராஸே என்பவரிடம்‌ அழைத்துச்‌ 
சென்றனர்‌. நாங்கள்‌ இருவருமே ஒரே இடத்தில்‌ பாரிஸ்டரானவர்கள்‌ 
என்பது தெரியவந்தது. இரவு 9 மணிக்குப்‌ பிறகு வீட்டிற்கு வெளியே 
இருப்பதற்கு எனக்கு அனுமதிச்சீட்டு வேண்டியிருக்கிறது என்ற 
விஷயம்‌ அவருக்கு அதிக வருத்தத்தை அளித்தது. எனக்கு அவர்‌ தமது 
அனுதாபத்தைத்‌ தெரிவித்துக்‌ கொண்டார்‌. எனக்கு அனுமதிச்‌ சீட்டுக்‌ 
கொடுப்பதற்கு த ர” பதிலாக, எந்த நேரத்திலும்‌ 
போஸீஸாரின்‌ குறுக்கீடு இல்லாமல்‌ நான்‌ வெளியில்‌ நடமாடுவதற்கு 
எனக்கு உரிமை அளித்து, ஒரு கடிதத்தை எழுதிக்‌ கொடுத்தார்‌. நான்‌ 
வெளியில்‌ செல்லும்‌ போதெல்லாம்‌ அக்கடிதத்தை எப்பொழுதும்‌ 
என்னிடம்‌ வைத்திருந்தேன்‌. உண்மையில்‌ அக்கடிதத்தை 
உபயோகித்துக்‌ கொள்ள வேண்டிய சந்தர்ப்பமே எனக்கு ஏற்பட 
வில்லையென்றால்‌ அது தற்செயலேயன்றி வேறில்லை. 


டாக்டர்‌ கிராஸே என்னைத்‌ தம்‌ வீட்டிற்கு அழைத்தார்‌. நாங்கள்‌ 
நண்பர்கள்‌ ஆகிவிட்டோம்‌ என்று சொல்லலாம்‌. நான்‌ எப்பொழுதாவது 
அவர்‌ வீட்டிற்குப்‌ போவேன்‌. ஜோகன்னஸ்பர்க்கில்‌ பப்ளிக்‌ 
பிராசிக்யூடராக இருந்த அவருடைய பிரபலமான சகோதரர்‌, அவர்‌ 


மூலம்‌ எனக்கு அறிமுகமானார்‌. போயர்‌ யுத்தத்தின்‌ போது, ஓர்‌ 
ஆங்கில அதிகாரியைக்‌ கொல்ல அவர்‌ சதி செய்தார்‌ என்று ராணுவக்‌ 

கோர்ட்டில்‌ அவர்‌ மீது வழக்குத்‌ தொடரப்பட்டு அவர்‌ ஏழு வருடச்‌ 
சிறைத்‌ தண்டனையை அடைந்தார்‌. அவர்‌ வக்கீல்‌ தொழில்‌ 
செய்யக்கூடாது என்று நீதிபதிகளும்‌ அவரைத்‌ தடுத்து விட்டனர்‌. 
ஆனால்‌ யுத்தம்‌ முடிந்ததும்‌ அவரை விடுதலை செய்து விட்டனர்‌. 
டிரான்ஸ்வாலில்‌ வக்கீலாக இருக்க அவரை கெளரவமாக அனுமதித்து 
விடவே, வக்கீல்‌ தொழிலை நடத்தி வரலானார்‌. 


இந்தத்‌ தொடர்புகள்‌ பின்னால்‌ என்னுடைய ராஜீய வாழ்க்கைக்கு 
உதவியாக இருந்ததோடு, என்‌ பெரும்‌ பகுதி வேலைகளையும்‌ 


சுலபமாக்கி விட்டன. 


நடைபாதையில்‌ நடப்பது சம்பந்தமாக இருந்த சட்ட விதிகள்‌ 
எனக்கு இன்னும்‌ அதிகக்‌ கஷ்டத்தைக்‌ கொடுத்தன. நான்‌ 
எப்பொழுதுமே உலாவுவதற்குப்‌ பிரஸிடெண்டு தெரு வழியாக ஒரு 
மைதானத்திற்குப்‌ போவேன்‌. பிரஸிடெண்டு (ஜனாதிபதி ) குரூகரின்‌ 
வீடு அந்தத்‌ தெருவில்தான்‌ இருந்தது. அது மிகவும்‌ அடக்கமான 
ஆடம்பரமில்லாத கட்டிடம்‌. அதன்‌ முன்னால்‌ தோட்டமும்‌ இல்லை. 
பக்கத்தில்‌ இருந்த மற்ற வீடுகளுக்கும்‌ அதற்கும்‌ வித்தியாசமே 
இல்லை. பிரிட்டோரியாவின்‌ லட்சாதிபதிகள்‌ பலருடைய வீடுகள்‌ 
அவர்‌ வீட்டைப்‌ போல்‌ அல்லாமல்‌ அதிக ஆடம்பரமாக இருந்தன. 
அவற்றைச்‌ சுற்றித்‌ தோட்டங்களும்‌ இருந்தன. ஜனாதிபதி குரூகரின்‌ 
எளிய வாழ்வு, மிகப்‌ பிரசித்தமானதாகும்‌. அவர்‌ வீட்டுக்கு 
முன்னாலிருந்த போலீஸ்‌ காவலைக்‌ கொண்டே அது ஒரு முக்கியமான 
அதிகாரியின்‌ வீடு என்பது தெரியும்‌. நான்‌ எப்பொழுதும்‌ 
அவ்வீட்டிற்கு எதிரிலுள்ள நடைபாதை வழியாக அங்கிருந்த போலீஸ்‌ 
பாராக்காரனைக்‌ கடந்து செல்வது வழக்கம்‌ எந்த விதமான தடையோ, 
தகராறோ ஏற்பட்டதே இல்லை. 


அங்கே காவலுக்கு இருந்த போலீஸ்காரனை அடிக்கடி மாற்றி 
வந்தார்கள்‌. ஒரு நாள்‌ அவ்விதம்‌ காவலுக்கு இருந்த போலீஸ்காரர்‌ 
எனக்குக்‌ கொஞ்சமேனும்‌ எச்சரிக்கை செய்யாமலும்‌, நடைபாதையை 
விட்டுப்‌ போய்விடும்படி சொல்லாமலும்‌ என்னை உதைத்துத்‌ 
தெருவில்‌ தள்ளிவிட்டார்‌. நான்‌ திகைத்துப்‌ போனேன்‌. அவர்‌ 
இவ்விதம்‌ நடந்து கொண்டதைக்‌ குறித்து அவரிடம்‌ நான்‌ கேட்க 
முற்படுவதற்கு முன்னால்‌ ஸ்ரீ கோட்ஸ்‌ சப்தம்‌ போட்டு என்னைக்‌ 
கூப்பிட்டார்‌. அவர்‌ அச்சமயம்‌ அந்த வழியாகக்‌ குதிரைமீது வந்து 
கொண்டிருந்தார்‌. அவர்‌ என்னிடம்‌ வந்து “ஸ்ரீ காந்தி 

நடந்ததையெல்லாம்‌ நான்‌ பார்த்தேன்‌. அந்த ஆள்மீது நீங்கள்‌ வழக்குத்‌ 
தொடருவீர்களானால்‌, கோர்ட்டில்‌ உங்களுக்காக நான்‌ மகிழ்ச்சியுடன்‌ 
சாட்சி சொல்வேன்‌. இவ்வளவு முரட்டுத்தனமாக நீங்கள்‌ 
தாக்கப்பட்டதற்காக நான்‌ மிகவும்‌ வருந்துகிறேன்‌” என்றார்‌. 


அதற்கு நான்‌, “நீங்கள்‌ வருந்த வேண்டாம்‌. பாவம்‌, அவருக்கு 
என்ன தெரியும்‌? கறுப்பு மனிதர்கள்‌ எல்லோரும்‌ அவருக்கு ஒரே 
மாதிரிதான்‌. என்னை இப்பொழுது நடத்தியதைப்‌ போல அவர்‌ 
நீக்கிரோக்களையும்‌ நடத்துகிறார்‌ என்பதில்‌ சந்தேகமில்லை. 
என்னுடைய சொந்தக்‌ குறை எதற்காகவும்‌ கோர்ட்டுக்குப்‌ 
போவதில்லை என்பதை நான்‌ ஒரு விதியாகக்‌ கொண்டிருக்கிறேன்‌. 
ஆகையால்‌, அவர்‌ மீது வழக்குத்தொடரும்‌ உத்தேசமில்லை” என்றேன்‌. 


உடனே, ஸ்ரீ கோட்ஸ்‌, “உங்கள்‌ உயரிய குணத்திற்கு அது சரி. 
ஆனால்‌, அதைக்‌ குறித்து மறுபடியும்‌ சிந்தியுங்கள்‌. 
இப்படிப்பட்டவனுக்கு நாம்‌ பாடம்‌ கற்பிக்க வேண்டும்‌” என்றார்‌. 
பின்னர்‌ அந்தப்‌ போலீஸ்காரரிடம்‌ பேசினார்‌. அவரைக்‌ கண்டித்தார்‌. 
போலீஸ்காரர்‌ போயர்‌ ஆனபடியால்‌ இருவரும்‌ டச்சு மொழியில்‌ 
பேசினர்‌. அவர்கள்‌ என்ன பேசினார்கள்‌ என்பது எனக்கு 
விளங்கவில்லை. ஆனால்‌, அவர்‌ என்னிடம்‌ மன்னிப்புக்‌ கேட்டுக்‌ 
கொண்டார்‌. அப்படிக்‌ கேட்பதற்கு அவசியமே இல்லை. ஏனெனில்‌, 
அவரை முன்பே நான்‌ மன்னித்து விட்டேன்‌. 


ஆனால்‌ திரும்பவும்‌ அத்தெரு வழியாக நான்‌ போகவே இல்லை. 


அந்த ஆள்‌ இருந்த இடத்தில்‌ வேறு ஆள்‌ வந்திருக்கக்‌ கூடும்‌. இந்தச்‌ 
சம்பவத்தை அறியாமல்‌ புதிதாக இருக்கும்‌ ஆளும்‌ இதே போல நடந்து 
கொண்டுவிடக்‌ கூடும்‌. அனாவசியமாக நான்‌ ஏன்‌ இன்னும்‌ ஓர்‌ 
உதையை வலிய வாங்க வேண்டும்‌? எனவே நான்‌ வேறு வழியில்‌ 
போகத்‌ தொடங்கினேன்‌. 


குடியேறியிருக்கும்‌ இந்தியரிடம்‌ எனக்குள்ள அனுதாபத்தை 
இச்சம்பவம்‌ அதிகமாக்கி விட்டது. இத்தகைய சட்ட விதிகள்‌ 
சம்பந்தமாக முதலில்‌ பிரிட்டிஷ்‌ ஏஜண்டைப்‌ பார்ப்பது, பிறகு 
அவசியம்‌ என்று தெரிந்தால்‌ பரீட்சார்த்தமாக ஒரு வழக்கைப்‌ 
போட்டுப்‌ பார்ப்பது என்பதைக்‌ குறித்து இந்தியர்களுடன்‌ 
விவாதித்தேன்‌. 

இவ்விதம்‌ அங்கே இந்தியருக்கு இருந்து வந்த மிகக்‌ கஷ்டமான 
நிலையை, அதைப்பற்றிப்‌ படிப்பதனாலும்‌ கேள்விப்படுவதனாலும்‌ 
மாத்திரம்‌ அன்றி, என்‌ சொந்த அனுபவங்களினாலும்‌ மிக நன்றாக 
அறிந்துக்கொண்டேன்‌. தென்னாப்பிரிக்கா, சுயமரியாதையுள்ள 
இந்தியனுக்கு உகந்த நாடன்று என்பதைக்‌ கண்டேன்‌. இத்தகைய 
நிலைமையில்‌ மாறுதல்‌ ஏற்படும்படி செய்வது எப்படி என்ற 
கேள்வியே என்‌ மனத்தில்‌ மேலும்‌ மேலும்‌ எழுந்தவண்ணம்‌ இருந்தது. 
ஆனால்‌, அப்பொழுது என்னுடைய முதன்மையான கடமை தாதா 
அப்துல்லாவின்‌ வழக்கைக்‌ கவனிப்பதே. 

14. வழக்குக்கான தயாரிப்பு 


பிரிட்டோரியாவில்‌ நான்‌ இருந்த அந்த ஓராண்டு, என்‌ 
வாழ்க்கையிலேயே மிக மதிப்பு வாய்ந்த அனுபவத்தை எனக்கு 
அளித்தது. பொதுஜனப்‌ பணியைக்‌ கற்றுக்கொள்ளும்‌ வாய்ப்பு எனக்கு 
இங்கேதான்‌ கிடைத்தது. இங்கே அச்சேவைக்கான ஓரளவு 
ஆற்றலையும்‌ பெற்றேன்‌. என்னுள்‌ சமய உணர்ச்சி ஜீவ சக்தியுள்ளதாக 
ஆனதும்‌ இங்கேதான்‌. மேலும்‌, வக்கீல்‌ தொழில்‌ சம்பந்தமான 
உண்மையான ஞானத்தையும்‌ இங்கேதான்‌ அடைந்தேன்‌. 
தொழிலுக்குப்‌ புதிதாக வரும்‌ பாரிஸ்டர்‌, அனுபவமுள்ள ஒரு 
பாரிஸ்டரிடம்‌ அறிந்து கொள்ளும்‌ விஷயங்களை இங்கே அறிந்து 
கொண்டேன்‌. வக்கீல்‌ தொழிலை என்னால்‌ நடத்த முடியும்‌ என்ற 
நம்பிக்கையும்‌ எனக்கு இங்கேதான்‌ ஏற்பட்டது. அதே போல ஒரு 
வக்கீலின்‌ வெற்றிக்கான ரகசியங்களையும்‌ இங்கேதான்‌ அறிந்தேன்‌. 


தாதா அப்துல்லாவின்‌ வழக்கு, சிறிய வழக்கே அல்ல. 40,000 பவுன்‌ 
கிடைக்க வேண்டும்‌ என்று வழக்குத்‌ தொடரப்பட்டது. வியாபாரத்தின்‌ 
கொடுக்கல்‌ வாங்கலில்‌ இவ்வழக்கு ஏற்பட்டதால்‌ கணக்குச்‌ 
சம்பந்தமான நுணுக்கங்கள்‌ இதில்‌ அதிகம்‌ இருந்தன. வழக்கிடப்பட்ட 
தொகையில்‌ ஒரு பகுதி பிராமிசரி நோட்டுக்காகவும்‌ பிராமிசரி 
நோட்டுகள்‌ தருவதாகக்‌ கூறியதற்கும்‌ வரவேண்டிய தொகை. பிராமிசரி 
நோட்டுகள்‌ மோசடியாக வாங்கப்பட்டவை. அவற்றிற்குப்‌ போதுமான 
நியாயம்‌ இல்லை என்பது பிரதிவாதி தரப்பு வாதம்‌. இந்தச்‌ சிக்கலான 
வழக்கில்‌ உண்மையையும்‌ சட்டத்தையும்‌ பற்றிய விஷயங்கள்‌ 
ஏராளமாக அடங்கியிருந்தன. 


இரு கரப்பாரும்‌ பெரிய அட்டர்னிகளையும்‌ வக்கீல்களையும்‌ 
அமர்த்தியிருந்தனர்‌. ஆகவே, அவர்கள்‌ வேலை செய்யும்‌ விதத்தைத்‌ 
தெரிந்து கொள்ளுவதற்கு எனக்குச்‌ சிறந்த வாய்ப்புக்‌ கிடைத்தது. 
வாதியின்‌ கட்சியை அட்டர்னிக்கு எடுத்துக்‌ கூறுவதும்‌, வழக்குச்‌ 
சம்பந்தமான ஆதாரங்களைச்‌ சேகரிப்பதுமான வேலை என்னிடம்‌ 
ஒப்படைக்கப்பட்டது. அவற்றில்‌ அட்டர்னி எந்த அளவுக்கு எடுத்துக்‌ 
கொள்ளுகிறார்‌, நான்‌ தயாரித்துக்‌ கொடுப்பதில்‌ எதை அவர்‌ நிராகரித்து 
விடுகிறார்‌ என்பதைக்‌ கவனித்து வருவதே ஒரு போதனையாயிற்று. 
அதோடு அட்டர்னி தயாரித்துக்‌ கொடுக்கும்‌ விவரங்களில்‌ எவ்வளவை 
வக்கீல்‌ உபயோகித்துக்‌ கொள்ளுகிறார்‌ என்பதையும்‌ நான்‌ அறிய 

முடிந்தது. சட்ட நுணுக்கங்களை அறிந்து கொள்ளுவதற்கும்‌, 
சாட்சியங்களை ஒழுங்குபடுத்துவதற்கும்‌ எனக்குள்ள திறமையை 
அளந்து அறிவதற்குச்‌ சாத்தியமானதாக இந்த வழக்குத்‌ தயாரிப்பு 
வேலை உதவுவதையும்‌ கண்டேன்‌. 


இந்த வழக்கில்‌ மிக அதிகமான சிரத்தை எடுத்துக்‌ கொண்டேன்‌. 
அதில்‌ நான்‌ முற்றும்‌ மூழ்கியிருந்தேன்‌ என்றே சொல்ல வேண்டும்‌. 
பற்று வரவு சம்பந்தமான எல்லாத்‌ தஸ்தாவேஜுகளையும்‌ படித்தேன்‌. 
என்‌ கட்சிக்கார்‌ அதிகத்‌ திறமைசாலி. என்னிடம்‌ முழு நம்பிக்கையும்‌ 
கொண்டிருந்தார்‌. இதனால்‌ என்‌ வேலை எளிதாயிற்று. கணக்கு 
வைக்கும்‌ முறையைக்‌ குறித்தும்‌ ஓரளவுக்குப்‌ படித்துத்‌ தெரிந்து 
கொண்டிருந்தேன்‌. கடிதப்‌ போக்குவரத்துக்களெல்லாம்‌ பெரும்பாலும்‌ 


குஜராத்தியிலேயே இருந்ததால்‌ அவற்றை நான்‌ ஆங்கிலத்தில்‌ 
மொழிபெயர்க்க வேண்டியதாயிற்று. இதனால்‌ மொழிபெயர்க்கும்‌ 


ஆற்றலும்‌ எனக்கு அதிகமாயிற்று. 


நான்‌ முன்னால்‌ கூறியிருப்பதைப்போல்‌, சமய சம்பந்தமான 
விஷயங்களிலும்‌, பொது வேலைகளிலும்‌ நான்‌ அதிக சிரத்தை 
கொண்டிருந்தபோதிலும்‌ என்‌ நேரத்தில்‌ கொஞ்சத்தை அவற்றிற்குச்‌ 
செலவிட்டு வந்தாலும்‌, அப்பொழுது எனக்கு அதிக 
முக்கியமானவையாக இருந்தவை அவை அல்ல. எனக்கு இருந்த 
முக்கியமான சிரத்தையெல்லாம்‌ வழக்குச்‌ சம்பந்தமான வேலைகளைக்‌ 
கவனிப்பதே. சட்டத்தைப்‌ படிப்பது, அவசியமாகும்‌ போது அச்சட்ட 
சம்பந்தமான வழக்குகளைத்‌ தேடியெடுப்பது ஆகியவைகளில்‌ 
ஈடுபட்டு, மிஞ்சிய நேரங்களில்தான்‌ மற்ற வேலைகளைக்‌ 
கவனிப்பேன்‌. இதன்‌ பலனாக, வழக்கின்‌ இரு தரப்பினரின்‌ 
தஸ்தாவேஜுகளெல்லாம்‌ என்னிடம்‌ இருந்ததால்‌ 
கட்சிக்காரர்களையும்விட நன்றாக வழக்கைப்‌ பற்றிய விவரங்கள்‌ 


எனக்குத்‌ தெரிந்திருந்தன. 


காலஞ்சென்ற ஸ்ரீபின்கட்‌, 'விவரங்களே சட்டத்தில்‌ முக்கால்‌ பாகம்‌' 
என்று புத்திமதி கூறியிருந்தார்‌. அதை நான்‌ நினைவு படுத்திக்‌ 
கொண்டேன்‌. தென்னாப்பிரிக்காவின்‌ பிரபல பாரிஸ்டரான 
காலஞ்சென்ற ஸ்ரீ லியோனார்டும்‌ இந்த உண்மையைப்‌ பின்னால்‌ 
உறுதிப்படுத்தினார்‌. என்னிடம்‌ ஒப்படைக்கப்பட்டிருந்த ஒரு வழக்கில்‌ 
என்‌ கட்சிக்காரர்‌ பக்கம்‌ நியாயம்‌ இருந்தாலும்‌, சட்டம்‌ அவருக்கு 
விரோதமாக இருப்பதாகத்‌ தோன்றியதைக்‌ கண்டேன்‌. என்ன 

செய்வதென்று தெரியாமல்‌ ஸ்ரீ லியோனார்டின்‌ உதவியை நாடினேன்‌. 
அவ்வழக்கின்‌ விவரங்கள்‌ அதிக அனுகூலமாக இருக்கின்றன என்று 
அவர்‌ கருதினார்‌. அவர்‌ பின்வருமாறு கூறினார்‌. “ஒரு விஷயத்தை 
நான்‌ அறிந்துகொண்டிருக்கிறேன்‌. வழக்கைப்‌ பற்றிய விவரங்களில்‌ 
மாத்திரம்‌ நாம்‌ ஜாக்கிரதையாக இருந்தால்‌, சட்டம்‌ தன்னைத்‌ தானே 
கவனித்துக்‌ கொள்ளும்‌. ஆகையால்‌ இந்த வழக்கின்‌ விவரங்களை நாம்‌ 
இன்னும்‌ ஆழ்ந்து கவனிப்போம்‌.' அவர்‌ என்னிடம்‌ இவ்விதம்‌ கூறி, 
வழக்கைப்பற்றி மேலும்‌ ஆராய்ந்து கொண்டு, மீண்டும்‌ தம்மை வந்து 
பார்க்கும்‌ படி கூறினார்‌. விவரங்களை நான்‌ திரும்ப ஆராய்ந்தபோது 
அதே விவரங்கள்‌ எனக்குப்‌ புதியவிதமாகத்‌ தென்பட்டன. இதற்கு 
ஆதரவாக இருக்கக்கூடிய ஒரு பழைய தென்னாப்பிரிக்க வழக்கும்‌ 
எனக்கு அகப்பட்டது. அதிக ஆனந்தம்‌ அடைந்தேன்‌. ஸ்ரீ 
லியோனார்டிடம்‌ சென்று எல்லாவற்றையும்‌ சொன்னேன்‌. “சரி, 
வழக்கில்‌ வெற்றி பெற்றுவிடுவோம்‌. ஆனால்‌, எந்த நீதிபதி இதை 
விசாரிக்கப்‌ போகிறார்‌ என்பதை மாத்திரம்‌ நாம்‌ கவனத்தில்‌ 
வைத்திருக்க வேண்டும்‌” என்றார்‌. 


தாதா அப்துல்லாவின்‌ வழக்குக்கு வேண்டிய காரியங்களை நான்‌ 
பார்த்துக்கொண்டிருந்த பொழுது, ஒரு வழக்கில்‌ விவரங்களே அதிக 
முக்கியமானவை என்பதை நான்‌ முற்றும்‌ உணர்ந்து கொள்ளவில்லை. 
விவரங்கள்‌ என்பவை, உண்மையாக நடந்த செயல்களாகும்‌. நாம்‌ 
உண்மையை அனுசரித்துப்‌ போனால்‌ இயற்கையாகவே சட்டம்‌ நம்‌ 
உதவிக்கு வருகிறது. தாதா அப்துல்லாவின்‌ வழக்கில்‌, விவரங்கள்‌ 
மிகவும்‌ அனுகூலமானவைகளாக இருந்ததால்‌ சட்டமும்‌ நிச்சயமாக 
அவருக்கு அனுகூலமாகவே இருக்கும்‌ என்பதைக்‌ கண்டேன்‌. வாதியும்‌ 
பிரதிவாதியும்‌ உறவினர்கள்‌. இருவரும்‌ ஒரே ஊர்க்காரர்கள்‌ ஆனால்‌, 
விவகாரம்‌ தொடர்ந்து நடத்தப்படுமானால்‌ இரு தரப்பினருமே அழிந்து 
விடுவார்கள்‌ என்பதையும்‌ கண்டு கொண்டேன்‌. வழக்கு எவ்வளவு 
காலத்திற்கு நடந்த கொண்டு போகும்‌ என்பது யாருக்கும்‌ தெரியாது. 
கோர்ட்டில்‌ வழக்காடி ஒரு முடிவுக்கு வந்தே தீருவது என்று, வழக்கைத்‌ 
தொடர்ந்து நடக்க விட்டுவிட்டால்‌ காலவரையறையின்றி அது நடந்து 
கொண்டே போகும்‌. இதனால்‌ இரு தரப்பாருக்கம்‌ நன்மை இல்லை. 
ஆகையால்‌, வழக்கு உடனேயே தீர்ந்துவிடுவது நல்லது என்று இரு 
தரப்பாரும்‌ விரும்பினார்கள்‌. 


தயாப்‌ சேத்திடம்‌ போய்‌, வழக்கை மத்தியஸ்தத்திற்கு விட்டுத்‌ 
தீர்த்துக்‌ கொள்ளுமாறு கேட்டுக்‌ கொண்டு யோசனையும்‌ கூறினேன்‌. 
அவர்‌ வக்கீலிடமும்‌ அதைக்‌ குறித்து யோசிக்கும்படியும்‌ கூறினேன்‌. 

இரு தரப்பினருக்கும்‌ நம்பிக்கை வாய்ந்த ஒருவரை மத்தியஸ்தராக 
நியமித்து விட்டால்‌ வழக்கு சீக்கிரத்தில்‌ தீர்ந்துவிடும்‌ என்றும்‌ 
யோசனை கூறினேன்‌. கட்சிக்காரர்கள்‌ இருவரும்‌ பெரிய வியாபாரிகள்‌. 
என்றாலும்‌, அவர்களுடைய வசதிகள்‌ எல்லாவற்றையுமே 
விழுங்கிவிடும்‌ அளவுக்கு, வக்கீல்‌ கட்டணங்கள்‌ பெருகிக்கொண்டே 
போயின. அவர்கள்‌ இருவரின்‌ கவனம்‌ முழுவதும்‌ இந்த 
வழக்கிலேயே ஈடுபட்டிருந்ததால்‌ மற்ற வேலைகளைக்‌ கவனிப்பதற்கு 
அவர்களுக்கு நேரமே இல்லை. இதற்கிடையே ஒருவருக்கொருவர்‌ 
விரோதமும்‌ வளர்ந்து கொண்டு போயிற்று. இத்‌ தொழிலில்‌ எனக்கு 
வெறுப்பும்‌ ஏற்பட்டு விட்டது. இரு தரப்பு வக்கீல்களும்‌ அவர்கள்‌ 
வக்கீல்கள்‌ என்ற முறையில்‌ அவரவர்கள்‌ தரப்புக்குச்‌ சாதகமான சட்ட 
நுட்பங்களைக்‌ கிளப்பிக்கொண்டே இருக்க வேண்டியது 
அவர்களுடைய கடமையாயிற்று. வெற்றி பெறும்‌ கட்சிக்காரர்‌, தாம்‌ 
செலவழித்த தொகை முழுவதையும்‌ செலவுத்‌ தொகையாக எதிர்த்‌ 
தரப்பிலிருந்து பெற்று விடுவதில்லை என்பதையும்‌ முதன்‌ முதலாக 
அப்பொழுது தான்‌ நான்‌ கண்டேன்‌. கோர்ட்டுக்‌ கட்டணச்‌ சட்டத்தின்‌ 
படி வாதி, பிரதிவாதிகளுக்கு இவ்வளவுதான்‌ செலவுத்‌ தொகையாக 
அனுமதிக்கலாம்‌ என்று விதிகள்‌ நிர்ணயிக்கப்பட்டிருக்கின்றன. 
ஆனால்‌, அட்டர்னிக்குக்‌ கட்சிக்காரர்‌ உண்மையில்‌ கொடுக்கும்‌ 
தொகையோ, அந்த விதிகளில்‌ கண்டதற்கு மிக அதிகமாக இருந்தது. 
இதையெல்லாம்‌ என்னால்‌ சகிக்க முடியவில்லை. இரு தரப்பினரிடமும்‌ 
நட்புக்‌ கொண்டு, இருவரையும்‌ சமரசம்‌ செய்து வைத்துவிடுவதுதான்‌ 
எனது கடமை என்பதை உணர்ந்தேன்‌. சமரசம்‌ செய்து வைத்துவிட 
என்னாலான முயற்சிகளையெல்லாம்‌ செய்தேன்‌. கடைசியாக தயாப்‌ 
சேத்‌ சம்மதித்தார்‌. ஒரு மத்தியஸ்தரும்‌ நியமிக்கப்பட்டார்‌. அவர்‌ 
முன்னிலையில்‌ வழக்கு விவாதிக்கப்பட்டு, தாதா அப்துல்லா வெற்றி 
பெற்றார்‌. 


ஆனால்‌ அதோடு நான்‌ திருப்தி அடைந்து விடவில்லை. தீர்ப்பான 
தொகையை. என்‌ கட்சிக்காரர்‌ உடனே வசூலிக்க நடவ டிக்கை 
எடுப்பதென்றால்‌, தீர்ப்புத்‌ தொகை முழுவதையும்‌ உடனே கட்டி 
விடுவதென்பது தயாப்‌ சேத்தினால்‌ முடியாத காரியம்‌. மேலும்‌, 
தென்னாப்பிரிக்காவில்‌ வசித்து வந்த போர்பந்தர்‌ மேமன்களிடம்‌ 
உறுதியான கொள்கை ஒன்று இருந்தது. பட்ட கடனைச்‌ செலுத்த 
முடியாமல்‌, இன்ஸால்வென்ட்டாகி விடுவதை விடச்‌ செத்துவிடுவது 
மேல்‌ என்பது அவர்கள்‌ கொள்கை. மொத்தத்‌ தொகையான 37,000 
பவுனையும்‌, செலவுத்‌ தொகையும்‌ உடனே செலுத்திவிடுவது என்பது 
தயாப்‌ சேத்தினால்‌ முடியாது. ஒரு தம்படியும்‌ குறையாமல்‌ முழுத்‌ 
தொகையையும்‌ செலுத்திவிடவே அவர்‌ விரும்பினார்‌. 

இன்ஸால்வென்ட்டாகி விடவும்‌ அவர்‌ விரும்பவில்லை. இதற்கு 
ஒரே வழிதான்‌ உண்டு. நியாயமான தவணைகளில்‌ அத்தொகையைப்‌ 
பெறத்‌ தாதா அப்துல்லா ஒப்புக்கொள்ள வேண்டும்‌. அவரும்‌ 
இணங்கினார்‌. நீண்டகாலத்‌ தவணையில்‌ தயாப்‌ சேத்‌ பணம்‌ கட்டுவதை 

அனுமதிக்க ஒப்புக்கொண்டார்‌. வழக்கை, மத்தியஸ்தத்திற்கு 
விடுவதற்கு இரு தரப்பினரும்‌ சம்மதிக்கும்படி செய்வதைவிடத்‌ 
தொகையைத்‌ தவணையில்‌ செலுத்துவது என்ற சலுகையைப்‌ 
பெறுவதில்தான்‌ எனக்கு அதிகச்‌ சிரமம்‌ இருந்தது. ஆனால்‌ ஏற்பட்ட 
முடிவைக்‌ குறித்து, இரு தரப்பாரும்‌ மகிழ்ச்சி அடைந்தனர்‌. பொது 
ஜனங்களிடையே அவர்களுடைய மதிப்பும்‌ உயர்ந்தது. எனக்கு 
ஏற்பட்ட ஆனந்தத்திற்கு எல்லையே இல்லை. உண்மையான வக்கீல்‌ 
தொழிலை நான்‌ கற்றுக்‌ கொண்டேன்‌. பிளவுப்பட்டிருக்கும்‌ 
கட்சிக்காரர்களை ஒன்றாக்குவதே வக்கீலின்‌ உண்மையான வேலை 
என்பதை உணர்ந்து கொண்டேன்‌. இந்தப்‌ பாடம்‌ என்னுள்‌ அழிக்க 
முடியாதபடி நன்றாகப்‌ பதிந்துவிட்டது. ஆகையால்‌ நான்‌ வக்கீலாகத்‌ 
தொழில்‌ நடத்திய இருபது ஆண்டுகளில்‌ நூற்றுக்கணக்கான 
வழக்குகளில்‌, தனிப்பட்ட முறையில்‌ சமரசம்‌ செய்து 
வைத்துவிடுவதிலேயே என்‌ காலத்தின்‌ பெரும்‌ பகுதி கழிந்தது. 


இதனால்‌ எனக்கு நஷ்டம்‌ எதுவுமே இல்லை. பண நஷ்டமும்‌ இல்லை; 
நிச்சயமாக ஆன்ம நஷ்டம்‌ இல்லவே இல்லை. 

15. சமய எண்ணத்தின்‌ எழுச்சி 


கிறிஸ்தவ நண்பர்களிடம்‌ எனக்கு ஏற்பட்ட அனுபவங்களைக்‌ 
குறித்துத்‌ திரும்பவும்‌ சொல்ல வேண்டிய சமயம்‌ இப்பொழுது 
ஏற்பட்டிருக்கிறது. 


எனது வருங்காலத்தைப்‌ பற்றிய கவலை ஸ்ரீ பேக்கருக்கு 
அதிகமாகிக்‌ கொண்டு வந்தது. வெல்லிங்டனில்‌ நடந்த மகாசபைக்கு 
அவர்‌ என்னைப்‌ அழைத்துச்‌ சென்றார்‌. சமயத்‌ தெளிவைப்‌ 
பெறுவதற்கு அதாவது வேறுவிதமாகச்‌ சொன்னால்‌ சுயத்‌ தூய்மையைப்‌ 
பெறும்‌ பொருட்டு என்று புராட்டஸ்டண்டு கிறிஸ்தவர்கள்‌, இத்தகைய 
மகாசபைகளைச்‌ சில ஆண்டுகளுக்கு ஒரு முறை கூட்டுவது வழக்கம்‌. 
சமயத்தைச்‌ சீராக்குவது அல்லது சமய புனருத்தாரணம்‌ என்ற இதைச்‌ 
சொல்லலாம்‌. வெல்லிங்டன்‌ மகாசபையும்‌ இந்த வகையைச்‌ 
சேர்ந்ததுதான்‌. அந்த மகாசபைக்குத்‌ தலைமை தாங்கியவர்‌ அப்‌ 
பகுதியில்‌ பிரசித்தமாயிருந்த பாதிரியாரான பூஜ்ய ஆண்ட்ரு மர்ரே 
என்பவர்‌. அந்த மகா சபையில்‌ இருக்கும்‌ பக்திப்‌ பரவசச்‌ 
சூழ்நிலையும்‌, அதற்கு வந்திருப்பவர்களின்‌ உற்சாகமும்‌ சிரத்தையும்‌ 
என்னைக்‌ கட்டாயம்‌ கிறிஸ்தவ மதத்தைத்‌ தழுவும்படி செய்தே தீரும்‌ 
என்று ஸ்ரீ பேக்கர்‌ நம்பியிருந்தார்‌. 


அவருடைய முடிவான நம்பிக்கையெல்லாம்‌ பிரார்த்தனையின்‌ 
சக்தியிலேயே இருந்தது. பிரார்த்தனையில்‌ அவர்‌ திடமான நம்பிக்கை 
வைத்திருந்தார்‌. மனப்பூர்வமான பிரார்த்தனைக்குக்‌ கடவுள்‌ செவி 
சாய்க்காமல்‌ இருந்து விடமாட்டார்‌ என்றும்‌ அவர்‌ திடமாக நம்பினார்‌. 
இதற்குப்‌ பிரிஸ்டலின்‌ ஜார்ஜ்‌ முல்லர்‌ போன்றவர்களின்‌ 
உதாரணத்தையும்‌ அவர்‌ எடுத்துக்‌ கூறுவார்‌. அவர்‌, தமது அன்றாடத்‌ 
தேவைகளுக்குக்‌ கூடக்‌ கடவுளைப்‌ பிரார்த்தித்துவிட்டு, அவரையே 
நம்பி இருந்துவிடுவாராம்‌. பிரார்த்தனையின்‌ சக்தியைக்‌ குறித்து அவர்‌ 
கூறுவதை யெல்லாம்‌ எவ்விதத்‌ துவேசமும்‌ இல்லாத கவனத்துடன்‌ 
கேட்டுக்‌ கொண்டிருந்தேன்‌. 'என்‌ மனச்‌ சாட்சி மாத்திரம்‌ ஆக்ஞாபித்து 
விடுமாயின்‌ நான்‌ கிறிஸ்தவ சமயத்தைத்‌ தழுவி விடுவேன்‌. இவ்விதம்‌ 
நான்‌ செய்வதை எதுவும்‌ தடுத்து விட முடியாது' என்று அவரிடம்‌ 
உறுதி கூறினேன்‌. அந்தராத்மா காட்டும்‌ வழயில்‌ நடக்க நான்‌ நீண்ட 
காலமாகவே கற்றுக்‌ கொண்டிருந்ததால்‌, எந்தவிதத்‌ தயக்கமும்‌ இன்றி 
அவருக்கு இந்த வாக்குறதியை நான்‌ அளித்தேன்‌. அதற்கு விரோதமாக 

நடப்பதென்றால்‌, முடியாது என்பதோடு, அது எனக்கு 
வேதனையாகவும்‌ இருக்கும்‌. 


எனவே, நாங்கள்‌ வெல்லிங்டனுக்குச்‌ சென்றோம்‌. என்னைப்‌ 
போன்ற, 'கறுப்பு மனிதனை’ அழைத்துப்‌ போய்‌ அங்கே சமாளிப்பது 
ஸ்ரீ பேக்கருக்குக்‌ கஷ்டமாகிவிட்டது. முற்றும்‌ என்னாலேயே பல 
சமயங்களிலும்‌ அசெளகரியங்களை அவர்‌ அனுபவிக்க 
வேண்டியதாயிற்று. பிரயாணத்தின்‌ நடுவில்‌ ஞாயிற்றுக்கிழமை 
குறுக்கிட்டது. ஸ்ரீ பேக்கரும்‌ அவருடைய சகாக்களும்‌ புண்ணிய 
நாளான ஞாயிற்றுக்கிழமைகளில்‌ பிரயாணம்‌ செய்யமாட்டார்கள்‌. 
ஆகவே இடையில்‌ ஒரு நாள்‌ பிரயாணத்தை நிறுத்த வேண்டி வந்தது. 
ஸ்டேஷன்‌ ஹோட்டல்‌ மானேஜர்‌ எவ்வளவோ விவாதத்திற்குப்‌ பிறகு 
என்னை ஹோட்டலில்‌ வைத்துக்‌ கொள்ளச்‌ சம்மதித்த போதிலும்‌ 
சாப்பாட்டு அறையில்‌ என்னை அனுமதிக்க மாத்திரம்‌ மறுத்துவிட்டார்‌. 
எளிதில்‌ விட்டுக்‌ கொடுக்கிறவர்‌ அல்ல, ஸ்ரீ பேக்கர்‌. ஹோட்டலில்‌ 
வந்து தங்குகிறவர்களின்‌ உரிமையைக்‌ குறித்து அவர்‌ எவ்வளவோ 
வாதாடினார்‌. என்றாலும்‌, அவருக்கு இருந்த கஷ்டத்தை நான்‌ அறிய 
முடிந்தது. வெல்லிங்டனிலும்‌ நான்‌ ஸ்ரீ பேக்கருடனேயே தங்கினேன்‌. 
என்னால்‌ அவருக்கு ஏற்பட்ட அசெளகரியங்களை மறைக்க அவர்‌ 
என்னதான்‌ முயன்ற போதிலும்‌ அவற்றை நான்‌ அறியாமல்‌ இல்லை. 


இந்த மகாசபை, பக்தியுள்ள கிறிஸ்தவர்களைக்‌ கொண்டது. 
அவர்களுக்கு இருந்த நம்பிக்கையைக்‌ கண்டு நான்‌ 
மகிழ்ச்சியடைந்தேன்‌. பூஜ்யர்‌ மர்ரேயையும்‌ சந்தித்தேன்‌. பலர்‌ 
எனக்காகப்‌ பிரார்த்தனை செய்ததையும்‌ கண்டேன்‌. அவர்களுடைய 
சில தோத்திர கீதங்கள்‌ எனக்குப்‌ பிடித்திருந்தன. அவை 
இனிமையாகவும்‌ இருந்தன. 


மகாசபை மூன்று நாட்கள்‌ நடந்தது. அதற்கு வந்திருந்தவர்களின்‌ 
பக்தியை நான்‌ அறியவும்‌ பாராட்டவும்‌ முடிந்தது. ஆனால்‌ என்‌ 
நம்பிக்கையை - என்‌ மதத்தை - மாற்றிக்‌ கொள்ளுவதற்கு 
எந்தவிதமான காரணத்தையும்‌ நான்‌ அங்கே காணவில்லை. 
கிறிஸ்தவனாக ஆகிவிடுவதனால்‌ மாத்திரமே நான்‌ சுவர்க்கத்திற்குப்‌ 
போகமுடியும்‌, முக்தியை அடைய முடியும்‌ என்பதை என்னால்‌ நம்ப 
முடியவில்லை. நல்லவர்களான கிறிஸ்தவ நண்பர்கள்‌ சிலரிடம்‌ 
இவ்விதம்‌ நான்‌ மனம்‌ விட்டுச்‌ சொன்னபோது அவர்கள்‌ திடுக்கிட்டுப்‌ 
போனார்கள்‌. ஆனால்‌, நான்‌ வேறு எதுவும்‌ செய்வதற்கில்லை. 

எனக்கு இருந்த கஷ்டங்கள்‌ மேலும்‌ ஆழமானவை. “ஏசுநாதர்‌ 
ஒருவரே கடவுளின்‌ அவதாரமான திருக்குமாரர்‌. அவரிடம்‌ நம்பிக்கை 
வைப்பவர்கள்‌ மாத்திரமே நித்தியமான வாழ்வை அடைய முடியும்‌' 
என்பதை என்னால்‌ நம்ப முடியவில்லை. கடவுளுக்கு குமாரர்கள்‌ 
இருக்க முடியும்‌ என்றால்‌, நாம்‌ எல்லோரும்‌ அவருடைய குமாரர்களே. 
ஏசுநாதர்‌ கடவுளைப்‌ போன்றவர்‌ அல்லது அவரே கடவுள்‌ என்றால்‌, 
எல்லா மனிதரும்‌ கடவுளைப்‌ போன்றவர்களே என்பதுடன்‌ 
ஒவ்வொருவருமே கடவுளாகவும்‌ முடியும்‌. ஏசுநாதர்‌ தமது 
மரணத்தினாலும்‌, தாம்‌ சிந்திய ரத்தத்தினாலும்‌ உலகத்தைப்‌ 
பாவங்களிலிருந்து ரட்சித்தார்‌ என்பதை அப்படியே ஒப்புக்‌ 
கொண்டுவிட என்‌ பகுத்தறிவு தயாராக இல்லை. இதை உருவகமான 
கூற்றாகக்‌ கொண்டால்‌ இதில்‌ கொஞ்சம்‌ உண்மையும்‌ இருக்கலாம்‌. 
அதோடு, கிறிஸ்தவ தருமத்தின்படி மனிதருக்கு மாத்திரமே ஆன்மா 
உண்டேயன்றி மற்ற ஜீவன்களுக்கு ஆன்மா இல்லை. அவைகளுக்குச்‌ 
சாவு என்பது அடியோடு மறைந்துவிடுவது தான்‌. நானோ, இதற்கு 
மாறுபட்ட நம்பிக்கை கொண்டிருந்தேன்‌. ஏசுநாதர்‌ லட்சியத்துக்காக 
உயிரைக்‌ கொடுத்தவர்‌, தியாகமூர்த்தி, தெய்வீகமான போதகர்‌ 
என்பதை நான்‌ ஏற்றுக்கொள்ள முடியும்‌. ஆனால்‌ இதுவரையில்‌ 
தோன்றியவர்களிலெல்லாம்‌ அவரே பரிபூரணர்‌ என்பதையும்‌ நான்‌ 
ஒப்புக்கொள்வதற்கில்லை. சிலுவையில்‌ அவர்‌ மாண்டது, உலகிற்குப்‌ 
பெரியதோர்‌ உதாரணம்‌. ஆனால்‌, “அதில்‌ பெரிய ரகசியம்‌ அல்லது 
அற்புதத்‌ தன்மை இருக்கிறது' என்பதை என்‌ உள்ளம்‌ ஏற்றுக்‌ கொள்ள 
முடியாது. மற்றச்‌ சமயங்களை பக்தியுடன்‌ பின்பற்றுகிறவர்கள்‌ எனக்கு 
அளிக்கத்‌ தவறியது எதையும்‌ கிறிஸ்தவர்களின்‌ பக்தி வாழ்க்கை 
எனக்கு அளித்து விடவில்லை. கிறிஸ்தவர்களிடையே பலர்‌ புண்ணிய 
சீலர்களாகத்‌ திருந்தி இருப்பதாக நான்‌ கேள்விப்பட்டிருக்கிறேன்‌. மற்ற 
மதங்களைச்‌ சேர்ந்தவர்கள்‌ வாழ்க்கையிலும்‌ அதே மாறுதலை நான்‌ 
கண்டிருக்கிறேன்‌. தத்துவ ரீதியில்‌ கிறிஸ்தவக்‌ கொள்கையில்‌ 
அசாதாரணமானது எதுவும்‌ இல்லை. தியாகத்தைப்‌ பொறுத்த வரையில்‌ 
பார்த்தால்‌, ஹிந்துக்கள்‌ இதில்‌ கிறிஸ்தவர்களையும்‌ 
மிஞ்சியிருக்கின்றனர்‌. கிறிஸ்தவமே பரிபூரணமான மதம்‌ என்றோ, 
எல்லா மதங்களிலும்‌ அதுவே தலை சிறந்தது என்றோ நம்ப என்னால்‌ 
முடியவில்லை. என்‌ மனத்தில்‌ தோன்றிய இந்த 
எண்ணங்களையெல்லாம்‌ சமயம்‌ நேர்ந்தபோதெல்லாம்‌ எனது 
கிறிஸ்தவ நண்பர்களிடம்‌ கூறுவேன்‌. ஆனால்‌ இவற்றிற்கு அவர்கள்‌ 
அளிக்கும்‌ பதில்கள்‌ எனக்குத்‌ திருப்தியளிக்கவில்லை. கிறிஸ்தவ 
மதமே பரிபூரணமான மதம்‌ என்றோ, தலைசிறந்த மதம்‌ என்றோ 
என்னால்‌ ஒப்புக்கொள்ள முடியவில்லையென்றால்‌, ஹிந்து சமயம்‌ 
பரிபூரணமானது, தலைசிறந்தது என்றும்‌ அப்பொழுது எனக்கு 

நிச்சயமாகத்‌ தோன்றிவிடவில்லை. கீண்டாமை, ஹிந்து சமயத்தின்‌ ஒரு 
பகுதியாக இருக்க முடியுமாயின்‌, அது அதன்‌ அழுகிப்‌ போன 
பகுதியாகவோ அல்லது சதைச்‌ சுரப்பாகவோதான்‌ இருக்க வேண்டும்‌. 
ஏராளமான பிரிவுகளும்‌ சாதிகளும்‌ இருப்பதற்கான நியாயமும்‌ 
எனக்கு விளங்கவில்லை. கடவுள்‌ வாக்கே வேதங்கள்‌ என்று 
சொல்லுவதன்‌ பொருள்‌ என்ன? அவை கடவுளால்‌ கூறப்பட்டவையாக 
ஏன்‌ இருக்கலாகாது? என்னை மதம்‌ மாற்றுவதற்குக்‌ கிறிஸ்தவ 
நண்பர்கள்‌ எவ்விதம்‌ முயன்று வந்தனரோ அது போலவே முஸ்லிம்‌ 
நண்பர்களும்‌ முயன்றனர்‌. இஸ்லாமிய நூல்களைப்‌ படிக்குமாறு 
அப்துல்லா சேத்‌, விடாமல்‌ என்னைத்‌ தூண்டிக்‌ கொண்டே இருந்தார்‌. 
எப்பொழுதும்‌ அவர்‌ இஸ்லாமின்‌ சிறப்பைக்‌ குறித்து ஏதாவது 
சொல்லிக்‌ கொண்டே இருப்பார்‌. எனக்கு இருந்த கஷ்டங்களைக்‌ 
குறித்து ராய்ச்சந்திர பாய்க்கு எழுதிய கடிதத்தில்‌ தெரிவித்திருந்தேன்‌. 
சமயத்‌ துறையில்‌ வல்லுநராக இந்தியாவில்‌ இருந்தவர்களுக்கும்‌ 
எழுதினேன்‌. அவர்களிடமிருந்தும்‌ எனக்குப்‌ பதில்கள்‌ கிடைத்தன. 
ராய்ச்சந்திரரின்‌ கடிதம்‌ ஓரளவுக்கு எனக்கு மன நிம்மதியை அளித்தது. 
பொறுமையுடன்‌ இருக்குமாறும்‌, ஹிந்து தருமத்தைக்‌ குறித்து இன்னும்‌ 
ஆழ்ந்து படிக்குமாறும்‌, அவர்‌ எழுதியதில்‌, ஒரு வாக்கியம்‌ 
பின்வருமாறு: 'இவ்விஷயத்தை விருப்பு வெறுப்பின்றிக்‌ கவனித்ததில்‌ 
ஒன்று எனக்கு நிச்சயமாகத்‌ தெரிகிறது. ஹிந்து மதத்தின ஆழ்ந்த, 
அற்புதமான கருத்துக்களும்‌, ஆன்ம ஞானமும்‌, தயையும்‌ வேறு எந்த 
மதத்திலும்‌ இல்லை' என்பதே அது. 


ஸேல்ஸ்‌ என்பவரின்‌ குரான்‌ மொழிபெயர்ப்பு நூலை வாங்கிப்‌ 
படிக்க ஆரம்பித்தேன்‌. இஸ்லாமைப்‌ பற்றிய வேறு சில நூல்களையும்‌ 
வாங்கினேன்‌. இங்கிலாந்திலிருந்த கிறிஸ்தவ நண்பர்களுக்கும்‌ 
எழுதினேன்‌. அவர்களில்‌ ஒருவர்‌, எட்வர்டு மெய்ட்லண்டுக்கு என்னை 
அறிமுகம்‌ செய்து வைத்தார்‌. அவருடனும்‌ கடிதப்‌ போக்குவரத்து 
வைத்துக்‌ கொண்டேன்‌ பரிபூரணமான வழி என்ற நூலை அவர்‌ எனக்கு 
அனுப்பினார்‌. அன்னா கிங்ஸ்போர்டுடன்‌ சேர்ந்து அவர்‌ இந்நூலை 
எழுதியிருந்தார்‌. இப்பொழுது இருந்து வரும்‌ கிறிஸ்தவ 
நம்பிக்கைகளை இந்நூல்‌ மறுக்கிறது. 'பைபிளுக்குப்‌ புதிய 
வியாக்கியானம்‌' என்ற மற்றொரு புத்தகத்தையும்‌ அவர்‌ எனக்கு 
அனுப்பினார்‌. அவ்விரு புத்தகங்களுமே எனக்குப்‌ பிடித்திருந்தன. 
அவை, ஹிந்து தருமத்தை ஆதரிப்பனவாகத்‌ தோன்றின. 
'உன்னுள்ளேயே ஆண்டவன்‌ ராஜ்யம்‌' என்ற டால்ஸ்டாயின்‌ நூல்‌, 
என்னைப்‌ பரவசப்படுத்தி விட்டது. அதில்‌ கண்ட கருத்துக்கள்‌ என்‌ 
உள்ளத்தில்‌ பலமாகப்‌ பதிந்துவிட்டன. அந்நூல்‌ கண்ட சுயேச்சையான 
சிந்தனை, மிகச்‌ சிறந்த ஒழுக்கம்‌, உண்மை ஆகியவற்றின்‌ முன்பு ஸ்ரீ 

கோட்ஸ்‌ எனக்குக்‌ கொடுத்திருந்த புத்தகங்கள்‌ எல்லாமே ஒளி இழந்து, 
அற்பமானவைகளாகத்‌ தோன்றின. இவ்விதம்‌ என்னுடைய ஆராய்ச்சி, 
கிறிஸ்தவ நண்பர்கள்‌ எதிர்‌ பாராத திக்குக்கு என்னைக்‌ கொண்டுபோய்‌ 
விட்டது. எட்வர்டு மெயிட்லண்டுடன்‌ நீண்ட காலம்‌ கடிதப்‌ 
போக்குவரத்து வைத்துக்‌ கொண்டிருந்தேன்‌. ராய்ச்சந்திர பாய்‌ இறக்கும்‌ 
வரையில்‌ அவருடனும்‌ கடிதப்‌ போக்குவரத்து வைத்திருந்தேன்‌. அவர்‌ 
அனுப்பிய சில புத்தகங்களையும்‌ படித்தேன்‌. பஞ்ச்கரணம்‌, 
மணிரத்தினமாலை, யோகவாசிஷ்டத்தின்‌ முமுட்சுப்பிரகணம்‌, 
ஹரிபத்ர சூரியின்‌ சத்‌ தரிசன சமுச்சயம்‌ முதலியவைகளும்‌ 
அவைகளில்‌ சேர்ந்தவை. 


என்‌ கிறிஸ்தவ நண்பர்கள்‌ எதிர்பாராத ஒரு வழியை நான்‌ 
மேற்கொண்டேனாயினும்‌, என்னுள்‌ அவர்கள்‌ எழுப்பிய சமய 
வேட்கைக்காக நான்‌ அவர்களுக்கு என்றும்‌ கட்டுப்பாடு உடையவனாக 
இருக்கிறேன்‌. அவர்களுடன்‌ பழகியதைப்‌ பற்றிய நினைவை நான்‌ 
என்றும்‌ போற்றி வருவேன்‌. இத்தகைய இனிமையான, புனிதமான 
தொடர்புகள்‌, அதற்குப்‌ பின்னாலும்‌ எனக்கு திடமாக இருந்தனவே 
அன்றிக்‌ குறையவில்லை. 

16. நானொன்று நினைக்கத்‌ 
தெய்வமொன்று நினைத்தது 


வழக்கு முடிவடைந்துவிட்டதால்‌ நான்‌ பிரிட்டோரியாவில்‌ 
இருப்பதற்கு எந்தவிதமான காரணமும்‌ இல்லை. ஆகவே, நான்‌ 
டர்பனுக்குத்‌ திரும்பினேன்‌. தாய்நாட்டுக்குப்‌ புறப்படுவதற்கான 
ஏற்பாடுகளைச்‌ செய்யலானேன்‌. ஆனால்‌, அப்துல்லா சேத்‌ 
பிரிவுபசாரம்‌ எதுவும்‌ இல்லாமல்‌ என்னை அனுப்பிவிட இசைபவர்‌ 
அல்ல. சைடன்ஹாமில்‌ அவர்‌ எனக்கு ஒரு பிரிவுபசார விருந்து 
நடத்தினார்‌. 


அன்று நாள்‌ முழுவதையும்‌ அங்கேயே கழிப்பது என்பது ஏற்பாடு. 
அங்கே கிடந்த பத்திரிகைகளை நான்‌ புரட்டிக்‌ கொண்டிருக்கையில்‌, 
அதில்‌ ஒன்றின்‌ ஒரு மூலையில்‌, இந்தியரின்‌ வாக்குரிமை என்ற 
தலைப்பில்‌ ஒரு சிறு செய்தி என்‌ கண்ணில்‌ பட்டது. அப்பொழுது 
சட்டசபை முன்பிருந்த ஒரு மசோதாவைப்‌ பற்றியது, அச்செய்தி. 
நேட்டால்‌ சட்டசபைக்கு மெம்பர்களைத்‌ தேர்ந்தெடுக்க இந்தியருக்கு 
இருந்த உரிமையைப்‌ பறிப்பதற்கென்று கொண்டு வரப்பட்டது, அந்த 
மசோதா. அம்மசோதாவைப்‌ பற்றி எனக்கு ஒன்றுமே தெரியாது. 


விருந்துக்கு வந்திருந்தவர்களுக்கும்‌ தெரியாது. 


அதைக்‌ குறித்து அப்துல்லா சேத்தை விசாரித்தேன்‌. அவர்‌ 
கூறியதாவது: “இந்த விஷயங்களைப்‌ பற்றியெல்லாம்‌ எங்களுக்கு 
என்ன தெரிகிறது? எங்கள்‌ வியாபாரத்தைப்‌ பாதிக்கும்‌ விஷயம்‌ 
மாத்திரமே எங்களுக்குப்‌ புரிகிறது. ஆரஞ்சு பிர்‌ ஸ்டேட்டில்‌ எங்கள்‌ 
வியாபாரம்‌ எல்லாம்‌ அடியோடு போய்விட்டது என்பதை நீங்கள்‌ 
அறிவீர்கள்‌, அதைக்‌ குறித்துக்‌ கிளர்ச்சி செய்தோம்‌, ஒன்றும்‌ 
பயனில்லை. எழுதப்‌ படிக்கத்‌ தெரியாதவர்களாக இருப்பதால்‌ நாங்கள்‌ 
முடவர்களாகத்தான்‌ இருக்கிறோம்‌. அன்றாட மார்க்கெட்‌ நிலவரம்‌ 
போன்றவைகளைத்‌ தெரிந்து கொள்ளுவதற்கு மாத்திரமே பொதுவாக 
நாங்கள்‌ பத்திரிகைகளைப்‌ பார்க்கிறோம்‌. சட்டங்கள்‌ 
செய்யப்படுவதைக்‌ குறித்து எங்களுக்கு என்ன தெரியும்‌. எங்களுக்கு 
கண்களாகவும்‌ காதுகளாகவும்‌ இருப்பவர்கள்‌ இங்கிருக்கும்‌ 
ஐரோப்பிய அட்டர்னிகளே.” 

“இங்கே பிறந்து, படித்தும்‌ இருக்கும்‌ வாலிப இந்தியர்கள்‌ பலர்‌ 
இருக்கிறார்கள்‌. அவர்கள்‌ உங்களுக்கு உதவி செய்வதில்லையா?" 


என்று கேட்டேன்‌. “அவர்களா?” என்று மனம்‌ சோர்ந்து அப்துல்லா சேத்‌ 
கேட்டார்‌. “அவர்கள்‌ எங்களைப்‌ பொருட்டாக நினைத்து எங்களிடம்‌ 
வருவதே இல்லை. உங்களிடம்‌ உண்மையைச்‌ சொல்லுகிறேன்‌. 
அவர்களை நாங்களும்‌ சட்டை செய்வதில்லை. அவர்கள்‌ 
கிறிஸ்தவர்களாதலால்‌ வெள்ளைக்காரப்‌ பாதிரிகளின்‌ கைக்குள்‌ 
இருக்கின்றனர்‌. அப்பாதிரிகளோ, அரசாங்கத்திற்கு உட்பட்டவர்கள்‌” 
என்றார்‌. 


அவர்‌ இவ்விதம்‌ கூறியது என்‌ கண்களைத்‌ திறந்தது. இந்த 
வகுப்பினரை நம்மவர்கள்‌ என்று நாம்‌ உரிமை கொண்டாட வேண்டும்‌ 


என்று எனக்குத்‌ தோன்றியது. கிறிஸ்தவம்‌ என்பதற்குப்‌ பொருள்‌ 
இதுதானா? அவர்கள்‌ கிறிஸ்தவர்கள்‌ ஆகிவிட்டதனால்‌ இந்தியர்களாக 
இல்லாது போய்விட்டனரா? 


ஆனால்‌, நானோ தாய்நாட்டுக்குத்‌ திரும்பும்‌ நிலையில்‌ இருந்தேன்‌. 
அகவே, இவ்‌ விஷயத்தில்‌ என்‌ மனத்தில்‌ தோன்றிய எண்ணங்களை 
வெளியில்‌ கூறத்‌ தயங்கினேன்‌. “இந்த மசோதா சட்டமாகிவிட்டால்‌, 
நமது கதியை அது இன்னும்‌ அதிகக்‌ கஷ்டமானதாக்கி விடும்‌. நமது 
சவப்பெட்டியில்‌ அடிக்கப்படும்‌ முதல்‌ ஆணி இது. நமது சுயமதிப்பின்‌ 
வேரையே இது தாக்குகிறது” என்று மாத்திரம்‌ அப்துல்லா சேத்திடம்‌ 
கூறினேன்‌. 


உடனே அவர்‌ கூறியதாவது: “நீங்கள்‌ சொன்ன நிலைமை 
ஏற்படலாம்‌. வாக்குரிமை வரலாற்றை உங்களுக்குக்‌ கூறுகிறேன்‌. 
அதைப்பற்றி எங்களுக்கு எதுவுமே தெரியாது. எங்களுடைய சிறந்த 
அட்டர்னிகளில்‌ ஒருவரான ஸ்ரீ எஸ்கோம்புதான்‌ இதைப்பற்றி 
எங்களிடம்‌ சொன்னார்‌. அது நடந்த விதம்‌ இதுதான்‌. அவர்‌ தீவிரமாகப்‌ 
போராடுகிறவர்‌. அவருக்கும்‌ கப்பல்‌ துறை இன்ஜீனீயருக்கும்‌ 
பரஸ்பரம்‌ பிடிக்காது. இன்ஜீனியர்‌, தமக்கு வோட்டுகள்‌ இல்லாதபடி 
செய்து, தம்மைத்‌ தேர்தலில்‌ தோற்கடித்துவிடுவார்‌ என்று ஸ்ரீ 
எஸ்கோம்பு நினைத்தார்‌. ஆகையால்‌, எங்களுடைய நிலைமையை 
எங்களுக்கு அவர்‌ எடுத்துச்‌ சொன்னார்‌. அவர்‌ கூறிய யோசனையின்‌ 
பேரில்‌ நாங்களெல்லோரும்‌ வாக்காளர்களாகப்‌ பதிவு செய்து 
கொண்டு. அவருக்கு வோட்டுப்‌ போட்டோம்‌. நீங்கள்‌ அந்த 
வாக்குரிமை முக்கியமானது என்கிறீர்கள்‌. ஆனால்‌, அது எங்களுக்கு 

எவ்விதம்‌ முக்கியமல்ல என்பதை நீங்கள்‌ இப்பொழுது அறியலாம்‌. 
என்றாலும்‌, நீங்கள்‌ கூறுவது. எங்களுக்குப்‌ புரிகிறது சரி, 
அப்படியானால்‌ நீங்கள்‌ கூறும்‌ யோசனை தான்‌ என்ன?” 


விருந்துக்கு வந்திருந்த மற்றவர்களும்‌ நாங்கள்‌ பேசிக்‌ 
கொண்டிருந்ததைக்‌ கவனமாகக்‌ கேட்டுக்‌ கொண்டிருந்தனர்‌. 
அவர்களில்‌ ஒருவர்‌, “செய்யவேண்டியது என்ன என்பதை நான்‌ 
சொல்லட்டுமா? இந்தக்‌ கப்பலில்‌ நீங்கள்‌ புறப்படுவது என்பதை ரத்துச்‌ 
செய்துவிடுங்கள்‌. இன்னும்‌ ஒரு மாதம்‌ இங்கே இருங்கள்‌. நீங்கள்‌ 
கூறுகிறபடி நாங்கள்‌ போராடுகிறோம்‌” என்றார்‌. 


மற்றவர்கள்‌ எல்லோரும்‌ “அதுதான்‌ சரி, அதுதான்‌ சரி அப்துல்லா 
சேத்‌ காந்தியை நிறுத்திவையுங்கள்‌” என்றனர்‌. 


சேத்‌ மிகவும்‌ சாமர்த்தியம்‌ உள்ளவர்‌. அவர்‌ கூறியதாவது: 
“இப்பொழுது நான்‌ அவரை நிறுத்தி வைப்பதிற்கில்லை. அவரை 
நிறுத்திவைப்பதற்கு எனக்கு இருக்கும்‌ உரிமை இப்பொழுது 


உங்களுக்குத்தான்‌ இருக்கிறது. ஆனால்‌, நீங்கள்‌ சொல்லுவது 
என்னவோ முற்றும்‌ சரியானதே. இங்கே இருக்க வேண்டும்‌ என்று நாம்‌ 


எல்லோரும்‌ அவரைக்‌ கேட்டுக்‌ கொள்ளுவோம்‌. அவர்‌ ஒரு பாரிஸ்டர்‌ 
என்பது உங்களுக்கு நினைவிருக்க வேண்டும்‌. அவருக்குக்‌ கொடுக்க 
வேண்டிய கட்டணத்திற்கு என்ன ஏற்பாடு?” 


கட்டணம்‌ என்று சொல்லப்பட்டது எனக்கு வேதனை அளித்தது. 
எனவே, நான்‌ குறுக்கிட்டுச்‌ சொன்னதாவது: “அப்துல்லா சேத்‌, என்‌ 
கட்டணம்‌ என்ற பேச்சுக்கே இடமில்லை. பொது ஜன ஊழியத்திற்கு 
கட்டணம்‌ இருக்க முடியாது. நான்‌ தங்குவதாயின்‌ உங்கள்‌ சேவகன்‌ 
என்ற முறையில்‌ தங்க முடியும்‌. இந்த நண்பர்கள்‌ எல்லோருடனும்‌ 
எனக்குப்‌ பழக்கம்‌ இல்லை என்பதையும்‌ நீங்கள்‌ அறிவீர்கள்‌. ஆனால்‌ 
அவர்கள்‌ ஒத்துழைப்பார்கள்‌ என்று நீங்கள்‌ நம்பினால்‌ மேற்கொண்டு 
ஒரு மாதம்‌ தங்குவதற்கு நான்‌ தயாராக இருக்கிறேன்‌. என்றாலும்‌ ஒரு 
விஷயம்‌ இருக்கிறது. எனக்கு நீங்கள்‌ எதுவும்‌ கொடுக்க 
வேண்டியதில்லையென்றாலும்‌, நாம்‌ எண்ணுவதைப்‌ போன்ற 
வேலையை, ஆரம்பத்திலேயே ஏதாவது ஒரு நிதி இல்லாமல்‌ செய்ய 
முடியாது. நாம்‌ தந்திகள்‌ அனுப்ப வேண்டி வரலாம்‌, சில 
பிரசுரங்களைம்‌ அச்சிடவேண்டி வரும்‌. கொஞ்சம்‌ சுற்றுப்‌ 
பிரயாணமும்‌ அவசியமாவதோடு உள்ளூர்‌ அட்டர்னிகளையும்‌ கலந்து 

ஆலோசிக்க நேரலாம்‌. இங்குள்ள சட்டங்களைக்‌ குறித்து எனக்கு 
ஒன்றும்‌ தெரியாதாகையால்‌ அவைகளைப்‌ டார்க்கச்‌ சில சட்டப்‌ 
புத்தகங்களையும்‌ வாங்க வேண்டியிருக்கும்‌. இவற்றை எல்லாம்‌ பணம்‌ 
இல்லாமல்‌ செய்ய முடியாது. மேலும்‌ இந்த வேலைக்கு ஒருவர்‌ 
மாத்திரம்‌ போதாது என்பதும்‌ தெளிவானது. எனக்கு உதவி செய்யப்‌ 
பலர்‌ முன்வர வேண்டும்‌.” 


உடனே ஏககாலத்தில பல குரல்கள்‌ எழுந்தன. “அல்லாவின்‌ 
மகிமையே மகிமை! அவன்‌ அருளே அருள்‌! பணம்‌ வந்துவிடும்‌ 
உங்களுக்கு. எவ்வளவு தேவையோ அவ்வளவுக்கு ஆட்களும்‌ 
இருக்கிறார்கள்‌. தயவு செய்து நீங்கள்‌ தங்குவதற்கு ஒப்புக்‌ 
கொள்ளுங்கள்‌. எல்லாம்‌ நன்றாகிவிடும்‌.” 


இவ்விதம்‌ பிரிவுபசார கோஷ்டி, காரியக்‌ குழுவாக மாறியது. 
விருந்து முதலியவைகளைச்‌ சக்கரமாக முடித்துக்‌ கொண்டு வீடு 
திரும்பிவிடுவோம்‌ என்று யோசனை கூறினேன்‌. இந்தப்‌ 
போராட்டத்திற்கு என்‌ மனத்திற்குள்ளேயே ஒரு திட்டம்‌ போட்டுக்‌ 
கொண்டேன்‌. வாக்காளர்‌ ஜாபிதாவில்‌ யார்‌ யாருடைய பெயர்கள்‌ 
இருக்கின்றன என்பதைத்‌ தெரிந்து கொண்டேன்‌. மேற்கொண்டும்‌ ஒரு 
மாத காலம்‌ தங்குவதென்றும்‌ தீர்மானித்தேன்‌. 


இவ்விதம்‌ தென்னாப்பிரிக்காவில்‌ என்‌ வாழ்க்கைக்குக்‌ கடவுள்‌ 
அடிகோலியதோடு தேசிய சுயமரியாதைக்காக நடத்திய 
போராட்டத்திற்கு விதையையும்‌ ஊன்றினார்‌. 

17. நேட்டாலில்‌ குடியேறினேன்‌ 


1893-இல்‌ சேத்‌ ஹாஜி முகமது ஹாஜி தாதா, நேட்டால்‌ 
இந்தியரிடையே தலைசிறந்த தலைவராகக்‌ கருதப்பட்டார்‌. செல்வ 
விஷயத்தில்‌ பார்த்தால்‌ இந்தியரில்‌ முதன்மையானவர்‌ சேத்‌ அப்துல்லா 
ஹாஜி ஆகும்‌. ஆனால்‌, இருவரும்‌ மற்றவர்களும்‌ பொதுக்‌ 
காரியங்களில்‌ சேத்‌ ஹாஜி முகமதுவுக்கே முதலிடம்‌ அளித்து வந்தனர்‌. 
ஆகவே, அவருடைய தலைமையில்‌ அப்துல்லா சேத்தின்‌ வீட்டில்‌ ஒரு 
பொதுக்‌ கூட்டம்‌ நடந்தது. வாக்காளர்‌ மசோதாவை எதிர்ப்பது என்று 
அதில்‌ தீர்மானமாயிற்று. 


தொண்டர்கள்‌ சேர்க்கப்பட்டனர்‌. நேட்டாலில்‌ பிறந்தவர்களான 
இந்தியர்‌ அதாவது பெரும்பாலும்‌ இந்தியக்‌ கிறிஸ்தவ இளைஞர்கள்‌ 
அக்‌ கூட்டத்திற்கு அழைக்கப்பட்டனர்‌. டர்பன்‌ நீதிமன்ற மொழி 
பெயர்ப்பாளரான ஸ்ரீ பாலும்‌, ஒரு மிஷன்‌ பாடசாலை ஆசிரியரான ஸ்ரீ 
சுபான்‌ காட்பிரேயும்‌ இக்கூட்டத்திற்கு வந்திருந்தனர்‌. ஏராளமான 
கிறிஸ்தவ இளைஞர்கள்‌ அக்கூட்டத்திற்கு வருவதற்குப்‌ 
பொறுப்பாளிகளாக இருந்தவர்கள்‌ இவர்கள்‌ இருவருமே. இவர்கள்‌ 
எல்லோரும்‌ தொண்டர்களாகப்‌ பதிவு செய்து கொண்டார்கள்‌. உள்ளூர்‌ 
வர்த்தகர்கள்‌ பலரும்‌ தொண்டர்களாகப்‌ பதிவு செய்து கொண்டார்கள்‌. 


சேத்துக்கள்‌ தாவூது முகமது, முகமது காசிம்‌ கம்ருதீன்‌ ஆதம்ஜி 
மியாகான்‌, ஏ. குழந்தை வேலுப்‌ பிள்ளை, ஸி.லச்சிராம்‌, ரங்கசாமிப்‌ 


படையாச்சி, ஆமத்‌ ஜீவா ஆகியவர்கள்‌ பதிவு செய்து 
கொண்டவர்களில்‌ குறிப்பிடத்தக்கவர்கள்‌. பார்ஸி ருஸ்தம்ஜியும்‌ 
அவர்களுள்‌ ஒருவராக இருந்தார்‌. சேர்ந்து கொண்ட குமாஸ்தாக்களில்‌ 
ஸ்ரீமான்கள்‌ மாணேக்ஜி, ஜோஷி. நரசிங்கராம்‌ முதலியவர்களும்‌, தாதா 
அப்துல்லா கம்பெனி முதலிய பெரிய கம்பெனிகளில்‌ வேலை 
பார்த்தவர்களும்‌ இருந்தனர்‌. பொது வேலையில்‌ தாங்களும்‌ 
பங்கெடுத்துக்‌ கொள்ளுவதைக்‌ குறித்து இவர்கள்‌ எல்லோரும்‌ 
மகிழ்ச்சியடைந்ததோடு, ஆச்சரியமும்‌ அடைந்தார்கள்‌. இவ்விதம்‌ 
பங்கு கொள்ள அழைக்கப்படுவது, அவர்களுடைய 
வாழ்க்கையிலேயே ஒரு புது அனுபவம்‌. சமூகத்திற்கு ஏற்பட்டிருக்கும்‌ 
ஆபத்தானதோர்‌ வேளையில்‌ உயர்வு, தாழ்வு; சிறியவர்கள்‌, 
பெரியவர்கள்‌; எஜமான்‌, வேலைக்காரன்‌; ஹிந்து, முஸ்ஸிம்‌; பாரஸி, 
கிறிஸ்தவர்‌; குஜராத்திகள்‌, மதராஸிகள்‌, சிந்துக்காரர்கள்‌ என்ற 

பாகுபாடுகளையெல்லாம்‌ மறந்து விட்டனர்‌. எல்லோரும்‌ ஒரே 
மாதிரியாக தாய்நாட்டின்‌ குழந்தைகள்‌; சேவகர்கள்‌. 


மசோதா இரண்டாம்‌ முறையாகச்‌ சட்டசபையில்‌ நிறைவேறி 
விட்டது. அல்லது நிறைவேற இருக்கும்‌ தருணத்தில்‌ இருந்தது 
எனலாம்‌. இத்தகைய கடுமையான மசோதாவுக்கு இந்தியர்‌, 
தங்களுடைய எதிர்ப்பைத்‌ தெரிவிக்காததிலிருந்தே, வாக்குரிமைக்கு 
அவர்கள்‌ தகுதியற்றவர்கள்‌ என்பது ருசுவாகிறது என்று சட்ட சபையில்‌ 
மசோதாவின்‌ மீது பேசியவர்கள்‌ கூறினர்‌. 


நிலைமையைப்‌ பொதுக்‌ கூட்டத்திற்கு விளக்கிக்‌ கூறினேன்‌. 
நாங்கள்‌ செய்த முதல்‌ காரியம்‌, சட்டசபையின்‌ சபாநாயகருக்குத்‌ தந்தி 
கொடுத்ததாகும்‌. மசோதா மீது மேற்கொண்டும்‌ விவாதிப்பதை ஒத்தி 
வைக்குமாறு அவரைக்‌ கோரினோம்‌. அதே போன்ற தந்திகளைப்‌ 
பிரதமர்‌ ஸர்‌ ஜான்‌ ராபின்ஸனுக்கும்‌, தாதா அப்துல்லாவின்‌ நண்பர்‌ 
என்ற முறையில்‌ ஸ்ரீ எஸ்கோம்புக்கும்‌ அனுப்பினோம்‌. மசோதாவின்‌ 
விவாதம்‌ இரண்டும்‌ தினங்களுக்கு ஒத்தி வைக்கப்படும்‌ என்று 
சபாநாயகர்‌ உடனே பதில்‌ அனுப்பினார்‌. இதனால்‌ 
மகிழ்ச்சியடைந்தோம்‌. 


சட்டசபை முன்பு சமர்ப்பிப்பதற்கு மகஜரைத்‌ தயாரித்தோம்‌. அதற்கு 
மூன்று பிரதிகள்‌ தயாரிக்க வேண்டி இருந்ததோடு பத்திரிகைகளுக்கும்‌ 
தனியாக ஒரு பிரதி வேண்டியிருந்தது. மகஜரில்‌ எவ்வளவு முடியுமோ 
அவ்வளவு கையெழுத்துக்களையும்‌ வாங்கிவிடுவதென்றும்‌ 
உத்தேசிக்கப்பட்டது. இந்த வேலைகளை எல்லாம்‌ ஒரே இரவில்‌ 
செய்து முடிக்க வேண்டியிருந்தது. ஆங்கிலம்‌ தெரிந்த தொண்டர்களும்‌ 
மற்றும்‌ பலரும்‌ இரவெல்லாம்‌ வேலை செய்தனர்‌. ஸ்ரீ ஆர்தர்‌ 
வயதானவர்‌, அழகாக எழுதுவதில்‌ பெயர்‌ பெற்றவர்‌. முக்கியப்‌ 
பிரதியை அவரே எழுதினார்‌. மற்றவைகளை ஒருவர்‌ படித்துச்‌ செல்ல, 
மற்றவர்கள்‌ எழுதினர்‌. இவ்விதம்‌ ஒரே சமயத்தில்‌ ஐந்து பிரதிகள்‌ 
தயாராகிவிட்டன. தொண்டர்களான வர்த்தகர்கள்‌ மகஜரில்‌ 
கையெழுத்து வாங்கத்‌ தங்கள்‌ சொந்த வண்டிகளில்‌ சென்றனர்‌, 
வாடகை வண்டிகளில்‌ போனவர்கள்‌ தாங்களே வாடகையைக்‌ 
கொடுத்து விட்டார்கள்‌. இவைகளெல்லாம்‌ வெகுசீக்கிரத்தில்‌ செய்து 
முடிக்கப்‌ பெற்றன. மகஜரையும்‌ அனுப்பிவிட்டோம்‌. பத்திரிகைகளும்‌ 
அதைப்‌ பிரசுரித்து ஆதரவான அபிப்ராயங்களை எழுதின. இவ்விதம்‌ 
அது சட்டசபையிலும்‌ சிறிது ஆதரவான அபிப்பிராயத்தை 

உண்டாக்கியது. மகஜரைக்‌ குறித்துச்‌ சட்டசபையில்‌ விவாதித்தனர்‌. 
மசோதாவைக்‌ கொண்டு வந்திருந்தவர்கள்‌, மகஜரில்‌ கூறப்பட்டிருந்த 
வாதங்களுக்குப்‌ பதிலாக நிச்சயமாக நொண்டிச்‌ சமாதானங்களையே 
கூறினர்‌ என்றாலும்‌ மசோதா நிறைவேறிவிட்டது. 


இப்படித்தான்‌ நடக்கப்போகிறது என்பதை நாங்கள்‌ எல்லோரும்‌ 
அறிவோம்‌. ஆனால்‌, அக்கிளர்ச்சி சமூகத்தினர்‌ இடையே ஒரு 
புத்துயிரை அளித்தது. இந்தியர்‌ யாவரும்‌ பிரிக்க முடியாத ஒரே 
சமூகத்தினர்‌. வர்த்தக உரிமைக்காகப்‌ பேராடுவதைப்‌ போலவே தங்கள்‌ 
ராஜிய உரிமைக்காகவும்‌ போராடியே தீருவர்‌ என்பதை எல்லோரும்‌ 
உணரும்படியும்‌ இக்கிளர்ச்சி செய்தது. 


அச்‌ சமயம்‌ லார்டு ரிப்பன்‌ குடியேற்ற நாட்டு மந்திரியாக இருந்தார்‌. 
அவருக்குப்‌ பிரம்மாண்டமான மகஜர்‌ ஒன்றை அனுப்புவது என்று 
முடிவு செய்தோம்‌. இது சின்ன விஷயமன்று; ஒரே நாளில்‌ செய்துவிடக்‌ 
கூடியதும்‌ அல்ல. தொண்டர்களைத்‌ திரட்டினோம்‌. இவ்‌ வேலையில்‌ 
எல்லோரும்‌ அவரவர்கள்‌ பங்கைச்‌ செய்தனர்‌. 


இந்த மகஜரைத்‌ தயாரிப்பதில்‌ நான்‌ அதிகச்‌ சிரமம்‌ எடுத்துக்‌ 
கொண்டேன்‌. இவ்‌ விஷயத்தைக்‌ குறித்துக்‌ கிடைக்காத 
புத்தகங்களையெல்லாம்‌ படித்தேன்‌. ஒரு கொள்கையையும்‌ 
உசிதத்தையுமே முக்கியமாகக்‌ கொண்டவை மகஜரில்‌ நான்‌ 
கூறியிருந்த வாதங்கள்‌. இந்தியாவில்‌ ஒரு வகையான வாக்குரிமை 
இருந்து வருவதால்‌ நேட்டாலிலும்‌ வாக்குரிமை பெற எங்களுக்கு 
உரிமை உண்டு என்று வாதித்தேன்‌. வாக்குரிமை உபயோகித்துக்‌ 
கொள்ளக்‌ கூடிய இந்தியரின்‌ தொகை மிகக்‌ குறைவேயாகையால்‌, 


அந்த உரிமை தொடர்ந்து இருந்து வரும்படியாகப்‌ பார்த்துக்‌ 
கொள்வதே உசிதமானது என்றும்‌ வற்புறுத்தினேன்‌. 


இரண்டு வாரங்களுக்குள்‌ பத்தாயிரம்‌ கையெழுத்துக்களை 
வாங்கினோம்‌. இந்த வேலையில்‌ ஈடுபட்டவர்கள்‌, இத்தகைய 
வேலைக்கே முற்றும்‌ புதிதானவர்கள்‌. இதைக்கொண்டு கவனித்தால்‌, 
மாகாணம்‌ முழுவதும்‌ போய்‌, அவ்வளவு ஏராளமான 
கையெழுத்துக்களை வாங்கியதும்‌ அற்ப சொற்பமான வேலையல்ல 
என்பது விளங்கும்‌ விண்ணப்பத்தின்‌ கருத்தை முற்றும்‌ புரிந்து 
கொள்ளாதவர்கள்‌ யாரிடமும்‌ கையெழுத்து வாங்கக்‌ கூடாது என்று 


முடிவு செய்திருந்தோம்‌. ஆகையால்‌, விசேஷத்‌ தகுதி பெற்றிருந்த 

தொண்டர்களையே இந்த வேலைக்குத்‌ தேர்ந்தெடுத்தோம்‌. 
கிராமங்களோ, ஒன்றுக்கொன்று தொலைதூரத்தில்‌ இருந்தன. அநேக 

ஊழியர்கள்‌, தங்கள்‌ முழு மனத்தையும்‌ இவ்‌ வேலையில்‌ 
செலுத்தினால்தான்‌ இவ்‌ வேலை சீக்கிரத்தில்‌ முடியும்‌. அவ்வாறே பலர்‌, 
முழுமனத்துடன்‌ வேலை செய்தனர்‌. இவ்‌ வரிகளை நான்‌ எழுதும்‌ 
போது சேத்‌ தாவூது முகமது, ருஸ்தம்ஜி, மியாகான்‌, ஆமத்‌ ஜீவா 
ஆகியவர்கள்‌ தெளிவாக என்‌ கண்‌ முன்பு தோன்றுகின்றனர்‌. 
அதிகப்படியான கையொப்பங்களை வாங்கி வந்தவர்‌ இவர்களே. 
தாவூது சேத்‌ நாளெல்லாம்‌ வண்டியில்‌ சென்றவண்ணம்‌ இருந்தார்‌. 
அவ்வேலையில்‌ இவர்களுக்கு இருந்த அன்பினாலேயே 
இதையெல்லாம்‌ செய்தனர்‌. இவர்களில்‌ ஒருவர்‌ கூடத்‌ தங்கள்‌ 
செலவுக்குப்‌ பணம்‌ வேண்டும்‌ என்று கேட்டதில்லை. தாதா 
அப்துல்லாவின்‌ வீடு, உடனே ஒரு சத்திரமாகவும்‌ பொதுக்‌ 
காரியாலயமாகவும்‌ மாறிவிட்டது. எனக்கு உதவி செய்த படித்த 
நண்பர்கள்‌ பலரும்‌, மற்றும்‌ பலரும்‌, அங்கேதான்‌ சாப்பிட்டார்கள்‌. 
இவ்விதம்‌ உதவி செய்த ஒவ்வொருவருக்கும்‌ பணச்‌ செலவு 
அதிகமாயிற்று. 


முடிவாக, மகஜரைச்‌ சமர்ப்பித்துவிட்டோம்‌. எல்லோருக்கும்‌ 
அனுப்புவதற்கும்‌ வினியோகிப்பதற்குமாக அம்மகஜரின்‌ ஆயிரம்‌ 
பிரதிகளை அச்சிட்டோம்‌. நேட்டாலில்‌ இருந்த தங்கள்‌ நிலைமையைப்‌ 
பற்றி இந்திய மக்கள்‌ முதன்‌ முதலாக அறியும்படி இது செய்தது. 
எனக்குத்‌ தெரிந்த எல்லா பத்திரிகைகளுக்கும்‌ பிரமுகர்களுக்கும்‌ 
மகஜரின்‌ பிரதிகளை அனுப்பினேன்‌. 


டைம்ஸ்‌ ஆப்‌ இந்தியா பத்திரிகை, இம்மகஜரைக்‌ குறித்து எழுதிய 
ஒரு தலையங்கத்தில்‌ இந்தியரின்‌ கோரிக்கையைப்‌ பலமாக ஆதரித்தது. 
இங்கிலாந்தில்‌ பல கட்சிகளைச்‌ சேர்ந்த பத்திரிகைகளுக்கும்‌ 
பிரமுகர்களுக்கும்‌ மகஜரின்‌ நகலை அனுப்பினேன்‌. லண்டன்‌ டைம்ஸ்‌ 
பத்திரிகை எங்கள்‌ கட்சியை ஆதரித்தது. மசோதா 
நிராகரிக்கப்பட்டுவிடும்‌ என்ற நம்பிக்கையைக்‌ கொள்ள லானோம்‌. 


இச்‌ சமயத்தில்‌ நான்‌ நேட்டாலை விட்டுப்‌ போய்விடுவது என்பது 
முடியாத காரியம்‌ ஆகிவிட்டது. இந்தய நண்பர்கள்‌ நாலா 
பக்கங்களிலும்‌ என்னைச்‌ சூழ்ந்து கொண்டிருந்தனர்‌. நிரந்தரமாக 
அங்கே தங்கிவிடுமாறும்‌ மன்றாடினர்‌. எனக்கு இருந்த கஷ்டங்களை 
எடுத்துக்‌ கூறினேன்‌. பொதுஜனத்‌ செலவில்‌ அங்கே தங்குவதில்லை 

என்று முடிவு கட்டிக்‌ கொண்டேன்‌. தனியாக ஒரு ஜாகையை அமர்த்திக்‌ 
கொள்ள வேண்டியது அவசியம்‌ என்றும்‌ எண்ணினேன்‌. வீடு நல்லதாக 
இருக்க வேண்டும்‌, அதோடு நல்ல இடத்திலும்‌ இருக்க வேண்டும்‌ 
என்று நினைத்தேன்‌. சாதாரணமாக பாரிஸ்டர்களுக்கு உரிய 
அந்தஸ்தில்‌ நான்‌ வாழ்ந்தாலன்றி இந்திய சமூகத்திற்கு நான்‌ மதிப்பைத்‌ 
தேடிக்‌ கொடுத்தவன்‌ ஆக முடியாது என்ற எண்ணமும்‌ எனக்கு 
இருந்தது. வருடத்திறகு 300 பவுனுக்குக்‌ குறைத்து அத்தகைய 
குடித்தனத்தை நடத்துவது இயலாது என்றும்‌ எனக்குத்‌ தோன்றியது. 
ஆகவே, குறைந்தபட்சம்‌ அந்த அளவுக்குச்‌ சட்ட சம்பந்தமான 
வேலையை எனக்குத்‌ தருவதாக இந்திய சமூகத்தைச்‌ சேர்ந்தவர்கள்‌ 
எனக்கு உத்தரவாதம்‌ அளித்தால்‌ மாத்திரமே நான்‌ அங்கே தங்க 
முடியும்‌ என்று முடிவு செய்தேன்‌. இந்த முடிவை அவர்களுக்கு 
அறிவித்தேன்‌. “நீங்கள்‌ செய்யும்‌ பொது வேலைக்காக அத்தொகையை 
உங்களுக்குக்‌ கொடுக்க வேண்டும்‌ என்றே நாங்கள்‌ விரும்புவோம்‌. 
இதை நாங்கள்‌ எளிதாக வசூலித்துவிட முடியும்‌. இதுவல்லாமல்‌ 
தனிப்பட்டவர்களுக்காக நீங்கள்‌ செய்யும்‌ வக்கீல்‌ வேலைக்கு, நீங்கள்‌ 
தனியாகக்‌ கட்டணம்‌ பெற்றுக்‌ கொள்ளலாம்‌” என்று அவர்கள்‌ கூறினர்‌. 


“அது முடியாது பொதுஜன ஊழியத்திற்கு உங்களிடம்‌ பணம்‌ வாங்க 
முடியாது. இந்த வேலைக்குப்‌ பாரிஸ்டர்‌ என்ற வகையில்‌ என்‌ திறமை. 
அதிகமாகத்‌ தேவையில்லை. உங்களையெல்லாம்‌ வேலை செய்யும்படி 
செய்வதே முக்கியமாக என்‌ வேலையாக இருக்கும்‌. அப்படியிருக்க, 
இந்த வேலைக்குப்‌ பண உதவி செய்யுமாறு உங்களிடம்‌ நான்‌ அடிக்கடி 
கேட்டுக்கொள்ள வேண்டிவரும்‌. என்‌ சொந்தச்‌ செலவுக்கும்‌ 
உங்களிடமிருந்து நான்‌ பணம்‌ வாங்குவதாக இருந்தால்‌ பெருந்தொகை 
கொடுக்கும்படி உங்களைக்‌ கேட்பது எனக்குச்‌ சங்கடமாக இருக்கும்‌. 
முடிவாக அதனால்‌ நம்‌ வேலை நின்றுவிடும்‌ நிலைக்கு 
வந்துவிடுவோம்‌. இத்துடன்‌ பொது வேலைக்கு ஆண்டுக்கு 300 
பவுனுக்கு மேல்‌ நம்‌ சமூகம்‌ பணம்‌ திரட்ட வேண்டும்‌ என்றும்‌ நான்‌ 
விரும்புகிறேன்‌” என்று கூறினேன்‌. 


“கொஞ்ச காலமாக உங்களுடன்‌ பழகி உங்களை நன்றாக நாங்கள்‌ 
அறிந்து கொண்டிருக்கிறோம்‌. உங்களுக்குத்‌ தேவை இல்லாதது 
எதையும்‌ நீங்கள்‌ பெற்றுக்கொள்ள மாட்டீர்கள்‌ என்பது எங்களுக்கு 
நிச்சயமாகத்‌ தெரியும்‌. நீங்கள்‌ இங்கே இருக்க வேண்டும்‌ என்று 
நாங்கள்‌ விரும்பும்போது உங்கள்‌ செலவுக்கு நாங்கள்‌ ஏற்பாடு செய்ய 
வேண்டாமா?” என்றும்‌ கேட்டார்கள்‌. 

அதற்கு நான்‌ கூறியதாவது, “நீங்கள்‌ என்னிடம்‌ கொண்டிருக்கும்‌ 
அன்பும்‌, இப்பொழுது உங்களுக்கு இருக்கும்‌ உற்சாகமுமே நீங்கள்‌ 
இவ்விதம்‌ பேசும்படி செய்கின்றன. இந்த அன்பும்‌ உற்சாகமும்‌ 
எப்பொழுதும்‌ இப்படியே இருந்து வரும்‌ என்று நாம்‌ எவ்விதம்‌ 
நிச்சயமாக நம்ப முடியும்‌? உங்கள்‌ நண்பன்‌, ஊழியன்‌ என்ற 
வகையில்‌, சில சமயங்களில்‌ உங்களை நான்‌ கடிந்து பேசவும்‌ நேரலாம்‌. 
அப்பொழுதும்‌ என்னிடம்‌ நீங்கள்‌ அன்புடையவர்களாகவே 
இருப்பீர்களா என்பது கடவுளுக்குத்தான்‌ வெளிச்சம்‌. ஆனால்‌ உண்மை 
என்னவெனில்‌, பொது வேலைக்காக நான்‌ சம்பளமாக எதுவும்‌ 
வாங்கிக்‌ கொள்ளக்கூடாது என்பதுதான்‌. நீங்கள்‌ எல்லோரும்‌ 
உங்களுக்கு இருக்கும்‌ சட்ட வேலையை என்னிடம்‌ ஒப்படைத்தால்‌ 
இதுவே எனக்குப்‌ போதுமானது. அதுவும்கூட உங்களுக்குக்‌ 
கஷ்டமானதாக இருக்கலாம்‌. நான்‌ வெள்ளைக்காரப்‌ பாரிஸ்டர்‌ அல்ல. 
கோர்ட்டு என்னை மதிக்கும்‌ என்று நான்‌ எப்படி நிச்சயமாகக்‌ கூற 
முடியும்‌? வக்கீல்‌ தொழிலில்‌ நான்‌ எவ்வளவு தூரம்‌ திறமையாக நடந்து 
கொள்ளுவேன்‌ என்பதும்‌ எனக்கு நிச்சயமாகத்‌ தெரியாது. ஆகையால்‌, 
என்னை உங்களுடைய வக்கீலாக அமர்த்திக்‌ கொளவதிலும்‌ 
உங்களுக்குச்‌ சில ஆபத்துக்கள உண்டு. அந்த வேலையை எனக்குக்‌ 
கொடுப்பதைக்‌ கூட உண்மையில்‌ என்னுடைய பொது வேலைக்குச்‌ 
சன்மானம்‌ என்றே நான்‌ கருத வேண்டும்‌.” 


இந்த விவாதத்தின்‌ பலனாகச்‌ சுமார்‌ இருபது வர்த்தகர்கள்‌ ஓர்‌ 
ஆண்டிற்கு என்னைத்‌ தங்கள்‌ வக்கீலாக அமர்த்திக்கொண்டு, அதற்காக 


எனக்குப்‌ பணம்‌ கொடுத்தார்கள்‌. நான்‌ தாய்நாடு திரும்பும்போது 
எனக்கு ஒரு பண முடிப்பு அளிப்பதென்று, தாதா அப்துல்லா 
தீர்மானித்திருந்தார்‌. அந்தப்‌ பணத்தைக்‌ கொண்டு அவர்‌, எனக்குத்‌ 
தேவையாயிருந்த மேஜை, நாற்காலி முதலியவைகளை வாங்கிக்‌ 
கொடுத்தார்‌. 


இவ்வாறு நான்‌ நேட்டாலில்‌ குடியேறினேன்‌. 

18. நிறத்‌ தடை 


புத்தி கூர்மையுள்ள ஒரு பெண்‌. அவளுக்குக்‌ கண்‌ பார்வை இல்லை. 
பாரபட்சமற்றவள்‌. ஒரு தட்டுக்கு மற்றொரு தட்டு ஏற்றத்தாழ்வின்றி 
நடுநிலையாக வைத்து, ஒரு தராசைக்‌ கையில்‌ ஏந்தியிருப்பாள்‌. 
இதுவே ஒரு நீதிமன்றத்திற்குச்‌ சின்னம்‌. ஒருவேளை அவனுடைய 
வெளித்‌ தோற்றத்தைக்‌ கொண்டு அவள்‌ மதித்துவிடக்‌ கூடாது, 
அவனுடைய உண்மையான உள்‌ யோக்கியதையைக்‌ கவனித்தே 
முடிவு கூற வேண்டும்‌ என்பதற்காக, வேண்டுமென்றே விதி அவளைக்‌ 
குருடாக்கியிருக்கிறது. ஆனால்‌, நேட்டால்‌ வக்கீல்களின்‌ சங்கமோ, 
இந்தக்‌ கொள்கைக்கு முற்றும்‌ மாறாக அந்தச்‌ சின்னத்தைப்‌ 
பொய்யாக்கும்‌ வகையில்‌ சுப்ரீம்‌ கோர்ட்டு நடக்கும்படி செய்ய 


முனைந்தது. 


சுப்ரீம்‌ கோர்ட்டில்‌ அட்வகேட்டாகத்‌ தொழில்‌ நடத்த என்னை 
அனுமதிக்க வேண்டும்‌ என்று மனுச்‌ செய்தேன்‌. பம்பாய்‌ 
ஹைகோர்ட்டில்‌ நான்‌ வக்கீலாக இருந்ததற்குரிய அத்தாட்சி என்னிடம்‌ 
இருந்தது. இங்கிலாந்தில்‌, பாரிஸ்டரானதற்கு எனக்குக்‌ கொடுத்த 
அத்தாட்சிப்‌ பத்திரத்தைப்‌ பம்பாய்‌ ஹைகோர்ட்டில்‌ நான்‌ வக்கீலாகப்‌ 
பதிவு செய்து கொண்டபோது அங்கே தாக்கல்‌ செய்து விட்டேன்‌. 
சேர்த்துக்கொள்ள வேண்டும்‌ என்று மனுப்‌ போடும்போது, அத்துடன்‌ 
நன்னடத்தை அத்தாட்சிப்‌ பத்திரங்கள்‌ இரண்டும்‌ தாக்கல்‌ செய்ய 
வேண்டியது அவசியம்‌. இந்த அத்தாட்சிப்‌ பத்திரங்களை 
ஐரோப்பியர்கள்‌ கொடுத்ததாக இருந்தால்‌ அவற்றிற்கு அதிக 
மதிப்பிருக்கும்‌ என்று எண்ணி, சேத்‌ அப்துல்லாவின்‌ மூலம்‌ எனக்குத்‌ 
தெரிந்தவர்களான இரு பிரபல ஐரோப்பிய வர்த்தகர்களிடம்‌ அந்த 
அத்தாட்சிப்‌ பத்திரங்களை வாங்கினேன்‌. வக்கீலாக இருப்பவர்‌ ஒருவர்‌ 
மூலமாக இம்மனுவைக்‌ கொடுக்க வேண்டும்‌. எத்தகைய கட்டணமும்‌ 
வாங்கிக்‌ கொள்ளாமல்‌ அட்டர்னி ஜெனரல்‌ இத்தகைய மனுக்களைச்‌ 
சமர்பிப்பதுதான்‌ வழக்கம்‌. ஸ்ரீ எஸ்கோம்பு, தாதா அப்துல்லா 
கம்பெனிக்குச்‌ சட்ட ஆலோசகராக இருந்தார்‌ என்பதை முன்பே 
படித்தோம்‌. அவரே இப்பொழுது அட்டர்னி ஜெனரல்‌. அவரிடம்‌ 
சென்றேன்‌. அவரும்‌ என்‌ மனுவைக்‌ கோர்ட்டில்‌ சமர்ப்பிக்க மனம்‌ 
உவந்து ஒப்புக்கொண்டார்‌. 


நான்‌ எதிர்பாராத விதமாக வக்கீல்கள்‌ சங்கத்தினர்‌ எதிர்க்கக்‌ 

கிளம்பினர்‌. என்னைச்‌ சேர்த்துக்‌ கொள்ள வேண்டும்‌ என்று நான்‌ 
கொடுத்திருந்த மனுவை எதிர்த்து, எனக்கு ஒரு தாக்கீது 
அனுப்பினார்கள்‌. நேட்டாலில்‌ வக்கீல்‌ சங்கத்தினர்‌ வெளிப்படையாகக்‌ 
கூறிய ஓர்‌ ஆட்சேபம்‌, இங்கிலாந்தில்‌ பெற்ற அசல்‌ அத்தாட்சிப்‌ 
பத்திரத்தை மனுவுடன்‌ நான்‌ தாக்கல்‌ செய்யவில்லை என்பது. ஆனால்‌ 
அவர்களுக்கு இருந்த முக்கியமான ஆட்சேபம்‌, ஒரு கருப்பு மனிதனும்‌ 
அட்வகேட்டாகப்‌ பதிவு செய்துகொள்ள மனுப்போடக்கூடும்‌ என்பதை 
அட்வகேட்டுகளை அனுமதிப்பது சம்பந்தமான விதிகளைச்‌ 
செய்தபோது சிந்தித்திருக்க முடியாது என்பதுதான்‌. ஐரோப்பியரின்‌ 
முயற்சியால்தான்‌ நேட்டால்‌ இன்று வளம்‌ பெற்று 
வளர்ந்திருக்கிறதாகையால்‌, வக்கீல்‌ தொழிலிலும்‌ ஐரோப்பியர்களே 
ஆதிக்கம்‌ செலுத்த வேண்டும்‌. வெள்ளையர்‌ அல்லாதவரையும்‌ 
இத்தொழிலுக்குள்‌ வர விட்டுவிட்டால்‌, நாளாவட்டத்தில்‌ அவர்கள்‌ 
தொகை ஐரோப்பிய வக்கீல்களின்‌ தொகையைவிட அதிகமாகிவிடும்‌. 
அவர்களுக்கு பாதுகாப்பாக இருக்கும்‌ அரண்‌ தகர்ந்துவிடும்‌. இதுவே 
அவர்களுடைய முக்கியமான ஆட்சேபம்‌. 


தங்களுடைய எதிர்பை ஆதரித்து, வாதாட ஒரு பிரபலமான 
வக்கீலை, வக்கீல்கள்‌ சங்கத்தினர்‌ அமர்த்தியிருந்தார்கள்‌. அந்த 
வக்கீலும்‌ தாதா அப்துல்லா கம்பெனியுடன்‌ தொடர்புள்ளவர்‌. ஆகவே, 
தம்மை வந்து பார்க்குமாறு சேத்‌ அப்துல்லா மூலம்‌ அவர்‌ எனக்குச்‌ 
சொல்லியனுப்பினார்‌. நான்‌ போனேன்‌. அவர்‌ என்னிடம்‌ மனம்‌ 
விட்டுப்‌ பேசினார்‌. என்னுடைய பூர்வோத்தரங்களை விசாரித்தார்‌. 
சொன்னேன்‌. பிறகு அவர்‌ கூறியதாவது: 


“உமக்கு விரோதமாக நான்‌ சொல்லக்‌ கூடியது எதுவும்‌ இல்லை. 
குடியேற்ற நாட்டில்‌ பிறந்த, எதற்கும்‌ துணிந்துவிடும்‌ ஓர்‌ ஆசாமியாக 
நீர்‌ இருப்பீரோ என்றுதான்‌ நான்‌ பயந்தேன்‌. அசல்‌ அத்தாட்சியை 
உம்முடைய மனுவுடன்‌ நீர்‌ அனுப்பாதது என்‌ சந்தேகத்தை 
அதிகமாக்கியது. மற்றவர்களுடைய அத்தாட்சிப்‌ பத்திரங்களைத்‌ 
தங்களுடையவை எனக்காட்டி ஏமாற்றுபவர்களும்‌ உண்டு. ஐரோப்பிய 
வியாபாரிகளிடம்‌ வாங்கி, நீங்கள்‌ அனுப்பிருக்கும்‌ நன்னடத்தை 
அத்தாட்சிகள்‌ என்னைப்‌ பொறுத்தவரை பயனற்றவை. உங்களைக்‌ 
குறித்து அவர்களுக்கு என்ன தெரியும்‌? அவர்களுக்கு உங்களிடம்‌ 
எவ்வளவு பழக்கம்‌ இருக்க முடியும்‌?” 


“இங்கே எனக்கு எல்லோருமே புதியவர்கள்தான்‌. சேத்‌ 

அப்துல்லாவும்‌ இங்கேதான்‌ முதன்‌ முதலாக என்னை அறிவார்‌?” 
என்றேன்‌. 


“ஆனால்‌, அவர்‌ உங்கள்‌ ஊரைச்‌ சேர்ந்தவர்‌ என்கிறீர்களே? உங்கள்‌ 
தகப்பனார்‌ அங்கே முதல்‌ மந்திரியாக இருந்தார்‌ என்றால்‌, சேத்‌ 
அப்துல்லாவுக்கு உங்கள்‌ குடும்பம்‌ தெரிந்தே இருக்கவேண்டும்‌. 
அவரிடமிருந்து உறுதிமொழிப்‌ பத்திரத்தை நீங்கள்‌ தாக்கல்‌ செய்வதாக 
இருந்தால்‌, எனக்குக்‌ கொஞ்சமும்‌ ஆட்சேபமே இல்லை. அப்பொழுது 
உங்கள்‌ மனுவை நான்‌ எதிர்த்துப்‌ பேசுவதற்கில்லை என்று வக்கீல்கள்‌ 
சங்கத்திற்குச்‌ சந்தோஷமாகவே அறிவித்து விடுவேன்‌” என்றார்‌. 


அவருடைய இந்த பேச்சு எனக்கு ஆத்திரத்தை மூட்டியது. ஆனால்‌ 
என்‌ உணர்ச்சிகளை அடக்கிக்‌ கொண்டேன்‌. என்னுள்ளேயே 


பின்வருமாறு சொல்லிக்‌ கொண்டேன்‌: 'தாதா அப்துல்லாவின்‌ 
அத்தாட்சியை நான்‌ தாக்கல்‌ செய்திருந்தால்‌ அதை 
நிராகரித்திருப்பார்கள்‌,, ஐரோப்பியரிடமிருந்து அத்தாட்சி வேண்டும்‌ 
என்றும்‌ கேட்டிருப்பார்கள்‌. நான்‌ அட்வகேட்டாகப்‌ பதிவு செய்து 
கொள்ளுவதற்கும்‌ என்‌ பிறப்புக்கும்‌ பூர்வோத்தரங்களுக்கும்‌ என்ன 
சம்பந்தம்‌? என்‌ பிறப்பு எளிமையானதாகவோ, 
ஆட்சேபகரமானதாகவோ இருக்குமாயின்‌, அதை எப்படி எனக்கு 
எதிராக உபயோகிக்க முடியும்‌?' ஆனால்‌ என்‌ கோபத்தையெல்லாம்‌ 
அடக்கிக்‌ கொண்டு அமைதியாக அவருக்குப்‌ பின்வருமாறு பதில்‌ 
சொன்னேன்‌: 


“அந்த விவரங்களையெல்லாம்‌ கேட்பதற்கு வக்கீல்கள்‌ சங்கத்திற்கு 
எந்தவிதமான அதிகாரமும்‌ இருப்பதாக நான்‌ 
ஒப்புக்கொள்ளாவிட்டாலும்‌, நீங்கள்‌ விரும்பும்‌ அத்தாட்சிப்‌ 
பத்திரத்தைத்‌ தாக்கல்‌ செய்யத்‌ தயாராக இருக்கிறேன்‌.” 


சேத்‌ அப்துல்லாவின்‌ அத்தாட்சியைத்‌ தயாரித்து வக்கீல்கள்‌ 
சங்கத்தின்‌ ஆலோசகரிடம்‌ சமர்ப்பித்தேன்‌. தாம்‌ திருப்தியடைந்து 
விட்டதாக அவர்‌ சொன்னார்‌. ஆனால்‌ வக்கீல்கள்‌ சங்கத்தினர்‌ 
திருப்தியடையவில்லை. சுப்ரீம்‌ கோர்ட்டில்‌ என்‌ மனுவை 
எதிர்த்தார்கள்‌. இந்த எதிர்ப்புக்குப்‌ பதில்‌ சொல்லுமாறு என்‌ மனுவைத்‌ 
தாக்கல்‌ செய்த ஸ்ரீ எஸ்கோம்பைக்கூட அழைக்காமலே, கோர்ட்டு, 
அச்சங்க எதிர்ப்பை நிராகரித்து விட்டது. பிரதம நீதிபதி கூறியதாவது: 
“மனுதாரர்‌, தம்முடைய மனுவுடன்‌ அசல்‌ அத்தாட்சிப்‌ பத்திரத்தையும்‌ 

தாக்கல்‌ செய்யவில்லை என்ற ஆட்சேபம்‌ அர்த்தம்‌ இல்லாதது. அவர்‌ 
பொய்ப்‌ பிரமாணப்‌ பத்திரம்‌ தாக்கல்‌ செய்திருந்தால்‌, அவர்‌ மீது 
வழக்கத்‌ தொடுத்து, அவர்‌ குற்றம்‌ செய்திருப்பதாக நிரூபிக்கப்பட்டால்‌ 
வக்கீல்‌ பட்டியலிலிருந்து இவர்‌ பெயரை நீக்கிவிடலாம்‌. 
வெள்ளையருக்கும்‌ வெள்ளையர்‌ அல்லாதவர்களுக்கும்‌ இடையே 
எந்தவிதமான பாகுபாட்டையும்‌ சட்டம்‌ கற்பிக்கவில்லை. ஆகவே ஸ்ரீ 
காந்தி அட்வகேட்டாகத்‌ தம்மைப்‌ பதிவு செய்து கொள்ளுவதைத்‌ 
தடுக்கக்‌ கோர்ட்டுக்கு எந்த அதிகாரமும்‌ இல்லை. அவருடைய 
மனுவை ஏற்றுக்‌ கொள்ளுகிறோம்‌. ஸ்ரீ காந்தி, இப்பொழுது நீர்‌ 


பிரமாணம்‌ எடுத்துக்‌ கொள்ளலாம்‌.” 


நான்‌ எழுந்துபோய்‌ ரெஜிஸ்டிரார்‌ முன்பு பிரமாணம்‌ 
எடுத்துக்கொண்டேன்‌. நான்‌ பிரமாணம்‌ எடுத்துக்‌ கொண்டதும்‌ பிரதம 
நீதிபதி என்னைப்‌ பார்த்துக்‌ கூறியதாவது: 


“ஸ்ரீ காந்தி, நீர்‌ உம்முடைய தலைப்பாகையை இப்பொழுது 
எடுத்துவிட வேண்டும்‌. தொழில்‌ நடத்தும்‌ பாரிஸ்டர்கள்‌ சம்பந்தமாக 
உள்ள கோர்ட்டின்‌ விதிகளை அனுசரித்து நீங்கள்‌ நடக்க வேண்டும்‌.” 


எனக்குரிய வரம்புகளை நான்‌ உணரலானேன்‌. ஜில்லா 
மாஜிஸ்டிரேட்‌ கோர்ட்டில்‌ நான்‌ எடுக்க மறுத்த தலைப்பாகையைச்‌ 
சுப்ரீம்‌ கோர்ட்டு உத்தரவுக்குப்‌ பணிந்து எடுத்து விட்டேன்‌. இந்த 
உத்தரவை நான்‌ எதிர்த்திருந்தால்‌. அந்த எதிர்ப்பு நியாயமானதாக 
இருந்திருக்காது என்பதல்ல. ஆனால்‌ என்‌ பலத்தைப்‌ பெரிய 
விஷயங்களில்‌ போராடுவதற்காகச்‌ சேமித்து வைக்க நான்‌ 
விரும்பினேன்‌. தலைப்பாகையை வைத்துக்‌ கொண்டுதான்‌ இருப்பேன்‌ 
என்பதை வற்புறுத்துவதில்‌ என்னுடைய ஆற்றலையெல்லாம்‌ நான்‌ 
செலவிட்டுவிடக்கூடாது. அது, சிறந்த லட்சியத்திற்காகப்‌ 


பாடுபடுவதற்கு உரியதாகும்‌. 


நான்‌ பணிந்துவிட்டது (அல்லது என்‌ பலவீனமோ என்னவோ?) 
சேத்‌ அப்துல்லாவுக்கும்‌ மற்ற நண்பர்களுக்கும்‌ பிடிக்கவில்லை. 
கோர்ட்டில்‌, வக்கீல்‌ தொழிலை நடத்தி வரும்போது என்‌ 
தலைப்பாகையை வைத்துக்கொள்ள எனக்குள்ள உரிமையை விடாமல்‌ 
வற்புறுத்தியிருக்க வேண்டும்‌ என்று அவர்கள்‌ கருதினர்‌. என்‌ 
நியாயத்தை எடுத்துக்‌ கூறி அவர்களுக்குத்‌ திருப்தியளிக்க முயன்றேன்‌. 
ரோமில்‌ இருக்கும்போது ரோமர்கள்‌ செய்வதைப்‌ போலவே நீயும்‌ 

செய்‌ என்ற பழமொழியினை அவர்கள்‌ உணரும்படி செய்ய 
முயன்றேன்‌. “இந்தியாவில்‌ ஓர்‌ ஆங்கில அதிகாரியோ, நீதிபதியோ 
உங்கள்‌ தலைப்பாகையை எடுத்து விடுமாறு சொன்னால்‌ அதற்கு 
உடன்பட மறுத்துவிடுவது சரியானதாக இருக்கும்‌. ஆனால்‌, நேட்டால்‌ 
மாகாணத்தில்‌ கோர்ட்டில்‌ இருக்கும்‌ ஒரு வழக்கத்தை அந்தக்‌ 
கோர்ட்டில்‌ தொழில்‌ செய்யும்‌ நான்‌ மதிக்க மறுப்பது 
நேர்மையானதல்ல” என்று சொன்னேன்‌. 


இவ்வாறும்‌, இது போன்ற வாதங்களினாலும்‌ நண்பர்களை 
ஒருவாறு சமாதானப்படுத்தினேன்‌. ஆனால்‌, வெவ்வேறான 
விஷயங்களை வெவ்வேறான நோக்குடன்‌ கவனித்து முடிவுசெய்ய 
வேண்டும்‌ என்ற கொள்கைகளை இக்காரியத்திலும்‌ அனுசரிப்பது 
என்பதில்‌, அவர்களுக்கு நான்‌ திருப்தி உண்டாக்கிவிட்டதாக 
கருதவில்லை. எனினும்‌, சத்தியத்தை நான்‌ விடாப்பிடியாகப்‌ 
பின்பற்றியதால்‌, சமரசத்திலுள்ள அழகை என்‌ வாழ்நாள்‌ 
முழுவதிலுமே உணரும்‌ சக்தியை அது எனக்கு அளித்துவிட்டது. 
இந்தச்‌ சமரச உணர்ச்சி, சத்தியாக்கிரகத்தில்‌ ஓர்‌ அத்தியாவசியமான 
பகுதி என்பதை என்‌ வாழ்க்கையில்‌ நான்‌ பின்னால்‌ கண்டேன்‌. 
இதனால்‌ அடிக்கடி என்‌ உயிருக்கே ஆபத்தைத்‌ தேடிக்‌ கொள்ளவும்‌, 
நண்பர்களின்‌ வருத்தத்திற்கு ஆளாகவும்‌ நேர்ந்திருக்கிறது. ஆனால்‌, 
சத்தியமானது பூத்த மலர்போல்‌ மென்மையானதே ஆயினும்‌, 
கல்போல்‌ கடினமானதும்‌ ஆகும்‌. 

19. நேட்டால்‌ இந்தியர்‌ காங்கிரஸ்‌ 


வக்கீல்‌ தொழில்‌ எனக்கு இரண்டாம்‌ பட்சமான வேலையாக இருந்து 
வந்தது. நேட்டாலில்‌ நான்‌ தங்கியது நியாயம்‌ என்றால்‌ பொதுஜன 
வேலையில்‌ நான்‌ அதிகக்‌ கவனம்‌ செலுத்துவது அவசியம்‌. 
வாக்குரிமையைப்‌ பறிக்கும்‌ மசோதா சம்பந்தமாக மகஜரை 
அனுப்பியது மாத்திரம்‌ போதாது. குடியேற்ற நாட்டு மந்திரி, இதில்‌ 
கவனம்‌ செலுத்தும்படி செய்வதற்கு இடைவிடாது கிளர்ச்சி செய்து 
கொண்டிருப்பது அத்தியாவசியம்‌ ஆகும்‌. இக்காரியத்திற்காக ஒரு 
நிரந்தரமான ஒரு பொது ஸ்தாபனத்தை ஆரம்பிப்பது என்று நாங்கள்‌ 
எல்லோரும்‌ முடிவுக்கு வந்தோம்‌. 


இந்தப்‌ புதிய ஸ்தாபனத்திற்கு என்ன பெயர்‌ கொடுப்பது என்பது 
சதா என்‌ மனத்தை அலட்டி வந்தது. எந்த ஒரு குறிப்பிட்ட கட்சிச்‌ 
சார்பும்‌ உள்ளதாக இது இருக்கக்கூடாது. காங்கிரஸ்‌ என்ற பெயர்‌, 
இங்கிலாந்தில்‌ இருக்கும்‌ கன்ஸர்வேடிவ்களுக்கு வெறுப்பானதாக 
இருந்தது என்பதை அறிவேன்‌. என்றாலும்‌ இந்தியாவுக்கு ஜிவனாக 
இருப்பதே காங்கிரஸ்தான்‌. நேட்டாலில்‌ அப்பெயரைப்‌ பிரபலபடுத்த 
விரும்பினேன்‌. அப்பெயரை வைக்க தயங்குவது கோழைத்தனம்‌ என்று 
எனக்குத்‌ தோன்றிற்று. ஆகையால்‌, அந்த ஸ்தாபனத்திற்கு நேட்டால்‌ 
இந்தியர்‌ காங்கிரஸ்‌ எனப்‌ பெயரிட வேண்டும்‌ என்று விரிவான 
விளக்கத்துடன்‌ நான்‌ சிபாரிசு செய்தேன்‌. மே மாதம்‌ 22-ஆம்‌ தேதி 


நேட்டால்‌ இந்தியர்‌ காங்கிரஸ்‌ பிறந்தது. 


சேத்‌ அப்துல்லாவின்‌ விசாலமான அறை முழுவதிலும்‌ அன்று ஒரே 
கூட்டம்‌ நிறைந்துவிட்டது. வந்திருந்தவர்கள்‌ எல்லோரும்‌ 
காங்கிரஸைக்‌ குதூகலமாக வரவேற்றனர்‌. அதன்‌ அமைப்பு விதி 
எளிதானது. சந்தா மாத்திரம்‌ அதிகம்‌. மாதம்‌ ஐந்து ஷில்லிங்‌ 
கொடுப்பவர்‌ மாத்திரமே அங்கத்தினராகலாம்‌. பண வசதி 
உள்ளவர்கள்‌, தங்களால்‌ இயன்ற வரையில்‌ தாராளமாகக்‌ 
கொடுக்கும்படி கேட்டுக்‌ கொள்ளப்பட்டனர்‌. மாதம்‌ இரண்டு பவுன்‌ 
தருவதாக அப்துல்லா சேத்‌ முதலில்‌ கையெழுத்திட்டார்‌. நானும்‌ என்‌ 
சந்தா விஷயத்தில்‌ தாராளமாக கொடுக்க நினைத்து மாதத்திற்கு ஒரு 
பவுன்‌ என்று எழுதினேன்‌. என்னைப்‌ பொறுத்தவரை இது 
சின்னத்தொகை அல்ல. நான்‌ சம்பாதித்து, என்‌ வாழ்க்கையை நடத்திக்‌ 


கொண்டு போவதெனில்‌, இத்‌ தொகை என்‌ சக்திக்கு மிஞ்சியதென்று 

எண்ணினேன்‌. கடவுளும்‌ எனக்கு உதவி செய்தார்‌. மாதம்‌ ஒரு பவுன்‌ 
சந்தா செலுத்தும்‌ உறுப்பினர்கள்‌ பலர்‌ சேர்ந்தனர்‌. மாதம்‌ 10 ஷில்லிங்‌ 
தருவதாக முன்‌ வந்தவர்களின்‌ தொகையோ இன்னும்‌ அதிகம்‌. 
இவையெல்லாம்‌ போக நன்கொடையாகக்‌ கொடுக்கப்பட்டதையும்‌ 
நன்றியுடன்‌ ஏற்றுக்கொண்டோம்‌. 


கேட்ட மாத்திரத்திலேயே யாரும்‌ சந்தாவைச்‌ செலுத்தி 
விடுவதில்லை என்பது அனுபவத்தில்‌ தெரியலாயிற்று. டர்பனுக்கு 
வெளியிலிருந்த உறுப்பினர்களிடம்‌ அடிக்கடி போய்க்‌ கேட்பது என்பது 
முடியாதது. ஒரு சமயம்‌ இருக்கும்‌ உற்சாகம்‌ இன்னுமொரு சமயம்‌ 
இருப்பதில்லை. டர்பனில்‌ இருந்த உறுப்பினர்களிடம்‌ கூடப்‌ பன்முறை 
விடாமல்‌ கேட்டுத்‌ தொந்தரவு செய்துதான்‌ சந்தா வசூலிக்கக 


வேண்டியதிருந்தது. 


நானே காரியதரிசியாகையால்‌, சந்தா வசூலிக்கும்‌ வேலை 
என்னுடையதாயிற்று. என்‌ குமாஸ்தா, நாளெல்லாம்‌ சந்தா வசூலிக்கும்‌ 
வேலையிலேயே ஈடுபட்டிருக்க வேண்டிய ஒரு நிலைமை ஏற்பட்டு 
விட்டது. அவரும்‌ அலுத்துப்‌ போனார்‌. இந்த நிலைமை 
மாறவேண்டுமானால்‌, மாதச்‌ சந்தா என்பதற்குப்‌ பதிலாக அதை வருடச்‌ 
சந்தாவாக்கி, அந்தச்‌ சந்தாவைக்‌ கண்டிப்பாக முன்‌ பணமாகச்‌ 
செலுத்திவிடச்‌ செய்துவிட வேண்டும்‌ என்று கருதினேன்‌. ஆகவே 
காங்கிரஸின்‌ கூட்டத்தைக்‌ கூட்டினேன்‌. மாதச்‌ சந்தா என்பதற்குப்‌ 
பதிலாக, அதை வருடச்‌ சந்தாவாகச்‌ செய்துவிடுவது என்பதையும்‌, 
குறைந்த பட்ச சந்தா 3 பவுன்‌ என்று நிர்ணயிப்பதையும்‌ எல்லோரும்‌ 
வரவேற்றனர்‌. இவ்விதம்‌ வசூல்‌ வேலை அதிக எளிதாயிற்று. 


கடன்‌ வாங்கி, அந்தப்‌ பணத்தைக்‌ கொண்டு பொது வேலையைச்‌ 
செய்யக்கூடாது என்பதை ஆரம்பத்திலேயே அறிந்து 
கொண்டிருந்தேன்‌. மக்களின்‌ வாக்குறுதியை எல்லாவற்றிலும்‌ 
நம்பலாம்‌, ஆனால்‌ பண விஷயத்தில்‌ மாத்திரம்‌ நம்பக்கூடாது. 
கொடுப்பதாகத்‌ தாங்கள்‌ ஒப்புக்கொண்ட பணத்தைச்‌ சீக்கிரத்தில்‌ 
கொடுக்கக்‌ கூடியவர்களை நான்‌ பார்த்ததே இல்லை. நேட்டால்‌ 
இந்தியர்களும்‌ இதற்கு விலக்கானவர்கள்‌ அல்ல. எனவே, பணம்‌ 
இருந்தால்‌ ஒழிய எந்த வேலையையும்‌ செய்வதில்லையாகையால்‌, 
நேட்டால்‌ இந்தியர்‌ காங்கிரஸ்‌ கடன்‌ பட்டதே இல்லை. 


அங்கத்தினர்களைச்‌ சேர்ப்பதில்‌ என்‌ சக ஊழியர்கள்‌ அதிக 

உற்சாகத்துடன்‌ வேலை செய்தார்கள்‌. அந்த வேலை அவர்களுடைய 
மனத்திற்குப்‌ பிடித்ததாக இருந்ததோடு, அது அதிகப்‌ பயனுள்ள 
அனுபவமாகவும்‌ இருந்தது. ஏராளமானவர்கள்‌ ரொக்கமாகச்‌ சந்தா 
கொடுத்துச்‌ சேர முன்வந்தனர்‌. தொலைவாக, உள்‌ நாட்டில்‌ இருந்த 
கிராமங்களின்‌ விஷயத்தில்தான்‌ வேலை கஷ்டமானதாக இருந்தது. 
பொது வேலையின்‌ தன்மையை மக்கள்‌ அறியவில்லை என்றாலும்‌ 
தொலை தூரங்களில்‌ இருந்த இடங்களிலிருந்தும்‌ எங்களுக்கு 
அழைப்புக்கள்‌ வந்தன. ஒவ்வோர்‌ இடத்திலும்‌ முக்கியமான 
வியாபாரிகள்‌ எங்களை வரவேற்று, வேண்டிய உதவிகளைச்‌ செய்ய 
முன்வந்தார்கள்‌. 


இந்த சுற்றுப்‌ பிரயாணத்தின்‌ போது ஒரு சமயம்‌ நிலைமை 

சங்கடமானதாகிவிட்டது. நாங்கள்‌ யாருடைய விருந்தினராகச்‌ 
சென்றிருந்தோமோ, அவர்‌ ஆறு பவுன்‌ கொடுப்பார்‌ என்று 
எதிர்பார்த்தோம்‌. ஆனால்‌, அவரோ மூன்று பவுனுக்கு மேல்‌ எதுவும்‌ 
கொடுக்க மறுத்துவிட்டார்‌. அவரிடமிருந்து அத்தொகையை வாங்கிக்‌ 
கொண்டோமாயின்‌ மற்றவர்களும்‌ அது மாதிரியே கொடுப்பார்கள்‌. 
எங்கள்‌ வசூல்‌ கெட்டுவிடும்‌. அன்று இரவு வெகு நேரம்‌ ஆகிவிட்டது. 
எங்களுக்கோ பசி. ஆனால்‌, அவரிடம்‌ வாங்கியே தீருவது என்று 
நாங்கள்‌ முடிவு கட்டிக்கொண்ட தொகையை அவரிடம்‌ வாங்காமல்‌ 
அவர்‌ வீட்டில்‌ நாங்கள்‌ எப்படிச்‌ சாப்பிடுவது? என்ன சொல்லிப்‌ 
பார்த்தும்‌ பயனில்லை. அவரோ பிடிவாதமாக இருந்தார்‌. அவ்வூரின்‌ 
மற்ற வர்த்தகர்களும்‌ அவருக்குச்‌ சொல்லிப்‌ பார்த்தார்கள்‌. 
இரவெல்லாம்‌ அப்படியே எல்லோரும்‌ உட்கார்ந்திருந்தோம்‌. அவரும்‌ 
பிடிவாதமாக இருந்தார்‌. நாங்களும்‌ பிடிவாதமாக இருந்தோம்‌. என்‌ சக 

ஊழியர்களில்‌ பலருக்குக்‌ கோபம்‌ பொங்கிற்று. ஆனால்‌, 
அடக்கிக்கொண்டார்கள்‌. கடைசியாகப்‌ பொழுதும்‌ விடிந்து விட்ட 
பிறகு அவர்‌ இணங்கி வந்தார்‌. ஆறு பவுன்‌ கொடுத்து, எங்களுக்கு. 
விருந்துச்‌ சாப்பாடும்‌ போட்டார்‌. இது தோங்காத்‌ என்ற ஊரில்‌ நடந்தது. 
ஆனால்‌ இச்‌ சம்பவத்தின்‌ அதிர்ச்சி, வடக்கில்‌ கடலோரம்‌ இருக்கும்‌ 
ஸ்டான்கர்‌ வரையிலும்‌ மத்தியப்‌ பகுதியில்‌ இருக்கும்‌ சார்லஸ்‌ டவுன்‌ 
வரையிலும்‌ பரவி விட்டது. அது எங்கள்‌ வசூல்‌ வேலை துரிதமாக 
முடியும்படியும்‌ செய்தது. 


ஆனால்‌ செய்ய வேண்டிய வேலை, நிதி வசூல்‌ செய்வது மாத்திரம்‌ 
அன்று. உண்மையில்‌, அவசியமானதற்கு மேல்‌ பணம்‌ இருக்கக்கூடாது 
என்ற கொள்கையை வெகு காலத்திற்கு முன்னாலிருந்தே நான்‌ 


கற்றுக்கொண்டிருந்தேன்‌. 

கூட்டங்கள்‌ மாதம்‌ ஒரு முறை நடக்கும்‌. அவசியமானால்‌, 
வாரத்திற்கு ஒரு முறையும்‌ நடப்பது உண்டு. முந்திய கூட்டத்தின்‌ 
நிகழ்ச்சிகள்‌ அடுத்த கூட்டத்தில்‌ படிக்கப்படும்‌. பல விஷயங்களும்‌ 
விவாதிக்கப்படும்‌. பொது விவாதங்களில்‌ பங்கெடுத்துக்‌ 
கொள்ளுவதிலும்‌, விஷயத்தை ஒட்டிச்‌ சுருக்கமாகப்‌ பேசுவதிலும்‌ 
மக்களுக்கு அனுபவமே இல்லை. எழுந்து பேச ஒவ்வொருவரும்‌ 
தயங்கினர்‌. கூட்டங்களின்‌ நடைமுறை விதிகளை அவர்களுக்கு 
விளக்கிச்‌ சொன்னேன்‌. அவற்றை மதித்து, அவர்களும்‌ நடந்து 
கொண்டார்கள்‌. அது தங்களுக்கு ஒரு படிப்பு என்பதை உணர்ந்தார்கள்‌. 
ஒரு கூட்டத்திலும்‌ இதற்கு முன்னால்‌ பேசியே பழக்கம்‌ 
இல்லாதவர்கள்‌. சந்தித்துப்‌ பொது விஷயங்களைச்‌ குறித்துப்‌ 


பகிரங்கமாகப்‌ பேசவும்‌ பழகிக்‌ கொண்டனர்‌. 


பொதுவேலைகளில்‌, சில்லரைச்‌ செலவே சமயத்தில்‌ பெருஞ்‌ 
செலவாகிவிடும்‌ என்பதை அறிவேன்‌. ஆகையால்‌, ஆரம்பத்தில்‌ ரசீதுப்‌ 
புத்தகங்களைக்கூட அச்சிடுவதில்லை என்று முடிவு செய்திருந்தேன்‌. 
என்‌ காரியாலயத்தில்‌ பிரதிகள்‌ எடுக்கும்‌ சைக்ளோஸ்டைல்‌ யந்திரம்‌ 
ஒன்று இருந்தது. அதிலேயே ரசீதுகளுக்கும்‌ அறிக்கைகளுக்கும்‌ 
பிரதிகளைத்‌ தயாரித்துக்‌ கொண்டேன்‌. காங்கிரஸினிடம்‌ நிதி அதிகம்‌ 
சேர்ந்து அங்கத்தினர்களும்‌ அதிகமாகி, வேலையும்‌ பெருகிய பிறகே 
அவைகளையெல்லாம்‌ அச்சிட ஆரம்பித்தேன்‌. ஒவ்வொரு 
ஸ்தாபனத்திற்கும்‌ இத்தகைய சிக்கனம்‌ அவசியம்‌, என்றாலும்‌ 
அதுதான்‌ அனுசரிக்கப்படுவதில்லை என்பதையும்‌ அறிவேன்‌. 
இதனாலேயே, சிறிய ஆனால்‌ வளர்ந்து வருகிற ஒரு ஸ்தாபனத்தின்‌ 
விஷயத்தில்‌ ஆரம்பத்தில்‌ இந்தச்‌ சிறு விவரங்களையெல்லாம்‌ 
கவனிப்பதே சரி என்று எண்ணினேன்‌. 


தாங்கள்‌ கொடுக்கும்‌ பணத்திற்கு ரசீது பெற வேண்டும்‌ என்பதைக்‌ 
குறித்து மக்கள்‌ கவலைப்படுவதே இல்லை. ஆனால்‌ நாங்கள்‌ 
வற்புறுத்தி ரசீதுகளைக்‌ கொடுத்து வந்தோம்‌. இவ்விதம்‌ ஒவ்வொரு 
தம்படிக்கும்‌ சரியாகக்‌ கணக்கு வைக்கப்பட்டது. 1894-ஆம்‌ ஆண்டின்‌ 
கணக்குப்‌ புத்தகங்களை இன்று கூட நேட்டால்‌ இந்தியர்‌ காங்கிரஸ்‌ 
தஸ்தாவேஜூக்களில்‌ காணலாம்‌ என்று நான்‌ தைரியமாகக்‌ கூற 
முடியும்‌. கணக்குகளைச்‌ சரியாக வைத்திருக்க இல்லையானால்‌ அந்த 
ஸ்தாபனத்திற்குக்‌ கெட்ட பெயர்‌ ஏற்பட்டு விடும்‌. சரியானபடி கணக்கு 
வைத்திருக்காவிட்டால்‌, உண்மையை அதனுடைய அசல்தூய்மையுடன்‌ 
வைத்து இருப்பதென்பது இயலாத காரியம்‌. 

காங்கிரஸின்‌ மற்றோர்‌ அம்சம்‌, தென்னாப்பிரிக்கா விலேயே 
பிறந்தவர்களான, படித்த இந்திய இளைஞர்களின்‌ சேவையாகும்‌. 
அங்கே பிறந்த இந்தியரின்‌ கல்வி சங்கம்‌ ஒன்று காங்கிரஸின்‌ ஆதரவில்‌ 
அமைக்கப்‌ பெற்றது. இந்தப்‌ படித்த இளைஞர்களே பெரும்பாலும்‌ அச்‌ 
சங்கத்தின்‌ அங்கத்தினர்கள்‌. பெயருக்கு அவர்கள்‌ ஒரு தொகையைச்‌ 
சந்தாவாகச்‌ செலுத்தவேண்டும்‌ அவர்களுடைய தேவைகளையும்‌ 
குறைகளையும்‌ எடுத்துக்‌ கூறுவதற்கும்‌, அவர்களிடையே புதிய 
எண்ணங்களை எழுப்புவதற்கும்‌, இந்திய வர்த்தகர்களுடன்‌ 
அவர்களுக்குத்‌ தொடர்பை உண்டாக்கிக்‌ சமூகத்திற்குச்‌ சேவை 
செய்யும்‌ வாய்ப்பை அவர்களுக்கு அளிப்பதற்கும்‌ இச்சங்கம்‌ 
பயன்பட்டது. அது ஒரு வகையான விவாதசபை போன்றது. 
அங்கத்தினர்கள்‌ அடிக்கடி கூடுவார்கள்‌. பல விஷயங்களைக்‌ குறித்துப்‌ 
பேசுவார்கள்‌; எழுதியும்‌ படிப்பார்கள்‌. இச்சங்க சம்பந்தமாக ஒரு சிறு 
புத்தகசாலையும்‌ ஆரம்பமாயிற்று. காங்கிரஸின்‌ மூன்றாவது அம்சம்‌, 
பிரசாரம்‌. நேட்டாலில்‌ இருந்துவரும்‌ இந்தியர்‌ சம்பந்தமான 
உண்மையான நிலையை தென்னாப்பிரிக்காவில்‌ மக்களும்‌ அறியும்படி 
செய்வதே இக்காரியம்‌. அந்த நோக்கத்தின்‌ பேரில்‌ நான்‌ இரு துண்டுப்‌ 
பிரசுரங்களை எழுதினேன்‌. அவற்றுள்‌ ஒன்று, தென்னாப்பிரிக்காவில்‌ 
இருக்கும்‌ ஒவ்வொரு பிரிட்டானியருக்கும்‌ வேண்டுகோள்‌ என்பது. 

அது, நேட்டால்‌ இந்தியரின்‌ பொதுவான நிலைமையை 
ஆதாரங்களுடன்‌ கூறுவதாகும்‌. மற்றொரு பிரசுரம்‌, இந்தியரின்‌ 
வாக்குரிமை - ஒரு கோரிக்கை என்ற தலைப்புடையது. நேட்டால்‌ 
இந்தியரின்‌ வாக்குரிமையைப்பற்றிய சரித்திரம்‌, உண்மை 
விவரங்களுடனும்‌, புள்ளி விவரங்களுடனும்‌ அதில்‌ சுருக்கமாகக்‌ 
கூறப்பட்டது, இந்த துண்டுப்‌ பிரசுரங்களைத்‌ தயாரிப்பதற்கு நான்‌ 
அதிகம்‌ படிக்க வேண்டியிருந்ததோடு அதிக சிரமம்‌ எடுத்துக்‌ கொள்ள 
வேண்டியதாயிற்று. ஆனால்‌, இதில்‌ உழைப்பிற்கு ஏற்ற பலன்‌ 
கிடைத்தது. அவைகளை எல்லா இடங்களுக்கும்‌ அனுப்பினோம்‌. 


இத்தகைய நடவடிக்கைகளின்‌ பயனாகத்‌ தென்னாப்பிரிக்காவில்‌ 
இந்தியருக்கு ஏராளமானவர்கள்‌ நண்பர்கள்‌ ஆயினர்‌. இந்தியாவில்‌ 
இருந்த எல்லாக்‌ கட்சியினரின்‌ தீவிரமான அனுதாபமும்‌ கிடைத்தது. 
அத்துடன்‌ தென்னாப்பிரிக்க இந்தியர்‌, திட்டமான நடவடிக்கையில்‌ 
இறங்குவதற்கு ஒரு வழியும்‌ ஏற்பட்டு, வேலைத்‌ திட்டமும்‌ 
உருவாயிற்று. 

20. பாலசுந்தரம்‌ 


மனப்பூர்வமாகக்‌ கொள்ளும்‌ புனிதமான ஆசை எதுவும்‌ நிறைவேறி 
விடுகிறது. இந்த விதி உண்மையானது என்பதை என்‌ சொந்த 
அனுபவத்தில்‌ நான்‌ அடிக்கடி கண்டிருக்கிறேன்‌. ஏழைகளுக்குச்‌ சேவை 
செய்யவேண்டும்‌ என்பதே என்‌ உள்ளத்தின்‌ ஆசை. அந்த ஆசை, 
என்னை எப்பொழுதும்‌ ஏழைகளின்‌ நடுவில்‌ கொண்டு போய்ச்‌ 
சேர்த்தது. அதனால்‌ அவர்களில்‌ ஒருவனாக என்னை ஆக்கிக்‌ 
கொள்ளவும்‌ முடிந்தது. 


தென்னாப்பிரிக்காவிலேயே பிறந்த இந்தியரும்‌, குமாஸ்தாக்கள்‌ 
வகுப்பினரும்‌, நேட்டால்‌ இந்தியர்‌ காங்கிரஸில்‌ அங்கத்தினர்களாக 
இருந்த போதிலும்‌, நுட்பப்‌ பயிற்சி பெறாதவர்களான சாதாரணத்‌ 
தொழிலாளரும்‌, ஒப்பந்தத்‌ தொழிலாளரும்‌ அதில்‌ இன்னும்‌ இடம்‌ 
பெறாமலேயே இருந்து வந்தனர்‌. சந்தா கொடுத்துச்‌ சேர்ந்து அதன்‌ 
அங்கத்தினர்கள்‌ ஆகிவிட அவர்களால்‌ இயலாது. அவர்களுக்குச்‌ 
சேவை செய்வதன்‌ மூலமே, காங்கிரஸ்‌ அவர்களுடைய அன்பைப்‌ 
பெற முடியும்‌. அதற்கு நானோ காங்கிரஸோ தயாராக இல்லாத 
தருணத்தில்‌ அதற்கான வாய்ப்பு, தானே வந்து சேர்ந்தது. நான்‌ வக்கீல்‌ 
தொழிலை நடத்த ஆரம்பித்து மூன்று, நான்கு மாதங்கள்‌ கூட 
ஆகவில்லை. காங்கிரஸும்‌ இன்னும்‌ அதன்‌ குழந்தைப்‌ பருவத்தில்‌ 
தான்‌ இருந்தது. அப்பொழுது ஒரு தமிழர்‌, கந்தை அணிந்து, 
முண்டாசுத்‌ துணியைக்‌ கையில்‌ வைத்துக்கொண்டு, முன்னம்‌ பற்கள்‌ 
இரண்டும்‌ உடைந்துபோய்‌, ரத்தம்‌ வழியும்‌ கோலத்தில்‌ 
நடுங்கிக்கொண்டும்‌, அழுது கொண்டும்‌ என்‌ முன்னே வந்து நின்றார்‌. 
அவர்‌ தம்முடைய எஜமானால்‌ கடுமையாக அடிக்கப்பட்டிருந்தார்‌. என்‌ 
குமாஸ்தா ஒரு தமிழர்‌. அவர்‌ மூலம்‌ எல்லா விவரங்களையும்‌ கேட்டுத்‌ 
தெரிந்து கொண்டேன்‌. வந்தவரின்‌ பெயர்‌ பாலசுந்தரம்‌ டர்பனில்‌ 
குடியிருப்பவரான ஒரு பிரபலமான ஐரோப்பியரின்‌ கீழ்‌ அவர்‌ 
ஒப்பந்தத்‌ தொழிலாளியாக வேலை செய்து வந்தார்‌. அவருடைய 
எஜமான்‌ அவர்‌ மீது கோபம்‌ கொண்டார்‌. அத்து மீறிப்போய்‌, 
பாலசுந்தரத்தைப்‌ பலமாக அடித்து, அவருடைய முன்னம்‌ பற்கள்‌ 
இரண்டை உடைத்துவிட்டார்‌. 


அவரை ஒரு டாக்டரிடம்‌ அனுப்பினேன்‌. அந்த நாளில்‌ 
வெள்ளைக்கார டாக்டர்களே உண்டு. பாலசுந்தரத்திற்கு 

ஏற்பட்டிருக்கும்‌ காயங்களின்‌ தன்மையைக்‌ குறித்து, டாக்டரிடமிருந்து 
ஓர்‌ அத்தாட்சி வேண்டுமென்று கேட்டேன்‌. அத்தாட்சியைப்‌ பெற்றேன்‌. 
காயமடைந்தவரை நேரே மாஜிஸ்டிரேட்டிடம்‌ அழைத்துச்‌ சென்றேன்‌. 
அவரிடம்‌ பால சுந்தரத்தின்‌ பிரமான வாக்கு மூலத்தைச்‌ சமர்ப்‌ பித்தேன்‌. 
அதை படித்ததும்‌ மாஜிஸ்டிரேட்‌ எரிச்சலுற்றார்‌. எஜமானுக்கு சம்மன்‌ 
அனுப்பினார்‌. 


அந்த எஜமான்‌ தண்டிக்கப்பட வேண்டும்‌ என்பதன்று என்‌ 
விருப்பம்‌. அவரிடமிருந்து பாலசுந்தரம்‌ விடுதலை பெற வேண்டும்‌ 
என்றே நான்‌ விருமபினேன்‌. ஒப்பந்தத்‌ தொழிலாளரைப்பற்றிய 
சட்டங்களைப்‌ படித்தேன்‌. சாதாரண வேலைக்காரன்‌ ஒருவன்‌ முன்‌ 
கூட்டி அறிவிக்காமல்‌ வேலையை விட்டுப்‌ போய்‌ விடுவானாயின்‌, 
எஜமான்‌ அவன்‌ மீது சிவில்‌ கோர்ட்டில்‌ வழக்குத்‌ தொடரலாம்‌. ஆனால்‌ 
ஒப்பந்தத்‌ தொழிலாளியின்‌ விஷயத்திலோ இம்‌ முறை முற்றும்‌ 
மாறானது. அதே போன்ற நிலையில்‌ முன்‌ கூட்டி அறிவிக்காமல்‌ ஓர்‌ 
ஒப்பந்தத்‌ தொழிலாளி போய்விட்டால்‌, எஜமான்‌ அத்தொழிலாளி மீது 
கிரிமினல்‌ கோர்ட்டில்‌ வழக்குத்‌ தொடுத்துத்‌ தண்டித்துச்‌ சிறையில்‌ 
இடலாம்‌. இதனாலேயே இந்த ஒப்பந்த முறை, அடிமைத்‌ தனத்தைப்‌ 
போல்‌ மிக மோசமானது என்று, ஸர்‌ வில்லியம்‌ ஹண்டர்‌ கூறினார்‌. ஓர்‌ 
அடிமையைப்‌ போன்றே ஒப்பந்தக்‌ கூலியும்‌ எஜமானனின்‌ சொத்து. 


பாலசுந்தரத்தை விடுவிப்பதற்கு, இருந்த வழிகள்‌ இரண்டுதான்‌. 
ஒப்பந்தத்‌ தொழிலாளரின்‌ பாதுகாப்பாளரைக்‌ கொண்டு, 
பாலசுந்தரத்தின்‌ ஒப்பந்தத்தை ரத்து செய்யும்படி செய்யலாம்‌. அல்லது 
வேறு ஓர்‌ எஜமானிடம்‌ அவரை மாற்றிவிடச்‌ செய்யலாம்‌. 
இல்லையாயின்‌ பாலசுந்தரத்தின்‌ எஜமான்‌ அவரை விடுவித்து 
விடுமாறு செய்யலாம்‌. அந்த எஜமானிடம்‌ சென்று பின்வருமாறு 
கூறினேன்‌: “உங்கள்‌ மீது வழக்குத்‌ தொடுத்து, நீங்கள்‌ தண்டனை 
அடைய வேண்டும்‌ என்று நான்‌ விரும்பவில்லை. அவரைப்‌ பலமாக 
அடித்துவிட்டீர்கள்‌ என்பதை நீங்கள்‌ உணருகிறீர்கள்‌ என்றே 
நம்புகிறேன்‌. அவருடைய ஒப்பந்தத்தை மற்றொருவருக்கு நீங்கள்‌ 
மாற்றி விடுவீர்களாயின்‌ நான்‌ திருப்தியடைவேன்‌.” இதற்கு அவர்‌ 
உடனே சம்மதித்து விட்டார்‌. பிறகு ஒப்பந்தத்‌ தொழிலாளரின்‌ 
பாதுகாப்பாளரைப்‌ போய்‌ பார்த்தேன்‌. புதிய எஜமான்‌ ஒருவரை நான்‌ 
கண்டுபிடிப்பதாக இருந்தால்‌ அதற்குத்‌ தாமும்‌ சம்மதிப்பதாக அவர்‌ 
கூறினார்‌. 

எனவே, ஓர்‌ எஜமானைத்‌ தேடிப்‌ புறப்பட்டேன்‌. ஒப்பந்தத்‌ 
தொழிலாளியை இந்தியர்‌ யாரும்‌ வேலைக்கு வைத்துக்‌ கொள்ளக்‌ 
கூடாதாகையால்‌, நான்‌ தேடும்‌ எஜமான்‌ வெள்ளைக்காரராகவே 
இருக்க வேண்டும்‌. அப்பொழுது எனக்கு மிகச்‌ சில 
ஐரோப்பியர்களையே தெரியும்‌. அவர்களில்‌ ஒருவரைச்‌ சந்தித்தேன்‌. 
பால சுந்தரத்தை வைத்துக்‌ கொள்ள அவர்‌ மிக அன்புடன்‌ ஒப்புக்‌ 
கொண்டார்‌. அவருடைய அன்பை நன்றியறிதலோடு ஏற்றுக்‌ 
கொண்டேன்‌. பால சுந்தரத்தின்‌ எஜமான்‌ குற்றஞ்செய்திருப்பதாக 
மாஜிஸ்டிரேட்‌ முடிவு கூறினார்‌. ஒப்பந்தத்தை வேறு ஒருவருக்கு 
மாற்றிவிட அவர்‌ ஒப்புக்கொண்டிருக்கிறார்‌ என்றும்‌ பதிவு செய்தார்‌. 


பாலசுந்தரத்தின்‌ வழக்கு, ஒப்பந்தத்‌ தொழிலாளர்‌ 
ஒவ்வொருவருடைய காதுக்கும்‌ எட்டிவிட்டது. அவர்கள்‌ என்னைத்‌ 


தங்களுடைய நண்பனாகக்‌ கருதினார்கள்‌. இந்தத்‌ தொடர்பைக்‌ குறித்து, 
நான்‌ அளவற்ற மகிழ்ச்சியடைந்தேன்‌. ஒப்பந்தத்‌ தொழிலாளர்கள்‌, 
ஓயாமல்‌ என்‌ காரியலயத்திற்கு வந்த வண்ணம்‌ இருந்தனர்‌. 
அவர்களுடைய இன்ப துன்பங்களை அறிந்து கொள்ளுவதற்கு 
எனக்குச்‌ சிறந்த வாய்ப்பு அதனால்‌ ஏற்பட்டது. 


பாலசுந்தரம்‌ வழக்கின்‌ எதிரொலி, தொலை தூரத்தில்‌ இருக்கும்‌ 
சென்னையிலும்‌ கேட்டது. அம்மாகாணத்தின்‌ பல பகுதிகளில்‌ 
இருந்தும்‌ ஒப்பந்தத்‌ தொழிலாளராக நேட்டாலுக்கு வந்திருந்தவர்கள்‌ 
தஙகள்‌ சகோதரத்‌ தொழிலாளர்களின்‌ மூலம்‌ இவ்வழக்கைக்‌ குறித்து 
அறியலாயினர்‌. 


அவ்‌ வழக்கைப்‌ பொறுத்தவரையில்‌ அதில்‌ விசேஷமானது எதுவும்‌ 
இல்லை. ஆனால்‌, தங்கள்‌ கட்சியை எடுத்து பேசுவதற்கும்‌, நேட்டாலில்‌ 
ஒருவர்‌ இருக்கிறார்‌ என்பது ஒப்பந்தத்‌ தொழிலாளருக்கு 
ஆனந்தத்தோடு கூடிய அதிசயமாக இருந்ததோடு அதனால்‌ 
அவர்களுக்கு ஒரு நம்பிக்கையும்‌ உண்டாயிற்று. 


முண்டாசுத்‌ துணியைக்‌ கையில்‌ வைத்துக்கொண்டு, பாலசுந்தரம்‌ 
என்‌ காரியாலயத்திற்குள்‌ வந்தார்‌ என்று ஆரம்பத்தில்‌ கூறினேன்‌. இதில்‌ 
நமது மானக்கேட்டைக்‌ காட்டும்‌ துக்ககரமான அம்சம்‌ ஒன்று 


இருக்கிறது. என்‌ தலைப்பாகையை எடுத்துவிடும்படி தலையில்‌ 


வைத்திருப்பது குல்லாயாக இருந்தாலும்‌ தலைப்பாகையாக 
இருந்தாலும்‌, தலையில்‌ சுற்றிய ஒரு துண்டாக இருந்தாலும்‌ ஓர்‌ 

ஐரோப்பியரைப்‌ பார்க்கப்‌ போகும்போது ஒவ்வோர்‌ ஒப்பந்தத்‌ 
தொழிலாளியும்‌, புதிதாக வந்த ஒவ்வோர்‌ இந்தியரும்‌, அதைத்‌ 
தலையிலிருந்து எடுத்தாக வேண்டும்‌. இரண்டு கைகளால்‌ சலாம்‌ 
போட்டாலும்‌ போதாது. இந்தப்‌ பழக்கம்‌ நிர்ப்பந்தமாகச்‌ சுமத்தப்பட்டு 
வந்திருக்கிறது. என்‌ விஷயத்திலும்‌ அதே பழக்கத்தை அனுசரிக்க 
வேண்டும்‌ என்று பாலசுந்தரம்‌ கருதியிருக்கிறார்‌. அதனாலேயே 
முண்டாசுத்‌ துணியைக்‌ கையில்‌ எடுத்துக்‌ வைத்துக்கொண்டு என்னிடம்‌ 
வந்தார்‌. என்‌ அனுபவத்தில்‌ இவ்விதம்‌ நிகழ்ந்தது இதுவே முதல்‌ 
தடவை. அவமானத்தினால்‌ என்‌ மனம்‌ குன்றியது. தலையில்‌ 
முண்டாசைக்‌ கட்டும்படி அவரிடம்‌ கூறினேன்‌. கொஞ்சம்‌ 
தயங்கிக்கொண்டே அவர்‌ கட்டினார்‌. என்றாலும்‌, அவருக்கு ஏற்பட்ட 
மகிழ்ச்சியை அவர்‌ முகத்தில்‌ நான்‌ காணமுடிந்தது. 


மனிதர்கள்‌ தங்களுடைய சகோதர மனிதர்களை அவமானப்‌ 
படுத்துவதன்‌ மூலம்‌ தாங்கள்‌ கெளரவிக்கப்படுவதாக எப்படி 
நினைக்கிறார்கள்‌ என்பது, எனக்கு என்றுமே புரியாத மர்மமாக 


இருந்துவருகிறது. 

21. மூன்று பவுன்‌ வரி 


பாலசுந்தரத்தின்‌ வழக்கினால்‌ ஒப்பந்தத்‌ தொழிலாளருடன்‌ எனக்குத்‌ 
தொடர்பு ஏற்பட்டதானாலும்‌, அவர்களுடைய நிலைமையைக்‌ குறித்து 
ஆழ்ந்து ஆராயும்படி என்னைத்‌ தூண்டியது, கடுமையான விசேஷ 
வரியை அவர்கள்‌ மீது சுமத்துவதற்குச்‌ செய்யப்பட்ட முயற்சியே 


ஆகும்‌. 


அதே 1894 ஆம்‌ ஆண்டில்‌ நேட்டால்‌ அரசாங்கம்‌ இந்திய ஒப்பந்தத்‌ 
தொழிலாளருக்கு ஆண்டுக்கு 25 பவுன்‌ வரி விதிக்க முற்பட்டது. இந்த 
யோசனையைக்‌ கேட்டுத்‌ திகைப்புற்றேன்‌. வளவு குறித்து 
விவாதிக்க, இதைக்‌ காங்கிரஸின்‌ முன்‌ கொண்டு வந்தேன்‌. 
அவசியமான எதிர்ப்புக்கு ஏற்பாடு செய்வதென்று உடனே காங்கிரஸ்‌ 
தீர்மானித்தது. 


இந்த வரியின்‌ பூர்வோத்தரத்தைக்‌ குறித்தும்‌ சுருக்கமாக முதலில்‌ 
நான்‌ விளக்க வேண்டும்‌. 1860-ம்‌ ஆண்டு வாக்கில்‌ நேட்டாலில்‌ 
இருந்த ஐரோப்பியர்கள்‌, அங்கே கரும்பு சாகுபடிக்கு நல்ல வாய்ப்பு 
இருக்கிறது என்று கண்டனர்‌. இதற்கு தொழிலாளர்‌ தேவை என்றும்‌ 
உணர்ந்தார்கள்‌. இத்தகைய வேலைக்கு நேட்டால்‌ ஜூலுக்கள்‌ 
பயன்படமாட்டார்கள்‌. கரும்புச்‌ சாகுபடிக்கும்‌, சர்க்கரை 
தயாரிப்பதற்கும்‌ வெளியில்‌ இருந்து தொழிலாளரைக்‌ கொண்டு 
வந்தாலன்றிச்‌ சாத்தியமில்லை. அதன்‌ பேரில்‌ நேட்டால்‌ 
அரசாங்கத்திற்கும்‌, இந்திய அரசாங்கத்திற்கும்‌ கடிதப்‌ போக்குவரத்து 
நடந்தது. இந்தியத்‌ தொழிலாளரைத்‌ திரட்டிக்‌ கொண்டுவர, நேட்டால்‌ 
அரசாங்கம்‌ அனுமதி பெற்றது. இவ்விதம்‌ திரட்டப்படும்‌ 
தொழிலாளர்கள்‌, நேட்டாலில்‌ ஐந்தாண்டுகள்‌ வேலை செய்வதாக 
ஒப்பந்தத்தில்‌ கையெழுத்திட வேண்டும்‌. இந்த ஐந்து வருட காலம்‌ 
முடிந்ததும்‌ அங்கேயே குடியேறி விடலாம்‌. முழு உரிமையுடன்‌ 
அவர்கள்‌ நிலத்தையும்‌ வைத்துக்‌ கொள்ளலாம்‌. அவர்களுக்கு 
இவ்விதமெல்லாம்‌ ஆசை காட்டப்பட்டது. ஏனெனில்‌ 
இத்தொழிலாளரின்‌ ஒப்பந்தம்‌ தீர்ந்த பிறகும்‌ இவர்களின்‌ உழைப்பைக்‌ 
கொண்டே தங்களுடைய விவசாயத்‌ தொழிலை விருத்தி செய்து 
கொண்டு விடலாம்‌ என்று அப்பொழுது வெள்ளைக்காரர்கள்‌ 
எண்ணினார்கள்‌. 

இந்தியரோ, அவர்களிடமிருந்து எதிர்பார்க்கப்பட்டதற்கு 
அதிகமாகவே தென்னாப்பிரிக்காவுக்கு பயன்பட்டனர்‌. ஏராளமாகக்‌ 
காய்கறிகளைப்‌ பயிரிட்டார்கள்‌. இந்தியாவிலிருந்து பல ரகக்‌ 
கறிகாய்களையும்‌ கொண்டு வந்து அங்கே பயிரிட்டனர்‌. அந்நாட்டுக்‌ 
காய்கறித்‌ தினுசுகளைக்‌ குறைந்த செலவில்‌ பயிரிடுவதையும்‌ 
சாத்தியமாக்கினர்‌. மாமரத்தையும்‌ அங்கே முதன்‌ முதலில்‌ 
பயிரிட்டனர்‌. அவர்களுடைய உழைப்பும்‌ முயற்சியும்‌ 
ம எ நின்று விடவில்லை. வர்த்தகத்திலும்‌ புகுந்தது நிலம்‌ 
வாங்கி, வீடுகள்‌ கட்டினர்‌. பலர்‌ தொழிலாளர்‌ அந்தஸ்திலிருந்து 
நிலத்திற்கும்‌ வீடுகளுக்கும்‌ தாங்கள்‌ சொந்தக்காரர்‌ என்ற நிலைக்கும்‌ 
உயர்ந்தனர்‌. இவர்களைத்‌ தொடர்ந்து இந்தியாவிலிருந்து 
வர்த்தகர்களும்‌ அங்கேபோய்‌ வியாபாரம்‌ செய்யக்‌ குடியேறினர்‌. 
இப்படி வந்தவர்களில்‌ முதன்‌ முதலாக வந்தவர்‌ காலஞ்சென்ற சேத்‌ 
அபூபக்கர்‌ ஆமத்‌. வெகு சீக்கிரத்திலேயே அவர்‌ தமது வர்த்தகத்தைப்‌ 
பெருக்கி விட்டார்‌. 


வெள்ளை வர்த்தகர்கள்‌ திகிலடைந்து விட்டனர்‌. ஆரம்பத்தில்‌ 
இந்தியத்‌ தொழிலாளர்‌ வேண்டுமென்று விரும்பியபோது 
அவர்களுக்கு வர்த்தகத்‌ திறமையும்‌ இருக்கும்‌ என்று அவர்கள்‌ 
எண்ணவில்லை. சுயேச்சையான விவசாயிகள்‌ என்ற அளவோடு 
மாத்திரம்‌ இந்தியர்கள்‌ இருந்திருந்தாலும்‌ சகித்துக்‌ கொண்டிருப்பார்கள்‌. 
ஆனால்‌, வர்த்தகத்திலும்‌ அவர்கள்‌ தங்களுக்குப்‌ போட்டியாக 
இருப்பதை நினைத்துப்‌ பார்க்கவும்‌ வெள்ளை வர்த்தகருக்குச்‌ 
சகிக்கவில்லை. 


இந்தியர்‌ மீது விரோதத்திற்கு விதை விதைத்தது இதுதான்‌. இது 
வளர்வதற்கு மற்றும்‌ பல விஷயங்களும்‌ உதவியாக இருந்து விட்டன. 


நமது மாறுபட்ட வாழ்க்கை, கொஞ்ச லாபத்தைக்‌ கொண்டு 
திருப்தியடைந்து விடும்‌ நம்‌ மனப்பான்மை, சுத்தம்‌, சுகாதாரம்‌ 
ஆகியவை சம்பந்தமாக நம்மிடம்‌ இருக்கும்‌ அசிரத்தை, நம்மைச்‌ சுற்றி 
இருப்பவைகளைச்‌ சுத்தமாக வைத்துக்‌ கொள்ள வேண்டுமென்பதில்‌ 
நமக்குச்‌ சுறுசுறுப்பு இல்லாமை, வீடுகளைப்‌ பழுதில்லாமல்‌ 
வைத்திருப்பதில்‌ நமக்கிருக்கும்‌ கஞ்சத்தனம்‌, இவைகள்‌ 
எல்லாவற்றுடன்‌ மத வித்தியாசமும்‌ சேர்ந்து விரோதத்‌ தீயை ஊதி 
வளர்த்தன. இந்த விரோதம்‌, இந்தியரின்‌ வாக்குரிமையை ரத்து 
செய்யும்‌ மசோதாவின்‌ மூலமும்‌, ஒப்பந்த இந்தியருக்கு வரி விதிக்கும்‌ 
மசோதாவின்‌ மூலமும்‌ சட்ட ரீதியில்‌ வெளிப்பட்டது. சட்டம்‌ 
இல்லாமலேயே அதே தொந்தரவுகள்‌ ஏற்கனவே ஆரம்பம்‌ 

ஆகிவிட்டன. அத்தொழிலாளரின்‌ ஒப்பந்த காலம்‌, இந்தியாவுக்கு 
போன பிறகு முடியக்‌ கூடியவாறு அவர்களைக்‌ கட்டாயமாக 
இந்தியாவுக்குத்‌ திருப்பி அனுப்பி விடுவது என்பது முதல்‌ யோசனை. 
ஆனால்‌ அந்த யோசனையை இந்திய சர்க்கார்‌ ஒப்புக்கொள்ளுவதாக 
இல்லை. ஆகையால்‌, கீழ்வரும்‌ வகையில்‌ மற்றோர்‌ யோசனை 
செய்யப்பட்டது. 


1. இந்திய ஒப்பந்தத்‌ தொழிலாளி, ஒப்பந்த காலம்‌ தீர்ந்ததுமே 
இந்தியாவுக்குத்‌ திரும்பிவிட வேண்டும்‌. 


2. அப்படித்‌ திரும்பவில்லையென்றால்‌, ஒவ்வோர்‌ இரண்டு 
ஆண்டுகளுக்கும்‌ புதிதாக ஒப்பந்தத்தில்‌ கையெழுத்திட வேண்டும்‌. 
இவ்விதம்‌ ஒப்பந்தத்தைப்‌ புதுப்பிக்கும்‌ ஒவ்வொரு தடவையிலும்‌ கூலி 


உயர்வு கொடுக்கப்படும்‌. 


3. அப்படியின்றி, இந்தியாவுக்குத்‌ திரும்பிவிடவோ, ஒப்பந்தத்தைப்‌ 
புதுப்பித்துக்‌ கொள்ளவோ மறுத்தால்‌, அத்‌ தொழிலாளி ஆண்டுக்கு 25 
பவுன்‌ வரி செலுத்த வேண்டும்‌. 


இந்த யோசனைக்கு இந்திய அரசாங்கத்தின்‌ அங்கீகாரத்தைப்‌ 
பெறுவதற்காக ஸர்‌ ஹென்றிபின்ஸ்‌, ஸ்ரீ மேஸன்‌ ஆகியோர்‌ ஆகியோர்‌ 
அடங்கிய ஒரு தூது கோஷ்டியை இந்தியாவுக்கு அனுப்பினார்கள்‌. 
இந்தியாவில்‌ அப்பொழுது லார்டு எல்ஜீன்‌ வைசிராயாக இருந்தார்‌. 25 
பவுன்‌ வரி விதிப்பது என்பதை அவர்‌ அங்கீகரிக்க வில்லை. ஆனால்‌, 
மூன்று பவுன்‌ தலைவரி விதிப்பது என்பதை அவர்‌ ஒப்புக்கொண்டார்‌. 
இது வைசிராய்‌ செய்த மோசமான தவறு என்று அப்பொழுது நான்‌ 
எண்ணினேன்‌, இன்றும்‌ அப்படியே கருதுகிறேன்‌. தமது 
அங்கீகாரத்தைக்‌ கொடுத்ததில்‌ அவர்‌ இந்தியாவின்‌ நலன்களைக்‌ 
குறித்துக்‌ கொஞ்சமும்‌ எண்ணவே இல்லை. நேட்டால்‌ 
வெள்ளையருக்கு இவ்விதம்‌ சகாயம்‌ செய்து கொடுக்க வேண்டியது 
அவருடைய கடமையும்‌ அன்று. மூன்று நான்கு ஆண்டுகளில்‌ 
ஒவ்வோர்‌ ஒப்பந்தத்‌ தொழிலாளியும்‌, அவர்‌ மனைவியும்‌ 16 வயதுக்கு 
மேற்பட்ட ஒவ்வோர்‌ ஆண்‌ மகனும்‌ 13 வயதிற்கு மேற்பட்ட 
ஒவ்வொரு பெண்ணும்‌ இந்த வரியைச்‌ செலுத்த 
வேண்டியவர்களாயினர்‌. ஒரு தொழிலாளியின்‌ சராசரி வருமானம்‌ 
மாதத்திற்கு 14 ஷில்லிங்குக்கு மேல்‌ இல்லை. அப்படியிருக்க கணவன்‌, 
மனைவி, இரு குழந்தைகள்‌ ஆகிய நான்கு பேரைக்‌ கொண்ட ஒரு 

குடும்பத்திற்கு வருடத்திற்கு 12 பவுன்‌ வரி விதிப்பது என்பது 
அட்டூழியம்‌. இந்த அநியாயத்தை உலகில்‌ வேறு எங்குமே காண 


முடியாது. 


இவ்‌ வரியை எதிர்த்துத்‌ தீவிரமாகக்‌ கிளர்ச்சி செய்தோம்‌. 
இவ்விஷயத்தில்‌ நேட்டால்‌ இந்தியர்‌ காங்கிரஸ்‌ சும்மா 
இருந்த ருக்குமானால்‌, 25 பவுன்‌ வரியையும்‌ வைசிராய்‌ 
அங்‌ கீகரித்திருப்பார்‌. இவ்வரி 25 பவுனிலிருந்து 3 பவுனுக்குக்‌ 
குறைக்கப்பட்டதற்குக்‌ காங்கிரஸ்‌ செய்த கிளர்ச்சி ஒன்றே காரணமாக 
இருந்திருக்கக்‌ கூடும்‌. ஆனால்‌, நான்‌ அவ்வாறு எண்ணுவது 
தவறாகவும்‌ இருக்கலாம்‌. காங்கிரஸின்‌ எதிர்ப்பைக்‌ கவனிக்காமலேயே 
இந்திய அரசாங்கம்‌ ஆரம்பம்‌ முதற்கொண்டே 25 பவுன்‌ வரியை ஏற்க 
மறுத்து, அதை 3 பவுனுக்குக்‌ குறைத்திருக்கவும்‌ கூடும்‌. அது எப்படி 
இருந்தாலும்‌, இந்திய அரசாங்கத்தைப்‌ பொறுத்த வரையில்‌, இது 
நம்பிக்கைக்‌ துரோகமாகும்‌. இந்தியாவின்‌ நலனைப்‌ பாதுகாப்பதற்குப்‌ 
பொறுப்பாளியான வைசிராய்‌, மனிதத்‌ தன்மையே இல்லாததான இந்த 
வரியை அங்கீகரித்திருக்கவே கூடாது. 


அவ்வரி 25 பவுனிலிருந்து 3 பவுனாகக்‌ குறைந்ததை, நான்‌ 
அடைந்த பெரிய வெற்றி என்று காங்கிரஸ்‌ கருதிக்‌ 
கொள்ளுவதற்கில்லை. இந்திய ஒப்பந்தத்‌ தொழிலாளியின்‌ நலன்களை 
முற்றும்‌ பாதுகாவாது போனதைக்‌ குறித்து காங்கிரஸுக்கு வருத்தமே 
இருந்தது. அந்த வரி ரத்து செய்யப்பட்டுவிட வேண்டும்‌ என்பதே 
எப்பொழுதும்‌ காங்கிரஸின்‌ உறுதியான கொள்கையாக இருந்து 
வந்தது. ஆனால்‌, அந்தக்‌ கொள்கை நிறைவேறுவதற்கு இருபது 
ஆண்டுகள்‌ ஆயின. அப்படி அவ்வரி ரத்தானதற்கு, நேட்டால்‌ இந்தியர்‌ 
மாத்திரம்‌ அல்லாமல்‌, தென்னாப்பிரிக்க இந்தியர்‌ எல்லாருமே சேர்ந்த 
பாடுபட்டதே காரணம்‌. காலஞ்‌ சென்ற ஸ்ரீ கோபாலகிருஷ்ணன 
கோகலேயிடம்‌ கொடுத்திருந்த வாக்குறுதி மீறப்பட்டதன்‌ காரணமாக, 
முடிவான ஒரு போராட்டத்தையே நடத்த வேண்டியதாயிற்று. 
அப்போராட்டத்தில்‌ இந்திய ஒப்பந்தத்‌ தொழிலாளர்கள்‌ முழுப்‌ பங்கும்‌ 
எடுத்துக்‌ கொண்டனர்‌. அதிகாரிகள்‌ சுட்டதனால்‌, அவர்களில்‌ சிலர்‌ 
உயிரையும்‌ இழந்தனர்‌. பத்தாயிரத்திற்கு அதிகமானவர்கள்‌ சிறைத்‌ 
தண்டனையும்‌ அனுபவித்தார்கள்‌. 


ஆனால்‌, முடிவில்‌ சத்தியம்‌ வெற்றி பெற்றது. இந்தியர்‌ அனுபவித்த 
துன்பங்களில்‌ அந்தச்‌ சத்தியம்‌ பிரதிபலித்தது என்றாலும்‌, தளராத 

நம்பிக்கையும்‌ மிகுந்த பொறுமையும்‌, இடைவிடாத முயற்சியும்‌ 
இல்லாதிருக்குமாயின்‌ அது வெற்றி பெற்றிருக்க முடியாது. சமூகம்‌, 
போராட்டத்தை நடத்தாமல்‌ விட்டிருந்தால்‌, காங்கிரஸ்‌ கிளர்ச்சியைக்‌ 
கை விட்டு, வரி தவிர்க்க முடியாத ஒன்று எனப்‌ பணிந்து 
போயிருக்குமாயின்‌, வெறுக்கப்பட்ட அந்த வரி இன்றளவும்‌ 
வசூலிக்கப்பட்டு வந்திருக்கும்‌. தென்னாப்பிரிக்க இந்தியருக்கும்‌, 
இந்தியா முழுமைக்குமே அது நிரந்தரமான அவமானமாகவும்‌ 
இருந்திருக்கும்‌. 

22. பல மதங்களைக்‌ குறித்து 
ஆராய்ச்சி 


இந்திய சமூகத்தின்‌ சேவையிலேயே நான்‌ முற்றும்‌ மூழ்கி 

இருந்தேன்‌ என்றால்‌, அதற்கு முக்கியமான காரணம்‌, ஆத்மானு 

பூதியைப்‌ பெற வேண்டும்‌ என்பதில்‌ நான்‌ கொண்டிருந்த ஆர்வம்‌ 
தான்‌. சேவையின்‌ மூலமே ஆண்டவனை அடைய முடியும்‌ என்பதை 
அறிந்தேன்‌. ஆகையால்‌, சேவையையே என்னுடைய மதம்‌ ஆக்கிக்‌ 
கொண்டேன்‌. என்‌ அளவில்‌ சேவையென்றால்‌ அது இந்தியாவுக்குச்‌ 
செய்யும்‌ சேவையே. ஏனெனில்‌ அது தேடாமலேயே எனக்குக்‌ 
கிட்டியதோடு, அதற்கான மன இசைவும்‌ என்னிடம்‌ இருந்தது. 
பிரயாணம்‌ செய்ய வேண்டும்‌ என்பதற்காகவும்‌, கத்தியவாரின்‌ 
சூழ்ச்சிகளிலிருந்து தப்புவதற்காகவும்‌, எனக்குப்‌ பிழைப்பைத்‌ தேடிக்‌ 
கொள்ளுவதற்காகவுமே நான்‌ தென்னாப்பிரிக்காவுக்குச்‌ சென்றேன்‌. 
ஆனால்‌ நான்‌ முன்னால்‌ கூறியதைப்‌ போல்‌, கடவுளைத்‌ தேடுவதில்‌ 
நான்‌ ஈடுபட்டிருப்பதையும்‌ ஆத்ம ஞானமடையும்‌ முயற்சியில்‌ 
முனைந்திருப்பதையும்‌ கண்டேன்‌. 


எனக்கு இருந்த அறிவுப்‌ பசியைக்‌ கிறிஸ்தவ நண்பர்கள்‌ இன்னும்‌ 
அதிகக்‌ கடுமையானதாக்கி விட்டார்கள்‌. அப்‌ பசியோ தணியாப்‌ 
பசியாகி விட்டது. நான்‌ அசிரத்தையாக இருந்து விட விரும்பினாலும்‌ 
அவர்கள்‌ என்னைச்‌ சும்மா விடவில்லை. டர்பனில்‌ உள்ள 
தென்னாப்பிரிக்கப்‌ பொது மிஷின்‌ தலைவரான ஸ்ரீ ஸ்பென்ஸர்‌ 
வால்டன்‌ என்னைக்‌ கண்டு கொண்டார்‌. நான்‌ அவருடைய 
குடும்பத்தைச்‌ சேர்ந்த ஒருவனாகவே ஆகிவிட்டேன்‌. 
பிரிட்டோரியாவில்‌ கிறிஸ்தவர்களுடன்‌ எனக்கு இருந்த தொடர்பே, 
இப்பழக்கத்திற்குக்‌ காரணமாக இருந்தது என்பதைச்‌ சொல்லத்‌ 
தேவையில்லை. ஸ்ரீ வால்டனின்‌ போக்கே அலாதியானது. கிறிஸ்தவ 
சமயத்தில்‌ சேர்ந்து விடுமாறு எப்பொழுதாவது அவர்‌ என்னை 
அழைத்ததாக எனக்கு நினைவேயில்லை. ஆனால்‌, அவர்‌ தமது 
வாழ்க்கையைத்‌ திறந்த புத்தகம்‌ போல்‌ என்‌ முன்பு வைத்து விட்டார்‌. 
அவருடைய செயல்கள்‌ யாவற்றையும்‌ நான்‌ காணும்படி செய்தார்‌. 
ஸ்ரீமதி வால்டன்‌, கண்ணியமுள்ள, திறமைசாலியான பெண்மணி. 
இத்தம்பதிகளின்‌ போக்கு எனக்கு மிகவும்‌ பிடித்திருந்தது. 
எங்களுக்குள்‌ இருந்த அடிப்படையான பேதங்களை நாங்கள்‌ 
அறிவோம்‌. எவ்வளவுதான்‌ விவாதித்தாலும்‌ அந்தப்‌ பேதங்கள்‌ 

மறையமாட்டா. என்றாலும்‌, சகிப்புத்‌ தன்மை, தாராளம்‌, உண்மை 
ஆகியவை இருக்குமிடத்தில்‌ பேதங்களும்‌ பயன்‌ அளிப்பவையாகவே 
உள்ளன. வால்டன்‌ தம்பதிகளின்‌ அடக்கம்‌, விடாமுயற்சி, உழைப்பில்‌ 
ஈடுபாடு ஆகியவை எனக்குப்‌ பிடித்திருந்தன. நாங்கள்‌ அடிக்கடி 
சந்தித்து வந்தோம்‌. 


இந்த நட்பு எனக்குச்‌ சமய விஷயங்களில்‌ தொடர்ந்து சிரத்தை 


இருந்து வரும்படி செய்தது. சமய சம்பந்தமான நூல்களைப்‌ 
படிப்பதற்குப்‌ பிரிட்டோரியாவில்‌ எனக்கு இருந்த ஓய்வு இங்கே 
கிடைப்பதற்குச்‌ சாத்தியமில்லை. என்றாலும்‌ எனக்குக்‌ கிடைக்கும்‌ 
கொஞ்ச ஓய்வு நேரத்தையும்‌ நல்வழியில்‌ பயன்படுத்தி வந்தேன்‌. சமய 
சம்பந்தமாக நான்‌ தொடர்ந்து கடிதப்‌ போக்குவரத்து நடத்தி வந்தேன்‌. 
ராய்ச்சந்திரபாய்‌ எனக்கு வழிகாட்டி வந்தார்‌. நர்மதா சங்கர்‌ எழுதிய, 
'தரும விசாரணை' என்ற நூலை ஒரு நண்பர்‌ எனக்கு அனுப்பினார்‌. 
அதன்‌ முன்னுரை அதிக உதவியாக இருந்தது. இக்கவி, ஆரம்பத்தில்‌ 
நடத்தி வந்த துன்மார்க்க வாழ்க்கையைக்‌ குறித்து நான்‌ 
கேள்விப்பட்டிருக்கிறேன்‌. சமய நூல்களின்‌ ஆராய்ச்சியினால்‌, தமது 
வாழ்க்கையில்‌ ஏற்பட்ட புரட்சிகரமான மாறுதல்களைக்‌ குறித்து, அவர்‌ 
முன்னுரையில்‌ விவாதித்திருந்தது என்‌ மனத்தைக்‌ கவர்ந்தது. அந்நூல்‌ 
எனக்குப்‌ பிரியமானதாக இருந்ததால்‌ ஓர்‌ எழுத்து விடாமல்‌ அதைக்‌ 
கவனமாகப்‌ படித்தேன்‌. மாக்ஸ்‌ முல்லர்‌ எழுதிய, 'இந்தியா அது நமக்கு 
என்ன போதிக்க முடியும்‌?” என்ற நூலையும்‌ சிரத்தையுடன்‌ படித்தேன்‌. 
பிரம்மஞான சங்கத்தினர்‌ வெளியிட்டிருந்த உபநி டதங்களின்‌ 
மொழிப்பெயர்ப்பையும்‌ படித்தேன்‌. இவைகளினால்‌ எல்லாம்‌ ஹிந்து 
மதத்தினிடம்‌ எனக்கு இருந்த மதிப்பு அதிகரித்தது. அதிலிருந்த 
அழகுகளையும்‌ அதிகமாக உணரலானேன்‌. என்றாலும்‌, இதனால்‌ மற்ற 
மதங்களின்‌ மீது நான்‌ துவேஷம்‌ கொள்ளவில்லை. வாஷிங்டன்‌ 
இர்விங்‌ எழுதிய * முகமதுவும்‌ அவருடைய சீடர்களும்‌' என்ற 
புத்தகத்தையும்‌ படித்தேன்‌. முகம்மது நபியைக்‌ குறித்துக்‌ கார்லைல்‌ 
எழுதிய புகழுரைகளையும்‌ படித்தேன்‌. இந்‌ நூல்களெல்லாம்‌ 
முகம்மதுவிடம்‌ நான்‌ கொண்டிருந்த மதிப்பை மேலும்‌ அதிகப்‌ 
படுத்தின. 'ஜாரதூஷ்டிரரின்‌ திருவாக்குகள்‌' என்ற நூலையும்‌ படித்தேன்‌. 


இவ்விதம்‌ பல சமயங்களையும்‌ பற்றிய அறிவு எனக்கு 
அதிகமாயிற்று. இந்த ஆராய்ச்சி, என்‌ ஆன்ம பரிசோதனையை 
ஊக்குவித்தது. நான்‌ படிப்பவைகளில்‌ எவையெவை சிறந்தவைகள்‌ 
என எனக்குத்‌ தோன்றுகின்றனவோ, அவற்றை அனுஷ்டானத்தில்‌ 
கொண்டு வரும்‌ பழக்கமும்‌ எனக்கு உண்டாயிற்று. இவ்விதம்‌ ஹிந்து 

நூல்களில்‌ யோகாப்பியாசத்தைக்‌ குறித்து நான்‌ படித்து புரிந்து கொண்ட 
மட்டில்‌ யோக சாதன முறைகள்‌ சிலவற்றைச்‌ சாதகம்‌ செய்யவும்‌ 
முயன்றேன்‌. ஆனால்‌, இதில்‌ நான்‌ வெகுதூரம்‌ முன்னேற 
முடியவில்லை. நான்‌ இந்தியாவுக்குத்‌ திரும்பிய பிறகு ஒரு நிபுணரின்‌ 
உதவியைக்‌ கொண்டு அதைப்‌ பின்பற்றுவதென்று தீர்மானித்தேன்‌. 
அந்த ஆசை நிறைவேறவே இல்லை. 


டால்ஸ்டாயின்‌ நூல்களையும்‌ அதிக்‌ கவனத்துடன்‌ படித்து வந்தேன்‌. 
'சுவிசேஷங்களின்‌ சுருக்கம்‌', 'செய்ய வேண்டியது யாது?' என்ற 
நூல்களும்‌ மற்றவைகளும்‌ என்‌ மனத்தைக்‌ கவர்ந்தன. பிரபஞ்சத்தில்‌ 
உள்ள எல்லாவற்றினிடமும்‌ அன்பு செலுத்துவதற்கான எண்ணிறந்த 
வழிகளை மேலும்‌ மேலும்‌ உணரலானேன்‌. 


அந்த சமயத்தில்‌ மற்றொரு கிறிஸ்துவக்‌ குடும்பத்துடனும்‌ எனக்குப்‌ 
பழக்கம்‌ ஏற்பட்டது. அவர்கள்‌ கூறிய யோசனையின்‌ பேரில்‌ 
ஞாயிற்றுக்கிழமை தோறும்‌ வெஸ்லியின்‌ கிறிஸ்தவாலயத்திற்குச்‌ 
சென்று வந்தேன்‌. இத்‌ தினங்களில்‌ தங்கள்‌ வீட்டுக்கு இரவுச்‌ 
சாப்பாட்டுக்கு வரும்படியும்‌ என்னை அவர்கள்‌ அழைத்திருந்தார்கள்‌. 
அக்கோயிலுக்குப்‌ போய்‌ வந்ததில்‌ என்‌ மனத்தில்‌ திருப்தி 
உண்டாகவில்லை. அங்கே செய்யப்பட்ட உபதேசங்கள்‌ பக்தி 
சிரத்தையை உண்டாக்குபவையாகத்‌ தோன்றவில்லை. அங்கே வந்து 
கூடியிருந்தவர்களும்‌ முக்கியமாகக்‌ சமய சிரத்தையுடன்‌ வந்திருந்ததாக 
எனக்குத்‌ தோன்றவில்லை. அக்கூட்டம்‌ பக்திமான்களின்‌ கூட்டம்‌ 
அன்று. உலகப்‌ பற்றே அதிகமாக உள்ளவர்கள்‌, பொழுது 
போக்குக்காகவும்‌, பழக்கத்தை யொட்டியும்‌ கோயிலுக்கு 
வந்திருப்பதாகவே தோன்றியது. அங்கே, சில சமயங்களில்‌ 
என்னையும்‌ அறியாமலேயே எனக்கு தூக்கம்‌ வந்து விடுவது உண்டு. 
இது எனக்கு வெட்கமாக இருக்கும்‌. ஆனால்‌, என்‌ பக்கத்தில்‌ 
இருப்பவர்களில்‌ சிலரும்‌ அப்படித்தான்‌ தூங்குகிறார்கள்‌ என்பதைப்‌ 
பார்த்ததும்‌ என்‌ வெட்கம்‌ குறைந்து விடும்‌. இப்படியே நான்‌ 
நீண்டகாலம்‌ கோயிலுக்குப்‌ போய்க்‌ கொண்டிருக்க முடியாது. ஆகவே 
கோயிலுக்குப்‌ போவசைச்‌ சீக்கிரத்தில்‌ நிறுத்தி விட்டேன்‌. 


ஒவ்வொரு ஞாயிற்றுக்கிழமையும்‌ நான்‌ போய்க்‌ கொண்டிருந்த 
குடும்பத்துடன்‌ தொடர்பு திடீரென்று முறிந்தது. உண்மையில்‌ 'இனி வர 
வேண்டாம்‌' என்று நான்‌ எச்சரிக்கை செய்யப்பட்டேன்‌ என்று 


சொல்லலாம்‌. இது நிகழ்ந்த விதம்‌ இதுதான்‌. அந்த வீட்டு அம்மாள்‌ 

நல்லவர்‌, சூதுவாது இல்லாதவர்‌. ஆனால்‌, அவருக்குக்‌ கொஞ்சம்‌ 
குறுகிய புத்தியும்‌ உண்டு. எப்பொழுதும்‌ நாங்கள்‌ சமய சம்பந்தமான 
விஷயங்களைக்‌ குறித்து விவாதிப்போம்‌. அச்சமயம்‌ நான்‌ அர்னால்டு 
எழுதிய 'ஆசிய ஜோதி' என்ற நூலைப்‌ படித்துக்‌ கொண்டிருந்தேன்‌. ஒரு 
சமயம்‌ ஏசுநாதரின்‌ வாழ்க்கையோடு புத்த பகவானின்‌ வாழ்க்கையை 
ஒப்பிட்டுப்‌ பேசலானோம்‌. நான்‌ சொன்னேன்‌: “புத்தரின்‌ அபாரமான 
கருணையைப்‌ பாருங்கள்‌! அக்‌ கருணை, மனிதவர்க்கத்தோடு 
நின்றுவிடவில்லை; எல்லா ஜீவராசிகளிடத்திலும்‌ அக்‌ கருணை 
பரவியது. அவருடைய தோள்களில்‌ ஆட்டுக்குட்டி ஆனந்தமாகப்‌ 
படுத்துக்‌ கொண்டிருந்ததை எண்ணும்போது நம்‌ உள்ளத்தில்‌ அன்பு 
வெள்ளம்‌ பொங்குகிறதல்லவா? இவ்விதம்‌ எல்லா ஜீவராசிகளிடத்தும்‌ 
அன்பு கொள்ளுவது என்பது ஏசுநாதரின்‌ வாழ்க்கையில்‌ 
காணப்படவில்லை.” இவ்விதம்‌ நான்‌ ஒப்பிட்டுக்‌ கூறியது அந்த நல்ல 
பெண்மணிக்கு மனவருத்தத்தை உண்டாக்கி விட்டது. அவருக்கு 
ஏற்பட்ட உணர்ச்சியை நான்‌ அறிந்தேன்‌. அப்‌ பேச்சை நிறுத்தி 
விட்டேன்‌. பிறகு சாப்பிடப்‌ போனோம்‌. ஐந்து வயது கூட ஆகாத 
அவருடைய ஆண்‌ குழந்தையும்‌ எங்களுடன்‌ இருந்தான்‌, 
குழந்தைகளின்‌ நடுவில்‌ இருக்கும்போது நான்‌ அதிக ஆனந்தத்துடன்‌ 
இருப்பேன்‌, நீண்ட நாட்களாகவே அச்சிறுவனும்‌ நானும்‌ நண்பர்கள்‌. 
சாப்பிடும்‌ போது, அவன்‌ தட்டில்‌ இருந்த மாமிசத்தை 
இகழ்ச்சியாகவும்‌, என்‌ தட்டில்‌ இருந்த ஆப்பிள்‌ பழத்தைப்‌ 
பெருமைப்படுத்தியும்‌ பேசினேன்‌. கள்ளங்‌ கபடம்‌ அற்ற அச்சிறுவன்‌ 
என்‌ பேச்சில்‌ மயங்கி விட்டான்‌. அவனும்‌ ஆப்பிள்‌ பழத்தின்‌ 
பெருமையைப்‌ பேச ஆரம்பித்து விட்டான்‌. 


ஆனால்‌, அவன்‌ தாயாரோ அப்படியே திகைத்துப்‌ போய்விட்டார்‌. 
அது எனக்கு எச்சரிக்கையாக இருந்தது. என்‌ பேச்சை நிறுத்தி, வேறு 
விஷயத்தைக்‌ குறித்து பேச ஆரம்பித்தேன்‌. வழக்கம்போல்‌ அடுத்த 
வாரம்‌ அவ்வீட்டுக்குப்‌ போனேன்‌. நடுக்கத்தோடுதான்‌ போனேன்‌. 
அங்கே போகாமல்‌ இருந்து விட வேண்டும்‌ என்றும்‌ எனக்குத்‌ 
தோன்றவில்லை, அப்படியே போகாது நின்றுவிடுவது சரி என்றும்‌ 
எனக்குப்‌ படவில்லை. ஆனால்‌ அந்த நல்ல பெண்மணி எனக்கு 
வழியை எளிதாக்கி விட்டார்‌. 


அவர்‌ கூறியதாவது, “ஸ்ரீ காந்தி ! உம்முடைய சகவாசம்‌ என்‌ 
பையனுக்கு நன்மையானதாகாது என்று நான்‌ உங்களுக்குச்‌ 
சொல்லிவிட வேண்டியிருக்கிறது. இப்படிச்‌ சொல்ல நேர்ந்ததற்காகத்‌ 
தவறாக நினைத்துக்‌ கொள்ளாதீர்கள்‌. ஒவ்வொரு நாளும்‌ அவன்‌ 

மாமிசம்‌ சாப்பிடத்‌ தயங்குகிறான்‌. உங்கள்‌ வாதத்தை நினைவு படுத்தி 
பழமே வேண்டும்‌ என்கிறான்‌. காரியம்‌ மிஞ்சி விட்டது. அவன்‌ 
மாமிசம்‌ சாப்பிடுவதை விட்டுவிட்டால்‌ அவன்‌ நோயுறாவிட்டாலும்‌ 
அவன்‌ இளைத்தாவது போவான்‌. இதை நான்‌ எப்படி சகிப்பது? 
இனிமேல்‌ உங்களுடைய வாதங்கள்‌ எல்லாம்‌ பெரியவர்களாகிய 
எங்களிடம்‌ மட்டும்‌ இருக்கட்டும்‌. அந்த வாதங்களினால்‌ குழந்தைகள்‌ 
கெட்டுப்‌ போவது நிச்சயம்‌.” 


நான்‌ பின்வருமாறு பதில்‌ சொன்னேன்‌: “அம்மா ! நான்‌ மிகவும்‌ 
வருந்துகிறேன்‌. எனக்கும்‌ குழந்தைகள்‌ இருக்கின்றன. ஆகையால்‌ தாய்‌ 
என்ற வகையில்‌ உங்களுடைய உணர்ச்சிகளை நான்‌ அறிகிறேன்‌. 
இத்தகைய வருந்தத்தக்க நிலைமையை நாம்‌ எளிதில்‌ ஒரு முடிவுக்குக்‌ 
கொண்டு வந்து விட முடியும்‌. நான்‌ வாயால்‌ சொல்வதை விட நான்‌ 
எதைச்‌ சாப்பிடுகிறேன்‌. எதைச்‌ சாப்பிடாமல்‌ ஒதுக்குகிறேன்‌ என்பதைப்‌ 
பார்ப்பது, குழந்தையின்‌ மனத்தில்‌ இன்னும்‌ அதிக மாறுதல்‌ 
உண்டாக்கிவிடக்‌ கூடும்‌. ஆகையால்‌ சிறந்த வழி, நான்‌ இங்கே 


வருவதை நிறுத்திக்‌ கொள்ளுவதே. இது நிச்சயமாக நம்‌ நட்பைப்‌ 
பாதிக்க வேண்டியதே இல்லை.” 


அந்தப்‌ பெண்மணி உடனே பெரிய பாரம்‌ நீங்கியதைப்‌ போல்‌, 
“உங்களுக்கு நன்றி” என்றார்‌. 


Join / Telegram : @Tamil Books_ Library 
23. குடித்தனக்காரனாக 


ஒரு குடித்தனம்‌ வைப்பதென்பது எனக்குப்‌ புதிய அனுபவம்‌ 
அன்று. ஆனால்‌, பம்பாயிலும்‌ லண்டனிலும்‌ நான்‌ நடத்திய 
குடித்தனத்திற்கும்‌ நேட்டாலில்‌ வைத்த குடித்தனத்திற்கும்‌ வித்தியாசம்‌ 
உண்டு. இத்தடவை செலவில்‌ ஒரு பகுதி, முற்றும்‌ கெளரவத்திற்காக 
மட்டுமே ஆயிற்று. நேட்டாலில்‌ இருக்கும்‌ இந்தியப்‌ பாரிஸ்டர்‌ என்ற 
வகையிலும்‌, ஒரு பிரதிநிதி என்ற வகையிலும்‌, என்‌ அந்தஸ்திற்கு 
ஏற்றதான ஒரு குடித்தனத்தை அமைக்க வேண்டியது அவசியம்‌ என்று 
எண்ணினேன்‌. பிரபலமான பகுதியில்‌ அழகான ஒரு சிறு வீட்டை 
அமர்த்தினேன்‌. தக்க வகையில்‌ அதில்‌ மேசை, நாற்காலி முதலிய 
சாமான்களெல்லாம்‌ போடப்பட்டன. சாப்பாடு எளிமையானது. 
ஆனால்‌ ஆங்கில நண்பர்களையும்‌ இந்தியச்‌ சக ஊழியர்களையும்‌ நான்‌ 
சாப்பிடக்‌ கூப்பிடுவதால்‌ குடித்தனச்‌ செலவு எப்பொழுதும்‌ 
அதிகமாகவே இருந்தது. 


ஒவ்வொரு குடித்தனத்திற்கும்‌ ஒரு நல்ல வேலைக்காரன்‌ 
அத்தியாவசியம்‌. ஆனால்‌, ஒருவரை வேலைக்காரனாக வைத்து 
நடத்துவது எப்படி என்பதைப்பற்றி எனக்கு ஒன்றுமே தெரியாது. 
எனக்குச்‌ சகாவாகவும்‌ உதவி செய்பவராகவும்‌ ஒரு நண்பர்‌ இருந்தார்‌. 
சமையற்காரர்‌ ஒருவர்‌ உண்டு. அவர்‌ குடும்பத்தைச்‌ சேர்ந்தவராகவே 
ஆகிவிட்டார்‌. என்‌ காரியாலய குமாஸ்தாக்களும்‌ என்னோடு தங்கி, 
அங்கேயே சாப்பிட்டும்‌ வந்தனர்‌. 


இந்தப்‌ பரிசோதனையில்‌ ஓரளவுக்கு நான்‌ வெற்றி பெற்றேன்‌ 
என்றே நினைக்கிறேன்‌. ஆனால்‌, வாழ்க்கையின்‌ கசப்பான 
அனுபவங்களில்‌ ஒரு சிறிது இதில்‌ இல்லாமல்‌ போகவில்லை. 


என்னுடைய சகா அதிக சாமர்த்தியசாலி. அவர்‌ என்னிடம்‌ 
உண்மையாக நடந்து கொண்டு வருகிறார்‌ என்றே நினைத்திருந்தேன்‌. 
ஆனால்‌, இதில்‌ தான்‌ நான்‌ ஏமாற்றப்பட்டு விட்டேன்‌. என்னுடன்‌ 
தங்கியிருந்த ஆபீஸ்‌ குமாஸ்தா ஒருவர்மீது, என்னுடைய அந்தச்‌ 
சகாவுக்குப்‌ பொறாமை ஏற்பட்டு விட்டது. குமாஸ்தா மீது நான்‌ 
சந்தேகம்‌ கொள்ளும்‌ வகையில்‌ அவர்‌ ஒரு வலையை விரித்து 
விட்டார்‌. அந்தக்‌ குமாஸ்தா நண்பரோ, அதிக ரோஷக்காரர்‌. தம்மீது 
எனக்குச்‌ சந்தேகம்‌ ஏற்பட்டுவிட்டது என்பதைக்‌ கண்டதுமே அவர்‌ 

வீட்டை மாத்திரமே அன்றிக்‌ காரியாலயத்தையும்‌ விட்டுப்‌ 
போய்விட்டார்‌. இது எனக்கு வருத்தமாக இருந்தது. ஒரு வேளை 
அவருக்கு நான்‌ அந்தி செய்திருக்கக்‌ கூடும்‌ என்று உணர்ந்தேன்‌. என்‌ 
மனச்சாட்சியும்‌ சதா உறுத்திக்‌ கொண்டே இருந்தது. 


இதற்கு மத்தியில்‌ சமையற்காரர்‌, சில தினங்கள்‌ ஓய்வு எடுத்துக்‌ 
கொண்டதாலோ, வேறு காரணத்திற்காகவோ வீட்டில்‌ இல்லை. அவர்‌ 
இல்லாதபோது வேறு ஒரு சமையற்காரரை வைக்க வேண்டியது 
அவசியமாயிற்று. புதிதாக வந்தவர்‌, அசல்‌ போக்கிரி என்பது பின்னால்‌ 
தெரிய வந்தது. ஆனால்‌ எனக்கோ, அவர்‌ கடவுள்‌ அனுப்பிய தூதர்‌ 
போன்றே ஆனார்‌. என்‌ வீட்டில்‌ எனக்குத்‌ தெரியாமலேயே சில 
ஒழுங்கீனங்கள்‌ நடந்து வருகின்றன என்பதை அவர்‌, தாம்‌ வந்த 
இரண்டு மூன்று நாட்களிலேயே கண்டுபிடித்தார்‌. என்னை எச்சரிக்கை 
செய்வதென்றும்‌ தீர்மானித்தார்‌. யாரையும்‌ நான்‌ எளிதில்‌ நம்பிவிடக்‌ 
கூடியவன்‌. ஆனால்‌ நேர்மையானவன்‌ என்ற பெயர்‌ அப்பொழுதே 
எனக்கு உண்டு. இதனால்‌ அந்தப்‌ புதுச்‌ சமையற்காரர்‌ கண்டு பிடித்த 
விஷயம்‌, அவருக்கு இன்னும்‌ அதிக அதிர்ச்சியை அளித்தது. தினமும்‌ 
மத்தியானச்‌ சாப்பாட்டுக்கு ஒரு மணிக்குக்‌ காரியாலயத்திலிருந்து நான்‌ 
வீடு திரும்புவேன்‌. ஒரு நாள்‌ 12 மணிக்குச்‌ சமையற்காரர்‌ தலைதெறிக்க 
காரியாலயத்திற்கு ஓடி வந்தார்‌. “தயவு செய்து உடனே வீட்டுக்கு 
வாருங்கள்‌. நீங்கள்‌ பார்க்க வேண்டிய அதிசயம்‌ ஒன்று இருக்கிறது” 
என்றார்‌. 


“அது என்ன? சங்கதி இன்னது என்பதை நீ இப்பொழுது 
சொல்லியாக வேண்டும்‌. அதைப்‌ போய்ப்‌ பார்க்க வேண்டும்‌ 
என்பதற்காக இந்த நேரத்தில்‌ நான்‌ காரியாலயத்தை விட்டு எப்படி 
வரமுடியும்‌?” என்றேன்‌. 


“நீங்கள்‌ இப்பொழுது வராவிடில்‌ அதற்காகப்‌ பிறகு வருத்தப்‌ 
படுவீர்கள்‌. அவ்வளவுதான்‌ நான்‌ சொல்ல முடியும்‌” என்றார்‌ 
சமையற்காரர்‌. 


அவர்‌ பிடிவாதத்தில்‌ ஏதோ விஷயம்‌ இருக்க வேண்டும்‌ என்று 
எண்ணினேன்‌. ஒரு குமாஸ்தா உடன்‌ வர வீட்டுக்குப்‌ போனேன்‌. 
சமையற்காரர்‌ எங்களுக்கு முன்னால்‌ வேகமாகப்‌ போனார்‌. என்னை 
நேரே மேல்‌ மாடிக்கு அழைத்துச்‌ சென்றார்‌ என்‌ சகாவின்‌ அறையைச்‌ 
சுட்டிக்‌ காட்டினார்‌. “அந்தக்‌ கதவைத்‌ திறந்து நீங்களே பார்த்துக்‌ 

கொள்ளுங்கள்‌” என்றார்‌. 


எனக்கு அப்பொழுது எல்லாம்‌ விளங்கிவிட்டன. கதவைத்‌ 
தட்டினேன்‌. பதில்‌ இல்லை! சுவர்களெல்லாம்‌ கூட அதிரும்படியாகக்‌ 
கதவைப்‌ பலமாக இடித்தேன்‌. கதவு திறந்தது. உள்ளே ஒரு 
விபசாரியைக்‌ கண்டேன்‌. திரும்ப அங்கே அடியெடுத்து வைக்கச்‌ 
கூடாது என்று கூறி, அவளை வெளியே போகச்‌ சொன்னேன்‌. 


என்‌ சகாவிடம்‌, “இந்தக்‌ கணத்திலிருந்து உமக்கும்‌ எனக்கும்‌ 
எந்தவிதச்‌ சம்பந்தமும்‌ இல்லை. நெடுக, நான்‌ ஏமாற்றப்பட்டு 
வந்திருக்கிறேன்‌. எனக்கு நானே பைத்தியக்காரப்‌ பட்டம்‌ கட்டிக்‌ 
கொண்டேன்‌. உம்மிடம்‌ நான்‌ வைத்த நம்பிக்கைக்கு நீர்‌ செய்யும்‌ 
பிரதியுபகாரம்‌ இதுதானா?” என்றேன்‌. 


அப்பொழுதும்‌ நல்லறிவு பெறாத அவர்‌, என்‌ சங்கதிகளை 
அம்பலப்படுத்தி விடுவதாக என்னை மிரட்டினார்‌: “மறைத்து வைக்க 
என்னிடம்‌ எதுவுமே இல்லை. நான்‌ செய்தது ஏதாவது இருந்தால்‌ 
அம்பலப்படுத்தும்‌. ஆனால்‌, இந்தக்‌ கணமே நீர்‌ இந்த இடத்தை 
விட்டுப்‌ போயாக வேண்டும்‌” என்றேன்‌. இதைக்‌ கேட்டதும்‌ அவர்‌ 
இன்னும்‌ அதிகமாகக்‌ கோபாவேசம்‌ கொண்டார்‌. வேறு வழி இல்லாது 
போகவே, கீழே இருந்த குமாஸ்தாவைக்‌ கூப்பிட்டேன்‌. “உடனே, 
போலீஸ்‌ சூப்பரின்டென்டிடம்‌ போய்‌, என்‌ வந்தனங்களை அவருக்குத்‌ 
தெரிவித்து விட்டு, என்னிடம்‌ வசித்து வந்த ஒருவர்‌, ஒழுங்கீனமாக 
நடந்து கொண்டார்‌ என்றும்‌, என்‌ வீட்டில்‌ அவரை வைத்துக்‌ கொள்ள 
நான்‌ விரும்பவில்லை என்றும்‌, அவர்‌ வெளியே போக மறுக்கிறார்‌ 
என்றும்‌, போலீஸ்‌ உதவியை அனுப்பினால்‌ மிக்க நன்றியறிதல்‌ 
உள்ளவனாவேன்‌ என்றும்‌ அவரிடம்‌ சொல்லும்‌” என்றேன்‌. 


நான்‌ கண்டிப்பாகத்தான்‌ இருக்கிறேன்‌ என்பதை இது அவருக்குக்‌ 
காட்டியது. அவர்‌ குற்றமே அவரைப்‌ பலவீனப்‌ படுத்தியும்‌ விட்டது, 
என்னிடம்‌ மன்னிப்புக்‌ கேட்டுக்‌ கொண்டார்‌. போலீஸுக்குத்‌ தெரிவிக்க 
வேண்டாம்‌ என்று வேண்டிக்‌ கொண்டார்‌. வீட்டை விட்டு உடனே 
போய்‌ விடவும்‌ ஒப்புக்‌ கொண்டார்‌. போயும்‌ விட்டார்‌. 


இச்‌ சம்பவம்‌ என்‌ வாழ்க்கையில்‌ தக்க சமயத்தில்‌ செய்ததோர்‌ 
எச்சரிக்கையாக அமைந்தது. கெட்டிக்காரத்தனமுள்ள இந்தத்‌ தீய 

ஆசாமி, நெடுக, என்னை எவ்வளவு தூரம்‌ ஏமாற்றி வந்திருக்கிறார்‌ 
என்பதே இப்பொழுதுதான்‌ என்னால்‌ தெளிவாகக்‌ காண முடிந்தது. 
அவர்‌ என்னிடம்‌ இருக்க இடம்‌ கொடுத்தது, நான்‌ ஒரு நல்ல 
காரியத்திற்குக்‌ கெட்ட முறையை அனுசரித்தாதாயிற்று. நெருஞ்சிச்‌ 
செடியிலிருந்து அத்திப்‌ பழம்‌ எடுக்கலாம்‌ என்று நான்‌ எதிர்‌ பார்த்து 
விட்டேன்‌. அந்தத்‌ தோழர்‌ கெட்ட நடத்தை உள்ளவர்‌ என்பதை நான்‌ 
அறிந்தே இருந்தேன்‌. என்றாலும்‌, என்னிடம்‌ உண்மையாக நடந்து 
கொள்ளுவாரென்று நம்பிவிட்டேன்‌. அவரைச்‌ சீர்திருத்துவதற்கு நான்‌ 
செய்த முயற்சியில்‌ என்னையே நாசப்படுத்திக்‌ கொள்ளும்‌ அளவுக்கு 
நெருங்கி வந்து விட்டேன்‌. அன்புள்ள நண்பர்களின்‌ எச்சரிக்கைகளை 
யெல்லாம்‌ உதாசீனம்‌ செய்து விட்டேன்‌. அவரிடம்‌ நான்‌ கொண்டிருந்த 
பிரியம்‌ என்னை முற்றும்‌ குருடனாக்கி விட்டது. 


புதிய சமையற்காரர்‌ காட்டாதிருந்தால்‌, உண்மையை நான்‌ 
கண்டுகொண்டிருக்கவே மாட்டேன்‌. இச்சம்பவத்திற்குப்‌ பிறகு நான்‌ 
பற்றாற வாழ்க்கையை நடத்த ஆரம்பித்து விட்டேன்‌. இச்சம்பவத்தை 
நான்‌ அறியாமல்‌ இருந்திருந்தால்‌, அந்தச்‌ சகாவின்‌ தொடர்பினால்‌ 
இந்த பற்றற்ற வாழ்க்கையை நான்‌ நடத்த முடியாமலும்‌ போயிருக்கக்‌ 
கூடும்‌. என்னை இருட்டிலேயே வைத்திருந்து, நான்‌ தவறான வழியில்‌ 
சென்றுவிடும்படி செய்துவிடும்‌ சக்தி, அவருக்கு உண்டு. 


ஆனால்‌, முன்பு போலவே கடவுள்‌ என்னைக்‌ காத்தருள வந்தார்‌. 
என்‌ நோக்கங்கள்‌ தூய்மையானவை. ஆகையால்‌, நான்‌ தவறுகள்‌ 


செய்திருந்தும்‌, காப்பாற்றப்பட்டேன்‌. ஆரம்பத்தில்‌ ஏற்பட்ட இந்த 
அனுபவம்‌, வருங்காலத்திற்கான ஒரு நல்ல முன்னெச்சரிக்கையாயிற்று. 


அந்தச்‌ சமையற்காரர்‌, கடவுளால்‌ அனுப்பப்பட்ட தூதுவர்‌ போன்றே 
ஆனார்‌. அவருக்குச்‌ சமையல்‌ வேலை தெரியாது. ஆகையால்‌, 
சமையற்காரராக அவர்‌ என்னிடத்தில்‌ இருந்திருக்க முடியாது. ஆனால்‌, 
வேறு யாரும்‌ என்‌ கண்களைத்‌ திறந்திருக்க முடியாது. என்‌ வீட்டிற்குள்‌ 
அந்த விபசாரி அழைத்துக்‌ கொண்டு வரப்பட்டது. அது முதல்‌ தடவை 
அன்று என்பதைப்‌ பின்னால்‌ தெரிந்து கொண்டேன்‌. அவள்‌, முன்னால்‌ 
அடிக்கடி வந்திருக்கிறாள்‌. ஆனால்‌, இந்தச்‌ சமையற்காரருக்கு இருந்த 
தைரியம்‌ வேறு யாருக்கும்‌ இல்லை. ஏனெனில்‌, கண்ணை 
மூடிக்கொண்டு அந்தச்‌ சகாவை நான்‌ எவ்வாறு நம்பி வருகிறேன்‌ 
என்பதை எல்லோரும்‌ அறிவார்கள்‌. இந்தச்‌ சேவையைச்‌ 
செய்வதற்கென்றே அச்சமையற்காரர்‌ அனுப்பப்பட்டது போல்‌ 

இருந்தது. ஏனெனில்‌ அக்கணத்திலேயே தாம்‌ போய்விடப்‌ போவதாக 
என்னிடம்‌ அவர்‌ அனுமதி கேட்டார்‌. 


“நான்‌ உங்கள்‌ வீட்டில்‌ இருக்க முடியாது. உங்களைச்‌ சுலபமாகப்‌ 
பிறர்‌ ஏமாற்றி விடுகிறார்கள்‌. இது எனக்கு ஏற்ற இடம்‌ அல்ல” என்று 
சமையற்காரர்‌ கூறினார்‌. அவர்‌ போக அனுமதியும்‌ 
கொடுத்துவிட்டேன்‌. 


குமாஸ்தாவைக்‌ குறித்து சந்தேகம்‌ ஏற்படும்படி செய்ததும்‌ இந்த என்‌ 
சகாவைத்‌ தவிர வேறு யாரும்‌ அல்ல என்பதையும்‌ இப்பொழுது கண்டு 
கொண்டேன்‌. குமாஸ்தாவுக்கு நான்‌ செய்துவிட்ட அநீதிக்குப்‌ பரிகாரம்‌ 
செய்துவிட எவ்வளவோ கஷ்டப்பட்டு முயன்றேன்‌. அவருக்கு 
முற்றும்‌ திருப்தி ஏற்படும்படி செய்ய முடியாது போனது எனக்கு 
நிரந்தரமான துக்கமாக இருந்து வருகிறது. ஒருமுறை பிளவு ஏற்பட்டு 
விட்டால்‌, பிறகு என்னதான்‌ ஒட்டுப்போட்டாலும்‌, பிளவு பிளவுதான்‌. 

24. காய்‌ நாடு நோக்கி 


நான்‌ தென்னாப்பிரிக்காவுக்கு வந்து, இப்பொழுது மூன்று 
ஆண்டுகள்‌ ஆயின. அங்கிருந்த மக்களை நான்‌ தெரிந்து கொண்டேன்‌. 


அவர்களும்‌ என்னை அறிந்து கொண்டார்கள்‌. அங்கே நான்‌ 
நீண்டகாலம்‌ தங்க வேண்டியிருக்குமென்று கண்டதால்‌ ஆறு 
மாதங்களுக்கு தாய்நாடு போய்வர 1896-ல்‌ நான்‌ அனுமதி கேட்டேன்‌. 
வக்கீல்‌ தொழிலும்‌ நன்றாகவே நடந்து வந்தது. நான்‌ இருக்க 
வேண்டியது அவசியம்‌ என்று மக்கள்‌ உணர்ந்தனர்‌ என்பதையையும்‌ 
கண்டேன்‌. ஆகவே, தாய்‌ நாட்டிற்குச்‌ சென்று, மனைவியையும்‌ 
குழந்தைகளையும்‌ அழைத்துக்‌ கொண்டு வந்து, அங்கேயே தங்குவது 
என்று தீர்மானித்துக்‌ கொண்டேன்‌. மேலும்‌, தாய்‌ நாட்டிற்குச்‌ சென்றால்‌, 
விஷயங்களைப்‌ பொது மக்களுக்கு எடுத்துக்‌ கூறித்‌ 
தென்னாப்பிரிக்காவில்‌ இருக்கும்‌ இந்தியர்‌ சம்பந்தமாக அவர்களுக்கு 
அதிகச்‌ சிரத்தை உண்டாகும்படி செய்து, ஏதாவது பொதுவேலை 
செய்யலாம்‌ என்றும்‌ நினைத்தேன்‌. மூன்று பவுன்‌ வரி, ஆறாப்‌ 
புண்ணாக இருந்து வந்தது. அது ரத்துச்‌ செய்யப்படும்‌ வரையில்‌ 
அமைதி கிட்டுவதற்கில்லை. 


ஆனால்‌, நான்‌ இல்லாதபோது காங்கிரஸின்‌ வேலைகளையும்‌, 
கல்விச்‌ சங்கத்தையும்‌ ஏற்று நடத்துவது யார்‌? இதற்குத்‌ தகுதி 
வாய்ந்தவர்களாக ஆதம்ஜி மியாகான்‌, பார்ஸி ர௬ுஸ்தம்ஜி ஆகிய 
இருவரையே நான்‌ நினைக்க முடியும்‌. வர்த்தகர்கள்‌ வகுப்பில்‌ பொது 
வேலையில்‌ ஈடுபடக்கூடிய ஊழியர்கள்‌ அப்போது பலர்‌ இருந்தனர்‌. 
ஆனால்‌ அவர்களில்‌ ஓழுங்காக வேலை செய்து காரியதரிசியின்‌ 
கடமையை நிறைவேற்றக்‌ கூடியவர்களும்‌, இந்தியர்‌ சமூகத்தின்‌ 
மதிப்பைப்‌ பெற்றிருந்தவர்களும்‌ அந்த இருவருமே. காரியதரிசியாக 
இருப்பவருக்கு ஓரளவு ஆங்கிலம்‌ நிச்சயம்‌ தெரிந்திருக்க வேண்டும்‌. 
காங்கிரஸுக்குக்‌ காலஞ்‌ சென்ற ஆதம்ஜி மியாகானின்‌ பெயரைச்‌ 
சிபாரிசு செய்தேன்‌. அவரைக்‌ காரியதரிசியாக நியமிப்பதைக்‌ 
காங்கிரஸும்‌ அங்கீகரித்தது. அவரைத்‌ தேர்ந்தெடுத்தது மிகவும்‌ 
சரியானது என்பது பிறகு அனுபவத்தினால்‌ தெரிந்தது. ஆதம்ஜி 
மியாகான்‌, விடாமுயற்சி உள்ளவர்‌ தாராளமானவர்‌, இனிய 
தன்மையுள்ளவர்‌, மரியாதையுள்ளவர்‌. அந்த நற்குணங்களால்‌ அவர்‌ 
எல்லோருக்கும்‌ திருப்தியளித்தார்‌. அதோடு காரியதரிசி வேலைக்குப்‌ 
பாரிஸ்டர்‌ பட்டம்‌ பெற்றவரோ, அதிகமாக ஆங்கிலம்‌ படித்தவரோ 
தேவையில்லை என்பதையும்‌ அவர்‌ எல்லோருக்கும்‌ நிரூபித்துக்‌ காட்டி 


Join / Telegram : @Tamil Books_ Library 
விட்டார்‌. 


1896-ஆம்‌ ஆண்டு மத்தியில்‌ கல்கத்தாவுக்குச்‌ சென்ற, 
பொங்கோலோ என்ற கப்பலில்‌ நான்‌ தாய்‌ நாட்டிற்குப்‌ புறப்பட்டேன்‌. 


கப்பலில்‌ பிரயாணிகள்‌ குறைவாகவே இருந்தனர்‌. அவர்களில்‌ 
இருவர்‌ ஆங்கில அதிகாரிகள்‌. அவர்களுடன்‌ எனக்கு நெருங்கிய 
பழக்கம்‌ உண்டாயிற்று. அவர்களில்‌ ஒருவருடன்‌ தினம்‌ ஒரு மணி 
நேரம்‌ சதுரங்கம்‌ விளையாடுவேன்‌. கப்பல்‌ டாக்டர்‌ எனக்கு, 'தமிழ்ச்‌ 
சுயபோதினி' என்ற புத்தகத்தைக்‌ கொடுத்தார்‌. அதைப்‌ படிக்க 
ஆரம்பித்தேன்‌. முஸ்லீம்களுடன்‌ நெருங்கிய தொடர்பு வைத்துக்‌ 
கொள்ள வேண்டுமாயின்‌, உருது மொழி தெரிந்திருப்பதும்‌, சென்னை 
இந்தியருடன்‌ நெருங்கிய பழக்கம்‌ ஏற்படுத்திக்‌ கொள்ளுவதற்குத்‌ 
தமிழ்‌ தெரிந்திருக்க வேண்டியதும்‌ அவசியம்‌ என்பதை நேட்டால்‌ 
அனுபவத்திலிருந்து தெரிந்து கொண்டேன்‌. 


அந்த ஆங்கில நண்பரும்‌ என்னுடன்‌ உருது படித்தார்‌. அவர்‌ 
கேட்டுக்‌ கொண்டதன்‌ பேரில்‌, மூன்றாம்‌ வகுப்புப்‌ 
பிரயாணிகளிடையே ஒரு நல்ல உருது முன்ஷியைக்‌ கண்டு 
பிடித்தேன்‌. எங்களுடைய இப்படிப்பில்‌ நல்ல முன்னேற்றமும்‌ 
கண்டோம்‌. அந்த அதிகாரிக்கு என்னை விட ஞாபக சக்தி அதிகம்‌. ஒரு 
சொல்லைப்‌ பார்த்து விட்டால்‌ பிறகு அதை அவர்‌ மறக்கவே மாட்டார்‌. 
உருது எழுத்துக்களை நினைவில்‌ வைத்திருப்பது எனக்குச்‌ சிரமமாக 
இருந்தது. அதிக விடா முயற்சியுடனேயே நான்‌ படித்தேன்‌. ஆனால்‌, 
அந்த அதிகாரியை மிஞ்சிவிட முடியவே இல்லை. 


தமிழிலோ, நல்ல அபிவிருத்தி அடைந்து வந்தேன்‌. இதைச்‌ 
சொல்லிக்‌ கொடுக்க யார்‌ உதவியும்‌ கிடைக்கவில்லை. ஆனால்‌ தமிழ்ச்‌ 
சுயபோதினி' நன்றாக எழுதப்பட்ட புத்தகம்‌ இன்னொருவர்‌ உதவி 
அவசியம்‌ என்று எனக்குத்‌ தோன்றவே இல்லை. 


இந்தியாவுக்குப்‌ போய்‌ சேர்ந்த பிறகும்‌, இம்‌ மொழிகளைத்‌ 
தொடர்ந்து படிக்கலாம்‌ என்று நம்பியிருந்தேன்‌. ஆனால்‌, அது 
சாத்தியமில்லாது போயிற்று. 1893-க்குப்‌ பிறகு நான்‌ அதிகமாகப்‌ 
படித்ததெல்லாம்‌ சிறையிலேதான்‌. சிறைகளில்‌, தமிழிலும்‌ உருதுவிலும்‌ 
எனக்குக்‌ கொஞ்சம்‌ முன்னேற்றம்‌ ஏற்பட்டது. தென்னாப்பிரிக்கச்‌ 

சிறைகளில்‌ தமிழ்‌ படித்தேன்‌. உருது படித்தது ஏராவ்டா சிறையில்‌. 
ஆனால்‌ கமிழ்‌ பேசக்‌ கற்றுக்கொள்ளவே இல்லை. நான்‌ படித்த 
கொஞ்சம்‌ தமிழும்‌, பயிற்சி இன்மையால்‌ துருப்‌ பிடித்துக்‌ 
கொண்டிருந்தது. 


தமிழ்‌ அல்லது தெலுங்கு தெரியாமல்‌ இருப்பது எவ்வளவு பெரிய 
இடையூறு என்பதை இன்னமும்‌ நான்‌ உணர்ந்து வருகிறேன்‌. 
தென்னாப்பிரிக்காவில்‌ இருந்த திராவிடர்கள்‌ என்‌ மீது பொழிந்த அன்பு 
இன்றும்‌ எண்ணிப்‌ போற்றுவதற்கு உரிய நினைவாக இருந்து 
வருகிறது. தமிழ்‌ அல்லது தெலுங்கு நண்பர்‌ ஒருவரை நான்‌ 
காணும்போது, தென்னாப்பிரிக்காவில்‌ இருக்கும்‌ அவர்களுடைய 
இனத்தினரான தமிழரும்‌ தெலுங்கரும்‌ காட்டிய விடா முயற்சியையும்‌ 
தன்னலமற்ற தியாகத்தையும்‌ நினைக்காமல்‌ இருக்க என்னால்‌ 
முடிவதில்லை. அவர்களில்‌ பெரும்‌ பாலானவர்கள்‌ எழுத்து 
வாசனையே இல்லாதவர்கள்‌. அவர்கள்‌ பெண்களும்‌ அப்படியே. 
இப்படிப்பட்டவர்களுக்காக நடந்ததே தென்னாப்பிரிக்கப்‌ போராட்டம்‌. 
எழுதப்‌ படிக்கத்‌ தெரியாத சிப்பாய்களே அப்போரில்‌ ஈடுபட்டனர்‌; 
ஏழைகளுக்காக நடந்த போர்‌ அது. அதில்‌ அந்த ஏழைகள்‌ முழுப்‌ 
பங்கும்‌ வகித்தனர்‌. என்‌ நாட்டினரான கள்ளங்‌ கபடமற்ற அந்த நல்ல 
மக்களின்‌ உள்ளங்களைக்‌ கொள்ளை கொள்ளுவதற்கு, 
அவர்களுடைய மொழி எனக்குத்‌ தெரியாதது ஓர்‌ இடையூறாக 
இருந்ததே இல்லை. அரைகுறை ஹிந்துஸ்தானியோ, அரைகுறை 
ஆங்கிலமோ அவர்கள்‌ பேசுவார்கள்‌. அதைக்‌ கொண்டு எங்கள்‌ 
வேலைகளைச்‌ செய்து கொண்டு போவதில்‌ எங்களுக்குக்‌ கஷ்டமே 
தோன்றியதில்லை. ஆனால்‌, அவர்கள்‌ என்னிடம்‌ காட்டிய அன்புக்கு 
நன்றியறிதலாகத்‌ தமிழும்‌ தெலுங்கும்‌ கற்றுக்கொண்டு விட வேண்டும்‌ 
என்று விரும்பினேன்‌. முன்பே நான்‌ கூறியது போல்‌, தமிழ்க்‌ கல்வியில்‌ 
கொஞ்சம்‌ அபிவிருத்தியடைந்தேன்‌. ஆனால்‌, இந்தியாவில்‌ தெலுங்கு 
கற்றுக்‌ கொள்ள முயன்றும்‌ நான்‌ நெடுங்கணக்கை தாண்டி அப்பால்‌ 
போகவில்லை. இம்மொழிகளை நான்‌ இனி கற்றுக்‌ கொள்ளவே 
முடியாது என்று இப்பொழுது அஞ்சுகிறேன்‌. ஆகையால்‌, திராவிடர்கள்‌ 
ஹிந்துஸ்தானி கற்றுக்‌ கொள்வார்கள்‌ என்று நம்புகிறேன்‌. 
தென்னாப்பிரிக்காவில்‌ இருக்கும்‌ இவர்களில்‌ ஆங்கிலம்‌ 
தெரியாதவர்கள்‌ தட்டுத்தடுமாறியேனும்‌ ஹிந்தி அல்லது 
ஹிந்துஸ்தானி பேசுகிறார்கள்‌. ஆங்கிலம்‌ பேசுகிறவர்கள்‌ மாத்திரமே, 
ஆங்கிலம்‌ தெரிந்திருப்பது நமது சொந்த மொழிகளை அறிந்து 


கொள்ளுவதற்குத்‌ தடையாக இருப்பது போல ஹிந்தி கற்றுக்‌ 
கொள்ளுவதில்லை. 

நான்‌ விஷயத்தை விட்டு எங்கோ போய்விட்டேன்‌. என்‌ பிரயாண 
விவரத்தை கூறி முடித்து விடுகிறேன்‌. 'பொங்கோலா£'க்‌ கப்பலின்‌ 
காப்டனை நான்‌ உங்களுக்கு அறிமுகம்‌ செய்த வைக்க வேண்டும்‌. 
நாங்கள்‌ நண்பர்கள்‌ ஆனோம்‌. அந்த நல்ல காப்டன்‌, பிளிமத்‌ 
சகோதரர்கள்‌ என்ற கிறிஸ்தவ கோஷ்டியைச்‌ சேர்ந்தவர்‌. கப்பல்‌ 
ஓட்டும்‌ விஷயத்தைக்‌ காட்டிலும்‌, எங்கள்‌ பேச்சு, அதிகமாக ஆன்மிக 
விஷயங்களைப்‌ பற்றியதாகவே இருந்தது. ஒழுக்கத்திற்கும்‌ 
சமயத்திற்கும்‌ நடுவே அவர்‌ ஒரு வரம்பை இட்டுவிட்டார்‌. பைபிளில்‌ 
கண்ட உபதேசங்கள்‌ அவருக்குக்‌ குழந்தை விளையாட்டாகத்‌ 
தோன்றின. 'அதன்‌ அழகு அவற்றின்‌ எளிமையிலேயே இருக்கிறது' 
என்றார்‌. 'ஆண்‌, பெண்‌, குழந்தைகள்‌ ஆகிய எல்லோரும்‌ 
ஏசுநாதரிடமும்‌ அவர்‌ தியாகத்திலும்‌ நம்பிக்கை வைக்கட்டும்‌. 
அவர்கள்‌ பாவங்களிலிருந்து நிச்சயம்‌ விமோசனம்‌ அடைவார்கள்‌' 
என்றும்‌ அவர்‌ கூறுவார்‌. பிரிட்டோரியாவில்‌ இருந்த பிளிமத்‌ 
சகோதரர்களின்‌ நினைவு எனக்குத்‌ திரும்ப வரும்படி இந்த நண்பர்‌ 
செய்தார்‌. ஒழுக்கச்‌ கட்டுத்‌ திட்டங்களை விதிக்கும்‌ எந்த மதமும்‌ 
பயனற்றது என்பது இவர்‌ கருத்து. இந்த விவாதமெல்லாம்‌ என்னுடைய 
சைவ உணவின்‌ பேரில்‌ எழுந்தவையே. மாமிசம்‌ ஏன்‌ திண்ணக்‌ கூடாது 
மாட்டிறைச்சி தின்றால்தான்‌ என்ன மோசம்‌? தாவர வர்க்கத்தை 
மனிதன்‌ அனுபவிப்பதற்கென்றே கடவுள்‌ படைத்திருக்கிறார்‌. 
மிருகங்கள்‌ போன்ற கீழ்‌ உயிர்‌ இனங்களையும்‌ அதற்காகவே கடவுள்‌ 
படைத்திருக்க வில்லையா? இந்தக்‌ கேள்விகளெல்லாம்‌ அநேகமாகச்‌ 
சமய சம்பந்தமான விவாதத்தில்‌ கொண்டு போய்‌ விட்டன. எங்களில்‌, 
ஒருவர்‌ கருத்தை மற்றவரால்‌ மாற்றிவிட முடியவில்லை. மதமும்‌ 
ஒழுக்கமும்‌ ஒன்றே என்ற கருத்தில்‌ நான்‌ உறுதியுடன்‌ இருந்தேன்‌. 
இதற்கு மாறுபட்டு, தாம்‌ கொண்ட கருத்தே சரியானது என்பதில்‌ 
காப்டனுக்குக்‌ கொஞ்சமும்‌ சந்தேகம்‌ இல்லை. 


இருபத்து நான்காம்‌ நாள்‌ முடிவில்‌ இன்பகரமான அக்கப்பல்‌ 
பிரயாணம்‌ ஒரு முடிவுக்கு வந்தது. ஹூக்ளி நதியின்‌ அழகைக்‌ கண்டு 
வியந்தவண்ணம்‌ நான்‌ கல்கத்தாவில்‌ இறங்கினேன்‌. அன்றே பம்பாய்‌ 
செல்ல ரெயில்‌ ஏறினேன்‌. 

25. இந்தியாவில்‌ 


பம்பாய்க்குப்‌ போகும்‌ வழியில்‌ ரெயில்‌ அலகாபாத்தில்‌ 
நாற்பத்தைந்து நிமிடங்கள்‌ நின்றது. அந்த நேரத்தில்‌ அந்‌ நகரைச்‌ 
சுற்றிப்‌ பார்த்து விடலாம்‌ என்று முடிவு செய்தேன்‌. மருந்துக்‌ கடையில்‌ 
சில மருந்துகள்‌ வாங்க வேண்டியிருந்தது. மருந்துக்‌ கடைக்காரரோ 
தூங்கி விழுந்து கொண்டிருந்தார்‌. நான்‌ கேட்ட மருந்தை எடுத்துக்‌ 
கொடுப்பதில்‌ அநியாயமாக நேரம்‌ கடத்தி விட்டார்‌. இதன்‌ பலன்‌ 
என்னவென்றால்‌, நான்‌ ஸ்டேஷன்‌ வந்து சேர்ந்த போது, 
அப்பொழுதுதான்‌ ரயில்‌ புறப்பட்டு போய்‌ விட்டது. எனக்காக 
ஸ்டேஷன்‌ மாஸ்டர்‌ அன்போடு ஒரு நிமிடம்‌ வண்டியை நிறுத்தி 
வைத்திருந்து இருக்கிறார்‌. நான்‌ வரவில்லை என்று தெரிந்ததும்‌, 
உஷாராக என்னுடைய சாமான்களை ரெயிலிலிருந்து இறக்கி வைத்து 
விடும்படியும்‌ செய்திருக்கிறார்‌. 


கெல்லர்‌ கட்டிடத்தில்‌ ஓர்‌ அறையை அமர்த்திக்‌ கொண்டேன்‌. என்‌ 
வேலையை அப்பொழுதே ஆரம்பித்து விடுவது என்று 
தீர்மானித்தேன்‌. அலகாபாத்திலிருந்து பிரசுரமாகும்‌ 'பயோனீர்‌' 
பத்திரிகையைக்‌ குறித்து நான்‌ அதிகமாகக்‌ கேள்விப்பட்டிருந்தேன்‌. 
இந்தியரின்‌ தேசியக்‌ கோரிக்கைகளை எதிர்க்கும்‌ பத்திரிகை அது 
என்றும்‌ அறிந்து கொண்டிருந்தேன்‌. அச்சமயம்‌ ஸ்ரீ செஸ்னே 
(இளையவர்‌) அதன்‌ ஆசிரியராக இருந்தார்‌ என்று எனக்கு ஞாபகம்‌. 
எல்லாக்‌ கட்சியினரின்‌ ஆதரவையும்‌ பெற நான்‌ விரும்பினேன்‌. 
ஆகவே, ஸ்ரீ செஸ்னேக்கு ஒரு குறிப்பு அனுப்பினேன்‌. அதில்‌, எனக்கு 
ரெயில்‌ தவறிவிட்ட விவரத்தைக்‌ கூறினேன்‌. மறுநாள்‌ வண்டிக்கு நான்‌ 
புறப்படுவதற்கு முடியும்‌ வகையில்‌ சந்தித்து பேச என்னை அனுமதிக்க 
வேண்டும்‌ என்றும்‌ அதில்‌ கோரினேன்‌. சந்தித்துப்‌ பேச உடனே 
அனுமதித்தார்‌. மகிழ்ந்தேன்‌. முக்கியமாக நான்‌ கூறியதையெல்லாம்‌ 
அவர்‌ பொறுமையாகக்‌ கேட்டுக்‌ கொண்டதைக்‌ குறித்து, நான்‌ அதிக 
சந்தோஷம்‌ அடைந்தேன்‌. நான்‌ என்ன எழுதினாலும்‌ அதைக்‌ குறித்துத்‌ 
தம்‌ பத்திரிகையில்‌ அபிப்பிராயம்‌ எழுதுவதாகவும்‌ கூறினார்‌. அதோடு 
இன்னும்‌ ஒன்றும்‌ கூறினார்‌. ஆப்பிரிக்காவில்‌ குடியேறி இருக்கும்‌ 
வெள்ளைக்காரர்களின்‌ கருத்தையும்‌ அறிந்து, அதற்குரிய மதிப்பையும்‌ 
கொடுக்கத்‌ தாம்‌ கடமைப்பட்டிருப்பதால்‌ இந்தியரின்‌ கோரிக்கைகள்‌ 
எல்லாவற்றையும்‌ ஆதரிப்பதாகத்‌ தாம்‌ வாக்களிக்க முடியாது என்றார்‌. 

“இப்‌ பிரச்னையை நீங்கள்‌ கவனித்து, அதைக்‌ குறித்துப்‌ 
பத்திரிகையில்‌ விவாதிப்பதே போதும்‌. நான்‌ கேட்பதும்‌, அடைய 
விரும்புவதும்‌ எங்களுக்கு உரிய நியாயமான உரிமைகளை மாத்திரமே 
அன்றி வேறு எதையும்‌ அல்ல” என்றேன்‌. 


அன்றைய மீதிப்‌ பொழுதை, ஊரைச்‌ சுற்றிப்‌ பார்ப்பதிலும்‌, 
திரிவேணி சங்கமத்தின்‌ அற்புதக்‌ காட்சியைக்‌ கண்டு ஆனந்திப்பதிலும்‌ 
கழித்தேன்‌. என்னுடைய வேலைத்‌ திட்டத்தைக்‌ குறித்தும்‌ சிந்தித்தேன்‌. 


எதிர்பாராத விதமாக நான்‌ £பயோனர்‌' ஆசிரியரைச்‌ சந்தித்துப்‌ 
பேசியது, தொடர்ந்து நடந்த பல சம்பவங்களுக்கு அடிப்படை 
ஆயிற்று. இறுதியில்‌ என்னை நேட்டாலில்‌ அடித்துக்‌ கொல்ல 


முயன்றதில்‌ போய்‌ இது முடிந்தது. 


பம்பாயில்‌ தங்காமல்‌ நேரே ராஜ்கோட்டிற்குச்‌ சென்றேன்‌. அங்கே 
தென்னாப்பிரிக்க இந்தியர்‌ நிலைமையைக்‌ குறித்து, ஒரு துண்டுப்‌ 
பிரசுரத்தை எழுதுவதற்கான ஏற்பாடுகளைச்‌ செய்ய ஆரம்பித்தேன்‌. 
அதை எழுதவும்‌ அச்சிடவும்‌ ஒரு மாதம்‌ ஆயிற்று. அதற்குப்‌ பச்சை நிற 
மேல்‌ அட்டை போடப்பட்டது. ஆகவே அது 'பச்சைத்‌ துண்டுப்‌ 
பிரசுரம்‌' என்று வழங்கலாயிற்று. அதில்‌, தென்னாப்பிரிக்க இந்தியரின்‌ 
நிலையைக்‌ குறித்து, வேண்டுமென்றே, அடக்கமாக, குறைத்தே 
கூறியிருந்தேன்‌. முன்னால்‌ நான்‌ இரு துண்டுப்‌ பிரசுரங்களை 
வெளியிட்டதாகக்‌ கூறியிருக்கிறேன்‌. அவற்றில்‌ இருந்ததை விட இதில்‌ 
நிதானமான பாஷையையே உபயோகித்திருந்தேன்‌. ஏனெனில்‌, ஒரு 
விஷயத்தைத்‌ தூரத்திலிருந்து கேள்விப்படும்‌ போது உள்ளதையும்‌ 
விடப்‌ பெரியதாகவே அது தோன்றி விடுகிறது என்பதை நான்‌ 
அறிவேன்‌. 


பத்தாயிரம்‌ பிரதிகள்‌ அச்சிட்டேன்‌. இந்தியாவின்‌ எல்லாப்‌ 
பகுதிகளிலும்‌ இருக்கும்‌ பத்திரிகைகளுக்கும்‌ தலைவர்களுக்கும்‌ அதை 
அனுப்பினேன்‌. அதைக்‌ குறித்து முதலில்‌ தலையங்கம்‌ எழுதிய 
பத்திரிகை, 'பயோனீர்‌'. அத்‌ தலையங்கத்தின்‌ சுருக்கத்தை ராய்ட்டர்‌ 
செய்தி ஸ்தாபனம்‌ இங்கிலாந்துக்குத்‌ தந்தி மூலம்‌ அனுப்பியது. அந்தச்‌ 
சுருக்கத்திற்கு ஒரு சுருக்கத்தை ராய்ட்டரின்‌ லண்டன்‌ காரியாலயம்‌ 
நேட்டாலுக்கு அனுப்பிற்று. அந்தத்‌ தந்தி, அச்சில்‌, மூன்று வரிக்கு மேல்‌ 
இல்லை. செய்தி, அவ்வளவு சிறியதாக இருந்தாலும்‌, நேட்டாலில்‌ 
இந்தியர்கள்‌ நடத்தப்படும்‌ விதத்தைக்‌ குறித்து, நான்‌ கூறியதை அச்‌ 

செய்தி மிகைப்படுத்திக்‌ கூறுவதாக இருந்தது. மேலும்‌, அச்‌ செய்தி என்‌ 
வார்த்தைகளைக்‌ கொண்டு வரையப்பட்டதாகவும்‌ இல்லை. 
நேட்டாலில்‌ இதன்‌ விளைவு என்னவாயிற்று என்பதைப்‌ பிறகு 
கவனிப்போம்‌. இதற்கு மத்தியில்‌, முக்கியமான பத்திரிகைகள்‌ 
எல்லாமே இப்‌ பிரச்னையைக்‌ குறித்து, விரிவாக அபிப்பிராயங்கள்‌ 
கூறின. 


இத்‌ துண்டுப்‌ பிரசுரங்களைத்‌ தபாலில்‌ அனுப்புவதற்குத்‌ தயார்‌ 
செய்வது சுலபமான வேலையே அல்ல. இவற்றைக்‌ காகிதம்‌ போட்டுச்‌ 
சுற்றி அனுப்புவது போன்ற வேலைகளுக்குக்‌ கூலி கொடுத்து ஆள்‌ 
அமர்த்தினால்‌ அதிகச்‌ செலவு ஆகியிருக்கும்‌. ஆகவே, மிக எளிதான 
உபாயம்‌ ஒன்றைக்‌ கண்டுபிடித்தேன்‌. பக்கத்தில்‌ இருந்த 
குழந்தைகளையெல்லாம்‌ திரட்டினேன்‌. பள்ளிக்கூடம்‌ இல்லாதபோது 
காலையில்‌ இரண்டு, மூன்று மணி நேர உழைப்பை வலிய அளிக்க 
முன்வருமாறு அவர்களைக்‌ கேட்டுக்‌ கொண்டேன்‌. அப்படியே செய்ய 
அவர்கள்‌ மனம்‌ உவந்து ஒப்புக்‌ கொண்டார்கள்‌. அவர்களை வாழ்த்தி, 
நான்‌ சேர்த்து வைத்திருந்த பழைய தபால்‌ ஸ்டாம்புகளை 
அவர்களுக்குப்‌ பரிசாகக்‌ கொடுப்பதாகவும்‌ கூறினேன்‌. குழந்தைகள்‌ 
கொஞ்ச நேரத்தில்‌ வேலையை முடித்து விட்டார்கள்‌. சிறு 
குழந்தைகளைத்‌ தொண்டர்களாக உபயோகிப்பதில்‌ இதுவே என்‌ முதல்‌ 
பரீட்சை. அக்‌ குழந்தைகளில்‌ இருவர்‌ இன்று என்‌ சக ஊழியர்களாக 
இருக்கின்றனர்‌. 


அச்‌ சமயம்‌ பம்பாயில்‌ பிளேக்‌ நோய்‌ பரவியது. இதனால்‌, 
சுற்றுப்புறங்களில்‌ எல்லாம்‌ ஒரே பீதி ஏற்பட்டது. ராஜ்கோட்டிலும்‌ அந்த 
நோய்‌ பரவிவிடும்‌ என்ற பயம்‌ இருந்தது. சுகாதார இலாகாவுக்கு 
நானும்‌ கொஞ்சம்‌ உதவியாக இருக்கலாம்‌ என்று எண்ணினேன்‌. 
சேவை செய்யத்‌ தயார்‌ என்று அரசாங்கத்திற்கு அறிவித்தேன்‌. 
அவர்களும்‌ ஏற்றுக்கொண்டனர்‌. அதன்‌ பேரில்‌ இது சம்பந்தமாகக்‌ 
கவனிக்க நியமித்த ஒரு கமிட்டியில்‌ என்னையும்‌ சேர்த்தனர்‌. 
கக்கூசுகளைச்‌ சுத்தமாக வைத்திருக்க வேண்டும்‌ என்று நான்‌ 
முக்கியமாக வற்புறுத்தினேன்‌. ஒவ்வொரு தெருவிலும்‌ கக்கூசுகள்‌ 
இருக்கும்‌ நிலையைப்‌ போய்ப்‌ பார்வையிடுவது என்று கமிட்டி முடிவு 
செய்தது. தங்கள்‌ கக்கூசுகளைப்‌ போய்ப்‌ பார்ப்பதை, ஏழைகள்‌ 
ஆட்சேபிக்கவில்லை. நாங்கள்‌ கூறிய யோசனைகளையும்‌ அவர்கள்‌ 
நிறைவேற்றிக்‌ கக்கூசுகளைச்‌ சுத்தமாக வைத்தனர்‌. ஆனால்‌, 
பணக்காரர்கள்‌ வீட்டுக்‌ கக்கூசுகளைப்‌ பார்க்க நாங்கள்‌ சென்றபோது, 
அவர்களில்‌ சிலர்‌, நாங்கள்‌ அவற்றைப்‌ பார்க்க அனுமதிக்கக்கூட 

மறுத்து விட்டனர்‌. அப்படியிருக்க, நாங்கள்‌ கூறிய யோசனையை 
அவர்கள்‌ காது கொடுத்துக்‌ கேட்டார்களா என்பதைப்பற்றிச்‌ 
சொல்லவே வேண்டியதில்லை. பணக்காரர்கள்‌ வீட்டுக்‌ கக்கூசுகளே 
அதிக ஆபாசமாக இருந்தன என்பது எங்கள்‌ பொதுவான அனுபவம்‌. 
அவை இருண்டிருந்தன; ஒரே துர்‌ நாற்றம்‌; ஒரே ஆபாசம்‌, புழுக்களும்‌ 
நெளிந்து கொண்டிருந்தன. செய்யுமாறு நாங்கள்‌ கூறிய 
அபிவிருத்திகள்‌ மிகச்‌ சுலபமானவை. அதாவது, கழிக்கும்‌ மலம்‌ 
தரையில்‌ விழாதவாறு அதற்குத்‌ தொட்டி வைக்குமாறு கூறினோம்‌. 
மூத்திரமும்‌ தரையில்‌ விழுந்து, அந்த இடம்‌ ஒரே ஈரம்‌ ஆகிவிடாமல்‌ 
அதையும்‌ தொட்டியில்‌ பிடிக்கும்படி சொன்னோம்‌. கக்கூசுகளில்‌ 
வெளிச்சமும்‌ காற்றோட்டமும்‌ இருப்பதற்காகவும்‌, அவற்றைத்‌ தோட்டி 
நன்றாகச்‌ சுத்தம்‌ செய்வதற்கு வசதியாக இருப்பதற்காகவும்‌ வெளிச்‌ 
சுவருக்கும்‌ கக்கூசுக்கும்‌ மத்தியில்‌ இருக்கும்‌ சிறு சிறு 
தடுப்புக்களையெல்லாம்‌ இடித்து விடுமாறும்‌ கேட்டுக்‌ கொண்டோம்‌. 
இந்தக்‌ கடைசிச்‌ சீர்திருத்தத்திற்குப்‌ பணக்காரர்கள்‌ ஏராளமான 
ஆட்சேபங்களைக்‌ கூறினார்கள்‌. அநேகர்‌ நாங்கள்‌ கூறியதைப்‌ பின்‌ 
பற்றி எதுவுமே செய்யவில்லை. 


தீண்டாதார்‌ குடியிருந்த வீடுகளையும்‌ கமிட்டி போய்ப்‌ பார்க்க 
வேண்டியிருந்தது. அங்கே என்னுடன்‌ வருவதற்குக்‌ கமிட்டி 
அங்கத்தினர்களில்‌ ஒருவர்‌ மாத்திரமே தயாராக இருந்தார்‌. 
மற்றவர்களோ, அவ்வீடுகளுக்குப்‌ போவது என்பதே மகா பாதகமான 
காரியம்‌ என்று நினைத்தனர்‌. அதிலும்‌, அவர்களுடைய கக்கூசைப்‌ 
போய்ப்‌ பார்ப்பது, இன்னும்‌ அதிக மோசமானது என்று எண்ணினர்‌. 
ஆனால்‌, அவ்வகுப்பினரின்‌ இருப்பிடங்களைப்‌ பார்த்ததும்‌ நான்‌ 
ஆச்சரியமும்‌ மகிழ்ச்சியும்‌ அடைந்தேன்‌. அத்தகைய பகுதிகளுக்கு 
நான்‌ சென்றது அதுதான்‌ முதல்‌ தடவை. அங்கிருந்த ஆண்களும்‌ 
பெண்களும்‌ நாங்கள்வந்ததைப்‌ பார்த்து ஆச்சரியம்‌ அடைந்தனர்‌. 
அவர்களுடைய கக்கூசுகளைப்‌ பார்க்க வேண்டும்‌ என்று நான்‌ 
கேட்டேன்‌. “எங்களுக்கும்‌ கக்கூசுகளா!” என்று அவர்கள்‌ வியந்தார்கள்‌. 
பிறகு, வெளியே திறப்பான இடங்களில்‌ நாங்கள்‌ போய்‌ மலஜலம்‌ 
கழித்து விடுவோம்‌. உங்களைப்‌ போன்ற பெரிய மனிதர்களுக்கல்லவா 
கக்கூசு!” என்றனர்‌. 


“சரி, அப்படியானால்‌ உங்கள்‌ வீட்டுக்குள்‌ வந்து, நாங்கள்‌ 
பார்ப்பதைப்பற்றி உங்களுக்கு ஆட்சேபம்‌ இல்லை அல்லவா?” என்று 
கேட்டேன்‌. 

“நன்றாக வாருங்கள்‌; வந்து பாருங்கள்‌, ஐயா. எங்கள்‌ வீடுகளின்‌ 
ஒவ்வொரு மூலை முடுக்கையும்‌ நீங்கள்‌ பார்க்கலாம்‌. எங்கள்‌ வீடுகள்‌, 
வீடுகளா? அவை வளைகள்‌!” என்றனர்‌. 


உள்ளே போனேன்‌. வெளிப்புறத்தில்‌ இருப்பதைப்‌ போலவே 
உள்ளேயும்‌ சுத்தமாக இருப்பதைக்‌ கண்டு ஆனந்தம்‌ அடைந்தேன்‌. 
வாசல்களையும்‌ நன்றாக வைத்து இருந்தனர்‌. தரையைச்‌ சாணம்‌ 
கொண்டு அழகாக மெழுகி இருந்தனர்‌. அங்கே இருந்த பானைகளும்‌ 
தட்டுகளும்‌ கொஞ்சம்தான்‌. என்றாலும்‌ அவை சுத்தமாகவும்‌ 
பளபளப்பாகவும்‌ இருந்தன. அப்பகுதியில்‌ பிளேக்‌ நோய்‌ பரவிவிடும்‌ 
என்ற பயமே இல்லை. 


மேல்‌ சாதியினர்‌ வசிக்கும்‌ பகுதியில்‌ நாங்கள்‌ ஒரு கக்கூசைப்‌ 
பார்த்தோம்‌. அதைப்பற்றிக்‌ கொஞ்சம்‌ சொல்லாமல்‌ இருப்பதற்கு 
இல்லை. வீட்டின்‌ ஒவ்வோர்‌ அறைக்கும்‌ ஒரு ஜலதாரை இருந்தது. 
தண்ணீர்‌ விடவும்‌ மூத்திரம்‌ அந்த ஜலதாரை 
உபயோகிக்கப்பட்டது. அதனால்‌ வீடு முழுவதுமே துர்நாற்றம்‌ 
இருக்கும்‌. நாங்கள்‌ பார்த்த வீடுகள்‌ ஒன்றில்‌, மாடியிலிருந்த ஒரு 
படுக்கை அறையையும்‌ பார்த்தோம்‌. அதிலிருந்த ஜலதாரை, மலஜலம்‌ 
இரண்டும்‌ கழிக்கக்‌ கக்கூசாக உபயோகிக்கப்பட்டு வந்தது. அந்த 
ஜலதாரை கீழே போக ஒரு குழாயும்‌ இருந்தது. அந்த அறையிலிருந்த 
துர்நாற்றத்தைச்‌ சகித்துக்கொண்டு அங்கே நிற்கவே முடியவில்லை. 
அங்கே எப்படித்தான்‌ படுத்துத்‌ தூங்குகிறார்கள்‌ என்பதை வாசகர்களே 
சிந்தித்துப்‌ பார்த்துக்கொள்ள விட்டுவிடுகிறேன்‌. 


வைஷ்ணவக்‌ கோயிலுக்கும்‌ கமிட்டி போய்ப்‌ பார்த்தது. அந்தக்‌ 
கோயிலின்‌ அர்ச்சகர்‌ எங்கள்‌ குடும்பத்திற்கு வேண்டியவர்‌. ஆகவே, 
எல்லாவற்றையும்‌ பார்த்து, நாங்கள்‌ செய்ய விரும்பும்‌ 
சீர்திருத்தங்களைக்‌ கூறலாம்‌ என்று அவர்‌ ஒப்புக்கொண்டார்‌. 
அக்கோயிலின்‌ ஒரு பகுதியை அவர்‌ கூடப்‌ பார்த்ததே இல்லை. அந்த 
இடத்தில்‌ தான்‌ குப்பை கூளங்களையும்‌ எச்சில்‌ இலைகளையும்‌ 
சுவரைத்‌ தாண்டி வீசிப்போட்டு விடுவது வழக்கம்‌. காக்கைகளும்‌ 
பருந்துகளும்‌ அங்கே எப்பொழுதும்‌ இருந்து வந்தன. கக்கூசுகளும்‌ 
மிக ஆபாசமாக இருந்தன. நாங்கள்‌ கூறிய யோசனைகளை எவ்வளவு 
தூரம்‌ அந்த அர்ச்சகர்‌ நிறைவேற்றிவைத்தார்‌ என்பதைப்‌ பார்க்க நான்‌ 
அதிக நாட்கள்‌ ராஜ்கோட்டில்‌ இல்லை. 

கடவுளை வழிபடும்‌ இடங்களில்‌ கூட அவ்வளவு அசுத்தங்கள்‌ 
இருப்பதைக்‌ கண்டு மனவேதனைப்பட்டேன்‌. தெய்வீகமானது என்று 
கருதப்படும்‌ ஓர்‌ இடத்தில்‌ சுகாதார விதிகள்‌ கவனமாக நிறைவேற்றப்‌ 
பட்டிருக்கும்‌ என்றே யாரும்‌ எதிர்பார்ப்பார்கள்‌. அகம்‌, புறம்‌ ஆகிய 
இரு தூய்மைகளும்‌ இருக்க வேண்டியது முக்கியம்‌ என்று ஸ்மிருதி 
கர்த்தாக்கள்‌ மிகவும்‌ வற்புறுத்திக்‌ கூறியிருக்கிறார்கள்‌ என்பதை 
அப்பொழுதே நான்‌ அறிந்திருந்தேன்‌. 

26. இரு ஆர்வங்கள்‌ 


பிரிட்டிஷ்‌ அரசியல்‌ முறைகளிடம்‌ எனக்கு இருந்த அவ்வளவு 
விசுவாசத்தைப்போல்‌ வேறு யாருக்கும்‌ இருந்ததாக நான்‌ 
அறிந்ததில்லை. சத்தியத்தினிடம்‌ எனக்கு இருந்த பற்றே இத்தகைய 
விசுவாசத்திற்கு அடிப்படையாக இருந்தது என்பதை நான்‌ 
அப்பொழுது காண முடிந்தது. விசுவாசமோ, வேறு ஒரு நற்குண்மோ 
என்னிடம்‌ இருப்பதாக நடிப்பது என்பது மாத்திரம்‌ என்னால்‌ என்றுமே 
ஆகாது. நேட்டாலில்‌ நான்‌ போகும்‌ ஒவ்வொரு பொதுக்கூட்டத்திலும்‌ 
ராஜ வாழ்த்துக்‌ கீதம்‌ பாடப்படும்‌. அதைப்‌ பாடுவதில்‌ நானும்‌ 
கலந்துகொள்ள வேண்டும்‌ என்று அப்பொழுது நான்‌ எண்ணினேன்‌. 
பிரிட்டிஷ்‌ ஆட்சியில்‌ இருக்கும்‌ குறைகளை நான்‌ அறியவில்லை 
என்பதல்ல. ஆனால்‌, மொத்தத்தில்‌ பார்த்தால்‌ அந்த ஆட்சி, ஏற்றுக்‌ 
கொள்ளக்‌ கூடியதே என்று நினைத்தேன்‌. பொதுவாக பிரிட்டிஷ்‌ ஆட்சி, 
ஆளப்படுவோருக்கு நன்மையானது என்றும்‌ அந்த நாட்களில்‌ 
நம்பினேன்‌. 


தென்னாப்பிரிக்காவில்‌ நிற வெறியைக்‌ கண்டேன்‌. ஆனால்‌ அது 
பிரிட்டிஷ்‌ பாரம்பரிய குணத்திற்கு மாறுபட்டது என்று கருதினேன்‌. அது 
தற்காலிகமானது, தென்னாப்பிரிக்காவில்‌ மாத்திரம்‌ இருப்பது என்று 
நம்பினேன்‌. ஆகையால்‌, ஆங்கிலேயருடன்‌ போட்டி 
போட்டுக்கொண்டு, மன்னரிடம்‌ விசுவாசம்‌ காட்டினேன்‌. 
ராஜவாழ்த்துக்‌ கீதத்தின்‌ மெட்டைக்‌ கவனத்துடனும்‌ 
விடாமுயற்சியுடனும்‌ கற்றுக்கொண்டேன்‌. அக்க்தம்‌ பாடப்படும்‌ 
போதெல்லாம்‌ நானும்‌ சேர்ந்து பாடி வந்தேன்‌. ஆர்பாட்டமும்‌ 
வெளிப்பகட்டும்‌ இல்லாமல்‌ ராஜவிசுவாசத்தைத்‌ தெரிவிக்கும்‌ சமயம்‌ 
வந்த போதெல்லாம்‌ அதில்‌ நானும்‌ தயங்காது பங்குகொண்டேன்‌. 


இந்த விசுவாசத்தை என்‌ வாழ்க்கையில்‌ என்றுமே நான்‌ 
பயன்படுத்திக்‌ கொண்டதில்லை. அதைக்‌ கொண்டு சுய லாபத்தை 
அடைவதற்கு நான்‌ என்றும்‌ நாடியதும்‌ இல்லை. விசுவாசம்‌ காட்ட 
வேண்டியது என்‌ அளவில்‌ ஒரு கடமையாகவே இருந்தது. வெகுமதி 
எதையும்‌ எதிர்பாராமல்‌ அதை நான்‌ காட்டி வந்தேன்‌. 


நான்‌ இந்தியாவுக்கு வந்தபோது, விக்டோரியா மகாராணியின்‌ 
வைர விழாவைக்‌ கொண்டாடுவதற்கு ஏற்பாடுகள்‌ நடந்து 

கொண்டிருந்தன. ராஜ்கோட்டில்‌ இதற்காக அமைக்கப்பட்டிருந்த 
கமிட்டியில்‌ சேருமாறு என்னை அழைத்தார்கள்‌. அழைப்பை 
ஏற்றுக்கொண்டேன்‌. ஆனால்‌, கொண்டாட்டம்‌ பெரும்பாலும்‌ பகட்டாக 
இருக்குமோ என்ற சந்தேகம்‌ எனக்கு இருந்தது. வெளி வேஷமாகவே 
காரியங்கள்‌ நடந்ததைக்‌ கண்டு, மனவருத்தம்‌ அடைந்தேன்‌. 
'கமிட்டியில்‌ நான்‌ இருக்க வேண்டுமா? என்று என்னை நானே 
கேட்டுக்கொள்ள ஆரம்பித்தேன்‌. ஆனால்‌, முடிவாக, நான்‌ செய்ய 
வேண்டியதைச்‌ செய்து கொண்டுபோவது என்று தீர்மானித்துக்‌ 
கொண்டேன்‌. 


விழாவை ஒட்டிச்‌ செய்யப்பட்ட யோசனைகளில்‌ ஒன்று, மரம்‌ 
நடுவது என்பது. அநேகர்‌ இதைப்‌ பகட்டுக்காகவும்‌ அதிகாரிகளைத்‌ 
திருப்தி செய்யவேண்டும்‌ என்பதற்காகவும்‌ செய்ததைக்‌ கண்டேன்‌. 
மரம்‌ நடுவது, கட்டாயமானது அல்ல என்றும்‌, அது ஒரு யோசனையே 
என்றும்‌ அவர்களிடம்‌ நான்‌ எவ்வளவோ வாதாடிப்‌ பார்த்தேன்‌. 
செய்வதானால்‌ சரியாகச்‌ செய்யவேண்டும்‌; இல்லா விட்டால்‌ சும்மா 
இருந்துவிட வேண்டும்‌. என்‌ கருத்தைக்‌ கேட்டு அவர்கள்‌ 
நகைத்தார்கள்‌ என்றே எனக்கு ஞாபகம்‌. என்‌ பங்குக்கு ஏற்பட்ட 
மரத்தை நான்‌ உண்மையான சிரத்தையுடனேயே நட்டு, 
ஜாக்கிரதையாகத்‌ தண்ணீர்‌ ஊற்றியும்‌ வளர்த்தேன்‌ என்பது எனக்கு 
நினைவு இருக்கிறது. 


அதேபோல என்‌ குடும்பத்தில்‌ இருந்த குழந்தைகளுக்கு 
ராஜவாழ்த்துக்‌ கீதம்‌ பாடக்கற்றுக்‌ கொடுத்தேன்‌. உள்ளூர்ப்‌ 
போதனாமுறைக்‌ கல்லூரி மாணவர்களுக்கும்‌ அதை நான்‌ சொல்லிக்‌ 
கொடுத்தது நினைவிருக்கிறது. ஆனால்‌ அப்படி நான்‌ சொல்லிக்‌ 
கொடுத்தது ஜுபிளி சமயத்திலா அல்லது இந்தியாவின்‌ 
சக்கரவர்த்தியாக ஏழாம்‌ எட்வர்டுக்கு முடி சூட்டு விழா நடந்தபோதா 
என்பது எனக்கு ஞாபகம்‌ இல்லை. பிற்காலத்தில்‌ அப்‌ பாடலின்‌ 
அடிகள்‌ எனக்கு அருவருப்பை உண்டாக்கின. அகிம்சையைப்‌ பற்றிய 
என்‌ எண்ணங்கள்‌ வளர்ச்சியடையவே, நான்‌ எண்ணுவதிலும்‌ 
பேசுவதிலும்‌ அதிக எச்சரிக்கையுடன்‌ இருக்க ஆரம்பித்தேன்‌. 


“அவள்‌ விரோதிகளைச்‌ சிதறடித்து 
அவர்கள்‌ வீழ்ச்சியடையச்‌ செய்யும்‌; 


அவர்களது ராஜ்யம்‌ குழப்பமடைந்து 

வஞ்சகமான அவர்கள்‌ தந்திரங்கள்‌ நிறைவேறாது செய்யும்‌' 


முக்கியமாக அந்தக்‌ கீதத்தின்‌ மேற்கண்ட வரிகளே அகிம்சையைப்‌ 

பற்றிய என்‌ உணர்ச்சிக்கு முரணாக இருந்தன. என்‌ அபிப்பிராயத்தை 
டாக்டர்‌ பூத்திடம்‌ தெரிவித்தேன்‌. அகிம்சையில்‌ நம்பிக்கையுள்ள 
ஒருவர்‌, அந்த வரிகளைப்பாடுவது சரியல்ல என்பதை அவரும்‌ 
ஒப்புக்கொண்டார்‌. “விரோதிகள்‌” என்று சொல்லப்படுகிறவர்கள்‌, 
'வஞ்சகர்‌'களாகவும்‌ இருப்பார்கள்‌ என்று நாம்‌ எப்படி 
எண்ணிக்கொள்ளுவது? விரோதிகள்‌ என்பதனால்‌ அவர்கள்‌ கட்டாயம்‌ 
தவறு செய்பவர்களாகவும்‌ இருக்க வேண்டுமா? ஆண்டவனிடமிருந்து 
நாம்‌ நீதியையே கேட்கலாம்‌. டாக்டர்‌ பூத்‌ என்‌ உணர்ச்சிகளைப்‌ 
பூரணமாக அங்கீகரித்தார்‌. தமது பிரார்த்தனைக்‌ கூட்டத்திற்கு என்று 

புதியதொரு ராஜ வாழ்த்துக்கீதத்தையும்‌ இயற்றினார்‌. டாக்டர்‌ பூத்தைக்‌ 
குறித்து மேற்கொண்டும்‌ பிறகு கவனிப்போம்‌. 


ராஜவிசுவாசத்தைப்‌ போலவே, நோயுற்றிருப்போருக்குப்‌ 
பணிவிடை செய்யவேண்டும்‌ என்ற ஆர்வமும்‌ என்‌ சுபாவத்திலேயே 

ஆழ வேர்விட்டிருந்தது. நண்பர்களாக இருக்கட்டும்‌, முன்‌ பின்‌ 
தெரியாதவர்களாக இருக்கட்டும்‌; பிறருக்குப்‌ பணிவிடை செய்வதில்‌ 
எனக்கு ஆசை அதிகம்‌. 


தென்னாப்பிரிக்க இந்தியர்‌ சம்பந்தமான துண்டுப்‌ பிரசுர 
வேலையில்‌ நான்‌ ராஜ்கோட்டில்‌ தீவிரமாக ஈடுபட்டிருந்த சமயம்‌, 
பம்பாய்க்கு உடனே போய்த்‌ திரும்ப வேண்டிய சந்தர்ப்பம்‌ நேரிட்டது. 
தென்னாப்பிரிக்க இந்தியர்‌ விஷயமாக நகரங்களில்‌ 
பொதுக்கூட்டங்களை நடத்திப்‌ பொதுமக்கள்‌ அந்த நிலைமையை 
அறியும்படி செய்யவேண்டும்‌ என்பது என்‌ நோக்கம்‌. இதற்கு முதல்‌ 
நகரமாகப்‌ பம்பாயைத்‌ தேர்ந்தெடுத்தேன்‌. முதலில்‌, நீதிபதி 
ரானடேயைச்‌ சந்தித்தேன்‌. நான்‌ சொன்னதை அவர்‌ கவனமாகக்‌ 
கேட்டுக்கொண்டார்‌. ஸர்‌ பிரோஸ்ஷா மேத்தாவைச்‌ சந்திக்குமாறு 
கூறினார்‌. அடுத்தபடியாக நான்‌ சந்தித்த நீதிபதியான பத்ருதீன்‌ 
தயாப்ஜியும்‌ அதே யோசனைதான்‌ கூறினார்‌. “நீதிபதி ரானடேயும்‌ 
நானும்‌ உங்களுக்கு, அதிகமாக எந்த உதவியும்‌ செய்வதற்கு இல்லை. 
எங்கள்‌ நிலைமையை நீங்கள்‌ அறிவீர்கள்‌. பொது விஷயங்களில்‌ 
நாங்கள்‌ தீவிரப்‌ பங்கு எடுத்துக்‌ கொள்ளுவதற்கில்லை. ஆனால்‌, 
எங்கள்‌ ஆதரவு உங்களுக்கு உண்டு. உங்களுக்குச்‌ சரியானபடி 
வழிகாட்டக்‌ கூடியவர்‌, ஸர்‌ பிரோஸ்ஷா மேத்தாவே” என்றார்‌. 

நிச்சயமாக நானும்‌ ஸர்‌ பிரோஸ்ஷா மேத்தாவைப்‌ பார்க்க 
வேண்டும்‌ என்றுதான்‌ இருந்தேன்‌. அவர்‌ யோசனைப்படி நடந்து 
கொள்ளுமாறு இப்‌ பெரியவர்கள்‌ எனக்குப்‌ புத்திமதி கூறியது, 
பொதுமக்களிடையே ஸர்‌ பிரோஸ்ஷாவுக்கு இருந்த மகத்தான 
செல்வாக்கை நான்‌ நன்றாக அறிந்துகொள்ளும்படி செய்தது. பிறகு 
அவரிடம்‌ சென்றேன்‌. அவர்‌ முன்னிலையில்‌ பயத்தால்‌ திகைத்து 
நின்றுவிட நான்‌ தயாராக இருந்தேன்‌. பொதுமக்கள்‌ அவருக்குக்‌ 
கொடுத்திருந்த பட்டங்களைக்‌ கேள்விப்‌ பட்டிருக்கிறேன்‌. 'பம்பாயின்‌ 
சிங்கத்தை", "மாகாணத்தின்‌ முடி சூடா மன்னரை' நான்‌ பார்க்க 
வேண்டியிருக்கிறது என்பதையும்‌ அறிவேன்‌. ஆனால்‌, 'மன்னர்‌' 
முன்னெச்சரிக்கையுடன்‌ என்னை அடக்கி விடவில்லை. அன்புமிக்க 
ஒரு தந்‌ைத, தம்முடைய வயது வந்த மகனை எவ்விதம்‌ சந்திப்பாரோ 
அவ்வாறே என்னை அவர்‌ சந்தித்தார்‌. நான்‌ அவரைச்‌ சந்தித்தது, 
ஹைகோர்ட்டில்‌. அவர்‌ காரியாலயத்தில்‌ பல நண்பர்களும்‌ சீடர்களும்‌ 
அவரைச்‌ சூழ்ந்து கொண்டிருந்தனர்‌. ஸ்ரீ டி.ஈ. வாச்சாவும்‌ ஸ்ரீ காமாவும்‌ 
அங்கே இருந்தனர்‌. ஸர்‌ பிரோஸ்ஷா மேத்தா, அவர்களுக்கு என்னை 
அறிமுகம்‌ செய்து வைத்தார்‌. ஸ்ரீ வாச்சாவைக்‌ குறித்து முன்பே 
கேள்விப்பட்டிருக்கிறேன்‌. ஸர்‌ பிரஸ்ஷாவுக்கு அவர்‌ வலக்கரம்‌ 
போன்றவர்‌ என்று கருதப்பட்டு வந்தார்‌. புள்ளி விவரங்களில்‌ அவர்‌ 
பெரிய நிபுணர்‌ என்று ஸ்ரீ வீரசந்திர காந்தி எனக்குச்‌ 
சொல்லியிருக்கிறார்‌. “காந்தி, நாம்‌ திரும்பவும்‌ சந்திக்க வேண்டும்‌” 


என்றார்‌ ஸ்ரீ வாச்சா. 


இவ்விதம்‌ அறிமுகம்‌ செய்து வைத்ததெல்லாம்‌ இரண்டே 
நிமிஷங்களில்‌ முடிந்து விட்டது. நான்‌ கூறியதையெல்லாம்‌ ஸர்‌ 
பிரோஸ்ஷா கவனமாகக்‌ கேட்டுக்கொண்டார்‌. நீதிபதிகள்‌ 
ரானடேயையும்‌ தயாப்ஜியையும்‌ நான்‌ பார்த்தேன்‌ என்றும்‌ 
சொன்னேன்‌. “காந்தி, உமக்கு நான்‌ உதவி செய்தாக வேண்டும்‌ 
என்பதைக்‌ காண்கிறேன்‌. இங்கே நான்‌ ஒரு பொதுக்‌ கூட்டத்தைக்‌ 
கூட்டவேண்டும்‌” என்று சொல்லி விட்டுத்‌ தம்‌ காரியதரிசி 


ஸ்ரீமுன்ஷியைப்‌ பார்த்து, கூட்டத்திற்குத்‌ தேதியை நிச்சயிக்கும்படி 
கூறினார்‌. தேதியும்‌ முடிவாயிற்று. பொதுக்கூட்டத்திற்கு முதல்‌ நாள்‌, 
தம்மை வந்து பார்க்கும்படி கூறி, எனக்கு அவர்‌ விடை கொடுத்து 
அனுப்பினார்‌. இந்தச்‌ சந்திப்பு அவரிடம்‌ எனக்கிருந்த பயத்தைப்‌ 
போக்கிவிட்டது. குதூகலத்துடன்‌ வீடு திரும்பினேன்‌. 


இச்சமயம்‌ பம்பாயில்‌ இருந்தபோது அங்கே நோயுற்றிருந்த என்‌ 

மைத்துனரைப்‌ பார்க்கப்‌ போனேன்‌. அவர்‌ வசதியுடையவர்‌ அல்ல. 
என்‌ சகோதரி (அவர்‌ மனைவி) யாலும்‌ அவருக்குப்‌ பணிவிடை 
செய்யமுடியவில்லை. நோயோ கடுமையானது. அவரை 
ராஜ்கோட்டுக்கு அழைத்துக்‌ கொண்டு போய்விடுவதாகக்‌ கூறினேன்‌. 
அவரும்‌ ஒப்புக்‌ கொண்டார்‌. எனவே என்‌ சகோதரியுடனும்‌ அவர்‌ 
கணவரோடும்‌ நான்‌ வீடு திரும்பினேன்‌. நான்‌ எதிர்பார்த்ததை விட 
அவருடைய நோய்‌ அதிக நாள்‌ நீடித்திருந்தது. என்‌ மைத்துனரை என்‌ 
அறையில்‌ தங்கச்‌ செய்து, இரவும்‌ பகலும்‌ அவருடனேயே இருந்தேன்‌. 
இரவில்‌ பாதி நேரம்‌ நான்‌ விழித்திருக்க வேண்டியிருந்தது. அவருக்குப்‌ 
பணிவிடை செய்து கொண்டே என்‌ தென்னாப்பிரிக்க வேலைகள்‌ 
சிலவற்றையும்‌ நான்‌ செய்ய வேண்டியிருந்தது. முடிவாக நோயாளி 
இறந்து விட்டார்‌. ஆனால்‌, அவருடைய கடைசி நாட்களில்‌ அவருக்குப்‌ 
பணிவிடை செய்யும்‌ வாய்ப்புக்‌ கிடைத்தது, எனக்குப்‌ பெரிய 


ஆறுதலாக இருந்தது. 


நோயாளிகளுக்குப்‌ பணிவிடை செய்வதில்‌ எனக்கு இருந்த 
விருப்பு, நாளாவட்டத்தில்‌ அடங்காத அவாவாக வளர்ந்து விட்டது. 
இதன்‌ பலனாக நான்‌ என்னுடைய மற்ற வேலைகளைப்‌ பல 
சமயங்களில்‌ சரிவரக்‌ கவனிப்பதில்லை. சில சமயம்‌ இவ்விதப்‌ 
பணிவிடை செய்வதில்‌ என்‌ மனைவிக்கும்‌ வேலை கொடுத்து, 
வீட்டிலிருந்த எல்லோரையும்‌ அவ்‌ வேலையில்‌ ஈடுபடுத்திவிடுவேன்‌. 


ஒருவர்‌ இத்தகைய சேவையைச்‌ செய்வதில்‌ இன்பம்‌ 
கொண்டாலன்றி இதைச்‌ செய்வதில்‌ அர்த்தமே இல்லை. 
வெளிப்பகட்டுக்காகவோ, பொதுஜன அபிப்பிராயத்திற்குப்‌ பயந்தோ 
இதைச்‌ செய்வதாயின்‌, அப்படிச்‌ செய்பவரின்‌ ஆன்ம வளர்ச்சியை 
அது குன்றச்‌ செய்து, உணர்ச்சியையும்‌ நசுக்கி விடுகிறது. சந்தோஷம்‌ 
இல்லாமல்‌ செய்யும்‌ சேவையினால்‌ செய்கிறவருக்கும்‌ நன்மை 
இல்லை; சேவை பெறுகிறவருக்கும்‌ நன்மை இல்லை. மகிழ்ந்து 
செய்யும்‌ சேவையுடன்‌ ஒப்பிட்டால்‌, மற்றெல்லா இன்பங்களும்‌ 
உடைமைகளும்‌ பயனற்றவை என்ற வகையில்‌ மங்கிப்போகின்றன. 

27. பம்பாய்க கூட்டம்‌ 


என்‌ மைத்துனர்‌ இறந்த அன்றே பொதுக்‌ கூட்டத்திற்காக நான்‌ 
பம்பாய்‌ போக வேண்டியிருந்தது. நான்‌ அங்கே செய்ய வேண்டிய 
பிரசங்கத்தைக்‌ குறித்துச்‌ சிந்திக்கக்கூட எனக்கு அவகாசம்‌ இல்லை. 
இரவும்‌ பகலும்‌ கவலையுடன்‌ விழித்திருக்க நேர்ந்ததால்‌, நான்‌ 
களைத்துப்‌ போனேன்‌. தொண்டையும்‌ கம்மிப்‌ போயிருந்தது. 
என்றாலும்‌, கடவுளிடமே முழு நம்பிக்கையையும்‌ வைத்து, நான்‌ 
பம்பாய்க்குப்‌ போனேன்‌. என்‌ பிரசங்கத்தை முன்னாலேயே எழுத 
வேண்டியிருக்கும்‌ என்று நான்‌ கனவிலும்‌ எண்ணவில்லை. 


ஸர்‌ பிரோஸ்ஷா கூறியிருந்தபடி, பொதுக்‌ கூட்டம்‌ நடப்பதற்கு 
முதல்‌ நாள்‌ மாலை 5 மணிக்கு, அவர்‌ காரியாலயத்திற்குப்‌ போனேன்‌. 


“காந்தி, உமது பிரசங்கம்‌ தயாராக இருக்கிறதா?” என்று அவர்‌ 
என்னைக்‌ கேட்டார்‌. 


“இல்லை, ஐயா. ஞாபகத்தில்‌ இருந்தே கூட்டத்தில்‌ பேசி விடலாம்‌ 
என்று இருக்கிறேன்‌” என்று நான்‌ நடுங்கிக்‌ கொண்டே சொன்னேன்‌. 


“பம்பாயில்‌ அது சரிப்படாது” இங்கே நிருபர்கள்‌ பத்திரிக்கைக்குச்‌ 
செய்தி அனுப்புவது மோசமாக இருக்கிறது. இந்தக்‌ கூட்டத்தினால்‌ நாம்‌ 
பயனடைய வேண்டுமாயின்‌, உமது பிரசங்கத்தை நீர்‌ எழுதி விட 
வேண்டும்‌. அதோடு நாளை விடிவதற்குள்‌ அதை அச்சிட்டும்‌ விட 
வேண்டும்‌. இதைச்‌ செய்துவிட உம்மால்‌ முடியும்‌ என்றே நம்புகிறேன்‌” 
என்றார்‌. 


எனக்கு ஒரே நடுக்கம்‌ எடுத்துவிட்டது. என்றாலும்‌ முயல்வதாகச்‌ 
சொன்னேன்‌. 


“அப்படியானால்‌, கையெழுத்துப்‌ பிரதியை வாங்கிக்‌ கொள்ள ஸ்ரீ 
முன்ஷி உம்மிடம்‌ எந்த நேரத்திற்கு வரவேண்டும்‌ என்பதைச்‌ 
சொல்லும்‌” என்றார்‌. 

“இரவு பதினொரு மணிக்கு” என்றேன்‌. 


அடுத்த நாள்‌ கூட்டத்திற்குப்‌ போனதும்‌, ஸர்‌ பிரோஸ்ஷா கூறிய 
யோசனை, எவ்வளவு புத்திசாலித்தனமானது என்பதைக்‌ கண்டு 
கொண்டேன்‌. ஸர்‌ கோவாஸ்ஜி ஜஹாங்கீர்‌ இன்ஸ்டிடியூட்‌ மண்டபத்தில்‌ 
பொதுக்கூட்டம்‌ நடந்தது. ஒரு கூட்டத்தில்‌ ஸர்‌ பிரோஸ்ஷா மேத்தா 
பேசுகிறார்‌ என்றால்‌ எப்பொழுதுமே மண்டபம்‌ நிறைந்துவிடும்‌. அவர்‌ 
பிரசங்கத்தைக்‌ கேட்க வேண்டும்‌ என்ற ஆர்வத்தில்‌, முக்கியமாக 
மாணவர்கள்‌, எள்‌ விழவும்‌ இடமின்றி வந்து கூடுவார்கள்‌ என்று 
கேள்விப்பட்டிருக்கிறேன்‌. என்‌ அனுபவத்தில்‌ அப்படிப்பட்ட முதல்‌ 
கூட்டம்‌ இதுதான்‌. நான்‌ பேசுவது, சிலருக்கு மாத்திரமே கேட்கும்‌ 
என்பதைக்‌ கண்டேன்‌. என்‌ பிரசங்கத்தைப்‌ படிக்க ஆரம்பித்ததுமே என்‌ 
உடம்பெல்லாம்‌ நடுங்கிற்று. உரக்க, இன்னும்‌ கொஞ்சம்‌ உரக்கப்‌ 
பேசும்படி கூறி ஸர்‌ பிரோஸ்ஷா தொடர்ந்து என்னை உற்சாகப்படுத்திக்‌ 
கொண்டே இருந்தார்‌. அது என்னை உற்சாகப்‌ படுத்துவதற்குப்‌ 
பதிலாக, என்‌ தொனி மேலும்‌ மேலும்‌ குறைந்து கொண்டு 
போகும்படியே செய்தது என்பது என்‌ ஞாபகம்‌. 


எனது பழைய நண்பர்‌ ஸ்ரீ கேசவராவ்‌ தேஷ்பாண்டே என்னைக்‌ 

காப்பாற்ற வந்தார்‌. என்‌ பிரசங்கத்தை அவர்‌ கையில்‌ கொடுத்து 
விட்டேன்‌. அவர்‌ பேச்சுத்‌ தொனிதான்‌ ஏற்ற தொனி. ஆனால்‌, 
கூடியிருந்தவர்களோ, அவர்‌ பேச்சைக்‌ கேட்க மறுத்துவிட்டனர்‌. 
'வாச்சா!' “வாச்சா!' என்ற முழக்கம்‌ எங்கும்‌ எழுந்தது. ஆகவே, ஸ்ரீ 
வாச்சா எழுந்து என்‌ பிரசங்கத்தைப்‌ படித்தார்‌. அற்புதமான பலனும்‌ 

ஏற்பட்டது. கூட்டத்தில்‌ இருந்தவர்கள்‌ முற்றும்‌ அமைதியோடு இருந்து, 
பிரசங்கத்தைக்‌ கேட்டார்கள்‌. அவசியமான இடங்களில்‌ கரகோஷமும்‌, 
'வெட்கம்‌!' என்ற முழக்கமும்‌ செய்தார்கள்‌. இது என்‌ உள்ளத்துக்குக்‌ 


குதூகலம்‌ அளித்தது. 


பிரசங்கம்‌ ஸர்‌ பிரோஸ்ஷாவுக்குப்‌ பிடித்திருந்தது. நான்‌ மட்டற்ற 
மகிழ்ச்சியடைந்தேன்‌. 


ஸ்ரீ தேஷ்பாண்டே, ஒரு பார்ஸி நண்பர்‌ ஆகியவர்களின்‌ ஆதரவை 


இக்கூட்டம்‌ எனக்குத்‌ தேடித்‌ தந்தது. அந்தப்‌ பார்ஸி நண்பர்‌ இன்று 
உயர்தர அரசாங்க அதிகாரியாக இருப்பதால்‌ அவர்‌ பெயரைக்‌ கூற 

நான்‌ தயங்குகிறேன்‌. இருவரும்‌ என்னுடன்‌ தென்னாப்பிரிக்காவுக்கு 
வர முடிவு செய்து இருப்பதாக என்னிடம்‌ தெரிவித்தனர்‌. அப்பொழுது 
ஸ்மால்‌ காஸ்‌ கோர்ட்டு நீதிபதியாக இருந்த ஸ்ரீ சி. எம்‌. குர்ஸேத்ஜி, 
அந்தப்‌ பார்ஸி நண்பர்க்குக்‌ கல்யாணம்‌ செய்துவிடத்‌ திட்டம்‌ 
போட்டிருந்தார்‌. ஆகவே, அவர்‌ பார்ஸி நண்பரைத்‌ தமது தீர்மானத்தை 
மாற்றிக்‌ கொள்ளும்படி செய்துவிட்டார்‌. 'கல்யாணமா, தென்‌ 
ஆப்பிரிக்காவுக்குப்‌ போவதா?' -இந்த இரண்டில்‌ ஒன்றை அவர்‌ 
தீர்மானிக்க வேண்டியதாயிற்று. அவர்‌ கல்யாணத்தையே ஏற்றுக்‌ 
கொண்டார்‌. ஆனால்‌, இவ்விதம்‌ அவர்‌ தீர்மானத்தைக்‌ 
கைவிட்டதற்காக, பிற்காலத்தில்‌ அச்சமூகத்தைச்‌ சேர்ந்த பார்ஸி 
ருஸ்தம்ஜி பரிகாரம்‌ செய்துவிட்டார்‌. அநேகப்‌ பார்ஸிப்‌ பெண்கள்‌, கதர்‌ 
வேலைக்குத்‌ தங்களை அர்ப்பணம்‌ செய்து கொண்டதன்‌ மூலம்‌, அந்தப்‌ 
பார்ஸி நண்பர்‌ உறுதியை மீறுவதற்குக்‌ காரணமாக இருந்த அவர்‌ 
மனைவிக்காகப்‌ பரிகாரம்‌ செய்து விட்டனர்‌. ஆகையால்‌, அத்‌ 
தம்பதிகளுக்குச்‌ சந்தோஷமாக நான்‌ மன்னிப்பு அளித்துவிட்டேன்‌. ஸ்ரீ 
தேஷ்பாண்டேக்குக்‌ கல்யாண ஆசை எதுவும்‌ இல்லை. என்றாலும்‌, 
அவராலும்‌ வர முடியவில்லை. அவர்‌ அப்பொழுது, தம்‌ 
வாக்குறுதியை மீறியதற்கு, இப்பொழுது தக்க பிராயச்சித்தங்களைச்‌ 
செய்துகொண்டு வருகிறார்‌. நான்‌ தென்னாப்பிரிக்காவுக்குத்‌ 
திரும்பிப்போன போது ஜான்ஸிபாரில்‌ தயாப்ஜி குடும்பத்தைச்‌ சேர்ந்த 
ஒருவரைச்‌ சந்தித்தேன்‌. என்னுடன்‌ வந்து, எனக்கு உதவி செய்வதாக 
அவரும்‌ வாக்களித்தார்‌. ஆனால்‌, அவர்‌ வரவே இல்லை. அந்தக்‌ 
குற்றத்திற்கு ஸ்ரீ அப்பாஸ்‌ தயாப்ஜி, இப்பொழுது பரிகாரம்‌ தேடி 
வருகிறார்‌. இவ்விதம்‌ சில பாரிஸ்டர்கள்‌ தென்னாப்பிரிக்காவுக்குப்‌ 
போகும்படி செய்ய நான்‌ செய்த மூன்று முயற்சிகளும்‌ பலன்‌ 
அளிக்கவில்லை. 


இது சம்பந்தமாக ஸ்ரீ பேஸ்தன்ஜி பாத்ஷாவின்‌ நினைவு எனக்கு 
இருக்கிறது. நான்‌ இங்கிலாந்தில்‌ இருந்த காலம்‌ முதற்கொண்டு 
அவரிடம்‌ நட்புடன்‌ இருந்தேன்‌. லண்டனில்‌ ஒரு சைவ உணவு 
விடுதியில்‌ அவரை முதன்‌ முதலில்‌ சந்தித்தேன்‌. அவருடைய சகோதரர்‌ 
ஸ்ரீ பர்ஜோர்ஜி பாத்ஷா ஒரு 'கிறுக்கர்‌' என்று பெயர்‌ பெற்றிருந்ததைக்‌ 
கொண்டு, அவரைக்‌ குறித்தும்‌ எனக்குத்‌ தெரியும்‌. நான்‌ அவரைப்‌ 
பார்த்ததே இல்லை. அவர்‌ விசித்திரப்‌ போக்குடையவர்‌ என்று 
நண்பர்கள்‌ சொன்னார்கள்‌. குதிரைகளிடம்‌ இரக்கப்பட்டு அவர்‌ (குதிரை 
பூட்டிய) டிராம்‌ வண்டிகளில்‌ ஏறுவதில்லை. அவருக்கு ஞாபக சக்தி 
அபாரமாக இருந்தும்‌, பரீட்சை எழுதிப்‌ பட்டங்களைப்‌ பெற மறுத்து 
விட்டார்‌. சுயேச்சையான மனப்போக்கை வளர்த்துக்‌ கொண்டிருந்தார்‌. 
பார்ஸி வகுப்பினராக இருந்தும்‌ அவர்‌ சைவ உணவே சாப்பிடுவார்‌. 

பேஸ்தன்ஜிக்கு இத்தகைய கியாதி இல்லை. ஆனால்‌, அவரது 
புலமைக்கு லண்டனிலும்‌ பிரபல்யம்‌ இருந்தது. எங்கள்‌ இருவருக்கும்‌ 
இருந்த ஒற்றுமை சைவ உணவில்தான்‌. புலமையில்‌ அவரை 
நெருங்குவதென்பது என்‌ சக்திக்கு அப்பாற்பட்டது. 


அவரை நான்‌ பம்பாயில்‌ மீண்டும்‌ சந்தித்தேன்‌. அவர்‌ 
ஹைகோர்ட்டின்‌ பிரதம குமாஸ்தாவாக வேலை பார்த்து வந்தார்‌. நான்‌ 
அவரைச்‌ சந்தித்தபோது, அவர்‌ உயர்தரக்‌ குஜராத்தி அகராதி ஒன்று 
தயாரிக்கும்‌ வேலையில்‌ ஈடுபட்டிருந்தார்‌. என்‌ தென்னாப்பிரிக்க 
வேலையில்‌ எனக்கு உதவி செய்யுமாறு நான்‌ கேட்காத நண்பர்‌ 
இல்லை. பேஸ்தன்ஜி பாத்ஷா எனக்கு உதவி செய்ய மறுத்த 
தோடல்லாமல்‌, இனி தென்னாப்பிரிக்காவுக்குத்‌ திரும்ப வேண்டாம்‌ 
என்று எனக்குப்‌ புத்திமதியும்‌ சொன்னார்‌. 


அவர்‌ கூறியதாவது “உமக்கு உதவி செய்வது சாத்தியமில்லை. நீர்‌ 
தென்னாப்பிரிக்காவுக்குப்‌ போவது என்பது கூட எனக்குப்‌ 
பிடிக்கவில்லை. செய்வதற்கு நம்‌ நாட்டில்‌ வேலையே இல்லையா? 
இப்பொழுது பாரும்‌, நம்‌ மொழிக்குச்‌ செய்ய வேண்டியதே 
எவ்வளவோ இருக்கிறது. விஞ்ஞானச்‌ சொற்களை நம்மொழியில்‌ நான்‌ 
கண்டுபிடிக்க வேண்டியிருக்கிறது. ஆனால்‌, செய்ய வேண்டியிருக்கும்‌ 
வேலையில்‌ இது ஒரு சிறு பகுதியே. நாட்டில்‌ இருக்கும்‌ வறுமையை 
எண்ணிப்பாரும்‌. தென்னாப்பிரிக்காவில்‌ இருக்கும்‌ நம்‌ மக்கள்‌ 
கஷ்டப்படுகிறார்கள்‌ என்பதில்‌ சந்தேகம்‌ இல்லை. ஆனால்‌ 
உம்மைப்போன்ற ஒருவர்‌ அந்த வேலைக்காகப்‌ பலியிடப்படுவதை 
நான்‌ விரும்பவில்லை. முதலில்‌ இங்கே சுயாட்சியைப்‌ பெறுவோம்‌. 
அதனால்‌ அங்கிருக்கும்‌ நம்மவர்களுக்குத்‌ தானே உதவி செய்தவர்கள்‌ 
ஆவோம்‌. உம்‌ மனத்தை மாற்ற என்னால்‌ ஆகாது என்பதை அறிவேன்‌. 
என்றாலும்‌, உம்மைப்‌ போன்றவர்கள்‌ யாரும்‌ உம்முடன்‌ சேர்ந்து 
உம்மைப்‌ போல்‌ ஆகிவிடுவதற்கு உற்சாகம்‌ ஊட்டமாட்டேன்‌.” 


இந்தப்‌ புத்திமதி எனக்குப்‌ பிடிக்கவில்லை. ஆயினும்‌, ஸ்ரீ 
பேஸ்தன்ஜி பாத்ஷா மீது நான்‌ கொண்டிருந்த மதிப்பை இது 
அதிகமாக்கியது. நாட்டினிடமும்‌ தாய்‌ மொழியினிடமும்‌ அவர்‌ 
கொண்டிருந்த பக்தி என்‌ மனத்தைக்‌ கவர்ந்தது. இச்‌ சம்பவம்‌ எங்களை 
இன்னும்‌ அதிகமாக நெருங்கிப்‌ பழகும்படி செய்தது. என்றாலும்‌ 
தென்னாப்பிரிக்காவில்‌ எனக்கு இருந்த பணியை நான்‌ விடுவதற்குப்‌ 
பதிலாக என்னுடைய தீர்மானத்தில்‌ நான்‌ அதிக உறுதி 

கொள்ளலானேன்‌. தாய்நாட்டிற்குச்‌ செய்ய வேண்டிய வேலையின்‌ 
எப்பகுதியையும்‌ தேசபக்தி உள்ள ஒருவர்‌ அலட்சியம்‌ செய்துவிட 
முடியாது. எனக்கோ கீதையின்‌ வாசகம்‌ மிகத்‌ தெளிவாகவும்‌ 
கண்டிப்பாகவும்‌ இருந்தது: “நன்றாக அனுஷ்டிக்கப்பட்ட பிறருடைய 
தருமத்தைவிட, குணமற்ற தனது தருமமே சிறந்ததாகும்‌. தனது 
தருமத்தை நிறைவேற்றும்‌ போது இறப்பது சிறந்தது. பிறர்‌ தருமம்‌ 
பயத்தைக்‌ கொடுப்பதாகும்‌”. 

28. புனாவும்‌ சென்னையும்‌ 


என்‌ வேலையை ஸர்‌ பிரோஸ்ஷா எளிதாக்கிவிட்டார்‌. ஆகவே, 
பம்பாயிலிருந்து புனாவுக்குப்‌ போனேன்‌. அங்கே இரு கட்சியினர்‌ 
இருந்தார்கள்‌. எல்லாவிதக்‌ கருத்துக்களும்‌ கொண்ட 
எல்லோருடையஉதவியும்‌ எனக்குத்‌ தேவை. முதலில்‌ லோகமான்யத்‌ 
திலகரைப்‌ பார்த்தேன்‌. அவர்‌ கூறியதாவது: 


“எல்லாக்‌ கட்சியினரின்‌ உதவியையும்‌ நீங்கள்‌ நாடுவது மிகவும்‌ சரி. 
தென்னாப்பிரிக்கப்‌ பிரச்னை சம்பந்தமாக அபிப்பிராய பேதமே 
இருப்பதற்கில்லை. ஆனால்‌, எக்‌ கட்சியையும்‌ சேராதவரான ஒருவர்‌, 
உங்கள்‌ பொதுக்‌ கூட்டத்திற்குத்‌ தலைவராக இருக்க வேண்டும்‌. 
பேராசிரியர்‌ பந்தர்காரைச்‌ சந்தியுங்கள்‌. கொஞ்ச காலமாக அவர்‌ 
பொதுஜன இயக்கம்‌ எதிலும்‌ ஈடுபடுவதில்லை. அவரைப்‌ 
பார்த்துவிட்டு, அவர்‌ என்ன சொல்கிறார்‌ என்பதை என்னிடம்‌ 
கூறுங்கள்‌. என்னால்‌ ஆன எல்லா உதவியையும்‌ உங்களுக்குச்‌ செய்ய 
வேண்டும்‌ என்று விரும்புகிறேன்‌. நீங்கள்‌ விரும்பும்‌ போதெல்லாம்‌ 
வந்து என்னைத்‌ தாராளமாகப்‌ பார்க்கலாம்‌. வேண்டியதைச்‌ செய்ய 
எப்பொழுதும்‌ தயாராக இருக்கிறேன்‌.” 


லோகமான்யரை நான்‌ சந்தித்தது இதுவே முதல்‌ தடவை. 
பொதுமக்களிடையே அவருக்கு இருந்த இணையில்லாத செல்வாக்கின்‌ 


ரகசியத்தை இச்‌ சந்திப்பு எனக்கு வெளிப்படுத்தியது. 


பின்பு கோகலேயைப்‌ போய்ப்‌ பார்த்தேன்‌. பெர்குஸன்‌ கல்லூரி 
மைதானத்திலேயே அவரைக்‌ கண்டேன்‌. அன்போடு அவர்‌ என்னை 
வரவேற்றார்‌. அவருடைய இனிய சுபாவம்‌ அப்பொழுதே என்‌ 
உள்ளத்தைக்‌ கொள்ளை கொண்டு விட்டது. அவரைச்‌ சந்திப்பதும்‌ 
இதுதான்‌ முதல்‌ தடவை. என்றாலும்‌, ஏதோ பழைய நட்பை மீண்டும்‌ 
புதுப்பித்துக்‌ கொள்ளுவதைப்‌ போலவே தோன்றியது. ஸர்‌ 
பிரோஸ்ஷா எனக்கு இமயமலைபோல்‌ தோன்றினார்‌. 
லோகமான்யரோ எனக்கு சமுத்திரம்போல்‌ காணப்பட்டார்‌. ஆனால்‌, 
கோகலேயோ கங்கையைப்‌ போல இருந்தார்‌. அந்த புண்ணிய நதியில்‌ 
யாரும்‌ நீராடி இன்புற முடியும்‌. ஹிமாலயம்‌ ஏறிக்‌ கடப்பதற்கு அரியது. 
கடலில்‌, யாரும்‌ துணிந்து எளிதில்‌ இறங்கிவிட முடியாது; ஆனால்‌, 
கங்கையோ அரவணைத்துக்‌ கொள்ள எல்லோரையும்‌ அன்புடன்‌ 

அழைக்கிறது. கையில்‌ துடுப்புடன்‌ படகில்‌ ஏரி, அதில்‌ மிதப்பதே 
இன்பம்‌. பள்ளிக்கூடத்தில்‌ சேர வரும்‌ ஒரு மாணவனை ஓர்‌ 
உபாத்தியாயர்‌ எவ்விதம்‌ பரீட்சிப்பாரோ அதே போலக்‌ கோகலே 
என்னை நுட்பமாகப்‌ பரீட்சை செய்தார்‌. யாரிடம்‌ போகவேண்டும்‌ 
என்பதை அவர்‌ எனக்குச்‌ சொன்னார்‌. நான்‌ செய்ய இருக்கும்‌ 
பிரசங்கத்தை முன்னால்‌ தாம்‌ பார்க்க விரும்புவதாகக்‌ கூறினார்‌. 
கல்லூரி முழுவதையும்‌ சுற்றிக்‌ காட்டினார்‌. தம்மால்‌ ஆனதைச்‌ செய்யத்‌ 
தாம்‌ எப்பொழுதும்‌ தயாராக இருப்பதாகவும்‌ எனக்கு உறுதியளித்தார்‌. 
டாக்டர்‌ பந்தர்காரைச்‌ சந்தித்ததன்‌ முடிவைத்‌ தமக்கு அறிவிக்கச்‌ 
சொன்னார்‌. மிக்க மகிழ்ச்சியுடன்‌ என்னை அனுப்பினார்‌. அன்று முதல்‌ 

- ராஜீயத்‌ துறையில்‌ - அவர்‌ ஜீவித்திருந்த காலத்திலும்‌ அதற்குப்‌ 
பின்னர்‌ இன்றளவும்‌, முற்றும்‌ என்‌ உள்ளத்தில்‌ இணையற்றதான 
பீடத்தில்‌ கோகலே அமர்ந்து விட்டார்‌. 


டாக்டர்‌ பந்தர்கார்‌, தந்தைக்கு மகனிடம்‌ இருக்கும்‌ அன்புடன்‌ 
என்னை வரவேற்றார்‌. நான்‌ அவரைப்‌ பார்க்கப்‌ போனது மத்தியான 
வேளை. அந்த நேரத்தில்கூட ஓய்வின்றி நான்‌ எல்லோரையும்‌ சந்தித்து 
வந்தது, சோர்வு என்பதையே அறியாத அப்‌ பண்டிதமணிக்கு என்‌ மீது 
அதிகப்‌ பரிவை உண்டாக்கியது. பொதுக்கூட்டத்திற்கு எக்‌ கட்சியையும்‌ 
சேராதவரே தலைவராக இருக்க வேண்டும்‌ என்று நான்‌ 
வற்புறுத்தியதை உடனே அவர்‌ ஏற்றுக்கொண்டார்‌. “அதுதான்‌ சரி", 
“அதுதான்‌ சரி” என்றும்‌ அவராகவே ஆனந்தத்துடன்‌ கூறினார்‌. 


நான்‌ கூறியதையெல்லாம்‌ கேட்டுக்கொண்ட பிறகு அவர்‌ 
கூறியதாவது “ராஜீய விஷயங்களில்‌ நான்‌ சம்பந்தம்‌ வைத்துக்‌ 
கொள்ளுவதில்லை என்பதை எல்லோரும்‌ உங்களுக்குச்‌ 
சொல்வார்கள்‌. ஆனாலும்‌, உங்கள்‌ கோரிக்கையை மறுக்க என்னால்‌ 
முடியாது. உங்கள்‌ கட்சி மிகவும்‌ நியாயமானது. உங்கள்‌ முயற்சியோ 
அற்புதமானது. ஆகவே, உங்கள்‌ பொதுக்கூட்டத்தில்‌ 
பங்கெடுத்துக்கொள்ள நான்‌ மறுத்து விடுவதற்கில்லை. திலகரையும்‌ 
கோகலேயையும்‌ நீங்கள்‌ கலந்து ஆலோசித்தது மிகவும்‌ சரியானதே. 
அவர்களுடைய இரு சபைகளின்‌ கூட்டு ஆதரவில்‌ நடக்கும்‌ 
பொதுக்கூட்டத்திற்குத்‌ தலைமை வகிப்பதில்‌ நான்‌ மகிழ்ச்சி 
அடைகிறேன்‌ என்று தயவு செய்து அவர்களிடம்‌ சொல்லுங்கள்‌. 
கூட்டத்தின்‌ நேரத்தைக்‌ குறித்து, நீங்கள்‌ என்னைக்‌ கேட்க 
வேண்டியதில்லை. அவர்களுக்குச்‌ செளகரியப்படும்‌ நேரம்‌, எனக்கும்‌ 
செளகரியமானதே”. இவ்விதம்‌ கூறி எனக்கு வாழ்த்தும்‌ ஆசீர்வாதமும்‌ 
தந்து, அவர்‌ விடை கொடுத்து அனுப்பினார்‌. 

புலமை மிக்கவர்களும்‌, தன்னலமே இல்லாதவர்களுமான புனாத்‌ 
தலைவர்கள்‌ குழாத்தினர்‌, எந்தவிதப்‌ படாடோபமும்‌ இன்றி, 
ஆடம்பரம்‌ இல்லாத ஒரு சிறு இடத்தில்‌ கூட்டத்தை நடத்தினார்கள்‌. 
நான்‌ பெரும்‌ மகிழ்ச்சியும்‌, என்‌ வேலையில்‌ மேலும்‌ அதிக 
நம்பிக்கையும்‌ கொண்டவனாகத்‌ திரும்பும்படி என்னை அனுப்பியும்‌ 
வைத்தார்கள்‌. 


அடுத்தபடியாக நான்‌ சென்னைக்குச்‌ சென்றேன்‌. அங்கே மக்கள்‌ 
மட்டற்ற உற்சாகம்‌ கொண்டிருந்தனர்‌. பாலசுந்தரம்‌ பற்றிய சம்பவம்‌, 
பொதுக்கூட்டத்தில்‌ எல்லோருடைய உள்ளத்தையும்‌ உருக்கிவிட்டது. 
என்‌ பிரசங்கம்‌ அச்சிடப்பட்டிருந்தது. எனக்கு அது ஒரு நீண்டதொரு 
பிரசங்கமே. ஆனால்‌, கூட்டத்தில்‌ இருந்தவர்கள்‌ ஒவ்வொரு 
சொல்லையும்‌ கவனமாகக்‌ கேட்டனர்‌. கூட்டத்தின்‌ முடிவில்‌, பச்சைத்‌ 
துண்டுப்‌ பிரசுரத்திற்கு ஒரே கிராக்கி. சில மாற்றங்களுடன்‌ இரண்டாம்‌ 
பதிப்பில்‌ 10,000 பிரதிகள்‌ அச்சிட்டேன்‌. அவை ஏராளமாக 
விற்பனையாயின. என்றாலும்‌, அவ்வளவு அதிகமான பிரதிகளை 
அச்சிட்டிருக்க வேண்டியதில்லை என்று எண்ணினேன்‌. என்‌ 
உற்சாகத்தில்‌, இருக்கக்கூடிய தேவையை அதிகப்படியாக மதிப்பிட்டு 
விட்டேன்‌. நான்‌ பிரசங்கம்‌ செய்தது, பொது ஜனங்களில்‌ ஆங்கிலம்‌ 
தெரிந்தவர்களுக்கே. சென்னையில்‌ அந்த வகுப்பினர்‌ இவ்வளவு 
பிரதிகளையும்‌ வாங்கிவிட முடியாது. 


சென்னையில்‌ எல்லோரையும்விட அதிகமாக உதவி செய்தவர்‌, 
'மதராஸ்‌ ஸ்டாண்டர்டு” பத்திரிக்கையின்‌ ஆசிரியரான காலஞ்‌ சென்ற 
ஸ்ரீ. ஜி. பரமேஸ்வரன்‌ பிள்ளையாவார்‌. இப்பிரச்னையை அவர்‌ 
கவனமாக ஆராய்ந்தார்‌. அடிக்கடி தமது காரியாலயத்திற்கு என்னை 
அழைத்து, வேண்டிய யோசனைகளைக்‌ கூறினார்‌. 'ஹிந்து' 
பத்திரிகையின்‌ ஸ்ரீ. ஜி. சுப்பிரமணியமும்‌, டாக்டர்‌ சுப்பிரமணியமும்‌ 
அதிக அனுதாபம்‌ காட்டினார்கள்‌. ஸ்ரீ. ஜி. பரமேசுவரன்‌ பிள்ளை தமது 
'மதராஸ்‌ ஸ்டாண்டர்டு' பத்திரிகையில்‌ நான்‌ எழுதுவதையெல்லாம்‌ 
தாராளமாகப்‌ பிரசுரிக்க முன்‌ வந்தார்‌. அந்த வாய்ப்பை நானும்‌ 
தாராளமாகப்‌ பயன்படுத்திக்‌ கொண்டேன்‌. பொதுக்கூட்டம்‌, 
பச்சையப்பன்‌ மண்டபத்தில்‌ டாக்டர்‌ சுப்பிரமணியம்‌ தலைமையில்‌ 


நடந்தது என்றே எனக்கு ஞாபகம்‌. 


நான்‌ சந்தித்தவர்களிடமெல்லாம்‌ ஆங்கிலத்திலேயே பேச வேண்டி 

இருந்தபோதிலும்‌ அந்நியர்‌ நடுவில்‌ இருப்பதாகவே எனக்குத்‌ 
தோன்றவில்லை. நான்‌ சந்தித்த நண்பர்கள்‌ எல்லோருமே என்மீது 
அன்பைப்‌ பொழிந்தார்கள்‌. நான்‌ கொண்டிருந்த லட்சியத்திலும்‌ 
அவர்கள்‌ அதிக உற்சாகம்‌ காட்டினர்‌. அன்பினால்‌ தகர்த்துவிட 
முடியாத தடையும்‌ உண்டா? 

சென்னையிலிருந்து கல்கத்தாவுக்குப்‌ போனேன்‌. அங்கே 
சங்கடங்கள்‌ என்னைச்‌ சூழ்ந்துகொண்டன. யாரையுமே அங்கே 
எனக்குத்‌ தெரியாது. ஆகவே, கிரேட்‌ ஈஸ்டர்ன்‌ ஹோட்டலில்‌ ஓர்‌ 
அறையை அமர்த்திக்‌ கொண்டேன்‌. 'டெயிலி டெலிகிராட்‌' 
பத்திரிகையின்‌ பிரதிநிதியுடன்‌ அங்கே எனக்குப்‌ பழக்கம்‌ 
உண்டாயிற்று. தாம்‌ தங்கியிருந்த ஐரோப்பியரின்‌ 'பெங்கால்‌ 
கிளப்‌'புக்கு என்னை அழைத்தார்‌. அந்தக்‌ கிளப்பின்‌ பிரதான அறைக்கு 
இந்தியர்‌ எவரையும்‌ அழைத்துக்‌ கொண்டு போகக்கூடாது என்பது 
அவருக்குத்‌ தெரியாது. இவ்விதத்‌ தடை இருப்பதை அவர்‌ கண்டு 
கொண்டதும்‌, தம்‌ அறைக்கு என்னை அழைத்துச்‌ சென்றார்‌. 
கல்கத்தாவில்‌ இருக்கும்‌ ஆங்கிலேயர்‌, இத்தகைய துவேஷம்‌ காட்டி 
வருவதைக்‌ குறித்துத்‌ தமது வருத்தத்தைத்‌ தெரிவித்துக்‌ கொண்டார்‌. 
பிரதான அறைக்கு என்னை அழைத்துக்‌ கொண்டு போக முடியாது 
போய்‌ விட்டதற்கு என்னிடம்‌ மன்னிப்புக்‌ கேட்டுக்கொண்டார்‌. 


வங்காளத்தின்‌ தெய்வம்‌ என்று வழங்கப்பட்டு வந்த சுரேந்திரநாத்‌ 
பானர்ஜியை நான்‌ பார்க்க விரும்பினேன்‌. அவரைச்‌ சந்தித்தேன்‌. பல 
நண்பர்கள்‌ அவரைச்‌ சூழ்ந்துக்‌ கொண்டிருந்தனர்‌. அவர்‌ கூறியதாவது: 


“உங்கள்‌ வேலையில்‌ மக்கள்‌ சிரத்தை எடுத்துக்கொள்ள மாட்டார்கள்‌ 
என்றே அஞ்சுகிறேன்‌. இங்கே எங்களுக்கு இருக்கும்‌ கஷ்டங்கள்‌ 
கொஞ்சம்‌ அல்ல என்பதை நீங்களும்‌ அறிவீர்கள்‌. என்றாலும்‌, 
உங்களால்‌ முடிந்த வரையில்‌ நீங்கள்‌ முயலவே வேண்டும்‌. 
மகாராஜாக்களின்‌ ஆதரவை நீங்கள்‌ தேடிக்‌ கொள்ள வேண்டும்‌. 
பிரிட்டிஷ்‌ இந்தியர்‌ சங்கப்‌ பிரதிநிதிகளைச்‌ சந்திக்கத்‌ தவறிவிடாதீர்கள்‌. 
ராசா ஸ்ர்‌ பியாரி மோகன்‌ முகர்ஜியையும்‌, மகாராஜா டாகுரையும்‌ 
நீங்கள்‌ கட்டாயம்‌ பார்க்கவேண்டும்‌. அவர்கள்‌ இருவரும்‌ தாராள 
மனம்‌ படைத்தவர்கள்‌; பொது வேலையில்‌ அவர்களுக்கு நல்ல 


ஈடுபாடு உண்டு.” 


அந்தக்‌ கனவான்களையும்‌ பார்த்தேன்‌. ஆனால்‌, ஒன்றும்‌ பயன்‌ 
இல்லை. அவர்கள்‌ என்னைச்‌ சரியாக ஏற்றுப்‌ பேசக்கூட இல்லை. 
கல்கத்தாவில்‌ பொதுக்கூட்டம்‌ நடத்துவது என்பது எளிதான காரியமே 
அல்ல என்றார்கள்‌. ஏதாவது செய்ய முடியும்‌ என்றால்‌ அது நடப்பது 

முக்கியமாகச்‌ சுரேந்திரநாத்‌ பானர்ஜியையே பொறுத்தது என்றும்‌ 
கூறினர்‌. 


என்‌ வேலை வர வர அதிகக்‌ கஷ்டமாகிக்கொண்டு வருவதைக்‌ 
கண்டேன்‌. “அமிர்த பஜார்‌' பத்திரிகையின்‌ காரியாலயத்திற்குப்‌ 
போனேன்‌. அங்கே நான்‌ சந்தித்த ஆசிரியக்‌ கனவான்‌, நான்‌ ஊர்‌ சுற்றித்‌ 
திரியும்‌ பேர்வழி என்று எண்ணிக்கொண்டு என்னிடம்‌ ஒன்றும்‌ 
பேசாமலே என்னைப்‌ போகச்‌ சொல்லிவிட்டார்‌. வங்கவாசி 
பத்திரிகையோ இன்னும்‌ கொஞ்சம்‌ அதிகமாகப்‌ போய்விட்டது. அதன்‌ 
ஆசிரியர்‌ என்னை ஒரு மணி நேரம்‌ காக்க வைத்தார்‌. அவரைக்‌ கண்டு 
பேசப்‌ பலர்‌ வந்திருந்தார்கள்‌. ஆனால்‌, மற்றவர்களெல்லாம்‌ 
பேசிவிட்டுப்போன பின்புகூட, என்னைக்‌ கண்ணெடுத்துப்‌ பார்க்க 
அவருக்குத்‌ தயவு பிறக்கவில்லை. நீண்ட நேரம்‌ காத்துக்கொண்டிருந்த 
பிறகு அவரைப்‌ பார்த்து, என்‌ விஷயத்தைச்‌ சொல்ல ஆரம்பித்தேன்‌. 
உடனே அவர்‌, “எங்களுக்கு வேலை தலைக்கு மேல்‌ இருக்கிறது 
என்பதை நீர்‌ பார்க்கவில்லையா? உம்மைப்போல்‌ கண்டு பேச 
வருகிறவர்களின்‌ தொகைக்கு முடிவே இல்லை. நீர்‌ போய்விடுவதே 
மேல்‌. நீர்‌ சொல்வதைக்‌ கேட்க எனக்கு இப்பொழுது 
செளகரியப்படாது” என்றார்‌. நான்‌ அவமதிக்கப்படுவதாக ஒரு கணம்‌ 
எண்ணினேன்‌. ஆனால்‌ உடனே ஆசிரியரின்‌ நிலைமையையும்‌ 
புரிந்துகொண்டேன்‌. 'வங்கவாசி'யின்‌ புகழைக்‌ குறித்துக்‌ 
கேள்விப்பட்டிருக்கிறேன்‌. ஆசிரியரைப்‌ பார்க்க ஓயாமல்‌ பலர்‌ 
வந்துகொண்டே இருக்கிறார்கள்‌ என்பதையும்‌ இப்போது பார்த்தேன்‌. 
அவர்கள்‌ எல்லாம்‌ அவருக்குப்‌ பழக்கமானவர்கள்‌. அவருக்கு தம்‌ 
பத்திரிகையில்‌ எழுதுவதற்கு விஷயங்களுக்கும்‌ பஞ்சம்‌ இல்லை. 
தென்னாப்பிரிக்கா விஷயமோ அச்சமயம்‌ இங்கே அவ்வளவு 
நன்றாகத்‌ தெரியாத சங்கதி. 


எந்தக்‌ குறையினால்‌ ஒருவன்‌ கஷ்டப்படுகிறானோ அவனுக்கு அக்‌ 
குறையே பெரிது என்று தோன்றும்‌. ஆசிரியரின்‌ காரியாலயத்திற்குப்‌ 
படையெடுத்து வரும்‌ அநேகரில்‌ நானும்‌ ஒருவன்‌. அப்படி வரும்‌ 
மற்றவர்கள்‌ ஒவ்வொருவருக்கும்‌ அவரவர்கள்‌ குறை இருக்கத்தான்‌ 
இருக்கிறது. எல்லோருக்குமே ஆசிரியர்‌ என்ன செய்ய முடியும்‌? 
மேலும்‌, ஆசிரியர்‌, நாட்டில்‌ பெரிய சக்தி வாய்ந்தவர்‌ என்று 
கஷ்டப்படுகிறவன்‌ நினைக்கிறான்‌. ஆனால்‌, தமது சக்தி, தம்‌ 
காரியாலயத்தின்‌ வாசலுக்கு அப்பால்‌ செல்லாது என்பது ஆசிரியருக்கு 
மாத்திரமே தெரியும்‌. நான்‌ சோர்வடைந்துவிடவில்லை. மற்றப்‌ 
பத்திரிகைகளின்‌ ஆசிரியர்களை விடாமல்‌ பார்த்துக்‌ கொண்டுதான்‌ 

இருந்தேன்‌. வழக்கம்போல்‌, இந்தியாவில்‌ இருந்த ஆங்கிலேயர்‌ 
பத்திரிகைகளின்‌ ஆசிரியர்களையும்‌ சந்தித்தேன்‌. 'ஸ்டேட்ஸ்மனும்‌' 
'இங்கிலீஷ்மனும்‌' அப்பிரச்னையின்‌ முக்கியத்துவத்தை உணர்ந்தன. 
அப்பத்திரிகை நிருபர்களுக்கு நான்‌ நீண்ட பேட்டிகள்‌ அளித்தேன்‌. 
அவை முழுவதையும்‌ அப்‌ பத்திரிகைகள்‌ பிரசுரித்தன. 


'இங்கிலீஷ்மன்‌' பத்திரிகையின்‌ ஆசிரியர்‌ ஸ்ரீ சாண்டர்ஸ்‌, என்னைத்‌ 
தமது சொந்த மனிதனாகவே கொண்டார்‌. தமது பத்திரிகையையும்‌ என்‌ 
இஷ்டத்திற்குப்‌ பயன்படுத்திக்‌ கொள்ளலாம்‌ என்றார்‌. தென்னாப்பிரிக்க 
இந்தியர்‌ நிலைமையைக்‌ குறித்து, அவர்‌ எழுதிய தலையங்கங்களின்‌ 
அச்சு நகல்களை முன்‌ கூட்டியே அவர்‌ எனக்கு அனுப்புவார்‌. அத்‌ 
தலையங்கங்களில்‌ நான்‌ விரும்பும்‌ திருத்தங்களைச்‌ செய்து 
கொள்ளவும்‌ அவர்‌ என்னை அனுமதித்தார்‌. எங்களுக்கிடையே நட்பு 
வளர்ந்துவிட்டது என்று சொல்லுவதும்‌ மிகையாகாது. தம்மால்‌ இயன்ற 
உதவிகளை எல்லாம்‌ செய்வதாக அவர்‌ எனக்கு வாக்களித்தார்‌. 
வாக்களித்தபடியே நிறைவேற்றியும்‌ வந்தார்‌. அவர்‌ கடுமையான 
நோய்வாய்ப்படும்‌ வரையில்‌ என்னுடன்‌ கடிதப்‌ போக்குவரத்தும்‌ 
வைத்துக்‌ கொண்டிருந்தார்‌. 


என்‌ வாழ்க்கை முழுவதுமே இவ்விதமான பல நண்பர்களைப்‌ 
பெறும்‌ பாக்கியம்‌ எனக்கு இருந்திருக்கிறது. இந்தச்‌ சிநேகங்கள்‌ 
எதிர்பாராத விதமாகத்‌ திடீரென்று ஏற்பட்டவை. மிகைப்படுத்தாமல்‌ 
உள்ளதை உள்ளபடியே கூறும்‌ என்‌ குணமும்‌, உண்மையினிடம்‌ 
எனக்கு இருந்த பற்றும்‌, ஸ்ரீ சாண்டர்ஸூக்கு என்னிடம்‌ பிரியத்தை 
உண்டாக்கின. நான்‌ மேற்கொண்ட வேலையைக்‌ குறித்து, வெகு 
நுட்பமாகக்‌ குறுக்குக்‌ கேள்விகள்‌ எல்லாம்‌ போட்டுத்‌ தெரிந்து கொண்ட 
பிறகே என்‌ முயற்சிக்கு அனுதாபம்‌ காட்ட அவர்‌ முற்பட்டார்‌. 
தென்னாப்பிரிக்க வெள்ளையரின்‌ கட்சியையும்‌ பாரபட்சமின்றி 
அவருக்கு எடுத்துக்‌ காட்டுவதற்குச்‌ சிரமத்தைப்‌ பாராமல்‌ நான்‌ செய்த 
முயற்சியையும்‌ கண்டார்‌. இதற்காக என்னை அவர்‌ பாராட்டினார்‌. 


எதிர்க்கட்சிக்கு நியாயத்தைச்‌ செய்வதன்‌ மூலம்‌ தன்‌ கட்சிக்கு 
நியாயம்‌ சீக்கிரத்தில்‌ கிடைக்கிறது என்பதை என்‌ அனுபவம்‌ 
காட்டியிருக்கிறது. 


எதிர்பாராத வகையில்‌ ஸ்ரீ சாண்டர்ஸின்‌ உதவி கிடைத்ததால்‌, 
முடிவில்‌, 'கல்கத்தாவிலும்‌ பொதுக்‌ கூட்டத்தை நடத்துவதில்‌ 

வெற்றிபெற முடியும்‌' என்ற நம்பிக்கை எனக்கு ஏற்பட்டது. 
அப்பொழுது டர்பனிலிருந்து 'பார்லிமெண்டு ஜனவரியில்‌ 
ஆரம்பமாகிறது. விரைவில்‌ திரும்புக' என்ற தந்தி வந்தது. 


ஆகவே, பத்திரிகைகளில்‌ பிரசுரிப்பதற்கு ஒரு கடிதம்‌ 

அனுப்பினேன்‌. திடீரென்று கல்கத்தாவைவிட்டு நான்‌ ஏன்‌ புறப்பட 
வேண்டியிருக்கிறது என்று அதில்‌ விளக்கிக்‌ கூறி விட்டுப்‌ பம்பாய்க்குப்‌ 

புறப்பட்டேன்‌. புறப்படும்‌ முன்பு தாதா அப்துல்லா கம்பெனியின்‌ 
பம்பாய்‌ ஏஜெண்டுக்கு ஒரு தந்தி கொடுத்து, தென்னாப்பிரிக்காவிற்கு 
முகலில்‌ புறப்படும்‌ கப்பலில்‌ எனக்கு இடத்திற்கு ஏற்பாடு செய்யுமாறு 
அறிவித்தேன்‌. தாதா அப்துல்லா அப்பொழுதுதான்‌, 'கோர்லாண்டு' 
என்ற கப்பலை வாங்கியிருந்தார்‌. அக்‌ கப்பலிலேயே நான்‌ போக 
வேண்டும்‌ என்று வற்புறுத்தியதோடு என்னையும்‌ என்‌ குடும்பத்தையும்‌ 
கட்டணம்‌ வாங்காமல்‌ ஏற்றிச்‌ செல்வதாகவும்‌ அறிவித்தார்‌. இதை 
நன்றியுடன்‌ ஏற்றுக்‌ கொண்டேன்‌. டிசம்பர்‌ ஆரம்பத்தில்‌ இரண்டாம்‌ 
முறையாக நான்‌ தென்னாப்பிரிக்காவுக்குப்‌ புறப்பட்டேன்‌. 
இப்பொழுது என்‌ மனைவி, இரு குமாரர்கள்‌, விதந்துவாகிவிட்ட என்‌ 
சகோதரியின்‌ ஒரே குமாரன்‌ ஆகியவர்களுடன்‌ பயணமானேன்‌. அதே 
சமயத்தில்‌ 'நாதேரி' என்ற மற்றொரு கப்பலும்‌ டர்பனுக்குப்‌ 
புறப்பட்டது. அக்‌ கப்பல்‌ கம்பெனிக்கு தாதா அப்துல்லா கம்பெனியே 
ஏஜெண்டுகள்‌. இந்த இரு கப்பல்களிலும்‌ சுமார்‌ எண்ணூறு 
பிரயாணிகள்‌ இருந்திருப்பார்கள்‌. அவர்களில்‌ பாதிப்பேர்‌ 
டிரான்ஸ்வாலுக்குப்‌ போக வேண்டியவர்கள்‌. 

மூன்றாம்‌ பாகம்‌ 

1. புயலின்‌ குமுறல்கள்‌ 


நான்‌ மனைவியுடனும்‌ குழந்தைகளோடும்‌ கப்பல்‌ பிரயாணம்‌ 
செய்வது இதுதான்‌ முதல்‌ தடவை. ஹிந்துக்களில்‌ மத்திய 
தரவகுப்பினரிடையே பால்ய விவாகம்‌ செய்து விடும்‌ வழக்கம்‌ 
இருப்பதால்‌, கணவன்‌ படித்திருப்பான்‌, மனைவி கொஞ்சம்‌ கூட 
எழுத்து வாசனையே இல்லாதிருப்பாள்‌ என்பதை இச்‌ சரித்திரத்தில்‌ 
அடிக்கடி கூறி வந்திருக்கிறேன்‌. இவ்விதம்‌ அவர்கள்‌ இருவர்‌ 
வாழ்க்கைக்கும்‌ இடையே பெரும்‌ அகழ்‌ ஏற்பட்டு, அவர்கள்‌ 
வாழ்வைப்‌ பிரித்து நின்றது. கணவன்‌, மனைவிக்கு ஆசானாகவும்‌ 
இருக்க வேண்டியிருந்தது. ஆகையால்‌, என்‌ மனைவியும்‌ 
குழந்தைகளும்‌ அணிய வேண்டிய உடைகள்‌ யாவை, அவர்கள்‌ 
சாப்பிட வேண்டியது என்ன, புதிய சூழ்நிலைக்கு ஏற்ப அவர்கள்‌ 
எந்தவிதமாக நடந்துகொள்ள வேண்டும்‌ என்பனவற்றையெல்லாம்‌ 


நானே சிந்தித்து முடிவு செய்ய வேண்டியிருந்தது. அந்த நாட்களைப்‌ 
பற்றிய சில நினைவுகள்‌ இப்பொழுது நகைப்பை ஊட்டுபவைகளாக 


இருக்கின்றன. 


'கணவன்‌ சொல்‌ தவறாமல்‌ பணிந்து நடந்து வருவதே தனக்கு 
உயர்ந்த தருமம்‌' என்று ஒரு ஹிந்து மனைவி கருதுகிறாள்‌. ஒரு ஹிந்துக்‌ 
கணவனோ, மனைவிக்கு எஜமானனும்‌ எல்லாமும்‌ தானே என்று 
எண்ணுகிறான்‌; தன்‌ மனைவி, தான்‌ காலால்‌ இட்ட வேலையைத்‌ 
தலையால்‌ செய்ய வேண்டியது கடமை என்றும்‌ கருதுகிறான்‌. 


நாம்‌ நாகரிகம்‌ உள்ளவர்களாகத்‌ தோன்ற வேண்டுமாயின்‌ நடை 
உடை பாவனைகளைல்லாம்‌ சாத்தியமானவரை ஐரோப்பியத்‌ 
தரத்திற்குப்‌ பொருத்தமாக இருக்கவேண்டும்‌ என்று எந்தச்‌ சமயத்தைப்‌ 
பற்றி எழுதுகிறேனோ அந்தச்‌ சமயத்தில்‌, நான்‌ நம்பி வந்தேன்‌. 
ஏனெனில்‌, அப்படிச்‌ செய்தால்‌ தான்‌ நமக்குக்‌ கொஞ்சம்‌ 
செல்வாக்காவது இருக்கும்‌. அந்தச்‌ செல்வாக்கு இல்லாது போனால்‌, 
சமூகத்திற்குச்‌ சேவை செய்வது சாத்தியமாகாது என்றும்‌ நான்‌ 
அப்போது எண்ணினேன்‌. 


ஆகையால்‌, என்‌ மனைவியும்‌ குழந்தைகளும்‌ எந்தவிதமான 


ஆடைகள்‌ அணிவது என்பதில்‌ ஒரு தீர்மானத்திற்கு வந்தேன்‌. 
அவர்கள்‌ கத்தியவார்ப்‌ பனியாக்கள்‌ என்று கண்டுகொள்ளக்‌ 

கூடியவாறு அவர்கள்‌ உடை இருப்பதை நான்‌ எப்படி விரும்ப 
முடியும்‌? இந்தியர்களில்‌ பார்ஸிகளே, அதிக நாகரிகம்‌ உள்ளவர்களாக 
அப்பொழுது கருதப்பட்டு வந்தார்கள்‌. ஆனாலும்‌, 'முழு ஐரோப்பிய 
உடை சரிப்படாது' என்று தோன்றவே, பார்ஸி உடையை அவர்கள்‌ 
அணிய வேண்டும்‌ என்ற முடிவுக்கு வந்தேன்‌. அதன்படி என்‌ மனைவி 
பார்ஸிப்‌ புடவை உடுத்திக்கொண்டாள்‌. சிறுவர்கள்‌, பார்ஸிக்‌ கோட்டும்‌ 
கால்சட்டைகளும்‌ போட்டுக்‌ கொண்டனர்‌. பூட்ஸு ம்‌ ஸ்டாக்கிங்கும்‌ 
இல்லாமல்‌ யாரும்‌ இருப்பதற்கில்லை. அவற்றைப்‌ போட்டுப்‌ 
பழக்கப்படுவதற்கு என்‌ மனைவிக்கும்‌ குழந்தைகளுக்கும்‌ நீண்ட 
காலம்‌ பிடித்தது. பூட்ஸ்கள்‌ அவர்கள்‌ காலை நசுக்கின. 
ஸ்டாக்கிங்குகளோ, வியர்வையால்‌ நாற்றம்‌ எடுத்துவிட்டன. 
கால்விரல்கள்‌ அடிக்கடி புண்ணாயின. இவைகளையெல்லாம்‌ சொல்லி 
அவற்றைப்‌ போட்டுக்‌ கொள்ள அவர்கள்‌ ஆட்சேபிக்கும்‌ 
போதெல்லாம்‌ அதற்குச்‌ சமாதானம்‌ கூற நான்‌ பதில்களைத்‌ தயாராக 
வைத்திருப்பேன்‌. ஆனால்‌, என்‌ பதில்களால்‌ திருப்தியடைந்து 
விடாமல்‌, என்‌ அதிகாரத்திற்குப்‌ பயந்தே, அவர்கள்‌ விடாமல்‌, 
அவற்றை அணிந்து வந்தார்கள்‌ என்று நினைக்கிறேன்‌. வேறு வழி 
இல்லை' என்பதனாலேயே அவர்கள்‌ உடை மாற்றத்திற்கும்‌ 
சம்மதித்தார்கள்‌. அந்த உணர்ச்சி காரணமாகவே, ஆனால்‌ இன்னும்‌ 
அதிகத்‌ தயக்கத்துடனேயே, கத்தியையும்‌ முள்ளையும்‌ கொண்டு 
சாப்பிடவும்‌ சம்மதித்தார்கள்‌. இந்தவிதமான நாகரிகச்‌ சின்னங்களின்‌ 
மீது எனக்கு இருந்த மோகம்‌ குறைந்த பிறகு, அவர்கள்‌ கத்தியையும்‌ 
முள்ளையும்‌ உபயோகித்துச்‌ சாப்பிடும்‌ வழக்கத்தைக்‌ கைவிட்டார்கள்‌. 
புதிய முறைகளில்‌ நீண்ட காலம்‌ பழகிவிட்டதால்‌, பழைய 
வழக்கத்திற்குத்‌ திரும்புவதும்‌ அவர்களுக்குச்‌ சங்கடமாகவே இருந்தது. 
ஆனால்‌ நாகரிகத்தின்‌ இந்தப்‌ பகட்டுகளையெல்லாம்‌ உதறி எறிந்து 
விட்ட பிறகு, நாங்கள்‌ சுமையெல்லாம்‌ நீங்கி விடுதலை பெற்ற 


உணர்ச்சியோடு இருந்ததை நான்‌ இன்று காண முடிகிறது. 


அதே கப்பலில்‌ என்‌ உறவினர்கள்‌ சிலரும்‌, எனக்குப்‌ 
பழக்கமானவர்களும்‌ இருந்தனர்‌. எனது கட்சிக்காரரின்‌ நண்பருக்கு 
அக்‌ கப்பல்‌ சொந்தமானதாகையால்‌, அதில்‌ நான்‌ விரும்புகிற 
இடத்திற்கெல்லாம்‌ தாராளமாகப்‌ போக முடிந்தது. அதனால்‌ இந்த 
உறவினர்‌ முதலியவர்களையும்‌ மூன்றாம்‌ வகுப்பில்‌ வந்த மற்றப்‌ 
பிரயாணிகளையும்‌ நான்‌ அடிக்கடி சந்தித்து வந்தேன்‌. 


மத்தியில்‌ எந்தத்‌ துறைமுகத்திலும்‌ நிற்காமல்‌, கப்பல்‌, நேரே 
நேட்டாலுக்குப்‌ போய்க்கொண்டிருந்தது. ஆகையால்‌, எங்கள்‌ 

பிரயாணம்‌ பதினெட்டு நாட்களில்‌ முடிந்துவிடும்‌. ஆனால்‌, 
ஆப்பிரிக்காவில்‌ அடிக்கவிருந்த தீவிரமான போராட்டப்‌ புயலைக்‌ 
குறித்து எங்களுக்கு எச்சரிக்கை செய்வதைப்‌ போல்‌, நேட்டாலுக்கு 
இன்னும்‌ நான்கு நாள்‌ பிரயாணமே டாக்கி இருந்த சமயத்தில்‌, கடலில்‌ 
கடுமையான புயல்‌ காற்று வீசியது. அது டிசம்பர்‌ மாதம்‌. பூமத்திய 
ரேகைக்குத்‌ தெற்கிலுள்ள பகுதிக்கு அதுவே கோடைக்‌ காலம்‌. 
ஆகையால்‌, அப்‌ பருவத்தில்‌ தென்‌ சமுத்திரத்தில்‌, பெரியதும்‌ 
சிறியதுமாகப்‌ புயல்காற்றுகள்‌ அடிப்பது சகஜம்‌. ஆனால்‌ எங்களைத்‌ 
தாக்கிய புயலோ மிகக்‌ கடுமையானது. நீண்ட நேரம்‌ அடித்தது. 
எனவே, பிரயாணிகள்‌ திகில்‌ அடைந்து விட்டனர்‌. அது பயபக்தி 
நிறைந்த காட்சியாக இருந்தது. எல்லோருக்கும்‌ பொதுவாக ஏற்பட்ட 
அபாயத்தில்‌, சகலரும்‌ ஒன்றாகிவிட்டனர்‌. முஸ்லிம்கள்‌, ஹிந்துக்கள்‌, 
கிறிஸ்தவர்கள்‌ முதலிய எல்லோரும்‌, தங்களுடைய 
வேற்றுமைகளையெல்லாம்‌ மறந்து விட்டு ஒன்றை ஒரே கடவுளை 
நினைத்தார்கள்‌. சிலர்‌ அநேக வேண்டுதல்களைச்‌ செய்துகொண்டனர்‌. 
பிரயாணிகளின்‌ பிரார்த்தனைகளில்‌, கப்பல்‌ காப்டனும்‌ கலந்து 
கொண்டார்‌. புயல்‌ ஆபத்துக்கு இடமானதுதான்‌ என்றாலும்‌, 
அதையும்விட மோசமான புயல்களைத்‌ தாம்‌ அனுபவித்திருப்பதாகக்‌ 
காப்டன்‌ பிரயாணிகளுக்கு உறுதி கூறினார்‌. சரியான வகையில்‌ 
கட்டப்பட்ட கப்பல்‌, எந்தப்‌ புயலையும்‌ சமாளித்துத்‌ தாங்கிவிடும்‌ 
என்றும்‌ விளக்கினார்‌. ஆனால்‌, பிரயாணிகளைத்‌ தேற்ற 
முடியவில்லை. 'கிரீச்‌' என்ற சப்தமும்‌, முறியும்‌ சப்தமும்‌ கப்பலின்‌ பல 
பாகங்களிலும்‌ ஒவ்வொரு நிமிடமும்‌ கேட்டுக்‌ கொண்டே இருந்தன. 
கப்பலில்‌ பிளவு கண்டு, எந்த நேரத்திலும்‌ தண்ணீர்‌ உள்ளே 
புகுந்துவிடக்‌ கூடும்‌ என்பதை அந்தச்‌ சப்தங்கள்‌ நினைவுபடுத்தி 
வந்தன. கப்பல்‌ அதிகமாக ஆடியது; உருண்டது; எந்தக்‌ கணத்திலும்‌ 
கவிழ்ந்துவிடக்‌ கூடும்‌ என்று தோன்றியது. மேல்‌ தளத்தில்‌ 
இருக்கமுடியும்‌ என்ற பேச்சிற்கே இடமில்லை. “எல்லாம்‌ அவன்‌ 
சித்தம்போல்‌ நடக்கும்‌' என்று சொல்லாதவர்‌ இல்லை. இருபத்து நான்கு 
மணி நேரம்‌ இவ்விதம்‌ அல்லல்பட்டிருப்போம்‌ என்பது என்‌ ஞாபகம்‌. 
கடைசியாக வானம்‌ நிர்மலமாயிற்று; சூரியனும்‌ காட்சியளித்தான்‌. 
புயல்‌ போய்‌ விட்டது” என்று காப்டன்‌ அறிவித்தார்‌. கப்பலில்‌ 
இருந்தவர்களின்‌ முகங்களில்‌ ஆனந்தம்‌ பொங்கியது. ஆபத்து 
மறைந்ததோடு அவர்களின்‌ நாவிலிருந்து கடவுள்‌ நாமமும்‌ மறைந்தது. 
திரும்பவும்‌ தின்பது, குடிப்பது, ஆடுவது, பாடுவது எனபவற்றில்‌ 
அவர்கள்‌ இறங்கி விட்டார்கள்‌. மரண பயம்‌ போய்விட்டது. ஒரு கணம்‌ 
மெய்‌ மறந்து ஆண்டவனைத்‌ துதித்த பக்தி போய்‌; அவ்விடத்தை 
மாயை மூடிக்கொண்டுவிட்டது. வழக்கமான நமாஸ்களும்‌ 
பிரார்த்தனைகளும்‌ பின்னாலும்‌ நடந்து வந்தன என்பது உண்மையே. 


ஆனாலும்‌, அந்த பயங்கர நேரத்தில்‌ இருந்த பயபக்தி, அவற்றில்‌ 

இல்லை. 


அப்புயல்‌ மற்றப்‌ பிரயாணிகளுடன்‌ என்னை ஒன்றாகப்‌ 
பிணைத்துவிட்டது. இதுபோன்ற புயல்களின்‌ அனுபவம்‌ எனக்கு 
இருந்ததால்‌ புயலைப்பற்றிய பயம்‌ எனக்குச்‌ சிறிதும்‌ இல்லை. கடல்‌ 
பிரயாணம்‌ எனக்குப்‌ பழக்கப்பட்டுப்‌ போனபடியால்‌, எனக்கு மயக்கம்‌ 
வருவதே இல்லை. ஆகையால்‌, பயமின்றிப்‌ பிரயாணிகளிடையே 
நான்‌ அங்கும்‌ இங்கும்‌ போக முடிந்தது. அவர்களுக்கு ஆறுதல்‌ கூறி 
உற்சாகப்படுத்தி வந்தேன்‌. புயல்‌ நிலைமையைக்‌ குறித்துக்‌ காப்டன்‌ 
கூறிய தகவலைப்‌ புயல்‌ அடித்த போது மணிக்கு மணி அவர்களுக்குக்‌ 
கூறுவேன்‌. இவ்விதம்‌ ஏற்பட்ட நட்பு, எவ்வளவு தூரம்‌ எனக்கு 
உதவியாக இருந்தது என்பதை பின்னால்‌ கவனிப்போம்‌. 


டிசம்பர்‌ 18 அல்லது 19 ஆம்‌ தேதி கப்பல்‌ டர்பன்‌ துறைமுகத்தில்‌ 
நங்கூரம்‌ பாய்ச்சியது. 'நாதேரி' என்ற கப்பலும்‌ அன்றே வந்து 


சேர்ந்தது. 


ஆனால்‌, உண்மையான புயல்‌ இனிமேல்தான்‌ அடிக்க 
வேண்டியிருந்தது! 

2. புயல்‌ 


டிசம்பர்‌ 18 ஆம்‌ தேதி, இரு கப்பல்களும்‌ டர்பன்‌ துறைமுகம்‌ வந்து 
சேர்ந்தன என்பதைக்‌ கவனித்தோம்‌. தென்னாப்பிரிக்கத்‌ 


துறைமுகங்களில்‌ நன்றாக வைத்தியப்‌ பரிசோதனை 
செய்யப்படுவதற்கு முன்‌, பிரயாணிகள்‌ இறங்க 
அனுமதிக்கப்படுவதில்லை. தொத்து நோயால்‌ பீடிக்கப்பட்டவர்‌ 
எவராவது கப்பலில்‌ இருந்தால்‌, அந்தக்‌ கப்பலிலிருந்து யாரையும்‌ 
இறங்கவிடாமல்‌ குறிப்பிட்ட காலத்திற்கு வைத்தியக்‌ கண்காணிப்பில்‌, 
தூரத்தில்‌ நிறுத்தி வைத்து விடுவார்கள்‌. நாங்கள்‌ கப்பல்‌ ஏறிய 
சமயத்தில்‌ பம்பாயில்‌ பிளேக்‌ நோய்‌ பரவி இருந்ததால்‌, கொஞ்ச 
காலத்திற்கு இந்த விதமான 'சுத்திகரண'த்திற்கு நாங்கள்‌ ஆளாக 
நேரலாம்‌ என்று பயந்தோம்‌. வைத்தியப்‌ பரிசோதனைக்கு முன்னால்‌, 
ஒவ்வொரு கப்பலிலும்‌ ஒரு மஞ்சள்‌ நிறக்‌ கொடி பறக்க வேண்டும்‌. 
யாருக்கும்‌ நோய்‌ இல்லை என்று டாக்டர்‌ அத்தாட்சி கொடுத்த பிறகே 
அக்கொடி இறக்கப்படும்‌. அந்த மஞ்சள்‌ கொடியை இறக்கிய பின்னரே 
பிரயாணிகளின்‌ உற்றார்‌ உறவினர்கள்‌ கப்பலுக்குள்‌ வர 
அனுமதிக்கப்படுவார்கள்‌. 


அதன்படி எங்கள்‌ கப்பலிலும்‌ மஞ்சள்‌ கொடி பறந்தது. டாக்டர்‌ 
வந்து, எங்களைப்‌ பரிசோதித்துப்‌ பார்த்தார்‌. 'ஐந்து நாட்களுக்கு 
இக்கப்பலிலிருந்து யாரையும்‌ இறங்க அனுமதிக்கக்கூடாது” என்று 
டாக்டர்‌ உத்தரவிட்டார்‌. ஏனெனில்‌, பிளேக்‌ கிருமிகள்‌ வளருவதற்கு 
அதிகபட்சம்‌ இருபத்து மூன்று நாட்கள்‌ ஆகும்‌ என்பது அவர்‌ கருத்து. 
ஆகையால்‌, எங்கள்‌ கப்பல்‌ பம்பாயிலிருந்து புறப்பட்டு இருபத்து 
மூன்றாம்‌ நாள்‌ முடியும்‌ வரையில்‌ அதிலிருந்து பிரயாணிகளை 
இறக்காமல்‌ தனித்து வைக்குமாறு உத்தரவிட்டார்‌. இந்த உத்தரவுக்குக்‌ 
காரணம்‌ சுகாதாரத்தைப்‌ பற்றிய கவலைமட்டும்‌ அல்ல, அதைவிட 
முக்கியமான வேறு காரணங்களும்‌ உண்டு. 


டர்பனில்‌ இருந்த வெள்ளைக்காரர்கள்‌, எங்களைத்‌ திருப்பி 
அனுப்பிவிட வேண்டும்‌ என்று கிளர்ச்சி செய்து கொண்டிருந்தார்கள்‌. 
அந்த உத்தரவுக்கு இக்கிளர்ச்சி ஒரு காரணம்‌. டர்பனில்‌ அன்றாடம்‌ 
என்ன நடந்துகொண்டிருக்கிறது என்பதைத்‌ தாதா அப்துல்லா 
கம்பெனியார்‌ தவறாமல்‌ எங்களுக்கு அறிவித்துக்‌ கொண்டிருந்தனர்‌. 
வெள்ளைக்காரர்கள்‌ தினந்தோறும்‌ பெரிய பொதுக்கூட்டங்களை 

நடத்தி வந்தனர்‌. தாதா அப்துல்லா கம்பெனியை, எல்லா விதங்களிலும்‌ 
மிரட்டிக்‌ கொண்டிருந்தார்கள்‌. சில சமயங்களில்‌ அக்‌ கம்பெனிக்கு 
ஆசை வார்த்தைகளையும்‌ கூறி வந்தனர்‌. இரு கப்பல்களும்‌ திருப்பி 
அனுப்பப்பட்டுவிட்டால்‌ கம்பெனிக்குத்‌ தக்க நஷ்டஈடு கொடுத்து 
விடுவதாகவும்‌ சொன்னார்கள்‌. ஆனால்‌, இந்த மிரட்டல்களுக்கெல்லாம்‌ 
பயந்து விடக்‌ கூடியவர்கள்‌ அல்ல தாதா அப்துல்லா கம்பெனியார்‌. 
சேத்து அப்துல்‌ கரீம்‌ ஹாஜி ஆதம்‌, அச்சமயம்‌ அந்தக்‌ கம்பெனியின்‌ 
நிர்வாகப்‌ பங்குதாரராக இருந்தார்‌. “எப்படியும்‌ கப்பல்களைக்‌ கரைக்குக்‌ 
கொண்டுவந்து, பிரயாணிகளை இறக்கியே தீருவது' என்று அவர்‌ உறுதி 
கொண்டிருந்தார்‌. அவர்‌ தினந்தோறும்‌ விவரமாகக்‌ கடிதங்களை எழுதி 
எங்களுக்கு அனுப்பிக்‌ கொண்டிருந்தார்‌. என்னைப்‌ பார்ப்பதற்காக 
டர்பனுக்கு வந்த காலஞ்சென்ற ஸ்ரீ மன்சுக்லால்‌ நாஸர்‌, அச்சமயம்‌ 
அதிர்ஷ்டவசமாக அங்கே இருந்தார்‌. அவர்‌ திறமை வாய்ந்தவர்‌; 
அஞ்சாதவர்‌. இந்திய சமூகத்திற்கு வழிகாட்டி வந்தார்‌. அக்‌ 
கம்பெனியின்‌ வக்கீலான ஸ்ரீ லாப்டனும்‌ அஞ்சா நெஞ்சம்‌ படைத்தவர்‌. 
வெள்ளைக்காரர்களின்‌ போக்கை அவர்‌ கண்டித்தார்‌. இந்திய 
சமூகத்தினிடம்‌ கட்டணம்‌ வாங்கும்‌ வக்கீல்‌ என்ற முறையில்‌ மட்டும்‌ 
அன்றி அச்‌ சமூகத்தின்‌ உண்மையான நண்பர்‌ என்ற முறையிலும்‌ 
அவர்களுக்கு அவர்‌ ஆலோசனை கூறி வந்தார்‌. 


இவ்வாறு சம பலம்‌ இல்லாத இரு கட்சியினரின்‌ போர்க்களமாக 
டர்பன்‌ ஆயிற்று. ஒருபக்கத்தில்‌ ஒரு சிலரேயான ஏழை இந்தியரும்‌ 
அவர்களுடைய ஆங்கில நண்பர்கள்‌ சிலரும்‌; மற்றொரு பக்கத்திலோ, 
ஆயுதங்களிலும்‌ எண்ணிக்கையிலும்‌, படிப்பிலும்‌, செல்வத்திலும்‌ பலம்‌ 
படைத்திருந்த வெள்ளையர்கள்‌! நேட்டால்‌ அரசாங்கமும்‌ 
அவர்களுக்குப்‌ பகிரங்கமாக உதவி செய்து வந்ததால்‌, அரசாங்கத்தின்‌ 
பக்க பலமும்‌ அவர்களுக்கு இருந்தது. மந்திரி சபையில்‌ அதிகச்‌ 
செல்வாக்கு வாய்ந்த அங்கத்தினராயிருந்த ஸ்ரீ ஹாரி எஸ்கோம்பு, 
வெள்ளையரின்‌ பொதுக்கூட்டங்களில்‌ பகிரங்கமாகக்‌ கலந்து 
கொண்டார்‌. 


கப்பல்‌ பிரயாணிகளை அல்லது கப்பல்‌ ஏஜெண்டுகளான 
கம்பெனியை எப்படியாவது மிரட்டி, பிரயாணிகள்‌ இந்தியாவுக்குத்‌ 
திரும்பிப்‌ போய்விடுமாறு பலவந்தப்‌ படுத்திவிட வேண்டும்‌ என்பதே, 
கப்பல்‌ கரைக்கு வராமல்‌ நிறுத்தி வைத்ததன்‌ உண்மையான நோக்கம்‌. 
இப்பொழுது எங்களை நோக்கியும்‌ மிரட்டல்களை ஆரம்பித்து 
விட்டார்கள்‌. 'திரும்பிப்‌ போய்விடாவிட்டால்‌ நீங்கள்‌ நிச்சயம்‌ கடலில்‌ 
தள்ளப்படுவீர்கள்‌! திரும்பிவிட ஒப்புக்‌ கொள்ளுவீர்களாயின்‌ உங்கள்‌ 

கப்பல்‌ கட்டணத்தொகையும்‌ உங்களுக்குக்‌ கிடைத்துவிடும்‌' என்று 
மிரட்டினர்‌. இதற்கெல்லாம்‌ நாங்கள்‌ மசியவில்லை. என்னுடைய சகப்‌ 
பிரயாணிகளிடம்‌ சதா போய்‌, அவர்களை நான்‌ உற்சாகப்படுத்தி 
வந்தேன்‌. 'நாதேரி' கப்பலில்‌ இருந்த பிரயாணிகளுக்கும்‌ ஆறுதலான 
செய்திகளை அனுப்பிக்கொண்டு வந்தேன்‌. அவர்கள்‌ எல்லோருமே 
அமைதியாகவும்‌ தைரியமாகவும்‌ இருந்து வந்தனர்‌. 


பிரயாணிகளின்‌ பொழுதுடோக்குக்காக எல்லா வகையான 
விளையாட்டுக்களுக்கும்‌ ஏற்பாடு செய்தோம்‌. கிறிஸ்துமஸ்‌ 
தினத்தன்று, காப்டன்‌, மேல்‌ வகுப்புப்‌ பிரயாணிகளுக்கு 
விருந்தளித்தார்‌. விருந்துக்கு அழைக்கப்பட்டிருந்தவர்களில்‌ 
முக்கியமானவர்கள்‌ நானும்‌ என்‌ குடும்பத்தினரும்‌. விருந்து முடிந்த 
பிறகு பிரசங்கங்களும்‌ நடந்தன. அப்பொழுது நான்‌ மேற்கத்திய 
நாகரிகத்தைப்‌ பற்றிப்‌ பேசினேன்‌. பெரிய விஷயங்களைக்‌ குறித்துப்‌ 
பேச அது சமயம்‌ அல்ல என்பதை நான்‌ அறிவேன்‌. ஆனால்‌, என்‌ 
பேச்சு வேறுவிதமாக இருப்பதற்கில்லை. பிறகு நடந்த 
களியாட்டங்களில்‌ நானும்‌ பங்கெடுத்துக்கொண்டேன்‌. ஆனால்‌, என்‌ 
மனமெல்லாம்‌ டர்பனில்‌ நடந்துகொண்டிருக்கும்‌ போராட்டத்திலேயே 
ஈடுபட்டிருந்தது. உண்மையில்‌ அப்‌ போர்‌ என்னை எதிர்த்து 


நடந்ததேயாகும்‌. என்‌ மீது கூறப்பட்ட குற்றச்சாட்டுகள்‌ இரண்டு: 


1. நான்‌ இந்தியாவில்‌ இருந்தபோது நேட்டால்‌ வெள்ளைக்காரர்களை 
அக்கிரமமாகக்‌ கண்டித்தேன்‌ என்பது. 


2. நேட்டாலை இந்திய மயம்‌ ஆக்கிவிட வேண்டும்‌ என்பதற்காக, 
அங்கே குடியேறுவதற்கு இரு கப்பல்கள்‌ நிறையப்‌ பிரயாணிகளைக்‌ 
கொண்டுவந்திருக்கிறேன்‌ என்பது. 


என்‌ பொறுப்பை நான்‌ அறிவேன்‌. என்னால்‌ தாதா அப்துல்லா 
கம்பெனியார்‌, பெரிய ஆபத்துக்கு ஆளாகி இருக்கின்றனர்‌. 
பிரயாணிகளின்‌ உயிர்களுக்கு ஆபத்து இருக்கிறது. என்‌ 
குடும்பத்தினரையும்‌ அழைத்து வந்ததால்‌ அவர்களையும்‌ ஆபத்தில்‌ 
வைத்துவிட்டேன்‌ என்பவற்றை எல்லாம்‌ அறிவேன்‌. 


ஆனால்‌, நான்‌ முற்றும்‌ குற்றம்‌ அற்றவன்‌. நேட்டாலுக்குப்‌ 
போகுமாறு நான்‌ எவரையும்‌ தூண்டவில்லை. பிரயாணிகள்‌ கப்பலில்‌ 

ஏறியபோது அவர்கள்‌ யார்‌ என்பதே எனக்குத்‌ தெரியாது. என்‌ 
உறவினர்‌ இருவரைத்‌ தவிர கப்பலில்‌ இருந்த பிரயாணிகளில்‌ 
ஒருவருடைய பெயர்‌, விலாசம்‌ கூட எனக்குத்‌ தெரியாது. நேட்டாலில்‌ 
நான்‌ இருந்தபோது வெள்ளைக்காரர்களைக்‌ குறித்து நான்‌ கூறாத 


வார்த்தை ஒன்றையேனும்‌, இந்தியாவில்‌ இருந்தபோது நான்‌ 
சொன்னதே இல்லை. மேலும்‌ நான்‌ சொன்னது இன்னது என்பதற்கு 


ஏராளமான சாட்சியங்களும்‌ இருக்கின்றன. 


நேட்டால்‌ வெள்ளைக்காரர்கள்‌ எந்த நாகரிகத்தின்‌ கனிகளோ, எந்த 
நாகரிகத்தின்‌ பிரதிநிதிகளாக இருந்து அதை ஆதரிக்கிறார்களோ அந்த 
நாகரிகத்திற்காக நான்‌ வருந்தினேன்‌. அந்த நாகரிகம்‌ எப்பொழுதும்‌ 
என்‌ மனத்தில்‌ இருந்து வந்தது. ஆகவே, அச்சிறு கூட்டத்தில்‌ நான்‌ 
பேசியபோது, அந்த நாகரிகத்தைப்‌ பற்றிய என்‌ கருத்தை எடுத்துக்‌ 
கூறினேன்‌. காப்டனும்‌ மற்ற நண்பர்களும்‌ பொறுமையுடன்‌ கேட்டனர்‌. 
எந்த உணர்ச்சியுடன்‌ நான்‌ பேசினேனோ அதே உணர்ச்சியுடன்‌ என்‌ 
பிரசங்கத்தை அவர்கள்‌ ஏற்றுக்கொண்டனர்‌. அவர்கள்‌ வாழ்க்கையின்‌ 
போக்கை அப்பேச்சு எந்த வகையிலாவது மாற்றியதா என்பது 
எனக்குத்‌ தெரியாது. ஆனால்‌, அதற்குப்‌ பின்னர்‌ காப்டனுடனும்‌ மற்ற 
அதிகாரிகளோடும்‌ மோனட்டு நாகரிகத்தைக்‌ குறித்து, நீண்டநேரம்‌ 
நான்‌ பேசிக்‌ கொண்டிருந்தேன்‌. கிழக்கத்திய நாகரிகத்தைப்போல்‌ 
அல்லாமல்‌ மேற்கத்திய நாகரிகம்‌ முக்கியமாக பலாத்‌ காரத்தையே 
அடிப்படையாகக்‌ கொண்டிருக்கிறது என்று என்‌ பிரசங்கத்தில்‌ 
விவரித்தேன்‌. என்‌ கொள்கையை நானே நிறைவேற்ற முடியுமா என்று 
சிலர்‌ கேள்வி கேட்டனர்‌. அவர்களில்‌ ஒருவர்‌ காப்டன்‌ என்பது எனக்கு 
ஞாபகம்‌. அவர்‌ என்னை நோக்கி “வெள்ளைக்காரர்கள்‌ தங்கள்‌ 
மிரட்டலை நிறைவேற்றுகிறார்கள்‌ என்று வைத்துக்‌ கொள்ளுவோம்‌. 
அப்பொழுது உங்களுடைய அகிம்சைக்‌ கொள்கையை எப்படிக்‌ 
கடைப்பிடிப்பீர்கள்‌?" என்று கேட்டார்‌. அதற்கு நான்‌ பின்வருமாறு 
பதில்‌ சொன்னேன்‌: “அவர்களை மன்னித்து, அவர்கள்‌ மீது வழக்குத்‌ 
தொடராமல்‌ இருந்துவிடும்‌ தீரத்தையும்‌ நற்புத்தியையும்‌ கடவுள்‌ 
எனக்கு அளிப்பார்‌ என்றே நம்புகிறேன்‌. அவர்கள்‌ மீது எனக்குக்‌ 
கோபம்‌ இல்லை. அவர்களுடைய அறியாமைக்கும்‌ குறுகிய புத்திக்கும்‌ 
வருத்தமே கொள்ளுகிறேன்‌. தாங்கள்‌ இன்று செய்துகொண்டிருப்பது 
சரியானது, நியாயமானது என்று அவர்கள்‌ உண்மையாகவே 
நம்புகிறார்கள்‌ என்பதை அறிவேன்‌. ஆகையால்‌, அவர்கள்‌ மீது நான்‌ 
கோபம்‌ கொள்ளுவதற்கு எந்தக்‌ காரணமும்‌ இல்லை”. 


கேள்வி கேட்டவர்‌ சிரித்தார்‌. ஒரு வேளை நான்‌ சொன்னதில்‌ 

நம்பிக்கை ஏற்படாமல்‌ அவர்‌ சிரித்திருக்கலாம்‌. 


இப்படியாக நாட்கள்‌ ஆயாசத்தை உண்டு பண்ணிய வண்ணம்‌ 
நீண்டுகொண்டே இருந்தன. இப்படிக்‌ கப்பல்‌ ஒதுக்கி வைக்கப்‌ 
பட்டிருப்பது எப்பொழுது ரத்தாகும்‌ என்பது நிச்சயம்‌ இல்லாமல்‌ 
இருந்தது. இப்படிக்‌ கப்பலை நிறுத்தி வைக்க உத்தரவிட்ட 
அதிகாரியோ, விஷயம்‌ தம்‌ கையை விட்டுக்‌ கடந்துவிட்டது என்றும்‌, 
அரசாங்கத்தின்‌ உத்தரவு வந்ததுமே கப்பலில்‌ இருந்து இறங்க எங்களை 
அனுமதித்து விடுவதாகவும்‌ கூறினார்‌. 


கடைசியாக எனக்கும்‌ பிரயாணிகளுக்கும்‌ இறுதி எச்சரிக்கைகள்‌ 
வந்து சேர்ந்தன. உயிரோடு நாங்கள்‌ தப்பிப்‌ போய்விட 
வேண்டுமானால்‌, பணிந்துவிடுமாறு எங்களுக்குக்‌ கூறப்பட்டது. 
எங்கள்‌ பதிலில்‌, பிரயாணிகளும்‌ நானும்‌ நேட்டால்‌ துறைமுகத்தில்‌ 
இறங்குவதற்கு எங்களுக்கு உள்ள உரிமையை வற்புறுத்தினோம்‌. 
என்ன கஷ்டம்‌ நேருவதாயினும்‌, நேட்டாலில்‌ பிரவேசித்தே தீருவது 
என்று நாங்கள்‌ கொண்டிருந்த உறுதியையும்‌ தெரிவித்தோம்‌. 


இருபத்து மூன்று நாட்கள்‌ கழித்து, எங்கள்‌ கப்பல்கள்‌ 
துறைமுகத்திற்கு வர அனுமதித்தார்கள்‌. பிரயாணிகள்‌ இறங்குவதை 
அனுமதிக்கும்‌ உத்தரவுகளும்‌ பிறப்பிக்கப்பட்டன. 

3. சோதனை 


கப்பல்களைக்‌ கரையோரமாகக்‌ கொண்டு போய்‌ நிறுத்தினர்‌; 
பிரயாணிகளும்‌ இறங்க ஆரம்பித்தார்கள்‌. அப்பொழுது ஸ்ரீ 
எஸ்கோம்பு, காப்டனுக்கு ஒரு சமாசாரம்‌ சொல்லியனுப்பியிருந்தார்‌: 
வெள்ளைக்காரர்கள்‌ என்மீது மிகுந்த கோபத்துடன்‌ இருக்கிறார்கள்‌ 
என்றும்‌, அதனால்‌ என்‌ உயிர்‌ ஆபத்தில்‌ இருக்கிறது என்றும்‌, நானும்‌ 
என்‌ குடும்பத்தினரும்‌ இருட்டிய பிறகு கப்பலிலிருந்து இறங்கும்படி 
சொல்லுமாறும்‌, அப்பொழுது துறைமுக சூப்பரிண்டெண்டென்டு ஸ்ரீ 
டாட்டம்‌, எங்களைப்‌ பத்திரமாக வீடு கொண்டு போய்ச்‌ சேர்ப்பார்‌ 
என்றும்‌ சொல்லி எச்சரித்தார்‌. அப்படியே செய்வதாக நானும்‌ 
ஒப்புக்கொண்டேன்‌. அரை மணி நேரம்கூட ஆகியிராது. ஸ்ரீ லாப்டன்‌, 
காப்டனிடம்‌ வந்தார்‌. அவர்‌ சொன்னதாவது: “ஸ்ரீ காந்திக்கு ஆட்சேபம்‌ 
இல்லையென்றால்‌ அவரை என்னுடன்‌ அழைத்துப்போக 
விரும்புகிறேன்‌. ஸ்ரீ எஸ்கோம்பு உங்களுக்குச்‌ 
சொல்லியனுப்பியிருப்பதை நிறைவேற்ற வேண்டிய கடமை 
உங்களுக்கு இல்லை. கப்பல்‌ ஏஜெண்டான கம்பெனியின்‌ சட்ட 
ஆலோசகன்‌ என்ற முறையில்‌ இதைக்‌ கூறுகிறேன்‌”. 


பிறகு அவர்‌ என்னிடம்‌ வந்து பின்வருமாறு கூறினார்‌: “நீங்கள்‌ 
பயப்படவில்லையானால்‌, நான்‌ ஒரு யோசனை கூறுகிறேன்‌. ஸ்ரீமதி 
காந்தியும்‌ குழந்தைகளும்‌ ஸ்ரீ ருஸ்தம்ஜியின்‌ வீட்டிற்கு, வண்டியில்‌ 
முன்னால்‌ போகட்டும்‌. அவர்களுக்குப்‌ பின்னால்‌ நீங்களும்‌ நானும்‌ 
நடந்தே போவோம்‌. இரவில்‌ திருடனைப்போல்‌ நகருக்குள்‌ நீங்கள்‌ 
பிரவேசிப்பது எனக்குக்‌ கொஞ்சமும்‌ பிடிக்கவில்லை. உங்களைத்‌ 
துன்புறுத்தி விடுவார்கள்‌ என்று அஞ்சுவதற்கு இடம்‌ இருப்பதாக நான்‌ 
நினைக்கவில்லை. இப்பொழுது எல்லாம்‌ அமைதியாக இருக்கிறது. 
வெள்ளைக்காரர்கள்‌ எல்லோரும்‌ கலைந்து போய்விட்டனர்‌. ஆனால்‌, 
எப்படியும்‌ நீங்கள்‌ ஒளிந்துகொண்டு நகருக்குள்‌ வரக்கூடாது என்று 
மாத்திரம்‌ நான்‌ உறுதியாக எண்ணுகிறேன்‌.” இதற்கு நான்‌ உடனே 
ஒப்புக்கொண்டேன்‌. என்‌ மனைவியும்‌ குழந்தைகளும்‌ வண்டியில்‌ 
பத்திரமாக ஸ்ரீ ருஸ்தம்ஜியின்‌ இடத்துக்குப்‌ போய்ச்‌ சேர்ந்துவிட்டனர்‌. 
காப்டனின்‌ அனுமதியின்‌ பேரில்‌ ஸ்ரீ லாப்டனுடன்‌ நான்‌ கப்பலிலிருந்து 
இறங்கினேன்‌. துறைமுகத்திலிருந்து ஸ்ரீ ௬ுஸ்தம்ஜி வீடு இரண்டு மைல்‌ 
தூரம்‌. 

நாங்கள்‌ கீழே இறங்கியதும்‌, சில சிறுவர்கள்‌ என்னை அடையாளம்‌ 
கண்டுகொண்டனர்‌. “காந்தி, காந்தி" என்று சப்தம்‌ போட்டனர்‌. இதைக்‌ 
கேட்டதும்‌ ஐந்தாறு பேர்‌ அங்கே ஓடி வந்தார்கள்‌. அவர்களும்‌ சேர்ந்து 
கூச்சல்‌ போட்டனர்‌. கூட்டம்‌ பலத்துவிடக்‌ கூடும்‌ என்று ஸ்ரீ லாப்டன்‌ 
பயந்தார்‌. பக்கத்தில்‌ நின்ற ஒரு ரிக்ஷாவைக்‌ கூப்பிட்டார்‌. ரிக்ஷாவில்‌ 
ஏறுவது என்பதே எனக்கு எப்பொழுதும்‌ பிடிப்பதில்லை. அப்படி 
ஏறியிருந்தால்‌ அதுவே எனக்கு முதல்‌ அனுபவமாக இருந்திருக்கும்‌. 
ஆனால்‌, நான்‌ ரிக்ஷாவில்‌ ஏறச்‌ சிறுவர்கள்‌ விடவில்லை. 
ரிக்ஷாக்காரனைக்‌ கொன்று விடுவதாக மிரட்டினார்கள்‌. அவன்‌ ஓட்டம்‌ 
எடுத்துவிட்டான்‌. நாங்கள்‌ போக ஆரம்பித்தோம்‌. கூட்டம்‌ அதிகமாகிக்‌ 
கொண்டே வந்தது. மேற்கொண்டும்‌ போக முடியாத அளவுக்குக்‌ 
கூட்டம்‌ பெருகிவிட்டது. முதலில்‌ ஸ்ரீ லாப்டனைப்‌ பிடித்து 
அப்புறப்படுத்தி எங்களைத்‌ தனித்‌ தனியாகப்‌ பிரித்துவிட்டனர்‌. பிறகு 
என்னைக்‌ கற்களாலும்‌ அழுகிய முட்டைகளாலும்‌ அடித்தார்கள்‌. 
ஒருவர்‌ என்‌ தலைப்பாகையைப்‌ பிடுங்கிக்‌ கொண்டார்‌. மற்றவர்கள்‌ 
என்னை அடிக்கவும்‌ உதைக்கவும்‌ ஆரம்பித்தனர்‌. உணர்வு இழந்து 
சோர்ந்து விட்டேன்‌. கீழே விழுந்து விடாமல்‌ இருக்க ஒரு வீட்டின்‌ 
முன்புறக்‌ கிராதியைப்‌ பிடித்துக்‌ கொண்டேன்‌. சற்று மூச்சுவிடலாம்‌ 
என்று அங்கே நின்றேன்‌. ஆனால்‌, முடியவில்லை. அங்கே வந்ததும்‌ 
என்னை முஷ்டியால்‌ குத்தினர்‌; அடித்தனர்‌. எனக்குத்‌ தெரிந்தவரான 
போலீஸ்‌ சூப்பரிண்டெண்டென்டின்‌ மனைவியார்‌ அப்பக்கம்‌ வந்தார்‌. 
அந்த வீரப்‌ பெண்மணி என்னிடம்‌ வந்தார்‌. அப்பொழுது வெயில்‌ 
இல்லை என்றாலும்‌, தம்‌ கைக்குடையை விரித்துக்‌ கொண்டு எனக்கும்‌ 
கூட்டத்திற்கும்‌ நடுவில்‌ நின்றுகொண்டார்‌. ஜனக்கூட்டத்தின்‌ கோப 
வெறியை இது தடுத்தது. போலீஸ்‌ சூப்பிரிண்டெண்டென்டான ஸ்ரீ 
அலெக்ஸாண்டரின்‌ மனைவிக்குத்‌ துன்பம்‌ இழைக்காமல்‌ அந்த 
வெறியர்கள்‌ என்னை அடிப்பது சிரமம்‌ ஆகிவிட்டது. 


இதற்கு மத்தியில்‌ இச்சம்பவத்தைப்‌ பார்த்த ஓர்‌ இந்திய இளைஞர்‌, 
போலீஸ்‌ ஸ்டேஷனுக்கு ஓடினார்‌. என்னைச்‌ சுற்றி நின்று கொண்டு, 


நான்‌ போக வேண்டிய இடத்தில்‌ என்னைக்‌ கொண்டு போய்ச்‌ 
சேர்த்துவிட்டு வருமாறு கூறிப்‌ போலீஸ்‌ சூப்பரிண்டெண்டென்டான 
ஸ்ரீ அலெக்ஸாண்டர்‌, போலீஸ்காரர்களை அனுப்பினார்‌. நல்ல 
சமயத்தில்‌ அவர்களும்‌ வந்து சேர்ந்தனர்‌. போலீஸ்‌ ஸ்டேஷன்‌, நாங்கள்‌ 
போகும்‌ வழியில்‌ இருந்தது. நாங்கள்‌ அங்கே போனதும்‌, 
ஸ்டேஷனிலேயே பத்திரமாகத்‌ தங்கிவிடுமாறு 
சூப்பரிண்டெண்டென்டு கூறினார்‌. அவர்‌ யோசனைக்கு நன்றி 
கூறினேன்‌. ஆனால்‌, அங்கே தங்க மறுத்துவிட்டேன்‌. “தங்கள்‌ 
பிழையை உணரும்போது அவர்கள்‌ சாந்தம்‌ அடைந்துவிடுவது 

நிச்சயம்‌. அவர்களுக்கு நியாய புத்தியும்‌ இருக்கும்‌ என்ற நம்பிக்கை 
எனக்கு உண்டு” என்றேன்‌. பின்னர்‌, போலீஸ்‌ பாதுகாப்புடன்‌, 
மேற்கொண்டு எவ்விதத்‌ துன்பமும்‌ இல்லாமல்‌ ஸ்ரீ ருஸ்தம்ஜியின்‌ 
வீட்டை அடைந்தேன்‌. உடம்பெல்லாம்‌ இசிவு, ஊமைக்காயம்‌ ஓர்‌ 
இடத்தில்‌ மாத்திரம்‌ தோல்‌ பெயர்ந்து காயம்‌ ஏற்பட்டிருந்தது. அங்கே 
இருந்த கப்பலின்‌ டாக்டர்‌ தம்மால்‌ சாத்தியமான எல்லா 
உதவிகளையும்‌ செய்தார்‌. 


வீட்டிற்குள்‌ அமைதியாக இருந்தது; ஆனால்‌, வெளியிலோ 
வெள்ளையர்‌, வீட்டைச்‌ சுற்றி வளைத்துக்கொண்டனர்‌. இரவும்‌ வந்து, 
'காந்தியை வெளியே அனுப்பு!' என்று அந்த ஆவேசக்கூட்டம்‌ கூச்சல்‌ 
போட்டுக்‌ கொண்டிருந்தது. நிலைமையை உடனே அறிந்துகொண்ட 
போலீஸ்‌ சூப்ரிண்டெண்டென்டு, கூட்டம்‌ கட்டுக்‌ கடங்காது 
போய்விடாதபடி ஏற்கனவே வந்து சமாளித்துக்‌ கொண்டிருந்தார்‌. 
கூட்டத்தை அவர்‌ விரட்டவில்லை. அவர்களிடம்‌ தமாஷ்‌ செய்தே 
சமாளித்து வந்தார்‌. என்றாலும்‌, நிலைமை அவரும்‌ கவலைப்‌ பட 
வேண்டியதாகவே இருந்தது. பின்வருமாறு எனக்குச்‌ செய்தி 
அனுப்பினார்‌: ' 'உங்கள்‌ நண்பரின்‌ வீட்டையும்‌ சொத்துக்களையும்‌ 
உங்கள்‌ குடும்பத்தையும்‌ நீங்கள்‌ பாதுகாக்க விரும்பினால்‌, என்‌ 
யோசனைப்படி மாறுவேடத்துடன்‌ நீங்கள்‌ வீட்டிலிருந்து தப்பி 
வெளியே வந்துவிட வேண்டும்‌.” 


இவ்விதம்‌ ஒரே நாளிலேயே, ஒன்றுக்கொன்று மாறுபட்ட இரு 
நிலைமைகளை நான்‌ சமாளிக்க வேண்டியதாயிற்று. உயிருக்கு ஆபத்து 
நேரலாம்‌ என்று கற்பனையில்‌ மாத்திரமே பயந்த ஸ்ரீ லாப்டன்‌, 
என்னைப்‌ பகிரங்கமாக வெளியில்‌ வருமாறு யோசனை கூறினார்‌. 
அந்த யோசனையை ஏற்று நடந்தேன்‌. ஆபத்து முற்றும்‌ 
உண்மையாகவே இருந்த சமயத்தில்‌, மற்றொரு நண்பர்‌ அதற்கு 
நேர்மாறான யோசனையைக்‌ கூறினார்‌. அதையும்‌ ஏற்று நடந்தேன்‌. என்‌ 
உயிர்‌ ஆபத்தில்‌ இருக்கிறது என்பதனால்‌ அப்படிச்‌ செய்தேனா, 
அல்லது என்‌ நண்பரின்‌ உயிருக்கும்‌ சொத்துக்கும்‌ என்‌ மனைவி 
மக்களின்‌ உயிருக்கும்‌ ஆபத்து ஏற்பட்டுவிட வேண்டாம்‌ என்பதற்காக 
அப்படிச்‌ செய்தேனா என்பதை யார்‌ கூற முடியும்‌? மேலே கூறியது 
போல்‌, முதலில்‌, கூட்டத்தை நான்‌ தைரியமாக எதிர்த்து நின்றது, 
பின்னால்‌ மாறுவேடத்துடன்‌ நான்‌ தப்பியது ஆகிய இரண்டிலும்‌ நான்‌ 
செய்தது சரிதான்‌ என்று யாரால்‌ நிச்சயமாகச்‌ சொல்ல முடியும்‌? 

நடந்து போய்விட்ட சம்பவங்களைக்‌ குறித்து, அவை சரியா, தப்பா 
என்ற ஆராய்ச்சியில்‌ இப்பொழுது இறங்குவது வீண்‌ வேலை, 
அவைகளைப்‌ புரிந்துகொள்ளுவதும்‌, சாத்தியமானால்‌ 
அவைகளிலிருந்து அனுபவம்‌ பெறுவதும்‌ பயன்‌ உள்ளதே குறிப்பிட்ட 
சந்தர்ப்பங்களில்‌, குறிப்பிட்ட ஒருவர்‌, இவ்வாறுதான்‌ நடந்து 
கொள்ளுவார்‌ என்று நிச்சயமாகச்‌ சொல்லுவது கஷ்டம்‌. அதோடு, 
ஒருவருடைய வெளிப்படையான காரியங்களிலிருந்து, அவருடைய 
குணத்தைச்‌ சந்தேகத்திற்கு இடமின்றிக்‌ கண்டு அறிந்துவிட முடியாது 
என்பதையும்‌ நாம்‌ காணலாம்‌. ஏனெனில்‌, அவருடைய குணத்தைக்‌ 
கண்டு அறிந்துவிட, அவருடைய வெளிப்படையான காரியங்கள்‌ 
மாத்திரம்‌ போதுமான ஆதாரங்கள்‌ ஆகிவிடா. 


அது எப்படியாவது இருக்கட்டும்‌. தப்பிப்‌ போய்‌ விடுவதற்குச்‌ 

செய்த ஏற்பாடுகளில்‌ என்‌ காயங்களை மறந்து விட்டேன்‌. 
சூப்பரிண்டெண்டென்டின்‌ யோசனைப்படி, இந்தியக்‌ கான்ஸ்டபிளின்‌ 
உடையைப்‌ போட்டுக்கொண்டேன்‌. ஒரு சட்டி மீது மதராஸி 
அங்கவஸ்திரத்தைச்‌ சுற்றிக்‌ கவசமாகத்‌ தலையில்‌ 
வைத்துக்கொண்டேன்‌. என்னுடன்‌ இரண்டு துப்பறியும்‌ போலீஸார்‌ 
வந்தனர்‌. அவர்களில்‌ ஒருவர்‌, இந்திய வர்த்தகர்‌ வேஷம்‌ 
போட்டுக்கொண்டார்‌. இந்தியரைப்போல்‌ தெரிய வேண்டும்‌ 
என்பதற்காக அவர்‌, தம்‌ முகத்தில்‌ வர்ணம்‌ பூசிக்கொண்டார்‌. 
மற்றொருவர்‌ என்ன வேடம்‌ போட்டுக்‌ கொண்டார்‌ என்பது எனக்கு 
ஞாபகம்‌ இல்லை. ஒரு குறுக்குச்‌ சந்தின்‌ வழியாகப்‌ பக்கத்துக்‌ 
கடைக்குள்‌ புகுந்தோம்‌. அங்கே அடுக்கிக்‌ கிடந்த சாக்குக்‌ கட்டுகளின்‌ 

ஊடேசென்று, அக்‌ கடையின்‌ வாசலை அடைந்தோம்‌. அங்கிருந்து 
கூட்டத்திற்குள்‌ புகுந்து, தெருக்கோடிக்குப்‌ போனோம்‌. அங்கே ஒரு 
வண்டி எங்களுக்குக்கென்று தயாராக வைக்கப்பட்டிருந்தது. அதில்‌ 
ஏறி, போலீஸ்‌ ஸ்டேஷனை அடைந்தோம்‌. எனக்கு அடைக்கலம்‌ 
தருவதாக ஸ்ரீ அலெக்ஸாண்டர்‌, கொஞ்ச நேரத்திற்கு முன்னால்‌ 
சொன்னதும்‌, அதே போலீஸ்‌ ஸ்டேஷன்தான்‌. அவருக்கும்‌ துப்பறியும்‌ 
அதிகாரிகளுக்கும்‌ நன்றி கூறினேன்‌. 


இவ்வாறு நான்‌ தப்பி வந்துகொண்டிருந்த சமயத்தில்‌ ஸ்ரீ 
அலெக்ஸாண்டர்‌ புளிப்பு ஆப்பிள்‌ மரத்தில்‌, கிழட்டுக்‌ காந்தியைத்‌ 
தூக்கில்‌ போடு!' என்று பாட்டுப்பாடி, அவர்களுக்குச்‌ சுவாரஸ்யம்‌ 
அளித்துக்‌ கொண்டிருந்தார்‌. நான்‌ போலீஸ்‌ ஸ்டேஷனுக்குப்‌ 
பத்திரமாகப்‌ போய்ச்‌ சேர்ந்து விட்டேன்‌ என்பது தெரிந்ததும்‌, அவர்‌, 
பின்வரும்‌ செய்தியைக்‌ கூட்டத்தினருக்கும்‌ வெளியிட்டார்‌. “சரி நீங்கள்‌ 

தேடும்‌ ஆசாமி, பக்கத்துக்‌ கடைவழியாகத்‌ தப்பிப்‌ போய்விட்டார்‌. 
ஆகையால்‌, இப்பொழுது நீங்கள்‌ வீட்டுக்குப்‌ போகலாம்‌”. இதைக்‌ 
கேட்டுச்‌ சிலர்‌ கோபம்‌ அடைந்தனர்‌. மற்றவர்களோ சிரித்தனர்‌. 
இக்கதையைச்‌ சிலர்‌ நம்பவே மறுத்துவிட்டனர்‌. 


சூப்பரிண்டெண்டென்டு கூறியதாவது: “நான்‌ சொல்லுவதை நீங்கள்‌ 
நம்பவில்லையென்றால்‌, உங்கள்‌ பிரிதிநிதியாக ஒருவரை அல்லது 
இருவரை நியமியுங்கள்‌. அவர்களை வீட்டுக்குள்‌ அழைத்துப்‌ போக 
நான்‌ தயார்‌. அவர்கள்‌ காந்தியை அங்கே கண்டுபிடித்து விட்டால்‌ 
அவரை உங்களிடம்‌ ஒப்படைத்து விடுகிறேன்‌. அவர்கள்‌ 
கண்டுபிடிக்கவில்லை யென்றால்‌ நீங்கள்‌ கலைந்து போய்விட 
வேண்டும்‌. ஸ்ரீ ருஸ்தம்ஜியின்‌ வீட்டை நாசப்படுத்த வேண்டும்‌ 
என்பதோ, ஸ்ரீ காந்திஜியின்‌ மனைவியையும்‌ குழந்தைகளையும்‌ 
துன்புறுத்த வேண்டும்‌ என்பதோ உங்கள்‌ நோக்கம்‌ அல்ல என்று 
நம்புகிறேன்‌.” 


வீட்டைச்‌ சோதிக்கக்‌ கூட்டத்தினர்‌ தங்கள்‌ பிரதிநிதிகளை 
அனுப்பினார்கள்‌. ஏமாற்றச்‌ செய்தியுடன்‌ அவர்கள்‌ சீக்கிரமே 
திரும்பிவிட்டனர்‌. கடைசியாகக்‌ கூட்டமும்‌ கலைந்தது. அவர்களில்‌ 
பெரும்பாலானவர்‌ சூப்பரிண்டெண்டென்டு சாமர்த்தியமாக 
நிலைமையைச்‌ சமாளித்திருப்பதைப்‌ பாராட்டினர்‌. மற்றும்‌ சிலரோ, 
ஆத்திரத்தினால்‌ குமுறிக்‌ கொண்டே போனார்கள்‌. 


காலஞ்சென்ற ஸ்ரீ சேம்பர்லேன்‌, அப்பொழுது குடியேற்ற 
நாடுகளின்‌ மந்திரியாக இருந்தார்‌. என்னைத்‌ தாக்கியவர்களைக்‌ கைது 
செய்து, வழக்குத்‌ தொடருமாறு நேட்டால்‌ அரசாங்கத்தைக்‌ 
கேட்டுக்கொண்டு அவர்‌ தந்தி கொடுத்தார்‌. ஸ்ரீ எஸ்கோம்பு என்னைக்‌ 
கூப்பிட்டனுப்பினார்‌. எனக்கு ஏற்பட்ட காயங்களுக்காக வருத்தம்‌ 
தெரிவித்துக்‌ கொண்டார்‌. அவர்‌ கூறியதாவது: “உங்கள்‌ உடம்புக்கு 
மிகச்‌ சொற்ப தீங்கு இழைக்கப்படினும்‌ அதற்காக நான்‌ வருந்தாமல்‌ 
இருக்க முடியாது. இதை நீங்கள்‌ நம்புங்கள்‌. என்ன வந்தாலும்‌ சரி 
என்று ஸ்ரீ லப்டனுடைய யோசனையை ஏற்கு கொள்ளுவதற்கு 
உங்களுக்கு உரிமை உண்டு. ஆனால்‌, என்‌ யோசனையை நீங்கள்‌ 
கொஞ்சம்‌ கவனித்திருப்பீர்களாயின்‌, இந்தத்‌ துக்ககரமான சம்பவங்கள்‌ 
நிகழ்ந்தே இரா என்பது நிச்சயம்‌. அவர்களைக்‌ கைது செய்து, வழக்குத்‌ 
தொடர நான்‌ தயாராக இருக்கிறேன்‌. நான்‌ அவ்வாறு செய்ய வேண்டும்‌ 
என்றே ஸ்ரீ சேம்பர்லேனும்‌ விரும்புகிறார்‌.” 

அதற்கு நான்‌ பின்வருமாறு பதில்‌ சொன்னேன்‌: “யார்‌ மீதும்‌ 
குற்றஞ்சாட்டி, வழக்குத்‌ தொடர நான்‌ விரும்பவில்லை. அவர்களில்‌ 
இரண்டொருவரை நான்‌ அடையாளம்‌ கண்டுபிடிப்பதும்‌ சாத்தியமாக 
இருக்கலாம்‌. ஆனால்‌, அவர்கள்‌ தண்டனை அடையும்படி செய்வதால்‌ 
என்ன பயன்‌? மேலும்‌ அடித்தவர்களே குற்றஞ்‌ செய்தவர்கள்‌ என்று 
நான்‌ கருதவில்லை. நேட்டால்‌ வெள்ளையரைக்‌ குறித்து, இந்தியாவில்‌ 
இல்லாதது பொல்லாததை எல்லாம்‌ நான்‌ கூறி, அவர்களை 
அவமானப்படுத்தி விட்டதாக அவர்கள்‌ எண்ணும்படி 
செய்யப்பட்டிருக்கின்றனர்‌. இவ்வாறு கூறப்பட்டதை அவர்கள்‌ 
நம்பினார்கள்‌ என்றால்‌, அவர்கள்‌ ஆத்திரம்‌ அடைந்ததில்‌ ஆச்சரியம்‌ 
எதுவும்‌ இல்லை. தலைவர்களைப்‌ பற்றியும்‌ நான்‌ இப்படிக்கூறுவதை 
நீங்கள்‌ அனுமதிப்பதாக இருந்தால்‌, உங்களையும்தான்‌ இதற்கெல்லாம்‌ 
குற்றஞ்‌ சொல்ல வேண்டும்‌. மக்களைச்‌ சரியான வழியில்‌ நீங்கள்‌ 
நடத்திச்‌ சென்றிருக்கலாம்‌. ஆனால்‌, ராய்ட்டரின்‌ செய்தியை நீங்களும்‌ 
நம்பிவிட்டீர்கள்‌. இல்லாததையெல்லாம்‌ நான்‌ கூறியிருப்பேன்‌ என்று 
நீங்களும்‌ எண்ணிக்‌ கொண்டீர்கள்‌. யார்மீதும்‌ குற்றஞ்சாட்டி வழக்குத்‌ 
தொடர நான்‌ விரும்பவில்லை. உண்மை தெரிந்ததும்‌, தாங்கள்‌ நடந்து 
கொண்டு விட்டதற்கு அவர்களே வருந்துவார்கள்‌ என்பதை நான்‌ 
நிச்சயமாக அறிவேன்‌.” 


“நீங்கள்‌ கூறியதைத்‌ தயவு செய்து எழுத்து மூலம்‌ 
கொடுக்கிறீர்களா?” என்று ஸ்ரீ எஸ்கோம்பு கேட்டார்‌. அவர்‌ மேலும்‌ 


கூறியதாவது: “ஏனெனில்‌, அப்படியே நான்‌ ஸ்ரீ சேம்பர்லேனுக்குத்‌ 
தந்தி மூலம்‌ அறிவித்துவிட வேண்டியிருக்கிறது. அவசரத்தில்‌ நீங்கள்‌ 
எதையும்‌ எழுதிக்‌ கொடுக்க வேண்டும்‌ என்று நான்‌ விரும்பவில்லை. 
திட்டமான ஒரு முடிவுக்கு வருவதற்கு முன்னால்‌, நீங்கள்‌ 
விரும்பினால்‌, ஸ்ரீ லாப்டனையும்‌ மற்ற நண்பர்களையும்‌ கலந்து 
ஆலோசித்துக்‌ கொள்ளுங்கள்‌. ஆனால்‌, என்னைப்‌ பொறுத்தவரையில்‌ 
ஒன்றை மாத்திரம்‌ உங்களிடம்‌ ஒப்புக்கொண்டு விடுகிறேன்‌. 
உங்களைத்‌ தாக்கியவர்கள்‌ மீது குற்றஞ்சாட்டி, வழக்குத்‌ தொடரும்‌ 
உரிமையை நீங்கள்‌ விட்டுக்‌ கொடுத்து விடுவீர்களாயின்‌, அமைதியை 
நிலைநாட்டுவதற்கு அதிக அளவு எனக்கு உதவி செய்தவர்கள்‌ 
ஆவீர்கள்‌. அதோடு உங்கள்‌ பெருமையையும்‌ உயர்த்திக்‌ 
கொண்டவர்கள்‌ ஆவீர்கள்‌”. 


“உங்களுக்கு நன்றி. நான்‌ யாரையும்‌ கலந்து ஆலோசிக்க 
வேண்டியதில்லை. உங்களிடம்‌ வருவதற்கு முன்னாலேயே இது 

சம்பந்தமாக நான்‌ ஒரு முடிவுக்கு வந்துவிட்டேன்‌. என்னைத்‌ 
தாக்கியவர்கள்‌ மீது குற்றஞ்‌ சாட்டி, வழக்குத்‌ தொடரக்கூடாது என்பது 
என்‌ கொள்கை. என்‌ தீர்மானத்தை இப்பொழுதே எழுத்து மூலம்‌ 
கொடுப்பதற்கு தயாராக இருக்கிறேன்‌.” இப்படிக்‌ கூறி அவசியமான 
அறிக்கையை எழுதிக்‌ கொடுத்தேன்‌. 

4. புயலுக்குப்‌ பின்‌ அமைதி 


இன்னும்‌ போலீஸ்‌ ஸ்டேஷனை விட்டு, நான்‌ வீட்டுக்குப்‌ 
போகவில்லை. இரண்டுநாள்‌ கழித்துப்‌ போலீஸ்‌ ஸ்டேஷனில்‌ 
இருந்தபடியே என்னை ஸ்ரீ எஸ்கோம்பிடம்‌ அழைத்துச்‌ சென்றனர்‌. 
எனக்குப்‌ பாதுகாப்பு, முன்‌ எச்சரிக்கை எதுவுமே தேவை 
இல்லாதிருந்தும்‌ என்‌ பாதுகாப்புக்காக இரு போலீஸாரை என்னுடன்‌ 
அனுப்பினர்‌. 


கப்பலிலிருந்து இறங்கிய அன்று, மஞ்சள்‌ கொடி இறக்கப்பட்டதும்‌, 
'நேட்டால்‌ அட்வர்டைஸர்‌' பத்திரிகையின்‌ பிரதிநிதி, என்னைப்‌ பேட்டி 
காண்பதற்குக்‌ கப்பலுக்கு வந்தார்‌. அவர்‌ என்னைப்‌ பல கேள்விகள்‌ 
கேட்டார்‌. அவற்றிற்குப்‌ பதில்‌ அளிக்கையில்‌, என்மீது கூறப்பட்ட 
ஒவ்வொரு குற்றச்சாட்டையும்‌ நான்‌ மறுக்க முடிந்தது. இந்தியாவில்‌ 
நான்‌ செய்த பிரசங்கங்கள்‌ யாவும்‌ எழுதிப்‌ படித்தவை. இதற்காக ஸர்‌ 
பிரோஸ்ஷோ மேத்தாவுக்கு நான்‌ நன்றி செலுத்த வேண்டும்‌. அந்தப்‌ 
பிரசங்கங்களின்‌ பிரதிகளும்‌ என்னிடம்‌ இருந்தன. நான்‌ மற்றபடி 
பத்திரிகைகளுக்கு எழுதியவைகளுக்கும்‌ நகல்‌ வைத்திருந்தேன்‌. 
என்னைப்‌ பேட்டிகாண வந்த நிருபரிடம்‌ அவைகளையெல்லாம்‌ 
கொடுத்தேன்‌. தென்னாப்பிரிக்காவில்‌, அதிகக்‌ கடுமையான 
பாஷையில்‌ சொல்லாதது எதையும்‌ நான்‌ இந்தியாவில்‌ சொல்லி 
விடவே இல்லை என்பதையும்‌ அவருக்குக்‌ காட்டினேன்‌. 
'கோர்லாண்டு', 'நாதேரி' கப்பல்களில்‌ பிரயாணிகள்‌ 
தென்னாப்பிரிக்காவுக்கு வந்ததில்‌, என்‌ சம்பந்தம்‌ எதுவுமே இல்லை 
என்பதையும்‌ அவருக்குக்‌ காட்டினேன்‌. அப்‌ பிரயாணிகளில்‌ அநேகர்‌, 
முன்பே அங்கே வசிப்பவர்கள்‌. மற்றும்‌ பலர்‌ டிரான்ஸ்வாலுக்குப்‌ 
போகிறவர்களேயன்றி நேட்டாலில்‌ தங்க விரும்புகிறவர்கள்‌ அல்ல. 
அந்தக்‌ காலத்தில்‌ செல்வம்‌ தேட வருகிறவர்களுக்கு, நேட்டாலைவிட 
டிரான்ஸ்வால்தான்‌ அதிகச்‌ செளகரியமானதாக இருந்தது. ஆகையால்‌, 
இந்தியரில்‌ அநேகர்‌ அங்கே போகவே விரும்பினார்கள்‌. 


பத்திரிகை நிருபருக்கு அளித்த பேட்டியும்‌, என்னைத்‌ 
தாக்கியவர்கள்‌ மீது வழக்குத்‌ தொடர நான்‌ மறுத்ததும்‌, மிகச்‌ சிறந்த 
வகையில்‌ என்‌ பேரில்‌ நல்லெண்ணத்தை உண்டாக்கி விட்டன. தங்கள்‌ 
நடத்தைக்காக டர்பன்‌ ஐரோப்பியர்கள்‌ வெட்கப்பட்டனர்‌. நான்‌ ஒரு 
பாவமும்‌ அறியாதவன்‌ என்று பத்திரிகைகள்‌ கூறின; ஜனக்கூட்டத்தின்‌ 

செயலைக்‌ கண்டித்தன. இவ்விதம்‌ என்னை ஆத்திரத்துடன்‌ கொல்ல 
முயன்றது, எனக்கு அதாவது என்‌ லட்சியத்திற்கு பெரும்‌ 
நன்மையாகவே முடிந்தது. தென்னாப்பிரிக்காவில்‌ இந்திய சமூகத்தின்‌ 
கெளரவம்‌ இதனால்‌ உயர்ந்தது; என்‌ வேலையையும்‌ இது 
எளிதாக்கியது. 


மூன்று, நான்கு நாட்களில்‌ நான்‌ என்‌ வீட்டிற்குத்‌ திரும்பினேன்‌. 
சீக்கிரத்திலேயே வழக்கம்போல்‌ வாழ்க்கையை நடத்த ஆரம்பித்து 
விட்டேன்‌. மேற்கண்ட சம்பவம்‌ என்‌ வக்கீல்‌ தொழிலிலும்‌ வருமானம்‌ 
அதிகமாகும்படி செய்தது. 


சமூகத்தின்‌ கெளரவத்தை அது அதிகமாக்கியதுடன்‌ சமூகத்தின்மீது 
இருந்த துவேஷத்தையும்‌ அது வளர்த்து விட்டது. இந்தியன்‌, 
ஆண்மையுடன்‌ எதிர்த்தும்‌ போராடுவான்‌ என்பது 
நிரூபிக்கப்பட்டுவிட்ட உடனே அவன்‌, தங்கள்‌ நலத்துக்கு ஓர்‌ ஆபத்து 
என்றும்‌ வெள்ளைக்காரர்கள்‌ கருதலானார்கள்‌. நேட்டால்‌ சட்டசபையில்‌ 
இரு மசோதாக்களைக்‌ கொண்டு வந்தார்கள்‌. அதில்‌ ஒன்று, இந்திய 
வர்த்தகர்களுக்குப்‌ பாதகம்‌ விளைவிக்கக்கூடியது; மற்றொன்று, 
இந்தியர்‌ வந்து குடியேறுவதற்கு கடுமையான தடையை விதிப்பது. 
வாக்குரிமைக்காக நடத்திய பே ஈராட்டத்தினால்‌ அதிர்ஷ்டவசமாக ஒரு 
பலன்‌ ஏற்பட்டிருந்தது. அதாவது, நிறம்‌ அல்லது இனத்தைக்‌ குறித்துச்‌ 
சட்டம்‌ பேதம்‌ காட்டக்‌ கூடாதாகையால்‌, இந்தியர்‌ என்ற வகையில்‌ 
அவர்களுக்கு விரோதமாக எந்தச்‌ சட்டமும்‌ செய்யக்கூடாது என்று 
முடிவாகி இருந்தது. ஆகையால்‌, மேற்கண்ட மசோதாக்களின்‌ வாசகம்‌, 
எல்லோருக்கும்‌ அச்சட்டம்‌ அமுலாகும்‌ என்ற முறையில்‌ இருந்தது. 
ஆனால்‌, அவர்களுடைய உண்மையான நோக்கம்‌, நேட்டாலில்‌ 
இருக்கும்‌ இந்தியருக்கு மேற்கொண்டும்‌ நிர்பந்தங்களை 


உண்டாக்குவதேயாகும்‌. 


இம்‌ மசோதாக்கள்‌, எனக்கு இருந்த பொது வேலையை அதிக 
அளவுக்கு அதிகமாக்கிவிட்டன. சமூகம்‌, எப்பொழுதையும்விட 
நன்றாகத்‌ தன்‌ கடமையை உணர்ந்திருக்கும்படியும்‌ இவை செய்தன. 
அம்‌ மசோதாக்களில்‌ மறைந்திருந்த விஷம நோக்கத்தைச்‌ சமூகத்தினர்‌ 
அறியும்படி செய்வதற்காக, அவைகளை இந்திய மொழிகளில்‌ 
மொழிபெயர்த்து, முற்றும்‌ விளக்கியும்‌ வைத்தோம்‌. குடியேற்ற நாட்டு 
மந்திரிக்கு விண்ணப்பித்துக்‌ கொண்டோம்‌. இதில்‌ தலையிட அவர்‌ 
மறுத்துவிட்டதால்‌, மசோதாக்கள்‌ சட்டம்‌ ஆகிவிட்டன. 

நேரம்‌ முழுவதையும்‌ அநேகமாக நான்‌ பொது வேலைக்கே 
செலவிட வேண்டியதாயிற்று. நான்‌ முன்பு கூறியது போல்‌, ஸ்ரீ 
மன்சுக்லால்‌ நாஸர்‌, டர்பனுக்கு முன்பே வந்து விட்டதால்‌, அவர்‌ 
என்னுடன்‌ தங்கலானார்‌. தம்‌ நேரத்தை அவர்‌ பொது வேலைகளில்‌ 
செலவிட்டதால்‌ ஓரளவுக்கு எனக்கு இருந்த வேலை குறைந்தது. 


நான்‌ இல்லாதிருந்த சமயத்தில்‌ எனக்குப்‌ பதிலாக காங்கிரஸ்‌ 
காரியதரிசியாக இருந்த சேத்‌ ஆதம்ஜி மியாகான்‌, போற்றத்தக்க 
வகையில்‌ தமது கடமையை நிறைவேற்றியிருந்தார்‌. அங்கத்தினர்கள்‌ 
தொகையை அதிகமாக்கியிருந்தார்‌. அதோடு, நேட்டால்‌ இந்தியக்‌ 
காங்கிரஸின்‌ நிதியிலும்‌ சுமார்‌ ஆயிரம்‌ பவுன்‌ அதிகமாக்கியிருந்தார்‌. 
இம்‌ மசோதாக்களினாலும்‌, நாங்கள்‌ கப்பலிலிருந்து இறங்கியபோது 
நடந்த ஆர்ப்பாட்டங்களினாலும்‌ இந்தியரிடையே ஏற்பட்டிருந்த 
விழிப்பை நான்‌ நல்ல வழியில்‌ பயன்படுத்திக்‌ கொண்டேன்‌. 
அங்கத்தினர்கள்‌ அதிகமாகச்‌ சேருவதுடன்‌ பணமும்‌ வேண்டும்‌ என்று 
கோரிக்கை விடுத்தேன்‌. இப்பொழுது நிதி 5,000 பவுன்‌ ஆயிற்று. 
காங்கிரஸு க்கு நிரந்தரமான நிதியைத்‌ திரட்டி, அந்த 
நிதியைக்கொண்டு சொத்துக்களை வாங்கி, அச்‌ சொத்துக்களிலிருந்து 
கிடைக்கும்‌ வாடகையைக்‌ கொண்டு ஸ்தாபனம்‌ நடந்துவருமாறு 
செய்ய வேண்டும்‌ என்று விரும்பினேன்‌. ஒரு பொது ஸ்தாபனத்தை 
நிர்வகிப்பதில்‌ எனக்கு இது முதல்‌ அனுபவம்‌. என்‌ யோசனையை என்‌ 
சக ஊழியர்களிடம்‌ அறிவித்தேன்‌. அவர்களும்‌, இதை ஆதரித்தனர்‌. 
வாங்கிய சொத்து, வாடகைக்கு விடப்பட்டது. கிடைத்த வட்டி, 
காங்கிரஸின்‌ நடைமுறைச்‌ செலவுக்குப்‌ போதுமானதாக இருந்தது. 
சொத்தை நிர்வகிப்பதற்குச்‌ செல்வாக்குள்ளவர்களைக்‌ கொண்ட 
தர்மகர்த்தா சபையையும்‌ அமைத்தோம்‌. இன்றும்கூட அது இருந்து 
வருகிறது. ஆனால்‌, அது இடைவிடாத சச்சரவுக்கு இடமாகி விட்டது. 
இதன்‌ காரணமாக இப்பொழுது அச்‌ சொத்தின்‌ வாடகைப்‌ 
பணமெல்லாம்‌ கோர்ட்டில்‌ சேர்ந்து கொண்டிருக்கிறது. 


இந்தத்‌ துக்ககரமான நிலைமை நான்‌ தென்னாப்பிரிக்காவில்‌ இருந்து 
வந்த பிறகு உண்டாயிற்று. ஆனால்‌, இந்தத்‌ தகராறு ஏற்படுவதற்கு 
வெகு காலத்திற்கு முன்பே, பொது ஸ்தாபனங்களுக்கு நிரந்தரமான 
நிதி இருக்க வேண்டும்‌ என்று எனக்கு இருந்த கருத்து மாறிவிட்டது. 
இப்பொழுதோ, பல பொது ஸ்தாபனங்களை நான்‌ நிர்வகித்திருப்பதால்‌ 
எனக்கு அதிக அனுபவம்‌ ஏற்பட்டிருக்கிறது. 'நிரந்தரமான நிதியின்‌ 
மூலம்‌ பொது ஸ்தாபனங்களை நடத்துவது நல்லது அல்ல' என்பதே 

இப்பொழுது என்னுடைய திடமான கருத்தாகி விட்டது. நிரந்தரமான 
நிதி ஒரு ஸ்தாபனத்திற்கு இருக்குமாயின்‌ அந்த ஸ்தாபனத்தின்‌ ஒழுக்கச்‌ 
சிதைவுக்கான வித்தும்‌ அந்நிதியுடன்‌ ஊன்றப்பட்டு விடுகிறது. 
பொதுமக்களுடைய அங்கீகாரத்தின்‌ பேரில்‌, அவர்கள்‌ அளிக்கும்‌ 
நிதியைக்‌ கொண்டு நடப்பதே பொது ஸ்தாபனம்‌. அத்தகைய 
ஸ்தாபனத்திற்குப்‌ பொதுஜன ஆதரவு இல்லையென்றால்‌, பின்னும்‌ 
நீடிப்பதற்கு அதற்கு எந்த உரிமையும்‌ இல்லை. நிரந்தரமான நிதியைக்‌ 
கொண்டு நடத்தப்படும்‌ பொது ஸ்தாபனங்கள்‌, பொதுஜன 
அபிப்பிராயத்திற்கு மாறுபட்ட காரியங்களையும்‌ அடிக்கடி 
செய்கின்றன. நம்‌ நாட்டில்‌ இதை நாம்‌ ஒவ்வொரு கட்டத்திலும்‌ 
அனுபவித்துக்‌ கொண்டு வருகிறோம்‌. மத சம்பந்தமான தரும 
ஸ்தாபனங்கள்‌ என்று கூறப்படும்‌ சில ஸ்தாபனங்கள்‌, கணக்குக்‌ 
காட்டுவது என்பதையே விட்டு விட்டன. தருமகர்த்தாக்களே, அச்‌ 
சொத்துக்களுக்குச்‌ சொந்தக்காரர்கள்‌ ஆகிவிட்டார்கள்‌. அவர்கள்‌, 
யாருக்கும்‌ பொறுப்பாளிகள்‌ அல்ல. இயற்கையைப்‌ போல, 
அன்றைக்குத்‌ தேவையானதைப்‌ பெற்று வாழ்வதே பொது 
ஸ்தாபனங்களுக்கு உகந்தது' என்பதில்‌, எனக்கு எந்த விதமான 
சந்தேகமும்‌ இல்லை. பொதுஜன ஆதரவைப்‌ பெற முடியாத 
ஸ்தாபனத்திற்கு பொதுஜன ஸ்தாபனமாக இருந்து வரும்‌ உரிமையே 
இல்லை. வருடந்தோறும்‌ ஒரு ஸ்தாபனத்திற்குக்‌ கிடைக்கும்‌ 
சந்தாத்தொகை, அதன்‌ செல்வாக்குக்கும்‌, அதன்‌ நிர்வாகம்‌ எவ்வளவு 
யோக்கியமாக நடந்து வருகிறது என்பதற்கும்‌ சரியான அளவுகோல்‌ 
ஆகும்‌. ஒவ்வொரு பொது ஸ்தாபனமும்‌ இந்த அளவுகோலுக்கு 
உட்பட வேண்டும்‌ என்பது என்‌ கருத்து. ஆனால்‌, யாரும்‌ என்னைத்‌ 
தவறாக எண்ணிக்‌ கொண்டுவிட வேண்டாம்‌. சில ஸ்தாபனங்களை, 
அவைகளின்‌ தன்மையை அனுசரித்து, நிரந்தரமான கட்டடம்‌ 
இல்லாமல்‌ நடத்த முடியாது. நான்‌ கூறியவை, அத்தகைய 
ஸ்தாபனங்களுக்கு பொருந்தாது. பொது ஸ்தாபனங்களின்‌ 
நடைமுறைச்‌ செலவுகளை ஒவ்வொரு வருடமும்‌ தானாகக்‌ கிடைக்கும்‌ 
சந்தாப்‌ பணத்தைக்‌ கொண்டு நிர்வகித்து வரவேண்டும்‌ என்று 
சொல்லவே நான்‌ விரும்புகிறேன்‌. 


தென்னாப்பிரிக்க சத்தியாக்கிரக நாட்களில்‌ இக்‌ கருத்து 
ஊர்ஜிதமாயிற்று. அந்த மகத்தான போராட்டம்‌, ஆறு ஆண்டுகள்‌ வரை 
நடந்தது. அதற்கு லட்சக்கணக்கான ரூபாய்‌ தேவைப்படும்‌. நிரந்தரமான 
நிதி எதுவும்‌ இல்லாமலேயே அதை நடத்தினோம்‌. சந்தா 
கிடைக்காவிட்டால்‌ அடுத்த நாளைக்கு என்ன செய்வதென்று எனக்குத்‌ 
தெரியாமல்‌ இருந்த சமயங்களும்‌ எனக்கு நினைவில்‌ இருக்கின்றன. 
ஆனால்‌, வருங்காலத்தில்‌ என்ன நேரும்‌ என்பதை நான்‌ இப்பொழுது 

சொல்லுவதற்கில்லை. இனிக்‌ கூறப்போகும்‌ வரலாற்றில்‌, மேலே 
சொன்ன கருத்துக்கள்‌ சரியானபடி நிரூபிக்கப்பட்டிருப்பதை வாசகர்கள்‌ 
காணலாம்‌. 

5. குழந்தைகளின்‌ படிப்பு 


1897 ஜனவரியில்‌, டர்பனில்‌ நான்‌ இறங்கியபோது என்னுடன்‌ 
மூன்று குழந்தைகள்‌ இருந்தார்கள்‌. என்‌ சகோதரியின்‌ பத்து வயதான 
மகன்‌ ஒருவன்‌; ஒன்பது வயதும்‌, ஐந்து வயதும்‌ உள்ள என்‌ புத்திரர்கள்‌ 
இருவர்‌. இவர்களை எங்கே படிக்க வைப்பது? 


ஐரோப்பியக்‌ குழந்தைகளுக்கு என்று இருக்கும்‌ பள்ளிக்‌ 
கூடங்களுக்கு நான்‌ அவர்களை அனுப்பியிருக்கலாம்‌. ஆனால்‌, என்‌ 
குழந்தைகளுக்குச்‌ சலுகை அளித்து, விதிவிலக்குப்‌ பெற்றால்தான்‌ 
அங்கே சேர்த்துக்‌ கொள்ளுவார்கள்‌. வேறு எந்த இந்தியரின்‌ 
குழந்தைகளையும்‌ அப்‌ பள்ளிக்கூடங்களில்‌ சேர்த்துக்‌ 
கொள்ளுவதில்லை. இந்தியக்‌ குழந்தைகளுக்கென்று, கிறிஸ்தவப்‌ 
பாதிரிகள்‌ வைத்திருக்கும்‌ பள்ளிக்கூடங்களில்‌ அளிக்கப்படும்‌ கல்வி 
எனக்குப்‌ பிடிக்கவில்லையாகையால்‌ என்‌ குழந்தைகளை அங்கே 
அனுப்ப நான்‌ தயாராக இல்லை. இதற்கு ஒரு காரணம்‌, அங்கே 
ஆங்கிலத்திலேயே எல்லாப்‌ பாடங்களும்‌ போதிக்கப்பட்டு 
வந்ததாகும்‌. இல்லாவிட்டால்‌, பிழையான தமிழ்‌ அல்லது ஹிந்தியில்‌ 
போதிப்பார்கள்‌. இதையும்‌ கஷ்டத்தின்‌ பேரில்தான்‌ ஏற்பாடு 
செய்யவேண்டி இருந்திருக்கும்‌. இதையும்‌ மற்ற 
அசெளகரியங்களையும்‌ சமாளித்துக்கொண்டு போக என்னால்‌ 
முடியாது. இதற்கு மத்தியில்‌ இக்‌ குழந்தைகளுக்கு நானே போதிப்பது 
என்று சொந்த முயற்சியும்‌ செய்து கொண்டிருந்தேன்‌. ஆனால்‌, நான்‌ 
சொல்லிக்கொடுப்பது என்றால்‌ ஒழுங்காகச்‌ சொல்லிக்‌ கொடுப்பதாக 


இருக்கமுடியாது. தக்க குஜராத்தி உபாத்தியாயரும்‌ எனக்குக்‌ 
கிடைக்கவில்லை. 


ஆகையால்‌, என்ன செய்வது என்று தெரியாமல்‌ திகைத்தேன்‌. என்‌ 
மேற்பார்வையில்‌, குழந்தைகளுக்குச்‌ சொல்லிக்‌ கொடுக்க ஓர்‌ ஆங்கில 
உபாத்தியாயர்‌ தேவை என்று விளம்பரம்‌ செய்தேன்‌. இந்த 
உபாத்தியாயர்‌ ஒழுங்காக ஏதாவது சொல்லிக்‌ கொடுத்துக்‌ கொண்டு 
வரவேண்டும்‌. மற்றப்படிப்பு விஷயங்களைப்‌ பொறுத்தமட்டும்‌ 
எனக்கு ஒழிந்தபோது அப்போதைக்கப்போது நான்‌ சொல்லிக்‌ 
கொடுப்பதோடு குழந்தைகள்‌ திருப்தியடைய வேண்டியதே என்று 
முடிவு செய்தேன்‌. ஆகவே ஓர்‌ ஆங்கில மாதை, மாதம்‌ ஏழு பவுன்‌ 
சம்பளத்தில்‌, குழந்தைகளுக்குப்‌ படிப்புச்‌ சொல்லிக்‌ கொடுக்க 

அமர்த்தினேன்‌. இந்த ஏற்பாடு கொஞ்சகாலம்‌ நடந்து வந்தது. ஆனால்‌, 
எனக்கு இது திருப்திகரமாக இல்லை; நான்‌ எப்பொழுதும்‌ 
குழந்தைகளுடன்‌, தாய்மொழியிலேயே பேசிப்‌ பழகி வந்தேன்‌. 
இதனால்‌, அவர்களுக்குக்‌ கொஞ்சம்‌ குஜராத்தி தெரிய வந்தது. 
குழந்தைகளைத்‌ திரும்ப இந்தியாவிற்கு அனுப்பிவிடுவதற்கும்‌ எனக்கு 
விருப்பம்‌ இல்லை. ஏனெனில்‌, சிறு குழந்தைகளைப்‌ 
பெற்றோரிடமிருந்து பிரிக்கவே கூடாது என்று, அந்த நாளிலிருந்தே 
நான்‌ கருதிவந்தேன்‌. 


ஒழுங்கான ஒரு குடும்பத்தில்‌, குழந்தைகள்‌ இயற்கையாகவே 
அடையும்‌ கல்விப்‌ பயிற்சியை, மாணவர்களின்‌ விடுதிகளில்‌ அவர்கள்‌ 


அடைய முடியாது. ஆகையால்‌, என்‌ குழந்தைகளை என்னுடனேயே 
வைத்துக்கொண்டேன்‌. என்‌ சகோதரியின்‌ மகனையும்‌ என்‌ மூத்த 
மகனையும்‌, இந்தியாவில்‌ மாணவர்கள்‌ தங்கிப்‌ படிக்கும்‌ ஒரு 
பள்ளிக்குக்‌ கொஞ்சகாலம்‌ அனுப்பினேன்‌. ஆனால்‌, சீக்கிரத்திலேயே 
அவர்களைத்‌ திருப்பி அழைத்துக்‌ கொண்டுவிட வேண்டியதாயிற்று. 
பிறகு என்‌ மூத்த மகன்‌, வயதடைந்த வெகு காலத்திற்குப்‌ பிறகு, 
என்னிடம்‌ மனஸ்தாபம்‌ கண்டு, இந்தியாவுக்குப்‌ போய்விட்டான்‌. 
அங்கே அகமதாபாத்தில்‌ ஓர்‌ உயர்நிலைப்‌ பள்ளியில்‌ சேர்ந்தான்‌. 
ஆனால்‌ என்‌ மருமகனோ, என்னால்‌ கொடுக்க முடிந்த கல்வியோடு 
திருப்தியடைந்து என்னுடனேயே இருந்துவிட்டான்‌ என்று ஞாபகம்‌. 
நல்ல வாலிபப்‌ பருவத்தில்‌ அவன்‌ துரதிருஷ்டவசமாகச்‌ சிறிது காலம்‌ 
நோயுற்றிருந்து இறந்து போய்விட்டன்‌. என்‌ குமாரர்களில்‌ மற்ற 
மூவரும்‌ பொதுப்‌ பள்ளிக்கூடத்திற்குப்‌ போய்ப்‌ படித்ததே இல்லை. 
ஆனால்‌ தென்னாப்பிரிக்க சத்தியாக்கிரகத்தில்‌ ஈடுபட்டு 
இருந்தவர்களின்‌ குழந்தைகளுக்கென்று நான்‌ ஆரம்பித்துச்‌ சிறிது 
காலம்‌ நடத்திக்கொண்டிருந்த வசதிக்‌ குறைவான பள்ளிக்கூடங்களில்‌ 
இவர்கள்‌ சிறிது காலம்‌ ஒழுங்காகப்‌ படித்து வந்தனர்‌. 


இந்தப்‌ பரிசோதனைகளெல்லாம்‌ அரைகுறையானவைகளே. நான்‌ 
விரும்பிய அளவு, குழந்தைகளுக்காக என்‌ நேரத்தைச்‌ செலவிட 
என்னால்‌ முடியவில்லை. அவர்கள்‌ விஷயத்தில்‌ போதிய கவனம்‌ 
செலுத்த என்னால்‌ முடியாது போனதும்‌, தவிர்க்கமுடியாத வேறு 
காரணங்களும்‌, அவர்களுக்கு நான்‌ அளிக்க விரும்பிய இலக்கியக்‌ 
கல்வியை அளிக்க முடியாதபடி செய்துவிட்டன. இவ்விஷயத்தில்‌ 
என்மீது என்‌ குமாரர்கள்‌ குறைகூறியிருக்கின்றனர்‌. எம்‌. ஏ. அல்லது பி. 
ஏ. படித்தவரையோ அல்லது மெட்ரிகுலேஷனாவது 
படித்தவர்களையோ அவர்கள்‌ சந்திக்கும்‌ போதெல்லாம்‌, பள்ளிக்கூடப்‌ 

படிப்பு இல்லாததன்‌ கஷ்டத்தை அவர்கள்‌ உணருவதாகத்‌ 
தோன்றுகிறது. 


அது எப்படியானாலும்‌ என்‌ அபிப்பிராயம்‌ வேறு. எப்படியாவது 
அவர்களைப்‌ பொதுப்‌ பள்ளிக்கூடத்தில்‌ பிடிவாதமாகப்‌ படிக்க 
வைத்திருந்தேனாயின்‌, அனுபவம்‌ என்ற பள்ளிக்கூடத்தில்‌ மாத்திரம்‌ 
கிடைக்கக்கூடியதான, பெற்றோருடன்‌ இருப்பதால்‌ அடைவதான 
கல்வி, அவர்களுக்கு இல்லாது போயிருக்கும்‌. அவர்களைப்பற்றி நான்‌ 
இன்று கொஞ்சமும்‌ கவலை இல்லாமல்‌ இருக்கிறேன்‌; இப்படி 
இருக்கமுடியாமலும்‌ போயிருக்கும்‌. என்னைவிட்டுப்‌ பிரிந்து, 
இங்கிலாந்திலோ, தென்னாப்பிரிக்காவிலோ அவர்கள்‌ 
பெற்றிருக்கக்கடிய இயற்கையல்லாத கல்வி, இன்று வாழ்க்கையில்‌ 
அவர்கள்‌ காட்டி வரும்‌ எளிமையையும்‌, சேவா உணர்ச்சியையும்‌ 
அவர்களுக்குப்‌ போதித்தே இராது. மேலும்‌, அவர்களுடைய செயற்கை 
வாழ்க்கை முறை எனது பொது வேலைக்குப்‌ பெரிய இடையூறாகவும்‌ 
இருந்திருக்கும்‌. ஆகையால்‌, என்‌ திருப்திக்கு ஏற்ற வகையிலோ, 
அவர்கள்‌ திருப்தியடையும்‌ வகையிலோ, அவர்களுக்கு இலக்கியக்‌ 
கல்வியை அளிக்க என்னால்‌ முடியாது போயிற்று. ஆனாலும்‌, 
என்னுடைய சக்திக்கு எட்டிய மட்டும்‌, அவர்களுக்குச்‌ செய்ய 
வேண்டிய என்‌ கடமையை நான்‌ செய்யாமல்‌ இருந்துவிடவில்லை 
என்று, என்னுடைய கடந்த ஆண்டுகளைத்‌ திரும்ப எண்ணிப்‌ 
பார்க்கும்போது நான்‌ நிச்சயமாகக்‌ கருதுகிறேன்‌. பொதுப்‌ பள்ளிக்‌ 
கூடங்களுக்குக்‌ குழந்தைகளை அனுப்பாது போனோமே என்று நான்‌ 
வருந்தவே இல்லை. இன்று என்‌ மூத்த மகனிடம்‌ விரும்பத்தகாத 
குணங்களை நான்‌ காண்கிறேன்‌. கட்டுத்‌ திட்டமும்‌ ஒழுங்கும்‌ அற்ற 
என்‌ இளவயதின்‌ எதிரொலியே அது என்று நான்‌ எப்பொழுதும்‌ 
உணருகிறேன்‌. என்‌ வாழ்நாளின்‌ அப்பகுதி, அரைகுறையான அறிவும்‌, 
சுகபோகப்‌ பற்றும்‌ நிரம்பியிருந்த காலம்‌ என்று கருதுகிறேன்‌. அந்த 
காலமும்‌ என்‌ மூத்த மகனுக்கு நன்றாகப்‌ புத்தி தெரிந்த காலமும்‌ 
ஒன்றாக இருந்தன. அது, நான்‌ அனுபவம்‌ இன்மையிலும்‌, இன்ப 
நுகர்ச்சியிலும்‌ திளைத்த காலம்‌ என்று கருத இயற்கையாகவே அவன்‌ 
மறுத்து விட்டான்‌. இதற்கு நேர்மாறாக அதுவே என்னுடைய 
வாழ்க்கையின்‌ மிக சிறந்த காலம்‌ என்றும்‌, பின்னால்‌ எனக்கு ஏற்பட்ட 
மாறுதல்கள்‌, அறிவுத்தெளிவு என்று தவறாகக்‌ கூறப்படும்‌ 
மதிமயக்கத்தினால்‌ ஏற்பட்டவை என்றும்‌ அவன்‌ கருதிவிட்டான்‌. 
அவன்‌ அப்படியே எண்ணியிருக்கட்டும்‌. என்‌ வாழ்க்கையின்‌ ஆரம்ப 
காலம்‌, நான்‌ புத்தித்தெளிவு பெற்றிருந்த காலம்‌ என்றும்‌ பெரிய 
மாறுதல்கள்‌ ஏற்பட்ட பிந்திய காலமே மாயையும்‌, அகந்தையும்‌ 
நிறைந்த காலம்‌ என்றும்‌, அவன்‌ ஏன்‌ எண்ணக்‌ கூடாது? அடிக்கடி 

நண்பர்கள்‌ என்னைக்‌ கீழ்வரும்‌ பல கேள்விகளைக்‌ கேட்டு மடக்கப்‌ 
பார்த்திருக்கின்றனர்‌. 'உங்கள்‌ குழந்தைகளுக்குக்‌ கலாசாலைப்‌ படிப்பு 
அளித்திருந்தால்‌ அதனால்‌ என்ன தீமை விளைந்திருக்கும்‌?' “இவ்விதம்‌ 
அவர்களுடைய சிறகுகளைத்‌ துண்டித்துவிடுவதற்கு உங்களுக்கு என்ன 
உரிமை இருக்கிறது?” * படித்துப்‌ பட்டம்‌ பெற்று, தங்களுக்கு 
விருப்பமான வாழ்க்கைத்‌ துறைகளை அவர்கள்‌ மேற்‌ கொள்ளுவதற்கு 
நீங்கள்‌ ஏன்‌ குறுக்கே நின்றிருக்க வேண்டும்‌?” 


இந்த விதமான கேள்விகளில்‌ அதிக முக்கியத்துவம்‌ இருப்பதாக 
எனக்குத்‌ தோன்றவில்லை. எத்தனையோ மாணவர்களுடன்‌ நான்‌ 
பழகியிருக்கிறேன்‌. கல்வியைக்‌ குறித்து எனக்குள்ள கொள்கைகளை 
நானாகவோ, மற்றவர்களின்‌ மூலமோ வேறு குழந்தைகளிடமும்‌ 
அனுசரித்து, அதன்‌ பலனையும்‌ கவனித்திருக்கிறேன்‌. என்‌ 
புத்திரர்களின்‌ வயதினரான மற்றும்‌ பல இளைஞர்களை எனக்குத்‌ 
தெரியும்‌. மனிதனுக்கு மனிதன்‌ ஒப்பிட்டுப்‌ பார்த்தால்‌, என்‌ 
புதல்வர்களைவிட அவர்கள்‌ எந்த விதத்திலும்‌ மேலானவர்கள்‌ 
என்றோ, அவர்களிடமிருந்து என்‌ புதல்வர்கள்‌ கற்றுக்கொள்ள 
வேண்டிய எதுவும்‌ இருப்பதாகவோ நான்‌ எண்ணவில்லை. 


ஆனால்‌ என்னுடைய சோதனைகளின்‌ முடிவான பலன்‌, காலத்தின்‌ 
கருப்பையில்‌ இருக்கிறது. இந்த விஷயத்தை நான்‌ இங்கே 
விவாதிப்பதற்கு முக்கியமான நோக்கம்‌ ஒன்று உண்டு. 
நாகரிகவளர்ச்சியின்‌ வரலாற்றை ஆராயும்‌ ஒருவர்‌, கட்டுப்பாட்டோடு 
கூடிய வீட்டுப்‌ படிப்பிற்கும்‌, பள்ளிக்கூடப்‌ படிப்பிற்கும்‌ உள்ள 
வித்தியாசத்தையும்‌, பெற்றோர்கள்‌ தங்களுடைய வாழ்க்கையில்‌ 
செய்யும்‌ மாறுதல்களுக்கு ஏற்ற வகையில்‌ குழந்தைகளிடையே 
ஏற்படும்‌ மாறுதல்களையும்‌ ஓரளவு அறிந்துகொள்ளக்‌ கூடும்‌ 
அல்லவா? இந்த அத்தியாயத்தை எழுதுவதற்கு மற்றொரு காரணமும்‌ 
உண்டு: சத்தியத்தை நாடும்‌ ஒருவர்‌, சத்தியத்தைக்கொண்டு, தாம்‌ 
செய்யும்‌ சோதனைகளில்‌ எவ்வளவு தூரம்‌ போக வேண்டியிருக்கிறது 
என்பதையும்‌ சுதந்திரத்தை நாடுபவரிடமிருந்து அக்கண்டிப்பான 
சுதந்திர தேவி, என்ன என்ன தியாகங்களை எதிர்‌ பார்க்கிறாள்‌ 
என்பதையும்‌ காட்டுவதே அக்காரணம்‌ ஆகும்‌. எனக்குச்‌ சுயமரியாதை 
உணர்ச்சி இல்லாதிருந்திருக்குமானால்‌, மற்றவர்களுக்குக்‌ கிட்டாத 
கல்வி, என்‌ குழந்தைகளுக்குக்‌ கிடைப்பதைக்‌ கொண்டு நான்‌ 
திருப்தியடைந்து விடுபவனாக இருந்திருந்தால்‌, அவர்களுக்கு நல்ல 
இலக்கியக்‌ கல்வியை அளித்திருப்பேன்‌. ஆனால்‌, சுதந்திரத்திலும்‌ 
சுயமரியாதையிலும்‌ அவர்கள்‌ பெற்றிருக்கும்‌ அனுபவப்‌ படிப்பு, 

அப்போது அவர்களுக்கு கிடைத்திருக்காது. சுதந்திரம்‌ அல்லது படிப்பு 
ஆகிய இரண்டில்‌ ஒன்றைத்‌ தேர்ந்தெடுத்துக்கொள்ள வேண்டி வரும்‌ 
போது, படிப்பைவிடச்‌ சுதந்திரமே ஆயிரம்‌ மடங்கு மேலானது என்று 


யார்தான்‌ கூறமாட்டார்கள்‌? 


இந்திய இளைஞர்களை, அவர்களுடைய அடிமைத்‌ தனத்தின்‌ 
கோட்டைகளில்‌ இருந்து - அதாவது அவர்களுடைய பள்ளிக்‌ 
கூடங்களிலும்‌ கல்லூரிகளிலும்‌ இருந்து - வெளியேறிவிடுமாறு 1920 
இல்‌ நான்‌ அழைத்தேன்‌. 'அடிமை விலங்குகளுடன்‌ இலக்கியக்‌ கல்வி 
கற்கப்‌ போவதைவிட, சுதந்திரம்‌ பெறுவதற்காக எழுத்து வாசனையே 
இல்லாமல்‌ இருந்து, கல்லுடைத்து வாழ்வதே எவ்வளவோ மேல்‌' 
என்று அப்பொழுது அவர்களுக்குச்‌ சொன்னேன்‌. எந்த ஆதாரத்துடன்‌ 
நான்‌ இந்தப்‌ புத்திமதியைக்‌ கூறினேன்‌ என்பதை இளைஞர்கள்‌ 
இப்பொழுது கண்டு கொள்ளலாம்‌. 

6. தொண்டில்‌ ஆர்வம்‌ 


என்னுடைய வக்கீல்‌ தொழில்‌ நன்றாகவே நடந்து வந்தது. ஆனால்‌, 
அதைக்‌ கொண்டு மாத்திரம்‌ நான்‌ திருப்தி அடைந்து விடவில்லை. 
மேற்கொண்டும்‌ என்னுடைய வாழ்க்கையை எளிமை ஆக்கிக்கொள்ள 
வேண்டும்‌ என்பதும்‌, என்னுடைய சகோதர மக்களுக்கு உருப்படியான 
தொண்டு எதையாவது செய்ய வேண்டும்‌ என்பதும்‌ என்‌ மனத்தில்‌ 
இடையறாத ஆர்வமாக இருந்து வந்தன. அந்தச்‌ சமயத்தில்‌ ஒரு 
குஷ்டரோகி என்‌ வீட்டிற்கு வந்து சேர்ந்தார்‌. ஒரு வேளைச்‌ 
சாப்பாட்டோடு அவரை அனுப்பிவிட எனக்கு மனம்‌ இல்லை. எனவே, 
என்‌ வீட்டிலேயே அவரை இருக்கச்‌ சொல்லி அவருடைய 
புண்களுக்குக்‌ கட்டுக்‌ கட்டினேன்‌. அவருக்கு வேண்டிய மற்ற 
செளகரியங்களையும்‌ கவனித்து வந்தேன்‌. ஆனால்‌, நான்‌ நிரந்தரமாக 
இப்படிச்‌ செய்துகொண்டு போக முடியாது. இது என்னால்‌ ஆகாது. 
எப்பொழுதுமே அவரை என்னுடன்‌ வைத்துக்‌ கொள்ளுவதற்கான 
உறுதியும்‌ என்னிடம்‌ இல்லை. ஆகவே, ஒப்பந்தத்‌ தொழிலாளருக்காக 
இருந்த அரசாங்க வைத்திய சாலைக்கு அவரை அனுப்பினேன்‌. 


ஆனால்‌, என்‌ மனம்‌ மாத்திரம்‌ அமைதி இல்லாமலேயே இருந்தது. 
நிரந்தரமான ஜீவகாருண்யத்‌ தொண்டு செய்ய வேண்டும்‌ என்று என்‌ 
மனம்‌ அவாவுற்றது. செயின்ட்‌ எயிடானின்‌ மிஷனுக்கு டாக்டர்‌ பூத்‌ 
தலைவராக இருந்தார்‌. அவர்‌ அன்பு நிறைந்த உள்ளம்‌ படைத்தவர்‌. 
தம்மிடம்‌ வரும்‌ நோயாளிகளுக்கு இலவசமாக அவர்‌ வைத்தியம்‌ 
செய்து வந்தார்‌. பார்ஸி ருஸ்தம்ஜியின்‌ தருமத்தைக்‌ கொண்டு, டாக்டர்‌ 
பூத்தின்‌ நிர்வாகத்தின்‌ கீழ்‌, ஒரு சிறு தரும வைத்திய சாலையை 
ஆரம்பிக்க முடிந்தது. அந்த வைத்திய சாலையில்‌ நோயாளிகளுக்குப்‌ 
பணிவிடை செய்ய வேண்டும்‌ என்ற ஆர்வம்‌ எனக்குப்‌ பலமாக 
இருந்தது. மருந்து கலந்து கொடுக்கும்‌ வேலை தினமும்‌ இரண்டொரு 
மணி நேரத்திற்கு இருக்கும்‌. அந்த அளவுக்கு என்‌ காரியாலயத்தின்‌ 
வேலையைக்‌ குறைத்துக்கொண்டு, அங்கே 'கம்பவுண்ட'ராக இருப்பது 
என்று தீர்மானித்தேன்‌. என்‌ வக்கீல்‌ தொழில்‌ சம்பந்தமான வேலை, 
பெரும்பாலும்‌ என்‌ ஆபீஸிலேயே கவனிக்க வேண்டிய வேலைதான்‌. 
சாஸனப்‌ பத்திரங்களை எழுதுவதும்‌ மத்தியஸ்தம்‌ செய்வதுமே இந்தத்‌ 
தொழிலில்‌ என்‌ முக்கியமான அலுவல்‌. மாஜிஸ்டிரேட்‌ கோர்ட்டில்‌ 
எனக்குச்‌ சில வழக்குகள்‌ இருக்கும்‌. ஆனால்‌, அவை பெரும்பாலும்‌ 
அதிக விவாதத்திற்கு இடம்‌ இல்லாதவைகளாக இருக்கும்‌. என்னுடன்‌ 
தென்னாப்பிரிக்காவுக்கு வந்து, அப்போது என்னோடேயே வசித்து 

வந்த ஸ்ரீ கான்‌, நான்‌ இல்லாத சமயத்தில்‌ என்‌ வழக்குகளைக்‌ 
கவனித்துக்‌ கொள்ளுவதாக கூறியிருந்தார்‌. ஆகவே, அச்‌ சிறு வைத்திய 
சாலையில்‌ சேவை செய்வதற்கு எனக்கு அவகாசம்‌ இருந்தது. 
அதாவது, காலையில்‌ வைத்திய சாலைக்குப்‌ போகவும்‌ வரவும்‌ உள்ள 
நேரத்தைச்‌ சேர்த்து, தினம்‌ இரண்டு மணி நேரம்‌. இந்த ஊழியம்‌ என்‌ 
மனத்திற்குக்‌ கொஞ்சம்‌ சாந்தியை அளித்தது. வரும்‌ நோயாளிகளின்‌ 
நோயைக்‌ குறித்து விசாரிப்பது, அந்த விவரங்களை டாக்டருக்குக்‌ 
கூறுவது, மருந்துகளைக்‌ கலந்து கொடுப்பது ஆகியவையே அந்த 
வேலை. அது துன்பத்தை அனுபவித்துக்‌ கொண்டிருக்கும்‌ 
இந்தியருடன்‌, நான்‌ நெருங்கிப்‌ பழகும்படி செய்தது. அவர்களில்‌ 
அநேகர்‌ ஒப்பந்தத்‌ தொழிலாளர்களான தமிழர்‌, தெலுங்கர்‌ அல்லது 
வட இந்தியர்‌ ஆவர்‌. 


போயர்‌ யுத்தத்தின்‌ போது நோயுற்றவர்களுக்கும்‌ காயம்‌ 
அடைந்தோருக்கும்‌ பணிவிடை செய்வதற்கு, என்‌ சேவையை அளிக்க 
நான்‌ முன்வந்தபோது, இந்த அனுபவம்‌ எனக்கு அதிக உதவியாக 


இருந்தது. 


குழந்தைகளை எவ்விதம்‌ வளர்ப்பது என்ற பிரச்சனை 
எப்பொழுதும்‌ என்‌ முன்பு இருந்து வந்தது. தென்னாப்பிரிக்காவில்‌ 
எனக்கு இரு புதல்வர்கள்‌ பிறந்தார்கள்‌. அவர்களை வளர்ப்பது 
சம்பந்தமான பிரச்னையைத்‌ தீர்க்க நான்‌ வைத்தியசாலையில்‌ செய்து 
வந்த தொண்டு பயனுள்ளதாயிற்று. என்னுடைய சுயேச்சை உணர்ச்சி, 
எனக்கு அடிக்கடி சோதனைகளைக்‌ கொடுத்து வந்தது. என்‌ 
மனைவியின்‌ பிரசவ காலத்தில்‌ சிறந்த வைத்திய உதவியை ஏற்பாடு 
செய்து கொள்ளுவது என்று நானும்‌ என்‌ மனைவியும்‌ 
தீர்மானித்திருந்தோம்‌. ஆனால்‌, சமயத்தில்‌ டாக்டரும்‌ தாதியும்‌ 
எங்களைக்‌ கைவிட்டுவிட்டால்‌ நாங்கள்‌ என்ன செய்வது? அதோடு 
தாதி, இந்தியப்‌ பெண்ணாகவும்‌ இருக்க வேண்டும்‌. பயிற்சி பெற்ற 
இந்தியத்‌ தாதி கிடைப்பது இந்தியாவிலேயே கஷ்டம்‌ என்றால்‌ 
தென்னாப்பிரிக்காவில்‌ எவ்வளவு கஷ்டம்‌ என்பதைப்‌ பற்றிச்‌ சொல்ல 
வேண்டியதில்லை. எனவே, பிரசவ சிகிச்சை சம்பந்தமாகத்‌ 
தெரிந்திருக்க வேண்டியவைகளை யெல்லாம்‌ நானே படித்துக்‌ 
கொண்டேன்‌. டாக்டர்‌ திரிபுவனதாஸ்‌ எழுதிய * தாய்க்குப்‌ புத்திமதி' 
என்ற நூலைப்‌ படித்தேன்‌. மற்ற இடங்களில்‌ அங்கும்‌ இங்குமாக நான்‌ 
பெற்ற அனுபவங்களையும்‌ வைத்துக்கொண்டு, அந்த நூலில்‌ 


கூறப்பட்டிருந்த முறைகளை அனுசரித்து என்‌ இரு குழந்தைகளையும்‌ 
வளர்த்தேன்‌. ஒவ்வொரு பிரசவ சமயத்திலும்‌ குழந்தையைக்‌ கவனிக்க 

ஒரு தாதியை அமர்த்துவோம்‌. ஆனால்‌, இரண்டு மாதங்களுக்கு மேல்‌ 
அந்தத்‌ தாதியை வைத்துக்‌ கொள்ளுவதில்லை. தாதியை 
அமர்த்துவதும்‌ என்‌ மனைவியைக்‌ கவனித்துக்‌ கொள்ளுவதற்கே 
அன்றி, குழந்தைகளைப்‌ பராமரிப்பதற்கு அன்று. அந்த வேலையை 
நானே பார்த்துக்‌ கொண்டேன்‌. 


கடைசிக்‌ குழந்தையின்‌ பிரசவந்தான்‌ என்னை மிகவும்‌ கடுமையான 
வேதனைக்கு உள்ளாக்கி விட்டது. திடீரென்று பிரசவ வேதனை 
ஏற்பட்டது. உடனே வைத்தியர்‌ கிடைக்கவில்லை. மருத்துவச்சியை 
அழைத்து வரவும்‌ கொஞ்ச நேரம்‌ ஆகிவிட்டது. அவள்‌ 
வந்திருந்தாலும்‌ பிரசவத்திற்கு அவள்‌ உதவி செய்திருக்க முடியாது. 
சுகப்பிரசவம்‌ ஆகும்படி நானே கவனித்துக்கொள்ள 
வேண்டியதாயிற்று. டாக்டர்‌ திரிபுவன தாஸின்‌ நூலை நான்‌ நன்றாகப்‌ 
படித்து வைத்திருந்தது எனக்கு அதிக உதவியாக இருந்தது. எனக்குக்‌ 
கொஞ்சமேனும்‌ பயமே ஏற்படவில்லை. 


குழந்தைகளைச்‌ சரியானபடி வளர்க்க வேண்டுமானால்‌, சிசுக்களைப்‌ 
பேணும்‌ முறை, பெற்றோருக்குத்‌ தெரிந்திருக்க வேண்டியது அவசியம்‌ 
என்று நான்‌ நிச்சயமாகக்‌ கருதுகிறேன்‌. இது விஷயமாக நன்றாகப்‌ 
படித்திருந்தது எவ்வளவு பயன்‌ உள்ளதாக இருந்தது என்பதை 
ஒவ்வொரு கட்டத்திலும்‌ நான்‌ பார்த்திருக்கிறேன்‌. இதைக்குறித்து நான்‌ 
ஆராய்ந்து, அந்த அறிவைப்‌ பயன்படுத்தியிராது போனால்‌, என்‌ 
குழந்தைகள்‌ இன்று இருப்பதைப்‌ போல்‌ இவ்வளவு உடல்‌ நலத்துடன்‌ 
இருந்திருக்க மாட்டார்கள்‌. குழந்தை, அதன்‌ ஐந்து வயது வரையில்‌ 
கற்றுக்கொள்ள வேண்டியது எதுவும்‌ இல்லை என்ற ஒரு மூடநம்பிக்கை 
நமக்கு இருந்து வருகிறது. இதற்கு மாறாக உண்மை என்னவென்றால்‌, 
ஒரு குழந்தை அதன்‌ முதல்‌ ஐந்து வயதிற்குள்‌ கற்றுக்கொள்ளாததைப்‌ 
பின்னால்‌ எந்தக்‌ காலத்திலும்‌ கற்றுக்கொள்ளுவதே இல்லை. கருவில்‌ 
இருக்கும்‌ போதே ஒரு குழந்தையின்‌ படிப்பு ஆரம்பம்‌ ஆகிவிடுகிறது. 
கருத்தரிக்கும்‌ போது, பெற்றோருக்கு இருக்கும்‌ உடல்‌, மன நிலைகளே 
குழந்தைக்கும்‌ ஏற்பட்டு விடுகின்றன. கர்ப்பத்தில்‌ இருக்கும்‌ போது 
தாயின்‌ மனநிலைகள்‌, ஆசாபாசங்கள்‌, தன்மைகள்‌ ஆகியவைகளால்‌ 
குழந்தை பாதிக்கப்படுகிறது. பின்னர்‌, குழந்தை பிறந்ததும்‌, 
பெற்றோர்களைப்‌ போலவே எதையும்‌ செய்ய அது கற்றுக்கொள்கிறது. 
அப்புறம்‌, அதிக காலம்‌ வரையில்‌ குழந்தையின்‌ வளர்ச்சி, 
பெற்றோரைப்‌ பொறுத்ததாகவே இருக்கிறது. 

இந்த உண்மைகளையெல்லாம்‌ அறிந்துகொள்ளும்‌ தம்பதிகள்‌, 
தங்களுடைய காம இச்சையைத்‌ தீர்த்துக்‌ கொள்ளுவதற்காக 
உடற்கலப்பு வைத்துக்கொள்ளவே மாட்டார்கள்‌. குழந்தைப்‌ பேறு 
வேண்டும்‌ என்று விரும்பும்போது மாத்திரமே கூடுவார்கள்‌. 
உண்பதையும்‌ உறங்குவதையும்‌ போல்‌ ஆண்‌- பெண்‌ சேர்க்கையும்‌ 
அவசியமான செயல்களில்‌ ஒன்று என நம்புவது அறியாமையின்‌ 
சிகரமே ஆகும்‌ என்று நான்‌ கருதுகிறேன்‌. உலகம்‌ நிலைத்திருப்பது, 
சந்ததி விருத்திச்‌ செயலைப்‌ பொறுத்திருக்கிறது. உலகமோ 
ஆண்டவனின்‌ திருவிளையாட்டு ஸ்தலம்‌; அவனுடைய மகிமையின்‌ 
பிரதிபிம்பம்‌. எனவே, இந்த உலகத்தின்‌ ஒழுங்கான வளர்ச்சிக்கு ஏற்ற 
வகையிலேயே சந்ததி விருத்திச்‌ செயல்‌ இருக்க வேண்டும்‌. இதை 
உணருகிறவர்கள்‌, எப்பாடுபட்டும்‌ தங்கள்‌ காம உணர்ச்சியைக்‌ 
கட்டுப்படுத்திக்‌ கொள்ளுவார்கள்‌; தங்கள்‌ குழந்தைகளின்‌ உடல்‌ 
நலனுக்கும்‌ மன நலனுக்கும்‌ ஆன்ம நலனுக்கும்‌ வேண்டிய அறிவைப்‌ 
பெற்றுக்‌ கொள்ளுவார்கள்‌; பெற்றுக்கொண்ட அறிவின்‌ பயனைச்‌ 
சந்ததிகளுக்கு அளிப்பார்கள்‌. 

7. பிரம்மச்சரியம்‌ - 1 


இவ்‌ வரலாற்றில்‌, பிரம்மச்சரிய விரதத்தை மேற்கொள்ளுவதைப்‌ 
பற்றி நான்‌ தீவிரமாக நினைக்கத்‌ தொடங்கிய கட்டத்திற்கு இப்பொழுது 
நாம்‌ வந்திருக்கிறோம்‌. எனக்கு மணமான காலத்தில்‌ இருந்தே நான்‌ ஏக 
பத்தினி விரதத்தில்‌ உறுதிகொண்டிருந்தேன்‌. என்‌ மனைவியிடம்‌ 
உண்மையோடு நடந்துகொள்ளுவது என்பது, சத்தியத்தினிடம்‌ நான்‌ 
கொண்டிருந்த பக்தியின்‌ ஒரு பகுதியாயிற்று. ஆனால்‌, என்‌ மனைவி 
சம்பந்தமாகக்கூட பிரம்மச்சரியத்தை அனுசரிக்க வேண்டியது 
முக்கியம்‌ என்பதைத்‌ தென்னாப்பிரிக்காவிலேயே நான்‌ உணர 
ஆரம்பித்தேன்‌. இந்த வழியில்‌ என்‌ எண்ணத்தைத்‌ திருப்பியது எந்தச்‌ 
சந்தர்ப்பம்‌ அல்லது நூல்‌ என்பதை என்னால்‌ திட்டமாகக்‌ கூறமுடியாது. 
ராய்ச்சந்திர பாயைக்‌ குறித்து நான்‌ முன்பே எழுதியிருக்கிறேன்‌. 
அவருடைய நட்பே இதில்‌ முக்கியமான அம்சமாக இருந்திருக்கக்‌ 
கூடும்‌ என்பது என்‌ ஞாபகம்‌. ஸ்ரீ மதி கிளாட்ஸ்டன்‌, தமது கணவரிடம்‌ 
வைத்திருந்த அபார பக்தியைக்‌ குறித்துப்‌ புகழ்ந்து ஒரு சமயம்‌ 
ராய்ச்சந்திரபாயிடம்‌ சொல்லிக்‌ கொண்டிருந்தேன்‌. ஸ்ரீ கிளாட்ஸ்டன்‌ 
பார்லிமெண்டுக்‌ கூட்டத்தில்‌ இருக்கும்போது கூட, அவருக்குத்‌ தம்‌ 
கையினாலேயே தேயிலைப்‌ பானம்‌ தயாரித்துக்‌ கொடுக்க வேண்டும்‌ 
என்று அவர்‌ மனைவி வற்புறுத்தி வந்தார்‌ என்று நான்‌ எங்கோ 
படித்திருந்தேன்‌. புகழ்பெற்ற இத்‌ தம்பதிகளின்‌ ஒழுங்குபடுத்தப்பட்ட 
வாழ்க்கையில்‌ இது ஒரு நியதியாக ஆகிவிட்டதாம்‌. இதைக்‌ 
கவிஞரிடம்‌ நான்‌ கூறியதோடு, சாதாரணமாக சதிபதிகளின்‌ காதல்‌ 
வாழ்வைப்‌ பற்றியும்‌ புகழ்ந்து பேசினேன்‌. அதன்‌ பேரில்‌ 
ராய்ச்சந்திரபாய்‌ என்னைப்‌ பின்வருமாறு கேட்டார்‌: 'ஸ்ரீ மதி 
கிளாட்ஸ்டன்‌, மனைவி என்ற முறையில்‌ தம்‌ கணவரிடம்‌ கொண்ட 
அன்பு பெரிதா? ஸ்ரீ கிளாட்ஸ்டனிடம்‌ அவருக்கு உள்ள உறவு 
எதுவானாலும்‌ அதைப்‌ பற்றிய சிந்தனையின்றி ஸ்ரீமதி கிளாட்ஸ்டன்‌ 
அவருக்குப்‌ பயபக்தியோடு செய்து வந்த சேவை பெரிதா? இந்த 
இரண்டில்‌ எதைப்‌ பெரிது என்று நீங்கள்‌ எண்ணுகிறீர்கள்‌? அப்‌ 
பெண்மணி, அவருடைய சகோதரி என்றோ, வேலைக்காரி என்றோ 
வைத்துக்‌ கொள்ளுவோம்‌. இதே கவனிப்போடு அப்போதும்‌ தொண்டு 
செய்திருந்தால்‌ அப்பொழுது நீங்கள்‌ அந்தச்‌ சேவையைப்‌ பற்றி என்ன 
கூறுவீர்கள்‌? இத்தகைய அன்புள்ள சகோதரிகளையும்‌ 
வேலைக்காரர்களையும்‌ பற்றி நாம்‌ கேள்விப்பட்டதில்லையா? அதே 
அன்பு நிறைந்த பக்தியை ஒரு வேலைக்காரனிடம்‌ காண்கிறீர்கள்‌ என்று 
வைத்துக்‌ கொள்ளுவோம்‌. அப்பொழுது ஸ்ரீமதி கிளாட்ஸ்டனின்‌ 
விஷயத்தில்‌ திருப்தியடைவதைப்‌ போல்‌ திருப்தியடைவீர்களா? நான்‌ 

கூறிய இக்‌ கருத்தைக்கொண்டு, விஷயத்தைச்‌ சிந்தித்துப்‌ பாருங்கள்‌. 


ராய்ச்சந்திரபாயும்‌ விவாகம்‌ ஆனவரே. அவர்‌ கூறியவை, கொஞ்சம்‌ 

கடுமையாக இருந்ததாக அப்பொழுது எனக்குத்‌ தோன்றின என்பது 
என்‌ நினைவு. ஆனால்‌, அவர்‌ கூறியவை என்‌ உள்ளத்தில்‌ மிகவும்‌ 
ஆழப்‌ பதிந்துவிட்டன. கணவனிடம்‌ மனைவி கொள்ளும்‌ பக்தி 
விசுவாசத்தைவிட, வேலைக்காரனின்‌ பக்தி, ஆயிரம்‌ மடங்கு 
போற்றற்கு உரியது என்று நான்‌ எண்ணினேன்‌. கணவனுக்கும்‌ 
மனைவிக்கும்‌ இடையே பிரிக்க முடியாத பந்தம்‌ இருக்கிறது. 
ஆகையால்‌ கணவனிடம்‌ மனைவி பக்தி கொள்ளுவதில்‌ ஆச்சரியம்‌ 
எதுவும்‌ இல்லை. இந்தப்‌ பக்தி முற்றிலும்‌ இயற்கையானது. ஆனால்‌, 
எஜமானனுக்கும்‌ வேலைக்காரனுக்கும்‌ இடையே இதற்கு இணையான 

ஒரு பக்தியை வளர்ப்பதற்கே விசேட முயற்சி அவசியம்‌ ஆகிறது. 
கவிஞரின்‌ கருத்து எனக்கு மெள்ள மெள்ள விளங்கலாயிற்று. 


'அப்படியானால்‌, எனக்கும்‌ என்‌ மனைவிக்கும்‌ இடையே இருக்கும்‌ 
உறவு, எப்படி இருக்கவேண்டும்‌?' இவ்வாறு என்னை நானே 
கேட்டுக்கொண்டேன்‌. அவளிடம்‌ உண்மையோடு நடந்துகொள்ளுவது 
என்பதில்‌, என்னுடைய காம இச்சைக்கு அவளைக்‌ கருவியாக்கிக்‌ 
கொள்ளுவது என்பதும்‌ அடங்கியிருக்கிறதா? காம இச்சைக்கு நான்‌ 
அடிமையாக இருக்கும்‌ வரையில்‌, மனைவியிடம்‌ நான்‌ உண்மையான 
அன்போடு இருக்கிறேன்‌ என்பதற்கு மதிப்பே இல்லை. என்‌ 
மனைவியைப்‌ பொறுத்தவரை, நேர்மையாகச்‌ சொல்லுவதானால்‌, காம 
இச்சைக்கு என்னைத்‌ தூண்டுபவளாக அவள்‌ என்றுமே இருந்ததில்லை 
என்றே கூறவேண்டும்‌. ஆகையால்‌, எனக்குத்‌ திடமான உறுதி மாத்திரம்‌ 
இருந்திருந்தால்‌, பிரம்மச்சரிய விரதம்‌ கொள்ளுவது எனக்கு மிக 
எளிதான காரியம்‌. எனக்கு மன உறுதி இல்லாததுதான்‌ அல்லது காம 


இச்சைதான்‌ இதற்குத்‌ தடையாக இருந்தது. 


இவ்விஷயத்தில்‌ என்‌ மனச்சாட்சி விழிப்படைந்து விட்டபிறகும்‌ 
கூட, இரு தடவைகளில்‌ நான்‌ தவறிவிட்டேன்‌. முயற்சிக்குத்‌ 
தூண்டுதலாக இருந்த நோக்கம்‌, உயர்வானதாக இல்லாது 
போனதனாலேயே நான்‌ தவறினேன்‌. மேற்கொண்டு குழந்தைகளைப்‌ 
பெறாமலே இருக்க வேண்டும்‌ என்பதே என்‌ முக்கியமான நோக்கமாக 
இருந்தது. இங்கிலாந்தில்‌ இருந்தபோது, செயற்கைக்‌ கர்ப்பத்தடை 


முறைகளைக்‌ குறித்து ஏதோ படித்திருந்தேன்‌. சைவ உணவைப்‌ பற்றிய 
அத்தியாயத்தில்‌ டாக்டர்‌ அல்லின்ஸனின்‌ கர்ப்பதடைப்‌ பிரச்சாரத்தை 

குறித்து, முன்பே கூறியிருக்கிறேன்‌. அப்‌ பிரச்சாரத்தினால்‌ என்‌ மனம்‌ 
செயற்கைக்‌ கர்ப்பத்தடை முறைகளில்‌ சிறிதளவு சென்றிருந்தாலும்‌, 
அத்தகைய முறைகளை ஸ்ரீ ஹில்ஸ்‌ எதிர்த்துக்‌ கூறியது என்‌ மனத்தை 
உடனே மாற்றி விட்டது. 'வெளி உபாயங்களுக்குப்‌ பதிலாக உள்‌ 
முயற்சியே, அதாவது புலன்‌ அடக்கமே சிறந்தது' என்று அவர்‌ 
கூறியது, என்‌ மனத்தில்‌ ஆழப்‌ பதிந்ததோடு, நாளாவட்டத்தில்‌ 
மனத்தை ஆட்கொண்டும்‌ விட்டது. ஆகையால்‌, மேற்கொண்டும்‌ 
குழந்தைகள்‌ வேண்டும்‌ என்ற ஆசை எனக்கு இல்லை என்பதைக்‌ 
கண்டதும்‌, புலனடக்கத்திற்கான முயற்சியில்‌ ஈடுபட ஆரம்பித்தேன்‌. 
ஆனால்‌, இம்‌ முயற்சியில்‌ கணக்கில்லாத கஷ்டங்கள்‌ இருந்தன. தனித்‌ 
தனிப்‌ படுக்கைகளில்‌ தூங்க ஆரம்பித்தோம்‌. நாளெல்லாம்‌ நன்றாக 
உழைத்துக்‌ களைத்துப்‌ போன பிறகே படுக்கைக்குப்‌ போவது என்று 
தீர்மானித்தேன்‌. இந்த முயற்சிகளெல்லாம்‌ அதிகப்‌ பலன்‌ தரவில்லை. 
ஆனால்‌, வெற்றி பெறாதுபோன இத்தகைய எல்லா முயற்சிகளின்‌ 
ஒருமித்த பயனே, முடிவான தீர்மானமாக உருவாகியது என்று, அக்‌ 
காலத்தைப்‌ பற்றி நான்‌ இப்பொழுது எண்ணிப்‌ பார்க்கும்போது 
உணருகிறேன்‌. 


இப்படியே காலம்‌ கடந்து வந்து, 1906, ஆம்‌ ஆண்டில்தான்‌ 
இறுதியான தீர்மானத்திற்கு வர என்னால்‌ முடிந்தது. சத்தியாக்கிரகம்‌ 
அப்பொழுது ஆரம்பம்‌ ஆகிவிடவில்லை. அப்போராட்டம்‌ வரும்‌ 
என்ற எண்ணங்கூட எனக்குச்‌ சிறிதும்‌ இல்லை. போயர்‌ யுத்தத்தைத்‌ 
தொடர்ந்து, நேட்டால்‌, 'ஜூலுக்‌ கலகம்‌' ஆரம்பம்‌ ஆயிற்று. 
அப்பொழுதுநான்‌ ஜோகன்னஸ்பர்க்கில்‌ வக்கீல்‌ தொழில்‌ நடத்திக்‌ 
கொண்டிருந்தேன்‌. அச்சமயம்‌ எனது சேவையைத்‌ தேசிய சர்க்காருக்கு 
அளிக்க வேண்டும்‌ என்று எண்ணினேன்‌. என்‌ சேவை ஏற்றுக்‌ 
கொள்ளப்பட்டது. அதைக்‌ குறித்து மற்றோர்‌ அத்தியாயத்தில்‌ 
கவனிப்போம்‌. ஆனால்‌, அவ்வேலை, புலன்‌ அடக்கத்‌ துறையில்‌ 
என்னை வெகு தீவிரமாகச்‌ சிந்திக்கச்‌ செய்தது. வழக்கம்போல இதைக்‌ 
குறித்தும்‌ என்‌ சக ஊழியர்களுடன்‌ கலந்து ஆலோசித்தேன்‌. 
பிள்ளைப்பேறும்‌, அதன்‌ விளைவாக ஏற்படும்‌ குழந்தை வளர்ப்பும்‌ 
பொது ஜன சேவைக்கு உகந்தவை அல்ல என்பது எனக்கு 
உறுதியாகப்பட்டது. கலகத்தின்போது சேவை செய்வதற்குச்‌ 
செளகரியமாக இருப்பதற்காக ஜோகன்ஸ்பர்க்கில்‌ இருந்த என்‌ 
குடித்தனத்தைக்‌ கலைத்துவிட வேண்டியதாயிற்று. சேவை செய்ய நான்‌ 
ஒப்புக்கொண்ட ஒரு மாதத்திற்குள்‌, எவ்வளவோ சிரமப்பட்டு 
வேண்டிய வசதிகளையெல்லாம்‌ நான்‌ செய்து வைத்திருந்த வீட்டை 
காலி செய்துவிட வேண்டி வந்தது. என்‌ மனைவியையும்‌ 
குழந்தைகளையும்‌ போனிக்ஸூக்குக்‌ கொண்டுபோய்‌ விட்டுவிட்டு, 

நேட்டால்‌ படையுடன்‌ சேர்க்கப்பட்டிருந்த இந்திய வைத்தியப்‌ 
படைக்குத்‌ தலைவனாகச்‌ சென்றேன்‌. அதிகக்‌ கஷ்டங்களுடன்‌ 
ஓரிடத்திலிருந்து மற்றோர்‌ இடத்திற்கு அணி வகுத்துச்‌ செல்ல நேர்ந்த 
அச்‌ சமயத்தில்தான்‌, முடிவான எண்ணம்‌ என்‌ மனத்தில்‌ பளிச்சென்று 
உதயமாயிற்று. அதாவது, சமூகத்தின்‌ சேவைக்கே என்னை இந்த 
வகையில்‌ அர்ப்பணம்‌ செய்து கொள்ள விரும்பினால்‌, பிள்ளைப்‌ 
பேற்றில்‌ அவாவையும்‌ பொருள்‌ ஆசையும்‌ அறவே ஒழித்துவிட்டுக்‌ 
குடும்பக்‌ கவலையினின்றும்‌ நீங்கியதான வானப்‌ பிரஸ்த 
வாழ்க்கையை நான்‌ மேற்கொள்ளவேண்டும்‌ என்ற எண்ணம்‌ 


உதயமாயிற்று. 


அக்‌ 'கலகம்‌' சம்பந்தமாக எனக்கு ஆறு வார காலமே வேலை 
இருந்தது. ஆனால்‌, இந்தக்‌ குறுகிய காலம்‌, என்‌ வாழ்க்கையில்‌ மிக 
முக்கியமானதாயிற்று. விரதங்களின்‌ முக்கியத்துவம்‌, முன்பு 
இருந்ததைவிட எனக்கு இன்னும்‌ அதிகத்‌ தெளிவாக விளங்கியது. ஒரு 
விரதம்‌, உண்மையான சுதந்திரத்தின்‌ கவை அடைத்து விடுவதற்குப்‌ 
பதிலாக அக்‌ கதவைத்‌ திறந்து விடுகிறது என்பதை உணர்ந்தேன்‌. 
போதிய அளவு உறுதி என்னிடம்‌ இதற்கு முன்னால்‌ இல்லை; 
என்னிடத்திலேயே எனக்கு நம்பிக்கை இல்லை. கடவுளின்‌ அருளிலும்‌ 
எனக்கு நம்பிக்கை இல்லை. என்‌ மனம்‌, சந்தேகமாகிய அலை 
பொங்கும்‌ கடலில்‌ அங்கும்‌ இங்கும்‌ அலைப்புண்டு, அல்லல்பட்டுக்‌ 
கொண்டிருந்தது. இதனாலேயே அச்சமயம்‌ வரையில்‌ நான்‌ 
வெற்றியடையவில்லை. ஒரு விரதத்தை மேற்கொள்ள மறுப்பதனால்‌ 
மனிதன்‌ ஆசை வலைக்கு இழுக்கப்பட்டு விடுகிறான்‌. ஒரு 
விரதத்தினால்‌ கட்டுண்டுவிடுவது, நெறியற்ற வாழ்க்கையிலிருந்து 
உண்மையான ஏகபத்தினி மண வாழ்வுக்குச்‌ செல்வதைப்‌ போன்றது 
என்பதை அறிந்துகொண்டேன்‌. “முயற்சி செய்வதில்‌ எனக்கு நம்பிக்கை 
உண்டு. அதனால்‌ விரதங்களினால்‌ என்னைக்‌ கட்டுப்‌ படுத்திக்கொள்ள 
விரும்பவில்லை' என்பது பலவீனத்தின்‌ புத்திப்‌ போக்கு. எதை விலக்க 
வேண்டும்‌ என்று இருக்கிறோமோ அதனிடம்‌ உள்ளுக்குள்‌ ஆசை 
இருந்து வருகிறது என்பதையே இது வெளிப்படுத்துகிறது. 
இல்லையானால்‌, முடிவான தீர்மானத்திற்கு வந்து விடுவதில்‌ என்ன 
கஷ்டம்‌ இருக்கமுடியும்‌? பாம்பு என்னைக்‌ கடித்து விடும்‌ என்பது 
எனக்குத்‌ தெரியும்‌. அதனிடமிருந்து ஓடிவிடுவது என்று விரதம்‌ 
கொள்ளுகிறேன்‌. அதனிடமிருந்து ஓடிவிட வெறும்‌ முயற்சி 
செய்வதோடு நான்‌ இருந்துவிடுவதில்லை. வெறும்‌ முயற்சிதான்‌ 
என்றால்‌, பாம்பு என்னைக்‌ கட்டாயம்‌ கடித்துவிடும்‌ என்ற நிச்சயமான 
உண்மையை அறியாமல்‌ இருக்கிறேன்‌ என்பதுதான்‌ பொருள்‌. 
ஆகையால்‌ வெறும்‌ முயற்சியைக்‌ கொண்டே நான்‌ திருப்தி அடைந்து 

விடுவது, திட்டமான செயலின்‌ அவசியத்தை நான்‌ இன்னும்‌ உணர்ந்து 
கொள்ளவில்லை என்பதையே காட்டுகிறது. 


'வருங்காலத்தில்‌ என்‌ கருத்துக்கள்‌ மாறிவிடுகின்றன என்று 
வைத்துக்‌ கொள்ளுவோம்‌. அந்‌ நிலைமையில்‌ என்னை விரதத்தினால்‌ 
எப்படிக்‌ கட்டுப்படுத்திக்‌ கொள்ளுவது?' இத்தகைய சந்தேகமே நம்மை 
அடிக்கடி தடுத்துவிடுகிறது. குறிப்பிட்ட ஒன்றைத்‌ துறந்தாக வேண்டும்‌ 
என்பதில்‌ தெளிவான எண்ணம்‌ இன்னும்‌ ஏற்படவில்லை என்பதையே 
அந்தச்‌ சந்தேகம்‌ காட்டுகிறது. இதனாலேயே, 'ஒன்றில்‌ வெறுப்பு 
ஏற்படாத துறவு நிலைத்திராது' என்று நிஷ்குலானந்தர்‌ பாடியிருக்கிறார்‌. 
எங்கே ஆசை அற்று விடுகிறதோ அங்கே துறவின்‌ விரதம்‌ இயல்பான, 
தவிர்க்க முடியாத பலனாக இருக்கும்‌. 

தீர விவாதித்து, ஆழ்ந்து சிந்தித்த பிறகே, 1906-ஆம்‌ ஆண்டில்‌ நான்‌ 
பிரம்மச்சரிய விரதத்தை மேற்கொண்டேன்‌. இது சம்பந்தமாக எனக்கு 


இருந்த எண்ணங்களைக்‌ குறித்து, அதுவரையில்‌ என்‌ மனைவியிடம்‌ 
நான்‌ எதுவும்‌ கூறவில்லை. விரதத்தை மேற்கொண்ட சமயத்தில்‌ 
மாத்திரமே அவளைக்‌ கலந்து ஆலோசித்தேன்‌. அவளுக்கு எவ்வித 
ஆட்சேபமும்‌ இல்லை. ஆனால்‌, முடிவான தீர்மானத்திற்கு வருவதில்‌ 
எனக்கு அதிகக்‌ கஷ்டம்‌ இருந்தது. அதற்கு வேண்டிய மனபலம்‌ 
என்னிடம்‌ இல்லை. எனது சிற்றின்ப இச்சையை அடக்குவது எப்படி? 
ஒருவன்‌ தன்னுடைய மனைவியிடம்‌ கூடச்‌ சிற்றின்ப உறவைப்‌ 
போக்கிக்‌ கொண்டுவிடுவது என்பது விசித்திரமானதாகவே 
அப்பொழுது தோன்றிற்று. ஆனால்‌, ஆண்டவனின்‌ அருள்‌ பலத்தில்‌ 
பூரண நம்பிக்கை வைத்து, துணிந்து விரதத்தை மேற்கொண்டேன்‌. 


அந்த விரதத்தை அனுசரித்து வந்திருக்கும்‌ இருபது ஆண்டு 
காலத்தை நான்‌ இப்பொழுது எண்ணிப்‌ பார்க்கும்போது எனக்கு 
அளவற்ற ஆனந்தமும்‌ ஆச்சரியமுமே உண்டாகின்றன. புலன்‌ 
அடக்கத்தில்‌ ஏறக்குறைய வெற்றிகரமாக அனுசரித்து வந்திருக்கும்‌ 
பயிற்சி 1901-ஆம்‌ ஆண்டிலிருந்தே நடந்து வருகிறது. ஆனால்‌, 
விரதத்தை அனுசரித்த பிறகு எனக்கு ஏற்பட்ட சுதந்திரத்தையும்‌ 
ஆனந்தத்தையும்‌ 1906-ஆம்‌ ஆண்டிற்கு முன்னால்‌ நான்‌ 
அனுபவித்ததில்லை. விரதம்‌ கொள்ளுவதற்கு முன்னால்‌ எந்தச்‌ 
சமயத்திலும்‌ ஆசைக்கு அடிமை ஆகிவிடக்கூடும்‌ என்ற நிலையில்‌ 
நான்‌ இருந்தேன்‌. ஆனால்‌, இப்பொழுதோ எந்த ஆசையினின்றும்‌ 
என்னைக்‌ காக்கும்‌ நிச்சயமான கேடயமாக விரதம்‌ இருந்து வருகிறது. 
பிரம்மச்சரியத்தின்‌ அபார சக்தி, நாளுக்கு நாள்‌ எனக்குப்‌ புலனாகி 
வந்தது. நான்‌ போனிக்ஸில்‌ இருந்தபோது, இவ்விரதத்தை 
மேற்கொண்டேன்‌. வைத்தியப்‌ படைவேலை நீங்கியதும்‌ போனிக்ஸு 
க்குப்‌ போனேன்‌. பிறகு ஜோகன்னஸ்பர்க்கிற்குத்‌ திரும்பிவிட 
வேண்டியதாயிற்று. நான்‌ அங்கே திரும்பிய ஒரு மாதத்திற்கெல்லாம்‌ 
சத்தியாகிரகப்‌ போராட்டத்திற்கு அடிகோலப்பட்டது. பிரம்மச்சரிய 
விரதம்‌, எனக்குத்‌ தெரியாமலே என்னைச்‌ சத்தியாகிரகத்திற்குத்‌ தயார்‌ 
செய்து கொண்டிருந்தது போல்‌ இருந்தது. சத்தியாக்கிரகம்‌, 
முன்னாலேயே யோசித்துச்‌ செய்யப்பட்ட திட்டம்‌ அன்று. நான்‌ 
விரும்பாமலே அது தானாக வந்தது. ஆனால்‌, என்னுடைய 
காரியங்களெல்லாம்‌ அந்த லட்சியத்தில்‌ கொண்டு போய்‌ விட்டன 

என்பதைக்‌ காண்கிறேன்‌. ஜோகன்னஸ்பர்க்கில்‌ அதிகமாக இருந்து 
வந்த வீட்டுச்‌ செலவுகளையெல்லாம்‌ குறைத்து விட்டேன்‌. 
பிரம்மச்சரிய விரதத்தை மேற்கொள்வதற்கென்றே போனதைப்‌ போல்‌ 
போனிக்ஸு க்குச்‌ சென்றேன்‌. 


'பிரம்மச்சரியத்தைப்‌ பூரணமாக அனுசரிப்பதே பிரம்மத்தை 
அடைவதற்கு மார்க்கம்‌' என்ற அறிவு, சாத்திரங்களைப்‌ படித்ததனால்‌ 
ஏற்பட்டதன்று. அனுபவத்தினால்‌ இந்த அறிவு எனக்கு 
நாளாவட்டத்தில்‌ மெள்ள மெள்ள வளர்ந்தது. இது சம்பந்தமான சாத்திர 
நூல்களை என்‌ வாழ்க்கையில்‌ பின்னால்தான்‌ நான்‌ படித்தேன்‌. உடல்‌, 
மனம்‌, ஆன்மா ஆகியவைகளைக்‌ காப்பதிலேயே பிரம்மச்சரியம்‌ 
இருக்கிறது. விரதத்தின்‌ ஒவ்வொரு நாளும்‌ என்னை இந்த அறிவுக்குப்‌ 
பக்கத்தில்‌ கொண்டுபோயிற்று. ஏனெனில்‌, பிரம்மச்சரியம்‌, ஒரு 
கடுமையான தவமுறையாக எனக்கு இல்லை. ஆறுதலையும்‌, 
ஆனந்தத்தையும்‌ எனக்கு அளிப்பதாகவே அது இருந்தது. ஒவ்வொரு 
நாளும்‌ அதில்‌ ஒரு புதிய அழகைக்‌ கண்டேன்‌. 


தினந்தோறும்‌ ஆனந்தத்தை அதிகமாக்கும்‌ விஷயமாகவே அது 
இருந்தாலும்‌, அது எனக்கு எளிதாக இருந்துவிட்டது என்று யாரும்‌ 
எண்ணிவிட வேண்டாம்‌. எனக்கு ஐம்பத்தாறு வயது ஆகிவிட்ட 
பிறகும்கூட, அது எவ்வளவு கஷ்டமான காரியம்‌ என்பதை 
அறிகிறேன்‌. கத்தியின்‌ முனைமீது நடப்பதைப்‌ போன்றது அது 
என்பதை, ஒவ்வொரு நாளும்‌ மேலும்‌ மேலும்‌ அதிகமாக 
உணருகிறேன்‌. என்றைக்குமே விழிப்புடன்‌ இருந்து வர வேண்டியது 
அவசியம்‌ என்பதையும்‌ காண்கிறேன்‌. 


இந்த விரதத்தை அனுசரிப்பதில்‌ அவசியமான முதல்‌ காரியம்‌, ரசி 
உணர்ச்சியை அடக்குவதாகும்‌. ருசியை முற்றும்‌ அடக்கி விடுவது, 
பிரம்மச்சரிய விரதத்தை அனுசரிப்பதை எளிதாக்கி விடுகிறது என்று 
கண்டேன்‌. ஆகவே, சைவ உனவுக்காரன்‌ என்ற வகையில்‌ மாத்திரம்‌ 
அன்றி பிரம்மச்சாரி என்ற வகையிலும்‌ எனது உணவுப்‌ 
பரிசோதனைகளை மேற்கொண்டும்‌ நடத்தலானேன்‌. இந்தச்‌ 
சோதனைகளின்‌ பலனாக, பிரம்மச்சாரியின்‌ உணவு, ஓர்‌ அளவுக்கு 
உட்பட்டதாகவும்‌, எளிமையானதாகவும்‌, மசாலை முதலியவைகள்‌ 
கலக்காததாகவும்‌, சாத்தியமானால்‌ சமைக்கப்படாததாகவும்‌ இருக்க 
வேண்டும்‌ என்பதைக்‌ கண்டேன்‌. 

பிரம்மச்சாரிக்கு ஏற்ற சிறந்த உணவு, பழங்களும்‌ கொட்டைப்‌ 
பருப்பு வகைகளுமே என்பதை ஆறு வருட அனுபவத்தில்‌ அறிந்து 
கொண்டேன்‌. இத்தகைய ஆகாரம்‌ மாத்திரமே சாப்பிட்டுக்‌ 
கொண்டிருந்தபோது, சிற்றின்ப இச்சை இல்லாத நிலையை நான்‌ 
அனுபவித்ததைப்போல்‌ அந்த உணவை மாற்றிவிட்ட பிறகு நான்‌ 
அனுபவித்ததில்லை. தென்னாப்பிரிக்காவில்‌ பழங்களையும்‌ 
கொட்டைப்‌ பருப்புகளையும்‌ மாத்திரமே நான்‌ புசித்து வந்தபோது, 
பிரம்மச்சரியத்திற்கு என்‌ அளவில்‌ எந்தவித முயற்சியும்‌ 
தேவைப்படவில்லை. ஆனால்‌ நான்‌ பால்‌ சாப்பிட ஆரம்பித்த பிறகு 
அதிக முயற்சியின்‌ பேரிலேயே பிரம்மச்சரிய விரதத்தைக்‌ 
காக்கவேண்டியிருந்தது. என்‌ பழ ஆகாரத்திலிருந்து திரும்பவும்‌ பால்‌ 
சாப்பிட வேண்டிய நிலைமை எப்படி ஏற்பட்டது என்பதைக்‌ குறித்து 
அதற்கு உரிய இடத்தில்‌ பிறகு கவனிப்போம்‌. பால்‌ ஆகாரம்‌ 
பிரம்மச்சரிய விரதத்தை அதிகக்‌ கஷ்டமானதாக்குகிறது என்பதை 
மாத்திரம்‌ இங்கே சொன்னால்‌ போதுமானது. இதிலிருந்து 
'பிரம்மச்சாரிகளெல்லாம்‌ பால்‌ சாப்பிடுவதை விட்டுவிட வேண்டும்‌ 
என்ற முடிவுக்கு யாரும்‌ வந்துவிட வேண்டாம்‌. பலவகையான 
ஆகாரங்களும்‌, பிரம்மச்சரியத்தை எவ்விதம்‌ பாதிக்கின்றன என்பதை, 
அநேக சோதனைகளின்‌ பிறகே முடிவு செய்ய முடியும்‌. பாலைப்‌ 
போல்‌ தசையை நன்றாக வளர்க்கக்கூடியதும்‌, எளிதில்‌ ஜீரணிக்கக்‌ 
கூடியதுமான பழம்‌ எதையும்‌ நான்‌ இன்னும்‌ கண்டுபிடித்து 
விடவில்லை. இது சம்பந்தமாக டாக்டர்கள்‌, வைத்தியர்கள்‌, ஹக்கீம்கள்‌ 
முதலிய பலரைக்‌ கேட்டும்‌ என்னால்‌ அறிந்துகொள்ள முடியவில்லை. 
ஆகையால்‌, பால்‌, காம உணர்ச்சியைத்‌ தூண்டக்‌ கூடியதுதான்‌ 
என்றாலும்‌, பாலை விட்டுவிடுமாறு இப்போதைக்கு யாருக்கும்‌ நான்‌ 


யோசனை கூறமாட்டேன்‌. 


பிரம்மச்சரியத்திற்கு உணவைத்‌ தேர்ந்தெடுப்பதும்‌, 
கட்டுப்படுத்துவதும்‌ எவ்விதம்‌ அவசியமோ, அதேபோல்‌ அதன்‌ புற 
உதவிக்கு, உண்ணாவிரதம்‌ அவசியம்‌. புலன்‌ உணர்ச்சிகள்‌ கட்டுக்கு 
அடங்காதவை. மேலும்‌, கீழும்‌, எல்லாப்‌ பக்கங்களிலும்‌ சரியாகத்‌ 
தடுத்து வைத்தால்தான்‌ அவற்றை அடக்கிவைக்க இயலும்‌. பசி 
வந்திடப்‌ பத்தும்‌ பறந்து போம்‌ என்பது அனைவரும்‌ அறிந்ததே. 
ஆகையால்‌, உண்ணா விரதம்‌ இருப்பது புலன்களை அடக்குவதில்‌ 
அதிக உதவியாக இருக்கும்‌ என்பதில்‌ எனக்குச்‌ சிறிதும்‌ சந்தேகமே 
இல்லை. ஆனால்‌, சிலர்‌ விஷயத்தில்‌ பட்டினி விரதம்‌ பயன்‌ 
படுவதில்லை. ஏனெனில்‌, சாப்பிடாமல்‌ இருப்பதனால்‌ மாத்திரம்‌ புலன்‌ 
அடக்கம்‌ கைகூடிவிடும்‌ என்று இவர்கள்‌ நினைத்து விடுகிறார்கள்‌. 
இவர்கள்‌ உடம்பைத்தான்‌ பட்டினி போடுகிறார்களே அன்றி, 

உள்ளத்திற்கு விருந்து அளித்துக்‌ கொண்டு தான்‌ இருக்கிறார்கள்‌. 
'பட்டினிவிரதம்‌ முடிந்ததும்‌ என்ன என்ன ருசியான ஆகாரங்களைத்‌ 
தின்பது, என்ன என்ன ருசியான பானங்களைப்‌ பருகுவது? என்பதைக்‌ 
குறித்து எண்ணியவாறே இருக்கிறார்கள்‌. இத்தகைய பட்டினி 
விரதங்கள்‌, ருசியைக்‌ கட்டுப்படுத்தவோ, காம இச்சையைக்‌ 
கட்டுப்படுத்தவோ அவர்களுக்கு உதவுவதில்லை. பட்டினி கிடக்கும்‌ 
உடலோடு, உள்ளமும்‌ ஒத்து உழைத்தால்தான்‌ பட்டினி விரதம்‌ 
பயனுள்ளதாகும்‌. அதாவது உடலுக்கு எவை மறுக்கப்படுகின்றனவோ 
அவைகளின்‌ மீது பட்டினி விரதம்‌ வெறுப்பை வளர்க்கவேண்டும்‌. 
எல்லாப்‌ புலன்‌ உணர்ச்சிகளுக்கும்‌ வேராக இருப்பது மனம்‌. 
ஆகையால்‌, பட்டினி விரதம்‌ ஒரு குறிப்பிட்ட அளவுக்குத்தான்‌ 
பயன்தரும்‌. பட்டினி விரதம்‌ இருக்கும்‌ ஒருவர்‌, காமக்குரோத 
உணர்ச்சிகளுக்குத்‌ தொடர்ந்து வயப்பட்டிருப்பவராகவே 
இருந்துவிடவும்‌ கூடும்‌. என்றாலும்‌, பட்டினி விரதத்தை 
அனுசரிக்காமல்‌ சிற்றின்ப இச்சையை அழித்து விடுவது 
சாத்தியமில்லை என்பது பொதுவான விதி என்று சொல்லலாம்‌. அது 
பிரம்மச்சரியத்தைக்‌ கடைப்பிடிப்பதற்கு அத்தியாவசியம்‌ என்றும்‌ 
சொல்லலாம்‌.பிரம்மச்சரியத்தை அனுசரிக்க முற்படுகிறவர்களில்‌, பலர்‌ 
தவறிவிடுகின்றனர்‌. இவர்கள்‌ மற்றப்‌ புலன்களை உபயோகிப்பதில்‌ 
பிரம்மச்சாரிகளாக இல்லாமல்‌ இருப்பது தான்‌ இவர்கள்‌ 
தோல்வியடைவதற்குக்‌ காரணம்‌. ஆகவே, இவர்களுடைய முயற்சி, 
தகிக்கும்‌ வெயில்‌ காலத்தில்‌, குளிர்‌ காலத்தின்‌ நடுக்கும்‌ குளிரை 
அனுபவிக்கச்‌ செய்யும்‌ முயற்சியைப்‌ போன்றதாகிறது. 
பிரம்மச்சாரியின்‌ வாழ்க்கைக்கும்‌, பிரம்மச்சாரிகள்‌ அல்லாத 
மற்றவர்கள்‌ வாழ்க்கைக்கும்‌ தெள்ளத்தெளிவான வேறுபாடு 
இருக்கவேண்டும்‌. இவ்விரு பிரிவினரின்‌ வாழ்க்கையும்‌ ஒன்றுபோல்‌ 
இருப்பதெல்லாம்‌ வெளித்தோற்றத்தில்‌ தான்‌. ஆனால்‌, வித்தியாசம்‌ 
பட்டப்‌ பகல்போல்‌ வெட்ட வெளிச்சமாக இருந்தாக வேண்டும்‌. 
பிரம்மச்சாரி, பிரம்மச்சாரி அல்லாதவர்‌ ஆகிய இருவரும்‌ கட்புலனை 
உபயோகித்தே பார்க்கின்றனர்‌. கடவுளின்‌ மகிமையைக்‌ காண்பதற்கே, 
பிரம்மச்சாரி கட்புலனைப்‌ பயன்படுத்துகிறான்‌. ஆனால்‌, மற்றவனோ, 
தன்னைச்‌ சுற்றிலும்‌ உள்ள அற்பத்தனங்களைப்‌ பார்க்கவே அதை 
உபயோகிக்கிறான்‌. இருவரும்‌ தங்கள்‌ காதுகளை உபயோகிக்கின்றனர்‌. 
இதில்‌ ஒருவன்‌, கடவுளின்‌ புகழுரையைத்‌ தவிர வேறு எதையும்‌ 
செவிகொடுத்துக்‌ கேட்பதில்லை. மற்றவனுக்கோ, ஆபாசப்‌ 
பேச்சுக்களைக்‌ கேட்பதே செவிக்கு விருந்தாக இருக்கிறது. இருவரும்‌ 
இரவில்‌ நீண்டநேரம்‌ கண்‌ விழிக்கின்றனர்‌. ஒருவன்‌, அந்நேரத்தைப்‌ 
பிரார்த்தனையில்‌ செலவிடுகிறான்‌; மற்றவனோ, வெறித்தனமான வீண்‌ 
களியாட்டங்களில்‌ பாழாக்குகிறான்‌. அந்தராத்மாவுக்கு இருப்பிடமான 
உடலாகிய திருக்கோயிலுக்கே இருவரும்‌ உணவளிக்கின்றனர்‌. 

ஒருவன்‌, ஆண்டவனின்‌ திருக்கோயிலைப்‌ பழுதுபடாமல்‌ நல்ல 
நிலையில்‌ வைத்திருப்பதற்கே அதைச்‌ செய்கிறான்‌. மற்றொருவனோ, 
கண்டவைகளையெல்லாம்‌ அதில்‌ போட்டு நிரப்பி, அந்தத்‌ தெய்வீகப்‌ 
பாத்திரத்தைத்‌ துர்நாற்றம்‌ அடிக்கும்‌ சாக்கடை ஆக்கிவிடுகிறான்‌. 
இவ்விதம்‌ ஒருவருக்கொருவர்‌ எவ்விதச்‌ சம்பந்தமும்‌ இன்றித்‌ 
தொலைவிலேயே வாழ்கின்றனர்‌. நாளாக ஆக இவ்விருவருக்கும்‌ 
இடையே இருக்கும்‌ தூரம்‌ அதிகமாகுமே அன்றிக்‌ குறையாது. 


பிரம்மச்சரியம்‌ என்பது மனம்‌, வாக்கு, செயல்‌ ஆகிய மூன்றிலும்‌ 
புலன்களை அடக்குவதேயாகும்‌. மேற்கண்டதைப்‌ போன்ற புலன்‌ 
அடக்கத்தின்‌ அவசியத்தை ஒவ்வொரு நாளும்‌, மேலும்‌ மேலும்‌ நான்‌ 
நன்றாக அறிந்துவருகிறேன்‌. பிரம்மச்சரியத்திற்கான சாத்தியங்கள்‌ 
எவ்விதம்‌ எல்லையற்று இருக்கின்றனவோ, அதே போல்‌ துறவுக்கும்‌ 
எல்லையில்லாச்‌ சாத்தியங்கள்‌ உண்டு. அத்தகைய பிரம்மச்சரியத்தை 
ஒரு வரையறைக்கு உட்பட்ட முயற்சியினால்‌ அடைந்துவிடுவது 
சாத்தியம்‌ அல்ல. அநேகருக்கு அது வெறும்‌ லட்சியமாக மாத்திரமே 
இருக்க முடியும்‌. பிரம்மச்சரியத்தைக்‌ கடைப்பிடித்து ஒழுக 
விரும்புகிறவர்‌, தம்மிடம்‌ உள்ள குறைபாடுகளை எப்பொழுதும்‌ 
உணர்ந்தவராக இருப்பார்‌. தமது அடிமனத்தின்‌ மூலை முடுக்குகளில்‌ 
இருக்கும்‌ ஆசைகளைத்‌ தேடிப்பிடித்து, அவற்றைப்‌ போக்கிக்‌ 
கொள்ளுவதற்கு இடைவிடாது பாடுபட்டு வருவார்‌. எண்ணங்கள்‌ 
முற்றும்‌ உறுதி பெற்றாலன்றிப்‌ பூரணமான பிரம்மச்சரியம்‌ சித்திக்காது. 
தானாகத்‌ தோன்றும்‌ எண்ணம்‌, உள்ளத்தின்‌ ஓர்‌ இச்சையாகும்‌. 
ஆகையால்‌, எண்ணத்தை அடக்குவது என்பது மனத்தை 
அடக்குவதுதான்‌ என்று ஆகிறது. மனத்தை அடக்குவதோ, காற்றை 
அடக்குவதைவிட இன்னும்‌ அதிகக்‌ கஷ்டமானது. என்றாலும்‌, 
உள்ளத்தினுள்‌ ஆண்டவன்‌ இருந்து வருவதால்‌ மனத்தை அடக்குவதும்‌ 
சாத்தியமாகிறது. 'அது கஷ்டமாக இருப்பதால்‌ அது சாத்தியமானதே 
அல்ல” என்று யாரும்‌ எண்ணிவிட வேண்டாம்‌. அது மிக உயர்வான 
லட்சியம்‌. ஆகவே, அதை அடைவதற்கு மிக அதிகமான முயற்சி 
தேவையாவதில்‌ ஆச்சரியம்‌ எதுவும்‌ இல்லை. 


ஆனால்‌, அத்தகைய பிரம்மச்சரியத்தை மனிதப்‌ பிரயத்தனத்தினால்‌ 
மட்டும்‌ அடைந்துவிடுவது முடியாத காரியம்‌ என்பதை நான்‌ 
இந்தியாவிற்கு வந்த பிறகே அறியலானேன்‌. 'அது வரையில்‌, பழ 
ஆகாரத்தினால்‌ மாத்திரமே, எல்லா ஆசைகளையும்‌ போக்கிக்‌ 
கொண்டுவிட முடியும்‌' என்ற மயக்கத்தில்‌ இருந்து விட்டேன்‌. 
அதற்குமேல்‌ நான்‌ செய்ய வேண்டியது எதுவும்‌ இல்லை என்ற 

நம்பிக்கையில்‌, எனக்குள்‌ நானே பெருமையும்‌ பட்டுக்‌ கொண்டேன்‌. 


என்னுடைய போராட்டங்களைப்‌ பற்றிய அத்தியாயத்தை நான்‌ 
முன்‌ கூட்டி இங்கே விவரித்து விடக்‌ கூடாது. இதற்கு மத்தியில்‌ ஒரு 
விஷயத்தைத்‌ தெளிவாகக்‌ கூறிவிடுகிறேன்‌. கடவுளை அடைவது 
என்ற நோக்கத்துடன்‌ பிரம்மச்சரியத்தை மேற்கொள்ளுகிறவர்களுக்குத்‌ 
தங்களுடைய முயற்சியில்‌ எவ்வளவு நம்பிக்கை இருக்கிறதோ 
அவ்வளவு நம்பிக்கை கடவுளிடம்‌ இருக்குமாயின்‌, அவர்கள்‌ மனச்‌ 
சோர்வு அடைய வேண்டியது இல்லை. 


'இந்திரியங்களைத்‌ தடுத்து வைப்பவனுக்கு விஷயானுபவங்கள்‌ 
இல்லை; ஆனால்‌ ஆசை மட்டும்‌ இருக்கும்‌. பரமாத்மாவைத்‌ தரிசித்த 
பிறகு அவனுடைய ஆசையும்‌ அழிகிறது." 


ஆகவே, மோக்ஷத்தை நாடுகிறவனுக்கு ஆண்டவனுடைய 
திருநாமமும்‌, ஆண்டவனுடைய பேரருளுமே கடைசி ஆதாரங்கள்‌. 


இந்தியாவுக்குத்‌ திரும்பிய பின்னரே இந்த உண்மை எனக்குப்‌ 
புலனாயிற்று. 

9. எளிய வாழ்க்கை 


எனது ஆரம்ப வாழ்க்கை சுகமானதாகவும்‌ செளகரிய 
மானதாகவுமே இருந்தது. ஆனால்‌, அந்தப்‌ பரிசோதனை நீடித்து 
நிற்கவில்லை. அதிகக்‌ கவனத்துடன்‌ வசதிக்கான சாமான்களை எல்லாம்‌ 
வீட்டில்‌ வாங்கிப்‌ போட்டிருந்தேன்‌. என்றாலும்‌, அவற்றில்‌ எனக்குப்‌ 
பற்று ஏற்படவில்லை. ஆகவே, அந்த வாழ்க்கையை ஆரம்பித்ததுமே 
செலவுகளைக்‌ குறைக்கவும்‌ ஆரம்பித்துவிட்டேன்‌. சலவைச்‌ செலவு 
அதிகமாகிக்‌ கொண்டிருந்தது. அதோடு ஒழுங்காகக்‌ காலாகாலத்தில்‌ 
வராமல்‌ இருப்பதிலும்‌ அந்தச்‌ சலவைக்காரர்‌ பெயர்‌ பெற்றவர்‌. 
இதனால்‌ இருபது முப்பது சட்டைகளும்‌ காலர்களும்‌ இருந்தாலும்‌ 
அவையும்‌ எனக்குப்‌ போதா என்ற நிலைமை ஏற்பட்டுவிட்டது. 
காலர்களைத்‌ தினந்தோறும்‌ மாற்றியாக வேண்டும்‌. சட்டையைத்‌ 
தினமும்‌ மாற்றாவிட்டாலும்‌ ஒன்று விட்டு ஒரு நாளாவது மாற்றியாக 
வேண்டும்‌. இதனால்‌ எனக்கு இரட்டிப்புச்‌ செலவு ஆயிற்று. அது 
அனாவசியமான செலவு என்று எனக்குத்‌ தோன்றிற்று. ஆகையால்‌, 
அந்தப்‌ பணத்தை மிச்சப்படுத்துவதற்காக நானே சலவைச்‌ 
சாமான்களைச்‌ சேகரித்துக்‌ கொண்டேன்‌. சலவையைப்‌ பற்றிய ஒரு 
புத்தகத்தை வாங்கிப்‌ படித்து, அக்‌ கலையைக்‌ கற்றுக்கொண்டதோடு, 
என்‌ மனைவிக்கும்‌ சொல்லிக்‌ கொடுத்தேன்‌. இதனால்‌ எனக்கு வேலை 
அதிகமாயிற்று என்பதில்‌ சந்தேகம்‌ இல்லை. ஆனால்‌, அத்‌ தொழில்‌ 
எனக்குப்‌ புதுமையானதாகையால்‌ அதைச்‌ செய்வது இன்பமாகவே 


இருந்தது. 


நானே சலவை செய்து போட்டுக்கொண்ட முதல்‌ கழுத்துப்‌ பட்டை 
காலர்‌)யை நான்‌ என்றும்‌ மறந்துவிட முடியாது. தேவைக்கு 
அதிகமாகக்‌ கஞ்சி போட்டுவிட்டேன்‌. தேய்க்கும்‌ பெட்டியின்‌ 
இரும்பில்‌ போதுமான சூடு இல்லை. கழுத்துப்பட்டை எங்கே 
பொசுங்கிவிடுமோ என்ற பயத்தில்‌ அதைச்‌ சரியாக நான்‌ அழுத்தித்‌ 
தேய்க்கவும்‌ இல்லை. இதன்‌ பலன்‌ என்னவெனில்‌, கழுத்துப்பட்டை 
ஓரளவு விரைப்பாகத்‌ தான்‌ இருந்தது என்றாலும்‌, அதிகப்படியாக 
அதற்குப்‌ போட்டுவிட்ட கஞ்சி, அதிலிருந்து உதிர்ந்துகொண்டே 
இருந்தது. அந்தக்‌ கழுத்துப்பட்டையைக்‌ கட்டிக்கொண்டு 
கோர்ட்டுக்குப்‌ போனேன்‌. மற்ற பாரிஸ்டர்களின்‌ பரிகாசத்துக்கு 
ஆளானேன்‌. ஆனால்‌, அந்த நாளிலேயே நான்‌ பரிகாசத்துக்குப்‌ 
பயப்படாதவன்‌ ஆகிவிட்டேன்‌. 

“என்‌ கழுத்துப்பட்டைகளை நானே சலவை செய்து கொள்ளுவதில்‌, 
இது என்‌ முதல்‌ பரிசோதனை. அதனால்தான்‌ கஞ்சி உதிர்ந்து 
கொண்டிருக்கிறது. அது எனக்கு எவ்விதத்‌ தொல்லையையும்‌ 
கொடுக்கவில்லை. அதோடு நீங்கள்‌ இவ்வளவு சிரித்து, இன்புறுவதற்கு 
இது காரணமாகவும்‌ இருக்கிறது” என்றேன்‌. 


“ஆனால்‌, இங்கே சலவைக்‌ கடைகளுக்குப்‌ பஞ்சமே இல்லையே?” 
என்று ஒரு நண்பர்‌ கேட்டார்‌. 


“சலவைச்‌ செலவு அதிகமாகிறது. ஒரு கழுத்துப்பட்டையின்‌ விலை 
எவ்வளவோ அவ்வளவு ஆகிவிடுகிறது அதைச்‌ சலவை செய்யும்‌ 
கூலி. அப்படியானாலும்‌ ஆகட்டும்‌ என்றால்‌, என்றென்றைக்கும்‌ 
சலவைத்‌ தொழிலாளியையே நம்பி வாழ வேண்டியதாக இருக்கிறது. 
ஆகையால்‌, என்‌ துணிகளை நானே சலவை செய்து கொள்ளுவது மேல்‌ 
என்று எண்ணுகிறேன்‌” என்றேன்‌. 


ஆனால்‌, தம்‌ வேலைகளைத்‌ தாமே செய்து கொள்ளுவதில்‌ உள்ள 
இன்பத்தை என்‌ நண்பர்கள்‌ உணரும்படி செய்ய என்னால்‌ 
ஆகவில்லை. என்‌ சொந்த வேலையைப்‌ பொறுத்த வரையில்‌, 
நாளாவட்டத்தில்‌ சலவைத்‌ தொழிலில்‌ நான்‌ அதிகத்‌ தேர்ச்சி பெற்றவன்‌ 
ஆகிவிட்டேன்‌. என்னுடைய சலவை, சலவைத்‌ தொழிலாளியின்‌ 
சலவைக்கு எந்தவிதத்திலும்‌ குறைவானதாகவும்‌ இல்லை. என்னுடைய 
கழுத்துப்‌ பட்டைகள்‌, மற்றவர்களுடைய கழுத்துப்பட்டைகளை விட 
விறைப்பிலும்‌ பளபளப்பிலும்‌ குறைந்தனவாகவும்‌ இல்லை. 


கோகலே, தென்னாப்பிரிக்காவுக்கு வந்தபோது, அவர்‌ ஓர்‌ 
அங்கவஸ்திரம்‌ வைத்திருந்தார்‌. அதை மகாதேவ கோவிந்த ரானடே, 
அவருக்கு அன்பளிப்பாகத்‌ தந்திருந்தார்‌; அந்த அருமையான ஞாபகச்‌ 
சின்னத்தை கோகலே மிகவும்‌ போற்றிக்‌ கவனத்துடன்‌ பாதுகாத்து 
வந்தார்‌. விசேட சமயங்களில்‌ மாத்திரமே அதை அவர்‌ 
உபயோகிப்பார்‌. அப்படிப்பட்ட விசேட சந்தர்ப்பம்‌ ஒன்று வந்தது. 
ஜோகன்னஸ்பர்‌ ர்க்‌ இந்தியர்‌, கோகலேக்கு அளித்த விருந்துபச்சாரமே 
அந்தச்‌ சந்தர்ப்பம்‌. இதற்கு அந்த அங்கவஸ்திரத்தைப்‌ போட்டுக்‌ 
கொண்டு போக, கோகலே விரும்பினார்‌. ஆனால்‌, அது கசங்கிப்‌ 
போயிருந்ததால்‌ 'இஸ்திரி' போடவேண்டி இருந்தது. சலவைத்‌ 
தொழிலாளியிடம்‌ அனுப்பி, 'இஸ்திரி' போட்டுக்கொண்டு வருவதற்கு 
நேரம்‌ இல்லை. எனவே, அதில்‌ என்னுடைய கைத்திறமையைக்‌ 

காட்டுவதாகக்‌ கூறினேன்‌. 


“வக்கீல்‌ தொழிலில்‌ என்றால்‌ உம்முடைய திறமையில்‌ நான்‌ 
நம்பிக்கை வைக்க முடியும்‌. ஆனால்‌ சலவைத்‌ தொழிலில்‌ உமக்குத்‌ 
திறமை இருப்பதாக நம்புவதற்கில்லை” என்றார்‌ கோகலே. “அதைக்‌ 
கெடுத்து விடுவீராயின்‌ என்ன செய்வது? அது எனக்கு எவ்வளவு 
அருமையான பொருள்‌ தெரியுமா?” என்றும்‌ கூறினார்‌. இவ்விதம்‌ 
சொல்லி, அந்த அன்பளிப்பு தமக்குக்‌ கிடைத்த வரலாற்றையும்‌ அதிக 
த கூறினார்‌. நானே அவ்வேலையைச்‌ செய்வதாக 

மீண்டும்‌ வற்புறுத்தினேன்‌. வெகு நன்றாகச்‌ செய்து கொடுப்பதாகவும்‌ 
வாக்களித்தேன்‌! பிறகு அதை, 'இஸ்திரி' போட அனுமதி கிடைத்தது. 
அதைச்‌ செய்து முடித்து அவருடைய பாராட்டையும்‌ பெற்றேன்‌. 
அதற்குப்‌ பிறகு அவ்வேலைத்‌ திறமைக்கு எனக்கு நற்சாட்சிப்‌ பத்திரம்‌ 
அளிக்க உலகமே மறுத்து விட்டாலும்‌ எனக்குக்‌ கவலை இல்லை. 


சலவைத்‌ தொழிலாளிக்கு அடிமையாக இருப்பதிலிருந்து என்னை 
நான்‌ விடுவித்துக்‌ கொண்டதைப்‌ போலவே க்ஷ்வரத்‌ தொழிலாளியை 
எதிர்பார்ப்பதையும்‌ போக்கிக்கொண்டு விட்டேன்‌. இங்கிலாந்துக்குப்‌ 
போகிறவர்கள்‌ எல்லோரும்‌ க்ஷவரம்‌ செய்து கொள்ளவாவது 
கற்றுக்கொள்ளுகின்றனர்‌. ஆனால்‌, நான்‌ அறிந்தவரையில்‌, தங்கள்‌ 
தலைமுடியையும்‌ தாங்களே கத்தரித்துக்‌ கொள்ளுவது என்பதை 
யாரும்‌ கற்றுக்‌ கொண்டதில்லை. நான்‌ இதையும்‌ கற்றுக்கொண்டு விட 
வேண்டியதாயிற்று. நான்‌ ஒரு சமயம்‌ பிரிட்டோரியாவில்‌ ஆங்கிலேயர்‌ 
ஒருவரிடம்‌ முடி வெட்டிக்‌ கொள்ளப்‌ போனேன்‌. அவர்‌, அதிக 
வெறுப்புடன்‌ என்‌ தலை முடிவை வெட்ட மறுத்துவிட்டார்‌. எனக்கு 
இது அவமரியாதையாக இருந்தது. உடனே முடிவெட்டும்‌ கத்திரி 
ஒன்றை வாங்கினேன்‌. கண்ணாடி முன்பு நின்றுகொண்டு, என்‌ தலை 
முடியை கத்தரித்துக்‌ கொண்டேன்‌ முன்‌ முடியை 
வெட்டுக்கொள்ளுவதில்‌ ஓரளவுக்கு வெற்றி பெற்றேன்‌. ஆனால்‌, 
பின்பக்கத்து முடியை வெட்டிக்‌ கெடுத்து விட்டேன்‌. கோர்ட்டில்‌ இருந்த 
நண்பர்கள்‌ அதைப்‌ பார்த்துவிட்டுக்‌ குலுங்கக்‌ குலுங்கச்‌ சிரித்தார்கள்‌. 


“உமது தலை முடிக்கு என்ன ஆபத்து வந்தது, காந்தி? எலிகள்‌ 
ஏதாவது வேலை செய்துவிட்டனவா?” என்று கேட்டனர்‌. 


“அப்படியெல்லாம்‌ ஒன்றும்‌ இல்லை. வெள்ளைக்காரரான க்ஷவரத்‌ 
தொழிலாளி என்‌ கறுப்பு முடியை தொட இஷ்டப்படவில்லை. ஆகவே, 

எவ்வளவு மோசமாக இருந்தாலும்‌ சரி, என்‌ முடியை நானே 
வெட்டிக்கொள்ளுவது என்று வெட்டிக்கொண்டு விட்டேன்‌” என்றேன்‌. 


என்‌ பதில்‌ அந்த நண்பர்களுக்கு ஆச்சரியத்தை உண்டாக்கவில்லை. 
தலைமுடியை வெட்ட மறுத்தது அந்த க்ஷவரத்‌ தொழிலாளியின்‌ 
குற்றமல்ல. கருப்பு மனிதருக்கு அவர்‌ முடி வெட்டி விடுவாரானால்‌ 
வெள்ளைக்காரர்கள்‌ அவரிடம்‌ முடி வெட்டிக்கொள்ள வர 
மறுத்துவிடக்‌ கூடும்‌. நமது தீண்டாத சகோதரர்களுக்கு க்ஷவரம்‌ செய்ய, 
நம்‌ க்ஷவரத்‌ தொழிலாளியை நாம்‌ அனுமதிப்பதில்லையே! இந்தப்‌ 
பாவத்திற்கு உரிய பலனை நான்‌ தென்னாப்பிரிக்காவில்‌ ஒரு தடவை 
அல்ல, பல தடவைகளில்‌ அனுபவித்தேன்‌. 'இதெல்லாம்‌ நாம்‌ செய்த 
பாவத்திற்குத்‌ தண்டனையே' என்ற நம்பிக்கை எனக்கு இருந்ததால்‌ 
நான்‌ கோபம்‌ அடையவில்லை. 


எனக்கு வேண்டியவைகளை யெல்லாம்‌ நானே செய்து 
கொள்ளுவது என்பதிலும்‌, எளிய வாழ்க்கையிலும்‌, எனக்கு இருந்த 
ஆர்வம்‌ எவ்வளவு தீவிரமான முறைகளில்‌ வெளியிடப்பட்டது 
என்பதைப்‌ பற்றிய விவரங்களை அதற்குரிய இடம்‌ வரும்போது 
கூறுகிறேன்‌. விதை, நீண்ட காலத்திற்கு முன்பே போடப்பட்டு விட்டது. 
வேர்‌ இறங்கி, அது பூத்துக்‌ காய்க்க, அதற்குத்‌ தண்ணீர்‌ ஊற்ற 
வேண்டியதே பாக்கியாக இருந்தது. அதற்குத்‌ தண்ணீர்‌ பாய்ச்சுவதும்‌ 


உரிய காலத்தில்‌ நடந்தது. 

10. போயர்‌ யுத்தம்‌ 


1894-ஆம்‌ ஆண்டுக்கும்‌ 1899-ஆம்‌ ஆண்டுக்கும்‌ இடையே 
ஏற்பட்ட மற்றும்‌ பல அனுபவங்களையெல்லாம்‌ விட்டுவிட்டு நேரே 
போயர்‌ யுத்தத்திற்கு வரவேண்டும்‌. 


அந்தப்‌ போர்‌ ஆரம்பம்‌ ஆனபோது என்‌ சொந்தக்‌ கருத்துக்களை 
வற்புறுத்தும்‌ உரிமை எனக்கு இல்லை என்றே நான்‌ நம்பினேன்‌. இது 
சம்பந்தமாக என்‌ உள்ளத்தில்‌ அப்பொழுது ஏற்பட்ட போராட்டத்தைக்‌ 
குறித்து, நான்‌ எழுதியிருக்கும்‌ 'தென்னாப்பிரிக்கச்‌ சத்தியாக்கிரக 
சரித்திரத்தில்‌ விவரமாகக்‌ கூறியிருக்கிறேன்‌. அந்த வாதங்களை 
இங்கே திரும்பவும்‌ சொல்லிக்‌ கொண்டிருக்க வேண்டியதில்லை. அதை 
அறிய விரும்புவோர்‌ அப்‌ புத்தகத்தில்‌ பார்த்துக்‌ கொள்ளுவார்களாக. 
பிரிட்டிஷ்‌ ஆட்சியிடம்‌ நான்‌ சொண்டிருந்த விசுவாசம்‌, அப்போரில்‌ 
பிரிட்டிஷ்‌ பக்கம்‌ என்னைச்‌ சேரும்படி செய்துவிட்டது என்பதைச்‌ 
சொல்லுவது மட்டும்‌ இங்கே போதுமானது. பிரிட்டிஷ்‌ பிரஜை என்ற 
வகையில்‌ நான்‌ உரிமைகளைக்‌ கோரினால்‌, அந்த பிரஜை என்ற 
வகையில்‌, பிரிட்டிஷ்‌ சாம்ராஜ்யத்தின்‌ பாதுகாப்புக்காகப்‌ போரில்‌ 
ஈடுபட வேண்டியதும்‌ என்‌ கடமை என்றே நான்‌ கருதினேன்‌. பிரிட்டிஷ்‌ 
ஏகாதிபத்தியத்தின்‌ தயவினாலேயே அந்த ஏகாதிபத்தியத்துக்கு 
உட்பட்டு, தனது பூர்ணமான கதிமோட்சத்தை இந்தியா அடைய 
முடியும்‌ என்பதும்‌ அப்பொழுது என்‌ கருத்து. ஆகையால்‌, என்னால்‌ 
முடிந்த வரையில்‌ தோழர்களைத்‌ திரட்டினேன்‌. அவர்களைக்‌ கொண்டு 
வைத்திய உதவிப்‌ படையும்‌ அமைத்து, கஷ்டப்பட்டு, அப்படையின்‌ 
சேவையைப்‌ பிரிட்டிஷார்‌ ஏற்றுக்கொள்ளும்‌ படியும்‌ செய்தேன்‌. 


'இந்தியன்‌ பயங்காளி, ஆபத்துக்குத்‌ துணியாதவன்‌, உடனடியான 
தனது சொந்த நன்மையைத்‌ தவிர வேறு எதையும்‌ எண்ண மாட்டான்‌' 
என்பதே பொதுவாக ஆங்கிலேயர்களின்‌ அபிப்பிராயம்‌. ஆகையால்‌, 
நான்‌ என்‌ யோசனையைக்‌ கூறியதும்‌, பல ஆங்கில நண்பர்கள்‌ என்னை 
அதைரியப்படுத்தினர்‌. ஆனால்‌, டாக்டர்‌ பூத்‌, என்‌ திட்டத்தை மனமார 
ஆதரித்தார்‌. வைத்திய உதவிப்‌ படை வேலைக்கு, அவர்‌ எங்களுக்குப்‌ 
பயிற்சியும்‌ அளித்தார்‌. சேவைக்குத்‌ தகுதி வாய்ந்தவர்கள்‌ என்பதற்கு 
வைத்திய அத்தாட்சிப்‌ பத்திரம்‌ எங்களுக்குக்‌ கிடைக்கவும்‌ உதவினார்‌. 


ஸ்ரீ லாப்டனும்‌, காலஞ்சென்ற ஸ்ரீ எஸ்கோம்பும்‌ இத்திட்டத்திற்கு 
உற்சாகத்துடன்‌ ஆதரவளித்தார்கள்‌. கடைசியாகப்‌ போர்முனையில்‌ 

சேவை செய்வதாக மனுச்‌ செய்து கொண்டோம்‌. அரசாங்கம்‌, 
வந்தனத்துடன்‌ எங்கள்‌ மனுவை ஏற்றுக்கொண்டது. ஆனால்‌, எங்கள்‌ 
சேவை அப்போதைக்குத்‌ தேவையில்லை என்று கூறிவிட்டது. 


இந்த மறுதலிப்புக்‌ கிடைத்ததோடு திருப்தியடைந்து நான்‌ சும்மா 
இருந்துவிடவில்லை. டாக்டர்‌ பூத்தின்‌ உதவியின்‌ பேரில்‌ நேட்டால்‌ 


பிஷப்பிடம்‌ (பாதிரியாரிடம்‌) சென்றேன்‌. எங்கள்‌ வைத்திய உதவிப்‌ 
படையில்‌ இந்தியக்‌ கிறிஸ்தவர்கள்‌ பலர்‌ இருந்தனர்‌. என்‌ திட்டத்தை 
அறிந்து, பிஷப்‌ மகிழ்ச்சியடைந்தார்‌. எங்கள்‌ சேவை அங்க்கரிக்கப்‌ 
படுவதற்கு உதவி செய்வதாகவும்‌ வாக்களித்தார்‌. காலமும்‌ எங்களுக்கு 
உதவியாக இருந்தது. எதிர்‌ பார்த்ததைவிட அதிகத்‌ தீரத்தோடும்‌, உறுதி 
உடனும்‌, திறமையாகவும்‌ போயர்கள்‌ போராடினார்கள்‌. ஆகவே, 
முடிவில்‌ எங்கள்‌ சேவையும்‌ அவசியமாயிற்று. 


எங்கள்‌ படை 1,100 பேரையும்‌ 40 தலைவர்களையும்‌ கொண்டது. 
இவர்களில்‌ சுமார்‌ முந்நூறு பேர்‌ சுயேச்சையான இந்தியர்‌; மற்றவர்கள்‌ 
ஒப்பந்தத்‌ தொழிலாளர்கள்‌. டாக்டர்‌ பூத்தும்‌ எங்களுடன்‌ இருந்தார்‌. 
படையும்‌ நன்றாக வேலை செய்து புகழ்‌ பெற்றது. துப்பாக்கிப்‌ 
பிரயோக எல்லைக்கு வெளியில்தான்‌ எங்கள்‌ வேலை என்று இருந்தும்‌, 
செஞ்சிலுவைய்‌ படையின்‌ பாதுகாப்பு எங்களுக்கு இருந்தும்‌, 
நெருக்கடியான சமயம்‌ வந்தபோது, துப்பாக்கிப்‌ பிரயோக 
எல்லைக்குள்ளும்‌ போய்ச்‌ சேவை செய்யும்படி எங்களுக்குக்‌ 
கூறப்பட்டது. மேலே கூறப்பட்ட வரையறை, நாங்கள்‌ விரும்பிப்‌ 
பெற்றது அன்று. துப்பாக்கிப்‌ பிரயோக எல்லைக்குள்‌ நாங்கள்‌ 
இருப்பதை அதிகாரிகள்‌ விரும்பவில்லை. ஸ்பியன்‌ காப்‌ என்ற 
இடத்தில்‌ பிரிட்டிஷ்‌ படைகள்‌ முறியடிக்கப்பட்டதும்‌ அந்த நிலைமை 
மாறிவிட்டது. ஜெனரல்‌ புல்லர்‌ ஒரு செய்தி அனுப்பினார்‌. “ஆபத்திற்கு 
உடன்பட நீங்கள்‌ கடமைப்பட்டிராவிடினும்‌, நீங்கள்‌, அவ்விதம்‌ 
செய்து, போர்க்களத்திலிருந்து காயம்பட்டவர்களைக்‌ கொண்டு 
வருவீர்களானால்‌ அரசாங்கம்‌ நன்றியறிதல்‌ உள்ளதாக இருக்கும்‌' என்று 
அச்செய்தி கூறியது. இதற்கு நாங்கள்‌ தயங்கவே இல்லை. இவ்விதம்‌ 
ஸ்பியன்‌ காப்‌ யுத்தத்தின்‌ பயனாக, நாங்கள்‌ துப்பாக்கிப்‌ பிரயோக 
எல்லைக்குள்ளாகவே வேலை செய்யலானோம்‌. காயம்பட்டவர்களை, 
டோலியில்‌ வைத்துத்‌ தூக்கிக்கொண்டு, அந்த நாட்களில்‌ நாங்கள்‌ 
தினந்தோறும்‌ இருபது, இருபத்தைந்து மைல்‌ தூரம்‌ நடக்க 
வேண்டியிருந்தது. காயம்‌ அடைந்தவர்களில்‌ ஜெனரல்‌ வுட்கேட்‌ 
போன்ற போர்வீரர்களைத்‌ தூக்கிச்‌ சென்ற கெளரவமும்‌ எங்களுக்கு 


கிடைத்தது. 

ஆறு வாரங்கள்‌ சேவை செய்த பிறகு, எங்கள்‌ படை கலைக்கப்‌ 
பட்டுவிட்டது. ஸ்பியன்‌ காப்பிலும்‌, வால்கிரான்ஸிலும்‌ ஏற்பட்ட 
தோல்விகளுக்குப்‌ பிறகு, லேடி ஸ்மித்‌ என்ற இடத்தையும்‌ மற்ற 
இடங்களையும்‌ அவசர நடவடிக்கைகளினால்‌ மீட்பதற்கு முயல்வதைப்‌ 
பிரிட்டிஷ்‌ தளபதி கைவிட்டுவிட்டார்‌. இங்கிலாந்திலிருந்தும்‌ 
இந்தியாவில்‌ இருந்தும்‌ மேற்கொண்டு உதவிக்குப்‌ படைகள்‌ வந்து 
சேரும்‌ வரையில்‌ மெதுவாகவே முன்னேறுவது என்று முடிவு செய்தார்‌. 


எங்களுடைய சொற்ப சேவை, அச்சமயம்‌ வெகுவாகப்‌ 
பாராட்டப்பெற்றது. இந்தியரின்‌ கெளரவமும்‌ உயர்ந்தது. 'எப்படியும்‌ 
நாம்‌ எல்லோரும்‌ ஏகாதிபத்தியத்தின்‌ புத்திரர்களே' என்பதைப்‌ 
பல்லவியாகக்‌ கொண்ட பாராட்டுப்‌ பாடல்களைப்‌ பத்திரிகைகள்‌ 
பிரசுரித்தன. இந்திய வைத்தியப்‌ படையின்‌ சேவையை, ஜெனரல்‌ 
புல்லர்‌, தமது அறிக்கையில்‌ பாராட்டியிருந்தார்‌. இப்படையின்‌ 
தலைவர்களுக்கும்‌ யுத்தப்‌ பதக்கங்களை வழங்கினார்கள்‌. 


இந்திய சமூகம்‌ அதிகக்‌ கட்டுப்பாடுடையதாயிற்று. ஒப்பந்தத்‌ 
தொழிலாளருடன்‌ எனக்கு நெருக்கமான பழக்கம்‌ உண்டாயிற்று. 
அவர்களும்‌ அதிகமாக விழிப்படைந்தார்கள்‌. ஹிந்துக்கள்‌, 
முஸ்லீம்கள்‌, கிறிஸ்தவர்கள்‌, தமிழர்கள்‌, குஜராத்திகள்‌, சிந்திகள்‌ என்ற 
எல்லோரும்‌ இந்தியரே; ஒரே தாய்‌ நாட்டின்‌ மக்களே' என்ற உணர்ச்சி 
இவர்களிடையே ஆழ வேர்‌ ஊன்றியது. இந்தியரின்‌ குறைகளுக்கு 
இனி நிச்சயமாகப்‌ பரிகாரம்‌ ஏற்படும்‌ என்ற நம்பிக்கை 
ஒவ்வொருவருக்கும்‌ உண்டாயிற்று. வெள்ளைக்காரரின்‌ போக்கும்‌ 
தெளிவாக மாறுதலை அடைந்துவிட்டது என்றே அச்சமயம்‌ 
தோன்றியது. யுத்த சமயத்தில்‌ வெள்ளையருடன்‌ இந்தியருக்கு 
இனிமையான வகையில்‌ நட்பும்‌ ஏற்பட்டிருந்தது. ஆயிரக்கணக்கான 
வெள்ளைக்காரச்‌ சிப்பாய்களுடன்‌, அப்பொழுது நாங்கள்‌ பழகினோம்‌. 
அவர்கள்‌ எங்களுடன்‌ நண்பர்களாகப்‌ பழகினர்‌; தங்களுக்குச்‌ சேவை 
செய்வதற்காக நாங்கள்‌ அங்கே இருப்பதைக்‌ குறித்து 
நன்றியுள்ளவர்களாகவும்‌ இருந்தனர்‌. 


சோதனை ஏற்படும்‌ சமயங்களில்‌, மனித சுபாவம்‌ எவ்வளவு 
உயர்ந்த விதத்தில்‌ தென்படுகிறது என்பதற்கு, நினைத்தாலும்‌ இன்பம்‌ 
தருவதாக உள்ள ஒரு சம்பவத்தின்‌ உதாரணத்தை நான்‌ இங்கே 
குறிப்பிடாமல்‌ இருப்பதற்கில்லை. சீவ்லி முகாமை நோக்கி நாங்கள்‌ 

போய்க்கொண்டிருந்தோம்‌. லார்டு ராபர்ட்ஸின்‌ மகனான 
லெப்டினெண்டு ராபர்ட்ஸ்‌ அங்கே படுகாயமடைந்து இறந்தார்‌. 
போர்க்களத்திலிருந்து அவருடைய சவத்தைத்‌ தூக்கி வந்தது எங்கள்‌ 
படையே. அன்று வெயிலின்‌ புழுக்கம்‌ அதிகமாக இருந்தது. 
ஒவ்வொருவரும்‌ தாகத்தினால்‌ தண்ணீருக்குத்‌ தவித்துக்‌ 
கொண்டிருந்தனர்‌. தாகத்தைத்‌ தணித்துக்கொள்ள வழியில்‌ ஒரு 
சிற்றோடை இருந்தது. ஆனால்‌, அதில்‌ யார்‌ முன்னால்‌ இறங்கித்‌ 
தண்ணீர்‌ குடிப்பது? 'வெள்ளைக்காரச்‌ சிப்பாய்கள்‌ குடித்துவிட்டு வந்த 
பிறகே நாங்கள்‌ நீர்‌ அருந்துவது' என்று தீர்மானித்திருந்தோம்‌. ஆனால்‌, 
அவர்கள்‌ முன்னால்‌ போகவில்லை. முன்னால்‌ இறங்கி நீர்‌ 
அருந்துமாறு எங்களை வற்புறுத்தினர்‌. இவ்விதம்‌ யார்‌ முன்னால்‌ 
போய்த்‌ தண்ணீர்‌ குடிப்பது என்பது பற்றிக்‌ கொஞ்ச நேரம்‌ அங்கே 
மகிழ்ச்சி தரும்‌ போட்டியே நடந்தது. 

11. சுகாதார சீர்திருத்தமும்‌ பஞ்ச 


நிவாரணமும்‌ 


சமூகத்தைச்‌ சேர்ந்த எந்த ஓர்‌ உறுப்பினரும்‌, அந்தச்‌ சமூகத்திற்குப்‌ 
பயன்படாதவராக இருப்பதைச்‌ சகித்துக்‌ கொண்டிருக்க என்னால்‌ 
எப்பொழுதுமே முடிவதில்லை. சமூகத்தில்‌ இருக்கும்‌ குறைபாடுகளை 
மறைப்பதையோ, அக்குறைகளுக்கு உடந்தையாக இருப்பதையோ 
நான்‌ எப்‌ பொழுதுமே வெறுத்து வந்திருக்கிறேன்‌. சமூகத்தின்‌ குற்றங்‌ 
குறைகளைப்‌ போக்கிக்கொள்ளாமல்‌ அதன்‌ உரிமைகளைப்‌ பெற 
மாத்திரம்‌ போராடுவதும்‌ எனக்குப்‌ பிடிக்காது. இந்திய சமூகத்தின்‌ ஒரு 
குறையைக்‌ குறித்து அதன்மீது குற்றஞ்சாட்டப்‌ பட்டு வந்தது. அக்‌ 
குற்றச்சாட்டில்‌ ஓரளவு உண்மை இல்லாமலும்‌ இல்லை. ஆகையால்‌ 
நான்‌ நேட்டாலில்‌ குடியேறியது முதல்‌ அக்குற்றச்சாட்டிலிருந்து நம்‌ 
சமூகத்தை விடுவிக்க முயன்று ல... 'இந்தியர்‌ சுத்தத்தைக்‌ குறித்து 
கவலைப்படாதவர்கள்‌; தங்கள்‌ வீடுகளையும்‌ சுற்றுப்புறங்களையும்‌ 
அவர்கள்‌ சுத்தமாக வைத்துக்கொள்ளுவதில்லை' என்று இந்தியர்மீது 
குறை கூறப்பட்டது. சமூகத்தில்‌ முக்கியமானவர்களான இந்தியர்கள்‌, 
தங்கள்‌ வீடு வாசல்களைச்‌ சுத்தமாக வைத்துக்கொள்ள முன்னமேயே 
ஆரம்பித்து விட்டனர்‌. ஆனால்‌, டர்பனில்‌ பிளேக்‌ ஏற்படக்‌ கூடும்‌ 
என்று அறிவிக்கப்பட்ட போதுதான்‌ வீடுதோறும்‌ சென்று பார்க்க 
ஆரம்பித்தோம்‌. 'இதில்‌ எங்களுடைய ஒத்துழைப்பு வேண்டும்‌' என்று 
நகரசபை உறுப்பினர்கள்‌ விரும்பினர்‌. ஆகவே, அவர்களைக்‌ கலந்து 
ஆலோசித்து, அவர்கள்‌ அங்கீகாரமும்‌ கிடைத்த பின்னரே இந்த 
வேலையில்‌ இறங்கினோம்‌. எங்கள்‌ ஒத்துழைப்பு, அவர்களுடைய 
வேலையை எளிதாக்கியதோடு, எங்களுடைய சிரமங்களையும்‌ 
குறைத்தது. ஏனெனில்‌, தொத்துநோய்கள்‌ பரவும்போதெல்லாம்‌ 
நிர்வாக அதிகாரிகள்‌ வெகு சீக்கிரத்தில்‌ பொறுமையை 
இழந்துவிடுகிறார்கள்‌; கடுமையான நடவடிக்கைகளையும்‌ 
எடுத்துக்கொள்ளுகின்றனர்‌. தங்களுக்குப்‌ பிடிக்காதவர்களிடம்‌ 
அவர்கள்‌ அதிகக்‌ கடுமையாக நடந்து கொள்ளுவதும்‌ பொதுவான 
வழக்கம்‌. இந்திய சமூகம்‌, தானே வலியச்‌ சுகாதார முறைகளை 
அனுசரிக்க முற்பட்டதால்‌ இப்படிப்பட்ட கொடுமையில்‌ சிக்காமல்‌ 
மீண்டது. 


ஆனால்‌, எனக்கு வருந்தத்தக்க அனுபவங்கள்‌ சில ஏற்படாது 
போகவில்லை. உரிமையைக்‌ கோருவதில்‌ சமூகத்தின்‌ உதவியைப்‌ 

பெறுவது எளிது. ஆனால்‌, சமூகம்‌ தன்னுடைய கடமையை 
நிறைவேற்றச்‌ செய்ய வேண்டும்‌ என்பதில்‌ அதே சமூகத்தின்‌ உதவியை 
நான்‌ அவ்வளவு எளிதாகப்‌ பெற்றுவிட முடியாது என்பதைக்‌ 
கண்டேன்‌. சில இடங்களில்‌ அவமதிக்கப்பட்டேன்‌. மற்ற 
இடங்களிலோ, என்னிடம்‌ மரியாதை காட்டினார்கள்‌. ஆனால்‌, நான்‌ 
கூறிய யோசனைகளை அவர்கள்‌ பொருட்படுத்தவில்லை. தங்களைச்‌ 
சுற்றியுள்ள இடங்களைச்‌ சுத்தமாக வைத்திருக்க வேண்டும்‌ என்பதில்‌ 
முயற்சி எடுத்துக்கொள்ளுவது, மக்களுக்கு அதிகக்‌ கஷ்டமாகவே 
இருந்தது. இந்த வேலைக்கு அவர்கள்‌ பணம்‌ செலவு செய்வார்கள்‌ 
என்று எதிர்பார்ப்பதற்கே இல்லை. அளவற்ற பொறுமையினாலன்றி 
இந்த மக்கள்‌ எந்த வேலையும்‌ செய்யும்படியாகச்‌ செய்வது முடியாத 
காரியம்‌ என்பதை, மற்றெல்லாவற்றையும்விட இந்த அனுபவங்கள்‌, 
எனக்கு நன்றாகப்‌ போதித்தன. சீர்திருத்த வேண்டும்‌ என்ற கவலை, 
சீர்திருத்தக்காரருக்குத்தான்‌ உண்டு. சமூகம்‌ அதைப்பற்றிக்‌ 
கவலைப்படுவதில்லை. ஆனால்‌, அவர்‌ சமூகத்தினிடமிருந்து 
எதிர்ப்பையும்‌, வெறுப்பையும்‌, உயிருக்கே அபாயமான 
கொடுமைகளையும்‌ தவிர வேறு எதையும்‌ எதிர்பார்ப்பதற்கில்லை. 
சீர்திருத்தக்காரர்‌, தம்‌ உயிரினும்‌ முக்கியமானது என்று கருதும்‌ ஒரு 
சீர்திருத்தத்தை மிகவும்‌ பிற்போக்கானது என்று கூடச்‌ சமூகம்‌ 
கருதிவிடலாம்‌ அல்லவா? 


என்றாலும்‌, இந்தக்‌ கிளர்ச்சியின்‌ பயனாக இந்திய சமூகத்தினர்‌, 
தங்கள்‌ வீடு வாசல்களையும்‌ சுற்றுப்புறங்களையும்‌ சுத்தமாக 
வைத்திருக்க வேண்டியதன்‌ அவசியத்தை ஒருவாறு கற்றுக்‌ 
கொண்டார்கள்‌. அதிகாரிகளின்‌ நன்மதிப்பும்‌ எனக்கு ஏற்பட்டது. 
இருக்கும்‌ குறைகளை எடுத்துக்கூறி உரிமைகளை வற்புறுத்துவதே என்‌ 
வேலையாக இருந்தாலும்‌, சுயத்‌ தூய்மையைச்‌ சமூகம்‌ அடைய 
வேண்டும்‌ என்பதிலும்‌ நான்‌ சிரத்தையுடன்‌ விடாப்‌ பிடியாகவும்‌ 
இருந்ததை அவர்கள்‌ கண்டார்கள்‌. 


ஆயினும்‌, செய்து தீரவேண்டிய ஒரு வேலை இன்னும்‌ 
பாக்கியாகவே இருந்தது. நாடு கடந்து வந்திருக்கும்‌ இந்தியர்கள்‌, தாய்‌ 
நாட்டுக்குத்‌ தாங்கள்‌ செய்தாக வேண்டிய கடமையை உணரும்படி 
செய்வதே அந்த வேலை. இந்தியா ஏழை நாடு. செல்வத்தைத்‌ 
தேடுவதற்காக இந்தியர்கள்‌ தென்னாப்பிரிக்காவிற்கு வந்தார்கள்‌. 
தாய்நாட்டு மக்களுக்குக்‌ கஷ்டம்‌ ஏற்படும்‌ சமயத்தில்‌, இந்த இந்தியர்‌, 
தங்கள்‌ வருவாயில்‌ ஒரு பகுதியை அளித்துத்‌ தாய்‌ நாட்டுக்கு உதவ 
வேண்டியது அவர்களுடைய கடமையாகும்‌. 1897, 1899 -ஆம்‌ 

ஆண்டுகளில்‌ இந்தியாவில்‌ பயங்கரமான பஞ்சம்‌ ஏற்பட்டபோது, 
தென்னாப்பிரிக்க இந்தியர்கள்‌, இந்த உதவியைச்‌ செய்தனர்‌. பஞ்ச 
நிவாரண வேலைகளுக்குத்‌ தாராளமாகப்‌ பண உதவி செய்தார்கள்‌. 
1897-ஆம்‌ ஆண்டில்‌ செய்ததைவிட 1899-ஆம்‌ ஆண்டில்‌ அதிக உதவி 
செய்தனர்‌. இதற்கு ஆங்கிலேயரும்‌ பண உதவி செய்ய வேண்டும்‌ 
என்று கோரினோம்‌. அவர்களும்‌ தாராளமாக உதவ முன்வந்தனர்‌. 
இந்திய ஒப்பந்தத்‌ தொழிலாளரும்‌, தங்கள்‌ பங்கைக்‌ கொடுத்து 
உதவினர்‌. இந்தப்‌ பஞ்சங்கள்‌ தோன்றிய சமயத்தில்‌ ஏற்பட்ட இந்த 
உதவி முறை, அப்பொழுதிலிருந்து தொடர்ந்து நடந்துகொண்டு 
வருகிறது. இந்தியாவில்‌ பெரிய துன்பங்கள்‌ ஏற்படும்‌ போதெல்லாம்‌ 
பெருந்தொகையை இந்தியாவுக்கு அனுப்பி உதவுவதற்குத்‌ 
தென்னாப்பிரிக்க இந்தியர்‌ தவறுவதே இல்லை. 


இவ்விதம்‌, தென்னாப்பிரிக்க இந்தியரிடையே நான்‌ செய்து வந்த 
சேவை, ஒவ்வொரு கட்டத்திலும்‌, சத்தியத்தின்‌ புதிய தன்மைகளை 
எப்பொழுதும்‌ எனக்குக்‌ காட்டி வந்தது. சத்தியம்‌ என்பது ஒரு பெரிய 
மரத்தைப்‌ போன்றது. அதை நீர்‌ ஊற்றி நாம்‌ வளர்க்க வளர்க்க அது 
மேலும்‌ மேலும்‌ கனிகளை அதிகமாகக்‌ கொடுத்துக்கொண்டே 
இருக்கிறது. சத்தியத்தின்‌ சுரங்கத்தில்‌ மேலும்‌ ஆழத்தில்‌ போய்‌, நாம்‌ 
தேடத்‌ தேட அதில்‌ பொதிந்து கிடக்கும்‌, மேலும்‌ மேலும்‌ அதிக விலை 
மதிப்புள்ள ரத்தினங்களைக்‌ காண்கிறோம்‌.பல வகைகளிலும்‌ சேவை 
செய்வதற்கு ஏற்படும்‌ வாய்ப்புகளே அந்த ரத்தினங்களாகும்‌. 

12. இந்தியாவுக்குத்‌ திரும்ப முடிவு 


யுத்த சேவையிலிருந்து நான்‌ விடுவிக்கப்பட்டதும்‌, “இனி நான்‌ 
செய்ய வேண்டிய வேலை, இந்தியாவில்தானே அன்றி 
தென்னாப்பிரிக்காவில்‌ அல்ல” என்பதை உணர்ந்தேன்‌. இப்படி நான்‌ 
எண்ணியதற்குக்‌ காரணம்‌, தென்‌ ஆப்பிரிக்காவில்‌ இனி செய்வதற்கு 
எதுவுமே இல்லை என்பது அல்ல. ஆனால்‌, அங்கே என்‌ முக்கியமான 
வேலை, பணம்‌ சம்பாதிப்பதாகவே ஆகிவிடும்‌ என்று அஞ்சினேன்‌. 


தாய்‌ நாட்டில்‌ இருந்த நண்பர்களும்‌, திரும்பி வந்துவிடுமாறு 
என்னை வற்புறுத்திக்‌ கொண்டிருந்தார்கள்‌. இந்தியாவில்‌ நான்‌ 
அதிகமாகச்‌ சேவை செய்ய முடியும்‌ என்றும்‌ எண்ணினேன்‌. 
தென்னாப்பிரிக்காவிலிருக்கும்‌ வேலைகளுக்கோ, ஸ்ரீகானும்‌, 
ஸ்ரீமன்சுக்லால்‌ நாஸரும்‌ இருக்கிறார்கள்‌. ஆகையால்‌, என்னை 
விடுவிக்குமாறு எனது சக ஊழியர்களைக்‌ கேட்டுக்கொண்டேன்‌. என்‌ 
கோரிக்கை அதிகச்‌ சிரமத்தின்‌ பேரிலும்‌, ஒரு நிபந்தனையின்‌ பேரிலும்‌ 
ஒப்புக்கொள்ளப்பட்டது. ஓர்‌ ஆண்டிற்குள்‌ தென்னாப்பிரிக்க இந்தியர்‌ 
சமூகம்‌ என்னை விரும்பினால்‌, தென்னாப்பிரிக்காவுக்குத்‌ திரும்பிவிட 
நான்‌ தயாராக இருக்க வேண்டும்‌ என்பதே அந்த நிபந்தனை. இது 
கஷ்டமான நிபந்தனை என்று கருதினேன்‌. ஆயினும்‌, சமூகத்தினுடன்‌ 
என்னைப்‌ பிணைத்திருந்த அன்பின்‌ காரணமாக அந்த நிபந்தனைக்கு 
ஒப்புக்கொண்டேன்‌. 'அன்பெனும்‌ நூலிழையினால்‌ கண்ணன்‌ 
என்னைக்‌ கட்டிவிட்டான்‌. நானும்‌ அவனுக்கு முழு 
அடிமையாகிவிட்டேன்‌' என்று மீராபாய்‌ பாடினாள்‌. சமூகத்துடன்‌ 
என்னைப்‌ பிணைத்திருந்த அன்பெனும்‌ நூல்‌ இழை, என்னைப்‌ 
பொறுத்த வரையிலும்‌ கூட, அறுந்துவிட முடியாததாகப்‌ பலம்‌ 
உள்ளதாகத்தான்‌ இருந்தது. பொதுஜன வாக்கே கடவுள்‌ வாக்கு. இங்கே 
நண்பர்களின்‌ வாக்கு, மனப்பூர்வமான உண்மைவாக்காக இருந்ததால்‌, 
அதைத்‌ தட்டிவிடவும்‌ முடியவில்லை. நிபந்தனைக்கு ஒப்புக்கொண்டு, 
புறப்படுவதற்கு அவர்களுடைய அனுமதியைப்‌ பெற்றேன்‌. 


அச்‌ சமயம்‌ எனக்கு நேட்டாலுடன்‌ மாத்திரமே நெருங்கிய தொடர்பு 
இருந்தது. நேட்டால்‌ இந்தியர்‌ அன்பு என்ற அமிர்தத்தை என்மீது 
பொழிந்துவிட்டார்கள்‌. ஒவ்வோர்‌ இடத்திலும்‌ பிரவுபசாரக்‌ கூட்டம்‌ 
நடத்தினார்கள்‌. விலையுயர்ந்த வெகுமதிகளையும்‌ எனக்கு 
அளித்தார்கள்‌. 

1899-இல்‌ நான்‌ இந்தியாவுக்குப்‌ புறப்பட்டபோதும்‌ இத்தகைய 
வெகுமதிகளை எனக்குக்‌ கொடுத்தனர்‌. ஆனால்‌, இத்தடவையிலோ, 
பிரிவுபசாரம்‌ அளவு கடந்ததாக இருந்தது. வெள்ளி, தங்கச்‌ 
சாமான்களும்‌ அன்பளிப்பில்‌ அடங்கியிருந்ததோடு, விலையுயர்ந்த 
வைரச்‌ சாமான்களும்‌ இருந்தன. 


இந்த வெகுமதிகளையெல்லாம்‌ ஏற்றுக்கொள்ள எனக்கு என்ன 

உரிமை இருக்கிறது? இவைகளை யெல்லாம்‌ வாங்கிக்‌ கொண்ட பிறகு, 

ஊதியம்‌ பெறாமல்‌ சமூகத்திற்குச்‌ சேவை செய்து வந்திருப்பதாக நான்‌ 
எண்ணிக்கொள்ளுவது எப்படி? என்‌ கட்சிக்காரர்கள்‌ கொடுத்த சில 
வெகுமதிகளைத்‌ தவிர மற்றவை யாவும்‌, சமூகத்திற்கு நான்‌ செய்த 
சேவைக்கு என்றே முற்றும்‌ எனக்கு அளிக்கப்பட்டவைகள்‌ ஆகும்‌. என்‌ 
கட்சிக்காரர்களும்‌ பொது வேலையில்‌ எனக்கு உதவி 
செய்திருக்கிறார்கள்‌. அப்படி இருக்கும்‌ போது, கட்சிக்காரர்கள்‌ வேறு, 
பொது ஊழியர்கள்‌ வேறு என்று பாகுபாடு செய்துகொள்ளுவதற்கும்‌ 
இல்லை. 


கிடைத்த வெகுமதிகளில்‌ ஒன்று தங்கச்‌ சங்கிலி. அது 52 பவுன்‌ 
பெறுமானம்‌ உள்ளது. என்‌ மனைவிக்கு என்று அதை அளித்தனர்‌. 
ஆனால்‌, அதுவும்கூட என்னுடைய பொதுசேவைக்கு அளிக்கப்பட்ட 
வெகுமதியே. ஆகையால்‌ மற்றவைகளிலிருந்து அதை நான்‌ தனியாக 


பிரித்துவிட முடியாது. 


ஒரு நாள்‌ மாலை, இந்த வெகுமதிகளில்‌ பெரும்‌ பகுதியை எனக்கு 
அளித்தார்கள்‌. அன்று இரவெல்லாம்‌ என்னால்‌ தூங்கவே 
முடியவில்லை. என்‌ அறையில்‌ அங்கும்‌ இங்கும்‌ இரவெல்லாம்‌ 
உலாவினேன்‌; தீவிரமாகச்‌ சிந்தித்தேன்‌. ஆனால்‌, ஒரு முடிவுக்கும்‌ 
வரமுடியவில்லை. ஆயிரக்கணக்கில்‌ மதிப்புள்ள இந்த வெகுமதிகளை 
வேண்டாம்‌ என்று துறந்து விடுவது எனக்குக்‌ கஷ்டமாக இருந்தது. 
அவைகளை வைத்துக்‌ கொள்ளுவதோ இன்னும்‌ அதிகக்‌ கஷ்டமாக 
இருந்தது. அவைகளை நான்‌ வைத்துக்‌ கொள்கிறேன்‌ என்றாலும்‌ என்‌ 
குழந்தைகளின்‌ சங்கதி என்ன? என்‌ மனைவியின்‌ விஷயம்‌ என்ன? 
சேவைக்கு வேண்டிய வாழ்க்கை நடத்த அவர்கள்‌ பயிற்சி 
பெற்றிருக்கிறார்கள்‌. சேவை ஒன்றே அதற்குரிய சன்மானம்‌ என்றும்‌ 
அவர்களுக்குச்‌ சொல்லி வந்திருக்கிறேன்‌. 

வீட்டில்‌ என்னிடம்‌ விலை உயர்ந்த நகை எதுவும்‌ இல்லை. எங்கள்‌ 
வாழ்க்கையையே விரைவாக எளிமை ஆக்கிக்கொண்டு 
வந்திருக்கிறோம்‌. அப்படியிருக்கத்‌ தங்கக்‌ கடிகாரங்களை நாங்கள்‌ 
எவ்வாறு வைத்துக்‌ கொள்ள முடியும்‌? தங்கச்‌ சங்கிலிகளையும்‌ வைர 
மோதிரங்களையும்‌ நாங்கள்‌ எவ்வாறு அணிந்து கொள்ள முடியும்‌? 
மக்கள்‌, நகைகளின்‌ மீது இருக்கும்‌ ஆசையை விட்டுவிட வேண்டும்‌ 
என்று பல தடவை நான்‌ மக்களுக்கு உபதேசம்‌ செய்தும்‌ இருக்கிறேன்‌. 
அப்படியிருக்க என்னிடம்‌ வந்திருக்கும்‌ நகைகளை நான்‌ என்ன 
செய்வது? 


இந்த வெகுமதிகளையெல்லாம்‌ நான்‌ வைத்துக்கொள்ளக்‌ கூடாது 
என்ற முடிவுக்கு வந்தேன்‌. இவற்றையெல்லாம்‌ சமூகத்திற்கே 
சொந்தமானதாக்கி, இதற்குச்‌ சில தரும கர்த்தாக்களை நியமித்து, ஒரு 
கடிதம்‌ எழுதினேன்‌. பார்ஸி ருஸ்தம்ஜியையும்‌ மற்றும்‌ சிலரையும்‌ 
தருமகர்த்தாக்களாக நியமித்தேன்‌. காலையில்‌ என்‌ மனைவியுடனும்‌ 


குழந்தைகளோடும்‌ ஆலோசனையை நடத்தி இப்‌ பெரும்‌ பாரத்தை 
நிவர்த்தி செய்து கொண்டேன்‌. 


இதற்கு என்‌ மனைவியைச்‌ சம்மதிக்கச்‌ செய்வதில்‌ கொஞ்சம்‌ சிரமம்‌ 
இருக்கும்‌ என்பதை அறிவேன்‌. குழந்தைகளைப்‌ பொறுத்த வரையில்‌ 
எந்தவிதமான கஷ்டமும்‌ இராது என்பதும்‌ எனக்குத்‌ தெரியும்‌. ஆகவே, 
அவர்களையே என்‌ வக்கீல்கள்‌ ஆக்கிக்கொண்டு விடுவது என்ற 
முடிவுக்கு வந்தேன்‌. 


என்‌ யோசனைகளைக்‌ குழந்தைகள்‌ உடனே ஏற்றுக்‌ கொண்டு 
விட்டனர்‌. “இந்த விலையுயர்ந்த வெகுமதிகள்‌ நமக்குத்‌ 
தேவையில்லை. ஆகையால்‌, அவற்றைச்‌ சமூகத்திற்குத்‌ திருப்பிக்‌ 
கொடுத்து விடவேண்டியதே. அவை நமக்கு எப்பொழுதாவது 
தேவைப்பட்டால்‌ நாம்‌ அவற்றை எளிதில்‌ விலைக்கு வாங்கிக்‌ 
கொள்ளலாம்‌” என்று குழந்தைகள்‌ கூறினர்‌. 


நான்‌ ஆனந்தம்‌ அடைந்தேன்‌. “அப்படியானால்‌, உங்கள்‌ தாயாரிடம்‌ 
இதைக்‌ குறித்து எடுத்துக்‌ கூறி, அவளும்‌ இதற்குச்‌ சம்மதிக்கச்‌ 
செய்வீர்கள்‌ அல்லவா?” என்று கேட்டேன்‌. “நிச்சயமாகச்‌ செய்வோம்‌. 
அது எங்கள்‌ வேலை. அம்மாவுக்கு நகைகள்‌ வேண்டியதில்லை. 
அவைகளை எங்களுக்காக வைத்திருக்க வேண்டும்‌ என்றே அவர்‌ 
விரும்புவார்‌. 'எங்களுக்கு அவை தேவையில்லை' என்று நாங்கள்‌ 

கூறும்போது, அவைகளைக்‌ கொடுத்துவிட அம்மா ஏன்‌ சம்மதிக்க 
மாட்டார்‌?” என்றும்‌ கூறினார்கள்‌. 


பேச்சளவில்‌ இது எளிதாகத்தான்‌ இருந்தது. ஆனால்‌, காரியத்திலோ 
அது அதிகக்‌ கஷ்டமாக இருந்தது. என்‌ மனைவி கூறியதாவது: 
“இவையெல்லாம்‌ உங்களுக்குத்‌ தேவைப்படாமல்‌ இருக்கலாம்‌. 
உங்கள்‌ குழந்தைகளுக்கும்‌ அவை வேண்டாம்‌ என்று இருக்கலாம்‌. 
அவர்களை நீங்கள்‌ தட்டிக்‌ கொடுத்தால்‌, உங்கள்‌ இஷ்டப்படியெல்லாம்‌ 
அவர்கள்‌ கூத்தாடுவார்கள்‌. நகைகளை நான்‌ போட்டுக்‌ கொள்வதை 
நீங்கள்‌ அனுமதிக்காமலிருப்பதை நான்‌ புரிந்து கொள்ளுகிறேன்‌. 
ஆனால்‌, என்‌ மருமகப்பெண்கள்‌ வரும்போது அவர்கள்‌ விஷயம்‌ 
என்ன? நிச்சயம்‌ அவர்களுக்கு நகைகள்‌ வேண்டியிருக்கும்‌. நாளைக்கு 
நம்‌ நிலைமை எப்படி இருக்கும்‌ என்பது யாருக்குத்‌ தெரியும்‌? அதிக 
அன்போடு அளிக்கப்பட்ட இந்த வெகுமதிகளைத்‌ திருப்பிக்‌ 
கொடுத்துவிட நான்‌ ஒரு போதும்‌ சம்மதிக்கவே மாட்டேன்‌.” 


இவ்வாறு அவள்‌, வாதங்களைச்‌ சண்டமாருதமாகப்‌ பொழிந்தாள்‌. 
முடிவில்‌ கண்ணீர்‌ வடித்தும்‌ அவற்றைப்‌ பலப்படுத்தினாள்‌. ஆனால்‌, 
குழந்தைகளோ உறுதியுடன்‌ இருந்தார்கள்‌. நானும்‌ அசையவில்லை. 
நான்‌ சாந்தமாகப்‌ பின்வருமாறு கூறினேன்‌: “குழந்தைகளுக்கு 
இனிமேல்தான்‌ விவாகம்‌ நடக்க வேண்டும்‌. அவர்கள்‌ குழந்தைகளாக 
இருக்கும்‌ போதே விவாகம்‌ செய்து வைத்துவிட நாம்‌ விரும்பவில்லை. 
அவர்கள்‌ வளர்ந்ததும்‌, அவர்கள்‌ காரியங்களை அவர்களே 
முடித்துக்கொள்ளுவார்கள்‌. மேலும்‌, நகைப்‌ பித்துப்‌ பிடித்த 
பெண்களை நம்‌ குமாரர்களுக்கு நாம்‌ மணம்‌ செய்துவைக்கப்‌ 
போவதில்லை என்பதும்‌ நிச்சயம்‌. அவர்களுக்கு நகை போட 
வேண்டிய அவசியம்‌ ஏற்பட்டாலும்‌ அவற்றை வாங்கிக்‌ கொடுக்க நான்‌ 
இருக்கிறேன்‌. அப்பொழுது நீ என்னைக்‌ கேள்‌.” 


அதற்கு அவள்‌, “உங்களைக்‌ கேட்பதா? இவ்வளவு நாள்‌ பழகியும்‌ 
உங்களை எனக்குத்‌ தெரியாதா? என்‌ நகைகளைப்‌ பிடுங்கிக்‌ 
கொண்டீர்கள்‌. அவற்றை நான்‌ போட்டுக்கொண்டு நிம்மதியாக 
இருக்கவும்‌ நீங்கள்‌ என்னை விடவில்லை. இப்படிப்பட்ட நீங்கள்‌ 
மருமக்கள்மார்களுக்கு நகை வேறு செய்து போட்டுவிடப்‌ 
போகிறீர்களாக்கும்‌! முடியாது. நகைகளை நான்‌ திருப்பிக்‌ 
கொடுக்கப்போவதில்லை. மேலும்‌, என்னுடைய கழுத்துச்‌ சரத்தைக்‌ 
கேட்க, உங்களுக்கு என்ன உரிமை இருக்கிறது?” என்றாள்‌. 

“ஆனால்‌, அந்தக்‌ கழுத்துச்‌ சரத்தை, உனக்குக்‌ கொடுத்தது என்‌ 


சேவைக்காகவோ, உன்‌ சேவைக்காகவா?” என்று நான்‌ கேட்டேன்‌. 


“உங்கள்‌ சேவைக்காகவே என்பதை ஒப்புக்‌ கொள்ளுகிறேன்‌. 
ஆனால்‌, நீங்கள்‌ செய்த சேவை, நான்‌ செய்த சேவையே அல்லவா? 
உங்களுக்காக இரவு பகல்‌ நான்‌ பாடுபட்டு உழைத்திருக்கிறேன்‌. 
அதெல்லாம்‌ சேவையல்லவா? போகிறவர்கள்‌ வருகிறவர்களை 
யெல்லாம்‌ வீட்டுக்கு அழைத்து வந்து, அவர்களுக்கெல்லாம்‌ உழைத்து, 
நான்‌ கண்ணீர்‌ வடிக்கச்‌ செய்தீர்கள்‌. அவர்களுக்கெல்லாம்‌ அடிமையாக 
உழைத்தேனே!” என்றாள்‌, என்‌ மனைவி. 


இச்‌ சொல்லம்புகள்‌ என்‌ உள்ளத்தில்‌ தைத்தன. அவற்றுள்‌ சில ஆழப்‌ 
பதிந்தன. ஆனாலும்‌, நகைகளைத்‌ திருப்பிக்‌ கொடுத்து விடுவது என்று 
நான்‌ உறுதி கொண்டுவிட்டேன்‌. இதற்கு அவளும்‌ முடிவாகச்‌ 
சம்மதித்துவிடும்படி செய்வதில்‌ எப்படியோ வெற்றிபெற்றேன்‌. 1896, 
1901-ஆம்‌ ஆண்டுகளில்‌ கொடுக்கப்பட்ட அன்பளிப்புகள்‌ யாவும்‌ 
திருப்பிக்‌ கொடுக்கப்பட்டு விட்டன. ஒரு தருமகர்த்தாப்‌ பத்திரம்‌ 
தயாரித்தேன்‌. அந்த வெகுமதிகளை யெல்லாம்‌ ஒரு பாங்கில்‌ 
ஒப்படைத்தேன்‌. என்‌ விருப்பப்படியோ, கருமகர்த்தாக்களின்‌ 
விருப்பப்படியோ, இந்‌ நிதியைச்‌ சமூகத்தின்‌ சேவைக்குப்‌ 
பயன்படுத்துவது என்று ஏற்பாடு செய்தேன்‌. 


பொதுஜன காரியங்களுக்கு நிதி எனக்குத்‌ தேவைப்பட்டு, 'இந்தத்‌ 
தரும நிதியிலிருந்து எடுத்துக்கொள்ள வேண்டியதே' என்று நான்‌ 


எண்ணிய போதெல்லாம்‌, தேவைக்கு வேண்டிய பணத்தை 
வெளியிலேயே வசூல்‌ செய்துகொள்ள என்னால்‌ முடிந்திருக்கிறது. 


ஆகையால்‌, அந்த நிதி அப்படியே செலவாகாமல்‌ இருந்தது. அந்த நிதி 
இன்னும்‌ இருந்து வருகிறது. தேவைப்படும்‌ போது செலவிட்டு 
வருகிறார்கள்‌. ஒழுங்காக அந்‌ நிதி சேர்ந்து கொண்டும்‌ வருகிறது. 


இவ்வாறு இந்நிதியை உண்டாக்கியதற்காக நான்‌ என்றும்‌ 
வருந்தியதே இல்லை. சில ஆண்டுகளானதும்‌, அப்படிச்‌ செய்தது தான்‌ 
புத்திசாலித்தனமானது என்பதை என்‌ மனைவியும்‌ அறிந்து 
கொண்டாள்‌. எத்தனையோ ஆசைகளிலிருந்து அது எங்களைப்‌ 


பாதுகாத்தது. 

பொதுஜன சேவையில்‌ ஈடுபட்டிருப்பவர்கள்‌, விலை உயர்ந்த 
வெகுமதிகளை ஏற்றுக்கொள்ளவே கூடாது என்பது என்னுடைய 
திடமான அபிப்பிராயம்‌. 

13. திரும்பவும்‌ இந்தியாவில்‌ 


ஆகவே, நான்‌ தாய்நாட்டிற்குப்‌ பயணமானேன்‌. மத்தியில்‌ கப்பல்‌ 
நின்ற துறைமுகங்களில்‌ மொரீஷியஸ்‌ (மோரிஸ்‌) தீவும்‌ ஒன்று. அங்கே 
கப்பல்‌ கொஞ்சம்‌ அதிகமாகத்‌ தாமதித்ததால்‌ நான்‌ கரையில்‌ இறங்கி, 
இத்தீவிலிருந்த நிலைமையை ஓரளவுக்குத்‌ தெரிந்துகொண்டேன்‌. ஒரு 
நாள்‌ இரவு, அந்தக்‌ காலனியின்‌ கவர்னர்‌ ஸர்‌ சார்லஸ்‌ புரூஸின்‌ 
விருந்தினனாக இருந்தேன்‌. 


இந்தியாவுக்கு வந்து சேர்ந்ததும்‌ நாட்டைச்‌ சுற்றிப்‌ பார்ப்பதில்‌ கொஞ்ச 
காலத்தைக்‌ கழித்தேன்‌. அது 1901-ஆம்‌ ஆண்டு. அப்போது 
கல்கத்தாவில்‌ ஸ்ரீ (பிறகு ஸர்‌) தின்ஷா வாச்சாவின்‌ தலைமையில்‌ 
காங்கிரஸ்‌ மகாநாடு நடந்தது. நானும்‌ மகாநாட்டிற்குப்‌ போயிருந்தேன்‌. 
காங்கிரஸைப்பற்றிய என்‌ முதல்‌ அனுபவம்‌ அதுதான்‌. 


தென்னாப்பிரிக்க நிலையைக்‌ குறித்து, ஸர்‌ பிரோஸ்ஷா மேத்தாவுடன்‌ 
நான்‌ பேசவேண்டியிருந்ததால்‌, பம்பாயிலிருந்து அவர்‌ பிரயாணம்‌ 
செய்த அதே ரெயிலில்‌ நானும்‌ பிரயாணம்‌ செய்தேன்‌. அவர்‌ 
எவ்விதமான ராஜபோக வாழ்க்கையை நடத்தி வந்தார்‌ என்பதை நான்‌ 
அறிவேன்‌. தமக்கு என்று அவர்‌, எல்லா வசதிகளும்‌ உள்ள 
தனிப்பெட்டி ஒன்றை ரெயிலில்‌ அமர்த்திக்கொண்டிருந்தார்‌. 
குறிப்பிட்ட இரு ஸ்டேஷன்களுக்கு இடையில்‌ அவருடைய 
தனிப்பெட்டியில்‌ நான்‌ பிராயணம்‌ செய்து, நான்‌ சொல்ல 


வேண்டியதைச்‌ சொல்லிக்கொள்ளலாம்‌ என்பது எனக்கு 
இடப்பட்டிருந்த கட்டளை. ஆகவே, குறிப்பிட்ட ஸ்டேஷனில்‌ 
அவருடைய தனிப்பெட்டிக்குப்‌ போய்‌, நான்‌ வந்திருப்பதை 
அவருக்குத்‌ தெரிவித்துக்கொண்டேன்‌. அவருடன்‌ ஸ்ரீ வச்சாவும்‌ ஸ்ரீ 


(இப்பொழுது ஸர்‌) சிமன்லால்‌ சேதல்வாடும்‌ இருந்தனர்‌. ராஜீய 
விஷயங்களைக்‌ குறித்து, அவர்கள்‌ விவாதித்துக்கொண்டிருந்தார்கள்‌. 
ஸர்‌ பிரோஸ்ஷா என்னைப்‌ பார்த்ததும்‌ பின்வருமாறு கூறினார்‌: “காந்தி, 
உமக்கு எதுவும்‌ என்னால்‌ செய்ய முடியாது போல்‌ தோன்றுகிறது. 
ஆனால்‌, நீர்‌ விரும்பும்‌ தீர்மானத்தை நாங்கள்‌ நிறைவேற்றுவோம்‌. நம்‌ 
சொந்த நாட்டிலேயே நமக்கு என்ன உரிமை இருக்கிறது? நம்‌ நாட்டில்‌ 
நமக்கு எந்தவிதமான அதிகாரமும்‌ இல்லாதிருக்கும்‌ வரையில்‌, 
காலனிகளில்‌ நீங்கள்‌ சுகமடைய முடியாது என்றே நான்‌ நம்புகிறேன்‌.” 

இதைக்‌ கேட்டு நான்‌ திடுக்கிட்டுப்போனேன்‌. அக்கருத்தை ஸ்ரீ 
சேதல்வாடும்‌ அங்கீகரிப்பதாகத்‌ தோன்றியது. ஸ்ரீ வாச்சா, என்னைப்‌ 
பரிதாப நோக்குடன்‌ பார்த்தார்‌. பிரோஸ்ஷாவிடம்‌ என்னுடைய 
கட்சியை எடுத்துக்கூற முயன்றேன்‌. ஆனால்‌, பம்பாயின்‌ முடிசூடா 
மன்னரான அவரை, என்னைப்போன்ற 


ஒருவன்‌, தனது கட்சியை ஏற்றுக்கொள்ளுமாறு 
செய்துவிடுவதென்பதற்கு இடமே இல்லை. என்னுடைய 
தீர்மானத்தைக்‌ கொண்டுவர அனுமதிக்கப்படுவேன்‌ என்பதைக்‌ 
கொண்டு திருப்தியடைந்தேன்‌. 


"தீர்மானத்தை முன்னதாகவே காட்டுவீர்கள்‌ அல்லவா?" என்று 
என்னை உற்சாகப்படுத்துவதற்காக ஸ்ரீ வாச்சா கேட்டார்‌. அவருக்கு 
நன்றி தெரிவித்தேன்‌. ரெயில்‌ அடுத்த ஸ்டேஷனில்‌ நின்றதும்‌ அந்தப்‌ 
பெட்டியிலிருந்து இறங்கி, என்‌ பெட்டிக்குப்போய்விட்டேன்‌. 


கல்கத்தா போய்ச்‌ சேர்ந்தோம்‌. வரவேற்புக்‌ கழகத்தினர்‌ 
அக்கிராசனரை மிகுந்த சிறப்புடன்‌, அவருடைய முகாமுக்கு 
அழைத்துச்‌ சொன்றனர்‌. நான்‌ எங்கே போகவேண்டும்‌ அன்று ஒரு 
தொண்டரைக்‌ கேட்டேன்‌. என்னை ரிப்பன்‌ கல்லூரிக்கு 
அழைத்துச்சென்றார்‌. அங்கே பல பிரதிநிதிகள்‌ தங்குவதற்கு ஏற்பாடு 
செய்திருந்தார்கள்‌. அதிர்ஷ்டம்‌ எனக்கு உதவியது நான்‌ இருந்த 
பகுதியிலேயே லோகமான்யரின்‌ ஜாகையும்‌ இருந்தது. அவர்‌ ஒரு 
நாள்‌ பிந்தி வந்தார்‌ என்று எனக்கு ஞாபகம்‌. 


லோகமான்யர்‌ இருக்குமிடத்தில்‌ வழக்கம்போல்‌ அவருடைய தர்பார்‌ 
நடக்காமல்‌ இருக்காது. படுக்கையில்‌ அவர்‌ உட்கார்ந்திருந்த சமயத்தில்‌, 
நான்‌ அவரைப்‌ பார்த்தேன்‌. அந்தக்‌ காட்சி முழுவதும்‌ இன்றும்‌ என்‌ 
நினைவில்‌ அப்படியே இருந்து வருகிறது. நான்‌ ஓவியக்காரனாக 
இருந்தால்‌, அக்‌ காட்சியை அப்படியே சித்திரமாகத்‌ தீட்டிவிடுவேன்‌. 
அவரைப்‌ பார்த்துப்‌ பேசக்‌ கணக்கற்றவர்கள்‌ வந்தனர்‌. அவர்களில்‌ 
ஒருவரை மாத்திரமே இப்பொழுது எனக்கு நினைவிருக்கிறது. 'அமிர்த்‌ 
பஜார்‌' பத்திரிகையின்‌ ஆசிரியரான காலஞ்சென்ற பாபு மோதிலால்‌ 
கோஷே அவர்‌. அவர்களுடைய பலத்த சிரிப்பும்‌, ஆளும்‌ 
இனத்தினரின்‌ தவறான செய்கைகளைப்பற்றி அவர்கள்‌ 
பேசிக்கொண்டிருந்ததும்‌ என்றுமே மறந்துவிடக்‌ கூடியன அல்ல. 

இந்த முகாமின்‌ நிலைமையைக்‌ குறித்துக்‌ கொஞ்சம்‌ விவரமாகத்‌ 
தெரிவிக்க விரும்புகிறேன்‌. தொண்டர்கள்‌ ஒருவரோடொருவர்‌ 
சச்சரவிட்டுக்கொண்டிருந்தனர்‌. அவர்களில்‌ ஒருவரிடம்‌ ஏதாவது 
செய்யுமாறு நீங்கள்‌ கூறினால்‌, அதை அவர்‌ இன்னொருவரிடம்‌ 
சொல்லுவார்‌. அப்படிச்‌ சொல்லப்பட்டவர்‌, மூன்றாமவரிடம்‌ கூறுவார்‌. 
இப்படிப்‌ போய்க்கொண்டே இருக்கும்‌. பிரதிநிதிகளைப்‌ பொறுத்த 
வரையில்‌, அவர்கள்‌ திக்குத்‌ திசை தெரியாமல்‌ தவித்தனர்‌. 


தொண்டர்கள்‌ சிலருடன்‌ சிநேகம்‌ செய்துகொண்டேன்‌. 
தென்னாப்பிரிக்காவைப்பற்றி அவர்களிடம்‌ சில விஷயங்களைக்‌ 
கூறினேன்‌. அவர்கள்‌ கொஞ்சம்வெட்கம்‌ அடைந்தனர்‌. சேவையின்‌ 
ரகசியத்தை அவர்கள்‌ அறியும்படி செய்ய முயன்றேன்‌. அவர்கள்‌ 
உணர்ந்ததாகவே தோன்றியது. ஆனால்‌, தொண்டு என்பது 
கண்டபடியெல்லாம்‌ உடனே முளைத்து விடக்‌ கூடியதன்று. இதற்கு, 
முதலில்‌ மனத்தில்‌ விருப்பம்‌ வேண்டும்‌. பிறகு அனுபவமும்‌ தேவை. 


நல்லவர்களான, கள்ளங்‌ கபடமற்ற அந்த இளைஞர்களைப்‌ 
பொறுத்தவரையில்‌ விருப்பத்திற்குக்‌ குறைவில்லை. ஆனால்‌, 
அனுபவந்தான்‌ அவர்களுக்கு இல்லை. காங்கிரஸ்‌, ஆண்டுக்கு ஒரு 
முறை மூன்று நாட்கள்‌ கூடிவிட்டுப்‌ பிறகு தூங்கிவிடும்‌. ஆண்டுக்கு 
ஒரு முறை நடக்கும்‌ மூன்று நாள்‌ திருவிழாவில்‌ ஒருவருக்கு என்ன 
அனுபவம்‌ ஏற்பட முடியும்‌? தொண்டர்களைப்‌ போன்றே 
பிரதிநிதிகளும்‌ இருந்தார்கள்‌. இவர்களைவிட அவர்களுக்கு மேலான 
ண்ட பயிற்சி எதுவும்‌ இல்லை. அவர்கள்‌ தாங்களாக எதுவுமே செய்ய 
மாட்டார்கள்‌. அதனால்‌, “தொண்டரே! இசைச்‌ செய்யும்‌”, “தொண்டரே! 
அதைச்‌ செய்யும்‌” என்று அவர்கள்‌ இடைவிடாமல்‌ கட்டளையிட்டுக்‌ 
கொண்டிருப்பார்கள்‌. 


இங்கும்கூட ஓரளவுக்கு நான்‌ தீண்டாமையை நேருக்கு நேராகக்‌ 
கண்டேன்‌. தமிழர்களின்‌ சமையல்கூடம்‌ மற்றவர்களின்‌ சமையல்‌ 
கூடத்திற்கு தொலைவில்‌ தனியாக இருந்தது. தாங்கள்‌ சாப்பிடுவதைப்‌ 
பிறர்‌ பார்த்துவிட்டால்‌ கூடத்‌ தோஷம்‌ என்று, தமிழ்ப்‌ பிரதிநிதிகள்‌ 
கருதினார்கள்‌. எனவே, அவர்களுக்கு என்று 


தனியான சமையல்‌ கூடத்தைக்‌ கல்லூரி மைதானத்தில்‌ 


அமைத்திருந்தார்கள்‌. நாற்புறமும்‌ தட்டி வைத்து, இந்தக்‌ கூடம்‌ 
கட்டப்பட்டிருந்தது. அதில்‌ ஒரே புகை; யாரையும்‌ மூச்சுத்‌ திணறச்‌ 
செய்துவிடும்‌. சமைப்பது, சாப்பிடுவது, கையலம்புவது எல்லாம்‌ 

அதற்குள்ளேதான்‌. திறப்பே இல்லாத இரும்புப்‌ பெட்டிபோல்‌ 
இருந்தது, அந்த இடம்‌. இது வருண தருமத்தின்‌ சீர்‌ கேடாகவே எனக்கு 
தோன்றிற்று. காங்கிரஸின்‌ பிரதிநிதிகளுக்குள்ளே இத்தகைய 
தீண்டாமை இருந்து வருகிறதென்றால்‌, இவர்கள்‌ யாருக்குப்‌ 
பிரதிநிதிகள்‌ என்று வந்திருக்கிறார்களோ அந்த மக்களிடம்‌ தீண்டாமை 
இன்னும்‌ எவ்வளவு மோசமாக இருந்து வருகிறது 


என்பதைத்‌ தெரிந்துகொள்ளலாம்‌ என்று எனக்குள்ளேயே 
சொல்லிக்கொண்டேன்‌. இதை எண்ணியதும்‌ பெருமூச்சு விட்டேன்‌. 


அங்கே இருந்த சுகாதாரக்‌ கேட்டிற்கோ எல்லையே இல்லை. எங்கும்‌ 
தண்ணீர்‌, குட்டை குட்டையாகத்‌ தேங்கிக்‌ கிடந்தது. சில கக்கூசுகளே 
இருந்தன. அங்கிருந்த நாற்றத்தை இப்பொழுது நினைத்தாலும்‌ எனக்கு 
வெறுப்பாக இருக்கிறது. இதைப்பற்றித்‌ தொண்டர்களிடம்‌ 
சொன்னேன்‌. “அது எங்கள்‌ வேலை அல்ல, 


தோட்டிகளின்‌ வேலை” என்று அவர்கள்‌ திட்டவட்டமாகப்‌ பதில்‌ 
சொல்லிவிட்டார்கள்‌. விளக்குமாறு ஒன்று வேண்டும்‌ என்று கேட்டேன்‌. 
உடனே, அந்த மனிதர்‌ ஆச்சரியத்தோடு என்னை விழித்துப்‌ பார்த்தார்‌. 
ஒரு விளக்குமாற்றைத்‌ தேடிப்‌ பிடித்துக்‌ கக்கூசைச்‌ சுத்தம்‌ செய்தேன்‌. 
ஆனால்‌, எனக்காகவே நான்‌ சுத்தம்‌ செய்து கொண்டேன்‌. கூட்டமோ 
மிகவும்‌ அதிகம்‌; கக்கூசுகளோ மிகக்‌ கொஞ்சம்‌. ஆகையால்‌, அடிக்கடி 
சுத்தம்‌ செய்ய வேண்டியது அவசியமாயிற்று. ஆனால்‌, அந்த வேலை 
நான்‌ ஒருவனாகச்‌ செய்துவிடக்கூடியது அல்ல. ஆகவே, என்‌ 
காரியத்தை நான்‌ பார்த்துக்‌ கொள்ளுவதோடு திருப்தியடைய 
வேண்டியவனானேன்‌. மற்றவர்கள்‌, துர்நாற்றத்தைக்‌ குறித்தோ, 
அசுத்தத்தைப்‌ பற்றியோ கவலைப்‌ பட்டதாகவே தெரியவில்லை. 


அதோடு போகவில்லை. சில பிரதிநிதிகள்‌, தாங்கள்‌ இருந்த 
அறைகளுக்கு வெளிப்புறமிருந்த தாழ்வாரத்தில்‌ இரவு நேரத்தில்‌ 
கொஞ்சமும்‌ கவலைப்படாமல்‌ மலஜலம்‌ கழித்து வந்தார்கள்‌. 
காலையில்‌ இந்த இடங்களைத்‌ தொண்டர்களுக்குக்‌ காண்பித்தேன்‌. 
சுத்தம்‌ செய்யும்‌ வேலையை மேற்கொள்ள யாரும்‌ தயாராக இல்லை. 
அதைச்‌ செய்யும்‌ கெளரவத்தில்‌ என்னுடன்‌ பங்குகொள்ள யாரும்‌ 


கிடைக்கவில்லை. நிலைமை இப்பொழுது அதிக அபிவிருத்தி 
அடைந்திருக்கிறது. ஆனால்‌, தங்கள்‌ இஷ்டப்படியெல்லாம்‌ கண்ட 
கண்ட இடங்களில்‌ மலஜலம்‌ கழித்து ஆபாசப்படுத்தி விடும்‌ 
யோசனையற்ற பிரதிநிதிகள்‌ இன்றும்‌ கூட இல்லாது போகவில்லை. 
அவர்கள்‌ அவ்விதம்‌ செய்துவிட்ட இடங்களை உடனே சுத்தம்‌ 

செய்துவிட எல்லாத்‌ தொண்டர்களும்‌ தயாராக 
முன்வந்துவிடுவதுமில்லை. 


காங்கிரஸ்‌ மகாநாடு மேலும்‌ சில நாட்கள்‌ நீடித்து நடக்க வேண்டி 
வந்தால்‌, அங்கே தொத்து நோய்‌ உண்டாவதற்குரிய நிலைமை 
ஏற்பட்டுவிடும்‌ என்பதையும்‌ கண்டேன்‌. 

14. குமாஸ்தா வேலையும்‌ 
பணியாள்‌ வேலையும்‌ 


காங்கிரஸ்‌ மகாநாடு ஆரம்பமாவதற்கு இன்னும்‌ இரண்டு நாட்கள்‌ 
இருந்தன. கொஞ்சம்‌ அனுபவம்‌ பெறுவதற்காகக்‌ காங்கிரஸ்‌ 
காரியாலயத்திற்கு என்‌ சேவையை அளிப்பது என்று முடிவு 
செய்துகொண்டேன்‌. கல்கத்தாவுக்கு வந்து, அன்றாடக்‌ கடன்களை 
முடித்துக்கொண்டதும்‌, நேரே காங்கிரஸ்‌ காரியாலயத்திற்குச்‌ 
சென்றேன்‌. 


பாபு பூபேந்திரநாதவசுவும்‌, ஸ்ரீ கோஷாலும்‌ காரியதரிசிகள்‌. பூபேன்‌ 
பாபுவிடம்‌ சென்று, நான்‌ தொண்டு செய்ய விரும்புவதாகச்‌ 
சொன்னேன்‌. அவர்‌ என்னை உற்றுப்பார்த்துவிட்டு, “உமக்குக்‌ 
கொடுப்பதற்கு என்னிடம்‌ வேலை இல்லை. கோஷால்‌ பாபுவிடம்‌ 
ஏதாவது வேலை இருக்கக்‌ கூடும்‌. தயவு செய்து அவரைப்‌ போய்ப்‌ 
பாரும்‌” என்றார்‌. 


ஆகவே, அவரிடம்‌ போனேன்‌. அவர்‌ என்னை ஏற இறங்கப்‌ 
பார்த்துவிட்டு, “உமக்குக்‌ குமாஸ்தா வேலைதான்‌ கொடுக்க முடியும்‌. 
அதை நீர்‌ செய்வீரா?” என்று சிரித்துக்‌ கொண்டே கேட்டார்‌. 


“நிச்சயம்‌ செய்கிறேன்‌. என்‌ சக்திக்கு உட்பட்ட எந்தப்‌ பணியையும்‌ 
இங்கே செய்வதற்காகவே வந்திருக்கிறேன்‌” என்றேன்‌. “இளைஞரே, 
அதுதான்‌ சரியான மனப்பான்மை” என்றார்‌. தம்மைச்‌ சுற்றிலும்‌ இருந்த 
தொண்டர்களை விளித்து, “இந்த இளைஞர்‌ என்ன சொன்னார்‌ என்பது 


உங்களுக்குக்‌ கேட்டதா?” என்றார்‌. 


பிறகு என்னைப்‌ பார்த்து அவர்‌ கூறியதாவது: “அப்படியானால்‌ சரி, 
இங்கே கடிதங்கள்‌ பெருங்குவியலாகக்‌ கிடக்கின்றன. அந்த 
நாற்காலியில்‌ உட்கார்ந்துகொண்டு, அவற்றைக்‌ கவனியுங்கள்‌. 
நூற்றுக்கணக்கானவர்கள்‌ என்னைப்‌ பார்க்க வருகிறார்கள்‌ என்பதை 
நீங்களும்‌ கவனிக்கிறீர்கள்‌. நான்‌ என்ன செய்வது? அவர்களைச்‌ 
சந்தித்துப்‌ பேசுவதா அல்லது இந்த வேலையற்றவர்கள்‌ எழுதிக்‌ 
குவித்துக்‌ கொண்டிருக்கும்‌ கடிதங்களுக்கெல்லாம்‌ பதில்‌ எழுதிக்‌ 

கொண்டிருப்பதா? இந்த வேலையை ஒப்படைப்பதற்கு என்னிடம்‌ 
குமாஸ்தாக்கள்‌ இல்லை. இக்‌ கடிதங்களில்‌ பலவற்றில்‌ ஒன்றுமே 
இருக்காது என்றாலும்‌, அவற்றை நீங்கள்‌ படித்துப்‌ பாருங்கள்‌. 
அவசியம்‌ என்று தோன்றும்‌ கடிதங்களுக்கு அவை கிடைத்ததாகப்‌ 
பதில்‌ எழுதுங்கள்‌. கவனித்துப்‌ பதில்‌ எழுத வேண்டியவை என்று 
தோன்றும்‌ கடிதங்களை என்னிடம்‌ காட்டுங்கள்‌.” 


அவர்‌ என்னிடம்‌ வைத்த நம்பிக்கையைக்‌ குறித்து 
மகிழ்ச்சியடைந்தேன்‌. ஸ்ரீ கோஷால்‌, இவ்‌ வேலையை என்னிடம்‌ 
கொடுத்த போது என்னை அவருக்குத்‌ தெரியாது. பிறகே 
என்னைப்பற்றி விசாரித்துத்‌ தெரிந்துகொண்டார்‌. 


அக்கடிதக்‌ குவியலைப்‌ பைசல்‌ செய்யும்‌ வேலை மிக எளிதானது 
என்பதைக்‌ கண்டேன்‌. சீக்கிரத்திலேயே அவ்‌ வேலையை 
முடித்துவிட்டேன்‌. ஸ்ரீ கோஷால்‌ அதிகச்‌ சந்தோஷம்‌ அடைந்தார்‌. 
அவர்‌ ஓயாது பேசும்‌ சுபாவமுள்ளவர்‌. மணிக்கணக்கில்‌ பேசித்‌ தீர்த்து 
விடுவார்‌. என்னுடைய வரலாற்றைக்‌ குறித்து என்னைக்‌ 
கேட்டுக்கொஞ்சம்‌ தெரிந்து கொண்டதும்‌, எனக்குக்‌ குமாஸ்தா வேலை 
கொடுத்ததற்காக வருத்தப்பட்டார்‌. அதற்கு நான்‌, “இதைப்‌ பற்றித்‌ தயவு 
செய்து நீங்கள்‌ கவலைப்படவேண்டாம்‌. தங்களுக்கும்‌ முன்பு நான்‌ 
எம்மாத்திரம்‌? காங்கிரஸ்‌ தொண்டிலேயே வயது முதிர்ந்து 
நரைத்துப்போனவர்கள்‌ நீங்கள்‌. ஆனால்‌, நானோ, அனுபவமில்லாத 
இளைஞன்‌. இந்த வேலையை நீங்கள்‌ என்னிடம்‌ கொடுத்ததற்காக 
உங்களுக்கு நன்றி செலுத்த நான்‌ கடமைப்‌ பட்டிருக்கிறேன்‌. ஏனெனில்‌, 
நான்‌ காங்கிரஸ்‌ வேலை செய்ய விரும்புகிறேன்‌. நீங்களோ, 
விவரங்களை அறிந்துகொள்ளுவதற்கான அரியவாய்ப்பை எனக்கு 
அளித்திருக்கிறீர்கள்‌” என்று அவருக்குக்‌ கூறினேன்‌. 


“உண்மையைச்‌ சொல்லுவதென்றால்‌, ஒருவருக்கு இருக்க வேண்டிய 
சரியான மனோபாவம்‌ இதுதான்‌. ஆனால்‌, இக்கால இளைஞர்கள்‌ 


இதை உணருவதில்லை. காங்கிரஸ்‌ பிறந்ததில்‌ இருந்தே நான்‌ அதை 
அறிவேன்‌. உண்மையில்‌, காங்கிரஸைத்‌ தோற்றுவித்ததில்‌ ஸ்ரீ 


ஹியூமுடன்‌ எனக்கும்‌ சிறிதளவு பங்கு உண்டு” என்றார்‌, ஸ்ரீ கோஷால்‌. 


இவ்வாறு நாங்கள்‌ சிறந்த நண்பர்களானோம்‌. மத்தியானத்தில்‌ 


தம்முடன்‌ சாப்பிடுமாறு அவர்‌ என்னை வற்புறுத்தி வந்தார்‌. ஸ்ரீ 
கோஷாலின்‌ சட்டைக்கு அவருடைய வேலைக்காரன்தான்‌ பித்தான்‌ 

போட்டுவிடுவது வழக்கம்‌. அப்‌ பணியாளின்‌ வேலையை நான்‌ செய்ய 
முன்வந்தேன்‌. பெரியவர்களிடம்‌ எப்பொழுதுமே எனக்கு அதிக 
மரியாதை உண்டு. ஆகையால்‌ இப்பணியை செய்ய நான்‌ 
விரும்பினேன்‌. இதை ஸ்ரீ கோஷால்‌ அறிய நேர்ந்தபோது, அவருக்குத்‌ 
தொண்டாக இது போன்ற சிறு காரியங்களை நான்‌ செய்வதை அவர்‌ 
ஆட்சேபிக்கவில்லை. உண்மையில்‌ இதற்காக அவர்‌ மகிழ்ச்சியே 
அடைந்தார்‌. தம்‌ சட்டைக்குப்‌ பித்தான்‌ போடச்‌ சொல்லி அவர்‌ 
என்னிடம்‌, “பாருங்கள்‌, காங்கிரஸ்‌ காரிய தரிசிக்குத்‌ தமது சட்டைக்குப்‌ 
பித்தான்‌ போட்டுக்கொள்ளக்‌ கூட நேரம்‌ இல்லை. அவருக்கு 
எப்பொழுதும்‌ ஏதாவது வேலை இருந்து கொண்டே இருக்கிறது” 


என்பார்‌. அவருடைய கபடமில்லாத பேச்சு எனக்கு 
வேடிக்கையாகத்தான்‌ இருந்ததேயன்றி, அப்படிப்‌ பட்ட சேவைகளில்‌ 
எனக்கு வெறுப்பை உண்டாக்கிவிடவில்லை. இத்தகைய 


சேவையினால்‌ நான்‌ அடைந்த நன்மை அளவிட முடியாதது. 


சில தினங்களுக்குள்‌, காங்கிரஸின்‌ நடைமுறையைப்‌ பற்றியெல்லாம்‌ 
தெரிந்துகொண்டு விட்டேன்‌. தலைவர்களில்‌ பெரும்பாலோரைச்‌ 
சந்தித்தேன்‌. கோகலே, சுரேந்திரநாத்‌ போன்ற பெருந்தலைவர்களை 
அருகில்‌ இருந்தும்‌ பார்த்தேன்‌. நேரம்‌, அநியாயமாக 
வீணாக்கப்படுவதையும்‌ கவனித்தேன்‌. நமது காரியங்களில்‌ ஆங்கில 
மொழி வகித்துவரும்‌ பிரதான ஸ்தானத்தை அன்றுகூட வருத்தத்துடன்‌ 
கவனித்தேன்‌. சக்தியை வீணாக்காமல்‌ இருக்க வேண்டும்‌ என்று 
யாருமே கவலைப்படவில்லை. ஒருவர்‌ செய்யக்கூடிய வேலையைப்‌ 
பலர்‌ செய்தனர்‌. முக்கியமான பல வேலைகளைக்‌ குறித்து யாருமே 
சிரத்தை எடுத்துக்கொள்ளவில்லை. 


இவ்வாறு என்‌ மனம்‌ குறைகளைக்‌ கவனித்துக்‌ கொண்டிருந்தது. 
என்றாலும்‌ பிறர்‌ கஷ்டங்களை உணரும்‌ சுபாவமும்‌ எனக்கு உண்டு. 
ஆகவே, இருந்த நிலைமையில்‌ இதற்கு மேல்‌ நன்றாகச்‌ செய்திருக்க 
முடியாது என்று எப்பொழுதும்‌ நான்‌ எண்ணிக்‌ கொள்வேன்‌. எந்த 
வேலையையும்‌ குறைவாக மதிப்பிட்டுவிடும்‌ துர்க்குணத்திலிருந்து 
இந்த இயல்பே என்னைக்‌ காத்தது. 

15. காங்கிரஸில்‌ 


கடைசியாகக்‌ காங்கிரஸ்‌ மகாநாடு நடந்தது. பிரம்மாண்டமான 
பந்தலும்‌, தொண்டர்கள்‌ கம்பீரமாக அணிவகுத்து நின்றதும்‌, 
மேடைமீது தலைவர்‌ வீற்றிருந்ததும்‌ என்னைப்‌ பிரமிக்கச்‌ செய்தன. 
இந்தப்‌ பிரம்மாண்டமான மகாசபையின்‌ முன்பு நான்‌ எம்மாத்திரம்‌ 
என்று எண்ணி வியப்புற்றேன்‌. 


தலைவரின்‌ பிரசங்கம்‌ ஒரு தனிப்‌ புத்தகமாகவே இருந்தது. அதை 
ஆரம்பம்‌ முதல்‌ கடைசி வரையில்‌ படிப்பது என்பது முடியாத காரியம்‌. 
ஆகையால்‌, அதிலிருந்து சில பகுதிகள்‌ மாத்திரமே படிக்கப்பட்டன. 
அதன்‌ பிறகு விஷயாலோசனைக்‌ கமிட்டித்‌ தேர்தல்‌. கமிட்டிக்‌ 
கூட்டங்களுக்குக்‌ கோகலே என்னை அழைத்துப்‌ போனார்‌. 


என்‌ தீர்மானத்தை அனுமதிப்பதாக ஸர்‌ பிரோஸ்ஷா 
ஒப்புக்கொண்டிருந்தார்‌. ஆனால்‌ விஷயாலோசனைக்‌ கமிட்டி முன்பு 
அதை யார்‌, எப்பொழுது கொண்டு வருவார்கள்‌ என்று 
திகைத்துக்கொண்டிருந்தேன்‌. ஏனெனில்‌, ஒவ்வொரு தீர்மானத்தின்‌ 
பேரிலும்‌ நீண்ட சொற்பொழிவுகள்‌ நடந்தன. எல்லாம்‌ முழுக்க முழுக்க 
ஆங்கிலத்தில்தான்‌. ஒவ்வொரு தீர்மானத்தையும்‌ யாராவது ஒரு 
பிரபலமான தலைவர்‌ ஆதரித்து வந்தார்‌. முக்கியஸ்தர்களின்‌ பேரிகை 
முழக்கத்தின்‌ நடுவே என்‌ குரல்‌ ஈனக்குரலாக இருந்தது. இரவும்‌ 
ருடே என்‌ நெஞ்சு படபடத்துக்கொண்டிருந்தது. கடைசியாக 
ஆலோசனைக்கு வந்த தீர்மானங்களை, மின்னல்‌ வேகத்தில்‌ முடிவு 
செய்துகொண்டு போனார்கள்‌ என்றே எனக்கு ஞாபகம்‌. வெளியே 
போவதற்கு ஒவ்வொருவரும்‌ அவசரப்பட்டுக்‌ கொண்டிருந்தனர்‌. 
அப்பொழுது இரவு 11 மணி. எழுந்து பேச எனக்குத்‌ துணிவு இல்லை. 
முன்னாலேயே கோகலேயைப்‌ பார்த்தேன்‌. என்‌ தீர்மானத்தை அவர்‌ 
பார்த்தும்‌ இருக்கிறார்‌. அவர்‌ உட்கார்ந்திருந்த இடத்திற்கு அருகே 
போய்‌, “தயவு செய்து எனக்கு ஏதாவது செய்யுங்கள்‌” என்று 
குசுகுசுவென்று சொன்னேன்‌. “உங்கள்‌ தீர்மானத்தை நான்‌ 
மறந்துவிடவில்லை. தீர்மானங்களை எவ்வளவு வேகத்தில்‌ 
அடித்துக்கொண்டு போகிறார்கள்‌ என்பதைப்‌ பாருங்கள்‌. ஆனால்‌, 
அவர்கள்‌ உங்கள்‌ தீர்மானத்தை விட்டுவிட்டு, அப்பால்‌ 
போய்விடாமல்‌ நான்‌ பார்த்துக்‌ கொள்ளுகிறேன்‌” என்றார்‌, கோகலே. 

“ஆகவே, எல்லாவற்றையும்‌ முடித்துவிட்டோமல்லவா?” என்றார்‌, ஸர்‌ 
பிரோஸ்ஷா மேத்தா. 


“இல்லை, இல்லை, தென்னாப்பிரிக்கா பற்றிய தீர்மானம்‌ பாக்கியாக 
இருக்கிறது. ஸ்ரீ காந்தி நீண்ட நேரமாகக்‌ காத்துகொண்டிருக்கிறார்‌” 
என்று உரக்கக்‌ கூறினார்‌, கோகலே. 


“நீங்கள்‌ தீர்மானத்தைப்‌ பார்த்தீர்களா? என்று கேட்டார்‌ ஸர்‌ 
பிரோஸ்ஷா. 


“பார்த்தேன்‌”. 
“அது உங்களுக்குப்‌ பிடித்திருக்கிறதா?” 
“மிக நன்றாகவே இருக்கிறது.” 


“அப்படியானால்‌, அதை எடுத்துக்கொள்ளுவோம்‌. காந்தி, அதைப்‌ 
படியும்‌.” 


நான்‌ நடுங்கிக்கொண்டே அதைப்‌ படித்தேன்‌. கோகலே அதை 
ஆமோதித்தார்‌. “ஏகமனதாக நிறைவேறியது” என்று எல்லோரும்‌ 
கூவினார்கள்‌. 


“காந்தி, இத்‌ தீர்மானத்தின்மீது நீர்‌ ஐந்து நிமிட நேரம்‌ பேசலாம்‌” 
என்றார்‌, ஸ்ரீ வாச்சா. 


இந்த நடைமுறை எனக்குக்‌ கொஞ்சம்‌ திருப்தியளிக்கவே இல்லை. 
தீர்மானத்தைப்‌ புரிந்துகொள்ள யாருமே கவலைப்படவில்லை. 
ஒவ்வொருவரும்‌ போவதற்கு அவசரப்பட்டுக்‌ கொண்டிருந்தார்கள்‌. 
இத்‌ தீர்மானத்தைக்‌ கோகலே பார்த்து விட்டார்‌ என்பதனால்‌ 
மற்றவர்கள்‌ அதைப்‌ பார்க்க வேண்டியதோ, புரிந்துகொள்ள 
வேண்டியதோ அவசியம்‌ என்று எண்ணவில்லை! 

காங்கிரஸில்‌ நான்‌ செய்யவேண்டிய பிரசங்கத்தைப்‌ பற்றியே 
காலையில்‌ கவலைப்பட்டுக்கொண்டிருந்தேன்‌. ஐந்து நிமிடங்களில்‌ 
நான்‌ எதைச்‌ சொல்லுவது? ஓரளவுக்கு நன்றாகவே நான்‌ தயார்‌ 
செய்துகொண்டிருந்தேன்‌. ஆனால்‌, சமயத்தில்‌ சொற்கள்‌ தான்‌ எனக்கு 
வருவதில்லை. என்‌ பிரசங்கத்தை எழுதிப்‌ படிப்பதில்லை; 
நினைவிலிருந்தே பேசுவது என்று முடிவு செய்துகொண்டிருந்தேன்‌. 


பேசுவதற்குத்‌ தென்னாப்பிரிக்காவில்‌ நான்‌ பெற்றிருந்த ஆற்றல்‌ 
அச்சமயம்‌ என்னைவிட்டுப்‌ போய்விட்டதென்றே தோன்றியது. 


என்‌ தீர்மானம்‌ வந்ததும்‌ ஸ்ரீ வாச்சா, என்‌ பெயரைச்‌ சொல்லி 
அழைத்தார்‌. நான்‌ எழுந்து நின்றேன்‌. எனக்கு தலை சுற்றியது. 
எப்படியோ தீர்மானத்தைப்‌ படித்துவிட்டேன்‌. வெளிநாடுகளுக்குப்‌ 
போய்க்‌ குடியேறுவதைப்‌ புகழ்ந்து ஒருவர்‌ கவி பாடி, அதை 
அச்சிட்டுப்‌ பிரதிநிதிகளுக்கு விநியோகம்‌ செய்திருந்தார்‌. அப்பாட்டை 
வாசித்துவிட்டுத்‌ தென்னாப்பிரிக்காவில்‌ குடியேறி இருப்பவர்களின்‌ 
குறைகளைப்பற்றிக்‌ குறிப்பிட்டேன்‌. அந்தச்‌ சமயத்தில்‌ ஸ்ரீ வாச்சா 
மணியை அடித்தார்‌. நான்‌ ஐந்து நிமிட நேரம்‌ பேசிவிடவில்லை 
என்பது எனக்கு நிச்சயமாகத்‌ தெரியும்‌. இன்னும்‌ இரண்டு நிமிடங்களே 
பாக்கி இருக்கின்றன. அதற்குள்‌ நான்‌ பேச்சை முடித்துவிட வேண்டும்‌ 
என்று என்னை எச்சரிக்கை செய்வதற்காகவே மணி அடிக்கப்பட்டது 
என்பது எனக்குத்‌ தெரியாது. மற்றவர்கள்‌ 


அரை மணி, முக்கால்‌ மணி நேரம்‌ பேசியும்‌ மணியடிக்கப்பட்டதில்லை 
என்பதையும்‌ அறிவேன்‌. ஆகவே, நான்‌ அவமதிக்கப்பட்டதாக 
உணர்ந்தேன்‌. மணியடித்ததுமே உட்கார்ந்துவிட்டேன்‌. ஆனால்‌, ஸர்‌ 
பிரோஸ்ஷாவுக்குச்‌ சரியான 

பதில்‌ அப்பாடலில்‌ அடங்கியிருக்கிறது என்று குழந்தை போன்ற என்‌ 
புத்தி எண்ணியது. தீர்மானம்‌ நிறைவேறிவிட்டது என்பதைக்‌ குறித்துச்‌ 
சொல்லவேண்டியதில்லை. அந்த நாட்களில்‌ காங்கிரஸ்‌ மகாநாட்டிற்கு 
வேடிக்கை பார்க்க வருவோருக்கும்‌ பிரதிநிதிகளுக்கும்‌ அதிக 
வித்தியாசம்‌ எதுவும்‌ இல்லை. ஒவ்வொருவரும்‌ கையைத்‌ 
தூக்குவார்கள்‌: எல்லாத்‌ தீர்மானங்களும்‌ ஏகமனதாக நிறைவேறும்‌. என்‌ 
தீர்மான விஷயத்திலும்‌ இதே தான்‌ நடந்ததாகையால்‌ அதன்‌ 
முக்கியத்துவம்‌ போய்விட்டதாகவே நான்‌ கருதினேன்‌. என்றாலும்‌, 
காங்கிரஸில்‌ அது நிறைவேறியது என்பது மாத்திரமே என்‌ மனத்திற்கு 
மகிழ்ச்சியை அளிக்கப்‌ போதுமானதாக இருந்தது. காங்கிரஸ்‌, முத்திரை 
வைத்துவிட்ட தென்றால்‌, அதை நாடு முழுவதும்‌ அங்‌ கீகரித்து விட்டது 
என்று ஆகுமாகையால்‌ எவருக்கும்‌ மகிழ்ச்சியளிக்க அதுவே போதும்‌. 


Join / Telegram : @Tamil Books_Library 


Join / Telegram : @Tamil Books_ Library 
16. லார்டு கர்ஸானின்‌ தர்பார்‌ 


காங்கிரஸ்‌ மகாநாடு முடிந்தது. ஆனால்‌, தென்னாப்பிரிக்காவிலிருந்த 
வேலை சம்பந்தமாக வர்த்தகச்‌ சங்கத்தையும்‌ மற்றும்‌ பலரையும்‌ நான்‌ 
காணவேண்டியிருந்ததால்‌ கல்கத்தாவில்‌ ஒரு மாத காலம்‌ 
தங்கினேன்‌.இத்‌ தடவை ஹோட்டலில்‌ தங்கவில்லை. அதற்குப்‌ 
பதிலாக, 'இந்தியா கிளப்‌'பில்‌ ஓர்‌ அறையில்‌ தங்குவதற்கு வேண்டிய 
அறிமுகத்தைப்‌ பெற ஏற்பாடு செய்துகொண்டேன்‌. அந்தக்‌ கிளப்‌ 
உறுப்பினர்களில்‌ சில பிரபலமான இந்தியரும்‌ உண்டு. அவர்களுடன்‌ 
தொடர்புகொண்டு, தென்னாப்பிரிக்காவில்‌ இருக்கும்‌ வேலையில்‌ 
அவர்களுக்குச்‌ சிரத்தையை உண்டாக்க வேண்டும்‌ என்றும்‌ 
எண்ணினேன்‌. பிலியர்டு விளையாடுவதற்காகக்‌ கோகலே இந்தக்‌ 
கிளப்புக்கு அடிக்கடி வருவது உண்டு. நான்‌ கல்கத்தாவில்‌ கொஞ்ச 
காலம்‌ தங்கவேண்டியிருந்தது என்பதை அவர்‌ அறிந்ததும்‌, தம்முடன்‌ 
வந்து தங்குமாறு அவர்‌ என்னை அழைத்தார்‌. இந்த அழைப்பை 
நன்றியறிதலுடன்‌ ஏற்றுக்‌ கொண்டேன்‌. ஆனால்‌, நானாக அங்கே 
போவது சரியல்ல என்று எண்ணினேன்‌. அவர்‌ இரண்டொரு நாள்‌ 
பொறுத்துப்‌ பார்த்தார்‌. நான்‌ வராது போகவே அவரே நேரில்‌ வந்து 
என்னை அழைத்துச்‌ சென்றார்‌. கூச்சப்படும்‌ என்‌ சுபாவத்தைக்‌ 
கண்டுகொண்டதும்‌ அவர்‌ கூறியதாவது: “காந்தி, நீங்கள்‌ இந்நாட்டில்‌ 
இருக்க வேண்டியவர்‌. ஆகவே, இப்படிக்‌ கூச்சப்பட்டுக்‌ 
கொண்டிருந்தால்‌ காரியம்‌ நடக்காது. எவ்வளவு பேரோடு பழகுவது 
சாத்தியமோ அவ்வளவு பேரோடும்‌ நீங்கள்‌ பழக்கம்‌ 
வைத்துக்கொள்ள வேண்டும்‌. நீங்கள்‌ காங்கிரஸ்‌ வேலை செய்ய 
வேண்டும்‌ என்று நான்‌ விரும்புகிறேன்‌.” 


கோகலேயுடன்‌ நான்‌ தங்கியதைப்பற்றிக்‌ கூறுமுன்பு இந்தியா 
கிளப்பில்‌ நடந்த ஒரு சம்பவத்தைக்‌ குறிப்பிட விரும்புகிறேன்‌. அந்தச்‌ 
சமயம்‌ லார்டு கர்ஸான்‌ தமது தர்பாரை நடத்தினார்‌. தர்பாருக்கு 
அழைக்கப்‌ பெற்றிருந்த ராஜாக்களும்‌ மகாராஜாக்களில்‌ சிலரும்‌ இந்தக்‌ 
கிளப்பில்‌ அங்கத்தினர்கள்‌. கிளப்பில்‌ இருக்கும்போது அவர்கள்‌, 
எப்பொழுதும்‌ வங்காளிகள்‌ வழக்கமாக அணியும்‌ உயர்ந்த வேஷ்டி 
கட்டி, சட்டையும்‌ அங்கவஸ்திரமும்‌ போட்டிருப்பார்கள்‌. ஆனால்‌, 
தர்பார்‌ தினத்தன்று அவர்கள்‌ வேலைக்காரர்கள்‌ அணிவதைப்‌ போன்ற 
கால்சட்டைகளைப்‌ போட்டுக்கொண்டு, பளபளப்பான பூட்ஸூகளும்‌ 
அணிந்து இருந்ததைக்‌ கண்டேன்‌. இதைப்பார்த்து என்‌ மனம்‌ 
வேதனையடைந்தது. இந்த உடை மாற்றத்திற்குக்‌ காரணம்‌ என்ன 

என்று அவர்களில்‌ ஒருவரை விசாரித்தேன்‌. 


“எங்களுடைய துர்பாக்கிய நிலைமை எங்களுக்குத்தான்‌ தெரியும்‌. 
எங்கள்‌ செல்வத்தையும்‌ பட்டங்களையும்‌ காப்பாற்றிக்‌ கொள்வதற்காக 
எவ்வளவு அவமானங்களுக்கெல்லாம்‌ நாங்கள்‌ உள்ளாக 
வேண்டியிருக்கிறது என்பதையும்‌ நாங்கள்‌ மட்டுமே அறிவோம்‌” 
என்று அவர்‌ பதில்‌ கூறினார்‌. 


“ஆனால்‌, வேலைக்காரர்கள்‌ அணியக்கூடிய இந்தக்‌ கால்‌ சட்டையும்‌ 
பளபளப்பான பூட்ஸூகளும்‌ எதற்காக?” என்றேன்‌. 


“எங்களுக்கும்‌ வேலைக்காரர்களுக்கும்‌ ஏதாவது வித்தியாசம்‌ 
இருப்பதாகக்‌ காண்கிறீர்களா?" என்று அவர்‌ சொல்லிவிட்டு மேலும்‌ 
கூறியதாவது: “அவர்கள்‌ எங்கள்‌ வேலைக்காரர்கள்‌; நாங்களோ, லார்டு 
கர்ஸானின்‌ வேலைக்காரர்கள்‌; தர்பாருக்கு நான்‌ போகாமல்‌ 
இருந்துவிட்டால்‌, அதன்‌ விளைவுகளை நான்‌ அனுபவிக்க நேரும்‌. 
நான்‌ எப்பொழுதும்‌ அணியும்‌ ஆடையுடன்‌ அதற்குப்‌ போனால்‌, அது 
ஒரு குற்றமாகிவிடும்‌. லார்டு கர்ஸானுடன்‌ பேசும்‌ சந்தர்ப்பத்தைப்‌ 
பெறுவதற்காக நான்‌ அங்கே போகிறேன்‌ என்று நினைக்கிறீர்களா? 
அதெல்லாம்‌ ஒன்றுமே இல்லை!” 


இவ்விதம்‌ மனம்‌ விட்டுப்‌ பேசிய அந்நண்பருக்காகப்‌ 
பரிதாபப்பட்டேன்‌. இது மற்றொரு தர்பாரை எனக்கு 
நினைவூட்டுகிறது. 


ஹிந்து சர்வகலாசாலைக்கு லார்டு ஹார்டிஞ்சு அஸ்திவாரக்‌ கல்‌ 
நாட்டியபோது அங்கே ஒரு தர்பார்‌ நடந்தது. ராஜாக்களும்‌ 
மகாராஜாக்களும்‌ குழுமியிருந்தனர்‌. இந்த விழாவுக்கு வருமாறு 
பண்டித மாளவியாஜி என்னைப்‌ பிரத்தியேகமாக அழைத்திருந்தார்‌. 
நானும்‌ போயிருந்தேன்‌. 


மகாராஜாக்கள்‌, பெண்களைப்போல ஆடை அலங்காரங்கள்‌ 
செய்துகொண்டு வந்திருப்பதைப்‌ பார்த்து, மனம்‌ வருந்தினேன்‌. 
அவர்கள்‌ பட்டுக்‌ கால்சட்டை போட்டுக்‌ கொண்டு, பட்டுச்‌ 
சட்டைகளும்‌ அணிந்திருந்தனர்‌. கழுத்தைச்‌ சுற்றி முத்துமாலை 
தரித்திருந்ததோடு, கைகளில்‌ கொலுசுகளும்‌ போட்டிருந்தார்கள்‌. 

அவர்களுடைய தலைப்பாகைகளில்‌ முத்து, வைரப்‌ பதக்கங்கள்‌ 
இருந்தன. இவ்வளவும்‌ போதாதென்று தங்கப்‌ பிடி போட்ட பட்டாக்‌ 
கத்திகள்‌, அவர்களுடைய அரைக்‌ கச்சைகளிலிருந்து தொங்கிக்‌ 


கொண்டிருந்தன. 


இந்த ஆடை, அலங்காரங்களெல்லாம்‌ அவர்களுடைய 
அடிமைத்தனத்தின்‌ சின்னங்களேயன்றி அவர்களது ராஜ சின்னங்கள்‌ 
அல்ல என்பதைக்‌ கண்டேன்‌. தங்களுடைய பேடித்தனத்தைக்‌ காட்டும்‌ 
இப்பட்டையங்களையெல்லாம்‌ இவர்கள்‌ தங்கள்‌ இஷ்டப்படி விரும்பி 
அணிந்திருந்தார்கள்‌ என்று நான்‌ எண்ணியிருந்தேன்‌. ஆனால்‌, இந்த 
ராஜாக்கள்‌ தங்களுடைய ஆபரணங்களையெல்லாம்‌ இத்தகைய 
வைபவங்களுக்கு அணிந்துகொண்டு வர வேண்டும்‌ என்பது 
கட்டாயம்‌ என்பதைப்‌ பின்னால்‌ அறிந்துகொண்டேன்‌. இப்படி 
நகைகளையெல்லாம்‌ அணிவதைச்‌ சில ராஜாக்கள்‌ மனப்பூர்வமாக 
வெறுக்கின்றார்கள்‌ என்பதையும்‌, இந்தத்‌ தர்பார்‌ போன்ற சமயங்களில்‌ 
அல்லாமல்‌ வேறு எப்பொழுதுமே அவைகளை அவர்கள்‌ 
அணிவதில்லை என்பதையும்‌ அறிந்தேன்‌. 


எனக்குக்‌ கிடைத்த இந்த விவரங்கள்‌ எவ்வளவு தூரம்‌ 
உண்மையானவை என்பது எனக்குத்‌ தெரியாது. ஆனால்‌, மற்றச்‌ 
சமயங்களிலும்‌ அவைகளை அவர்கள்‌ அணிந்தாலும்‌, அணியாது 
போயினும்‌, சில பெண்கள்‌ மாத்திரமே அணியக்கூடிய நகைகளை 
அணிந்து கொண்டுதான்‌ அவர்கள்‌ வைசிராயின்‌ தர்பாருக்குப்‌ 
போகவேண்டியிருக்கிறது என்பது ஒன்றே மனத்தை நோகச்‌ 
செய்வதற்குப்‌ போதுமானதாகும்‌. 


செல்வம்‌, அதிகாரம்‌, அந்தஸ்து ஆகியவைகளுக்காக மனிதன்‌ 
எவ்வளவு பெரிய பாவங்களையும்‌, அநீதிகளையும்‌ செய்ய 
வேண்டியவனாகிறான்‌! 

17. கோகலேயுடன்‌ ஒரு மாதம்‌ - 1 


நான்‌ கோகலேயுடன்‌ வசிக்க ஆரம்பித்த முதல்‌ நாளிலிருந்தே என்‌ 
சொந்த வீட்டில்‌ வசிப்பதுபோல்‌ நான்‌ உணரும்படி அவர்‌ 
செய்துவிட்டார்‌. தமது சொந்தத்‌ தம்பியைப்‌ போன்றே பாவித்து அவர்‌ 
என்னை நடத்தினார்‌. என்‌ தேவைகள்‌ யாவை என்பதை எல்லாம்‌ 
அறிந்து கொண்டார்‌. எனக்கு வேண்டியவை யாவும்‌ கிடைக்கவும்‌ 
ஏற்பாடு செய்தார்‌. அதிர்ஷ்டவசமாக எனக்குள்ள தேவைகளோ மிகக்‌ 
கொஞ்சம்‌. அதோடு எனக்கு வேண்டியதை எல்லாம்‌ நானே 
செய்துகொள்ளுவது என்ற பழக்கத்தையும்‌ 
வளர்த்துக்கொண்டிருந்தேன்‌. ஆகையால்‌, வேலைக்காரரின்‌ உதவி 
எனக்குத்‌ தேவையே இல்லை. என்‌ காரியங்களையெல்லாம்‌ நானே 
செய்துகொண்டதும்‌, நான்‌ சுத்தமாக இருந்ததும்‌, என்னிடமிருந்த 
விடாமுயற்சி, ஒழுங்கு முதலிய குணங்களும்‌ அவர்‌ மனத்தைக்‌ 
கவர்ந்துவிட்டன. அவர்‌ அடிக்கடி என்னை மிகவும்‌ புகழ்ந்து பேசுவார்‌. 


தமது காரியம்‌ எதையும்‌ எனக்குத்‌ தெரியாமல்‌ அவர்‌ ரகசியமாக 
வைத்திருந்ததாகத்‌ தெரியவில்லை. தம்மைப்‌ பார்க்க வரும்‌ 
முக்கியமானவர்களிடமெல்லாம்‌ என்னை அறிமுகம்‌ செய்து 
வைப்பார்‌. இவ்விதம்‌ அறிமுகம்‌ செய்து வைக்கப்பட்டவர்களில்‌ என்‌ 
நினைவில்‌ முக்கியமாக நிற்பவர்‌ டாக்டர்‌ (இப்பொழுது ஸர்‌) பி.ஸி. 
ராய்‌ கோகலேயின்‌ ஜாகைக்கு வெகு கிட்டத்திலேயே அவர்‌ வசித்து 
வந்தார்‌ ஆகையால்‌, அடிக்கடி வருவார்‌. “இவர்‌ தான்‌ பேராசிரியர்‌ ராய்‌. 
இவருக்கு மாதச்‌ சம்பளம்‌ ரூ. 800. அதில்‌ தமக்கென்று ரூ.40 
வைத்துக்கொண்டு மீதியைப்‌ பொதுக்‌ காரியங்களுக்குப்‌ 
பயன்படுத்துகிறார்‌. இவருக்கு விவாகம்‌ ஆகவில்லை. விவாகம்‌ 
செய்துகொள்ள விரும்பவும்‌ இல்லை” என்று சொல்லி அவரை எனக்கு 
அறிமுகம்‌ செய்து வைத்தார்‌. 


டாக்டர்‌ ராய்‌, இன்று இருப்பதற்கும்‌ அன்று இருந்ததற்கும்‌ எந்த 
வித்தியாசத்தையும்‌ நான்‌ காணவில்லை. அவருடைய ஆடையும்‌ 


இப்பொழுது இருப்பதுபோலவே அப்பொழுதும்‌ எளிமையானதாக 
இருந்தது. ஆனால்‌, ஒரு வித்தியாசம்‌ உண்டு. அந்த நாளில்‌ இந்திய 
மில்‌ துணி ஆடை அணிந்துவந்தார்‌. இப்பொழுது கதர்‌ உடுத்துகிறார்‌. 
கோகலேயும்‌ டாக்டர்‌ ராயும்‌ பேசிக்கொண்டிருப்பதை எவ்வளவு நேரம்‌ 
கேட்டாலும்‌ எனக்கு அலுப்புத்‌ தட்டுவதே இல்லை. ஏனெனில்‌, அப்‌ 

பேச்சு பொதுநன்மையைப்‌ பற்றியதாக இருக்கும்‌. இல்லாவிட்டால்‌ 
அறிவை ஊட்டுவதாக இருக்கும்‌. சில சமயங்களில்‌ இப்‌ பேச்சு, பொது 
ஜனத்‌ தலைவர்களின்‌ நடத்தையைக்‌ கண்டிப்பதாகவும்‌ இருக்கும்‌. 
அப்பொழுது அதைக்‌ கேட்பது, மனத்திற்கு வேதனையைத்‌ தரும்‌. 
இதன்‌ பயனாக, முக்கியமான வீரர்களாக எனக்குத்‌ தோன்றி 
வந்தவர்களில்‌ சிலர்‌, மிகவும்‌ சின்ன மனிதர்களாகத்‌ தோன்ற 
ஆரம்பித்தனர்‌. 


கோகலே, வேலை செய்வதைப்‌ பார்ப்பது இன்பம்‌ தருவதாக 
மாத்திரமின்றி, ஒரு போதனையாகவும்‌ இருக்கும்‌. ஒரு நிமிட 
நேரத்தைக்கூட அவர்‌ வீணாக்குவதில்லை. அவருடைய தனிப்பட்ட 
உறவுகள்‌, நட்புகள்‌ எல்லாமே பொது நன்மையை உத்தேசித்துத்‌ தான்‌ 
இருக்கும்‌. அவர்‌ பேசுவதெல்லாம்‌ நாட்டின்‌ நன்மையைக்‌ குறித்தே. 
அதில்‌ உண்மையல்லாததையோ, கபடமானதையோ ஒரு சிறிதேனும்‌ 
காணமுடியாது. அவருக்கிருந்த பெரிய கவலையெல்லாம்‌, 
இந்தியாவின்‌ வறுமையும்‌ அடிமைத்தனமும்‌ எப்படி ஒழியும்‌ என்பதே 
ஆகும்‌. வேறு பல விஷயங்களிலும்‌ அவருக்குச்‌ சிரத்தை 
உண்டாகும்படி செய்யப்‌ பலர்‌ முயல்வார்கள்‌. ஆனால்‌, அவர்கள்‌ 
ஒவ்வொருவருக்கும்‌ பின்‌ வருமாறு ஒரே பதிலேயே அவர்‌ கூறுவார்‌: 
“அக்‌ காரியத்தை நீங்களே செய்யுங்கள்‌. என்‌ வேலையை நான்‌ செய்து 
கொண்டிருக்கிறேன்‌. நான்‌ விரும்புவதெல்லாம்‌ நாடு சுதந்திரமடைய 
வேண்டும்‌ என்பதே. இதில்‌ வெற்றி பெற்று விடுவோமானல்‌ 
மற்றவைகளைப்பற்றி நான்‌ சிந்திக்கலாம்‌. இன்று என்‌ முழு 
நேரத்தையும்‌ பக்தியையும்‌ ஈடுபடுத்துவதற்கு இந்த ஒன்றே 
போதுமானது.” 


ரானடேயிடம்‌ அவர்‌ கொண்டிருந்த அபார பக்தியை ஒவ்வொரு 
நிமிடமும்‌ காணலாம்‌. ஒவ்வொரு விஷயத்திலும்‌ ரானடேயின்‌ 
கருத்துத்தான்‌ இவருக்கு வேத வாக்காக இருந்தது ஒவ்வொரு 
கட்டத்திலும்‌ ரானடேயின்‌ கருத்தை எடுத்துக்காட்டுவார்‌. நான்‌ 
கோகலேயுடன்‌ தங்கியிருந்தபோது, ரானடேயின்‌ சிரார்த்த தினம்‌ 
(அல்லது பிறந்த தினமா என்பது எனக்கு நினைவு இல்லை) வந்தது. 
கோகலே, இத்தினத்தைத்‌ தவறாமல்‌ அனுசரித்து வந்தார்‌. அப்பொழுது 
அவருடன்‌ என்னைத்‌ தவிர அவருடைய நண்பர்களான பேராசிரியர்‌ 
கதாவடே, ஒரு சப்ஜட்ஜ்‌ ஆகியவர்களும்‌ இருந்தனர்‌. இத்‌ தின 
வைபவத்தில்‌ கலந்து கொள்ள எங்களைக்‌ கோகலே அழைத்தார்‌. 
அப்பொழுது அவர்‌ பேசியபோது, ரானடேயைப்‌ பற்றிய தமது 
நினைவுகளை எங்களுக்கு எடுத்துக்‌ கூறினார்‌. அச்சமயம்‌ ரானடே, 

திலாங்‌, மண்டலிக்‌ ஆகியவர்களை ஒப்பிட்டுச்‌ சொன்னார்‌. திலாங்கின்‌ 
அழகிய எழுத்து நடையைப்‌ பாராட்டினார்‌. சீர்திருத்தவாதி என்ற 
வகையில்‌ மண்டலிக்கின்‌ பெருமையைச்‌ சொன்னார்‌. இவர்‌, தமது 
கட்சிக்காரர்களின்‌ விஷயத்தில்‌ எவ்வளவு சிரத்தை காட்டி வந்தார்‌ 
என்பதற்கு ஓர்‌ உதாரணத்தையும்‌ குறிப்பிட்டார்‌. அவர்‌, வழக்கமாகப்‌ 
போக வேண்டிய ரெயில்‌ ஒரு நாள்‌ தவறிவிட்டதாம்‌. தமது 
கட்சிக்காரரின்‌ நன்மையை முன்னிட்டுக்‌ குறிப்பிட்ட நேரத்தில்‌ தாம்‌ 
கோர்ட்டில்‌ இருக்க வேண்டும்‌ என்பதற்காக அவர்‌ தனி ரெயிலுக்கு 
ஏற்பாடு செய்துகொண்டு போய்ச்‌ சேர்ந்தாராம்‌. ஆனால்‌, இவர்கள்‌ 
எல்லோரையும்விட ரானடே தலைசிறந்தவர்‌ என்றும்‌, எல்லாவற்றிலும்‌ 
சிறந்த மேதாவி என்றும்‌ கோகலே சொன்னார்‌. அவர்‌ சிறந்த நீதிபதி 
என்பது மாத்திரம்‌ அல்ல, அதேபோல்‌ சிறந்த சரித்திராசிரியரும்‌ 
பொருளாதார நிபுணரும்‌, சீர்திருத்தகாரருமாவார்‌ என்றார்‌. அவர்‌ 
நீதிபதியாக இருந்தும்‌, கொஞ்சமும்‌ பயப்படாமல்‌ காங்கிரஸ்‌ 


மகாநாட்டிற்குச்‌ சென்றார்‌. அவருடைய அறிவாற்றலில்‌ 
எல்லோருக்கும்‌ நம்பிக்கை உண்டாகையால்‌ அவர்‌ கூறும்‌ முடிவுகளை, 
எல்லோரும்‌ எந்தவித ஆட்சேபமும்‌ கூறாமல்‌ 


ஏற்றுக்கொண்டுவிடுவார்களாம்‌. தமது குருவின்‌ உள்ளத்திலும்‌ 


அறிவிலும்‌ இருந்த இந்த அபூர்வ குணாதிசயங்களை விவரித்துக்‌ 
கூறும்போது கோகலேக்கு ஏற்பட்ட ஆனந்தத்திற்கு அளவே இல்லை. 


அந்த நாளில்‌ கோகலே ஒரு குதிரை வண்டி வைத்திருந்தார்‌. குதிரை 
வண்டி அவருக்கு என்ன காரணத்தினால்‌ அவசியமாயிற்று என்பது 
எனக்குத்‌ தெரியாது. ஆகவே, இதைக்குறித்து அவரிடம்‌ வாதாடினேன்‌. 
“தாங்கள்‌ டிராம்‌ வண்டியில்‌ போய்‌ வரக்கூடாதா? அப்படிப்‌ போய்‌ 
வந்தால்‌, தலைவர்‌ கெளரவத்திற்கு இழுக்கு ஏற்பட்டுவிடுமா?” 
என்றேன்‌. 


இக்கேள்வி அவருக்குக்‌ கொஞ்சம்‌ மனவருத்தத்தையே 
உண்டாக்கிவிட்டது. அவர்‌ கூறியதாவது: “அப்படியானால்‌ நீங்களும்‌ 
என்னை அறிந்துகொள்ளத்‌ தவறிவிட்டீர்கள்‌! கவுன்ஸில்‌ அங்கத்தினர்‌ 
என்பதற்காக எனக்குக்‌ கிடைக்கும்‌ படிப்பணத்தை நான்‌ சொந்தச்‌ 
செளகரியத்திற்காக உபயோகித்துக்‌ வர முடியவில்லையே அன்று 
வருத்தப்படுகிறேன்‌. என்னைப்‌ போல்‌ நீங்களும்‌ எல்லோருக்கும்‌ 
தெரிந்திருக்கும்‌ வகையில்‌ விளம்பரத்தைப்‌ பெற்றுவிடும்‌ 
துர்பாக்கியத்தை அடைந்துவிடும்‌ போது, டிராம்‌ வண்டிகளில்‌ நீங்கள்‌ 
போய்‌ வருவது அசாத்தியம்‌ என்று ஆகாவிட்டாலும்‌ 
கஷ்டமானதாகவே இருக்கும்‌. தலைவர்கள்‌ செய்வதெல்லாம்‌ தங்கள்‌ 

சொந்தச்‌ செளகரியத்திற்காகவே என்று ஊகித்துக்கொண்டு விடுவதற்கு 
எவ்விதமான காரணமும்‌ இல்லை. உங்களுடைய எளிய பழக்கங்கள்‌ 
எனக்குப்‌ பிடித்திருக்கின்றன. என்னால்‌ இயன்ற வரை எளிய 
வாழ்க்கையை நடத்தி வருகிறேன்‌. ஆனால்‌, என்னைப்போன்ற 
ஒருவருக்குச்‌ சில செலவுகள்‌ தவிர்க்க முடியாதவை.” 


என்னுடைய புகார்களில்‌ ஒன்றுக்கு இவ்வாறு அவர்‌ திருப்தியளிக்கும்‌ 
வகையில்‌ பதில்‌ சொல்லிவிட்டார்‌. ஆனால்‌, மற்றொரு புகாருக்கோ 
எனக்குத்‌ திருப்தி உண்டாகும்‌ வகையில்‌ அவரால்‌ பதில்‌ சொல்லிவிட 
முடியவில்லை. 


“நீங்கள்‌ உலாவுவதற்குக்கூடப்‌ போவதில்லை! நீங்கள்‌ எப்பொழுதும்‌ 
நோயுற்றே இருப்பதில்‌ என்ன ஆச்சரியம்‌ இருக்கிறது? 
பொதுவேலையில்‌ ஈடுபடுவதனால்‌ தேகாப்பியாசத்திற்கு நேரமே 
இல்லாது போக வேண்டுமா?” என்றேன்‌. 


“உலாவப்‌ போவதற்கு எனக்கு எங்காவது நேரம்‌ இருப்பதைப்‌ 
பார்க்கிறீர்களா?” என்று பதிலளித்தார்‌. கோகலே. 


கோகலேயிடம்‌ எனக்கு அபாரமான மதிப்பு இருந்தது. ஆகையால்‌, 
அவரை எதிர்த்துப்பேச எனக்குத்‌ துணிவு வருவதில்லை. 


மேற்கண்ட பதில்‌ எனக்குத்‌ திருப்தியளிக்கவில்லையெனினும்‌ 
மெளனமாக இருந்துவிட்டேன்‌. ஒருவருக்கு என்னதான்‌ அதிகமான 
வேலை இருந்தாலும்‌ சரி, அவர்‌ சாப்பிடுவதற்கு எப்படி நேரம்‌ 
வைத்துக்‌ கொள்ளுகிறாரோ அதே போலத்‌ தேகாப்பியாசம்‌ 
செய்வதற்கும்‌ அவகாசம்‌ தேடிக்கொள்ள வேண்டும்‌ என்று 
அப்பொழுது கருதினேன்‌. இன்றும்‌ அவ்வாறே கருதுகிறேன்‌. அப்படிச்‌ 
செய்வது, ஒருவனுடைய வேலை செய்யும்‌ சக்தியைக்‌ குறைத்து 
விடுவதற்குப்‌ பதிலாக அதிகப்படுத்தவே செய்கிறது என்பது எனது 
பணிவான அபிப்பிராயம்‌. 

18. கோகலேயுடன்‌ ஒரு மாதம்‌ -2 


நான்‌ கோகலேயுடன்‌ தங்கியிருந்தபோது எப்பொழுதும்‌ வீட்டிலேயே 
இருந்துவிடாமல்‌ வெளியிலும்‌ சுற்றிக்‌ கொண்டிருந்தேன்‌. இந்தியாவில்‌ 
இந்தியக்‌ கிறிஸ்தவர்களைச்‌ சந்தித்து. அவர்களுடைய 
நிலைமையையும்‌ தெரிந்து கொள்ளுவேன்‌ என்று தென்னாப்பிரிக்கக்‌ 
கிறிஸ்தவ நண்பர்களிடம்‌ சொல்லி இருந்தேன்‌. பாபு காளிசரண்‌ 
பானர்ஜியைப்‌ பற்றிக்‌ கேள்விப்‌ பட்டிருந்தேன்‌. அவரிடம்‌ எனக்குப்‌ 
பெரு மதிப்பும்‌ இருந்தது. காங்கிரஸின்‌ நடவடிக்கைகளில்‌ அவர்‌ 
முக்கியப்‌ பங்கு எடுத்துக்‌ கொண்டார்‌. சாதாரணமாக இந்தியக்‌ 
கிறிஸ்தவர்கள்‌, காங்கிரஸில்‌ சேராமல்‌ ஒதுங்கி இருந்து விடுகிறார்கள்‌; 
ஹிந்துக்கள்‌, முஸ்லிம்களுடன்‌ கலந்து கொள்ளாமல்‌ ஒதுங்கி இருந்து 
விடுகின்றனர்‌ என்ற சந்தேகம்‌ எனக்கு இருந்தது. ஆனால்‌, 
பாபுகாளிசரண்‌ பானர்ஜி விஷயத்தில்‌ அத்தகைய சந்தேகம்‌ எதுவும்‌ 
எனக்கு இல்லை. அவரைச்‌ சந்திக்க எண்ணியிருக்கிறேன்‌ என்று 
கோகலேயிடம்‌ சொன்னேன்‌. “நீங்கள்‌ அவரைப்‌ பார்ப்பதால்‌ என்ன 
பயன்‌? அவர்‌ மிகவும்‌ நல்லவர்‌. ஆனால்‌, உங்களுக்குத்‌ திருப்தி 
அளிக்கமாட்டார்‌ என்றே அஞ்சுகிறேன்‌. அவரை எனக்கு நன்றாகத்‌ 
தெரியும்‌. என்றாலும்‌, நீங்கள்‌ விரும்பினால்‌ அவரைப்‌ பார்த்து விட்டு 
வாருங்கள்‌” என்றார்‌. 


அவரைப்‌ பார்க்க விரும்புவதாக அனுமதி கோரி எழுதினேன்‌. அவரும்‌ 
உடனே பதில்‌ அனுப்பினார்‌. நான்‌ அவரைப்பார்க்கச்‌ சென்ற அன்று 
அவருடைய மனைவி மரணத்‌ தறுவாயில்‌ இருந்தார்‌ என்பதை 
அறிந்தேன்‌. காங்கிரஸில்‌ அவரை நான்‌ பார்த்தபோது கால்சட்டையும்‌ 
கோட்டும்‌ போட்டுக்‌ கொண்டிருந்தார்‌. ஆனால்‌, இப்பொழுதோ ஒரு 
வங்காளி வேட்டி கட்டிக்கொண்டு சட்டை போட்டிருந்ததைக்‌ கண்டு 
சந்தோஷம்‌ அடைந்தேன்‌. அச்சமயம்‌ நான்‌ கால்சட்டையும்‌ 
பார்ஸிக்கோட்டும்‌ அணிந்திருந்த போதிலும்‌ அவருடைய எளிய உடை 
எனக்குப்‌ பிடித்திருந்தது. அனாவசியப்‌ பேச்சு எதுவும்‌ 
வைத்துக்கொள்ளாமல்‌ எனக்கு இருந்த சந்தேகங்களை நேரடியாக 
அவருக்குக்‌ கூறினேன்‌. “மனிதன்‌ ஆரம்பத்தில்‌ பாவம்‌ செய்தே 
கேடுற்றான்‌ என்ற தத்துவத்தில்‌ உங்களுக்கு நம்பிக்கை உண்டா?” 
என்று அவர்‌ என்னைக்‌ கேட்டார்‌. “ஆம்‌. நம்பிக்கை உண்டு” என்றேன்‌. 


“அப்படியானால்‌ சரி. ஹிந்து மதம்‌ அதற்கு விமோசனம்‌ 

அளிப்பதில்லை. கிறிஸ்தவ மதம்‌ அளிக்கிறது” என்று அவர்‌ 
சொல்லிவிட்டு, மேலும்‌ கூறியதாவது: “பாவத்தின்‌ ஊதியம்‌ 
மரணமேயாகும்‌. ஏசுவினிடம்‌ அடைக்கலம்‌ புகுவது ஒன்றே 
அதனின்றும்‌ விடுதலை பெறுவதற்குள்ள ஒரே மார்க்கம்‌ என்று பைபிள்‌ 
கூறுகிறது.” 


பகவத்‌ கீதை கூறும்‌ பக்தி மார்க்கத்தைக்‌ குறித்து நான்‌ சொன்னேன்‌. 
ஆனால்‌, அது பயன்படவில்லை. அவர்‌ என்னிடம்‌ காட்டிய அன்பிற்கு 
நன்றி கூறிவிட்டு, விடை பெற்றுக்கொண்டேன்‌. எனக்குத்‌ 
திருப்தியளிக்க அவர்‌ தவறி விட்டார்‌. ஆனால்‌, இச்‌ சந்திப்பினால்‌ நான்‌ 
பயன்‌ அடைந்தேன்‌. 


இந்த நாட்களில்‌ நான்‌ கல்கத்தாத்‌ தெருக்களில்‌ இங்கும்‌ அங்குமாகத்‌ 
திரிந்துகொண்டிருந்தேன்‌. அநேக இடங்களுக்கு நடந்தே 
போய்வருவேன்‌.எனது தென்னாப்பிரிக்காவின்‌ வேலைக்கு நீதிபதி 
மித்தர்‌, ஸர்‌ குருதாஸ்‌ பானர்ஜி ஆகியவர்களின்‌ உதவி எனக்கு 
வேண்டியிருந்தது. அவர்களைப்‌ போய்ப்‌ பார்த்தேன்‌. அதே சமயத்தில்‌ 
ஸர்‌ பியாரி மோகன்‌ முக்கர்ஜியையும்‌ சந்தித்தேன்‌. 


காளி கோயிலைப்பற்றிக்‌ காளி சரண்‌ பானர்ஜி என்னிடம்‌ கூறினார்‌. 
முக்கியமாக, புத்தகங்களிலும்‌ அதைக்‌ குறித்து நான்‌ படித்திருந்தால்‌ 
அதைப்‌ பார்க்க ஆவலுடன்‌ இருந்தேன்‌. ஆகவே, ஒரு நாள்‌ அங்கே 
போனேன்‌. அதே பகுதியில்தான்‌ நீதிபதி மித்தரின்‌ வீடும்‌ இருந்தது. 
எனவே, நான்‌ அவரைப்‌ போய்ப்‌ பார்த்த அன்றே காளி கோயிலுக்கும்‌ 
போனேன்‌. காளிக்குப்‌ பலி கொடுப்பதற்காக ஆடுகள்‌, மந்தை 
மந்தையாகப்‌ போய்க்கொண்டிருந்ததை வழியில்‌ பார்த்தேன்‌. 
கோயிலுக்குப்‌ போகும்‌ சந்தின்‌ இரு பக்கங்களிலும்‌ வரிசையாகப்‌ 
பிச்சைக்காரர்கள்‌ இருந்தனர்‌. அவர்களில்‌ சில சாதுக்களும்‌ இருந்தனர்‌. 
உடல்‌ வலுவுடன்‌ இருக்கும்‌ யாசகர்களுக்குப்‌ பிச்சை போடுவதில்லை 
என்ற கொள்கையில்‌ நான்‌ அந்த நாளிலேயே உறுதியுடன்‌ இருந்தேன்‌. 
அவர்களில்‌ ஒரு கூட்டம்‌ என்னை விரட்டிக்கொண்டு வந்தது. 
சாதுக்களில்‌ ஒருவர்‌ ஒரு தாழ்வாரத்தில்‌ உட்கார்ந்து கொண்டிருந்தார்‌. 
அவர்‌ என்னை நிறுத்தி, “தம்பி, நீ எங்கே போகிறாய்‌?" என்று கேட்டார்‌. 
நான்‌ கோயிலுக்குப்‌ போகிறேன்‌ என்றதும்‌, என்னையும்‌ என்னுடன்‌ 
வந்தவரையும்‌ உட்காரும்படி சொன்னார்‌. அப்படியே உட்கார்ந்தோம்‌. 


“இந்த உயிர்ப்பலியை மதம்‌ என்று நீங்கள்‌ கருதுகிறீர்களா?” என்று 

கேட்டேன்‌. 


“மிருகங்களைக்‌ கொல்லுவதை மதம்‌ என்று யாராவது கருதுவார்களா?” 
என்றார்‌, அவர்‌. 


“அப்படியானால்‌, அதை எதிர்த்து நீங்கள்‌ ஏன்‌ பிரச்சாரம்‌ செய்யக்‌ 
கூடாது?” 


“அது என்‌ வேலை அல்ல. கடவுளை வழிபடுவதே நமது வேலை”. 


“கடவுளை வழிபடுவதற்கு உங்களுக்கு வேறு இடம்‌ 
கிடைக்கவில்லையா?” 


“எங்களுக்கு எல்லா இடமும்‌ நல்ல இடந்தான்‌. மக்கள்‌, ஆடுகளைப்‌ 
போலத்‌ தலைவர்கள்‌ இட்டுச்‌ செல்லும்‌ இடங்களுக்குப்‌ 
போய்க்கொண்டிருக்கின்றனர்‌. சாதுக்களாகிய எங்கள்‌ வேலை 
அதுவன்று.” 


இந்த விவாதத்தை நாங்கள்‌ வளர்த்துக்‌ கொண்டிருக்கவில்லை. 
கோயிலுக்குப்‌ போனோம்‌. ரத்த ஆறுகள்‌ எங்களை எதிர்‌ கொண்டு 
அழைத்தன. அங்கே நிற்கவே என்னால்‌ முடியவில்லை. நான்‌ 
ஆத்திரமடைந்தேன்‌; அமைதியையும்‌ இழந்துவிட்டேன்‌. அந்தக்‌ 
காட்சியை என்றும்‌ நான்‌ மறக்கவே இல்லை. 


அன்று மாலையே சில வங்காளி நண்பர்கள்‌ என்னை விருந்துக்கு 
அழைத்திருந்தார்கள்‌. அங்கே ஒரு நண்பரிடம்‌, இந்தக்‌ கொடூரமான 
வழிபாட்டு முறையைக்‌ குறித்துச்‌ சொன்னேன்‌. அதற்கு அவர்‌ 
கூறியதாவது: “ஆடுகளுக்குத்‌ துன்பமே தெரியாது. பேரிகை 
முழக்கமும்‌ மற்ற சப்தங்களும்‌ அவைகளுக்கு துன்ப உணர்ச்சியே 
இல்லாதபடி செய்து விடுகின்றன.” 


இதை ஒப்புக்கொண்டுவிட என்னால்‌ முடியவில்லை. “ஆடுகளுக்கு 
வாயிருந்தால்‌ அவை வேறு கதையைச்‌ சொல்லும்‌” என்றேன்‌. 

அக்கொடூரமான பழக்கம்‌ நின்றாக வேண்டும்‌ என்றும்‌ எண்ணினேன்‌. 
புத்தரின்‌ கதையை நினைத்தேன்‌. ஆனால்‌, இவ்வேலை என்‌ சக்திக்கு 
அப்பாற்பட்டது என்பதையும்‌ கண்டேன்‌. 


அன்று எனக்கு இருந்த அபிப்பிராயமே இன்றும்‌ இருக்கிறது. 
மனிதனுடைய உயிரைவிட ஓர்‌ ஆட்டுக்‌ குட்டியின்‌ உயிர்‌ எந்த 
வகையிலும்‌ குறைவானதாக எனக்குத்‌ தோன்றவில்லை. மனித 
உடலுக்கு ஓர்‌ ஆட்டின்‌ உயிரைப்‌ போக்குவதற்கு நான்‌ 
உடன்படக்கூடாது. ஒரு பிராணி எவ்வளவுக்கெவ்வளவு 
ஆதரவற்றதாக இருக்கிறதோ அவ்வளவுக்கு அது, மனிதனின்‌ 
கொடுமையிலிருந்து காக்கப்படுவதற்கு உரிமைப்‌ பெற்றிருக்கிறது 
என்று கருதுகிறேன்‌. அத்தகைய சேவையைச்‌ செய்வதற்குத்‌ தன்னைத்‌ 
தகுதியாக்கிக்‌ கொள்ளாதவர்‌, அதற்கு எவ்விதப்‌ பாதுகாப்பையும்‌ 
அளித்துவிட முடியாது. 'அக்கிரமமாக பலியிடப்படுவதிலிருந்து இந்த 
ஆடுகளைக்‌ காப்பாற்றிவிடலாம்‌.' என்று நான்‌ நம்புவதற்கு முன்னால்‌ 
நான்‌ அதிக சுயத்‌ தூய்மையையும்‌ தியாக உணர்ச்சியையும்‌ அடைந்தாக 
வேண்டும்‌. “இந்தத்‌ தூய்மையையும்‌ தியாகத்தையும்‌ அடையப்‌ 
பாடுபடுவதில்‌ நான்‌ உயிர்‌ துறக்க வேண்டும்‌' என்று இன்று 
எண்ணுகிறேன்‌. இத்தகைய கோரமான பாவத்திலிருந்து நம்மை 
விடுவித்து, கோயிலையும்‌ புனிதப்படுத்துவதற்கு தெய்வீகக்‌ 
கருணையுடன்‌ கூடிய ஒரு பெரிய ஆத்மா,ஆணாகவோ 
பெண்ணாகவோ, இப்புவியில்‌ பிறக்க வேண்டும்‌ என்பதே 
என்னுடைய இடை விடாத பிரார்த்தனை. எவ்வளவோ அறிவும்‌, 
தியாகமும்‌, உணர்ச்சி வேகமும்‌ கொண்ட வங்காளம்‌, 


இப்படுகொலைகளை எப்படிச்‌ சகித்துக்‌ கொண்டிருக்கிறது? 

19. கோகலேயுடன்‌ ஒரு மாதம்‌ - 3 


மதத்தின்‌ பெயரால்‌ காளிக்கு அளிக்கப்பட்ட கொடூரமான பலி, 
வங்காளிகளின்‌ வாழ்க்கையை அறிந்து கொள்ள வேண்டும்‌ என்று 
எனக்கு இருந்த ஆர்வத்தை அதிகமாக்கி விட்டது. பிரம்ம சமாஜத்தைக்‌ 
குறித்து அதிகமாகப்‌ படித்திருக்கிறேன்‌; நிறையக்‌ கேள்விப்‌ பட்டும்‌ 
இருக்கிறேன்‌. பிரதாப்‌ சந்திர மஜு ம்தாரின்‌ வாழ்க்கையைப்‌ பற்றியும்‌ 
சிறிது அறிவேன்‌ அவர்‌ பேசிய சில கூட்டங்களுக்கும்‌ 
போயிருக்கிறேன்‌. கேசவசந்திரசேனரின்‌ வரலாற்றைக்‌ குறித்து, அவர்‌ 
எழுதிய நூலை வாங்கி அதிகச்‌ சிரத்தையுடன்‌ படித்தேன்‌. சாதாரணப்‌ 
பிரம்ம சமாஜத்திற்கும்‌ ஆதி பிரம்ம சமாஜத்திற்கும்‌ உள்ள 
வித்தியாசத்தைத்‌ தெரிந்து கொண்டேன்‌. பண்டித சிவநாத 
சாஸ்திரியைச்‌ சந்தித்தேன்‌. பேராசிரியர்‌ கதாவடேயுடன்‌ மகரிஷி 
தேவேந்திரநாத டாகுரையும்‌ பார்க்கப்‌ போனேன்‌. அச்‌ சமயம்‌ 
அவரைப்‌ பார்க்க யாரும்‌ அனுமதிக்கப்‌ படாததனால்‌ அவரைச்‌ சந்திக்க 
முடியவில்லை. ஆனால்‌, அவர்‌ இருப்பிடத்தில்‌ நடந்த பிரம்ம சமாஜ 
விழாவுக்கு அழைக்கப்பட்டிருந்தோம்‌. அங்கே இனிய வங்காளி 
சங்கீதத்தைக்‌ கேட்கும்‌ வாய்ப்புக்‌ கிடைத்தது. அதுமுதல்‌ நான்‌ 
வங்காளி சங்கீதப்‌ பிரியனானேன்‌. 


பிரம்ம சமாஜத்தைக்‌ குறித்து வேண்டிய அளவு தெரிந்து கொண்டேன்‌. 
ஆனால்‌, சுவாமி விவேகானந்தரைப்‌ பார்க்காமல்‌ என்னால்‌ 
திருப்தியடைய முடியவில்லை. ஆகவே, அதிக உற்சாகத்தோடு பேளூர்‌ 
மடத்திற்குப்‌ போனேன்‌. அநேகமாக, முழுத்தூரமும்‌ நடந்தே அங்கே 
சென்றதாக ஞாபகம்‌. மடம்‌ அமைந்திருந்த ஏகாந்தமான இடம்‌, என்‌ 
மனதைக்‌ கவர்ந்து இன்பம்‌ ஊட்டியது. சுவாமி, தமது கல்கத்தா வீட்டில்‌ 
இருக்கிறார்‌; நோயுற்றிருப்பதால்‌ அவரைக்‌ காண்பதற்கில்லை என்று 
சொல்லக்கேட்டு ஏமாற்றமும்‌ வருத்தமும்‌ அடைந்தேன்‌. 


பிறகு சகோதரி நிவேதிதா இருக்கும்‌ இடத்தை விசாரித்து 
தெரிந்துகொண்டு, செளரிங்கி மாளிகையில்‌ அவரைச்‌ சந்தித்தேன்‌. 
அவரைச்‌ சுற்றி இருந்த ஆடம்பரங்கள்‌ என்னைத்‌ திடுக்கிடச்‌ செய்தன. 
அவரிடம்‌ பேசியப்‌ பிறகு, நாங்கள்‌ இருவரும்‌ அநேக விஷயங்களில்‌ 
ஒத்துப்‌ போவதற்கு இல்லை என்பதைக்‌ கண்டேன்‌. இதைக்‌ குறித்து 
கோகலேயிடம்‌ பேசினேன்‌. அவரைப்‌ போன்ற உணர்ச்சி வேகமுள்ள 


ஒருவருக்கும்‌ எனக்கும்‌ எந்த ஒரு விஷயத்திலும்‌ கருத்து ஒற்றுமை 

ஏற்பட முடியாது போனதில்‌ ஆச்சரியமில்லை என்று கோகலே 
கூறினார்‌. 


ஸ்ரீ பேஸ்தன்ஜி பாத்ஷாவின்‌ வீட்டில்‌ மீண்டும்‌ நிவேதிதாவைச்‌ 
சந்தித்தேன்‌. பேஸ்தன்ஜியின்‌ வயதான தாயாருடன்‌ சகோதரி நிவேதிதா 
பேசிக்கொண்டிருந்த சமயத்தில்‌ நான்‌ அங்கே போக நேர்ந்தது. 
ஆகவே, அவ்விருவருக்கும்‌ மொழி பெயர்த்துக்‌ கூறுபவனானேன்‌. 
அவருடன்‌ எந்த ஒருமைப்பாட்டுக்கும்‌ என்னால்‌ வரமுடியவில்லை 


என்றாலும்‌, ஹிந்து தருமத்தினிடம்‌ அவருக்கு இருந்த அளவுகடந்த 
அன்பைக்‌ கண்டு வியக்காமல்‌ இருக்க என்னால்‌ முடியவில்லை. அவர்‌ 


எழுதிய நூல்களைக்‌ குறித்து பின்னால்‌ தான்‌ அறிந்தேன்‌. 


தென்னாப்பிரிக்காவிலிருக்கும்‌ வேலை சம்பந்தமாக கல்கத்தாவில்‌ 
இருக்கும்‌ முக்கியமானவர்களை சந்தித்துப்‌ பேசுவதிலும்‌ நகரில்‌ 
இருக்கும்‌ மத சம்பந்தமான பொது ஸ்தாபனங்களுக்குச்‌ சென்று, 
அவற்றை அறிந்து கொள்வதிலும்‌ ஒவ்வொரு நாளும்‌ என்‌ நேரத்தைச்‌ 
செலவிட்டு வந்தேன்‌. டாக்டர்‌. மல்லிக்கின்‌ தலைமையில்‌ நடந்த ஒரு 
கூட்டத்தில்‌, போயர்‌ யுத்தத்தில்‌ இந்திய வைத்தியப்‌ படையினர்‌ செய்த 
வேலைகளைக்‌ குறித்துப்‌ பேசினேன்‌. 'இங்கிலீஸ்மன்‌' 
பத்திரிக்கையுடன்‌ எனக்கு ஏற்பட்டிருந்த அறிமுகம்‌ இச்‌ சமயத்தில்‌ 
எனக்கு உதவியாக இருந்தது. அப்பொழுது அதன்‌ ஆசிரியர்‌ 
ஸ்ரீசாண்டர்ஸ்‌  நோயுற்றிருந்தார்‌. என்றாலும்‌, 1890-ல்‌ உதவி 
செய்ததைப்‌ போன்றே அதிக உதவியைச்‌ செய்தார்‌. என்‌ பிரசங்கம்‌ ஸ்ரீ 
கோகலேக்கு அதிகமாகப்‌ பிடித்திருந்தது. டாக்டர்‌. ராய்‌, அதைப்‌ 
புகழ்ந்து பேசியதைக்‌ கேட்டு, அதிக மகிழ்ச்சியடைந்தார்‌. 


கோகலேயுடன்‌ நான்‌ தங்கியிருந்ததனால்‌ இவ்வாறு கல்கத்தாவில்‌ என்‌ 
வேலைகள்‌ மிகவும்‌ எளிதாயின. முக்கியமான வங்காளிக்‌ 
குடும்பங்களுடன்‌ எனக்குப்‌ பழக்கம்‌ ஏற்பட்டது. வங்காளத்துடன்‌ நான்‌ 


நெருங்கிய தொடர்பு கொள்ளுவதற்கு இது  ஆரம்பமாகவும்‌ 
அமைந்தது. 


மறக்க முடியாத அந்த மாதத்தைப்பற்றிய மற்றும்‌ பல நினைவுகளைக்‌ 
கூறாமல்‌ தாண்டிச்‌ செல்ல வேண்டியவனாகவே நான்‌ இருக்கிறேன்‌. 
இதற்கிடையில்‌ பர்மாவுக்குப்‌ போய்‌ விட்டுச்‌ சீக்கிரமே திரும்பியதைக்‌ 
குறித்தும்‌ அங்கிருக்கும்‌ பொங்கிகளைப்‌ பற்றியும்‌ மாத்திரம்‌ கொஞ்சம்‌ 
குறிப்பிட்டு விட்டு, மேலே செல்லுகிறேன்‌. பொங்கிகள்‌ என்னும்‌ 

அந்தச்‌ சந்நியாசிகளின்‌ சோம்பல்‌ வாழ்க்கையைக்‌ கண்டு என்‌ மனம்‌ 
வேதனைப்பட்டது. அங்கே தங்கக்‌ கோபுரத்தையும்‌ பார்த்தேன்‌. 
கோயிலில்‌ எண்ணற்ற சிறு மெழுகுவத்திகள்‌ கொழுத்தி 
வைக்கப்பட்டிருந்தது எனக்குப்‌ பிடிக்கவில்லை. கர்ப்பக்‌ கிரகத்தில்‌ 
எலிகள்‌ அங்குமிங்கும்‌ ஓடிக்கொண்டிருந்தன. இது, மோர்வியில்‌ 
சுவாமி தயானந்தருக்கு ஏற்பட்ட அனுபவத்தை எனக்கு 
நினைவூட்டியது. பர்மியப்‌ பெண்களின்‌ சுயேச்சையும்‌ சுறுசுறுப்பும்‌ 
என்னைக்‌ கவர்ந்தன. ஆனால்‌, பர்மிய ஆண்களின்‌ மந்தப்‌ போக்கோ 
எனக்கு மனக்‌ கஷ்டத்தை அளித்தது. நான்‌ பர்மாவிலிருந்த சில 
தினங்களுக்குள்ளேயே ஒன்று தெரிந்து கொண்டேன்‌. அதாவது, 
பம்பாய்‌ எவ்விதம்‌ இந்தியா ஆகிவிடாதோ அதே போல்‌ ரங்கூன்‌ 
பர்மா ஆகிவிடாது' என்பதை அறிந்தேன்‌. இந்தியாவிலிருக்கும்‌ நாம்‌ 
எவ்விதம்‌ பிரிட்டிஷ்‌ வர்த்தகர்களின்‌ தரகர்களாக இருக்கிறோமோ 
அதேபோல்‌ பர்மாவிலும்‌ நம்மவர்கள்‌, ஆங்கில வியாபாரிகளுடன்‌ 
சேர்ந்து கொண்டு, பர்மிய மக்களைத்‌ தமது 
தரகர்களாக்கியிருக்கிறார்கள்‌ என்பதையும்‌ கண்டுகொண்டேன்‌. 


பர்மாவிலிருந்து நான்‌ திரும்பி வந்ததும்‌ கோகலேயிடம்‌ விடை 
பெற்றுக்கொண்டேன்‌. அவரிடமிருந்து பிரிவது எனக்கு மிகவும்‌ 


வருத்தமாக இருந்தது. ஆனால்‌, வங்காளத்தில்‌ முக்கியமாகக்‌ 
கல்கத்தாவில்‌ எனக்கு இருந்த வேலைகள்‌ முடிந்து விட்டன. இனியும்‌ 


அங்கே நான்‌ தங்குவதற்கு எவ்வித முகாந்தரமும்‌ இல்லை. 


ஓரிடத்தில்‌ நிலையாகத்‌ தங்கிவிடுவதற்கு முன்னால்‌, இந்தியா 
முழுவதையும்‌, மூன்றாம்‌ வகுப்பு ரெயிலில்‌ பிரயாணம்‌ செய்து 
பார்த்து, மூன்றாம்‌ வகுப்புப்‌ பிரயாணிகளின்‌ கஷ்டங்களை நானே 
அறிந்துகொள்ளுவது என்று எண்ணினேன்‌. இதைப்பற்றிக்‌ 
கோகலேயிடம்‌ பேசினேன்‌. ஆரம்பத்தில்‌ என்‌ யோசனையை அவர்‌ 
பரிகசித்தார்‌. நான்‌ காண விரும்புவது இன்னதென்பதை அவருக்கு 
விளக்கிக்‌ கூறியதும்‌ அவரும்‌ உற்சாகமாக என்‌ யோசனையை 
அங்கீகரித்தார்‌. ஸ்ரீமதி அன்னி பெஸன்ட்‌ நோயுற்று, அப்பொழுது 
காசியில்‌ இருந்து வந்தார்‌. அவருக்கு எனது வணக்கத்தைச்‌ 
செலுத்துவதற்கு முதலில்‌ காசிக்குப்‌ போவது என்று திட்டமிட்டேன்‌. 


மூன்றாம்‌ வகுப்பு வண்டிப்‌ பிரயாணத்திற்கு வேண்டிய ஏற்பாடுகளை 
நான்‌ புதிதாகச்‌ செய்துகொள்ள வேண்டியதாயிற்று. கோகலே எனக்கு 
ஒரு பித்தளைச்‌ சாப்பாட்டுப்‌ பாத்திரத்தைக்‌ கொடுத்தார்‌. அதில்‌ 

மிட்டாய்களையும்‌ பூரியையும்‌ நிறைய வைத்தார்‌. பன்னிரெண்டு 
அணாக்‌ கொடுத்து, ஒரு கித்தான்‌ பை வாங்கினேன்‌. சாயக்‌ 
கம்பளியினாலான மேற்‌ சட்டை ஒன்றையும்‌ வாங்கி கொண்டேன்‌. 
இந்த சட்டை, ஒரு வேட்டி, ஒரு துண்டு, ஓர்‌ உள்சட்டை 
ஆகியவைகளை வைத்துக்‌ கொள்ள அந்த கித்தான்‌ பை. 
போர்த்துக்கொள்ள ஒரு துப்பட்டியும்‌, தண்ணீர்‌ வைத்துக்‌ 
கொள்ளுவதற்குச்‌ செம்பும்‌ என்னிடம்‌ இருந்தன. இவ்விதமான 
ஏற்பாடுகளுடன்‌ நான்‌ பிரயாணத்திற்குத்‌ தயாரானேன்‌. என்னை 
வழியனுப்புவதற்காகக்‌ கோகலேயும்‌ டாக்டர்‌ ராயும்‌ ஸ்டேஷனுக்கு 
வந்திருந்தார்கள்‌. ஸ்டேஷனுக்கு வரும்‌ சிரமம்‌ அவர்களுக்கு 
வேண்டாம்‌ என்றே அவர்கள்‌ இருவரையும்‌ கேட்டுக்கொண்டேன்‌. 
ஆனால்‌, அவர்கள்‌ கேட்கவில்லை. 'நீங்கள்‌ முதல்‌ வகுப்பில்‌ சென்றால்‌ 
நான்‌ வந்திருக்க மாட்டேன்‌. இப்பொழுதோ நான்‌ கட்டாயம்‌ வர 
வேண்டும்‌' என்றார்‌, கோகலே. 


கோகலே, பிளாட்பாரத்திற்குள்‌ வந்தபோது அவரை யாரும்‌ 
தடுக்கவில்லை. அவர்‌ வேட்டி கட்டிக்கொண்டு, பட்டுத்‌ தலைபாகையும்‌ 
குட்டைச்‌ சட்டையும்‌ போட்டிருந்தார்‌. டாக்டர்‌ ராய்‌, வங்காளி 
உடையில்‌ வந்தார்‌. அவரை டிக்கெட்‌ பரிசோதகர்‌ நிறுத்தி விட்டார்‌. 
அவர்‌ தமது நண்பர்‌ என்று கோகலே சொன்ன பிறகே அவரை 
அனுமதித்தார்‌. இவ்விதம்‌ அவர்களுடைய நல்லாசியுடன்‌ என்‌ 
பிரயாணம்‌ ஆரம்பமாயிற்று. 

20. காசியில்‌ 


கல்கத்தாவிலிருந்து ராஜ்கோட்டுக்கு என்‌ பிரயாணம்‌; வழியில்‌ காசி, 
ஆக்ரா, ஜெய்ப்பூர்‌, பாலன்பூர்‌ ஆகிய ஊர்களில்‌ தங்குவது என்று 
திட்டமிட்டேன்‌. இவைகளைத்‌ தவிர அதிக ஊர்களைப்‌ பார்க்க எனக்கு 
அவகாசம்‌ இல்லை. ஒவ்வோர்‌ ஊரிலும்‌ ஒரு நாள்‌ தங்கினேன்‌. 
பாலன்பூர்‌ தவிர மற்ற ஊர்களில்‌ சாதாரண யாத்திரிகர்களைப்போல்‌ 
தரும சத்திரங்களிலோ, பண்டாக்கள்‌ வீடுகளிலோ இருந்தேன்‌. இந்த 
யாத்திரையில்‌ ரெயில்‌ கட்டணம்‌ உள்பட ரூ.31-க்கு அதிகமாக நான்‌ 
செலவு செய்யவில்லை என்பதே எனக்கு ஞாபகம்‌. 


ரெயிலில்‌ சாதாரண வண்டிகளை விட மெயில்‌ வண்டிகளில்‌ கூட்டம்‌ 
அதிகம்‌; கட்டணமும்‌ அதிகம்‌ என்பதை அறிவேன்‌. அதனால்‌, 
மூன்றாம்‌ வகுப்புப்‌ பிரயாணத்தில்‌ மெயில்‌ ரெயில்களை விடச்‌ 
சாதாரண ரெயிலிலேயே நான்‌ பிரயாணம்‌ செய்தேன்‌. 


மூன்றாம்‌ வகுப்பு வண்டிகள்‌ இப்பொழுது எவ்வளவு அசுத்தமாக 
இருக்கின்றனவோ அவ்வளவு அசுத்தமாகவே அப்பொழுதும்‌ 
இருந்தன. கக்கூசுகளும்‌ இப்போதிருப்பதைப்‌ போலவே 
அப்பொழுதும்‌ அசுத்தமாக இருந்தன. இப்பொழுது ஏதோ கொஞ்சம்‌ 
அபிவிருத்தி இருக்கக்கூடும்‌. ஆனால்‌, முதல்‌ வகுப்புப்‌ பிரயாணிக்கு 
அளிக்கப்படும்‌ வசதிக்கும்‌, மூன்றாம்‌ வகுப்புப்‌ பிரயாணிக்கு 
அளிக்கப்படும்‌ வசதிக்கும்‌ உள்ள வித்தியாசம்‌, இவ்விரு வகுப்புகளின்‌ 
கட்டணங்களுக்கும்‌ உள்ள வித்தியாசத்திற்குக்‌ கொஞ்சமும்‌ பொருத்தம்‌ 
இல்லாததாக இருக்கிறது. மூன்றாவது வகுப்புப்‌ பிரயாணிகள்‌ 
ஆடுகளாகவே நடத்தப்படுகின்றனர்‌. அவர்களுக்குள்ள வசதிகளும்‌ 

ஆடுகளுக்கு இருக்கும்‌ வசதிகள்தான்‌. ஐரோப்பாவில்‌, நான்‌ மூன்றாம்‌ 
வகுப்பிலேயே பிரயாணம்‌ செய்து வந்தேன்‌. முதல்‌ வகுப்புப்‌ 
பிரயாணம்‌ எப்படி இருக்கிறது என்பதைப்‌ பார்க்க ஒரே ஒரு தடவை 
மாத்திரம்‌ முதல்‌ வகுப்பில்‌ பிரயாணம்‌ செய்தேன்‌. ஆனால்‌, முதல்‌ 
வகுப்புக்கும்‌ மூன்றாம்‌ வகுப்புக்கும்‌ இங்கே இருப்பதைப்போன்ற 
பேதத்தை நான்‌ அங்கே காணவில்லை. தென்னாப்பிரிக்காவில்‌ 
மூன்றாம்‌ வகுப்புப்‌ பிரயாணிகள்‌ அநேகமாக நீக்ரோக்களே. ஆயினும்‌, 
இங்கே இருப்பதை விட அங்கே மூன்றாம்‌ வகுப்பு வசதிகள்‌ நன்றாக 
இருக்கின்றன. தென்னாப்பிரிக்காவின்‌ சிலபகுதிகளில்‌ மூன்றாம்‌ 
வகுப்பு வண்டிகளில்‌, பிரயாணிகள்‌ தூங்குவதற்குரிய இட வசதியும்‌, 

மெத்தை தைத்த ஆசனங்களும்‌ உண்டு. கூட்டம்‌ அதிகமாகி, 
இடநெருக்கடி ஏற்பட்டுவிடாத படியும்‌ பார்த்துக்‌ கொள்ளப்படுகிறது. 
ஆனால்‌ இங்கேயோ, மூன்றாம்‌ வகுப்பு வண்டிகளில்‌ குறிப்பிட்ட 
தொகைக்கு அதிகமாகப்‌ பிரயாணம்‌ செய்வதே வழக்கமாக இருந்து 
வருகிறது. 


மூன்றாம்‌ வகுப்புப்‌ பிரயாணிகளின்‌ செளகரியங்களைக்‌ கவனிப்பதில்‌ 
ரெயில்வே அதிகாரிகளுக்கு இருந்து வரும்‌ அசிரத்தை ஒரு புறம்‌. 
மற்றொரு புறத்தில்‌, பிரயாணிகளின்‌ ஆபாசமான, யோசனையில்லாத 
பழக்கங்கள்‌. இந்த இரண்டும்‌ சேர்ந்து, சுத்தமான பழக்க வழக்கமுள்ள 
ஒருவருக்கு மூன்றாம்‌ வகுப்பில்‌ பிரயாணம்‌ செய்வதை ஒரு 
சோதனையாக்கி விடுகின்றன. கூடஇருக்கும்‌ பிரயாணிகளின்‌ 
செளகரியம்‌, சுகம்‌ ஆகியவைகளைக்‌ குறித்துக்‌ கொஞ்சமேனும்‌ 
கவனிக்காமல்‌,வண்டிக்குள்ளேயே கண்டபடி எல்லாம்‌ குப்பையைப்‌ 
போடுவது, நினைத்தபோதெல்லாம்‌ நினைத்த இடத்திலெல்லாம்‌ 
சுருட்டுப்‌ பிடிப்பது, வெற்றிலை பாக்குப்‌ புகையிலை போட்டு வண்டி 
முழுவதையும்‌ எச்சில்‌ படிகமாக்கிவிடுவது, கூச்சல்‌ போட்டுப்‌ 
பேசுவது, கத்துவது, ஆபாசமாகப்‌ பேசுவது போன்றவை 
பிரயாணிகளிடம்‌ பொதுவாக இருக்கும்‌ பழக்கங்களாகும்‌. 1902-இல்‌ 
மூன்றாம்‌ வகுப்பில்‌ பிரயாணம்‌ செய்தேன்‌. 1915 முதல்‌ 1919 வரையில்‌ 
இடைவிடாமல்‌ மூன்றாம்‌ வகுப்பில்‌ சுற்றுப்பிரயாணம்‌ செய்தேன்‌. 
இந்த இரு தடவைகளிலும்‌, மூன்றாம்‌ வகுப்புப்‌ பிரயாணத்தில்‌ எனக்கு 
ஏற்பட்ட அனுபவத்தில்‌ எந்த விதமான வித்தியாசத்தையும்‌ நான்‌ 
காணவில்லை. 


பயங்கரமான இந்த நிலைமையைச்‌ சீர்திருத்துவதற்கு. எனக்கு ஒரே ஒரு 
வழிதான்‌ தோன்றுகிறது. படித்தவர்கள்‌, மூன்றாம்‌ வகுப்பில்தான்‌ 
பிரயாணம்‌ செய்வது என்று முடிவு செய்துகொண்டு, மக்களின்‌ 
பழக்கங்களைச்‌ சீர்திருத்துவதே அந்த வழி. அதோடு ரெயில்வே 
அதிகாரிகளை நிம்மதியாக இருக்க விடக்கூடாது. அவசியமாகும்‌ 
போதெல்லாம்‌ புகார்களை அனுப்ப வேண்டும்‌. தங்களுக்கு வசதியைத்‌ 
தேடிக்‌ கொள்ளுவதற்காக லஞ்சம்‌ கொடுப்பது போன்ற சட்ட 
விரோதமான காரியங்களை இந்தப்‌ படித்தவர்கள்‌ செய்யாது இருக்க 
வேண்டும்‌. விதிகளை யார்‌ மீறி நடந்தாலும்‌ அதைச்‌ சகித்துக்‌ கொண்டு 
இருந்துவிடக்கூடாது. இவற்றை எல்லாம்‌ செய்தால்‌, அதிக 
அபிவிருத்தி ஏற்படும்‌ என்று நான்‌ நிச்சயமாக நம்புகிறேன்‌. 

1918-19-இல்‌ நான்‌ கடுமையான நோய்வாய்ப்பட்டதால்‌, எனது 
மூன்றாம்‌ வகுப்புப்‌ பிரயாணத்தைத்‌ துரதிருஷ்ட வசமாகக்‌ 
கைவிடும்படி நேர்ந்தது. இது எனக்கு இடைவிடாத மன 
வேதனையாகவும்‌ வெட்கமாகவும்‌ ஆகிவிட்டது. ஏனெனில்‌, 
முக்கியமாக மூன்றாம்‌ வகுப்புப்‌ பிரயாணிகளின்‌ கஷ்டங்களைப்‌ 
போக்கியாக வேண்டும்‌ என்ற கிளர்ச்சி வலுவடைய ஆரம்பித்த 
சமயத்தில்‌ இவ்வாறு நேர்ந்தது. ஏழைகளான ரெயில்வே, கப்பல்‌ 
பிரயாணிகளின்‌ கஷ்டங்கள்‌, அக்‌ கஷ்டங்களை அப்பிரயாணிகளின்‌ 
பழக்கங்கள்‌ அதிகமாக்குவது, வெளிநாட்டு வர்த்தகத்திற்கு அரசாங்கம்‌ 
அனுமதித்து வரும்‌ அக்கிரமமான வசதிகள்‌ இவை போன்றவை 
முக்கியமான விஷயங்களாகும்‌. விடாமுயற்சியும்‌ திறமையும்‌ உள்ள 
இரண்டொரு பொது ஜன ஊழியர்கள்‌ தங்கள்‌ முழு நேரத்தையும்‌ 
செலவிட்டு, வேலை செய்வதற்கு இவை ஏற்ற துறைகளாகும்‌. 


ஆனால்‌, மூன்றாம்‌ வகுப்புப்‌ பிரயாணிகளை இதோடு விட்டு விட்டுக்‌ 
காசியில்‌ எனக்கு ஏற்பட்ட அனுபவங்களுக்கு இனி வருகிறேன்‌. 
காலையில்‌ அங்கே போய்ச்‌ சேர்ந்தேன்‌. ஒரு பண்டாவின்‌ வீட்டில்‌ 
தங்குவது என்று தீர்மானித்தேன்‌. ரெயிலிலிருந்து இறங்கியதுமே, 
அநேக பிராமணர்கள்‌ என்னைச்‌ சுற்றி வளைத்துக்‌ கொண்டு விட்டனர்‌. 
அவர்களுள்‌ கொஞ்சம்‌ சுத்தமாகவும்‌, மற்றவர்களைவிடச்‌ சுமாராகவும்‌ 
தோன்றிய ஒருவரைத்‌ தேர்ந்தெடுத்துக்‌ கொண்டேன்‌. அவர்‌ வீட்டுக்குச்‌ 
சென்றேன்‌. நான்‌ சரியாகவே ச என்பது 
நிரூபிக்கப்பட்டுவிட்டது. அவருடைய வீட்டு முற்றத்தில்‌ ஒரு பசு 


கட்டியிருந்தது. நான்‌ தங்குவதற்குக்‌ கொடுத்திருந்த இடம்‌ மாடியில்‌. 
கங்கைக்குப்‌ போய்‌ வைதிக முறைப்படிஸ்நானம்‌ முதலிய 


அனுஷ்டானங்களையெல்லாம்‌ முடித்துக்கொள்ளாமல்‌ சாப்பிட நான்‌ 
விரும்பவில்லை. இதற்கு வேண்டிய ஏற்பாடுகளைப்‌ பண்டா செய்தார்‌. 
அவருக்கு ஒரு ரூபாய்‌ நான்கணாவுக்கு மேல்‌ எக்காரணத்தை 
முன்னிட்டும்‌ தட்சிணை கொடுக்கமாட்டேன்‌ என்பதை முன்கூட்டியே 
அவரிடம்‌ சொல்லிவிட்டேன்‌. ஆகையால்‌, இதை மனத்தில்‌ வைத்துக்‌ 
கொண்டே ஏற்பாடுகளைச்‌ செய்யும்படியும்‌ சொன்னேன்‌. 


பண்டா மறுவார்த்தை பேசாமல்‌ ஒப்புக்கொண்டார்‌. “யாத்திரிகர்‌ 
ஏழையாக இருந்தாலும்‌, பணக்காரராக இருந்தாலும்‌ எங்கள்‌ சேவை 
ஒரேமாதிரிதான்‌. ஆனால்‌, எங்களுக்குக்‌ கிடைக்கும்‌ தட்சிணை, 
யாத்திரிகரின்‌ இஷ்டத்தையும்‌ சக்தியையும்‌ பொறுத்தது” என்றார்‌. 
வழக்கப்படி செய்யவேண்டியவைகளைப்‌ பண்டா என்‌ விஷயத்தில்‌ 
சுருக்கிவிட்டதாகவும்‌ நான்‌ காணவில்லை. பன்னிரண்டு மணிக்குப்‌ 

பூஜை முடிந்தது. நான்‌ சுவாமி தரிசனத்திற்காகக்‌ காசி விஸ்வநாதர்‌ 
கோயிலுக்குப்‌ போனேன்‌. அங்கே நான்‌ கண்டவை எனக்கு 
மனவேதனையைத்‌ தந்தன. 1891-இல்‌ நான்‌ பம்பாயில்‌ பாரிஸ்டராக 
இருந்த சமயம்‌, பிரார்த்தனை சமாஜ மண்டபத்தில்‌ 'காசிக்கு யாத்திரை' 
என்பது பற்றி நடந்த ஒரு பிரசங்கத்தைக்‌ கேட்க நேர்ந்தது. ஆகையால்‌, 
ஒரளவு ஏமாற்றத்திற்கு நான்‌ தயாராகவே இருந்தேன்‌. ஆனால்‌, 
உண்மையில்‌ நான்‌ அடைந்த ஏமாற்றம்‌, நான்‌ 


எதிர்பார்த்திருந்ததைவிடப்‌ பன்மடங்கு அதிகமாக இருந்தது. 


குறுகலான, வழுக்கும்‌ ஒரு சந்தின்‌ வழியாகவே கோயிலுக்குப்‌ போக 
வேண்டியிருந்தது. அங்கோ அமைதி என்பதே இல்லை. ஈக்கள்‌ ஏகமாக 
மொய்த்தன. கடைக்காரர்களும்‌ யாத்திரிகர்களும்‌ போட்ட சப்தம்‌ சகிக்க 


முடியாததாக இருந்தது. தியானத்திற்கும்‌ தெய்வசிந்தனைக்கும்‌ ஏற்ற 
சூழ்நிலை இருக்கவேண்டும்‌ என்று எதிர்பார்க்கத்தக்க அந்த இடத்தில்‌ 


அது இல்லவே இல்லை. அந்தச்‌ சூழ்நிலையை ஒருவர்‌ தம்‌ 
உள்ளத்தினுள்ளே தான்‌ தேடிக்கொள்ள வேண்டும்‌. சுற்றுப்புறத்தைப்‌ 


பற்றிய பிரக்ஞையின்றி, மெய்ம்‌ மறந்தவர்களாகச்‌ சகோதரிகள்‌ 


தியானத்தில்‌ ஈடுபட்டிருந்ததைப்‌ பார்த்தேன்‌. இதற்காகக்‌ கோயில்‌ 
நிர்வாகிகளை யாரும்‌ பாராட்டி விடுவதற்கில்லை. கோயிலைச்‌ 


சுற்றிலும்‌ சுத்தமான, இனிய, சீரிய சூழ்நிலையை உள்ளும்‌ புறமும்‌ 
உண்டாக்கி, அது நிலைத்திருக்கச்‌ செய்வது, நிர்வாகிகளின்‌ பொறுப்பு. 
இதற்குப்‌ பதிலாகக்‌ கபடஸ்தர்களான கடைக்காரர்கள்‌, 
மிட்டாய்களையும்‌, புது நாகரிக விளையாட்டுப்‌ பொம்மைகளையும்‌ 
விற்கும்‌ கடைத்‌ தெருவையே நான்‌ அங்கே கண்டேன்‌. 


நான்‌ கோயிலுக்குள்‌ போனதும்‌ வாசலில்‌ அழுகி நாற்றமெடுத்த 
பூக்குவியலே எனக்கு வரவேற்பளித்தது. உயர்ந்த சலவைக்‌ 
கற்களாலான தரை. ஆனால்‌, அழகு உணர்ச்சியே இல்லாத ஒரு பக்தர்‌, 
சலவைக்‌ கற்களை ஆங்காங்கே உடைத்து அவற்றில்‌ ரூபாய்‌ 
நாணயங்களைப்‌ பதித்துவிட்டார்‌. அந்த ரூபாய்கள்‌ அழுக்குச்‌ 
சேர்வதற்குச்‌ சிறந்த இடங்கள்‌ ஆகிவிட்டன. 


ஞான வாவி (ஞானக்‌ கிணறு)க்குப்‌ பக்கத்தில்‌ போனேன்‌. அங்கே 
கடவுளைக்‌ காணலாம்‌ என்று தேடினேன்‌. ஆனால்‌, நான்‌ காணவில்லை. 
ஆகையால்‌, எனக்கு மனநிலை நன்றாயில்லை. ஞான வாவியைச்‌ 
சுற்றிலும்கூட ஆபாசமாகவே இருப்பதைக்‌ கண்டேன்‌. தட்சிணை 
கொடுக்கவே எனக்கு விருப்பமில்லை. ஆகையால்‌, ஒரு தம்படி 

கொடுத்தேன்‌. அங்கே இருந்த பண்டாவுக்குக்‌ கோபம்‌ வந்து, அந்தத்‌ 
தம்படியை வீசி எறிந்து விட்டார்‌. “இந்த அவமரியாதை உன்னை நேரே 
நரகத்திற்குத்தான்‌ கொண்டு போகும்‌!” என்று கூறி என்னைச்‌ சபித்தார்‌. 


இதைக்‌ கேட்டு நான்‌ பரபரப்படைந்துவிடவில்லை. “மகராஜ்‌! என்‌ விதி 
எப்படியானாலும்‌ சரி. ஆனால்‌, இப்படியெல்லாம்‌ பேசுவது 
உங்களைப்‌ போன்றதோர்‌ வகுப்பினருக்குத்‌ தகாது. விருப்பமிருந்தால்‌ 
அந்தத்‌ தம்படியை எடுத்துக்கொள்ளுங்கள்‌. இல்லாவிட்டால்‌ அதையும்‌ 
நீங்கள்‌ இழந்து விடுவீர்கள்‌” என்றேன்‌. 


“போய்த்‌ தொலை. உன்‌ தம்படி எனக்கு வேண்டாம்‌” என்றார்‌. 
தொடர்ந்து வசைமாரி பொழிந்தார்‌. 


தரையில்‌ தம்படியை எடுத்துக்கொண்டு நான்‌ நடக்க ஆரம்பித்தேன்‌. 
பிராமணர்‌ ஒரு தம்படியை இழந்தார்‌, எனக்கு ஒரு தம்படி மிச்சம்‌ என்று 
என்னைப்‌ பாராட்டிக்கொண்டேன்‌. ஆனால்‌, மகராஜ்‌, அந்தத்‌ 
தம்படியையும்‌ விட்டுவிடக்‌ கூடியவர்‌ அல்ல. என்னைத்‌ திரும்பக்‌ 
கூப்பிட்டார்‌. “அது சரி, அந்தத்‌ தம்படியை இங்கே கொடுத்துவிட்டுப்‌ 
போ. உன்னைப்போலவே நானும்‌ இருந்துவிட முடியாது. உன்‌ 
தம்படியை வாங்கிக்கொள்ள நான்‌ மறுத்துவிட்டால்‌ அது உனக்குக்‌ 
கெடுதல்‌ ஆகிவிடும்‌” என்றார்‌. நான்‌ ஒன்றும்‌ சொல்லாமல்‌ அந்தத்‌ 
தம்படியை அவரிடம்‌ கொடுத்தேன்‌. அப்புறம்‌ ஒருமுறை பெருமூச்சு 
விட்டுக்கொண்டு அப்பால்‌ போய்விட்டேன்‌. 


அதற்குப்‌ பிறகு இரு முறை காசி விஸ்வநாதர்‌ கோயிலுக்குப்‌ 
போயிருக்கிறேன்‌. ஆனால்‌, அது 'மகாத்மா' பட்டம்‌ என்னைப்‌ பீடித்த 
பிறகு. ஆகவே, நான்‌ மேலே கூறியிருப்பதைப்‌ போன்ற அனுபவங்கள்‌ 
அப்பொழுது ஏற்படுவது அசாத்தியமாயின. என்னைத்‌ தரிசிப்பதற்கு 
ஆர்வத்துடன்‌ இருக்கும்‌ மக்கள்‌, கோயிலில்‌ சுவாமியை நான்‌ 
தரிசிப்பதற்கு என்னை அனுமதிக்கமாட்டார்கள்‌. 'மகாத்மா'க்களின்‌ 
துயரங்கள்‌ “மகாத்மா'க்களுக்கு மாத்திரமே தெரியும்‌. மற்றபடி 
அழுக்கும்‌ சப்தமும்‌ முன்பு இருந்தது போலவே இருந்தன. 


கடவுளின்‌ எல்லையற்ற கருணையில்‌ யாருக்காவது சந்தேகம்‌ 
இருக்குமாயின்‌, அவர்கள்‌ இப்‌ புண்ணிய ஷேத்திரங்களுக்குப்‌ போய்ப்‌ 


பார்ப்பார்களாக. மகா யோகியான கடவுள்‌, தம்‌ தெய்வீகப்‌ பெயரைக்‌ 

கொண்டே செய்யப்படும்‌ எவ்வளவு வஞ்சகங்களையும்‌ 
அதர்மங்களையும்‌ சகித்துக்கொண்டிருக்கிறார்‌! “யே யதாமாம்‌ 
ப்ரபத்யந்தே தாம்ஸ்ததைவ பஜாம்‌ யஹம்‌” (மனிதன்‌ எதை 
விதைக்கிறானோ அதையே அறுவடை செய்கிறான்‌) என்று 
ஆண்டவனே கூறியிருக்கிறார்‌. கரும பலனை அனுபவிக்காமல்‌ யாரும்‌ 
தப்பிவிடவே முடியாது. ஆகையால்‌, இதில்‌ ஆண்டவன்‌ 
தலையிடுவதற்கு அவசியமே இல்லை. அவர்‌ இச்‌ சட்டத்தை 
இயற்றிவிட்டு விலகிக்கொண்டார்‌ என்றே சொல்லலாம்‌. 


கோயிலுக்குப்‌ போய்‌ வந்த பின்னர்‌ ஸ்ரீ மதி பெஸன்டைப்‌ பார்க்கப்‌ 
போனேன்‌. அவர்‌ நோயுற்றிருந்து அப்பொழுதுதான்‌ குணமடைந்தார்‌ 
என்பதை அறிவேன்‌. என்‌ பெயரை எழுதி உள்ளே அனுப்பினேன்‌. 
அவர்‌ உடனே வந்தார்‌. அவருக்கு என்‌ வணக்கத்தைச்‌ செலுத்த 
வேண்டும்‌ என்று மாத்திரமே நான்‌ விரும்பினேன்‌. ஆகையால்‌, 
“தங்களுக்கு உடல்‌ நலமில்லை என்பதை அறிவேன்‌. என்‌ 
வணக்கத்தைத்‌ தங்களுக்குச்‌ சரீர செலுத்திக்கொள்ள மாத்திரமே 
விரும்பினேன்‌. தங்களுக்குச்‌ சுகம்‌ இல்லாதிருந்தும்‌ என்னைப்‌ பார்க்க 
அன்புடன்‌ தாங்கள்‌ இசைந்ததற்கு என்‌ நன்றியை 
தெரிவித்துக்கொள்கிறேன்‌. இதற்குமேல்‌ தங்களுக்குத்‌ தொந்தரவு 
கொடுக்க நான்‌ விரும்பவில்லை” என்று கூறி அவரிடம்‌ 
விடைபெற்றுக்கொண்டேன்‌. 

21. பம்பாயில்‌ குடியேறினேன்‌? 


நான்‌ பம்பாயில்‌ குடியேறி, வக்கீல்‌ தொழிலை நடத்திக்‌ கொண்டு 
பொதுவேலையில்‌ தமக்கு உதவியாக இருக்க வேண்டும்‌ என்று 
கோகலே அதிக ஆவலுடன்‌ இருந்தார்‌. அந்த நாளில்‌ பொது வேலை 
என்றால்‌ காங்கிரஸ்‌ வேலையே. கோகலேயின்‌ உதவியினால்‌ 
ஆரம்பமான ஸ்தாபனத்தின்‌ முக்கியமான வேலையும்‌, காங்கிரஸின்‌ 
நிர்வாகத்தை நடத்திக்‌ கொண்டு போவதுதான்‌. 


கோகலேயின்‌ யோசனை எனக்குப்‌ பிடித்திருந்தது. ஆனால்‌, 
பாரிஸ்டராக இருந்து வெற்றி பெற முடியும்‌. என்பதில்‌ எனக்கு அதிக 
நம்பிக்கை இல்லை. முன்னால்‌ நான்‌ இதில்‌ கண்ட தோல்வியின்‌ 


வருந்தத்தக்க நினைவுகள்‌ இன்னும்‌ எனக்கு இருந்து வந்தன. 
கட்சிக்காரர்களைப்‌ பெறுவதற்காக முகஸ்துதி செய்வதை விஷம்போல 


நான்‌ இன்னும்‌ வெறுத்து வந்தேன்‌. 


ஆகையால்‌, முதலில்‌ ராஜ்கோட்டில்‌ தொழிலை ஆரம்பிப்பது என்று 
முடிவு செய்தேன்‌. முன்னாலிருந்தே என்‌ நலனை விரும்புகிறவரும்‌, 
நான்‌ இங்கிலாந்துக்குப்‌ போக வேண்டும்‌ என்று தூண்டியவருமான 
கேவல்ராம்‌ மாவிஜி தவே அங்கே இருந்தார்‌. அவர்‌ உடனேயே 
ஆரம்பமாக மூன்று வக்காலத்துக்களைக்‌ கொடுத்தார்‌. அவைகளில்‌ 
இரண்டு, கத்தியவார்‌ ராஜீய ஏஜெண்டின்‌ நிதி உதவியாளர்‌ முன்பு 
செய்யப்பட்டிருந்த அப்பீல்கள்‌. மற்றொன்று, ஜாம்‌ நகரில்‌ அசல்‌ 
வழக்கு கடைசியாகச்‌ சொன்ன இந்த வழக்கே மிகவும்‌ முக்கியமானது. 
இந்த வழக்கைத்‌ திறம்பட நான்‌ நடத்த முடியும்‌ என்று எனக்கு 
நம்பிக்கை ஏற்படவில்லை என்று சொன்னேன்‌. உடனே கேவல்ராம்‌ 
தவே, “வெற்றி பெறுவது, தோல்வியடைவது என்பதைப்பற்றி உமக்குக்‌ 
கவலை வேண்டியதில்லை. உம்மால்‌ முடிந்த வரையில்‌ முயன்று 
பாரும்‌. உமக்கு உதவி செய்வதற்கு நான்‌ இருக்கவே இருக்கிறேன்‌” 
என்றார்‌. 


எதிர்த்தரப்பு வக்கீல்‌ காலஞ்சென்ற ஸ்ரீ சமர்த்‌. ஓரளவுக்கு நான்‌ 
நன்றாகவே அவ்வழக்கு சம்பந்தமாகத்‌ தயார்‌ செய்து வைத்திருந்தேன்‌. 
இந்தியச்‌ சட்டம்‌ எனக்கு அதிகம்‌ தெரியும்‌ என்பதல்ல; ஆனால்‌, 
கேவல்ராம்‌ தவே அவ்வழக்குச்‌ சம்பந்தமாக எனக்கு முழுவதும்‌ 
சொல்லிக்கொடுத்திருந்தார்‌. ஸர்‌ பிரோஸ்ஷா மேத்தாவுக்குச்‌ 

சாட்சியைப்பற்றிய சட்டம்‌ முழுவதும்‌ தலைகீழ்ப்‌ பாடமாகத்‌ தெரியும்‌; 
அவருடைய வெற்றியின்‌ ரகசியமே அதுதான்‌' என்று நான்‌ 
தென்னாப்பிரிக்காவுக்குப்‌ போவதற்கு முன்னால்‌ நண்பர்கள்‌ சொல்லக்‌ 
கேட்டிருக்கிறேன்‌. இதை மனத்திலேயே வைத்தும்‌ இருந்தேன்‌. எனவே, 
என்‌ கப்பல்‌ பிரயாணத்தின்போது இந்திய சாட்சியச்‌ சட்டத்தை, அதைப்‌ 
பற்றிய விளக்கங்களுடன்‌ சேர்த்துக்‌ கவனமாகப்‌ படித்திருந்தேன்‌. 
அதோடு, தென்னாப்பிரிக்காவில்‌ வக்கீல்‌ தொழிலில்‌ எனக்கு ஏற்பட்ட 


அனுபவமும்‌ சாதகமாக இருந்தது. 


இவ்வழக்கில்‌ வெற்றி பெற்றேன்‌. கொஞ்சம்‌ நம்பிக்கையும்‌ 
உண்டாயிற்று. அப்பீல்களைக்‌ குறித்து எனக்குப்‌ பயமே இல்லை. 
அவற்றிலும்‌ வெற்றி பெற்றேன்‌. பம்பாயில்‌ தொழில்‌ நடத்தினாலும்‌ 
நான்‌ தோல்வியடைய மாட்டேன்‌ என்ற ஒரு நம்பிக்கையை 
இவையெல்லாம்‌ எனக்கு உண்டாக்கின. 


பம்பாய்க்குப்‌ போய்விடுவது என்று நான்‌ தீர்மானித்ததைக்‌ குறித்த 
சந்தர்ப்பங்களைப்‌ பற்றிச்‌ சொல்லும்‌ முன்பு, பிறர்‌ கஷ்டத்தை உணராத 
ஆங்கில அதிகாரிகளின்‌ போக்கைக்‌ குறித்தும்‌, அவர்களுடைய 
அறியாமையைப்பற்றியும்‌ எனக்கு ஏற்பட்ட அனுபவத்தைக்‌ கூற 
விரும்புகிறேன்‌. நீதி உதவியாளரின்‌ கோர்ட்டு ஓர்‌ இடத்திலிருந்து 
மற்றோர்‌ இடத்திற்குப்‌ போய்க்கொண்டே இருக்கும்‌. அந்த நீதிபதி சதா 
சுற்றுப்‌ பிரயாணம்‌ செய்துகொண்டே இருப்பார்‌. வக்கீல்களும்‌ கட்சிக்‌ 
காரர்களும்‌ அவர்‌ முகாம்‌ போடும்‌ இடத்திற்கெல்லாம்‌ போய்க்‌ 
கொண்டிருக்க வேண்டியிருக்கும்‌. தலைமை ஸ்தானத்தை விட்டு 
வெளியூர்‌ போக வேண்டும்‌ என்றால்‌ வக்கீல்கள்‌ அதிகக்‌ கட்டணம்‌ 
கேட்பார்கள்‌. இதனால்‌, கட்சிக்காரர்களுக்குச்‌ சகஜமாகவே செலவு 
இரட்டிப்பு ஆகும்‌. இவர்களுக்கு ஏற்படும்‌ அசெளகரியங்களைப்பற்றி 
நீதிபதிக்குக்‌ கவலையே இல்லை. நான்‌ மேலே சொன்ன அப்பீல்‌ 
விசாரணை வேராவலில்‌ போடப்‌ பட்டிருந்தது. அவ்வூரிலோ பிளேக்‌ 
நோய்‌ கடுமையாகப்‌ பரவியிருந்தது. 5,500 பேரையே கொண்ட 
அவ்வூரில்‌ தினமும்‌ 50 பேருக்கு அந்நோய்‌ கண்டுகொண்டிருந்தது 
என்பதாக எனக்கு ஞாபகம்‌. உண்மையில்‌, அந்த ஊரில்‌ யாருமே 
இல்லை எனலாம்‌. அவ்வூரிலிருந்து கொஞ்ச தூரத்திலிருந்த 
ஆளில்லாத தரும சத்திரத்தில்‌ நான்‌ தங்கினேன்‌. ஆனால்‌, 
கட்சிக்காரர்கள்‌ எங்கே தங்குவது? அவர்கள்‌ ஏழைகளாக 
இருந்துவிட்டால்‌, கடவுளின்‌ கருணையில்‌ நம்பிக்கை 
வைத்திருப்பதைத்‌ தவிர அவர்களுக்கு வேறு கதி இல்லை. 


Join / Telegram : @Tamil Books_ Library 


இதே கோர்ட்டில்‌ என்‌ நண்பர்‌ ஒருவருக்கும்‌ வழக்குகள்‌ இருந்தன. 
வேராவலில்‌ பிளேக்‌ நோய்‌ பரவி இருப்பதால்‌ கோர்ட்டை வேறு 
இடத்திற்கு மாற்றுமாறு கோரி மனுச்‌ செய்து கொள்ளும்படி அவர்‌ 
எனக்குத்‌ தந்தி கொடுத்திருந்தார்‌. இந்த மனுவை நான்‌ கொடுத்ததன்‌ 
பேரில்‌ துரை, “உங்களுக்குப்‌ பயமாக இருக்கிறதா?” என்று கேட்டார்‌. 


“எனக்குப்‌ பயமாயிருக்கிறதா, இல்லையா என்பது விஷயமல்ல. நான்‌ 
எப்படியாவது வெளியில்‌ இருந்துவிட முடியும்‌. ஆனால்‌, 
கட்சிக்காரர்களின்‌ நிலைமை என்ன?” என்று பதில்‌ சொன்னேன்‌. 


இதற்குத்‌ துரை கூறியதாவது: “பிளேக்‌ இந்தியாவில்‌ 
நிரந்தரமானதாகிவிட்டது. அப்படியிருக்கப்‌ பயப்படுவானேன்‌? 
வேராவலின்‌ சீதோஷ்ண நிலை மிகவும்‌ நன்றாக இருக்கிறது. (துரை 
டவுனுக்கு வெகு தொலைவில்‌ கடற்கரையில்‌ அமைக்கப்‌ பட்டிருந்த 
அரண்மனைபோன்ற ஒரு கூடாரத்தில்‌ தங்கியிருந்தார்‌.) இவ்வாறு 
திறந்த வெளியில்‌ வசிப்பதற்கு மக்கள்‌ நிச்சயம்‌ கற்றுக்கொள்ள 
வேண்டும்‌. 


இப்படிப்பட்ட வேதாந்தத்திற்கு எதிராக விவாதித்துப்‌ பயனில்லை. 
கடைசியாக, துரை தமது சிரஸ்தேதாரிடம்‌, “காந்தி கூறுவதைக்‌ 
கவனித்துக்கொள்ளும்‌. வக்கீல்களுக்கோ, கட்சிக்‌ காரர்களுக்கோ அதிக 
அசெளகரியமாக இருக்கிறதென்றால்‌ எனக்கு அறிவியும்‌” என்றார்‌. 


சரியானது என்று தாம்‌ நினைத்ததைத்‌ துரை யோக்கியமாகச்‌ செய்தார்‌. 
ஆனால்‌, ஏழை இந்தியரின்‌ கஷ்டங்களைக்‌ குறித்து அவருக்கு எப்படித்‌ 
தெரியமுடியும்‌? மக்களின்‌ தேவைகள்‌, குணாதிசயங்கள்‌, 
பைத்தியக்காரத்தனங்கள்‌, பழக்கங்கள்‌ ஆகியவைகளை அவர்‌ 
எப்படிப்‌ புரிந்துகொள்ள முடியும்‌? தங்க நாணயங்களைக்‌ கொண்டே 
பொருள்களை மதிப்பிட்டுக்‌ கொண்டிருந்த ஒருவர்‌ திடீரென்று சின்னச்‌ 
செப்புக்காசுகளைக்‌ கொண்டு எப்படிக்‌ கணக்கிடுவார்‌? யானைக்கு 
எறும்பினிடம்‌ நல்லெண்ணமே இருக்கலாம்‌. ஆனால்‌, எறும்பின்‌ 
தேவையையும்‌ செளகரியத்தையும்‌ கொண்டு சிந்திக்கும்‌ சக்தி எவ்வாறு 
யானைக்கு இல்லையோ அதேபோல இந்தியருக்குச்‌ செளகரியமான 
வகையில்‌ சிந்திக்கவோ, சட்டம்‌ செய்யவே ஆங்கிலேயருக்குச்‌ 
சக்தியில்லை. இனித்‌ திரும்பவும்‌ கதைக்கு வருவோம்‌. வக்கீல்‌ 
தொழிலில்‌ நான்‌ வெற்றிபெற்ற போதிலும்‌, இன்னும்‌ கொஞ்ச காலம்‌ 
ராஜ்‌ கோட்டில்‌ இருப்பது என்றே எண்ணிக்‌ கொண்டிருந்தேன்‌. 


Join / Telegram : @Tamil Books_ Library 


அப்பொழுது ஒரு நாள்‌ கேவல்ராம்‌ தவே என்னிடம்‌ வந்தார்‌. “காந்தி, 
நீங்கள்‌ இங்கே அதிக வேலையில்லாதிருப்பதை நாங்கள்‌ 
சகித்துக்கொண்டிருக்க முடியாது. நீங்கள்‌ பம்பாய்க்குக்‌ குடிபோய்விட 
வேண்டும்‌” என்றார்‌. 


“ஆனால்‌ அங்கே எனக்கு யார்‌ வேலை தேடிக்கொடுப்பார்கள்‌? என்‌ 
செலவுக்கு வேண்டிய ஏற்பாடுகளை நீங்கள்‌ செய்வீர்களா?” என்று 
கேட்டேன்‌. 


இதற்கு அவர்‌ கூறியதாவது: “சரி, நான்‌ செய்கிறேன்‌. பம்பாயிலிருந்து 
பெரிய பாரிஸ்டர்‌ வருகிறார்‌ என்று சில சமயங்களில்‌ உம்மை இங்கே 
கொண்டு வருவோம்‌. மனுத்‌ தயாரிப்பது போன்ற வேலையை 
அங்கேயே அனுப்புகிறோம்‌. ஒரு பாரிஸ்டரைப்‌ பெரியவராக்குவதோ, 
ஒன்றுமில்லாதபடி செய்து விடுவதோ வக்கீல்களாகிய எங்கள்‌ கையில்‌ 
இருக்கிறது. உமது திறமையை ஜாம்நகரிலும்‌ வேராவரிலும்‌ நிரூபித்துக்‌ 
காட்டிவிட்டீர்‌. ஆகையால்‌, உம்மைப்பற்றி எனக்குக்‌ கொஞ்சமும்‌ 
கவலையே இல்லை. நீர்‌ பொதுஜன சேவைக்கென்றே பிறந்திருப்பவர்‌. 
நீர்‌ கத்தியவாரில்‌ புதைந்துகிடந்துவிட நாங்கள்‌ அனுமதிக்கமாட்டோம்‌. 
எனவே, எப்பொழுது பம்பாய்‌ போகிறீர்‌? சொல்லும்‌.” 


“நேட்டாலிலிருந்து பணத்தை எதிர்பார்த்துக்‌ கொண்டிருக்கிறேன்‌. அது 
வந்ததும்‌ நான்‌ போகிறேன்‌” என்றேன்‌. 


இரண்டு வாரங்களில்‌ பணம்‌ வந்துவிட்டது. நானும்‌ பம்பாய்‌ 
சென்றேன்‌. பேய்னே, கில்பர்ட்‌, சயானி ஆபீஸ்‌ கட்டடத்தில்‌ என்‌ 
அலுவலகத்தை அமைத்துக்கொண்டேன்‌. அங்கேயே நான்‌ ஸ்திரமாகக்‌ 
குடியேறிவிட்டதாகவே தோன்றியது. 


Join / Telegram : @Tamil Books_ Library 


22. கொள்கைக்கு நேர்ந்த 


சோதனை 


கோட்டையில்‌ அலுவலகத்திற்கு அறைகளையும்‌,  கீர்காமில்‌ 
வீட்டையும்‌ அமர்த்திக்கொண்டேன்‌. ஆயினும்‌ அமைதியாக நிலை 
பெற்றிருக்க ஆண்டவன்‌ என்னை விடவில்லை. புதிய வீட்டுக்குக்‌ 
குடிபோனவுடனேயே என்னுடைய இரண்டாவது மகன்‌ 
மணிலாலுக்குக்‌ கடுமையான அஸ்தி சுரம்‌ (டைபாய்டு) கண்டுவிட்டது. 
அத்துடன்‌ கபவாத சுரமும்‌ (நிமோனியா) கலந்துகொண்டது. இரவில்‌ 
ஜன்னி வேகத்தினால்‌ பிதற்றல்‌ போன்ற அறிகுறிகளும்‌ இருந்தன. சில 
ஆண்டுகளுக்கு முன்னால்‌ இவன்‌ வைசூரியால்‌ கடுமையாகப்‌ பீடிக்கப்‌ 
பட்டவன்‌. 


டாக்டரை அழைத்து வந்தேன்‌. மருந்தினால்‌ அதிகப்‌ பயன்‌ ஏற்படாது 
என்றும்‌, முட்டையும்‌, கோழிக்குஞ்சு சூப்பும்‌ கொடுப்பது நல்லது 
என்றும்‌ அவர்‌ கூறினார்‌. மணிலாலுக்கு வயது பத்துதான்‌. ஆகையால்‌, 
அவனுடைய விருப்பத்தைக்‌ கேட்டு எதுவும்‌ செய்வது 
என்பதற்கில்லை. அவனுக்கு நானே போஷகனாகையால்‌, நான்தான்‌ 
முடிவுக்கு வரவேண்டும்‌. டாக்டர்‌ பார்ஸி வகுப்பைச்‌ சேர்ந்தவர்‌, 
மிகவும்‌ நல்லவர்‌. நாங்கள்‌ சைவ உணவே சாப்பிடுகிறவர்கள்‌ என்றும்‌, 
ஆகவே அவர்‌ கூறிய அந்த இரண்டில்‌ என்‌ மகனுக்கு எதுவும்‌ 
கொடுப்பதற்கில்லை என்றும்‌ சொன்னேன்‌. எனவே, 
கொடுக்கக்கூடியதான வேறு எதையாவது அவர்‌ கூறுகிறாரா என்று 
கேட்டேன்‌. 


இதற்கு அந்த டாக்டர்‌ கூறியதாவது: “உங்கள்‌ மகனின்‌ உயிர்‌ அபாய 
நிலையில்‌ இருக்கிறது. பாலில்‌ நீரைக்‌ கலந்து அவனுக்குக்‌ 
கொடுக்கலாம்‌. ஆனால்‌,அது அவனுக்கு வேண்டிய போஷணையைத்‌ 
தராது. எத்தனையோ ஹிந்துக்‌ குடும்பங்களில்‌ என்னை 
கூப்பிடுகிறார்கள்‌. நோயாளிக்குக்‌ கொடுக்கும்படி நான்‌ கூறுவது 
எதையும்‌ அவர்கள்‌ ஆட்சேபிக்கவில்லை. உங்கள்‌ மகன்‌ விஷயத்தில்‌ 


நீங்கள்‌ இவ்வளவு கடுஞ்‌ சித்தத்தோடு இல்லாமல்‌ இருந்தால்‌ 
நன்றாயிருக்கும்‌ என்று நினைக்கிறேன்‌.” 


இதற்கு நான்‌ பின்வருமாறு கூறினேன்‌: “நீங்கள்‌ கூறுவது முற்றிலும்‌ 

சரியானதே. டாக்டர்‌ என்ற வகையில்‌ நீங்கள்‌ வேறு எதுவும்‌ 
செய்வதற்கில்லை. ஆனால்‌, என்‌ பொறுப்பு மிகவும்‌ அதிகமானது. 
பையன்‌ வயது வந்தவனாக இருந்தால்‌, அவனுடைய விருப்பத்தை 
அறிய நான்‌ நிச்சயம்‌ முயன்று அதன்படி நடந்திருப்பேன்‌. ஆனால்‌, 
இப்பொழுதோ அவனுக்காக நானே சிந்தித்து முடிவு 
செய்யவேண்டியவனாக இருக்கிறேன்‌. இதுபோன்ற சமயங்களிலேயே 
ஒருவருடைய நம்பிக்கை சோதனைக்கு உள்ளாகிறது என்று 
கருதுகிறேன்‌. சரியோ, தவறோ, மனிதன்‌ மாமிசம்‌, முட்டை 
போன்றவைகளைத்‌ தின்னக்கூடாது என்பதை என்னுடைய மதக்‌ 
கொள்கைகளில்‌ ஒரு பகுதியாகக்‌ கொண்டிருக்கிறேன்‌. நாம்‌ உயிர்‌ 
வாழ்வதற்கென்று மேற்கொள்ளும்‌ சாதனங்களுக்கும்‌ ஓர்‌ எல்லை 
இருக்கவேண்டும்‌. உயிர்‌ வைத்திருப்பதற்கு அவசியம்‌ என்றாலும்‌ சில 
காரியங்களை நாம்‌ செய்யக்கூடாது. இத்தகைய சமயங்களில்‌ கூட, 
நானோ அல்லது என்னைச்‌ சேர்ந்தவர்களோ மாமிசம்‌, முட்டை 
போன்றவைகளை உபயோகிப்பதை என்‌ மதம்‌, நான்‌ அறிந்து 
கொண்டிருக்கிற வரையில்‌, அனுமதிக்கவில்லை. ஆகையால்‌, 
ஏற்பட்டுவிடக்‌ கூடும்‌ என்று நீங்கள்‌ கூறும்‌ ஆபத்துக்கும்‌ நான்‌ தயாராக 
இருக்க வேண்டியதுதான்‌. ஆனால்‌, உங்களை ஒன்று வேண்டிக்‌ 
கொள்கிறேன்‌.உங்களுடைய சிகிச்சையை நான்‌ பயன்படுத்திக்‌ 
கொள்ள முடியாததனால்‌, எனக்குத்‌ தெரிந்திருக்கும்‌ நீர்ச்‌ சிகிச்சை 
முறைகளைக்‌ கையாண்டு பார்க்கப்‌ போகிறேன்‌. ஆனால்‌, சிறுவனின்‌ 
நாடித்துடிப்பு, இருதயம்‌, நுரையீரல்‌ ஆகியவைகளைச்‌ சோதித்துப்‌ 
பார்த்து நிலையை அறிந்துகொள்ள எனக்குத்‌ தெரியாது. தாங்கள்‌ 
அவ்வப்போது வந்து அவனைச்‌ சோதித்துப்‌ பார்த்து இருக்கும்‌ 
நிலையை எனக்கு அறிவிப்பீர்களாயின்‌ நான்‌ நன்றியுள்ளவனாவேன்‌.” 


நல்லவரான அந்த டாக்டர்‌ எனக்கிருந்த கஷ்டங்களை உணர்ந்து 
கொண்டார்‌. என்‌ கோரிக்கைக்கும்‌ சம்மதித்தார்‌. இதில்‌ ஒரு முடிவுக்கு 
வருவதற்கான வயது மணிலாலுக்கு இல்லையாயினும்‌, நானும்‌ 
டாக்டரும்‌ பேசிக்கொண்டிருந்ததை அவனுக்குக்கூறி அவன்‌ 
அபிப்பிராயத்தையும்‌ கேட்டேன்‌. உங்களுடைய நீர்ச்சிகிச்சையையே 
செய்யுங்கள்‌. எனக்கு முட்டையோ, கோழிக்குஞ்சு சூப்போ 
வேண்டாம்‌” என்றான்‌. 


இந்த இரண்டில்‌ அவனுக்கு நான்‌ எதைக்‌ கொடுத்திருந்தாலும்‌ அவன்‌ 
சாப்பிட்டிருப்பான்‌ என்பது எனக்குத்‌ தெரியும்‌. என்றாலும்‌, அவன்‌ 


சொன்னது எனக்கு மகிழ்ச்சியை அளித்தது. 

கூனே என்பவரின்‌ சிகிச்சை முறை எனக்குத்‌ தெரியும்‌. நான்‌ அதைச்‌ 
செய்தும்‌ பார்த்திருக்கிறேன்‌. பட்டினி போடுவதையும்‌ பயனுள்ள 
வகையில்‌ உபயோகித்துக்‌ கொள்ளலாம்‌ என்பது எனக்குத்‌ தெரியும்‌. 
ஆகவே, கூனேயின்‌ முறைப்படி மணிலாலுக்கு ஆசனக்குளிப்புச்‌ (Hip 
Baths) செய்வித்தேன்‌. தொட்டியில்‌ அவனை மூன்று நிமிடங்களுக்கு 
மேல்‌ வைத்திருப்பதில்லை. அத்துடன்‌ ஆரஞ்சுப்‌ பழ ரசத்துடன்‌ 
தண்ணீர்‌ கலந்து மூன்று நாட்கள்‌ கொடுத்து வந்தேன்‌. 


ஆனால்‌, சுரம்‌ குறையவில்லை; 104டிகிரிக்கும்‌ ஏறியது. இரவில்‌ ஜன்னி 
வேகத்தில்‌ பிதற்றிக்கொண்டிருந்தான்‌. எனக்கு ஒரே 
கவலையாகிவிட்டது. என்னை ஊரார்‌ என்ன சொல்லுவார்கள்‌? 
என்னைப்பற்றி என்‌  தமையனார்தான்‌ என்ன நினைத்துக்‌ 
கொள்ளுவார்‌? வேறு ஒரு டாக்டரையாவது கூப்பிடக்‌ கூடாதா? 
ஆயுர்வேத வைத்தியரை ஏன்‌ கொண்டு வரக்கூடாது? தங்களுடைய 
கொள்கைப்‌ பித்துக்களையெல்லாம்‌ குழந்தைகள்மீது சுமத்தப்‌ 
பெற்றோருக்கு என்ன உரிமை இருக்கிறது? 


இது போன்ற எண்ணங்களெல்லாம்‌ ஓயாமல்‌ என்னை 
அலைக்கழித்துக்கொண்டிருந்தன. பிறகு இதற்கு நேர்மாறான 
எண்ணங்களும்‌ தோன்றும்‌. எனக்கு என்னவிதமான சிகிச்சையை நான்‌ 
செய்துகொள்ளுவேனோ அதையே என்‌ மகனுக்கும்‌ செய்வது குறித்துக்‌ 
கடவுள்‌ நிச்சயம்‌ திருப்தியடைவார்‌. நீர்ச்‌ சிகிச்சையில்‌ எனக்கு 
நம்பிக்கை இருந்தது. மாற்று மருந்து கொடுக்கும்‌ வைத்திய முறையில்‌ 
எனக்கு நம்பிக்கை இல்லை. குணமாகிவிடும்‌ என்று டாக்டர்களாலும்‌ 
உத்திரவாதம்‌ அளிக்க முடியாது. அவர்களால்‌ முடிகிற காரியம்‌ 
பரிசோதனை செய்து பார்ப்பதுதான்‌. உயிர்‌ இருப்பதும்‌ போவதும்‌ 
கடவுள்‌ சித்தத்தைப்‌ பொறுத்தது. அதை அவரிடம்‌ ஒப்படைத்துவிட்டு 
அவர்‌ பெயரால்‌ எனக்குச்‌ சரியென்று தோன்றும்‌ சிகிச்சை முறையை 
ஏன்‌ அனுசரிக்கக்‌ கூடாது? 


இவ்விதம்‌ இருவகையான எண்ணங்களுக்கிடையே என்‌ மனம்‌ 
அல்லல்‌ பட்டுக்கொண்டிருந்தது. அப்பொழுது இரவு வேளை. 
மணிலாலின்‌ படுக்கையில்‌ அவன்‌ பக்கத்தில்‌ படுத்துக்‌ 
கொண்டிருந்தேன்‌. ஈரத்துணியை அவன்‌ உடம்பில்‌ சுற்றி வைப்பது 
என்று தீர்மானித்தேன்‌. எழுந்து ஒரு துப்பட்டியை நனைத்துப்‌ 
பிழிந்தேன்‌. அதை, அவன்‌ முகத்தை மாத்திரம்‌ விட்டுவிட்டு 
உடம்பெல்லாம்‌ சுற்றினேன்‌. பிறகு மேலே இரண்டு கம்பளிகளைப்‌ 

போட்டுப்‌ போர்த்துவிட்டேன்‌. தலைக்கும்‌ ஒரு ஈரத்துணியைப்‌ 
போட்டேன்‌. பழுக்கக்‌ காய்ச்சிய இரும்பு போல அவன்‌ 


உடம்பெல்லாம்‌ கொதித்தது. ஒரே வறட்சியாகவும்‌ இருந்தது. 
கொஞ்சங்கூட வியர்வையே இல்லை. 


நான்‌ மிகவும்‌ களைத்துப்‌ போனேன்‌. மணிலாலைப்‌ பார்த்துக்‌ 
கொள்ளுமாறு அவன்‌ தாயாரிடம்‌ விட்டுவிட்டு வெளியே கொஞ்சம்‌ 
உலாவி வரலாம்‌ என்று செளபாத்தி கடற்கரைக்குப்‌ போனேன்‌. 
அப்பொழுது இரவு பத்து மணி இருக்கும்‌. அங்கே இரண்டொருவரே 
நடமாடிக்‌ கொண்டிருந்தனர்‌. அவர்களை நான்‌ பார்க்கக்கூட இல்லை. 
ஆழ்ந்த சிந்தனையில்‌ மூழ்கினேன்‌. “ஆண்டவனே, இச்‌ சமயத்தில்‌, என்‌ 
மானத்தைக்‌ காப்பது உன்‌ பொறுப்பு” என்று எனக்குள்‌ நானே 
சொல்லிக்கொண்டேன்‌. என்‌ உதடுகள்‌ ராம நாமத்தை 
உச்சரித்தவண்ணம்‌ இருந்தன. சிறிது நேரத்திற்கெல்லாம்‌ வீட்டுக்குத்‌ 
திரும்பினேன்‌. இருதயம்‌ பட படவென்று அடித்துக்கொண்டிருந்தது. 


மணிலால்‌ படுத்திருந்த அறைக்குள்‌ நான்‌ நுழைந்ததுமே அவன்‌, 
“வந்துவிட்டீர்களா, பாபு?” என்றான்‌. 


“ஆம்‌, கண்ணே” என்றேன்‌. 


“என்‌ உடம்பெல்லாம்‌ எரிகிறது. தயவுசெய்து என்னை வெளியே 
எடுத்துவிடுங்கள்‌.” 


“உனக்கு வேர்க்கிறதா, குழந்தாய்‌?” 


“வேர்வையில்‌ ஊறிப்‌ போய்க்‌ கிடக்கிறேன்‌. என்னை வெளியே 


எடுத்துவிடுங்கள்‌.” 


நெற்றியைத்‌ தொட்டுப்‌ பார்த்தேன்‌. முத்து முத்தாக வேர்த்திருந்தது. 
சுரமும்‌ குறைந்துகொண்டு வந்தது. கடவுளுக்கு நன்றி செலுத்தினேன்‌. 


“மணிலால்‌, உன்‌ சுரம்‌ நிச்சயமாகக்‌ குறைந்துவிடும்‌. இன்னும்‌ 

கொஞ்சம்‌ வேர்க்கட்டும்‌. பிறகு உன்னை வெளியே 
எடுத்துவிடுகிறேன்‌” என்று கூறினேன்‌. 


“வேண்டாம்‌, அப்பா. இந்த உலையிலிருந்து என்னை இப்பொழுதே 
எடுத்துவிடுங்கள்‌. வேண்டுமானால்‌, அப்புறம்‌ எனக்குச்‌ 
சுற்றிவிடுங்கள்‌” என்றான்‌. 


வேறு பேச்சுக்கொடுத்துக்கொண்டே மேலும்‌ சில நிமிடங்கள்‌ 
அப்படியே போர்த்தியவாறு அவனை வைத்திருந்தேன்‌. வேர்வை 
அவன்‌ தலையிலிருந்து அருவியாக வழிந்தது. அவனுக்குச்‌ 
சுற்றியிருந்த துணிகளையெல்லாம்‌ எடுத்துவிட்டு, உடம்பு உலரும்படி 
செய்தேன்‌. ஒரே படுக்கையில்‌ தகப்பனும்‌ மகனும்‌ தூங்கிப்‌ போனோம்‌. 


இருவரும்‌ மரக்கட்டைபோலவே தூங்கினோம்‌. மறுநாள்‌ காலையில்‌ 
மணிலாலுக்குச்‌ சுரம்‌ குறைந்திருந்தது. இவ்விதம்‌ நாற்பது நாட்கள்‌ நீர்‌ 
கலந்த பாலும்‌ ஆரஞ்சு ரசமுமே சாப்பிட்டு வந்தான்‌. இப்பொழுது 
அவனுக்குச்‌ சுரம்‌ இல்லை. அது மிகவும்‌ பிடிவாதமான வகையைச்‌ 
சேர்ந்த சுரம்‌. ஆயினும்‌, அது கட்டுப்படுத்தப்பட்டு விட்டது. 


என்‌ புதல்வர்களில்‌ மணிலாலே இன்று நல்ல தேக சுகம்‌ உள்ளவனாக 
இருக்கிறான்‌. அவன்‌ பிழைத்தது கடவுள்‌ அருளினாலா? அல்லது நீர்ச்‌ 
சிகிச்சையாலா? இல்லாவிட்டால்‌ ஆகாரத்தில்‌ எச்சரிக்கையுடன்‌ 
இருந்தாலும்‌ நல்ல பணி விடையாலுமா? இதில்‌ எது என்று யாரால்‌ 
சொல்ல முடியும்‌? அவரவர்கள்‌ தத்தம்‌ நம்பிக்கைக்கு ஏற்ற வகையில்‌ 
முடிவு செய்து கொள்ளட்டும்‌. என்னைப்‌ பொறுத்தவரையில்‌ என்‌ 
மானத்தைக்‌ கடவுளே காப்பாற்றினார்‌ என்றுதான்‌ நான்‌ நிச்சயமாக 
எண்ணுகிறேன்‌. அந்த நம்பிக்கை இன்றளவும்‌ எனக்கு மாறாமல்‌ 
இருந்து வருகிறது. 

23. மீண்டும்‌ 
தென்னாப்பிரிக்காவுக்கு 


மணிலாலுக்கு உடம்பு குணமாகிவிட்டது. ஆனால்‌, கீர்காமில்‌ 
குடியிருந்த வீடு, வசிப்பதற்கு ஏற்றது அல்ல என்பதைக்‌ கண்டேன்‌. 
அது ஈரம்‌ படிந்த வீடு; நல்ல வெளிச்சமும்‌ இல்லை. எனவே, ஸ்ரீ 
ரேவாசங்கர்‌ ஜகஜ்‌ ஜீவனுடன்‌ கலந்து ஆலோசித்து, பம்பாய்க்குச்‌ 
சுற்றுப்‌ புறத்தில்‌ காற்றோட்டமான ஒரு பங்களாவை வாடகைக்கு 
அமர்த்திக்கொள்ளுவது என்று தீர்மானித்தேன்‌. பாந்தராவிலும்‌ சாந்தா 
குருஸிலும்‌ தேடி அலைந்தேன்‌. பாந்தராவில்‌ மிருகங்களைக்‌ 
கசாப்புக்கடைக்காகக்‌ கொல்லுமிடம்‌ இருந்ததால்‌ அந்த இடம்‌ 
வேண்டாம்‌ என்று முடிவு செய்தோம்‌. கட்கோபரும்‌ அதை அடுத்த 
இடங்களும்‌ கடலுக்கு வெகு தொலைவில்‌ இருந்தன. கடைசியாகச்‌ 
சாந்தா குருஸில்‌ ஓர்‌ அழகான பங்களா கிடைத்தது. சுகாதாரத்தைப்‌ 
பொறுத்த வரையில்‌ அதுவே மிகச்‌ சிறந்தது என்று அதை வாடகைக்கு 
அமர்த்தினோம்‌. 


சாந்தா குருஸிலிருந்து சர்ச்கேட்டுக்குப்‌ போய்‌ வர முதல்‌ வகுப்பு 
ரெயில்‌ 'ஸீஸன்‌' டிக்கெட்டு வாங்கிக்கொண்டேன்‌. என்‌ வண்டியில்‌ 
நான்‌ ஒருவனே முதல்‌ வகுப்புப்‌ பிரயாணியாக இருப்பதைக்‌ குறித்து 
நான்‌ அடிக்கடி ஒருவகையான பெருமை கொண்டதாக எனக்கு 
ஞாபகம்‌ இருக்கிறது. அடிக்கடி பாந்தராவுக்குப்‌ போகும்‌ வேகமான 
ரெயிலில்‌ செல்வதற்காகவே நான்‌ அங்கே போய்விடுவேன்‌. 


வக்கீல்‌ தொழில்‌ நான்‌ எதிர்பார்த்ததைவிட அதிகமாகவே எனக்கு 
வருமானம்‌ கிடைத்து வந்தது. எனது  தென்னாப்பிரிக்கக்‌ 
கட்சிக்காரர்கள்‌, அவ்வப்போது எனக்கு ஏதாவது வேலை கொடுத்துக்‌ 
கொண்டிருந்தார்கள்‌. கிடைத்த வருமானம்‌, என்‌ வாழ்க்கையை 


நடத்திக்கொண்டு போவதற்குப்‌ போதுமானதாக இருந்தது. 


ஹைகோர்ட்டு வழக்கு எதுவும்‌ எனக்கு இன்னும்‌ கிடைத்தபாடில்லை. 
அக்‌ காலத்தில்‌ பயிற்சிக்காக நடந்துவந்த சட்ட விவாதக்‌ கூட்டங்களில்‌ 
பங்கெடுத்துக்கொள்ள நான்‌ என்றுமே துணிந்ததில்லையெனினும்‌ அக்‌ 
கூட்டங்களுக்குப்‌ போய்க்‌ கொண்டிருந்தேன்‌. அவைகளில்‌ ஜமியத்ராம்‌ 
நானா பாய்‌ முக்கியமாகப்‌ பங்கெடுத்துக்‌ கொண்டது எனக்கு 

நினைவிருக்கிறது. மற்றப்‌ புதுப்‌ பாரிஸ்டர்களைப்‌ போலவே நானும்‌, 
ஹைக்கோர்ட்டில்‌ நடக்கும்‌ விசாரணைகளைக்‌ கவனிக்கப்போவதை 
வழக்கமாக்கிக்‌ கொண்டேன்‌. அப்படி அங்கே போய்கொண்டிருந்ததன்‌ 
நோக்கம்‌,என்‌ அறிவை வளர்த்துக்கொள்ளுவதைவிடக்‌ கடலிலிருந்து 
நேராக அங்கே அடித்துக்கொண்டிருக்கும்‌, நித்திரையை அளிக்கும்‌, 
இன்பக்‌ காற்றை வாங்குவதற்குத்தான்‌. இந்தச்‌ சுகத்தை அனுபவித்து 
வந்தவன்‌ நான்‌ ஒருவன்‌ மாத்திரம்‌ அல்ல என்பதையும்‌ கவனித்தேன்‌. 
அது ஒரு நாகரிகச்‌ செயலாகவே ஆகிவிட்டதால்‌ அதைக்‌ குறித்து 
வெட்கப்படவேண்டியது எதுவும்‌ இல்லை. 


என்றாலும்‌, ஹைக்கோர்ட்டுப்‌ புத்தகசாலையைப்‌ பயன்படுத்திக்‌ 
கொண்டேன்‌. பலருடன்‌ புதிதாகப்‌ பழக்கமும்‌ ஏற்பட்டது. 
சீக்கிரத்திலேயே எனக்கு ஹைக்கோர்ட்டிலும்‌ வேலை இருக்கும்‌ என்று 
தோன்றிற்று. 


இவ்வாறு ஒரு புறத்தில்‌ என்‌ தொழில்‌ சம்பந்தமான கவலையே 
நீங்கிவிட்டதாகக்‌ கருதலானேன்‌. மற்றொரு புறத்திலோ, என்‌ மீது சதா 
கண்‌ வைத்திருந்தவரான கோகலே, எனக்காகத்‌ தமது சொந்தத்‌ 
திட்டங்களைப்‌ போடுவதில்‌ சுறுசுறுப்பாக இருந்து வந்தார்‌. ஒவ்வொரு 
வாரமும்‌ இரண்டு மூன்று தடவைகள்‌ என்‌ அலுவலகத்திற்கு வருவார்‌. 
நான்‌ அறிந்திருக்க வேண்டும்‌ என்று அவர்‌ கருதும்‌ 
நண்பர்களுடனேயே அவர்‌ எப்பொழுதும்‌ வருவார்‌. தாம்‌ 
செய்துவரும்‌ வேலையின்‌ தன்மையைக்‌ குறித்து அவ்வப்போது 
எனக்குச்‌ சொல்லி வருவார்‌. 


என்‌ சொந்தத்‌ திட்டங்கள்‌ எவையும்‌ நிலைத்திருக்கக்‌ கடவுள்‌ என்றுமே 
அனுமதித்ததில்லை என்றே சொல்ல வேண்டும்‌. என்‌ திட்டங்கள்‌ அவர்‌ 
வழியில்‌ அவர்‌ பைசல்‌ செய்துகொண்டிருந்தார்‌. 


நான்‌ எண்ணியவாறு நான்‌ பம்பாயில்‌ நிலைத்து விட்டதாகத்‌ தோன்றிய 
சமயத்தில்‌ எதிர்பாராத விதமாகத்‌ தென்‌ ஆப்பிரிக்காவிலிருந்து எனக்கு 
ஒரு தந்தி வந்தது. “சேம்பர்லேன்‌ இங்கே எதிர்பார்க்கப்படுகிறார்‌. தயவு 
செய்து உடனே திரும்பி வாருங்கள்‌” என்பதே அந்தத்‌ தந்தி. நான்‌ 
வாக்களித்திருந்தது நினைவுக்கு வந்தது. பிரயாணத்திற்கு எனக்குப்‌ 
பணம்‌ அனுப்பியதுமே நான்‌ புறப்படத்‌ தயாராக இருப்பதாகப்‌ பதில்‌ 
தந்தி கொடுத்தேன்‌. அவர்களும்‌ உடனே பணம்‌ அனுப்பி விட்டார்கள்‌. 
என்‌ அலுவலகத்தைக்‌ கைவிட்டுவிட்டுத்‌ தென்னாப்பிரிக்காவுக்குப்‌ 

புறப்பட்டேன்‌. 


அங்கிருந்த வேலை முடிய ஓர்‌ ஆண்டாவது ஆகும்‌ என்று 
எண்ணினேன்‌. எனவே, பம்பாயில்‌ பங்களாவை அப்படியே 
வைத்துக்கொண்டு என்‌ மனைவியையும்‌ குழந்தைகளையும்‌ அங்கேயே 
விட்டுச்‌ சென்றேன்‌. 


நாட்டில்‌ ஒரு வேலையும்‌ அகப்படாமல்‌ கஷ்டப்படும்‌ ஊக்கமுள்ள 
இளைஞர்கள்‌, மற்ற நாடுகளில்‌ குடியேறிவிட வேண்டும்‌ என்று 
இப்பொழுது நம்பினேன்‌. ஆகையால்‌, அப்படிப்பட்ட இளைஞர்கள்‌ 
நான்கு, ஐந்து பேரை என்னுடன்‌ அழைத்துச்‌ சென்றேன்‌. அதில்‌ ஒருவர்‌ 
மகன்லால்‌ காந்தி. 


காந்தி குடும்பம்‌ எப்பொழுதுமே பெரிய குடும்பம்‌. பழைய 
சுவட்டிலேயே போய்க்‌ கொண்டிருக்க விரும்பாதவர்களைக்‌ கண்டு 
பிடித்து வெளிநாடுகளுக்குத்‌ துணிந்து போகும்படி செய்ய 
விரும்பினேன்‌. இவர்களில்‌ அநேகரை என்‌ தந்தையார்‌ சமஸ்தான 
உத்தியோகங்களில்‌ அமர்த்தி வந்தார்‌. அத்தகைய உத்தியோக 
மோகத்திலிருந்து அவர்களை விடுவிக்க விரும்பினேன்‌. அவர்களுக்கு 
வேறு வேலை தேடிக்‌ கொடுக்கவும்‌ என்னால்‌ முடியாது. அவர்கள்‌ 
சுயநம்பிக்கையில்‌ வாழ்பவர்களாக இருக்க வேண்டும்‌ என்று 
விரும்பினேன்‌. 


ஆனால்‌, என்‌ லட்சியங்கள்‌ உயர்வானவை ஆக ஆக, என்‌ 
லட்சியங்களையே ஏற்றுக்கொள்ளும்படி அந்த இளைஞர்களைத்‌ 
தூண்ட முயன்றேன்‌. மகன்லால்‌ காந்திக்கு வழிகாட்டிய வகையில்‌ என்‌ 
முயற்சி மிகப்‌ பெறும்‌ வெற்றியை அடைந்தது. இதைப்‌ பற்றிப்‌ பிறகு 
கூறுகிறேன்‌. 


மனைவி, குழந்தைகளை விட்டுப்‌ பிரிவது, நிலையான குடித்தனத்தை 
நடுவில்‌ குலைப்பது, நிச்சயமானதொரு நிலையிலிருந்து நிச்சயமற்ற 
நிலைக்குப்‌ போவது ஆகிய இவை யாவும்‌ ஒரு கணம்‌ எனக்கு 
வேதனை தருவனவாகவே இருந்தன. ஆனால்‌, நிச்சயமற்றதான 
வாழ்வைக்‌ கண்டு அஞ்சாத தன்மை எனக்கு இருந்தது. சத்தியமாக 
இருக்கும்‌ கடவுளைத்‌ தவிர மற்ற எல்லாமே நிச்சயமற்றதாயிருக்கும்‌ 
இவ்வுலகத்தில்‌ நிச்சயமான வாழ்வை எதிர்பார்ப்பது தவறு என்று 

எண்ணுகிறேன்‌. நம்மைச்‌ சுற்றிலும்‌ தோன்றுபவை, நிகழ்பவை ஆகிய 
எல்லாமே நிச்சயமற்றவையும்‌ அநித்தியமானவையுமே ஆகும்‌. 
ஆனால்‌, இவற்றிலெல்லாம்‌ மறைந்திருக்கும்‌ எல்லாவற்றிலும்‌ 
மேலானதான பரம்பொருள்‌ ஒன்றே நிச்சயமானது. அந்த நிச்சயமான 
பரம்பொருளை ஒரு கணமேனும்‌ தரிசித்து, அதனுடன்‌ தன்னை 
இணைத்துக்‌ கொண்டு விடுபவனே பெரும்‌ பாக்கியசாலி. அந்தச்‌ 
சத்தியப்‌ பொருளைத்‌ தேடுவதே வாழ்வின்‌ நித்தியானந்தமாகும்‌. 


சரியான தருணத்தில்‌ நான்‌ டர்பன்‌ போய்ச்‌ சேர்ந்தேன்‌. அங்கே வேலை 
எனக்காகக்‌ காத்துக்கொண்டிருந்தது. சேம்பர்‌ லேனிடம்‌ தூது 
செல்வதற்குத்‌ தேதியும்‌ நிச்சயிக்கப்பட்டிருந்தது. அவரிடம்‌ 
சமர்ப்பிப்பதற்கு மகஜரைத்‌  தயாரிப்பதோடு நானும்‌ தூது 
கோஷ்டியுடன்‌ சென்று அவரைப்‌ பார்க்கவேண்டும்‌. 

நான்காம்‌ பாகம்‌ 

1. அன்பின்‌ உழைப்பு வீணா? 


தென்னாப்பிரிக்காவிடமிருந்து மூன்றரைக்‌ கோடி பவுன்‌ 
நன்கொடையைப்‌ பெறுவதற்கும்‌, அங்கிருக்கும்‌ ஆங்கிலேயர்‌, 
போயர்கள்‌ இவர்களின்‌ மனத்தைக்‌ கவருவதற்குமே ஸ்ரீ சேம்பர்‌ லேன்‌ 
வந்திருந்தார்‌. ஆகவே, இந்தியரின்‌ தூது கோஷ்டிக்கு அவர்‌ 
திருப்திகரமான பதில்‌ கூறவில்லை. “சுயாட்சி பெற்றுள்ள குடியேற்ற 
நாடுகளின்‌ மீது பிரிட்டிஷ்‌ அரசாங்கத்திற்கு அதிகாரம்‌ எதுவும்‌ இல்லை 
என்பது உங்களுக்குத்‌ தெரியும்‌. உங்கள்‌ குறைகள்‌ நியாயமானவை 
என்றே தோன்றுகிறது. என்னால்‌ முடிந்ததைச்‌ செய்கிறேன்‌. ஆனால்‌, 
ஐரோப்பியரின்‌ மத்தியிலிருந்து வாழ நீங்கள்‌ விரும்பினால்‌, அவர்கள்‌ 
உங்களிடம்‌ பிரியங்‌ கொள்ளும்படி செய்ய நீங்கள்‌ முயலவேண்டும்‌” 
என்று அவர்‌ கூறினார்‌. 


இந்தப்‌ பதில்‌, தூது சென்ற இந்தியரின்‌ உற்சாகத்தைக்‌ 
குலைத்துவிட்டது. நானும்‌ ஏமாற்றமடைந்தேன்‌. எங்கள்‌ 
எல்லோருக்குமே இது கண்களைத்‌ திறந்துவிடுவதாக இருந்தது. இனித்‌ 
தீவிரமாக வேலையை ஆரம்பித்துவிட வேண்டியதே என்று கண்டேன்‌. 
என்‌ சகாக்களுக்கு நிலைமையை விளக்கிக்‌ கூறினேன்‌. 


உண்மையில்‌ ஸ்ரீ சேம்பர்லேனின்‌ பதிலில்‌ தவறானது ஒன்றும்‌ இல்லை. 
விஷயத்தைக்‌ குழப்பாமல்‌ உள்ளதை உள்ளபடியே அவர்‌ சொன்னது 
நல்லதேயாகும்‌. “வல்லவன்‌ வகுத்ததே வாய்க்கால்‌' அல்லது 
'வாளெடுத்தவன்‌ வகுத்ததே சட்டம்‌' என்பதை அவர்‌ நயமான 
முறையில்‌ எங்களுக்குத்‌ தெரிவித்து விட்டார்‌. ஆனால்‌, எங்களிடமோ 
வாளே இல்லை. வாளினால்‌ வெட்டப்படுவதற்கு வேண்டிய 
துணிச்சலும்‌ உடல்‌ வலுவுங்கூட எங்களுக்கு இல்லை. 


இந்த உபகண்டத்தில்‌ ஸ்ரீ சேம்பர்லேன்‌ கொஞ்ச காலமே இருப்பதாக 
முடிவு செய்திருந்தார்‌. ஸ்ரீ நகருக்கும்‌ கன்னியாகுமாரிக்கும்‌ 1,900 
மைல்‌ தூரம்‌ என்றால்‌, டர்பனுக்கும்‌ கேப்‌ டவுனுக்கும்‌ 1,100 மைல்‌ 
தூரத்திற்குக்‌ குறைவில்லை. ஸ்ரீ சேம்பர்லேன்‌ இந்தத்‌ தொலை 
தூரத்தைச்‌ சண்டமாருத வேகத்தில்‌ சுற்றவேண்டியிருந்தது. 


நேட்டாலிலிருந்து அவசரமாக  டிரான்ஸ்வாலுக்குச்‌ சென்றார்‌. 


Join / Telegram : @Tamil Books_ Library 


அங்கிருக்கும்‌ இந்தியருக்காகவும்‌ நான்‌ ஒரு விண்ணப்பத்தைத்‌ 
தயாரித்து அவரிடம்‌ சமர்ப்பிக்க வேண்டியிருந்தது. ஆனால்‌, நான்‌ 
பிரிட்டோரியாவுக்குள்‌ போய்ச்‌ சேருவது எப்படி? உரிய காலத்தில்‌ 
என்னைத்‌ தங்களிடம்‌ தருவித்துக்‌ கொள்ளுவதற்கு வேண்டிய சட்ட 
வசதிகளைப்‌ பெறும்‌ நிலையில்‌ அங்கிருந்த நம்‌ மக்கள்‌ இல்லை. 
போயர்‌ யுத்தம்‌ டிரான்ஸ்வாலை வனாந்திரமாக்கி விட்டது. உணவுப்‌ 
பொருள்களோ, துணிமணிகளோ அங்கே கிடைப்பதில்லை. 
கடைகளெல்லாம்‌ காலியாகவோ, மூடப்பட்டோ கிடந்தன. அவை 
திறக்கப்பட்டு, சாமான்கள்‌ விற்க ஆரம்பிக்கும்‌ என்று 
எதிர்பார்க்கப்பட்ட தெனினும்‌, அதற்கு நாளாகும்‌. கடைகள்‌ 
திறக்கப்பட்டு உணவுத்‌ தானியங்கள்‌ விற்கப்படும்‌ வரையில்‌, 
முன்னால்‌ அங்கிருந்து ஓடிப்‌ போய்விட்டவர்களைக்‌ கூடத்‌ திரும்பி வர 
அனுமதிக்க முடியாது. ஆகையால்‌, டிரான்ஸ்வால்‌ வாசி 
ஒவ்வொருவரும்‌ உள்ளே நுழைய அனுமதிச்‌ சீட்டுப்‌ பெற 
வேண்டியிருந்தது. இது ஐரோப்பியருக்கு எந்தவிதமான கஷ்டமும்‌ 
இல்லாமல்‌ கிடைத்து விடும்‌. ஆனால்‌, இந்தியருக்கோ இது மிகக்‌ 
கஷ்டமானதாயிற்று. 


யுத்தத்தின்போது இந்தியாவிலிருந்தும்‌ இலங்கையில்‌ இருந்தும்‌ அநேக 
அதிகாரிகளும்‌ சிப்பாய்களும்‌ தென்னாப்பிரிக்காவுக்கு வந்திருந்தனர்‌. 
அவர்களில்‌ அங்கேயே குடியேறிவிட விரும்புகிறவர்களுக்கு 
ஏற்பாடுகளைச்‌ செய்து கொடுக்க வேண்டியது, பிரிட்டிஷ்‌ 
அதிகாரிகளின்‌ கடமை என்று கருதப்பட்டது. எப்படியும்‌ அவர்கள்‌ 
புதிதாக அதிகாரிகளை நியமிக்க வேண்டியிருந்தது. அனுபவம்‌ 
வாய்ந்த அவர்கள்‌ இருந்தது செளகரியமாயிற்று. அவர்களில்‌ சிலரின்‌ 
சுறுசுறுப்பான புத்திக்கூர்மையினால்‌ ஒரு புதிய இலாகாவையே 
சிருஷ்டித்து விட்டார்கள்‌. இது அவர்களுடைய சாமார்த்தியத்தைக்‌ 
காட்டியது. நீக்ரோக்களுக்கென்று ஒரு தனி இலாகா இருந்தது. 
அப்படியானால்‌, ஆசியாக்காரர்களுக்கென்றும்‌ ஒரு தனி இலாகா ஏன்‌ 
இருக்கக்‌ கூடாது? இந்த வாதம்‌ நியாயமானதாகவே தோன்றியது. நான்‌ 
டிரான்ஸ்வாலை அடைந்ததற்கு முன்னாலேயே இந்த இலாகா 
ஆரம்பமாகி தன்னுடைய அதிகாரத்தை நாலா பக்கங்களிலும்‌ பரப்பி 
வந்தது. அனுமதிச்‌ சீட்டுக்களைக்‌ கொடுக்கும்‌ அதிகாரிகள்‌, 
வெளியேறியிருந்து இப்பொழுது திரும்புகிறவர்கள்‌ எல்லோருக்குமே 
அனுமதிச்‌ சீட்டுக்களைக்‌ கொடுக்கலாம்‌. ஆனால்‌, திரும்பி வரும்‌ 
ஆசியாக்காரர்களுக்குப்‌ புதிய இலாகாவின்‌ குறுக்கீடு இல்லாமல்‌ 
அவர்கள்‌ எப்படிக்‌ கொடுத்துவிட ப புதிய இலாகாவின்‌ 
சிபாரிசின்‌ பேரிலேயே அனுமதிச்‌ சீட்டுக்‌ கொடுப்பதென்றால்‌ 
அனுமதிச்‌ சீட்டுக்‌ கொடுக்கும்‌ அதிகாரிகளின்‌ சில பொறுப்புக்களும்‌, 

பாரமும்‌ குறைந்து விடும்‌. இவ்வாறே அவர்கள்‌ வாதித்தார்கள்‌. 
ஆனால்‌ உண்மை என்னவென்றால்‌, புதிய இலாகாவுக்கு ஏதாவது 
வேலை வேண்டும்‌ என்பதுதான்‌. அதோடு அந்த ஆட்களுக்குப்‌ 
பணமும்‌ வேண்டும்‌. அவர்களுக்கு வேலை இல்லையென்றால்‌, அந்த 
இலாகா அவசியம்‌ இல்லை என்று ஆகிவிடும்‌; அதை எடுத்தும்‌ 
விடுவார்கள்‌. ஆகையால்‌, இந்த வேலையை அவர்களே தங்களுக்குத்‌ 
தேடிக்கொண்டார்கள்‌. 


இந்தியர்‌, அனுமதிச்‌ சீட்டுக்கு இந்த இலாகாவிடம்‌ மனுச்‌ செய்து 
கொள்ள வேண்டும்‌. பல நாட்கள்‌ கழித்தே பதில்‌ கிடைக்கும்‌. 


டிரான்ஸ்வாலுக்குத்‌ திரும்ப விரும்பியவர்களின்‌ தொகை 
ஏராளமானதாக இருந்துவிடவே, இதற்குத்‌ தரகர்‌ கட்டணம்‌ மிகவும்‌ 
வளர்ந்துவிட்டது. அதிகாரிகளுடன்‌ சேர்ந்து இத்‌ தரகர்கள்‌ ஏழை 
இந்தியர்களிடமிருந்து ஆயிரக்கணக்கில்‌ கொள்ளையடித்தனர்‌. சிபாரிசு 
இல்லாமல்‌ அனுமதிச்‌ சீட்டே கிடைக்காது என்பதை அறிந்தேன்‌. 
சிபாரிசு வைத்தும்‌ சிலர்‌ விஷயத்தில்‌ நூறு பவுன்‌ வரையில்‌ பணமும்‌ 
கொடுக்க வேண்டியிருந்ததாம்‌. இந்த நிலையில்‌ நான்‌ 
டிரான்ஸ்வாலுக்குப்‌ போவதற்கு வழி இருப்பதாகவே தோன்றவில்லை. 
எனது பழைய நண்பரான டர்பன்‌ போலீஸ்‌ சூப்பரிண்டெண்டென்டிடம்‌ 
போனேன்‌. “தயவு செய்து அனுமதிச்‌ சீட்டு அதிகாரிக்கு என்னை 
அறிமுகம்‌ செய்துவைத்து எனக்கு அனுமதிச்‌ சீட்டுக்‌ கிடைக்க 
உதவுங்கள்‌. நான்‌ டிரான்ஸ்வாலில்‌ வசித்திருக்கிறேன்‌ என்பதை நீங்கள்‌ 
அறிவீர்கள்‌” என்று அவரிடம்‌ கூறினேன்‌. உடனே, அவர்‌ தொப்பியை 
எடுத்து வைத்துக்‌ கொண்டு புறப்பட்டு என்னுடன்‌ வந்து எனக்கு 
அனுமதிச்‌ சீட்டை வாங்கிக்‌ கொடுத்தார்‌. நான்‌ புறப்பட வேண்டிய 
ரெயில்‌ கிளம்புவதற்கு அரைமணி நேரமே இருந்தது. என்‌ 
சாமான்களையெல்லாம்‌ முன்பே தயாராக வைத்திருந்தேன்‌. 
சூப்பரிண்டெண்டென்ட்‌ அலெக்ஸாண்டருக்கு நன்றி 
தெரிவித்துவிட்டுப்‌ பிரிட்டோரியாவுக்குப்‌ புறப்பட்டேன்‌. 


என்‌ முன்னாலிருக்கும்‌ கஷ்டங்கள்‌ எவ்வளவு என்பதைக்‌ குறித்து 
ஒருவாறு நான்‌ இப்பொழுது தெரிந்துகொண்டேன்‌. பிரிட்டோரியா 
போய்ச்‌ சேர்ந்ததும்‌ விண்ணப்பத்தைத்‌ தயார்‌ செய்தேன்‌. 
சேம்பர்லேனைச்‌ சந்திக்கப்‌ போகும்‌ பிரதிநிதிகளின்‌ பெயரை 
முன்கூட்டியே சமர்ப்பிக்க வேண்டும்‌ என்று டர்பனில்‌ 
கேட்கப்பட்டதாக எனக்கு ஞாபகம்‌ இல்லை. ஆனால்‌, இங்கோ புது 


இலாகா இருந்தது; அது முன்கூட்டி அறிவிக்க வேண்டும்‌ என்று 
கேட்டது. என்னைப்‌ பிரதிநிதிகளில்‌ ஒருவனாக இருக்கவிடாமல்‌ 

செய்ய அதிகாரிகள்‌ விரும்பினார்கள்‌ என்பதை பிரிட்டோரியா 
இந்தியர்‌ அப்பொழுதே அறிந்திருந்தனர்‌. 


வேடிக்கையானதேயென்றாலும்‌ வேதனையான இச்சம்பவத்திற்கு 
மற்றோர்‌ அத்தியாயமும்‌ அவசியம்‌. 


Join / Telegram : @Tamil Books_ Library 


2. ஆசியாவிலிருந்து வந்த 


எதேச்சாதிகாரிகள்‌ 


நான்‌ டிரான்ஸ்வாலுக்குள்‌ பிரவேசித்துவிட்டது எப்படி என்பது 

புதிய இலாகாவின்‌ தலைமை அதிகாரிகளுக்கு விளங்கவில்லை. 
தங்களிடம்‌ வரும்‌ இந்தியரிடம்‌ இதைப்பற்றி விசாரித்தார்கள்‌. ஆனால்‌, 
அவர்களாலும்‌ நிச்சயமாக எதுவும்‌ சொல்ல முடியவில்லை. 
எனக்குள்ள பழைய தொடர்பை வைத்துக்‌ கொண்டு அனுமதிச்‌ சீட்டு 
இல்லாமலேயே நான்‌ நுழைந்திருக்க வேண்டும்‌ என்று 

ஊகித்துக்கொண்டுவிடவே அதிகாரிகள்‌ முற்பட்டனர்‌. அப்படித்தான்‌ 
என்றால்‌, நான்‌ கைது செய்யப்பட வேண்டிய குற்றத்தைச்‌ 
செய்தவனாவேன்‌! 


ஒரு பெரிய யுத்தம்‌ முடிந்ததுமே, அப்போது அதிகாரத்திலிருக்கும்‌ 
அரசாங்கத்திற்கு விசேட அதிகாரங்களைக்‌ கொடுப்பது பொதுவான 
வழக்கம்‌. தென்னாப்பிரிக்கா விஷயத்திலும்‌ அதுவே நடந்தது. 
சமாதானப்‌ பாதுகாப்பு அவசரச்‌ சட்டம்‌ ஒன்றை அரசாங்கம்‌ 
நிறைவேற்றியது. அதன்படி, அனுமதி இல்லாமல்‌ டிரான்ஸ்வாலுக்குள்‌ 
வரும்‌ யாரையும்‌ கைது செய்து சிறைத்‌ தண்டனை விதிக்கலாம்‌. 
அச்சட்டத்தின்‌ இந்த விதியின்‌ கீழ்‌ என்னைக்‌ கைது செய்யலாமா என்று 
அதிகாரிகள்‌ யோசித்தார்கள்‌. ஆனால்‌, அனுமதிச்‌ சீட்டைக்‌ காட்டும்படி 
என்னைக்‌ கேட்கும்‌ தைரியம்‌ யாருக்கும்‌ வரவில்லை. எனினும்‌, 
அதிகாரிகள்‌ டர்பனுக்குத்‌ தந்தி கொடுத்து விசாரித்தார்கள்‌. அனுமதிச்‌ 
சீட்டின்‌ பேரிலேயே நான்‌ வந்திருக்கிறேன்‌ என்று அறிந்ததும்‌ 
ஏமாற்றமடைந்தனர்‌. ஆனால்‌, இத்தகைய ஏமாற்றங்களினால்‌ 
தோல்வியடைந்து விடக்‌ கூடியவர்கள்‌ அல்ல அவர்கள்‌. 
டிரான்ஸ்வாலுக்குள்‌ வந்துவிடுவதில்‌ நான்‌ வெற்றிபெற்றுவிட்டாலும்‌ 
ஸ்ரீ சேம்பர்‌ லேனிடம்‌ நான்‌ தூதுபோக முடியாதபடி அவர்கள்‌ என்னை 
வெற்றிகரமாகத்‌ தடுத்துவிட முடியும்‌. 


ஆகவே, தூது செல்லப்போகும்‌ பிரதிநிதிகளின்‌ பெயரைச்‌ 
சமர்ப்பிக்குமாறு சமூகத்தினரைக்‌ கேட்டார்கள்‌. தென்னாப்பிரிக்காவில்‌ 
எங்குமே நிறவெறி இருந்து வருகிறது என்பதை நான்‌ அறிவேன்‌. 


ஆனால்‌, இந்தியாவில்‌ நான்‌ கண்ட இழிவான தந்திரங்களும்‌, 
கீழ்த்தரமான உபாயங்களும்‌ இங்கும்‌ அதிகாரிகளிடம்‌ இருக்கும்‌ என்று 

நான்‌ எதிர்‌ பார்க்கவே இல்லை. தென்னாப்பிரிக்காவில்‌ பொது 
இலாக்காக்கள்‌ மக்களின்‌ நன்மைக்கு என்றே இருந்தன. அவை 
பொதுஜன அபிப்பிராயத்திற்கும்‌ பதில்‌ சொல்லக்‌ கடமைப்பட்டவை. 
ஆகையால்‌ அதிகாரிகள்‌ மரியாதையுடனும்‌, அடக்கத்தோடும்‌ 
நடந்துகொள்ளுவார்கள்‌. இதனால்‌, வெள்ளையர்‌ அல்லாதாருக்கும்‌ 
ஓரளவுக்கு நன்மை இருந்துவந்தது. ஆசியாவிலிருந்து அதிகாரிகள்‌ 
வந்து சேர்ந்ததும்‌, அவர்களுடன்‌ எதேச்சாதிகாரமும்‌, அங்கே 
எதேச்சாதிகாரர்கள்‌ பெற்றிருந்த பழக்கங்களும்‌ கூடவே வந்துவிட்டன. 
தென்னாப்பிரிக்காவில்‌ ஒரு வகையான பொறுப்பாட்சி அல்லது ஜன 
நாயகம்‌ இருந்தது. ஆனால்‌, ஆசியாவிலிருந்து இறக்குமதியான இந்தச்‌ 
சரக்குகளோ, கலப்பற்ற எதேச்சாதிகார மயமானவை. ஏனெனில்‌, 
ஆசியாக்காரர்களை அந்நிய அரசாங்கமே ஆண்டு வருவதால்‌ 
அவர்களுக்குப்‌ பொறுப்பாட்சி எதுவும்‌ இல்லை. 
தென்னாப்பிரிக்காவிலிருந்த ஐரோப்பியர்‌, அந்த நாட்டில்‌ குடியேறி 
நிரந்தரக்‌ குடிகள்‌ ஆகிவிட்டவர்கள்‌. அவர்கள்‌ தென்னாப்பிரிக்கப்‌ 
பிரஜைகள்‌ ஆனதால்‌, இலாகா அதிகாரிகளின்‌ மீது அவர்களுக்கு 
ஆதிக்கம்‌ இருந்தது. ஆனால்‌, இப்பொழுதோ ஆசியாவிலிருந்து 
ஏதேச்சாதிகாரிகள்‌ வந்து விட்டார்கள்‌. இதன்‌ பயனாக இந்தியர்‌ 
இருதலைக்‌ கொள்ளி எறும்புபோல்‌ ஆயினர்‌. 


இந்த  எதேச்சாதிகாரத்தின்‌ கொடுமையை நான்‌ நன்றாக 
அனுபவித்திருக்கிறேன்‌. இலாகாவின்‌ பிரதம அதிகாரியை வந்து 
பார்க்குமாறு முதலில்‌ எனக்குக்‌ கட்டளை வந்தது. அந்த அதிகாரி 
இலங்கையிலிருந்து வந்தவர்‌. பிரதம அதிகாரியின்‌ 'கட்டளை வந்தது' 
என்று நான்‌ சொல்லுவது, விஷயத்தை நான்‌ மிகைப்படுத்திக்‌ 
கூறுவதாகத்‌ தோன்றி விடக்கூடும்‌. எனவே இதைத்‌ தெளிவுபடுத்த 
விரும்புகிறேன்‌. எழுத்து மூலமான உத்தரவு எதுவும்‌ எனக்கு 
வரவில்லை. ஆசியாக்காரர்களின்‌ அதிகாரிகளை இந்தியத்‌ தலைவர்கள்‌ 
அடிக்கடி சந்திக்க வேண்டியிருந்தது. அப்படிச்‌ சந்தித்தவர்களில்‌ ஒருவர்‌ 
காலஞ்சென்ற சேத்‌ தயாப்‌ ஹாஜிகான்‌ முகமது. அந்தக்‌ 
காரியாலயத்தின்‌ பிரதம அதிகாரி, நான்‌ யார்‌? நான்‌ எதற்காக அங்கே 
வந்திருக்கிறேன்‌? என்று அவரைக்‌ கேட்டார்‌. “அவர்‌ எங்கள்‌ 
ஆலோசகர்‌. நாங்கள்‌ கேட்டுக்கொண்டதன்‌ பேரில்‌ அவர்‌ 
வந்திருக்கிறார்‌” என்றார்‌, தயாப்‌ சேத்‌. 


“அப்படியானால்‌, நாங்கள்‌ இங்கே எதற்காக இருக்கிறோம்‌? 
உங்களைப்‌ பாதுகாப்பதற்கென்றே நாங்கள்‌ நியமிக்கப்‌ 


பட்டிருக்கவில்லையா? இங்கிருக்கும்‌ நிலைமையைப்‌ பற்றிக்‌ காந்திக்கு 

என்ன தெரியும்‌?” என்று கேட்டார்‌, எதேச்சாதிகாரி. 


இக்குற்றச்‌ சாட்டுக்குத்‌ தயாப்‌ சேத்‌ தம்மால்‌ இயன்ற வரையில்‌ பதில்‌ 
சொன்னார்‌. அது, பின்வருமாறு: “நீங்கள்‌ இருக்கிறீர்கள்‌. உண்மைதான்‌. 
ஆனால்‌ காந்தி எங்கள்‌ மனிதர்‌. அவருக்கு எங்கள்‌ மொழி தெரியும்‌. 
எங்களைப்‌ புரிந்து கொண்டிருக்கிறார்‌. எப்படியும்‌ நீங்கள்‌ அதிகாரிகள்‌ 
தானே?” 


என்னைத்‌ தம்‌ முன்னால்‌ கொண்டு வருமாறு துரை, தயாப்‌ சேத்துக்கு 
உத்தரவு போட்டார்‌. தயாப்‌ சேத்‌ முதலியவர்களுடன்‌ நான்‌ துரையிடம்‌ 
போனேன்‌. எங்களை உட்காரச்‌ சொல்லவில்லை. நாங்கள்‌ எல்லோரும்‌ 


நின்றுகொண்டே இருந்தோம்‌. 


“இங்கே நீர்‌ வந்தது எதற்காக”? என்று துரை என்னைப்‌ பார்த்துக்‌ 
கேட்டார்‌. 


“எனது சகோதர இந்தியர்‌, தங்களுக்கு ஆலோசனை கூறி உதவ 
வேண்டும்‌ என்று கேட்டுக்கொண்டதன்‌ பேரில்‌ நான்‌ வந்தேன்‌” என்று 
பதில்‌ கூறினேன்‌. 


“இங்கே வர உமக்கு உரிமை கிடையாது கட்‌ உமக்குத்‌ தெரியாதா? 
நீர்‌ வைத்திருக்கும்‌ அனுமதிச்‌ சீட்டு, தவறாக உமக்குக்‌ 
கொடுக்கப்பட்டுவிட்டது. இங்கு குடியேறிய இந்தியராக உம்மைக்‌ 
கருத முடியாது. நீர்‌ திரும்பிப்‌ போய்‌ விட வேண்டும்‌. ஸ்ரீ 
சேம்பர்லேனிடம்‌ நீர்‌ தூது போகக்கூடாது. முக்கியமாக, இங்கிருக்கும்‌ 
இந்தியரின்‌ பாதுகாப்புக்கென்றே ஆசியாக்காரர்களின்‌ இலாகா 
ஆரம்பிக்கப்பட்டிருக்கிறது. சரி நீர்‌ போகலாம்‌” என்று கூறித்‌ துரை 
எங்களை அனுப்பி விட்டார்‌. பதில்‌ சொல்லுவதற்குச்‌ சந்தர்ப்பமே 
அளிக்கவில்லை. 


ஆனால்‌, என்னுடன்‌ வந்தவர்களை மாத்திரம்‌ அங்கே காக்க வைத்தார்‌. 
அவர்களைக்‌ கண்டபடி திட்டி, என்னை அனுப்பி விடுமாறு 
அவர்களுக்கு யோசனை கூறி அனுப்பினார்‌. அதிக எரிச்சலுடன்‌ 
அவர்கள்‌ திரும்பிவந்தார்கள்‌. இவ்விதம்‌ நாங்கள்‌ எதிர்பாராத புதிய 
நிலைமை ஒன்று எங்கள்‌ முன்‌ குறுக்கிட்டது. 

3. அவமதிப்புக்கு உட்பட்டேன்‌ 


அந்த அவமரியாதை என்‌ மனத்தை அதிகமாக வருத்தியது. ஆனால்‌, 
இதற்கு முன்னால்‌ இத்தகைய அவமரியாதைகள்‌ பலவற்றை 
சகித்திருக்கிறேனாகையால்‌, அவைகளால்‌ நான்‌ பாதிக்கப்படாதவன்‌ 
ஆகிவிட்டேன்‌. எனவே, இப்பொழுது கடைசியாக ஏற்பட்ட இந்த 
அவமதிப்பையும்‌ மறந்து விடுவதெனத்‌ தீர்மானித்தேன்‌. 
இவ்விஷயத்தில்‌ விருப்பு வெறுப்பின்றிக்‌ கவனித்து, எந்த வழி 
சரியெனத்‌ தோன்றுகிறதோ அதன்படி நடப்பதென்றும்‌ முடிவு 
செய்தேன்‌. 


ஆசியாக்காரர்கள்‌ இலாகாவின்‌ பிரதம அதிகாரிகளிடமிருந்து 
எங்களுக்கு ஒரு கடிதம்‌ வந்தது. ஸ்ரீ சேம்பர்லேனை நானே டர்பனில்‌ 
கண்டிருக்கிறேனாகையால்‌, அவரைச்‌ சந்திக்கப்போகும்‌ தூது 
கோஷ்டியிலிருந்து என்‌ பெயரை நீக்கிவிட வேண்டியது 
அவசியமாகிறது என்று அக்கடிதம்‌ கூறியது. அக்கடிதத்தை என்‌ 
சகாக்களினால்‌ சகித்துக்கொள்ள முடியவில்லை. தூது போவது என்ற 
யோசனையையே அடியோடு கைவிட்டு விடுவது என்று அவர்கள்‌ 
அபிப்பிராயப்பட்டார்கள்‌. அதனால்‌, சமூகத்திற்கு ஏற்படக்கூடிய 
சங்கடமான நிலைமையை அவர்களுக்கு எடுத்துக்‌ கூறினேன்‌. 


“ஸ்ரீ சேம்பர்லேனிடம்‌ நீங்கள்‌ உங்கள்‌ குறைகளை எடுத்துக்‌ 
கூறாதுபோனால்‌, உங்களுக்குக்‌ குறைகளே இல்லை என்று 
கருதப்பட்டுவிடும்‌. எப்படியும்‌ நாம்‌ சொல்லப்‌ போவதை எழுத்து 
மூலமே சொல்லப்போகிறோம்‌. அதையும்‌ நாம்‌ தயாரித்திருக்கிறோம்‌. 
அதை அவர்‌ முன்பு நான்‌ படிக்கிறேனா, வேறு ஒருவர்‌ படிக்கிறாரா 
என்பது அவ்வளவு முக்கியமான விஷயமே அல்ல. ஸ்ரீ சேம்பர்லேன்‌ 
இந்த விஷயத்தைக்‌ குறித்து நம்மிடம்‌ விவாதிக்கப்‌ போவதில்லை. 
இந்த அவ மரியாதைக்கு உட்பட்டுத்‌ தீரவேண்டியது தான்‌ என்று 
எண்ணுகிறேன்‌” என்றேன்‌. 


நான்‌ இவ்விதம்‌ சொல்லி முடிப்பதற்குள்‌ தயாப்‌ சேத்‌ பின்வருமாறு 
ஆத்திரத்தோடு கூறினார்‌: “உங்களுக்கு ஏற்பட்ட அவமரியாதை 
சமூகத்திற்கேற்பட்ட அவமரியாதை அல்லவா? நீங்கள்‌ எங்கள்‌ 
பிரதிநிதி என்பதை நாங்கள்‌ எப்படி மறந்து விட முடியும்‌?” 

“உண்மையே. சமூகம்கூட இது போன்ற அவமரியாதைகளுக்கு 
உட்பட்டுவிட வேண்டியே இருக்கிறது. இதைத்தவிர நமக்கு வேறுவழி 
ஏதாவது இருக்கிறதா?” என்று கேட்டேன்‌. 


“என்ன வந்தாலும்‌ வரட்டும்‌. புதிதாக ஓர்‌ அவமரியாதைக்கு நாம்‌ 
உட்படுவானேன்‌? இதையும்விட மோசமானது எதுவும்‌ நமக்கு 
நேர்ந்துவிடப்‌ போவதில்லை. மேற்கொண்டும்‌ நாம்‌ இழந்து 
விடுவதற்கு நம்மிடம்‌ இன்னும்‌ ஏதாவது உரிமை பாக்கி இருக்கிறதா?” 
என்று கேட்டார்‌. தயாப்‌ சேத்‌. 


அது ரோஷமான பதில்தான்‌. ஆனால்‌, அதனால்‌ என்ன பிரயோசனம்‌? 
இந்திய சமூகத்தினிடமுள்ள சக்தி இன்னது தான்‌ என்பதை நான்‌ 
நன்றாக அறிந்திருந்தேன்‌. நண்பர்களைச்‌ சாந்தப்படுத்தினேன்‌. 


அத்தூதுக்‌ குழுவில்‌ எனக்குப்‌ பதிலாக இந்தியப்பாரிஸ்டரான ஸ்ரீ 
ஜார்ஜ்‌ காட்பிரேயைச்‌ சேர்த்துக்‌ கொள்ளுமாறு யோசனை கூறினேன்‌. 


ஆகவே, ஸ்ரீ காட்பிரே தூதுக்‌ குழுவுக்குத்‌ தலைவராகச்‌ சென்றார்‌. ஸ்ரீ 
சேம்பர்லேன்‌ தமது பதிலில்‌, நான்‌ தூதுக்‌ குழுவிலிருந்து 
விலக்கப்பட்டிருப்பதைப்‌ பற்றியும்‌ சொன்னார்‌. “திரும்பத்‌ திரும்ப 
அதே பிரதிநிதி சொல்லுவதைக்‌ கேட்டுக்‌ கொண்டிருப்பதை விடப்‌ 
புதிதாக ஒருவர்‌ இருப்பது நல்லதல்லவா?" என்று கூறி, இந்தியருக்கு 
ஏற்பட்டிருந்த மனப்புண்ணை ஆற்ற முயன்றார்‌. 


ஆனால்‌, இவைகளினாலெல்லாம்‌ காரியம்‌ சரியாக 
முடிந்துவிடவில்லை. ஆனால்‌, சமூகமும்‌ நானும்‌ செய்ய வேண்டிய 
வேலையையே இவை அதிகப்படுத்தின. நாங்கள்‌ அடியிலிருந்து 
வேலையைத்‌ தொடங்கவேண்டியிருந்தது. “நீங்கள்‌ சொன்னதன்‌ பேரில்‌ 
தானே சமூகம்‌ யுத்தத்தில்‌ உதவி செய்தது! அதன்‌ பலனை இப்பொழுது 
நீங்கள்‌ பார்க்கிறீர்கள்‌” என்று சிலர்‌ என்னைக்‌ குத்திக்‌ காட்டினார்கள்‌. 

அதனால்‌ நான்‌ பாதிக்கப்பட்டுவிடவில்லை. “அப்பொழுது நான்‌ கூறிய 
யோசனைக்காக இப்பொழுது நான்‌ வருத்தப்பட வில்லை” என்றேன்‌. 
“யுத்தத்தில்‌ நாம்‌ பங்கெடுத்துக்‌ கொண்டதில்‌ நாம்‌ சரியான 
காரியத்தையே செய்தோம்‌ என்பதை நான்‌ இப்பொழுதும்‌ கூறுகிறேன்‌. 
அப்படிச்‌ செய்ததில்‌ நம்‌ கடமையைத்தான்‌ நாம்‌ நிறைவேற்றினோம்‌. 
கடமையை முன்னிட்டுச்‌ செய்த பணிக்கு நாம்‌ வெகுமதியை எதிர்‌ 

பார்க்கக்‌ கூடாது. என்றாலும்‌,எந்த நல்ல காரியமும்‌ முடிவில்‌ 
பலனளித்தே தீரும்‌ என்பது என்‌ திடமான நம்பிக்கை. நடந்துபோனதை 
மறந்துவிட்டு நம்‌ முன்னால்‌ இப்பொழுது இருக்கும்‌ வேலை என்ன 
என்பதைக்‌ கவனிப்போம்‌” என்று நான்‌ கூறியதை மற்றவர்களும்‌ 
ஒப்புக்‌ கொண்டார்கள்‌. 


நான்‌ மேலும்‌ கூறியதாவது: “உண்மையைச்‌ சொன்னால்‌, நீங்கள்‌ எந்த 
வேலைக்காக என்னை அழைத்திருந்தீர்களோ அந்த வேலை 
இப்பொழுது முடிந்துவிட்டது. நான்‌ தாய்‌ நாடு திரும்புவதற்கு என்னை 
நீங்கள்‌ அனுமதிப்பது சாத்தியமே என்று இருந்தாலும்‌ நான்‌ 
டிரான்ஸ்வாலை விட்டுப்‌ போகக்‌ கூடாது என்று எண்ணுகிறேன்‌. 
முன்போல நேட்டாலில்‌ இருந்துகொண்டு என்‌ வேலையைச்‌ 
செய்துகொண்டிருப்பதற்குப்‌ பதிலாக, இங்கிருந்துகொண்டே நான்‌ 
அதைச்‌ செய்து வரவேண்டும்‌. ஓர்‌ ஆண்டுக்குள்‌ இந்தியாவுக்குத்‌ 
திரும்புவது என்று நான்‌ இனியும்‌ எண்ணிக்‌ கொண்டிருப்பதற்கில்லை. 
டிரான்ஸ்வால்‌ சுப்ரீம்‌ கோர்ட்டில்‌ வக்கீலாக நான்‌ பதிவு 
செய்துகொள்ளவேண்டியதே. இப்புதிய இலாகாவைச்‌ 
சமாளித்துக்கொண்டுவிட முடியும்‌ என்ற நம்பிக்கையும்‌ எனக்கு 
இருக்கிறது. இதை நாம்‌ செய்யவில்லை என்றால்‌, சமூகம்‌ அடியோடு 
கொள்ளையடிக்கப்பட்டு விடுவதோடு இந்நாட்டிலிருந்து 
விரட்டியடிக்கப்பட்டும்‌ விடும்‌. ஒவ்வொரு நாளும்‌ புதுப்புது 
அவமரியாதைகள்‌ சமூகத்தின்மீது வந்து குவிந்து கொண்டும்‌ இருக்கும்‌. 
ஸ்ரீ சேம்பர்லேன்‌ என்னைப்‌ பார்க்க மறுத்ததையும்‌, அந்த அதிகாரி 
என்னை அவமதித்ததையும்‌, இந்தியச்‌ சமூகம்‌ முழுமைக்கும்‌ இருந்து 
வரும்‌ அவமதிப்போடு ஒப்பிட்டுப்‌ பார்த்தால்‌ ஒன்றுமே இல்லை 
என்றுதான்‌ சொல்லவேண்டும்‌. கேவலம்‌ நாயின்‌ வாழ்வை நாம்‌ 
நடத்திக்‌ கொண்டிருக்கவேண்டும்‌ என்று நாம்‌ எதிர்‌ பார்க்கப்‌ 
படுகிறோம்‌. இதைச்‌ சகித்துக்கொண்டிருக்கவே முடியாது.” 


எனவே, நான்‌ வேலையைச்‌ செய்துகொண்டு போக ஆரம்பித்தேன்‌. 
பிரிட்டோரியாவிலும்‌ ஜோகன்னஸ்பர்க்கிலும்‌ இருக்கும்‌ இந்தியருடன்‌ 
விஷயங்களை விவாதித்தேன்‌. முடிவாக ஜோகன்னஸ்பர்க்கில்‌ எனது 
அலுவலகத்தை அமைப்பது என்று தீர்மானித்தேன்‌. 


டிரான்ஸ்வால்‌ சுப்ரீம்‌ கோர்ட்டில்‌ என்னை வக்கீலாகப்‌ பதிவு 
செய்துகொள்ளுவார்களா என்பது சந்தேகமாகவே இருந்தது. ஆனால்‌, 
வக்கீல்கள்‌ சங்கம்‌ என்‌ மனுவை எதிர்க்கவில்லை. கோர்ட்டும்‌ 

அங்கீகரித்துவிட்டது. தகுதியான இடத்தில்‌ அலுவலகத்திற்கு 
அறைகளை அமர்த்திக்கொள்வது என்பது இந்தியருக்குக்‌ 
கஷ்டமானதாகவே இருந்தது. ஸ்ரீ ரிச்‌ என்பவர்‌ அப்பொழுது அங்கே 
வர்த்தகராக இருந்தார்‌. அவருடன்‌ எனக்கு நெருங்கிய தொடர்பு 
ஏற்பட்டது. அவருக்குத்‌ தெரிந்த வீட்டுத்‌ தரகர்‌ ஒருவருடைய 
முயற்சியின்‌ பேரில்‌ நகரில்‌ வக்கீல்கள்‌ இருக்கும்‌ பகுதியில்‌ என்‌ 
அலுவலகத்திற்குத்‌ தகுதியான அறைகள்‌ எனக்குக்‌ கிடைத்தன. என்‌ 
தொழில்‌ சம்பந்தமான வேலையையும்‌ தொடங்கினேன்‌. 

4. தியாக உணர்ச்சி மிகுந்தது 


டிரான்ஸ்வாலில்‌ குடியேறிய இந்தியரின்‌ உரிமைக்காகவும்‌, 
ஆசியாக்காரர்‌ இலாகாவின்‌ சம்பந்தமாகவும்‌ நடந்த போராட்டத்தைக்‌ 
குறித்து நான்‌ கூறும்‌ முன்பு, என்‌ வாழ்க்கையின்‌ வேறு சில 
அம்சங்களைப்பற்றியும்‌ நான்‌ கூறவேண்டும்‌. 


இதுவரையில்‌ எனக்குக்‌ கலப்பானதோர்‌ ஆர்வம்‌ இருந்து வந்தது. 
தன்னலத்‌ தியாகம்‌ செய்ய வேண்டும்‌ என்ற உணர்ச்சியை, 
வருங்காலத்திற்கு ஏதாவது ஒரு பொருள்‌ சேர்த்துவைக்க வேண்டும்‌ 
என்ற ஆர்வம்‌ மிதப்படுத்திக்கொண்டிருந்தது. 


பம்பாயில்‌ நான்‌ என்‌ அலுவலகத்தை அமைத்த சமயம்‌, ஓர்‌ அமெரிக்க 
இன்ஷூயூரன்ஸ்‌ ஏஜெண்டு அங்கே வந்தார்‌. அவர்‌ நல்ல 
முகவெட்டும்‌ இனிக்கப்‌ பேசும்‌ திறமையும்‌ உள்ளவர்‌. நாங்கள்‌ ஏதோ 
வெகு காலம்‌ பழகிய நண்பரைப்‌ போல அவர்‌ என்னிடம்‌ என்‌ 
வருங்கால நலனைக்‌ குறித்து விவாதித்தார்‌. “அமெரிக்காவில்‌ உங்கள்‌ 
அந்தஸ்தில்‌ உள்ளவர்கள்‌ எல்லோரும்‌ கங்கள்‌ ஆயுளை இன்ஷூர்‌ 
செய்திருக்கிறார்கள்‌. எதிர்காலத்தை முன்னிட்டு நீங்களும்‌ இன்ஷூர்‌ 
செய்துகொள்ள வேண்டாமா? வாழ்வு நிச்சயமில்லாதது. 
அமெரிக்காவிலுள்ள நாங்கள்‌, இன்ஷூர்‌ செய்து கொண்டு விட 
வேண்டியதை ஒரு மதக்‌ கடமையாகவே கருதுகிறோம்‌. நீங்களும்‌ ஒரு 
சிறு தொகைக்கு இன்ஷூர்‌ செய்து கொள்ளுமாறு நான்‌ உங்களைத்‌ 
தூண்டக்கூடாதா?” என்றார்‌, அவர்‌. 


இந்தச்‌ சமயம்‌ வரையில்‌, தென்னாப்பிரிக்காவிலும்‌ இந்தியாவிலும்‌, 
நான்‌ சந்தித்த இன்ஷூரன்ஸ்‌ ஏஜெண்டுகள்‌ கூறியதற்கெல்லாம்‌ 
செவிகொடுக்காமல்‌ இருந்திருக்கிறேன்‌. ஆயுள்‌ இன்ஷூர்‌ 
செய்வதென்பது பயத்தையும்‌, கடவுளிடம்‌ நம்பிக்கை இன்மையையும்‌ 
காட்டுவதாகும்‌ என்று நான்‌ எண்ணினேன்‌. ஆனால்‌, இப்பொழுதோ 
அமெரிக்க ஏஜெண்டு காட்டிய ஆசைக்குப்‌ பலியாகிவிட்டேன்‌. அவர்‌ 
தமது வாதத்தைச்‌ சொல்லிக்‌ கொண்டிருந்த போது என்‌ மனக்கண்ணின்‌ 
முன்பு என்‌ மனைவியும்‌ குழந்தைகளும்‌ நின்றனர்‌. 'உன்‌ மனைவியின்‌ 
நகைகள்‌ எல்லாவற்றையுமே நீ விற்று விட்டாய்‌. என்று எனக்கு நானே 
சொல்லிக்கொண்டேன்‌. “உனக்கு ஏதாவது  நேர்ந்துவிட்டால்‌, 
அவளையும்‌ குழந்தைகளையும்‌ பராமரிக்கும்‌ பாரம்‌, உன்‌ ஏழைச்‌ 

சகோதரர்‌ தலைமீது விழும்‌. அவரோ, உனக்குத்‌ தந்தைபோல்‌ இருந்து 
எவ்வளவோ பெருந்தன்மையுடன்‌ நடந்து வந்திருக்கிறார்‌. 
அப்படியிருக்க மேலும்‌ அவர்மீது பாரத்தைச்‌ சுமத்துவது உனக்குத்‌ 
தகுமா? இதுவும்‌ இதுபோன்ற வாதங்களும்‌ என்னுள்‌ எழுந்தன. இவை, 
ரூ.10,000-க்கு இன்ஷூர்‌ செய்யுமாறு என்னைத்‌ தூண்டிவிட்டன. 


ஆனால்‌, தென்னாப்பிரிக்காவில்‌ என்‌ வாழ்க்கை முறை மாறியதோடு 
என்‌ மனப்போக்கும்‌ மாறுதலடைந்தது, சோதனையான இக்காலத்தில்‌ 
நான்‌ செய்த ஒவ்வொரு காரியத்தையும்‌ கடவுளின்‌ பெயரால்‌ அவர்‌ 
பணிக்கு என்றே செய்துவந்தேன்‌. தென்னாப்பிரிக்காவில்‌ நான்‌ 
எவ்வளவு காலம்‌ இருக்க வேண்டியிருக்கும்‌ என்பது தெரியாது. 
இந்தியாவுக்குத்‌ திரும்ப முடியாமலே போய்விடுமோ என்ற ஒரு 
பயமும்‌ எனக்கு இருந்தது. ஆகவே, என்‌ மனைவியையும்‌ 
குழந்தைகளையும்‌ என்னுடன்‌ வைத்துக்கொண்டு அவர்களைப்‌ 
பராமரிப்பதற்கு வேண்டியதைச்‌ சம்பாதிப்பது என்று தீர்மானித்தேன்‌. 
இத்திட்டம்‌ நான்‌ ஆயுள்‌ இன்ஷூரன்ஸ்‌ செய்திருந்ததற்காக வருந்தும்‌ 
படி செய்தது. இன்ஷூரன்ஸ்‌ ஏஜெண்டின்‌ வலையில்‌ விழுந்து 
விட்டதற்காக வெட்கப்பட்டேன்‌. 'என்‌ சகோதரர்‌ உண்மையாகவே என்‌ 
தந்தையின்‌ நிலையில்‌ இருப்பதாக இருந்தால்‌, என்‌ மனைவி 
விதவையாகி விடும்‌ நிலைமையே ஏற்பட்டாலும்‌, அவளைப்‌ 
பாதுகாப்பதை அதிகப்படியான சுமை என்று அவர்‌ கருதமாட்டார்‌. 
மற்றவர்களைவிட நான்‌ சீக்கிரத்தில்‌ இறந்து போவேன்‌ என்று நான்‌ 
எண்ணிக்கொள்ளுவதற்குத்தான்‌ என்ன காரணம்‌ இருக்கிறது? 
பார்க்கப்போனால்‌, உண்மையில்‌ காப்பாற்றுகிறவர்‌ எல்லாம்‌ வல்ல 
கடவுளேயன்றி நானோ, என்‌ சகோதரரோ அல்ல. நான்‌ ஆயுள்‌ 
இன்ஷூரன்ஸ்‌ செய்ததனால்‌, என்‌ மனைவியும்‌ குழந்தைகளும்‌ 
சுயபலத்தில்‌ நிற்க முடியாதவாறு செய்துவிட்டேன்‌. அவர்கள்‌, 
தங்களைத்‌ தாங்களே கவனித்துக்கொள்ளுவார்கள்‌ என்று ஏன்‌ எதிர்‌ 
பார்க்கக்கூடாது? உலகத்தில்‌ இருக்கும்‌ எண்ணற்ற ஏழைக்‌ 
குடும்பங்களுக்கு என்ன நேர்ந்திருக்கிறது? அவர்களில்‌ நானும்‌ 
ஒருவனே என்று நான்‌ ஏன்‌ கருதிக்கொள்ளக்‌ கூடாது?' இவ்வாறு 
எனக்கு நானே சொல்லிக்கொண்டேன்‌. 


இவ்விதமான எண்ணற்ற எண்ணங்கள்‌ என்‌ மனத்தில்‌ தோன்றிக்‌ 
கொண்டிருந்தன. ஆனால்‌,அவற்றின்படி நானே உடனேயே ஒன்றும்‌ 
செய்து விடவில்லை. தென்னாப்பிரிக்காவுக்குத்‌ திரும்பிய பிறகு 
இன்ஷூரன்ஸு க்கு ஒரு தவணையாவது பணம்‌ கட்டியதாகவே 
எனக்கு ஞாபகம்‌. 

இவ்விதமான எண்ணப்போக்குக்கு வெளிச்‌ சந்தர்ப்பங்களும்‌ 
உதவியாக இருந்தன. நான்‌ முதல்‌ தடவை தென்னாப்பிரிக்காவில்‌ 
தங்கியபோது கிறிஸ்தவர்களின்‌ தொடர்பே, சமய உணர்ச்சி என்னுள்‌ 
குன்றாமல்‌ இருக்கும்படி செய்து வந்தது. இப்பொழுதோ, பிரம்மஞான 
சங்கத்தினரின்‌ தொடர்பு, அதற்கு அதிக பலத்தை அளித்தது. ஸ்ரீ ரிச்‌ 
பிரம்மஞான சங்கத்தைச்‌ சேர்ந்தவர்‌. ஜோகன்ன ஸ்பர்க்கிலிருக்கும்‌ 
அச்சங்கத்துடன்‌ எனக்குத்‌ தொடர்பு ஏற்படும்படி அவர்‌ செய்தார்‌. 
அதற்கும்‌ எனக்கும்‌ அபிப்பிராயபேதம்‌ இருந்ததால்‌, அச்சங்கத்தில்‌ 
நான்‌ அங்கத்தினன்‌ ஆகவில்லை. ஆனால்‌, அநேகமாக அச்சங்கத்தினர்‌ 
ஒவ்வொருவருடனும்‌ நான்‌ நெருங்கிப்‌ பழகினேன்‌. ஒவ்வொரு 
நாளும்‌ சமய சம்பந்தமாக அவர்களுடன்‌ விவாதிப்பேன்‌. பிரம்மஞான 
நூல்களிலிருந்து சில பகுதிகளை அங்கே படிப்போம்‌. சில சமயங்களில்‌ 
அவர்கள்‌ கூட்டங்களில்‌ பேசும்‌ வாய்ப்பும்‌ எனக்கு இருந்தது. பிரம்ம 
ஞான சங்கத்தின்‌ முக்கியமான விஷயம்‌, சகோதரத்துவ எண்ணத்தை 
வளர்த்துப்‌ பரப்புவதாகும்‌. இதைக்‌ குறித்து எவ்வளவோ விவாதித்து 
இருக்கிறோம்‌.  அங்கத்தினர்களின்‌ நடத்தை அவர்களுடைய 
கொள்கைக்குப்‌ பொருத்தமானதாக இல்லாத சமயங்களில்‌ அவர்களை 
நான்‌ குறை கூறுவேன்‌. இவ்விதம்‌ குறை கூறிவந்ததால்‌, என்னளவில்‌ 
நன்மை ஏற்படாமல்‌ போகவில்லை. என்னையே நான்‌ சோதனை 
செய்து பார்த்துக்கொள்ளுமாறு அது செய்தது. 

5. ஆன்ம சோதனையின்‌ பலன்‌ 


1893-இல்‌ கிறிஸ்தவ நண்பர்களுடன்‌ எனக்குத்‌ தொடர்பு 
ஏற்பட்டபோது நான்‌ ஒன்றும்‌ தெரியாதவனாகவே இருந்தேன்‌. ஏசுவின்‌ 
உபதேச மேன்மையை நான்‌ உணர்ந்து அதை ஏற்றுக்‌ 
கொண்டுவிடும்படி செய்வதற்கு அவர்கள்‌ பெரு முயற்சி 
எடுத்துக்கொண்டார்கள்‌. நானோ, திறந்த மனத்துடன்‌ அவர்கள்‌ 
கூறியதையெல்லாம்‌ அடக்கத்தோடும்‌ மரியாதையோடும்‌ கேட்டுக்‌ 
கொண்டேன்‌. அச்சமயம்‌ என்‌ சக்திக்கு எட்டியவரையில்‌ 
இயற்கையாகவே ஹிந்து சமயத்தைக்‌ குறித்து நான்‌ படித்து வந்ததோடு 
மற்றச்‌ சமயங்களைப்‌ பற்றியும்‌ புரிந்துகொள்ள முயன்று வந்தேன்‌. 


1903-ஆம்‌ ஆண்டிலோ, நிலைமை ஓரளவுக்கு மாறுதல்‌ 
அடைந்துவிட்டது. பிரம்மஞான சங்க நண்பர்கள்‌, என்னை 
அச்சங்கத்திற்குள்‌ இழுத்துவிட நிச்சயமாக முயன்றே வந்தனர்‌. ஹிந்து 
என்ற முறையில்‌ என்னிடமிருந்து ஏதாவது அறிந்து கொள்ளலாம்‌ 
என்ற நோக்கத்தின்‌ பேரிலேயே அவ்வாறு முயன்றார்கள்‌. பிரம்மஞான 
சங்க நூல்களில்‌ ஹிந்து தருமத்தைப்‌ பற்றிய விஷயங்கள்‌ 
நிறைந்திருக்கின்றன. ஆகையால்‌, நான்‌ அவர்களுக்கு உதவியாக 
இருக்கக்கூடும்‌ என்று இந்த நண்பர்கள்‌ கருதினார்கள்‌. சமஸ்கிருத 
மொழி எனக்கு அவ்வளவாக நன்றாகத்‌ தெரியாது என்றும்‌, ஹிந்து 
சமய நூல்களை நான்‌ மூலமொழியில்‌ படித்ததில்லை என்றும்‌, 
மொழிபெயர்ப்புக்களை நான்‌ படித்ததுகூட மிகக்குறைவே என்றும்‌ 
அவர்களுக்கு விளக்கிச்‌ சொன்னேன்‌. ஆனால்‌, சமஸ்காரம்‌ அல்லது 
பூர்வஜன்ம வாசனை, மறுபிறப்பு ஆகியவைகளில்‌ அவர்கள்‌ 
நம்பிக்கையுள்ளவர்களாகையால்‌, நான்‌ கொஞ்சமாவது தங்களுக்கு 
உதவியாக இருக்க முடியும்‌ என்று அவர்கள்‌ எண்ணினார்கள்‌. ஆகவே, 
'ஆலையில்லா ஊருக்கு இலுப்பைப்பூ சர்க்கரை' என்பது போலானேன்‌. 
இந்த நண்பர்கள்‌ சிலருடன்‌ சேர்ந்து சுவாமி விவேகானந்தரின்‌ “ராஜ 
யோகம்‌' என்ற நூலைப்‌ படிக்க ஆரம்பித்தேன்‌. எம்‌.என்‌. துவிவேதி 
எழுதிய 'ராஜயோகம்‌' என்ற நூலை, வேறு சிலருடன்‌ சேர்ந்து 
படித்தேன்‌.ஒரு நண்பருடன்‌ பதஞ்சலியின்‌ யோக சூத்திரங்களையும்‌, 
மற்றும்‌ பலருடன்‌ பகவத்‌ கீதையையும்‌ நான்‌ படிக்க வேண்டியதாயிற்று. 
ஒருவகையான மெய்‌ நாடுவோர்‌ சங்கத்தை நாங்கள்‌ 
அமைத்துக்கொண்டு ஒழுங்காக நூல்களைப்‌ படித்து வந்தோம்‌. 


கீதையினிடம்‌ இதற்கு முன்பே எனக்குப்‌ பக்தி இருந்தது; அது என்‌ 
உள்ளத்தைக்‌ கவர்ந்தும்‌ இருந்தது. அதை ஆழ்ந்து படிக்க வேண்டியதன்‌ 

அவசியத்தை இப்பொழுது உணர்ந்தேன்‌. என்னிடம்‌ கீதையின்‌ 
இரண்டொரு மொழிபெயர்ப்புக்கள்‌ இருந்தன. அவற்றைக்‌ கொண்டு 
சமஸ்கிருத மூலநூலைப்‌ புரிந்து கொள்ள முயன்றேன்‌. தினம்‌ 
இரண்டொரு சுலோகத்தை மனப்பாடம்‌ செய்துவிடுவது என்றும்‌ 
தீர்மானித்தேன்‌. எனது காலைக்‌ கடன்களைச்‌ செய்யும்‌ நேரத்தை 
இதற்குப்‌ பயன்படுத்திக்‌ கொண்டேன்‌. இவ்வேலைகளை முடிப்பதற்கு 
எனக்கு முப்பத்தைந்து நிமிடங்களாகும்‌. பல்‌ துலக்குவதற்குப்‌ 
பதினைந்து நிமிடங்கள்‌; குளிக்க இருபது நிமிடங்கள்‌. மேனாட்டு 
வழக்கத்தை அனுசரித்து, நின்றுகொண்டே பல்‌ துலக்குவேன்‌. 
அப்போது எதிரேயுள்ள சுவரில்‌ கீதையின்‌ சுலோகங்களை எழுதிய 
காகிதத்தை ஒட்டி விடுவேன்‌. நினைவுபடுத்திக்கொள்ள அவ்வப்போது 
அதைப்‌ பார்த்துக்‌ கொள்ளுவேன்‌. அன்றாடம்‌ மனப்பாடம்‌ 
செய்துகொள்ள வேண்டிய சுலோகங்களை மனப்பாடம்‌ 
செய்துகொள்வதற்கும்‌, முன்னால்‌ மனப்பாடம்‌ செய்திருந்த 
சுலோகங்களை நினைவுபடுத்திக்‌ கொள்ளுவதற்கும்‌ எனக்கு அந்த 
நேரம்‌ போதுமானதாக இருந்தது. இவ்வாறு பதின்மூன்று 
அத்தியாயங்களை மனப்பாடம்‌ செய்துவிட்டதாக எனக்கு ஞாபகம்‌. 
ஆனால்‌, வேறு வேலைகள்‌ அதிகமாகிவிட்டபோது கீதையை 
மனப்பாடம்‌ செய்வதை விட்டுவிட வேண்டியதாயிற்று. சிந்திப்பதற்கு 
எனக்கு இருந்த நேரத்தையெல்லாம்‌, சத்தியாகிரகத்தின்‌ பிறப்பும்‌ அதன்‌ 
வளர்ச்சியும்‌ கிரகித்துக்‌ கொண்டு விட்டன. இன்றுவரை நிலைமை 
அவ்வாறே இருந்து வருகிறது எனலாம்‌. கீதையைப்‌ படித்தது, மற்ற 
நண்பர்களிடையே என்ன மாறுதலை உண்டாக்கியது என்பதை 
அவர்களே கூறமுடியும்‌. ஆனால்‌, என்னைப்‌ பொறுத்தவரையில்‌, 
எனக்கு வழிகாட்டும்‌ தவறாத்‌ துணையாகக்‌ கீதை ஆகிவிட்டது. 
சந்தேகம்‌ தோன்றும்‌ போதெல்லாம்‌ புரட்டிப்‌ பார்த்துக்கொள்ளும்‌ 
அகராதியைபோல அது எனக்கு ஆயிற்று. தெரியாத ஆங்கிலச்‌ 
சொற்களின்‌ பொருளை அறிவதற்கு நான்‌ ஆங்கில அகராதியைப்‌ 
புரட்டிப்‌ பார்ப்பதுபோல்‌, எனக்கு ஏற்படும்‌ கஷ்டங்களுக்கும்‌ 
சோதனைகளுக்கும்‌ உடனே பரிகாரங்களைக்‌ கண்டுகொள்ள இந்த 
ஒழுக்க நெறி அகராதியைப்‌ புரட்டுவேன்‌. அபரிக்கிரகம்‌ (உடைமை 
வைத்துக்‌ கொள்ளாமை), சமபாவம்‌ (சமத்துவம்‌) போன்ற சொற்கள்‌ 
என்‌ உள்ளத்தைக்‌ கவர்ந்தன. அந்தச்‌ சமபாவத்தை எப்படி வளர்ப்பது, 
எப்படிப்‌ பாதுகாப்பது என்பதே பிரச்னை. சிலர்‌ நம்மை 
அவமதிப்பவர்கள்‌; மற்றும்‌ சிலர்‌ லஞ்சம்‌ வாங்கும்‌ அதிகாரிகள்‌; 
நேற்றுச்‌ சக ஊழியர்களாக இருந்தவர்கள்‌ இன்று அர்த்தமில்லாத 
எதிர்ப்புகளை எல்லாம்‌ கிளப்புகிறார்கள்‌; இவர்களல்லாமல்‌ 
எப்பொழுதுமே நல்லவர்களாக இருந்து வருபவர்களும்‌ 
இருக்கிறார்கள்‌. அவர்கள்‌ எல்லோரையுமே ஒருவர்‌ சமபாவத்துடன்‌ 
நோக்குவது எப்படி? உடைமையெதுவுமே இல்லாதிருப்பதும்‌ 

எவ்வாறு? நம்‌ உடம்பே ஓர்‌ உடைமை அல்லவா? மனைவியும்‌ 
குழந்தைகளும்‌ உடமைகளல்லவா? என்னிடம்‌ அலமாரி நிறைய 
இருக்கும்‌ புத்தகங்களையெல்லாம்‌ நான்‌ கொளுத்திவிட வேண்டுமா? 
எனக்கு இருப்பவற்றையெல்லாம்‌ விட்டுவிட்டுக்‌ கடவுளைப்‌ பின்பற்ற 
வேண்டுமா? இதற்கெல்லாம்‌ உடனே நேரான பதில்‌ கிடைத்தது. 
'என்னிடம்‌ இருப்பவைகளையெல்லாம்‌ நான்‌ துறந்து விட்டாலன்றிக்‌ 
கடவுள்‌ நெறியை நான்‌ பின்பற்ற முடியாது' என்பதே அந்தப்‌ பதில்‌. 
ஆங்கிலச்‌ சட்டத்தைக்‌ குறித்து நான்‌ படித்திருந்ததும்‌ எனக்கு உதவி 
செய்தது. சமந்தியின்‌ தத்துவத்தைக்‌ குறித்து ஸ்னெல்‌ எழுதியிருந்த 
விளக்கம்‌ என்‌ நினைவுக்கு வந்தது. கீதையின்‌ உபதேசத்தை 
அனுசரித்துக்‌ கவனித்தபோது 'தருமகர்த்தா' என்ற சொல்லின்‌ பொருள்‌ 
எனக்கு மிகத்‌ தெளிவாக விளங்கியது. நீதி சாத்திரத்தினிடம்‌ எனக்கு 
இருந்த மதிப்பு அதிகரித்தது. மத தருமத்தை நான்‌ அதில்‌ கண்டேன்‌. 
உடைமை கூடாது என்று கீதை உபதேசிப்பதன்‌ உண்மைக்‌ கருத்தையும்‌ 
உணர்ந்தேன்‌'. மோட்சத்தை அடைய விரும்புகிறவர்கள்‌ தம்மிடம்‌ 
இருக்கும்‌ உடைமைகள்‌ விஷயத்தில்‌ தருமகர்த்தா போன்று நடந்து 
கொள்ள வேண்டும்‌. தருமகர்த்தாவின்‌ ஆதிக்கத்தில்‌ எவ்வளவுதான்‌ 
சொத்துக்களிருந்தாலும்‌ அதில்‌ ஒரு சிறிதும்‌ தனக்குச்‌ சொந்தமானதல்ல 
என்று அவர்‌ எண்ணுவதுபோல எண்ண வேண்டும்‌' என்பதே அதன்‌ 
பொருள்‌ எனக்கண்டேன்‌. உடைமையின்மைக்கும்‌ எல்லோரையும்‌ 
சமமாகப்‌ பாவிப்பதற்கும்‌, மனமாற்றமும்‌, நடத்தையில்‌ மாறுபாடும்‌ 
ஏற்படுவது முதல்‌ அவசியம்‌ என்று பட்டப்‌ பகல்‌ போல எனக்கு 
வெட்ட வெளிச்சமாகப்‌ புலனாயிற்று. என்‌ மனைவியையும்‌ 
குழந்தைகளையும்‌ என்னையும்‌ படைத்த கடவுள்‌, எங்களைக்‌ 
காப்பாற்றிக்‌ கொள்ளுவார்‌ என்பதில்‌ திடமான உறுதி கொண்டேன்‌. 
உடனே நான்‌ ரேவா சங்கர்‌ பாய்க்கு எழுதி, இன்ஷூரன்ஸூக்கு 
மேற்கொண்டு பணம்‌ கட்டவேண்டாம்‌ என்று அறிவித்தேன்‌. இதுவரை 
கட்டிய பணத்தில்‌ கிடைக்கக்கூடியதைப்‌ பெறப்‌ பார்க்கும்படியும்‌, 
இல்லா விட்டால்‌ அத்தொகையைப்‌ போனதாகவே 
வைத்துக்கொள்ளும்‌ படியும்‌ எழுதினேன்‌. எனக்குத்‌ தத்தையைபோல்‌ 
இருந்துவந்தவரான என்‌ சகோதரருக்கும்‌ கடிதம்‌ எழுதினேன்‌. 
அதுவரையில்‌ நான்‌ மிச்சமாக வைக்க முடிந்ததையெல்லாம்‌ நான்‌ 
அவருக்கே கொடுத்து விட்டதாகவும்‌, இனி என்னிடமிருந்து அவர்‌ 
வேறு எதுவும்‌ எதிர்‌ பார்ப்பதற்கு இல்லை என்றும்‌, மேற்கொண்டும்‌ 
என்னிடம்‌ ஏதாவது மீதமிருக்குமானால்‌ அதை இந்திய சமூகத்தின்‌ 
நன்மைக்காகவே செலவிட வேண்டியிருக்கிறது என்றும்‌ அவருக்கு 
விளக்கினேன்‌. 


என்‌ சகோதரர்‌ இதை எளிதாக அறிந்துகொள்ளும்படி செய்ய என்னால்‌ 

ஆகவில்லை. அவருக்கு நான்‌ செய்யக்‌ கடமைப்பட்டிருப்பதை 
விளக்கி அவர்‌ எனக்குக்‌ கடுமையான பாஷையில்‌ கடிதம்‌ எழுதினர்‌. 
எங்கள்‌ தந்தையைவிட நான்‌ அதிகப்‌ புத்திசாலியாகி விட்டதாக 
எண்ணிக்கொண்டுவிட வேண்டாம்‌ என்றார்‌. தாம்‌ செய்வதைப்‌ 
போன்றே நானும்‌ குடும்பத்தைப்‌ பராமரிக்க வேண்டும்‌ என்று 
எழுதினார்‌. தந்தையார்‌ என்ன செய்தாரோ அதையே நான்‌ செய்து 
வருகிறேன்‌ என்பதைக்‌ குறிப்பிட்டு, அவருக்கு எழுதினேன்‌. 'குடும்பம்‌' 
என்பதன்‌ பொருளைக்‌ கொஞ்சம்‌ விரிவுபடுத்திக்‌ கொண்டால்‌, நான்‌ 
மேற்கொண்ட காரியத்தின்‌ விவேகம்‌ நன்கு தெளிவாகும்‌. 


என்‌ சகோதரர்‌ என்னைக்‌ கைவிட்டுவிட்டார்‌. கடிதம்‌ எழுதுவதைக்கூட 
அடியோடு  நிறுத்திவிட்டார்‌. இதனால்‌, அதிகமான வருத்தம்‌ 
அடைந்தேன்‌. ஆனால்‌, என்‌ கடமை என்று நான்‌ கருதியதைக்‌ 
கைவிடுவதென்பதோ இன்னும்‌ அதிக மன வேதனையைத்‌ 
தருவதாகிவிடும்‌. ஆகையால்‌, குறைவான  மனக்கஷ்டத்தை 
அளிப்பதாக இருப்பதைச்‌ செய்தேன்‌. ஆனால்‌, அது என்‌ சகோதரரிடம்‌ 
எனக்கு இருந்த பக்தியைப்‌ பாதிக்கவில்லை. அது எப்பொழுதும்‌ போல்‌ 
தூயதாகவும்‌ அதிகமாகவுமே இருந்துவந்தது. என்மீது அவர்‌ 
வைத்திருந்த அபாரமான அன்பே அவருடைய துயரத்திற்கெல்லாம்‌ 
காரணம்‌. குடும்பத்தின்‌ விஷயத்தில்‌ நான்‌ சரியாக நடந்துகொள்ள 
வேண்டும்‌ என்று விரும்பினாரேயன்றி என்‌ பணத்தைப்‌ பற்றி அவர்‌ 
அவ்வளவாகக்‌ கவலைப்படவில்லை. அவருடைய வாழ்நாளின்‌ 
அந்திய காலத்தில்‌ என்னுடைய கருத்தின்‌ சிறப்பை அவர்‌ உணர்ந்தார்‌. 
மரணத்‌ தறுவாயிலிருந்த சமயம்‌, நான்‌ செய்ததே சிறந்த காரியம்‌ 
என்பதைத்‌ தெரிந்துகொண்டு எனக்கு உருக்கமான கடிதம்‌ ஒன்றும்‌ 
எழுதினார்‌. தந்தை தனயனிடம்‌ மன்னிப்புக்‌ கேட்டுக்கொள்ளுவதைப்‌ 
போல்‌ அவர்‌ என்னிடம்‌ மன்னிப்புக்‌ கேட்டுக்கொண்டார்‌. தமது 
புதல்வர்களை என்னிடம்‌ ஒப்படைப்பதாகவும்‌, எனக்குச்‌ சரி என்று 
தோன்றும்‌ வழியில்‌ அவர்களை வளர்க்குமாறும்‌ அறிவித்தார்‌. 
என்னைப்‌ பார்க்கவேண்டும்‌ என்ற ஆர்வத்தால்‌ துடித்துக்‌ 
கொண்டிருப்பதாகவும்‌ எழுதினார்‌. தென்னாப்பிரிக்காவுக்கு வரத்தாம்‌ 
விரும்புவதாகத்‌ தந்தி கொடுத்தார்‌. அவரை வருமாறு பதிலுக்குத்‌ தந்தி 
கொடுத்தேன்‌. ஆனால்‌, கடவுள்‌ சம்மதம்‌ இல்லாமல்‌ போயிற்று. 
அவருடைய புதல்வர்களைக்‌ குறித்து அவர்‌ விரும்பியதும்‌ 
நிறைவேறவில்லை. தென்னாப்பிரிக்காவுக்குப்‌ புறப்படுவதற்கு 
முன்பே அவர்‌ இறந்துவிட்டார்‌. அவருடைய குமாரர்கள்‌ பழைய 
சூழ்நிலையில்‌ வளர்ந்தவர்கள்‌. ஆகையால்‌, அவர்கள்‌ தங்களுடைய 
வாழ்க்கையின்‌ போக்கை மாற்றிக்கொள்ள முடியவில்லை. அவர்களை 
என்பால்‌ இழுத்துக்கொள்ளவும்‌ என்னால்‌ ஆகவில்லை. அது அவர்கள்‌ 

குற்றமன்று. இயற்கையான குணத்தை மாற்றிவிட யாரால்‌ தான்‌ 
முடியும்‌? பிறப்போடேயே வந்துவிட்ட எண்ணங்களை யார்தான்‌ 
மாற்றிக்‌ கொண்டுவிட முடியும்‌? தாம்‌ வளர்ச்சி பெற்ற வகையிலேயே 
கம்‌ புதல்வர்களும்‌, தமது பராமரிப்பில்‌ இருப்போரும்‌ 
வளர்ச்சியடைவார்கள்‌ என்று எதிர்பார்ப்பது வீண்‌ ஆசை. 
பெற்றோராயிருப்பது எவ்வளவு பயங்கரமான பொறுப்பு என்பதைக்‌ 
காட்டுவதற்கு இந்த உதாரணம்‌ ஓரளவுக்குப்‌ பயனுள்ளதாகிறது. 

6. சைவ உணவுக்‌ கொள்கைக்கு 


இட்ட பலி 


தியாகம்‌, எளிமை என்ற லட்சியங்கள்‌ என்‌ அன்றாட வாழ்க்கையில்‌ 
மேலும்‌ மேலும்‌ அதிகமாக நிறைவேறி வந்தன. சமய உணர்ச்சியும்‌ 
மேலும்‌ மேலும்‌ துரிதமாக எனக்கு ஏற்பட்டு வந்தது. அதே சமயம்‌, 
சைவ உணவுக்‌ கொள்கையைப்‌ பரப்ப வேண்டுமென்ற ஆர்வமும்‌ 
அதிகரித்துக்‌ கொண்டே வந்தது. ஒரு கொள்கையைச்‌ சரியானபடி 
பரப்ப வேண்டுமானால்‌, அதற்கு எனக்குத்‌ தெரிந்தது ஒரே ஒரு 
வழிதான்‌. அந்தக்‌ கொள்கையை நானே கடைபிடித்துக்‌ காட்டுவதும்‌, 
அறிவை வளர்த்துக்கொள்ள ஆராய்ச்சி செய்பவர்களுடன்‌ 


விவாதிப்பதுமே அந்த வழி. 


ஜோகன்னஸ்பர்க்கில்‌ ஒரு ஜெர்மானியர்‌ சைவ உணவு விடுதி ஒன்றை 
நடத்திக்கொண்டிருந்தார்‌. கூனேயின்‌ நீர்‌ சிகிச்சையிலும்‌ அந்த 
ஜெர்மானியர்‌ நம்பிக்கை உடையவர்‌. நான்‌ அந்த விடுதிக்குப்‌ போவது 
உண்டு. ஆங்கில நண்பர்களை அங்கே அழைத்துக்‌ கொண்டு போயும்‌ 
அதற்கு உதவி செய்தேன்‌. ஆனால்‌, அவ்விடுதி என்றுமே பணக்‌ 
கஷ்டத்தில்‌ இருந்ததால்‌ அது நீடித்து நடக்க முடியாது என்பதைக்‌ 
கண்டேன்‌. அதற்கு எவ்வளவு தூரம்‌ உதவி செய்யலாமோ 
அவ்வளவும்‌ செய்தேன்‌. கொஞ்சம்‌ பணத்தையும்‌ அதற்காகச்‌ 
செலவிட்டேன்‌. ஆயினும்‌, கடைசியாக அதை மூடும்‌ படியாயிற்று. 


அநேகமாக எல்லாப்‌ பிரம்மஞான சங்கத்தினரும்‌ சைவ 
உணவுக்காரர்கள்‌. அச்சங்கத்தைச்‌ சேர்ந்த உற்சாகமுள்ள ஒரு 
பெண்மணி, சைவச்‌ சாப்பாட்டு விடுதி ஒன்றைப்‌ பெரிய அளவில்‌ 
ஆரம்பிக்க முன்‌ வந்தார்‌. அவர்‌ கலைகளில்‌ அதிகப்‌ பிரியமுள்ளவர்‌. 
ஊதாரிக்‌ குணமுள்ளவர்‌. கணக்கு வைப்பதைப்‌ பற்றி அவருக்கு 
ஒன்றுமே தெரியாது. அவருக்கு நண்பர்கள்‌ அநேகர்‌ உண்டு. முதலில்‌ 
அவ்விடுதியைச்‌ சிறிய அளவில்‌ ஆரம்பித்தார்‌. பிறகு அதை 
விரிவுபடுத்திப்‌ பெரிய அறைகளை வாடகைக்கு அமர்த்திக்‌ கொள்ள 
விரும்பினார்‌. உதவி செய்யுமாறு என்னைக்‌ கேட்டார்‌. இவ்விதம்‌ அவர்‌ 
என்‌ உதவியை நாடியபோது அவருடைய செல்வ நிலையைப்பற்றி 
எனக்கு எதுவுமே தெரியாது. ஆனால்‌, அவருடைய திட்டம்‌ 
அநேகமாகச்‌ சரியாகவே இருக்கும்‌ என்று நம்பினேன்‌. அவருக்கு 

உதவி செய்யக்கூடிய நிலையில்‌ நான்‌ இருந்தேன்‌. என்னுடைய 
கட்சிக்காரர்கள்‌ பெருந்தொகைகளை என்னிடம்‌ கொடுத்து வைப்பது 
வழக்கம்‌. இதில்‌ ஒரு கட்சிக்காரருடைய அனுமதியின்‌ பேரில்‌, 
என்னிடமிருந்த அவர்‌ பணத்திலிருந்து சுமார்‌ ஆயிரம்‌ பவுனை 
அப்பெண்மணிக்குக்‌ கொடுத்தேன்‌. இந்தக்‌ கட்சிக்‌ காரர்‌ பெருங்குணம்‌ 
படைத்தவர்‌; நம்பக்கூடியவர்‌. ஆரம்பத்தில்‌ இவர்‌ ஒப்பந்தத்‌ 
தொழிலாளியாகத்‌  தென்னாப்பிரிக்காவுக்கு வந்தவர்‌. “நீங்கள்‌ 
விரும்பினால்‌ பணத்தைக்‌ கொடுங்கள்‌. இவ்விஷயங்களைப்‌ பற்றி 
எனக்கு எதுவும்‌ தெரியாது. எனக்கு உங்களைத்தான்‌ தெரியும்‌” என்றார்‌. 
இவர்‌ பெயர்‌ பத்ரி. பின்னால்‌ இவர்‌ சத்தியாக்கிரகப்‌ போராட்டத்தில்‌ 
தீவிரப்‌ பங்கு எடுத்துக்‌ கொண்டதோடு சிறைத்‌ தண்டனையையும்‌ 


அனுபவித்தார்‌. இந்தச்‌ சம்மதமே போதுமானது என்று கருதி 
அவருடைய பணத்தை அப்பெண்மணிக்குக்‌ கொடுத்தேன்‌. 


கொடுத்த பணம்‌ வசூலாகாது என்று இரண்டு மூன்று மாதங்களில்‌ 
எனக்குத்‌ தெரிந்தது. இவ்வளவு பெரிய நஷ்டத்தை நான்‌ பொறுக்க 
முடியாது. இத்தொகையை வேறு எத்தனையோ காரியங்களுக்கு நான்‌ 
உபயோகித்திருக்கலாம்‌. கடன்‌ திரும்பி வரவே இல்லை. ஆனால்‌, 
நம்பிய பத்ரி நஷ்டமடைய எப்படி அனுமதிக்க முடியும்‌? அவர்‌ 
என்னை மாத்திரமே அறிவார்‌. எனவே அவர்‌ நஷ்டத்தை ஈடு 
செய்கேன்‌. 


இந்தக்‌ கொடுக்கல்‌ வாங்கலைக்‌ குறித்து நண்பரான ஒரு 
கட்சிக்காரரிடம்‌ நான்‌ கூறியபோது, அவர்‌ நயமாக என்‌ 
அசட்டுத்தனத்தைக்‌ கண்டித்தார்‌. அதிர்ஷ்டவசமாக நான்‌ அப்பொழுது 
'மகாத்மா' ஆகிவிடவில்லை. பாபு (தந்தை) ஆகி விடவுமில்லை. 
நண்பர்கள்‌ அன்போடு என்னை 'பாய்‌' (சகோதரர்‌) என்றே அழைத்து 
வந்தார்கள்‌. அந்த நண்பர்‌ கூறியதாவது: “நீங்கள்‌ இப்படிச்‌ 
செய்திருக்கக்கூடாது. நாங்கள்‌ எத்தனையோ காரியங்களுக்கு 
உங்களை நம்பியிருக்கிறோம்‌. இத்தொகை உங்களுக்குத்‌ திரும்பக்‌ 
கிடைக்கப்‌ போவதில்லை. உங்கள்‌ கையிலிருந்து நீங்கள்‌ த்தம்‌ 
கொடுத்துவிடுவீர்கள்‌. ஆனால்‌, உங்கள்‌ சீர்திருத்தத்‌ 
திட்டங்களுக்கெல்லாம்‌ உங்கள்‌ கட்சிக்காரர்களின்‌ பணத்தைக்‌ 
கொண்டு உதவி செய்துகொண்டே போவீர்களானால்‌, அக்‌ 
கட்சிக்காரர்கள்‌ அழிந்து போவதோடு நீங்களும்‌ சீக்கிரத்தில்‌ 
பிச்சையெடுக்கும்‌ நிலைமைக்கு வந்துவிடுவீர்கள்‌. ஆனால்‌, நீங்கள்‌ 
எங்கள்‌ தருமகர்த்தா. இதை நீங்கள்‌ அறிவீர்கள்‌. நீங்கள்‌ 
பிச்சைக்காரராகிவிட்டால்‌, நமது பொது வேலைகளெல்லாம்‌ நின்று 

போய்விடும்‌.” 


இந்த நண்பர்‌ இன்னும்‌ உயிருடன்‌ இருக்கிறார்‌ என்பதைச்‌ 
சந்தோஷத்துடன்‌ தெரிவித்துக்கொள்ளுகிறேன்‌. 
தென்னாப்பிரிக்காவிலோ, வேறு எங்குமோ, அவரைப்போலத்‌ 
தூய்மையானவரை நான்‌ இன்னும்‌ கண்டதில்லை. தாம்‌ யார்‌ மீதாவது 
சந்தேகம்‌ கொள்ள நேர்ந்து, தாம்‌ சந்தேகித்தது சரியல்ல என்று பிறகு 
கண்டு கொண்டால்‌, அவர்‌ அவர்களிடம்‌ போய்‌ மன்னிப்புக்‌ 
கேட்டுக்கொண்டு தம்‌ மனத்தைத்‌ தூய்மைப்படுத்திக்‌ கொள்ளுவார்‌. 


இதை அவர்‌ பன்முறை செய்து நான்‌ பார்த்திருக்கிறேன்‌. 


அவர்‌ எனக்குச்‌ சரியானபடி எச்சரிக்கை செய்திருக்கிறார்‌. என்பதைக்‌ 
கண்டேன்‌. ஏனெனில்‌, பத்ரிக்கு ஏற்பட்ட நஷ்டத்தை நான்‌ ஈடு 
செய்துவிட்டேனாயினும்‌, இதே போன்ற வேறு நஷ்டத்தை நான்‌ 
சமாளிக்க முடியாமல்‌ போயிருக்கும்‌. அந்நிலைமையில்‌ நான்‌ கடன்பட 
நேர்ந்திருக்கும்‌. கடன்படுவது என்பதை என்‌ வாழ்க்கையில்‌ நான்‌ 
என்றுமே செய்ததில்லை. அத்துடன்‌ கடன்படுவதை எப்பொழுதுமே 
நான்‌ வெறுத்தும்‌ வந்திருக்கிறேன்‌. ஒருவருடைய சீர்திருத்த 
உற்சாகம்கூட, அவர்‌ தம்‌ எல்லையை மீறிப்‌ போய்விடும்படி 
செய்துவிடக்‌ கூடாது என்பதை நான்‌ உணருகிறேன்‌. பிறர்‌ நம்பிக்‌ 
கொடுத்திருந்த பணத்தை இன்னொருவருக்குக்‌ கடன்‌ கொடுத்ததன்‌ 
மூலம்‌, கீதையின்‌ முக்கியமான உபதேசத்தை மீறி நடந்து விட்டேன்‌ 
என்றும்‌ கண்டேன்‌. “பயனை எதிர்பாராது உன்‌ கடமையைச்‌ செய்‌” 
என்பதே கீதையின்‌ உபதேசம்‌. இத்தவறு என்னை எச்சரிக்கும்‌ 
சுடரொளிபோல ஆயிற்று. 


சைவ உணவுக்‌ கொள்கை என்ற பீடத்தில்‌ இட்ட இந்தப்‌ பலி மனமாரச்‌ 
செய்ததும்‌ அன்று; எதிர்பார்த்தும்‌ அல்ல; வேறு வழியில்லாமல்‌ 
நடந்துவிட்டதே அது. 

7. மண்‌, நீர்‌ சிகிச்சை 


என்‌ வாழ்க்கை முறையை நான்‌ எளிதாக்கிக்கொண்டு வர வர, 
மருந்துகளின்மீது எனக்கு நாளாவட்டத்தில்‌ வெறுப்பும்‌ 
அதிகரித்துக்கொண்டு வந்தது. டர்பனில்‌ நான்‌ வக்கீல்‌ தொழில்‌ நடத்தி 
வந்தபோது, பலவீனத்தினாலும்‌ வாத சம்பந்தமான எரிச்சலினாலும்‌ 
சிறிது காலம்‌ பீடிக்கப்பட்டிருந்தேன்‌. என்னைப்‌ பார்க்க வந்திருந்த 
டாக்டர்‌ பி.ஜே. மேத்தா எனக்குச்‌ சிகிச்சை செய்தார்‌. நானும்‌ 
குணமடைந்தேன்‌. அதன்‌ பிறகு நான்‌ இந்தியாவுக்குத்‌ திரும்பிய காலம்‌ 
வரையில்‌, குறிப்பிடக்கூடிய வியாதி எதனாலும்‌ நான்‌ 
பீடிக்கப்பட்டிருந்ததாக எனக்கு ஞாபகம்‌ இல்லை. 


ஆனால்‌, ஜோகன்னஸ்பர்க்கில்‌ இருந்தபோது மலச்சிக்கலும்‌, அடிக்கடி 
தலைவலி உபத்திரமும்‌ இருந்து வந்தன. எப்பொழுதாவது பேதி 
மருந்து சாப்பிட்டும்‌, சாப்பாட்டை ஒழுங்குபடுத்திக்‌ கொண்டும்‌ என்‌ 
தேக நிலை கெடாமல்‌ பார்த்து வந்தேன்‌. ஆனால்‌, நான்‌ நல்ல தேக 
சுகத்துடன்‌ இருந்தேன்‌ என்று சொல்லமுடியாது. 


இந்தப்‌ பேதி மருந்துகளின்‌ பிடியிலிருந்து எப்பொழுதுதான்‌ 
விடுபடுவோமோ? என்று எப்பொழுதும்‌ ஆச்சரியப்பட்டுக்‌ கொண்டும்‌ 


இருப்பேன்‌. 


அந்தச்‌ சமயத்தில்‌ மான்செஸ்டரில்‌, 'காலை ஆகார மறுப்புச்‌ சங்கம்‌' என 
ஒன்று ஆரம்பமாகியிருப்பதாகப்‌ படித்தேன்‌. இச்சங்கத்தை 
ஆரம்பித்தவர்களின்‌ வாதம்‌ இதுதான்‌: ஆங்கிலேயர்கள்‌ அடிக்கடியும்‌ 
அதிகமாகவும்‌ சாப்பிடுகிறார்கள்‌; நடுநிசி வரையில்‌ அவர்கள்‌ 
சாப்பிடுகின்றனர்‌. ஆகையால்‌, வைத்தியச்‌ செலவு அதிகமாகிறது; இந்த 
நிலைமை சீர்படவேண்டும்‌ என்று அவர்கள்‌ விரும்பினால்‌, காலை 
ஆகாரத்தையாவது அவர்கள்‌ கைவிடவேண்டும்‌. இந்த 
விஷயங்களையெல்லாம்‌ என்‌ விஷயத்திலும்‌ சொல்லி விட 
முடியாதென்றாலும்‌, ஓரளவுக்கு இந்த வாதம்‌ என்‌ அளவிலும்‌ 
பொருந்துவதாகிறது என்று எண்ணினேன்‌. மாலையில்‌ தேநீர்‌ 
குடிப்பதோடு தினம்‌ மூன்று வேளை நன்றாகச்‌ சாப்பிட்டும்‌ வந்தேன்‌. 
நான்‌ குறைவாகச்‌ சாப்பிடுகிறவன்‌ அல்ல. சைவ உணவாகவும்‌ மசாலை 
சேராததாகவும்‌ இருந்தால்‌, எத்தனை வகைப்‌ பதார்த்தங்கள்‌ 
இருந்தாலும்‌ நன்றாகச்‌ சாப்பிடுவேன்‌. காலையில்‌ ஆறு, ஏழு மணிக்கு 

முன்னால்‌ எழுந்திருப்பதில்லை. ஆகையால்‌, நானும்‌ காலை ஆகாரம்‌ 
சாப்பிடாமல்‌ இருந்துவிட்டால்‌, எனக்குத்‌ தலைவலி ஏற்படாமல்‌ 
இருக்கக்கூடும்‌ என்று எண்ணினேன்‌. ஆகவே, இதை அனுசரித்துப்‌ 
பார்த்தேன்‌. சில தினங்களுக்கு இது கஷ்டமாகவே இருந்தது. ஆனால்‌, 
தலைவலி அடியோடு மறைந்து போய்விட்டது. இதிலிருந்து, எனக்குத்‌ 
தேவையானதற்கு அதிகமாக நான்‌ சாப்பிட்டு வந்திருக்கிறேன்‌ என்ற 


முடிவுக்கு வந்தேன்‌. 


ஆயினும்‌, இந்த மாறுதலினால்‌ எனக்கு இருந்த மலச்‌ சிக்கல்‌ 
உபத்திரவம்‌ நீங்கியபாடில்லை. கூனேயின்‌ ஆசனக்‌ குளியல்‌ முறையை 
அனுசரித்துப்‌ பார்த்தேன்‌. இதனால்‌, கொஞ்சம்‌ குணம்‌ 
தெரிந்ததென்றாலும்‌ முழுவதும்‌ குணமாகவில்லை. இதற்கு மத்தியில்‌ 
சைவ உணவுச்சாப்பாட்டு விடுதி வைத்திருந்த ஜெர்மானியரோ 
அல்லது வேறு ஒரு நண்பரோ - யார்‌ என்பதை மறந்துவிட்டேன்‌ - 
ஜஸ்ட்‌ என்பவர்‌ எழுதிய இயற்கைக்குத்‌ திரும்புக' என்ற புத்தகத்தை 
எனக்குக்‌ கொடுத்தார்‌. மண்‌ சிகிச்சையைக்‌ குறித்து இப்‌ புத்தகத்தில்‌ 
படித்தேன்‌. மனிதனுக்கு இயற்கையான உணவு பழங்களும்‌ 
கொட்டைகளுமே என்று அதன்‌ ஆசிரியர்‌ கூறியிருந்தார்‌. பழங்கள்‌ 
மாத்திரமே சாப்பிடுவது என்ற பழக்கத்திற்கு நான்‌ உடனே 
போய்விடவில்லை. ஆனால்‌, மண்‌ சிகிச்சை முறைகளை உடனே 
பரீட்சிக்க ஆரம்பித்தேன்‌. அற்புதமான பலனைக்‌ கண்டேன்‌. சுத்தமான 
மண்ணைக்‌ குளிர்ந்த நீரில்‌ நனைத்துப்‌ பிறகு அதை மெல்லிய 
துணியில்‌ நன்றாகத்‌ தடவி அதை எடுத்து அடி வயிற்றில்‌ கட்டிக்‌ 
கொள்ளுவது என்பது மண்‌ சிகிச்சை முறைகளுள்‌ ஒன்று. படுக்கப்‌ 
போகும்போது இவ்வாறு அடிவயிற்றில்‌ கட்டிக்‌ கொள்ளுவேன்‌. பிறகு 
இரவிலோ அல்லது காலையிலோ நான்‌ விழித்துக்‌ கொள்ளும்போது 
அதை நீக்கிவிடுவேன்‌. இதனால்‌ நல்ல குணம்‌ ஏற்பட்டது. அது முதல்‌ 
இந்தச்‌ சிகிச்சையை என்னுடைய நண்பர்களுக்கும்‌ செய்து 
வந்திருக்கிறேன்‌. இதற்காக வருத்தப்படுவதற்கு எவ்விதக்‌ காரணமும்‌ 
ஏற்பட்டதே இல்லை. அதே நம்பிக்கையுடன்‌ இந்தச்‌ சிகிச்சை 


முறையை அனுசரித்துப்‌ பார்க்க என்னால்‌ முடியாது போயிற்று. இதற்கு 
ஒரு முக்கியமான காரணம்‌, இந்தச்‌ சோதனைகளைச்‌ செய்து 


பார்ப்பதற்கு ஓர்‌ இடத்தில்‌ நான்‌ தங்கி நிலைபெற்றிருக்க முடியாது 
போனதேயாகும்‌. என்றாலும்‌ நீர்‌, மண்‌ சிகிச்சையில்‌ எனக்கு இருக்கும்‌ 
நம்பிக்கை மாத்திரம்‌ எப்பொழுதும்போல மாறாமல்‌ இருந்து 
கொண்டிருக்கிறது. இன்றுங்கூட ஓரளவுக்கு எனக்கு மண்‌ சிகிச்சை 
செய்துகொண்டுதான்‌ வருகிறேன்‌. சமயம்‌ நேரும்‌ பொழுதெல்லாம்‌ 
என்‌ சக ஊழியர்களுக்கும்‌ இந்த சிகிச்சை முறையை சிபாரிசு 
செய்துகொண்டும்‌ வருகிறேன்‌. 

என்‌ வாழ்நாளில்‌ இரு முறை கடுமையான நோய்க்கு நான்‌ 
ஆளாகியிருக்கிறேன்‌. என்றாலும்‌, மருந்து சாப்பிட வேண்டிய 
அவசியமே மனிதனுக்கு இல்லை என்றுதான்‌ நான்‌ கருதுகிறேன்‌. 
நோயுறுவோரில்‌ ஆயிரத்துக்கு 999 பேரை சரியான பத்தியச்‌ சாப்பாடு, 
நீர்‌, மண்‌ சிகிச்சை, இதே போன்ற குடும்ப வைத்தியமுறை 
ஆகியவற்றினாலேயே குணப்படுத்திவிடமுடியும்‌. சிறு நோய்‌ வந்து 
விட்டாலும்‌ டாக்டர்‌, வைத்தியர்‌, அல்லது ஹக்கிமிடம்‌ ஓடி, எல்லா 
வகையான தாவர, உலோக வகை மருந்துகளையெல்லாம்‌ விழுங்கிக்‌ 
கொண்டிருப்பவர்கள்‌, தங்கள்‌ ஆயுளைக்‌ குறைத்துக்‌ கொள்ளுவது 
மாத்திரமல்ல, உடலுக்கு எஜமானர்களாக இருப்பதற்குப்‌ பதிலாக 
அதற்கு அடிமைகளும்‌ ஆகி விடுகின்றனர்‌. புலனடக்கத்தை இழந்து 
மனிதர்களாக இல்லாதும்‌ போகிறார்கள்‌. 


நோயுற்றிருக்கும்‌ சமயத்தில்‌ இதை நான்‌ எழுதுவதால்‌ நான்‌ 
கூறியிருப்பவைகளை யாரும்‌ அலட்சியமாகக்‌ கருதிவிட வேண்டாம்‌. 
என்‌ நோய்களுக்குக்‌ காரணம்‌ என்ன என்பதை நான்‌ அறிவேன்‌. 
அவைகளுக்கு நானே பொறுப்பாளி என்பதையும்‌ நன்றாக அறிந்தே 
இருக்கிறேன்‌. அப்படி அறிந்திருப்பதனாலேயே நான்‌ பொறுமையை 
இழந்துவிடவில்லை. உண்மையில்‌ அவை எனக்குப்‌ பாடங்கள்‌ 
என்பதற்காகக்‌ கடவுளுக்கு நன்றி செலுத்தினேன்‌. ஏராளமான 
மருந்துகளைச்‌ சாப்பிடும்‌ ஆசையை எதிர்த்தும்‌ வெற்றி 
பெற்றிருக்கிறேன்‌. என்‌ பிடிவாதம்‌ அடிக்கடி டாக்டர்களுக்குச்‌ 
சங்கடமாக இருந்திருக்கிறது என்பதை அறிவேன்‌. அவர்களும்‌ 
அன்புடன்‌ சகித்துக்‌ கொள்ளுகிறார்கள்‌; என்னைக்‌ கைவிட்டு 
விடுவதில்லை. 


என்றாலும்‌, விஷயத்தை விட்டு நான்‌ நெடுந்தூரம்‌ போய்விடக்‌ கூடாது. 
மேற்கொண்டும்‌ கதையைக்‌ கூறுவதற்கு முன்னால்‌ வாசகருக்கு 
எச்சரிக்கையாக ஒன்று சொல்ல விரும்புகிறேன்‌. இந்த 
அத்தியாயத்தைப்‌ படித்துவிட்டு ஜஸ்ட்‌ என்பவர்‌ எழுதியிருக்கும்‌ 
புத்தகத்தை வாங்குகிறவர்கள்‌, அதில்‌ கூறப்பட்டிருப்பது எல்லாமே 
வேத வாக்கு என்று எடுத்துக்‌ கொண்டுவிடக்கூடாது. ஓர்‌ ஆசிரியர்‌ 
எப்பொழுதுமே ஒரு விஷயத்தில்‌ ஓர்‌ அம்சத்தை மாத்திரமே 
எடுத்துக்காட்டுவார்‌. ஆனால்‌, ஒரே விஷயத்தைக்‌ குறைந்தது ஏழு 
வேவ்வேறு நிலைகளிலிருந்தும்‌ காண முடியும்‌. எல்லாமே 
அவையவைகளின்‌ அளவில்‌ சரியானவையாகவும்‌ இருக்கலாம்‌. 
ஆனால்‌ அவை அனைத்தும்‌ அதே சமயத்தில்‌, அதே சந்தர்ப்பத்தில்‌ 

சரியாக இல்லாமலும்‌ இருக்கக்‌ கூடும்‌. அதோடு அநேக புத்தகங்கள்‌ 
நிறைய விற்க வேண்டும்‌ என்பதற்காகவும்‌, பேரும்‌ புகழும்‌ 
சம்பாதித்துக்‌ கொள்ளுவதற்காகவும்‌ எழுதப்படுகின்றன. இத்தகைய 
புத்தகங்களைப்‌ படிக்கிறவர்கள்‌ பகுத்தறிவோடு படிப்பார்களாக. 


அவற்றில்‌ கூறப்பட்டிருக்கும்‌ ஏதாவது ஒரு முறையைப்‌ பரீட்சித்துப்‌ 


பார்ப்பதற்கு முன்னால்‌ கொஞ்சம்‌ அனுபவமுள்ளவரின்‌ 
ஆலோசனையையும்‌ கேட்டுக்கொள்ள வேண்டும்‌; அல்லது 
புத்தகங்களைப்‌ பொறுமையுடன்‌ படித்துவிட்டு, அதில்‌ 


கூறியிருக்கிறபடி செய்வதற்கு முன்னால்‌ அதில்‌ கூறியிருப்பது இன்னது 
என்பதை நன்றாகப்‌ புரிந்து கொள்ள வேண்டும்‌. 

8. ஓர்‌ எச்சரிக்கை 


அடுத்த அத்தியாயத்திற்கு வரும்‌ வரையில்‌ நான்‌ வேறு 
விஷயத்திற்குத்தான்‌ போய்க்கொண்டிருக்க வேண்டியிருக்கும்‌ என்று 
அஞ்சுகிறேன்‌. மண்‌, நீர்‌ சிகிச்சை முறைகளில்‌ நான்‌ சோதனை 
நடத்தியதோடு உணவு சம்பந்தமான சோதனைகளையும்‌ சேர்த்துச்‌ 
செய்துகொண்டிருந்தேன்‌. அதைப்பற்றிப்‌ பின்னால்‌ குறிப்பிட எனக்குச்‌ 
சமயம்‌ இருக்குமென்றாலும்‌, உணவுச்‌ சோதனையைக்‌ குறித்து இங்கே 
சில விஷயங்களைக்‌ கூறுவது பொருத்தமற்றதாகாது. 


நான்‌ நடத்திய உணவுச்‌ சோதனைகளைக்‌ குறித்து இப்பொழுதோ 
அல்லது இனிமேலோ நான்‌ விவரமாகக்‌ கூறிக்கொண்டிருக்க 
வேண்டியிராது. ஏனெனில்‌, இதைக்‌ குறித்துக்‌ குஜராத்தியில்‌ பல 
கட்டுரைகள்‌ எழுதியிருக்கிறேன்‌. அவை பல ஆண்டுகளுக்கு முன்னால்‌ 
'இந்தியன்‌' ஒப்பீனியனி'ல்‌ வெளிவந்தன. பின்னர்‌ அவை “ஆரோக்கிய 
வழி' என்ற பெயருடன்‌ புத்தக ரூபமாகவும்‌ வெளிவந்து இருக்கின்றன. 
என்னுடைய சிறிய நூல்களில்‌ அதுவே கீழை நாடுகளிலும்‌ மேலை 
நாடுகளிலும்‌ ஏராளமானவர்களால்‌ படிக்கப்பட்டுவந்திருக்கிறது. இதன்‌ 
ரகசியம்‌ என்ன என்பதை இது வரையிலும்‌ என்னால்‌ கண்டுபிடிக்க 
முடியவில்லை. அக்கட்டுரைகள்‌ 'இந்தியன்‌ ஒப்பினியன்‌' 
வாசகர்களுக்காக எழுதப்பட்டவை. ஆனால்‌, 'இந்தியன்‌ 
ஒப்பீனியனை'ப்‌ பார்த்தேயிராத கிழக்கு நாடுகளிலும்‌, மேற்கு 
நாடுகளிலும்‌ உள்ள அநேகருடைய வாழ்க்கையில்‌ அச்சிறு பிரசுரம்‌ 
பிரமாதமான மாறுதலை உண்டாக்கியிருக்கிறது என்பதை அறிவேன்‌. 
ஏனெனில்‌, இவ்விஷயத்தைக்‌ குறித்து அநேகர்‌ என்னுடன்‌ கடிதப்‌ 
போக்குவரத்து வைத்துக்கொண்டிருக்கின்றனர்‌. ஆகையால்‌, அச்சிறு 
புத்தகத்தைப்பற்றிச்‌ சில விஷயங்களை இங்கே கூறவேண்டியது 
அவசியமாகிறது. ஏனெனில்‌, அதில்‌ நான்‌ கூறியிருக்கும்‌ 
அபிப்பிராயத்தை மாற்றிக்கொள்ளுவதற்கு எந்தக்‌ காரணமும்‌ 
இருப்பதாக நான்‌ காணவில்லையாயினும்‌, என்‌ நடைமுறைப்‌ 
பழக்கத்தில்‌ சில பெரிய மாறுதல்களைச்‌ செய்து கொண்டிருக்கிறேன்‌. 
அப்புத்தகத்தைப்‌ படிப்பவர்கள்‌ எல்லோருக்கும்‌ அது தெரிந்திருக்காது. 
அதை அவர்களுக்குத்‌ தெரிவித்துவிட வேண்டும்‌ என்று நான்‌ 
விரும்புகிறேன்‌. 


நான்‌ எழுதியிருக்கும்‌ மற்றெல்லாவற்றையும்‌ போலவே அச்சிறு 

புத்தகத்தையும்‌ ஆத்மார்த்த நோக்கத்துடனேயே எழுதியிருக்கிறேன்‌. 
அந்த நோக்கமே என்‌ செயல்கள்‌ ஒவ்வொன்றிற்கும்‌ ஆக்கம்‌ 
அளித்திருக்கிறது. ஆகையால்‌, அப்புத்தகத்தில்‌ கூறப்பட்டிருக்கும்‌ சில 
தத்துவங்களை இன்று நான்‌ அனுசரிக்க முடியாமல்‌ இருப்பது எனக்கு 
ஆழ்ந்த துயரத்தை அளித்துவருகிறது. 


குழந்தையாக இருக்கும்போது உண்ணும்‌ தாய்ப்பாலைத்‌ தவிர மனிதன்‌ 
பால்‌ சாப்பிட வேண்டிய அவசியமே இல்லை என்பது என்னுடைய 
திடமான நம்பிக்கை. சூரிய வெப்பத்தினால்‌ பக்குவமான 
பழங்களையும்‌ கொட்டைகளையும்‌ தவிர மனிதனுடைய உணவில்‌ 
வேறு எதுவுமே இருக்கக்கூடாது. திராட்சை போன்ற 
பழங்களிலிருந்தும்‌, பாதாம்‌ பருப்புப்போன்ற கொட்டைகளிலிருந்தும்‌ 
மனிதன்‌ தசைகளுக்கும்‌ நரம்புகளுக்கும்‌ வேண்டிய போஷணையைப்‌ 
போதுமான அளவு பெற முடியும்‌. இத்தகைய உணவோடு இருக்கும்‌ 
ஒருவருக்குச்‌ சிற்றின்ப இச்சை போன்ற இச்சைகளை அடக்குவது 
எளிதாகிறது. “ஒருவன்‌ எதைச்‌ சாப்பிடுகிறானோ அது போலவே 
ஆகிறான்‌” என்ற இந்தியப்‌ பழமொழியில்‌ அதிக உண்மை இருக்கிறது 
என்பதை நானும்‌ என்‌ சக ஊழியர்களும்‌ அனுபவத்தில்‌ 
கண்டிருக்கிறோம்‌. இக்‌ கருத்தே அப்‌ புத்தகத்தில்‌ விரிவாகக்‌ 
கூறப்பட்டிருக்கிறது. 


ஆனால்‌, துரதிருஷ்டவசமாக இந்தியாவில்‌ என்னுடைய 
கொள்கைகளில்‌ சிலவற்றை, என்‌ நடைமுறையில்‌ எனக்கு நானே 


மறுத்துக்கொள்ள வேண்டியவனாகிறேன்‌. போருக்காகப்‌ படைக்கு 
ஆள்‌ சேர்க்கும்‌ பிரச்சாரத்தில்‌ கேடாவில்‌ நான்‌ ஈடுபட்டிருந்த சமயத்தில்‌ 
உணவில்‌ ஏற்பட்ட ஒரு தவறு, என்னைப்‌ படுக்க வைத்துவிட்டது. 
இறக்கவேண்டிய நிலைமைக்கும்‌ வந்துவிட்டேன்‌. அதனால்‌, 
சிதைந்துபோன உடலைப்‌ பால்‌ சாப்பிடாமலேயே 
தேற்றிக்கொண்டுவிட நான்‌ வீணில்‌ முயன்றேன்‌. பாலுக்குப்‌ பதிலாக 
வேறு ஒன்றை எனக்குக்‌ கூறுமாறு எனக்குத்‌ தெரிந்த டாக்டர்கள்‌, 
வைத்தியர்கள்‌, விஞ்ஞானிகள்‌ ஆகியவர்களையெல்லாம்‌ கேட்டேன்‌. 
மூங்குநீர்‌, மெளரா எண்ணெய்‌, பாதாம்‌- பால்‌ ஆகியவைகளைச்‌ 
சாப்பிட்டுச்‌ சோதனை செய்து என்‌ உடல்‌ நிலையை மேலும்‌ கெடுத்துக்‌ 
கொண்டேன்‌. நோயிலிருந்து எழ எதுவும்‌ எனக்கு உதவி 
செய்யவில்லை. ஆயுர்வேத வைத்தியர்கள்‌, சரகர்‌ வைத்திய 
சாத்திரத்திலிருந்து சில பாடல்களை எனக்குப்‌ படித்துக்‌ காட்டினர்‌. 
நோயாளிகளுக்கு உணவு கொடுப்பதில்‌ மதக்‌ கோட்பாடுகளைக்‌ 
கவனிக்கக்‌ கூடாது என்று அவை கூறின. ஆகவே பால்‌ 

சாப்பிடாமலேயே வாழ்வதற்கு எனக்கு உதவி செய்ய அவர்களை 
எதிர்பார்த்துப்‌ பயனில்லை. மாட்டு மாமிச சூப்பையும்‌ பிராந்தியையும்‌ 
சாப்பிடுமாறு தயக்கமின்றிச்‌ சிபாரிசு செய்கிறவர்கள்‌, பால்‌ இல்லாத 
ஆகாரத்தைக்‌ கொண்டு நான்‌ உயிர்வாழ உதவி செய்வார்கள்‌ என்று 
எவ்வாறு எதிர்பார்க்க முடியும்‌? 


பசுவின்‌ பாலையோ, எருமைப்‌ பாலையோ நான்‌ 
சாப்பிடுவதற்கில்லை. ஏனென்றால்‌, அவற்றைச்‌ சாப்பிடுவதில்லை 
என்று விரதம்‌ கொண்டுவிட்டேன்‌. எந்தப்‌ பாலையுமே 
சாப்பிடுவதில்லை என்பது தான்‌ விரதம்‌ என்பதில்‌ சந்தேகமில்லை. 
ஆனால்‌, நான்‌ இந்த விரதத்தை மேற்கொண்ட சமயத்தில்‌ தாய்ப்‌ 
பசுவும்‌ தாய்‌ எருமையுமே என்‌ மனத்தில்‌ இருந்ததாலும்‌, உயிர்வாழ 
நான்‌ விரும்பியதாலும்‌, விரதத்தின்‌ தன்மையை வற்புறுத்துவதில்‌ 
எப்படியோ என்னை நானே ஏமாற்றிக்கொண்டு ஆட்டுப்பால்‌ 
சாப்பிடத்‌ தீர்மானித்தேன்‌. ஆட்டுப்‌ பாலை நான்‌ சாப்பிட 
ஆரம்பித்தபோது என்னுடைய விரதத்தில்‌ அடங்கியிருந்த உணர்ச்சி 
நாசமாக்கப்பட்டு விட்டது என்பதை நான்‌ முற்றும்‌ உணர்ந்தே 


இருந்தேன்‌. 


ரெளலட்‌ சட்டத்திற்கு எதிரான கிளர்ச்சிக்குத்‌ தலைமை வகித்து நடத்த 
வேண்டும்‌ என்ற எண்ணமே அப்பொழுது என்னை 
ஆட்கொண்டிருந்தது. அதோடு உயிரோடு இருக்க வேண்டும்‌ என்ற 
ஆசையும்‌ வளர்ந்தது. இதன்‌ விளைவாக என்‌ வாழ்க்கையின்‌ மிகப்‌ 
பெரிய சோதனை ஒன்று அதோடு நின்று போயிற்று. 


ஆன்மா, எதையும்‌ சாப்பிடுவதுமில்லை; குடிப்பதும்‌ இல்லை. 
ஆகையால்‌, ஒருவர்‌ எதைச்‌ சாப்பிடுகிறார்‌, குடிக்கிறார்‌ என்பதற்கும்‌ 
ஆன்மாவுக்கும்‌ எந்தவிதச்‌ சம்பந்தமும்‌ இல்லை என்று 
விவாதிக்கப்படுகிறது என்பதை அறிவேன்‌. நாம்‌ எதை உள்ளே 
போடுகிறோம்‌ என்பது முக்கியம்‌ அல்ல; உள்ளிருந்து-பேச்சினாலும்‌ 
நடவடிக்கையினாலும்‌- எதை வெளியே விடுகிறோம்‌ என்பதுதான்‌ 
முக்கியம்‌ என்றும்‌ அவர்கள்‌ கூறுகிறார்கள்‌. இந்த வாதத்தில்‌ ஓரளவு 
அர்த்தம்‌ இருக்கிறது. என்பதில்‌ சந்தேகம்‌ இல்லை. ஆனால்‌, இந்த 
வாதத்தை ஆராய்ந்து கொண்டிருப்பதைவிட என்னுடைய உறுதியான 
நம்பிக்கை இன்னது என்பதைத்‌ தெரிவிப்பதோடு திருப்தியடைகிறேன்‌. 
கடவுளுக்கு அஞ்சி வாழ்ந்து அதன்‌ மூலம்‌ கடவுளை நாடுபவருக்கும்‌, 
கடவுளை நேருக்கு நேராகக்‌ காண விரும்புகிறவருக்கும்‌, 

எண்ணத்திலும்‌ பேச்சிலும்‌ கட்டுத்திட்டம்‌ இருக்கவேண்டியது எப்படி 
அவசியமோ அதே போல அவருடைய சாப்பாட்டின்‌ அளவிலும்‌ 
தன்மையிலுங்கூடக்‌ கட்டுத்‌ திட்டம்‌ இருக்கவேண்டியது முக்கியம்‌ 
என்பதே எனது திடமான நம்பிக்கை. 


என்றாலும்‌, என்னுடைய தத்துவத்தை நானே நடத்திக்‌ 
காட்டமுடியாமல்‌ இருக்கும்‌ ஒரு விஷயத்தில்‌, அத்‌ தகவலை நான்‌ கூறி 
விடுவதோடு அதைக்‌ கையாளுவதைக்‌ குறித்துக்‌ கடுமையான 
எச்சரிக்கையையும்‌ நான்‌ செய்யவேண்டும்‌. ஆகையால்‌, நான்‌ கூறிய 
கக்‌ ஆதாரமாக வைத்துக்‌ கொண்டு பால்‌ சாப்பிடுவதை 

விட்டுவிட்டவர்கள்‌, ஒவ்வொரு வகையிலும்‌ அது அனுகூலமாக 
இருப்பதாக அவர்களே கண்டாலன்றி, அனுபவமுள்ள வைத்தியர்கள்‌ 
அவர்களுக்கு ஆலோசனை கூறியிருந்தாலொழிய அந்தப்‌ 
பரிசோதனையில்‌ பிடிவாதமாக இருக்க வேண்டாம்‌ என்று 
வற்புறுத்துகிறேன்‌. இதுவரையில்‌ என்னுடைய அனுபவம்‌ ஒரு 
விஷயத்தைக்‌ காட்டிவிட்டது. ஜீரண சக்தி பலமாக 
இல்லாதவர்களுக்கும்‌, படுத்த படுக்கையாக இருக்கிறவர்களுக்கும்‌, 
பாலுக்கு இணையான, எளிதில்‌ ஜீரணிக்கக்கூடிய போஷாக்குள்ள 
ஆகாரம்‌ வேறு எதுவுமே இல்லை என்பதுதான்‌ அது. 


இந்த அத்தியாயத்தைப்‌ படிக்க நேரும்‌ இத்துறையில்‌ அனுபவ 
முள்ளவர்கள்‌ யாராவது, தாம்‌ படித்ததனால்‌ அல்லாமல்‌ அனுபவத்தின்‌ 
மூலம்‌ பாலைப்போலப்‌ போஷிக்கக்‌ கூடியதும்‌, போஷாக்குள்ளதுமான 
ஒரு தாவரப்‌ பொருளைப்‌ பாலுக்குப்‌ பதிலாகக்‌ கூறுவாராயின்‌ 
அப்படிப்பட்டவருக்கு நான்‌ மிகவும்‌ கடமைப்பட்டவனாவேன்‌. 

9. அதிகாரத்துடன்‌ சிறு போர்‌ 


இப்பொழுது ஆசியாக்காரர்கள்‌ இலாகாவுக்குத்‌ திரும்புவோம்‌. 
ஆசியாக்காரர்கள்‌ இலாகாவின்‌ அதிகாரிகளுக்கு ஜோகன்னஸ்‌ பர்கே 


கோட்டை இந்தியர்‌, சீனர்‌, மற்றவர்களைப்‌ பாதுகாப்பதற்குப்‌ பதிலாக 
இந்த அதிகாரிகள்‌, அவர்களை நசுக்கிப்‌ பிழிந்துகொண்டு வந்ததை 
நான்‌ கவனித்துக்கொண்டு வந்தேன்‌. ஒவ்வொரு நாளும்‌ இதுபோன்ற 
புகார்கள்‌ எனக்கு வந்துகொண்டிருந்தன. “நியாயமாக வர 
வேண்டியவர்கள்‌ அனுமதிக்கப்படுவதில்லை. ஆனால்‌, வருவதற்கு 
உரிமையே இல்லாதவர்கள்‌ 100பவுன்‌ கொடுத்தால்‌ அவர்கள்‌ 
திருட்டுத்தனமாக உள்ளே கொண்டுவரப்படுகிறார்கள்‌. இந்த 
அக்கிரமமான நிலைமைக்கு நீங்கள்‌ பரிகாரம்‌ தேடாவிட்டால்‌ வேறு 
யார்தான்‌ தேடப்போகிறார்கள்‌?' - இதுவே புகார்‌. எனக்கும்‌ அதே 
உணர்ச்சி ஏற்பட்டது. இந்தத்‌ தீமையை ஒழிப்பதில்‌ நான்‌ 
வெற்றிபெறாது போவேனாயின்‌, டிரான்ஸ்வாலில்‌ நான்‌ வீணுக்கு 
வாழ்பவனே ஆவேன்‌. ஆகவே, சாட்சியங்களைச்‌ சேகரிக்க 
ஆரம்பித்தேன்‌. ஓரளவுக்குச்‌ சாட்சியங்களைச்‌ சேகரித்ததும்‌ போலீஸ்‌ 
கமிஷனரிடம்‌ போனேன்‌. அவர்‌ நியாயமானவராகவே தோன்றினார்‌. 
என்னை அலட்சியமாகப்‌ புறக்கணித்துவிடாமல்‌ நான்‌ 
கூறியவைகளையெல்லாம்‌ பொறுமையுடன்‌ கேட்டுக்‌ கொண்டார்‌. என்‌ 
வசமிருந்த சாட்சியங்களையெல்லாம்‌ தனக்குக்‌ காட்டும்படியும்‌ 
கேட்டார்‌. சாட்சியங்களைத்‌ தாமே விசாரித்துத்‌ திருப்தியும்‌ 
அடைந்தார்‌. ஆனால்‌, தென்னாப்பிரிக்காவில்‌ வெள்ளைக்கார 
ஜூரிகள்‌, கறுப்பு மனிதருக்குச்‌ சாதகமாக வெள்ளக்காரக்‌ 
குற்றவாளிக்குத்‌ தண்டனை அளிப்பது கஷ்டமானது என்பதை நான்‌ 
அறிந்திருந்தது போலவே அவரும்‌ அறிந்திருந்தார்‌. ஆனால்‌, 
“எப்படியும்‌, முயன்று பார்ப்போம்‌. ஜூரிகள்‌ விடுதலை 
செய்துவிடுவார்களே என்று பயந்துகொண்டு குற்றவாளிகளைச்‌ சும்மா 
விட்டு விடுவது என்பது சரியல்ல. அவர்களை நான்‌ கைது செய்து 
விடுகிறேன்‌. என்னாலான முயற்சி எதையும்‌ நான்‌ செய்யாது 
விடமாட்டேன்‌ என்று உங்களுக்கு உறுதி கூறுகிறேன்‌” என்றார்‌, 
போலீஸ்‌ கமிஷனர்‌. 


வாக்குறுதி எனக்குத்‌ தேவையில்லை. பல அதிகாரிகளின்‌ மீது எனக்குச்‌ 
சந்தேகம்‌ இருந்தது. ஆனால்‌, அவர்கள்‌ மீதெல்லாம்‌ ஆட்சேபிக்க 
முடியாத சாட்சியங்கள்‌ என்னிடம்‌ சரி வர இல்லை. ஆகையால்‌, குற்றம்‌ 
செய்தவர்கள்‌ என்பதில்‌ யார்‌ மீது எனக்குச்‌ சிறிதளவேனும்‌ சந்தேகமே 

கிடையாதோ அப்படிப்பட்ட இருவரை மாத்திரம்‌ கைது செய்ய 
வாரண்டுகள்‌ பிறப்பிக்கப்பட்டன. 


என்னுடைய நடமாட்டத்தை எப்பொழுதும்‌ ரகசியமாக 
வைத்திருப்பதற்கில்லை. அநேகமாக ஒவ்வொரு நாளும்‌ நான்‌ 
போலீஸ்‌ கமிஷனரிடம்‌ போய்க்கொண்டிருக்கிறேன்‌ என்பது 
அநேகருக்குத்‌ தெரியும்‌. எந்த இரு அதிகாரிகளைக்‌ கைது செய்ய 
வாரண்டுகள்‌ பிறப்பிக்கப்பட்டனவோ அந்த இரு அதிகாரிகளுக்கும்‌ 
ஓரளவுக்குத்‌ திறமை வாய்ந்த ஒற்றர்கள்‌ இருந்தனர்‌. அவர்கள்‌ என்‌ 
அலுவலகத்தைக்‌ கண்காணித்துக்‌ கொண்டிருந்து என்னுடைய 
நடமாட்டத்தைக்‌ குறித்து அந்த அதிகாரிகளுக்கு அடிக்கடி அறிவித்துக்‌ 
கொண்டிருந்தார்கள்‌. இன்னுமொன்றையும்‌ நான்‌ ஒப்புக்‌ கொள்ள 
வேண்டும்‌. அந்த இரு அதிகாரிகளும்‌ மிகவும்‌ கெட்டவர்களாகையால்‌, 


அவர்களுக்குப்‌ பல ஒற்றர்கள்‌ இருந்திருக்க முடியாது. இந்தியரும்‌ 
சீனரும்‌ எனக்கு உதவி செய்யாமல்‌ இருந்திருந்தால்‌ அவர்களைக்‌ கைது 


செய்திருக்கவே முடியாது. 


இவர்களில்‌ ஒருவர்‌ எங்கோ போய்‌ மறைந்துவிட்டார்‌. அவரை வெளி 
மாகாணத்திலும்‌ கைது செய்துகொண்டு வருவதற்கான வாரண்டைப்‌ 
போலீஸ்‌ கமிஷனர்‌ பெற்றார்‌. அவரைக்‌ கைது செய்து 
டிரான்ஸ்வாலுக்குக்‌ கொண்டுவந்தார்‌. அவர்கள்‌ மீது விசாரணை 
நடந்தது. அவர்களுக்கு எதிரான சாட்சியங்கள்‌ பலமாக இருந்தும்‌, 
எதிரிகளில்‌ ஒருவர்‌ ஓடி ஒளிந்திருந்தார்‌ என்ற சாட்சியம்‌ ஜூரிகளுக்குக்‌ 
கிடைத்திருந்தும்‌, இருவரும்‌ குற்றவாளிகள்‌ அல்ல என்று கூறி 
விடுதலை செய்து விட்டார்கள்‌. 


நான்‌ மிகுந்த ஏமாற்றம்‌ அடைந்தேன்‌. போலீஸ்‌ கமிஷனரும்‌ மிகவும்‌ 
வருத்தப்பட்டார்‌. வக்கீல்‌ தொழிலிலேயே எனக்கு வெறுப்புத்‌ 
தோன்றிவிட்டது. குற்றத்தை மறைத்து விடுவதற்கும்‌ அறிவைப்‌ 
பயன்படுத்தலாம்‌ என்பதைக்‌ கண்டேன்‌. ஆகவே, அறிவின்‌ 
பேரிலேயே எனக்கு வெறுப்பு ஏற்பட்டுவிட்டது. 


அவ்விரு அதிகாரிகளும்‌ விடுதலையடைந்து விட்டனரெனினும்‌, 
அவர்கள்‌ செய்த குற்றம்‌ அதிக வெளிப்படையானதாக இருந்ததால்‌, 
அரசாங்கம்‌ அவர்களை வேலைக்கு வைத்துக்கொள்ள முடியவில்லை. 
அவர்கள்‌ இருவரும்‌ உத்தியோகத்திலிருந்து நீக்கப்பட்டனர்‌. 
ஆசியாக்காரர்‌ இலாகாவும்‌ ஓரளவுக்குத்‌ தூய்மை பெற்றது; இந்திய 

சமூகத்திற்கும்‌ கொஞ்சம்‌ நம்பிக்கை பிறந்தது. 


இச்‌ சம்பவம்‌ என்‌ மதிப்பை உயர்த்தியது; என்‌ தொழிலும்‌ 
விருத்தியடைந்தது. அக்‌ கொள்ளையில்‌ சமூகம்‌ மாதந்தோறும்‌ 
வீணாக்கிக்கொண்டிருந்த நூற்றுக்கணக்கான பவுன்கள்‌ - எல்லாமே 
என்று சொல்ல முடியாவிட்டாலும்‌ பெரும்‌ பகுதி - காப்பாற்றப்பட்டன. 
யோக்கியப்‌ பொறுப்பற்றவர்கள்‌ தாங்கள்‌ லஞ்சத்தொழிலை இன்னும்‌ 
செய்துகொண்டுதான்‌ இருந்தார்களாகையால்‌ எல்லாவற்றையுமே 
காப்பாற்றிவிட முடியாது. ஆனால்‌, யோக்கியர்‌ யோக்கியமாகவே 


இருப்பது இப்பொழுது சாத்தியமாயிற்று. 


அந்த அதிகாரிகள்‌ மிகவும்‌ கெட்டவர்களாக இருந்த போதிலும்‌, 
அவர்களிடம்‌ தனிப்பட்ட முறையில்‌ எனக்கு எந்தவித விரோதமும்‌ 
இல்லை என்பதையும்‌ நான்‌ சொல்ல வேண்டும்‌. இது அவர்களுக்கும்‌ 
தெரியும்‌. அவர்களுக்குக்‌ கஷ்டம்‌ நேர்ந்து என்னிடம்‌ வந்த 
சமயங்களில்‌ அவர்களுக்கு நான்‌ உதவி செய்திருக்கிறேன்‌. 
அவர்களுக்கு உத்தியோகம்‌ கொடுக்கும்‌ யோசனையை நான்‌ 
எதிர்க்காமல்‌ இருந்ததால்‌ ஜோகன்னஸ்பர்க்‌ முனிசிபாலிடியில்‌ 
அவர்களுக்கு உத்தியோகம்‌ கிடைக்கக்கூடிய வாய்ப்பு இருந்தது. 
அவர்களின்‌ நண்பர்‌ ஒருவர்‌, இது சம்பந்தமாக வந்து என்னைப்‌ 
பார்த்தார்‌. அவர்களுக்கு இடையூறு செய்யாதிருக்கச்‌ சம்மதித்தேன்‌. 
அவர்களுக்கு உத்தியோகமும்‌ கிடைத்தது. 


நான்‌ கொண்டிருந்த இவ்வித மனோபாவத்தின்‌ காரணமாக, நான்‌ 
தொடர்பு கொண்டிருந்த அதிகாரிகள்‌ என்னோடு நன்றாகவே பழகி 
வந்தார்கள்‌. அவர்களுடைய இலாகாவுடன்‌ நான்‌ அடிக்கடி போராட 
வேண்டியிருந்தபோதிலும்‌, அதிகாரிகள்‌ மாத்திரம்‌ என்னுடன்‌ 
நட்புடனேயே பழகிக்‌ கொண்டிருந்தார்கள்‌. அவ்விதம்‌ 
நடந்துகொள்ளுவது என்‌ சுபாவத்தில்‌ சேர்ந்தது என்பதை அப்பொழுது 
நான்‌ நன்றாக அறிந்து கொண்டிருக்கவில்லை. இது சத்தியாக்கிரகத்தின்‌ 
அவசியமானதோர்‌ பகுதி என்பதையும்‌, அகிம்சையின்‌ இயல்பே 
இதுதான்‌ என்பதையும்‌ நான்‌ பின்னால்‌ தெரிந்து கொண்டேன்‌. 


மனிதனும்‌ அவனுடைய செயல்களும்‌ வெவ்வேறானவை. 
நற்செயலைப்‌ பாராட்டவேண்டும்‌; தீய செயலைக்‌ கண்டிக்க வேண்டும்‌. 
செயலைச்‌ செய்யும்‌ மனிதர்‌, நல்லவராயிருப்பினும்‌ 


தீயவராயிருந்தாலும்‌ செயலின்‌ தன்மைக்கு ஏற்றவாறு மரியாகைக்கும்‌ 

பரிதாபத்திற்கும்‌ உரியவராகிறார்‌. 'பாவத்தை வெறுப்பாயாக. ஆனால்‌, 
பாவம்‌ செய்பவரை வெறுக்காதே' என்பது உபதேசம்‌. இது 
புரிந்துகொள்ள எளிதானதாகவே இருந்தாலும்‌, நடைமுறையில்‌ இதை 
அனுசரிப்பதுதான்‌ மிக அரிதாக இருக்கிறது. இதனாலேயே பகைமை 
என்ற நஞ்சு உலகத்தில்‌ பரவுகிறது. 


இந்த அகிம்சையே சத்தியத்தை நாடுவதற்கு அடிப்படையானதாகும்‌. 
இவ்விதம்‌ நாடுவது அகிம்சையையே அடிப்படையாகக்‌ கொண்டதாக 
இல்லாது போகுமாயின்‌, அம்‌ முயற்சியே வீண்‌ என்பதை ஒவ்வொரு 
நாளும்‌ நான்‌ உணர்ந்து வருகிறேன்‌. ஒரு முறையை எதிர்ப்பதும்‌, 
அதைத்‌ தாக்குவதும்‌ முற்றும்‌ சரியானதே. ஆனால்‌, அம்முறையை 
உண்டாக்கிய கர்த்தாவையே எதிர்த்துத்‌ தாக்குவது என்பது தன்னையே 
எதிர்த்துக்கொள்ளுவதற்கு ஒப்பாகும்‌. ஏனெனில்‌, நாம்‌ எல்லோரும்‌ 
ஒரே மண்ணைக்கொண்டு செய்த பாண்டங்கள்‌; ஒரே கடவுளின்‌ 
புத்திரர்கள்‌. ஆகவே, நம்முள்‌ இருக்கும்‌ தெய்வீக சக்தியும்‌ மகத்தானது. 
தனி ஒரு மனிதரை அலட்சியம்‌ செய்வது அந்தத்‌ தெய்விக சக்திகளை 
அலட்சியம்‌ செய்வதாகும்‌. அப்போது அம்‌ மனிதருக்கு மட்டுமன்றி 
உலகம்‌ முழுவதற்குமே தீங்கு செய்வதாக ஆகும்‌. 

10. புனித ஞாபகமும்‌ 
பிராயச்சித்தமும்‌ 


எனது வாழ்க்கையில்‌ ஏற்பட்ட பலவிதமான சம்பவங்கள்‌, பல 
மதங்களையும்‌ பல சமூகங்களையும்‌ சேர்ந்தவர்களுடன்‌ நான்‌ 
நெருங்கிய தொடர்பு கொள்ளும்படி செய்துவிட்டன. 
இவர்களுடனெல்லாம்‌ எனக்கு ஏற்பட்ட அனுபவத்திலிருந்து நான்‌ 
ஒன்று கூற முடியும்‌. உறவினர்‌ என்றோ, வேற்று மனிதர்‌ என்றோ, என்‌ 
நாட்டினர்‌ என்றோ, பிற நாட்டினர்‌ என்றோ, வெள்ளையர்‌ 
வெள்ளயரல்லாதார்‌ என்றோ, ஹிந்துக்கள்‌ மற்ற மதத்தினரான இந்தியர்‌ 
என்றோ, முஸ்லிம்கள்‌, கிறிஸ்தவர்கள்‌, பார்ஸிகள்‌, யூதர்கள்‌ என்றோ 
வேற்றுமை உணர்ச்சி எனக்கு இருந்ததே இல்லை. இவ்விதப்‌ பாகுபாடு 


எதையும்‌ கற்பித்துக்கொள்ள முடியாததாக என்‌ உள்ளம்‌ இருந்தது 
என்று சொல்லலாம்‌. இது என்‌ சுபாவத்தோடு ஒட்டியதாகவே 


இருந்ததால்‌, இதை எனக்கு இருந்த விசேட குணம்‌ என்று நான்‌ 
கூறிக்கொள்ளுவதற்கில்லை. என்னளவில்‌ எந்தவிதமான முயற்சியும்‌ 
இல்லாமலேயே அது எனக்கு ஏற்பட்டதாகும்‌. ஆனால்‌, அகிம்சை, 
பிரம்மச்சரியம்‌, அபரிக்கிரகம்‌ (உடைமை வைத்துக்‌ கொள்ளாமை), 
புலனடக்கம்‌ ஆகிய நற்குணங்களை வளர்த்துக்கொள்ளுவதற்காக நான்‌ 
இடைவிடாது முயன்று வந்தேன்‌ என்பதையும்‌ முற்றும்‌ 
உணர்ந்திருக்கிறேன்‌. 


டர்பனில்‌ நான்‌ வக்கீல்‌ தொழில்‌ நடத்தி வந்தபோது, என்‌ அலுவலகக்‌ 
குமாஸ்தாக்கள்‌ பெரும்பாலும்‌ என்னுடனேயே தங்குவார்கள்‌. 
அவர்களில்‌ இந்துக்களும்‌ கிறிஸ்தவர்களும்‌ இருந்தனர்‌. 
மாகாணவாரியாகச்‌ சொல்லுவதாயின்‌, அவர்கள்‌ குஜராத்திகளும்‌ 
தமிழர்களும்‌ ஆவார்கள்‌. அவர்களும்‌ என்‌ உற்றார்‌ உறவினர்களே 
என்பதைத்‌ தவிர அவர்களை வேறுவிதமாக நான்‌ எப்பொழுதாவது 
கருதியதாக எனக்கு ஞாபகம்‌ இல்லை? என்‌ குடும்பத்தைச்‌ 
சேர்ந்தவர்களாகவே அவர்களைப்‌ பாவித்து நடத்தி வந்தேன்‌; 
இவ்விதம்‌ நான்‌ நடத்துவதற்கு என்‌ மனைவி எப்பொழுதாவது 
குறுக்கே நின்றால்‌, அப்பொழுது எங்களுக்குள்‌ மனஸ்தாபம்‌ ஏற்படும்‌. 
குமாஸ்தாக்களில்‌ ஒருவர்‌ கிறிஸ்தவர்‌; தீண்டாத வகுப்பைச்‌ சேர்ந்த 
பெற்றோருக்குப்‌ புதல்வராகப்‌ பிறந்தவர்‌. 

நான்‌ குடியிருந்த வீடு மேற்கத்திய நாகரிகத்தையொட்டிக்‌ 
கட்டப்பட்டிருந்தது. அறைகளிலிருந்து அழுக்கு நீர்‌ வெளியே 
போவதற்கு அவற்றில்‌ வழி வைக்கப்பட்டிருக்கவில்லை. ஆகையால்‌, 
ஒவ்வோர்‌ அறையிலும்‌ அழுக்கு நீருக்கு எனத்‌ தனித்தனிப்‌ பானைகள்‌ 
உண்டு. இப்பானைகளை வேலைக்காரரோ, தோட்டியோ சுத்தம்‌ 
செய்வதற்குப்‌ பதிலாக அந்த வேலையை என்‌ மனைவியோ, நானோ 
செய்து வந்தோம்‌. வீட்டில்‌ இருந்து பழகி விட்ட குமாஸ்தாக்கள்‌, 
அவரவர்கள்‌ அறையிலிருக்கும்‌ பானைகளை அவர்களே சுத்தம்‌ செய்து 
கொள்ளுவார்கள்‌. ஆனால்‌, கிறிஸ்தவ குமாஸ்தாவோ புதிதாக 
வந்தவர்‌. அவருடைய படுக்கை அறையைக்‌ கவனித்துக்‌ கொள்ள 
வேண்டியது, எங்கள்‌ வேலையாயிற்று. மற்றவர்களுடைய 
பானைகளையெல்லாம்‌ சுத்தம்‌ செய்வதில்‌ என்‌ மனைவிக்கு 
ஆட்சேபமில்லை. ஆனால்‌ பஞ்சமராக இருந்த ஒருவர்‌ உபயோகித்த 
பானையைச்‌ சுத்தம்‌ செய்வதென்பது அவருடைய வரம்புக்கு மீறியதாக 
இருந்தது. ஆகவே எங்களுக்குள்‌ தகராறு ஏற்பட்டது. அப்பானைகளை 
நான்‌ சுத்தம்‌ செய்வது என்பதையும்‌ அவளால்‌ சகிக்க முடியவில்லை. 
பானையும்‌ கையுமாக அவள்‌ ஏணியின்‌ வழியாக இறங்கி 
வந்துகொண்டிருந்தாள்‌. என்னைக்‌ கடிந்துகொண்டாள்‌. கோபத்தில்‌ 
அவளுடைய கண்களெல்லாம்‌ சிவந்திருந்தன. அவளுடைய 
கன்னங்களில்‌ முத்துபோலக்‌ கண்ணீர்‌ வழிந்து கொண்டிருந்தது. அந்தக்‌ 
காட்சியை நான்‌ இன்றும்‌ அப்படியே நினைவுபடுத்திக்கொள்ள 
முடியும்‌. நானோ, அன்போடு கொடூரமும்‌ நிறைந்த கணவன்‌. 
அவளுக்கு நானே உபாத்தியாயர்‌ என்று கருதி வந்தேன்‌. எனவே, 
அவளிடம்‌ எனக்கு இருந்த குருட்டுத்தனமான அன்பின்‌ காரணமாக 
அவளை மிகவும்‌ துன்பப்படுத்தினேன்‌. 


அவள்‌ பானையை எடுத்துச்‌ சென்றதனால்‌ மாத்திரம்‌ நான்‌ 
திருப்தியடைந்துவிடவில்லை. அவள்‌ அவ்வேலையைச்‌ 
சந்தோஷத்துடன்‌ செய்ய வேண்டும்‌ என்று விரும்பினேன்‌. ஆகவே, 
உரத்த சப்தத்துடன்‌, “அம்மாதிரியான மடத்தனத்தையெல்லாம்‌ என்‌ 
வீட்டில்‌ சகிக்க மாட்டேன்‌” என்றேன்‌. 


இச்‌ சொற்கள்‌ கூறிய அம்புகளாக அவள்‌ உள்ளத்தில்‌ தைத்து விட்டன. 
உங்கள்‌ வீட்டை நீங்களே வைத்துக்கொள்ளுங்கள்‌, என்னைத்‌ 
தொலைத்துவிடுங்கள்‌” என்று அவள்‌ திருப்பிக்‌ கூச்சல்‌ போட்டாள்‌. 
நான்‌ என்னையே மறந்துவிட்டேன்‌. என்‌ உள்ளத்திலிருந்த இரக்க 
ஊற்று வற்றிப்‌ போய்விட்டது. அவள்‌ கைகளைப்‌ பிடித்து அத்திக்கற்ற 


மாதை ஏணிக்கு எதிரிலிருந்து வாயிற்படிக்கு இழுத்துக்கொண்டு 

போனேன்‌. அவளை வெளியே பிடித்துத்‌ தள்ளி விடுவதற்காகக்‌ 
கதவைத்‌ திறக்கப்‌ போனேன்‌. அவளுடைய கன்னங்களின்‌ வழியே 
கண்ணீர்‌ தாரைதாரையாக வழிந்தது. அழுது கொண்டே அவள்‌ 
கூறியதாவது: “உங்களுக்கு வெட்கம்‌ என்பதே இல்லையா? இப்படியும்‌ 
உங்களுக்குச்‌ சுய உணர்வு அற்றுப்‌ போய்‌ விடவேண்டுமா? எனக்குப்‌ 
போக்கிடம்‌ எங்கே இருக்கிறது? எனக்குப்‌ புகலிடம்‌ அளிப்பதற்கு 
இங்கே என்‌ பெற்றோர்களாவது உறவினர்களாவது இருக்கிறார்களா? 
நான்‌ உங்கள்‌ மனைவி என்பதனால்‌ அடித்தாலும்‌ உதைத்தாலும்‌ நான்‌ 
பொறுத்துக்‌ கொள்ள வேண்டியதுதான்‌ என்று நினைக்கிறீர்கள்‌. 
உங்களுக்குப்‌ புண்ணியமாகப்‌ போகிறது, நல்லவிதமாக நடந்து 
கொள்ளுங்கள்‌. கதவை மூடுங்கள்‌. நம்மைப்‌ பார்த்து யாராவது 
சிரிக்கப்போகிறார்கள்‌!” 


இதைக்‌ கேட்ட நான்‌ என்‌ முகத்தைக்‌ கம்பீரமாக வைத்துக்‌ கொண்டேன்‌. 
ஆனால்‌, உண்மையில்‌ வெட்கமடைந்தேன்‌. கதவையும்‌ மூடினேன்‌. 
என்ன விட்டு என்‌ மனைவி போய்விட முடியாது என்றால்‌, அவளை 
விட்டு நானும்‌ பிரிந்துவிடமுடியாது. எங்களுக்குள்‌ எத்தனையோ 
சச்சரவுகள்‌ இருந்திருக்கின்றன. ஆனால்‌, அவற்றின்‌ முடிவில்‌ 
எங்களுக்குள்‌ சமாதானமே நிலவும்‌. சகிப்புத்‌ தன்மையின்‌ 
இணையில்லாத சக்தியினால்‌ எப்பொழுதும்‌ வெற்றி பெறுகிறவள்‌, 
மனைவியே. 


இச்சம்பவம்‌, அதிர்ஷ்டவசமாக நான்‌ கடந்துவெளிவந்து விட்ட ஒரு 
காலத்தைப்‌ பற்றியது. ஆகையால்‌, இச்சம்பவத்தை எந்தவிதமான 
பற்றுமில்லாமல்‌ சொல்லக்கூடிய நிலையில்‌ நான்‌ இன்று இருக்கிறேன்‌. 
குருடனான, வெறிகொண்ட கணவனாக நான்‌ இப்பொழுது இல்லை; 
என்‌ மனைவியின்‌ உபாத்தியாயராகவும்‌ இல்லை. கஸ்தூரிபாய்‌ 
விரும்பினால்‌, நான்‌ முன்னால்‌ அவளுக்கு எவ்வளவு தொல்லை 
அளித்து வந்தேனோ அவ்வளவு தொல்லையும்‌ அவள்‌ எனக்கு இன்று 
அளிக்க முடியும்‌. சோதனைக்கு உட்பட்டுத்‌ தேறிய நண்பர்கள்‌ நாங்கள்‌. 
இப்பொழுது நாங்கள்‌ ஒருவரை ஒருவர்‌ காம இச்சையின்‌ இலக்காகக்‌ 
கருதவில்லை. நான்‌ நோயுற்றிருந்த போதெல்லாம்‌ அவள்‌ எனக்குப்‌ 
பக்தியுள்ள தாதியாக இருந்து, எவ்விதக்‌ கைம்மாறையும்‌ எதிர்பாராமல்‌ 
பணிவிடை செய்து வந்திருக்கிறாள்‌. 


மேலே நான்‌ சொன்ன சம்பவம்‌ 1898-இல்‌ நடந்தது. பிரம்மச்சரிய 
எண்ணமே எனக்கு இல்லாமல்‌ இருந்த காலம்‌ அது. கணவனுக்கு 

மனைவி உதவியாகவுள்ள சிநேகிதி, தோழி, கணவனின்‌ இன்ப 
துன்பங்களில்‌ பங்காளி என்பதற்குப்‌ பதிலாக அவள்‌ கணவனின்‌ காம 
இச்சைக்குரிய அடிமை, கணவன்‌ இட்ட வேலையைச்‌ 
செய்வதற்கென்றே பிறந்திருப்பவள்‌ என்று நான்‌ 
எண்ணிக்கொண்டிருந்த காலம்‌, அது. 


1900- -ஆம்‌ ஆண்டில்தான்‌ இக்‌ கருத்துக்கள்‌ தீவிரமான மாறுதலை 
அடைந்தன. ஆனால்‌, அதைப்பற்றி அதற்கேற்ற சந்தர்ப்பத்தில்‌ 
சொல்லலாம்‌ என்று இருக்கிறேன்‌. ஒன்று மாத்திரம்‌ இப்பொழுது 
சொன்னால்‌ போதும்‌ காமப்‌ பசி என்னிடமிருந்து நாளாவட்டத்தில்‌ 
மறைய மறைய, என்னுடைய குடும்ப வாழ்க்கை மேலும்‌ மேலும்‌ 
அமைதியாகவும்‌ இனிமையானதாகவும்‌, சந்தோஷகரமானதாகவும்‌ 
ஆயிற்று; ஆகிக்கொண்டிருக்கிறது. 


புனிதமான இந்த நினைவைப்‌ பற்றிய வரலாற்றைக்‌ கொண்டு நானும்‌ 
என்‌ மனைவியும்‌ பிறர்‌ பின்பற்றுவதற்கான லட்சியத்‌ தம்பதிகளாக 
இருந்தோம்‌ என்றோ எங்களுக்கு லட்சியத்தில்‌ ஒரேவிதமான கருத்து 
இருந்தது என்றோ யாரும்‌ எண்ணிக்கொண்டு விடவேண்டாம்‌. எனக்கு 
இருந்த லட்சியங்களைத்‌ தவிர தனக்குத்‌ தனியாக ஏதாவது லட்சியம்‌ 
இருந்ததுண்டா என்பது ஒருவேளை கஸ்தூரிபாய்க்கே தெரியாமல்‌ 
இருக்கலாம்‌. நான்‌ செய்யும்‌ காரியங்கள்‌ பல இன்றுகூட அவளுக்குப்‌ 
பிடிக்காமல்‌ இருக்கலாம்‌. அவைகளைக்‌ குறித்து நாங்கள்‌ 
விவாதிப்பதே இல்லை. அவைகளை விவாதிப்பதில்‌ எந்தவித நன்மை 
இருப்பதாகவும்‌ நான்‌ காணவில்லை. ஏனெனில்‌, அவளைப்‌ படிக்க 
வைத்திருக்க வேண்டிய சமயத்தில்‌ அவளுடைய பெற்றோரும்‌ படிக்க 
வைக்கவில்லை; நானும்‌ அதைச்‌ செய்யவில்லை. ஆனால்‌, அவளிடம்‌ 
ஒரு பெரிய அருங்குணம்‌ மிகுந்த அளவில்‌ இருக்கிறது. ஹிந்து 
மனைவிகள்‌ பெரும்பாலாரிடம்‌ ஓரளவுக்கு இருக்கும்‌ குணமே அது. 
அதாவது, விரும்பியோ விரும்பாமலேயோ, அறிந்தோ 
அறியாமலேயோ என்‌ அடிச்சுவட்டைப்‌ பின்பற்றித்‌ தான்‌ நடப்பதே 
தனக்குப்‌ பாக்கியம்‌ என்று அவள்‌ கருதி வந்திருக்கிறாள்‌. புலனடக்க 
வாழ்க்கையை நடத்த நான்‌ செய்த முயற்சிக்கு அவள்‌ எப்பொழுதும்‌ 
குறுக்கே நின்றதே இல்லை. ஆகையால்‌ அறிவுத்‌ துறையில்‌ 
எங்களுக்கிடையே அதிகப்‌ பேதம்‌ இருந்தபோதிலும்‌, எங்களுடைய 
வாழ்க்கை திருப்தியும்‌, சந்தோஷமும்‌, முற்போக்கும்‌ உள்ளதாக 
இருந்து வருகிறது என்றே நான்‌ எப்பொழுதும்‌ உணர்கிறேன்‌. 

11. ஐரோப்பியருடன்‌ நெருங்கிய 
தொடர்பு 


இந்த அத்தியாயம்‌, என்னை ஒரு கட்டத்திற்குக்‌ கொண்டு 
வந்திருக்கிறது. ஒவ்வொரு வாரமும்‌ இக்கதை எவ்விதம்‌ 
எழுதப்படுகிறது என்பதைக்‌ குறித்து வாசகர்களுக்கு நான்‌ விளக்க 
வேண்டியது இங்கே அவசியமாகிறது. 


இதை எழுத ஆரம்பித்தபோது எந்த முறையில்‌ இதை எழுதுவது 
என்பதைக்‌ குறித்து நான்‌ எந்தத்திட்டமும்‌ போட்டுக்‌ கொள்ளவில்லை. 
என்னுடைய சோதனைகளின்‌ கதையை எழுதுவதற்கு ஆதாரமாகக்‌ 
கொள்ள என்னிடம்‌ எந்தவிதமான நாட்குறிப்போ, வேறு 
ஆதாரங்களோ இல்லை. எழுதும்போது கடவுள்‌ எவ்வழியில்‌ என்னை 
நடத்திச்‌ செல்கிறாரோ அவ்வழியில்‌ எழுதுகிறேன்‌. என்னுடைய 
மனமார்ந்த எண்ணங்களும்‌ செயல்களும்‌ இறைவனால்‌ 
தூண்டப்பட்டவையே என்று நிச்சயமாக நான்‌ அறிவேன்‌ என்றும்‌ நான்‌ 
சொல்லிக்கொள்ளவில்லை. ஆனால்‌, என்‌ வாழ்க்கையில்‌ நான்‌ 
செய்திருக்கும்‌ மிகப்‌ பெரிய காரியங்களையும்‌, மிகச்‌ சிறியவை என்று 
கருதக்கூடிய காரியங்களையும்‌ பரிசீலனை செய்து பார்க்கும்‌ போது 
அவைகளைல்லாம்‌ கடவுளால்‌ நடத்தி வைக்கப்பட்டவைதான்‌ என்று 
சொல்லுவது தவறாகாது என்றே எண்ணுகிறேன்‌. 


கடவுளை நான்‌ கண்டதுமில்லை; அறிந்ததுமில்லை. உலகமெல்லாம்‌ 
அவர்மீது வைத்திருக்கும்‌ நம்பிக்கையையே என்‌ நம்பிக்கையாக்கிக்‌ 
கொண்டிருக்கிறேன்‌. அந்த என்‌ நம்பிக்கை அழிக்க முடியாதது. 
ஆகையால்‌ அந்த நம்பிக்கை அனுபவத்திற்குச்‌ சமம்‌ என்று 
கருதுகிறேன்‌. என்றாலும்‌, நம்பிக்கையை அனுபவம்‌ என்று விவரிப்பது 
உண்மைக்கு ஊறு செய்வதாகும்‌ என்று சொல்லக்‌ கூடுமாகையால்‌ 
கடவுளிடம்‌ எனக்குள்ள நம்பிக்கையை எடுத்துக்கூற என்னிடம்‌ 
சொற்கள்‌ இல்லை என்று சொல்லுவதே மிகவும்‌ சரியானதாக 
இருக்கக்கூடும்‌. 


கடவுள்‌ தூண்டும்‌ வழியில்‌ இக்கதையை நான்‌ எழுதுகிறேன்‌ என்று 
நான்‌ ஏன்‌ நம்புகிறேன்‌ என்பதைப்‌ புரிந்து கொள்ளுவது ஓரளவுக்கு 
இப்பொழுது எளிதாக இருக்கக்கூடும்‌. முந்திய அத்தியாயத்தை நான்‌ 

எழுத ஆரம்பித்தபோது இந்த அத்தியாயத்திற்குக்‌ கொடுத்திருக்கும்‌ 
தலைப்பையே அதற்கும்‌ கொடுத்தேன்‌. ஆனால்‌, அதை நான்‌ எழுதிக்‌ 
கொண்டிருந்தபோது ஐரோப்பியருடன்‌ பழகிய அனுபவத்தைப்‌ பற்றிக்‌ 
கூறுவதற்கு முன்னால்‌ முகவுரையாகச்‌ சில விஷயங்களைச்‌ 
சொல்லவேண்டும்‌ என்பதை உணர்ந்தேன்‌. அதையே செய்து 
தலைப்பையும்‌ மாற்றினேன்‌. 


திரும்பவும்‌ இப்பொழுது இந்த அத்தியாயத்தை எழுத 
ஆரம்பித்தபோது ஒரு புதிய பிரச்னை என்‌ முன்பு நிற்பதைக்‌ 
காண்கிறேன்‌. ஆங்கில நண்பர்களைக்‌ குறித்தே நான்‌ எழுதப்‌ 
போகிறேன்‌. அவர்களைக்‌ குறித்து எதைக்‌ கூறுவது, எதைக்‌ 
கூறாதிருப்பது என்பதே கஷ்டமான அப்பிரச்சினை. பொருத்தமான 
விஷயங்களைக்‌ கூறாது போனால்‌ சத்தியத்தின்‌ ஒளி மங்கிவிடும்‌. 
இந்தச்‌ சரித்திரத்தை எழுதுவதிலுள்ள பொருத்தத்தைக்‌ குறித்தே நான்‌ 
நிச்சயமாக அறியாதபோது, பொருத்தமானது எது என்பதை நேரே 
முடிவு செய்து விடுவதென்பது கஷ்டமானதாகும்‌. 


எல்லாச்‌ சுயசரிதைகளும்‌ சரித்திரங்களாவதற்கு ஏற்றவையல்ல 
என்பதை வெகு காலத்திற்கு முன்பே படித்திருக்கிறேன்‌. இதை இன்று 
அதிகத்‌ தெளிவாக அறிகிறேன்‌. எனக்கு நினைவிருப்பவை 
எல்லாவற்றையும்‌ இக்கதையில்‌ நான்‌ கூறவில்லை. உண்மையின்‌ 
முக்கியத்தை முன்னிட்டு நான்‌ எவ்வளவு கூறலாம்‌, எவ்வளவு 
கூறாமல்‌ விடலாம்‌ என்பதை யார்‌ கூறமுடியும்‌? என்‌ வாழ்க்கையில்‌ 
ஏற்பட்ட ஒரு சம்பவத்தைக்‌ குறித்து நான்‌ கூறும்‌ அரைகுறையானதும்‌ 
ஒரு தலைப்‌ பட்சமானதுமான சாட்சியங்களுக்கு ஒரு நீதிமன்றத்தின்‌ 
முன்பு என்ன மதிப்பு இருக்கும்‌? நான்‌ இது வரையில்‌ எழுதியிருக்கும்‌ 
அத்தியாயங்களின்‌ பேரில்‌, குறும்புத்தனமானவர்‌ யாரெனும்‌ குறுக்கு 
விசாரணை செய்வதாக இருந்தால்‌, அவைகளைக்‌ குறித்து மற்றும்‌ பல 
விவரங்கள்‌ வெளியாகலாம்‌. இது விரோத உணர்ச்சியுடன்‌ குறை 
கூறுபவரின்‌ குறுக்கு விசாரணையாக இருந்தால்‌, என்னுடைய 
பாசாங்குகளில்‌ பலவற்றை  வெளிப்படுத்திவிட்டதாக அவர்‌ 
பெருமையடித்துக்‌ கொள்ளலாம்‌. 


ஆகையால்‌, இந்த அத்தியாயங்களை எழுதாமல்‌ இருப்பது கூட 
நல்லதல்லவா என்ற எண்ணமும்‌ எனக்கு ஒரு கணம்‌ உண்டாகிறது. 
ஆனால்‌, என்னுள்‌ இருக்கும்‌ அந்தராத்மாவின்‌ தடை எதுவும்‌ 
இல்லாதிருக்கும்‌ வரையில்‌ நான்‌ தொடர்ந்து எழுதியே ஆகவேண்டும்‌. 

ஒரு காரியத்தைச்‌ செய்ய ஒரு முறை தொடங்கி விட்டால்‌, அது 
ஒழுக்கத்‌ தவறானது என்று நிரூபிக்கப்பட்டாலன்றி அதைக்‌ கைவிடவே 
கூடாது என்ற முனிவரின்‌ உபதேசத்தை நான்‌ பின்பற்ற வேண்டும்‌. 


விமர்சகர்களைத்‌ திருப்தி செய்வதற்காக நான்‌ சுயசரிதையை எழுதிக்‌ 
கொண்டிருக்கவில்லை. இதை எழுதுவதுகூடச்‌ சத்திய சோதனையில்‌ 
ஓர்‌ அம்சமேயாகும்‌. இதை எழுதுவதன்‌ நோக்கங்களில்‌ ஒன்று, 
நிச்சயமாக என்‌ சக ஊழியர்களுக்குச்‌ சிறிது மன ஆறுதலையும்‌, 
சிந்தனை செய்வதற்குரிய விஷயத்தையும்‌ அளிப்பதுதான்‌. 
அவர்களுடைய விருப்பத்திற்கு உடன்பட்டே இதை எழுத 
ஆரம்பித்தேன்‌ என்பதில்‌ சந்தேகமில்லை. ஸ்ரீ ஜெயராம்தாஸு ம்‌ 
சுவாமி ஆனந்தும்‌ இந்த யோசனையை வற்புறுத்தாதிருந்தால்‌ இதை 
எழுதியே இருக்கமாட்டேன்‌. ஆகையால்‌, நான்‌ சுயசரிதையை - இதை 
எழுதியது தவறு என்றால்‌ அத்தவறில்‌ அவர்களும்‌ பங்கு 
கொள்ளவேண்டும்‌. 


இனி, தலைப்பில்‌ குறிப்பிட்டிருக்கும்‌ விஷயத்திற்கு வருவோம்‌. என்‌ 
குடும்பத்தைச்‌ சேர்ந்தவர்களாக என்னுடன்‌ இந்தியர்‌ 
வசித்துக்கொண்டிருந்ததைப்‌ போலவே டர்பனில்‌ ஆங்கில 
நண்பர்களும்‌ என்னுடன்‌ வசித்துக்கொண்டிருந்தார்கள்‌. என்னுடன்‌ 
வசித்தவர்கள்‌ எல்லோருக்கும்‌ இது பிடித்திருந்தது என்பதல்ல. ஆனால்‌ 
அவர்கள்‌ என்னுடன்‌ இருக்கவேண்டும்‌ என்று நான்‌ தான்‌ 
வற்புறுத்தினேன்‌. இவ்விதம்‌ செய்தது எல்லோருடைய விஷயத்திலும்‌ 
புத்திசாலித்தனமானதாக முடியவுமில்லை. சிலர்‌ விஷயத்தில்‌ மிகவும்‌ 
கசப்பான அனுபவமும்‌ ஏற்பட்டிருக்கிறது. அவர்களில்‌ இந்தியரும்‌ 
உண்டு; ஐரோப்பியரும்‌ உண்டு. இந்த அனுபவங்களுக்காக நான்‌ 
வருத்தப்படவில்லை. இவை போன்றவை இருந்த போதிலும்‌, 
நண்பர்களுக்கு அசெளகரியங்களையும்‌ மனக்‌ கவலையையும்‌ அநேக 
சமயங்களில்‌ நான்‌ உண்டாக்கி இருக்கிறேன்‌ என்றாலும்‌, என்‌ 
பழக்கத்தை நான்‌ இன்னும்‌ மாற்றிக்கொண்டு விடவில்லை. 
நண்பர்களும்‌ அன்புடன்‌ என்னைச்‌ சகித்துக்கொண்டு தான்‌ 
வந்திருக்கிறார்கள்‌. புதிதாக வருபவர்களுடன்‌ எனக்கு ஏற்படும்‌ 
தொடர்பு நண்பர்களுக்கு மனவேதனையை அளிப்பதாக இருக்கும்‌ 
போதெல்லாம்‌ அவர்களைக்‌ குறைகூற நான்‌ தயங்கியதே இல்லை. 
தங்களுள்‌ காணும்‌ கடவுளை மற்றவர்களிடமும்‌ காண வேண்டும்‌ 
என்பதை நம்புகிறவர்கள்‌, எல்லோருடனும்‌ விருப்பு வெறுப்பின்றி 
வாழ முடிந்தவர்களாகவும்‌ இருக்கவேண்டும்‌ என்று நான்‌ கருதுகிறேன்‌. 
இத்தகைய தொடர்புகளுக்குத்‌ தேடாமலேயே கிடைக்கும்‌ 

வாய்ப்புகளை ஒதுக்கித்‌ தள்ளிவிடாமல்‌, சேவை உணர்ச்சியுடன்‌ அந்தச்‌ 
சந்தர்ப்பங்களை வரவேற்று, அவைகளினாலெல்லாம்‌ மன 
அமைதிகெடாமல்‌ பார்த்துக்‌ கொள்ளுவதன்‌ மூலமே அவ்விதம்‌ 
வாழ்வதற்கு வேண்டிய ஆற்றலைப்‌ பெற முடியும்‌. 


ஆகையால்‌, போயர்‌ யுத்தம்‌ ஆரம்பமானபோது என்‌ வீடு நிறைய 
ஆட்கள்‌ இருந்தார்கள்‌ என்றாலும்‌, ஜோகன்னஸ்‌ பர்க்கிலிருந்து வந்த 
இரு ஆங்கிலேயரையும்‌ அழைத்துக்‌ கொண்டேன்‌. இருவரும்‌ 
பிரம்மஞான சங்கத்தினர்‌. இவர்களில்‌ ஒருவர்‌ ஸ்ரீ கிட்சின்‌. இவரைக்‌ 
குறித்து அதிகமாகத்‌ தெரிந்துகொள்ளப்‌ பின்னால்‌ சந்தர்ப்பம்‌ இருக்கும்‌. 
இந்த நண்பர்களினால்‌ என்‌ மனைவி அடிக்கடி கண்ணீர்‌ வடிக்க 
வேண்டி வந்தது. துரதிர்ஷ்டவசமாக என்னால்‌ அவளுக்கு இதுபோன்ற 
சோதனைகள்‌ பல ஏற்பட்டன. ஆங்கில நண்பர்கள்‌, 
குடும்பத்தினர்போல்‌ என்னுடன்‌ நெருக்கமாக வசிப்பது இதுவே முதல்‌ 
தடவை. நான்‌ இங்கிலாந்தில்‌ இருந்தபோது ஆங்கிலேயரின்‌ வீடுகளில்‌ 
தங்கியிருக்கிறேன்‌. அங்கே அவர்களுடைய வாழ்க்கை முறையை 
நானும்‌ அனுசரித்து வந்தேன்‌. ஏறக்குறையச்‌ சாப்பாட்டு விடுதியில்‌ 
தங்குவதைப்‌ போன்றதே அது. இங்கோ அது முற்றும்‌ மாறானது. 
ஆங்கில நண்பர்கள்‌ என்‌ குடும்பத்தைச்‌ சேர்ந்தவர்களாயினர்‌. பல 
விஷயங்களில்‌ அவர்கள்‌ இந்தியரின்‌ முறைகளை மேற்கொண்டனர்‌. 


நடைமுறை போன்றவைகளில்‌ மேனாட்டு முறையே 
அனுசரிக்கப்பட்டாலும்‌ உள்‌ வாழ்க்கை முற்றும்‌ இந்திய 
மயமானதாகவே இருந்தது. குடும்பத்துடன்‌ சேர்ந்தவர்‌ ர்களாக 


அவர்களை வைத்துக்‌ கொண்டிருப்பதால்‌ சில கஷ்டங்கள்‌ இருந்தன 
என்பது எனக்கு நினைவு இருக்கிறது. என்றாலும்‌, என்‌ வீட்டில்‌ தங்கள்‌ 
சொந்த வீடு போன்றே அவர்கள்‌ இருந்து வருவதில்‌ அவர்களுக்கு 
எந்தவிதமான கஷ்டமுமே இல்லை என்பதை நான்‌ நிச்சயமாகக்‌ கூற 
முடியும்‌. டர்பனில்‌ இருந்ததைவிட ஜோகன்னஸ்பர்க்கில்‌ இவ்விதமான 
தொடர்புகள்‌ இன்னும்‌ அதிகமாயின. 

12. ஐரோப்பியரின்‌ தொடர்பு. 
(தொடர்ச்சி) 


ஜோகன்னஸ்பர்க்கில்‌ ஒரு சமயம்‌ என்னிடம்‌ நான்கு இந்தியக்‌ 
குமாஸ்தாக்கள்‌ இருந்தனர்‌. குமாஸ்தாக்கள்‌ என்பதைவிட அவர்கள்‌ 
என்‌ புத்திரர்கள்‌ போலவே இருந்தனர்‌ எனலாம்‌. ஆனால்‌, எனக்கு 
இருந்த வேலைக்கு இவர்கள்‌ போதவில்லை. டைப்‌ அடிக்காமல்‌ 
எதுவும்‌ செய்ய இயலாது எங்களில்‌ யாருக்காவது டைப்‌ அடிக்கத்‌ 
தெரியுமென்றால்‌ அது எனக்குத்தான்‌. குமாஸ்தாக்களில்‌ இருவருக்கு 
அதைச்‌ சொல்லிக்கொடுத்தேன்‌. ஆனால்‌, அவர்களுக்கு ஆங்கிலம்‌ 
நன்றாகத்‌ தெரியாததனால்‌ அவர்கள்‌ அதில்‌ போதிய திறமை 
பெறவில்லை. அவர்களுள்‌ ஒருவரை நல்ல கணக்கராகப்‌ பயிற்சி 
செய்துவிடவும்‌ விரும்பினேன்‌. அனுமதிச்‌ சீட்டுப்‌ பெறாமல்‌ 
டிரான்ஸ்வாலுக்குள்‌ யாரும்‌ வர முடியாதாகையால்‌, நேட்டாலிலிருந்து 
நான்‌ எவரையும்‌ கொண்டு வருவதற்கும்‌ முடியவில்லை. என்னுடைய 
சொந்தச்‌ செளகரியத்திற்காக அனுமதிச்‌ சீட்டு அதிகாரியின்‌ தயவை 
நாடுவதற்கு நான்‌ விரும்பவுமில்லை. 


என்ன செய்வதென்றே எனக்குப்‌ புரியவில்லை. வேலை பாக்கியாகிக்‌, 
குவிந்துகொண்டே போயிற்று. ஆகையால்‌, நான்‌ என்னதான்‌ 
முயன்றாலும்‌, தொழில்‌ சம்பந்தமான வேலைகளுடன்‌ பொது 
வேலையையும்‌ செய்து சமாளித்துக்கொண்டு விடுவது அசாத்தியம்‌ 
என்று எனக்குத்‌ தோன்றியது. ஓர்‌ ஐரோப்பியக்‌ குமாஸ்தாவை 
வைத்துக்கொள்ள நான்‌ தயாராகவே இருந்தேன்‌. ஆனால்‌, 
என்னைப்போன்ற ஒரு கறுப்பு மனிதனிடம்‌ வேலை செய்ய ஒரு 
வெள்ளைக்கார ஆணோ, பெண்ணோ வருவார்கள்‌ என்ற நிச்சயம்‌ 
எனக்கு இல்லை. என்றாலும்‌, முயன்று பார்ப்பது என்று தீர்மானித்தேன்‌. 
எனக்குத்‌ தெரிந்த டைப்ரைட்டர்‌ தரகர்‌ ஒருவரிடம்‌ சென்றேன்‌. 
சுருக்கெழுத்தும்‌ தெரிந்த டைப்‌ அடிப்பவர்‌ ஒருவர்‌ எனக்குத்‌ தேவை 
என்று அவரிடம்‌ கூறினேன்‌. பெண்கள்‌ கிடைப்பார்கள்‌ என்றும்‌, ஒரு 
பெண்ணை ஏற்பாடு செய்வதாகவும்‌ அவர்‌ சொன்னார்‌. 
ஸ்காட்லாந்திலிருந்து அப்பொழுதுதான்‌ வந்தவரான குமாரி டிக்‌ என்ற 
பெண்ணைப்‌ பார்த்து அவர்‌ விசாரித்தார்‌. அப்‌ பெண்ணுக்குப்‌ பணம்‌ 
தேவை. ஆகையால்‌, யோக்கியமான பிழைப்பு எங்கே கிடைத்தாலும்‌ 
வேலை பார்ப்பதில்‌ அவளுக்கு ஆட்சேபமில்லை. எனவே, அந்தத்‌ 
தரகர்‌ அப்பெண்ணை என்னிடம்‌ அனுப்பினார்‌. அப்பெண்ணைப்‌ 

பார்த்ததுமே எனக்குப்‌ பிடித்துப்‌ போய்விட்டது. 


“இந்தியரின்‌ கீழ்‌ ஊழியம்‌ பார்ப்பதில்‌ உமக்கு ஆட்சேபம்‌ உண்டா?” 
என்று அப்பெண்ணைக்‌ கேட்டேன்‌. 


“இல்லவே இல்லை” என்று அவர்‌ உறுதியாகக்‌ கூறினார்‌. 
“என்ன சம்பளம்‌ நீர்‌ எதிர்பார்க்கிறீர்‌?” 


“ஏழரைப்‌ பவுன்‌ கேட்டால்‌ அது உங்களுக்கு அதிகமானதாக 
இருக்குமா?” 


“உம்மிடமிருந்து நான்‌ விரும்பும்‌ வேலையை அளிப்பீரானால்‌, 


அச்‌ சம்பளம்‌ அதிகமானதாகாது. எப்பொழுது வேலைக்கு வர 
முடியும்‌?” 


“நீங்கள்‌ விரும்பினால்‌ இந்த நிமிடத்திலேயே.” 


நான்‌ அதிகத்‌ திருப்தி அடைந்துவிட்டேன்‌. எழுத வேண்டிய 
கடிதங்களை அவளுக்கு அப்பொழுதே சொல்ல ஆரம்பித்துவிட்டேன்‌. 


அப்பெண்‌ டைப்‌ அடிப்பவர்‌ என்பதற்குப்‌ பதிலாக வெகு 
சீக்கிரத்திலேயே எனக்கு ஒரு மகள்‌ அல்லது சகோதரி போல்‌ 
ஆகிவிட்டார்‌. அவர்‌ செய்த வேலை பற்றிக்‌ குறைகூற எந்தக்‌ 
காரணமும்‌ எனக்கு இல்லை. ஆயிரக்கணக்கான பவுன்‌ தொகையை 
நிர்வகிக்கும்‌ பொறுப்பும்‌ அடிக்கடி அவரிடம்‌ ஒப்படைக்கப்பட்டது 
உண்டு. கணக்குகள்‌ வைத்துக்‌ கொள்ளுவதும்‌, அவர்தான்‌. என்‌ முழு 
நம்பிக்கையையும்‌ அவர்‌ பெற்றுவிட்டார்‌. இன்னும்‌ அதிக 
முக்கியமானது என்னவென்றால்‌, அவர்‌ தமது மனத்திற்குள்ளிருந்த 
எண்ணங்களையும்‌ உணர்ச்சிகளையும்‌ கூட என்னிடம்‌ கூறிவந்தார்‌. 
முடிவாகத்‌ தமக்குக்‌ கணவனைத்‌ தேர்ந்தெடுத்துக்கொள்வதில்‌ என்‌ 
ஆலோசனையையும்‌ நாடினார்‌. அவரைக்‌ கன்னிகாதனம்‌ 
செய்துகொடுக்கும்‌ பாக்கியமும்‌ எனக்குக்‌ கிடைத்தது. குமாரி டிக்‌, 

ஸ்ரீமதி மெக்டானல்டு ஆனதும்‌ என்னை விட்டுப்போய்விட 
வேண்டியதாயிற்று. ஆனால்‌, விவாகமான பிறகும்‌ கூட வேலை 
அதிகமாக இருக்கும்போது கூப்பிட்டால்‌ தவறாமல்‌ வந்து 
செய்துவிட்டுப்‌ போவார்‌. 


ஆனால்‌, அவருடைய ஸ்தானத்தில்‌ நிரந்தரமான ஒரு டைப்‌ குமாஸ்தா 
இப்பொழுது அவசியமாயிற்று; மற்றோர்‌ பெண்‌ எனக்குக்‌ கிடைத்ததில்‌ 
நான்‌ அதிர்ஷ்டசாலியானேன்‌. குமாரி ஷிலேஸின்‌ என்பவரே இவர்‌. 
இவரை ஸ்ரீ கால்லென்‌ பாக்‌ எனக்கு அறிமுகம்‌ செய்துவைத்தார்‌. ஸ்ரீ 
கால்லென்டாக்‌ பற்றி உரிய இடத்தில்‌ வாசகர்‌ அறிந்துகொள்ளுவர்‌. இப்‌ 
பெண்மணி இப்பொழுது டிரான்ஸ்வாலில்‌ ஓர்‌ உயர்நிலைப்‌ பள்ளியில்‌ 
உபாத்தியாயினியாக இருக்கிறார்‌. இவர்‌ என்னிடம்‌ வந்தபோது சுமார்‌ 
பதினேழு வயது இருக்கும்‌. இப்‌ பெண்ணிடம்‌ சில விசித்திரமான 
சுபாவங்கள்‌ உண்டு. சில சமயங்களில்‌ எனக்கும்‌ ஸ்ரீ 
கால்லென்பாக்குக்கும்‌ அதைப்‌ பொறுக்க முடியாது போகும்‌. டைப்‌ 
அடிக்கும்‌ குமாஸ்தாவாக வேலை செய்வதைவிட, அதற்கான 
அனுபவம்‌ பெறுவதற்கு என்றே இப்‌ பெண்‌ முக்கியமாக வேலைக்கு 
வந்தார்‌. நிறத்‌ துவேஷம்‌ என்பது இவருடைய சுபாவத்திற்கே 
விரோதமானது. வயதுக்கோ, அனுபவத்திற்கோ இவர்‌ மதிப்புக்‌ 
கொடுப்பதில்லை. ஒருவரை அவமதிப்பதாகுமே என்பதைக்‌ கூட 
பொருட்படுத்தமாட்டார்‌; அவரைக்‌ குறித்துத்‌ தாம்‌ நினைப்பதை 
நேருக்கு நேராகத்‌ தயக்கமின்றிக்‌ கூறிவிடுவார்‌. இவருடைய அதி 
தீவிரப்‌ போக்கு பல சமயங்களில்‌ என்னைச்‌ சங்கடத்தில்‌ 
கொண்டுபோய்‌ விட்டுவிடும்‌. ஆனால்‌, இவருடைய கபடமற்ற 
வெள்ளை மனப்போக்கோ, சங்கடம்‌ ஏற்பட்டவுடனே அச்சங்கடத்தைப்‌ 
போக்கியும்‌ விடும்‌. இவருடைய ஆங்கில ஞானம்‌ என்னுடையதைவிட 
மேலானது என்று கருதினேன்‌. அதோடு இவருடைய விசுவாசத்தில்‌ 
எனக்கு முழு நம்பிக்கையும்‌ இருந்தது. ஆகையால்‌, இவர்‌ டைப்‌ 
அடிக்கும்‌ கடிதங்களைத்‌ திரும்பப்‌ படித்துப்‌ பாராமலேயே 
கையெழுத்திட்டுவிடுவேன்‌. 


இவர்‌ செய்திருக்கும்‌ தியாகம்‌ மகத்தானது. வெகு காலம்‌ வரையில்‌ 
இவர்‌ ஆறு பவுனுக்கு மேல்‌ வாங்கிக்கொள்ள எப்பொழுதும்‌ 
மறுத்துவிட்டார்‌. கொஞ்சம்‌ அதிகமாக வாங்கிக்‌ கொள்ளுமாறு நான்‌ 
வற்புறுத்தும்போது என்னைத்‌ திட்டிவிடுவார்‌. “உங்களிடம்‌ சம்பளம்‌ 
வாங்குவதற்காக நான்‌ இங்கே இல்லை. உங்களுடன்‌ வேலை செய்ய 
விரும்புகிறேன்‌; உங்கள்‌ கொள்கைகளும்‌ எனக்குப்‌ பிடித்திருக்கின்றன 
என்பதனாலேயே இங்கே இருக்கிறேன்‌” என்பார்‌. 

ஒரு சமயம்‌ என்னிடம்‌ நாற்பது பவுன்‌ வாங்கிக்‌ கொண்டார்‌. ஆனால்‌, 
அதைக்‌ கடனாகவே பாவிக்க வேண்டும்‌ என்று வற்புறுத்தினார்‌. சென்ற 
ஆண்டு முழுத்தொகையையும்‌ திருப்பி அனுப்பிவிட்டார்‌. அவருடைய 
தியாகத்திற்குச்‌ சமமானவை அவர்‌ தைரியமும்‌, பளிங்கு போன்ற 
மாசற்ற ஒழுக்கமும்‌ போர்‌ வீரனும்‌ வெட்கமடையும்படி செய்யும்‌ தீரம்‌ 
கொண்ட சில பெண்களுடன்‌ பழகும்‌ பாக்கியமும்‌ எனக்குக்‌ 
கிடைத்தது. அத்தகைய பெண்களில்‌ இவரும்‌ ஒருவர்‌. இப்பொழுது 
இவர்‌ வயது முதிர்ந்த மாது. இவர்‌ என்னிடம்‌ இருந்தபோது நான்‌ 
அறிந்திருந்ததுபோல, இப்பொழுது இவர்‌ மனநிலையைப்‌ பற்றி நான்‌ 
அறியேன்‌. ஆனால்‌, இந்த யுவதியுடன்‌ ஏற்பட்ட பழக்கம்‌ எனக்கு 
என்றென்றும்‌ புனிதமானதொரு நினைவாகவே இருந்துவரும்‌. 
ஆகையால்‌, இவரைப்‌ பற்றி எனக்குத்‌ தெரிந்தவைகளைக்‌ கூறாமல்‌ 
விடுவேனாயின்‌ நான்‌ சத்தியத்திற்குத்‌ துரோகம்‌ செய்தவனாவேன்‌. 


லட்சியத்திற்காக உழைப்பதில்‌ இவருக்கு இரவென்றும்‌ பகலென்றும்‌ 
தெரியாது. நள்ளிரவில்‌ தன்னந்தனியாக வெளி இடங்களுக்குச்‌ செய்தி 
கொண்டுபோவார்‌. துணைக்கு ஆள்‌ அனுப்புவதாகச்‌ சொன்னால்‌, 
கோபத்தோடு அதை மறுத்து விடுவார்‌. ஆயிரக்கணக்கான தீரமான 
இந்தியர்‌, இவருடைய புத்திமதியை எதிர்நோக்கி நின்றனர்‌. 
சத்தியாக்கிரக சமயத்தில்‌ தலைவர்கள்‌ எல்லோரும்‌ சிறையில்‌ 
இருந்தபோது இவர்‌ தன்னந்தனியாக இயக்கத்தை நடத்தி வந்தார்‌. 
அப்பொழுது ஆயிரக்கணக்கானவர்களை வைத்துக்கொண்டு இவர்‌ 
நிர்வகிக்க வேண்டியிருந்தது. கவனிக்க வேண்டிய கடிதப்‌ 
போக்குவரத்துக்களும்‌ ஏராளமாக இருந்தன. “இந்தியன்‌ ஒப்பீனியன்‌' 
பத்திரிக்கையையும்‌ இவரே நடத்த வேண்டியிருந்ததென்றாலும்‌, இவர்‌ 
சோர்வடைந்துவிட்டதே இல்லை. 


குமாரி ஷிலேஸினைக்‌ குறித்து முடிவில்லாமல்‌ நான்‌ எழுதிக்‌ 
கொண்டே போக முடியும்‌. எனினும்‌, இவரைக்‌ குறித்துக்‌ கோகலே 
கொண்டிருந்த அபிப்பிராயத்தைக்‌ கூறி இந்த அத்தியாயத்தை 
முடிக்கிறேன்‌. என்‌ சக ஊழியர்கள்‌ ஒவ்வொருவரையும்‌ கோகலே 
நன்கு அறிவார்‌. அவர்களில்‌ பலரை அவருக்குப்‌ பிடித்திருந்தது. 
அவர்களைப்‌ பற்றி தமது அபிப்பிராயத்தையும்‌ கூறுவார்‌. எல்லா 
இந்திய, ஐரோப்பிய சக ஊழியர்களிலும்‌ குமாரி ஷிலேஸினுக்கு அவர்‌ 
முதலிடம்‌ கொடுத்தார்‌. “குமாரி, ஷிலேஸினிடம்‌ நான்‌ கண்ட தியாகம்‌, 
தூய்மை, அஞ்சாமை ஆகியவைகளைப்‌ போல வேறு யாரிடமும்‌ நான்‌ 
கண்டதில்லை” என்றார்‌, அவர்‌. “உங்களுடைய சக ஊழியர்களிடையே 

குமாரி ஷிலேஸின்‌ முதலிடம்‌ வகிக்கிறார்‌ என்பதே என்‌ அபிப்பிராயம்‌” 
என்றும்‌ கூறினார்‌. 

13. இந்தியன்‌ ஒப்பீனியன்‌ 


மற்றும்‌ பல ஐரோப்பியருடனும்‌ ஏற்பட்ட நெருங்கிய தொடர்பைக்‌ 
குறித்துச்‌ சொல்லுவதற்கு முன்னால்‌ இரண்டு மூன்று முக்கியமான 
விஷயங்களை நான்‌ குறிப்பிட வேண்டும்‌. என்றாலும்‌, ஒருவருடன்‌ 
ஏற்பட்ட தொடர்பைக்‌ குறித்து இப்போதே சொல்லிவிடவேண்டும்‌. 
என்‌ வேலைக்குக்‌ குமாரி டிக்கை நியமித்தது மாத்திரம்‌ போதவில்லை. 
எனக்கு மேற்‌ கொண்டும்‌ உதவி தேவையாயிற்று. முந்திய 
அத்தியாயங்களில்‌ ஸ்ரீ ரிச்‌ என்பவரைப்பற்றிக்‌ கூறியிருக்கிறேன்‌. 
அவரை எனக்கு நன்றாகத்‌ தெரியும்‌. ஒரு வர்த்தக ஸ்தாபனத்தில்‌ அவர்‌ 
நிர்வாகியாக இருந்தார்‌. அந்த வர்த்தக ஸ்தாபனத்தை விட்டு விட்டு 
என்‌ கீழ்‌ வக்கீல்‌ வேலைக்குப்‌ பயிற்சி பெறுமாறு யோசனை கூறினேன்‌. 
அதன்படி அவர்‌ செய்து எனக்கு இருந்த வேலைப்பளுவைப்‌ பெரிதும்‌ 


குறைத்தார்‌. 


அந்தச்‌ சமயம்‌ ஸ்ரீ மதன்ஜித்‌, 'இந்தியன்‌ ஒப்பீனியனை' ஆரம்பிக்கும்‌ 
திட்டத்துடன்‌ என்னிடம்‌ வந்து என்‌ ஆலோசனையைக்‌ கேட்டார்‌. 
அப்பொழுதே அவர்‌ ஓர்‌ அச்சகத்தை நடத்திக்‌ கொண்டிருந்தார்‌. 
அவருடைய திட்டத்தை அங்கீகரித்தேன்‌. இப்பத்திரிக்கை 1904-இல்‌ 
ஆரம்பமாயிற்று. ஸ்ரீ மன்சுக்லால்‌ நாஸர்‌ அதன்‌ முதல்‌ ஆசிரியரானார்‌. 
எல்லாச்‌ சமயங்களிலும்‌ நானே அப்பத்திரிகையை நடத்தி வரவேண்டி 
வந்ததால்‌ வேலை முழுவதும்‌ என்‌ தலையிலேயே விழுந்தது. 
அவ்வேலையைச்‌ செய்து கொண்டு போக ஸ்ரீ மன்சுக்லாலினால்‌ 
முடியாது என்பதல்ல. இந்தியாவில்‌ இருந்த போது ஓரளவுக்குப்‌ 
பத்திரிக்கையாளராக அவர்‌ அனுபவம்‌ பெற்றிருக்கிறார்‌. ஆனால்‌, நான்‌ 
அங்கே இருக்கும்‌ போது சிக்கலான தென்னாப்பிரிக்கப்‌ 
பிரச்னைகளைக்‌ குறித்து அவர்‌ எழுத முற்படுவதில்லை. என்னுடைய 
விருப்பு, வெறுப்பற்ற தன்மையில்‌ அவருக்குப்‌ பரிபூரண நம்பிக்கை 
உண்டு. ஆகவே, தலையங்கங்களை எழுதும்‌ பொறுப்பை அவர்‌ 
என்மீது போட்டு விட்டார்‌. இன்றளவும்‌ அது வாரப்‌ பத்திரிகையாகவே 
இருந்து வருகிறது. ஆரம்பத்தில்‌ அது குஜராத்தி, ஹிந்தி, தமிழ்‌, 
ஆங்கிலம்‌ ஆகிய மொழிகளில்‌ பிரசுரமாயிற்று. ஆனால்‌, ஹிந்திப்‌ 
பகுதியும்‌ தமிழ்ப்‌ பகுதியும்‌ பெயரளவுக்குத்தான்‌ இருந்தனவே ஒழிய, 
எந்த நோக்கத்தின்‌ பேரில்‌ அவை ஆரம்பிக்கப்பட்டனவோ அதை 
அவை நிறைவேற்றவில்லை. ஆகையால்‌, அந்தப்‌ பகுதிகளைத்‌ 
தொடர்ந்து வெளியிட்டுக்‌ கொண்டிருப்பது ஓரளவுக்கு 
ஏமாற்றுவதாகும்‌ என்று நான்‌ உணர்ந்ததால்‌ அவற்றை நிறுத்தி 

விட்டேன்‌. 


இந்தப்‌ பத்திரிகைக்கு நான்‌ பணம்‌ எதுவும்‌ போட வேண்டிவரும்‌ என்று 
நினைக்கவே இல்லை. ஆனால்‌, பண உதவி இல்லாமல்‌ அது 
நடந்துகொண்டு போக முடியாது என்பதைச்‌ சீக்கிரத்திலேயே 
கண்டுகொண்டேன்‌. பெயரைப்‌ பொறுத்த வரையில்‌ இப்பத்திரிகைக்கு 
நான்‌ ஆசிரியன்‌ அல்ல என்றாலும்‌ அதை நடத்துவதற்கு முழுப்‌ 
பொறுப்பாளியாக இருப்பது நான்தான்‌ என்பதை இந்தியரும்‌, 
ஐரோப்பியரும்‌ நன்கு அறிவார்கள்‌. இப்‌ பத்திரிகையை 
ஆரம்பிக்காமலேயே இருந்திருந்தாலும்‌ பரவாயில்லை. ஆனால்‌, 
ஆரம்பித்துவிட்ட பிறகு அதை நிறுத்தி விடுவதென்பது நஷ்டத்தோடு 
வெட்கக்‌ கேடுமாகும்‌. ஆகவே, என்‌ பணத்தை அதில்‌ போட்டுக்‌ 
கொண்டே போனேன்‌. முடிவில்‌ நான்‌ மிச்சம்‌ பிடித்து வைத்திருந்த 
பணத்தையெல்லாம்‌ அதிலேயே போட்டு விட நேர்ந்தது. ஒரு சமயம்‌ 


மாதத்திற்கு 75 பவுன்‌ நான்‌ அனுப்ப வேண்டியிருந்ததும்‌ எனக்கு 
நினைவிருக்கிறது. 


இப்பத்திரிகை சமூகத்திற்கு நல்ல சேவை செய்திருக்கிறது என்பதை 
இத்தனை ஆண்டுகளுக்குப்‌ பிறகும்‌ நான்‌ உணருகிறேன்‌. லாபத்திற்கு 
நடத்தும்‌ வர்த்தக ஸ்தாபனமாக அது இருக்க வேண்டும்‌ என்ற நோக்கம்‌ 
என்றும்‌ இருந்ததில்லை. என்னால்‌ நடத்தப்பட்டு வந்தவரையில்‌ அப்‌ 
பத்திரிகையில்‌ ஏற்பட்ட மாறுதல்கள்‌, என்னிடம்‌ ஏற்பட்ட 
மாறுதல்களுக்கு அடையாளங்களாக இருந்தன. இப்பொழுது 'எங்‌ 
இந்தியா' வும்‌, 'நவஜீவ' னும்‌ இருப்பதைப்போல்‌ அந்த நாளில்‌ 
'இந்தியன்‌ ஒப்பினியன்‌' என்‌ வாழ்க்கையின்‌ ஒரு பகுதியைக்‌ காட்டும்‌ 
கண்ணாடி போல்‌ இருந்து வந்தது. அதன்‌ பத்திகளில்‌ பிரதி வாரமும்‌ 
என்‌ ஆன்ம உணர்ச்சிகளைக்‌ கொட்டி வந்தேன்‌. சத்தியாக்கிரகக்‌ 
கொள்கையையும்‌ அதன்‌ அனுஷ்டானத்தையும்‌ நான்‌ அறிந்திருந்த 
வகையில்‌ அதில்‌ வெளியிட்டு வந்தேன்‌. பத்து வருட காலத்தில்‌, 
அதாவது 1914-ஆம்‌ ஆண்டு வரையில்‌, சிறைச்‌ சாலைக்குள்‌ எனக்குக்‌ 
கிடைத்த கட்டாய ஓய்வைத்‌ தவிர மற்றச்‌ சமயங்களில்‌, என்னுடைய 
கட்டுரை இடம்‌ பெறாத “இந்தியன்‌ ஒப்பீனியன்‌' இதழே இல்லை. நான்‌ 
தீர யோசிக்காமலோ, வேண்டும்‌ என்றே மிகைப்படுத்தியோ, 
திருப்திப்படுத்துவதற்கு மாத்திரம்‌ என்றோ அக்கட்டுரைகளில்‌ ஒரு 
வார்த்தையைக்கூட எழுதியதாக எனக்கு நினைவு இல்லை. எனக்கு 
அப்பத்திரிகை தன்னடக்கத்திற்கு ஒரு பயிற்சியாக இருந்தது என்பதில்‌ 
சந்தேகம்‌ இல்லை. நண்பர்களுக்கோ, என்‌ கருத்துடன்‌ தொடர்பு 
கொள்ளுவதற்கு அது ஒரு சாதனமாக இருந்தது. குற்றங்‌ 

கண்டுபிடிப்பவர்களுக்கு, அதில்‌ ஆட்சேபிக்கத்‌ தக்க விஷயங்கள்‌ 
அதிகம்‌ கிடைப்பதில்லை. உண்மையில்‌ “இந்தியன்‌ ஒப்பீனியனி'ன்‌ 
நேர்மையான போக்கு, குற்றங்‌ கூறுவோரும்‌ தங்கள்‌ பேனாவை 
அடக்கிக்கொள்ளும்படி செய்தது. 'இந்தியன்‌ ஒப்பீனியன்‌' இல்லாமல்‌ 
சத்தியாக்கிரகம்‌ சாத்தியமில்லாமலும்‌ இருந்திருக்கக்கூடும்‌. 
சத்தியாக்கிரகப்‌ போராட்டத்தின்‌ நம்பிக்கையான விவரங்களையும்‌ 
தென்னாப்பிரிக்காவில்‌ இந்தியரின்‌ உண்மையான நிலைமையையும்‌ 
அறிவதற்கு வாசகர்கள்‌ இப்பத்திரிகையை ஆவலுடன்‌ எதிர்நோக்கினர்‌. 
ஆசிரியருக்கும்‌ வாசகர்களுக்கும்‌ இடையே நெருங்கிய, தூய 
சம்பந்தத்தை உண்டாக்கிக்‌ கொள்ளவேண்டுமென்று நான்‌ 
எப்பொழுதும்‌ முயன்று வந்தேன்‌. ஆகையால்‌, நான்‌ மனித 
சுபாவத்தின்‌ எல்லாவிதத்‌ தோற்றங்களையும்‌ சாயல்களையும்‌ 
கற்றறிவதற்கு இப்‌ பத்திரிக்கை ஒரு நல்ல சாதனமாயிற்று. இதய 
அந்தரங்க உணர்ச்சிகளைப்‌ பொழிந்து எழுதிய கடிதங்கள்‌ ஏராளமாக, 
பிரவாகமாக எனக்கு வந்து குவிந்துகொண்டிருந்தன. எழுதியவரின்‌ 
மனப்போக்கை ஒட்டிச்‌ சில சிநேக முறையில்‌ இருந்தன; சில 
குற்றங்கூறுவனவாகவோ, கசப்பானவையாகவோ இருந்தன. இந்தக்‌ 
கடிதங்களையெல்லாம்‌ படித்து, விஷயத்தை அறிந்துகொண்டுபதில்‌ 
சொல்வது எனக்கு நல்ல படிப்பாக அமைந்தது. என்னுடன்‌ நடத்திய 
இக்கடிதப்‌ போக்குவரத்தின்‌ மூலம்‌ சமூகம்‌ தன்னுடைய எண்ணத்தை 
எனக்கு அறிவிப்பது போலவே இருந்தது. ஒரு பத்திரிக்கையாளரின்‌ 
பொறுப்பை முழுவதும்‌ நான்‌ அறிந்து கொள்ளுமாறும்‌ அது செய்தது. 
இந்த வகையில்‌ நான்‌ சமூகத்தில்‌ அடைந்த செல்வாக்கு, வருங்காலப்‌ 
போராட்டத்தைக்‌ காரிய சாத்தியமானதாகவும்‌, கண்ணியமானதாகவும்‌, 


எதிர்க்க முடியாததாகவும்‌ ஆக்கியது. 


பத்திரிக்கைத்‌ தொழிலின்‌ ஒரே நோக்கம்‌ சேவையாகவே 
இருக்கவேண்டும்‌ என்பதை “இந்தியன்‌ ஒப்பீனியன்‌' ஆரம்பமான 
முதல்‌ மாதத்திலேயே அறிந்துகொண்டேன்‌. பத்திரிக்கை, ஒரு பெரிய 
சக்தி. ஆனால்‌, கரையில்லாத நீர்ப்‌ பிரவாகம்‌. எவ்விதம்‌ கிராமப்‌ 
புறங்களையெல்லாம்‌ மூழ்கடித்துப்‌ பயிர்களையும்‌ நாசமாக்கி விடுமோ 
அதே போலக்‌ கட்டுத்திட்டத்திற்கு உட்படாத பேனாவும்‌ நாச 
வேலைக்குத்தான்‌ பயன்படும்‌. கட்டுத்திட்டம்‌ வெளியிலிருந்தே 
வருவதாயிருந்தால்‌,  கட்டுத்திட்டமில்லாததைவிட அது அதிக 
விஷமானதாகும்‌. கட்டுத்திட்டம்‌ உள்ளுக்குள்ளிருந்தே வருவதாக 
இருந்தால்தான்‌ அதனால்‌ லாபம்‌ உண்டு. இந்த நியாயமே சரியானது 
என்றால்‌, உலகில்‌ இப்பொழுது இருக்கும்‌ பத்திரிகைகளில்‌ எத்தனை 
இந்தச்‌ சோதனையில்‌ தேறும்‌? ஆனால்‌ பயனில்லாதவைகளாக 


இருப்பவைகளை யார்‌ நிறுத்துவார்கள்‌? மேலும்‌ இதில்‌ முடிவு கூறுவது 

யார்‌? பொதுவாக நல்லதையும்‌ தீயதையும்‌ போலப்‌ பயனுள்ளவையும்‌ 
பயனில்லாதவையும்‌ கலந்து இருந்துகொண்டுதான்‌ வரும்‌. மனிதனே 
அதில்‌ சிறந்ததைத்‌ தேர்ந்தெடுத்துக்கொள்ள வேண்டும்‌. 


Join / Telegram : @Tamil Books_ Library 


14. கூலிகளின்‌ ஒதுக்கலிடங்கள்‌ 


நமக்கு மிகப்‌ பெரிய சேவை செய்து வரும்‌ வகுப்பினர்‌ உண்டு. 
ஆனால்‌, ஹிந்துக்களாகிய நாம்‌, அவர்களைத்‌ 'தீண்டாதார்‌' என்று 
சொல்லுகிறோம்‌. பட்டணம்‌ அல்லது கிராமத்தின்‌ ஒதுக்குப்புறமான 
இடங்களில்‌ அவர்களை ஒதுக்கியும்‌ வைத்திருக்கிறோம்‌. 
அப்படிப்பட்ட சேரிகள்‌ குஜராத்தியில்‌ 'டேட்வாடா' என்று 
சொல்லப்படுகின்றன. அப்‌ பெயருக்கு இழிவையும்‌ 
கற்பித்திருக்கிறோம்‌. கிறிஸ்தவ ஐரோப்பாவில்‌ இப்படித்தான்‌ யூதர்கள்‌ 
ஒரு சமயம்‌ 'தீண்டாதோர்‌' ஆக இருந்தனர்‌. அவர்கள்‌ குடியிருக்க 
ஒதுக்கப்பட்டிருந்த இடத்தைக்‌ 'கெட்டோக்கள்‌' என்ற இழிவான பெயர்‌ 
கொண்டும்‌ கூறி வந்தார்கள்‌. அதே வழியில்‌ இன்று நாம்‌ 
தென்னாப்பிரிக்காவில்‌ தீண்டாதவர்களாக இருக்கிறோம்‌. 
ஆண்டுரூஸின்‌ தியாகமும்‌, சாஸ்திரியாரின்‌ மந்திரக்‌ கோலும்‌ நம்‌ 
கஷ்டங்களைப்‌ போக்குவதற்கு எவ்வளவு தூரம்‌ பயன்படப்‌ 
போகின்றன என்பது இனிமேல்தான்‌ தெரிய வேண்டும்‌. 


புராதன யூதர்கள்‌, தாங்களே கடவுளின்‌ அன்புக்குப்‌ பாத்திரமான 
மக்கள்‌ என்றும்‌, மற்றவர்களெல்லாம்‌ அப்படியல்ல என்றும்‌ 
எண்ணிக்கொண்டார்கள்‌. இதன்‌ காரணமாக அவர்களுடைய சந்ததியார்‌ 
விசித்தரமானதும்‌ அநீதியானதும்‌ ஆன வினைப்பயனை 
அனுபவித்தாக வேண்டியவர்களாயினர்‌. அநேகமாக அதே மாதிரியே 
ஹிந்துக்கள்‌, தாங்கள்‌ ஆரியர்கள்‌ அல்லது நாகரிகமானவர்கள்‌ என்று 
எண்ணிக்‌ கொண்டனர்‌.தமது சொந்த உற்றார்‌ உறவினரேயான ஒரு 
பகுதியினரை அநாரியர்கள்‌ அல்லது தீண்டாதார்‌ என்று ஒதுக்கித்‌ 
தள்ளினர்‌. இதன்‌ பயனாக, அநீதியானதேயென்றாலும்‌ விசித்திரமான 
கர்ம பலன்‌, தென்னாப்பிரிக்காவில்‌ ஹிந்துக்களின்‌ தலைமீது 
மாத்திரமல்ல, தங்கள்‌ ஹிந்து சகோதரர்களைப்‌ போல்‌ அதே 
நிறத்தினரான முஸ்லிம்கள்‌, பார்ஸிகள்‌ ஆகியவர்கள்‌ தலைமீதும்‌, 
அவர்கள்‌ ஒரே நாட்டைச்‌ சேர்ந்தவர்கள்‌ என்பதனால்‌, இப்பொழுது 
விடிந்திருக்கிறது. 


இந்த அத்தியாயத்தை 'ஒதுக்கலிடங்கள்‌' என்ற தலைப்புடன்‌ 
ஆரம்பித்தேன்‌. அதன்‌ பொருளை ஓரளவுக்கு வாசகர்‌ இப்பொழுது 
புரிந்துகொண்டிருப்பர்‌. தென்னாப்பிரிக்காவில்‌ 'கூலிகள்‌' என்ற 
கேவலமான பெயரை நாம்‌ பெற்றிருக்கிறோம்‌. இந்தியாவில்‌ 'கூலி' 

என்றால்‌, சுமை தூக்குகிறவர்‌, கூலிக்கு வேலை செய்பவர்‌ என்றுதான்‌ 
பொருள்‌. ஆனால்‌ தென்னாப்பிரிக்காவிலோ அதற்கு 
அவமரியாதையான பொருள்‌ இருக்கிறது. 'பறையன்‌' தீண்டாதான்‌' 
என்ற சொல்லுக்கு நாம்‌ என்ன பொருள்‌ கொள்ளுகிறோமோ 
அப்பொருளே தென்னாப்பிரிக்காவில்‌ 'கூலி' என்பதற்குக்‌ 
கொடுக்கப்படுகிறது. 'கூலி'களுக்குக்‌ குடியிருக்கக்‌ கொடுக்கப்‌ 
பட்டிருக்கும்‌ இடங்கள்‌ 'கூலி' ஒதுக்கலிடங்கள்‌' என்று 
சொல்லப்படுகின்றன. அப்படிப்பட்ட ஓர்‌ ஒதுக்கலிடம்‌ 
ஜோகன்னஸ்பர்க்கில்‌ இருக்கிறது. ஆனால்‌, ஒதுக்கலிடமுள்ள மற்ற 
இடங்களில்‌ இந்தியருக்குச்‌ சாசுவதக்‌ குடிவார உரிமை இருப்பது போல்‌ 
இங்கே இல்லை. ஜோகன்னஸ்பர்க்கில்‌ அப்பகுதியில்‌ இந்தியர்‌, 
மனைகளை 99 வருடக்‌ குத்தகைக்கு வாங்கிக்‌ கொண்டிருக்கின்றனர்‌. 
அப்பகுதியில்‌ ஜனத்தொகை அதிகரிப்பதற்கு ஏற்றாற்போல 
விஸ்தீரணம்‌ அதிகரிக்கப்படவில்லை. ஆகையால்‌, அவ்விடத்தில்‌ 
மக்கள்‌ நெருக்கமாகவே வசிக்க நேர்ந்தது. அரை குறையான வகையில்‌ 
கக்கூசுகளைச்‌ சுத்தம்‌ செய்ய ஏற்பாடு செய்திருந்ததைத்‌ தவிர 
முனிசிபாலிடி அப்‌ பகுதியில்‌ வேறு எந்தவிதமான சுகாதார வசதியும்‌ 
செய்யவே இல்லை. அங்கே நல்ல பாட்டைகளோ, விளக்குகளோ 
இல்லை. அங்கே குடியிருந்தவர்களின்‌ நலனிலேயே இது 
சிரத்தையில்லாமல்‌ இருந்தபோது, அப்‌ பகுதியின்‌ சுகாதாரத்தை அது 
பாதுகாக்கும்‌ என்பதற்கு இடமே இல்லை. அங்கே 
குடியிருந்தவர்களோ, நகரசபையின்‌ சுகாதார விதிகளையும்‌ 
சுகாதாரத்தையும்‌ பற்றி ஒன்றுமே அறியாதவர்களாகையால்‌, 
நகரசபையின்‌ உதவி அல்லது கண்காணிப்பு இல்லாமல்‌ அவர்கள்‌ 
எதுவும்‌ செய்துகொள்ள முடியாது. தென்னாப்பிரிக்காவுக்குச்‌ சென்ற 
இந்தியர்‌, ராபின்ஸன்‌ குருஸோக்கலாக இருந்திருப்பார்களாயின்‌, 
அவர்கள்‌ கதை வேறு விதமாக இருந்திருக்கும்‌. ஆனால்‌, ராபின்ஸன்‌ 
குருஸோக்களாகக்‌ குடியேறிய நாடு ஒன்றேனும்‌ உலகில்‌ இருப்பதாக 
நாம்‌ அறியோம்‌. பொதுவாகச்‌ செல்வத்தையும்‌ வர்த்தகத்தையும்‌ 
தேடிக்கொண்டே மக்கள்‌ வெளிநாடுகளில்‌ போய்க்‌ குடியேறுகிறார்கள்‌. 
ஆனால்‌, தென்னாப்பிரிக்காவுக்குச்‌ சென்ற இந்தியரில்‌ 
பெரும்பாலானவர்கள்‌, ஒன்றும்‌ தெரியாத பரம ஏழை விவசாயிகள்‌. 
ஆகையால்‌, அவர்களுக்கு அளிக்க வேண்டிய எல்லாக்‌ கவனமும்‌ 
பாதுகாப்பும்‌ அவர்களுக்குத்‌ தேவை. அவர்களைத்‌ தொடர்ந்து அங்கே 
சென்ற வியாபாரிகளும்‌, படித்த இந்தியரும்‌ மிகச்‌ சிலரே. 


நகரசபையின்‌ அக்கிரமமான அசிரத்தையும்‌, அப்‌ பகுதியில்‌ குடியிருந்த 


இந்தியரின்‌ அறியாமையும்‌ சேர்ந்து அவர்கள்‌ குடியிருந்த இடத்தை 
முற்றும்‌ சுகாதாரக்‌ கேடானதாக்கி விட்டன. அப்பகுதியின்‌ நிலைமை 

அபிவிருத்தியடையும்படி நகரசபை ஒன்றுமே செய்யாமல்‌ 
இருந்ததோடு, தங்களுடைய சொந்த அசிரத்தையினால்‌ ஏற்பட்ட 
சுகாதாரக்‌ கேட்டை, அப்பகுதியையே அழித்து விடுவதற்கு ஒரு 
சாக்காகவும்‌ உபயோகித்துக்கொண்டது. அந்த இடத்தில்‌ குடியிருக்கும்‌ 
உரிமையை இந்தியரிடமிருந்து பறித்துவிட உள்ளூர்ச்‌ சட்டசபையின்‌ 
அதிகாரத்தையும்‌ பெற்றது. நான்‌ ஜோகன்னஸ்பர்க்கில்‌ 


குடியேறியபோது அங்கே இருந்த நிலைமை இதுவே. 


குடியேறியிருந்தவர்களுக்குத்‌ தங்கள்‌ சொந்த நிலத்தில்‌ சொத்துரிமை 
இருந்ததால்‌ இயற்கையாகவே நஷ்டஈடு பெற 
வேண்டியவர்களாகின்றனர்‌. சில ஆர்ஜித வழக்குகளை விசாரிப்பதற்கு 
என்று ஒரு விசேட நீதிமன்றம்‌ அமைத்தார்கள்‌. நகரசபை கொடுக்க 
முன்வரும்‌ தொகையை ஏற்றுக்கொள்ளத்‌ தயாராக இல்லாத 
இந்தியருக்கு அந்த நீதிமன்றத்திடம்‌ அப்பீல்‌ செய்துகொள்ள உரிமை 
உண்டு. அந்த நீதிமன்றம்‌ தீர்ப்பளிக்கும்‌ தொகை, நகரசபை கொடுக்க 
முன்வந்த தொகையைவிட அதிகமானதாக இருந்தால்‌ நகரசபையே 
செலவுத்‌ தொகையையும்‌ கொடுக்க வேண்டும்‌. 


அங்கே குடியிருந்தவர்களான இந்தியரில்‌ பெரும்பாலானவர்கள்‌ 
என்னையே சட்ட ஆலோசகராக வைத்துக்‌ கொண்டனர்‌. இந்த 
வழக்குகளின்‌ மூலம்‌ பணம்‌ சம்பாதிக்க எனக்கு விருப்பமில்லை. 
ஆகையால்‌, அவர்களிடம்‌ ஒன்று கூறினேன்‌. வழக்கில்‌ வெற்றி 
பெற்றால்‌, நீதிமன்றம்‌ என்ன செலவுத்‌ தொகைக்குத்‌ தீர்ப்புச்‌ 
செய்கிறதோ அதுவே எனக்குப்‌ போதும்‌; வழக்கின்‌ முடிவு 
எதுவானாலும்‌ ஒவ்வொரு வழக்குக்கும்‌ எனக்குப்‌ பத்து பவுன்‌ 
கட்டணம்‌ கொடுக்க வேண்டும்‌ என்று கூறினேன்‌. அவர்கள்‌ இவ்விதம்‌ 
கொடுக்கும்‌ பணத்தில்‌ ஒரு பாதியை ஏழைகளுக்கு வைத்திய 
சாலையோ அல்லது அத்தகைய வேறு ஸ்தாபனமோ ஆரம்பிக்க 
ஒதுக்கி வைத்துவிடப்‌ போகிறேன்‌ என்பதையும்‌ அவர்களிடம்‌ 
சொன்னேன்‌. இயல்பாகவே இது அவர்கள்‌ எல்லோருக்கும்‌ 
திருப்தியளித்தது. 


எழுபது வழக்குகளில்‌ ஒன்றுதான்‌ தோற்றுப்‌ போயிற்று. ஆகவே, 
பெருந்தொகையே கட்டணமாகக்‌ கிடைத்தது. வந்ததையெல்லாம்‌ 
விடாமல்‌ விழுங்கிக்கொண்டிருக்க இந்தியன்‌ ஒப்பீனியன்‌' பத்திரிகை 


இருந்தது. இதுவரையில்‌ அது 1600 பவுன்‌ விழுங்கியிருக்கிறது என்பது 
எனக்கு ஞாபகம்‌. இந்த வழக்குகளுக்காக நான்‌ கஷ்டப்பட்டு வேலை 

செய்தேன்‌. கட்சிக்காரர்கள்‌ எப்பொழுதும்‌ என்னைச்‌ சூழ்ந்து 
கொண்டிருப்பார்கள்‌. இவர்களில்‌ பெரும்பான்மையோர்‌, முன்னால்‌ 
பீகாரிலிருந்தும்‌ அதன்‌ சுற்றுப்புறங்களிலிருந்தும்‌, 
தென்னிந்தியாவிலிருந்தும்‌ வந்தவர்கள்‌. தங்களுடைய குறைகளுக்குப்‌ 
பரிகாரம்‌ தேடிக்கொள்ளுவதற்கென்று, சுயேச்சையான இந்திய 
வர்த்தகர்களின்‌ சங்கத்தின்‌ தொடர்பு இல்லாமல்‌, தனியாக ஒரு 
சங்கத்தை அமைத்துக்கொண்டு இருந்தார்கள்‌. இவர்களில்‌ சிலர்‌, 
கபடமில்லாதவர்கள்‌; தாராள குணம்‌ உள்ளவர்கள்‌; உயர்ந்த ஒழுக்கம்‌ 
உள்ளவர்கள்‌. இவர்களுடைய தலைவர்கள்‌ சங்கத்‌ தலைவரான ஸ்ரீ 
ஜெயராம்‌ சிங்கும்‌, சங்கத்‌ தலைவரைப்‌ போன்றே இருந்த ஸ்ரீ பத்ரியும்‌ 
ஆவார்‌. அவர்கள்‌ இருவரும்‌ இப்பொழுது காலமாகி விட்டனர்‌. 
அவர்கள்‌ எனக்குப்‌ பெரும்‌ அளவு உதவியாக இருந்தார்கள்‌. ஸ்ரீ பத்ரி 
என்னுடன்‌ நெருங்கிப்‌ பழகியதோடு சத்தியாக்கிரகத்திலும்‌ 
முக்கியமான பங்கு எடுத்துக்கொண்டார்‌. அவர்களையும்‌ மற்ற 
நண்பர்களையும்‌ கொண்டு, வடக்கிலிருந்தும்‌ 
தென்னிந்தியாவிலிருந்தும்‌ வந்து குடியேறி இருந்த அநேக 
இந்தியருடன்‌ எனக்கு நெருங்கிய தொடர்பு ஏற்பட்டது. வெறும்‌ சட்ட 
ஆலோசகர்‌ என்பதைவிட அவர்களுக்கு நான்‌ சகோதரனாகவே 
ஆகிவிட்டேன்‌. மறைவாகவும்‌, பகிரங்கமாகவும்‌ அவர்கள்‌ 
அனுபவித்த துக்கங்களிலும்‌ கஷ்டங்களிலும்‌ நானும்‌ பங்கு 
கொண்டேன்‌. 


அங்கே இந்தியர்‌ என்னை எப்படி அழைத்து வந்தார்கள்‌ என்பதை 
அறிவது கொஞ்சம்‌ ருசிகரமானதாகவே இருக்கக்கூடும்‌. காந்தி என்று 
என்னைக்‌ கூட்பிட அப்துல்லா சேத்‌ மறுத்துவிட்டார்‌. அதிர்ஷ்டவசமாக 
யாரும்‌ என்னை 'சாஹேப்‌' (துரை) என்று கருதவோ, அப்படி அழைத்து 
என்னை அவமதிக்கவோ இல்லை. அப்துல்லா சேத்‌ சிறந்த சொல்‌ 
ஒன்றைக்‌ கண்டுபிடித்தார்‌. “பாய்‌', அதாவது சகோதரர்‌ என்பது தான்‌ 
அச்சொல்‌. மற்றவர்களும்‌ அதையே பின்பற்றி, நான்‌ 
தென்னாப்பிரிக்காவிலிருந்து வந்துவிடும்‌ வரையில்‌ என்னை “பாய்‌ 
என்றே கூப்பிட்டு வந்தார்கள்‌. முன்னால்‌ ஒப்பந்தத்‌ தொழிலாளராக 
இருந்த இந்தியர்‌ இப்பெயரால்‌ என்னை அழைத்தபோது அதில்‌ 
இனிமையானதொரு மணம்‌ கமழ்ந்தது. 

இந்தியர்‌ குடியிருந்த ஒதுக்கல்‌ இடங்களை நகரசபை வாங்கிக்‌ 
கொண்டதுமே  அவ்விடத்திலிருந்து இந்தியர்‌ அகற்றப்பட்டு 
விடவில்லை. அவர்களை அப்புறப்படுத்துவதற்கு முன்னால்‌ 
அவர்களுக்கு ஏற்றதான புது இடங்களைத்‌ தேட வேண்டியிருந்தது. 
நகரசபை இதைச்‌ சுலபத்தில்‌ செய்து விட முடியாமல்‌ இருந்ததனால்‌, 
அந்த ஆபாசப்‌ பகுதியிலேயே இந்தியர்கள்‌ இருந்து கஷ்டப்பட 
வேண்டியதாயிற்று. முன்னால்‌ இருந்ததைவிட அவர்கள்‌ நிலைமை 
இப்போது மிகவும்‌ மோசமானதாக இருந்தது என்பதுதான்‌ இதில்‌ 
வித்தியாசம்‌. சொந்தக்காரர்கள்‌ என்று இல்லாது போய்விட்டதால்‌ 
அவர்கள்‌ நகரசபையின்‌ இடத்தில்‌ வாடகைக்கு இருப்பவர்களாயினர்‌. 
இதன்‌ பலனாக அவர்களுடைய சுற்றுப்புறங்களெல்லாம்‌ முன்னால்‌ 
இருந்ததைவிட அதிக ஆபாசமாயின. அவர்களே சொந்தக்‌ காரர்களாக 
இருந்தபோது சட்டத்திற்குப்‌ பயந்துகொண்டாவது. ஏதோ ஒரு 
வகையில்‌ சூழ்நிலை சுத்தமாக இருக்கும்படி செய்யவேண்டியிருந்தது. 
நகர சபைக்கோ அப்படிப்பட்ட பயம்‌ எதுவும்‌ இல்லை! அங்கே 
குடியிருந்தோர்‌ தொகை அதிகமாயிற்று. அதோடு ஆபாசமும்‌ 
ஒழுங்கீனமும்‌ பெருகின. 


நிலைமை இவ்வாறு இருந்து வந்ததைக்‌ குறித்து இந்தியர்‌ 
கொதிப்படைந்திருந்த சமயத்தில்‌ அங்கே திடீரென்று கறுப்புப்‌ பிளேக்‌ 
நோய்‌ பரவியது. இந்த நோயை நிமோனிக்‌ பிளேக்‌ என்றும்‌ கூறுவது 
உண்டு. புபோனிக்‌ பிளேக்கைவிட இது மகா பயங்கரமானதும்‌ 
பிராணாபாயமானதுமாகும்‌. 


இந்த நோய்‌ பரவுவதற்குக்‌ காரணமாக இருந்த இடம்‌, 
அதிர்ஷ்டவசமாக இந்தியர்‌ குடியிருப்பு இடமன்று. 
ஜோகன்னஸ்பர்க்குப்‌ பக்கத்தில்‌ இருந்த தங்கச்‌ சுரங்கம்‌ ஒன்றிலிருந்தே 
இந்த நோய்‌ பரவியது. அச்சுரங்கத்தின்‌ தொழிலாளர்கள்‌ பெரும்பாலும்‌ 
நீக்ரோக்கள்‌. அவர்கள்‌ சுத்தமாக இருப்பதற்குப்‌ பொறுப்பு ஏற்க 
வேண்டியவர்கள்‌, அவர்களுடைய வெள்ளைக்கார எஜமானர்களே. 
அங்கே இச்‌ சுரங்க சம்பந்தமான வேலையில்‌ சில இந்தியர்களும்‌ 
இருந்தனர்‌. இவர்களில்‌ இருபத்து மூன்று பேருக்கு இந்‌ நோய்‌ கண்டது. 
ஒரு நாள்‌ மாலை இந்நோயினால்‌ கடுமையாகப்‌ பீடிக்கப்பட்ட 


இவர்கள்‌, இந்தியர்‌ குடியிருப்புப்‌ பகுதியிலிருந்த தங்கள்‌ வீடுகளுக்குத்‌ 

திரும்பினர்‌. “இந்தியன்‌ ஒப்பீனியனு'க்கு அப்பொழுது சந்தாசேர்த்துக்‌ 
கொண்டிருந்த "ஸ்ரீ மதன்ஜித்‌' அப்பொழுது அப்‌ பகுதிக்குப்‌ 
போயிருந்தார்‌. அவர்‌ அச்சம்‌ என்பதை ஒரு சிறிதும்‌ அறியாதவர்‌. 
கொள்ளை நோய்க்குப்‌ பலியான இத்‌ துர்ப்பாக்கியர்களைப்‌ பார்த்ததும்‌ 
அவர்‌ உள்ளம்‌ பதறியது. பென்ஸிலினால்‌ எழுதி எனக்குப்‌ 
பின்வருமாறு ஒரு குறிப்பு அனுப்பினார்‌: “திடீரென்று கறுப்புப்‌ பிளேக்‌ 
நோய்‌ கண்டிருக்கிறது. தாங்கள்‌ உடனே வந்து அவசரமாக நடவடிக்கை 
எடுத்துக்கொள்ள வேண்டும்‌. இல்லாதுபோனால்‌ மகா மோசமான 
விளைவுகளுக்கு நாம்‌ தயாராக வேண்டியிருக்கும்‌. தயவுசெய்து 


உடனே வாருங்கள்‌." 


காலியாக இருந்த ஒரு வீட்டின்‌ பூட்டை உடைத்து “ஸ்ரீ மதன்ஜித்‌' 
தைரியமாகத்‌ திறந்தார்‌. நோயால்‌ 
பீடிக்கப்பட்டிருந்தவர்களையெல்லாம்‌ அவ்‌ வீட்டில்‌ கொண்டு போய்ச்‌ 
சேர்த்தார்‌. அப்பகுதிக்கு நான்‌ உடனே சைக்கிளில்‌ போனேன்‌. எந்தச்‌ 
சந்தர்ப்பத்தை முன்னிட்டு அந்த வீட்டை எடுத்துக்‌ கொள்ளநேரிட்டது 
என்பதைக்‌ குறித்து நகரசபை நிர்வாகிக்கு உடனே எழுதினேன்‌. 


இச்‌ செய்தியை அறிந்ததும்‌ ஜோகன்னஸ்பர்க்கில்‌ வைத்தியத்‌ தொழில்‌ 
செய்துவந்த டாக்டர்‌ வில்லியம்‌ காட்பிரே உதவிக்கு விரைந்து வந்து 
சேர்ந்தார்‌. நோயாளிகளுக்கு அவரே டாக்டரும்‌ தாதியுமானார்‌. 
ஆனால்‌, இருபத்து மூன்று நோயாளிகளை நாங்கள்‌ மூன்று பேர்‌ 
கவனித்துக்‌ கொண்டுவிட முடியாது. 


ஒருவருடைய உள்ளம்‌ மாத்திரம்‌ பரிசுத்தமானதாக இருக்குமாயின்‌, 
துன்பம்‌ வந்ததுமே அதைச்‌ சமாளிக்க உடனே ஆட்களும்‌ 
கிடைப்பார்கள்‌; சாதனங்களும்‌ கிட்டும்‌ என்பது அனுபவத்தின்‌ 
அடிப்படையில்‌ எனக்கு ஏற்பட்டிருக்கும்‌ நம்பிக்கை. அச்‌ சமயம்‌ என்‌ 
அலுவலகத்தில்‌ நான்கு இந்தியர்கள்‌ இருந்தனர்‌. அவர்களில்‌ மூவரின்‌ 
பெயர்கள்‌ ஸ்ரீ கல்யாண்தாஸ்‌, மாணிக்கலால்‌, குணவந்தராய்‌ 
என்பவையாகும்‌. மற்றொருவரின்‌ பெயர்‌ ஞாபகத்திற்கு வரவில்லை. 
கல்யாண்தாஸை அவர்‌ தந்‌ைத என்னிடம்‌ ஒப்படைத்திருந்தார்‌. 
பரோபகார குணத்திலும்‌, சொன்ன மாத்திரத்தில்‌ சொன்னதை 
மனமுவந்து பணிவுடன்‌ செய்வதிலும்‌ கல்யாண்தாஸைவிடச்‌ 
சிறந்தவர்கள்‌ யாரையும்‌ நான்‌ தென்‌ ஆப்பிரிக்காவில்‌ கண்டதில்லை. 
அதிர்ஷ்டவசமாக அவருக்கு அப்பொழுது மணமாகவில்லை. 
எவ்வளவுதான்‌ மகத்தானவை ஆயினும்‌ ஆபத்தை விளைவிக்கக்கூடிய 

கடமைகளை அவர்மீது சுமத்த நான்‌ தயங்கவே இல்லை. 
மாணிக்கலால்‌, ஜோகன்னஸ்பர்க்கில்‌ எனக்குக்‌ கிடைத்தார்‌. இவருக்கும்‌ 
மணமாகவில்லை என்றுதான்‌ எனக்கு ஞாபகம்‌. ஆகவே, அந்த 
நால்வரையும்‌ - அவர்களைக்‌ குமாஸ்தாக்கள்‌ என்று சொன்னாலும்‌ சரி; 
சக ஊழியர்கள்‌ அல்லது என்‌ புதல்வர்கள்‌ என்று சொன்னாலும்‌ சரி - 
தியாகம்‌ செய்துவிடத்‌ தீர்மானித்தேன்‌. கல்யாண்தாஸைக்‌ கலந்து 
ஆலோசிக்க வேண்டிய அவசியமே இல்லை. மற்றவர்களும்‌ 
அவர்களிடம்‌ நான்‌ கூறியதுமே-சம்மதித்து விட்டனர்‌. “நீங்கள்‌ எங்கே 
இருப்பீர்களோ அங்கே நாங்களும்‌ இருப்போம்‌” என்பதே 
அவர்களுடைய சுருக்கமான, இனிமையான பதில்‌. 


ஸ்ரீ ரிச்சின்‌ குடும்பம்‌ பெரியது. அவரும்‌ இதில்‌ குதித்து விடத்தயாராக 
இருந்தார்‌. ஆனால்‌, அவரை நான்‌ தடுத்தேன்‌. அவரை இந்த 
ஆபத்திற்கு உட்படுத்த எனக்கு மனம்‌ வரவில்லை. ஆபத்துப்‌ 
பிராந்தியத்திற்கு வெளியே இருந்த வேலைகளை அவர்‌ கவனித்துக்‌ 


கொண்டார்‌. 


கண்விழித்துப்‌ பணிவிடை செய்த அன்றிரவு மிகப்‌ பயங்கரமான இரவு. 
அதற்கு முன்னால்‌ எத்தனையோ நோயாளிகளுக்கு நான்‌ பணிவிடை 
செய்திருக்கிறேன்‌. ஆனால்‌, கறுப்புப்‌ பிளேக்‌ நோய்‌ கண்டவர்களில்‌ 
யாருக்கும்‌ நான்‌ பணிவிடை செய்ததே இல்லை. டாக்டர்‌ காட்பிரேயின்‌ 
தீரம்‌ மற்றவர்களையும்‌ தொத்திக்கொண்டது. பணிவிடை செய்வது 
என்பது அதிகமாகத்‌ தேவைப்படவில்லை. அப்போதைக்கப்‌ போது 
அவர்களுக்கு மருந்து கொடுத்துவருவது, நோயாளிகளின்‌ 
தேவைகளைக்‌ கவனிப்பது, அவர்களுடைய படுக்கைகளைச்‌ சுத்தமாக 
வைத்திருப்பது, அவர்கள்‌ உற்சாகமாக இருக்கும்படி 
பார்த்துக்கொள்ளுவது ஆகியவையே நாங்கள்‌ செய்ய 
வேண்டியிருந்தவை. 


வேலை செய்த இளைஞர்கள்‌ காட்டிய தளராத உற்சாகத்தையும்‌ 
பயமின்மையையும்‌ கண்டு, அளவு கடந்த ஆனந்தமடைந்தேன்‌. 
டாக்டர்‌ காட்பிரேயின்‌ தைரியத்தையும்‌, அனுபவம்‌ மிக்கவரான ஸ்ரீ 
மதன்ஜித்தின்‌ தீரத்தையும்‌, யாரும்‌ அறிந்துகொள்ள முடியும்‌. ஆனால்‌, 
இன்னும்‌ வயது வராதவர்களான இந்த இளைஞர்களின்‌ உற்சாகத்தை 
என்னவென்று கூறுவது? 


அன்றிரவு எல்லா நோயாளிகளையும்‌ காப்பாற்றிவிட்டோம்‌ 

என்பதுதான்‌ எனக்கு ஞாபகம்‌. ஆனால்‌, அச்சம்பவம்‌-அதிலுள்ள 
பரிதாபம்‌ ஒரு புறமிருக்க- உள்ளத்தைக்‌ கவரும்‌ முக்கியத்துவம்‌ 
உடையதாகும்‌. எனக்கு அது பாரமார்த்திக மதிப்பு வாய்ந்தது. 
ஆகையால்‌, அதை விவரிக்க மேலும்‌ இரு அத்தியாயங்களை நான்‌ 
எழுத வேண்டும்‌. 

காலி வீட்டை எடுத்துக்கொண்டு, நோயாளிகளையும்‌ கவனித்துக்‌ 
கொண்டதற்காக நகரசபை நிர்வாகி எனக்கு நன்றி தெரிவித்து 
எழுதினார்‌. இப்படிப்பட்டதோர்‌ அவசர நிலைமையைச்‌ சமாளிப்பதற்கு 
நகரசபையிடம்‌ உடனே செய்வதற்கான சிகிச்சை முறைகள்‌ எவையும்‌ 
இல்லை என்பதையும்‌, அவர்‌ மனம்விட்டு ஒப்புக்கொண்டார்‌. நகரசபை 
தனது கடமையைக்‌ குறித்து விழிப்படைந்தது; துரிதமான 
நடவடிக்கைகள்‌ எடுத்துக்‌ கொள்ளுவதில்‌ காலதாமதம்‌ செய்யவில்லை. 


மறுநாள்‌, காலியாக இருந்த ஒரு கிடங்கை என்னிடம்‌ 


ஒப்படைத்தார்கள்‌. நோயாளிகளை அங்கே கொண்டுபோய்‌ 
வைத்துக்கொள்ளலாம்‌ என்றும்‌ யோசனை கூறினர்‌. ஆனால்‌, அந்த 
இடத்தைச்‌ சுத்தம்‌ செய்யும்‌ வேலையை நகரசபை 


எடுத்துக்கொள்ளவில்லை. அக்‌ கட்டிடம்‌ மிகவும்‌ அசுத்தமாகவும்‌ 
வசதியில்லாமலும்‌ இருந்தது. அதை நாங்களே சுத்தம்‌ செய்து 
கொண்டோம்‌. தரும சிந்தனையுள்ள இந்தியரின்‌ உதவியைக்‌ கொண்டு 
சில படுக்கைகளையும்‌ தேவையான மற்றவைகளையும்‌ சேகரித்தோம்‌. 
இவ்வாறு அதைத்‌ தாற்காலிகமானதோர்‌ வைத்திய சாலையாக்கிக்‌ 
கொண்டோம்‌. நகர சபை, உதவிக்கு ஒரு தாதியை அனுப்பியது. 
பிராந்தி முதலிய மற்ற ஆஸ்பத்திரிச்‌ சாதனங்களுடன்‌ அவர்‌ வந்தார்‌. 
டாக்டர்‌ காட்பிரேயே இன்னும்‌ பொறுப்பு வகித்து வந்தார்‌. தாதி மிகுந்த 
அன்பானவர்‌: தாமே நோயாளிகளுக்குப்‌ பணிவிடை செய்ய 
விரும்பினார்‌. நோய்‌ அவருக்கும்‌ தொத்தி விடக்கூடும்‌ என்பதற்காக 
நோயாளிகளைத்‌ தொட அவரை நாங்கள்‌ விடவில்லை. 


நோயாளிகளுக்கு அடிக்கடி பிராந்தி கொடுக்குமாறு எங்களுக்கு 
அறிவிக்கப்பட்டிருந்தது. நோய்த்‌ தடுப்பு முறையாகத்‌ தாதியும்‌ 
அடிக்கடி பிராந்தி சாப்பிட்டார்‌. அதேபோல எங்களையும்‌ 
சாப்பிடச்சொன்னார்‌. ஆனால்‌, எங்களில்‌ யாரும்‌ அதைத்‌ 
தொடவில்லை. நோயாளிகளுக்குக்கூட அது பயனளிக்கவல்லது என்ற 
நம்பிக்கை எனக்கு இல்லை. டாக்டர்‌ காட்பிரேயின்‌ அனுமதியின்பேரில்‌ 
பிராந்தி சாப்பிடாமலேயே இருக்கத்‌ தயாராயிருந்த மூன்று 
நோயாளிகளுக்கு மண்‌ சிகிச்சை அளித்து வந்தேன்‌. அவர்களுடைய 
தலைக்கும்‌ மார்புக்கும்‌ ஈர மண்‌ வைத்துக்‌ கட்டினேன்‌. அவர்களில்‌ 
இருவர்‌ பிழைத்துக்‌ கொண்டார்கள்‌. கிடங்கிலிருந்த மற்ற இருபது பேர்‌ 

இறந்து விட்டனர்‌. 


இதன்‌ நடுவே நகரசபை மற்ற நடவடிக்கைகளை எடுத்துக்‌ 
கொள்ளுவதில்‌ தீவிரமாக இருந்தது. ஜோகன்னஸ்பர்க்கிலிருந்து 
ஏழுமைல்‌ தூரத்தில்‌ தொத்துநோய்‌ கண்டவர்களை வைப்பதற்கு என்று 
ஓர்‌ இடம்‌ இருந்தது. பிழைத்திருந்த இருவரையும்‌ அங்கிருந்த 
கூடாரங்களுக்குக்‌ கொண்டுபோயினர்‌. புதிதாக நோய்‌ கண்டவர்களை 
அங்கே கொண்டு போவதற்கும்‌ ஏற்பாடு செய்தார்கள்‌. இவ்விதம்‌ இவ்‌ 
வேலையிலிருந்து நாங்கள்‌ விடுவிக்கப்பட்டோம்‌. 


சில தினங்களுக்கெல்லாம்‌ அந்த நல்ல தாதி அந்நோய்‌ கண்டு 
இறந்துவிட்டார்‌ என்று கேள்விப்பட்டோம்‌. நோயாளிகளில்‌ அந்த 
இருவர்‌ மாத்திரம்‌ எப்படிப்‌ பிழைத்தார்கள்‌, எங்களுக்கு மாத்திரம்‌ அந்‌ 
நோய்‌ எப்படிப்‌ பற்றாமல்‌ இருந்தது என்பதைக்‌ கூறுவது 
சாத்தியமில்லை. ஆனால்‌, இதில்‌ ஏற்பட்ட அனுபவம்‌, மண்‌ 


சிகிச்சையில்‌ எனக்கு இருந்த நம்பிக்கையை அதிகப்படுத்தியது. 
மருந்து என்ற வகையில்கூட, பிராந்தியின்‌ ஆற்றலில்‌ எனக்கு இருந்த 
நம்பிக்கையின்மை பலப்பட்டது. இந்த நம்பிக்கையோ அல்லது இந்த 
நம்பிக்கையின்மையோ எந்த உறுதியான ஆதாரத்தையும்‌ கொண்டது 
அல்ல என்பதை நான்‌ அறிவேன்‌. ஆனால்‌, அன்று நான்‌ பெற்ற கருத்து 


இன்றும்‌ எனக்கு அப்படியே இருந்து வருகிறது. ஆகையால்‌, அதை 
இங்கே குறிப்பிட வேண்டியது அவசியம்‌ என்று கருதினேன்‌. 


பிளேக்‌ நோய்‌ கண்டதும்‌ நகரசபையைக்‌ கண்டித்துப்‌ 
பத்திரிகைகளுக்குக்‌ கடிதம்‌ எழுதினேன்‌. இந்தியர்‌ குடியிருந்த பகுதி 
நகரசபைக்குச்‌ சொந்தமாகிவிட்ட பிறகு அச்சபை அசட்டையாக 
இருந்துவிட்ட குற்றத்தைச்‌ செய்திருக்கிறது என்றும்‌, பிளேக்‌ 
தோன்றியதற்கே அவர்கள்தான்‌ பொறுப்பு என்றும்‌ அதில்‌ எழுதினேன்‌. 
அந்தக்‌ கடிதத்தினால்‌ ஸ்ரீ ஹென்றி போலக்‌ எனக்குக்‌ கிடைத்தார்‌. 
காலஞ்சென்ற பூஜ்யர்‌ ஜோஸப்‌ டோக்கின்‌ நட்பு ஏற்பட்டதற்கும்‌ 
அதுவே ஓரளவுக்குப்‌ பொறுப்பாயிற்று. 


ஒரு சைவ உணவு விடுதியில்‌ நான்‌ சாப்பிடுவது வழக்கம்‌ என்று 
முந்திய அத்தியாயம்‌ ஒன்றில்‌ சொல்லியிருக்கிறேன்‌. அங்கே தான்‌ ஸ்ரீ 
ஆல்பர்ட்‌ வெஸ்ட்டைச்‌ சந்தித்தேன்‌. ஒவ்வொரு நாள்‌ மாலையில்‌ இந்த 
விடுதியில்‌ நாங்கள்‌ சந்தித்துச்‌ சாப்பிட்ட பிறகு உலாவப்‌ போவது 
வழக்கம்‌. ஒரு சிறு அச்சகத்தில்‌ ஸ்ரீ வெஸ்ட்‌ கூட்டாளி. பிளேக்‌ நோய்‌ 

ஏற்பட்டதைக்‌ குறித்து நான்‌ எழுதியிருந்த கடிதத்தை அவர்‌ 
பத்திரிகையில்‌ படித்தார்‌. என்னை அந்த விடுதியில்‌ காணாது போகவே 
அவருக்குக்‌ கவலையாகிவிட்டது. 


தொத்து நோய்‌ ஏற்படும்‌ காலங்களில்‌ சாப்பாட்டைக்‌ 
குறைத்துக்கொண்டுவிடுவது என்பதை நீண்ட காலமாகவே நான்‌ 
வழக்கமாகக்‌ கொண்டிருந்தேன்‌. பிளேக்‌ நோய்‌ ஏற்பட்டதும்‌ நானும்‌ 
என்‌ சக ஊழியர்களும்‌ எங்கள்‌ சாப்பாட்டைக்‌ குறைத்துக்‌ 
கொண்டுவிட்டோம்‌. ஆகையால்‌, இந்த நாட்களில்‌ மாலையில்‌ 
சாப்பிடுவதை விட்டுவிட்டேன்‌. மத்தியானச்‌ சாப்பாட்டைக்கூட மற்ற 
விருந்தினர்‌ வருவதற்கு முன்னால்‌ சாப்பிடுவேன்‌. அந்தச்‌ சாப்பாட்டு 
விடுதியின்‌ சொந்தக்‌ காரரை எனக்கு நன்றாகத்‌ தெரியும்‌. பிளேக்‌ 
நோயாளிகளுக்குப்‌ பணிவிடை செய்யும்‌ வேலையில்‌ நான்‌ 
ஈடுபட்டிருப்பதால்‌ சாத்தியமான வரையில்‌ நண்பர்களைச்‌ 
சந்திப்பதைத்‌ தவிர்த்துக்கொள்வது என்று இருக்கிறேன்‌. என்று 
அவரிடம்‌ தெரிவித்திருந்தேன்‌. 


சாப்பாட்டு விடுதியில்‌ இரண்டொரு நாட்கள்‌ என்னைக்‌ காணாது 
போகவே ஸ்ரீ வெஸ்ட்‌, ஒரு நாள்‌ காலையில்‌ என்‌ வீட்டிற்கு வந்தார்‌. 
உலாவப்‌ போவதற்கு அப்பொழுதுதான்‌ நான்‌ 
தயாராகிக்கொண்டிருந்தேன்‌. நான்‌ கதவைத்‌ திறந்ததும்‌ ஸ்ரீ வெஸ்ட்‌ 
கூறியதாவது: “உங்களைச்‌ சாப்பாட்டு விடுதியில்‌ காணவில்லை. 
எனவே, உங்களுக்கு ஏதாவது நேர்ந்து விட்டதோ என்று பயந்து 
விட்டேன்‌. ஆகையால்‌, உங்களை வீட்டிலாவது போய்ப்‌ பார்ப்போம்‌ 
என்பதற்காகக்‌ காலையில்‌ புறப்பட்டு வந்தேன்‌. இப்பொழுது நீங்கள்‌ 
சொல்லும்‌ பணியைச்‌ செய்ய நான்‌ சித்தமாக இருக்கிறேன்‌. 
நோயாளிகளுக்குப்‌ பணிவிடை செய்வதில்‌ உதவி செய்யத்‌ 
தயாராயிருக்கிறேன்‌. என்னால்‌ பராமரிக்கப்பட வேண்டியவர்கள்‌ 
யாருமில்லை என்பதுதான்‌ உங்களுக்குத்‌ தெரியுமே.” 


என்னுடைய நன்றியை அவருக்குத்‌ தெரிவித்துக்‌ கொண்டேன்‌. ஒரு 
விநாடிகூடச்‌ சிந்திக்காமல்‌ பின்வருமாறு பதில்‌ சொன்னேன்‌: “உங்களை 
நோயாளிகளுக்குப்‌ பணிவிடை செய்ய நான்‌ எடுத்துக்‌ 
கொள்ளப்போவதில்லை. மேற்கொண்டும்‌ புதிய நோயாளிகள்‌ இல்லை 
என்றால்‌, இரண்டொரு நாளில்‌ எங்களுக்கே வேலையிராது. ஆனால்‌, 
நீங்கள்‌ செய்யக்‌ கூடியது ஒன்று இருக்கிறது.” 

“அது என்ன?” என்று அவர்‌ கேட்டார்‌. 


“டர்பனிலிருக்கும்‌ “இந்தியன்‌ ஒப்பீனியன்‌ அச்சக நிர்வாகத்தை 
ஏற்றுக்கொள்ளுவீர்களா? ஸ்ரீ மதன்ஜித்துக்கு இங்கே வேலை 
இருக்கிறது. டர்பனில்‌ யாராவது இருக்க வேண்டியிருக்கிறது. 
உங்களால்‌ அங்கே இருக்கமுடியுமானால்‌ எனக்கு அந்தக்‌ கவலை 
நீங்கியதாக எண்ணுவேன்‌” என்றேன்‌. 


“எனக்கும்‌ ஓர்‌ அச்சகம்‌ இருக்கிறது என்பதை நீங்கள்‌ அறிவீர்கள்‌. 
அநேகமாக நான்‌ அங்கே போவது சாத்தியமாகலாம்‌. ஆனால்‌, என்‌ 
முடிவான பதிலை இன்று மாலை கூறலாமல்லவா? மாலையில்‌ நாம்‌ 
உலாவப்போகும்போது அதைக்‌ குறித்துப்‌ பேசுவோம்‌” என்றார்‌. 


நான்‌ மகிழ்ச்சியடைந்தேன்‌. மாலையில்‌ பேசினோம்‌. போவதற்குச்‌ 
சம்மதித்தார்‌. சம்பளத்தைப்பற்றி அவருக்கு கவலை இல்லை. 
ஏனெனில்‌, பணம்‌ அவர்‌ நோக்கமல்ல. என்றாலும்‌, மாதம்‌ 10 பவுன்‌ 
சம்பளமும்‌, ஏதாவது லாபம்‌ வந்தால்‌ அதில்‌ ஒரு பங்கும்‌ என்ற 
முடிவுக்கு வந்தோம்‌. தமக்கு வரவேண்டிய பணத்தை வசுலிக்கும்‌ 
வேலையை என்னிடம்‌ விட்டுவிட்டு அன்று மாலை மெயில்‌ 
ரெயிலிலேயே ஸ்ரீ வெஸ்ட்‌, டர்பனுக்குப்‌ புறப்பட்டார்‌. அன்று முதல்‌, 
தென்னாப்பிரிக்காவிலிருந்து நான்‌ கப்பலேறிய வரையில்‌, அவர்‌ 
என்னுடைய இன்ப துன்பங்களில்‌ பங்காளியாக இருந்து வந்தார்‌. 


லெளத்தில்‌ (லின்கன்ஷயர்‌) ஒரு விவசாயக்‌ குடும்பத்தைச்‌ சேர்ந்தவர்‌ 
ஸ்ரீ வெஸ்ட்‌. சாதாரணப்‌ பள்ளிப்‌ படிப்புத்தான்‌ அவர்பெற்றிருந்த 
கல்வி. ஆனால்‌, அனுபவம்‌ என்ற பள்ளியிலும்‌, திடமான 
சுயமுயற்சியினாலும்‌ அவர்‌ எவ்வளவோ அறிந்து கொண்டிருந்தார்‌. 
அவர்‌ எப்பொழுதும்‌ தூய்மையும்‌, நிதானமும்‌, காருண்யமும்‌, கடவுள்‌ 
பக்தியுமுள்ள ஆங்கிலேயராக இருக்கக்‌ கண்டேன்‌. 


இனி வரும்‌ அத்தியாயங்களில்‌ அவரையும்‌ அவருடைய 
குடும்பத்தையும்‌ பற்றி அதிகமாகக்‌ கவனிப்போம்‌. 

17. ஒதுக்கலிடம்‌ எரிந்தது 


நோயாளிகளைக்‌ கவனித்துக்கொள்ளவேண்டிய வேலை எனக்கும்‌ என்‌ 
சகஊழியர்களுக்கும்‌ இல்லாதுபோயிற்று என்றாலும்‌ கறுப்புப்‌ 
பிளேக்கினால்‌ ஏற்பட்ட பல காரியங்களை நாங்கள்‌ இன்னும்‌ கவனிக்க 
வேண்டியிருந்தது. 


இந்தியர்‌ குடியிருப்பு ஒதுக்கல்‌ பகுதி சம்பந்தமாக நகரசபை 
சிரத்தையின்றி இருந்துவிட்டதைக்‌ குறித்து முன்னால்‌ 
கூறியிருக்கிறேன்‌. ஆனால்‌, வெள்ளைக்காரரின்‌ சுகாதாரத்தைப்‌ பற்றிய 
வரை அச்சபை அதிக விழிப்புடனேயே இருந்தது. வெள்ளைக்காரரின்‌ 
தேகநிலை கெடாமலே இருக்கும்படி பார்த்துக்‌ கொள்ளுவதற்காக 
நகரசபை ஏராளமான தொகையைச்‌ செலவிட்டு வந்தது. இப்பொழுது 
பிளேக்‌ நோயை ஒழிப்பதற்குப்‌ பணத்தைத்‌ தண்ணீர்‌ போல வாரி 


இறைத்தது. இந்தியர்‌ விஷயத்தில்‌ அச்சபை செய்தது, 
செய்யாமலிருந்து விட்டது ஆகியவைகளை குறித்து அநேக 


குற்றச்சாட்டுகளை நான்‌ அதன்‌ மீது சுமத்தியிருந்த போதிலும்‌, 
நகரிலிருந்த வெள்ளைக்கார மக்களின்‌ நலன்‌ விஷயத்தில்‌ அது காட்டிய 
அக்கறையை நான்‌ பாராட்டாமல்‌ இருக்க முடியாது. அதனுடைய 
சிறந்த முயற்சிக்கு என்னால்‌ இயன்ற உதவிகளைச்‌ செய்தேன்‌. 
நகரசபைக்கு என்னுடைய ஒத்துழைப்பை அளிக்காதிருந்திருப்‌ 
பேனாயின்‌, அதனுடைய வேலைகள்‌ அதிகக்‌ கஷ்டமானதாகியிருக்கும்‌ 
என்று நினைக்கிறேன்‌. அப்பொழுது ஆயுதந்தாங்கிய படை பலத்தை 
உபயோகிக்கவும்‌, இன்னும்‌ மோசமான முறைகளைக்‌ கையாளவும்‌ 
அச்சபை தயங்கியிராது. 


ஆனால்‌, அப்படி எதுவும்‌ நடவாதபடி செய்துவிட்டோம்‌. இந்தியர்‌ 
நடந்துகொண்ட விதத்தைக்‌ குறித்து நகரசபையினர்‌ சந்தோஷம்‌ 
அடைந்தார்கள்‌. பிளேக்‌ சம்பந்தமான எதிர்கால வேலைகள்‌ பலவும்‌ 
சுலபமாக்கப்பட்டன. நகரசபை விரும்புபவைகளுக்கெல்லாம்‌ இந்தியர்‌ 
உடன்பட்டு நடந்துகொள்ளும்படி செய்வதில்‌ இந்திய சமூகத்தினரிடம்‌ 
எனக்கு இருந்த முழுச்‌ செல்வாக்கையும்‌ உபயோகித்துக்கொண்டேன்‌. 
எல்லாவற்றிற்குமே உடன்பட்டுச்‌ செய்துகொண்டு போவது என்பது 


இந்தியருக்குக்‌ கஷ்டமாகவே இருந்தது. ஆனால்‌ என்‌ ஆலோசனையை 
எந்த இந்தியரும்‌ மறுதலித்ததாக எனக்கு ஞாபகம்‌ இல்லை. 

அந்த ஒதுக்கல்‌ குடியிருப்புப்‌ பகுதிக்குப்‌ பலமான காவல்‌ 
போட்டுவிட்டார்கள்‌. அனுமதியில்லாமல்‌ உள்ளே போவதோ, உள்ளே 
இருந்து வெளியே வருவதோ இயலாது. நானும்‌ என்‌ சக ஊழியர்களும்‌ 
மாத்திரம்‌ நினைத்தபோது உள்ளே போய்வருவதற்கு அனுமதிச்‌ 


சீட்டுகள்‌ கொடுத்திருந்தார்கள்‌. அப்‌ பகுதியில்‌ 
குடியிருந்தவர்களையெல்லாம்‌ காலி செய்து விடச்‌ செய்வது, 
அவ்விதம்‌ காலி செய்துவிட்டவர்களெல்லாம்‌ 


ஜோகன்னஸ்பர்க்கிலிருந்து பதின்மூன்று மைல்‌ தூரத்திலுள்ள ஒரு 
திறந்த மைதானத்தில்‌ கூடாரங்களில்‌ வசிக்கும்படி செய்வது, பிறகு 
இந்த ஒதுக்கல்‌ பகுதிக்கே தீ வைத்துவிடுவது என்று 
ர்மானிக்கப்பட்டது. உணவுப்‌ பொருள்கள்‌ போன்ற அவசியமான 
பொருள்களுடன்‌ இவர்களைக்‌ கூடாரங்களில்‌ போய்‌ வசிக்கும்படி 
செய்யக்‌ கொஞ்சகாலம்‌ ஆகும்‌. ஆகவே, இதற்கு நடுவில்‌ காவல்‌ 
போட வேண்டியது அவசியமாயிற்று. 


மக்களோ, மிகவும்‌ பயந்து போயிருந்தனர்‌. ஆனால்‌, நான்‌ அடிக்கடி 
போய்க்‌ கொண்டிருந்தது அவர்களுக்குக்‌ கொஞ்சம்‌ ஆறுதலாக 
இருந்தது. ஏழைகள்‌ பலர்‌, தங்களிடமிருந்த சிறு 
பொருள்களையெல்லாம்‌ புதைத்து வைத்துவிடுவது வழக்கம்‌. 
அவற்றையெல்லாம்‌ தோண்டி எடுக்க வேண்டியிருந்தது. 
அவர்களுக்குப்‌ “பாங்கு"கள்‌ இல்லை. “பாங்க்‌” என்பது இன்னது என்றே 
அவர்களுக்குத்‌ தெரியாது. நானே அவர்களுடைய “பாங்க்கரானேன்‌' 
ஏராளமான பணம்‌ வந்து என்‌ அலுவலகத்தில்‌ குவிந்தது. 
இத்தகையதோர்‌ நெருக்கடியில்‌ என்‌ உழைப்புக்காக எந்தக்‌ கட்டணமும்‌ 
விதிப்பதற்கில்லை. எப்படியோ இந்த வேலைகளையும்‌ சமாளித்துக்‌ 
கொண்டேன்‌. நான்‌ கணக்கு வைத்திருந்த பாங்கின்‌ நிர்வாகியை நான்‌ 
நன்றாக அறிவேன்‌. இப்பணத்தையெல்லாம்‌ அவர்‌ பாங்கில்‌ நான்‌ 
போட்டுவைக்க வேண்டியிருக்கிறது என்று அவரிடம்‌ கூறினேன்‌. 
செப்புக்‌ காசுகளையும்‌ வெள்ளிப்‌ பணத்தையும்‌ ஏராளமாக வாங்கிக்‌ 
கொள்ளுவது சிரமமானதால்‌ வாங்கிக்கொள்ள அவர்கள்‌ 
விரும்புவதில்லை. பிளேக்‌ நோய்‌ பரவியிருக்கும்‌ பகுதியிலிருந்து 
வருகிற பணம்‌ என்பதனால்‌, அதைத்‌ தொடுவதற்கும்‌ பாங்குக்‌ 
குமாஸ்தாக்கள்‌ மறுத்து விடக்கூடும்‌ என்ற பயமும்‌ இருந்தது. ஆனால்‌, 
பாங்கு நிர்வாகி எல்லா வகையிலும்‌ எனக்குச்‌ செளகரியம்‌ செய்து 
கொடுத்தார்‌. அப்பணத்தையெல்லாம்‌ பாங்குக்கு அனுப்புவதற்கு 
முன்னால்‌ அவற்றில்‌ விஷக்கிருமிகள்‌ இல்லாதபடி மருந்து கொண்டு 
சுத்தம்‌ செய்து அனுப்புவது என்று தீர்மானித்தோம்‌. சுமார்‌ 
அறுபதாயிரம்‌ பவுன்‌ வரையில்‌ பாங்கில்‌ கட்டினோம்‌ என்பது எனக்கு 
ஞாபகம்‌. பணம்‌ அதிகமாக வைத்திருந்தவர்களை-குறிப்பிட்ட 

காலத்திற்குப்‌ பிறகே வாங்குவது என்ற முறைப்படி-டிபாசிட்டில்‌ 
போடும்‌ படி சொன்னேன்‌. அவர்களும்‌ என்‌ யோசனையை 
ஏற்றுக்கொண்டார்கள்‌. இதன்‌ பலனாக, பணத்தைப்‌ பாங்கில்‌ 
போட்டுவைக்கும்‌ வழக்கத்தைச்‌ சிலர்‌ கைக்கொண்டார்கள்‌. 


ஒதுக்கல்‌ பகுதியில்‌ இருந்தவர்களைத்‌ தனி ரெயிலில்‌ 
ஜோகன்னஸ்பர்க்குக்கு அருகில்‌ கிளிப்ஸ்‌ புரூயிட்‌ பண்ணைக்குக்‌ 
கொண்டு போயினர்‌. அங்கே அவர்களுக்கு நகரசபை தனது சொந்தச்‌ 
செலவில்‌ உணவுப்‌ பொருள்களை அளிக்க ஏற்பாடு செய்தது. 
கூடாரங்களினாலாகிய இந்த நகரம்‌, ஒரு ராணுவ முகாம்போலத்‌ 
தோன்றியது. மக்கள்‌, கூடாரங்களில்‌ வாழ்ந்து பழக்கமில்லாததனால்‌ 
எப்படி இருக்குமோ என்று கஷ்டத்துடன்‌ இருந்தார்கள்‌. ஆனால்‌, 
அங்கே செய்யப்பட்டிருந்த ஏற்பாடுகளைக்‌ கண்டு திகைத்துப்‌ 
போயினர்‌. குறிப்பிடத்தக்க அசெளகரியம்‌ எதுவும்‌ அவர்களுக்கு 
இல்லை. தினமும்‌ சைக்கிளில்‌ அந்த இடத்திற்கு நான்‌ போய்‌ 
வருவேன்‌. அங்கே குடியேறிய இருபத்து நான்கு மணி நேரத்திற்குள்‌ 
மக்கள்‌ தங்கள்‌ துன்பங்களையெல்லாம்‌ மறந்து குதூகலமாக வாழ 
ஆரம்பித்துவிட்டனர்‌. நான்‌ அங்கே போன சமயங்களிலெல்லாம்‌ 
அவர்கள்‌ பாடிக்கொண்டும்‌ சிரித்துக்கொண்டும்‌ இருப்பதையே 
கண்டேன்‌. திறந்த வெளியில்‌ மூன்று வாரங்கள்‌ வசித்ததால்‌ 
அவர்களுடைய தேக நிலையும்‌ விருத்தியடைந்தது. 
இவர்களையெல்லாம்‌ வெளியேற்றிவிட்ட மறுநாளே அந்த ஒதுக்கல்‌ 
பகுதி தீயிடப்பட்டுவிட்டது என்றுதான்‌ எனக்கு ஞாபகம்‌. தீயினுக்கு 
இரையாகாமல்‌ எதையும்‌ காப்பாற்றிக்‌ கொள்ள வேண்டுமென்ற 
எண்ணம்‌ நகரசபைக்கு சிறிதேனும்‌ இல்லை. அதே சமயத்தில்தான்‌- 
இதே காரணத்திற்காகவே-மார்க்கெட்டிலிருந்த நகரசபையின்‌ 
மரஉத்திரங்கள்‌ எல்லாவற்றையும்‌ கொளுத்திவிட்டார்கள்‌. இதனால்‌ 
நகரசபைக்கு பத்தாயிரம்‌ பவுன்‌ போல்‌ நஷ்டம்‌. மார்க்கெட்டில்‌ எலிகள்‌ 
செத்துக்‌ கிடக்கக்‌ கண்டதே இத்‌ தீவிரமான நடவடிக்கைக்குக்‌ காரணம்‌. 


நகரசபைக்குச்‌ செலவு ஏராளமாக ஆயிற்று. என்றாலும்‌, 
மேற்கொண்டும்‌ பிளேக்‌ பரவாதபடி வெற்றிகரமாகத்‌ தடுத்து 
விட்டார்கள்‌. நகர மக்களும்‌ பயம்‌ தீர்ந்து பெருமூச்சு விட்டனர்‌. 

18. ஒரு நூலின்‌ மந்திர சக்தி 


கறுப்புப்‌ பிளேக்‌, ஏழை இந்தியரிடையே என்‌ செல்வாக்கை 
அதிகரிக்கச்‌ செய்தது. அதனால்‌, என்‌ தொழில்‌ வருவாயும்‌ 
அதிகமானதோடு என்‌ பொறுப்பும்‌ அதிகமாயிற்று. புதிதாகத்‌ தொடர்பு 
ஏற்பட்ட ஐரோப்பியருடன்‌ நெருங்கிப்‌ பழகியதனால்‌ எனக்கு ஒழுக்க 
ரீதியான கடமைகள்‌ அதிகமாயின. 


சைவச்‌ சாப்பாட்டு விடுதியில்‌ ஸ்ரீ வெஸ்ட்‌ எனக்குப்‌ 
பழக்கமானதுபோல, ஸ்ரீ போலக்கும்‌ அங்கே பழக்கமானார்‌. ஒரு நாள்‌ 
மாலை, என்‌ மேஜைக்குக்‌ கொஞ்ச தூரத்தில்‌ உட்கார்ந்து சாப்பிட்டுக்‌ 
உ. ஓர்‌ இளைஞர்‌, என்னைப்‌ பார்க்க விரும்புவதாக ஒரு 
சீட்டு அனுப்பினார்‌. என்‌ மேஜைக்கே வருமாறு அழைத்தேன்‌. 
அவ்வாறே வந்தார்‌. 


“நான்‌, 'கிரிடிக்‌' என்ற பத்திரிகையில்‌ உதவி ஆசிரியன்‌. என்‌ பெயர்‌ 
போலக்‌. பிளேக்‌ சம்பந்தமாகப்‌ பத்திரிகைகளுக்குத்‌ தாங்கள்‌ எழுதிய 
கடிதத்தைப்‌ பார்த்தது முதல்‌ தங்களைப்‌ பார்க்க வேண்டும்‌ என்று 


எனக்குப்‌ பலமான ஆர்வம்‌ ஏற்பட்டது. இந்தச்‌ சந்தர்ப்பம்‌ 
கிடைத்ததற்காக மகிழ்ச்சியடைகிறேன்‌” என்றார்‌, அவர்‌. 


ஸ்ரீ போலக்கின்‌ கபடமற்ற தன்மை என்னை அவர்பால்‌ 
இழுத்துவிட்டது. அன்று மாலை நாங்கள்‌ ஒருவரையொருவர்‌ நன்றாக 
அறிந்து கொண்டோம்‌. வாழ்க்கையின்‌ முக்கியமான 
விஷயங்களிலெல்லாம்‌ நாங்கள்‌ இருவரும்‌ ஒரேவிதக்‌ கருத்து 
உடையவர்களாக இருப்பதாகத்‌ தோன்றியது. இவர்‌ எளிய வாழ்க்கை 
நடத்தி வந்தார்‌. தமது புத்திக்குப்‌ பிடித்தமாக இருக்கும்‌ எதையும்‌ 
உடனே நடைமுறையில்‌ கொண்டு வந்துவிடும்‌ அற்புதமான ஆற்றல்‌ 
அவருக்கு இருந்தது. தம்‌ வாழ்க்கையில்‌ அவர்‌ செய்துகொண்ட 
மாறுதல்கள்‌, தீவிரமானவைகளாக இருந்ததைப்‌ போன்றே 
துரிதமாகவும்‌ செய்து கொள்ளப்பட்டவைகளாகும்‌. 


'இந்தியன்‌ ஒப்பீனியன்‌' பத்திரிகைக்கு நாளுக்குநாள்‌ செலவு 
அதிகமாகிக்கொண்டு வந்தது. ஸ்ரீ வெஸ்ட்‌ அனுப்பியிருந்த முதல்‌ 
அறிக்கையே பீதி தருவதாக இருந்தது. அவர்‌ எழுதியதாவது: “லாபம்‌ 

வரக்கூடும்‌ என்று நீங்கள்‌ நினைத்தது போல இந்த ஸ்தாபனம்‌ லாபம்‌ 
தரும்‌ என்று நான்‌ எதிர்பார்க்கவில்லை. நஷ்டமும்‌ வரலாம்‌ என்றே 
அஞ்சுகிறேன்‌. கணக்குகள்‌ சரிவர இல்லை. வசூலாக வேண்டிய பாக்கி 
ஏராளமாக இருக்கிறது. அவைகளின்‌ விவரத்தையே புரிந்து கொள்ள 
முடியவில்லை. எல்லாவற்றையும்‌ அடியோடு மாற்றியாகவேண்டும்‌! 
ஆனால்‌, இதையெல்லாம்‌ கேட்டு நீங்கள்‌ பீதியடைந்துவிட 
வேண்டாம்‌. என்னால்‌ முடிந்த வரையில்‌ எல்லாவற்றையும்‌ 
ஒழுங்காக்க முயல்கிறேன்‌. லாபம்‌ இருந்தாலும்‌ இல்லாதுபோனாலும்‌, 
நான்‌ இங்கே வேலை பார்க்கவேபோகிறேன்‌.” 


அதில்‌ லாபம்‌ எதுவும்‌ வராது என்று கண்டதுமே ஸ்ரீ வெஸ்ட்‌ அந்த 
வேலையைவிட்டுப்‌ போயிருக்கலாம்‌. அவர்மீது நான்‌ குறை சொல்ல 
முடியாது. உண்மையில்‌ போதுமான ரசுக்கள்‌ இல்லாமல்‌ அந்த 
ஸ்தாபனம்‌ லாபம்‌ தரக்கூடியதென்று நான்‌ வருணித்ததற்காக என்‌ மீது 
குற்றஞ்‌ சொல்லவும்‌ அவருக்கு உரிமை உண்டு. ஆனால்‌, அவ்வாறு 
ஒரு வார்த்தையேனும்‌ அவர்‌ புகார்‌ சொல்லவில்லை. என்றாலும்‌, தாம்‌ 
கண்டுபிடித்த நிலைமை, நான்‌ எவரையும்‌ எளிதில்‌ நம்பிவிடக்‌ 
கூடியவன்‌ என்று என்னை எண்ணும்படி ஸ்ரீ வெஸ்ட்டைச்‌ 
செய்திருக்கும்‌ என்பதே என்‌ அபிப்பிராயம்‌. ஸ்ரீ மதன்ஜித்‌ கூறியதைப்‌ 
பரிசீலனை செய்து பார்க்காமலேயே நான்‌ ஏற்றுக்கொண்டுவிட்டேன்‌. 
அதைக்கொண்டு லாபம்‌ வரும்‌ என்று ஸ்ரீ வெஸ்ட்டிடம்‌ 
சொல்லிவிட்டேன்‌. 


தமக்கு நிச்சயமாகத்‌ தெரியாதவைகளை வைத்துக்கொண்டு பொதுஜன 
ஊழியர்‌ எதையும்‌ சொல்லிவிடக்‌ கூடாது என்பதை நான்‌ இப்பொழுது 
உணருகிறேன்‌. அதிலும்‌ சத்தியத்தை நாடுபவன்‌ இதில்‌ அதிக 
எச்சரிக்கையாக இருக்க வேண்டும்‌. தான்‌ பரிசீலனை செய்து 
நிச்சயமாகத்‌ தெரிந்து கொள்ளாத விஷயத்தைக்‌ கூறி மற்றொருவரை 
நம்பும்படி செய்துவிடுவது சத்தியத்திற்கு ஊறு செய்வதேயாகும்‌. ஒரு 
விஷயத்தை ஒப்புக்கொண்டுவிட வேண்டி இருப்பதற்காக மனம்‌ 
வருந்துகிறேன்‌. இந்த அனுபவம்‌ எனக்கு இருந்தும்‌, பிறரைச்‌ 
சுலபத்தில்‌ நம்பிவிடும்‌ என்‌ சுபாவத்தை நான்‌ இன்னும்‌ 
போக்கிக்கொண்டுவிடவில்லை. நான்‌ சமாளிக்கக்‌ கூடியதை விட 
அதிகமான வேலையைச்‌ செய்துவிட எனக்கு இருக்கும்‌ ஆசையே 
இதற்குக்‌ காரணம்‌. இந்த ஆசை, என்னைவிட என்‌ சக ஊழியர்களுக்கே 


அதிகத்‌ தொந்தரவாக முடிந்து விடுகிறது. 

ஸ்ரீ வெஸ்ட்டின்‌ கடிதம்‌ கிடைத்ததும்‌ நேட்டாலுக்குப்‌ புறப்பட்டேன்‌. ஸ்ரீ 
போலக்‌ என்‌ முழு நம்பிக்கைக்கும்‌ பாத்திரமானவர்‌ ஆகிவிட்டார்‌. 
என்னை வழியனுப்ப ஸ்டேஷனுக்கு வந்திருந்தார்‌. 
பிரயாணத்தின்போது படிக்க எனக்கு ஒரு புத்தகம்‌ கொடுத்து விட்டுப்‌ 
போனார்‌. அது எனக்குப்‌ பிடித்தமான புத்தகமாக இருக்கும்‌ என்றும்‌ 
சொன்னார்‌. ரஸ்கின்‌ எழுதிய 'கடையனுக்கும்‌ கதிமோட்சம்‌' என்ற 
நூலே அது. 


இந்த நூலைப்‌ படிக்க ஆரம்பித்த பின்‌ நடுவில்‌ கீழே வைக்கவே 
முடியவில்லை. அது என்‌ உள்ளம்‌ முழுவதையும்‌ 
கவர்ந்துகொண்டுவிட்டது. ஜோகன்னஸ்பர்க்கிற்கும்‌ டர்பனுக்கும்‌ 
இருபத்துநான்கு மணி நேரப்பிரயாணம்‌. ரெயில்‌ அங்கே மாலையில்‌ 
போய்ச்‌ சேர்ந்தது. அன்றிரவு என்னால்‌ தூங்கவே முடியவில்லை. 
அந்நூலில்‌ கண்ட லட்சியங்களுக்கு ஏற்ற வகையில்‌ என்‌ வாழ்க்கையை 
மாற்றிக்‌ கொண்டு விடுவது என்று தீர்மானித்தேன்‌. 


ரஸ்கினின்‌ நூல்களில்‌ நான்‌ படித்த முதல்‌ நூல்‌ இதுவே. நான்‌ 
பள்ளிக்கூடத்தில்‌ படித்து வந்த காலத்தில்‌ பாடப்‌ புத்தகங்களைத்‌ தவிர 
அநேகமாக வேறு புத்தகங்களை நான்‌ படித்ததில்லை எனலாம்‌. சேவை 
வாழ்க்கையில்‌ இறங்கிவிட்ட பிறகு படிப்பதற்கு எனக்கு நேரமே 
இருப்பதில்லை. ஆகையால்‌, நூல்களைப்‌ படித்த அறிவு எனக்கு 
உண்டென்றே சொல்லிக்கொள்ளுவதற்கில்லை. என்றாலும்‌, இந்தக்‌ 
கட்டாயமான தடையால்‌ நான்‌ அதிகமாக நஷ்டம்‌ 
அடைந்துவிடவில்லை என்றே கருதுகிறேன்‌. ஆனால்‌, இதற்கு மாறாக 
நான்‌ கொஞ்சமாகப்‌ படித்தது, நான்‌ படித்ததையெல்லாம்‌ அப்படியே 
முற்றும்‌ கிரகித்துக்கொண்டு விடுவதற்கு உதவியாக இருந்தது. 
அத்தகைய நூல்களில்‌, என்‌ வாழ்க்கையில்‌ உடனேயே 
நடைமுறையான மாறுதலை உண்டாக்கிய நூல்‌ 'கடையனுக்கும்‌ கதி 
மோட்சம்‌' என்ற நூலேயாகும்‌. பின்னர்‌ அதைக்‌ குஜராத்தியில்‌ 
மொழிபெயர்த்து, 'சர்வோதயம்‌' (சர்வஜன நலம்‌) என்ற பெயருடன்‌ 
வெளியிட்டேன்‌. ரஸ்கினுடைய இம்‌ மகத்தான நூலில்‌ என்‌ உள்ளத்தில்‌ 
உறுதிப்பட்டிருந்த கொள்கைகள்‌ பிரதிபலித்திருப்பதை நான்‌ 
கண்டுகொண்டதாகவே நினைக்கிறேன்‌. அதனால்தான்‌ அது என்னை 
ஆட்கொணடதோடு என்‌ வாழ்க்கையையும்‌ மாற்றிக்கொள்ளும்படி 
செய்தது. மனித உள்ளத்திலிருக்கும்‌ நல்ல தன்மையை எழுப்பிவிட 
வல்லவனே கவி. ஆனால்‌ கவிகள்‌, எல்லோரின்‌ உள்ளங்களிலும்‌ 
இதேபோன்ற மாறுதல்களை உண்டாக்கி விடுவதில்லை. ஏனெனில்‌, 
எல்லோரும்‌ சரி சமமான வளர்ச்சியை அடைந்திருக்கவில்லை. 

'கடையனுக்கும்‌ கதிமோட்சம்‌' என்ற நூல்‌ பின்வருபவைகளைப்‌ 
போதிக்கிறது என்று எனக்குத்‌ தோன்றுகிறது: 


1. எல்லோருடைய நலனில்தான்‌ தனிப்பட்டவரின்‌ நலனும்‌ 
அடங்கியிருக்கிறது. 


2. தங்கள்‌ உழைப்பினால்‌ ஜீவனோபாயத்தைத்‌ தேடிக்கொள்ளுவதற்கு 
எல்லோருக்குமே ஒரே மாதிரியான உரிமை இருப்பதால்‌, க்ஷவரத்‌ 
தொழிலாளியின்‌ வேலைக்கு இருக்கும்‌ அதே மதிப்புத்தான்‌ வக்கீலின்‌ 
வேலைக்கும்‌ உண்டு. 


3. ஒரு பாட்டாளியின்‌ வாழ்க்கையும்‌, அதாவது நிலத்தில்‌ உழுது 
பாடுபடும்‌ குடியானவரின்‌ வாழ்க்கையும்‌, கைத்தொழில்‌ செய்பவரின்‌ 
வாழ்க்கையுமே வாழ்வதற்கு உகந்த மேன்மையான வாழ்க்கைகள்‌. 


இவைகளில்‌ முதலில்‌ கூறப்பட்டதை நான்‌ அறிவேன்‌. இரண்டாவதாகக்‌ 
கூறப்பட்டிருந்ததை அரைகுறையாகவே அறிந்து கொண்டிருந்தேன்‌. 
மூன்றாவதாகக்‌ கூறப்பட்டதோ, என்‌ புத்தியில்‌ தோன்றவே இல்லை. 
இரண்டாவதும்‌ மூன்றாவதும்‌, முதலாவதாகக்‌ கூறப்பட்டிருப்பதிலேயே 
அடங்கியிருக்கின்றன என்பதைக்‌ “கடையனுக்கும்‌ கதி மோட்சம்‌' 
பட்டப்பகல்‌ போல்‌ எனக்கு வெட்ட வெளிச்சமாகி விடும்படி செய்தது. 
பொழுது புலர்ந்ததும்‌ நான்‌ எழுந்து இந்தக்‌ கொள்கையை 
நடைமுறையில்‌ கொண்டுவரத்‌ தயாரானேன்‌. 

19. போனிக்ஸ்‌ குடியிருப்பு 


எல்லாவற்றையும்‌ குறித்து ஸ்ர வெஸ்டுடன்‌ பேசினேன்‌. 
'கடையனுக்கும்‌ கதிமோட்சம்‌' என்ற நூல்‌ என்‌ உள்ளத்தில்‌ 
உண்டாக்கியிருக்கும்‌ மாறுதலை அவருக்கு விவரித்துச்‌ சொன்னேன்‌. 
'இந்தியன்‌ ஒப்பினியன்‌' பத்திரிகையை ஒரு பண்ணைக்கு மாற்றிவிட 
வேண்டும்‌; அப்‌ பண்ணையில்‌ ஒவ்வொருவரும்‌ உழைக்க வேண்டும்‌, 
வாழ்க்கைக்கு வேண்டிய ஒரே மாதிரியான ஊதியத்தை எல்லோரும்‌ 
பெறவேண்டும்‌, ஓய்வு நேரங்களில்‌ அச்சக வேலையைக்‌ கவனிக்க 
வேண்டும்‌ என்று ஒரு யோசனையை அவரிடம்‌ கூறினேன்‌. இந்த 
யோசனையை ஸ்ரீ வெஸ்ட்‌ அங்கீகரித்தார்‌. எந்த நிறத்தினராக 
இருந்தாலும்‌, எந்த நாட்டினராக இருந்தாலும்‌, ஒவ்வொருவருக்கும்‌ 
மாத ஊதியம்‌ மூன்று பவுன்தான்‌ என்றும்‌ நிர்ணயிக்கப்பட்டது. 


ஆனால்‌, அச்சகத்தில்‌ வேலை செய்யும்‌ பத்துப்‌ பன்னிரண்டு பேரும்‌ 
இந்த ஏற்பாட்டுக்கு ஒப்புக்கொள்ளுவார்களா? எங்கோ மூலை 

முடுக்கிலிருக்கும்‌ ஒரு பண்ணைக்குப்‌ போய்க்‌ குடியேறி, உயிர்‌ 
வாழ்வதற்கு மாத்திரமே போதுமான ஊதியத்தை மட்டுமே 
பெற்றுக்கொள்வார்களா? இதுவே பிரச்னையாயிற்று. ஆகையால்‌, ஒரு 
யோசனை செய்தோம்‌ புதிய திட்டத்தை ஒப்புக்கொள்ள 
முடியாதவர்கள்‌, இப்பொழுது பெறும்‌ சம்பளத்தையே தொடர்ந்து 
வாங்கிக்கொள்ளுவது, நாளா வட்டத்தில்‌ குடியேற்றத்தின்‌ 
உறுப்பினராகும்‌ லட்சியத்தை அடைய முடிவு செய்வது என்பதே அந்த 
யோசனை. 


இந்தத்‌ திட்டத்தையொட்டி ஊழியர்களிடம்‌ பேசினேன்‌. ஸ்ரீ 
மதன்ஜித்திற்கு இந்த யோசனை பிடிக்கவே இல்லை. என்‌ திட்டம்‌ 
பைத்தியக்காரத்தனமானது என்றார்‌. தமக்குள்ள சகலத்தையும்‌, நான்‌ 
ஈடுபட்டிருக்கும்‌ இந்த முயற்சி நாசமாக்கிவிடும்‌ என்றார்‌. 
ஊழியர்களெல்லோரும்‌ ஓடிப்‌ போய்‌ விடுவார்கள்‌ என்றும்‌, “இந்தியன்‌ 
ஒப்பீனியன்‌' நின்று விடும்‌ என்றும்‌, அச்சகத்தையும்‌ 
மூடிவிடவேண்டியதாகிவிடும்‌ என்றும்‌ கூறினார்‌. 


அச்சகத்தில்‌ வேலை செய்து வந்தவர்களில்‌ என்‌ சிற்றப்பா 
பிள்ளையான மதன்லால்‌ காந்தியும்‌ ஒருவர்‌. என்‌ யோசனையை ஸ்ரீ 
வெஸ்ட்டிடம்‌ கூறியபோதே அவரிடமும்‌ சொன்னேன்‌. அவருக்கு 

மனைவியும்‌, குழந்தைகளும்‌ இருந்தனர்‌. ஆனால்‌ அவர்‌, குழந்தைப்‌ 
பருவத்திலிருந்தே என்னிடம்‌ பயிற்சி பெற்று என்னிடம்‌ வேலை 
செய்ய விரும்பி வந்தவர்‌. என்னிடம்‌ அவருக்குப்‌ பூரணமான 
நம்பிக்கை உண்டு. ஆகவே, எந்தவித வாதமும்‌ செய்யாமல்‌ என்‌ 
திட்டத்தை ஒப்புக்கொண்டார்‌. அது முதல்‌ என்னுடனேயே இருக்கிறார்‌. 
இயந்திரத்தை ஓட்டுபவரான கோவிந்தசாமியும்‌ என்‌ திட்டத்திற்குச்‌ 
சம்மதித்தார்‌. மற்றவர்கள்‌ இத்‌ திட்டத்தில்‌ சேர்ந்து கொள்ளவில்லை. 
ஆனால்‌, அச்சகத்தை எங்கே நான்‌ கொண்டு போனாலும்‌ அங்கே 
வருவதாக அவர்கள்‌ ஒப்புக்கொண்டார்கள்‌. 


இந்த விஷயங்களையெல்லாம்‌ ஆட்களுடன்‌ இரண்டு நாட்களில்‌ பேசி 
முடித்துவிட்டேன்‌ என்று நினைக்கிறேன்‌. அதன்‌ பிறகு, டர்பனுக்குப்‌ 
பக்கத்தில்‌ ஒரு ரெயில்வே ஸ்டேஷனுக்குப்‌ பக்கமாக இருக்கக்கூடிய 
நிலம்‌ விலைக்குத்‌ தேவை என்று பத்திரிகைகளில்‌ விளம்பரம்‌ 
செய்தேன்‌. போனிக்ஸ்‌ சம்பந்தமாகப்‌ பதில்‌ வந்தது. அந்தப்‌ 
பண்ணையைப்‌ பார்த்து வர ஸ்ரீ வெஸ்ட்டும்‌, நானும்‌ போனோம்‌. ஒரு 
வாரத்திற்குள்‌ இருபது ஏக்கர்‌ நிலம்‌ வாங்கினோம்‌. அதில்‌ இனிய சிறிய 
நீர்‌ ஊற்று ஒன்றும்‌ ஆரஞ்சு செடிகளும்‌ மாமரங்களும்‌ இருந்தன. அந்த 
நிலத்திற்கு அடுத்தாற்‌ போல எண்பது ஏக்கர்‌ நிலப்பகுதி ஒன்றும்‌ 
இருந்தது. அதில்‌ மேலும்‌ பல பழ மரங்களும்‌, இடிந்துபோன ஒரு 
பழைய குடிசையும்‌ இருந்தன. அந்த நிலத்தையும்‌ வாங்கிவிட்டோம்‌. 
எல்லாம்‌ சேர்ந்து ஆயிரம்‌ பவுன்‌ விலையாயிற்று. 


இது போன்ற என்‌ முயற்சிகளிலெல்லாம்‌ காலஞ்சென்ற ஸ்ரீ ருஸ்தம்ஜி 


எப்பொழுதும்‌ எனக்கு ஆதரவு அளித்து வந்தார்‌. இந்தத்‌ திட்டம்‌ 
அவருக்குப்‌ பிடித்திருந்தது. ஒரு பெரிய கிடங்கிலிருந்து எடுத்த 
பழைய இரும்புத்‌ தகடுகளையும்‌, வீடு கட்டுவதற்கான மற்றச்‌ 
சாமான்களையும்‌ அவர்‌ எனக்குக்‌ கொடுத்தார்‌. அவற்றைக்‌ கொண்டு 
வேலையை ஆரம்பித்தோம்‌. போயர்‌ யுத்தத்தில்‌ என்னோடு வேலை 
செய்தவர்களான சில இந்தியத்‌ தச்சர்களும்‌, கொத்து 
வேலைக்காரர்களும்‌ அச்சகத்திற்கு ஒரு கொட்டகை போட எனக்கு 
உதவி செய்தனர்‌. 75 அடி நீளமும்‌ 50 அடி அகலமும்‌ உள்ள இக்‌ 
கொட்டகை ஒரு மாதத்திற்குள்ளேயே கட்டி முடிக்கப்பட்டுவிட்டது. ஸ்ரீ 
வெஸ்டும்‌ மற்றவர்களும்‌ தங்களுக்கு ஏற்படக்கூடிய 
ஆபத்துக்களையும்‌ பொருட்படுத்தாமல்‌ தச்சர்களுடனும்‌ கொத்து 
வேலைக்காரர்களுடனும்‌ தங்கினர்‌. அந்த இடம்‌, இதற்கு முன்பு மனித 
சஞ்சாரமே இல்லாமல்‌ இருந்த இடம்‌. புல்லும்‌ காடாக மண்டிப்‌ 
போயிருந்தது. அங்கே பாம்புகள்‌ ஏராளமாக இருந்ததால்‌ வசிப்பதற்கு 

ஆபத்தான இடம்‌. முதலில்‌ எல்லோரும்‌ கூடாரங்களில்‌ வசித்து 
வந்தோம்‌. ஒரு வாரத்தில்‌ எங்கள்‌ சாமான்களையெல்லாம்‌ வண்டிகளில்‌ 
ஏற்றிப்‌ போனிக்ஸூக்குக்‌ கொண்டு வந்துவிட்டோம்‌. அந்த இடம்‌ 
டர்பனிலிருந்து பதினான்கு மைல்‌ தூரத்தில்‌ இருக்கிறது. போனிக்ஸ்‌ 
ரெயில்வே ஸ்டேஷனிலிருந்து இரண்டரை மைல்‌ தூரம்‌. 


'இந்தியன்‌ ஒப்பீனியனின்‌ ஓர்‌ இதழை மாத்திரமே வெளியில்‌ மெர்க்குரி 
அச்சகத்தில்‌ அச்சிடவேண்டியிருந்தது. 


சம்பாதிக்கும்‌ நோக்கத்தோடு இந்தியாவிலிருந்து என்னுடன்‌ 
தென்னாப்பிரிக்காவுக்கு வந்திருந்த என்‌ உறவினர்களையும்‌ 
நண்பர்களையும்‌ போனிக்ஸு க்கு இழுத்துவிட இப்பொழுது 
முயன்றேன்‌. அவர்கள்‌ பல வகையான வியாபாரங்களில்‌ 
ஈடுபட்டிருந்தவர்கள்‌. அவர்கள்‌ செல்வம்‌ திரட்ட வந்தவர்களாகையால்‌ 
அவர்களை இங்கே வந்துவிடும்படி செய்வது மிகவும்‌ கஷ்டமாக 
இருந்தது. ஆனால்‌, சிலர்‌ ஒப்புக்கொண்டார்கள்‌. அப்படி 
ஒப்புக்கொண்டவர்களில்‌ மகன்லால்‌ காந்தியின்‌ பெயரை மாத்திரம்‌ 
நான்‌ முக்கியமாகக்‌ கூறுவேன்‌. மற்றவர்கள்‌ திரும்பவும்‌ வியாபாரம்‌ 
செய்யப்‌ போய்விட்டனர்‌. மகன்லால்‌ காந்தி மட்டும்‌ வியாபாரத்திற்கு 
முழுக்குப்‌ போட்டுவிட்டு என்னோடு வந்து சேர்ந்து கொண்டார்‌. 
தார்மிகத்துறையில்‌ நான்‌ செய்த சோதனைகளில்‌ என்‌ ஆரம்ப சக 
ஊழியர்களாக இருந்தவர்கள்‌ சிலர்‌ உண்டு. அவர்களுள்‌, திறமையிலும்‌ 
தியாகத்திலும்‌ பக்தியிலும்‌ தலைசிறந்து விளங்கியவர்‌ இவரே. 
கைத்தொழில்களை இவர்‌ தாமே கற்றுக்கொண்டார்‌. அதனால்‌, 
கைத்தொழிலாளிகளிடையே இவர்‌ வகித்த ஸ்தானம்‌ 
இணையில்லாதது. 


இவ்விதம்‌ போனிக்ஸ்‌ குடியிருப்பு 1904-இல்‌ ஆரம்பமாயிற்று. 
எவ்வளவோ கஷ்டங்களெல்லாம்‌ ஏற்பட்டபோதிலும்‌ “இந்தியன்‌ 
ஒப்பினியன்‌' அங்கிருந்தே பிரசுரிக்கப்பட்டு வருகிறது. ஆரம்பத்தில்‌ 
ஏற்பட்ட கஷ்டங்கள்‌, செய்யப்பட்ட மாறுதல்கள்‌, நம்பிக்கைகள்‌, 
ஏமாற்றங்கள்‌ ஆகியவைகளுக்கு ஒரு தனி அத்தியாயமே 
அவசியமாகிறது. 

20. முதல்‌ இரவு 


போனிக்ஸிலிருந்து இந்தியன்‌ ஒப்பீனியனின்‌ முதல்‌ இதழை 
வெளியிடுவது எளிதான காரியமாகவே இல்லை. இரு 
முன்னெச்சரிக்கையான காரியங்களை நான்‌ செய்யாது 
இருந்திருப்பேனாயின்‌, முதல்‌ இதழை நிறுத்திவிடவே நேர்ந்து 
இருக்கும்‌; அல்லது வெளியாவது தாமதப்பட்டிருக்கும்‌. அச்சு 
இயந்திரத்தை ஓட்ட ஓர்‌ இன்ஜின்‌ வைத்துவிடுவது என்ற யோசனை 
எனக்குப்‌ பிடிக்கவில்லை. விவசாய வேலையையும்‌ கையினாலேயே 
செய்யவேண்டியிருக்கும்‌ ஓர்‌ இடத்தில்‌, அச்சு இயந்திரமும்‌ 
கையினாலேயே சுற்றப்படுவதாக இருப்பதே அந்த சூழ்நிலைக்குப்‌ 
பொருத்தமானதாக இருக்கும்‌ என்று நினைத்திருந்தேன்‌. ஆனால்‌, இந்த 
யோசனை சரியானதாகத்‌ தோன்றாது போகவே ஓர்‌ எண்ணெய்‌ 
இன்ஜினை அமைத்தோம்‌. இன்ஜின்‌ சரியாக வேலை செய்யாது 
போனால்‌, உடனே செய்வதற்கான வேறு ஏற்பாடும்‌ தயாராக 
இருக்கட்டும்‌ என்று வெஸ்டுக்கு யோசனை கூறி இருந்தேன்‌. ஆகவே 
கையினால்‌ சுற்றக்கூடிய ஒரு சக்கரத்தையும்‌ அவர்‌ தயார்‌ செய்து 
வைத்திருந்தார்‌. பத்திரிகையின்‌ அளவு, தினப்‌ பத்திரிகையின்‌ அளவாக 
இருப்பது, போனிக்ஸ்‌ போன்ற ஒதுக்குப்புறமான இடத்திற்கு 
வசதியானதல்ல என்று யோசிக்கப்பட்டது. அவசர நிலைமை 
ஏற்பட்டால்‌ 'டிரடில்‌' அச்சு இயந்திரத்திலேயே பத்திரிகையை அச்சிட்டு 
விடுவதற்குச்‌ செளகரியமாக இருக்கட்டும்‌ என்பதற்காகப்‌ பத்திரிகை, 
'புல்ஸ்காப்‌' அளவுக்குக்‌ குறைக்கப்பட்டது. 


ஆரம்ப காலங்களில்‌ பத்திரிகை வெளியாவதற்கு முன்னால்‌ நாங்கள்‌ 
இரவில்‌ வெகுநேரம்‌ கண்‌ விழிக்கும்படி ஆயிற்று. இளைஞர்களும்‌, 
கிழவரும்‌ ஒவ்வொருவரும்‌ பத்திரிகைத்‌ தாள்களை மடிக்க 
உதவவேண்டியிருந்தது. வழக்கமாக இரவு பத்து மணிக்கு மேல்‌ 
பன்னிரெண்டு மணிக்குள்‌ வேலையை முடிப்போம்‌. ஆனால்‌, முதல்‌ 
நாள்‌ இரவு என்றுமே மறக்க முடியாது. பக்கங்களை முடுக்கியாயிற்று; 
இயந்திரமோ வேலை செய்ய மறுத்துவிட்டது. இன்ஜினை முடுக்கி 
அதை ஓட்டிக்கொடுப்பதற்காக டர்பனிலிருந்து ஒரு இன்ஜினீயரைத்‌ 
தருவித்து வைத்திருந்தோம்‌. அவரும்‌ வெஸ்டும்‌ எவ்வளவோ 
கஷ்டப்பட்டுப்‌ பார்த்தார்கள்‌. ஆனால்‌, ஒன்றும்‌ பயன்படவில்லை. 
எல்லோருக்கும்‌ ஒரே கவலையாகி விட்டது. எல்லா முயற்சியும்‌ 
முடியாது போய்க்‌ கடைசியாகக்‌ கண்களில்‌ நீர்‌ வழிய வெஸ்ட்‌ 
என்னிடம்‌ வந்தார்‌. “இன்ஜின்‌ வேலை செய்யாது. உரிய காலத்தில்‌ 

பத்திரிகையை நாம்‌ வெளியிடமுடியாது என்றே அஞ்சுகிறேன்‌” 
என்றார்‌. 


“அதுதான்‌ நிலைமையென்றால்‌ இதில்‌ நாம்‌ செய்வதற்கு எதுவுமில்லை. 
கண்ணீர்‌ விட்டு ஒரு பயனும்‌ இல்லை. மனிதப்‌ பிரயத்தனத்தில்‌ 
சாத்தியமானதையெல்லாம்‌ செய்வோம்‌. கைச்சக்கரம்‌ 


இருக்கிறதல்லவா”? என்று அவருக்கு ஆறுதல்‌ அளித்துச்‌ சொன்னேன்‌. 


“அதைச்‌ சுற்றுவதற்கு நம்மிடம்‌ ஆட்கள்‌ எங்கிருக்கிறார்கள்‌?" என்று 
அவர்‌ கேட்டார்‌. “அந்த வேலையைச்‌ செய்வதற்கு நாம்‌ போதாது. 
நான்கு நான்கு பேராக மாற்றி மாற்றிச்‌ சுற்ற வேண்டும்‌. நம்‌ ஆட்களோ, 
களைத்துப்‌ போயிருக்கின்றனர்‌” என்றார்‌. 


கட்டிட வேலை இன்னும்‌ முடிந்துவிடவில்லை. ஆகையால்‌, தச்சர்கள்‌ 
அந்த வேலையைச்‌ செய்துவந்தனர்‌. அவர்கள்‌ அச்சுக்‌ கூடத்திலேயே 
படுத்துத்‌ தூங்கிக்‌ கொண்டு இருந்தார்கள்‌. நான்‌ அவர்களைச்‌ 
சுட்டிக்காட்டி, “இந்தத்‌ தச்சர்களை நாம்‌ பயன்படுத்திக்‌ கொள்ள 


முடியாதா? நமக்கு இரவு முழுவதும்‌ வேலை இருக்கும்‌. இந்த உபாயம்‌ 
நமக்குப்‌ பாக்கியமாக இருக்கிறது என்று நினைக்கிறேன்‌” என்றேன்‌. 


“தச்சர்களை எழுப்ப எனக்குத்‌ தைரியமில்லை. நம்‌ ஆட்களோ 
உண்மையில்‌ மிகவும்‌ களைத்துப்‌ போயிருக்கின்றனர்‌” என்றார்‌ 
வெஸ்ட்‌. 


“சரி, அவர்களோடு நான்‌ பேசிக்கொள்ளுகிறேன்‌” என்றேன்‌. 


“அப்படியானால்‌, வேலையை முடித்துவிடுவது சாத்தியமே” என்றார்‌, 
வெஸ்ட்‌. 


தச்சர்களை எழுப்பினேன்‌. ஒத்துழைக்க வேண்டும்‌ என்று அவர்களைக்‌ 
கேட்டுக்கொண்டேன்‌. அவர்களை வற்புறுத்த வேண்டிய அவசியமே 
ஏற்படவில்லை. “அவசரத்திற்கு எங்களைக்‌ கூப்பிட்டுக்‌ 
கொள்ளுவதற்கில்லையென்றால்‌ நாங்கள்‌ இங்கே இருந்துதான்‌ என்ன 
பயன்‌? நீங்கள்‌ கொஞ்சம்‌ இளைப்பாறுங்கள்‌. சக்கரத்தைச்‌ சுற்றும்‌ 

வேலையை நாங்கள்‌ பார்த்துக்‌ கொள்ளுகிறோம்‌. அது எங்களுக்குச்‌ 
சுலபம்‌” என்றார்கள்‌. எங்கள்‌ சொந்த ஆட்களும்‌ தயாராக இருந்தனர்‌. 


வெஸ்ட்டுக்கு ஒரே ஆனந்தம்‌. நாங்கள்‌ வேலை செய்ய ஆரம்பித்ததும்‌ 
அவர்‌ ஒரு தோத்திரப்‌ பாடலைப்‌ பாட ஆரம்பித்து விட்டார்‌. 
தச்சர்களுடன்‌ நானும்‌ சேர்ந்துகொண்டேன்‌. மற்றவர்களெல்லாம்‌ 
அவரவர்கள்‌ முறையில்‌ கலந்து கொண்டு வேலை செய்தார்கள்‌. 
இவ்வாறு காலை ஏழு மணி வரையில்‌ வேலை செய்தோம்‌. இன்னும்‌ 
வேலை எவ்வளவோ பாக்கியாக இருந்தது. ஆகவே, வெஸ்ட்டிடம்‌ 
ஒரு யோசனை கூறினேன்‌. இன்ஜினீயரை எழுப்பி இயந்திரத்தை 
ஓட்டச்‌ சொல்லிப்பார்க்கலாம்‌ என்றேன்‌. இன்ஜின்‌ ஓட 
ஆரம்பித்துவிட்டால்‌ காலத்தில்‌ வேலையை முடித்துவிடலாம்‌. 


வெஸ்ட்‌ அவரை எழுப்பினார்‌. எழுந்ததும்‌ இன்ஜின்‌ அறைக்குப்‌ 
போனார்‌. என்ன ஆச்சரியம்‌ பாருங்கள்‌! அவர்‌ தொட்டவுடனேயே 
இன்ஜின்‌ ஓட ஆரம்பித்துவிட்டது. அச்சுக்‌ கூடம்‌ முழுவதும்‌ ஒரே 
சந்தோஷ ஆரவாரமாக இருந்தது. “இது எப்படி? இரவெல்லாம்‌ நாம்‌ 
கஷ்டப்பட்டும்‌ முடியாமல்‌ போயிற்று. ஆனால்‌, இன்று காலையிலோ 
அதில்‌ எந்தவிதமான கோளாறுமே இல்லாதது போல அது வேலை 
செய்ய ஆரம்பித்துவிட்டதே?” என்று விசாரித்தேன்‌. 


“இது எப்படி என்று கூறுவது கஷ்டம்‌. நம்மைப்‌ போலவே தனக்கு 
ஓய்வு தேவை என்பதுபோல இயந்திரமும்‌ சில சமயம்‌ நடக்க 
ஆரம்பித்துவிடுகிறது போல்‌ இருக்கிறது” என்று வெஸ்ட்டோ, 
இன்ஜினீயரோ கூறினார்கள்‌. சொன்னது யார்‌ என்பதை 
மறந்துவிட்டேன்‌. 


இன்ஜின்‌ கோளாறு ஆகிவிட்டது எங்கள்‌ எல்லோருக்கும்‌ ஒரு 
சோதனையாக ஆயிற்று என்றும்‌, எங்களுடைய யோக்கியமான, 
மனப்பூர்வமான உழைப்பின்‌ பலனாகவே இன்ஜின்‌ வேலை செய்யத்‌ 
தொடங்கியது என்றும்‌ எனக்குத்‌ தோன்றிற்று. 


பிரதிகளும்‌ உரிய காலத்தில்‌ அனுப்பப்பட்டன. எல்லோரும்‌ 
மகிழ்ச்சியடைந்தோம்‌. 

ஆரம்பத்தில்‌ காட்டிய இந்தப்‌ பிடிவாதம்‌, பத்திரிகை ஒழுங்காக 
வெளியே வந்து கொண்டிருக்கும்‌ என்பதை உறுதிப்படுத்தியது. 
போனிக்ஸில்‌ சுயபலத்தில்‌ நிற்கும்‌ சூழ்நிலையையும்‌ உண்டாக்கியது. 
வேண்டுமென்றே இன்ஜினை உபயோகிப்பதை நாங்கள்‌ நிறுத்தி 
விட்டு, ஆள்‌ பலத்தைக்‌ கொண்டே வேலை செய்த சமயமும்‌ உண்டு. 
போனிக்ஸில்‌ குடியேறியிருந்தவர்களின்‌ தார்மிக குணம்‌ உச்ச நிலைக்கு 
எட்டியிருந்த சமயமே அது என்பது என்‌ கருத்து. 

21. போலக்‌ துணிந்து இறங்கினார்‌ 


போனிக்ஸில்‌ நான்‌ குடியேற்றத்தை ஆரம்பித்துவிட்ட போதிலும்‌ 
அங்கே நான்‌ நிரந்தரமாக வசிக்க முடியாமல்‌ இருந்தது, எப்பொழுதும்‌ 
எனக்கு வருத்தத்தைக்‌ கொடுத்தது. நாளாவட்டத்தில்‌ வக்கீல்‌ 
தொழிலிலிருந்து விலகி, இக்குடியேற்றத்தில்‌ வசித்து, என்‌ 
உடலுழைப்பினால்‌ என்‌ ஜீவனத்திற்கு வேண்டியதைச்‌ 
சம்பாதித்துக்கொண்டு, போனிக்ஸ்‌ பூரணத்துவத்தை அடைய நான்‌ 
செய்யும்‌ சேவையின்‌ இன்பத்தை அனுபவிக்க வேண்டும்‌ என்பதே 
என்னுடைய ஆரம்ப எண்ணம்‌. ஆனால்‌, அது நிறைவேறவில்லை. 
நாம்‌ ஒன்று நினைக்கத்‌ தெய்வம்‌ ஒன்று நினைக்கிறது என்பதை 
அனுபவத்தில்‌ கண்டிருக்கிறேன்‌. ஆனால்‌, அதே சமயத்தில்‌ முடிவான 
லட்சியம்‌, சத்தியத்தை நாடுவதாக மாத்திரம்‌ இருந்துவிடுமானால்‌, 
மனிதன்‌ போடும்‌ திட்டம்‌ எவ்வளவு தான்‌ தவறிப்‌ போனாலும்‌, முடிவு 
தீமையானதாக ஆவதில்லை என்பதுடன்‌, சில சமயங்களில்‌ 
எதிர்பாத்ததைவிட அதிக நன்மையானதாகவும்‌ முடிந்துவிடுகிறது. 
போனிக்ஸ்‌ குடியேற்றம்‌ எதிர்பாராத விதமாக மாறுதல்‌ அடைந்ததும்‌, 
எதிர்‌ பாராமல்‌ நேர்ந்த சில நிகழ்ச்சிகளும்‌, நாங்கள்‌ ஆரம்பத்தில்‌ 
எதிர்பார்த்ததைவிட மேலாக முடிந்தன என்று சொல்லுவது 
கஷ்டமேயானாலும்‌, தீமையாக மாத்திரம்‌ முடியவில்லை. 


நாங்கள்‌ எல்லோரும்‌, உடல்‌ உழைப்பினாலேயே ஜீவனம்‌ செய்வது 
சாத்தியமாக வேண்டும்‌ என்பதற்காக, அச்சுக்கூடத்தைச்‌ சுற்றி இருந்த 
நிலத்தை ஆளுக்கு மூன்று ஏக்கர்‌ வீதம்‌ பிரித்துக்‌ கொண்டோம்‌. இதில்‌ 
ஒரு பகுதி என்‌ பங்குக்கு விழுந்தது. இந்த ஒவ்வொரு பகுதி 


நிலத்திலும்‌, எங்கள்‌ விருப்பத்திற்கு மாறாகவே இரும்புத்‌ தகடு 
போட்டு வீடுகளைக்‌ கட்டினோம்‌. நாங்கள்‌ விரும்பியதெல்லாம்‌, 


வைக்கோல்‌ வேய்ந்த மண்‌ குடிசைகளைக்‌ கட்டிக்கொள்ளு வதுதான்‌. 
இல்லாவிட்டால்‌, சாதாரண விவசாயி வசிக்கக்‌ கூடிய வகையில்‌ சிறு 
செங்கல்‌ வீடுகளைக்‌ கட்டிக்‌ கொள்ளுவது என்பதே. ஆனால்‌, அது 
நிறைவேறவில்லை. அப்படிக்‌ கட்டுவதாக இருந்தால்‌ அதிகச்‌ 
செலவாகும்‌; அதிக காலமும்‌ பிடிக்கும்‌. நாங்களோ, கூடுமானவரையில்‌ 
சீக்கிரத்திலேயே குடியேற்றத்தில்‌ நிலைபெற்றுவிட வேண்டும்‌ 
என்பதில்‌ அதிக ஆவலுடன்‌ இருந்தோம்‌. 


மன்சுக்லால்‌ நாஸரே இன்னும்‌ பத்திரிகை ஆசிரியராக இருந்தார்‌. புதிய 

திட்டத்தை அவர்‌ ஏற்றுக்கொள்ளவில்லை. “இந்தியன்‌ ஒப்பீனியனு'க்கு 
டர்பனில்‌ ஒரு கிளைக்‌ காரியாலயம்‌ இருந்தது. அங்கே 
இருந்துகொண்டே அவர்‌ இப்‌ பத்திரிகைக்கு வேலைசெய்து வந்தார்‌. 
அச்சுக்‌ கோர்ப்போருக்குச்‌ சம்பளம்‌ கொடுத்து வந்தோம்‌. ஆனால்‌, 
குடியேற்றத்தைச்‌ சேர்ந்த ஒவ்வொருவரும்‌, அச்சுக்‌ கோர்க்கக்‌ 
கற்றுக்கொண்டு விடவேண்டும்‌ என்பது என்‌ அபிப்பிராயம்‌. 
அச்சுக்கூடத்தில்‌ இந்த வேலை அலுப்புத்‌ தட்டும்‌ வேலையானாலும்‌ 
சுலபமான வேலையே. ஆகையால்‌, இதற்கு முன்னால்‌ இந்த 
வேலையைக்‌ கற்றுக்‌ கொள்ளாதிருந்தவர்கள்‌, இப்பொழுது 
கற்றுக்கொண்டோம்‌. ஆனால்‌, இந்த வேலையில்‌ நான்‌ கடைசி 
வரையில்‌ திறமை இல்லாதவனாகவே இருந்தேன்‌. மகன்லால்‌ காந்தி 
இதில்‌ எங்களெல்லோரையும்விட முதன்மையாய்‌ இருந்தார்‌. இவர்‌, 
இதற்கு முன்னால்‌ அச்சுக்கூடத்தில்‌ வேலையே 
செய்ததில்லையென்றாலும்‌, அச்சுக்‌ கோர்ப்பதில்‌ அதிக சமர்த்தராகி 
விட்டார்‌. அதிக வேகமாக அச்சுக்‌ கோர்ப்பவராகிவிட்டதோடு 
மாத்திரமல்லாமல்‌, அச்சுக்‌ கூடத்தின்‌ எல்லா வேலைகளையுமே 
வெகுவிரைவில்‌ கற்றுக்‌ கொண்டுவிட்டார்‌. இது எனக்கு அதிக 
ஆச்சரியத்தையும்‌ மகிழ்ச்சியையும்‌ அளித்தது. அவருடைய ஆற்றல்‌ 
அவருக்கே தெரியாது என்பதுதான்‌ எப்பொழுதும்‌ என்‌ அபிப்பிராயம்‌. 


கட்டிடங்களைக்‌ கட்டி முடித்து நாங்கள்‌ அங்கே நிலை பெற 
ஆரம்பித்தவுடனேயே, புதிதாக அமைந்திருந்த கூட்டை விட்டுவிட்டு 
நான்‌ ஜோகன்னஸ்பர்க்கிற்குப்‌ போக வேண்டியதாயிற்று. அங்கே 
இருந்த வேலைகளை நான்‌ கவனிக்காமலேயே அதிக காலத்திற்கு 
விட்டுவைத்துவிட என்னால்‌ ஆகவில்லை. 


ஜோகன்னஸ்பர்க்கிற்குத்‌ திரும்பியதும்‌, நான்‌ செய்திருக்கும்‌ 
முக்கியமான மாறுதல்களைக்‌ குறித்து ஸ்ரீ போலக்கிடம்‌ கூறினேன்‌. 
அவர்‌ இரவல்‌ கொடுத்த புத்தகம்‌ இவ்வளவு பலனுள்ளதாக ஆயிற்று 
என்பதை அறிந்ததும்‌ அவர்‌ அடைந்த ஆனந்தத்திற்கு எல்லையே 
இல்லை. “இப்‌ புதிய முறையில்‌ நானும்‌ பங்கெடுத்துக்‌ கொள்ளச்‌ 
சாத்தியப்படாதா?” என்று கேட்டார்‌. “நிச்சயமாகச்‌ சாத்தியமே. நீங்கள்‌ 
விரும்பினால்‌ நீங்களும்‌ குடியேற்றத்தில்‌ சேர்ந்து கொள்ளலாம்‌” 
என்றேன்‌. “என்னைச்‌ சேர்த்துக்‌ கொள்ளுவதாக இருந்தால்‌ நான்‌ 
தயாராக இருக்கிறேன்‌” என்றார்‌. 


அவருடைய உறுதி என்னைக்‌ கவர்ந்துவிட்டது. 'கிரிடிக்‌' பத்திரிகையில்‌ 

தாம்‌ செய்து வந்த வேலையிலிருந்து ஒரு மாதத்தில்‌ விலகிக்கொள்ள 
அனுமதிக்குமாறு பிரதம ஆசிரியருக்கு எழுதினார்‌. பின்னர்‌ 
அதிலிருந்து விலகிப்‌ போனிக்ஸு க்கு வந்து சேர்ந்தார்‌. தமது இனிய 
சுபாவத்தினாலும்‌, எல்லோருடனும்‌ நன்றாகப்‌ பழகும்‌ குணத்தினாலும்‌, 
வெகு சீக்கிரத்தில்‌ அவர்‌ எல்லோருடைய மனத்தையும்‌ 
கவர்ந்துவிட்டார்‌. எங்கள்‌ குடும்பத்தில்‌ ஒருவராகவும்‌ ஆகிவிட்டார்‌. 
எளிமை அவருடைய சுபாவத்திலேயே இருந்தது. போனிக்ஸ்‌ 
வாழ்க்கை அவருக்கு விசித்திரமானதாகவோ, கஷ்டமானதாகவோ 
தோன்றவில்லை. நீரிலிருப்பது மீனுக்கு எவ்விதம்‌ இயற்கையோ 
அதேபோல்‌ இவ்வாழ்க்கை அவருக்கு ஒத்ததாக இருந்தது. ஆனால்‌, 
அவரை அங்கேயே அதிக காலம்‌ நான்‌ வைத்திருப்பதற்கில்லை. 
இங்கிலாந்துக்குப்‌ போய்த்‌ தமது சட்டப்‌ படிப்பை முடிக்க ஸ்ரீ ரிச்‌ 
விரும்பினார்‌. எனவே, என்‌ அலுவலகத்தின்‌ வேலை பளுவை நான்‌ 
ஒருவனே சமாளித்து விடுவதென்பது அசாத்தியம்‌. ஆகவே, என்‌ 
அலுவலகத்தில்‌ சேர்ந்து அட்டர்னியாகப்‌ பயிற்சி பெறுமாறு 
போலக்குக்கு யோசனை கூறினேன்‌. முடிவில்‌ நாங்கள்‌ இருவருமே 
அத்‌ தொழிலிலிருந்து விலகிப்‌ போனிக்ஸில்‌ நிலைத்துவிடலாம்‌ என்று 
எண்ணியிருந்தேன்‌. ஆனால்‌, அது நிறைவேறாமலேயே 
போய்விட்டது. நம்பும்‌ சுபாவமுள்ளவர்‌, போலக்‌ ஒரு நண்பரிடம்‌ 
நம்பிக்கை வைத்து விடுவாரானால்‌, அவரோடு விவாதித்துக்‌ 
கொண்டிருப்பதைவிட ஒத்துப்‌ போகவே அவர்‌ முயல்வார்‌. 
போனிக்ஸிலிருந்து எனக்கு எழுதினார்‌. அங்கே இருக்கும்‌ வாழ்க்கை 
தமக்கு இன்பமாக இருக்கிறதென்றாலும்‌, தாம்‌ சந்தோஷமாகவே 
இருப்பினும்‌, குடியேற்றத்தை அபிவிருத்தி செய்யலாம்‌ என்று 
நம்பினாலும்‌, இதை விட்டுவிட்டுக்‌ காரியாலயத்தில்‌ சேர்ந்து 
அட்டர்னிக்குப்‌ பயிற்சி பெறுவதனால்‌ நாங்கள்‌ எங்கள்‌ லட்சியத்தை 
வெகு சீக்கிரத்தில்‌ அடைந்து விடமுடியும்‌ என்று நான்‌ நினைத்ததால்‌ 
அப்படியே செய்யத்‌ தாம்‌ தயார்‌ என்று எழுதினார்‌. இக்கடிதத்தை நான்‌ 
மனப்பூர்வமாக வரவேற்கிறேன்‌. போலக்‌, போனிக்ஸிலிருந்து கிளம்பி 
ஜோகன்னஸ்பர்க்கிற்கு வந்து பயிற்சி பெறத்‌ தஸ்தாவேஜில்‌ 
கையெழுத்தும்‌ இட்டார்‌. 


அதே சமயத்தில்‌ ஸ்காட்லாந்துக்காரரான ஒரு பிரம்மஞான 
சங்கத்தினரையும்‌ போலக்கைப்‌ பின்பற்றும்படி அழைத்தேன்‌. உள்ளூர்ச்‌ 
சட்டப்‌ பரீட்சைக்குப்‌ போவதற்காக அவர்‌ என்னிடம்‌ முன்பு பயிற்சி 
பெற்று வந்தார்‌. இப்பொழுது என்‌ அழைப்பை ஏற்றுக்கொண்டு வக்கீல்‌ 
குமாஸ்தாவாகச்‌ சேர்ந்தார்‌. ஸ்ரீ மெக்கின்‌ டயர்‌ என்பது அவர்‌ பெயர்‌. 


Join / Telegram : @Tamil Books_ Library 


இவ்வாறு, போனிக்ஸில்‌ லட்சியங்களைச்‌ சீக்கிரத்தில்‌ அடைந்து 
விடவேண்டும்‌ என்ற உயரிய நோக்கத்தின்‌ பேரில்‌, நான்‌ வேறு ஒரு 
திக்கில்‌ மேலும்‌ மேலும்‌ தீவிரமாகப்‌ போய்க்கொண்டிருக்கிறேன்‌ என்று 
தோன்றியது. கடவுள்‌ மாத்திரம்‌ வேறுவிதமாக எனக்கு அருள்‌ 
செய்யாதிருந்தால்‌, எளிய வாழ்க்கையின்‌ பெயரால்‌ விரித்திருந்த 
வலையில்‌ நான்‌ சிக்கிக்கொண்டிருந்திருப்பேன்‌. 


யாருமே எண்ணியோ, எதிர்பார்த்தோ இராத வகையில்‌, நானும்‌ 
என்னுடைய லட்சியங்களும்‌ எவ்வாறு காப்பாற்றப்‌ பட்டன என்பதை 


இன்னும்‌ சில அத்தியாயங்களுக்குப்‌ பிறகு நான்‌ விவரிப்பேன்‌. 

22. கடவுள்‌ யாரைக்‌ காக்கிறார்‌? 


வருங்காலத்தில்‌ இந்தியாவுக்குத்‌ திரும்புவது என்ற நம்பிக்கையை 
எல்லாம்‌ இப்பொழுது அடியோடு கைவிட்டுவிட்டேன்‌. ஓர்‌ ஆண்டில்‌ 


திரும்பி வந்துவிடுவேன்‌ என்று என்‌ மனைவிக்கு வாக்களித்திருந்தேன்‌. 
நான்‌ திரும்புவதற்கான ஏது எதுவுமில்லாமலேயே அந்த ஓராண்டும்‌ 
முடிந்துவிட்டது. ஆகையால்‌, அவளையும்‌ குழந்தைகளையும்‌ 
வரவழைத்துக்கொள்ளுவது என்று தீர்மானித்தேன்‌. 


அவர்கள்‌ தென்னாப்பிரிக்காவுக்கு வந்துகொண்டிருந்த கப்பலில்‌ என்‌ 
மூன்றாவது மகன்‌ ராமதாஸ்‌, கப்பல்‌ காப்டனுடன்‌ விளையாடிக்‌ 
கொண்டிருக்கையில்‌ விழுந்து கையை முறித்துக்‌ கொண்டான்‌. காப்டன்‌ 
அவனை நன்றாகக்‌ கவனித்துக்‌ கொண்டதோடு கப்பல்‌ டாக்டர்‌ 
அவனுக்குச்‌ சிகிச்சை செய்யும்‌ படியும்‌ ஏற்பாடு செய்தார்‌. 
கட்டுப்போட்ட கையோடு ராமதாஸ்‌ கப்பலிலிருந்து இறங்கினான்‌. 
வீட்டுக்குப்‌ போனதும்‌ தக்க டாக்டர்‌ ஒருவரைக்‌ கொண்டு அவன்‌ 
காயத்திற்குக்‌ கட்டுக்கட்ட வேண்டும்‌ என்று கப்பல்‌ டாக்டர்‌ 
ஆலோசனை கூறினார்‌. மண்‌ சிகிச்சையில்‌ நான்‌ பூரணமாக நம்பிக்கை 
வைத்திருந்த சமயம்‌ அது. என்னுடைய அரைகுறை வைத்தியத்தை 
நம்பிய என்‌ கட்சிக்காரர்கள்‌ சிலரையும்‌ மண்‌, நீர்‌ சிகிச்சை செய்து 
கொள்ளும்படி தூண்டிவந்தேன்‌. 


இந்த நிலைமையில்‌ ராமதாஸ்‌ விஷயத்தில்‌ நான்‌ என்ன செய்வது? 
அப்பொழுது அவனுக்கு எட்டு வயது. அவனுக்கு நான்‌ கட்டு 
கட்டிவிடுவதில்‌ சம்மதந்தானா என்று அவனைக்‌ கேட்டேன்‌. அவன்‌ 
சிரித்துக்கொண்டு சம்மதம்‌ என்றான்‌. தனக்கு நல்லது இன்னது 
என்பதை அந்த வயதில்‌ அவன்‌ முடிவு செய்து கொள்ளுவது 
சாத்தியமில்லை. ஆனால்‌, அரை குறையான வைத்தியத்திற்கும்‌ 
சரியான வைத்திய சிகிச்சைக்கும்‌ உள்ள பேதம்‌ அவனுக்குத்‌ தெரியும்‌. 
என்னுடைய வீட்டு வைத்தியப்‌ பழக்கத்தை அவன்‌ அறிவான்‌. தன்னை 
என்னிடம்‌ ஒப்படைத்து விடுவதில்‌ அவனுக்கு நம்பிக்கையும்‌ 
இருந்தது. பயந்து நடுங்கிக்கொண்டே அவனுக்குப்‌ போட்டிருந்த 
கட்டை அவிழ்த்தேன்‌. புண்ணை அலம்பினேன்‌. அதன்மீது சுத்தமான 
மண்‌ பற்றும்‌ போட்டேன்‌. பிறகு கைக்குக்‌ கட்டுப்‌ போட்டேன்‌. புண்‌ 
முற்றும்‌ ஆறிவிடும்‌ வரையில்‌ ஒரு மாத காலம்‌ இவ்விதம்‌ 
கட்டுப்போடுவது தினந்தோறும்‌ நடந்து வந்தது. எந்தத்‌ தொந்தரவுமே 

இல்லை; சாதாரண சிகிச்சையினால்‌ எவ்வளவு காலத்தில்‌ இப்‌ புண்‌ 
ஆறிவிடும்‌ என்று கப்பல்‌ டாக்டர்‌ கூறியிருந்தாரோ அதைவிட 
இப்பொழுது அது ஆறுவதற்கு அதிக காலம்‌ ஆகவில்லை. 


இதுவும்‌, என்னுடைய மற்றப்‌ பரீட்சைகளும்‌, வீட்டு வைத்திய 
முறையில்‌ எனக்கு இருந்த நம்பிக்கையை அதிகப்‌ படுத்தின. நான்‌ 
இப்பொழுது அதிகத்‌ தன்னம்பிக்கையுடன்‌ இம்முறைகளை 
மேற்கொண்டும்‌ கையாளலானேன்‌. மற்றும்‌ பல நோய்களுக்கும்‌ 
இம்முறையைக்‌ கையாண்டேன்‌. புண்கள்‌, ஜு ரங்கள்‌, அஜீரணம்‌, 
காமாலை ஆகிய நோய்களுக்கெல்லாம்‌ மண்‌, நீர்‌ வைத்தியம்‌ செய்து 
வந்தேன்‌. அநேகமாகக்‌ குணமாகிக்‌ கொண்டே வந்தன. ஆனால்‌, 
தென்னாப்பிரிக்காவில்‌ இதில்‌ எனக்கு இருந்த நம்பிக்கை இப்பொழுது 
இல்லை. இந்தச்‌ சிகிச்சைகளில்‌ அபாயங்களும்‌ உண்டு என்பதை 


அனுபவத்தில்‌ அறிந்திருக்கிறேன்‌. 


ஆகையால்‌, இந்தச்‌ சோதனைகளைக்‌ குறித்து நான்‌ இங்கே 
கூறியிருப்பது, அவற்றின்‌ வெற்றியை எடுத்துக்காட்டுவதற்காக அன்று. 
எந்தச்‌ சோதனையும்‌ முழுமையான வெற்றியைக்‌ கண்டது என்று நான்‌ 
கூறிக்‌ கொள்ளுவதில்லை. வைத்தியர்கள்கூட, தங்கள்‌ சோதனை பூரண 
வெற்றியை அளித்தது என்று சொல்ல முடியாது. புதிய 
சோதனைகளைச்‌ செய்ய முற்படுகிறவர்‌, முதலில்‌ அவற்றைத்‌ 
தம்மிடமே செய்துகொண்டு பரீட்சிக்க வேண்டும்‌ என்பதை எடுத்துக்‌ 
காட்டுவதே என்‌ நோக்கம்‌. இதனால்‌, உண்மையைத்‌ துரிதமாகக்‌ 
கண்டுபிடிப்பது சாத்தியமாகிறது. அத்துடன்‌ யோக்கியமாகப்‌ 
பரிசோதனை செய்பவரைக்‌ கடவுள்‌ எப்பொழுதும்‌ காப்பாற்றுகிறார்‌. 


இயற்கை வைத்திய சோதனையில்‌ எவ்வளவு ஆபத்துக்கள்‌ உண்டோ, 
அவ்வளவு ஆபத்துக்கள்‌ ஐரோப்பியர்களுடன்‌ நெருங்கிய தொடர்பை 
வளர்த்துக்கொள்ளுவதற்குச்‌ செய்யும்‌ சோதனைகளிலும்‌ இருக்கின்றன. 
அந்த அபாயங்கள்‌ வேறு வகையானவை என்று மட்டுமே 
சொல்லலாம்‌. ஆனால்‌, இந்தத்‌ தொடர்புகளை 
உண்டாக்கிக்கொள்ளுவதற்குச்‌ செய்த முயற்சியில்‌ ஆபத்துக்கள்‌ 
இருக்குமென்று நான்‌ நினைக்கவே இல்லை. 


என்னுடன்‌ வந்து தங்குமாறு போலக்கை அழைத்தேன்‌. சொந்தச்‌ 
சகோதரர்கள்‌ போல நாங்கள்‌ வாழ ஆரம்பித்தோம்‌. சீக்கிரத்தில்‌ ஸ்ரீமதி 


போலக்‌ ஆகவிருந்த பெண்ணுக்கும்‌ அவருக்கும்‌ சில ஆண்டுகளுக்கு 

முன்பே விவாகம்‌ நிச்சயமாகியிருந்தது. ஆனால்‌, அனுகூலமான 
வேளையை எதிர்‌ பார்த்துத்‌ திருமணம்‌ ஒத்தி வைக்கப்பட்டிருந்தது. 
மண வாழ்க்கையில்‌ நிலைபெறுவதற்கு முன்னால்‌ கொஞ்சம்‌ பணம்‌ 
சம்பாதித்து வைத்துக்‌ கொள்ளலாமென்று ஸ்ரீ போலக்‌ விரும்பினார்‌ 
என்பது என்‌ அபிப்பிராயம்‌. ரஸ்கினின்‌ நூல்களை என்னைவிட அவர்‌ 


நன்றாக படித்திருந்தார்‌. ஆனால்‌, அவருடைய மேனாட்டுச்‌ சூழ்நிலை, 
ரஸ்கினின்‌ உபதேசங்களை உடனே அனுபவத்திற்குக்‌ 


கொண்டுவருவதற்குத்‌ தடையாக இருந்தது. அவரிடம்‌ நான்‌ 
பின்வருமாறு கூறி வாதாடினேன்‌: “உங்கள்‌ விஷயத்தில்‌ உங்கள்‌ 
இருவருக்கும்‌ இத்தகைய ஒற்றுமை ஏற்பட்டிருக்கும்போது, 
பொருளாதாரக்‌ காரணங்களுக்காக விவாகத்தை ஒத்தி 
வைத்துக்கொண்டு போவது நியாயமே அல்ல. வறுமை ஒரு தடையாக 
இருக்குமாயின்‌, ஏழைகள்‌ மணம்‌ செய்து கொள்ளவே முடியாது. 
மேலும்‌, இப்பொழுது நீங்கள்‌ என்னுடன்‌ தங்கியிருக்கிறீர்கள்‌. வீட்டுச்‌ 
செலவைப்பற்றிய கவலையும்‌ இல்லை. ஆகையால்‌, எவ்வளவு 
சாத்தியமோ அவ்வளவு சீக்கிரத்தில்‌ நீங்கள்‌ மணம்‌ 
செய்துகொண்டுவிட வேண்டும்‌.” முந்திய ஓர்‌ அத்தியாயத்தில்‌ நான்‌ 
கூறியிருப்பதைப்போல, ஸ்ரீ போலக்குடன்‌ ஒரு விஷயத்தைக்‌ குறித்து 
நான்‌ இரு முறை விவாதிக்க வேண்டி வந்ததே இல்லை. என்‌ 
வாதத்திலுள்ள நியாயத்தை அவர்‌ ஒப்புக்கொண்டார்‌. அச்சமயம்‌ 
இங்கிலாந்தில்‌ இருந்த ஸ்ரீமதி போலக்குக்கு இதைக்‌ குறித்து உடனே 
கடிதம்‌ எழுதினார்‌. அவரும்‌ இந்த யோசனையைச்‌ சந்தோஷமாக 
ஏற்றுக்கொண்டார்‌. சில மாதங்களில்‌ ஜோகன்னஸ்பர்க்‌ வந்து சேர்ந்தார்‌. 
கல்யாணத்திற்குச்‌ செலவு செய்யும்‌ எண்ணம்‌ இல்லை. விசேட 
ஆடைகள்‌ அவசியம்‌ என்றும்‌ கருதப்படவில்லை தமது பந்தத்திற்கு 
முத்திரையிட இவர்களுக்கு எந்த மதச்‌ சடங்குகளுங்கூட 
அவசியப்படவில்லை. ஸ்ரீமதி போலக்‌ பிறப்பினால்‌ கிறிஸ்தவர்‌; 
போலக்‌, யூதர்‌. நீதியின்‌ தருமமே இவர்கள்‌ இருவருக்கும்‌ பொதுவான 


மதம்‌. 


இந்த விவாக சம்பந்தமாக நடந்த ஒரு வேடிக்கையான சம்பவத்தைக்‌ 
குறித்துச்‌ சிறிது கூற விரும்புகிறேன்‌. டிரான்ஸ்வாலில்‌ இருக்கும்‌ 
ஐரோப்பியரின்‌ கல்யாணங்களைப்‌ பதிவு செய்து கொள்ளும்‌ அதிகாரி, 
கறுப்பு அல்லது மற்ற நிறத்தினரின்‌ விவாகங்களைப்‌ பதிவு 
செய்யக்கூடாது. இந்தக்‌ கல்யாணத்தில்‌ நான்‌ மாப்பிள்ளைத்தோழனாக 
இருந்தேன்‌. இதற்கு ஓர்‌ ஐரோப்பியர்‌ எங்களுக்குக்‌ கிடைக்கமாட்டார்‌ 
என்பதல்ல. ஆனால்‌, அந்த யோசனையைப்‌ போல 
ஒப்புக்கொள்ளவில்லை. ஆகையால்‌, நாங்கள்‌ மூவரும்‌ கல்யாணப்‌ 
பதிவு அதிகாரியிடம்‌ சென்றோம்‌. நான்‌ மாப்பிள்ளைத்‌ தோழனாக 

இருந்த ஒரு விவாகத்தில்‌, தம்பதிகள்‌ வெள்ளக்காரர்கள்தான்‌ என்று 
அவர்‌ எப்படி நிச்சயமாக நம்பி விடமுடியும்‌? தம்பதிகள்‌ 
வெள்ளையர்தானா என்பதை விசாரிப்பதற்காக விவாகப்‌ பதிவை ஒத்தி 
வைப்பதாக அந்த அதிகாரி கூறினார்‌. மறுநாளோ, ஞாயிற்றுக்கிழமை. 
அதற்கு அடுத்த நாள்‌ புது வருடப்‌ பிறப்பு நாளாதலால்‌ விடுமுறை 
நாள்‌. பக்தியுடன்‌ ஏற்பாடு செய்யப்பட்டிருந்த ஒரு திருமணத்துக்கு 
இத்தகைய அற்பமான சாக்குப்போக்குக்‌ கூறித்‌ தேதியை 
ஒத்திவைப்பதென்றால்‌, அதை யாரும்‌ சகித்துக்கொண்டிருக்க 
முடியாது. பதிவு இலாகாவின்‌ தலைவரான பிரதம மாஜிஸ்டிரேட்டை 
எனக்குத்‌ தெரியும்‌. தம்பதிகளுடன்‌ அவர்‌ முன்பு சென்றேன்‌. அவர்‌ 
சிரித்தார்‌. பதிவு அதிகாரிக்கு ஒரு குறிப்பும்‌ கொடுத்தார்‌. அதன்‌ பேரில்‌ 
முறைப்படி திருமணம்‌ பதிவாயிற்று. 


இதுவரையில்‌ எங்களுடன்‌ வசித்து வந்த ஐரோப்பியர்கள்‌, அநேகமாக 
எனக்கு ஏற்கனவே தெரிந்தவர்கள்தான்‌. ஆனால்‌ இப்பொழுதோ 
எங்களுக்கு முற்றும்‌ புதியவரான ஓர்‌ ஆங்கிலப்‌ பெண்‌ எங்கள்‌ 
குடும்பத்தில்‌ பிரவேசித்தாள்‌. புதிதாக மணமான இத்‌ தம்பதிகளுக்கும்‌ 
எங்களுக்கும்‌ எப்பொழுதேனும்‌ அபிப்பிராய பேதம்‌ ஏற்பட்டதாக 
எனக்கு ஞாபகம்‌ இல்லை. ஸ்ரீமதி போலக்கும்‌ என்‌ மனைவிக்கும்‌ சில 
மனஸ்தாபங்கள்‌ அவ்வப்போது இருந்தது உண்டு. ஆனால்‌, அவை 
சிறந்த வகையில்‌ ஒழுங்காகவும்‌ ஒற்றுமையாகவும்‌ உள்ள 
குடும்பங்களில்‌ சாதாரணமாக ஏற்படும்‌ மனஸ்தாபங்களைவிட எந்த 
விதத்திலும்‌ அதிகமானவை அல்ல. இன்னும்‌ ஒன்றும்‌ நினைவில்‌ 
இருக்க வேண்டும்‌. முக்கியமாக என்‌ குடும்பம்‌ பற்பல 
வகையானவர்கள்‌ சேர்ந்த கலப்புக்‌ குடும்பம்‌ என்றே கருதவேண்டும்‌. 
எல்லா வகையானவர்களும்‌, வெவ்வேறு 
குணாதிசயங்களுள்ளவர்களும்‌ தாராளமாக இதில்‌ சேர்த்துக்‌ 
கொள்ளப்பட்டனர்‌. இதைக்‌ குறித்தும்‌ நாம்‌ நினைக்கும்போது ஒரே 
சாதி, வெவ்வேறு இனம்‌ என்பதற்கிடையே உள்ள பேதமெல்லாம்‌ 
வெறும்‌ கற்பனையே என்பதைக்‌ கண்டு கொள்ளுகிறோம்‌. நாம்‌ 
எல்லோரும்‌ ஒரே குடும்பமே. வெஸ்டின்‌ விவாகத்தையும்‌ இந்த 
அத்தியாயத்திலேயே நடத்திவிடுகிறேன்‌. என்‌ வாழ்க்கையில்‌ இந்தக்‌ 
கட்டத்தில்‌ பிரம்மச்சரியத்தைப்‌ பற்றிய என்‌ எண்ணம்‌ பூரணமாக 
வளர்ச்சியடையவில்லை. ஆகவே, என்‌ பிரம்மச்சரிய நண்பர்கள்‌ 
எல்லோருக்கும்‌ மணமாகிவிட வேண்டும்‌ என்பதில்‌ நான்‌ அதிகச்‌ 
சிரத்தை கொண்டேன்‌. வெஸ்ட்‌, தமது பெற்றோரைப்‌ பார்த்துவிட்டு 
வருவதற்காக லெளத்துக்கு யாத்திரை சென்றார்‌. சாத்தியமானால்‌ 
விவாகம்‌ செய்துகொண்டு திரும்புமாறு அவருக்குச்‌ 
சொல்லியனுப்பினேன்‌. போனிக்ஸ்‌ எங்கள்‌ எல்லோருக்கும்‌ பொது 

வீடு. நாங்கள்‌ எல்லோரும்‌ விவசாயிகளாகவே ஆகி விட்டதாக 
எண்ணிக்கொண்டதால்‌, விவாகத்தைப்பற்றியும்‌, அதன்‌ சாதாரணமான 
விளைவுகளைக்‌ குறித்தும்‌ நாங்கள்‌ பயப்படவில்லை. வெஸ்ட்‌ ஸ்ரீமதி 
வெஸ்ட்டுடன்‌ திரும்பி வந்தார்‌. அவர்‌, லீஸ்டரைச்‌ சேர்ந்த அழகிய 
இளம்பெண்‌. லீஸ்டர்‌ தொழிற்‌ சாலையில்‌ செருப்புத்‌ தயாரிக்கும்‌ 
வேலை செய்யும்‌ ஒரு குடும்பத்தைச்‌ சேர்ந்தவர்‌. அத்‌ 
தொழிற்சாலையில்‌ வேலை செய்து ஸ்ரீமதி வெஸ்ட்டுக்கும்‌ கொஞ்சம்‌ 
அனுபவம்‌ உண்டு. 'அழகிய பெண்‌' என்று நான்‌ அவரைக்‌ கூறியது, 
அவருடைய குணசீலத்தின்‌ அழகு என்னை உடனே 
கவர்ந்திருந்ததனால்தான்‌. உள்ளத்தின்‌ தூய்மையிலேயே உண்மையான 
அழகு இருக்கிறது. ஸ்ரீ வெஸ்டுடன்‌ அவருடைய மாமியாரும்‌ வந்தார்‌. 
அவ்வயோதிக மாது இன்றும்‌ உயிருடன்‌ இருக்கிறார்‌. தமது உழைப்பு, 
உற்சாகம்‌, சந்தோஷமான சுபாவம்‌ ஆகியவைகளினால்‌ அவர்‌, நாங்கள்‌ 
எல்லோரும்‌ வெட்கப்படும்படி செய்துவிட்டார்‌. விவாகம்‌ செய்து 
கொள்ளுமாறு இந்த ஐரோப்பிய நண்பர்களை நான்‌ தூண்டியதைப்‌ 
போன்றே, இந்தியாவிலிருக்கும்‌ தங்கள்‌ குடும்பங்களைத்‌ தருவித்துக்‌ 
கொள்ளுமாறு இந்திய நண்பர்களையும்‌ உற்சாகப்படுத்தினேன்‌. 
இவ்விதம்‌ போனிக்ஸ்‌ ஒரு சிறு கிராமமாக வளர்ந்தது. ஆறு 
குடும்பங்கள்‌ அங்கே வந்து குடியேறி வளர ஆரம்பித்தன. 

வீட்டுச்‌ செலவு அதிகமாக இருந்தபோதிலும்‌ எளிய வாழ்க்கை 
நடத்தவேண்டும்‌ என்ற மனப்போக்கு டர்பனிலேயே ஆரம்பம்‌ 
ஆகிவிட்டது என்பதை முன்பே கவனித்து இருக்கிறோம்‌. ஆனால்‌, 
ரஸ்கினின்‌ உபதேசங்களை அனுசரித்து ஜோகன்னஸ்பர்க்‌ வீடே 
கடுமையான மாறுதலை அடைந்தது. 


ஒரு பாரிஸ்டரின்‌ வீட்டில்‌ எவ்வளவு எளிமையைப்‌ புகுத்துவது 
சாத்தியமோ அவ்வளவையும்‌ செய்தேன்‌. ஓரளவுக்கு மேஜை 
நாற்காலிகள்‌ இல்லாமல்‌ இருக்க முடியாது. புறத்தில்‌ ஏற்பட்ட 
மாறுதலைவிட அகத்தில்‌ ஏற்பட்ட மாறுதலே அதிகம்‌. உடலுழைப்பு 
வேலைகளையெல்லாம்‌ நாமே செய்துகொள்ள வேண்டும்‌ என்ற 
ஆவல்‌ வளர்ந்தது. ஆகையால்‌, என்‌ குழந்தைகளையும்கூட 
இவ்விதமான கட்டுத்‌ திட்டங்களின்‌ கீழ்‌ வளர்க்க ஆரம்பித்தேன்‌. 


கடையில்‌ ரொட்டி வாங்குவதை நிறுத்தினோம்‌. கூனேயின்‌ முறைப்படி 
தவிடு போக்காத கோதுமையைக்கொண்டு வீட்டிலேயே ரொட்டி 
தயாரிக்க ஆரம்பித்தோம்‌. இதற்குக்‌ கடையில்‌ விற்கும்‌ மில்‌ மாவு 
பயனில்லை. கையினாலேயே அரைத்த மாவை உபயோகிப்பது அதிக 
எளிமை ஆவதோடு உடம்புக்கும்‌ நல்லதாகவும்‌ சிக்கனமாகவும்‌ 
இருக்கும்‌ என்று எண்ணினோம்‌. எனவே கையினால்‌ மாவு அரைக்கும்‌ 
இயந்திரம்‌ ஒன்றை ஏழு பவுன்‌ கொடுத்து வாங்கினேன்‌. அதன்‌ 
இரும்புச்‌ சக்கரத்தை ஒருவரே சுற்றுவது கஷ்டம்‌. இரண்டு பேர்‌ 
சுலபத்தில்‌ சுற்றலாம்‌. வழக்கமாகப்‌ போலக்கும்‌ நானும்‌ குழந்தைகளும்‌ 
அந்த இயந்திரத்தில்‌ மாவு அரைப்போம்‌. நாங்கள்‌ மாவு அரைக்கும்‌ 
நேரந்தான்‌ சாதாரணமாக என்‌ மனைவி அடுப்பங்கரை வேலையைப்‌ 
பார்க்கப்‌ போகும்‌ நேரம்‌. என்றாலும்‌, மாவு அரைப்பதில்‌ 
அவ்வப்போது அவளும்‌ எங்களுக்கு உதவி செய்ய வருவாள்‌. ஸ்ரீமதி 
போலக்‌ வந்து சேர்ந்த பிறகு அவரும்‌ எங்களுடன்‌ 
சேர்ந்துகொள்ளுவார்‌. மாவு அரைப்பது குழந்தைகளுக்கு நன்மை 
தரும்‌ தேகப்‌ பயிற்சியாக இருந்தது. இந்த வேலையையோ, வேறு எந்த 
வேலையையோ செய்ய வேண்டும்‌ என்று குழந்தைகள்‌ 
கட்டாயப்படுத்தப்‌ படுவதில்லை. தாங்களே வந்து, இதில்‌ எங்களுக்கு 


உதவி செய்வது குழந்தைகளுக்கு ஒரு விளையாட்டு. களைத்துப்‌ 
போனால்‌ அவர்கள்‌ போய்விடலாம்‌. குழந்தைகள்‌ - பின்னால்‌ 


Join / Telegram : @Tamil Books_ Library 


உங்களுக்கு நான்‌ அறிமுகம்‌ செய்துவைக்கப்‌ போகிறவர்கள்‌ உள்பட - 
எனக்கு உதவி செய்ய வராமல்‌ இருந்ததே இல்லை. இவ்‌ வேலையில்‌ 
பின்‌ தங்கியவர்களும்‌ சிலர்‌ உண்டு. ஆனால்‌, அநேகர்‌ உற்சாகமாகவே 
வேலை செய்தனர்‌. அந்த நாளில்‌ இளைஞர்கள்‌, வேலை செய்யத்‌ 
தயங்கியதாகவோ, களைப்பாயிருப்பதாகச்‌ சொன்னதாகவோ எனக்கு 
நினைவு இல்லை. 


வீட்டு வேலையைக்‌ கவனித்துக்கொள்ளுவதற்காக ஒரு 
வேலைக்காரரை நியமித்திருந்தோம்‌. குடும்பத்தில்‌ ஒருவராக அவரும்‌ 
எங்களுடன்‌ வசித்தார்‌. அவருடைய வேலைகளில்‌ குழந்தைகளும்‌ 
அவருக்கு உதவியாக இருப்பார்கள்‌. முனிசிபல்‌ தோட்டி மலத்தை 
அப்புறப்படுத்திவிடுவார்‌. ஆனால்‌, கக்கூசுகளை அலம்பும்‌ 
வேலையை வேலைக்காரர்‌ செய்யும்படி விடாமல்‌, அவர்‌ செய்வதை 
எதிர்பார்த்துக்‌ கொண்டிராமல்‌ நாங்களே செய்து வந்தோம்‌. 
குழந்தைகளுக்கு இது நல்ல பயிற்சியாயிற்று. இதன்‌ பலனாக, என்‌ 
புதல்வர்கள்‌ எல்லோருக்கும்‌ தோட்டி வேலையில்‌ அருவருப்பு 
ஏற்படாமல்‌ இருந்தது. சுகாதார விதிகள்‌ சம்பந்தமாகவும்‌ நல்ல பயிற்சி 
பெற்றார்கள்‌. ஜோகன்னஸ்பர்க்‌ வீட்டில்‌ யாருக்கும்‌ நோய்‌ என்பதே 
இல்லை. யாருக்காவது நோய்‌ வந்தால்‌, குழந்தைகள்‌ மனம்‌ உவந்து 
பணிவிடை செய்வார்கள்‌. குழந்தைகளின்‌ புத்தகப்‌ படிப்பு விஷயத்தில்‌ 
நான்‌ அசிரத்தையாக இருந்தேன்‌ என்றும்‌ சொல்லமாட்டேன்‌. 
என்றாலும்‌, அதைத்‌ தியாகம்‌ செய்துவிட நிச்சயமாக நான்‌ 
தயங்கவில்லை. ஆகையால்‌, என்‌ புதல்வர்கள்‌ என்‌ மீது குறை 
சொல்லுவதற்குக்‌ கொஞ்சம்‌ காரணமும்‌ இருக்கிறது. சில சமயங்களில்‌ 
இதை அவர்கள்‌ தெரிவித்தும்‌ இருக்கிறார்கள்‌. இதில்‌ ஓரளவுக்கு என்‌ 
குற்றத்தையும்‌ நான்‌ ஒப்புக்கொள்ளவே வேண்டும்‌. அவர்களுக்கு 
இலக்கியக்‌ கல்வி அளிக்க வேண்டும்‌ என்ற ஆசை எனக்கு இருந்தது. 
நானே அதைச்‌ சொல்லிக்‌ கொடுக்கவும்‌ முயன்றேன்‌. ஆனால்‌, 


ஒவ்வொரு சமயமும்‌ இதற்கு ஏதாவது ஓர்‌ இடையூறு வந்துகொண்டே 
இருந்தது. வீட்டில்‌ அவர்களுக்குப்‌ போதிக்க நான்‌ வேறு எந்த 
ஏற்பாடும்‌ செய்யவில்லை. என்றாலும்‌, தினமும்‌ என்‌ 
அலுவலகத்திற்குப்‌ போகும்‌ போதும்‌, வீடு திரும்பும்போதும்‌, அவர்கள்‌ 
என்னுடன்‌ நடந்துவரும்படி செய்துவந்தேன்‌. இப்படி நடக்கும்‌ தூரம்‌ 
மொத்தம்‌ ஐந்து மைல்கள்‌. இது எனக்கும்‌ அவர்களுக்கும்‌ நல்ல 
தேகாப்பியாசமாயிற்று. இவ்விதம்‌ நடந்து போகும்போது, வேறு 
யாரும்‌ என்‌ கவனத்தைக்‌ கவராது போனால்‌, பேசிக்கொண்டே 
போவதன்‌ மூலம்‌ அவர்களுக்குக்‌ கல்வி போதிக்க முயல்வேன்‌. 
இந்தியாவில்‌ தங்கியிருந்த மூத்த மகன்‌ ஹரிலாலைத்‌ தவிர மற்ற என்‌ 
புதல்வர்கள்‌ எல்லோரும்‌ ஜோகன்னஸ்பர்க்கில்‌ இந்த வகையில்‌ 

வளர்ந்தவர்கள்தான்‌. தினமும்‌ ஒரு மணி நேரம்‌ ஒழுங்காக 
அவர்களுடைய இலக்கியப்‌ படிப்புக்குச்‌ செலவிட என்னால்‌ 
முடிந்திருக்குமானால்‌, மிகச்சிறந்த படிப்பை நான்‌ அவர்களுக்கு 
அளித்திருப்பேன்‌ என்பது என்‌ கருத்து. அவர்களுக்குப்‌ போதுமான 
இலக்கியப்‌ பயிற்சியை அளிக்க நான்‌ தவறி விட்டது, அவர்களுக்கும்‌ 
எனக்கும்‌ கூடத்‌ துயரம்‌ தருவதாயிற்று. என்‌ மூத்த மகன்‌, தனது 
வருத்தத்தைத்‌ தனிமையில்‌ என்னிடத்திலும்‌ பகிரங்கமாகப்‌ 
பத்திரிகைகளிலும்‌ அடிக்கடி தெரிவித்து வந்திருக்கிறான்‌. ஆனால்‌ என்‌ 
மற்ற புதல்வர்கள்‌, என்‌ தவறு தவிர்க்கமுடியாதது என்று எண்ணித்‌ 
தாராளத்துடன்‌ என்னை மன்னித்து விட்டனர்‌. இதற்காக நான்‌ மனம்‌ 
உடைந்து போய்‌ விடவில்லை. இதில்‌ எனக்கு ஏதாவது 
வருத்தமிருந்தால்‌, அது ஒரு தந்தை எப்படி இருக்கவேண்டுமோ 
அப்படி, நான்‌ இல்லாது போய்‌ விட்டேனே என்பதற்காகத்தான்‌. 
சமூகத்திற்குச்‌ சேவை என்று நான்‌ எதை நம்பினேனோ அது 
தவறானதாகவும்‌ இருந்து இருக்கக்கூடும்‌. என்றாலும்‌, நான்‌ 
உண்மையாகவே நம்பிய அந்தச்‌ சேவையில்‌ என்‌ புதல்வர்களின்‌ 
இலக்கியப்‌ பயிற்சியை நான்‌ தியாகம்‌ செய்துவிட்டேன்‌ என்றே 
கருதுகிறேன்‌. அவர்களுடைய ஒழுக்கத்தை வளர்ப்பதற்கு 
அவசியமானவை எவையோ அவைகளை நான்‌ அலட்சியம்‌ 
செய்துவிட்டதில்லை என்பது நிச்சயம்‌. இதற்குச்‌ சரியான ஏற்பாடு 
செய்யவேண்டியதே ஒவ்வொரு பெற்றோரின்‌ முக்கியமான 
கடமையும்‌ என்று நம்புகிறேன்‌. இதில்‌ நான்‌ எவ்வளவு 
முயன்றிருந்தும்‌, என்‌ புதல்வர்களிடம்‌ குறைபாடுகள்‌ தோன்றும்‌ 
போதெல்லாம்‌, அவற்றைக்‌ குறித்து எனக்கு நிச்சயமாகத்‌ தோன்றும்‌ 
முடிவு ஒன்று உண்டு. அவர்களுடைய குறைபாடுகளுக்குக்‌ காரணம்‌. 
நான்‌ போதிய கவனம்‌ செலுத்தத்‌ தவறியது அல்ல. ஆனால்‌, 
அவர்களுடைய பெற்றோர்‌ இருவரிடமும்‌ இருக்கும்‌ குறைகள்தான்‌ 
என்பதே என்‌ உறுதியான முடிவு. 


குழந்தைகள்‌, பெற்றோரின்‌  உடற்கூற்றை மாத்திரமேயன்றி 
அவர்களுடைய குணத்தின்‌ தன்மைகளையும்‌ பிதுரார்ஜி தமாகப்‌ 
பெறுகின்றனர்‌. சுற்றுச்‌ சார்பிலுள்ள நிலைமைகளும்‌ குழந்தைகளின்‌ 
குணங்கள்‌ அமைவதில்‌ முக்கியமான காரணங்களாக இருக்கின்றன. 
என்றாலும்‌, குழந்தைகள்‌, மூதாதையர்களிடமிருந்து அடைந்ததையே 
ஆரம்ப மூலதனமாகக்‌ கொண்டு வாழ்க்கையை ஆரம்பிக்கின்றன. 
மூதாதையர்களிடமிருந்து பெறும்‌ தீய தன்மைகளை வெற்றிகரமாகத்‌ 
தள்ளிவிட்டு வளரும்‌ குழந்தைகளையும்‌ பார்த்திருக்கிறேன்‌. 
ஆன்மாவுக்குத்‌ தூய்மையே இயற்கையான குணமாக இருப்பதனால்‌ 
இது சாத்தியமாகிறது. 

குழந்தைகளுக்கு ஆங்கிலக்‌ கல்வி அளிப்பது விரும்பத்‌ தக்கதா 
என்பதைக்‌ குறித்துப்‌ போலக்கும்‌ நானும்‌ அடிக்கடி கடுமையான 
விவாதம்‌ செய்திருக்கிறோம்‌. ஆங்கிலத்திலேயே சிந்தித்து, 
ஆங்கிலத்திலேயே பேசுமாறு தங்கள்‌ குழந்தைகளுக்குப்‌ 
பயிற்சியளிக்கும்‌ இந்தியப்‌ பெற்றோர்‌, தங்கள்‌ குழந்தைகளுக்கும்‌ 
நாட்டுக்கும்‌ துரோகம்‌ செய்தவர்கள்‌ ஆவார்கள்‌ என்பது 
எப்பொழுதுமே என்‌ திடமான அபிப்பிராயமாக இருந்து 
வந்திருக்கிறது. இதன்‌ மூலம்‌ நாட்டின்‌ ஆன்மீக, சமூக பாரம்பரியச்‌ 
செல்வம்‌ குழந்தைகளுக்கு இல்லாது போகும்படி செய்து, அந்த 
அளவுக்கு நாட்டின்‌ சேவைக்குத்‌ தகுதியில்லாதவர்களாகவும்‌, 
அவர்களை செய்து விடுகிறார்கள்‌. இவ்விதத்‌ திடமான கருத்துக்களை 
நான்‌ கொண்டிருந்ததால்‌, குழந்தைகளிடம்‌ குஜராத்தியில்‌ தான்‌ 
பேசுவது என்று வைத்துக்கொண்டேன்‌. இது போலக்குக்குப்‌ பிடிப்பதே 
இல்லை. அவர்களுடைய எதிர்காலத்தை நான்‌ நாசமாக்குகிறேன்‌ என்று 
அவர்‌ கருதினார்‌. தம்‌ முழுவலிமையுடனும்‌, அன்புடனும்‌ என்னோடு 
விவாதிப்பார்‌. ஆங்கிலம்‌ போன்ற உலகம்‌ முழுவதும்‌ பரவியுள்ள ஒரு 
மொழியை, மழலைப்‌ பருவத்திலிருந்தே குழந்தைகள்‌ 
கற்றுக்கொள்ளுவதாக இருந்தால்‌, வாழ்க்கைப்‌ போராட்டத்தில்‌ 
மற்றவர்களைவிட அதிக அனுகூலங்களைச்‌ சுலபமாக அவர்கள்‌ 
பெறுவார்கள்‌ என்பார்‌, போலக்‌. ஆனால்‌, என்‌ மனத்தை அவரால்‌ 
மாற்ற முடியவில்லை. என்‌ போக்குத்தான்‌ சரி என்பதை அவர்‌ அறிந்து 
கொள்ளும்படி செய்துவிட்டேனா, அல்லது நான்‌ அதிகப்‌ 
பிடிவாதக்காரன்‌ என்று அவர்தான்‌ விட்டுவிட்டாரா என்பது எனக்கு 
இப்பொழுது ஞாபகமில்லை. இது, இருபது ஆண்டுகளுக்கு முன்னால்‌ 
நடந்தது. என்‌ கருத்துக்கள்‌, அனுபவத்தினால்‌ இப்பொழுது அதிகப்‌ 
பலப்பட்டே இருக்கின்றன. முழு இலக்கியப்‌ படிப்பும்‌ இல்லாததனால்‌ 
என்‌ புதல்வர்கள்‌ நஷ்டமடைந்திருந்தாலும்‌, இயற்கையாகவே தாய்‌ 
மொழியில்‌ அவர்கள்‌ அடைந்த அறிவு, அவர்களுக்கும்‌ நாட்டுக்கும்‌ 
நன்மையானதாகவே இருக்கிறது. இதனாலேயே, தங்கள்‌ சொந்த 
நாட்டில்‌ அந்நியரைப்‌ போல்‌ தோன்றியிருக்க வேண்டியவர்கள்‌, இன்று 
அப்படித்‌ தோற்றமளிக்காமல்‌ இருக்கிறார்கள்‌. இயற்கையாகவே 
அவர்கள்‌ இரு மொழிகளை அறியலாயினர்‌. ஏராளமான ஆங்கில 
நண்பர்களுடன்‌ தினமும்‌ தொடர்பு கொள்ளவேண்டியிருந்தாலும்‌, 
முக்கியமாகப்‌ பேசப்படும்‌ மொழி ஆங்கிலமாகவே இருந்த நாட்டில்‌ 
அவர்கள்‌ இருந்தாலும்‌ எளிதில்‌ ஆங்கிலத்தில்‌ எழுதவும்‌ பேசவும்‌ 
கூடியவர்களாக இருக்கின்றனர்‌. 

24. ஜூலுக் கலகம்‌ 


ஜோகன்னஸ்பர்க்கில்‌ நான்‌ நிலைபெற்றுவிட்டேன்‌ என்று நினைத்த 
பிறகும்‌ எனக்கு நிலையான வாழ்க்கை ஏற்படவில்லை. இனிமேல்‌ 
கொஞ்சம்‌ அமைதியாக இருக்க முடியும்‌ என்று நான்‌ எண்ணிய சமயம்‌, 
எதிர்பாராத ஒரு சம்பவம்‌ நிகழ்ந்தது. நேட்டாலில்‌ ஜூலுக்‌ 'கலகம்‌' 
ஆரம்பமாயிற்று என்று பத்திரிகைகளில்‌ செய்தியைப்‌ படித்தேன்‌. 
ஜூலுக்களிடம்‌ எனக்கு எந்த விதமான விரோதமும்‌ இல்லை. அவர்கள்‌ 
இந்தியருக்கு தீமை செய்துவிடவும்‌ இல்லை. 'கலகம்‌' என்று 
சொல்லப்பட்டதைக்‌ குறித்து எனக்குச்‌ சந்தேகம்‌ இருந்தது. ஆனால்‌, 
பிரிட்டிஷ்‌ சாம்ராஜ்யம்‌ உலகத்தின்‌ நன்மைக்காகவே இருக்கிறது என்று 
நான்‌ அப்பொழுது நம்பினேன்‌. எனக்கு இருந்த உண்மையான 
விசுவாசம்‌, அந்தச்‌ சாம்ராஜ்யத்திற்கு ஒரு கெடுதலைக்கூட எண்ண 
முடியாதபடி என்னைத்‌ தடுத்தது. ஆகையால்‌, 'கலகம்‌' 
நியாயமானதுதானா, நியாயமில்லாததா என்பதும்‌ கூட என்னுடைய 
தீர்மானத்தைப்‌ பாதித்து விடவில்லை. நேட்டாலில்‌ தொண்டர்‌ 
பாதுகாப்புப்‌ படை ஒன்று இருந்தது. அதில்‌ அதிகம்‌ பேரைச்‌ சேர்த்துக்‌ 


கொள்ளுவதற்கு இடமிருந்தது. 'கலகத்தை' அடக்குவதற்காக இப்படை 
பயன்படுத்தப்பட்டு வருகிறது என்றும்‌ பத்திரிகைகளில்‌ படித்தேன்‌. 


நேட்டாலுடன்‌ நான்‌ நெருங்கிய தொடர்பு கொண்டவன்‌. ஆகையால்‌, 
என்னை அதன்‌ பிரஜையாகவே கருதினேன்‌. எனவே, அவசியமானால்‌, 
இந்திய வைத்தியப்‌ படை ஒன்றை அமைக்க நான்‌ தயாராக 
இருக்கிறேன்‌ என்று அறிவித்துக்‌ கவர்னருக்கு எழுதினேன்‌. என்‌ 
யோசனையை ஏற்றுக்கொண்டு அவர்‌ உடனே பதில்‌ எழுதினார்‌. 


இவ்வளவு சீக்கிரமே என்‌ யோசனை ஏற்றுக்கொள்ளப்‌ பட்டுவிடும்‌ 
என்று நான்‌ எதிர்பார்க்கவில்லை. அதிர்ஷ்டவசமாக, கடிதம்‌ 
எழுதுவதற்கு முன்னாலேயே, அவசியமான எல்லா ஏற்பாடுகளையும்‌ 
செய்து வைத்திருந்தேன்‌. என்‌ யோசனை ஏற்கப்பட்டுவிடுமானால்‌, 
ஜோகன்னஸ்பர்க்‌ ஜாகையை எடுத்துவிடுவது, வேறு ஒரு சிறு 
வீட்டுக்குப்‌ போலக்‌ குடி போய்விடுவது, என்‌ மனைவி போனிக்ஸு 
க்குப்‌ போய்‌ அங்கேயே இருப்பது என்று நான்‌ தீர்மானித்தேன்‌. இம்‌ 
முடிவு குறித்து என்‌ மனைவி பூரண சம்மதம்‌ அளித்தாள்‌. இதுபோன்ற 
காரியங்களில்‌ என்‌ தீர்மானத்திற்கு அவள்‌ என்றாவது ஒரு சமயமேனும்‌ 
குறுக்கே நின்றதாக எனக்கு ஞாபகமே இல்லை. ஆகையால்‌, 

கவர்னரிடமிருந்து பதில்‌ வந்ததுமே, வீட்டைக்‌ காலி செய்வதற்கு 
வீட்டுச்‌ சொந்தக்காரருக்கு வழக்கமான ஒரு மாத முன்னறிவிப்புக்‌ 
கொடுத்தேன்‌. வீட்டிலிருந்த சாமான்களில்‌ சிலவற்றைப்‌ போனிக்ஸு 
க்கு அனுப்பிவிட்டு மீதியைப்‌ போலக்கிடம்‌ விட்டுச்‌ சென்றேன்‌. 


டர்பனுக்குச்‌ சென்று, ஆள்‌ தேவை என்று கோரிக்கை வெளியிட்டேன்‌. 
பெரிய படை எதுவும்‌ தேவைப்படவில்லை. இருபத்து நான்கு பேரைக்‌ 
கொண்ட ஒரு குழு எங்கள்‌ படை இதில்‌ என்னைத்‌ தவிர மற்றும்‌ நான்கு 
குஜராத்திகள்‌ இருந்தனர்‌. சுயேச்சையான ஒரு பட்டாணியரைத்‌ தவிர 
மற்றவர்களெல்லாம்‌ தென்னிந்தியாவைச்‌ சேர்ந்தவர்கள்‌; முன்னால்‌ 


ஒப்பந்தத்‌ தொழிலாளராக இருந்தவர்கள்‌. 


எனக்கு ஓர்‌ அந்தஸ்தை அளிப்பதற்காகவும்‌, வேலை எளிதாக 
நடப்பதற்காகவும்‌, அப்பொழுது இருந்த சம்பிரதாயத்தை 
அனுசரித்தும்‌, பிரதம வைத்திய அதிகாரி என்னைத்‌ தற்காலிக 
சார்ஜண்டு மேஜராக நியமித்தார்‌. நான்‌ தேர்ந்தெடுத்த மூவரை 
சார்ஜண்டுகளாகவும்‌, ஒருவரைக்‌ கார்ப்பொரலாகவும்‌ நியமித்தார்‌. 
இவற்றிற்குரிய ஆடைகளையும்‌ அரசாங்கத்தினர்‌ எங்களுக்கு 
அளித்தனர்‌. எங்கள்‌ படை ஆறு வாரம்‌ சேவை செய்தது. “கலகப்‌ 
பிரதேசத்தை அடைந்ததும்‌, 'கலகம்‌' என்ற பெயர்‌ அதற்குச்‌ சரி 
என்பதற்கான நியாயம்‌ எதையும்‌ நான்‌ அங்கே காணவில்லை. 
கண்ணால்‌ பார்க்கக்கூடிய வகையில்‌ எதிர்ப்பு என்பதே இல்லை. சிறு 
கலவரம்‌, பெறும்‌ புரட்சியாக மிகைப்படுத்தப்பட்டதன்‌ காரணம்‌ 
இதுதான்‌: ஜூலுக்கள்‌ மீது புது வரி விதித்தார்கள்‌. அதைக்‌ கொடுக்க 
வேண்டாம்‌ என்று ஒரு ஜூலுத்‌ தலைவர்‌ தம்‌ மக்களுக்கு கூறினார்‌. வரி 
வசூலிக்கப்‌ போன ஒரு சார்ஜண்டை ஈட்டியால்‌ குத்திவிட்டனராம்‌. 
விஷயம்‌ எப்படி இருந்தாலும்‌, என்‌ அனுதாபம்‌ ஜூலுக்கள்‌ பக்கமே 
இருந்தது. எங்களுடைய முக்கியமான வேலை, காயமடைந்த 
ஜூலுக்களுக்குப்‌ பணிவிடை செய்வதே என்று, தலைமைக்‌ 
காரியாலயத்திற்குப்‌ போனதும்‌ நான்‌ அறிந்து ஆனந்தமடைந்தேன்‌. 
அங்கிருந்த வைத்திய அதிகாரி எங்களை வரவேற்றார்‌. காய மடைந்த 
ஜூலுக்களுக்கு வெள்ளைக்காரர்கள்‌ மனமாரப்‌ பணிவிடைகள்‌ 
செய்வதில்லை என்றும்‌, அவர்கள்‌ புண்கள்‌ அழுகிக்கொண்டு 
வருகின்றன என்றும்‌, என்ன செய்வதென்று தெரியாமல்‌ தாம்‌ 
திகைத்துக்‌ கொண்டிருந்ததாகவும்‌ அந்த அதிகாரி கூறினார்‌. நாங்கள்‌ 
வந்தது, ஒரு பாவமும்‌ அறியாத ஜூலுக்களுக்குத்‌ தெய்வ 
சகாயம்போல்‌ ஆயிற்று என்று அவர்‌ ஆனந்தம்‌ அடைந்தார்‌. 
புண்களுக்கு மருந்து வைத்துக்‌ கட்டுவதற்கு வேண்டியவைகளையும்‌, 

கிருமி ஒழிப்பு மருந்துகளையும்‌ எங்களுக்குக்‌ கொடுத்தார்‌. தாற்காலிக 
ஆஸ்பத்திரிக்கும்‌ எங்களை அழைத்துச்‌ சென்றார்‌. எங்களைப்‌ 
பார்த்ததும்‌ ஜூலுக்கள்‌  மகிழ்ச்சியடைந்தனர்‌. எங்களுக்கும்‌ 
வெள்ளைக்காரச்‌ சிப்பாய்கள்‌ இருந்த இடத்திற்கும்‌ மத்தியில்‌ கம்பிக்‌ 
கிராதி போட்டிருந்தனர்‌. அதன்‌ வழியே வெள்ளைக்காரச்‌ சிப்பாய்கள்‌ 
எங்களை எட்டிப்‌ பார்த்து, ஜூலுக்களுக்குச்‌ சிகிச்சை செய்ய 
வேண்டாம்‌ என்று எங்களைத்‌ தூண்ட முயன்றனர்‌. அவர்கள்‌ 
சொல்லுவதை நாங்கள்‌ கேட்காது போகவே  ஜூலுக்களைச்‌ 
சொல்லொணாத கேவலமான பாஷையில்‌ திட்டினார்கள்‌. 


நாளாவட்டத்தில்‌ இந்தச்‌ சிப்பாய்களுடன்‌ நான்‌ நெருங்கிப்‌ 
பழகலானேன்‌. பிறகு எங்கள்‌ வேலையில்‌ தலையிடுவதை அவர்கள்‌ 
நிறுத்தி விட்டனர்‌. ராணுவத்தில்‌ பெரிய உத்தியோகத்தில்‌ கர்னல்‌ 
ஸ்பார்ஸு ம்‌, கர்னல்‌ வைலியும்‌ இருந்தனர்‌. 1896-இல்‌ இவர்கள்‌ 
என்னை அதிகக்‌ கடுமையாக எதிர்த்தவர்கள்‌. இப்பொழுது என்‌ 
போக்கைக்கண்டு ஆச்சரியமடைந்தனர்‌. என்னைப்‌ பார்ப்பதற்கென்றே 
வந்து, எனக்கு நன்றியும்‌ தெரிவித்தனர்‌. ஜெனரல்‌ மெக்கன்ஸியையும்‌ 
எனக்கு அறிமுகம்‌ செய்து வைத்தனர்‌. இவர்கள்‌ எல்லோரும்‌ ராணுவ 
சேவையையே தொழிலாகக்‌ கொண்டவர்கள்‌ என்று வாசகர்கள்‌ 
எண்ணிவிடவேண்டாம்‌. கர்னல்‌ வைலி, டர்பனில்‌ பிரபலமான வக்கீல்‌. 
கர்னல்‌ ஸ்பார்கஸ்‌, டர்பனில்‌ ஒரு பெரிய கசாப்புக்கடையின்‌ 
சொந்தக்காரர்‌ என்ற வகையில்‌ பிரபலமானவர்‌. ஜெனரல்‌ மெக்கன்ஸி, 
நேட்டாலில்‌ பிரபல விவசாயி. இவர்கள்‌ எல்லோரும்‌ 
தொண்டர்களாகப்‌ படையில்‌ சேர்ந்தவர்கள்‌. இதனால்‌, ராணுவப்‌ 
பயிற்சியையும்‌ அனுபவத்தையும்‌ இவர்கள்‌ பெற்றனர்‌. 


எங்கள்‌ பராமரிப்பில்‌ இருந்த காயம்பட்டோர்‌, யுத்தத்தில்‌ 
காயமடைந்தவர்களல்ல. இவர்களில்‌ ஒரு பகுதியினரைச்‌ 
சந்தேகிக்கப்பட்டவர்கள்‌ என்றுசிறைப்படுத்தினர்‌. இவர்களுக்குச்‌ 
சவுக்கடி தண்டனை அளிக்கும்படி ஜெனரல்‌ தீர்ப்பளித்தார்‌. 
சவுக்கடியால்‌ இவர்களுக்குப்‌ பலமான புண்கள்‌ ஏற்பட்டன. 
புண்களுக்கு எந்தச்‌ சிகிச்சையுமே செய்யாது போனதால்‌ 
அழுகிவிட்டன. மற்றவர்களோ, சிநேகமான ஜூலுக்கள்‌. 
விரோதிகளிலிருந்து இவர்களைப்‌ பிரித்துக்‌ காட்டுவதற்காக 
இவர்களுக்குப்‌ பட்டைகள்‌ கொடுக்கப்பட்டிருந்தும்‌ தவறாக 
இவர்களைச்‌ சிப்பாய்கள்‌ சுட்டுவிட்டனர்‌. 

இந்த வேலையல்லாமல்‌, வெள்ளைக்காரச்‌ சிப்பாய்களுக்கு மருந்து 


கலந்து கொடுக்கும்‌ வேலையும்‌ எனக்கு இருந்தது. டாக்டர்‌ பூத்தின்‌ 
சிறிய வைத்தியசாலையில்‌ ஒரு வருடம்‌ நான்‌ இதில்‌ பயிற்சி 


பெற்றிருந்ததால்‌, இந்த வேலை எனக்கு எளிதாக இருந்தது. இந்த 
வேலையின்‌ காரணமாக அநேக ஐரோப்பியருடன்‌ எனக்கு நெருங்கிய 
தொடர்பு ஏற்பட்டது. 


அதிக வேகமாக ஓர்‌ இடத்திலிருந்து மற்றோர்‌ இடத்திற்குப்‌ 
போய்க்கொண்டிருந்த ஒரு படையுடன்‌ நாங்கள்‌ இணைக்கப்‌ 
பட்டிருந்தோம்‌. எங்கெங்கே ஆபத்து இருப்பதாகத்‌ தெரிந்ததோ 
அங்கே போகும்படி இப்படைக்கு உத்தரவிடப்பட்டது. இதில்‌ 
பெரும்பகுதியினர்‌ குதிரை வீரர்கள்‌. எங்கள்‌ முகாம்‌ நகர்ந்ததும்‌ 
காயமடைந்தவர்களைத்‌ தூக்குவதற்குள்ள டோலிகளைத்‌ தோளில்‌ 
சுமந்துகொண்டு நாங்கள்‌ நடந்தே போகவேண்டும்‌. இரண்டு மூன்று 
தடவைகளில்‌ ஒரே நாளில்‌ நாற்பது மைல்கள்‌ நாங்கள்‌ நடந்து 
போகவேண்டி வந்தது. ஆனால்‌, நாங்கள்‌ சென்ற இடங்களிலெல்லாம்‌ 
எங்களுக்குத்‌ தெய்விகத்தொண்டு இருந்ததற்காக 
நன்றியுள்ளவனாகிறேன்‌. தவறுதலாகச்‌ சுடப்பட்டு விடும்‌ சிநேக 
ஜூலுக்களை நாங்கள்‌ டோலிகளில்‌ தூக்கிக்கொண்டு முகாம்களுக்குப்‌ 
போய்த்‌ தாதிகளாக அவர்களுக்குப்‌ பணிவிடை செய்து வந்தோம்‌. 

25. இதய சோதனை 


ஜூலுக்‌ 'கலக'த்தில்‌ நான்‌ அநேக புது அனுபவங்களைப்‌ பெற்றேன்‌. 
அது என்னை ஆழ்ந்து சிந்திக்கும்படியும்‌ செய்தது. போரின்‌ 
பயங்கரங்களைக்‌ குறித்து ஜூலுக்‌ 'கலக த்தில்‌ நான்‌ 
அறிந்துகொண்டதைப்‌ போல்‌ போயர்‌ கலகத்தின்‌ போது நான்‌ 
தெரிந்துகொள்ளவில்லை. இது மனித வேட்டையேயன்றிப்‌ போர்‌ 
அல்ல. இது என்னுடைய அபிப்பிராயம்‌ மாத்திரமல்ல, நான்‌ இதைக்‌ 
குறித்துப்‌ பேச நேர்ந்த போது ஆங்கிலேயர்‌ பலரும்‌ இதே 
அபிப்பிராயத்தையே கூறினார்கள்‌. ஒரு பாவமும்‌ அறியாத மக்கள்‌ 
வாழ்ந்த குக்கிராமங்களில்‌, சிப்பாய்களின்‌ துப்பாக்கிகள்‌ பட்டாசுகள்‌ 
போல்‌ வெடித்தன என்ற செய்தியை ஒவ்வொரு நாள்‌ காலையிலும்‌ 
கேட்டுக்‌ கொண்டு, அவர்கள்‌ மத்தியிலும்‌ வசித்து வருவது என்பது, 
பெருஞ்‌ சோதனையாகவே இருந்தது. ஆனால்‌, இந்த வேதனையை 
நான்‌ ஒருவாறு சகித்துக்கொண்டேன்‌. ஏனெனில்‌ முக்கியமாகக்‌ 
காயமடைந்த ஜூலுக்களுக்குப்‌ பணிவிடை செய்வது என்பது 
மாத்திரமே எங்கள்‌ படையின்‌ வேலை. நாங்களும்‌ இல்லாதிருந்தால்‌, 
அந்த ஜூலுக்களை யாருமே கவனித்திருக்க மாட்டார்கள்‌ என்பதையும்‌ 
கண்டேன்‌. ஆகவே, இந்த வேலை என்‌ மனத்திற்குச்‌ சமாதானமாக 


இருந்தது. 


ஆனால்‌, சிந்திக்கவேண்டிய வேறு விஷயங்களும்‌ அநேகம்‌ இருந்தன. 
அந்‌ நாட்டில்‌ மிகக்‌ குறைவான ஜனத்‌ தொகையைக்‌ கொண்ட பகுதி 
அது. குன்றுகளிலும்‌ பள்ளத்தாக்குகளிலும்‌ ஒன்றுக்கொன்று 
தொலைதூரத்தில்‌ 'அநாகரிகர்கள்‌' என்று சொல்லப்படும்‌ ஜூலுக்களின்‌ 
கிரால்கள்‌ எனப்படும்‌ கிராமங்கள்‌ சிதறிக்‌ கிடந்தன. 
காயமடைந்தவர்களைத்‌ தூக்கிக்கொண்டோ, சும்மாவோ இந்த 
ஏகாந்தமான பகுதிகளில்‌ நடந்து போகும்போதே அடிக்கடி தீவிரமான 
சிந்தனையில்‌ ஆழ்ந்துவிடுவேன்‌. 


பிரம்மச்சரியத்தைக்‌ குறித்தும்‌, அதன்‌ விளைவுகளைப்‌ பற்றியும்‌ 
யோசித்தேன்‌. அது சம்பந்தமான என்‌ கருத்துக்கள்‌ ஆழ வேர்‌ ஊன்றின. 
எனது சக ஊழியர்களுடன்‌ அதைக்‌ குறித்து விவாதித்தேன்‌. ஆன்ம 
ஞானத்தை அடைவதற்குப்‌ பிரம்மச்சரியம்‌ எவ்வளவு 


இன்றியமையாதது என்பதை அப்பொழுது நான்‌ அறிந்து 
கொண்டிருக்கவில்லை. ஆனால்‌, தனது முழு ஆன்ம சக்தியுடன்‌ மனித 

வர்க்கத்திற்குச்‌ சேவை செய்யவேண்டும்‌ என்று விரும்புகிறவர்‌, 
பிரம்மச்சரியம்‌ இல்லாமல்‌ அதைச்‌ செய்ய முடியாது என்பதை நான்‌ 
தெளிவாகக்‌ கண்டேன்‌. பிரம்மச்சரியத்தை அனுசரித்தால்‌, நான்‌ செய்து 
வருவதைப்‌ போன்ற தொண்டுக்கு, மேலும்‌ மேலும்‌ சந்தர்ப்பங்கள்‌ 
ஏற்படும்‌ என்பதையும்‌, குடும்ப வாழ்க்கையின்‌ இன்பத்திலும்‌ 
பிள்ளைகளைப்‌ பெறுவதிலும்‌ அவற்றை வளர்ப்பதிலுமே நான்‌ 
ஈடுபட்டிருந்தேனாயின்‌ என்‌ வேலைக்கு நான்‌ 
தகுதியுடையவனாகமாட்டேன்‌ என்பதையும்‌ உணர்ந்தேன்‌. 


சுருங்கச்‌ சொன்னால்‌, உடலை நாடுவது அல்லது ஆன்மாவை நாடுவது 
இந்த இரண்டில்‌ ஏதாவது ஒன்றிற்காகவே நாம்‌ வாழ முடியும்‌. 
உதாரணமாக, இச்‌ சமயம்‌ என்‌ மனைவி பிள்ளைப்பேற்றை 
எதிர்பார்க்கும்‌ நிலையில்‌ இருந்திருப்பாளாயின்‌, இப்‌ போரின்‌ 
சேவையில்‌ நான்‌ குதித்திருக்க முடியாது. பிரம்மச்சரியத்தை 
அனுசரிக்காத குடும்ப சேவை, சமூக சேவைக்குப்‌ பொருந்தாகதாகவே 
இருக்கும்‌. பிரம்மச்சரியத்தை  அனுசரித்தால்‌ அது முற்றும்‌ 
பொருந்துவதாக இருக்கும்‌. 


இவ்வாறு சிந்தித்ததனால்‌, முடிவான விரதம்‌ கொண்டு விட வேண்டும்‌ 
என்று ஒருவகையில்‌ அவசரப்பட்டுக்‌ கொண்டிருந்தேன்‌. 
இவ்விரதத்தை மேற்கொள்ளப்‌ போகிறோம்‌ என்ற எண்ணமே ஒரு 
வகையான ஆனந்தத்தை உண்டாக்கியது. கற்பனா சக்தியும்‌ 
சுதந்திரமாக வேலை செய்ய ஆரம்பித்தது. சேவை செய்வதற்கு 
எல்லையற்ற துறைகள்‌ தோன்றலாயின. 


இவ்வாறு கடுமையான உடலுழைப்பின்‌ நடுவிலும்‌, மன உழைப்பின்‌ 
நடுவிலும்‌ இருந்த சமயத்தில்‌, 'கலகத்தை' அடக்கும்‌ வேலை 
அநேகமாக முடிந்துவிட்டது என்றும்‌, நாங்கள்‌ சீக்கிரத்தில்‌ திருப்பி 
அனுப்பப்பட்டு விடுவோம்‌ என்றும்‌ ஒரு செய்தி வந்தது. இரண்டொரு 
நாட்களுக்குப்‌ பிறகு நாங்கள்‌ விடுவிக்கப்பட்டோம்‌ பிறகு சில 
தினங்களில்‌ எங்கள்‌ வீடுகளுக்குத்‌ திரும்பினோம்‌. 


கொஞ்ச நாட்கள்‌ கழித்துக்‌ கவர்னரிடமிருந்து எனக்கு வந்த கடிதத்தில்‌, 
எங்கள்‌ வைத்தியப்‌ படையின்‌ சேவைக்குப்‌ பிரத்தியேகமாக நன்றி 


கூறியிருந்தார்‌. 

போனிக்ஸ்‌ போய்ச்‌ சேர்ந்ததும்‌, பிரம்மச்சரிய விஷயத்தைக்‌ குறித்து 
சகன்லால்‌, மகன்லால்‌, வெஸ்ட்‌ முதலியவர்களிடம்‌ பேசினேன்‌. இந்த 
யோசனை அவர்களுக்கும்‌ பிடித்திருந்தது. இவ்‌ விரதத்தை 
மேற்கொள்ள வேண்டியதன்‌ அவசியத்தை ஒப்புக்‌ கொண்டார்கள்‌. 
ஆனால்‌, அதிலிருக்கும்‌ கஷ்டங்களையும்‌ எடுத்துக்‌ கூறினர்‌. சிலர்‌, 
இதை அனுசரிக்கத்‌ தைரியமாக முன்வந்தார்கள்‌. இதில்‌ சிலர்‌ வெற்றி 
பெற்றார்கள்‌ என்பதையும்‌ அறிவேன்‌. 


நானும்‌ துணிந்து இறங்கினேன்‌. வாழ்நாள்‌ முழுவதும்‌ 
பிரம்மச்சரியத்தை அனுசரிப்பது என்று விரதம்‌ பூண்டேன்‌. ஆனால்‌ 
நான்‌ மேற்கொண்ட இக்‌ காரியம்‌ எவ்வளவு மகத்தானது, 
கடுமையானது என்பதை அப்பொழுது நான்‌ உணரவில்லை. 
அதிலுள்ள கஷ்டங்கள்‌ இன்றும்கூட என்‌ எதிரே மிரட்டிக்‌ 
கொண்டிருக்கின்றன. இந்த விரதத்தின்‌ முக்கியத்துவமும்‌ நாளுக்கு 
நாள்‌ எனக்கு நன்றாகப்‌ புலனாகிக்கொண்டு வருகிறது. பிரம்மச்சரியம்‌ 
இல்லாத வாழ்க்கை, சாரமற்றதாகவும்‌ மிருகத்தனமாகவும்‌ எனக்குத்‌ 
தோன்றுகிறது. மிருகத்திற்கு இயற்கையிலேயே புலனடக்கம்‌ என்பது 
இன்னதென்பது தெரியாது. இதற்குரிய சக்தி இருப்பதனால்‌ 
புலனடக்கத்தை அனுசரிக்கும்‌ வரையிலும்‌, மனிதன்‌ மனிதனாக 
இருக்கிறான்‌. பிரம்மச்சரியத்தின்‌ பெருமையைக்‌ குறித்து நமது மத 
நூல்களில்‌ புகழ்ந்து கூறப்‌ பட்டிருப்பதெல்லாம்‌ மிகைப்படுத்திக்‌ 
கூறப்பட்டிருப்பதாக முன்பெல்லாம்‌ நினைத்துக்‌ கொண்டிருந்தேன்‌. 
ஆனால்‌, பிரம்மச்‌ சரியத்தைக்‌ குறித்து நாளுக்கு நாள்‌ நான்‌ 
தெளிவடைந்து வருவதால்‌ சமய நூல்கள்‌ கூறுவதெல்லாம்‌ 
சரியானவையே என்பதையும்‌, அனுபவத்தில்‌ கண்டு கூறப்பட்ட 
உண்மைகள்‌ என்பதையும்‌ இன்று காண்கிறேன்‌. 


எவ்வளவோ அற்புதமான சக்தியையுடையதான பிரம்மச்சரியம்‌, 
எளிதான காரியமும்‌ அன்று என்பதையும்‌ கண்டேன்‌. அது நிச்சயமாக 
உடலைப்பற்றிய விஷயம்‌ மாத்திரம்‌ அல்ல. உடலின்‌ அடக்கத்தோடு 
அது ஆரம்பமாகிறது. ஆனால்‌, அதோடு அது முடிந்துவிடுவதில்லை. 
பூரணமான பிரம்மச்சரியம்‌, அசுத்தமான எண்ணத்திற்கே இடம்‌ தராது. 
உண்மையான பிரம்மச்சாரி, சரீர இச்சைகளைப்‌ பூர்த்தி செய்து 
கொள்ளக்‌ கனவிலும்‌ எண்ணமாட்டான்‌. அந்த நிலையை அவன்‌ 
எய்திவிட்டால்‌ அன்றிப்‌ பிரம்மச்சரியத்தை அடைவதற்கு அவன்‌ 
வெகுதூரம்‌ கடக்கவேண்டி இருக்கும்‌. 

எனக்கோ சரீர அளவில்‌ பிரம்மச்சரியத்தை அனுசரிப்பதிலும்‌ கூடக்‌ 
கஷ்டங்கள்‌ அதிகம்‌ இருந்தன. அநேகமாக அபாய எல்லையைத்‌ 
தாண்டிவிட்டேன்‌ என்று நான்‌ இன்று சொல்லலாம்‌. ஆயினும்‌, இதில்‌ 
மிகவும்‌ அத்தியாவசியமான - சிந்தையை வசப்படுத்துவதில்‌ - நான்‌ 
இன்னும்‌ முழு வெற்றியையும்‌ அடைந்து விடவில்லை. இதில்‌ 
உறுதியோ, முயற்சியோ இல்லாமலில்லை. ஆனால்‌, விரும்பத்தகாத 
எண்ணங்கள்‌ எங்கிருந்து எழுந்து வஞ்சகமாகப்‌ படையெடுக்கின்றன 


என்பதை அறிந்துகொள்ளுவது இன்னும்‌ எனக்கு ஒரு 
பிரச்னையாகவே இருந்துவருகிறது. விரும்பத்தகாத எண்ணங்களைத்‌ 


தடுத்து மனக்‌ கதவைப்‌ பூட்டி விடுவதற்கு ஒருசாவி இருக்கிறது 
என்பதில்‌ எனக்குச்‌ சந்தேகமில்லை. ஆனால்‌ ஒவ்வொருவரும்‌ அதை 
அவரவரே தேடிக்‌ கண்டுபிடித்துக்‌ கொள்ள வேண்டியிருக்கிறது. 
மகான்களும்‌ முனிவர்களும்‌ தங்கள்‌ அனுபவங்களை நமக்குச்‌ 
சொல்லிப்‌ போயிருக்கிறார்கள்‌. ஆனால்‌, எல்லோருக்கும்‌ ஏற்றதாகவும்‌, 
தவறாமல்‌ பலிக்கக்‌ கூடியதாகவும்‌ உள்ள மருந்து எதையும்‌ அவர்கள்‌ 
குறிப்பிடவில்லை. பரிபூரணத்துவம்‌ அல்லது தவறே 
இழைக்காமலிருக்கும்‌ சக்தி கடவுளின்‌ அருளினால்‌ மாத்திரமே 
கைகூடும்‌. அதனாலேயே கடவுளை நாடிய பக்தர்களும்‌ ஞானிகளும்‌ 
தங்களுடைய தவ வலிமையினாலும்‌ தூய்மையினாலும்‌, சக்தி பெற்ற 
ராமநாமம்‌ போன்ற மந்திரங்களை நமக்கு அளித்திருக்கிறார்கள்‌. 
அவன்‌ அருளை நாடி அவனே கதி என்று பரிபூரணமாக அடைக்கலம்‌ 
புகுந்து விட்டாலன்றிச்‌ சிந்தையை முற்றிலும்‌ அடக்கி விடுவது என்பது 
சாத்தியமே இல்லை. சிறந்த சமய நூல்‌ ஒவ்வொன்றும்‌ இதையே 
போதிக்கிறது. பூரணமான பிரம்மச்சரியத்தை அடைந்து விடுவதற்காக 
நான்‌ பாடுபடும்‌ ஒவ்வொரு கணத்திலும்‌ இந்த உண்மையை உணர்ந்து 
வருகிறேன்‌. 


அந்த முயற்சி, போராட்டம்‌ ஆகியவற்றின்‌ சரித்திரத்தில்‌ ஒரு பகுதியை 
இனி வரும்‌ அத்தியாயங்களில்‌ கூறுகிறேன்‌. இம்முயற்சியை எப்படித்‌ 
தொடங்கினேன்‌ என்பதை மாத்திரம்‌ சுட்டிக்காட்டி இந்த 
அத்தியாயத்தை முடிக்கிறேன்‌. உற்சாகத்தின்‌ ஆரம்ப வேகத்தில்‌, 
பிரம்மச்சரியத்தை அனுசரிப்பது வெகு எளிதானது என்பதைக்‌ 
கண்டேன்‌. என்‌ வாழ்க்கை முறையில்‌ நான்‌ செய்த முதல்‌ மாறுதல்‌, என்‌ 
மனைவியுடன்‌ ஒரே படுக்கையில்‌ படுப்பதையும்‌ அவளுடன்‌ 
தனிமையை நாடுவதையும்‌ விட்டு விட்டதாகும்‌. 


இவ்வாறு 1900-ஆம்‌ ஆண்டிலிருந்து, விரும்பியும்‌ விரும்பாமலும்‌ 
நான்‌ அனுசரித்து வந்த பிரம்மச்சரியத்திற்கு, 1906-ஆம்‌ ஆண்டு 

மத்தியிலிருந்து ஒரு விரதத்தின்‌ மூலம்‌ முத்திரையிட்டேன்‌. 

26. சத்தியாக்கிரகத்தின்‌ பிறப்பு 


என்னளவில்‌ நான்‌ மேற்கொண்ட பிரம்மச்சரியமாகிய ஆன்மத்‌ 
தூய்மை, சத்தியாக்கிரகத்திற்குப்‌ பூர்வாங்கமானதாகும்படி 
செய்வதற்காக ஜோகன்னஸ்பர்க்கில்‌ சம்பவங்கள்‌ தாமாகவே 
உருவாகிக்கொண்டு வந்தன. பிரம்மச்சரிய விரதத்தில்‌ முடிந்த என்‌ 
வாழ்க்கையின்‌ முக்கியமான சம்பவங்கள்‌ எல்லாமே அந்தரங்கத்தில்‌ 
என்னைச்‌ சத்தியாக்கிரகத்திற்குத்‌ தயார்‌ செய்து வந்தன என்பதை 
இப்பொழுது காண முடிகிறது. சத்தியாக்கிரகம்‌ என்ற சொல்‌ 
கண்டுபிடிக்கப்படுவதற்கு முன்னாலேயே அத்ததுத்துவம்‌ தோன்றி 
விட்டது. அது பிறந்தபோது, அதை இன்னதென்று சொல்ல எனக்கே 
தெரியவில்லை. குஜராத்தியிலும்கூட அதைக்‌ கூற ஆங்கிலச்‌ 
சொற்றொடரான பாஸிவ்‌ ரெஸிஸ்ட்டன்ஸ்‌ (Passive Resistance- 
சாத்விக எதிர்ப்பு) என்பதையே உபயோகித்தோம்‌. ஐரோப்பியர்களின்‌ 
கூட்டமொன்றுக்குச்‌ சென்றிருந்தபோது, 'சாத்விக எதிர்ப்பு' என்பதற்கு 
மிகக்‌ குறுகிய பொருளே உண்டு என்பதைக்‌ கண்டேன்‌. மேலும்‌, அது 
பலவீனங்களின்‌ ஆயுதமாகவும்‌ கருதப்பட்டது. அதில்‌ பகைமைக்கு 
இடம்‌ உண்டு என்பதையும்‌, முடிவில்‌ அதுவே பலாத்காரமாக வளர்ந்து 
விடக்கூடும்‌ என்பதையும்‌ அறிந்தேன்‌. இந்தக்‌ கருத்துக்களை எல்லாம்‌ 


நான்‌ மறுத்துக்கூறி, இந்தியரின்‌ இயக்கத்தினுடைய உண்மையான 
தன்மையை விளக்கவேண்டி இருந்தது. இப்‌ போராட்டத்தைக்‌ 


குறிப்பிடுவதற்கு ஒரு புதிய சொல்லை இந்தியர்‌ கண்டுபிடித்தாக 
வேண்டும்‌ என்பது தெளிவாயிற்று. 


நான்‌ எவ்வளவோ முயன்று பார்த்தும்‌ ஒரு புதிய பெயரைக்‌ 
கண்டுபிடிக்க என்னால்‌ முடியவில்லை. ஆகவே, இது சம்பந்தமாகச்‌ 
சிறந்த யோசனையைக்‌ கூறுபவருக்கு ஒரு சிறு பரிசு அளிப்பதாக 
'இந்தியன்‌ ஒப்பீனியன்‌' பத்திரிகை மூலம்‌ அறிவித்தேன்‌. இதன்‌ 
பயனாக மகன்லால்‌ காந்தி 'சதாக்கிரகம்‌' (சத்‌-உண்மை; ஆக்கிரகம்‌- 
உறுதி) என்ற சொல்லைச்‌ சிருஷ்டித்துப்‌ பரிசைப்பெற்றார்‌. ஆனால்‌, 
அது இன்னும்‌ தெளிவானதாக இருக்கட்டும்‌ என்பதற்காக அதைச்‌ 
'சத்தியாக்கிரகம்‌' என்று மாற்றினேன்‌. அதிலிருந்து 
அப்போராட்டத்திற்குக்‌ குஜராத்தியில்‌ அச்சொல்‌ வழங்கலாயிற்று. 


இந்தப்‌ போராட்டத்திற்குச்‌ சரித்திரமே, என்னுடைய தென்னாப்பிரிக்க 
வாழ்க்கையின்‌ சரித்திரமும்‌ - முக்கியமாக அந்த உபகண்டத்தில்‌ நான்‌ 

நடத்திய சத்திய சோதனையின்‌ சரித்திரமும்‌-ஆகும்‌. இந்தச்‌ 
சரித்திரத்தின்‌ பெரும்‌ பகுதியை எராவ்டாச்‌ சிறையில்‌ இருக்கும்போது 
எழுதினேன்‌. நான்‌ விடுதலையான பிறகு மீதத்தைப்‌ பூர்த்திசெய்தேன்‌. 
அது நவ ஜீவ' னில்‌ பிரசுரமாகிப்‌ பின்னர்‌ புத்தகரூபமாக வெளிவந்தது. 
'கரண்ட்தாட்‌' பத்திரிக்கைக்காக ஸ்ரீ வால்ஜி கோவிந்தஜி தேசாய்‌, அதை 
ஆங்கிலத்தில்‌ மொழி பெயர்த்துவருகிறார்‌. சீக்கிரத்தில்‌ அதைப்‌ புத்தக 
ரூபத்தில்‌ வெளியிடுவதற்காக ஏற்பாடு செய்து கொண்டிருக்கிறேன்‌. 
தென்னாப்பிரிக்காவில்‌ நான்‌ செய்த மிகவும்‌ முக்கியமான 
சோதனைகளை அறிய விரும்புவோருக்கு உதவியாக இருக்கட்டும்‌ 
என்பதற்காகவே இந்த ஏற்பாடு இன்னும்‌ படிக்காதவர்கள்‌ நான்‌ 
எழுதிய 'தென்னாப்பிரிக்கச்‌ சத்தியாக்கிரகத்‌'தைப்‌ படிக்கும்படி சிபாரிசு 
செய்வேன்‌. அதில்‌ எழுதியிருப்பதை இங்கே நான்‌ திரும்பச்‌ சொல்லப்‌ 
போவதில்லை. ஆனால்‌, பின்வரும்‌ சில அத்தியாயங்களில்‌ அந்தச்‌ 
சரித்திரத்தில்‌ கூறப்படாத என்‌ வாழ்க்கையின்‌ சொந்தச்‌ சம்பவங்கள்‌ 
சிலவற்றை மாத்திரமே கூறுவேன்‌. இவற்றைச்‌ சொல்லி முடித்ததும்‌, 
இந்தியாவில்‌ நான்‌ செய்த சில சோதனைகளைக்‌ குறித்து உடனே கூற 
ஆரம்பிப்பேன்‌. ஆகையால்‌, இந்தச்‌ சோதனையை வரிசைக்கிரமத்தில்‌ 
கவனிக்க விரும்புகிறவர்கள்‌, தென்னாப்பிரிக்கச்‌ சத்தியாக்கிரக 
சரித்திரத்தை முன்னால்‌ வைத்துக்‌ கொள்ளுவது நல்லது. 

27. மேலும்‌ உணவுப்‌ 
பரிசோதனைகள்‌ 


மனம்‌, வாக்கு, செயல்‌ ஆகிய மூன்றிலும்‌ பிரம்மச்சரியத்தை அனுசரிக்க 
வேண்டும்‌ என்பதில்‌ நான்‌ ஆர்வத்துடனிருந்தேன்‌. அதேபோல்‌ 
சத்தியாக்கிரகப்‌ போராட்டத்திற்கே அதிக அளவு என்‌ காலத்தைச்‌ 
செலவிடவும்‌, தூய்மையை வளர்த்துக்கொண்டு அதற்கு என்னைத்‌ 
தகுதியுடையவனாக்கிக்கொள்ளவும்‌ ஆர்வம்‌ கொண்டிருந்தேன்‌. 
ஆகையால்‌, என்‌ உணவு சம்பந்தமாக மேலும்‌ பல மாறுதல்களைச்‌ 
செய்துகொண்டு, எனக்கு நானே அதிகக்‌ கட்டுப்பாடுகளையும்‌ 
விதித்துக்கொள்ள வேண்டியதாயிற்று. முன்னால்‌ செய்த 
மாறுதல்களெல்லாம்‌ பெரும்பாலும்‌ தேகாரோக்கியத்தை முன்னிட்டுச்‌ 
செய்தவை. ஆனால்‌, புதிய சோதனைகளோ, சமய நோக்கில்‌ 
செய்தவை. 


உண்ணாவிரதமும்‌, ஆகாரக்‌ கட்டுப்பாடும்‌ என்‌ வாழ்க்கையில்‌ 
இப்பொழுது  முக்கியமானவைகளாயின. நாவின்‌ சுவையில்‌ 
அவாவுடையவனிடமே பெரும்பாலும்‌ காமக்குரோதங்கள்‌ இயல்பாகக்‌ 
குடிகொள்ளும்‌ என்‌ விஷயத்திலும்‌ அவ்வாறே இருந்தது. காம 
இச்சையையும்‌ நாவின்‌ ருசியையும்‌ அடக்க முயன்றதில்‌ நான்‌ 
எத்தனயோ கஷ்டங்களை அனுபவிக்க வேண்டி இருந்தது. 
அவைகளை முற்றும்‌ அடக்கிவிட்டேன்‌ என்று நான்‌ இன்னும்‌ 
சொல்லிக்கொள்வதற்கில்லை. என்னைப்‌ பெருந்தீனிக்காரனாகக்‌ கருதி 
வந்தேன்‌. எனது கட்டுத்திட்டம்‌ என்று நண்பர்கள்‌ எதை 
நினைத்தார்களோ அது கட்டுத்திட்டமாக எனக்கு என்றும்‌ 
தோன்றவில்லை. நான்‌ இன்று கொண்டிருக்கும்‌ அளவுக்குக்‌ 
கட்டுத்திட்டங்களை  வளர்த்துக்கொள்ளத்‌ தவறியிருப்பேனாயின்‌, 
மிருகங்களிலும்‌ இழிந்த நிலைக்கு நான்‌. தாழ்ந்துபோய்‌ 
வெகுகாலத்திற்கு முன்பே நாசமடைந்து இருப்பேன்‌. என்றாலும்‌, 
என்னுடைய குறைபாடுகளைப்‌ போதிய அளவுக்கு நான்‌ 
அறிந்திருந்ததால்‌, அவைகளைப்‌ போக்கிக்‌ கொண்டுவிடப்‌ பெரும்‌ 
முயற்சிகளை நான்‌ செய்தேன்‌. இந்த முயற்சிகளின்‌ பலனாக 
இவ்வளவு காலமும்‌ இவ்வுடலுடன்‌ காலந்தள்ளிவருவதோடு அதைக்‌ 
கொண்டு என்னால்‌ இயன்ற பணியையும்‌ செய்து வருகிறேன்‌. 

என்‌ குறைகளை நான்‌ அறிந்திருந்ததோடு மனத்துக்கு இசைந்த 
சகாக்களின்‌ தொடர்பும்‌ எதிர்பாராத விதமாக ஏற்பட்டது. ஏகாதசி 
தினத்தன்று பழங்கள்‌ மாத்திரமே சாப்பிடுவது அல்லது பட்டினி விரதம்‌ 
இருப்பது என்று ஆரம்பித்தேன்‌. ஜன்மாஷ்டமி முதலிய விரத 
தினங்களையும்‌ அனுஷ்டிக்கத்‌ தொடங்கினேன்‌. 


முதலில்‌ பழ ஆகாரத்துடன்‌ ஆரம்பித்தேன்‌. ஆனால்‌, நாவின்‌ 
சுவையடக்கத்தைப்‌ பொறுத்த வரையில்‌ பழ ஆகாரத்திற்கும்‌ தானிய 
ஆகாரத்திற்கும்‌ எந்த விதமான வித்தியாசமும்‌ எனக்குத்‌ 
தோன்றவில்லை. தானிய ஆகாரத்தைப்‌ போலவே பழ ஆகாரத்திலும்‌ 
நாவின்‌ சுவை இன்பத்திற்கு இடமுண்டு என்பதைக்‌ கண்டேன்‌. பழ 
ஆகாரத்தில்‌ பழக்கப்பட்டுவிட்டால்‌ அதில்‌ ருசி இன்பம்‌ இன்னும்‌ 
அதிகமாகிவிடவும்‌ கூடும்‌. ஆகையால்‌, பட்டினி இருப்பது அல்லது 
விடுமுறை நாட்களில்‌ ஒரே வேளைச்‌ சாப்பாட்டுடன்‌ இருப்பது 
என்பதற்கு அதிக முக்கியத்துவம்‌ அளித்தேன்‌. பிராயச்சித்தம்‌ செய்து 
கொள்ளுவது போன்ற சந்தர்ப்பம்‌ வந்தால்‌, அதையும்‌ பட்டினி 
கிடப்பதற்கு வாய்ப்பாகப்‌ பயன்படுத்திக்‌ கொண்டேன்‌. 


உபவாசத்தினால்‌ உடலிலிருந்து கழிவுப்‌ பொருள்கள்‌ நன்றாக 
வெளியேறிவிடுவதால்‌ சாப்பாடு அதிக ருசியாக இருந்தது; நன்றாகப்‌ 
பசி எடுத்தது. பட்டினியைப்‌ புலன்‌ அடக்கத்துக்கு மட்டுமின்றிப்‌ புலன்‌ 
நுகர்ச்சிக்கும்‌ சக்தி வாய்ந்த சாதனமாகப்‌ பயன்படுத்தலாம்‌ என்பது 
அப்பொழுது எனக்குத்‌ தெரிந்தது. நான்‌ கண்ட இந்த திடுக்கிடும்‌ 
உண்மைக்கு, பின்னால்‌ எனக்கு ஏற்பட்ட இதே போன்ற 
அனுபவங்களையும்‌, மற்றவர்களின்‌ அனுபவங்களையும்‌ 
சான்றுகளாகக்‌ காட்டலாம்‌. என்‌ உடல்‌ நிலையை அபிவிருத்தி 
செய்யவும்‌, அதற்கு பயிற்சி அளிக்கவும்‌ விரும்பினேன்‌. ஆனால்‌, 
இப்பொழுது எனது முக்கியமான நோக்கம்‌, கட்டுத்திட்டங்களும்‌ 
சுவையடக்கமுமே. ஆகையால்‌, முதலில்‌ ஓர்‌ ஆகாரத்தையும்‌, பிறகு 
மற்றோர்‌ ஆகாரத்தையும்‌ தேர்ந்தெடுத்துச்‌ சோதித்தேன்‌. அதே 
சமயத்தில்‌ அளவையும்‌ குறைத்தேன்‌. ஆனால்‌ சுவை இன்பம்‌ மாத்திரம்‌ 
எனக்கு முன்பு இருந்ததைப்‌ போன்றே இருந்தது. ஒன்றைவிட்டு 
மற்றொன்றைச்‌ சாப்பிட ஆரம்பித்த போது, முன்னால்‌ 
சாப்பிட்டதைவிடப்‌ பின்னால்‌ சாப்பிட்டது புதிதாகவும்‌, அதிக 


ருசியுள்ளதாகவும்‌ எனக்குத்‌ தோன்றிற்று. 


இச்சோதனைகளைச்‌ செய்வதில்‌ எனக்குப்‌ பல தோழர்களும்‌ 

இருந்தனர்‌. இவர்களில்‌ முக்கியமானவர்‌ ஹெர்மான்‌ கால்லென்டாக்‌. 
இந்த நண்பரைக்‌ குறித்துத்‌ தென்னாப்பிரிக்கச்‌ சக்தியாக்கிரக 
சரித்திரத்தில்‌ முன்பே எழுதியிருக்கிறேன்‌. ஆகையால்‌, அதைப்பற்றி 
நான்‌ இங்கே திரும்பச்‌ சொல்லப்‌ போவதில்லை. பட்டினியானாலும்‌ 
சரி, உணவு மாற்றமானாலும்‌ சரி, கால்லென்பாக்‌ எப்பொழுதும்‌ 
என்னுடன்‌ இருப்பார்‌. சத்தியாக்கிரகப்‌ போராட்டம்‌ உச்சநிலையில்‌ 
இருந்தபோது, அவருடைய இடத்தில்‌ நான்‌ அவருடன்‌ வசித்து 
வந்தேன்‌. எங்கள்‌ உணவு மாறுதல்களைக்‌ குறித்து விவாதிப்போம்‌. 
பழைய சாப்பாட்டைவிடப்‌ புதிய சாப்பாட்டில்‌ அதிக இன்பத்தை 
அனுபவிப்போம்‌. இப்படிப்பட்ட பேச்சுக்கள்‌ அந்த நாளில்‌ அதிக 
இன்பமானவைகளாக இருந்தன. அவை தகாத பேச்சுக்களாக எனக்குத்‌ 
தோன்றவே இல்லை. ஆனால்‌, உணவின்‌ சுவையில்‌ கவனம்‌ 
செலுத்துவது தவறு என்பதை அனுபவம்‌ எனக்குப்‌ போதித்தது. நாவின்‌ 
சுவையைத்‌ திருப்தி செய்வதற்காகச்‌ சாப்பிடக்‌ கூடாது; உடலை 
வைத்திருப்பதற்கு என்று மாத்திரமே சாப்பிட வேண்டும்‌. உணர்ச்சி 
தரும்‌ ஒவ்வோர்‌ உறுப்பும்‌ உடலுக்கும்‌, உடலின்‌ மூலம்‌ ஆன்மாவுக்கும்‌ 
ஊழியம்‌ செய்யும்போது அதனதன்‌ இன்ப நுகர்ச்சி மறைந்து போகிறது. 
அப்பொழுது தான்‌ அதற்கென்று இயற்கை வகுத்திருக்கும்‌ கடமையை 
அது செய்ய ஆரம்பிக்கிறது. 


இயற்கையோடு இசைந்த இந்த நிலையை அடைவதற்கு எத்தனைதான்‌ 
பரிசோதனைகள்‌ நடத்தினாலும்‌ போதுமானவையாக மாட்டா; எந்தத்‌ 


தியாகமும்‌ இதற்கு அதிகமாகாது. ஆனால்‌, துரதிருஷ்டவசமான 
இக்காலத்தின்‌ போக்கோ இதற்கு எதிரிடையான திக்கில்‌ பலமாக 
ஓடிக்கொண்டு இருக்கிறது. அழியும்‌ உடலை அலங்கரிப்பதற்காகவும்‌, 
மிகச்‌ சொற்ப காலம்‌ அது நீடித்திருப்பதற்கு முயலுவதற்கும்‌, 
ஏராளமான மற்ற உயிர்களைப்‌ பலியிட நாம்‌ வெட்கப்படுவதில்லை. 
இதன்‌ பலனாக நம்மையே உடலோடும்‌, ஆன்மாவோடும்‌ மாய்த்துக்‌ 
கொள்ளுகிறோம்‌. பழைய நோய்‌ ஒன்றைப்‌ போக்கிக்‌ கொள்ள 
முயன்று, நூற்றுக்கணக்கான புதிய நோய்களுக்கு இடந்தருகிறோம்‌. 
புலன்‌ இன்பங்களை அனுபவிக்க முயன்று முடிவில்‌ 
இன்பானுபவத்திற்கான நமது சக்தியையும்‌ இழந்துவிடுகிறோம்‌. இவை 
யாவும்நம்‌ கண்‌ முன்னாலேயே நடந்து கொண்டிருக்கின்றன. ஆனால்‌, 
இவற்றைப்‌ பார்க்காமல்‌ இருப்பவர்களைப்‌ போன்ற குருடர்கள்‌ வேறு 
யாருமே இல்லை. உணவுச்‌ சோதனைகளின்‌ நோக்கத்தையும்‌, 
அவற்றிற்குக்‌ காரணமாக இருந்த கருத்துக்‌ கோவையையும்‌ இதுவரை 
எடுத்துக்காட்டினேன்‌. இனி உணவுச்‌ சோதனைகளைக்‌ குறித்துக்‌ 
கொஞ்சம்‌ விவரமாகவே கூற நினைக்கிறேன்‌. 

28. கஸ்தூரிபாயின்‌ தீரம்‌ 


என்‌ மனைவி தனது வாழ்க்கையில்‌ மும்முறை கடுமையான 
நோய்வாய்ப்பட்டு மரணத்திலிருந்து தப்பிப்‌ பிழைத்தாள்‌. குடும்ப 
வைத்திய முறைகளினாலேயே அவள்‌ குணமடைந்தாள்‌. 
சத்தியாக்கிரகம்‌ நடந்து கொண்டிருந்த போதோ அல்லது ஆரம்பம்‌ 
ஆவதற்கிருந்த சமயத்திலோ அவள்‌ முதல்‌ முறை கடுமையாக 
நோயுற்றாள்‌. அவளுக்கு அடிக்கடி ரத்த நஷ்டம்‌ ஏற்பட்டு வந்தது. ரண 
சிகிச்சை செய்வது அவசியம்‌ என்று ஒரு வைத்திய நண்பர்‌ 
ஆலோசனை கூறினார்‌. முதலில்‌ கொஞ்சம்‌ தயங்கினாள்‌ எனினும்‌ 
பிறகு சம்மதித்தாள்‌. அவள்‌ அதிகப்‌ பலவீனமாக இருந்ததால்‌ மயக்க 
மருந்து கொடுக்காமல்‌ டாக்டர்‌ ரண சிகிச்சை செய்ய வேண்டியிருந்தது. 
கிசிச்சை வெற்றிகரமானதாயிற்று. ஆனால்‌, அவள்‌ அதிக நோவை 
அனுபவிக்க நேர்ந்தது. நானே அதிசயிக்கத்தக்க தீரத்துடன்‌ அதை 
அவள்‌ சகித்துக்கொண்டாள்‌. டாக்டரும்‌, அவருக்குத்‌ தாதியாக இருந்து 
பணிவிடை செய்த அவருடைய மனைவியும்‌ அதிகக்‌ கவனத்துடன்‌ 
அவளைப்‌ பார்த்துக்கொண்டார்கள்‌. இது டர்பனில்‌ நடந்தது. பிறகு 
நான்‌ ஜோகன்னஸ்பர்க்‌ போக டாக்டர்‌ அனுமதித்தார்‌. அவளைக்‌ 
குறித்துக்‌ கவலைப்பட வேண்டாம்‌ என்றும்‌ சொன்னார்‌. 


ஆனால்‌, அவளுடைய உடல்நிலை அதிக மோசமாகி விட்டது என்று 
சில தினங்களுக்கெல்லாம்‌ எனக்குக்‌ கடிதம்‌ வந்தது. படுக்கையில்‌ 
உட்காருவதற்குக்‌ கூட அவளுக்குப்பலமில்லை என்றும்‌ ஒரு சமயம்‌ 
பிரக்ஞை இல்லாமல்‌ இருந்தாள்‌ என்றும்‌ அறிந்தேன்‌. என்னுடைய 
சம்மதமில்லாமல்‌ அவளுக்கு மதுவாவது, மாமிசமாவது 
கொடுக்கக்கூடாது என்பது டாக்டருக்குத்‌ தெரியும்‌. எனவே, 
ஜோகன்னஸ்பர்க்கில்‌ இருக்கும்‌ என்னுடன்‌ டெலிபோனில்‌ பேசி, 
அவளுக்கு மாட்டு மாமிச சூப்‌ கொடுக்க அவர்‌ அனுமதி கேட்டார்‌. 
இதற்கு நான்‌ அனுமதி கொடுக்க முடியாது என்று அவருக்கு பதில்‌ 
சொல்லிவிட்டேன்‌. ஆயினும்‌, இது விஷயமாக அபிப்பிராயம்‌ 
கூறக்கூடிய நிலையில்‌ அவள்‌ இருந்ததால்‌, அவளைக்‌ கலந்து 
ஆலோசிக்கலாம்‌ என்றும்‌, அவள்‌ இஷ்டம்போல்‌ செய்து கொள்ளலாம்‌ 
என்றும்‌ சொன்னேன்‌. ஆனால்‌, டாக்டரோ, “இவ்விஷயத்தில்‌ 
நோயாளியின்‌ விருப்பத்தைக்‌ கேட்க நான்‌ மறுக்கிறேன்‌. நீங்கள்‌ தான்‌ 
இதில்‌ அபிப்பிராயம்‌ கூறவேண்டும்‌. நான்‌ கொடுக்க விரும்பும்‌ 
ஆகாரத்தைக்‌ கொடுக்கும்‌ சுதந்திரத்தை எனக்கு அளிக்க நீங்கள்‌ 
மறுப்பதானால்‌, உங்கள்‌ மனைவியின்‌ உயிருக்கு நான்‌ 

பொறுப்பாளியாகமாட்டேன்‌” என்றார்‌. 


அன்றே ரெயிலில்‌ டர்பனுக்குப்‌ புறப்பட்டேன்‌. அங்கே போனதும்‌ 
டாக்டரைச்‌ சந்தித்தேன்‌. அவர்‌ நிதானத்துடன்‌ சமாசாரத்தை என்னிடம்‌ 
கூறினார்‌. “தங்களுடன்‌ டெலி போனில்‌ பேசுவதற்கு முன்னாலேயே 
ஸ்ரீமதி காந்திக்கு மாட்டு மாமிச சூப்‌ கொடுத்துவிட்டேன்‌” என்றார்‌. 


“டாக்டர்‌, நீங்கள்‌ செய்தது பெரும்‌ மோசம்‌” என்றேன்‌. 


“ஒரு நோயாளிக்கு மருந்தோ, ஆகாரமோ இன்னது கொடுப்பதென 
முடிவு செய்வதில்‌, மோசம்‌ என்பதற்கே இடமில்லை. 
நோயுற்றிருப்போரையோ, அவர்கள்‌ உறவினரையோ இவ்விதம்‌ 
ஏமாற்றிவிடுவதன்‌ மூலம்‌ நோயாளியின்‌ உயிரைக்‌ காப்பாற்ற 
முடிவதாயின்‌, டாக்டர்களாகிய நாங்கள்‌ ஏமாற்றுவதையே 
புண்ணியமாகக்‌ கருதுகிறோம்‌” என்றார்‌. டாக்டர்‌. 


இதைக்‌ கேட்டதும்‌ நான்‌ பெரிதும்‌ மனவேதனை அடைந்தேன்‌. 
என்றாலும்‌, அமைதியுடன்‌ இருந்தேன்‌. டாக்டர்‌ நல்லவர்‌; என்‌ சொந்த 
நண்பர்‌. அவருக்கும்‌, அவருடைய மனைவிக்கும்‌ நான்‌ எவ்வளவோ 
கடமைப்பட்டிருக்கிறேன்‌. என்றாலும்‌, அவருடைய வைத்திய 
தருமத்தைச்‌ சகித்துக்‌ கொள்ள நான்‌ தயாராயில்லை. 


“டாக்டர்‌, இப்பொழுது என்ன செய்வதாக உத்தேசம்‌ என்பதைச்‌ 
சொல்லுங்கள்‌. என்‌ மனைவி சாப்பிட விரும்பினாலன்றி, என்‌ 
மனைவிக்கு ஆட்டிறைச்சி அல்லது மாட்டு இறைச்சி கொடுப்பதை 
நான்‌ அனுமதிக்கவே மாட்டேன்‌. இதனால்‌, அவள்‌ இறந்துவிட 
நேர்ந்தாலும்‌ சரிதான்‌” என்றேன்‌. 


“உங்களுடைய தத்துவத்தை நீங்கள்‌ தாராளமாக வைத்துக்‌ 
கொள்ளுங்கள்‌. உங்களுடைய மனைவி என்னிடம்‌ சிகிச்சையில்‌ 
இருக்கும்‌ வரையில்‌ நான்‌ விரும்பும்‌ எதையும்‌ அவருக்குக்‌ கொடுக்கும்‌ 
உரிமை எனக்கு இருக்க வேண்டும்‌. இது உங்களுக்குப்‌ 
பிடிக்கவில்லையானால்‌, அவரை அழைத்துக்கொண்டு 
போய்விடும்படியே வருத்தத்துடன்‌ நான்‌ கூற வேண்டியிருக்கும்‌. என்‌ 
வீட்டில்‌ அவர்‌ சாக நான்‌ பார்த்துக்கொண்டிருக்க முடியாது” என்றார்‌, 

டாக்டர்‌. 


“அப்படியானால்‌, அவளை உடனே அழைத்துக்கொண்டு போய்விட 
வேண்டும்‌ என்கிறீர்களா?” 


“அவரை அழைத்துக்கொண்டு போய்விடவேண்டும்‌ என்று நான்‌ 
எப்பொழுது சொன்னேன்‌? இதில்‌ எனக்குப்‌ பூரண உரிமையை நீங்கள்‌ 
கொடுக்க வேண்டும்‌ என்றே கூறுகிறேன்‌. அப்படிக்‌ கொடுத்தால்‌ 
நானும்‌ என்‌ மனைவியும்‌ அவருக்காக எங்களாலானதை எல்லாம்‌ 
செய்யத்‌ தயாராக இருக்கிறோம்‌. அவரைப்பற்றி நீங்களும்‌ 
கொஞ்சம்கூடக்‌ கவலைப்படாமல்‌ திரும்பிப்‌ போகலாம்‌. இந்தச்‌ சிறு 
விஷயத்தை நீங்கள்‌ புரிந்து கொள்ளவில்லை என்றால்‌, என்‌ 
இடத்திலிருந்து அவரை அழைத்துக்‌ கொண்டு போய்விடுங்கள்‌ என்று 
சொல்ல என்னைக்‌ கட்டாயப்படுத்தியவர்களாவீர்கள்‌”. 


என்‌ புதல்வர்களில்‌ ஒருவனும்‌ என்னுடன்‌ இருந்தான்‌ என்று 
நினைக்கிறேன்‌. என்‌ கருத்தை அவனும்‌ முற்றும்‌ ஆதரித்தான்‌. தன்‌ 
தாயாருக்கு மாட்டு மாமிச சூப்‌ கொடுக்கக்‌ கூடாது என்றான்‌. பிறகு 
நான்‌ கஸ்தூரிபாயிடமே இதைக்‌ குறித்துப்‌ பேசினேன்‌. உண்மையில்‌ 
அவள்‌ அதிகப்‌ பலவீனமாக இருந்தாள்‌. இதுபற்றிக்‌ கலந்து 
ஆலோசிக்கும்‌ நிலையிலும்‌ அவள்‌ இல்லை. என்றாலும்‌, அவளுடன்‌ 
ஆலோசிக்க வேண்டியது என்‌ வருந்தத்தக்க கடமை என்று 
எண்ணினேன்‌. டாக்டரும்‌ நானும்‌ பேசிக்கொண்டிருந்த விவரத்தை 
அவளிடம்‌ கூறினேன்‌. அவள்‌ தீர்மானமாகப்‌ பதில்‌ சொல்லி விட்டாள்‌. 
“நான்‌ மாட்டு மாமிச சூப்‌ சாப்பிடமாட்டேன்‌. இவ்வுலகில்‌ 
மானிடராய்ப்‌ பிறப்பதே அரிது. அப்படியிருக்க இத்தகைய 
பாதகங்களினால்‌ இவ்வுடலை அசுத்தப்படுத்திக்‌ கொள்ளுவதைவிட 
உங்கள்‌ மடியிலேயே இறந்து போய்விட நான்‌ தயார்‌” என்றாள்‌. 


அவளுக்குச்‌ சொல்லிப்‌ பார்த்தேன்‌. என்னைப்‌ பின்பற்றித்‌ தான்‌ 
நடக்கவேண்டும்‌ என்ற கட்டாயம்‌ எதுவும்‌ இல்லை என்றேன்‌. 
மதுவையும்‌ மாமிசத்தையும்‌ மருந்தாகச்‌ சாப்பிடுவதில்‌ தவறு 
இருப்பதாக நினைக்காமல்‌ நண்பர்களான ஹிந்துக்கள்‌ சிலர்‌ 
சாப்பிட்டிருக்கும்‌ உதாரணங்களையும்‌ அவளுக்கு எடுத்துக்‌ கூறினேன்‌. 
அவள்‌ பிடிவாதமாக இருந்தாள்‌. “தயவு செய்து என்னை இங்கிருந்து 
அழைத்துச்‌ சென்று விடுங்கள்‌” என்றாள்‌. 

நான்‌ மிகுந்த ஆனந்தமடைந்தேன்‌. எனக்குக்‌ கொஞ்சம்‌ 
மனக்கலக்கமும்‌ ஏற்பட்டது. என்றாலும்‌, அவளை எடுத்துக்‌ கொண்டு 
போய்விடத்‌ தீர்மானித்தேன்‌. நான்‌ செய்துவிட்ட இம்முடிவை 
டாக்டருக்கு அறிவித்தேன்‌. அவருக்கு ஒரே கோபம்‌ வந்து விட்டது. 
அவர்‌ சொன்னதாவது: “எவ்வளவு ஈவிரக்கமில்லாத மனிதர்‌ நீங்கள்‌! 
இப்பொழுது அவருக்கு இருக்கும்‌ தேக நிலையில்‌ இந்த விஷயத்தை 
அவரிடம்‌ சொல்லவே நீங்கள்‌ வெட்கப்பட்டிருக்க வேண்டும்‌. 
இங்கிருந்து எடுத்துக்கொண்டு போகக்‌ கூடிய நிலையில்‌ உங்கள்‌ 
மனைவி இல்லை என்பதை உங்களுக்குச்‌ சொல்கிறேன்‌. கொஞ்சம்‌ 
உடம்பு அசங்கினாலும்‌ அவரால்‌ தாங்க முடியாது. வழியிலேயே அவர்‌ 
இறந்துவிட நேர்ந்தாலும்கூட நான்‌ ஆச்சரியப்படமாட்டேன்‌. 
அப்படியிருந்தும்‌ நீங்கள்‌ பிடிவாதம்‌ செய்வதானால்‌, உங்கள்‌ 
இஷ்டம்போல்‌ செய்து கொள்ளுங்கள்‌. அவருக்கு மாட்டு மாமிச சூப்‌ 
கொடுக்கக்‌ கூடாது என்றால்‌, அவரை ஒருநாள்‌ கூட என்‌ இடத்தில்‌ 
வைத்துக்கொண்டு அந்த ஆபத்துக்கு உடன்பட நான்‌ தயாராக 
இல்லை.” 


ஆகவே, அந்த இடத்தைவிட்டு உடனே புறப்பட்டுவிட முடிவு 
செய்தோம்‌. மழை தூறிக்கொண்டிருந்தது. ரெயில்வே ஸ்டேஷனுக்குக்‌ 
கொஞ்ச தூரம்‌ போக வேண்டும்‌. டர்பனிலிருந்து போனிக்ஸு க்கு 
ரெயிலில்‌ போய்‌ அங்கிருந்து எங்கள்‌ குடியிருப்புக்கு இரண்டரை மைல்‌ 
போகவேண்டும்‌. நான்‌ பெரும்‌ அபாயகரமான காரியத்தையே 
மேற்கொண்டேன்‌ என்பதில்‌ சிறிதும்‌ சந்தேகமில்லை. ஆனால்‌, 
கடவுளிடம்‌ நம்பிக்கை வைத்து இவ்வேலையில்‌ இறங்கினேன்‌. முன்‌ 
கூட்டிப்‌ போனிக்ஸு க்கு ஓர்‌ ஆள்‌ அனுப்பினேன்‌. ஓர்‌ ஏணை, ஒரு 
புட்டி சூடான பால்‌, ஒரு சுடு நீர்ப்‌ புட்டி ஆகியவைகளுடன்‌ 
ஸ்டேஷனுக்கு வந்து எங்களைச்‌ சந்திக்குமாறு வெஸ்ட்டுக்குச்‌ 
சொல்லியனுப்பினேன்‌. ஏணையில்‌ வைத்துக்‌ கஸ்தூரிபாயைத்‌ தூக்கி 
செல்ல ஆறு ஆட்களும்‌ வேண்டும்‌ என்று அறிவித்தேன்‌. அடுத்த 
ரெயிலில்‌ கஸ்தூரிபாயை அழைத்துச்‌ செல்ல ரெயில்வே 
ஸ்டேஷனுக்குப்‌ போக ஒரு ரிக்ஷாவை அமர்த்தினேன்‌. அபாய 
நிலையிலிருந்த அவளை அதில்‌ வைத்துக்‌ கொண்டு புறப்பட்டேன்‌. 


கஸ்தூரிபாயை உற்சாகப்படுத்த வேண்டிய அவசியம்‌ ஏற்படவில்லை. 
அதற்குப்‌ பதிலாக அவள்‌ எனக்கு ஆறுதல்‌ கூறினாள்‌. “எனக்கு ஒன்றும்‌ 
நேர்ந்துவிடாது. நீங்கள்‌ கவலைப்படாதீர்கள்‌” என்றாள்‌. 

பல நாட்களாக ஆகாரமே இல்லாததனால்‌ அவள்‌ எலும்பும்‌ தோலுமாக 
இருந்தாள்‌. ஸ்டேஷன்‌ பிளாட்பாரம்‌ மிகப்‌ பெரியது. ரிக்ஷாவைப்‌ 
பிளாட்பாரத்திற்குள்‌ கொண்டு போக முடியாததனால்‌ கொஞ்ச தூரம்‌ 
நடந்துதான்‌ ரெயில்‌ நிற்கும்‌ இடத்திற்குச்‌ செல்ல வேண்டும்‌ 
ஆகையால்‌, அவளை என்‌ கைகளிலேயே தூக்கிக்‌ கொண்டுபோய்‌ 
ரெயில்‌ வண்டியில்‌ ஏற்றினேன்‌. போனிக்ஸ்‌ ஸ்டேஷனிலிருந்து 
ஏணையில்‌ வைத்துக்‌ கொண்டு போனோம்‌. அங்கே நீர்ச்‌ சிகிச்சை 
செய்ததில்‌ கொஞ்சம்‌ கொஞ்சமாகப்‌ பலம்‌ பெற்று வந்தாள்‌. 


நான்‌ போனிக்ஸ்‌ போய்ச்‌ சேர்ந்த இரண்டு மூன்று நாட்களுக்கெல்லாம்‌ 
ஒரு சாமியார்‌ அங்கே வந்து சேர்ந்தார்‌. டாக்டர்‌ கூறிய யோசனையை 
ஏற்றுக்கொள்ள நாங்கள்‌ எவ்விதம்‌ பிடிவாதமாக மறுத்துவிட்டோம்‌ 
என்பதை அவர்‌ அறிந்தார்‌. கஸ்தூரிபாயின்‌ நிலைக்காக அனுதாபம்‌ 
கொண்டு, எங்களுடன்‌ வாதாடி எங்களைத்‌ திருப்பிவிடுவதற்காகவே 
அவர்‌ வந்தார்‌. சாமியார்‌ அங்கே வந்தபோது என்‌ இரண்டாவது மகன்‌ 
மணிலாலும்‌, மூன்றாவது மகன்‌ ராமதாஸும்‌ அங்கே இருந்ததாக 
எனக்கு ஞாபகம்‌. மாமிசம்‌ சாப்பிடுவது மத விரோதமாகாது என்று 
அவர்‌ வாதித்தார்‌. இதற்கு மனுஸ்மிருதியிலிருந்து ஆதாரங்களையும்‌ 
எடுத்துக்‌ கூறினார்‌. என்‌ மனைவியின்‌ முன்னிலையில்‌ அவர்‌ இவ்வாறு 
விவாதம்‌ செய்தது எனக்குப்‌ பிடிக்கவே இல்லை. ஆனால்‌, 
மரியாதைக்காக நான்‌ அவரைத்‌ தடுக்காமல்‌ இருந்தேன்‌. 
மனுஸ்மிருதியின்‌ சுலோகங்கள்‌ எனக்குத்‌ தெரியும்‌. என்னுடைய 
நம்பிக்கையைப்‌ பொறுத்தவரையில்‌ அவை தேவையும்‌ இல்லை. 
அந்தச்‌ சுலோகங்களெல்லாம்‌ இடைச்‌ செருகல்கள்‌ என்று கருதும்‌ ஒரு 
சாராரும்‌ இருக்கிறார்கள்‌. அப்படி இவை இடைச்‌ செருகல்கள்‌ அல்ல 
என்றே வைத்துக்கொண்டாலும்‌ என்னுடைய சைவ உணவுக்‌ கொள்கை 
சமய நூல்களை ஆதாரமாகக்‌ கொள்ளாமல்‌ சுயேச்சையாகக்‌ 
கைக்கொள்ளப்பட்டதாகும்‌. கஸ்தூரிபாயின்‌ மன உறுதியும்‌ அசைக்க 
முடியாதது. சாத்திரங்களைப்பற்றி அவள்‌ எதுவும்‌ அறியாள்‌. 
தன்னுடைய மூதாதையரின்‌ பாரம்பரிய தருமமே அவளுக்குப்‌ 
போதுமானதாக இருந்தது. குழந்தைகளும்‌ தந்தையின்‌ கொள்கையில்‌ 
உறுதி கொண்டிருந்தன. ஆகையால்‌, அவர்கள்‌ சாமியாரின்‌ 
வாதங்களை அலட்சியமாகக்‌ கருதி எதிர்த்துப்‌ பேசினர்‌. இந்தச்‌ 
சம்பாஷணைக்குக்‌ கஸ்தூரிபாய்‌ உடனே ஒரு முடிவு கட்டிவிட்டாள்‌. 
“சுவாமிஜி, நீங்கள்‌ என்ன சொன்னாலும்‌ சரி, மாட்டு மாமிச சூப்‌ 
சாப்பிட்டுக்‌ குணமடைய நான்‌ விரும்பவில்லை. தயவுசெய்து என்னை 
மேற்கொண்டும்‌ தொந்தரவு செய்யாதீர்கள்‌. நீங்கள்‌ விரும்பினால்‌ என்‌ 
கணவருடனும்‌ குழந்தைகளோடும்‌ விவாதித்துக்‌ கொள்ளுங்கள்‌. 

ஆனால்‌, நான்‌ ஒரு தீர்மானம்‌ செய்து கொண்டு விட்டேன்‌” என்று 
சொல்லிவிட்டாள்‌. 

29. குடும்ப சத்தியாக்கிரகம்‌ 


சிறை வாழ்க்கையில்‌ முதல்‌ அனுபவம்‌ எனக்கு ஏற்பட்டது 1908-ஆம்‌ 
ஆண்டில்‌. கைதிகள்‌ அனுசரித்தாக வேண்டிய சில கட்டுத்‌ திட்டங்கள்‌, 
ஒரு பிரம்மச்சாரி அதாவது புலனடக்கம்‌ செய்துகொள்ள 
விரும்புகிறவர்‌ தாமாகவே அனுபவிக்க வேண்டியவைகளாக இருந்தன 
என்பதைக்‌ கண்டேன்‌. உதாரணமாக, அத்தகையதோர்‌ கட்டுத்‌ திட்டம்‌, 
தினம்‌ கடைசிச்‌ சாப்பாட்டைச்‌ சூரியன்‌ மறைவதற்கு முன்னால்‌ 
முடித்துக்‌ கொண்டு விடவேண்டும்‌ என்பது. இந்தியக்‌ கைதிகளுக்கோ, 
ஆப்பிரிக்கக்‌ கைதிகளுக்கோ தேநீரோ அல்லது காப்பியோ 
கொடுப்பதில்லை. சமைத்த உணவில்‌ வேண்டுமானால்‌ அவர்கள்‌ 
உப்புச்‌ சேர்த்துக்‌ கொள்ளலாம்‌. ஆனால்‌, ருசியைத்‌ திருப்தி 
செய்வதற்காக என்று மாத்திரம்‌ அவர்கள்‌ எதையும்‌ சாப்பிடக்கூடாது. 
எங்களுக்குக்‌ கறிமசாலைப்‌ பொடி கொடுக்கும்‌ படியும்‌ உணவைச்‌ 
சமைக்கும்போதே அதில்‌ உப்பைச்‌ சேர்த்துக்‌ கொள் அனுமதிக்குமாறும்‌ 
சிறை வைத்திய அதிகாரியைக்‌ கேட்டேன்‌. அதற்கு அவர்‌ 
கூறியதாவது: “ருசி பார்த்துச்‌ சாப்பிடுவதற்காக நீங்கள்‌ இங்கே 
இல்லை. உடல்நலனைப்‌ பொறுத்த வரையில்‌ கறிமசாலைப்பொடி 
அவசியமே இல்லை. சமைக்கும்‌ போது உப்பைச்‌ சேர்ப்பதற்கும்‌ 
பின்னால்‌ உப்புப்‌ போட்டுக்‌ கொள்ளுவதற்கும்‌ எந்த வித்தியாசமும்‌ 
இல்லை”. 


அதிகக்‌ கஷ்டத்தின்‌ பேரிலேயே ஆயினும்‌, பின்னால்‌ இந்தத்‌ 
தடைகளுக்கெல்லாம்‌ விமோசனம்‌ ஏற்பட்டது. ஆனால்‌, அவை 
இரண்டும்‌ புலனடக்கத்திற்குச்‌ சிறந்த விதிகள்‌. வெளியிலிருந்து 
விதிக்கப்படும்‌ கட்டுப்பாடுகள்‌ அநேகமாக வெற்றி பெறுவதில்லை. 
ஆனால்‌, அந்தக்‌ கட்டுப்பாடுகள்‌ தமக்குத்‌ தாமே விதித்துக்‌ 
கொண்டவையாக இருப்பின்‌, நிச்சயமாக நல்ல பலனை அளிக்கின்றன. 
ஆகவே சிறையிலிருந்து விடுதலையானாலும்‌ அவ்விரு விதிகளையும்‌ 
எனக்கு நானே விதித்துக்‌ கொண்டேன்‌. சாத்தியமான வரையில்‌ தேநீர்‌ 
சாப்பிடுவதை நிறுத்திவிட்டேன்‌. கடைசிச்‌ சாப்பாட்டைச்‌ சூரியன்‌ 
மறைவதற்கு முன்னால்‌ முடித்து விடுவேன்‌. இவ்விரண்டையும்‌ 


அனுசரிப்பதற்கு இப்பொழுது எந்த முயற்சியுமே எனக்குத்‌ 
தேவையில்லை. 


உப்பை அடியோடு விட்டுவிட வேண்டிய சந்தர்ப்பமும்‌ எனக்கு 

ஏற்பட்டது. இந்தத்‌ தடையைப்‌ பத்து ஆண்டுகாலம்‌ தொடர்ந்து 
அனுசரித்து வந்தேன்‌. மனிதனுடைய உணவில்‌ உப்பு அவசியமான 


பொருள்‌ அல்ல என்று சைவ உணவைப்‌ பற்றிய ஏதோ ஒரு புத்தகத்தில்‌ 
படித்தேன்‌. உப்பு இல்லாத உணவே உடலின்‌ சுகத்திற்கு நல்லது 
என்றும்‌ அதில்‌ கூறப்பட்டிருந்தது. இதிலிருந்து பிரம்மச்சாரிக்கு 
உப்பில்லாத உணவு நல்லது என்ற முடிவுக்கு வந்தேன்‌. பலவீனமான 
உடம்பைக்‌ கொண்டவர்கள்‌ பருப்புவகைகளைத்‌ தவிர்க்க வேண்டும்‌ 


என்று நான்‌ படித்திருந்ததோடு அதன்‌ உண்மையை அறிந்துமிருந்தேன்‌. 
எனக்கோ, பருப்பு வகைகளில்‌ அதிகப்பிரியம்‌. 


ரண சிகிச்சைக்குப்‌ பிறகு குணமடைந்து வந்த கஸ்தூரிபாய்க்குத்‌ 
திரும்பவும்‌ ரத்த நஷ்டம்‌ ஏற்பட ஆரம்பித்தது. இந்த நோய்‌ சுலபத்தில்‌ 
குணமாகாது என்றும்‌ தோன்றிற்று. நீர்ச்‌ சிகிச்சையினாலும்‌ குணம்‌ 
ஏற்படவில்லை. என்னுடைய சிகிச்சை முறைகளை அவள்‌ 
எதிர்க்கவில்லையாயினும்‌ அவற்றில்‌ அவளுக்கு அவ்வளவாக 
நம்பிக்கையில்லை. ஆனாலும்‌ வெளி வைத்திய உதவி வேண்டும்‌ 
என்று அவள்‌ கேட்கவே இல்லை. ஆகவே, என்‌ வைத்திய 
முறைகளெல்லாம்‌ பயன்படாது போய்விட்டதால்‌ உப்பையும்‌ 
பருப்புவகைகளையும்‌ தள்ளும்படி அவளைக்‌ கேட்டுக்‌ கொண்டேன்‌. 
தக்க ஆதாரங்களையெல்லாம்‌ எடுத்துச்‌ சொல்லி நான்‌ எவ்வளவோ 
விவாதித்துப்‌ பார்த்தும்‌ இதற்கு அவள்‌ சம்மதிக்க மறுத்து விட்டாள்‌. 
கடைசியாக அவள்‌ எனக்கு ஒரு சவாலும்‌ விட்டாள்‌. உப்பையும்‌ 
பருப்பையும்‌ விட்டுவிடுமாறு எனக்கு யாராவது யோசனை 
கூறினாலும்‌ அவற்றை என்னாலும்‌ விட்டுவிட முடியாது என்றாள்‌. 
இதைக்‌ கேட்டு நான்‌ வருந்தினேன்‌. என்றாலும்‌ அதே சமயத்தில்‌ 
மகிழ்ச்சியும்‌ அடைந்தேன்‌. அவளிடம்‌ எனக்குள்ள அன்பைப்‌ 
பொழிவதற்கு ஒரு வாய்ப்புக்‌ கிடைத்தது என்பதே மகிழ்ச்சிக்குக்‌ 
காரணம்‌. நான்‌ அவளிடம்‌ சொன்னேன்‌: “நீ தவறாக நினைத்து 
விட்டாய்‌. நான்‌ நோயுற்று இருந்து, இவற்றையும்‌ மற்றவைகளையும்‌ 
தவிர்த்து விடுமாறு வைத்தியர்‌ யோசனை கூறினால்‌, கொஞ்சமும்‌ 
தயங்காமல்‌ அப்படியே செய்வேன்‌. அது போகட்டும்‌ வைத்திய 
ஆலோசனை எதுவும்‌ இல்லாமலேயே, நீ விட்டாலும்‌ விடாது 
போனாலும்‌, உப்பையும்‌ பருப்புக்களையும்‌ ஓர்‌ ஆண்டுக்கு நான்‌ 
கைவிடுகிறேன்‌.” 


இதைக்‌ கேட்டதும்‌ அவள்‌ திடுக்கிட்டுப்‌ போனாள்‌. மிகுந்த 
துயரத்தோடு அவள்‌ கூறியதாவது: “தயவு செய்து என்னை 
மன்னித்துவிடுங்கள்‌. உங்கள்‌ இயல்பு தெரிந்திருந்தும்‌ நான்‌ இப்படி 

உங்களுக்குக்‌ கோபம்‌ மூட்டியிருக்கக்கூடாது. உப்பையும்‌ பருப்பையும்‌ 
சாப்பிடுவதில்லை என்று உறுதி கூறுகிறேன்‌. கடவுள்‌ ஆணை; 
உங்களை வேண்டிக்‌ கொள்ளுகிறேன்‌. இந்த விரதத்தை மட்டும்‌ நீங்கள்‌ 
விட்டுவிடுங்கள்‌. இப்படி நீங்கள்‌ என்னைத்‌ தண்டிக்கக்‌ கூடாது." 


“உப்பையும்‌ பருப்பையும்‌ சாப்பிடாமல்‌ இருப்பது உனக்கு மிகவும்‌ 
நல்லது. அவைகள்‌ இல்லாமல்‌ நீ நன்றாகவே இருப்பாய்‌ என்பதில்‌ 
எனக்குக்‌ கொஞ்சமும்‌ சந்தேகமில்லை. என்னைப்‌ பொறுத்தவரையில்‌, 
நான்‌ நிச்சயமாக எடுத்துக்‌ கொண்டுவிட்ட விரதத்தைக்‌ கைவிட 
முடியாது. இது எனக்கும்‌ நன்மையே செய்வது நிச்சயம்‌. ஏனெனில்‌, 
ஒரு கட்டுத்திட்டம்‌, அது எக்காரணத்தினால்‌ ஏற்பட்டதாயினும்‌, 
மனிதருக்கு நல்லதே. ஆகையால்‌, என்னைப்பற்றிக்‌ கவலைப்படாதே. 
இது எனக்கு ஒரு சோதனை. அதோடு நமது தீர்மானத்தை 
நிறைவேற்றுவதற்கு இது உனக்கு ஓர்‌ தார்மிக ஆதரவாகவும்‌ இருக்கும்‌” 
என்றேன்‌. 


எனவே, என்னை மாற்றுவதற்கில்லை என்று விட்டு விட்டாள்‌. “நீங்கள்‌ 
மிகுந்த பிடிவாதக்காரர்‌. யார்‌ சொன்னாலும்‌ கேட்க மாட்டீர்கள்‌” என்று 
கூறிக்‌ கண்ணீர்‌ வடித்து ஆறுதல்‌ அடைந்தாள்‌. 


இந்தச்‌ சம்பவத்தைச்‌ சத்தியாக்கிரகத்திற்கு ஓர்‌ உதாரணமாகவே 
கொள்ள விரும்புவேன்‌.என்னுடைய வாழ்க்கையின்‌ இனிமையான 


நினைவுகளில்‌ இதுவும்‌ ஒன்று. 


இதற்குப்‌ பிறகு கஸ்தூரிபாயின்‌ தேக நிலை வெகு வேகமாகக்‌ 
குணமடைந்து வந்தது. இவ்விதம்‌ குணம்‌ ஏற்பட்டது, உப்பும்‌, பருப்பு 
வகையும்‌ இல்லாத சாப்பாட்டினாலா? அல்லது அதன்‌ பலனாக 
அவளுடைய ஆகாரத்தில்‌ ஏற்பட்ட மற்ற மாறுதல்களினாலா? 
வாழ்க்கை சம்பந்தமான மற்ற விதிகளில்‌ சரியாக நடக்கும்படி 
செய்வதில்‌ நான்‌ கவனமாக இருந்ததன்‌ காரணமாகவா? அல்லது 
அந்தச்‌ சம்பவத்தினால்‌ உள்ளத்தில்‌ உண்டான ஆனந்தத்தின்‌ 
பலனாலா? அப்படித்தான்‌ என்றால்‌ எந்த அளவுக்கு? இதை என்னால்‌ 
சொல்லிவிட முடியாது. ஆனால்‌, அவள்‌ துரிதமாய்‌ குணமடைந்து 
வந்தாள்‌. ரத்த நஷ்டம்‌ அடியோடு நின்றுவிட்டது. அரைகுறை 
வைத்தியன்‌ என்று எனக்கு இருந்த மதிப்பும்‌ அதிகமாயிற்று. 

என்னைப்‌ பொறுத்த வரையில்‌, உப்பையும்‌ பருப்பையும்‌ 
தவிர்த்துக்கொண்டதால்‌ நன்மையே அடைந்தேன்‌. விட்டு விட்ட 
பொருள்களைத்‌ தின்னவேண்டும்‌ என்ற ஆசையும்‌ எனக்கு 
வரவில்லை. ஒரு வருடமும்‌ விரைவில்‌ கடந்துவிட்டது. முன்னால்‌ 
இருந்ததைவிட என்‌ புலன்கள்‌ கட்டுக்கு அடங்கியவைகளாக 
இருந்ததைக்‌ கண்டேன்‌. இந்தப்‌ பரீட்சை புலனடக்க ஆர்வத்தை 
அதிகரித்தது. நான்‌ இந்தியாவுக்குத்‌ திரும்பி வெகுகாலம்‌ வரையிலும்‌ 
உப்பையும்‌ பருப்பு வகைகளையும்‌ தின்னாமலேயே இருந்து வந்தேன்‌. 


1914-இல்‌ லண்டனில்‌ இருந்தபோது, ஒரே ஒரு முறை மாத்திரம்‌ அந்த 
இரண்டையும்‌ நான்‌ சாப்பிட வேண்டியதாகி விட்டது. அந்தச்‌ 
சந்தர்ப்பத்தைக்‌ குறித்தும்‌, இந்த இரண்டையும்‌ நான்‌ எவ்விதம்‌ 
திரும்பவும்‌ சாப்பிட ஆரம்பித்தேன்‌ என்பது பற்றியும்‌ பிந்திய 
அத்தியாயம்‌ ஒன்றில்‌ கூறுகிறேன்‌. 


தென்னாப்பிரிக்காவில்‌ எனது சக ஊழியர்கள்‌ பலரிடத்திலும்‌ கூட, 
உப்பும்‌ பருப்புமில்லாத உணவை நான்‌ சோதனை செய்து நல்ல 
பலனையே கண்டிருக்கிறேன்‌. இத்தகைய உணவின்‌ நன்மையைக்‌ 
குறித்து வைத்திய ரீதியில்‌ இருவகையான அபிப்பிராயங்கள்‌ இருக்கக்‌ 
கூடும்‌. ஆனால்‌, தார்மிக தியில்‌, தன்மறுப்பு எல்லாமே ஆன்மாவுக்கு 
நல்லதுதான்‌ என்பதில்‌ எனக்கு எவ்விதச்‌ சந்தேகமும்‌ இல்லை. 
புலனடக்கத்துடன்‌ இருப்பவருக்கும்‌, புலன்‌ நுகர்ச்சிகளில்‌ 
ஈடுபட்டிருப்பவருக்கும்‌ எவ்விதம்‌ வாழ்க்கை வழிகளில்‌ வேறுபாடு 
இருக்குமோ அதே போல, அவ்விரு தரத்தினரின்‌ உணவிலும்‌ 
வேறுபாடு இருக்கவேண்டும்‌. பிரம்மச்சரியத்தை அடைய 
விரும்புகிறவர்கள்‌, சுகபோக வாழ்விற்கு ஏற்ற அனுஷ்டானங்களைக்‌ 
கைக்கொண்டே தங்கள்‌ லட்சியத்தில்‌ தோல்வியை 
அடைந்துவிடுகிறார்கள்‌. 

30. புலனடக்கத்தை நோக்கி 


என்‌ உணவில்‌ சில மாறுதல்களைச்‌ செய்வதற்குக்‌ கஸ்தூரிபாயின்‌ தேக 
அசெளக்கியம்‌ எவ்வாறு காரணமாக இருந்தது என்பதை முந்திய 
அத்தியாயத்தில்‌ விவரித்திருக்கிறேன்‌. பிந்திய கட்டமொன்றில்‌, 
பிரம்மச்சரியத்திற்கு உதவியாக இருக்கவேண்டும்‌ என்பதற்காக மற்றும்‌ 
பல மாறுதல்கள்‌ செய்யப்பட்டன. 


இவற்றில்‌ முதலாவது பால்‌ சாப்பிடுவதை விட்டுவிட்டது. பால்‌ மிருக 
உணர்ச்சியைத்‌ தூண்டுகிறது என்று ராய்ச்சந்திர பாயிடமிருந்தே முதன்‌ 
முதலில்‌ அறிந்தேன்‌. சைவ உணவைப்‌ பற்றிய புத்தகங்களும்‌ 
இக்கருத்தைப்‌ பலப்படுத்தின. ஆனால்‌, நான்‌ பிரம்மச்சரிய விரதத்தை 
மேற்கொள்ளாமல்‌ இருந்த வரையில்‌ பால்‌ சாப்பிடுவதை விட்டுவிட 
நான்‌ துணியவில்லை. உடலை வளர்ப்பதற்குப்‌ பால்‌ அவசியமானது 
அல்ல என்று நான்‌ முன்னமே அறிந்திருந்தேன்‌. ஆனால்‌, அதை 
விட்டுவிடுவது எளிதாக இல்லை. புலனடக்கத்திற்காகப்‌ பாலைத்‌ 
தவிர்த்துவிட வேண்டும்‌ என்ற அவசியம்‌ எனக்கு 
வளர்ந்துவிட்டபோது, கல்கத்தாவிலிருந்து வந்த சில பிரசுரங்களை 
நான்‌ காண நேர்ந்தது. பசுக்களையும்‌ எருமைகளையும்‌ அவற்றின்‌ 
சொந்தக்காரர்கள்‌ எவ்வளவு கொடுமைபடுத்துகிறார்கள்‌ என்பது 
அவற்றில்‌ விவரிக்கப்பட்டிருந்தது. இது என்னிடம்‌ ஆச்சரியகரமான 
பலனை உண்டுபண்ணியது. ஸ்ரீ கால்லென்பாக்குடன்‌ இதைக்‌ குறித்து 
விவாதித்தேன்‌. 


'தென்னாப்பிரிக்கச்‌ சத்தியாக்கிரக சரித்திரம்‌ என்ற புத்தகத்தில்‌ ஸ்ரீ 
கால்லென்பாக்கை வாசகர்களுக்கு நான்‌ அறிமுகம்‌ செய்து 
வைத்திருந்தபோதிலும்‌, முந்திய ஒரு அத்தியாயத்தில்‌ அவரைப்பற்றிக்‌ 


குறிப்பிட்டிருந்தாலும்‌, அவரைக்‌ குறித்து இங்கே மேலும்‌ கொஞ்சம்‌ 
சொல்ல வேண்டியது அவசியம்‌ என்று எண்ணுகிறேன்‌. முதன்முதலில்‌ 


தற்செயலாகவே நாங்கள்‌ சந்தித்தோம்‌. அவர்‌ ஸ்ரீ கானுக்கு நண்பர்‌. 


அவருடைய உள்ளத்தின்‌ ஆழத்தில்‌ பர உலகப்பற்று இருப்பதை ஸ்ரீ 
கான்‌ கண்டுபிடித்ததால்‌, அவரை எனக்கு அறிமுகம்‌ செய்து வைத்தார்‌. 


அவரை அறிய ஆரம்பித்ததும்‌, சுகபோக வாழ்க்கையிலும்‌ 


ஆடம்பரத்திலும்‌ அவருக்கு இருந்த ஆர்வத்தைக்‌ கண்டு திடுக்கிட்டுப்‌ 
போனேன்‌. ஆனால்‌ எங்களுடைய முதல்‌ சந்திப்பிலேயே சமய 

சம்பந்தமாக மிகவும்‌ நுணுக்கமான கேள்விகளை எல்லாம்‌ அவர்‌ 
கேட்டார்‌. பேச்சின்‌ நடுவில்‌ கெளதமபுத்தரின்‌ துறவைப்‌ பற்றியும்‌ 
பேசினோம்‌. எங்களுடைய பழக்கம்‌ சீக்கிரத்தில்‌ நெருங்கிய நட்பாகக்‌ 
கனிந்தது. எங்கள்‌ இருவரின்‌ எண்ணங்களும்‌ ஒன்றுபோல்‌ ஆயின. என்‌ 
வாழ்க்கையில்‌ நான்‌ செய்து கொள்ளும்‌ மாறுதல்களைத்‌ தாமும்‌ தமது 
வாழ்க்கையில்‌ அனுசரிக்க வேண்டும்‌ என்று உறுதி கொண்டார்‌. 


அச்சமயம்‌ அவருக்கு மணமாகவில்லை, வீட்டு வாடகையைச்‌ 
சேர்க்காமல்‌ தமக்கு மாத்திரம்‌ மாதம்‌ ரூ.1,200 செலவழித்து வந்தார்‌. 
இப்பொழுதோ, மாதம்‌ ரூ.120 மாத்திரம்‌ செலவு செய்து கொள்ளும்‌ 
அளவுக்குத்‌ தமது வாழ்க்கையை எளிமையாக்கிக்‌ கொண்டுவிட்டார்‌. 
என்‌ குடித்தனத்தை எடுத்துவிட்ட பிறகு, முதல்‌ தடவை சிறையிலிருந்து 
விடுதலையான பின்னர்‌, நாங்கள்‌ இருவரும்‌ சேர்ந்து வசிக்கத்‌ 
தொடங்கினோம்‌. நாங்கள்‌ நடத்தியது மிகவும்‌ கஷ்டமான 
வாழ்க்கையே. 


இந்த சமயத்தில்‌ தான்‌ பாலைப்பற்றி நாங்கள்‌ விவாதித்தோம்‌. ஸ்ரீ 
கால்லென்பாக்‌ கூறியதாவது: “பாலினால்‌ ஏற்படக்கூடிய ய 


விளைவுகளைக்‌ குறித்து நாம்‌ ஓயாமல்‌ பேசிக்கொண்டிருக்கிறோம்‌. 
அப்படியானால்‌, நாம்‌ ஏன்‌ அதை விட்டு. ஒழித்து விடக்கூடாது? 
நிச்சயமாக அது அவசியமானதே அல்ல.” இந்த யோசனையைக்‌ 
கேட்டு எனக்கு ஆச்சரியமும்‌ திருப்தியும்‌ ஒருங்கே ஏற்பட்டன. அதைச்‌ 
சந்தோஷமாக வரவேற்றேன்‌. அப்பொழுதிலிருந்தே பால்‌ 
சாப்பிடுவதை விட்டுவிடுவதென்று இருவரும்‌ பிரதிக்ஞை செய்து 
கொண்டோம்‌. இது நடந்தது டால்ஸ்டாய்‌ பண்ணையில்‌, 1912ல்‌. 


ஆனால்‌, பாலை மறுப்பது மாத்திரம்‌ எனக்குப்‌ போதிய திருப்தியளித்து 
விடவில்லை. இதற்குப்‌ பின்‌ சீக்கிரத்திலேயே பழ ஆகாரத்தை 
மாத்திரம்‌, அதுவும்‌ சாத்தியமான வரையில்‌ மலிவான பழங்களை 
மட்டும்‌ சாப்பிட்டு வாழ்வது என்று தீர்மானித்தேன்‌. மிகுந்த 
வறுமையிலிருக்கும்‌ மக்களின்‌ வாழ்க்கையையே நாங்களும்‌ 
வாழவேண்டும்‌ என்பது எங்கள்‌ விருப்பம்‌. 


பழ ஆகாரம்‌ அதிகச்‌ செளகரியமானதாகவும்கூட இருந்தது. சமைப்பது 
என்ற வேலையே இல்லை. பச்சை நிலக்‌ கடலை, வாழைப்‌ பழங்கள்‌, 
பேரீச்சம்‌ பழங்கள்‌, எலுமிச்சம்‌ பழங்கள்‌, ஆலிவ்‌ எண்ணெய்‌ 
ஆகியவையே எங்கள்‌ வழக்கமான சாப்பாடு. 

பிரம்மச்சரியத்தை அடைய விரும்புவோருக்கு இங்கே ஓர்‌ 
எச்சரிக்கையைச்‌ செய்யவேண்டியிருக்கிறது. பிரம்மச்சரியத்திற்கும்‌ 
உணவுக்கும்‌ நெருங்கிய தொடர்பு இருக்கிறது என்று நான்‌ 
எடுத்துக்காட்டியிருந்த போதிலும்‌, இதில்‌ மனமே மிகவும்‌ 
முக்கியமானது என்பது நிச்சயம்‌. தான்‌ அறிய அசுத்தமானதாக 
இருக்கும்‌ மனத்தைப்‌ பட்டினியினால்‌ சுத்தம்‌ செய்துவிட முடியாது; 
உணவில்‌ செய்கிற மாறுதல்கள்‌ அதனிடம்‌ பலனை உண்டாக்காது. 
மனத்திலிருக்கும்‌ காம விகாரங்களைத்‌ தீவிரமான 
ஆன்மசோதனையினாலும்‌, ஆண்டவனிடம்‌ அடைக்கலம்‌ 
புகுவதனாலும்‌, அவன்‌ அருளினாலுமன்றிப்‌ போக்கிக்‌ கொண்டு 
விடவே முடியாது. ஆனால்‌, உடலுக்கும்‌ உள்ளத்திற்கும்‌ நெருங்கிய 
தொடர்பு இருக்கிறது. சிற்றின்ப இச்சை கொண்டுள்ள மனம்‌, 
சுவையானவைகளையும்‌ சுகபோகத்திற்கானவைகளையுமே 
எப்பொழுதும்‌ நாடும்‌. இந்தப்‌ புத்திப்‌ போக்கைப்‌ போக்கிக்‌ 
கொள்ளுவதற்கு உணவுக்‌ கட்டுத்‌ திட்டங்களும்‌, பட்டினி இருப்பதும்‌ 
அவசியமானவை என்று தோன்றலாம்‌. சிற்றின்ப வயப்பட்டுள்ள 
மனம்‌, உணர்ச்சிகளை அடக்குவதற்குப்‌ பதிலாக அவற்றிற்கு 
அடிமையாகிவிடுகிறது. ஆகையால்‌ உணர்ச்சியைத்‌ தூண்டிவிடாத 
சுத்தமான உணவும்‌, அவ்வப்போது பட்டினி இருந்து வருவதும்‌ 
உடலுக்கு அவசியம்‌. 


உணவுக்‌ கட்டுத்‌ திட்டங்களையும்‌ பட்டினி இருப்பதையும்‌ அலட்சியம்‌ 
செய்கிறவர்களைப்‌ போலவே, எல்லாவற்றையும்‌ இவற்றிற்காகத்‌ 
தத்தஞ்‌ செய்கிறவர்களும்‌ தவறையே செய்கின்றனர்‌. புலனடக்கத்தை 
நோக்கிப்‌ போகும்‌ மனமுடையவர்களுக்கு, உணவுக்‌ கட்டுத்‌ 
திட்டங்களும்‌ பட்டினியும்‌ அதிகப்‌ பயனளிப்பவை என்று என்‌ 
அனுபவம்‌ போதிக்கிறது. உண்மையில்‌ இவற்றின்‌ உதவியினாலன்றி 
உள்ளத்திலிருக்கும்‌ காம விகாரங்களை அடியோடு போக்கிக்‌ கொண்டு 
விடவே முடியாது. 

31. பட்டினி விரதம்‌ 


பால்‌ சாப்பிடுவதையும்‌, தானிய வகைகள்‌ உண்பதையும்‌ 
விட்டுவிட்டுப்‌ பழ ஆகார சோதனையை ஆரம்பித்த அதே சமயத்தில்‌, 
புலனடக்கத்திற்கு ஒரு சாதனமாகப்‌ பட்டினி விரதம்‌ இருக்கவும்‌ 
தொடங்கினேன்‌. இதில்‌ என்னுடன்‌ ஸ்ரீ கால்லென்‌ பாக்கும்‌ சேர்ந்து 
கொண்டார்‌. இதற்கு முன்னால்‌ அவ்வப்‌ போது நான்‌ பட்டினி விரதம்‌ 
இருந்து வந்ததுண்டு. ஆனால்‌, அந்த விரதம்‌ முற்றும்‌ தேக 
ஆரோக்கியத்திற்காகத்தான்‌ புலனடக்கத்திற்கும்‌ பட்டினி அவசியம்‌ 
என்பதை ஒரு நண்பரின்‌ மூலம்‌ அறிந்தேன்‌. 


நான்‌ வைஷ்ணவக்‌ குடும்பத்தில்‌ பிறந்தவனாதலாலும்‌, என்‌ தாயாரும்‌ 
கடுமையான விரதங்களை எல்லாம்‌ அனுசரித்து வந்ததாலும்‌, 
இந்தியாவில்‌ இருந்தபோது ஏகாதசி போன்ற விரதங்கள்‌ 
இருந்திருக்கிறேன்‌. ஆனால்‌, அப்பொழுதெல்லாம்‌ என்‌ தாயாரைப்‌ 
போல்‌ நடக்க வேண்டும்‌ என்பதற்காகவும்‌, என்‌ பெற்றோரை 
மகிழ்விப்பதற்காகவுமே அந்த விரதங்கள்‌ இருந்தேன்‌. 


பட்டினி விரதத்தின்‌ நன்மை அந்தக்‌ காலங்களில்‌ எனக்குத்‌ தெரியாது. 
அதில்‌ எனக்கு நம்பிக்கையும்‌ இல்லை. ஆனால்‌, நான்‌ மேலே 
குறிப்பிட்ட நண்பர்‌, பிரம்மச்சரியத்திற்குச்‌ சாதனமாகப்‌ பட்டினி 
விரதத்தை அனுசரித்து நன்மை பெற்றிருக்கிறார்‌ என்பதை அறிந்ததும்‌, 
அந்த உதாரணத்தை நானும்‌ பின்பற்றி ஏகாதசி விரதம்‌ இருந்து 
வந்தேன்‌. ஹிந்துக்கள்‌ இத்தகைய விரத தினங்களில்‌ பாலும்‌ பழமும்‌ 
மாத்திரம்‌ சாப்பிடுவது உண்டு. ஆனால்‌, இந்த விரதத்தை நான்‌ 
தினமும்‌ அனுசரித்து வந்ததால்‌, நீரைத்‌ தவிர எதுவும்‌ 
சாப்பிடுவதில்லை. என்று விரதத்தைத்‌ தொடங்கினேன்‌. 


இந்தச்‌ சோதனையை நான்‌ ஆரம்பித்தபோது, ஹிந்துக்களின்‌ சிராவண 
மாதமும்‌, முஸ்லிம்களின்‌ ரம்ஜான்‌ மாதமும்‌ ஒரே சமயத்தில்‌ வந்தன. 
காந்தி வம்சத்தினர்‌, வைஷ்ணவ விரதங்களை மட்டுமின்றிச்‌ சைவ 
விரதங்களையும்‌ அனுசரிப்பது உண்டு. சிவ ஆலயங்களுக்கும்‌ 
விஷ்ணு ஆலயங்களுக்கும்‌ போவார்கள்‌. குடும்பத்தைச்‌ சேர்ந்த சிலர்‌, 
சிராவண மாதத்தில்‌ பிரதோஷ விரதம்‌ (மாலை வரையில்‌ பட்டினி 
இருப்பது) அனுசரிப்பதும்‌ உண்டு. இந்த விரதத்தை நானும்‌ 
அனுசரிப்பது என்று தீர்மானித்தேன்‌. 

இந்த முக்கியமான சோதனைகளையெல்லாம்‌ டால்ஸ்டாய்‌ 
பண்ணையில்‌ இருந்தபோதே மேற்கொண்டோம்‌. அங்கே ஸ்ரீ 
கால்லென்பாக்கும்‌ நானும்‌ சில சத்தியாக்கிரகிகளின்‌ குடும்பங்களுடன்‌ 
இருந்தோம்‌. சில இளைஞர்களும்‌ குழந்தைகளும்‌ கூட எங்களுடன்‌ 
இருந்தார்கள்‌. இக்குழந்தைகளுக்கு ஒரு பள்ளிக்கூடம்‌ 
வைத்திருந்தோம்‌. அவர்களில்‌ நான்கு, ஐந்து பேர்‌ முஸ்லிம்கள்‌. தங்கள்‌ 
மத சம்பந்தமான நோன்புகளையெல்லாம்‌ அனுசரித்து வருமாறு 
அவர்களை நான்‌ உற்சாகப்படுத்தி வந்தேன்‌. நாள்தோறும்‌ அவர்கள்‌ 
நமாஸ்‌ செய்து வருமாறும்‌ கவனித்துக்கொண்டேன்‌. கிறிஸ்தவ, 
பார்ஸிச்‌ சிறுவர்களும்கூட அங்கே இருந்தார்கள்‌. அவர்களும்‌ தங்கள்‌ 
தங்கள்‌ மத சம்பந்தமானவைகளை அனுசரிக்கும்படி செய்ய 
வேண்டியது என்‌ கடமை என்று கருதினேன்‌. 


ஆகையால்‌, அந்த மாதத்தில்‌ ரம்ஜான்‌ பட்டினி விரதத்தை 

அனுசரிக்கும்படி முஸ்லிம்‌ சிறுவர்களைத்‌ தூண்டினேன்‌. என்‌ 
அளவிலோ, பிரதோஷ விரதமிருப்பதென்று தீர்மானித்தேன்‌. ஆனால்‌, 
ஹிந்து, கிறிஸ்தவ, பார்ஸிச்‌ சிறுவர்களையும்‌ என்னுடன்‌ சேர்ந்து 
விரதமிருக்கும்படி கூறினேன்‌. விரதானுஷ்டானம்‌ போன்றவைகளில்‌ 
மற்றவர்களுடன்‌ சேர்ந்துகொள்ளுவது நல்லது என்று அவர்களுக்கு 
விளக்கிக்‌ கூறினேன்‌. பண்ணையில்‌ இருந்தவர்கள்‌ பலர்‌ என்‌ 
யோசனையை வரவேற்றார்கள்‌. ஹிந்து, பார்ஸிச்‌ சிறுவர்கள்‌, 
விரதத்தின்‌ எல்லாச்‌ சிறு விவரங்களிலும்‌ முஸ்லிம்களைப்‌ 
பின்பற்றவில்லை; அது அவசியமும்‌ அல்ல. பகலெல்லாம்‌ பட்டினி 
இருந்துவிட்டுச்‌ சூரியன்‌ மறையும்போதே முஸ்லிம்‌ சிறுவர்கள்‌ 
சாப்பிடுவார்கள்‌. ஆனால்‌ மற்றவர்களோ அப்படி சூரிய 
அஸ்தமனத்திற்குக்‌ காத்திருப்பதில்லை. ஆகவே, இவர்கள்‌ தங்கள்‌ 
முஸ்லிம்‌ நண்பர்களுக்கு இனிய பண்டங்களைத்‌ தயாரித்துப்‌ பரிமாற 
முடிந்தது. அதோடு மறுநாள்‌ காலையில்‌ சூரியன்‌ உதயமாவதற்கு 
முன்னால்‌ முஸ்லிம்‌ குழந்தைகள்‌ சாப்பிடுவார்கள்‌. அதே போல 
ஹிந்து, பார்ஸிக்‌ குழந்தைகள்‌ சாப்பிடுவதில்லை. முஸ்லிம்களைத்‌ 
தவிர மற்றவர்கள்‌ பகலில்‌ தண்ணீர்‌ குடிப்பார்கள்‌. 


இந்தச்‌ சோதனைகளின்‌ பலனாக, பட்டினி விரதத்தின்‌ நன்மையை 
எல்லோரும்‌ உணர்ந்தார்கள்‌. இவர்களிடையே அற்புதமான 
தோழமையும்‌ வளர்ந்தது. 

டால்ஸ்டாய்‌ பண்ணையில்‌ நாங்கள்‌ எல்லோருமே சைவ உணவு 
சாப்பிடுகிறவர்கள்‌. இதில்‌ எல்லோரும்‌ என்‌ உணர்ச்சியை மதித்து 
நடந்துகொண்டதை நான்‌ நன்றியறிதலுடன்‌ ஒப்புக்‌ கொள்ளவே 
வேண்டும்‌. முஸ்லிம்‌ சிறுவர்கள்‌ வழக்கமாகச்‌ சாப்பிட்டு வந்த மாமிச 
உணவை ரம்ஜான்‌ காலத்தில்‌ விட்டுவிட வேண்டிவந்தது. ஆனால்‌, 
அதைக்‌ குறித்து அவர்களில்‌ யாரும்‌ என்னிடம்‌ குறை சொன்னதே 
இல்லை. சைவச்‌ சாப்பாட்டை அவர்கள்‌ சுவைத்துச்‌ சாப்பிட்டு 
இன்புற்றனர்‌. பண்ணையின்‌ எளிய வாழ்வை அனுசரித்து, ஹிந்து 
இளைஞர்கள்‌ அவர்களுக்கு அடிக்கடி சைவப்‌ பட்சணங்கள்‌ செய்து 
கொடுப்பார்கள்‌. 


இந்த இன்பகரமான நினைவுகளை நான்‌ வேறு எந்த இடத்திலும்‌ 
கூறமுடியாதாகையால்‌, வேண்டுமென்றே பட்டினி விரதத்தைப்‌ பற்றிய 


இந்த அத்தியாயத்தின்‌ மத்தியில்‌ கூறி இருக்கிறேன்‌. என்னுடைய ஒரு 
குணாதிசயத்தையும்‌ நான்‌ மறைமுகமாகக்‌ கூறியிருக்கிறேன்‌. அதாவது 
நல்லது என்று எனக்குத்‌ தோன்றியவைகளிலெல்லாம்‌ என்‌ சக 
ஊழியர்களும்‌ என்னைப்‌ பின்பற்றும்‌ படி செய்வதில்‌ எனக்கு 
எப்பொழுதுமே ஆசை. அவர்களுக்குப்‌ பட்டினி விரதம்‌ புதியது. 
ஆனால்‌, பிரதோஷ, ரம்ஜான்‌ விரதங்களின்‌ காரணமாகப்‌ 
புலனடக்கத்திற்கு ஓர்‌ உபாயமாகப்‌ பட்டினி இருப்பதில்‌ அவர்களுக்கு 
சிரத்தை ஏற்படும்படி செய்வது எனக்கு எளிதாயிற்று. 


இவ்வாறு புலனடக்கச்‌ சூழ்நிலை இயற்கையாகவே பண்ணையில்‌ 
தோன்றிவிட்டது. பண்ணைவாசிகள்‌ யாவரும்‌ எங்களுடன்‌ சேர்ந்து 
அரைப்‌ பட்டினி, முழுப்‌ பட்டினி விரதங்களையெல்லாம்‌ 
அனுசரித்தார்கள்‌. இது முற்றும்‌ நன்மைக்கே என்று நான்‌ நிச்சயமாகக்‌ 
கருதுகிறேன்‌. ஆனால்‌, இந்த விரதங்கள்‌ எவ்வளவு தூரம்‌ 
அவர்களுடைய உள்ளங்களைத்‌ தொட்டு, உடலின்ப இச்சையை 
அடக்குவதில்‌ அவர்களுக்கு உதவியாக இருந்தன என்பதை நான்‌ 
திட்டமாகக்‌ கூறிவிட முடியாதென்றாலும்‌, என்னளவில்‌ உடல்‌ 
சம்பந்தமாகவும்‌, ஒழுக்க சம்பந்தமாகவும்‌ நான்‌ அதிக நன்மையை 
அடைந்தேன்‌ என்பது நிச்சயம்‌. பட்டினியும்‌ மற்ற கட்டுத்‌ திட்டங்களும்‌ 
எல்லோரிடத்திலும்‌ அதே விதமான பலனை உண்டாக்க வேண்டும்‌ 
என்பதில்லை. இதையும்‌ நான்‌ அறிவேன்‌. 


புலனடக்கத்தையே நோக்கமாகக்‌ கொண்டு பட்டினி 
விரதமிருந்தால்தான்‌ மிருக இச்சையை அடக்குவதற்கு அது 

பயன்படும்‌. இத்தகைய விரதங்களுக்கு பின்னால்‌ நாவின்‌ ருசிப்‌ 
புலனும்‌ மிருக இச்சையும்‌ அதிகரித்து விட்டதை என்‌ நண்பர்கள்‌ சிலர்‌ 
தங்கள்‌ அனுபவத்தில்‌ கண்டுமிருக்கிறார்கள்‌. அதாவது, 
புலனடக்கத்தில்‌ இடையறாத ஆர்வமும்‌ சேர்ந்து இருந்தாலன்றிப்‌ 
பட்டினி விரதத்தினால்‌ மாத்திரம்‌ எவ்விதப்‌ பயனுமில்லை. இதன்‌ 
சம்பந்தமாகப்‌ பகவத்கீதை இரண்டாவது அத்தியாயத்தின்‌ பிரபலமான 
சுலோகம்‌ குறிப்பிடத்தக்கதாகும்‌. 


“இந்திரியங்களைத்‌ தடுத்து வைப்பவனுக்கு விஷயானுபவங்கள்‌ 
அற்றுப்போய்விடுகின்றன. ஆனால்‌, ஆசை எஞ்சி நிற்கிறது. 
பரமாத்மாவைத்‌ தரிசித்தபின்‌ அவனுடைய ஆசையும்‌ அழிகிறது.” 


ஆகையால்‌ பட்டினி விரதமிருப்பதும்‌ அதுபோன்ற கட்டுத்‌ 
திட்டங்களும்‌ புலனடக்கத்திற்கான சாதனங்களில்‌ ஒன்றாகும்‌. அதுவே 
எல்லாமும்‌ அல்ல. உடலோடு சேர்ந்து உள்ளமும்‌ பட்டினி விரதத்தை 
அனுஷ்டிக்காவிட்டால்‌, அது நயவஞ்சகத்திலும்‌, அழிவிலுமே 
முடியும்‌. 

32. பள்ளி ஆசிரியனாக 


தென்னாப்பிரிக்கச்‌ சத்தியாக்கிரகச்‌ சரித்திரத்தில்‌ சொல்லாத அல்லது 
சுருக்கமாக மாத்திரம்‌ குறிப்பிட்டுச்‌ சென்றுவிட்ட விஷயங்களை 
மட்டுமே நான்‌ இந்த அத்தியாயங்களில்‌ கூறி வருகிறேன்‌ என்பதை 
வாசகர்கள்‌ நினைவில்‌ வைத்திருப்பார்கள்‌ என்று நம்புகிறேன்‌. அப்படி 
நினைவில்‌ வைத்திருந்தால்‌, சமீபத்திய அத்தியாயங்களுக்கிடையே 
இருக்கும்‌ தொடர்பை அவர்கள்‌ எளிதில்‌ காண முடியும்‌. 


பண்ணை வளர்ந்து வரவே அதிலிருந்த சிறுவர்களுக்கும்‌, 
சிறுமிகளுக்கும்‌ படிப்புக்கு ஏதாவது ஏற்பாடு செய்தாக வேண்டியது 
அவசியமாயிற்று. இவர்களில்‌ ஹிந்து, முஸ்லிம்‌, பார்ஸி, கிறிஸ்தவச்‌ 
சிறுவர்களும்‌, சில ஹிந்துப்‌ பெண்களும்‌ இருந்தனர்‌. இவர்களுக்குத்‌ 
தனியாக உபாத்தியாயர்களை வைப்பது சாத்தியமல்ல. அப்படிச்‌ 
செய்வது அவசியம்‌ என்று நான்‌ எண்ணவுமில்லை. தகுதி பெற்ற 
இந்தியப்‌ பள்ளி ஆசிரியர்கள்‌ கிடைப்பதில்லை. ஆகையால்‌, 
ஆசிரியர்களை நியமிப்பது சாத்தியமில்லை. அப்படியே ஆசிரியர்கள்‌ 
கிடைத்தாலும்‌, குறைந்த சம்பளத்தில்‌ ஜோகன்னஸ்பர்க்கிலிருந்து 21 
மைலுக்கப்பால்‌ போக யாரும்‌ தயாராக இருக்க மாட்டார்கள்‌. 
அவர்களுக்குக்‌ கொடுக்க எங்களிடம்‌ பணமும்‌ ஏராளமாக இல்லை. 
மேலும்‌ பண்ணைக்கு வெளியிலிருந்து உபாத்தியாயர்களை இறக்குமதி 
செய்யவேண்டியது அவசியம்‌ என்றும்‌ நான்‌ கருதவில்லை. 
அப்பொழுது நடை முறையிலிருந்த கல்வி முறையிலும்‌ எனக்கு 
நம்பிக்கை இல்லை. அனுபவத்தினாலும்‌, சோதனைகளினாலும்‌, 
உண்மையானதொரு கல்வி முறையைக்‌ கண்டுபிடிக்க வேண்டும்‌ என்ற 
எண்ணமும்‌ எனக்கு இருந்தது. ஒன்றை மாத்திரம்‌ நான்‌ அறிவேன்‌. 
அதாவது, மிகவும்‌ சிறப்பான ஒரு நிலையில்‌ பெற்றோரினாலேயே 
உண்மையான கல்வியை அளிக்க முடியும்‌. இதற்கு வெளி உதவி மிகக்‌ 
குறைவாகவே இருக்கவேண்டும்‌. டால்ஸ்டாய்‌ பண்ணையோ ஒரு 
குடும்பம்‌. அதில்‌ தந்தையின்‌ ஸ்தானத்தை நான்‌ வகித்தேன்‌. 
ஆகையால்‌, சிறுவர்களுக்குப்‌ பயிற்சி அளிக்கும்‌ பொறுப்பைச்‌ 
சாத்தியமான வரையில்‌ நானே ஏற்றுக்‌ கொள்ளவேண்டும்‌. 


மேற்கண்ட யோசனையில்‌ குறைகளும்‌ இல்லாமல்‌ இல்லை. எல்லா 


இளைஞர்களும்‌ சிறு வயதிலிருந்தே என்னுடன்‌ இருந்து 
வந்தவர்களல்ல. அவர்கள்‌ மாறுபட்ட நிலையிலும்‌, சூழ்நிலையிலும்‌ 

வளர்ந்தவர்கள்‌ அவர்கள்‌ ஒரே மதத்தைச்‌ சேர்ந்தவர்களும்‌ அல்ல. 
இத்தகைய நிலையிலிருக்கும்‌ சிறுவர்களுக்கு நான்‌ குடும்பத்தின்‌ தந்தை 
என்ற ஸ்தானத்தை வகித்தாலும்‌, எவ்விதம்‌ முழுப்‌ பயிற்சியையும்‌ 
நான்‌ அளித்துவிட முடியும்‌? 


ஆனால்‌, உள்ளத்தின்‌ பண்பு அல்லது சன்மார்க்கத்தை 
வளர்த்துக்கொள்ளுவதற்கே எப்பொழுதும்‌ நான்‌ முதல்‌ இடம்‌ 
கொடுத்து வந்தேன்‌. அவர்களுடைய வயதிலும்‌, அவர்கள்‌ வளர்ந்த 
விதத்திலும்‌ என்னதான்‌ வித்தியாசம்‌ இருந்தாலும்‌, எல்லோருக்கும்‌ 
ஒரே விதமான சன்மார்க்கப்‌ பயிற்சியை அளித்து விடமுடியும்‌ 
என்பதில்‌ நான்‌ நம்பிக்கை கொண்டிருந்தேன்‌. ஒரு நாளில்‌ இருபத்து 
நான்கு மணி நேரமும்‌ அவர்களுடைய தந்தையாக அவர்களிடையே 
இருந்து வருவது என்றும்‌ தீர்மானித்தேன்‌. அவர்கள்‌ பெறும்‌ கல்விக்குச்‌ 
சரியான அடிப்படை அவர்கள்‌ ஒழுக்கத்தை வளர்த்துக்கொள்ளுவதே 
என்று கருதினேன்‌. அந்த அடிப்படையைப்‌ பலமாகப்‌ 
போட்டுவிட்டால்‌, மற்ற விஷயங்களையெல்லாம்‌ அவர்களாகவோ 
அல்லது நண்பர்களின்‌ உதவியாலோ அவர்கள்‌ கற்றுக்கொண்டு 
விடுவார்கள்‌ என்பதும்‌ என்‌ கருத்து. 


அதோடு இலக்கியப்‌ பயிற்சி இருக்க வேண்டியது அவசியம்‌ என்பதை 
உணர்ந்ததால்‌ ஸ்ரீ கால்லென்பாக்‌, ஸ்ரீ பிரக்ஜி தேசாய்‌ ஆகியவர்களின்‌ 
உதவியுடன்‌ சில வகுப்புக்களையும்‌ ஆரம்பித்தேன்‌. உடலை வளர்க்க 
வேண்டியதன்‌ முக்கியத்துவத்தையும்‌ நான்‌ குறைத்து 
எண்ணிவிடவில்லை. அன்றாடம்‌ வழக்கமாக அவர்கள்‌ செய்துவந்த 
காரியங்களினால்‌ இந்த உடல்‌ வளர்ச்சியை அவர்கள்‌ பெற்று 
வந்தார்கள்‌. ஏனெனில்‌, பண்ணையில்‌ வேலைக்காரர்களே இல்லை. 
சமையலிலிருந்து தோட்டிவேலை வரையில்‌ எல்லாவற்றையும்‌ 
பண்ணைவாசிகளே செய்துவந்தனர்‌. பழ மரங்கள்‌ பலவற்றைக்‌ 
கவனித்துக்கொள்ளவும்‌ வேண்டியிருந்தது. தோட்ட வேலையும்‌ 
அதிகமிருந்தது. தோட்டவேலையில்‌ ஸ்ரீ கால்லென்‌ பாக்குக்கு அதிக 
ஆர்வம்‌. அரசாங்கத்தின்‌ மாதிரித்‌ தோட்டம்‌ ஒன்றில்‌ இருந்ததனால்‌ 
அவருக்கு இதில்‌ அனுபவமும்‌ இருந்தது. சமையல்‌ வேலையில்‌ 
ஈடுபடாத மற்ற எல்லாக்‌ குழந்தைகளும்‌, பெரியவர்களும்‌, கொஞ்ச 
நேரம்‌ தோட்ட வேலை செய்தாக வேண்டியது அவர்களுடைய 
கடமையாயிற்று. இவ்வேலையில்‌ பெரும்‌ பகுதியைக்‌ குழந்தைகளே 
செய்துவந்தனர்‌. குழிகளைத்‌ தோண்டுவது, மரம்‌ வெட்டுவது, 
தூக்குவது போன்றவைகளை அவர்களே செய்தார்கள்‌. இவை 
அவர்களுக்கு நல்ல தேகப்பயிற்சியை அளித்தன. இவ்‌ வேலைகளை 

அவர்கள்‌ சந்தோஷத்தோடு செய்துவந்தனர்‌. ஆகையால்‌, அவர்களுக்கு 
வேறு தேகப்பயிற்சியோ, விளையாட்டுக்களோ பொதுவாகத்‌ 
தேவைப்படவில்லை. இக்‌ குழந்தைகளில்‌ சிலர்‌ - சிற்சில சமயங்களில்‌ 
எல்லாக்‌ குழந்தைகளுமே வேலைக்குச்‌ சோம்பியதும்‌ உண்டு. சில 
சமயங்களில்‌ இதைப்‌ பார்க்காதது போல இருந்து விடுவேன்‌. ஆனால்‌, 
அநேகமாக அவர்களிடம்‌ நான்‌ கண்டிப்பாகவே இருப்பேன்‌. இந்தக்‌ 
கண்டிப்பை அவர்கள்‌ விரும்புவதில்லை என்றே சொல்லுவேன்‌. 
என்றாலும்‌, என்‌ கண்டிப்பை அவர்கள்‌ ஒரு சமயமாவது எதிர்த்ததாக 
எனக்கு ஞாபகமில்லை. நான்‌ அவர்களிடம்‌ கண்டிப்பாக இருந்த 
சமயங்களில்‌ ஒருவர்‌ செய்ய வேண்டிய வேலை விஷயத்தில்‌ 
விளையாட்டாக இருந்துவிடக்‌ கூடாது என்று எடுத்துக்காட்டி, அவர்கள்‌ 
உணரும்படி செய்வேன்‌. ஆனால்‌, அந்த உறுதி அவர்களிடம்‌ கொஞ்ச 
நேரத்திற்குத்தான்‌ இருக்கும்‌. அடுத்த கணம்‌ அவர்கள்‌ வேலையைப்‌ 
போட்டுவிட்டு விளையாடப்‌ போய்விடுவார்கள்‌. என்றாலும்‌, நாங்கள்‌ 
சமாளித்துக்‌ கொண்டு வந்தோம்‌. அவர்கள்‌ நல்ல உடற்கட்டும்‌ 
அடைந்து வந்தார்கள்‌. பண்ணையில்‌ நோய்‌ என்பதே இல்லை. இதற்கு 
நல்ல காற்றும்‌, நீரும்‌, உரிய வேலையில்‌ சாப்பிடுவதும்‌ 
காரணங்களாகும்‌ என்றும்‌ சொல்லவேண்டும்‌. 


கைத்தொழில்‌ பயிற்சியைப்‌ பற்றியும்‌ கூற வேண்டும்‌. சிறுவர்களில்‌ 
ஒவ்வொருவருக்கும்‌ பயனுள்ள ஏதாவது ஒரு கைத்தொழிலைச்‌ 
சொல்லிக்‌ கொடுக்க வேண்டும்‌ என்பது என்‌ நோக்கம்‌. ஸ்ரீ 
கால்லென்பாக்‌ செருப்புத்‌ தைக்கும்‌ தொழிலைக்‌ கற்றுக்கொண்டு 
வந்தார்‌. இந்த வித்தையை நானும்‌ கற்றுக்கொண்டு, அதைக்‌ 
கற்றுக்கொள்ள விரும்பியவர்களுக்கும்‌ சொல்லிக்கொடுத்தேன்‌. ஸ்ரீ 
கால்லென்டாக்குக்குத்‌ தச்சுவேலையிலும்‌ கொஞ்சம்‌ அனுபவம்‌ உண்டு. 
அத்‌ தொழிலறிந்த மற்றொருவரும்‌ பண்ணையில்‌ இருந்தார்‌. ஆகவே, 
தச்சுத்‌ தொழில்‌ கற்றுக்கொடுக்கவும்‌ ஒரு சிறு வகுப்பு ஆரம்பித்தோம்‌. 
சமையல்‌ வேலையோ அநேகமாக எல்லாச்‌ சிறுவர்களுக்குமே 
தெரியும்‌. 


இவை யாவும்‌ அவர்களுக்குப்‌ புதியவை. ஒரு நாளைக்கு 
இவைகளையெல்லாம்‌ தாங்கள்‌ கற்றுக்கொள்ள வேண்டி இருக்கும்‌ 
என்று அவர்கள்‌ கனவு கண்டதுகூட இல்லை. பொதுவாகத்‌ 
தென்னாப்பிரிக்காவில்‌ இந்தியச்‌ சிறுவர்கள்‌ பெற்று வந்த ஒரே பயிற்சி, 
படிப்பதும்‌, எழுதுவதும்‌, கணக்குப்‌ போடுவதும்தான்‌. 

டால்ஸ்டாய்‌ பண்ணையில்‌  உபாத்தியாயர்கள்‌ எதைத்‌ தாம்‌ 
செய்யவில்லையோ, அவற்றைச்‌ செய்யுமாறு சிறுவர்களிடம்‌ 
சொல்லக்கூடாது என்பதை ஒரு விதியாக்கி விட்டோம்‌. ஆகையால்‌, 
ஒரு வேலையைச்‌ செய்யுமாறு குழந்தைகளிடம்‌ கூறினால்‌, ஓர்‌ 
உபாத்தியாயரும்‌ அவர்களுடன்‌ இருந்து அந்த வேலையைச்‌ 
செய்துகொண்டிருப்பார்‌. எனவே, சிறுவர்கள்‌ எதைக்‌ 
கற்றுக்கொண்டாலும்‌ அதை மகிழ்ச்சியுடன்‌ கற்றுக்‌ கொண்டார்கள்‌. 
இலக்கியப்‌ பயிற்சியைப்‌ பற்றியும்‌ ஒழுக்கத்தை வளர்ப்பது பற்றியும்‌ 
பின்னால்‌ வரும்‌ அத்தியாயங்களில்‌ கவனிப்போம்‌. 

33. இலக்கியப்‌ பயிற்சி 


டால்ஸ்டாய்‌ பண்ணையில்‌ தேகப்‌ பயிற்சிக்கு ஏற்பாடு செய்ததோடு 
தற்செயலாகத்‌ தொழிற்‌ கல்வியும்‌ போதித்து வந்ததைக்‌ குறித்து முந்திய 
அத்தியாயத்தில்‌ கவனித்தோம்‌. எனக்குத்‌ திருப்தியளிக்கக்கூடிய 
வகையில்‌ இவை நடந்தன என்று சொல்ல முடியாவிட்டாலும்‌ 
ஏறக்குறைய வெற்றிகரமாக நடந்தன என்றே சொல்லலாம்‌. ஆனால்‌, 
இலக்கியக்‌ கல்வி அளிப்பது அதிகக்‌ கஷ்டமான விஷயமாக இருந்தது. 
அதற்கு வேண்டிய வசதிகளோ, தேவையான இலக்கிய ஞானமோ 
என்னிடம்‌ இல்லை. அதோடு, இத்துறையில்‌ செலவிட வேண்டும்‌ என 
நான்‌ விரும்பிய அளவு அவகாசமும்‌ எனக்குக்‌ கிடைக்கவில்லை. 
உடல்‌ உழைப்பில்‌ நான்‌ ஈடுபட்டு வந்ததால்‌, மாலையில்‌ முற்றும்‌ 
களைத்துப்‌ போய்‌ விடுவேன்‌. இவ்விதம்‌ எனக்கு ஓய்வு மிகவும்‌ 
அவசியம்‌ என்றிருக்கும்‌ நேரத்தில்தான்‌ வகுப்புகளை நான்‌ நடத்த 
வேண்டியிருந்தது. ஆகையால்‌, வகுப்புகளை நடத்துவதற்கு எனக்கு 
மன உற்சாகம்‌ இராது. தூங்கி விடாமல்‌ விழித்துக்‌ கொண்டிருப்பதற்கே 
அதிகச்‌ சிரமப்பட வேண்டியதாயிற்று. காலை நேரமெல்லாம்‌ பண்ணை 
வேலைக்கும்‌, வீட்டு வேலைகளுக்கும்‌ சரியாகப்‌ போய்விடும்‌. 
எனவே, மத்தியானச்‌ சாப்பாட்டிற்குப்‌ பிறகே பள்ளிக்கூடத்திற்குரிய 
நேரமாக வைத்துக்‌ கொள்ளவேண்டியதாயிற்று. இதைத்‌ தவிரப்‌ 
பள்ளிக்கூடத்திற்குத்‌ தகுதியான நேரம்‌ கிடைக்கவில்லை. 


இலக்கியப்‌ பயிற்சிக்கு அதிகப்‌ பட்சம்‌ மூன்று பாட நேரங்களை 
ஒதுக்கினோம்‌. ஹிந்தி, தமிழ்‌, குஜராத்தி, உருது மொழிகள்‌ 
போதிக்கப்பட்டன. சிறுவர்களின்‌ மொழியிலேயே அவர்களுக்குப்‌ 
பாடங்களைப்‌ போதித்தோம்‌. ஆங்கிலமும்‌ கற்பித்து வந்தோம்‌. 
குஜராத்தி ஹிந்துக்‌ குழந்தைகளுக்குக்‌ கொஞ்சமாவது சமஸ்கிருதமும்‌ 
சொல்லிக்‌ கொடுக்க வேண்டியது அவசியமாயிற்று. எல்லாக்‌ 


குழந்தைகளுக்குமே சரித்திரம்‌, பூகோளம்‌, கணக்கு இவைகளில்‌ 
ஆரம்பப்‌ பாடங்களையாவது போதிக்க வேண்டியிருந்தது. 


தமிழும்‌ உருதும்‌ சொல்லிக்‌ கொடுப்பதை நான்‌ ஏற்றுக்‌ கொண்டேன்‌. 
எனக்குத்‌ தெரிந்த சொற்பமான தமிழ்‌, என்‌ கப்பல்‌ பிரயாண 
காலத்திலும்‌, சிறையிலும்‌ கற்றுக்‌ கொண்டதாகும்‌. போப்‌ என்பவர்‌ 
எழுதிய சிறந்த தமிழ்ப்‌ பாடப்‌ புத்தகத்தைத்‌ தவிர வேறொன்றையும்‌ 
நான்‌ படித்ததில்லை. ஒரு கப்பல்‌ பிரயாணத்தில்‌ நான்‌ 

கற்றுக்கொண்டதே, உருது எழுத்துக்களைக்‌ குறித்து எனக்கு இருந்த 
ஞானம்‌. முஸ்லிம்‌ நண்பர்களுடன்‌ பழகியதால்‌, நான்‌ தெரிந்துகொண்ட 
சாதாரணமான பர்ஸிய, அரபுச்‌ சொற்களே உருதுவில்‌ எனக்குத்‌ 
தெரிந்ததெல்லாம்‌ ஆகும்‌. உயர்தரப்‌ பள்ளியில்‌ நான்‌ படித்ததற்கு மேல்‌ 
எனக்குச்‌ சமஸ்கிருதமும்‌ தெரியாது. பள்ளிக்‌ கூடத்தில்‌ படித்துக்‌ கற்றுக்‌ 
கொண்டதற்கு அதிகமானதுமல்ல, என்‌ குஜராத்தி மொழி ஞானம்‌. 


இத்தகைய மூலதனத்தைக்‌ கொண்டே நான்‌ சமாளித்துக்‌ கொள்ள 
வேண்டியதாயிற்று. இலக்கியத்‌ தகுதியில்‌ என்‌ சகாக்கள்‌ என்னைவிட 
அதிக வறுமையில்‌ இருந்தனர்‌. ஆனால்‌, என்‌ நாட்டு மொழிகளில்‌ 
எனக்கு இருந்த ஆசை, உபாத்தியாயராக இருக்க முடியும்‌ என்பதில்‌ 
எனக்கு இருந்த நம்பிக்கை, என்‌ மாணவர்களின்‌ அறியாமை. 
அதைவிட அவர்களுடைய தாராள மனப்பான்மை 
ஆகியவைகளெல்லாம்‌ சேர்ந்து என்‌ வேலையை எளிதாக்கின. 


தமிழ்ச்‌ சிறுவர்கள்‌ எல்லோரும்‌ தென்னாப்பிரிக்காவில்‌ பிறந்தவர்கள்‌. 
ஆகையால்‌, அவர்களுக்குத்‌ தமிழ்‌ அவ்வளவாகத்‌ தெரியாது. தமிழ்‌ 
எழுத்துக்கள்‌ அவர்களுக்குக்‌ கொஞ்சமும்‌ தெரியாது. ஆகவே, 
அவர்களுக்கு நான்‌ தமிழ்‌ எழுத்துக்களையும்‌ ஆரம்ப இலக்கண 
விதிகளையும்‌ சொல்லிக்‌ கொடுக்க வேண்டியிருந்தது. இது மிகவும்‌ 
எளிதானதே. தமிழில்‌ பேசுவதில்‌ என்னை எப்பொழுதும்‌ தாங்கள்‌ 
தோற்கடித்துவிட முடியும்‌ என்பதை என்‌ மாணவர்கள்‌ அறிவார்கள்‌. 
ஆங்கிலம்‌ தெரியாத தமிழர்கள்‌ என்னைப்‌ பார்க்க வந்தபோது 
அம்மாணவர்கள்‌ என்‌ மொழிபெயர்ப்பாளர்களாக இருந்தனர்‌. 
எனக்கிருந்த அறியாமையை என்‌ மாணவர்களுக்குத்‌ தெரியாமல்‌ 
மறைக்க நான்‌ என்றுமே முயன்றதில்லையாகையால்‌, நான்‌ 
சந்தோஷமாகவே சமாளித்து வந்தேன்‌. உண்மையாகவே எல்லா 
விஷயங்களிலும்‌ நான்‌ எவ்விதம்‌ இருக்கிறேன்‌ என்பதை 
அவர்களுக்குக்‌ காட்டி வந்தேன்‌. ஆகையினால்‌, அம்மொழியில்‌ 
எனக்கு ஒன்றுமே தெரியாமல்‌ இருந்தபோதிலும்‌ அவர்களுடைய 
அன்பையும்‌ மரியாதையையும்‌ மாத்திரம்‌ நான்‌ என்றுமே 
இழந்ததில்லை. முஸ்லிம்‌ சிறுவர்களுக்கு உருது சொல்லிக்‌ கொடுப்பது 
இதைவிட எளிதாக இருந்தது. அம்மொழியின்‌ எழுத்துக்கள்‌ 
அவர்களுக்குத்‌ தெரியும்‌. படிக்கும்படியும்‌, கையெழுத்தை விருத்தி 
செய்துகொள்ளுமாறும்‌ அவர்களை உற்சாகப்படுத்துவதே நான்‌ செய்ய 
வேண்டியிருந்ததெல்லாம்‌. 

இச்சிறுவர்களில்‌ பெரும்பாலானவர்கள்‌, எழுத்து வாசனையையே 
இதற்கு முன்னால்‌ அறியாதவர்கள்‌; பள்ளிக்கூடங்களுக்குச்‌ சென்றும்‌ 
அறியாதவர்கள்‌. ஆனால்‌, அவர்களுக்கு இருந்த சோம்பலைப்‌ போக்கி, 
அவர்கள்‌ படிக்கும்படி மேற்பார்வை பார்ப்பதைத்‌ தவிர அவர்களுக்கு 
நான்‌ சொல்லிக்‌ கொடுக்க வேண்டியது அதிகமில்லை என்பதை 
அனுபவத்தில்‌ கண்டேன்‌. இவ்வளவோடு நான்‌ திருப்தியடைந்து 
விட்டதால்‌, பல வயதையுடையவர்களையும்‌, வெவ்வேறு 
பாடங்களைப்‌ படிப்பவர்களையும்‌ ஒரே வகுப்பில்‌ வைத்துச்‌ 
சமாளிப்பது சாத்தியமாயிற்று. 


பாடப்‌ புத்தகங்களின்‌ அவசியத்தைக்‌ குறித்துப்‌ பிரமாதமாகக்‌ 
கூறப்படுகிறது. ஆனால்‌, அவை அவசியம்‌ என்று எனக்குத்‌ 
தோன்றவே இல்லை. கிடைத்த பாடப்‌ புத்தகங்களைக்கூட நான்‌ 
அவ்வளவாகப்‌ பயன்படுத்திக்‌ கொண்டதாக எனக்கு நினைவு இல்லை. 
ஏராளமான புத்தகங்களைப்‌ பிள்ளைகளின்‌ மேல்‌ சுமத்துவது அவசியம்‌ 
என்பதையும்‌ நான்‌ காணவில்லை. மாணவருக்கு உண்மையான பாடப்‌ 
புத்தகம்‌ உபாத்தியாயரே என்பதை நான்‌ எப்பொழுதும்‌ உணர்ந்து 
வந்தேன்‌. என்‌ உபாத்தியாயர்கள்‌ புத்தகங்களிலிருந்து எனக்குச்‌ 
சொல்லிக்‌ கொடுத்த எதுவும்‌ எனக்கு நினைவில்‌ இல்லை. ஆனால்‌, 
புத்தகங்களைக்‌ கொண்டல்லாமல்‌ தனியாக அவர்கள்‌ எனக்குச்‌ 
சொல்லிக்‌ கொடுத்ததெல்லாம்‌ இப்பொழுதும்‌ கூடத்‌ தெளிவாக என்‌ 
நினைவில்‌ இருக்கின்றன. 


எப்பொழுதுமே குழந்தைகள்‌ கண்ணால்‌ பார்த்துத்‌ தெரிந்து 
கொள்ளுவதை விட அதிகமாகவும்‌, கஷ்டமின்றியும்‌ காதால்‌ கேட்டுத்‌ 
தெரிந்து கொள்ளுகின்றனர்‌. என்‌ பையன்களுடன்‌ நான்‌ எந்தப்‌ 
புத்தகத்தையும்‌ முகல்‌ பக்கத்திலிருந்து கடைசிப்‌ பக்கம்‌ வரையில்‌ 
படித்து முடித்ததாக எனக்கு ஞாபகம்‌ இல்லை. ஆனால்‌, பல 
புத்தகங்களிலும்‌ நான்‌ படித்துத்‌ தெரிந்து கொண்டவைகளை எல்லாம்‌ 
என்னுடைய சொந்த நடையில்‌ அவர்களுக்குச்‌ சொல்லி வந்தேன்‌. 
அவை இன்னும்‌ அவர்கள்‌ ஞாபகத்தில்‌ இருந்து வருகின்றன என்று 
நான்‌ தைரியமாகச்‌ சொல்லுவேன்‌. புத்தகங்களிலிருந்து 
படிப்பவைகளை நினைவில்‌ வைத்துக்‌ கொள்ளுவது அவர்களுக்குச்‌ 
சிரமமாக இருந்தது. ஆனால்‌, நான்‌ வாய்மொழியாகச்‌ 
சொன்னவைகளையெல்லாம்‌ வெகு எளிதாக அவர்கள்‌ திரும்பச்‌ 
சொல்லி விட முடிந்தது. புத்தகத்தைப்‌ படிப்பது அவர்களுக்குக்‌ 
கடினமாக இருந்தது. ஆனால்‌, சொல்லுகிற விஷயத்தை அவர்களுக்குச்‌ 
சுவையாக இருக்கும்படி மாத்திரம்‌ நான்‌ சொல்லி விடுவேனாயின்‌, 

அவைகளைக்‌ கேட்பதே அவர்களுக்கு இன்பமாக இருந்தது. நான்‌ 
பேசியதைக்‌ கேட்டுவிட்டு, அதன்பேரில்‌ அவர்கள்‌ கேட்ட 
கேள்விகளிலிருந்து, அவர்கள்‌ நான்‌ கூறியதை எவ்வளவு தூரம்‌ புரிந்து 
கொண்டு இருக்கிறார்கள்‌ என்பதை நான்‌ அளந்தறிய முடிந்தது. 

34. ஆன்மப்‌ பயிற்சி 


சிறுவர்களின்‌ உடல்‌, அறிவுப்‌ பயிற்சியைவிட அவர்களுடைய 
ஆன்மிகப்‌ பயிற்சியே இன்னும்‌ அதிகக்‌ கஷ்டமானதாக இருந்தது. 
ஆன்மப்‌ பயிற்சிக்கு நான்‌ சமய நூல்களை அவ்வளவாக 
நம்பியிருக்கவில்லை. என்றாலும்‌, ஒவ்வொரு மாணவனும்‌ தன்‌ 
சமயத்தைக்‌ குறித்த மூலாதாரமான விஷயங்களை அறிந்திருப்பதோடு 
அச்சமய சம்பந்தமான நூல்களைப்‌ பற்றியும்‌ பொதுவாகத்‌ 
தெரிந்திருப்பது அவசியம்‌ என்று கருதினேன்‌. ஆகவே, என்னால்‌ 
இயன்றவரையில்‌, அத்தகைய அறிவு அவர்களுக்கு இருக்கும்படி 
செய்து வந்தேன்‌. ஆனால்‌, அது அறிவுப்‌ பயிற்சியின்‌ ஒரு பகுதியே 
என்பது என்‌ கருத்து. டால்ஸ்டாய்‌ பண்ணையில்‌ சிறுவர்களுக்குக்‌ 
கல்வி போதிக்கும்‌ பணியை நான்‌ மேற்‌ கொள்ளுவதற்கு வெகு 
காலத்திற்கு முன்பே, ஆன்மப்‌ பயிற்சி அதனளவில்‌ தனியானது 
என்பதை அறிந்திருந்தேன்‌. ஆன்மாவை வளர்ப்பது என்பது 
ஒழுக்கத்தை வளர்த்து, கடவுளைப்‌ பற்றிய ஞானத்தை அடைவதற்கு 
ஒருவரைப்‌ பாடுபடும்படி செய்வதோடு தன்னைத்‌ தானே அறியச்‌ 
செய்வதுமாகும்‌. இளைஞருக்கு அளிக்க வேண்டிய பயிற்சியில்‌ இது 
முக்கியமானதோர்‌ பகுதி என்று கருதினேன்‌. ஆன்ம வளர்ச்சியோடு 
தொடர்பில்லாத எல்லாப்‌ பயிற்சியும்‌ பயனற்றது என்றும்‌, அது 
தீமையாகவும்‌ ஆகக்‌ கூடும்‌ என்றும்‌ எண்ணினேன்‌. 


வாழ்க்கையில்‌ நான்காவது நிலையான சன்னியாச ஆசிரமத்தை 
அடைந்த பிறகே ஆன்ம ஞானத்தை அடைய முடியும்‌ என்ற மூட 
நம்பிக்கை இருந்து வருகிறது என்பதை நான்‌ நன்கு அறிவேன்‌. 
ஆனால்‌, மதிப்பதற்கரியதான இந்த அனுபவத்திற்கு வேண்டிய 
முயற்சியை வாழ்க்கையின்‌ கடைசிக்‌ கட்டத்தை அடையும்‌ வரையில்‌ 
தள்ளி வைத்துக்கொண்டு போனால்‌ பிறகு அடைவது 
கிழப்பருவத்தையேயன்றி ஆன்ம ஞானத்தை அன்று. பரிதாபகரமான 
இரண்டாவது குழந்தைப்‌ பருவத்திற்குச்‌ சமமான அந்த முதுமைப்‌ 
பருவம்‌, பூமிக்குப்‌ பாரமாக வாழ்வதேயாகும்‌. நான்‌ குழந்தைகளுக்குப்‌ 
பாடம்‌ கற்பித்தபோதே, 1911-12-ஆம்‌ ஆண்டிலேயே இக்கருத்தைக்‌ 
கொண்டிருந்தேன்‌ என்பது எனக்கு நன்றாக நினைவில்‌ இருக்கிறது. 
ஆனால்‌, என்னுடைய இக்கருத்துக்களை இதே முறையில்‌ நான்‌ 
அப்பொழுது எடுத்துச்‌ சொல்லாமல்‌ இருந்திருக்கக்‌ கூடும்‌. 

அப்படியானால்‌, ஆன்மப்‌ பயிற்சியை அளிப்பது எப்படி? 
குழந்தைகள்‌, தோத்திரப்‌ பாடல்களை மனப்பாடம்‌ செய்து பாடும்‌ படி 
செய்தேன்‌ நல்லொழுக்கத்தைப்‌ போதிக்கும்‌ நூல்களிலிருந்து 
அவர்களுக்குப்‌ படித்துச்‌ சொன்னேன்‌. ஆனால்‌ இவையெல்லாம்‌ 
எனக்குத்‌ திருப்தியளிக்கவில்லை. குழந்தைகளுடன்‌ நான்‌ நெருங்கிப்‌ 
பழக ஆரம்பிக்கவே, நூல்களின்‌ மூலம்‌ அவர்களுக்கு ஆன்மப்‌ 
பயிற்சியை அளித்துவிட முடியாது என்பதைக்‌ கண்டேன்‌. எவ்விதம்‌ 
தேகாப்பியாசங்களின்‌ மூலமே உடற்பயிற்சியும்‌, அறிவு 
அப்பியாசங்களினாலேயே அறிவுப்‌ பயிற்சியும்‌ அளிக்க முடியுமோ 
அவ்வாறே ஆன்ம சாதனங்களினாலேயே ஆன்மப்‌ பயிற்சியை 
அளிக்க முடியும்‌. ஆன்ம சாதனப்‌ பயிற்சியோ, முழுக்க முழுக்க 
உபாத்தியாயரின்‌ வாழ்க்கையையும்‌ ஒழுக்கத்தையும்‌ பொறுத்தது. ஓர்‌ 
உபாத்தியார்‌ குழந்தைகளின்‌ நடுவில்‌ இருக்கும்‌ போதும்‌ சரி, தனியாக 
இருக்கும்‌ போதும்‌ சரி, தம்முடைய குணத்திலும்‌ செயலிலும்‌ 
எப்பொழுதும்‌ அதிகக்கவனத்துடன்‌ இருக்கவேண்டும்‌. 


ஓர்‌ உபாத்தியாயர்‌, மாணவர்களுக்குப்‌ பல மைல்கள்‌ தொலைவில்‌ 
இருக்கும்போதும்‌ தமது வாழ்க்கை முறையைக்‌ கொண்டு 
அம்மாணவர்களின்‌ ஆன்மப்‌ பயிற்சிக்கு உதவவோ, தீமை செய்யவோ 
முடியும்‌. நான்‌ பொய்யனாக இருந்து கொண்டு, உண்மை பேசும்படி 
மாணவர்களுக்குப்‌ போதிப்பது என்பது வீண்‌ வேலை. தாம்‌ 
கோழையாக இருக்கும்‌ ஓர்‌ உபாத்தியாயர்‌, தம்மிடம்‌ படிக்கும்‌ 
மாணவர்களை வீரர்களாக்கிவிடவே முடியாது. புலனடக்கம்‌ என்பதே 
தெரியாத ஓர்‌ ஆசிரியர்‌, புலனடக்கத்தை மாணவர்களுக்குப்‌ போதித்து 
விடவும்‌ முடியாது. ஆகையால்‌, என்னுடன்‌ இருக்கும்‌ 
பிள்ளைகளுக்கும்‌ பெண்களுக்கும்‌ நானே எப்பொழுதும்‌ உதாரண 
பாடமாக இருக்கவேண்டும்‌ என்பதைக்‌ கண்டேன்‌. இவ்விதம்‌ அவர்கள்‌ 
என்‌ உபாத்தியாயர்களாயினர்‌. அவர்களுக்காகவேனும்‌ நான்‌ 
நல்லவனாக இருந்து நேர்மையுடன்‌ வாழ வேண்டும்‌ என்பதை நான்‌ 
கற்றுக்கொண்டேன்‌. டால்ஸ்டாய்‌ பண்ணையில்‌ இருந்தபோது எனக்கு 
நானே அதிகமாக விதித்துக்‌ கொண்ட கட்டுத்திட்டங்களும்‌ 
புலனடக்கங்களும்‌, பெரும்பாலும்‌ என்‌ பாதுகாப்பிலிருந்த 
குழந்தைகளுக்காகவே என்றும்‌ சொல்லலாம்‌. 


அங்கே இருந்த பையன்களில்‌ ஒருவன்‌ முரடன்‌; அடங்காப்பிடாரி. 
அவன்‌ பொய்‌ சொல்லுவான்‌; யாருடனும்‌ சண்டை போடுவான்‌. ஒரு 
நாள்‌ அவன்‌ துஷ்டத்தனம்‌ எல்லை மீறிப்‌ போய்விட்டது. எனக்கு ஒரே 
கவலையாகிவிட்டது. சிறுவர்களை நான்‌ தண்டித்ததே இல்லை. 

ஆனால்‌, அச்சமயமோ எனக்கு அதிகக்‌ கோபம்‌ வந்துவிட்டது. 
அவனுக்குப்‌ புத்திமதி கூறித்‌ திருத்தப்‌ பார்த்தேன்‌. அவனோ, 
பிடிவாதமாக இருந்ததோடு என்னையும்‌ எதிர்த்து மிதமிஞ்சிப்‌ போகப்‌ 
பார்த்தான்‌. கடைசியாகப்‌ பக்கத்திலிருந்த ரூல்‌ தடியை எடுத்து அவன்‌ 
கையில்‌ ஓர்‌ அடி கொடுத்தேன்‌. அவனை அடித்தபோதே என்‌ 
உடம்பெல்லாம்‌ நடுங்கியது. இதை அவனும்‌ பார்த்திருக்கவே 
வேண்டும்‌. அவர்கள்‌ எல்லோருக்குமே இது புதிய அனுபவம்‌. 
அப்பையன்‌ கதறி அழுதான்‌. தன்னை மன்னிக்குமாறும்‌ வேண்டினான்‌. 
அவன்‌ அழுதது, பட்ட அடி அவனுக்கு வேதனையாக இருந்ததனால்‌ 
அல்ல. அவன்‌ பதினேழு வயதுள்ள  திடகாத்திரமானவன்‌. 
விரும்பியிருந்தால்‌, என்னை அவன்‌ திருப்பி அடித்திருக்கவும்‌ கூடும்‌. 
ஆனால்‌, அடிக்கவேண்டிய நிலைமை எனக்கு ஏற்பட்டதைக்‌ குறித்து 
நான்‌ அடைந்த மனவேதனையை அவன்‌ அறிந்துகொண்டான்‌. இச்‌ 
சம்பவத்திற்குப்‌ பிறகு அவன்‌ எனக்குப்‌ பணியாமல்‌ இருந்ததே 
கிடையாது. என்றாலும்‌, பலாத்காரத்தை உபயோகித்ததற்காக நான்‌ 
இன்றும்‌ வருத்தப்படுகிறேன்‌. அன்று அவனுக்கு முன்னால்‌ என்னுள்‌ 
இருக்கும்‌ ஆன்ம உணர்ச்சிக்குப்‌ பதிலாக மிருக உணர்ச்சியையே 
காட்டி விட்டேன்‌ என்று அஞ்சுகிறேன்‌. 


அடிப்பது போன்ற தண்டனையே கூடாது என்று நான்‌ எப்பொழுதும்‌ 
எதிர்த்து வந்திருக்கிறேன்‌. என்‌ குமாரர்களில்‌ ஒருவனை ஒரே தடவை 
மாத்திரம்‌ நான்‌ அடித்துவிட்டதாக எனக்கு ஞாபகம்‌. ஆகையால்‌, 
அன்று நான்‌ ரூல்‌ தடியை உபயோகித்தது சரியா, தவறா என்பதில்‌ நான்‌ 
இன்னும்‌ ஒரு முடிவுக்கு வர முடியாதவனாகவே இருக்கிறேன்‌. 
கோபத்தினாலும்‌, தண்டிக்க வேண்டும்‌ என்ற ஆர்வத்தினாலும்‌ 
தூண்டப்‌ பெற்று நான்‌ அவ்விதம்‌ செய்ததால்‌ ஒருவேளை அது 
தவறானதாக இருக்கலாம்‌. என்‌ மன வேதனையை 
வெளிப்படுத்துவதாக மாத்திரமே அது இருக்குமாயின்‌, அது 
நியாயமானதே என்று நான்‌ கருதியிருப்பேன்‌. ஆனால்‌, 
இவ்விஷயத்தில்‌ நோக்கம்‌ கலப்பானதாகவே இருந்தது. 


இச்சம்பவம்‌, என்னை ஆழ்ந்து சிந்திக்கும்படி செய்தது, 
மாணவர்களைத்‌ திருத்துவதற்குச்‌ சிறந்த முறையையும்‌ அது எனக்குப்‌ 
போதித்தது. ஆனால்‌, அம்முறை நான்‌ கூறிய அந்தச்‌ சந்தர்ப்பத்தில்‌ 
எவ்வளவு தூரம்‌ பயன்பட்டிருக்கும்‌ என்று நான்‌ கூற முடியாது. 
இளைஞன்‌ சீக்கிரத்திலேயே அச்‌ சம்பவத்தை மறந்துவிட்டான்‌. 
எப்பொழுதேனும்‌ அவனிடம்‌ அதிக அபிவிருத்தி காணப்பட்டதாகவும்‌ 
எனக்குத்‌ தோன்றவில்லை. ஆனால்‌, இச்‌ சம்பவம்‌ மாணவர்கள்‌ 

விஷயத்தில்‌ உபாத்தியாயரின்‌ கடமை என்ன என்பதை நான்‌ நன்றாக 


அறிந்துகொள்ளும்படி செய்தது. 


சிறுவர்கள்‌ தவறாக நடந்துகொண்டுவிட்ட சம்பவங்கள்‌ இதற்குப்‌ 
பிறகும்‌ நடந்தது உண்டு. ஆனால்‌, அடி கொடுக்கும்‌ தண்டனையில்‌ 
அதன்‌ பிறகு நான்‌ இறங்கியதே இல்லை. இவ்விதம்‌ என்னிடம்‌ இருந்த 
சிறுவர்‌ சிறுமியருக்கு ஆன்மிகப்‌ பயிற்சி அளிக்க நான்‌ செய்த 
முயற்சியில்‌ ஆன்மாவின்‌ சக்தியை மேலும்‌ மேலும்‌ நன்றாக நான்‌ 
அறியலானேன்‌. 

35. தானியத்தில்‌ பதர்‌ 


அதற்கு முன்னால்‌ எனக்கு என்றுமே தோன்றாத ஒரு பிரச்னையை 
டால்ஸ்டாய்‌ பண்ணையில்‌ ஸ்ரீ கால்லென்பாக்‌ என்‌ கவனத்திற்குக்‌ 
கொண்டு வந்தார்‌. பண்ணையிலிருந்த பையன்களில்‌ சிலர்‌ 
கெட்டவர்கள்‌, கட்டுக்கடங்காதவர்கள்‌ என்பதை முன்பே 
கூறியிருக்கிறேன்‌. இவர்களில்‌ ஒன்றுக்குமே உதவாதவர்களும்‌ 
இருந்தனர்‌. இவர்களுடன்‌ என்‌ குமாரர்கள்‌ மூவரும்‌ சேர்ந்து பழகி 
வந்தார்கள்‌. என்‌ குமாரர்களின்‌ தரத்திலிருந்த மற்றச்‌ சிறுவர்களும்‌ அது 
போலவே பழகி வந்தார்கள்‌. இது ஸ்ரீ கால்லென்பாக்குக்குக்‌ 
கவலையாகிவிட்டது. ஆனால்‌, என்‌ குமாரர்களை அடங்காப்‌ 
பிடாரிகளான அச்சிறுவர்களுடன்‌ சேர்த்து வைப்பது சரியல்ல 
என்பதிலேயே அவருடைய கவனமெல்லாம்‌ ஈடுபட்டிருந்தது. 


ஒரு நாள்‌ அவர்‌ மனம்விட்டுச்‌ சொல்லிவிட்டார்‌. “உங்கள்‌ 
குமாரர்களைக்‌ கெட்டவர்களுடன்‌ பழகவிடும்‌ உங்கள்‌ முறை எனக்குப்‌ 
பிடிக்கவே இல்லை. இதனால்‌ ஏற்படக்கூடிய பலன்‌ ஒன்றே ஒன்றுதான்‌. 
இந்தக்‌ கெட்ட சகவாசத்தினால்‌ அவர்களும்‌ கெட்டுப்‌ போவார்கள்‌” 
என்றார்‌. 


இப்‌ பிரச்னை அச்சமயம்‌ எனக்குக்‌ கலக்கத்தை உண்டாக்கியதா என்பது 
எனக்கு நினைவு இல்லை. ஆனால்‌, அவருக்கு நான்‌ பதில்‌ சொன்னேன்‌ 
என்பது எனக்கு ஞாபகமிருக்கிறது: என்‌ பிள்ளைகளுக்கும்‌, 
துஷ்டர்களாக இருக்கும்‌ பிள்ளைகளுக்கும்‌ நான்‌ எவ்வாறு வேற்றுமை 
பாராட்ட முடியும்‌? இரு தரப்பார்‌ விஷயத்திலும்‌ நான்‌ சமமான 
பொறுப்பை  வகிப்பவன்‌. நான்‌ அழைத்ததன்‌ பேரிலேயே 
இக்குழந்தைகள்‌ இங்கே வந்திருக்கிறார்கள்‌. கொஞ்சம்‌ பணம்‌ 
கொடுத்து அவர்களை நான்‌ போகச்‌ சொல்லிவிட்டால்‌ அவர்கள்‌ 
திரும்ப ஜோகன்னஸ்பர்க்கிற்கு ஓடிப்போய்த்‌ தங்கள்‌ பழைய 
வழிகளிலேயே நடக்கத்‌ தலைப்பட்டு விடுவார்கள்‌. ஓர்‌ உண்மையை 
உங்களுக்குச்‌ சொல்லுகிறேன்‌. அவர்கள்‌ இங்கே வந்திருப்பதனால்‌ 
எனக்கு ஏதோ நன்மையைச்‌ செய்திருப்பதாக அவர்களும்‌, 
அவர்களுடைய பெற்றோர்களும்‌ நினைத்திருக்கக்‌ கூடும்‌. இங்கே 
அவர்கள்‌ பலவிதமான அசெளகரியங்களுக்கு உள்ளாக 
வேண்டியிருக்கிறது என்பதை நீங்களும்‌ நானும்‌ நன்றாக அறிவோம்‌. 
ஆனால்‌, என்‌ கடமை தெளிவானது. அவர்களை நான்‌ இங்கே 

வைத்திருக்க வேண்டும்‌. ஆகையால்‌, என்‌ குமாரர்களும்‌ அவர்களுடன்‌ 
சேர்ந்து அவசியம்‌ வாழ்ந்தே ஆகவேண்டும்‌. மற்றச்‌ சிறுவர்களைவிடத்‌ 
தாங்கள்‌ உயர்வானவர்கள்‌ என இன்றிலிருந்து உணரும்படி என்‌ 
புத்திரர்களுக்கு நான்‌ போதிக்கவேண்டும்‌ என்று நிச்சயமாக நீங்கள்‌ 
விரும்பமாட்டீர்கள்‌. 


அந்த உயர்வு எண்ணத்தை அவர்கள்‌ புத்தியில்‌ புகுத்துவது 
அவர்களைத்‌ தவறான வழியில்‌ செலுத்துவதேயாகும்‌. மற்றச்‌ 
சிறுவர்களுடன்‌ அவர்கள்‌ பழகுவது அவர்களுக்கு நல்ல ஒழுங்கு 
முறையை அளிப்பதாக இருக்கும்‌. நல்லது இன்னது, கெட்டது இன்னது 
என்பதை அவர்கள்‌ தாங்களாகவே தெரிந்துகொள்வார்கள்‌. என்‌ 
புதல்வர்களிடம்‌ உண்மையாகவே ஏதாவது நல்லது இருக்குமாயின்‌ 
அவர்களுடன்‌ பழகுகிறவர்களிடமும்‌ அது பிரதி பலிக்கும்‌ என்று நாம்‌ 
ஏன்‌ நம்பக்கூடாது? அது எப்படியானாலும்‌ சரி, அவர்களை நான்‌ 
இங்கேதான்‌. வைத்திருக்கவேண்டும்‌. அதில்‌ சிறிது ஆபத்து 


இருந்தபோதிலும்‌, அதற்கும்‌ நாம்‌ தயாராக இருக்க வேண்டியதே” 
என்றேன்‌. 


ஸ்ரீ கால்லென்பாக்‌ தலையை அசைத்துக்கொண்டார்‌. இதன்‌ பலன்‌ 
தீமையானதாக இருந்தது என்று நான்‌ நினைக்கவில்லை. இந்தச்‌ 
சோதனையினால்‌ என்‌ குமாரர்கள்‌ எந்தக்‌ கெடுதலையும்‌ 
அடைந்துவிட்டதாகவும்‌ நான்‌ கருதவில்லை. ஆனால்‌, இதற்கு மாறாக 
அவர்கள்‌ சில நன்மைகளையும்‌ அடைந்தார்கள்‌ என்பதை நான்‌ காண 
முடிகிறது. தாங்கள்‌ உயர்வானவர்கள்‌ என்ற எண்ணம்‌ அவர்களிடம்‌ 
சிறிதளவு இருந்திருந்தாலும்‌ அது அழிந்துவிட்டது. எல்லாவிதமான 
குழந்தைகளுடனும்‌ தாராளமாகக்‌ கலந்துகொள்ள அவர்கள்‌ 
கற்றுக்கொண்டார்கள்‌; அவர்கள்‌ சோதிக்கப்பட்டுக்‌ 
கட்டுப்பாடுகளையும்‌ பெற்றனர்‌. 


கெட்ட குழந்தைகளுடன்‌ சேர்த்து நல்ல குழந்தைகளுக்குப்‌ 
போதித்தால்‌, அவர்களுடன்‌ சேர்ந்திருக்கும்படி செய்தால்‌, இந்தப்‌ 
பரீட்சை, பெற்றோர்‌ அல்லது போஷகரின்‌ ஜாக்கிரதையான 
கண்காணிப்பில்‌ மாத்திரம்‌ நடப்பதாக இருந்தால்‌, நல்ல குழந்தைகள்‌ 
எதையும்‌ இழந்துவிடுவதில்லை. இதுவும்‌ இதுபோன்ற மற்றச்‌ 
சோதனைகளும்‌ இதையே எனக்குக்‌ காட்டியிருக்கின்றன. 


வெளிக்காற்றே படக்கூடாது என்று குழந்தைகளைப்‌ பத்திரமாக 

மூடிவைத்து வளர்த்துவிடுவதால்‌ மாத்திரம்‌, அவர்களை 
ஆசாபாசங்களோ, தீமைகளோ பற்றாமல்‌ இருந்து விடுவதில்லை. 
ஆனால்‌, பலவிதமான முறைகளில்‌ வளர்க்கப்பட்ட சிறுவர்‌, 
சிறுமிகளைச்‌ சேர்த்துவைத்து அவர்களுக்குப்‌ போதிக்கும்போது 
பெற்றோரும்‌ உபாத்தியாயர்களும்‌ கடுமையான சோதனைக்கு 
ஆளாகிறார்கள்‌ என்பது மாத்திரம்‌ உண்மை. அவர்கள்‌ எப்பொழுதுமே 
உஷாராக இருக்க வேண்டியிருக்கிறது. 

36. பிராயச்சித்தமாகப்‌ பட்டினி 


பையன்களையும்‌, பெண்களையும்‌ சரியான வழியில்‌ வளர்த்து 
அவர்களுக்குக்‌ கல்வி போதிப்பது எவ்வளவு கஷ்டமானது என்பது 
நாளுக்கு நாள்‌, மேலும்‌ மேலும்‌ எனக்குத்‌ தெளிவாகிக்‌ கொண்டு 


வந்தது. அவர்களுக்கு உண்மையான உபாத்தியாயராகவும்‌ 
பாதுகாப்பாளராகவும்‌ இருக்க வேண்டுமாயின்‌, நான்‌ அவர்களுடைய 
உள்ளங்களைத்‌ தொட வேண்டும்‌. அவர்களுடைய இன்ப 


துன்பங்களில்‌ நான்‌ பங்கு கொள்ள வேண்டும்‌. அவர்களுக்கு ஏற்படும்‌ 
பிரச்னைகளைத்‌ தீர்ப்பதில்‌ நான்‌ உதவி செய்ய வேண்டும்‌. 
இளமையின்‌ காரணமாக அவர்களுக்கு எழும்‌ அபிலாஷைகளை 
எல்லாம்‌ சரியான வழிகளில்‌ நான்‌ கொண்டு செலுத்த வேண்டும்‌. 


சிறையிலிருந்து சில சத்தியாக்கிரகிகள்‌ விடுதலையாகவே டால்ஸ்டாய்‌ 
பண்ணையில்‌ வசிப்பவர்களின்‌ தொகை மிக அதிகமாகிவிட்டது. 
அங்கேயே இருந்த சிலர்‌ போனிக்ஸைச்‌ சேர்ந்தவர்கள்‌. ஆகவே, 
அவர்களை நான்‌ அங்கேயே அனுப்பி விட்டேன்‌. இங்கே அதிகக்‌ 
கஷ்டமான நிலைமையைச்‌ சமாளிக்க வேண்டியதாயிற்று. 


அந்த நாட்களில்‌ நான்‌ ஜோகன்னஸ்பர்க்கிற்கும்‌ போனிக்ஸு க்கும்‌ 
போய்‌ வந்தவண்ணம்‌ இருக்க வேண்டியதாயிற்று. ஒரு சமயம்‌ நான்‌ 
ஜோகன்னஸ்பர்க்கில்‌ இருந்த போது, ஆசிரமவாசிகளில்‌ இருவர்‌ 
ஒழுக்கம்‌ தவறி நடந்து விட்டார்கள்‌ என்ற செய்தி எனக்கு எட்டியது. 
சத்தியாக்கிரகப்‌ போராட்டத்தில்‌ ஒரு தவறு அல்லது ஒரு தோல்வி 
போன்ற செய்திகூட எனக்கு அவ்வளவு அதிர்ச்சியை 
உண்டாக்கியிராது. ஆனால்‌, இச்செய்தியோ, எனக்கு இடி விழுந்தது 
போல்‌ ஆயிற்று. அன்றே போனிக்ஸு க்குப்‌ போக ரெயிலில்‌ 
புறப்பட்டேன்‌. ஸ்ரீ கால்லென்பாக்கும்‌ என்னுடன்‌ வருவதாகப்‌ 
பிடிவாதமாகக்‌ கூறினார்‌. அப்பொழுது நான்‌ எந்த விதமான 
நிலைமையில்‌ இருந்தேன்‌ என்பதை அவர்‌ கவனித்தார்‌. எனக்கு 
இவ்வளவு கலக்கத்தை உண்டாக்கிவிட்ட செய்தியைக்‌ 
கொண்டுவந்தவர்‌ அவரேயாகையால்‌ நான்‌ தனியாக அங்கே போவது 
என்பதை எண்ணவும்‌ அவரால்‌ முடியவில்லை. 


என்‌ கடமை என்ன என்பது பிரயாணத்தின்போது எனக்குத்‌ தெளிவாகத்‌ 
தோன்றியது. தமது பாதுகாப்பில்‌ இருப்பவர்கள்‌ அல்லது தம்மிடம்‌ 

மாணவர்களாக இருப்பவர்கள்‌ செய்துவிடும்‌ தவறுக்குப்‌ 
பாதுகாப்பாளர்‌ அல்லது உபாத்தியாயர்‌, ஓரளவுக்காவது 
பொறுப்பாளியாவார்‌ என்பதை உணர்ந்தேன்‌. எனவே, சம்பந்தப்பட்ட 
சம்பவம்‌ சம்பந்தமாக என்‌ பொறுப்பு இன்னதென்பது எனக்குப்‌ பட்டப்‌ 
பகல்‌ போல்‌ தெளிவாயிற்று. இவ்விஷயத்தில்‌ என்‌ மனைவி எனக்கு 
முன்பே எச்சரிக்கை செய்திருந்தாள்‌. ஆனால்‌, நான்‌ எல்லோரையும்‌ 
நம்பிவிடும்‌ சுபாவமுள்ள - வனாகையால்‌ அந்த எச்சரிக்கையை 
அலட்சியம்‌ செய்து விட்டேன்‌. குற்றம்‌ செய்துவிட்டவர்கள்‌, என்‌ 
மனவேதனையையும்‌, தாங்கள்‌ செய்துவிட்டது எவ்வளவு பெரிய 
குற்றம்‌ என்பதையும்‌ உணரும்படி செய்வதற்குள்ள ஒரே வழி, 
பிராயச்சித்தத்‌ தவத்தை நான்‌ மேற்கொள்ளுவதுதான்‌ என்பதை 
அறிந்தேன்‌. ஆகையால்‌, ஏழு நாட்களுக்கு உண்ணாவிரதம்‌ இருப்பது, 
நாலரை மாத காலத்திற்கு தினம்‌ ஒரு வேளையே சாப்பிடுவது என்று 
விரதம்‌ எடுத்துக்‌ கொண்டேன்‌. நான்‌ இவ்விதம்‌ செய்யாதிருக்கும்படி 
என்‌ மனத்தை மாற்ற ஸ்ரீ கால்லென்பாக்‌ முயன்றும்‌ பயன்படவில்லை. 
என்னுடைய இப்பிராயச்சித்தத்‌ தவம்‌ சரியானதே என்பதை அவர்‌ 
முடிவில்‌ ஒப்புக்கொண்டார்‌. தாமும்‌ அவ்‌ விரதத்தை மேற்கொள்ளப்‌ 
போவதாகப்‌ பிடிவாதம்‌ செய்தார்‌. அவருடைய கெள்ளத்தெளிவான 
அன்பை எதிர்க்க என்னால்‌ ஆகவில்லை. 


நான்‌ செய்துகொண்ட இத்தீர்மானம்‌ என்‌ மனத்திலிருந்து பெரும்‌ 
பாரத்தை நீக்கியதால்‌ நான்‌ அதிக மன ஆற்றலை அடைந்தேன்‌. குற்றம்‌ 
செய்துவிட்டவர்கள்‌ மீது இருந்த கோபம்‌ குறைந்தது. அதற்குப்‌ பதிலாக 
அவர்கள்‌ மீது எனக்குப்‌ பரிசுத்தமான இரக்கமே உண்டாயிற்று. 
இவ்வாறு எவ்வளவோ மன ஆறுதல்‌ அடைந்தவனாக நான்‌ போனிக்ஸ்‌ 
போய்ச்‌ சேர்ந்தேன்‌. அச்சம்பவத்தைக்‌ குறித்து மேற்கொண்டும்‌ 
விசாரித்தேன்‌. நான்‌ அறிய வேண்டிய மற்றும்‌ பல விவரங்களையும்‌ 
தெரிந்துகொண்டேன்‌. 


எனது பிராயச்சித்தத்‌ தவம்‌ எல்லோருக்கும்‌ மனக்கஷ்டத்தை 
உண்டாக்கியது. ஆனால்‌, அதனால்‌ நிலைமை தெளிவடைந்தது. பாவம்‌ 
செய்துவிடுவது எவ்வளவு பயங்கரமான காரியம்‌ என்பதை 
ஒவ்வொருவரும்‌ உணர்ந்து கொண்டார்கள்‌. பையன்கள்‌, பெண்கள்‌ 
ஆகியோருக்கும்‌ எனக்கும்‌ இருந்த பந்தமும்‌ பலமானதாகவும்‌ 
உண்மையானதாகவும்‌ ஆயிற்று. இச்சம்பவத்தினால்‌ ஏற்பட்ட ஒரு 
நிலைமையின்‌ காரணமாகக்‌ கொஞ்ச காலத்திற்குப்‌ பிறகு பதினான்கு 
நாட்கள்‌ உண்ணாவிரதத்தை நான்‌ மேற்கொள்ள வேண்டியதாயிற்று. 
அதன்‌ பலன்கள்‌ நான்‌ எதிர்பார்த்ததையும்விட அதிகமாகவே 

இருந்தன. 


மாணவர்கள்‌ ஏதாவது தகாத காரியத்தைச்‌ செய்துவிட்டால்‌ அதற்காக 
உண்ணாவிரதம்‌ இருக்கவேண்டியது உபாத்தியாரின்‌ கடமை என்பதை 
இச்சம்பவங்களிலிருந்து எடுத்துக்‌ காட்டுவது அல்ல என்‌ நோக்கம்‌. 
என்றாலும்‌, சில சமயங்களில்‌ இவ்விதக்‌ கடுமையான பரிகாரம்‌ 
அவசியமாகிறது என்று நான்‌ கருதுகிறேன்‌. ஆனால்‌, இப்பரிகாரத்தை 
மேற்கொள்ளுவதற்குத்‌ தெளிவான நோக்கமும்‌ ஆன்மிகத்‌ தகுதியும்‌ 
இருக்க வேண்டியது அவசியம்‌. உபாத்தியாயருக்கும்‌ 
மாணவருக்குமிடையே உண்மையான அன்பு இல்லாதபோது, 
மாணவர்‌ செய்துவிட்ட தவறைக்‌ குறித்து மனப்பூர்வமான துயரம்‌ 
உபாத்தியாயருக்கு ஏற்படாத போது, உபவாசம்‌ பொருந்தாது. அது 
தீமையானதாகவும்‌ ஆகக்கூடும்‌. இத்தகைய விஷயங்களில்‌ 
உண்ணாவிரதம்‌ இருப்பது என்பது சரிதானா என்பதைச்‌ சந்தேகிக்க 
இடமிருந்தபோதிலும்‌, மாணவர்களின்‌ தவறுக்கு உபாத்தியாயர்கள்‌ 
பொறுப்பாளிகளாவார்கள்‌ என்பதில்‌ மாத்திரம்‌ சந்தேகமே இல்லை. 


முதல்‌ பிராயச்சித்த விரதம்‌ எங்களில்‌ யாருக்கும்‌ கஷ்டமானதாக 
இல்லை. என்னுடைய வழக்கமான காரியங்களில்‌ எதையும்‌ நான்‌ 
நிறுத்தி வைக்கவோ, நிறுத்திவிடவோ நேரவில்லை. இந்தப்‌ 
பிராயச்சித்தத்‌ தவம்‌ இருந்த காலம்‌ முழுவதும்‌ நான்‌ பழ ஆகாரம்‌ 
மட்டுமே சாப்பிட்டு வந்தேன்‌ என்பதை நினைவுபடுத்த வேண்டும்‌. 
இரண்டாவது உபவாச காலத்தின்‌ பிற்பகுதியில்‌ எனக்கு அதிகக்‌ 
கஷ்டமாகவே இருந்தது. ராம நாமத்தின்‌ அற்புதமான சக்தியை 
அச்சமயம்‌ நான்‌ முற்றும்‌ அறிந்திருக்கவில்லை. கஷ்டத்தைச்‌ சகித்துக்‌ 
கொள்ளுவதற்கு வேண்டிய சக்தி, அந்த அளவுக்கு என்னிடம்‌ 
குறைவாகவே இருந்தது. அதோடு பட்டினி விரதத்தின்‌ முறைகளையும்‌ 
நான்‌ அப்பொழுது நன்கு அறிந்தவனல்ல. பட்டினிக்காலத்தில்‌ தண்ணீர்‌ 
குடிப்பது, எவ்வளவுதான்‌ குமட்டலை  உண்டாக்குவதாகவும்‌ 
ருசியற்றதாகவும்‌ இருந்தாலும்‌, நிறையத்‌ தண்ணீர்‌ குடிக்க வேண்டியது 
முக்கியமானது என்பதும்‌ எனக்குத்‌ தெரியாது. மேலும்‌, முதல்‌ 
உண்ணாவிரதம்‌ எளிதாக இருந்தது, இரண்டாவது உண்ணாவிரத 
விஷயத்தில்‌ நான்‌ அலட்சியமாக இருக்கும்படி செய்துவிட்டது. முதல்‌ 
உண்ணாவிரதத்தின்போது டாக்டர்‌ கூனேயின்‌ முறைப்படி நான்‌ 
தினமும்‌ குளித்து வந்தேன்‌. ஆனால்‌, இரண்டாவது 
உண்ணாவிரதத்தின்போது, இரண்டு மூன்று நாட்களுக்குப்‌ பிறகு 
அவ்வாறு குளிப்பதை விட்டுவிட்டேன்‌. தண்ணீர்‌ குடிக்கப்‌ 
பிடிக்காததனாலும்‌, குடித்தால்‌ குமட்டல்‌ உண்டாவதனாலும்‌ மிகக்‌ 

குறைவாகவே தண்ணீர்‌ குடித்தேன்‌. இதனால்‌, தொண்டை வறண்டு 
பலவீனமாயிற்று. கடைசி நாட்களில்‌ மிகவும்‌ மெல்லிய குரலிலேயே 
என்னால்‌ பேச முடிந்தது. என்றாலும்‌, நான்‌ செய்ய வேண்டிய 
வேலைகளைச்‌ செய்து வந்தேன்‌. எழுத வேண்டிய அவசியம்‌ 
வந்தபோது, நான்‌ சொல்லிப்‌ பிறரை எழுதச்‌ செய்தேன்‌. ராமாயணம்‌ 
முகலிய சமய நூல்களைப்‌ படிக்கச்‌ சொல்லித்‌ தவறாமல்‌ கேட்டு 
வந்தேன்‌. அவசரமான காரியங்களைக்‌ குறித்து விவாதிப்பதற்கும்‌ 
ஆலோசனை கூறுவதற்கும்‌ வேண்டிய பலம்‌ எனக்கு இருந்தது. 

37. கோகலேயைச்‌ சந்திக்க 


தென்னாப்பிரிக்கா பற்றிய நினைவுகள்‌ பலவற்றைக்‌ கூறாமல்‌ 
விட்டுவிட்டே நான்‌ மேலே செல்ல வேண்டும்‌. 1914-இல்‌ 
சத்தியாக்கிரகப்‌ போராட்டம்‌ முடிவடைந்த சமயம்‌, லண்டன்‌ வழியாக 
இந்தியாவுக்குத்‌ திரும்புமாறு கோகலே எனக்கு அறிவித்திருந்தார்‌. 
ஆகவே, ஜூலையில்‌ நானும்‌ கஸ்தூரிபாயும்‌ கால்லென்டாக்கும்‌ 
இங்கிலாந்துக்குப்‌ பிரயாணமானோம்‌. 


சத்தியாக்கிரகத்தின்போது மூன்றாம்‌ வகுப்பு வண்டியில்‌ பிரயாணம்‌ 
செய்ய ஆரம்பித்தேன்‌. ஆகவே, இந்தப்‌ பிராயணத்திற்கும்‌ மூன்றாம்‌ 
வகுப்பிலேயே ஏற்பாடு செய்திருந்தேன்‌. ஆனால்‌, இந்த வழியில்‌ 
செல்லும்‌ கப்பல்களில்‌ மூன்றாம்‌ வகுப்பில்‌ இருக்கும்‌ வசதிகளுக்கும்‌, 
இந்தியாவில்‌ கடலோரக்‌ கப்பல்களிலும்‌ ரெயில்‌ வண்டிகளிலும்‌ 
மூன்றாம்‌ வகுப்பில்‌ இருக்கும்‌ வசதிகளுக்கும்‌ அதிகமான வித்தியாசம்‌ 
உண்டு. இந்தியாவிலிருக்கும்‌ மூன்றாம்‌ வகுப்பில்‌ தூங்குவதற்கு 
மாத்திரமல்ல, உட்காருவதற்குக்கூடப்‌ போதுமான இடம்‌ இல்லை. 


சுத்தமும்‌ கிடையாது. ஆனால்‌, இதற்கு மாறாக லண்டனுக்குச்‌ 
சென்றபோது, கப்பலில்‌ மூன்றாம்‌ வகுப்பில்‌ போதுமான இடவசதி 


இருந்ததோடு சுத்தமாகவும்‌ இருந்தது. கப்பல்‌ கம்பெனியாரும்‌ 
எங்களுக்கு விசேஷ வசதிகளைச்‌ செய்து கொடுத்தனர்‌. கம்பெனியார்‌, 
எங்களுக்கென்று தனிக்‌ கக்கூசு வசதியைச்‌ செய்து கொடுத்தனர்‌. 
நாங்கள்‌ பழ உணவு மாத்திரமே சாப்பிடுகிறவர்களாகையால்‌ 
பழங்களும்‌ கொட்டைப்‌ பருப்புகளும்‌ மாத்திரம்‌ எங்களுக்குக்‌ 
கொடுக்க ஏற்பாடு செய்திருந்தனர்‌. வழக்கமாக மூன்றாம்‌ வகுப்புப்‌ 
பிரயாணிகளுக்குப்‌ பழமும்‌ கொட்டைகளும்‌ தருவதில்லை. இந்த 
வசதிகளெல்லாம்‌ இருந்ததால்‌ எங்கள்‌ பதினெட்டு நாள்‌ கப்பல்‌ 
யாத்திரை செளகரியமாகவே இருந்தது. 


இப்பிரயாணத்தின்போது நடந்த சில சம்பவங்கள்‌ குறிப்பிடத்தக்கவை. 
தொலைவிலுள்ளதைப்‌ பார்க்க உபயோகிக்கும்‌ 'பைனாக்குலர்‌' என்ற 
தூரதிருஷ்டிக்‌ கண்ணாடிகளில்‌ ஸ்ரீ கால்லென்டாக்குக்கு விருப்பம்‌ 
அதிகம்‌. அவர்‌ இரண்டொரு விலையுயர்ந்த தூரதிருஷ்டிக்‌ 
கண்ணாடிகள்‌ வைத்திருந்தார்‌. இவற்றில்‌ ஒன்றைக்குறித்து நாங்கள்‌ 
தினமும்‌ விவாதித்து வந்தோம்‌. இவைகளை வைத்துக்கொண்டிருப்பது, 
நாங்கள்‌ அடைய ஆசைப்பட்டுக்‌ கொண்டிருந்த எளிய வாழ்க்கைக்கு 

உகந்தது அல்ல என்பதை அவர்‌ உணரும்படி செய்யவேண்டும்‌ என்று 
நான்‌ முயன்று வந்தேன்‌. ஒரு நாள்‌ நாங்கள்‌ எங்கள்‌ அறையின்‌ காற்றுத்‌ 
துவாரத்திற்கு அருகில்‌ நின்று பேசிக்கொண்டிருந்தபோது இந்த வாதம்‌ 
உச்ச நிலைக்குவந்து விட்டது. “நமக்குள்‌ இத்தகராறுக்கு இடம்‌ 
தருவதாக இத்தூர திருஷ்டிக்‌ கண்ணாடிகள்‌ இருந்து வருவதைவிட 
இவற்றைக்‌ கடலில்‌ எறிந்துவிட்டு அதோடு ஏன்‌ விவகாரத்தை முடித்து 
விடக்கூடாது?” என்றேன்‌. 


“இந்தச்‌ சனியன்களை எறிந்தே விடுங்கள்‌” என்றார்‌ ஸ்ரீ கால்லென்‌ பாக்‌. 


“நான்‌ சொல்லுவதும்‌ அதுதான்‌” என்றேன்‌. 


“நானும்‌ அதைத்தான்‌ சொல்லுகிறேன்‌” என்று உடனே பதில்‌ சொன்னார்‌ 
அவர்‌. 


அதை உடனே கடலில்‌ நான்‌ வீசி எறிந்துவிட்டேன்‌. அக்கண்ணாடியின்‌ 
பெறுமானம்‌ ஏழு பவுன்தான்‌. ஆனால்‌ ஸ்ரீ கால்லென்டாக்குக்கு 
அதன்மீது இருந்த மோகத்தோடு ஒப்பிட்டுப்‌ பார்த்தால்‌ இந்த ஏழு 
பவுன்‌ மிகக்‌ குறைவான விலை மதிப்புத்தான்‌. என்றாலும்‌ அதை 
விட்டொழித்த பிறகு அதற்காக அவர்‌ வருத்தப்‌ படவே இல்லை. 


ஸ்ரீ கால்லென்பாக்குக்கும்‌ எனக்கும்‌ இடையே ஏற்பட்ட சம்பவங்கள்‌ 
பலவற்றுள்‌ ஒன்றுதான்‌ இது. 


நாங்கள்‌ இருவரும்‌ சத்திய மார்க்கத்தில்‌ செல்ல முயன்று வந்ததால்‌ 
இவ்விதமாக ஒவ்வொரு நாளும்‌ நாங்கள்‌ ஏதாவது ஒரு புதிய 
உண்மையை அறிந்து வந்தோம்‌. சத்தியத்தை நாடிச்‌ செல்லும்‌ போது 
கோபம்‌, சுயநலம்‌, துவேஷம்‌ முதலியன இயற்கையாகவே 
நீங்கிவிடுகின்றன. ஏனெனில்‌, அவை நீங்காவிட்டால்‌ சத்தியத்தை 
அடைவது இயலாததாகும்‌. ஒருவர்‌ மிகவும்‌ நல்லவராக இருக்கலாம்‌; 
உண்மையே பேசுகிறவராகவும்‌ இருக்கக்‌ கூடும்‌. ஆனால்‌, காமக்‌ 
குரோத உணர்ச்சிகளுக்கு மாத்திரம்‌ வயப்பட்டவராக அவர்‌ 
இருந்தாராயின்‌ சத்தியத்தை அவர்‌ காணவே முடியாது. அன்பு பகை, 
இன்பம்‌-துன்பம்‌ ஆகிய இந்த இரண்டு வகையானவைகளிலிருந்தும்‌ 

முற்றும்‌ விடுபடுவது ஒன்றே சத்தியத்தை வெற்றிகரமான வகையில்‌ 
தேடுவதாகும்‌. 


நாங்கள்‌ இந்தக்‌ கப்பல்‌ யாத்திரை புறப்பட்டபோது, நான்‌ 
உண்ணாவிரதமிருந்து அதிக காலம்‌ ஆகிவிடவில்லை. பழைய 
பலத்தை நான்‌ இன்னும்‌ அடைந்துவிடவில்லை. எனக்கு நல்ல பசி 
எடுக்க வேண்டும்‌ என்பதற்காகவும்‌, சாப்பிட்டது ஜீரணமாக வேண்டும்‌ 
என்பதற்காகவும்‌, தேகாப்பியாசம்‌ இருக்கட்டும்‌ எனக்‌ கருதிக்‌ கப்பலின்‌ 
மேல்‌ தளத்தில்‌ கொஞ்சம்‌ உலாவி வருவேன்‌. ஆனால்‌, இந்த 
நடையைக்கூட என்‌ உடல்‌ தாங்கவில்லை. கெண்டைக்‌ கால்களில்‌ வலி 
ஏற்பட்டுவிடும்‌. ஆகவே, நான்‌ லண்டன்‌ சேர்ந்தபோது என்‌ தேக நிலை 
நன்றாக இருப்பதற்குப்‌ பதிலாக மோசமாகவே இருந்தது. அங்கே 
டாக்டர்‌ ஜீவராஜமேத்தா எனக்கு அறிமுகமானார்‌. எனது 
உண்ணாவிரதத்தின்‌ சரித்திரத்தையும்‌, அதன்‌ பிறகு எனக்கு ஏற்பட்ட 
வலியைப்‌ பற்றியும்‌ அவரிடம்‌ கூறினேன்‌. “சில தினங்களுக்கு நீங்கள்‌ 
முழு ஓய்வு எடுத்துக்‌ கொள்ளாது போனால்‌ உங்கள்‌ கால்கள்‌ முற்றும்‌ 
பயனற்றவைகளாகிவிடக்‌ கூடும்‌” என்று அவர்‌ சொன்னார்‌. நீண்ட 
உபவாசம்‌ இருந்து விட்ட பிறகு இழந்த பலத்தைத்‌ திரும்பப்‌ பெற 
அவசரப்படக்‌ கூடாது, பசியைக்கூடக்‌ கட்டுப்படுத்திக்கொள்ள 
வேண்டும்‌ என்பதை அப்பொழுதுதான்‌ நான்‌ அறிந்துகொண்டேன்‌. 
உண்ணாவிரதம்‌ இருந்துகொண்டிருக்கும்போது இருப்பதை விட அதிக 


எச்சரிக்கையும்‌, கட்டுத்‌ திட்டங்களும்‌ உண்ணாவிரதத்தை 


நிறுத்துவதற்கு வேண்டும்‌. 


எந்த நேரத்திலும்‌ பெரும்‌ போர்‌ மூண்டுவிடக்‌ கூடும்‌ என்று மடீராவில்‌ 
நாங்கள்‌ கேள்விப்பட்டோம்‌. ஆங்கிலக்‌ கால்வாயில்‌ எங்கள்‌ கப்பல்‌ 
போய்க்‌ கொண்டிருந்தபோது யுத்தமே மூண்டு விட்டது என்ற செய்தி 
கிடைக்தது. எங்கள்‌ கப்பல்‌ சிறிது காலம்‌ நிறுத்தி வைக்கப்பட்டது. 
ஆங்கிலக்‌ கால்வாய்‌ நெடுக நீர்‌ மூழ்கிக்‌ கப்பல்கள்‌ கடற்கண்ணிகளைப்‌ 
போட்டிருந்தன. அவற்றில்‌ மோதி விடாமல்‌ கப்பலை ஓட்டிச்‌ 
செல்லுவது எளிதான காரியமன்று. ஆகவே, செளதாம்டன்‌ போய்ச்‌ சேர 
இரண்டு நாட்களாயின. 


யுத்தம்‌ ஆகஸ்டு நான்காம்‌ தேதி பிரகடனமாயிற்று. நாங்கள்‌ ஆறாம்‌ 
தேதி லண்டன்‌ சேர்ந்தோம்‌. 

38. போரில்‌ என்‌ பங்கு 


பாரிஸிலிருந்து லண்டனுக்குத்‌ திரும்பி வர முடியாமல்‌ கோகலே 
சிக்கிக்கொண்டார்‌ என்று நான்‌ லண்டன்‌ போய்ச்‌ சேர்ந்ததும்‌ 
அறிந்தேன்‌. தேக சுகத்தை முன்னிட்டு அவர்‌ பாரிஸு க்குப்‌ 
போயிருந்தார்‌. பாரிஸு க்கும்‌ லண்டனுக்கும்‌ இடையே எல்லாப்‌ 
போக்குவரத்துமே துண்டிக்கப்பட்டு விட்டதால்‌ அவர்‌ எப்பொழுது 
திரும்புவார்‌ என்பதைப்‌ பற்றியும்‌ எதுவும்‌ தெரியவில்லை. அவரைப்‌ 
பார்க்காமல்‌ இந்தியாவுக்குத்‌ திரும்ப நான்‌ விரும்பவில்லை. ஆனால்‌, 
அவர்‌ எப்பொழுது வருவார்‌ என்பதையும்‌ யாரும்‌ சொல்ல 
முடியவில்லை. 


இதற்கு மத்தியில்‌ நான்‌ என்ன செய்வது? போர்‌ சம்பந்தமாக என்‌ 
கடமை என்ன? என்னுடைய சிறைத்‌ தோழரும்‌ சத்தியாக்கிரகியுமான 
சோராப்ஜி அடாஜணியா, அப்பொழுது வக்கீல்‌ தொழிலுக்காக 
லண்டனில்‌ படித்துக்கொண்டிருந்தார்‌. அவர்‌ சிறந்த 
சத்தியாக்கிரகிகளில்‌ ஒருவராகையால்‌,  தென்னாப்பிரிக்காவுக்குத்‌ 
திரும்பியதும்‌ என்‌ ஸ்தானத்தை வகிப்பதற்காக அவர்‌ வக்கீல்‌ 
தொழிலுக்குப்‌ படித்து வர இங்கிலாந்துக்கு அனுப்பப்பட்டிருந்தார்‌. 
அவருக்கு ஆகும்‌ செலவுக்கு டாக்டர்‌ பிராண ஜீவன்தாஸ்‌ மேத்தா 
பணம்‌ கொடுத்து வந்தார்‌. அவருடனும்‌ அவர்‌ மூலமும்‌, இங்கிலாந்தில்‌ 
அப்பொழுது படித்துக்‌ கொண்டிருந்த டாக்டர்‌ ஜீவராஜ மேத்தாவுடனும்‌ 
மற்றவர்களுடனும்‌ நான்‌ கலந்து பேசினேன்‌. அவர்களுடன்‌ கலந்து 
ஆலோசித்து, இங்கிலாந்திலும்‌, அயர்லாந்திலும்‌ இருக்கும்‌ இந்தியரின்‌ 
கூட்டமொன்று கூட்டப்பட்டது. அக்கூட்டத்தின்‌ முன்பு என்‌ கருத்தைத்‌ 


தெரிவித்தேன்‌. 


இங்கிலாந்தில்‌ வசித்துவரும்‌ இந்தியர்‌, யுத்தத்திற்குத்‌ தங்களாலான 
உதவியைச்‌ செய்யவேண்டும்‌ என்று நான்‌ கருதினேன்‌. ஆங்கில 


மாணவர்கள்‌ ராணுவத்தில்‌ சேவை செய்யத்‌ தொண்டர்களாக 
முன்வந்திருக்கிறார்கள்‌. அவ்வளவாவது இந்தியரும்‌ செய்ய 
வேண்டும்‌. இவ்விதமான என்வாதத்திற்குப்‌ பலவிதமான 
ஆட்சேபங்கள்‌ எழுந்தன. இந்தியருக்கும்‌ ஆங்கிலேயருக்கும்‌ 
எவ்வளவோ பேதம்‌ இருக்கிறது என்றார்கள்‌. நாம்‌ அடிமைகளாக 
இருக்கிறோம்‌. அவர்களோ எஜமானர்கள்‌ என்றார்கள்‌. எஜமானனுக்குத்‌ 
தேவைப்படும்‌ நேரம்‌ வந்து விடும்போது மாத்திரம்‌ ஓர்‌ அடிமை 

எஜமானனுடன்‌ எப்படி ஒத்துழைத்து விட முடியும்‌? எஜமானனுக்கு 
ஏற்பட்டிருக்கும்‌ அவசியத்தைத்‌ தனக்கு ஒரு வாய்ப்பாக அடிமை 
பயன்படுத்திக்கொண்டு சுதந்திரமடையப்‌ பார்ப்பது அடிமையின்‌ 
கடமையல்லவா? இந்த வாதம்‌ நியாயமானதாக அப்பொழுது எனக்குத்‌ 
தோன்ற வில்லை. இந்தியனுக்கும்‌ ஆங்கிலேயனுக்கும்‌ அந்தஸ்தில்‌ 
இருக்கும்‌ வித்தியாசத்தை நான்‌ அறிவேன்‌. ஆனால்‌, அடிமை நிலைக்கு 
நாம்‌ கொண்டு வரப்பட்டு விட்டோம்‌ என்பதை நான்‌ நம்பவில்லை. 
தவறுகளுக்கெல்லாம்‌ தனிப்பட்ட பிரிட்டிஷ்‌ அதிகாரிகள்தான்‌ 
காரணமே அன்றிப்‌ பிரிட்டிஷ்‌ முறை அல்ல என்றும்‌, அவர்களையும்‌ 
அன்பினால்‌ மாற்றி விடலாம்‌ என்றும்‌ நான்‌ எண்ணினேன்‌. 
பிரிட்டிஷாரின்‌ ஒத்துழைப்பினாலும்‌ உதவியினாலுமே நமது 
அந்தஸ்தை நாம்‌ உயர்த்திக்‌ கொள்ளுவதாக இருந்தால்‌, அவர்களுக்குக்‌ 
கஷ்டம்‌ ஏற்பட்டிருக்கும்‌ நேரத்தில்‌ அவர்களுக்குப்‌ பக்கத்‌ துணையாக 
இருந்து அவர்களுடைய தயவைப்‌ பெற வேண்டியது நமது கடமை. 
பிரிட்டிஷ்‌ முறையே தவறானதாக இருந்தாலும்‌, அது இன்று எனக்குத்‌ 
தோன்றுவதுபோல்‌, சகிக்க முடியாததாக அப்பொழுது எனக்குத்‌ 
தோன்றவில்லை. ஆனால்‌, பிரிட்டிஷ்‌ முறையில்‌ எனக்கு நம்பிக்கை 
இல்லாது போய்‌ விட்டதால்‌ இன்று நான்‌ பிரிட்டிஷ்‌ அரசாங்கத்துடன்‌ 
ஒத்துழைக்க மறுக்கிறேன்‌ என்றால்‌, பிரிட்டிஷ்‌ ஆட்சி முறையில்‌ 
மாத்திரமே அன்றி அதன்‌ அதிகாரிகளிடமும்‌ நம்பிக்கையை 
இழந்துவிட்ட அந்த நண்பர்கள்‌ எப்படி ஒத்துழைப்பார்கள்‌? 


இந்தியர்‌ கோரிக்கைகளைக்‌ குறித்துத்‌ தைரியமாகக்‌ கூறுவதற்கும்‌, 
இந்தியரின்‌ அந்தஸ்தை உயர்த்திக்கொள்ளுவதற்கும்‌ ஏற்ற சமயம்‌ 
அதுதான்‌ என்று என்‌ யோசனையை எதிர்த்த நண்பர்கள்‌ கூறினார்கள்‌. 


இங்கிலாந்தின்‌ கஷ்டத்தை நமக்கு ஏற்ற வாய்ப்பாக மாற்றிக்‌ 


கொண்டுவிடக்கூடாது என்று நான்‌ எண்ணினேன்‌. போர்‌ 
நடந்துகொண்டிருக்கும்‌ வரையில்‌ நமது கோரிக்கைகளை 
வற்புறுத்தாமலிருப்பதே அதிக யோக்கியமானது, 


முன்யோசனையோடு கூடியது என்றும்‌ கருதினேன்‌. ஆகையால்‌, நான்‌ 
கூறிய யோசனையை  வலியுறுத்தித்‌ தொண்டர்களாகச்‌ சேர 
முன்வருகிறவர்களை வருமாறு அழைத்தேன்‌. அநேகர்‌ முன்‌ 
வந்தார்கள்‌. அப்படி வந்தவர்களில்‌ எல்லா மாகாணத்தினரும்‌, 
மதத்தினரும்‌ இருந்தனர்‌. 


இந்த விவரங்களை எல்லாம்‌ எடுத்துக்‌ கூறி லார்டு கிரிவேக்குக்‌ கடிதம்‌ 
எழுதினேன்‌. எங்கள்‌ சேவையை ஏற்றுக்கொள்ளும்‌ முன்பு நாங்கள்‌ 
வைத்தியப்‌ படை வேலைகளில்‌ பயிற்சிபெறுவது அவசியம்‌ என்றால்‌ 

அப்பயிற்சியைப்‌ பெறவும்‌ தயாராக இருக்கிறோம்‌ என்று அதில்‌ 
அறிவித்தேன்‌. கொஞ்சம்‌ தயக்கத்திற்குப்‌ பிறகு லார்டு கிரிவே எங்கள்‌ 
சேவையை ஏற்றுக்கொள்ளச்‌ சம்மதித்தார்‌. நெருக்கடியான அந்த 
நேரத்தில்‌ சாம்ராஜ்யத்திற்கு எங்கள்‌ சேவையை அளித்ததற்காக 
நன்றியும்‌ தெரிவித்தார்‌. 


காயம்பட்டவர்களுக்கு முதல்‌ வைத்திய உதவி செய்யும்‌ பயிற்சியைப்‌ 
பிரபலமான டாக்டர்‌ காண்ட்லீயின்‌ ஆதரவில்‌ தொண்டர்கள்‌ பெற்றனர்‌. 
ஆறு வாரக்‌ குறுகிய காலப்‌ பயிற்சியே அது. ஆனால்‌, முதல்‌ உதவி 
சம்பந்தமான எல்லாமே அதில்‌ கற்றுக்‌ கொடுக்கப்பட்டது. 


எங்கள்‌ வகுப்பில்‌ நாங்கள்‌ எண்பது பேர்‌ இருந்தோம்‌. 

ஆறுவாரங்களில்‌ எங்களுக்குப்‌ பரீட்சை நடந்து ஒருவர்‌ தவிர 
மற்றெல்லோரும்‌ தேறிவிட்டோம்‌. அவர்களுக்கு ராணுவக்‌ கவாத்து 
முதலிய பயிற்சிகளுக்கு அரசாங்கம்‌ ஏற்பாடு செய்தது. இந்த வேலை 
கர்னல்‌ பேக்கரிடம்‌ ஒப்படைக்கப்பட்டிருந்தது. 


அந்த நாட்களில்‌ பார்ப்பதற்கு லண்டன்‌ அற்புதக்‌ காட்சியாக இருந்தது. 
மக்களிடையே பீதியே இல்லை. ஆனால்‌, தங்களாலியன்ற உதவியைச்‌ 
செய்யவேண்டும்‌ என்பதில்‌ எல்லோரும்‌ சுறுசுறுப்பாக இருந்தனர்‌. 
வயது வந்த திடமான ஆண்களெல்லாம்‌, போரில்‌ சிப்பாய்களாகப்‌ 
பயிற்சி பெறப்‌ போய்விட்டனர்‌. ஆனால்‌, வயோதிகர்களும்‌, 
பலவீனர்களும்‌, பெண்களும்‌ என்ன செய்வது? அவர்கள்‌ செய்ய 
விரும்பினால்‌ அவர்களுக்கும்‌ போதுமான வேலைகள்‌ இருந்தன. 
துணிகளை வெட்டி ஆடைகள்‌ தயாரிப்பது, காயமடைந்தவர்களுக்குக்‌ 
கட்டுக்‌ கட்டுவது போன்ற வேலைகளில்‌ அவர்கள்‌ ஈடுபட்டார்கள்‌. 


லைஸியம்‌ என்ற பெண்களின்‌ சங்கம்‌, தங்களால்‌ எவ்வளவு முடியுமோ 
அவ்வளவு ஆடைகளைச்‌ சிப்பாய்களுக்குத்‌ தைத்துக்‌ கொடுப்பது 
என்ற வேலையை ஏற்றுக்கொண்டது. இந்தச்‌ சங்கத்தில்‌ ஸ்ரீமதி 
சரோஜினி நாயுடு ஓர்‌ உறுப்பினர்‌. இவர்‌ அவ்வேலையில்‌ முழு 
மனத்துடன்‌ ஈடுபட்டிருந்தார்‌. முதன்‌ முதலாக அப்பொழுது தான்‌ 
அவருடன்‌ எனக்குப்‌ பழக்கம்‌ ஏற்பட்டது. தைப்பதற்காக 
வெட்டப்பட்டிருந்த ஒரு துணிக்‌ குவியலை அவர்‌ என்னிடம்‌ கொடுத்து 
அவைகளை எல்லாம்‌ தைத்துக்‌ கொண்டு வந்து தம்மிடம்‌ 
கொடுக்கும்படி சொன்னார்‌. அவருடைய கோரிக்கையை 
ஏற்றுக்கொண்டேன்‌. முதல்‌ உதவிக்கு நான்‌ பயிற்சி பெற்று வந்த 

காலத்தில்‌ நண்பர்களின்‌ உதவியைக்‌ கொண்டு எவ்வளவு 
ஆடைகளைத்‌ தைக்க முடியுமோ அவ்வளவையும்‌ தைத்துக்‌ 
கொண்டுபோய்‌ அவரிடம்‌ கொடுத்தேன்‌. 

39. ஓர்‌ ஆன்மிகக்‌ குழப்பம்‌ 


மற்ற இந்தியருடன்‌ என்‌ சேவையை "யுத்தத்திற்கு அளிக்க 
முன்வந்திருக்கிறேன்‌ என்ற செய்தி தென்னாப்பிரிக்காவுக்கு எட்டியதும்‌ 
எனக்குத்‌ தந்திகள்‌ வந்தன. அதில்‌ ஒன்று ஸ்ரீ போலக்கிடமிருந்து 
வந்தது. எனது கொள்கையான அகிம்சைக்கும்‌ நான்‌ செய்யும்‌ 
காரியத்திற்கும்‌ எப்படிப்‌ பொருத்தமாகும்‌ என்று அவர்‌ கேட்டிருந்தார்‌. 


இந்த ஆட்சேபத்தை நான்‌ ஓரளவுக்கு எதிர்பார்த்தே இருந்தேன்‌. 
இப்பிரச்னையைக்‌ குறித்து “ஹிந்த்‌ சுயராஜ்‌' (இந்திய சுயராஜ்யம்‌) என்ற 
நூலில்‌ விவாதித்திருக்கிறேன்‌. அதல்லாமம்‌ தென்‌ ஆப்பிரிக்காவில்‌ 
நண்பர்களுடனும்‌ இதைக்‌ குறித்து அடிக்கடி விவாதித்து 
வந்திருக்கிறேன்‌. யுத்தத்தில்‌ இருக்கும்‌ அதர்மத்தை எல்லோருமே 
ஒப்புக்கொண்டிருக்‌ கிறோம்‌. என்னைத்‌ தாக்கியவரைக்‌ கைதுசெய்து 
வழக்குத்‌ தொடர நான்‌ தயாராக இல்லாத போது, போரில்‌ ஈடுபட்டு 
இருக்கிறவர்களின்‌ லட்சியம்‌ நியாயமானதா, இல்லையா என்பது பற்றி 
எனக்கு எதுவுமே தெரியாமல்‌ இருக்கும்போது, யுத்தத்தில்‌ 
ஈடுபடுவதற்கு நான்‌ தயாராக இருப்பதற்கில்லை. என்றாலும்‌ முன்பு 
போயர்‌ யுத்தத்தில்‌ நான்‌ சேவை செய்திருக்கிறேன்‌ என்பது 
நண்பர்களுக்குத்‌ தெரியும்‌. ஆயினும்‌, அதன்‌ பிறகு என்‌ கருத்துக்கள்‌ 
மாறுதலை அடைந்து இருக்கின்றன என்று அவர்கள்‌ எண்ணிக்‌ 
கொண்டார்கள்‌. 


உண்மையில்‌ போயர்‌ யுத்தத்தில்‌ நான்‌ பங்கு கொள்ளும்படி 
எந்தவிதமான வாதங்கள்‌ என்னைத்‌ தூண்டினவோ அதே விதமான 
வாதங்களே இச்சமயமும்‌ என்னை இம்முடிவுக்கு வரும்படி செய்தன. 
யுத்தத்தில்‌ ஈடுபடுவது அகிம்சைக்குக்‌ கொஞ்சமும்‌ 
பொருத்தமானதல்ல என்பது எனக்குத்‌ தெளிவாகவே தெரிந்திருந்தது. 
ஆனால்‌, தன்னுடைய கடமை என்ன என்பதை யாரும்‌ தெளிவாக 
அறிந்து கொண்டுவிட முடிவதில்லை. அதிலும்‌ சத்தியத்தை 
நாடுகிறவர்‌ அடிக்கடி இருட்டில்‌ தடவிக்கொண்டிருக்க வேண்டியே 
வருகிறது. 


அகிம்சை என்பது விரிவான பொருள்களைக்‌ கொண்டதோர்‌ 
கொள்கை. நாமெல்லோரும்‌ இம்சையாகிய தீயில்‌ சிக்கிக்‌ கொண்டு 
உதவியற்றுத்‌ தவிக்கும்‌ மாந்தரேயாவோம்‌. ஓர்‌ உயிரைத்‌ தின்றே 

மற்றோர்‌ உயிர்‌ வாழ்கிறது என்று சொல்லப்படுவதில்‌ ஆழ்ந்த பொருள்‌ 
உண்டு. மனிதன்‌, வெளிப்படையாக இம்சையை அறிந்தோ, 
அறியாமலோ செய்யாமல்‌ ஒரு கணமும்‌ வாழமுடியாது. வாழ்வது 
என்ற ஒன்றிலேயே, உண்பது, குடிப்பது, நடமாடுவது 
ஆகியவைகளில்‌, என்ன தான்‌ மிகச்‌ சிறியதாயிருப்பினும்‌ ஏதாவது 
இம்சை அல்லது உயிரைக்‌ கொல்லுவது அவசியமாக இருந்துதான்‌ 
தருகிறது. ஆகையால்‌, அகிம்சை விரதம்‌ கொண்டவர்‌, அந்தத்‌ 
தருமப்படி உண்மையோடு நடப்பதாயின்‌, அவருடைய ஒவ்வோர்‌ 
செயலும்‌ கருணையிலிருந்தே எழுவதாக இருக்க வேண்டும்‌. மிக மிகச்‌ 
சிறிய உயிரையும்‌ கூடக்‌ கொல்லாமல்‌ தம்மால்‌ முடிந்த வரையில்‌ 
அதை அவர்‌ காப்பாற்றவேண்டும்‌. இவ்விதம்‌ இம்சையின்‌ மரணப்‌ 
பிடியிலிருந்து விடுபடவும்‌ இடை விடாது முயன்று வரவேண்டும்‌, 
புலனடக்கத்திலும்‌ கருணையிலும்‌ அவர்‌ இடை விடாது வளர்ந்து 
கொண்டும்‌ இருப்பார்‌. ஆனாலும்‌, புற இம்சையிலிருந்து மாத்திரம்‌ 
அவர்‌ என்றுமே பூரணமாக விடுபட்டு விட முடியாது. 


மேலும்‌, எல்லா ஜீவராசிகளின்‌ ஒருமைப்பாடே அகிம்சையின்‌ 
அடிப்படையாகையால்‌, ஒன்றின்‌ தவறு மற்றெல்லாவற்றையும்‌ 
பாதிக்காமல்‌ இருக்க முடியாது. ஆகவே, மனிதன்‌ இம்சையிலிருந்து 
முற்றும்‌ விடுபட்டு விட இயலாது. ஒரு சமூகத்தைச்‌ சேர்ந்தவராக 
ஒருவர்‌ இருந்து கொண்டிருக்கும்‌ வரையில்‌, அச்‌ சமூகத்‌ 
தொடக்கத்திலிருந்தே ஏற்படுவதான இம்சையில்‌ அவரும்‌ கலந்து 
கொண்டு விடாமல்‌ இருப்பதற்கில்லை. இரு நாட்டினர்‌ போராடிக்‌ 
கொண்டிருக்கும்போது, யுத்தத்தை நிறுத்துவதே அகிம்சைவாதியின்‌ 
பொறுப்பு. அப்‌ பொறுப்பை நிறைவேற்ற இயலாதவர்‌, யுத்தத்தை 
எதிர்ப்பதற்கான சக்தி இல்லாதவர்‌; யுத்தத்தை எதிர்ப்பதற்கு வேண்டிய 
தகுதியை அடையாதவர்‌ இவர்களும்‌ அப்போரில்‌ ஈடுபடக்‌ கூடும்‌. 
அப்படிப்‌ போரில்‌ ஈடுபட்டாலும்‌ தம்மையும்‌ தம்‌ நாட்டையும்‌ 
உலகத்தையும்‌ போரிலிருந்து மீட்க முழு மனத்துடன்‌ முயற்சி 


செய்யவேண்டும்‌. 


பிரிட்டிஷ்‌ சாம்ராஜ்யத்தின்‌ மூலமே என்‌ அந்தஸ்தையும்‌, என்‌ நாட்டு 
மக்களின்‌ அந்தஸ்தையும்‌ உயர்த்திக்கொள்ளலாம்‌ என்று நான்‌ 
நம்பியிருந்தேன்‌. இங்கிலாந்தில்‌ நான்‌ இருந்த போது பிரிட்டிஷ்‌ 
கடற்படையின்‌ பாதுகாப்பை நான்‌ அனுபவித்து வந்தேன்‌. பிரிட்டனின்‌ 
ஆயுத பலத்தின்‌ கீழ்‌ நான்‌ பத்திரமாகவும்‌ இருந்து வந்தேன்‌. நான்‌ 
இவ்விதம்‌ இருந்ததன்‌ மூலம்‌ அதனுடைய பலாத்கார சக்தியில்‌ நான்‌ 
நேரடியாகப்‌ பங்குகொண்டு வருகிறேன்‌. ஆகையால்‌, 

சாம்ராஜ்யத்துடன்‌ எனக்கு இருக்கும்‌ தொடர்பை வைத்துக்கொண்டு 
அதன்‌ கொடியின்‌ கீழ்‌ வாழ நான்‌ விரும்பினால்‌, நான்கு காரியங்களில்‌ 
ஏதாவது ஒன்றின்படியே நான்‌ நடக்க வேண்டும்‌: யுத்தத்திற்கு 
என்னுடைய பகிரங்கமான எதிர்ப்பைத்‌ தெரிவிக்கலாம்‌. சத்தியாக்கிரக 
விதிகளின்படி சாம்ராஜ்யம்‌ அதன்‌ ராணுவக்‌ கொள்கையை மாற்றிக்‌ 
கொள்ளும்வரை அதைப்‌ பகிஷ்கரித்து விடலாம்‌; அல்லது மீறுவதற்கு 
ஏற்றவையான அதன்‌ சட்டங்களை மீறுவதன்‌ மூலம்‌ சட்ட மறுப்பைச்‌ 
செய்து சிறைப்‌ பட முற்படலாம்‌; இல்லாவிட்டால்‌, சாம்ராஜ்யத்தின்‌ 
சார்பில்‌ யுத்தத்தில்‌ ஈடுபட்டு அதன்‌ மூலம்‌ யுத்த பலாத்காரத்தை 
எதிர்ப்பதற்கு வேண்டிய பலத்தையும்‌ தகுதியையும்‌ பெறலாம்‌. 
இத்தகைய ஆற்றலும்‌ தகுதியும்‌ எனக்கு இல்லை. ஆகவே, அவற்றை 


அடைவதற்கு யுத்தத்தில்‌ ஈடுபடுவதைத்‌ தவிர வேறு வழி இல்லை 
என்று எண்ணினேன்‌. 


அகிம்சை நோக்குடன்‌ கவனித்தால்‌, போர்ச்‌ சேவையில்‌ 
ஈடுபட்டிருக்கிறவர்களில்‌ போர்க்களத்தில்‌ போராடும்‌ 
சிப்பாய்களுக்கும்‌ மற்றவர்களுக்கும்‌ வேற்றுமையை நான்‌ 
காணவில்லை. கொள்ளைக்காரர்களுக்கு மூட்டை தூக்கவோ, அவர்கள்‌ 
கொள்ளையடித்துக்‌ கொண்டிருக்கும்போது காவல்‌ இருக்கவோ, 
அவர்கள்‌ காயமடையும்போது அவர்களுக்குப்‌ பணி விடை 
செய்யவோ  ஒப்புக்கொள்ளுகிறவனும்‌, கொள்ளைக்காரர்களைப்‌ 
போல்‌ கொள்ளைக்குற்றம்‌ செய்தவனேயாவான்‌. அதே போலப்‌ 
போரில்‌ காயமடைந்தவர்களுக்குச்‌ சிகிச்சை செய்வதோடு மாத்திரம்‌ 
இருந்து விடுகிறவர்களும்‌ போர்க்‌ குற்றத்திலிருந்து விடுபட்டவர்கள்‌ 
ஆகமுடியாது. 


போலக்கிடமிருந்து தந்தி வருவதற்க முன்னாலேயே இந்த வகையில்‌ 
இதையெல்லாம்‌ குறித்து என்னுள்ளேயே நான்‌ 
விவாதித்துக்கொண்டேன்‌. அத்தந்தி வந்த பிறகும்‌ இதைக்‌ குறித்துப்‌ 
பல நண்பர்களுடன்‌ விவாதித்தேன்‌. போரில்‌ சேவை செய்ய முன்‌ 
வருவது என்‌ கடமை என்ற முடிவுக்கே வந்தேன்‌. பிரிட்டிஷ்‌ உறவுக்குச்‌ 
சாதகமாக நான்‌ அப்பொழுது கொண்டிருந்த கருத்தைக்‌ கொண்டு 
கவனிக்கும்போது, அந்த விதமான விவாதப்‌ போக்கில்‌ எந்தத்‌ தவறும்‌ 
இருப்பதாக இன்றும்‌ நான்‌ கருதவில்லை. அப்பொழுது நான்‌ 
செய்ததற்காக வருத்தப்படவும்‌ இல்லை. 


என்‌ நிலைமை சரியானதே என்பதை என்‌ நண்பர்கள்‌ எல்லோருமே 

ஒப்புக்கொள்ளும்படி செய்ய என்னால்‌ அப்பொழுதும்‌ முடியவில்லை 
என்பதே அறிவேன்‌. இப்பிரச்சனை மிகவும்‌ நுட்பமானது. இதில்‌ 
கருத்து வேற்றுமை இருந்து தான்‌ தீரும்‌. ஆகையால்‌, அகிம்சையில்‌ 
நம்பிக்கையுள்ளவர்களுக்கும்‌, வாழ்க்கையின்‌ ஒவ்வொரு துறையிலும்‌ 
அதை அனுசரிக்கத்‌ தீவிரமாக முயன்று வருகிறவர்களுக்கும்‌ என்னால்‌ 
இயன்ற அளவு தெளிவாக என்னுடைய வாதங்களை எடுத்துக்‌ 
கூறினேன்‌. சத்தியத்தின்‌ பக்தர்‌, சம்பிரதாயம்‌ என்பதற்காக எதையும்‌ 
செய்து விட முடியாது. தாம்‌ திருத்தப்படுவதற்கு அவர்‌ எப்பொழுதும்‌ 
தயாராக இருக்க வேண்டும்‌. தாம்‌ செய்தது தவறானது என்பதைக்‌ 
கண்டுகொள்ளும்போது, என்ன நேருவதாயினும்‌ பொருட்படுத்தாது, 
அதை ஒப்புக்கொண்டு அதற்குப்‌ பரிகாரம்‌ தேட வேண்டும்‌. 

40. குட்டிச்‌ சத்தியாக்கிரகம்‌ 


இவ்விதம்‌ கடமை என்று கருதியதனால்‌ போரில்‌ நான்‌ கலந்து 
கொண்டேன்‌. ஆயினும்‌, அதில்‌ நான்‌ நேரடியாக ஈடுபடமுடியாது 
போயிற்று. அத்தோடு அந்த நெருக்கடியான நிலைமையிலும்‌ கூட ஒரு 
குட்டிச்‌ சத்தியாக்கிரகம்‌ என்று சொல்லக்‌ கூடியதையும்‌ 
செய்யவேண்டிய கட்டாயம்‌ எனக்கு ஏற்பட்டது. 


எங்கள்‌ பெயர்கள்‌ அங்கீகரிக்கப்பட்டுப்‌ பதிவானவுடன்‌ எங்களுக்குப்‌ 
பயிற்சியளிப்பதைக்‌ கவனிப்பதற்காக ஓர்‌ அதிகாரியும்‌ 
நியமிக்கப்பட்டார்‌ என்று நான்‌ முன்பே கூறியிருக்கிறேன்‌. இந்த 
அதிகாரி, பயிற்சி சம்பந்தமான விஷயங்களில்‌ மட்டுமே எங்களுக்குத்‌ 
தலைவர்‌ என்றும்‌, மற்ற விஷயங்களிலெல்லாம்‌ அப்படைக்கு நானே 
தலைவன்‌ என்றும்‌ அதனுடைய உள்‌ கட்டுத்‌ திட்டங்களைப்‌ 
பொறுத்தவரை எனக்கே நேரடியான பொறுப்பு உண்டு என்றும்‌ 
நாங்கள்‌ எல்லோரும்‌ எண்ணியிருந்தோம்‌. அதாவது, அந்த அதிகாரி 
இப்படை விஷயத்தில்‌ என்‌ மூலமே எதையும்‌ செய்ய வேண்டும்‌ என்று 


கருதினோம்‌. ஆனால்‌, இந்தப்‌ பிரமை இருந்து வர அந்த அதிகாரி 
ஆரம்பத்திலிருந்தே விட்டுவைக்கவில்லை. 


ஸ்ரீ சோராப்ஜி அடாஜணியா மிக்க புத்திக்‌ கூர்மை உள்ளவர்‌. அவர்‌ 
என்னை எச்சரிக்கை செய்தார்‌: “அந்த ஆசாமி விஷயத்தில்‌ 
எச்சரிக்கையுடன்‌ இருங்கள்‌. நம்‌ மீது ஆதிக்கம்‌ செலுத்த அவர்‌ 
விரும்புகிறார்‌ என்று தோன்றுகிறது. அவர்‌ கட்டளையை ஏற்று நடக்க 
நாங்கள்‌ தயாராயில்லை. நமக்குப்‌ போதிப்பவர்‌ என்று அவரை 
ஏற்றுக்கொள்ள நாங்கள்‌ தயார்‌. ஆனால்‌, நமக்குப்‌ போதிப்பதற்கென்று 
அவர்‌ நியமித்திருக்கும்‌ இளைஞர்கள்கூட, நமக்குத்‌ தாங்கள்‌ 
எஜமானர்களாக வந்திருப்பதாக எண்ணிக்‌ கொள்ளுகின்றனர்‌” என்றார்‌. 


அந்த இளைஞர்கள்‌ ஆக்ஸ்போர்டு மாணவர்கள்‌. எங்களுக்குச்‌ 
சொல்லிக்‌ கொடுக்க வந்திருந்தனர்‌. அந்தத்‌ தலைமை அதிகாரி, 
அவர்களை எங்கள்‌ படைப்பிரிவின்‌ தலைவர்களாக நியமித்தார்‌. 


தலைமை அதிகாரியின்‌ மிதமிஞ்சிய செய்கைகளை நானும்‌ 
கவனிக்காமலில்லை. என்றாலும்‌, அதைப்‌ பற்றிக்‌ கவலைப்‌ 

படவேண்டாமென்று சோராப்ஜியிடம்‌ கூறி அவரைச்‌ சமாதானப்படுத்த 
முயன்றேன்‌. ஆனால்‌, அவர்‌ எளிதில்‌ சமாதானமடைந்து விடுகிறவர்‌ 
அல்ல. 


“நீங்கள்‌ எல்லோரையும்‌ நம்பிவிடுகிறீர்கள்‌. இவர்கள்‌ பசப்புப்‌ 
பேச்சினால்‌ உங்களை ஏமாற்றி விடுவார்கள்‌. ஏமாற்றி விட்டார்கள்‌ 
என்பது கடைசியாக உங்களுக்குத்‌ தெரியும்போது சத்தியாக்‌ கிரகம்‌ 
செய்யும்படி எங்களிடம்‌ கூறுவீர்கள்‌. இவ்விதம்‌ நீங்கள்‌ 
துன்பப்படுவதோடு உங்களோடு சேர்ந்து நாங்கள்‌ எல்லோரும்‌ 
துன்பப்பட நேரும்‌” என்று அவர்‌ சிரித்துக்கொண்டே சொன்னார்‌. 


“நீங்கள்‌ என்னுடன்‌ சேர்ந்துவிட்டபிறகு துன்பத்தைத்‌ தவிர வேறுஎதை 
எதிர்பார்க்கிறீர்கள்‌? சத்தியாக்கிரகி ஏமாற்றப்படவே பிறந்திருக்கிறான்‌. 
இப்பிரதம அதிகாரி நம்மை ஏமாற்றட்டும்‌. 'ஏய்ப்பவனே முடிவில்‌ 
ஏமாற்றப்படுகிறான்‌' என்று உங்களுக்கு எத்தனையோ முறை நான்‌ 
சொல்லவில்லையா?” என்றேன்‌. 


சோராப்ஜி உடனே உரக்கச்‌ சிரித்தார்‌. * 'அப்படியானால்‌ சரி, தொடர்ந்து 
ஏமாற்றப்பட்டு வாருங்கள்‌. என்றாவது ஒரு நாள்‌ நீங்கள்‌ 
சத்தியாக்கிரகத்திலேயே மரணமடைவீர்கள்‌. அப்பொழுது 
எங்களைப்போன்ற அப்பாவிகளையும்‌ உங்களுக்குப்‌ பின்னால்‌ 
இழுத்துக்கொண்டு போவீர்கள்‌” என்றார்‌. 


இந்தச்‌ சொற்கள்‌, ஒத்துழையாமையைக்‌ குறித்துக்‌ குமாரி எமிலி 
ஹாப்ஹவுஸ்‌ எனக்கு எழுதியதை என்‌ நினைவிற்குக்‌ கொண்டு 
வருகின்றன. “சத்தியத்திற்காக என்றாவது ஒரு நாள்‌ நீங்கள்‌ 
தூக்குமேடைக்குப்‌ போக நேர்ந்தால்‌ நான்‌ ஆச்சரியப்பட மாட்டேன்‌. 
கடவுள்‌ உங்களுக்குச்‌ சரியான வழியைக்‌ காட்டிப்‌ பாதுகாப்பாராக” 
என்று அவர்‌ எழுதினார்‌. 


தலைமை அதிகாரி நியமிக்கப்பட்டவுடனேயே எனக்கும்‌ 
சோராப்ஜிக்கும்‌ இடையே மேற்கண்ட பேச்சு நடந்தது. சில 
தினங்களுக்கெல்லாம்‌ அவருடன்‌  எங்களுக்கிருந்த சம்பந்தம்‌ 
துண்டித்துப்‌ போய்விடும்‌ கட்டம்‌ ஏற்பட்டது. பதினான்கு நாள்‌ 


உண்ணாவிரதத்தில்‌ இழந்த பலத்தை நான்‌ இன்னும்‌ பெற்றுவிட 
வில்லை. எனினும்‌ கவாத்தில்‌ நான்‌ பங்கெடுத்துக்‌ கொண்டதோடு நான்‌ 

குடியிருந்த இடத்திலிருந்து அதற்கென குறிப்பிட்டிருந்த இடத்திற்கு 
இரண்டு மைல்‌ தூரம்‌ நடந்தே போவேன்‌. இதனால்‌ நுரையீரலில்‌ புண்‌ 
ஏற்பட்டு நான்‌ நோய்வாய்ப்பட்டேன்‌. இந்த நிலைமையில்‌ வாரக்‌ 
கடைசியில்‌ நடக்கும்‌ முகாம்களுக்கும்‌ போகவேண்டியிருந்தது. 
மற்றவர்கள்‌ அங்கேயே தங்கிவிடுவார்கள்‌; நான்‌ மட்டும்‌ வீடு 
திரும்புவேன்‌. இங்கேதான்‌ சத்தியாக்கிரகத்திற்கு ஒரு சந்தர்ப்பம்‌ 
ஏற்பட்டது. 


தலைமை அதிகாரி தம்முடைய அதிகாரத்தைக்‌ கண்டபடி எல்லாம்‌ 
பிரயோகிக்க ஆரம்பித்தார்‌. ராணுவ சம்பந்தமானது, ராணுவ 
சம்பந்தமில்லாதது ஆகிய எல்லா விஷயங்களிலும்‌ அவரே 
எங்களுக்குத்‌ தலைவர்‌ என்று நாங்கள்‌ அறிந்து கொள்ளும்படி அவர்‌ 
செய்ததோடு, தமது அதிகாரம்‌ எப்படி இருக்கும்‌ என்பதையும்‌ 
எங்களுக்குக்‌ காட்டத்‌ தொடங்கிவிட்டார்‌. உடனே சோராப்ஜி 
என்னிடம்‌ வந்தார்‌. அந்த அதிகாரியின்‌ எதேச்சாதிகாரத்திற்கு உடன்‌ 
பட்டுவிட அவர்‌ கொஞ்சங்கூடத்‌ தயாராயில்லை. அவர்‌ 
சொன்னதாவது: “எங்களுக்கு வரும்‌ உத்தரவுகள்‌ எல்லாம்‌ உங்கள்‌ 
மூலமே வரவேண்டும்‌. நாங்கள்‌ இன்னும்‌ பயிற்சி முகாமிலேயே 
இருக்கிறோம்‌. இப்பொழுதே எங்களுக்கு எல்லாவித அபத்தமான 
உத்தரவுகள்‌ எல்லாம்‌ இடப்படுகின்றன. நமக்கும்‌, நமக்கு இடையே 
சொல்லிக்‌ கொடுப்பதற்கென்று நியமிக்கப்பட்டிருக்கும்‌ அந்த 
இளைஞர்களுக்கும்‌, எரிச்சலை மூட்டும்‌ பாரபட்சமான 
வேற்றுமைகளெல்லாம்‌ காட்டப்படுகின்றன. இதைக்‌ குறித்துத்‌ 
தலைமை அதிகாரி உடன்‌ பேசி ஒரு முடிவுக்கு வந்தாக வேண்டும்‌. 
இல்லையானால்‌ எங்களால்‌ மேற்கொண்டு எதுவும்‌ செய்ய முடியாது. 
நம்‌ படையில்‌ சேர்ந்திருக்கும்‌ இந்திய மாணவர்களும்‌ மற்றவர்களும்‌, 
அபத்தமான உத்தரவுகளுக்கெல்லாம்‌ கீழ்படியப்‌ போவதில்லை. 
சுயமரியாதையை முன்னிட்டு மேற்கொண்டு இருக்கும்‌ ஒரு 
கடமையில்‌ சுயமரியாதையை இழப்பது என்பதைச்‌ சகித்துக்‌ 
கொண்டிருக்கவே முடியாது. 


தலைமை அதிகாரியிடம்‌ போனேன்‌. எனக்கு வந்திருக்கும்‌ 
புகார்களைக்‌ குறித்து அவரிடம்‌ கூறினேன்‌. இப்புகார்களை எழுத்து 
மூலம்‌ தமக்குத்‌ தெரிவிக்கும்படி அவர்‌ சொன்னார்‌. அதோடு, 
“இப்பொழுது நியமிக்கப்பட்டிருக்கும்‌ படைப்‌ பகுதித்‌ தலைவர்கள்‌ 
மூலம்‌ புகார்களைத்‌ தெரிவிக்க வேண்டும்‌. அவர்கள்‌ அவற்றை எனக்கு 
அறிவிப்பார்கள்‌. இதுதான்‌ புகார்களை அனுப்புவதற்கான சரியான 
வழி என்பதைப்‌ புகார்‌ கூறுவோர்‌ அறியச்‌ செய்யுங்கள்‌” என்றும்‌ அவர்‌ 

எனக்குக்‌ கூறினார்‌. 


இதற்கு நான்‌, “எனக்கு அதிகாரம்‌ எதுவும்‌ இருப்பதாக நான்‌ உரிமை 
கொண்டாடவில்லை. ராணுவ ரீதியில்‌ மற்றவர்களைப்‌ போலவே 
நானும்‌. ஆயினும்‌, இத்தொண்டர்‌ படையின்‌ தலைவன்‌ என்ற 
முறையில்‌ அவர்கள்‌ பிரதிநிதியாக நடந்துகொள்ள உத்தியோகச்‌ 
சார்பற்ற முறையில்‌ நான்‌ அனுமதிக்கப்படுவேன்‌ என்று நம்பி 
வந்தேன்‌” என்று சொன்னேன்‌. என்‌ கவனத்திற்குக்‌ கொண்டு வரப்பட்ட 
குறைகளையும்‌ கோரிக்கைகளையும்‌ எடுத்துக்‌ கூறினேன்‌. படையைச்‌ 
சேர்ந்தவர்களின்‌ உணர்ச்சியைச்‌ சிறிதும்‌ மதிக்காமலேயே படைப்‌ 
பகுதித்‌ தலைவர்கள்‌ நியமிக்கப்‌ பட்டிருக்கிறார்கள்‌. அவர்களை 
எடுத்துவிட்டுத்‌ தலைமை அதிகாரியின்‌ அங்கீகாரத்திற்கு உட்பட்டுப்‌ 
படையினரே படைப்‌ பிரிவுத்‌ தலைவர்களைத்‌ தேர்ந்தெடுத்துக்‌ 
கொள்ளச்‌ சொல்ல வேண்டும்‌ என்பவையே அந்தக்‌ குறைகளும்‌ 
கோரிக்கைகளும்‌. 


இது தலைமை அதிகாரிக்குப்‌ பிடிக்கவில்லை. படையினரே படைப்‌ 
பகுதித்‌ தலைவர்களைத்‌ தேர்ந்தெடுத்துக்கொள்ளுவது என்பது 
எல்லாவித ராணுவக்‌ கட்டுத்‌ திட்டங்களுக்கும்‌ விரோதமானது என்றார்‌. 
நியமிக்கப்பட்டுவிட்டவர்களை நீக்கி விட வேண்டும்‌ என்று கேட்பது 
எல்லாக்‌ கட்டுத்‌ திட்டங்களையும்‌ கவிழ்ப்பதாகும்‌ என்றும்‌ சொன்னார்‌. 


எனவே, நாங்கள்‌ ஒரு கூட்டம்‌ போட்டுப்‌ படையிலிருந்து 
விலகிக்கொண்டு விடுவது என்று தீர்மானித்தோம்‌. சத்தியாக்‌ 
கிரகத்தினால்‌ ஏற்படக்‌ கூடிய மோசமான விளைவுகளைக்‌ குறித்து 
எல்லோருக்கும்‌ எடுத்துக்‌ கூறினேன்‌. ஆயினும்‌ மிகப்‌ பெரும்‌ 
பகுதியினர்‌ தீர்மானத்தை ஆதரித்தார்கள்‌. இதுவரையில்‌ 
நியமிக்கப்பட்டிருக்கும்‌ கார்ப்பொரல்களை நீக்காவிடில்‌, தங்கள்‌ 
சொந்தக்‌ கார்ப்பொரல்களைத்‌ தேர்ந்தெடுத்துக்கொள்ளப்‌ 
படையினருக்குச்‌ சந்தர்ப்பம்‌ அளிக்காது போனால்‌, இதைச்‌ 
சேர்ந்தவர்கள்‌ மேற்கொண்டும்‌ கவாத்துக்களுக்கும்‌, வாரக்‌ கடைசி 
முகாம்களுக்கும்‌ போகாமல்‌ இருக்கவே நேரும்‌ என்று தீர்மானம்‌ 
கூறியது. 


பிறகு, நான்‌ தலைமை அதிகாரிக்கு ஒரு கடிதம்‌ எழுதினேன்‌. என்‌ 
யோசனையை நிராகரித்து அவர்‌ எழுதியது எவ்வளவு பெரிய 
ஏமாற்றத்தை உண்டாக்கிவிட்டது என்பதை அதில்‌ கூறினேன்‌. 

அதிகாரம்‌ செலுத்த வேண்டும்‌ என்னும்‌ ஆசை எதுவும்‌ எனக்கு 
இல்லை என்றும்‌, சேவை செய்ய வேண்டும்‌ என்றே நான்‌ மிகுந்த 
ஆர்வத்துடன்‌ இருப்பதாகவும்‌ அவருக்கு உறுதி கூறினேன்‌. என்‌ 
யோசனையைப்‌ போல்‌ முன்னால்‌ நடந்தது ஒன்றையும்‌ அவருக்கு 
எடுத்துக்‌ காட்டினேன்‌. போயர்‌ யுத்தத்தின்‌ போது தென்னாப்பிரிக்க 
இந்திய வைத்தியப்‌ படையில்‌ உத்தியோக ஸ்தானம்‌ எதையும்‌ நான்‌ 
வகிக்காதிருந்தாலும்‌, கர்னல்‌ கால்வேக்கும்‌ படைக்கும்‌ எந்த விதமான 
தகாராறுமே இருந்ததில்லை என்றும்‌, படையினரின்‌ கருத்தைத்‌ தெரிந்து 
கொள்ளுவதற்காக என்னைக்‌ கலந்து ஆலோசிக்காமல்‌ அக்‌ கர்னல்‌ 
எதுவுமே செய்ததில்லை என்றும்‌ குறிப்பிட்டேன்‌. முந்திய நாள்‌ 
மாலையில்‌ நாங்கள்‌ நிறைவேற்றிய தீர்மானத்தின்‌ பிரதி ஒன்றையும்‌ 
அக்கடிகத்தோடு அனுப்பினேன்‌. 


அந்த அதிகாரியின்‌ விஷயத்தில்‌ இக்கடிதம்‌ எந்த நல்ல பலனையும்‌ 
உண்டாக்கவில்லை. கூட்டம்‌ போட்டதும்‌, தீர்மானம்‌ செய்ததும்‌ கட்டுத்‌ 
திட்டங்களை மீறிய பெருங்‌ குற்றங்கள்‌ என்று அவர்‌ கருதினார்‌. 


அதன்பேரில்‌ இந்திய மந்திரிக்கு ஒரு கடிதம்‌ எழுதினேன்‌. எல்லா 
விவரங்களையும்‌ அவருக்குத்‌ தெரிவித்ததோடு தீர்மானத்தின்‌ பிரதி 
ஒன்றையும்‌ அனுப்பினேன்‌. அவர்‌ எனக்கு எழுதிய பதிலில்‌, 
தென்னாப்பிரிக்காவில்‌ நிலைமை வேறு என்று விளக்கியிருந்தார்‌. 
விதிகளின்படி, படைப்பிரிவுத்‌ தலைவர்கள்‌ தலைமை 
அதிகாரிகளினாலேயே  நியமிக்கப்படுகின்றனர்‌ என்பதை என்‌ 
கவனத்திற்குக்‌ கொண்டு வந்தார்‌. ஆனால்‌, இப்பிரிவுத்‌ தலைவர்களை 
இனி நியமிக்கும்போது தலைமை அதிகாரி என்‌ சிபாரிசைக்‌ 
கவனிப்பார்‌ என்றும்‌ எனக்கு உறுதி கூறினார்‌. 


இதற்குப்‌ பிறகு எங்களுக்கிடையே கடிதப்‌ போக்குவரத்து ஏராளமாக 
நடந்தது. ஆனால்‌, கசப்பான இக்கதையை நீட்டிக்கொண்டு போக நான்‌ 
விரும்பவில்லை. இந்தியாவில்‌ தினந்தோறும்‌ நான்‌ அடைந்துவரும்‌ 
அனுபவத்தை ஒத்ததாகவே அங்கே எனக்கு ஏற்பட்ட அனுபவமும்‌ 
இருந்தது என்று சொல்லுவதே போதும்‌. மிரட்டல்களினாலும்‌ 
சாதுர்யத்தினாலும்‌ தலைமை அதிகாரி எங்கள்‌ படையைச்‌ 
சேர்ந்தவர்களிடையே பிளவை உண்டாக்கி விட்டார்‌. தீர்மானத்திற்குச்‌ 
சாதகமாக வோட்டு செய்திருந்தவர்களில்‌ சிலர்‌, தலைமை அதிகாரியின்‌ 
மிரட்டல்களுக்கு அல்லது வற்புறுத்தல்களுக்கு உடன்பட்டுப்போய்த்‌ 
தங்கள்‌ வாக்குறுதியையே மீறிவிட்டனர்‌. 

அந்தச்‌ சமயத்தில்‌, எதிர்பாராதவிதமாக காயமடைந்த சிப்பாய்கள்‌ 
ஏராளமாக  நெட்லி வைத்தியசாலைக்கு வந்து சேர்ந்தனர்‌. 
அவர்களுக்குப்‌ பணிவிடை செய்ய எங்கள்‌ படையின்‌ சேவை 
கோரப்பட்டது. தலைமை அதிகாரியின்‌ வற்புறுத்தலுக்கு 
உடன்பட்டவர்கள்‌ நெட்லிக்குப்‌ போனார்கள்‌. மற்றவர்கள்‌ போக 
மறுத்துவிட்டனர்‌. அப்பொழுது நான்‌ படுத்த படுக்கையாக இருந்தேன்‌. 
என்றாலும்‌, அப்படையைச்‌ சேர்ந்தவர்களுடன்‌ கடிதத்‌ தொடர்பு 
வைத்துக்கொண்டு இருந்தேன்‌. உதவி இந்திய மந்திரி ஸ்ரீ ராபர்ட்ஸ்‌, 
அந்த நாட்களில்‌ பன்முறை என்னைப்‌ பார்க்க வந்து எனக்குக்‌ 
கெளரவம்‌ அளித்தார்‌. மற்றவர்களையும்‌ சேவை செய்யப்‌ போகுமாறு 
நான்‌ தூண்ட வேண்டும்‌ என்று வற்புறுத்தினார்‌. அவர்‌ ஒரு 
யோசனையும்‌ கூறினார்‌. நாங்கள்‌ ஒரு தனிப்படையாக இருக்க 
வேண்டும்‌ என்றும்‌, நெட்லி வைத்தியசாலையில்‌ இப்படை 
அங்கிருக்கும்‌ தலைமை அதிகாரிக்கு மாத்திரமே பொறுப்பு 
வாய்ந்ததாக இருக்கும்‌ என்றும்‌ சொன்னார்‌. அப்படிச்‌ செய்வதால்‌ 
சுயமரியாதையை இழப்பதென்பதும்‌ இல்லை. அரசாங்கத்தையும்‌ 
சமாதானப்படுத்தியதாகும்‌; ஆஸ்பத்திரிக்கு வரும்‌ காயமடைந்த 
ஏராளமானவர்களுக்கு உதவியான சேவை செய்வதாகவும்‌ ஆகும்‌ 
என்பதே அவர்‌ கூறிய யோசனை. இந்த யோசனை எனக்கும்‌ என்‌ 


தோழர்களுக்கும்‌ பிடித்திருந்தது. இதன்‌ பலனாக நெட்லிக்குப்‌ 
போகாமல்‌ இருந்து விட்டவர்களும்‌ அங்கே சென்றனர்‌. 


நான்‌ மாத்திரம்‌ போகவில்லை. படுத்த படுக்கையாக இருந்து கொண்டு 
என்னால்‌ ஆனதைச்‌ செய்துவந்தேன்‌. 

41. கோகலேயின்‌ தாராளம்‌ 


இங்கிலாந்தில்‌ எனக்கு நுரையீரலுக்குப்‌ பக்கத்தில்‌ ரணமாகி நான்‌ 
நோயுற்றிருந்ததைக்‌ குறித்து முன்பே கூறியிருக்கிறேன்‌. சில 
நாட்களுக்கெல்லாம்‌ கோகலே லண்டனுக்குத்‌ திரும்பிவிட்டார்‌. 
கால்லென்பாக்கும்‌ நானும்‌ தவறாமல்‌ அவரைப்‌ போய்ப்‌ 
பார்த்துக்கொண்டிருந்தோம்‌. பெரும்பாலும்‌ யுத்தத்தைக்‌ குறித்தே 
பேசுவோம்‌. கால்லென்பாக்‌, ஜெர்மனியின்‌ நாட்டு அமைப்பு 
முழுவதையும்‌ வெகு நன்றாக அறிந்திருந்தாலும்‌ ஐரோப்பாவில்‌ 
அதிகமாகச்‌ சுற்றுப்பிரயாணம்‌ செய்து இருந்தாலும்‌, யுத்தம்‌ 
சம்பந்தப்பட்ட பல இடங்களையும்‌ பூகோளப்‌ படத்தில்‌ கோகலேக்குக்‌ 


காட்டுவது வழக்கம்‌. 


எனக்கு இந்த நோய்‌ வந்த பிறகு இதைக்‌ குறித்துத்‌ தினந்தோறும்‌ 
பேசுவோம்‌. எனது உணவுப்‌ பரிசோதனைகள்‌ அப்பொழுதும்‌ 
தொடர்ந்து நடந்துகொண்டுதான்‌ இருந்தன. அப்பொழுது நான்‌ 
மற்றவைகளுடன்‌ நிலக்கடலை, பழுத்த, பழுக்காத வாழைப்பழங்கள்‌, 
எலுமிச்சம்பழம்‌, ஆலிவ்‌ எண்ணெய்‌, தக்காளி, திராட்சைப்‌ பழங்கள்‌ 
ஆகியவைகளையும்‌ சாப்பிட்டு வந்தேன்‌. பால்‌, தானியங்கள்‌, பருப்பு 
வகைகள்‌ முதலியவைகளை அடியோடு தள்ளிவிட்டேன்‌. 


டாக்டர்‌ ஜீவராஜ மேத்தா எனக்கு வைத்தியம்‌ செய்து வந்தார்‌. பாலும்‌ 
தானியங்களும்‌ சாப்பிடும்படி என்னை அவர்‌ வற்புறுத்தி வந்தார்‌. 
ஆனால்‌, அதற்குச்‌ சம்மதிக்கப்‌ பிடிவாதமாக மறுத்து வந்தேன்‌. 
இவ்விஷயம்‌ கோகலேயின்‌ காதுக்கு எட்டியது. பழ உணவுதான்‌ 
சிறந்தது என்று நான்‌ கொண்டு இருந்த கொள்கையில்‌ அவருக்கு 
அவ்வளவாக மதிப்பில்லை. என்‌ தேக நிலைக்குச்‌ சரியானது என்று 
டாக்டர்‌ என்ன சொல்லுகிறாரோ அதை நான்‌ சாப்பிடவேண்டும்‌ 
என்றார்‌ கோகலே. 


கோகலேயின்‌ வற்புறுத்தலுக்கு நான்‌ இணங்காமல்‌ இருப்பதென்பது 
எனக்கு அவ்வளவு எளிதான காரியம்‌ அல்ல. நான்‌ மறுதலிப்பதை 
அவர்‌ ஒப்புக்கொள்ளாத போது அவ்‌ விஷயத்தைப்‌ பற்றிச்‌ சிந்திக்க 
எனக்கு இருபத்து நான்கு மணி நேர அவகாசம்‌ கொடுக்கும்படி 
கேட்டுக்கொண்டேன்‌. அன்று மாலை நானும்‌ கால்லென்பாக்கும்‌ வீடு 
திரும்பிய போது என்‌ கடமை என்ன என்பதைக்‌ குறித்து 

விவாதித்தோம்‌. என்னுடைய சோதனைகளில்‌ அவரும்‌ என்னுடன்‌ 
ஈடுபட்டு வந்தார்‌. அதில்‌ அவருக்குப்‌ பிரியமும்‌ இருந்தது. ஆனால்‌, 
என்‌ தேக நிலைமைக்கு அவசியம்‌ என்றிருந்தால்‌ உணவுச்‌ 
சோதனையைக்‌ கைவிடுவது அவருக்கும்‌ சம்மதமே என்பதைக்‌ 
கண்டேன்‌. ஆகவே, என்‌ அந்தராத்மா இடும்‌ ஆணைக்கு ஏற்ப இதில்‌ 
எனக்கு நானே முடிவு செய்து கொள்ள வேண்டியிருந்தது. 


இரவெல்லாம்‌ இந்த விஷயத்தைக்‌ குறித்தே சிந்தித்தேன்‌. உணவுச்‌ 
சோதனையைக்‌ கைவிடுவது என்றால்‌ அத்துறையில்‌ எனக்குள்ள 
கருத்துக்களையெல்லாம்‌ கைவிடவேண்டி வரும்‌. ஆனால்‌, அந்தச்‌ 
சோதனைகளில்‌ எந்தக்‌ குறைபாடுகளையும்‌ நான்‌ காணவில்லை. 
இப்பொழுது பிரச்னையெல்லாம்‌, கோகலேயின்‌ அன்பான 
வற்புறுத்தல்களுக்கு எந்த அளவுக்கு நான்‌ உடன்படுவது; என்‌ தேக 
நிலையின்‌ நன்மையை முன்னிட்டு என்னுடைய சோதனைகளை எந்த 
அளவுக்கு மாற்றிக்‌ கொள்ளுவது என்பதே. கடைசியாக இதில்‌ ஒரு 
முடிவுக்கு வந்தேன்‌. முக்கியமாக ஆன்மிகத்தையே நோக்கமாகக்‌ 
கொண்டு நான்‌ கைக்கொண்ட உணவுச்‌ சோதனைகளை மட்டும்‌ 
பின்பற்றி வருவது; வேறு நோக்கம்‌ கொண்டதான உணவுச்‌ 
சோதனைகளை வைத்தியரின்‌ ஆலோசனையின்படி விட்டு விடுவது 
என்பதே நான்‌ செய்து கொண்ட முடிவு. பால்‌ சாப்பிடுவதை விட்டதற்கு 
மிக முக்கியமான நோக்கம்‌ ஆன்மிகமானதேயாகும்‌. பசுக்கள்‌, 
எருமைகளின்‌ மடிகளிலிருந்து கடைசிச்‌ சொட்டு வரையிலும்‌ பாலைக்‌ 
கறந்துவிடுவதற்குக்‌ கல்கத்தாவில்‌ மாட்டுக்காரர்கள்‌ அனுசரித்த 
கொடிய முறைகள்‌ என்‌ மனக்‌ கண்முன்‌ காட்சியளித்தன. மாமிசம்‌ 
எவ்விதம்‌ மனிதனின்‌ உணவல்லவோ, அதேபோல மிருகங்களின்‌ 
பாலும்‌ மனிதனின்‌ உணவாக இருப்பதற்கில்லை என்ற ஓர்‌ எண்ணமும்‌ 
எனக்கு இருந்துவந்தது. ஆகையால்‌, பால்‌ சாப்பிடுவதில்லை என்ற என்‌ 
தீர்மானத்தில்‌ உறுதியுடன்‌ இருந்துவருவது என்ற முடிவுடனேயே 
காலையில்‌ படுக்கையிலிருந்து எழுந்தேன்‌. இது என்‌ மனத்திற்கும்‌ 
அதிக ஆறுதலாக இருந்தது. கோகலேயிடம்‌ போவதற்கே எனக்குப்‌ 
பயமாக இருந்தது. ஆனால்‌, என்‌ தீர்மானத்தை அவர்‌ மதிப்பார்‌ என்று 
நம்பினேன்‌. 


மாலையில்‌ கால்லென்பாக்கும்‌ நானும்‌ நாஷனல்‌ லிபரல்‌ கிளப்புக்குப்‌ 
போய்க்‌ கோகலேயைப்‌ பார்த்தோம்‌. அவர்‌ கேட்ட முதல்‌ கேள்வி, 
“டாக்டரின்‌ ஆலோசனையை ஏற்றுக்‌ கொள்வது என்ற தீர்மானத்திற்கு 
வந்துவிட்டீர்களா?” என்பதே. 

மரியாதையோடு, ஆனால்‌ உறுதியோடு, நான்‌ கூறியதாவது: “ஒன்றைத்‌ 
தவிர மற்றவைகளிலெல்லாம்‌ இணங்கிவிட நான்‌ தயாராக 
இருக்கிறேன்‌. அந்த ஒன்றைப்பற்றி மாத்திரம்‌ என்னை வற்புறுத்த 
வேண்டாம்‌ என்று கேட்டுக்கொள்ளுகிறேன்‌. பாலையும்‌, பாலிலிருந்து 
தயாரானவைகளையும்‌, மாமிசத்தையும்‌ மாத்திரம்‌ நான்‌ 
சாப்பிடமாட்டேன்‌. இவைகளைச்‌ சாப்பிடாததனால்‌ நான்‌ சாக 


நேருமாயின்‌, அதற்கும்‌ தயாராவது நல்லதே என்று கருதுகிறேன்‌.” 


“இதுவே உங்கள்‌ முடிவான தீர்மானமா?” என்று கோகலே கேட்டார்‌. 


“வேறுவிதமான முடிவுக்கு நான்‌ வருவதற்கில்லை என்றே 
அஞ்சுகிறேன்‌. என்னுடைய இத்தீர்மானம்‌ தங்களுக்கு மன வருத்தத்தை 
உண்டாக்கும்‌ என்பதை அறிவேன்‌ அதற்காக என்னை மன்னிக்க 
வேண்டுகிறேன்‌” என்றேன்‌. 


கொஞ்சம்‌ மனவருத்தத்துடன்‌, ஆனால்‌ மிகுந்த அன்போடும்‌ கோகலே 
கூறியதாவது: “உங்கள்‌ ர்மானம்‌ சரி என்று நான்‌ 
ஒப்புக்கொள்ளுவதற்கில்லை. இதில்‌ ஆன்மிக அவசியம்‌ எதுவும்‌ 
இருப்பதாகவும்‌ நான்‌ கருதவில்லை. ஆனால்‌, மேற்கொண்டும்‌ நான்‌ 
உங்களை வற்புறுத்த மாட்டேன்‌.” இவ்விதம்‌ என்னிடம்‌ கூறிவிட்டு, 
டாக்டர்‌ ஜீவராஜ மேத்தாவைப்‌ பார்த்து அவர்‌ சொன்னதாவது: 
“தயவுசெய்து இனி அவரைத்‌ தொந்தரவு செய்யாதீர்கள்‌. அவர்‌ 
தமக்கென வகுத்துக்கொண்டிருக்கும்‌ வரம்புக்கு. உட்பட்டு அவருக்கு 
உணவைப்பற்றிய ஏதாவது யோசனை கூறுங்கள்‌.” 


என்‌ தீர்மானத்தைத்‌ தாம்‌ ஒப்புக்கொள்ளுவதற்கில்லை என்றார்‌, 
டாக்டர்‌. என்றாலும்‌, அவர்‌ வேறு எதுவும்‌ செய்வதற்கில்லை. பச்சைப்‌ 
பயற்றுச்‌ சூப்பில்‌ கொஞ்சம்‌ பெருங்காயம்‌ போட்டுச்‌ சாப்பிடும்படி 
அவர்‌ எனக்கு யோசனை கூறினார்‌. இதற்கு நான்‌ சம்மதித்தேன்‌. 
இரண்டொரு நாள்‌ அசைச்‌ சாப்பிட்டேன்‌. ஆனால்‌, எனக்கிருந்த வலி 
அதிகமாயிற்று. அது எனக்கு ஒத்துக்‌ கொள்ளவில்லை என்பதைக்‌ 
கண்டதும்‌, திரும்பவும்‌ பழங்களையும்‌ கொட்டைகளையும்‌ சாப்பிட 
ஆரம்பித்தேன்‌. மேலுக்குச்‌ செய்து வந்த சிகிச்சையை டாக்டர்‌ 
தொடர்ந்து செய்துவந்தார்‌. இதனால்‌, வலி கொஞ்சம்‌ குறைந்தது. 
ஆனால்‌, என்னுடைய கட்டுப்பாடுகள்‌ இடையூறாக இருந்தன என்று 

அவர்‌ எண்ணினார்‌. இதற்கிடையில்‌ லண்டனில்‌ அக்டோபர்‌ மாத 
மூடுபனியைச்‌ சகிக்க முடியாததனால்‌ கோகலேதாய்நாட்டுக்குத்‌ 
திரும்பினார்‌. 

42. நோய்க்குச்‌ சிகிச்சை 


நுரையீரலுக்கு அருகில்‌ இருந்த ரணத்தினால்‌ ஏற்பட்ட என்‌ நோய்‌, 
குணமாகாமல்‌ இருந்துவந்தது,கொஞ்சம்‌ கவலையை அளித்தது. 
ஆனால்‌, உள்ளுக்கு மருந்து சாப்பிடுவதனால்‌ இது குணமாவதில்லை 
என்பதையும்‌ உணவில்‌ செய்து கொள்ளும்‌ மாறுதல்களினாலும்‌ வெளி 
பரிகாரங்களினாலும்‌ குணமாகும்‌ என்பதையும்‌ அறிவேன்‌. 


டாக்டர்‌ அல்லின்ஸன்‌ பிரபலமான சைவ உணவுவாதி. அவரை 
அழைத்து வரச்‌ செய்தேன்‌. அவர்‌ உணவு மாறுதல்களின்‌ மூலமே பல 
நோய்களுக்குச்‌ சிகிச்சை செய்துவந்தார்‌. 1890-ஆம்‌ ஆண்டிலும்‌ 
அவரைச்‌ சந்தித்திருக்கிறேன்‌. அவர்‌ என்னை முற்றும்‌ பரிசோதனை 
செய்து பார்த்தார்‌. பால்‌ சாப்பிடுவதே இல்லை என்று நான்‌ விரதம்‌ 
எடுத்துக்‌ கொண்டிருப்பதுபற்றியும்‌ அவரிடம்‌ சொன்னேன்‌. அவர்‌ 
என்னை உற்சாகப்படுத்திவிட்டுச்‌ சொன்னதாவது: “நீங்கள்‌ பால்‌ 
சாப்பிடவேண்டியதே இல்லை. உண்மையில்‌, சில நாட்களுக்கு நீங்கள்‌ 
கொழுப்புச்‌ சத்து எதையுமே சாப்பிடக்‌ கூடாது என்றே நான்‌ 
விரும்புகிறேன்‌.” சாதாரணப்‌ பழுப்பு ரொட்டி, பீட்ரூட்‌, முள்ளங்கி, 
வெங்காயம்‌, மற்றும்‌ கிழங்குகள்‌ போன்றவற்றைப்‌ பச்சையாகவும்‌, 
கீரைகளையும்‌, பழங்களையும்‌ முக்கியமாக ஆரஞ்சுப்‌ பழங்களையும்‌ 
சாப்பிட்டு வருமாறு அவர்‌ எனக்கு யோசனை கூறினார்‌. கறிகாய்களைச்‌ 
சமைக்கக்‌ கூடாது; அப்படியே பச்சையாக மென்று தின்ன என்னால்‌ 
முடியாவிட்டால்‌ நுட்பமாகத்‌ திருகி வைத்துக்கொண்டு சாப்பிடச்‌ 
சொன்னார்‌. 


இதன்படி மூன்று நாட்கள்‌ சாப்பிட்டேன்‌. ஆனால்‌, பச்சைக்‌ காய்கறிகள்‌ 
எனக்கு ஒத்துக்கொள்ளவில்லை. இந்தப்‌ பரீட்சையை முற்றும்‌ 
அனுசரித்துப்‌ பார்க்கும்‌ வகையில்‌ என்‌ உடல்நிலை இல்லை. பச்சைக்‌ 
கறிகாய்களைச்‌ சாப்பிடுவதற்கு எனக்குப்‌ பயமாகவே இருந்தது. 


அதோடு, என்‌ அறையின்‌ சன்னல்களையெல்லாம்‌ எப்பொழுதும்‌ 
திறந்தே வைத்திருக்கும்படியும்‌, வெதுவெதுப்பான நீரில்‌ 
குளிக்குமாறும்‌, நோயுள்ள பகுதிகளில்‌ எண்ணெய்‌ தடவித்தேய்க்கும்‌ 
படியும்‌, பதினைந்து நிமிடங்களிலிருந்து முப்பது நிமிட நேரம்‌ வரை 
திறந்த வெளியில்‌ நடக்கு மாறும்‌ டாக்டர்‌ அல்லின்ஸன்‌ எனக்குக்‌ 
கூறினார்‌. 

என்‌ அறையின்‌ சன்னல்கள்‌, பிரெஞ்சு முறையிலானவை. ஆகவே, 
முழுவதும்‌ திறந்து வைத்துவிட்டால்‌ மழை நீரெல்லாம்‌ உள்ளே 
வந்துவிடும்‌. விசிறி போன்றிருந்த சன்னல்‌ கதவைத்‌ திறக்கவே 
முடியவில்லை. ஆகவே, நல்ல காற்று உள்ளே வரட்டும்‌ என்பதற்காக 

அதன்‌ கண்ணாடிகளை உடைத்துவிட்டேன்‌. மழை நீர்‌ உள்ளேவராத 
வகையில்‌ ஒருவாறு சன்னலையும்‌ திறந்து வைத்தேன்‌. இந்த முறைகள்‌ 
எல்லாம்‌ ஓரளவுக்கு என்‌ தேக நிலையில்‌ அபிவிருத்தியை அளித்தன. 
என்றாலும்‌, பூரணமாகக்‌ குணமாகிவிடவில்லை. 


அச்சமயம்‌ லேடி செஸிலியா எப்பொழுதாவது என்னைப்‌ பார்க்க 
வருவதுண்டு. நாங்கள்‌ நண்பர்களானோம்‌. நான்‌ பால்‌ சாப்பிடும்படி 
செய்துவிட வேண்டும்‌ என்று அவர்‌ மிகவும்‌ முயன்றார்‌. ஆனால்‌, நான்‌ 
பிடிவாதமாக மறுத்து விடவே பாலுக்குப்‌ பதிலாகச்‌ சாப்பிடக்கூடிய 
ஒன்றைத்‌ தேடிப்‌ பிடிப்பதற்காக அலைந்தார்‌. பாலும்‌ தானியச்‌ சத்தும்‌ 
கலந்ததான 'மால்ட்டட்‌ மில்க்‌” சாப்பிடலாம்‌ என்று யாரோ ஒரு நண்பர்‌ 
அவருக்குக்‌ கூறினார்‌. அதில்‌ பால்‌ கலப்பே கிடையாது என்றும்‌, பால்‌ 
சத்து இருக்கும்‌ வகையில்‌ ரசாயன முறையில்‌ அது தயாரிக்கப்‌ பட்டது 
என்றும்‌, உண்மையை அறியாமலேயே அந்த நண்பர்‌ அவருக்கு உறுதி 
கூறிவிட்டார்‌. லேடி செஸிலியா, என்னுடைய சமயக்‌ கொள்கை 
சம்பந்தமான நம்பிக்கைகளை மதித்து நடப்பவர்‌ என்பதை அறிவேன்‌. 
ஆகவே, அவர்‌ சொன்னதை அப்படியே நம்பிவிட்டேன்‌. அந்தப்‌ 
பொடியை நீரில்‌ கலந்து சாப்பிட்டேன்‌. அதன்‌ சுவை பாலின்‌ சுவை 
போன்றே இருக்கக்‌ கண்டேன்‌. பிறகு புட்டியின்‌ மீது ஒட்டியிருந்த 
சீட்டில்‌ எழுதியிருந்ததைப்‌ படித்துப்‌ பார்த்தேன்‌. பாலிலிருந்து 
தயாரிக்கப்‌ படுவதே அது என்பதை அறிந்தேன்‌. சாப்பிட்ட பிறகுதான்‌ 
இதெல்லாம்‌ தெரிந்தது. ஆகவே, அதைச்‌ சாப்பிடுவதை விட்டு 
விட்டேன்‌. 


நான்‌ கண்டுபிடித்துவிட்டதைக்‌ குறித்து லேடி செஸிலியாவுக்கு 

அறிவித்து அதைப்‌ பற்றிக்‌ கவலைப்பட வேண்டாம்‌ என்றும்‌ கேட்டுக்‌ 
கொண்டேன்‌. அவரோ, தமது வருத்தத்தைத்‌ தெரிவித்துக்‌ கொள்ள 
விரைந்தோடி வந்தார்‌. அவருக்குச்‌ சொன்ன நண்பர்‌, புட்டிமீது 
ஒட்டியிருந்த சீட்டைப்‌ படித்துப்‌ பார்க்கவே இல்லை. இதைக்‌ குறித்து 
கவலைப்படவே வேண்டாம்‌ என்று அவரை மிகவும்‌ வேண்டிக்‌ 
கொண்டேன்‌. எவ்வளவோ சிரமப்‌ பட்டுத்‌ தேடிக்கொண்டு 
வந்தவைகளை நான்‌ பயன்படுத்திக்‌ கொள்ள முடியாமைக்கு என்‌ 
வருத்தத்தையும்‌ தெரிவித்துக்‌ கொண்டேன்‌. தெரியாததனால்‌ தவறாகப்‌ 

பால்‌ சாப்பிட்டு விட்டதற்காக, குற்றம்‌ செய்து விட்டதாக எண்ணி நான்‌ 
வருத்தப்‌ படவில்லை என்றும்‌ அவருக்கு உறுதி கூறினேன்‌. 


லேடி செஸிலியாவுடன்‌ ஏற்பட்ட தொடர்பைப்‌ பற்றிய மற்றும்‌ பல 
இனிய ஞாபகங்களெல்லாம்‌ உண்டு. அவற்றையெல்லாம்‌ கூறாமல்‌ 
மேலே செல்ல வேண்டியவன்‌ ஆகிறேன்‌. எத்தனையோ 
சோதனைகளுக்கும்‌ ஏமாற்றங்களுக்கும்‌ இடையே எனக்குப்‌ பெரும்‌ 
ஆறுதல்‌ அளிப்பவர்கள்‌ ஆக இருந்து வந்த அநேக நண்பர்களைப்‌ 
பற்றி நான்‌ எண்ணிப்‌ பார்க்க முடியும்‌. இவ்விதம்‌ கடவுள்‌, 
துயரங்களையும்‌ இன்பமானவைகளாக்கி விடுகிறார்‌. இதில்‌ 
நம்பிக்கையுள்ளவர்கள்‌, கருணைக்‌ கடலான கடவுளின்‌ அந்த 
அருளையே அந்நண்பர்களிடமும்‌ காண்பார்கள்‌. 


டாக்டர்‌ அல்லின்ஸன்‌ அடுத்த முறை என்னைப்‌ பார்க்க வந்த போது, 
ஆகாரத்தில்‌எனக்கு விதித்திருந்த கட்டுத்‌ திட்டங்களைத்‌ தளர்த்தி 
விட்டார்‌. கொழுப்புச்சத்துக்காக நிலக்கடலை, வெண்ணெய்‌ அல்லது 
ஆலிவ்‌ எண்ணெய்‌ சேர்த்துக்‌ கொள்ளும்‌ படியும்‌, கறிகாய்களைச்‌ 
சமைத்து, நான்‌ விரும்பினால்‌ அரிசிச்‌ சாதத்துடன்‌ சாப்பிடுமாறும்‌ 
கூறினார்‌. இந்த மாறுதல்கள்‌ எனக்குப்‌ பிடித்தன. ஆனால்‌, 
இவைகளினாலும்‌ பூரண குணம்‌ ஏற்படவில்லை. அதிக 
ஜாக்கிரதையான பணிவிடை அவசியமாகவே இருந்தது. 
பெரும்பாலும்‌ நான்‌ படுக்கையிலேயே இருக்க வேண்டியிருந்தது. 


என்னைப்‌ பரிசோதித்துப்‌ பார்ப்பதற்காக டாக்டர்‌ மேத்தா 
அவ்வப்போது வருவதுண்டு. தாம்‌ சொல்லுகிறபடி கேட்பதாய்‌ 
இருந்தால்‌, என்‌ நோயைக்‌ குணப்படுத்திவிடுவதாக அவர்‌ 
எப்பொழுதும்‌ சொல்லி வந்தார்‌. 


நிலைமை இவ்வாறு இருந்து வரும்போது ஒருநாள்‌, ஸ்ரீ ராபர்ட்ஸ்‌ 
என்னைப்‌ பார்க்க வந்தார்‌. தாய்‌ நாட்டுக்குத்‌ திரும்பி விடுமாறு அவர்‌ 
வற்புறுத்திச்‌ சொன்னார்‌. “இந்த நிலைமையில்‌ நீங்கள்‌ நெட்லிக்குப்‌ 
போவதுசாத்தியமே இல்லை. இனி வரப்போவது கடுமையான 
குளிர்காலம்‌. இந்தியாவில்‌ தான்‌ நீங்கள்‌ பூரணமாகக்‌ குணமடைய 
முடியுமாகையால்‌ அங்கே நீங்கள்‌ போய்விட வேண்டும்‌ என்று 
உங்களுக்குக்‌ கண்டிப்பாகக்‌ கூறுகிறேன்‌. அங்கே நீங்கள்‌ குணமடைந்த 
பிறகு அப்பொழுதும்‌ யுத்தம்‌ தொடர்ந்து நடந்து கொண்டு இருந்தால்‌, 
நீங்கள்‌ உதவி செய்ய அங்கே அநேக வாய்ப்புகள்‌ இருக்கின்றன. 

இப்பொழுதுகூட, நீங்கள்‌ இது வரை செய்து இருப்பது எந்த 
விதத்திலும்‌ அற்பமானது என்று நான்‌ கருத வில்லை.” 


அவருடைய யோசனையை  ஏற்றுக்கொண்டேன்‌.இந்தியாவுக்குத்‌ 
திரும்புவதற்கு வேண்டிய ஏற்பாடுகளைச்‌ செய்யலானேன்‌. 

43. காய்நாடு நோக்கி 


இந்தியாவுக்குப்‌ போவதற்காக ஸ்ரீ கால்லென்பாக்‌ என்னுடன்‌ 
இங்கிலாந்துக்கு வந்தார்‌. இருவரும்‌ ஒன்றாகவே வசித்து வந்தோம்‌. 
ஒரே கப்பலிலேயே புறப்படவும்‌ விரும்பினோம்‌. அப்பொழுது 
ஜெர்மானியர்‌ மீது கண்காணிப்புக்‌ கடுமையாக இருந்து ப்ட்‌ 
ஆகையால்‌, ஸ்ரீ கால்லென்பாக்குக்குப்‌ பிரயாண அனுமதிச்‌ சீட்டுக்‌ 
கொடுப்பதற்கு ஸ்ரீ ராபர்ட்ஸ்‌ ஆதரவாக இருந்தார்‌. இதைக்‌ குறித்து 
வைசிராய்க்கும்‌ அவர்‌ தந்தி கொடுத்தார்‌. “வருந்துகிறோம்‌. அத்தகைய 
அபாயம்‌ எதற்கும்‌ உட்பட இந்திய அரசாங்கம்‌ தயாராயில்லை” என்று 
லார்டு ஹார்டிஞ்சிடமிருந்து நேரடியான பதில்‌ வந்துவிட்டது. அந்தப்‌ 
பதிலில்‌ அடங்கியிருந்த நியாயத்தை நாங்கள்‌ எல்லோரும்‌ உணர்ந்து 


கொண்டோம்‌. 


ஸ்ரீ கால்லென்பாக்கை விட்டுப்‌ பிரிவது எனக்கு மிகுந்த வேதனையாக 


இருந்தது. அவருக்கு இருந்த துயரம்‌ இன்னும்‌ அதிகம்‌ என்பதைக்‌ 


கண்டேன்‌. அவர்‌ இந்தியாவுக்கு வர முடிந்திருந்தால்‌, அவர்‌ இன்று ஒரு 
குடியானவனாகவும்‌, நெசவாளியாகவும்‌ இன்பமான எளிய 


வாழ்க்கையை நடத்திக்‌ கொண்டிருப்பார்‌. இப்பொழுது அவர்‌ 
தென்னாப்பிரிக்காவில்‌ இருக்கிறார்‌. அவர்‌ பழைய வாழ்க்கையை 
நடத்திக்கொண்டு கட்டிடச்‌ சிற்பியாக நல்ல வருமானத்துடன்‌ தொழில்‌ 
நடத்தி வருகிறார்‌. 


கப்பலில்‌ மூன்றாம்‌ வகுப்பில்‌ பிரயாணம்‌ செய்யவே விரும்பினோம்‌. 
ஆனால்‌, பி. அண்டு ஓ. கம்பெனிக்‌ கப்பல்களில்‌ மூன்றாம்‌ வகுப்பு 


இல்லாததால்‌ இரண்டாம்‌ வகுப்பில்‌ சென்றோம்‌. 
தென்னாப்பிரிக்காவிலிருந்து நாங்கள்‌ கொண்டு வந்திருந்த உலர்ந்த 
பழங்களை உடன்கொண்டு போனோம்‌. இவை கப்பலில்‌ 


கிடைக்கமாட்டா. ஆனால்‌, புதுப்‌ பழங்கள்‌ தாராளமாகக்‌ கிடைக்கும்‌. 


என்‌ விலா எலும்புகளுக்கு டாக்டர்‌ ஜீவராஜ மேத்தா,'மெடேஸ்‌ 
பிளாஸ்திரி' போட்டுக்‌ கட்டி விட்டதோடு செங்கடல்‌ போகும்‌ வரையில்‌ 
அதை நீக்கக்‌ கூடாது என்றும்‌ சொன்னார்‌. இதனால்‌ உண்டான 
தொல்லையை இரண்டு நாள்‌ சகித்துக்‌ கொண்டுவிட்டேன்‌. அதற்கு 
மேல்‌ என்னால்‌ சகிக்க முடியவில்லை. அதிகச்‌ சிரமப்பட்டே அந்த 
பிளாஸ்திரியை அவிழ்க்க என்னால்‌ முடிந்தது. அதன்‌ பிறகு உடம்பைச்‌ 

சுத்தம்‌ செய்து கொள்ளவும்‌ குளிக்கவும்‌, மீண்டும்‌ சுதந்திரம்‌ பெற்றேன்‌. 


பெரும்பாலும்‌ பழங்களையும்‌ கொட்டைப்‌ பருப்புகளையுமே 
சாப்பிட்டு வந்தேன்‌. நாளுக்கு நாள்‌ குணம்‌ அடைந்து வருவதாக 
உணர்ந்தேன்‌. சூயஸ்‌ கால்வாய்க்குள்‌ பிரவேசித்த போது, அதிக தூரம்‌ 
குணமடைந்து விட்டதாக எனக்குத்‌ தோன்றிற்று. நான்‌ பலவீனமாகவே 
இருந்தேனாயினும்‌ ஆபத்தைக்‌ கடந்துவிட்டதாக எண்ணினேன்‌. என்‌ 
தேகாப்பியாசத்தையும்‌ நாளுக்கு நாள்‌ அதிகமாக்கிக்‌ கொண்டு 
வந்தேன்‌. நடுத்தரமான வெப்பமுள்ள பிரதேசத்தின்‌ சுத்தமான காற்றே 
என்‌ தேக நிலையில்‌ ஏற்பட்ட அபிவிருத்திக்குக்‌ காரணம்‌ என்று 
கருதினேன்‌. 


கப்பலிலிருந்து இந்தியப்‌ பிரயாணிகளும்‌ ஆங்கிலப்‌ பிரயாணிகளும்‌ 
நெருங்கிப்‌ பழகாமல்‌ தொலைவாகவே இருந்து வந்ததைக்‌ 
கவனித்தேன்‌. தென்னாப்பிரிக்காவிலிருந்து நான்‌ கப்பலில்‌ சென்ற 
சமயங்களில்‌ கூட, இப்படி இருந்ததாக நான்‌ கண்டதில்லை. எனக்கு 
இவ்விதம்‌ தோன்றியது முந்திய அனுபவங்களினாலா, வேறு 
காரணத்தினாலா என்பது எனக்குத்‌ தெரியாது. சில ஆங்கிலேயருடன்‌ 
நான்‌ பேசிக்‌ கொண்டிருந்தேன்‌. ஆனால்‌, அது வெறும்‌ சம்பிரதாயப்‌ 
பேச்சே. தென்னாப்பிரிக்கக்‌ கப்பல்களில்‌ சென்றபோது இருந்ததைப்‌ 
போன்ற அன்னியோன்யமான சம்பாஷணைகளே இந்தத்‌ தடவை 
இல்லை. இதற்கு ஒன்று காரணமாக இருக்கக்‌ கூடும்‌ என்று நான்‌ 
எண்ணுகிறேன்‌. தாங்கள்‌ ஆளும்‌ இனத்தைச்‌ சேர்ந்தவர்கள்‌ என்ற 
எண்ணம்‌, அறிந்தோ அறியாமலேயோ, ஆங்கிலேயரின்‌ 
உள்ளத்திற்குள்‌ இருந்திருக்கக்‌ கூடும்‌. அடிமைப்பட்ட இனத்தினர்‌ 
தாங்கள்‌ என்ற எண்ணம்‌ இந்தியரின்‌ உள்ளத்திற்குள்ளும்‌ இருந்து 
இருக்கலாம்‌. இத்தகைய சூழ்நிலையிலிருந்து விடுபட்டு வீடு போய்ச்‌ 
சேர்ந்து விடவேண்டும்‌ என்று நான்‌ அதிக ஆர்வத்துடனிருந்தேன்‌. 


ஏடன்‌ சேர்ந்ததுமே தாய்நாட்டுக்கு வந்துவிட்டதைப்‌ போன்ற உணர்ச்சி 
எங்களுக்கு உண்டாயிற்று. ஸ்ரீ கெகோபாத்‌ காவாஸ்ஜி தின்ஷா, 
ஏடனைச்‌ சேர்ந்தவர்‌. அவரை டர்பனில்‌ சந்தித்திருக்கிறோம்‌. 
அவருடனும்‌ அவர்‌ மனைவியோடும்‌ நெருங்கிப்‌ பழகியும்‌ 
இருக்கிறோம்‌. ஆகையால்‌, ஏடன்‌ வாசிகளைப்‌ பற்றி எங்களுக்கு 
நன்றாகத்‌ தெரியும்‌. 


சில தினங்களுக்கெல்லாம்‌ பம்பாய்‌ வந்தடைந்தோம்‌. பத்து ஆண்டுகள்‌ 

பிற நாடுகளில்‌ இருந்துவிட்ட பின்பு தாய்‌ நாட்டிற்குத்‌ திரும்பியது 
பெரிய ஆனந்தமளித்தது. 


கோகலேயினுடைய யோசனையின்‌ பேரில்‌ பம்பாயில்‌ எனக்கு 
வரவேற்பு ஏற்பாடு செய்திருந்தார்கள்‌. தமது தேக நிலை சரியாக 
இல்லாதிருந்தும்‌ கோகலேயும்‌ பம்பாய்க்கு வந்திருந்தார்‌. அவரோடு 
நான்‌ ஐக்கியமாகி விடுவதன்மூலம்‌ கவலையற்றிருக்கலாம்‌ என்ற 
திடமான நம்பிக்கையுடனேயே நான்‌ இந்தியாவுக்கு வந்தேன்‌. ஆனால்‌, 
விதியோ முற்றும்‌ வேறுவிதமாக இருந்துவிட்டது. 

44. வக்கீல்‌ தொழில்‌ பற்றிய 
நினைவுகள்‌ 


இந்தியாவில்‌ என்‌ வாழ்க்கை எந்தப்‌ போக்கில்‌ போயிற்று என்பதைப்‌ 
பற்றி சொல்ல ஆரம்பிக்கும்‌ முன்பு, இதுவரையில்‌ வேண்டுமென்றே 
நான்‌ கூறாமல்‌ இருந்துவந்திருக்கும்‌ தென்‌ ஆப்பிரிக்கா பற்றிய மற்றும்‌ 
சில செய்திகளை ஞாபகப்படுத்திக்‌ கொள்ள வேண்டியது அவசியம்‌ 
என்று கருதுகிறேன்‌. 


வக்கீல்‌ தொழிலைப்‌ பற்றிய என்‌ நினைவுகளைக்‌ கூறுமாறு சில வக்கீல்‌ 
நண்பர்கள்‌ கேட்கிறார்கள்‌. அத்தகைய நினைவுகள்‌ ஏராளமானவை. 
அவைகளையெல்லாம்‌ சொல்லுவதானால்‌ அதுவே ஒரு 
புத்தகமாகிவிடும்‌. அது என்‌ நோக்கத்திற்கும்‌ மாறானது. ஆனால்‌, 
அவைகளில்‌ உண்மையைக்‌ கடைபிடிப்பது சம்பந்தமான சில 
நினைவுகளை மாத்திரம்‌ கூறுவது தவறாக இல்லாமலும்‌ 
இருக்கக்கூடும்‌. 


எனக்கு நினைவிருக்கும்‌ வரையில்‌, எனது வக்கீல்‌ தொழிலில்‌ 
பொய்யை அனுசரித்ததே இல்லை என்று முன்பே 
சொல்லியிருக்கிறேன்‌. நான்‌ நடத்திய வழக்குகளில்‌ பெரும்‌ பகுதி 
பொதுஜன நன்மைக்காக நடத்தப்பட்டது. என்‌ கையை விட்டுச்‌ செலவு 
செய்த பணத்திற்கு அதிகமாக அந்த வழக்குகளுக்கு நான்‌ பணம்‌ 
வாங்குவதே இல்லை. அவற்றில்கூட சில சமயங்களில்‌ என்‌ சொந்தப்‌ 
பணத்தையும்‌ செலவு செய்தது உண்டு. இதை முன்பே 
சொல்லிவிட்டதன்‌ மூலம்‌, என்‌ வக்கீல்‌ தொழிலைக்‌ குறித்துச்‌ 
சொல்லுவதற்கு அவசியமானவைகளையெல்லாம்‌ நான்‌ சொல்லி 
விட்டதாகவே எண்ணினேன்‌. இன்னும்‌ அதிகமாகச்‌ சொல்ல வேண்டும்‌ 
என்று நண்பர்கள்‌ விரும்புகின்றனர்‌. வக்கீல்‌ தொழிலில்‌ 
சத்தியத்தினின்றும்‌ தவறிவிட மறுத்து நான்‌ உறுதியுடனிருந்த 
சந்தர்ப்பங்களில்‌ சிலவற்றைக்‌ குறித்துச்‌ சிறிதளவேனும்‌ நான்‌ 
விவரித்துச்‌ சொன்னால்‌ வக்கீல்‌ தொழிலில்‌ ஈடுபட்டிருப்போர்‌ 
அதனால்‌ பயனடையக்‌ கூடும்‌ என்று அந்த நண்பர்கள்‌ 
நினைக்கிறார்கள்‌ என்று தெரிகிறது. 


வக்கீல்‌ தொழில்‌ பொய்யர்களின்‌ தொழில்‌ என்று சொல்லப்பட்டதை 

நான்‌ மாணவனாக இருந்தபோது கேட்டிருக்கிறேன்‌. பொய்சொல்லிப்‌ 
பணத்தையோ, அந்தஸ்தையோ சம்பாதித்துக்‌ கொண்டுவிட வேண்டும்‌ 
என்ற நோக்கம்‌ எனக்கு இல்லாததனால்‌, அதெல்லாம்‌ என்‌ மனத்தை 
மாற்றி விடவே இல்லை. 


தென்னாப்பிரிக்காவில்‌ என்‌ கொள்கைகள்‌ பன்முறைகளிலும்‌ 
சோதனைக்கு உள்ளானது உண்டு. என்‌ எதிர்க்‌ கட்சிக்காரர்கள்‌, 
சாட்சிகளுக்குச்‌ சொல்லிக்கொடுத்துத்‌ தயார்‌ செய்திருக்கிறார்கள்‌ 
என்பதைப்‌ பல தடவைகளிலும்‌ நான்‌ அறிந்திருக்கிறேன்‌. என்‌ 
கட்சிக்காரரையோ, அவருடைய சாட்சிகளையோ பொய்‌ சொல்ல 
மாத்திரம்‌ நான்‌ உற்சாகப்‌ படுத்தியிருந்தால்‌, நாங்கள்‌ சில வழக்குகளில்‌ 
வெற்றி பெற்று இருப்போம்‌. ஆனால்‌, அத்தகைய ஆசையை நான்‌ 
எப்பொழுதும்‌ எதிர்த்தே வந்திருக்கிறேன்‌. ஒரு வழக்கில்‌ வெற்றி 
பெற்றுவிட்ட பிறகு என்‌ கட்சிக்காரர்‌ என்னை ஏமாற்றி விட்டார்‌ என்று 
நான்‌ சந்தேகித்த ஒரே ஒரு சம்பவம்‌ எனக்கு ஞாபகம்‌ இருக்கிறது. என்‌ 
கட்சிக்காரரின்‌ வழக்கில்‌ நியாயமிருந்தால்தான்‌ அதில்‌ வெற்றி கிடைக்க 
வேண்டும்‌ என்று என்‌ உள்ளத்திற்குள்‌ எப்பொழுதும்‌ விரும்பி 
வந்தேன்‌. வழக்குக்கு என்‌ கட்டணத்தை நிர்ணயிப்பதில்கூட, அதில்‌ 
வெற்றிபெற்றால்‌ இவ்வளவு கொடுக்க வேண்டும்‌ என்று நான்‌ 
நிபந்தனை போட்டதாகவும்‌ எனக்கு நினைவில்லை. கட்சிக்காரர்‌ 
வெற்றி பெற்றாலும்‌ தோற்றாலும்‌, என்‌ கட்டணத்திற்கு அதிகமாகவோ, 
குறைவாகவோ எதையும்‌ நான்‌ எதிர்பார்ப்பதில்லை. 


பொய்‌ வழக்கை நடத்துவோன்‌ என்றோ,  சாட்சிகளுக்குச்‌ 
சொல்லிக்கொடுத்துத்‌ தயார்‌ செய்வோன்‌ என்றோ என்னிடம்‌ 
எதிர்பார்க்க வேண்டாம்‌ என்று புதிதாக வரும்‌ கட்சிக்காரரிடம்‌ 
ஆரம்பத்திலேயே கூறிவிடுவேன்‌. இதன்‌ பலனாக, எனக்கு ஒரு பெயர்‌ 
ஏற்பட்டு என்னிடம்‌ பொய்‌ வழக்கே வருவதில்லை. என்னுடைய 
கட்சிக்காரர்களில்‌ சிலர்‌, பொய்க்‌ கலப்பில்லாத வழக்குகளை மாத்திரம்‌ 
என்னிடம்‌ கொண்டு வந்து, சந்தேகத்திற்கு இடமுள்ளதான 
வழக்குகளுக்கு வேறு வக்கீல்களை அமர்த்திக்‌ கொள்ளுவார்கள்‌. 


ஒரு வழக்கு மிகவும்‌ கடுமையான சோதனையாகிவிட்டது. 
என்னுடைய கட்சிக்காரர்களில்‌ மிகச்‌ சிறந்தவரான ஒருவருடைய 
வழக்கு அது; அதிகச்‌ சிக்கலான கணக்கு வழக்குகளைப்‌ பற்றிய 
நடவடிக்கை அது; நீண்ட காலம்‌ நடந்து வந்தது. பல கோர்ட்டுகளும்‌ 
அவ்வழக்கைக்‌ கொஞ்சம்‌ கொஞ்சம்‌ விசாரித்திருந்தன. முடிவாக 

அவ்வழக்கில்‌ சம்பந்தப்பட்ட கணக்குத்‌ தகராறுகளைத்‌ தகுதி வாய்ந்த 
கணக்கர்களின்‌ மத்தியஸ்தத்திற்குக்‌ கோர்ட்டு விட்டு விட்டது. இந்த 
மத்தியஸ்தர்களின்‌ முடிவு என்‌ கட்சிக்காரருக்குச்‌ சாதகம்‌ ஆயிற்று. 
ஆனால்‌, மத்தியஸ்தர்கள்‌ கூட்டிப்‌ போட்டதில்‌ அறியாமலேயே ஒரு 
தவறைச்‌ செய்து விட்டார்கள்‌. தவறு சிறியதேயாயினும்‌, பற்று வைக்க 
வேண்டிய தொகை வரவாக வைக்கப்பட்டு விட்டதால்‌ அது 
முக்கியமான தவறேயாயிற்று. இத்தீர்ப்பை, எதிர்த்தரப்பினர்‌ 
இக்காரணத்திற்காக ஆட்சேபிக்காமல்‌ வேறு காரணங்களைக்‌ கூறி 
ஆட்சேபித்தார்கள்‌. இவ்வழக்கில்‌ என்‌ கட்சிக்காரருடைய பெரிய 
வக்கீலின்‌ கீழ்‌ நான்‌ உதவி வக்கீலாகவே இருந்தேன்‌. நடந்து இருந்த 
தவறைப்‌ பெரிய வக்கீல்‌ அறிந்ததும்‌, அதை ஒப்புக்‌ கொள்ள எங்கள்‌ 
கட்சிக்காரர்‌ கடமைப்‌ பட்டவரல்ல என்று கூறினார்‌. தம்‌ கட்சிக்காரருக்கு 
விரோதமான எதையும்‌ ஏற்றுக்கொண்டுவிடும்‌ கடமை எந்த 
வக்கீலுக்கும்‌ இல்லை என்பது அவருடைய தெளிவான அபிப்பிராயம்‌. 
நானோ, தவறை ஏற்றுக்கொண்டுவிட வேண்டும்‌ என்றேன்‌. 


ஆனால்‌, பெரிய வக்கீல்‌ பின்வருமாறு விவாதித்தார்‌: “தவறு 
நடந்திருப்பதாக நாம்‌ ஏற்றுக்கொண்டால்‌, மத்தியஸ்தர்களின்‌ தீர்ப்பு 
முழுவதையுமே கோர்ட்டு ரத்து செய்துவிடக்கூடும்‌. சித்த 
சுவாதீனமுள்ள எந்த வக்கீலும்‌ தம்‌ கட்சிக்காரனின்‌ வழக்குக்கு அந்த 
அளவுக்கு ஆபத்தை உண்டாக்கிவிட மாட்டார்‌. எப்படியானாலும்‌ சரி, 
அத்தகைய அபாயத்திற்கு நான்‌ உடன்‌ படவே மாட்டேன்‌. திரும்பவும்‌ 
புதிதாக விசாரிக்கும்படி வழக்கு அனுப்பப்பட்டு விட்டால்‌ நம்‌ 
கட்சிக்காரருக்கு எவ்வளவு பணம்‌ செலவாகும்‌, முடிவு என்னவாகும்‌ 
என்று யார்தான்‌ சொல்ல முடியும்‌?” இவ்விதம்‌ நாங்கள்‌ 
பேசிக்கொண்டிருந்தபோது கட்சிக்காரரும்‌ அங்கிருந்தார்‌. 


நான்‌ கூறியதாவது: “இதில்‌ ஆபத்திருந்தாலும்‌ அதற்கு நாமும்‌ நமது 
கட்சிக்காரரும்‌ உடன்பட வேண்டியதே என்றுதான்‌ நான்‌ கருதுகிறேன்‌. 
நடந்திருக்கும்‌ ஒரு தவறை நாம்‌ ஏற்றுக்கொள்ளாததனாலேயே 
தவறானதோர்‌ தீர்ப்பைக்‌ கோர்ட்டு அங்கீகரித்து விடும்‌ என்பதற்கு 
என்ன நிச்சயம்‌ இருக்கிறது? நாம்‌ தவறை ஏற்றுக்‌ கொள்ளுவதால்‌ நம்‌ 
கட்சிக்காரருக்குக்‌ கஷ்டமே ஏற்படுவதாக இருந்தாலும்‌ அதனால்‌ என்ன 
தீங்கு நேர்ந்துவிடும்‌?" 


“ஆனால்‌ நாமாகப்‌ போய்‌ ஏன்‌ அதிலிருக்கும்‌ தவறை ஏற்றுக்‌ கொள்ள 
வேண்டும்‌?” என்று கேட்டார்‌, பெரிய வக்கீல்‌. 

“அத்தவறைக்‌ கோர்ட்டு கண்டு பிடித்துவிடாது, எதிர்த்‌ தரப்பினரும்‌ 
கண்டுகொண்டுவிட மாட்டார்கள்‌ என்பது என்ன நிச்சயம்‌?” என்றேன்‌, 
நான்‌. 


“ஆனால்‌, இந்த வழக்கின்‌ மீது கோர்ட்டில்‌ விவாதிக்க நீங்கள்‌ தயாரா? 
நீங்கள்‌ கூறுகிற வகையில்‌ அந்த வழக்கில்‌ விவாதிக்க நான்‌ 
தயாராயில்லை” என்று தீர்மானமாகப்‌ பதில்‌ சொன்னார்‌ பெரிய வக்கீல்‌. 


இதற்கு நான்‌ பணிவுடன்‌ பின்வருமாறு பதில்‌ சொன்னேன்‌: “நீங்கள்‌ 
விவாதிக்கவில்லையானால்‌, நம்‌ கட்சிக்காரர்‌ விரும்பினால்‌, நான்‌ 
விவாதிக்கத்‌ தயாராக இருக்கிறேன்‌. தவறை ஏற்றுக்கொள்ளாவிட்டால்‌ 
இந்த வழக்கில்‌ நான்‌ எந்தவித சம்பந்தமும்‌ வைத்துக்‌ கொள்ளப்‌ 
போவதில்லை.” 


இவ்விதம்‌ கூறிவிட்டு என்‌ கட்சிக்காரரைப்‌ பார்த்தேன்‌. அவர்‌ 
நிலைமை கொஞ்சம்‌ சங்கடமாகவே இருந்தது. ஆரம்பத்திலிருந்தே 
நான்‌ இந்த வழக்கை நடத்திவருகிறேன்‌. கட்சிக்காரருக்கு என்‌ மீது 
பூரண நம்பிக்கை உண்டு. என்னை அவர்‌ மிக நன்றாக அறிவார்‌. அவர்‌ 
சொன்னார்‌: “அப்படியானால்‌ சரி, வழக்கில்‌ கோர்ட்டில்‌ நீங்கள்‌ 
விவாதியுங்கள்‌. தவறையும்‌ ஏற்றுக்கொள்ளுங்கள்‌. அதுதான்‌ நம்‌ கதி 
என்றால்‌ இதில்‌ தோற்றுப்‌ போனாலும்‌ போகட்டும்‌. நியாயத்தைக்‌ 


கடவுள்‌ பாதுகாப்பார்‌.” 


நான்‌ ஆனந்தமடைந்தேன்‌. இந்தப்‌ பெருங்‌ குணத்தைத்‌ தவிர வேறு 
எதையும்‌ என்‌ கட்சிக்காரரிடம்‌ நான்‌ எதிர்பார்க்கவில்லை. பெரிய 
வக்கீல்‌ என்னை மீண்டும்‌ எச்சரிக்கை செய்தார்‌. என்‌ பிடிவாதத்தைக்‌ 
கண்டு பரிதாபப்பட்டார்‌. ஆனால்‌, அதே சமயத்தில்‌ எனக்கு வாழ்த்தும்‌ 
கூறினார்‌. 


கோர்ட்டில்‌ என்ன நடந்தது என்பதை அடுத்த அத்தியாயத்தில்‌ 


கவனிப்போம்‌. 

45. மோசடியான வேலையா? 


நான்‌ கூறிய யோசனை சிறந்தது என்பதில்‌ எனக்குச்‌ சிறிதளவும்‌ 
சந்தேகமே இல்லை. ஆனால்‌, இந்த வழக்கைச்‌ சரியானபடி நடத்திவிட 
என்னால்‌ முடியுமா என்று அதிக தூரம்‌ ஐயுற்றேன்‌. சுப்ரீம்‌ கோர்டின்‌ 
முன்பு இத்தகையதொரு கஷ்டமான வழக்கில்‌ விவாதிக்க முற்படுவது 
மிகுந்த துணிச்சலான காரியமே என்று எண்ணினேன்‌. பயத்துடன்‌ 
நடுங்கிக்‌ கொண்டே நீதிபதிகளின்‌ முன்பு எழுந்து நின்றேன்‌. 


கணக்கில்‌ ஏற்பட்டுவிட்ட தவறைப்பற்றி நான்‌ கூறியதும்‌ நீதிபதிகளில்‌ 
ஒருவர்‌, “இது மோசடியான வேலையல்லவா, ஸ்ரீ காந்தி?” என்று 


கேட்டார்‌. 


அவர்‌ இவ்வாறு கூறக்‌ கேட்டதும்‌ என்‌ உள்ளம்‌ கொதித்து விட்டது. 


காரணம்‌ எதுவுமே இல்லாதபோது, மோசடியான வேலை 
செய்திருப்பதாகக்‌ குற்றம்‌ சாட்டப்படுவது சகிக்க முடியாதது. 
'இவ்விதம்‌ ஆரம்பத்திலேயே ஒரு நீதிபதி துவேஷம்‌ 


கொண்டிருக்கும்போது இந்தக்‌ கஷ்டமான வழக்கில்‌ வெற்றி 
பெறுவதற்குச்‌ சந்தர்ப்பமே இல்லை' என்று எனக்கு நானே 
சொல்லிக்கொண்டேன்‌. என்றாலும்‌, மனத்தைச்‌ சாந்தப்படுத்திக்‌ 
கொண்டு, “நான்‌ கூறுவதை முழுவதும்‌ கேட்டுக்‌ கொள்ளாமலேயே 
இதில்‌ மோசடியான வேலை இருப்பதாக  நீதிபதியவர்கள்‌ 
சந்தேகிப்பதைக்‌ குறித்து ஆச்சரியமடைகிறேன்‌” என்றேன்‌. 


“அப்படி நான்‌ குற்றம்‌ சாட்டவில்லை. அது மாதிரி இருக்குமா என்ற 
யோசனைதான்‌” என்றார்‌ நீதிபதி. 


“அப்படி யோசிப்பது இந்த இடத்தில்‌ குற்றச்சாட்டுக்கே சமமானதாகும்‌ 
என்று எனக்குத்‌ தோன்றுகிறது. நான்‌ சொல்லப்‌ போவது முழுவதையும்‌ 
கேட்டுவிட்டு அதன்‌ பிறகு காரணம்‌ இருந்தால்‌ என்‌ மீது குற்றம்‌ 
சாட்டும்படி கேட்டுக்‌ கொள்ளுகிறேன்‌” என்றேன்‌. 


அதற்கு நீதிபதி, “இடையில்‌ குறுக்கிட்டதற்காக வருந்துகிறேன்‌. 
கணக்கில்‌ ஏற்பட்டிருக்கும்‌ தவறைக்‌ குறித்து உங்கள்‌ சமாதானத்தைத்‌ 

தொடர்ந்து சொல்லுங்கள்‌” என்றார்‌. 


நான்‌ கூறவேண்டிய சமாதானத்திற்குப்‌ போதுமான ஆதாரங்கள்‌ 
என்னிடம்‌ இருந்தன. நீதிபதி இந்தப்‌ பிரச்சனையைக்‌ கிளப்பியது 
நல்லதாயிற்று. ஆரம்பம்‌ முதலே என்னுடைய வாதங்களை நீதிபதிகள்‌ 
கவனிக்கும்படி செய்வதும்‌ எனக்குச்‌ சாத்தியமாயிற்று. நான்‌ அதிக 
உற்சாகமடைந்ததோடு என்னுடைய சமாதானத்தை விவரமாக எடுத்துக்‌ 
கூற இந்தச்‌ சந்தர்ப்பத்தைப்‌ பயன்படுத்திக்‌ கொண்டேன்‌. நீதிபதிகளும்‌ 
நான்‌ கூறியதைக்‌ கவனமாகக்‌ கேட்டுக்கொண்டார்கள்‌. கணக்கில்‌ 
ஏற்பட்ட தவறு, கவனக்‌ குறைவினால்‌ ஏற்பட்டதே அன்றி வேறல்ல 
என்பதை நீதிபதிகள்‌ ஒப்புக்கொள்ளும்படி செய்வதும்‌ என்னால்‌ 
முடிந்தது. ஆகையால்‌, அதிகச்‌ சிரமப்பட்டுச்‌ செய்யப்பட்ட 
மத்தியஸ்தர்‌ தீர்ப்பு முழுவதையுமே தள்ளிவிட வேண்டும்‌ என்று 
அவர்கள்‌ கருதவில்லை. 


தவறு ஒப்புக்கொள்ளப்பட்டுவிட்டபடியால்‌ தாம்‌ அதிகமாக வாதம்‌ 
செய்யவேண்டிய அவசியமில்லை என்ற நம்பிக்கையில்‌ எதிர்த்‌ தரப்பு 
வக்கீல்‌ இருந்தார்‌ என்று தோன்றியது. ஆனால்‌, நேர்ந்துவிட்ட கணக்குத்‌ 
தவறு கைத்தவறே என்றும்‌, அதைச்‌ சுலபத்தில்‌ திருத்திக்கொண்டு 
விடலாம்‌ என்றும்‌ நீதிபதிகள்‌ கருதினர்‌. இதனால்‌ எதிர்த்‌ தரப்பு 
வக்கீலை அடிக்கடி இடைமறித்துக்‌ கேள்விகள்‌ கேட்டனர்‌. மத்தியஸ்தர்‌ 
தீர்ப்பே தவறானது என்று கூறி அதைத்‌ தாக்க அந்த வக்கீல்‌ அதிகச்‌ 
சிரமம்‌ எடுத்துக்கொண்டார்‌. ஆனால்‌, ஆரம்பத்தில்‌ என்னிடம்‌ 
சந்தேகம்‌ கொண்ட நீதிபதி, இப்பொழுது நிச்சயமாக என்‌ கட்சிக்குத்‌ 
திரும்பி விட்டார்‌. 


கணக்கிலிருந்த தவறை ஸ்ரீகாந்தி, ஒப்புக்கொண்டிருக்கவில்லை என்று 
வைத்துக்கொள்ளுவோம்‌. அப்பொழுது நீங்கள்‌ என்ன 
செய்திருப்பீர்கள்‌?” என்று நீதிபதி, அவரைக்‌ கேட்டார்‌. 


“நாங்கள்‌ நியமித்தவரைவிட அதிகத்‌ திறமை வாய்ந்த, யோக்கியமான 
கணக்கர்‌ வேறு யாரும்‌ எங்களுக்குக்‌ கிடைத்திருக்க மாட்டார்‌” என்றார்‌, 
அந்த வக்கீல்‌. 


“உங்கள்‌ கட்சி உங்களுக்கு நன்றாகத்‌ தெரிந்திருக்க வேண்டும்‌ என்றே 
கோர்ட்டு எண்ண வேண்டும்‌. நிபுணராக உள்ள எந்தக்‌ கணக்கரும்‌ 

செய்துவிடக்கூடிய தவறைத்‌ தவிர வேறு எதையும்‌ உங்களால்‌ 
குறிப்பிட முடியவில்லை என்றால்‌ வெளிப்படையான இந்தத்‌ 
தவறுக்காகத்‌ திரும்பவும்‌ புதிதாக வழக்கை நடத்தும்‌ படியும்‌, புதிதாகச்‌ 
செலவு செய்யுமாறும்‌ கட்சிக்காரர்களைக்‌ கட்டாயப்படுத்தக்‌ கோர்ட்டு 
விரும்பவில்லை. இச்சிறு தவறை எளிதில்‌ திருத்திவிடலாம்‌ என்று 
இருக்கும்போது இவ்வழக்கை மறு விசாரணைக்கு அனுப்ப நாங்கள்‌ 
உத்தரவிட வேண்டியிருக்காது” என்று தொடர்ந்து சொன்னார்‌, நீதிபதி. 


இவ்வாறு எதிர்த்‌ தரப்பு வக்கீலின்‌ ஆட்சேபம்‌ நிராகரிக்கப்‌ பட்டது. 
கணக்குத்‌ தவறைத்‌ தானே திருத்திவிட்டு மத்தியஸ்தர்‌ தீர்ப்பைக்‌ 


கோர்ட்டு ஊர்ஜிதம்‌ செய்ததா அல்லது திருத்தும்படி மத்தியஸ்தருக்கு 
உத்தரவிட்டதா என்பது எனக்குச்‌ சரியாக நினைவில்‌ இல்லை. 


நான்‌ மிகுந்த மகிழ்ச்சியடைந்தேன்‌. என்‌ கட்சிக்காரரும்‌, எங்கள்‌ பெரிய 
வக்கீலும்கூட, மகிழ்ச்சி அடைந்தனர்‌. உண்மைக்கு விரோதமில்லாமல்‌ 
வக்கீல்‌ தொழிலை நடத்துவது அசாத்தியமானது அல்ல என்ற என்‌ 
நம்பிக்கையும்‌ உறுதியாயிற்று. 


ஆனால்‌, ஒரு விஷயத்தை வாசகர்‌ நினைவில்‌ வைக்க வேண்டும்‌. 
வக்கீல்‌ தொழிலை நடத்துவதில்‌ உண்மையோடு நடந்துகொண்டாலும்‌, 
அத்தொழிலைச்‌ சீரழித்துவரும்‌ அடிப்படையான குறைபாட்டைப்‌ 
போக்கிவிட முடியாது. 

46. கட்சிக்காரர்கள்‌ சகாக்களாயினர்‌ 


நேட்டாலில்‌ வக்கீல்‌ தொழில்‌ நடத்துவதற்கும்‌, டிரான்ஸ்வாலில்‌ 
அத்தொழிலை நடத்துவதற்கும்‌ வித்தியாசம்‌ உண்டு. நேட்டாலில்‌ 
வக்கீல்‌ தொழில்‌ கூட்டானது. ஓர்‌ அட்வகேட்டின்‌ ஸ்தானத்தில்‌ 
ஏற்றுக்கொள்ளப்படும்‌ ஒரு பாரிஸ்டர்‌, அட்டர்னியாகவும்‌ அங்கே 
தொழில்‌ நடத்தலாம்‌. ஆனால்‌, டிரான்ஸ்வாலிலோ பம்பாயில்‌ 
இருப்பதைப்போல, அட்டர்னிகளுக்கும்‌ அட்வகேட்டுகளுக்கும்‌ உள்ள 
பொறுப்புக்கள்‌ வெவ்வேறானவை. ஒரு பாரிஸ்டர்‌, தம்‌ இஷ்டப்படி 
அட்டர்னியாகவோ, அட்வகேட்டாகவோ தொழிலை நடத்தலாம்‌. 
ஆகவே, நேட்டாலில்‌ நான்‌ அட்வகேட்டாக ஏற்றுக்கொள்ளப்‌ 
பட்டேன்‌. ஆனால்‌, டிரான்ஸ்வாலில்‌ அட்டர்னியாக இருக்க 
அனுமதிக்குமாறு கோரினேன்‌. ஏனெனில்‌, அட்வகேட்‌ என்ற முறையில்‌ 
நான்‌ இந்தியருடன்‌ நேரடியான தொடர்பு 
வைத்துக்கொள்ளுவதற்கில்லை. தென்னாப்பிரிக்காவிலிருக்கும்‌ 
வெள்ளைக்கார அட்டர்னிகள்‌ என்னை வக்கீலாக அமர்த்திக்‌ 
கொண்டிருக்கமாட்டார்கள்‌. 


ஆனால்‌, டிரான்ஸ்வாலில்கூட அட்டர்னிகள்‌, மாஜிஸ்டிரேட்டுகளுக்கு 
முன்னால்‌ ஆஜராகி விவாதிக்கலாம்‌. ஒரு சமயம்‌ ஜோகன்னஸ்பர்க்கில்‌ 
ஒரு மாஜிஸ்டிரேட்டின்‌ முன்னால்‌ நான்‌ ஒரு வழக்கை 
நடத்திக்கொண்டிருக்கையில்‌, என்‌ கட்சிக்காரர்‌ என்னை ஏமாற்றி 
விட்டார்‌ என்பதைக்‌ கண்டுகொண்டேன்‌. சாட்சிக்‌ கூண்டில்‌ ஏற்றி 
விசாரித்தபோது அவர்‌ திக்குமுக்காடியதைப்‌ பார்த்தேன்‌. ஆகவே, 
அந்த வழக்கின்மீது நான்‌ விவாதிக்காமல்‌ அவ்வழக்கைத்‌ தள்ளி 
விடுமாறு மாஜிஸ்டிரேட்டைக்‌ கேட்டுக்‌ கொண்டேன்‌. இதைப்‌ பார்த்து 
எதிர்த்தரப்பு வக்கீல்‌ ஆச்சரியப்பட்டுப்‌ போனார்‌. மாஜிஸ்டிரேட்‌ 
திருப்தியடைந்தார்‌. என்னிடம்‌ பொய்‌ வழக்கைக்‌ கொண்டு 
வந்ததற்காக என்‌ கட்சிகாரரைக்‌ கண்டித்தேன்‌. பொய்‌ வழக்குகளை 
நான்‌ எடுத்துக்‌ கொள்ளுவதே இல்லை என்பது அவருக்குத்‌ தெரியும்‌. 
இதை அவருக்கு நான்‌ எடுத்துச்‌ சொன்னபோது அவர்‌ தமது தவறை 
ஒப்புக்கொண்டார்‌. தனக்கு விரோதமாகத்‌ தீர்ப்புக்‌ கூறி விடும்படி நான்‌ 
மாஜிஸ்டிரேட்டைக்‌ கேட்டுக்கொண்டதைக்‌ குறித்தும்‌ அவர்‌ என்மீது 
கோபம்‌ அடையவில்லை என்பது எனக்கு ஞாபகம்‌. அது 
எப்படியாயினும்‌ இந்த வழக்கில்‌ நான்‌ நடந்து கொண்ட விதத்தினால்‌ 
என்‌ தொழிலுக்கு எந்தவிதமான பாதகமும்‌ ஏற்பட்டுவிடவில்லை. 
உண்மையில்‌ இதனால்‌ என்‌ வேலை மிக எளிதாயிற்று. 

உண்மையினிடம்‌ நான்‌ கொண்டிருந்த பற்று மற்ற வக்கீல்களிடையே 
என்‌ மதிப்பை அதிகப்படுத்தியது என்பதையும்‌ கண்டேன்‌. நிறத்தின்‌ 
காரணமாக எனக்கு இடையூறுகள்‌ இருந்தபோதிலும்‌, சில 
சந்தர்ப்பங்களில்‌ அவர்களுடைய அன்பைப்‌ பெறுவதும்‌ எனக்குச்‌ 


சாத்தியமாயிற்று. 


வக்கீல்‌ தொழில்‌ சம்பந்தமான வேலையில்‌ கட்சிகாரர்களிடமும்‌ 
சகாக்களிடமும்‌ என்‌ அறியாமையை ஒளிக்கும்‌ வழக்கமே எனக்கு 
இல்லை. எனக்குத்‌ தெரியாது என்று நான்‌ உணரும்‌ போது வேறு 
யாராவது வக்கீலிடம்‌ கலந்து ஆலோசிக்கும்படி கட்சிக்காரரிடம்‌ 
கூறிவிடுவேன்‌. என்னையே வக்கீலாக வைத்துக்கொள்ளவேண்டும்‌ 
என்று கட்சிக்காரர்‌ பிடிவாதமாக விரும்பினால்‌ பெரிய வக்கீலை 
உதவிக்கு வைத்துக்கொள்ள அக்கட்சிக்காரரிடம்‌ அனுமதி கேட்பேன்‌. 
ஒளிவு மறைவில்லாத என்னுடைய இந்த நடத்தையினால்‌ 
கட்சிக்காரர்களின்‌ அளவற்ற அன்பிற்கும்‌ நம்பிக்கைக்கும்‌ 
பாத்திரமானேன்‌. பெரிய வக்கீலின்‌ யோசனையைக்‌ கேட்பது 
அவசியம்‌ என்று இருக்கும்போதெல்லாம்‌ அதற்குள்ள கட்டணத்தைக்‌ 
கொடுக்க அவர்கள்‌ எப்பொழுதும்‌ தயாராய்‌ இருந்தார்கள்‌. இந்த 
அன்பும்‌ நம்பிக்கையும்‌ பொது வேலைகளில்‌ எனக்கு அதிக உதவியாக 


இருந்தன. 


தென்னாப்பிரிக்காவில்‌ நான்‌ வக்கீல்‌ தொழில்‌ செய்து வந்ததன்‌ 
நோக்கம்‌ சமூகத்திற்குச்‌ சேவை செய்வதே என்பதை முந்திய 
அத்தியாயங்களில்‌ குறிப்பிட்டிருக்கிறேன்‌. இக்காரியத்திற்கும்‌ 
மக்களின்‌ நம்பிக்கையைப்‌ பெறுவது இன்றியமையாததாகும்‌. 
பணத்திற்காக வக்கீல்‌ தொழில்‌ நான்‌ செய்த வேலைகளையும்‌, சேவை 
என்றே, பெரிய மனம்‌ படைத்த இந்தியர்‌ மிகைப்படுத்திக்‌ கொண்டனர்‌. 
தங்களுடைய உரிமைகளுக்காகச்‌ சிறைவாசக்‌ கஷ்டத்தையும்‌ 
ஏற்குமாறு நான்‌ அவர்களுக்கு யோசனை கூறிய போது, அவர்களில்‌ 
அநேகர்‌ என்‌ யோசனையை மகிழ்ச்சியுடன்‌ ஏற்றுக்கொண்டார்கள்‌. 
அவர்கள்‌ இவ்விதம்‌ செய்தது, என்‌ மீது அவர்கள்‌ கொண்டிருந்த 
நம்பிக்கையினாலும்‌ அன்பினாலுமே அன்றி, அம்‌ முறையே சரியானது 
என்று அவர்கள்‌ ஆராய்ந்து பார்த்து முடிவுக்கு வந்ததனால்‌ அன்று. 


இதை நான்‌ எழுதும்போது இனிமையான நினைவுகள்‌ எத்தனையோ 
என்‌ உள்ளத்தில்‌ எழுகின்றன. நூற்றுக்‌ கணக்கான கட்சிக்காரர்கள்‌ என்‌ 
நண்பர்களாகவும்‌ பொதுச்‌ சேவையில்‌ சக ஊழியர்களாகவும்‌ ஆயினர்‌. 

துன்பங்களும்‌ அபாயங்களும்‌ நிறைந்திருந்த வாழ்க்கையை 
அவர்களின்‌ கூட்டுறவு இனிதாக்கியது. 

47. கட்சிக்காரரைக்‌ காப்பாற்றிய 


விதம்‌ 


பார்ஸி ருஸ்தம்ஜியின்‌ பெயர்‌ இதற்குள்‌ வாசகருக்குப்‌ பழக்கமான 
பெயராகியிருக்கும்‌. அவர்‌ உடனடியாக என்‌ கட்சிக்காரராகவும்‌ சக 
ஊழியராகவும்‌ ஆகிவிட்டவர்களில்‌ ஒருவர்‌ முதலில்‌ அவர்‌ என்‌ சக 
ஊழியராகி, அதன்‌ பிறகு என்‌ கட்சிக்காரரானார்‌ என்று சொல்வதே 
உண்மையாகவும்‌ இருக்கலாம்‌. அதிக அளவு நான்‌ அவருடைய 
நம்பிக்கைக்குப்‌ பாத்திரமாகி விட்டேன்‌. அதனால்‌, அவர்‌ தமது 
சொந்தக்‌ குடும்ப விஷயங்களில்‌ கூட என்‌ ஆலோசனைகளைக்‌ கேட்டு 
அதன்படி நடந்து வந்தார்‌. எங்கள்‌ இருவரின்‌ வாழ்க்கை முறைக்கும்‌ 
அதிக வித்தியாசம்‌ இருந்தபோதிலும்‌ அவர்‌ நோயுற்றிருக்கும்போது, 
என்‌ உதவியைத்‌ தான்‌ நாடுவார்‌. அரை குறை வைத்தியனான 
என்னுடைய சிகிச்சை முறைகளை ஏற்றுக்கொள்ளவும்‌ அவர்‌ 
தயங்குவதில்லை. 


இந்த நண்பர்‌ ஒரு சமயம்‌ பெரிய சங்கடத்தில்‌ சிக்கிக்‌ கொண்டார்‌. 
அநேகமாக தாம்‌ செய்துவரும்‌ காரியங்களை எல்லாம்‌ அவர்‌ 
என்னிடம்‌ கூறி வந்தாரெனினும்‌, ஒரு விஷயத்தை மாத்திரம்‌ 
என்னிடம்‌ சொல்லாமல்‌ சாமர்த்தியமாக மறைத்து வைத்திருந்தார்‌. 
பம்பாயிலிருந்தும்‌, கல்கத்தாவில்‌ இருந்தும்‌ ஏராளமாகச்‌ சாமான்களைத்‌ 
தருவித்து வரும்‌ பெரிய வியாபாரி அவர்‌. அடிக்கடி சுங்கவரி 
கொடுக்காமல்‌ திருட்டுத்தனமாகச்‌ சாமான்களை அவர்‌ 
கடத்திவிடுவதும்‌ உண்டு. ஆனால்‌, சுங்க அதிகாரிகளுடன்‌ நல்ல 
நட்பிருந்ததால்‌ அவர்மீது யாரும்‌ சந்தேகப்படுவதில்லை. தீர்வை 
விதிக்கும்‌ போது அவர்‌ காட்டும்‌ பட்டியல்களை நம்பி, அதன்படியே 
தீர்வையும்‌ விதிப்பார்கள்‌. அவருடைய திருட்டுத்தனம்‌ தெரிந்தும்‌ சிலர்‌ 
அதற்கு உடந்தையாகவும்‌ இருந்திருக்கக்‌ கூடும்‌. 


குஜராத்திக்‌ கவியான அகோ என்பவர்‌ கூறியிருக்கும்‌ சிறந்த 
உவமையோடு சொல்லுவதென்றால்‌ பாதரசத்தைப்‌ போலவே 
திருட்டையும்‌ வெகுநாளைக்கு மறைத்துவிட முடியாது. பார்ஸி 
ருஸ்தம்ஜி விஷயத்திலும்‌ அது உண்மையாயிற்று. அந்த நல்ல நண்பர்‌ 
ஒருநாள்‌ என்னிடம்‌ ஓடி வந்தார்‌. கன்னத்தில்‌ கண்ணீர்‌ 
வழிந்துகொண்டிருந்தது. “பாய்‌! நான்‌ உங்களை ஏமாற்றி விட்டேன்‌. 

என்‌ குற்றத்தை இன்று கண்டுபிடித்து விட்டார்கள்‌. நான்‌ 
திருட்டுத்தனமாகச்‌ சாமான்களை இறக்குமதி செய்து அகப்பட்டுக்‌ 
கொண்டேன்‌. என்‌ கதி அதோகதிதான்‌. நான்‌ சிறைசென்று அழிந்தே 
போய்‌ விடுவேன்‌. இந்த ஆபத்திலிருந்து நீங்கள்‌ ஒருவர்தான்‌ 
என்னைக்‌ காப்பாற்றக்‌ கூடும்‌. இதைத்‌ தவிர வேறு எதையுமே 
உங்களிடம்‌ கூறாமல்‌ நான்‌ ஒளித்ததில்லை. ஆனால்‌, வியாபார 
தந்திரங்களைப்பற்றிய இந்த விஷயங்களை எல்லாம்‌ உங்களிடம்‌ 
சொல்லி, உபத்திரவப்படுத்த வேண்டாம்‌ என்று எண்ணியே இந்தக்‌ 
கள்ளக்‌ கடத்தலைப்பற்றி உங்களுக்கு நான்‌ சொல்லவில்லை. அதற்காக 
நான்‌ இப்பொழுது மிகமிக வருந்துகிறேன்‌” என்றார்‌. 


அவரைச்‌ சாந்தப்படுத்தினேன்‌. “உங்களைக்‌ காப்பதும்‌ காவாததும்‌ 
கடவுள்‌ கையில்‌ இருக்கிறது. என்னைப்‌ பொறுத்த வரையில்‌ என்‌ வழி 
இன்னது என்பது உங்களுக்குத்‌ தெரியும்‌. நீங்கள்‌ குற்றத்தை 
ஒப்புக்கொண்டுவிடுவதன்‌ மூலமே உங்களைக்‌ காப்பாற்ற நான்‌ 
முயலக்‌ கூடும்‌” என்று அவருக்குக்‌ கூறினேன்‌. 


இதைக்‌ கேட்டதும்‌ அந்த நல்ல பார்ஸி அடியோடு மனம்‌ இடிந்து 
போய்விட்டார்‌. “உங்கள்‌ முன்பு நான்‌ குற்றத்தை 
ஒப்புக்கொண்டுவிட்டது போதாதா?” என்று கேட்டார்‌. 


“நீங்கள்‌ தவறிழைத்தது அரசாங்கத்திற்கேயன்றி எனக்கு அன்று. 
அப்படியிருக்க என்னிடம்‌ குற்றத்தை ஒப்புக்‌ கொள்ளுவது மாத்திரம்‌ 
எப்படிப்‌ போதும்‌?” என்று சாந்தமாக அவருக்குப்‌ பதில்‌ சொன்னேன்‌. 


“உங்கள்‌ புத்திமதியின்படியே நடக்கிறேன்‌. ஆனால்‌, என்னுடைய 
பழைய வக்கீலான ஸ்ரீ ...... என்பவரிடம்‌ நீங்கள்‌ கலந்து 
ஆலோசிப்பீர்களா? அவரும்‌ நண்பரே” என்றார்‌ பார்ஸி ருஸ்தம்ஜி. 


விசாரித்ததில்‌, திருட்டுத்தனமாகச்‌ சரக்குகளை இறக்குமதி செய்வது 
நீண்ட காலமாகவே நடந்து வந்திருக்கிறது என்பது தெரிந்தது. ஆனால்‌, 
இப்பொழுது கண்டுபிடிக்கப்பட்டது ஒரு சிறு தொகையைப்‌ 
பொறுத்ததேயாகும்‌. அவருடைய வக்கீலிடம்‌ போனோம்‌. அவர்‌ 


தஸ்தாவேஜு களைப்‌ படித்துப்‌ பார்த்தார்‌. அவர்‌ கூறியதாவது: “இந்த 

வழக்கு ஜூரிகளின்‌ முன்னால்‌ விசாரிக்கப்படும்‌. நேட்டால்‌ ஜூரிகள்‌ 
இந்தியரைத்‌ தண்டிக்காமல்‌ விட மாட்டார்கள்‌. ஆயினும்‌, நான்‌ 
நம்பிக்கையை இழந்து விடவில்லை” என்றார்‌. 


இந்த வக்கீலை எனக்கு அவ்வளவு நன்றாகத்‌ தெரியாது. பார்ஸி 
ருஸ்தம்ஜி குறுக்கிட்டு, “உங்களுக்கு என்‌ நன்றி. இந்த வழக்கில்‌ ஸ்ரீ 
காந்தி கூறும்‌ யோசனையின்படி நான்‌ நடந்து கொள்ள விரும்புகிறேன்‌. 
அவர்‌ என்னை நன்றாக அறிவார்‌. அவசியமாகும்போது நீங்கள்‌ 
அவருக்கு ஆலோசனை கூறுங்கள்‌” என்றார்‌. வக்கீல்‌ விஷயத்தை 
இவ்விதமாக முடிவுசெய்து கொண்டு நாங்கள்‌ பார்ஸி ருஸ்தம்ஜியின்‌ 
கடைக்குச்‌ சென்றோம்‌. 


இது சம்பந்தமாக என்‌ கருத்தை விளக்கி அவரிடம்‌ பின்‌ வருமாறு 
கூறினேன்‌: “இந்த வழக்குக்‌ கோர்ட்டுக்கே போகக்‌ கூடாது என்று 
நினைக்கிறேன்‌. உங்கள்‌ மீது வழக்குத்‌ தொடருவதோ, தொடராமல்‌ 
விட்டுவிடுவதோ சுங்க அதிகாரியைப்‌ பொறுத்திருக்கிறது. அவரோ, 
அட்டர்னி ஜெனரலின்‌ ஆலோசனைப்படி நடக்க வேண்டியவராக 
இருக்கிறார்‌. இந்த இருவரையும்‌ சந்தித்துப்‌ பேச நான்‌ 
தயாராயிருக்கிறேன்‌. அவர்கள்‌ விதிக்கும்‌ அபராதத்தைச்‌ செலுத்திவிட 
நீங்கள்‌ தயாராயிருக்க வேண்டும்‌. அநேகமாக இந்த ஏற்பாட்டிற்கு 
அவர்கள்‌ சம்மதித்துவிடக்கூடும்‌. இதற்கு அவர்கள்‌ சம்மதிக்கவில்லை 
என்றால்‌ சிறை செல்வதற்கு நீங்கள்‌ தயாராக இருக்க வேண்டியதுதான்‌. 
அவமானம்‌ குற்றம்‌ செய்வதில்தான்‌ இருக்கிறதேயன்றி, 
அக்குற்றத்திற்காகச்‌ சிறை செல்லுவதில்‌ அல்ல என்பதே என்‌ 
அபிப்பிராயம்‌. அவமானத்திற்கான காரியமோ முன்பே செய்யப்பட்டு 
விட்டது. அதற்குப்‌ பிராயசித்தம்‌ என்றே சிறைவாசத்தை நீங்கள்‌ கருத 
வேண்டும்‌. இதில்‌ உண்மையான பிராயச்சித்தம்‌, இனி திருட்டுத்‌ 
தனமாகச்‌ சரக்குகளைக்‌ கடத்துவதில்லை என்று தீர்மானித்துக்‌ கொண்டு 
விடுவதேயாகும்‌.” 


நான்‌ கூறிய இந்தப்‌ புத்திமதி முழுவதையும்‌ பார்ஸி ருஸ்தம்ஜி 
சந்தோஷத்துடன்‌ ஏற்றுக்கொண்டார்‌ என்று நான்‌ சொல்லுவதற்கில்லை. 
அவர்‌ மிகுந்த தைரியசாலியே. ஆனால்‌, அந்தச்‌ சமயத்தில்‌ அவருக்குத்‌ 
தைரியமே இல்லை. அவருடைய நற்பெயருக்கும்‌ கீர்த்திக்கும்‌ ஆபத்து 
ஏற்பட்டுவிட்டது. எவ்வளவோ கவனமாகவும்‌ சிரமப்பட்டும்‌ அவர்‌ 
கட்டியிருந்த அக்கட்டிடம்‌ சுக்குச்சுக்காகச்‌ சிதறிவிடுவதென்றால்‌ பிறகு 
அவர்‌ கதி என்ன? 

“சரி, என்னை உங்களிடம்‌ முற்றும்‌ ஒப்படைத்துவிட்டேன்‌ என்று 
உங்களிடம்‌ சொல்லிவிட்டேன்‌. உங்கள்‌ விருப்பம்‌ போல்‌ செய்யுங்கள்‌” 
என்றார்‌. 


பிறரிடம்‌ விவாதித்து என்‌ பக்கம்‌ திருப்புவதற்கு எனக்கு எவ்வளவு 
சக்தி உண்டோ அவ்வளவையும்‌ நான்‌ இந்த வழக்கில்‌ 
உபயோகித்தேன்‌. சுங்க அதிகாரியைப்‌ போய்ப்‌ பார்த்தேன்‌. அவரிடம்‌ 
முழுவதையும்‌ தைரியமாக எடுத்துக்‌ கூறினேன்‌. கணக்குப்‌ புத்தகங்கள்‌ 
முழுவதையும்‌ அவரிடமே ஒப்படைத்து விடுவதாகவும்‌ 
வாக்களித்தேன்‌. தாம்‌ செய்து விட்ட தவறுக்காகப்‌ பார்ஸி ருஸ்தம்ஜி 
எவ்வளவு வருத்தப்படுகிறார்‌ என்பதையும்‌ எடுத்துக்கூறினேன்‌. 


சுங்க அதிகாரி கூறியதாவது: “அந்தப்‌ பார்ஸியிடம்‌ எனக்குப்‌ பிரியம்‌ 
உண்டு. இவ்விதம்‌ முட்டாள்தனமான காரியத்தை அவர்‌ 
செய்துவிட்டதற்காக வருந்துகிறேன்‌. இதில்‌ என்‌ கடமை இன்னது 
என்பது உங்களுக்கே தெரியும்‌. அட்டர்னிஜெனரல்‌ கூறும்‌ வழியில்‌ 
நான்‌ நடக்க வேண்டியவன்‌. ஆகவே, உங்கள்‌ முயற்சியையெல்லாம்‌ 
அவரிடம்‌ செய்யும்படி உங்களுக்கு யோசனை கூறுகிறேன்‌.” 


“பார்ஸி ருஸ்தம்ஜியைக்‌ கோர்ட்டுக்கு இழுத்து விடவேண்டும்‌ என்று 
நீங்கள்‌. பிடிவாதம்‌ செய்யாமல்‌ இருந்தால்‌ நன்றியறிதல்‌ 
உள்ளவனாவேன்‌” என்றேன்‌. 


இந்த வாக்குறுதியை அவரிடம்‌ பெற்றுக்கொண்டு பிறகு அட்டர்னி 
ஜெனரலுடன்‌ கடிதப்‌ போக்குவரத்து நடத்தினேன்‌. அவரை நேரிலும்‌ 
போய்ப்‌ பார்த்தேன்‌. நான்‌ கபடமின்றி நடந்து கொண்டதை அவர்‌ 
பாராட்டினார்‌ என்று கூறச்‌ சந்தோஷமடைகிறேன்‌. நான்‌ எதையுமே 
மறைக்கவில்லை என்பதை அவர்‌ நிச்சயமாக அறிந்துகொண்டார்‌. 
“இல்லை என்ற பதிலை நீங்கள்‌ ஏற்றுக்கொள்ளவே மாட்டீர்கள்‌ 
என்பதைக்‌ காண்கிறேன்‌” என்று அவர்‌ சொன்னார்‌. என்னுடைய 
விடாமுயற்சியையும்‌ கபடமின்மையையும்‌ குறித்து அவர்‌ இவ்விதம்‌ 
கூறியது, இந்த வழக்கில்தானா அல்லது வேறு வழக்கிலா என்பது 
இப்பொழுது எனக்கு ஞாபகமில்லை. 

பார்ஸி ருஸ்தம்ஜி மீதிருந்த வழக்கில்‌ சமரசம்‌ ஏற்பட்டது. தீர்வை 
செலுத்தாமல்‌ கடத்தியதாக அவர்‌ ஒப்புக்கொண்ட தொகைக்கு இரு 
மடங்கான தொகையை அவர்‌ அபராதமாகச்‌ செலுத்தினார்‌. இந்த 
வழக்குச்‌ சம்பந்தமான முழு விவரங்களையும்‌ அவர்‌ எழுதினார்‌. 
அப்படி எழுதியதைக்‌ கண்ணாடி போட்டுத்‌ தமது அலுவலகத்தில்‌ 
தொங்கவிட்டார்‌. தமது சந்ததியாருக்கும்‌ மற்ற வியாபாரிகளுக்கும்‌ 
நிரந்தரமான எச்சரிக்கையாக இருக்கட்டும்‌ என்பதற்காகவே அவர்‌ 


இவ்விதம்‌ செய்தார்‌. 


செய்துவிட்ட குற்றத்திற்காகப்‌ பார்ஸி ருஸ்தம்ஜி வருந்துவது 
தாற்காலிகமானதே அன்றி நிரந்தரமானதாக இராது என்று அவருடைய 
நண்பர்கள்‌ என்னை எச்சரிக்கை செய்தனர்‌. இந்த எச்சரிக்கையைக்‌ 
குறித்து நான்‌ ருஸ்தம்ஜியிடம்‌ கூறியபோது, “உங்களை நான்‌ 
ஏமாற்றினால்‌ என்‌ கதி என்ன ஆவது?” என்று கூறினார்‌. 

ஐந்தாம்‌ பாகம்‌ 

1. முதல்‌ அனுபவம்‌ 


நான்‌ தாய்நாட்டிற்கு வந்து சேருவதற்கு முன்னாலேயே 
போனிக்ஸிலிருந்து புறப்பட்டவர்கள்‌ இந்தியா சேர்ந்து விட்டனர்‌. 
நாங்கள்‌ முதலில்‌ போட்டிருந்த திட்டத்தின்படி நான்‌ முன்னால்‌ வந்து 
சேர்ந்திருக்க வேண்டும்‌. ஆனால்‌, யுத்தம்‌ காரணமாக இங்கிலாந்தில்‌ 
எனக்கு ஏற்பட்ட வேலைகளினால்‌ எங்கள்‌ திட்டங்களெல்லாம்‌ 
மாறிவிட்டன. இந்தியாவுக்கு எப்பொழுது போவேன்‌ என்ற நிச்சயம்‌ 
இல்லாமல்‌ நான்‌ இங்கிலாந்தில்‌ இருக்கவேண்டி வந்தபோது, 
போனிக்ஸிலிருந்து வந்தவர்களுக்கு இந்தியாவில்‌ இடம்‌ 
தேடவேண்டிய பிரச்னை எனக்கு ஏற்பட்டது. சாத்தியமானால்‌, 
அவர்கள்‌ எல்லோரும்‌ இந்தியாவில்‌ ஒரே இடத்தில்‌ தங்கி, 
போனிக்ஸில்‌ நடத்தியதைப்‌ போன்ற வாழ்க்கையை நடத்த வேண்டும்‌ 
என்று விரும்பினேன்‌. நான்‌ அவர்களைப்‌ போய்த்‌ தங்கும்படி 
சொல்லுவதற்கு ஏற்ற ஆசிரமம்‌ எதுவும்‌ இருந்ததாகவும்‌ எனக்குத்‌ 
தெரியாது. ஆகையால்‌, ஸ்ரீ ஆண்டு ரூஸைச்‌ சந்தித்து அவர்‌ கூறுகிற 
யோசனையின்படி நடந்து கொள்ளுமாறு அவர்களுக்குத்‌ தந்தி 
கொடுத்தேன்‌. 


ஆகவே, ஸ்ரீ ஆண்ட்ரூஸ்‌, அவர்களை முதலில்‌ கங்கிரி குரு குலத்திற்கு 
அழைத்துச்‌ சென்றார்‌. காலஞ்சென்ற சுவாமி சிரத்தானந்தர்‌, அவர்களை 
அங்கே தமது சொந்தக்‌ குழந்தைகளாகவே கருதி நடத்தினார்‌. அதன்‌ 
பிறகு அவர்கள்‌ சாந்தி நிகேதன ஆசிரமத்தில்‌ தங்கினார்கள்‌. அங்கும்‌, 
கவியும்‌ அவருடைய ஆட்களும்‌, அதேபோல்‌ அவர்கள்மீது அன்பைப்‌ 
பொழிந்தனர்‌. இந்த இரண்டு இடங்களிலும்‌ அவர்கள்‌ பெற்ற 
அனுபவங்கள்‌, அவர்களுக்கும்‌ எனக்கும்‌ அதிக உதவியாக இருந்தன. 


கவி ரவீந்திரர்‌, சிரத்தானந்தஜி, தலைமைப்‌ பேராசிரியர்‌ சுசீல்ருத்ரா 
ஆகிய மூவரும்‌ ஆண்டுரூஸின்‌ திரிமூர்த்திகள்‌ என்று நான்‌ அடிக்கடி 
அவரிடம்‌ கூறுவது உண்டு. தென்னாப்பிரிக்காவில்‌ இருந்தபோது 
அவர்களைப்பற்றிப்‌ பேசுவதென்றால்‌ ஸ்ரீ ஆண்டுரூஸ்‌ சலிப்படைவதே 
இல்லை. தென்னாப்பிரிக்காவைப்‌ பற்றிய எனது இனிய நினைவுகளில்‌ 
இந்தத்‌ திரிமூர்த்திகளைக்‌ குறித்து ஸ்ரீ ஆண்டுரூஸ்‌ இரவு பகலாக 


என்னிடம்‌ பேசியவை அதிக இனிமை உடையனவாகும்‌. அவை என்‌ 


உள்ளத்தில்‌ அப்படியே பதிந்தும்‌ இருந்தன. இயற்கையாகவே ஸ்ரீ 
ஆண்டுரூஸ்‌, போனிக்ஸிலிருந்து வந்தவர்களைத்‌ தலைமைப்‌ 

பேராசிரியர்‌ ருத்ராவுக்குப்‌ பழக்கப்படுத்தி வைத்தார்‌. அவருக்குத்‌ தனி 
ஆசிரமம்‌ இல்லை. ஆனால்‌, தமது வீட்டையே போனிக்ஸிலிருந்து 
வந்த குடும்பத்தினர்‌ தங்கு வதற்கு முற்றும்‌ விட்டுவிட்டார்‌. வந்து 
சேர்ந்த ஒரு நாளைக்குள்ளேயே தங்கள்‌ சொந்த வீட்டில்‌ 
வாழ்வதாகவே உணரும்படி ஸ்ரீ ருத்ராவைச்‌ சேர்ந்தவர்கள்‌ 
செய்துவிட்டனர்‌. ஆகையால்‌, தாங்கள்‌ போனிக்ஸில்‌ இருப்பதாகவே 
அவர்கள்‌ எண்ணினர்‌. 


போனிக்ஸ்‌ கோஷ்டியினர்‌ சாந்திநிகேதனத்தில்‌ இருக்கின்றனர்‌ என்பது 
நான்‌ பம்பாயில்‌ வந்து இறங்கிய பிறகு தான்‌ எனக்குத்‌ தெரியும்‌. 
ஆனவே, கோகலேயைப்‌ பார்த்து விட்டு, எவ்வளவு சீக்கிரத்தில்‌ 
சாத்தியமோ அவ்வளவு சீக்கிரமாக அவர்களைப்‌ போய்ப்‌ 
பார்க்கவேண்டும்‌ என்று நான்‌ அவசரப்பட்டேன்‌. 


பம்பாயில்‌ எனக்கு நடந்த வரவேற்புகள்‌, ஒரு சின்னச்‌ சத்தியாக்கிரகம்‌ 
என்று சொல்லக்கூடிய ஒன்றை நடத்தும்‌ சந்தர்ப்பத்தை எனக்கு 
அளித்தன. என்னைக்‌ கெளரவிப்பதற்காக ஸ்ரீ ஜஹாங்கீர்‌ பெடிட்டின்‌ 
இல்லத்தில்‌ நடந்த விருந்தின்‌ போது குஜராத்தியில்‌ பேச நான்‌ 
துணியவில்லை. வாழ்நாளின்‌ சிறந்த காலத்தையெல்லாம்‌ ஒப்பந்தத்‌ 
தொழிலாளருடன்‌ வாழ்வதில்‌ கழித்த நான்‌, அரண்மனை போன்று 
இருந்த அந்த ஆடம்பரச்‌ சூழ்நிலையில்‌, ஒரு முழு நாட்டுப்புறத்தான்‌ 
போல்‌ இருப்பதாகவே எண்ணிக்‌ கொண்டேன்‌. அப்பொழுது நான்‌ 
கத்தியவாரிகளைப்‌ போல்‌ வேட்டி கட்டிக்கொண்டு சட்டையும்‌ 
போட்டிருந்தேன்‌. எனவே, நான்‌ இப்பொழுது இருப்பதைவிட 
அப்பொழுது அதிக நாகரிக முள்ளவனாகவே தோன்றினாலும்‌, பெடிட்‌ 
மாளிகையின்‌ ஆடம்பரமும்‌ பிரகாசமும்‌ என்னைத்‌ திக்குமுக்காடச்‌ 
செய்து விட்டன. என்றாலும்‌, ஸர்‌ பிரோஸ்ஷாவின்‌ பாதுகாப்பின்‌ கீழ்‌ 
தைரியம்‌ அடைந்து ஒருவாறு ஒழுங்காகவே சமாளித்துக்‌ கொண்டேன்‌. 


அதன்‌ பிறகு குஜராத்தியரின்‌ வரவேற்பு நடந்தது. எனக்கு ஒரு 
வரவேற்பு உபசாரம்‌ நடத்தியே தீருவதென்று அவர்கள்‌ தீர்மானித்து 
விட்டார்கள்‌. காலஞ்சென்ற உத்தமலால்‌ திரிவேதி, இந்த வரவேற்பு 
ஏற்பாடுகளைச்‌ செய்தார்‌. அக்‌ கூட்டத்தின்‌ நிகழ்ச்சி முறை இன்னது 
என்பதை முன்னாடியே அறிந்து கொண்டேன்‌. ஸ்ரீ ஜின்னாவும்‌ 
குஜராத்தியாகையால்‌ அவரும்‌ வந்திருந்தார்‌. அங்கே அவர்‌ தலைமை 
வகித்தாரா, முக்கியப்‌ பேச்சாளராக இருந்தாரா என்பது எனக்கு 
ஞாபகம்‌ இல்லை. அவர்‌ ஆங்கிலத்தில்‌ சுருக்கமாகவும்‌ 

இனிமையாகவும்‌ பேசினார்‌. பேசிய மற்றவர்களும்‌ அநேகமாக 
ஆங்கிலத்திலேயே பேசினார்கள்‌ என்றுதான்‌ எனக்கு ஞாபகம்‌. நான்‌ 
பேச வேண்டிய சமயம்‌ வந்தபோது என்‌ வந்தனத்தைக்‌ குஜராத்தியில்‌ 
தெரிவித்துக்‌ கொண்டேன்‌. குஜராத்தியினிடமும்‌ 
ஹிந்துஸ்தானியினிடமும்‌ எனக்கு பற்று அதிகம்‌ என்றும்‌ எனக்கு 
விளக்கினேன்‌. குஜராத்திகளைக்‌ கொண்ட ஒரு கூட்டத்தில்‌ ஆங்கிலம்‌ 
பேசப்படுவதைக்‌ குறித்து என்னுடைய பணிவான ஆட்சேபத்தையும்‌ 
தெரிவித்துக்‌ கொண்டேன்‌. ஏனெனில்‌, நீண்டநாள்‌ வெளிநாடுகளில்‌ 
இருந்துவிட்டுத்‌ திரும்பியிருக்கும்‌ ஒருவன்‌, நீண்ட காலமாகவே 
வழக்கமாகப்‌ போய்விட்ட காரியங்களைக்‌ கண்டிப்பது மரியாதைக்‌ 
குறைவான செய்கை என்று கருதப்பட்டு விடுமோ என்று அஞ்சினேன்‌. 
குஜராத்தியிலேயே பதிலளிப்பது என்பதில்‌ நான்‌ பிடிவாதமாக 
இருந்ததைக்‌ குறித்து யாரும்‌ தவறாக எண்ணிக்‌ கொண்டதாகத்‌ 
தோன்றவில்லை. ஒவ்வொருவரும்‌ என்‌ கண்டனத்தைக்‌ குறித்துத்‌ 
தாங்களே சமாதானமடைந்தார்கள்‌ என்பதைக்‌ கண்டு உண்மையில்‌ 
நான்‌ மகிழ்ச்சியடைந்தேன்‌. 


புது மாதிரியான என்னுடைய எண்ணங்களை என்‌ நாட்டு மக்களின்‌ 
முன்பு கொண்டுவருவதில்‌ எனக்குக்‌ கஷ்டம்‌ இராது என்று எண்ண 
அக்கூட்டம்‌ எனக்குத்‌ தைரியமளித்தது. பம்பாயில்‌ சிறிது காலம்‌ தங்கி, 
இவ்விதமான ஆரம்ப அனுபவங்களை நிறையப்‌ பெற்றுப்‌ புனாவுக்குச்‌ 
சென்றேன்‌. அங்கே வருமாறு கோகலே என்னை அழைத்திருந்தார்‌. 

2. புனாவில்‌ கோகலேயுடன்‌ 


கவர்னர்‌ என்னைப்பார்க்க விரும்புகிறார்‌ என்று நான்‌ பம்பாய்‌ வந்து 
சேர்ந்ததுமே கோகலே எனக்குத்‌ தகவல்‌ அனுப்பியிருந்தார்‌. நான்‌ 
புனாவுக்குப்‌ புறப்படுவதற்கு முன்னால்‌ கவர்னரைப்‌ போய்ப்‌ 
பார்த்துவிட்டு வருவது நல்லது என்றும்‌ தெரிவித்திருந்தார்‌. அதன்படி 
கவர்னரைப்‌ போய்ப்‌ பார்த்தேன்‌. சுகங்களைக்‌ குறித்து வழக்கமாக 
விசாரிப்பது முடிந்த பிறகு என்னிடம்‌, “உங்களை நான்‌ ஒன்று கேட்டுக்‌ 
கொள்ளுகிறேன்‌. அரசாங்க சம்பந்தமாக நீங்கள்‌ எந்த நடவடிக்கையும்‌ 
எடுத்துக்‌ கொள்ளுவதற்கு முன்னால்‌ நீங்கள்‌ என்னை வந்து பார்க்க 
வேண்டும்‌ என்று விரும்புகிறேன்‌” என்றார்‌. 


அதற்கு நான்‌ பின்வருமாறு பதில்‌ சொன்னேன்‌: “அந்த வாக்குறுதியை 
எளிதில்‌ நான்‌ உங்களுக்கு அளிக்க முடியும்‌. ஏனெனில்‌, எதிராளியின்‌ 
கருத்து இன்னது என்பதை அறிந்து கொண்டு, சாத்தியமான வரையில்‌ 
அவருடன்‌ ஒத்துப்போவது என்பதே சத்தியாக்கிரகி என்ற முறையில்‌ 
என்னுடைய தருமமாகும்‌. இந்தத்‌ தருமத்தைத்‌ தென்னாப்பிரிக்காவில்‌ 
கண்டிப்பான வகையில்‌ அனுசரித்து வந்தேன்‌. இங்கும்‌ அப்படியே 
செய்வதென்றும்‌ இருக்கிறேன்‌.” 


லார்டு வில்லிங்டன்‌ எனக்கு நன்றி தெரிவித்துவிட்டுக்‌ கூறியதாவது: 
“நீங்கள்‌ விரும்பும்போதெல்லாம்‌ என்னிடம்‌ வரலாம்‌. என்‌ அரசாங்கம்‌ 
வேண்டுமென்று எந்தத்‌ தவறையும்‌ செய்யாது என்பதை நீங்கள்‌ 
காண்பீர்கள்‌.” 


அதன்‌ பிறகு நான்‌ புனாவுக்குப்‌ போனேன்‌. அந்த அருமையான 
நாட்களைப்‌ பற்றிய என்‌ நினைவுகளை எல்லாம்‌ இங்கே கூறி விடுவது 
என்பது இயலாத காரியம்‌. கோகலேயும்‌, இந்திய ஊழியர்‌ சங்கத்தின்‌ 
மற்ற அங்கத்தினர்களும்‌ என்னைத்‌ தங்கள்‌ அன்பு வெள்ளத்தில்‌ 
மூழ்கடித்துவிட்டனர்‌. என்னைச்‌ சந்திப்பதற்காக அவர்களையெல்லாம்‌ 
கோகலே அங்கே வரவழைத்திருந்தார்‌ என்றுதான்‌ எனக்கு ஞாபகம்‌. 
எல்லா விஷயங்களைப்‌ பற்றியும்‌ அவர்களுடன்‌ நான்‌ மனம்‌ விட்டுத்‌ 
தாராளமாக விவாதித்தேன்‌. 


அச்சங்கத்தில்‌ நான்‌ சேர்ந்துவிட வேண்டும்‌ என்பதில்‌ கோகலே 

ஆவலுடன்‌ இருந்தார்‌. எனக்கும்‌ அந்த விருப்பம்‌ இருந்தது. ஆனால்‌, 
என்னுடைய கொள்கைகளுக்கும்‌ வேலை முறைக்கும்‌ 
அவர்களுடையவைகளுக்கும்‌ அதிகப்‌ பேதம்‌ இருந்ததால்‌ 
அச்சங்கத்தில்‌ நான்‌ சேருவது சரியன்று என்று மற்ற அங்கத்தினர்கள்‌ 
கருதினர்‌. கோகலேயோ, என்னுடைய கொள்கைகளில்‌ நான்‌ 
பிடிவாதமாக இருந்தபோதிலும்‌, அவர்களுடைய கொள்கைகளைச்‌ 
சகித்துக்கொள்ளவும்‌ என்னால்‌ முடியும்‌ என்றும்‌, நான்‌ தயாராய்‌ 
இருக்கிறேன்‌ என்றும்‌ நம்பினார்‌. அவர்‌ கூறியதாவது: “சமரசம்‌ 
செய்துகொள்ளத்‌ தயாராயிருக்கும்‌ உங்கள்‌ குணத்தைச்‌ சங்கத்தின்‌ 
அங்கத்தினர்கள்‌ இன்னும்‌ சரியாகத்‌ தெரிந்துகொள்ளவில்லை. 
அவர்கள்‌ தங்கள்‌ கொள்கையில்‌ பிடிவாதமுள்ளவர்கள்‌; சுயேச்சைப்‌ 
போக்குள்ளவர்கள்‌! உங்களை அவர்கள்‌ ஏற்றுக்கொள்ளுவார்கள்‌ 
என்றே நம்புகிறேன்‌. உங்களை ஏற்றுக்‌ கொள்ளவில்லை என்றால்‌, 
அவர்களுக்கு உங்களிடம்‌ மதிப்பும்‌ அன்பும்‌ இல்லை என்று ஒரு 
கணமேனும்‌ நீங்கள்‌ எண்ணிவிடக்கூடாது. அவர்கள்‌ உங்கள்‌ மீது 
அதிக மதிப்பு வைத்திருக்கிறார்கள்‌. அதற்கு எங்கே பங்கம்‌ 
ஏற்பட்டுவிடுமோ என்ற அச்சத்தினாலேயே உங்களை ஏற்றுக்‌ கொள்ள 
அவர்கள்‌ தயங்குகிறார்கள்‌. நீங்கள்‌ அங்கத்தினராகச்‌ 
சேர்த்துக்கொள்ளப்பட்டாலும்‌, சேர்த்துக்‌ கொள்ளப்படா விட்டாலும்‌ 
உங்களை ஓர்‌ அங்கத்தினர்‌ என்றே நான்‌ பாவிக்கப்போகிறேன்‌.” 


என்னுடைய உத்தேசங்கள்‌ யாவை என்பதைக்‌ கோகலேயிடம்‌ 
கூறினேன்‌. என்னை இந்திய ஊழியர்‌ சங்கத்தில்‌ அங்கத்தினனாகச்‌ 
சேர்த்துக்கொண்டாலும்‌, சேர்க்காது போயினும்‌, ஓர்‌ ஆசிரமத்தை 
அமைத்து, அதில்‌ என்‌ போனிக்ஸ்‌ குடும்பத்துடன்‌ வாழ விரும்பினேன்‌. 
குஜராத்தில்‌ எங்காவது ஆசிரமத்தை அமைப்பதே உத்தேசம்‌. நான்‌ 
குஜராத்தியாகையால்‌, குஜராத்துக்குச்‌ சேவை செய்து அதன்‌ மூலம்‌ 
நாட்டுக்குச்‌ சேவை செய்ய எண்ணினேன்‌. இந்த என்‌ உத்தேசம்‌ 
கோகலேக்குப்‌ பிடித்திருந்தது. அவர்‌ கூறியதாவது: “நீங்கள்‌ நிச்சயம்‌ 
அப்படியே செய்யவேண்டும்‌. அங்கத்தினர்களுடன்‌ நீங்கள்‌ பேசியதன்‌ 
பலன்‌ எதுவாக இருந்தாலும்‌ சரி, உங்கள்‌ ஆசிரமத்தை என்‌ சொந்த 
ஆசிரமமாகவே கருதுவேன்‌. ஆசிரமத்தின்‌ செலவுக்கு நீங்கள்‌ 
என்னையே எதிர்பார்க்க வேண்டும்‌.” 


இதைக்‌ கேட்டு நான்‌ அளவுகடந்த ஆனந்தமடைந்தேன்‌ நிதி திரட்டும்‌ 
பொறுப்பிலிருந்து விடுபடுவது ஓர்‌ ஆனந்தமே. அதோடு, நான்‌ 
தன்னந்தனியாக இந்த வேலையில்‌ ஈடுபட வேண்டியதில்லை என்றும்‌, 
எனக்குக்‌ கஷ்டம்‌ ஏற்படும்போது நிச்சயமான துணை எனக்கு 

இருக்கிறது என்றும்‌ எண்ணிய போது பெரிய பாரம்‌ நீங்கியதுபோல 
இருந்தது. 


ஆகவே, காலஞ்சென்ற டாக்டர்‌ தேவ்‌ என்பவரைக்‌ கோகலே அழைத்து 
எனக்காகச்‌ சங்கத்தில்‌ கணக்கு வைக்கும்‌ படியும்‌, ஆசிரமத்திற்கும்‌ 
பொதுச்‌ செலவிற்கும்‌ எனக்குத்‌ தேவைப்படுவதை எல்லாம்‌ 
கொடுக்கும்படியும்‌ கூறினார்‌. 


அதன்‌ பிறகு சாந்திநிகேதனத்திற்குப்‌ புறப்படத்‌ தயாரானேன்‌. நான்‌ 
புறப்படுவதற்கு முன்னால்‌ கோகலே எனக்கு ஒரு விருந்து வைத்தார்‌. 
அதற்குக்‌ குறிப்பிட்ட சில நண்பர்களை மாத்திரம்‌ அழைத்திருந்ததோடு 
எனக்குப்‌ பிடித்தமான பழங்களுக்கும்‌, கொட்டைப்‌ பருப்புகளுக்கும்‌ 
ஏற்பாடு செய்து இருந்தார்‌. அவருடைய அறையிலிருந்து சில அடி 
தூரத்திலேயே இந்த விருந்து நடந்தது. என்றாலும்‌, அந்தக்‌ கொஞ்ச 
தூரமும்‌ நடந்துவந்து அவ்விருந்தில்‌ கலந்துகொள்ள முடியாத 
நிலையில்‌ அவர்‌ இருந்தார்‌. ஆனால்‌, என்னிடம்‌ கொண்டிருந்த 
அன்பினால்‌ அதை எல்லாம்‌ பொருட்படுத்தாமல்‌ விருந்துக்கு வந்தே 
தீருவதென்று பிடிவாதமாக இருந்தார்‌. அப்படியே வந்தும்‌ விட்டார்‌. 
ஆனால்‌, அவர்‌ மூர்ச்சையடைந்து விடவே அவரைத்‌ தூக்கிச்‌ 
செல்லும்படி நேர்ந்தது. இவ்விதம்‌ அவர்‌ மூர்ச்சையடைந்து விடுவது 
புதிதல்ல. எனவே, தமக்குப்‌ பிரக்ஞை வந்ததும்‌ விருந்தைத்‌ தொடர்ந்து 
நடத்தும்படி எங்களுக்குச்‌ சொல்லி அனுப்பினார்‌. 


இந்த விருந்து, சங்கத்தின்‌ விருந்தினர்‌ விடுதிக்கு எதிரில்‌ திறந்த 
வெளியில்‌, நண்பர்களுடன்‌ கலந்து பேசுவதற்கு வாய்ப்பளிப்பதற்காக 
நடந்ததேயன்றி வேறன்று. அதில்‌ நண்பர்கள்‌ நிலக்கடலை, 
பேரீச்சம்பழம்‌, மற்றும்‌ பழங்கள்‌ இவற்றைச்‌ சாப்பிட்டுக்கொண்டே 
ஒருவருக்கொருவர்‌ மனம்‌ விட்டுப்‌ பேசினர்‌. ஆனால்‌, திடீரென்று 
கோகலே மூர்ச்சை அடைந்தது, என்‌ வாழ்க்கையில்‌ சாதாரணமான 
சம்பவமாகி விடவில்லை. 

3. அது ஒரு பயமுறுத்தலா? 


புனாவிலிருந்து ராஜ்கோர்ட்டுக்கும்‌ போர்பந்தருக்கும்‌ போனேன்‌. 
காலஞ்சென்ற என்‌ சகோதரரின்‌ மனைவியையும்‌ மற்ற 
உறவினர்களையும்‌ பார்ப்பதற்கே அங்கே சென்றேன்‌. 


தென்னாப்பிரிக்காவில்‌  சத்தியாக்கிரகத்தின்‌ போது ஒப்பந்தத்‌ 
தொழிலாளரின்‌ உடைக்குப்‌ பொருத்தமானதாகவே என்‌ உடையும்‌ 
இருக்கவேண்டும்‌ என்பதற்காக என்‌ உடைகளை மாற்றிக்‌ 
கொண்டிருந்தேன்‌. இங்கிலாந்தில்கூட வீட்டுக்குள்‌ இருக்கும்போது 
அதே உடையில்தான்‌ இருந்து வந்தேன்‌. பம்பாயில்‌ வந்து 
இறங்கியபோது உள்‌ சட்டை, மேல்‌ சட்டை, வேட்டி, அங்க வஸ்திரம்‌ 
ஆகியவைகளைக்‌ கத்திய வாரி முறைப்படி அணிந்து கொண்டேன்‌. 
இத்துணிகளெல்லாம்‌ இந்திய மில்களில்‌ தயாரானவை. ஆனால்‌, 
பம்பாயிலிருந்து ரெயிலில்‌ மூன்றாம்‌ வகுப்பில்‌ நான்‌ பிரயாணம்‌ 
செய்ய வேண்டியிருந்ததால்‌ அங்க வஸ்திரமும்‌ மேல்சட்டையும்‌ 
அனாவசியமான இடையூறுகள்‌ என்று கருதி அவற்றைப்‌ 
போட்டுவிட்டேன்‌. எட்டு அணா, பத்தணா விலையில்‌ ஒரு காஷ்மீர்த்‌ 
தொப்பி வாங்கிக்‌ கொண்டேன்‌. இத்தகைய உடை அணிந்திருப்பவரை 
ஏழை என்றே கருதுவார்கள்‌. 


அச்சமயம்‌ பிளேக்‌ நோய்‌ பரவி இருந்ததால்‌ வீரம்‌ காமிலோ அல்லது 
வத்வானிலோ - எந்த ஊர்‌ என்பதை மறந்துவிட்டேன்‌- மூன்றாம்‌ 
வகுப்புப்‌ பிரயாணிகளை வைத்தியப்‌ பரிசோதனை செய்து வந்தனர்‌. 
எனக்குச்‌ சுரம்கொஞ்சம்‌ இருந்தது. எனக்குச்‌ சுரம்‌ இருக்கிறது என்பதை 
இன்ஸ்பெக்டர்‌ கண்டதும்‌ ராஜ்கோட்‌ வைத்திய அதிகாரியிடம்‌ போய்‌ 
ஆஜராகும்படி என்னிடம்‌ கூறி என்‌ பெயரையும்‌ பதிவு 
செய்துகொண்டார்‌. 


நான்‌ வத்வான்‌ வழியாகப்‌ போய்க்கொண்டிருக்கிறேன்‌ என்று யாரோ 
சொல்லியிருக்கவேண்டும்‌. ஏனெனில்‌, அவ்வூரில்‌ பிரபல பொதுஜன 
ஊழியரும்‌, தையற்காரருமான மோதிலால்‌ ஸ்டேஷனுக்கு வந்து 
என்னைப்‌ பார்த்தார்‌. வீரம்காம்‌ சுங்க வரியைப்பற்றி அவர்‌ என்னிடம்‌ 
சொன்னார்‌. அதனால்‌, ரெயில்வேப்‌ பிரயாணிகள்‌ அனுபவிக்க 
வேண்டியிருக்கும்‌ துயரங்களையும்‌ கூறினார்‌. எனக்குச்‌ சுரம்‌ 
இருந்ததால்‌, பேசுவதற்கே எனக்கு விருப்பமில்லை. சுருக்கமாகப்‌ பதில்‌ 


Join / Telegram : @Tamil Books_ Library 


சொல்லிவிட முயன்றேன்‌. என்னுடைய பதில்‌ ஒரு கேள்வியாக 
அமைந்தது. “சிறை செல்ல நீங்கள்‌ தயாராக இருக்கிறீர்களா?” என்பதே 
என்னுடைய கேள்வி. 


தாங்கள்‌ பேசுவது இன்னதென்பதைச்‌ சிந்திக்காமலேயே சிலர்‌ 
பேசிவிடுவார்கள்‌. அப்படிப்பட்ட ஆவேச உணர்ச்சியுள்ள 
வாலிபர்களில்‌ மோதிலாலும்‌ ஒருவர்‌ என்று நான்‌ எண்ணினேன்‌. 
ஆனால்‌, அவர்‌ அப்படிப்பட்டவர்‌ அன்று. உறுதியுடன்‌ தீர்மானமாக 
அவர்‌ பின்வருமாறு பதில்‌ கூறினார்‌: 


“நீங்கள்‌ எங்களுக்குத்‌ தலைமை வகித்து இயக்கம்‌ நடத்துவதாயின்‌ 
நாங்கள்‌ நிச்சயமாகச்‌ சிறை செல்வோம்‌. கத்தியவாரைச்‌ சேர்ந்தவர்கள்‌ 
என்ற முறையில்‌ எங்களுக்கு உங்கள்‌ மீது முதல்‌ உரிமை உண்டு. 
என்றாலும்‌, இப்பொழுது உங்களை இங்கே தாமதிக்கச்‌ செய்யும்‌ 
உத்தேசம்‌ எங்களுக்கு இல்லை. ஆனால்‌, திரும்பும்போது இங்கே 
தங்கிச்‌ செல்லுவதாக வாக்குறுதியளிக்க வேண்டும்‌. நமது வாலிபர்கள்‌ 
செய்து வரும்‌ வேலையையும்‌ அவர்களுக்குள்ள உணர்ச்சியையும்‌ 
பார்த்து நீங்கள்‌ மகிழ்ச்சியடைவீர்கள்‌. எங்களுக்குக்‌ கட்டளையிட்ட 
மாத்திரத்தில்‌ நாங்கள்‌ முன்வருவோம்‌ என்பதை நீங்கள்‌ நம்பலாம்‌.” 


மோதிலால்‌ என்னைக்‌ கவர்ந்துவிட்டார்‌. அவரைப்‌ பற்றி அவருடைய 
தோழர்‌ ஒருவர்‌ பின்வருமாறு பாராட்டிக்‌ கூறினார்‌: “இந்த நண்பர்‌ 
சாதாரணத்‌ தையற்காரரே. தமது தொழிலில்‌ மிகவும்‌ திறமைசாலி. 
ஆகையால்‌, தமக்குத்‌ தேவையான ரூபாய்‌ பதினைந்தை, தினத்திற்கு 
ஒரு மணி நேரம்‌ வேலை செய்து, ஒரு மாதத்தில்‌ சம்பாதித்துக்கொண்டு 
விடுகிறார்‌. மீதமுள்ள தமது நேரத்தையெல்லாம்‌ பொதுச்‌ சேவைக்குச்‌ 
செலவிடுகிறார்‌. எங்களுக்கெல்லாம்‌ அவர்தான்‌ தலைவர்‌. 
படித்தவர்களாகிய நாங்கள்‌ அவரைக்‌ கண்டு வெட்கமடைகிறோம்‌.” 


பின்னால்‌ மோதிலாலுடன்‌ நான்‌ நெருங்கிப்‌ பழக நேர்ந்ததும்‌, இந்தப்‌ 
பாராட்டுரையில்‌ மிகைப்படுத்திக்‌ கூறப்பட்டது எதுவும்‌ இல்லை 
என்பதைக்‌ கண்டேன்‌. ஆசிரமத்தை ஆரம்பித்த காலத்தில்‌, ஒவ்வொரு 
மாதமும்‌ சில நாட்கள்‌ அவர்‌ அங்கே தங்குவார்‌. ஆசிரமக்‌ 
குழந்தைகளுக்கு அவர்‌ தையல்‌ வேலை சொல்லிக்‌ கொடுத்ததோடு 
ஆசிரமத்திற்கு வேண்டிய துணிமணிகளையும்‌ தைத்துக்‌ கொடுப்பார்‌. 
ஒவ்வொரு நாளும்‌ வீரம்காமைப்‌ பற்றி என்னிடம்‌ பேசுவார்‌. 
பிரயாணிகளின்‌ துயரங்களையும்‌ சொல்லுவார்‌. அக்‌ கஷ்டங்கள்‌ 

அவருக்கு முற்றும்‌ சகிக்க முடியாதவையாகி விட்டன. திடீரென்று 
நோயுற்று, அவர்‌ நல்ல இளம்‌ வயதில்‌ காலமானார்‌. வத்வானின்‌ 
பொதுவாழ்வுக்கு அவருடைய பிரிவினால்‌ அதிக நஷ்டம்‌ ஏற்பட்டது. 


ராஜ்கோட்‌ போய்ச்‌ சேர்ந்ததும்‌ மறுநாள்‌ காலை வைத்திய 
அதிகாரியிடம்‌ போனேன்‌. அங்கே எல்லோருக்கும்‌ என்னைத்‌ 
தெரிந்திருந்தது. நான்‌ தம்மிடம்‌ வர நேர்ந்ததைக்‌ குறித்து டாக்டர்‌ 
வெட்கப்பட்டதோடு இன்ஸ்பெக்டர்மீதும்‌ கோபமடைந்தார்‌. 
இன்ஸ்பெக்டர்‌ தமது கடமையையே செய்தாராகையால்‌ இக்கோபம்‌ 
அனாவசியமானது. அவருக்கு என்னைத்‌ தெரியாது; என்னைத்‌ 
தெரிந்திருந்தாலும்‌ அவர்‌ வேறு விதமாக நடந்து கொண்டிருக்க 
முடியாது. இனித்‌ தம்மிடம்‌ வர வேண்டியதில்லை என்று வைத்திய 
அதிகாரி கூறி விட்டார்‌. அதற்குப்‌ பதிலாக என்னிடம்‌ ஓர்‌ 
இன்ஸ்பெக்டரை அனுப்பினார்‌. 


அத்தகைய சந்தர்ப்பங்களில்‌ சுகாதாரக்‌ காரணங்களுக்காக மூன்றாம்‌ 
வகுப்புப்‌ பிரயாணிகளைப்‌ பரிசோதிப்பது அவசியமேயாகும்‌. பெரிய 
மனிதர்கள்‌, மூன்றாம்‌ வகுப்பில்‌ பிரயாணம்‌ செய்ய 
முற்படுவார்களாயின்‌, வாழ்க்கையில்‌ அவர்களுடைய நிலை எதுவாக 
இருப்பினும்‌, ஏழைகள்‌ என்ன என்ன கட்டுத்திட்டங்களுக்கு உட்பட 
வேண்டியிருக்கின்றதோ அவைகளுக்கெல்லாம்‌ அவர்களும்‌ விரும்பிக்‌ 
கட்டுப்பட வேண்டும்‌. அதிகாரிகளும்‌ பாரபட்சம்‌ காட்டாமல்‌ நடந்து 
கொள்ள வேண்டும்‌. அதிகாரிகளோ, மூன்றாம்‌ வகுப்புப்‌ 
பிரயாணிகளும்‌ தம்மைப்‌ போல மனிதர்களே என்று கருதாமல்‌ 
செம்மறி ஆடுகளாகப்‌ பாவிக்கிறார்கள்‌ என்பதே என்‌ அனுபவம்‌. 
அப்பிரயாணிகளிடம்‌ அவமதிக்கும்‌ தோரணையிலேயே 
பேசுகிறார்கள்‌. அவர்கள்‌ ஏதாவது பதில்‌ சொல்லிவிட்டாலோ, 
விவாதித்து விட்டாலோ, அதிகாரிகள்‌ சகிப்பதில்லை. மூன்றாம்‌ 
வகுப்புப்‌ பிரயாணிகள்‌, அதிகாரிகளின்‌ வேலைக்காரர்களைப்போல 
அவர்களுக்குக்‌ கீழ்ப்படிந்து நடக்க வேண்டும்‌. மூன்றாம்‌ வகுப்புப்‌ 
பிரயாணிகளை அதிகாரிகள்‌ அடிக்கலாம்‌; பயமுறுத்திப்‌ பணம்‌ 
பறிக்கலாம்‌; சாத்தியமான எல்லாவித அசெளகரியங்களையும்‌ 
பிரயாணிகள்‌ அனுபவிக்கும்படி செய்துவிட்ட பிறகே அவர்களுக்கு 
டிக்கெட்டும்‌ கொடுக்கலாம்‌. இவ்விதம்‌ டிக்கெட்டு வாங்குவதற்குள்‌ 
ரெயிலும்‌ போய்விடும்‌. என்றாலும்‌ இதற்கெல்லாம்‌ கேள்வி முறையே 
இல்லை. இவற்றையெல்லாம்‌ நான்‌ என்‌ கண்ணாலேயே 
பார்த்திருக்கிறேன்‌. படித்தவர்களும்‌ பணக்காரர்களுமான சிலர்‌, 
ஏழைகளின்‌ அந்தஸ்தை விரும்பி ஏற்றுக்‌ கொண்டு மூன்றாம்‌ வகுப்பில்‌ 

பிரயாணம்‌ செய்தாலன்றி, ஏழைகளுக்கு மறுக்கப்படும்‌ வசதிகளை 
அனுபவிக்க இவர்கள்‌ மறுத்துவிட்டாலல்லாமல்‌, தவிர்க்கக்கூடிய 
கஷ்டங்களையும்‌, அவமதிப்புக்களையும்‌, அநீதிகளையும்‌ அனுபவிக்க 
வேண்டியதே என்று சும்மா இருந்து விடாமல்‌ அவைகளை 
ஒழிப்பதற்காகப்‌ போராடினாலன்றி, இந்நிலைமையில்‌ சீர்திருத்தமே 
சாத்தியமில்லை. 


கத்தியவாரில்‌ நான்‌ சென்ற இடங்களிலெல்லாம்‌ வீரம்காம்‌ சுங்கத்‌ 
தொல்லைகளைப்‌ பற்றிய புகார்களையே கூறினர்‌. ஆகையால்‌, லார்டு 
வில்லிங்டன்‌ அளித்திருந்த வாக்குறுதியை உடனே 
பயன்படுத்திக்கொள்ளுவது என்று முடிவு செய்தேன்‌. இது 
சம்பந்தமாகக்‌ கிடைத்த பிரசுரங்கள்‌ யாவற்றையும்‌ சேகரித்துப்‌ 
படித்தேன்‌. புகார்களெல்லாம்‌ உண்மையானவை என்று நான்‌ 
திருப்தியடைந்த பிறகு பம்பாய்‌ அரசாங்கத்திற்குக்‌ கடிதம்‌ எழுத 
ஆரம்பித்தேன்‌. லார்டு வில்லிங்டனின்‌ அந்தரங்கக்‌ காரியதரிசியைக்‌ 
கண்டு பேசினேன்‌. கவர்னரையும்‌ சந்தித்தேன்‌. கவர்னர்‌ தமது 
அனுதாபத்தைத்‌ தெரிவித்தார்‌. ஆனால்‌, தவறுக்கு டில்லி 
அரசாங்கத்தின்மீது பழி போட்டார்‌. “இது எங்கள்‌ கையில்‌ இருந்தால்‌ 
சுங்கத்தை எடுத்திருப்போம்‌. இந்திய அரசாங்கத்தினிடமே நீங்கள்‌ 
போக வேண்டும்‌” என்றார்‌, கவர்னர்‌. 


இந்திய அரசாங்கத்திற்கு எழுதினேன்‌. ஆனால்‌, என்‌ கடிதம்‌ கிடைத்தது 
என்பதற்கு ஓர்‌ அத்தாட்சி வந்ததேயன்றி வேறு பதிலே இல்லை. 
பின்னால்‌ லார்டு செம்ஸ்போர்டைச்‌ சந்திக்கும்‌ சமயம்‌ வந்த பிறகே 
பரிகாரத்தை அடைய முடிந்தது. இதைப்‌ பற்றிய விவரம்‌ 
முழுவதையும்‌ அவருக்கு நான்‌ எடுத்துக்கூறிய போது அவர்‌ 
ஆச்சரியப்பட்டுவிட்டார்‌. இதைப்‌ பற்றி அவருக்கு ஒன்றுமே 
தெரியாமல்‌ இருந்தது. நான்‌ கூறியவைகளையெல்லாம்‌ 
பொறுமையுடன்‌ கேட்டுக்‌ கொண்டார்‌. வீரம்காம்‌ பற்றிய 
தஸ்தாவேஜூகளை எல்லாம்‌ அனுப்பும்படி அப்பொழுதே 
டெலிபோனில்‌ உத்தரவிட்டார்‌. அதிகாரிகள்‌ தக்க சமாதானம்‌ 
கூறாவிட்டால்‌, அல்லது இருப்பதே சரி என்று காட்டாவிடில்‌, சுங்கத்தை 
நீக்கி விடுவதாகவும்‌ வாக்களித்தார்‌. நான்‌ வைசிராயைக்‌ கண்டு பேசிய 
சில தினங்களுக்கெல்லாம்‌ வீரம்காம்‌ சுங்கம்‌ நீக்கப்பட்டு விட்டதெனப்‌ 
பத்திரிகைகளில்‌ படித்தேன்‌. 


இந்தியாவில்‌ சத்தியாக்கிரகத்திற்கு இச்சம்பவம்‌ ஆரம்பம்‌ என்று நான்‌ 


Join / Telegram : @Tamil Books_ Library 


கருதினேன்‌. ஏனெனில்‌, கத்தியவாரில்‌ பகஸ்ரா என்ற இடத்தில்‌ நான்‌ 
செய்த பிரசங்கத்தில்‌ சத்தியாக்கிரகத்தைப்‌ பற்றிக்‌ கூறியிருந்தேன்‌. 
பம்பாய்‌ அரசாங்கத்தின்‌ காரியதரிசியை நான்‌ சந்தித்துப்‌ பேசியபோது, 
நான்‌ சத்தியாக்கிரகத்தைப்‌ பற்றி அப்பிரசங்கத்தில்‌ கூறியதை 
ஆட்சேபித்தார்‌. ' 'அது பயமுறுத்தல்‌ அல்லவா?” என்று அவர்‌ கேட்டார்‌. 
“பலம்‌ பொருந்திய அரசாங்கம்‌ பயமுறுத்தல்களுக்கு விட்டுக்‌ 
கொடுத்துவிடும்‌ என்று நினைக்கிறீர்களா?” என்றார்‌. 


அதற்கு நான்‌ கூறிய பதிலாவது: “இது பயமுறுத்தலே அல்ல. 
மக்களுக்குப்‌ போதிப்பதே இது. குறைகளை நிவர்த்தி செய்து 
கொள்ளுவதற்குள்ள எல்லா நியாயமான உபாயங்களையும்‌ 
மக்களுக்கு எடுத்துக்காட்ட வேண்டியது என்‌ கடமை. சுதந்திரத்தை 
அடைய விரும்பும்‌ ஒரு நாட்டு மக்கள்‌, அந்த சுதந்திரத்திற்கான எல்லா 
வழிகளையும்‌ முறைகளையும்‌ அறிந்திருக்க வேண்டும்‌. அவ்வழிகளில்‌ 
சாதாரணமாகக்‌ கடைசியான வழியாக இருந்து வருவது பலாத்காரம்‌. 
ஆனால்‌, அதற்கு நேர்‌ மாறாகச்‌ சத்தியாக்கிரகமோ, முற்றும்‌ 
அகிம்சையோடு கூடிய ஆயுதம்‌. அதன்‌ உபயோகத்தைக்‌ குறித்தும்‌ 
அதில்‌ உள்ள குறைபாடுகளைப்‌ பற்றியும்‌ விளக்கிக்‌ கூற வேண்டியது 
என்‌ கடமை என்று கருதுகிறேன்‌. பிரிட்டீஷ்‌ அரசாங்கம்‌ பலமுள்ள 
அரசாங்கம்‌ என்பதில்‌ சந்தேகமே இல்லை. ஆனால்‌, சத்தியாக்கிரகமே 
மிகச்‌ சிறந்த பரிகாரம்‌ என்பதிலும்‌ எனக்கு எந்த விதமான சந்தேகமும்‌ 
இல்லை.” 


கெட்டிக்காரரான அந்தக்‌ காரியதரிசி, நான்‌ கூறியதை ஒப்புக்‌ கொள்ளத்‌ 
தயங்கும்‌ முறையில்‌ தலையை அசைத்து, “பார்ப்போம்‌” என்றார்‌. 

4. சாந்திநிகேதனம்‌ 


ராஜ்கோட்டிலிருந்து சாந்திநிகேதனத்திற்குச்‌ சென்றேன்‌. அங்கே 
ஆசிரியர்களும்‌ மாணவர்களும்‌ என்னை அன்பில்‌ மூழ்கடித்து 
விட்டனர்‌. எளிமையும்‌ அன்பும்‌ அழகாகக்‌ கலந்ததாக இருந்தது, 
வரவேற்பு. இங்கே தான்‌ காக்கா சாகிபை நான்‌ முதன்முதலாகச்‌ 


சந்தித்தேன்‌. 


கலேல்காரை “காக்கா சாகிப்‌' என்று ஏன்‌ அழைக்கிறார்கள்‌ என்பது 
அப்பொழுது எனக்குத்‌ தெரியாது. பிறகே அதன்‌ விவரம்‌ எனக்குத்‌ 
தெரிந்தது. நான்‌ இங்கிலாந்தில்‌ இருந்த காலத்தில்‌ அங்கே 
இருந்தவரும்‌, அங்கே என்‌ நெருங்கிய நண்பருமான ஸ்ரீ கேசவராவ்‌ 
தேஷ்பாண்டே, பரோடா சமஸ்தானத்தில்‌ கங்காநாதர்‌ வித்யாலயம்‌ 
என்ற பள்ளிக்கூடம்‌ ஒன்றை நடத்தி வந்தார்‌. அப்பள்ளிக்கூடத்தில்‌ ஒரு 
குடும்பத்தின்‌ சூழ்நிலை இருந்து வரவேண்டும்‌ என்பதற்காக, ஒரு 
குடும்பத்தைச்‌ சேர்ந்தவர்களின்‌ உறவுப்‌ பெயர்களை அவர்‌ 
ஆசிரியர்களுக்கு வைத்திருந்தார்‌. ஸ்ரீ கலேல்காரும்‌ அங்கே ஓர்‌ 
ஆசிரியர்‌. அவரை அங்கே “காக்கா' (சிற்றப்பா) என்றே அழைத்து 
வந்தனர்‌. பட்கேயை 'மாமா' என்று அழைத்தார்கள்‌. ஹரிஹர சர்மாவை 
'அண்ணா' என்று அழைத்தனர்‌. மற்றவர்களுக்கும்‌ இவை போன்ற 
பெயர்கள்‌ உண்டு. காக்காவின்‌ நண்பரான ஆனந்தானந்தரும்‌ (சுவாமி) 
மாமாவின்‌ நண்பரானப்‌ பட்டவர்த்தனரும்‌ (அப்பா) பிறகு 
அக்குடும்பத்தில்‌ சேர்ந்தார்கள்‌. இவர்களெல்லோரும்‌ நாளாவட்டத்தில்‌ 
ஒருவர்‌ பின்‌ ஒருவராக எனது சக ஊழியர்களானார்கள்‌. ஸ்ரீ தேஷ்‌ 
பாண்டேயைச்‌ சாகிப்‌ என்று அழைத்து வந்தனர்‌. வித்தியாலயத்தைக்‌ 
கலைத்து விட வேண்டி வந்த போது அக்குடும்பமும்‌ கலைந்துவிட்டது. 
ஆனால்‌, அவர்கள்‌ தங்களுடைய ஆன்மிக உறவையோ, அங்கே 
வழங்கிய உறவுப்‌ பெயர்களையோ விட்டுவிடவே இல்லை. 


பல ஸ்தாபனங்களையும்‌ பார்த்து அனுபவம்‌ பெறுவதற்காகக்‌ காக்கா 
சாகிப்‌ அப்பொழுது பிரயாணம்‌ செய்து வந்தார்‌. நான்‌ 
சாந்திநிகேதனத்திற்குச்‌ சென்றபோது அவர்‌ அங்கே இருந்தார்‌. அதே 
கூட்டத்தைச்‌ சேர்ந்தவரான சிந்தாமணி சாஸ்திரியும்‌ அப்பொழுது 
அங்கே இருந்தார்‌. இருவரும்‌ சமஸ்கிருதம்‌ கற்பிப்பதில்‌ உதவி செய்து 
வந்தார்கள்‌. 


Join / Telegram : @Tamil Books_ Library 


போனிக்ஸ்‌ குடும்பத்தினருக்குச்‌ சாந்திநிகேதனத்தில்‌ தனி இடம்‌ 
கொடுத்திருந்தார்கள்‌. அக்குடும்பத்திற்குத்‌ தலைவராக இருந்தார்‌, 
மகன்லால்‌ காந்தி. போனிக்ஸ்‌ ஆசிரமத்தின்‌ விதிகள்‌ யாவும்‌ 
அங்கேயும்‌ கண்டிப்பாக அனுசரிக்கப்பட்டு வருகின்றனவா என்று 
கவனிப்பதை அவர்‌ தமது வேலையாகக்‌ கொண்டார்‌. அவர்‌ தமது 
அன்பினாலும்‌, அறிவினாலும்‌, விடா முயற்சியினாலும்‌ தம்முடைய 
புகழ்மணம்‌ சாந்தி நிகேதனம்‌ முழுவதிலும்‌ கமழும்படி 
செய்திருந்ததைக்‌ கண்டேன்‌. 


ஆண்டுரூஸ்‌ அங்கே இருந்தார்‌. பியர்ஸனும்‌ இருந்தார்‌. வங்காளி 
ஆசிரியர்களில்‌ ஜகதானந்த பாபு, நேபால்‌ பாபு, சந்தோஷ்பாபு, 
க்ஷிதிமோகன்‌ பாபு, நாகேன்‌ பாபு, சரத்‌ பாபு, காளி பாபு 
ஆகியவர்களுடன்‌ ஓரளவுக்கு நெருங்கிய பழக்கம்‌ எங்களுக்கு 
ஏற்பட்டது. 


என்னுடைய வழக்கப்படி அங்கே இருந்த ஆசிரியர்களுடனும்‌ 
மாணவர்களுடனும்‌ நான்‌ சீக்கிரத்தில்‌ ஒன்றிப்‌ போய்விட்டேன்‌. 
அவரவர்களின்‌ காரியங்களை அவர்களே செய்துகொள்ளுவதைக்‌ 
குறித்து அவர்களுடன்‌ விவாதித்தேன்‌. ஆசிரியர்களுக்கு ஒரு 
யோசனை கூறினேன்‌. சம்பளத்திற்கு வைத்திருக்கும்‌ 
சமையற்காரர்களை அனுப்பிவிட்டு ஆசிரியர்களும்‌ மாணவர்களுமே 
தங்கள்‌ உணவைச்‌ சமைத்துக்‌ கொள்ளுவதானால்‌, சிறுவர்களின்‌ 
உடலுக்கும்‌ ஒழுக்கத்துக்கும்‌ ஏற்ற வகையில்‌ சமையலறையை 
நிர்வகிக்க ஆசிரியர்களால்‌ முடியும்‌ என்றேன்‌. இது, தங்கள்‌ 
காரியங்களைத்‌ தாங்களே செய்துகொள்ளவேண்டும்‌ என்பதில்‌ 
மாணவருக்கு ஓர்‌ அனுபவப்‌ பாடமாகவும்‌ இருக்கும்‌ என்றேன்‌. 
ஆசிரியர்களில்‌ இரண்டொருவர்‌, அது ஆகாத காரியம்‌ என்று தலையை 
அசைத்தார்கள்‌. சிலர்‌, என்‌ யோசனையைப்‌ பலமாக ஆதரித்தார்கள்‌. 
சிறுவர்களும்‌ அதை வரவேற்றனர்‌. புதுமையான காரியங்களில்‌ 
சுபாவமாகச்‌ சிறுவர்களுக்கு இருக்கும்‌ ருசியே இதற்குக்‌ காரணமாக 
இருக்கலாம்‌. ஆகவே, நாங்கள்‌ இப்பரீட்சையில்‌ இறங்கினோம்‌. 
இதுபற்றித்‌ தமது கருத்தைத்‌ தெரிவிக்குமாறு கவியை நான்‌ கேட்டதற்கு, 
அதை ஆசிரியர்கள்‌ ஆதரிப்பதாயிருந்தால்‌ தமக்கு ஆட்சேபமில்லை 
என்று கூறினார்‌. “இந்தச்‌ சோதனையில்‌ சுய ராஜ்யத்தின்‌ திறவுகோல்‌ 
அடங்கியிருக்கிறது” என்று அவர்‌ சிறுவர்களிடம்‌ கூறினார்‌. 


இந்தப்‌ பரீட்சை வெற்றி பெறவேண்டும்‌ என்பதற்காக ஸ்ரீ பியர்ஸன்‌ 

தமது உடலை வருத்திப்‌ பாடுபட்டார்‌; அதிக உற்சாகத்தோடு 
இவ்வேலைகளில்‌ ஈடுபட்டார்‌. காய்கறிகளை நறுக்குவதற்கு ஒரு 
கோஷ்டி, தானியத்தைச்‌ சுத்தம்‌ செய்வதற்கு ஒரு கோஷ்டி என்று 
இவ்விதம்‌ ஒவ்வொரு வேலைக்கும்‌ ஒவ்வொரு கோஷ்டி 
அமைக்கப்பட்டது. சமையலறையையும்‌ அதன்‌ சுற்றுப்‌ புறங்களையும்‌ 
சுத்தமாக வைத்திருக்கும்‌ வேலையை நாகேன்பாபுவும்‌ மற்றவர்களும்‌ 
மேற்கொண்டனர்‌. கையில்‌ மண்வெட்டியுடன்‌ அவர்கள்‌ வேலை 


செய்வதைப்‌ பார்க்க எனக்கு ஆனந்தமாக இருந்தது. 


அங்கே நூற்றிருபத்தைந்து பையன்களும்‌ அவர்களின்‌ ஆசிரியர்களும்‌ 
இருந்தனர்‌. அவர்கள்‌ எல்லோரும்‌, உடலுழைப்பான இந்த 
வேலையைச்‌ சுலபமாக ஏற்றுக்‌ கொண்டு விடுவார்கள்‌ என்று 
எதிர்பார்த்துவிட முடியாது. தினமும்‌ விவாதங்கள்‌ நடந்துவந்தன. சிலர்‌ 
சீக்கரத்திலேயே சோர்வடைந்து விட்டனர்‌ என்பது தெரிந்தது.ஆனால்‌, 
அப்படிச்‌ சோர்ந்துவிடக்‌ கூடியவர்‌ அன்று பியர்ஸன்‌. எப்பொழுதும்‌ 
புன்னகை பூத்த முகத்துடன்‌ சமையலறையிலோ, அதன்‌ பக்கத்திலோ 
அவர்‌ ஏதாவது ஒரு வேலையைச்‌ செய்து கொண்டிருப்பதைக்‌ 
காணலாம்‌. பெரிய பாத்திரங்களை எல்லாம்‌ சுத்தம்‌ செய்யும்‌ 
வேலையை அவர்‌ மேற்கொண்டார்‌. பாத்திரங்களைத்‌ 
துலக்குகிறவர்களுக்கு அந்த வேலையில்‌ சலிப்புத்‌ தோன்றாமல்‌ 
இருப்பதற்காகச்‌ சில மாணவர்கள்‌ அவர்களுக்கு முன்னால்‌ சித்தார்‌ 
வாத்தியம்‌ வாசிப்பார்கள்‌. எல்லோருமே இந்த வேலையில்‌ 
உற்சாகத்துடன்‌ ஈடுபட்டனர்‌. தேனீக்கள்‌ சுறுசுறுப்பாக இருக்கும்‌ தேன்‌ 
கூடுபோல்‌ இருந்தது, சாந்திநிகேதனம்‌. 


இத்தகைய மாறுதல்கள்‌ ஒரு முறை ஆரம்பமாகிவிட்டால்‌ 
எப்பொழுதும்‌ வளர்ந்துகொண்டே இருக்கும்‌. போனிக்ஸ்‌ 
கோஷ்டியினர்‌ தாங்களே சமைத்துக்கொண்டனர்‌.அவர்கள்‌ சாப்பாடு 
மிகவும்‌ எளிமையாகவும்‌ இருந்தது. மசாலைச்‌ சாமான்களே அந்தச்‌ 
சாப்பாட்டில்‌ இல்லை. அரிசி, பருப்பு, கறிகாய்‌ மாத்திரமேயன்றிக்‌ 
கோதுமைமாவுகூட, ஒரே சமயத்தில்‌ ஒரே பாத்திரத்தில்‌ நீராவியில்‌ 
சமைக்கப்பட்டன. வங்காளிச்‌ சமையலில்‌ சீர்திருத்தம்‌ செய்வதற்காகச்‌ 
சாந்தி நிகேதனத்தின்‌ பையன்கள்‌ அதே போன்ற சமையலைத்‌ 
தொடங்கினார்கள்‌. இரண்டொரு உபாத்தியாயர்களும்‌ சில 
மாணவர்களும்‌ இச்சமையலைச்‌ செய்து வந்தார்கள்‌. 


கொஞ்ச காலத்திற்குப்‌ பிறகு இப்பரீட்சை நிறுத்தப்பட்டு விட்டது. 


Join / Telegram : @Tamil Books_ Library 


பிரபலமான இந்த ஸ்தாபனம்‌, மத்தியில்‌ கொஞ்ச காலத்திற்கு இந்தப்‌ 
பரீட்சையை நடத்தியதால்‌ அதற்கு எந்த விதமான நஷ்டமும்‌ இல்லை 
என்பதே என்‌ அபிப்பிராயம்‌. இதனால்‌ ஏற்பட்ட சில அனுபவங்கள்‌ 


உபாத்தியாயர்களுக்குப்‌ பயனுள்ளதாகவே இருந்திருக்க முடியும்‌. 


சாந்திநிகேதனத்தில்‌ கொஞ்ச காலம்‌ தங்கவேண்டும்‌ என்று 
விரும்பினேன்‌. ஆனால்‌, விதியோ வேறுவிதமாக இருந்துவிட்டது. 
நான்‌ அங்கே வந்து ஒரு வாரம்கூட ஆகவில்லை. இதற்குள்‌ கோகலே 
காலமாகிவிட்டார்‌ என்று புனாவிலிருந்து எனக்குத்‌ தந்தி வந்தது. 
சாந்திநிகேதனம்‌ துக்கத்தில்‌ ஆழ்ந்தது. அங்கிருந்தவர்கள்‌ எல்லோரும்‌ 
என்னிடம்‌ வந்து துக்கம்‌ விசாரித்தார்கள்‌. தேசத்திற்கு ஏற்பட்ட 
நஷ்டத்தைக்‌ குறித்துத்‌ துக்கப்படுவதற்காக ஆசிரமத்தின்‌ கோயிலில்‌ 


ஒரு விஷேசக்‌ கூட்டம்‌ நடந்தது. மிகுந்த பக்தியுடன்‌ அது நடந்தது. 
அன்றே நான்‌ என்‌ மனைவியோடும்‌ மகன்லாலுடனும்‌ புனாவுக்குப்‌ 


புறப்பட்டேன்‌. மற்றவர்கள்‌ எல்லோரும்‌ சாந்திநிகேதனத்திலேயே 
தங்கினார்கள்‌. 


ஆண்டுரூஸ்‌, பர்த்வான்‌ வரையில்‌ என்னுடன்‌ வந்தார்‌. “இந்தியாவில்‌ 
சத்தியாக்கிரகத்தை நடத்துவதற்கு ஒரு சமயம்‌ வரும்‌ என்று நீங்கள்‌ 
நினைக்கிறீர்களா? அப்படி வருமென்றால்‌ அது எப்பொழுது வரும்‌ 
என்பது குறித்து உங்களுக்கு ஏதாவது தோன்றுகிறதா?” என்று அவர்‌ 


என்னைக்‌ கேட்டார்‌. 


நான்‌ கூறியதாவது: “இதற்குப்‌ பதில்‌ சொல்லுவது கஷ்டம்‌. ஏனெனில்‌, 
ஓர்‌ ஆண்டுக்கு நான்‌ எதுவும்‌ செய்வதற்கில்லை. கோகலே என்னிடம்‌ 
ஒரு வாக்குறுதி வாங்கியிருக்கிறார்‌. அனுபவம்‌ பெறுவதற்காக நான்‌ 
இந்தியாவில்‌ சுற்றுப்‌ பிரயாணம்‌ செய்ய வேண்டும்‌; அது முடியும்‌ 
வரையில்‌ பொது விஷயங்களைக்‌ குறித்து நான்‌ எந்தவிதமான 
அபிப்பிராயமும்‌ கூறக்கூடாது என்பது அவர்‌ என்னிடம்‌ வாங்கிய 
வாக்குறுதி. அந்த ஓராண்டு முடிந்துவிட்ட பிறகும்கூட, என்‌ 
கருத்துக்களை வெளியிடுவதற்கு நான்‌ அவசரப்படப்‌ போவதில்லை. 
ஆகையால்‌, ஐந்தாண்டுகளுக்கோ அல்லது அதற்கு அதிகமான 
காலத்திற்கோ, சத்தியாக்கிரகத்திற்கான சமயம்‌ ஏற்படும்‌ என்று நான்‌ 
நினைக்கவில்லை.” 


இந்தச்‌ சந்தர்ப்பத்தில்‌ ஒரு விஷயத்தைக்‌ குறிப்பிட விரும்புகிறேன்‌. 
'ஹிந்த்‌ சுயராஜ்‌' (இந்திய சுயராஜ்யம்‌) என்ற நூலில்‌ நான்‌ 

வெளியிட்டிருந்த சில கருத்துக்களைக்‌ குறித்துக்‌ கோகலே சிரிப்பது 
வழக்கம்‌. "நீங்கள்‌ இந்தியாவில்‌ ஓராண்டு தங்கியிருந்த பிறகு உங்கள்‌ 


கருத்துக்கள்‌ தாமாகத்‌ திருந்தி விடும்‌” என்று அவர்‌ கூறுவார்‌. 

5. மூன்றாம்‌ வகுப்புப்‌ 
பிரயாணிகளின்‌ துயரங்கள்‌ 


மூன்றாம்‌ வகுப்புப்‌ பிரயாணிகள்‌, டிக்கெட்டுகளை 
வாங்குவதற்கும்கூட என்ன கஷ்டங்களையெல்லாம்‌ அனுபவிக்க 
வேண்டியிருக்கிறது என்பதைப்‌ பர்த்வானில்‌ நாங்கள்‌ நேரில்‌ காண 
நேர்ந்தது. மூன்றாம்‌ வகுப்பு டிக்கெட்டுகளை இதற்குள்‌ 
கொடுக்கமுடியாது என்று எங்களுக்குச்‌ சொல்லிவிட்டனர்‌.ஸ்டேஷன்‌ 
மாஸ்டரைக்‌ கண்டுபிடிப்பது கஷ்டமாக இருந்தாலும்‌ அவரைப்‌ 
போய்ப்‌ பார்த்தேன்‌. அவர்‌ இருக்கும்‌ இடத்தை யாரோ ஒருவர்‌ எனக்கு 
அன்புடன்‌ காட்டினார்‌. எங்களுக்கு இருந்த கஷ்டத்தை ஸ்டேஷன்‌ 
மாஸ்டரிடம்‌ எடுத்துக்‌ கூறினேன்‌. அவரும்‌ அதே பதிலைத்தான்‌ 
சொன்னார்‌. டிக்கெட்‌ கொடுக்கும்‌ இடத்தின்‌ சன்னலைத்‌ திறந்ததும்‌ 
டிக்கெட்டுகளை வாங்குவதற்கு அங்கே சென்றேன்‌. ஆனால்‌ 
டிக்கட்டுகளை வாங்குவது அவ்வளவு எளிதான காரியமாக இல்லை. 
அங்கே வல்லவன்‌ வகுத்ததே சட்டமாக இருந்தது. பலமுள்ளவர்களும்‌, 
மற்றவர்களைப்பற்றிய கவலையே இல்லாதவர்களுமான 
பிரயாணிகள்‌, ஒருவர்‌ பின்‌ மற்றொருவராக வந்து என்னை இடித்து 
வெளியே தள்ளிக்‌ கொண்டே இருந்தனர்‌. ஆகையால்‌, முதல்‌ கும்பலில்‌ 


கடைசியாக டிக்கெட்‌ வாங்கியவன்‌ நான்தான்‌. 


ரெயில்‌ வந்து நின்றது. அதில்‌ ஏறுவது மற்றொரு பெரும்‌ 
சோதனையாகிவிட்டது. ரெயிலுக்குள்‌ முன்பே இருந்த பிரயாணிகளும்‌, 
ஏற முயன்றவர்களும்‌ பரஸ்பரம்‌ திட்டுவதும்‌,பிடித்துத்‌ தள்ளுவதுமாக 
இருந்தார்கள்‌. பிளாட்பாரத்தில்‌ மேலும்‌ கீழும்‌ ஓடினோம்‌. ஆனால்‌, 
“இங்கே இடம்‌ இல்லை”என்ற ஒரே பதில்தான்‌ எங்களுக்கு எங்குமே 
கிடைத்தது. கார்டிடம்‌ போனேன்‌. “முடிந்தால்‌ ஏறிக்கொள்ள முயற்சி 
செய்யுங்கள்‌ முடியாது போனால்‌ அடுத்த ரெயிலில்‌ வாருங்கள்‌” என்று 
அவர்‌ கூறினார்‌. 


“எனக்கு அவசரமான வேலை இருக்கிறதே” என்று நான்‌ 
மரியாதையுடன்‌ பதில்‌ சொன்னேன்‌. ஆனால்‌, நான்‌ சொன்னதைக்‌ 
கேட்டுக்கொண்டிருக்க அவருக்கு அவகாசமில்லை. இன்னது செய்வது 
என்று தெரியாமல்‌ திகைத்தேன்‌. எங்கே சாத்தியமோ அங்கே 
ஏறிக்கொள்ளுமாறு மகன்லாலிடம்‌ கூறிவிட்டு நானும்‌ என்‌ 

மனைவியும்‌ இன்டர்‌ வகுப்பு வண்டியில்‌ ஏறிக்கொண்டோம்‌. நாங்கள்‌ 
அவ்வண்டியில்‌ ஏறுவதைக்‌ கார்டு பார்த்தார்‌. அஸன்ஸால்‌ ஸ்டேஷனை 
அடைந்ததும்‌, எங்களிடம்‌ அதிகப்படிக்‌ கட்டணத்தை வசூலிப்பதற்காக 
அவர்‌ எங்களிடம்‌ வந்தார்‌. அவரிடம்‌ பின்வருமாறு கூறினேன்‌: 
“எங்களுக்கு இடம்‌ தேடித்‌ தர வேண்டியது உங்கள்‌ கடமை. எங்களுக்கு 
இடம்‌ கிடைக்காததால்‌ நாங்கள்‌ இங்கே உட்கார்ந்திருக்கிறோம்‌. 
மூன்றாம்‌ வகுப்பு வண்டியில்‌ எங்களுக்கு இடம்‌ கொடுப்பதானால்‌ 
நாங்கள்‌ அங்கே போய்விடச்‌ சந்தோஷத்துடன்‌ தயாராயிருக்கிறோம்‌.” 


இதற்குக்‌ கார்டு, “உம்முடன்‌ விவாதிக்க நான்‌ தயாராயில்லை. உமக்கு 
நான்‌ இடம்‌ தேடிக்கொடுக்க முடியாது. அதிகப்படியான கட்டணத்தை 
நீர்‌ செலுத்த வேண்டும்‌. இல்லாவிட்டால்‌ இறங்கி விடும்‌” என்றார்‌. 


எப்படியும்‌ புனா போய்ச்‌ சேர்ந்துவிட விரும்பினேன்‌. ஆகையால்‌, 
கார்டுடன்‌ சண்டை போட்டுக்கொண்டிருக்க நான்‌ தயாராக இல்லை. 
அவர்‌ கேட்ட அதிகப்படிக்‌ கட்டணத்தை, அதாவது புனாவரையில்‌ 
கொடுத்து விட்டேன்‌. என்றாலும்‌, அந்த அநியாயத்தைக்‌ குறித்து 
ஆத்திரம்‌ அடைந்தேன்‌. 


காலையில்‌ மொகல்ஸாரைக்குப்‌ போய்ச்சேர்ந்தோம்‌. மூன்றாம்‌ 
வகுப்பில்‌ மகன்லால்‌ இடம்‌ பிடித்துவிட்டதால்‌ அந்த வண்டியில்‌ போய்‌ 
ஏறிக்கொண்டேன்‌. டிக்கெட்‌ பரிசோதகருக்கு இந்த 
விஷயங்களையெல்லாம்‌ கூறினேன்‌. மொகல்ஸாரையில்‌ மூன்றாம்‌ 
வகுப்பு வண்டியில்‌ நான்‌ ஏறிக்கொண்டு விட்டதாக எனக்கு அத்தாட்சி 
கொடுக்குமாறு அவரிடம்‌ கேட்டேன்‌. ஆனால்‌, அதைக்‌ கொடுக்க 
அவர்‌ மறுத்துவிட்டார்‌. இதில்‌ பரிகாரம்‌ பெறுவதற்காக ரெயில்வே 
அதிகாரிகளுக்கு எழுதினேன்‌. அதற்குப்‌ பின்வருமாறு எனக்குப்‌ பதில்‌ 
வந்தது: “அத்தாட்சியை அனுப்பி இருந்தாலன்றி அதிகப்‌ படியாக 


வசூலித்திருந்த கட்டணத்தைத்‌ திருப்பிக்‌ கொடுப்பது எங்களுக்கு 
வழக்கமில்லை. ஆனால்‌, உங்கள்‌ விஷயத்தில்‌ ஒரு விதிவிலக்குச்‌ 


செய்கிறோம்‌. என்றாலும்‌, பர்த்வானிலிருந்து மொகல்ஸாரை வரையில்‌ 
வாங்கிய அதிகப்படிக்‌ கட்டணத்தைத்‌ திருப்பிக்‌ கொடுப்பது 
சாத்தியமில்லை.” 


மூன்றாம்‌ வகுப்புப்‌ பிரயாணத்தைக்‌ குறித்து எனக்கு ஏற்பட்ட இந்த 
முதல்‌ அனுபவத்தை எல்லாம்‌ நான்‌ எழுதுவதாக இருந்தால்‌ அதுவே 
ஒரு பெரிய புத்தகமாகி விடும்‌. ஆனால்‌, அந்த அனுபவங்களைக்‌ 

குறித்து இந்த அத்தியாயங்களில்‌ ஆங்காங்கே குறிப்பாகச்‌ 
சிலவற்றையே நான்‌ சொல்ல முடியும்‌. உடல்‌ நிலை சரியாக 


இல்லாததன்‌ காரணமாக மூன்றாம்‌ வகுப்புப்‌ பிரயாணத்தை நான்‌ 
கைவிடநேருவது, எனக்கு அதிகத்துயரம்‌ அளித்திருக்கிறது. இது 
எப்பொழுதும்‌ எனக்கு அதிகத்‌ துயரம்‌ அளிப்பதாகவே இருக்கும்‌. 


மூன்றாம்‌ வகுப்புப்‌ பிரயாணிகளின்‌ துயரங்களெல்லாம்‌ ரெயில்வே 
அதிகாரிகளின்‌ திமிரினால்தான்‌ ஏற்படுகின்றன என்பதில்‌ சந்தேகமே 
இல்லை. ஆயினும்‌, பிரயாணிகளின்‌ முரட்டுத்தனம்‌, ஆபாசமான 
பழக்கங்கள்‌, சுயநலம்‌, அறியாமை ஆகியவைகளையும்‌ குற்றம்‌ 
கூறாமல்‌ இருப்பதற்கில்லை. இதிலுள்ள பரிதாபம்‌ என்னவென்றால்‌, 
தாங்கள்‌ தவறாகவும்‌, ஆபாசமாகவும்‌ சுயநலத்தோடும்‌ 
நடந்துகொள்ளுவதை அவர்கள்‌ உணராமல்‌ இருப்பதே. தாங்கள்‌ 
செய்வதெல்லாம்‌ இயல்பானதே என்று அவர்கள்‌ கருதுகிறார்கள்‌. 
இவைகளுக்கெல்லாம்‌ முக்கியமான காரணம்‌, படித்தவர்களாகிய நாம்‌ 
அவர்களிடம்‌ கொள்ளும்‌ அசிரத்தையே ஆகும்‌. 


மிகவும்‌ களைத்துப்‌ போய்விட்ட நிலையில்‌ நாங்கள்‌ கல்யாண்போய்ச்‌ 
சேர்ந்தோம்‌. மகன்லாலும்‌ நானும்‌ ஸ்டேஷன்‌ தண்ணீர்க்‌ குழாயிலிருந்து 
கொஞ்சம்‌ தண்ணீர்‌ பிடித்துக்‌ குளித்தோம்‌. என்‌ மனைவி குளிப்பதற்கு 
வேண்டிய ஏற்பாட்டைச்‌ செய்வதற்கு நான்‌ 
போய்க்கொண்டிருந்தபோது இந்திய ஊழியர்‌ சங்கத்தைச்‌ சேர்ந்த ஸ்ரீ 
கெளல்‌ எங்களைத்‌ தெரிந்துகொண்டார்‌. அவர்‌ எங்களிடம்‌ வந்தார்‌. 
அவரும்‌ புனாவுக்குத்தான்‌ போய்க்‌ கொண்டிருந்தார்‌. இரண்டாம்‌ 
வகுப்புப்‌ பிரயாணிகள்‌ குளிக்கும்‌ இடத்திற்கு என்‌ மனைவியை 
அழைத்துப்‌ போவதாக அவர்‌ சொன்னார்‌. மரியாதையோடு அவர்‌ 
அளிக்க முன்வந்த இந்த உதவியை ஏற்றுக்கொள்ள நான்‌ 
தயங்கினேன்‌. இரண்டாம்‌ வகுப்புப்‌ பிரயாணிகள்‌ குளிக்குமிடத்தை 
உபயோகித்துக்கொள்ள என்‌ மனைவிக்கு உரிமை இல்லை என்பதை 
அறிவேன்‌. என்றாலும்‌, முறையற்ற அச்செய்கைக்கு முடிவில்‌ நானும்‌ 
உடந்தையானேன்‌. சத்தியத்தை அனுசரிப்பவருக்கு இது அழகல்ல 
என்பதையும்‌ அறிவேன்‌. அந்த ஸ்நான அறைக்குப்‌ போய்த்தான்‌ 
குளிக்க வேண்டும்‌ என்று என்‌ மனைவிக்கு ஆவலும்‌ இல்லை. ஆனால்‌, 
சத்தியத்தினிடம்‌ இருந்த பற்றை, மனைவியினிடம்‌ கணவனுக்கு 
இருந்த பாசம்‌ வென்றுவிட்டது. சத்தியத்தின்‌ முகம்‌, மாயையின்‌ 
தங்கத்திரையினால்‌ மூடப்பட்டிருக்கிறது என்று உபநிடதம்‌ கூறுகிறது. 

6. நயந்துகொள்ள முயற்சி 


நாங்கள்‌ புனா வந்து சேர்ந்தோம்‌. சிரார்த்தச்‌ சடங்குகளெல்லாம்‌ முடிந்த 
பிறகு இந்திய ஊழியர்‌ சங்கத்தின்‌ எதிர்காலத்தைக்‌ குறித்தும்‌ 
விவாதங்கள்‌ எழுந்தன. அச்சங்கத்தில்‌ நான்‌ அங்கத்தினனாவது என்ற 
விஷயம்‌ எனக்கு மிகவும்‌ சங்கடமான பிரச்னையாக இருந்தது. 
கோகலே இருந்த போது அதில்‌ அங்கத்தினன்‌ ஆவதற்கு நான்‌ முற்பட 
வேண்டிய அவசியமே இல்லை. அவர்‌ விருப்பம்‌ எதுவோ அதை 
அப்படியே பணிவுடன்‌ நிறைவேற்றி வந்திருப்பேன்‌. அத்தகையதோர்‌ 
நிலையில்‌ இருக்க வேண்டும்‌ என்பதுதான்‌ என்‌ பிரியமும்‌. இந்தியப்‌ 
பொது வாழ்க்கை என்ற கொந்தளிப்பான கடலில்‌ பிரயாணம்‌ 
செய்வதற்குச்‌ சரியான மாலுமி ஒருவர்‌ எனக்குத்‌ தேவைப்பட்டார்‌. 
கோகலேயை நான்‌ அத்தகைய மாலுமியாகக்‌ கொண்டிருந்ததோடு, 
அவர்‌ இருக்கப்‌ பயமில்லை என்ற தைரியத்துடனும்‌ இருந்தேன்‌. 
இப்பொழுதோ, அவர்‌ போய்விட்டதால்‌ என்‌ சக்தியைக்‌ கொண்டே 
நான்‌ இருக்க வேண்டியவனாகிவிட்டேன்‌. ஆகவே அச்சங்கத்தில்‌ 
அங்கத்தினனாகி விட வேண்டியது என்‌ கடமை என்பதை 
உணர்ந்தேன்‌. அப்படிச்‌ செய்தால்‌ கோகலேயின்‌ ஆன்மாவும்‌ 
திருப்தியடையும்‌ என்று எண்ணினேன்‌. ஆகவே, தயக்கம்‌ எதுவும்‌ 
இல்லாமல்‌, அதே சமயத்தில்‌ உறுதியுடனும்‌, அச்சங்கத்தின்‌ 
அங்கத்தினர்களை நயந்து கொள்ளும்‌ முயற்சியில்‌ இறங்கினேன்‌. 


இச்சமயத்தில்‌ அச்சங்கத்தின்‌ அங்கத்தினரில்‌ பெரும்பாலானவர்கள்‌ 
புனாவில்‌ இருந்தார்கள்‌. என்னைச்‌ சேர்த்துக்‌ கொள்ளுமாறு 
அவர்களைக்‌ கேட்டுக்கொண்டேன்‌. என்னைக்‌ குறித்து அவர்களுக்கு 
இருந்த பயத்தையெல்லாம்‌ போக்குவதற்கும்‌ முயன்றேன்‌. ஆனால்‌, 
என்னைச்‌ சேர்த்துக்‌ கொள்ளும்‌ விஷயத்தில்‌ அவர்களிடையே பிளவு 
இருந்தது என்பதைக்‌ கண்டேன்‌. அவர்களில்‌ ஒரு பகுதியினர்‌, 
என்னைச்‌ சேர்த்துக்கொள்ளுவதற்கு ஆதரவாக இருந்தார்கள்‌. 
மற்றொரு பகுதியினரோ, அதைப்‌ பலமாக எதிர்த்து வந்தனர்‌. 
என்னிடம்‌ கொண்டிருந்த அன்பில்‌ இந்த இருசாராரும்‌ 
ஒருவருக்கொருவர்‌ சளைத்தவர்கள்‌ அல்ல என்பதையும்‌ நான்‌ 
அறிவேன்‌. ஆனால்‌, சங்கத்தினிடம்‌ அவர்களுக்கு இருந்த விசுவாசம்‌, 
என்னிடம்‌ அவர்கள்‌ கொண்டிருந்த அன்பைவிட அதிகமாக 
இருந்திருக்கலாம்‌; என்மீது கொண்ட அன்பை விடக்‌ குறைவாகவாவது 
இல்லாமல்‌ இருந்திருக்கும்‌. ஆகையால்‌, எந்த விதமான 
மனக்கசப்புமின்றியே விவாதித்து வந்தோம்‌. அந்த விவாதம்‌ 

முழுவதும்‌ கொள்கையைப்‌ பற்றியதாகும்‌. என்னை அங்கத்தினனாகச்‌ 
சேர்த்துக்‌ கொள்ளுவதை எதிர்த்தவர்கள்‌, அநேக விஷயங்களில்‌ 
நானும்‌ அவர்களும்‌ வடதுருவம்‌ தென்துருவம்‌ போல்‌ வெகு 
தொலைவில்‌ இருப்பதாகக்‌ கூறினர்‌. என்னை அங்கத்தினனாகச்‌ 
சேர்த்துக்‌ கொண்டு விட்டால்‌, எந்த நோக்கத்திற்காக அச்சங்கம்‌ 
ஆரம்பிக்கப்பட்டதோ அந்த நோக்கத்திற்கே ஆபத்து நேர்ந்துவிடும்‌ 
என்று எண்ணினார்கள்‌. இயற்கையாகவே இத்தகைய ஆபத்தை 
அவர்களால்‌ தாங்க முடியாதுதான்‌. 


நீண்ட நேரம்‌ விவாதித்த பிறகு நாங்கள்‌ கலைந்து விட்டோம்‌. 
முடிவான தீர்மானத்திற்கு வரும்‌ விசயம்‌ பிந்திய தேதிக்கு ஒத்தி 


வைக்கப்பட்டு விட்டது. 


அதிகப்‌ பரபரப்பு அடைந்துவிட்ட நிலையிலேயே நான்‌ வீடு 
திரும்பினேன்‌. பெரும்பான்மை வோட்டுக்களின்‌ மூலம்‌ நான்‌ 
அங்கத்தினனாகச்‌ சேர்த்துக்கொள்ளப்படுவது எனக்குச்‌ சரியா? 
கோகலேயிடம்‌ நான்‌ கொண்டிருந்த பக்திக்கு அது பொருத்தமானதாக 
இருக்குமா? ஒரு விஷயம்‌ எனக்குத்‌ தெளிவாகத்‌ தோன்றியது. என்னை 
அங்கத்தினனாகச்‌ சேர்த்துக்‌ கொள்ளுவதில்‌ அச்சங்கத்தின்‌ 
அங்கத்தினர்கள்‌ இடையே அபிப்பிராய பேதம்‌ இவ்வளவு கடுமையாக 
இருக்கும்போது, சேர்த்துக்கொள்ளக்‌ கோரும்‌ என்‌ மனுவை வாபஸ்‌ 
வாங்கிக்‌ கொண்டு என்னை எதிர்ப்பவர்களுக்கு இருக்கும்‌ 
சங்கடத்திலிருந்து அவர்களைத்‌ தப்புவிப்பது ஒன்றே நான்‌ 
செய்யக்கூடிய சரியான காரியம்‌. சங்கத்தினிடமும்‌ 
கோகலேயிடத்திலும்‌ நான்‌ கொண்டிருந்த பக்திக்கு ஏற்ற காரியமும்‌ 
அதுதான்‌ என்று எண்ணினேன்‌. இந்த யோசனை பளிச்சென்று எனக்குத்‌ 
தோன்றியதும்‌, ஒத்திவைக்கப்பட்ட கூட்டத்தைக்‌ கூட்டவே வேண்டாம்‌ 
என்று உடனே ஸ்ரீ சாஸ்திரிக்கு எழுதினேன்‌. என்‌ மனுவை 
எதிர்த்தவர்கள்‌, நான்‌ செய்த தீர்மானத்தை முற்றும்‌ பாராட்டினர்‌. இது, 
ஒரு சங்கடமான நிலையிலிருந்து அவர்களைக்‌ காப்பாற்றியது. 
எங்களுக்குள்‌ நட்பையும்‌ இன்னும்‌ அதிகப்‌ பலமானதாக்கியது. 
மனுவை வாபஸ்‌ வாங்கிக்‌ கொண்டது, உண்மையில்‌ என்னை 
அச்சங்கத்தின்‌ அங்கத்தினனாக்கியது. 


அச்சங்கத்தில்‌ சாதாரணமாக நான்‌ அங்கத்தினன்‌ ஆகாமலிருந்தது 
சரியானதே. நான்‌ அங்கத்தினன்‌ ஆவதை ஆட்சேபித்தவர்களின்‌ 
எதிர்ப்பும்‌ நியாயமானதே என்பதை, அனுபவம்‌ இப்பொழுது 

தெளிவாக்குகிறது. கொள்கையைப்‌ பற்றிய விஷயங்களில்‌ எங்கள்‌ 
கருத்துக்கள்‌ முற்றும்‌ மாறுபட்டவை என்பதையும்‌ அனுபவம்‌ 
காட்டிவிட்டது. ஆனால்‌, இந்த மாறுபாட்டை அறிந்ததனால்‌ 
எங்களிடையே எந்தவிதமான மனஸ்தாபமோ, மனக்‌ கசப்போ 
இல்லை. சகோதரர்களாகவே இருந்து வந்திருக்கிறோம்‌. புனாவிலுள்ள 
சங்கத்தின்‌ இல்லம்‌ எனக்கு என்றுமே யாத்திரைக்குரிய புண்ணிய 
ஸ்தலமாகவே இருந்து வருகிறது. 


அச்சங்கத்தின்‌ விதிகளின்படி நான்‌ அதில்‌ அங்கத்தினன்‌ ஆகவில்லை 
என்பது உண்மை. ஆனால்‌, ஆன்ம உணர்ச்சியில்‌ என்றும்‌ அதன்‌ 
அங்கத்தினனாகவே இருந்து வருகிறேன்‌. ஸ்தூல தொடர்பை விட 
ஆன்ம தொடர்பு அதிக மேன்மையானது. ஆன்ம தொடர்பில்லாத 
வெறும்‌ ஸ்தூல தொடர்பு உயிரில்லாத உடல்‌ போன்றதேயாகும்‌. 

7. கும்ப மேளா 


அடுத்தபடியாக டாக்டர்‌ மேத்தாவைச்‌ சந்திப்பதற்காக ரங்கூனுக்குப்‌ 
போனேன்‌. போகும்‌ வழியில்‌ கல்கத்தாவில்‌ தங்கினேன்‌. அங்கே 
காலஞ்சென்ற பாபு பூபேந்திரநாத வசுவின்‌ விருந்தினனாகத்‌ 
தங்கினேன்‌. வங்காளிகளின்‌ விருந்தோம்பல்‌ குணம்‌ இங்கே உச்ச 
நிலையை எட்டிவிட்டது. அந்த நாளில்‌ நான்‌ பழங்களைத்‌ தவிர வேறு 
எதையும்‌ சாப்பிடுவதில்லை. ஆகவே, கல்கத்தாவில்‌ கிடைக்கக்கூடிய 
எல்லாப்‌ பழங்களும்‌ கொட்டைப்‌ பருப்புகளும்‌ எனக்காகத்‌ 
தருவிக்கப்பட்டன. அவ்வீட்டுப்‌ பெண்மணிகள்‌ இரவெல்லாம்‌ 
கண்விழித்துப்‌ பலவிதமான கொட்டைகளையும்‌ உடைத்து 
உரித்தார்கள்‌. பழங்களை இந்திய முறையில்‌ பக்குவம்‌ செய்து, 
பரிமாறுவதற்கும்‌ எவ்வளவோ சிரமம்‌ எடுத்துக்‌ கொண்டார்கள்‌. 
என்னுடன்‌ வந்தவர்களுக்கென்று எத்தனையோ வகையான 
பலகாரங்கள்‌ செய்யப்பட்டிருந்தன. என்னோடு என்‌ மகன்‌ ராமதாஸு ம்‌ 
வந்திருந்தான்‌. அன்போடு நடந்த இந்த விருந்தோம்பலை நான்‌ 
எவ்வளவோ பாராட்டக்கூடும்‌. ஆயினும்‌ இரண்டு மூன்று 
விருந்தினரை உபசரிப்பதற்காக ஒரு குடும்பம்‌ முழுவதுமே வேலை 
செய்வதை என்னால்‌ சகிக்க முடியவில்லை. என்றாலும்‌, இவ்விதமான 
சங்கடமான உபசரிப்புகளிலிருந்து தப்பும்‌ வழியும்‌ அப்பொழுது 
எனக்குத்‌ தெரிந்திருக்கவில்லை. 


ரங்கூனுக்கு போகும்போது கப்பலில்‌ மூன்றாம்‌ வகுப்பிலேயே 
பிரயாணம்‌ செய்தேன்‌. ஸ்ரீ போஸின்‌ வீட்டில்‌ அதிகப்‌ படியான 
உபசாரம்‌ எங்களுக்குச்‌ சங்கடமாக இருந்தது. ஆனால்‌ கப்பலில்‌ 
எங்களுக்கு ஏற்பட்ட கதியோ? மூன்றாம்‌ வகுப்புப்‌ பிரயாணிகளின்‌ 
சாதாரண வசதிகளைக்கூட கவனிப்பார்‌ இல்லாமல்‌ இருந்தது. 
குளிக்கும்‌ அறை என்று சொல்லப்பட்ட இடம்‌, சகிக்க முடியாத 
வகையில்‌ ஆபாசமாக இருந்தது. கக்கூசு ஒரே நாற்றமெடுத்தது. 
கக்கூசுக்குப்‌ போவதாக இருந்தால்‌ மலத்தையும்‌ மூத்திரத்தையும்‌ 
மிதித்துக்கொண்டுதான்‌ போக வேண்டும்‌. இல்லையானால்‌, 
தாண்டிக்கொண்டு செல்ல வேண்டும்‌. 


இந்த ஆபாசங்களைச்‌ சகித்துக்கொண்டு என்னால்‌ இருக்க 
முடியவில்லை. கப்பலின்‌ பிரதம அதிகாரியிடம்‌ முறையிட்டும்‌ 
பயனில்லை. இந்த விதமான ஆபாசங்களும்‌ நாற்றங்களும்‌ 

போதாதென்று பிரயாணிகளும்‌ தங்களுடைய புத்திகெட்ட 
பழக்கங்களினால்‌ மேலும்‌ ஆபாசப்படுத்தினார்கள்‌. உட்கார்ந்த 
இடத்தில்‌ இருந்தபடி துப்பி வைத்தனர்‌. சாப்பிட்டதில்‌ மிஞ்சியது, 
புகையிலை, வெற்றிலை ஆகியவைகளைக்‌ கழித்தது 
ஆகியவற்றையெல்லாம்‌ சுற்றிலும்‌ போட்டார்கள்‌. அவர்கள்‌ போட்ட 
கூச்சல்களுக்கோ முடிவே இல்லை. முடிந்த அளவு அதிக இடத்தைப்‌ 
பிடித்துக்கொண்டு விட ஒவ்வொருவரும்‌ முயன்றனர்‌. அவர்களைவிட 
அவரவர்களுடைய சாமான்களே அதிக இடத்தை அடைத்துக்‌ 
கொண்டுவிட்டன. இவ்விதம்‌ இரண்டு நாட்கள்‌ எங்களுக்கு மிகவும்‌ 
கடுமையான சோதனையாகி விட்டது. 


ரங்கூனுக்குப்‌ போனதும்‌ கப்பல்‌ கம்பெனியின்‌ ஏஜெண்டுக்கு 
எழுதினேன்‌. இருந்த நிலைமை முழுவதையும்‌ அவருக்குத்‌ 
தெரிவித்தேன்‌. இந்தக்‌ கடிதத்தினாலும்‌, டாக்டர்‌ மேத்தாவின்‌ 
முயற்சியினாலும்‌, திரும்புகையில்‌ மூன்றாம்‌ வகுப்புப்‌ பிரயாணம்‌ 
அவ்வளவு மோசமாக இல்லை. 


எனது பழ ஆகார விரதம்‌ ரங்கூனிலும்‌ டாக்டர்‌ மேத்தாவின்‌ 
வீட்டினருக்கு அதிகப்படியான சங்கடத்தை விளைவித்தது. டாக்டர்‌ 
மேத்தாவின்‌ வீடு என்‌ சொந்த வீடு மாதிரி. ஆகவே, ஆகார வகைகள்‌ 
மிக அதிகமாகப்‌ போய்‌ விடாதவாறு ஓரளவுக்குக்‌ கட்டுப்படுத்த 
என்னால்‌ முடிந்தது. என்றாலும்‌, இத்தனை வகையான உணவுதான்‌ 
சாப்பிடுவது என்பதற்கு நான்‌ இன்னும்‌ ஒரு வரம்பை 
விதித்துக்கொள்ள வில்லை. ஆகவே, பரிமாறப்‌ பட்டவைகளை 
ஓரளவோடு நிறுத்திக்கொள்ளுவதற்கு என்‌ சுவை உணர்ச்சியும்‌ 
கண்களும்‌ மறுத்துவிட்டன. சாப்பாட்டுக்குக்‌ குறிப்பிட்டநேரம்‌ 
என்பதும்‌ இல்லை. என்னைப்‌ பொறுத்த வரையில்‌ கடைசிச்‌ 
சாப்பாட்டை இருட்டுவதற்கு முன்னால்‌ முடித்துக்கொண்டு விடவே 
நான்‌ விரும்பினேன்‌. ஆனால்‌, அனேகமாக இரவு எட்டு, ஒன்பது 
மணிக்கு முன்னால்‌ சாப்பிட்டு முடிவதில்லை. 


அது 1915-ஆம்‌ ஆண்டு. கும்ப உற்சவம்‌ நடக்க வேண்டிய ஆண்டு 
அது. இந்தத்‌ திருவிழா பன்னிரண்டு ஆண்டுகளுக்கு ஒரு முறை 
ஹரித்துவாரத்தில்‌ நடக்கிறது. அத்திருவிழாவைப்‌ பார்க்க 
வேண்டும்‌என்ற ஆர்வம்‌ எனக்கு இல்லை. என்றாலும்‌, மகாத்மா 


முன்ஷிராம்ஜியை, அவருடைய குருகுலத்திற்குப்‌ போய்ப்‌ பார்க்க 
வேண்டும்‌ என்ற ஆவலுடன்‌ இருந்தேன்‌. கும்பத்‌ திருவிழாவில்‌ சேவை 

செய்வதற்கென்று கோகலேயின்‌ சங்கத்தினர்‌ ஒரு தொண்டர்‌ படையை 
அனுப்பியிருந்தார்கள்‌. அத்தொண்டர்‌ படைக்குப்‌ பண்டித 
ஹிருதயநாத குன்ஸ்ரு தலைவர்‌; காலஞ்சென்ற டாக்டர்‌ தேவ்‌, 
வைத்திய அதிகாரி. தங்களுக்கு உதவி செய்யப்‌ போனிக்ஸ்‌ 
கோஷ்டியினரை அனுப்புமாறு என்னைக்‌ கேட்டிருந்தார்கள்‌. எனவே, 
மகன்லால்‌ காந்தி எனக்கு முன்னாலேயே அங்கே போயிருந்தார்‌. 
ரங்கூனிலிருந்து திரும்பியதும்‌ நானும்‌ அவர்களுடன்‌ 
சேர்ந்துகொண்டேன்‌. 


கல்கத்தாவிலிருந்து ஹரித்துவாரத்திற்கு ரெயில்‌ பிரயாணம்‌ மிகவும்‌ 
கஷ்டமாக இருந்தது. சில சமயங்களில்‌ வண்டிகளில்‌ விளக்குகளே 
இல்லை. சகரன்பூரிலிருந்து நாங்கள்‌, சாமான்களையும்‌ 
கால்நடைகளையும்‌ ஏற்றும்‌ வண்டிகளில்‌ அடைக்கப்பட்டிருந்தோம்‌. 
இந்த வண்டிகளுக்கு மேல்‌ கூரை இல்லை. மேலே தகிக்கும்‌ வெயில்‌; 
கீழேயோ கொதிக்கும்‌ இரும்புத்‌ தளம்‌. இவற்றிற்கு நடுவே நாங்கள்‌ 
வறுபட்டுப்‌ போனவர்கள்‌ போல்‌ ஆகிவிட்டோம்‌. இத்தகைய 
பிரயாணத்தினால்‌ ஏற்பட்ட நீர்‌ வேட்கையில்கூட வைதிக ஹிந்துக்கள்‌, 
முஸ்லிம்களிடமிருந்து தண்ணீர்‌ வாங்கிக்‌ குடிக்க மறுத்தனர்‌. 'ஹிந்து' 
தண்ணீர்‌ கிடைக்கும்‌ வரையில்‌ அவர்கள்‌ காத்துக்கொண்டுதான்‌ 
இருந்தார்கள்‌. ஆனால்‌, இதே ஹிந்துக்கள்‌ நோயுற்றுவிடும்போது 
டாக்டர்‌ தங்களுக்குக்‌ கொடுக்கும்‌ சாராயத்தையும்‌ மாட்டிறைச்சிச்‌ 
சூப்பையும்‌ குடிக்கத்‌ தயங்குவதில்லை. தங்களுக்கு மருந்துத்‌ தண்ணீர்‌ 
கொடுப்பவர்‌ கிறிஸ்தவக்‌ கம்பவுண்டரா, முஸ்லிம்‌ கம்பவுண்டரா 
என்பதைக்‌ குறித்து விசாரிப்பதும்‌ இல்லை என்பது கவனிக்க 
வேண்டியதாகும்‌. 


தோட்டி வேலையே இந்தியாவில்‌ எங்களுடைய விசேஷ வேலையாக 
இருக்க வேண்டும்‌ என்பதைச்‌ சாந்திநிகேதனத்தில்‌ தங்கியதிலிருந்து 
நாங்கள்‌ அறிந்துகொண்டோம்‌. ஹரித்துவாரத்தில்‌ தொண்டர்கள்‌ 
தங்குவதற்கு ஒரு தரும சாலையில்‌ கூடாரங்கள்‌ 
அமைக்கப்பட்டிருந்தன. கக்கூசுகளாக உபயோகிப்பதற்கு டாக்டர்‌ தேவ்‌ 
அங்சே சில குழிகளைத்‌ தோண்டியிருந்தார்‌. அவைகளைச்‌ சுத்தம்‌ 
செய்வதற்கு, கூலி பெறும்‌ தோட்டிகளையே அவர்‌ 
எதிர்பார்க்கவேண்டியிருந்தது. போனிக்ஸ்‌ கோஷ்டியினர்‌ வேலை 
செய்வதற்கு இங்கே சந்தர்ப்பம்‌ ஏற்பட்டது. மலத்தை மண்‌ போட்டு 
மூடிப்‌ பிறகு அங்கிருந்து அகற்றிச்‌ சுத்தம்‌ செய்துவிடும்‌ வேலையை 
நாங்கள்‌ செய்வதாக முன்வந்தோம்‌. டாக்டர்‌ தேவ்‌ மகிழ்ச்சியுடன்‌ 
இதை ஏற்றுக்கொண்டார்‌. இந்த வேலையைச்‌ செய்வதாகச்‌ சொன்னது 

நான்தான்‌ என்றாலும்‌ அதை மகன்லால்‌ காந்தியே நிறைவேற்ற 
வேண்டியதாயிற்று. கூடாரத்தில்‌ உட்கார்ந்து கொண்டு *தரிசினம்‌' 
கொடுப்பதும்‌, என்னைப்‌ பார்க்க அங்கே வந்த அனேக 
யாத்திரிகர்களுடன்‌ மத சம்பந்தமாகவும்‌ மற்றவைகளைக்‌ குறித்தும்‌ 
விவாதிப்பதுமே பெரும்பாலும்‌ என்‌ வேலையாக இருந்தது. இதனால்‌, 
என்‌ வேலை எதையும்‌ கவனித்துக்கொள்வதற்கு எனக்கு நேரமே 
இல்லை. என்னைப்‌ பார்க்க வந்தவர்கள்‌, நான்‌ நீராட ஸ்நான 
கட்டிடத்திற்குச்‌ சென்ற போதும்‌ என்னை விடாது பின்‌ தொடர்ந்தார்கள்‌. 
நான்‌ சாப்பிடும்‌ போதுகூட அவர்கள்‌ என்னைத்‌ தனியாக விட்டு 
வைப்பதில்லை. தென்னாப்பிரிக்காவில்‌ நான்‌ செய்த சாதாரணச்‌ 
சேவைக்கு இந்தியா முழுவதும்‌ எவ்வளவு ஆழ்ந்த கவர்ச்சியை 
உண்டாக்கியிருந்தன என்பதை இவ்விதம்‌ ஹரித்துவாரத்திலேயே நான்‌ 
அறியலானேன்‌. 


ஆனால்‌, இது யாரும்‌ பொறாமைப்பட வேண்டிய நிலைமை அன்று. 
இருதலைக்‌ கொள்ளி எறும்பின்‌ நிலையில்‌ நான்‌ இருப்பதாகவே 
எண்ணினேன்‌. என்னை யாரும்‌ தெரிந்துகொள்ளாத இடங்களில்‌, 
ரெயில்வே பிரயாணம்‌ போன்ற சமயங்களில்‌ இந்நாட்டு மக்களில்‌ 
கோடிக்கணக்கானவர்களுக்கு ஏற்படும்‌ கஷ்டங்களை நானும்‌ 
அனுபவிக்க வேண்டியிருந்தது. ஆனால்‌, என்னைப்‌ பற்றிக்‌ 
கேள்விப்பட்டிருப்பவர்கள்‌ என்னைச்‌ சுற்றிக்கொண்டிருக்கும்‌ போது 
அவர்களுடைய தரிசனப்‌ பித்துக்குப்‌ பலியாக வேண்டியவனாக 
இருக்கிறேன்‌. இந்த இரு நிலைமைகளில்‌ எது அதிகப்‌ 
பரிதாபகரமானது என்பதை எப்பொழுதுமே நிச்சயமாகக்‌ கூற என்னால்‌ 
முடிந்ததில்லை. ஆனால்‌, ஒன்றை மாத்திரம்‌ நான்‌ அறிவேன்‌. இந்தத்‌ 
தரிசனப்‌ பித்தர்களின்‌ குருட்டு அன்பு, பல தடவைகளிலும்‌ எனக்குக்‌ 
கோபத்தையும்‌ அடிக்கடி மன வேதனையையுமே உண்டாக்கி 
வந்திருக்கிறது. ஆனால்‌, ரெயில்‌ பிரயாணமோ, மிகவும்‌ 
கஷ்டமானதாகவே இருந்தபோதிலும்‌, ஆன்மத்‌ தூய்மைதான்‌ 
அளித்துவந்ததேயன்றி எனக்கு ஒருபோதும்‌ கோபத்தை 
மூட்டியதில்லை. 


எவ்வளவு தூரமாயினும்‌ ஊரெல்லாம்‌ சுற்றித்‌ திரிவதற்கு வேண்டிய 
பலம்‌, அந்த நாளில்‌ எனக்கு இருந்தது. அதிர்ஷ்ட வசமாக நான்‌ 
அவ்வளவு தூரம்‌ ஊருக்கெல்லாம்‌ தெரிந்தவனாகவும்‌ 
ஆகிவிடவில்லை. ஆகையால்‌, எவ்விதப்‌ பரபரப்பையும்‌ 
உண்டாக்கிவிடாமல்‌ அப்பொழுது தெருவில்‌ போய்‌ கொண்டிருக்க 
என்னால்‌ முடிந்தது. அவ்விதம்‌ சுற்றித்‌ திரிந்ததில்‌ பல விஷயங்களைக்‌ 

கவனித்தேன்‌. யாத்திரிகர்களிடம்‌ பக்தியைக்‌ காட்டிலும்‌ கவனக்‌ 
குறைவும்‌, வெளிவேஷமும்‌, ஒழுங்கீனமுமே அதிகமாக இருந்ததைப்‌ 
பார்த்தேன்‌. சாதுக்கள்‌ கூட்டம்‌ கூட்டமாக அங்கே வந்திருந்தார்கள்‌. 
உலக வாழ்க்கையின்‌ இன்பங்களையெல்லாம்‌ அனுபவிப்பதற்கென்று 
பிறந்திருப்பவர்களாகவே அவர்கள்‌ தோன்றினர்‌. 


இங்கே ஐந்து கால்களோடு கூடிய ஒரு பசுவையும்‌ பார்த்தேன்‌! நான்‌ 
ஆச்சரியப்பட்டுப்‌ போனேன்‌. ஆனால்‌, விஷயம்‌ தெரிந்தவர்கள்‌ 
சீக்கிரத்தில்‌ எனக்கு ஏற்பட்டிருந்த பிரமையைப்‌ போக்கிவிட்டனர்‌. 
அந்தப்‌ பரிதாபகரமான ஐந்து கால்‌ பசு, கொடியவர்களின்‌ 
பேராசைக்குப்‌ பலியானதேயன்றி வேறு அல்ல. உயிருடன்‌ இருந்த ஒரு 
கன்றின்‌ காலைத்‌ துண்டித்து, இப்பசுவின்‌ தோலில்‌ 
பொருத்தியிருந்தார்கள்‌. அதுதான்‌ இந்த ஐந்தாவது காலே ஒழிய வேறு 
ஒன்றும்‌ இல்லை என்பதை அறிந்தேன்‌! இவ்வித இரட்டைக்‌ 
கொடுமையின்‌ பலனைக்‌ கொண்டு, ஒன்றும்‌ அறியாதவர்களின்‌ 
பணத்தைப்‌ பறித்து வந்தார்கள்‌. இந்த ஐந்து கால்‌ பசுவைப்‌ பார்க்க 
ஆவல்‌ கொள்ளாத ஹிந்துவே இல்லை. இந்த அற்புதப்‌ பசுவிற்குத்‌ 
தாராளமாக தருமம்‌ செய்யாத ஹிந்துவும்‌ இல்லை. 


உற்சவ தினமும்‌ வந்தது. அது எனக்கு மிக முக்கியமான தினமாகவும்‌ 
ஆயிற்று. நான்‌ ஹரித்துவாரத்திற்கு யாத்திரை நோக்கத்துடன்‌ 
போகவில்லை. புண்ணியத்தை நாடி யாத்திரை ஸ்தலங்களுக்குப்‌ 
போய்க்கொண்டிருக்க வேண்டும்‌ என்று நான்‌ எண்ணியதே இல்லை. 
ஆனால்‌, அங்கே கூடியிருந்ததாகக்‌ கூறப்பட்ட பதினேழு லட்சம்‌ 
மக்களில்‌ எல்லோருமே வெளி வேஷக்காரர்களோ, வெறும்‌ வேடிக்கை 
பார்க்க வந்தவர்களோ அல்ல. அவர்களில்‌ எண்ணற்றவர்கள்‌, 
புண்ணியத்தைத்‌ தேடவும்‌, ஆன்மத்‌ தூய்மையை அடையவுமே 
வந்தார்கள்‌ என்பதில்‌ எனக்கு எவ்விதச்‌ சந்தேகமும்‌ இல்லை. ஆனால்‌, 
இப்படிப்பட்ட நம்பிக்கை எந்த அளவுக்கு ஆன்மாவை 
மேன்மைப்படுத்துகிறது என்பதைச்‌ சொல்லுவது இயலாதது அல்ல 
என்றாலும்‌, சொல்லுவது கஷ்டம்‌. 


ஆகையால்‌, ஆழ்ந்த சிந்தனையில்‌ மூழ்கியவாறே அன்றிரவைக்‌ 
கழித்தேன்‌. தங்களைச்‌ சூழ்ந்திருக்க வெளி வேஷத்திற்கு நடுவில்‌ 
பக்தியுள்ள ஆன்மாக்களும்‌ இருந்தன. ஆண்டவனின்‌ சந்நிதானத்தில்‌ 
அவர்கள்‌ குற்றமற்றவர்களே.  ஹரித்துவாரத்திற்கு வந்ததே, 
அதனளவில்‌ பாவச்‌ செயல்‌ என்றால்‌, ஹரித்துவார யாத்திரையை நான்‌ 

பகிரங்கமாகக்‌ கண்டித்துக்‌ கூறி விட்டுக்‌ கும்பதினத்தன்றே அங்கிருந்து 
புறப்பட்டிருக்க வேண்டும்‌. ஹரித்துவார யாத்திரையை 
மேற்கொண்டதும்‌, கும்ப உற்சவத்திற்கு வந்ததும்‌ பாவச்‌ செயலன்று 
என்றால்‌, அங்கே நடக்கும்‌ அக்கிரமங்களுக்குப்‌ பிராயச்சித்தமாக நான்‌ 
ஏதேனும்‌ எனக்கு நானே மறுத்துக்கொண்டு என்னைத்‌ 
தூய்மைப்படுத்திக்‌ கொள்ளவேண்டும்‌. இது எனக்கு மிகவும்‌ 
இயல்பானது. என்‌ வாழ்க்கையே கட்டுத்‌ திட்டங்களடங்கிய 
முடிவுகளை அடிப்படையாகக்‌ கொண்டது. கல்கத்தாவிலும்‌ 
ரங்கூனிலும்‌ நான்‌ தங்கிய வீட்டினர்‌ ஏராளமாகச்‌ செலவு செய்து 
எனக்கு விருந்தளித்தார்கள்‌. அவர்களுக்கு நான்‌ அனாவசியமான 
தொந்தரவுகளைக்‌ கொடுத்து விட்டதாக எண்ணினேன்‌. ஆகையால்‌, 
என்‌ ஆகாரத்தில்‌ இத்தனை பண்டங்களைத்‌ தான்‌ சாப்பிடுவது என்று 
கட்டுப்படுத்திக்‌ கொள்ளுவதோடு கடைசிச்‌ சாப்பாட்டை 
இருட்டுவதற்கு முன்னால்‌ முடித்துக்‌ கொண்டுவிடுவது என்றும்‌ 
தீர்மானித்தேன்‌. எனக்கு இத்தகைய தடைகளை நானே விதித்துக்‌ 
கொள்ளாவிட்டால்‌, இனி என்னை அதிதியாக ஏற்பவர்களுக்கு அநேக 
இடைஞ்சல்களை நான்‌ உண்டாக்க நேரும்‌. சேவையில்‌ நான்‌ 
ஈடுபடுவதற்கு மாறாக அவர்களை எனக்குச்‌ சேவை செய்வதில்‌ 
ஈடுபடுத்திக்கொள்ளவும்‌ வேண்டி வரும்‌. ஆகையால்‌, இந்தியாவில்‌ 
இருக்கும்போது இருபத்து நான்கு மணி நேரத்தில்‌ ஐந்துக்கு அதிகமான 
பொருள்களை நான்‌ சாப்பிடுவதில்லை என்றும்‌, இருட்டிய பிறகு 
சாப்பிடுவதில்லை என்றும்‌ விரதம்‌ எடுத்துக்கொண்டேன்‌. இதனால்‌ 


எனக்கு ஏற்படக்கூடிய கஷ்டங்களைக்‌ குறித்துத்‌ தீரச்‌ சிந்தித்தேன்‌. 
ஆனால்‌, இதில்‌ எந்தவிதச்‌ சந்தேகத்திற்கும்‌ பின்னால்‌ இடம்‌ 
வைத்துவிட நான்‌ விரும்பவில்லை. நான்‌ நோய்‌ வாய்ப்பட்டு, 
மருந்தும்‌ உணவுப்‌ பொருள்களில்‌ ஒன்றாகி, அச்சமயம்‌ விசேஷமாகச்‌ 
சாப்பிடவேண்டிய ஆகாரத்திற்காக விதி விலக்கு எதுவும்‌ செய்யாது 
போனால்‌, அப்பொழுது என்ன ஆகும்‌ என்பதைக்‌ குறித்தும்‌ 
யோசித்தேன்‌. என்ன வானாலும்‌ சரி, இந்த விரதத்திலிருந்து எந்த 
விதிவிலக்கும்‌ செய்து கொள்ளுவதில்லை என்று முடிவாகத்‌ 
தீர்மானித்துக்‌ கொண்டேன்‌. 


இந்த விரதத்தை இப்பொழுது நான்‌ பதின்மூன்று ஆண்டுகளாக 
அனுசரித்து வருகிறேன்‌. இதனால்‌ எனக்குப்‌ பல கஷ்டங்கள்‌ 
ஏற்பட்டதும்‌ உண்டு. ஆயினும்‌ இந்த விரதம்‌ எனக்குப்‌ 
பாதுகாப்பாகவும்‌ இருந்தது என்பதை நிச்சயமாகக்‌ கூற முடியும்‌. இது 
என்‌ வாழ்நாட்களில்‌ சில ஆண்டுகளை அதிகமாக்கியது; நான்‌ பற்பல 
நோய்களுக்கு உள்ளாகாதவாறும்‌ என்னைக்‌ காப்பாற்றியது என்பதே 
என்‌ அபிப்பிராயம்‌. 

8. லட்சுமணன பாலம்‌ 


ஹரித்துவாரத்திலிருந்து மகாத்மா முன்ஷிராம்ஜியின்‌ குரு குலத்திற்குச்‌ 
சென்று ஆஜானுபாகுவான அவரைச்‌ சந்தித்ததில்‌ எனக்கு மன ஆறுதல்‌ 
ஏற்பட்டது. குருகுலத்திலிருந்த அமைதிக்கும்‌ ஹரித்துவாரத்திலிருந்த 
இரைச்சலுக்கும்‌ இடையே இருந்த அற்புதமான வித்தியாசத்தை 
அங்கே சென்றதுமே உணர்ந்தேன்‌. 


மகாத்மா தமது அன்பினால்‌ என்னை ஆட்கொண்டும்‌ விட்டார்‌. 
பிரம்மச்சாரிகள்‌, எனக்கு வேண்டிய வசதிகளையெல்லாம்‌ செய்து 
கொடுத்தார்கள்‌. இங்கேதான்‌ முதன்‌ முதலில்‌ ஆச்சாரிய ராம 
தேவஜியைச்‌ சந்தித்தேன்‌. அவரிடம்‌ எவ்வளவு அபாரமான சக்தி 
இருந்தது என்பதை உடனேயே கண்டுகொண்டேன்‌. பல 
விஷயங்களிலும்‌ நாங்கள்‌ மாறுபட்ட கருத்துடையவர்கள்‌. என்றாலும்‌, 
எங்கள்‌ பழக்கம்‌, சீக்கிரத்திலேயே நட்பாகக்‌ கனிந்தது. குருகுலத்தில்‌ 
கைத்தொழில்‌ பயிற்சியை ஆரம்பிப்பதன்‌ அவசியத்தைக்‌ குறித்து 
ஆச்சாரிய ராமதேவஜியுடனும்‌ மற்றப்‌ பண்டிதர்களுடனும்‌ நீண்ட 
நேரம்‌ விவாதித்தேன்‌. அங்கிருந்து புறப்பட்டுவிட வேண்டிய நேரம்‌ 
வந்தபோது பிரிவது மனத்திற்கு அதிக வருத்தமாகவே இருந்தது. 


லட்சுமணஜூலாவைப்‌ (கங்கைமீது போடப்பட்டிருந்த தொங்கும்‌ 
பாலம்‌) பற்றிப்‌ பலர்‌ புகழ்ந்து பேச நான்‌ கேட்டிருந்தேன்‌. இது 
ரிஷ்கேசத்திலிருந்து கொஞ்ச தூரத்தில்‌ இருக்கிறது. அந்தப்‌ பாலத்தைப்‌ 
போய்ப்‌ பார்க்காமல்‌ ஹரித்துவாரத்திலிருந்து திரும்பி விடவேண்டாம்‌ 
என்று பல நண்பர்கள்‌ என்னிடம்‌ வற்புறுத்திச்‌ சொன்னார்கள்‌. 
நடந்துபோயே இந்த யாத்திரையை முடிக்க விரும்பினேன்‌. 
ஆகையால்‌, மத்தியில்‌ ஓர்‌ இடத்தில்‌ தங்கி அங்கேபோய்ச்‌ சேர்ந்தேன்‌. 


ரிஷ்கேசத்தில்‌ சந்நியாசிகள்‌ பலர்‌ என்னைப்‌ பார்க்க வந்தார்கள்‌. 
அவர்களில்‌ ஒருவர்‌ என்னிடம்‌ அதிக அபிமானம்‌ கொண்டிருந்தார்‌. 
போனிக்ஸ்‌ கோஷ்டியினர்‌ அங்கே இருந்தனர்‌. அவர்களைக்‌ குறித்து 
அந்தசுவாமி என்னைப்‌ பல கேள்விகள்‌ கேட்டார்‌. சமய சம்பந்தமாக 
நாங்கள்‌ விவாதித்தோம்‌. அதில்‌ இருந்து சமய சம்பந்தமான சிரத்தை 
எனக்கு அதிகம்‌ உண்டு என்பதைத்‌ தெரிந்துகொண்டார்‌. கங்கையில்‌ 

நீராடிவிட்டு உடம்பில்‌ சட்டையில்லாமல்‌, தலையில்‌ 
தொப்பியில்லாமல்‌ நான்‌ வந்து கொண்டிருந்தபோது அவர்‌ என்னைப்‌ 
பார்த்தார்‌. தலையில்‌ உச்சிக்குடுமியும்‌, உடம்பில்‌ பூணூலும்‌ இல்லாமல்‌ 
நான்‌ இருந்ததைக்‌ கண்டு அவருக்கு மனவேதனையாகிவிட்டது. 
“ஹிந்து தருமத்தில்‌ நம்பிக்கையுள்ள நீங்கள்‌, பூணூல்‌ அணியாமலும்‌ 
உச்சியில்‌ குடுமி இல்லாமலும்‌ இருப்பதைக்‌ காண என்‌ மனம்‌ 
வேதனைப்‌ படுகிறது. இவை இரண்டும்‌ ஹிந்து தருமத்தின்‌ புறச்‌ 
சின்னங்கள்‌. ஒவ்வொரு ஹிந்துவுக்கும்‌ அவை இருந்தாக வேண்டும்‌” 
என்றார்‌. 


இந்த இரண்டையும்‌ நான்‌ எவ்வாறு விட்டுவிட்டேன்‌ என்பதே ஒரு 
தனிச்சரித்திரமாகும்‌. நான்‌ பத்து வயதுச்‌ சிறுவனாக இருந்த போது 
பிராமணச்‌ சிறுவர்கள்‌ தாங்கள்‌ அணிந்திருந்த பூணூலில்‌ சாவிக்‌ 
கொத்துக்களைக்‌ கோர்த்து தொங்கவிட்டுக்‌ கொண்டிருப்பதைப்‌ பார்த்து 
நான்‌ பொறாமைப்படுவது உண்டு. நானும்‌ அப்படிச்‌ செய்ய வேண்டும்‌ 
என்று ஆசைப்பட்டேன்‌. கத்தியவாரிலிருக்கும்‌ வைசியக்‌ 
குடும்பத்தினர்‌ அக்காலத்தில்‌ சாதாரணமாகப்‌ பூணூல்‌அணிந்து 
கொள்ளுவதில்லை. ஆனால்‌, முதல்‌ மூன்று வருணத்தினரும்‌ பூணூல்‌ 
அணிய வேண்டியது அவசியம்‌ என்று வற்புறுத்தும்‌ இயக்கம்‌ ஒன்று 
அப்பொழுதுதான்‌ ஆரம்பமாகியிருந்தது. இதன்‌ காரணமாகக்‌ காந்தி 
சாதியைச்‌ சேர்ந்த பலர்‌ பூணூல்‌ போட்டுக்‌ கொண்டனர்‌. எங்களில்‌ 
இரண்டு மூன்று சிறுவர்களுக்கு ராம ரட்சை போதித்துவந்த பிராமணர்‌, 
எங்களுக்கும்‌ பூணூல்‌ போட்டு விட்டார்‌. நான்‌ சாவிக்கொத்து 
வைத்துக்கொள்ளச்‌ சந்தர்ப்பம்‌ ஏற்படாவிட்டாலும்‌, ஒரு சாவிக்‌ 
கொத்தைச்‌ சம்பாதித்து என்‌ பூணூலில்‌ மாட்டிக்கொண்டேன்‌. பிறகு 
பூணூல்‌ அறுந்து போய்விட்டது. அது போய்விட்டதே என்று 
அப்பொழுது நான்‌ வருத்தப்பட்டேனா என்பது எனக்கு ஞாபகம்‌ 


இல்லை. ஆனால்‌ புதிதாகப்‌ பூணூலைத்‌ தேடி நான்‌ போட்டுக்‌ 
கொள்ளவில்லை என்பதை அறிவேன்‌. 


நான்‌ பெரியவன்‌ ஆகிவிட்ட பிறகு, இந்தியாவிலும்‌ 
தென்னாப்பிரிக்காவிலும்‌ பலர்‌, நல்ல எண்ணத்தின்‌ பேரிலேயே, நான்‌ 
பூணூல்‌ போட்டுக்கொள்ளும்படி செய்ய முயன்றார்கள்‌. ஆனால்‌, 
அவர்கள்‌ முயற்சிவெற்றியடையவில்லை. சூத்திரர்கள்‌ பூணூல்‌ 
போட்டுக்‌ கொள்ளக்கூடாது என்றால்‌, மற்ற வருணத்தினருக்கு 
மாத்திரம்‌ அதைப்‌ போட்டுக்கொள்ளுவதற்கு என்ன உரிமை 
இருக்கிறது என்று விவாதித்தேன்‌. பூணூல்‌ போட்டுக்கொள்ளுவது 


அனாவசியமான பழக்கம்‌ என்பது என்‌ கருத்து. ஆகையால்‌, அதை 

அணிய வேண்டும்‌ என்பதற்குப்‌ போதுமான நியாயம்‌ இருப்பதாக 
எனக்குத்‌ தோன்றவில்லை. பூணூலைப்‌ பொறுத்த வரையில்‌ எனக்கு 
எந்தவித ஆட்சேபமும்‌ இல்லை. ஆனால்‌, அதை அணிய வேண்டும்‌ 
என்பதற்குரிய நியாயம்தான்‌ எனக்குத்‌ தென்படவில்லை. 


வைஷ்ணவன்‌ என்ற முறையில்‌ என்‌ கழுத்தில்‌ துளசி மாலை 
அணிந்திருந்தேன்‌. குடுமி வைத்திருப்பது அவசியம்‌ என்று வீட்டில்‌ 
பெரியவர்கள்‌ கருதி வந்தார்கள்‌. ஆயினும்‌, நான்‌ இங்கிலாந்துக்கு 
புறப்படவிருந்த தருணத்தில்‌ உச்சிக்‌ குடுமியை எடுத்துவிட்டேன்‌. 
எடுக்காமல்‌ இருந்தால்‌, தலையில்‌ தொப்பியில்லாத போது அதை 
யாராவது பார்த்துவிட்டால்‌ பரிகாசம்‌ செய்வார்கள்‌ என்றும்‌, நான்‌ ஒரு 
காட்டுமிராண்டி என்று ஆங்கிலேயருக்குத்‌ தோன்றும்‌ என்றும்‌ 
அப்பொழுது நான்‌ எண்ணினேன்‌. இந்தக்‌ கோழைத்தன உணர்ச்சியின்‌ 
காரணமாக  தென்னாப்பிரிக்காவில்‌ மதநம்பிக்கையுடன்‌ குடுமி 
வைத்திருந்த என்‌ சகோதரரின்‌ மகனான சகன்லால்‌ காந்தியையும்‌ அதை 
எடுத்துவிடும்படி செய்தேன்‌. அவருடைய பொதுஜன சேவைக்கு 
அக்குடுமி இடையூறாக இருக்கும்‌ என்று அஞ்சினேன்‌. ஆகையால்‌, 
அவர்‌ மனத்துக்குக்‌ கஷ்டமாக இருக்குமே என்பதைக்‌ கூடக்‌ 
கவனிக்காமல்‌, அவர்‌ அக்குடுமியை எடுத்துவிடும்படி செய்தேன்‌. 


எனவே, எல்லா விவரங்களையும்‌ சுவாமிக்கு எடுத்துக்கூறி விட்டு நான்‌ 


மேலும்‌ கூறியதாவது: “கணக்கற்ற ஹிந்துக்கள்‌ பூணூல்‌ 
அணியாமலேயே ஹிந்துக்களாக இருந்துவ முடிகிறது. பூணூல்‌ 


போட்டுக்கொண்டாக வேண்டும்‌ என்பதற்கு எந்த நியாயமும்‌ 
இருப்பதாக நான்‌ காணவில்லை. ஆகையால்‌, அதை நான்‌ 
போட்டுக்கொள்ளப்‌ போவதில்லை. மேலும்‌, பூணூல்‌ ஆன்மிகப்புனர்‌ 
வாழ்வுக்குச்‌ சின்னமாக இருக்க வேண்டும்‌. அதை அணிகிறவர்‌, 
உயரிய தூய வாழ்க்கை நடத்துவதற்கு முயல்பவராகவும்‌ இருக்க 
வேண்டுவது அவசியம்‌. ஆனால்‌, ஹிந்து சமயமும்‌ இந்தியாவும்‌ 
இன்றுள்ள நிலைமையில்‌, அத்தகைய பொருளோடு கூடிய ஒரு 
சின்னத்தை அணிந்துகொள்ளத்‌ தங்களுக்கு உரிமை உண்டென்று 
ஹிந்துக்கள்‌ காட்டமுடியுமா என்பதைச்‌ சந்தேகிக்கிறேன்‌. ஹிந்து 


சமயத்திலிருந்து தீண்டாமை ஒழிந்து, உயர்வு, தாழ்வு என்ற 
பேதங்களெல்லாம்‌ போய்‌, அதில்‌ இப்பொழுது மலிந்து கிடக்கும்‌ 


பலவிதமான தீமைகளும்‌ வேஷங்களும்‌ நீங்கிய பிறகே 
ஹிந்துக்களுக்கு அந்த உரிமை ஏற்படமுடியும்‌. ஆகையால்‌, பூணூல்‌ 
போட்டுக்கொள்ளுவது என்ற கருத்தையே என்‌ மனம்‌ வெறுக்கிறது. 
ஆனால்‌, குடுமியைப்பற்றி நீங்கள்‌ கூறும்‌ யோசனை சிந்திக்கத்‌ தக்கதே. 

ஒரு சமயம்‌ குடுமி வைத்திருந்து, வெட்கம்‌ என்று தவறான 
எண்ணத்தால்‌ அதை எடுத்துவிட்டேன்‌. ஆகவே, திரும்பவும்‌ அதை 
வளர்த்து விட வேண்டும்‌ என்று உணர்கிறேன்‌. என்‌ தோழர்களுடன்‌ 


இதைக்‌ குறித்து விவாதிக்கிறேன்‌.” 


பூணூலைக்‌ குறித்து என்னுடைய நிலையைச்‌ சுவாமியார்‌ 
ஒப்புக்கொள்ளவில்லை. அதை அணியவேண்டியதில்லை என்பதற்கு 
எனக்கு எவை நியாயங்களாகத்‌ தோன்றியனவோ அவையே அணிய 
வேண்டும்‌ என்பதற்குக்‌ காரணங்களாக அவருக்குத்‌ தோன்றின. 
இவ்விஷயத்தில்‌ ரிஷிகேசத்தில்‌ நான்‌ கொண்டிருந்த கருத்து எதுவோ 


அதுவே இன்றும்‌ என்‌ கருத்தாகும்‌. சமயங்கள்‌ பல இருந்துவரும்‌ 
வரையில்‌, ஒவ்வொரு சமயத்திற்கும்‌ வெளிப்படையான சின்னம்‌ 


ஏதாவது அவசியமாக இருக்கலாம்‌. ஆனால்‌, அந்தச்‌ சின்னமே 
பிரமாதமாக்கப்பட்டு, இன்னொரு மதத்தைவிடத்‌ தன்‌ மதமே 
உயர்வானது என்று காட்டுவதற்கு அது பயன்படுத்தப்படுமாயின்‌, 
அப்பொழுது அச்சின்னம்‌ புறக்கணிக்கப்படுவதற்கே ஏற்றதாகும்‌. 
ஹிந்து சமயத்தை மேன்மைப்படுத்துவதற்கான சாதனமாகப்‌ பூணூல்‌ 
இன்று எனக்குத்‌ தோன்றவில்லை. ஆகையால்‌, அதில்‌ எனக்குச்‌ 
சிரத்தையும்‌ இல்லை. 


குடுமியைப்‌ பற்றியவரையில்‌ அதை நான்‌ எடுத்துவிட்டதற்குக்‌ 
கோழைத்தனமே காரணமாக இருந்ததால்‌, நண்பர்களுடன்‌ கலந்து 


ஆலோசித்த பிறகு திரும்பவும்‌ குடுமி வளர்க்க முடிவு செய்தேன்‌. 


இப்பொழுது லட்சுமண ஜூலாவைக்‌ குறித்துக்‌ கவனிப்போம்‌. 
ரிஷ்கேசம்‌, லட்சுமண ஜூலா ஆகியவற்றின்‌ இயற்கைக்‌ காட்சிகள்‌ என்‌ 
மனத்தைக்‌ கவர்ந்தன. இயற்கை அழகை அனுபவிக்கும்‌ நமது 
மூதாதையர்களின்‌ உணர்ச்சிக்குத்‌ தலை வணங்கினேன்‌. ஏனெனில்‌, 
இயற்கையின்‌ அழகிய தோற்றங்களுக்கு அவர்கள்‌ முன்‌ 
யோசனையின்‌ பேரில்‌ சமய பூர்வமான முக்கியத்துவம்‌ 
அளித்திருந்தார்கள்‌. 


ஆனால்‌, இயற்கைக்காட்சிகள்‌ மிகுந்த இந்த இடங்களை மனிதர்‌ 
உபயோகித்து வந்த விதங்கள்‌ என்‌ மனத்திற்குச்‌ சங்கடத்தை 
உண்டாக்கின. ஹரித்துவாரத்தைப்‌ போல ரிஷீகேசத்திலும்‌ மக்கள்‌ 

ரஸ்தாக்களையும்‌ அழகிய கங்கைக்‌ கரைகளையும்‌ ஆபாசப்படுத்தி 
வந்தனர்‌. கங்கையின்‌ புனித நீரையும்‌ அசுத்தப்படுத்த அவர்கள்‌ 
தயங்கவில்லை. கொஞ்சதூரம்‌ போனால்‌ ஜன நடமாட்டமில்லாத 
இடங்களுக்கு எளிதாகப்‌ போயிருக்கக்‌ கூடுமெனினும்‌, அப்படிச்‌ 
செய்யாமல்‌ பாட்டைகளிலும்‌ நதிக்கரைகளிலும்‌ மக்கள்‌ மலஜலம்‌ 
கழித்ததைக்‌ கண்டு என்‌ மனம்‌ அதிக வேதனையடைந்தது. 


லட்சுமண ஜூலா என்பது கங்கைமீது போடப்பட்டிருந்த தொங்கும்‌ 
இரும்புப்‌ பாலமே தவிர வேறு ஒன்றும்‌ இல்லை என்பதைக்‌ கண்டேன்‌. 
முன்பு அந்த இடத்தில்‌ சிறந்த கயிற்றுப்‌ பாலம்‌ ஒன்று இருந்ததாம்‌. 
ஆனால்‌, தரும சிந்தனையுள்ள ஒரு மார்வாரியின்‌ மூளையில்‌, அக்‌ 
கயிற்றுப்‌ பாலத்தை நாசப்படுத்தி விட்டு அதற்குப்‌ பதிலாக ஓர்‌ 
இரும்புப்‌ பாலத்தைப்‌ போடும்‌ யோசனை எப்படியோ பிறந்துவிட்டது. 
ஏராளமான செலவில்‌ அப்பாலத்தைப்‌ போட்டு, அதன்‌ சாவியை அவர்‌ 
அரசாங்கத்திடம்‌ ஒப்படைத்துவிட்டார்‌. கயிற்றுப்‌ பாலத்தை நான்‌ 
பார்த்ததில்லை. ஆகையால்‌, அதைக்‌ குறித்து நான்‌ எதுவும்‌ 
சொல்லுவதற்கில்லை. ஆனால்‌, இரும்புப்‌ பாலமோ அங்கிருக்கும்‌ 
சூழ்நிலைக்குக்‌ கொஞ்சமும்‌ பொருத்தமில்லாததாவதோடு 
அங்கிருக்கும்‌ அழகையும்‌ அது கெடுத்துவிடுகிறது. யாத்திரிகர்கள்‌ 
செல்வதற்கு என்றுள்ள அப்பாலத்தின்‌ சாவியை அரசாங்கத்தினிடம்‌ 
கொடுத்து விட்டதை, எனக்கு அதிக ராஜவிசுவாசம்‌ இருந்த அந்த 
நாளில்‌ கூட, என்னால்‌ பொறுக்க முடியவில்லை. 


பாலத்தைக்‌ கடந்தால்‌ சுவர்க்காசிரமம்‌ போகலாம்‌. சுவர்க்காசிரமம்‌ 
என்பது மிகவும்‌ மோசமான இடம்‌. இரும்புத்‌ தகட்டுக்‌ கூரை போட்ட 
சில ஆபாசமான கொட்டகைகளைத்‌ தவிர அங்கே வேறு எதுவுமே 
இல்லை. அவை சாதகர்களுக்கு என்று கட்டப்பட்டனவாம்‌. அச்சமயம்‌ 
அங்கே சாதகர்கள்‌ யாருமே இல்லை. அங்கிருந்த முக்கியமான 
கட்டிடத்தில்‌ இருந்தவர்களோ, பார்ப்போருக்கு நல்ல அபிப்பிராயம்‌ 


உண்டாகும்படி செய்யக்‌ கூடியவர்களாகவும்‌ இல்லை. 


ஆனால்‌, ஹரித்துவார அனுபவங்கள்‌ எனக்கு மதிப்பதற்கரிய 
பயன்களை அளித்தன. நான்‌ எங்கே வசிப்பது, நான்‌ செய்ய 
வேண்டியது என்ன என்பவைகளில்‌ முடிவுக்கு வருவதற்கு அந்த 
அனுபவங்கள்‌ அதிக அளவில்‌ எனக்கு உதவியாக இருந்தன. 

9. ஆசிரமத்தின்‌ ஆரம்பம்‌ 


கும்பமேளாவிற்காக ஹரித்துவாரத்திற்கு யாத்திரை செய்தது, நான்‌ 


அந்த இடத்திற்குச்‌ சென்ற இரண்டாவது தடவையாகும்‌. சத்தியாக்கிரக 
ஆசிரமம்‌ 1915 மே 15-ஆம்‌ தேதி ஆரம்பமாயிற்று. 


ஹரித்துவாரத்திலேயே நான்‌ தங்கி விடவேண்டும்‌ என்று 
சிரத்தானந்தஜி விரும்பினார்‌. வைத்தியநாத தாமில்‌ தங்கிவிடலாம்‌ 
என்று சில கல்கத்தா நண்பர்கள்‌ யோசனை கூறினர்‌. மற்றவர்களோ, 
ராஜ்கோட்டே சரியான இடம்‌ என்று என்னிடம்‌ வற்புறுத்திக்‌ கூறினர்‌. 
ஆனால்‌ நான்‌ அகமதாபாத்‌ வழியாகச்‌ சென்றபோது அங்கேயே 
குடியேறி விடுமாறு பல நண்பர்கள்‌ வற்புறுத்தினர்‌. த 
செலவுக்கு வேண்டியதற்கும்‌, நாங்கள்‌ வசிப்பதற்கு வீட்டுக்கும்‌ 
ஏற்பாடு செய்வதாகவும்‌ அவர்கள்‌ கூறினர்‌. 


மற்ற இடங்களையெல்லாம்விட அகமதாபாத்‌ என்‌ மனத்திற்குப்‌ 
பிடித்திருந்தது. நான்‌ குஜராத்தியானதால்‌ குஜராத்தி மொழியின்‌ மூலம்‌ 
நாட்டிற்கு அதிக அளவு சேவை செய்ய முடியுமென்று எண்ணினேன்‌. 
மேலும்‌ அகமதாபாத்‌, கைத்தறி நெசவுக்குப்‌ புராதனப்‌ பெயர்‌ பெற்ற 
இடமாகையால்‌, கையினால்‌ நூற்கும்‌ குடிசைத்‌ தொழிலுக்குப்‌ புத்துயிர்‌ 
அளிப்பதற்கு அது வசதியான இடமாக இருக்கும்‌ என்றும்‌ தோன்றியது. 
குஜராத்திற்கு அந்நகரம்‌ தலைநகரமாகையால்‌, மற்ற இடங்களை 
எல்லாம்விட அங்குள்ள பணக்காரர்கள்‌ அதிகப்‌ பண உதவி 
செய்வார்கள்‌ என்ற நம்பிக்கையும்‌ இருந்தது. 


அகமதாபாத்‌ நண்பர்களுடன்‌ பல விஷயங்களையும்‌ குறித்து 
விவாதித்தேன்‌. இயற்கையாகவே தீண்டாமை விஷயத்தைப்‌ பற்றியும்‌ 
அப்பொழுது விவாதித்தேன்‌. ஒரு தீண்டாதவர்‌ மற்ற வகைகளில்‌ 
தகுதியுடையவராக இருப்பாராயின்‌ முதல்‌ சந்தர்ப்பத்திலேயே 
அவரையும்‌ ஆசிரமத்தில்‌ சேர்த்துக்‌ கொள்ள வேண்டும்‌ என்பதையும்‌ 
நான்‌ அவர்களுக்குத்‌ தெளிவாக எடுத்துக்‌ கூறினேன்‌. 


“உங்களுடைய நிபந்தனைகளையெல்லாம்‌ திருப்தி செய்யக்‌ கூடிய 
தீண்டாதார்‌ ஒருவர்‌ உங்களுக்கு எங்கிருந்து கிடைக்கப்‌ போகிறார்‌?” 
என்று ஒரு வைஷ்ணவ நண்பர்‌ கேட்டார்‌. அப்படி ஒருவர்‌ 
கிடைக்கமாட்டார்‌ என்பது அவருடைய நம்பிக்கை. 

ஆசிரமத்தை அகமதாபாத்தில்‌ ஆரம்பிப்பது என்று கடைசியாக முடிவு 
செய்கேன்‌. 


ஆசிரமத்தை அமைப்பதற்கு இடத்தைப்‌ பொறுத்த வரையில்‌ எனக்கு 
முக்கியமாக உதவி செய்தவர்‌ அகமதாபாத்‌ பாரிஸ்டரான ஸ்ரீ 
ஜூவன்லால்‌ தேசாய்‌. தமது கோச்ராப்‌ பங்களாவை வாடகைக்கு விட 
அவர்‌ முன்‌ வந்தார்‌. நாங்களும்‌ வாடகைக்கு அமர்த்திக்கொள்ளத்‌ 
தீர்மானித்தோம்‌. 


ஆசிரமத்திற்கு என்ன பெயர்‌ வைப்பது என்பதை முதலில்‌ 
முடிவுசெய்ய வேண்டி இருந்தது. 'சேவாசிரமம்‌', 'தபோவனம்‌' முதலிய 
பெயர்களை வைக்கலாம்‌ என்று கூறினர்‌. 'சேவாசிரமம்‌' என்ற பெயர்‌ 
எனக்குப்‌ பிடித்திருந்ததெனினும்‌ சேவையின்‌ முறை 
இன்னதென்பதைப்பற்றிய விளக்கம்‌ அதில்‌ இல்லை. 'தபோவனம்‌' 
என்பது மிகைப்படுத்திக்‌ கூறும்‌ பெயர்‌ என்று தோன்றியது. ஏனெனில்‌, 
தவம்‌ எங்களுக்குப்‌ பிரியமானது தான்‌ என்றாலும்‌ நாங்கள்‌ தபஸ்விகள்‌ 
என்று எண்ணிக்கொண்டு விட முடியாது. சத்தியத்தில்‌ பற்றுடன்‌ 
இருப்பதே எங்கள்‌ கோட்பாடு. சத்தியத்தை நாடி, சத்தியத்தையே 
கட்டாயமாக அனுசரிப்பது எங்கள்‌ வேலை. தென்னாப்பிரிக்காவில்‌ 
நான்‌ கையாண்ட முறையை இந்தியாவுக்கும்‌ அறிமுகப்படுத்த நான்‌ 
விரும்பினேன்‌. அம்‌ முறையை அனுசரிப்பது இந்தியாவில்‌ எவ்வளவு 
தூரம்‌ சாத்தியம்‌ என்பதைச்‌ சோதிக்கவும்‌ ஆசைப்பட்டேன்‌. ஆகையால்‌ 
எங்கள்‌ லட்சியத்தையும்‌, எங்களுடைய சேவையின்‌ முறையையும்‌ 
காட்டுவதான “சத்தியாக்கிரக ஆசிரமம்‌' என்ற பெயரையே நானும்‌ என்‌ 
சகாக்களும்‌ தேர்ந்தெடுத்தோம்‌. 


ஆசிரமத்தை நடத்துவதற்கு விதிகளையும்‌, ஒழுக்க முறைகளையும்‌ 
வகுக்க வேண்டியது அவசியமாயிற்று. இதற்கு ஒரு நகலைத்‌ 
தயாரித்தோம்‌. அதன்‌ மீது நண்பர்களின்‌ அபிப்பிராயத்தையும்‌ 
கேட்டறிந்தோம்‌. எங்களுக்குக்‌ கிடைத்த அபிப்பிராயங்களில்‌ ஸர்‌ 
குருதாஸ்‌ பானர்ஜி அனுப்பியிருந்தது இன்னும்‌ என்‌ நினைவில்‌ 
இருக்கிறது. நாங்கள்‌ தயாரித்த விதிகள்‌ அவருக்குப்‌ பிடித்திருந்தன. 
ஆனால்‌, இளம்‌ சந்ததியாரிடம்‌ வருந்தத்தக்க வகையில்‌ அடக்கம்‌ 
என்பது இல்லாமல்‌ இருப்பதால்‌ ஒழுக்க முறைகளில்‌ அதையும்‌ 
ஒன்றாகச்‌ சேர்த்துக்கொள்ள வேண்டும்‌ என்று அவர்‌ யோசனை 


கூறியிருந்தார்‌. இக்குறைபாட்டை நானும்‌ கவனித்து வந்திருக்கிறேன்‌. 

ஆயினும்‌, அடக்கம்‌ என்பது விரதமாகக்கொள்ள வேண்டிய 
விஷயமாகிவிடும்‌ என்று அஞ்சினேன்‌. 'நான்‌' என்ற அகந்தையைப்‌ 
போக்கிக்கொண்டு விடுவதுதான்‌, அடக்கம்‌ என்பதற்குரிய 
உண்மையான பொருள்‌. 'நான்‌' என்பது அற்றுப்‌ போவதே மோட்சம்‌. 
இது அதனளவில்‌ ஓர்‌ ஒழுக்க முறையாக இருக்க முடியாதெனினும்‌ 
இதை அடைவதற்கு மற்ற ஒழுக்க முறைகளை அனுசரிப்பது 
அவசியமாகும்‌. மோட்சத்தை அடைய விரும்புகிறவரின்‌, அல்லது ஒரு 
தொண்டரின்‌ நடவடிக்கைகளில்‌ அடக்கமோ, அகந்தையின்மையோ 
இல்லையென்றால்‌, மோட்சத்திலோ அல்லது தொண்டிலோ அவருக்கு 
ஆர்வம்‌ இல்லை என்றே ஆகும்‌. அடக்கமில்லாத சேவை, சுயநலமும்‌ 
அகம்பாவமுமே அன்றி வேறல்ல. 


அச்சமயத்தில்‌ எங்கள்‌ கோஷ்டியில்‌ பதின்மூன்று தமிழர்கள்‌ 
இருந்தார்கள்‌. ஐந்து தமிழ்‌ இளைஞர்கள்‌ தென்னாப்பிரிக்காவிலிருந்து 
என்னுடன்‌ வந்தவர்கள்‌. மற்றவர்கள்‌ நாட்டின்‌ பல பகுதிகளிலிருந்தும்‌ 
வந்து சேர்ந்தனர்‌. நாங்கள்‌ மொத்தம்‌ ஆண்களும்‌ பெண்களுமாக 
இருபத்தைந்து பேர்‌. 


இவ்வாறே ஆசிரமம்‌ ஆரம்பமாயிற்று. எல்லோருக்கும்‌ பொதுவான 
ஒரே சமையலுடன்‌ ஒரே குடும்பமாக வாழ முயன்று வந்தோம்‌. 

10. ஆரம்பக்‌ கஷ்டங்கள்‌ 


ஆசிரமம்‌ ஆரம்பமாகிச்‌ சில மாதங்களே ஆயிற்று. அதற்குள்‌ நான்‌ 
எதிர்பார்த்தே இராத வகையில்‌ நாங்கள்‌ சோதனைக்கு ஆளானோம்‌. 
அமிர்தலால்‌ தக்கரிடமிருந்து பின்வருமாறு ஒரு கடிதம்‌ வந்தது: 
“அடக்கமும்‌ நேர்மையும்‌ உள்ள ஒரு தீண்டாதாரின்‌ குடும்பம்‌ உங்கள்‌ 
ஆசிரமத்தில்‌ சேர்ந்துகொள்ள விரும்புகிறது. அவர்களை நீங்கள்‌ 
ஏற்றுக்‌ கொள்வீர்களா?” நான்‌ கலக்கமடைந்தேன்‌. தீண்டாதாரின்‌ 
குடும்பம்‌ ஒன்று, தக்கர்‌ பாபா போன்ற ஒரு முக்கியமானவரிடமிருந்து 
அறிமுகக்‌ கடிதத்துடன்‌ எங்கள்‌ ஆசிரமத்தில்‌ சேர மனுச்‌ 
செய்துகொள்ளும்‌ என்று நான்‌ எதிர்பார்க்கவே இல்லை. அக்கடிதத்தை 
என்‌ சகாக்களுக்குக்‌ காட்டினேன்‌. அவர்கள்‌ அதை வரவேற்றார்கள்‌. 


அமிர்தலால்‌ தக்கருக்குப்‌ பதில்‌ எழுதினேன்‌.அக்குடும்பத்தைச்‌ 
சேர்ந்தவர்கள்‌ எல்லோருமே ஆசிரமத்தின்‌ விதிகளுக்கு உட்பட்டு 
நடக்கச்‌ சம்மதிப்பதாக இருந்தால்‌ அக்‌ குடும்பத்தை ஏற்றுக்கொள்ளத்‌ 
தயாராக இருக்கிறோம்‌ என்று அவருக்குத்‌ தெரிவித்தேன்‌. 


தூதாபாய்‌, அவருடைய மனைவி தானிபென்‌, அப்பொழுது தவழும்‌ 
குழந்தையாக இருந்த அவர்கள்‌ பெண்‌ லட்சுமி ஆகியவர்களைக்‌ 
கொண்டது அக்குடும்பம்‌. தூதாபாய்‌ பம்பாயில்‌ உபாத்தியாயராக 
இருந்தார்‌. விதிகளுக்கு உட்பட்டு நடந்துகொள்ள அவர்கள்‌ 


ஒப்புக்கொண்டார்கள்‌. நாங்களும்‌ அவர்களை ஏற்றுக்‌ கொண்டோம்‌. 


ஆனால்‌, அவர்களைச்‌ சேர்த்துக்கொண்டது, ஆசிரமத்திற்கு உதவி 
செய்து வந்த நண்பர்களிடையே பெரும்‌ பரபரப்பை உண்டாக்கி 
விட்டது. கிணற்றை உபயோகிப்பது சம்பந்தமாக முதலில்‌ கஷ்டம்‌ 
ஏற்பட்டது. அந்தக்‌ கிணற்றை அந்தப்‌ பங்களாவின்‌ சொந்தக்காரரும்‌ 
உபயோகித்து வந்தார்‌. அதிலிருந்து தண்ணீர்‌ இறைப்பதற்காக 
நியமிக்கப்பட்டிருந்தவர்‌, எங்கள்‌ வாளியிலிருந்து தண்ணீர்த்‌ துளிகள்‌ 
விழுவதால்‌ தமக்குத்‌ தீட்டுபட்டுப்போகும்‌ என்று கூறி ஆட்சேபித்தார்‌. 
ஆகவே, எங்களைத்‌ திட்டினார்‌; தூதாபாயைத்‌ தொந்தரவும்‌ செய்தார்‌. 
அவர்‌ திட்டுவதையெல்லாம்‌ சகித்துக்‌ கொண்டு, என்ன வந்தாலும்‌ சரி 
என்று கிணற்றிலிருந்து தண்ணீர்‌ எடுத்துக்கொண்டிருக்கும்படி 
எல்லோரிடமும்‌ கூறினேன்‌. தாம்‌ திட்டினாலும்‌ நாங்கள்‌ திருப்பித்‌ 
திட்டுவதில்லை என்பதைக்‌ கண்டதும்‌ அவருக்கே வெட்கமாகப்‌ போய்‌ 

விட்டது. எங்களுக்குத்‌ தொந்தரவு கொடுப்பதை விட்டு விட்டார்‌. 


என்றாலும்‌, எங்களுக்கு கிடைத்துக்கொண்டிருந்த உதவியெல்லாம்‌ 
நின்றுவிட்டன. ஆசிரம விதிகளையெல்லாம்‌ அனுசரிக்கக்‌ கூடிய ஒரு 
தீண்டாதார்‌ கிடைப்பாரா என்று கேள்வி கேட்ட நண்பர்‌, அப்படிப்பட்ட 
ஒரு தீண்டாதார்‌ ஆசிரமத்தில்‌ சேர முன்வருவார்‌ என்று எதிர்பார்க்கவே 
இல்லை. 


பண உதவியெல்லாம்‌ நிறுத்திவிட்டதோடு எங்களைச்‌ சமூக 
பகிஷ்காரம்‌ செய்வதற்கும்‌ யோசிக்கிறார்கள்‌ என்றும்‌ வதந்திகள்‌ 
கிளம்பின. இவைகளினால்‌ நாங்கள்‌ கலக்கமடைந்தோம்‌. நாம்‌ 
பகிஷ்காரம்‌ செய்யப்பட்டுச்‌ சாதாரண வசதிகளெல்லாம்‌ மறுக்கப்‌ 
பட்டாலும்‌ அகமதாபாத்தைவிட்டு நாம்‌ போய்விடக்‌ கூடாது என்று என்‌ 
சகாக்களுக்குக்‌ கூறினேன்‌. வெளியேறி விடுவதைவிடத்‌ தீண்டாதாரின்‌ 
இடத்திலேயே போய்‌ வசித்து, உடலை வருத்தி வேலை செய்வதால்‌ 
கிடைப்பதைக்கொண்டு வாழ்வதே மேல்‌ என்றும்‌ கூறினேன்‌. 


“நம்மிடம்‌ பணம்‌ இல்லை. அடுத்த மாதச்‌ செலவுக்கு நம்மிடம்‌ ஒன்றும்‌ 
கிடையாது” என்று ஒரு நாள்‌ மகன்லால்‌ காந்தி எனக்கு 
அறிவித்துவிட்டார்‌. நிலைமை அத்தகைய நெருக்கடியான கட்டத்திற்கு 
வந்துவிட்டது. “அப்படியானால்‌, தீண்டாதார்‌ வசிக்கும்‌ இடத்திற்கே 
நாம்‌ போய்விடுவோம்‌” என்று நான்‌ அமைதியோடு பதில்‌ சொன்னேன்‌. 


இதுபோன்ற சோதனை எனக்கு ஏற்பட்டது இது முதல்‌ தடவை அல்ல. 
இத்தகைய நிலைமைகளிலெல்லாம்‌ கடைசி நேரத்தில்‌ கடவுளே 
எனக்கு உதவியை அனுப்பியிருக்கிறார்‌. எங்களுக்கு ஏற்பட்டுவிட்ட 
பணக்‌ கஷ்டத்தைக்‌ குறித்து மகன்லால்‌ எனக்கு எச்சரிக்கை செய்த பிறகு 
ஒரு நாள்‌ காலை, குழந்தைகளில்‌ ஒன்று ஓடி வந்து, ஒரு சேத்‌ 
வெளியில்‌ மோட்டாரில்‌ இருக்கிறார்‌ என்றும்‌, என்னைப்பார்க்க 
விரும்புகிறார்‌ என்றும்‌ கூறியது. அவரைப்‌ பார்க்க வெளியே 
போனேன்‌. “ஆசிரமத்திற்குக்‌ கொஞ்சம்‌ உதவி செய்ய விரும்புகிறேன்‌. 
அதை நீங்கள்‌ ஏற்றுக்கொள்ளுவீர்களா?” என்று அவர்‌ என்னைக்‌ 
கேட்டார்‌. 


“நிச்சயமாக ஏற்றுக்கொள்ளுவோம்‌. எங்கள்‌ கையில்‌ இருந்ததெல்லாம்‌ 
செலவழிந்து போய்விட்ட நிலையில்‌ நாங்கள்‌ இருக்கிறோம்‌ 

என்பதையும்‌ உங்களிடம்‌ கூறுகிறேன்‌” என்றேன்‌. 


நாளை இதே நேரத்தில்‌ இங்கு வருகிறேன்‌. நீங்கள்‌ 
இருப்பீர்களல்லவா?” என்றார்‌. 


“ஆம்‌” என்று நான்‌ சொன்னதும்‌ அவர்‌ போய்விட்டார்‌. 


அடுத்த நாள்‌, சரியாக அந்த நேரத்தில்‌ நாங்கள்‌ இருந்த இடத்திற்கு 
அருகில்‌ மோட்டார்‌ வந்து நின்றது. வந்ததற்கு அறிகுறியாகச்‌ சப்தம்‌ 
கொடுக்கப்பட்டது. குழந்தைகளும்‌ ஓடிவந்து சமாச்சாரத்தைச்‌ 
சொன்னார்கள்‌. சேத்‌ உள்ளே வரவில்லை; நானே அவரைப்‌ பார்க்க 
போனேன்‌. அவர்‌ என்‌ கையில்‌ ரூ.13,000-க்கு நோட்டுகளைக்‌ 
கொடுத்துவிட்டுப்‌ போய்விட்டார்‌. 


இந்த உதவியை நான்‌ எதிர்பார்க்கவே இல்லை. எப்படிப்பட்ட புதிய 
வகையில்‌ உதவி! அந்தக்‌ கனவான்‌ இதற்கு முன்னால்‌ ஆசிரமத்திற்கு 
வந்ததே இல்லை. ஒரே ஒரு முறைதான்‌ அவரை நான்‌ 
சந்தித்திருக்கிறேன்‌ என்று எனக்கு ஞாபகம்‌. உள்ளே வரவும்‌ இல்லை; 
விசாரிக்கவும்‌ இல்லை! உதவியை மாத்திரம்‌ செய்து விட்டுப்‌ 
போய்விட்டார்‌. எனக்கு இது ஒப்பற்றதோர்‌ அனுபவம்‌. தீண்டாதார்‌ 
வசிக்கும்‌ இடத்திற்குப்‌ போய்விடுவதை இந்த உதவி தடுத்தது. இனி 
ஓர்‌ ஆண்டுக்குக்‌ கவலை இல்லை என்று இப்பொழுது உணர்ந்தோம்‌. 


வெளியில்‌ புயல்‌ இருந்து வந்ததைப்‌ போன்றே ஆசிரமத்திற்குள்ளும்‌ 
புயல்‌ இருந்து வந்தது. தீண்டாத வகுப்பைச்‌ சேர்ந்த நண்பர்கள்‌ 
தென்னாப்பிரிக்காவில்‌ என்‌ வீட்டிற்கு வந்து இருப்பதுடன்‌ என்னுடன்‌ 
சாப்பிடுவதும்‌ வழக்கமாக இருந்தது. இருந்தும்‌ இங்கே ஆசிரமத்தில்‌ 
தீண்டாத நண்பர்களைச்‌ சேர்த்துக்கொண்டது என்‌ மனைவிக்கும்‌ மற்ற 
பெண்களுக்கும்‌ அவ்வளவாகப்‌ பிடிக்கவில்லை. தானி பென்னிடம்‌ 
அவர்கள்‌ கொண்டிருந்த வெறுப்பை, அல்லது அசிரத்தையை என்‌ 
காதுகளும்‌ கண்களும்‌ எளிதில்‌ கண்டு கொண்டன. பணக்‌ கஷ்டம்கூட 
எனக்கு அவ்வளவு கவலையை உண்டுபண்ணவில்லை. ஆனால்‌, 
உள்ளுக்குள்ளேயே இருந்த இப்புயலை என்னால்‌ சகிக்க 
முடியவில்லை. தானி பென்‌ ஒரு சாதாரணப்பெண்‌. தூதாபாய்‌ 
கொஞ்சம்‌ படிப்பு உள்ளவர்‌; அதோடு நல்ல அறிவும்‌ உள்ளவர்‌. 
அவருடைய பொறுமை எனக்குப்‌ பிடித்திருந்தது. சில சமயங்களில்‌ 

அவர்‌ கோபமடைந்து விடுவதும்‌ உண்டு. என்றாலும்‌, மொத்தத்தில்‌ 
அவருடைய சகிப்புத்தன்மை என்‌ மனத்தைக்‌ கவர்ந்தது. சில்லறை 
அவமதிப்புகளையெல்லாம்‌ பொருட்படுத்த வேண்டாம்‌ என்று 
அவரைக்‌ கேட்டுக்கொண்டேன்‌. இதற்கு அவர்‌ உடன்பட்டது மாத்திரம்‌ 
அல்ல, அவர்‌ மனைவியையும்‌ அதேபோலப்‌ பொறுமையுடன்‌ 


இருக்கும்படி செய்தார்‌. 


இந்தக்‌ குடும்பத்தைச்‌ சேர்த்துக்‌ கொண்டது, ஆசிரமத்திற்கு 
சிறந்ததொரு படிப்பினையாயிற்று. ஆசிரமம்‌ தீண்டாமையைப்‌ 
பாராட்டாது என்பதை ஆரம்பத்திலேயே உலகிற்கு எடுத்துக்‌ 
காட்டினோம்‌. ஆசிரமத்திற்கு உதவ விரும்பியவர்களுக்கு இவ்விதம்‌ 
எச்சரிக்கை செய்துவிட்டோம்‌. இவ்‌ வழியில்‌ ஆசிரமத்தின்‌ வேலைகள்‌ 
அதிக அளவுக்குச்‌ சுலபமாகி விட்டன. தினந்தோறும்‌ அதிகரித்துக்‌ 
கொண்டே போன ஆசிரமத்தின்‌ செலவுகளுக்கு எல்லாம்‌, உண்மையில்‌ 
வைதிகர்களான ஹிந்துக்களே பணம்‌ கொடுத்து வந்தார்கள்‌, இந்த 
உண்மை, தீண்டாமையின்‌ அடிப்படையே ஆட்டங்கண்டு விட்டது 
என்பதற்குத்‌ தெளிவான அறிகுறியாகவும்‌ இருக்கக்‌ கூடும்‌. 
உண்மையில்‌ இதற்கு மற்றும்‌ பல சான்றுகளும்‌ உண்டு. என்றாலும்‌, 
தீண்டாதாருடன்‌ சேர்ந்து சாப்பிடும்‌ அளவுக்குகூடப்‌ போய்விடும்‌ ஓர்‌ 
ஆசிரமத்திற்கு உதவி செய்ய நல்ல ஹிந்துக்கள்‌ தயங்குவதில்லை 
என்பது மிகச்‌ சிறந்த சான்றாகும்‌. 


இந்த விஷயத்தைப்‌ பற்றிய அநேக சமாச்சாரங்களைக்‌ கூறாமல்‌ 
விட்டுவிட்டு மேலே போக வேண்டி இருப்பதற்காக வருந்துகிறேன்‌. 
முக்கியமான இவ்விஷயத்தின்‌ மீது எழுந்த கஷ்டமான 
பிரச்னைகளையெல்லாம்‌ எப்படிச்‌ சமாளித்தோம்‌? எதிர்பாராத 
சிலகஷ்டங்களையெல்லாம்‌ எவ்விதம்‌ சமாளித்துச்‌ சென்றோம்‌ என்பன 
போன்ற பல விஷயங்களை, சத்திய சோதனையில்‌ விவரிப்பதற்குப்‌ 
பொறுத்தமானவைகளை, கூறாமல்‌ விட்டுவிட்டே நான்‌ மேலே போக 
வேண்டியிருக்கிறது. இனி வரும்‌ அத்தியாயங்களிலும்‌ இதேபோன்ற 
குறைகள்‌ இருக்கும்‌. முக்கியமான விவரங்களை நான்‌ விட்டுவிடவே 
வேண்டியிருக்கும்‌. ஏனெனில்‌, இவ்வரலாற்றில்‌ 
சம்பந்தமுடையவர்களில்‌ அநேகர்‌ இன்னும்‌ உயிருடன்‌ இருக்கிறார்கள்‌. 
அவர்கள்‌ சம்பந்தப்பட்ட சம்பவங்களைக்‌ கூறும்போது, 
அவர்களுடைய அனுமதியைப்‌ பெறாமல்‌ அவர்கள்‌ பெயரை 
உபயோகிப்பது சரியல்ல. அவர்களுடைய சம்மதத்தைப்‌ 
பெறுவதென்பதோ, சம்பந்தப்பட்ட அத்தியாயங்களை 
அப்போதைக்கப்போது அவர்களுக்குக்‌ காட்டிச்‌ சரிபார்த்து 

வெளியிடுவதோ, அனுபவ சாத்தியமானதும்‌ அன்று. மேலும்‌ 
அத்தகைய முறையை அனுசரிப்பது இந்தச்‌ சுய சரிதையின்‌ 
எல்லைக்குப்‌ புறம்பான காரியமும்‌ ஆகும்‌. ஆகையால்‌, மீதமிருக்கும்‌ 
வரலாறு, சத்தியத்தை நாடுவோருக்கு மிக முக்கியமானது என்பதே என்‌ 
கருத்தாயினும்‌, தவிர்க்க முடியாத விலக்குகளுடனேயே அதைக்‌ 
கூறவேண்டியிருக்கும்‌ என்று அஞ்சுகிறேன்‌. என்றாலும்‌, கடவுள்‌ அருள்‌ 
இருந்தால்‌, இவ்வரலாற்றை ஒத்துழையாமை நாட்கள்‌ வரைக்கும்‌ 
கொண்டு வந்துவிடவேண்டும்‌ என்பதே என்‌ ஆசையும்‌ 
நம்பிக்கையுமாகும்‌. 

11. ஒப்பந்தத்‌ தொழிலாளி முறை 
ஒழிப்பு 


வெளிப்‌ புயல்களையும்‌ உட்புயல்களையும்‌ ஆரம்பத்திலேயே 
சமாளிக்க வேண்டியதாயிருந்த ஆசிரமத்தின்‌ கதையை இப்போதைக்கு 


நிறுத்திவிட்டு அப்பொழுது என்‌ கவனத்தைக்‌ கவர்ந்திருந்த மற்றொரு 
விஷயத்தைக்‌ கொஞ்சம்‌ கவனிப்போம்‌. 


ஐந்து ஆண்டுகளுக்கும்‌, அதற்குக்‌ குறைவான காலத்திற்கும்‌ வேலை 
செய்வது என ஒப்பந்தம்‌ செய்து கொண்டு, அதன்பேரில்‌ 


வெளிநாடுகளுக்குச்‌ சென்றவர்களே ஒப்பந்தத்‌ தொழிலாளர்கள்‌ 
நேட்டாலுக்கு ஒப்பந்தப்படி சென்றிருந்தவர்களுக்கு விதித்திருந்த 
மூன்று பவுன்‌ வரி, 1914-இல்‌ ஏற்பட்ட ஸ்மட்ஸ்‌-காந்தி 
ஒப்பந்தத்தின்படி ரத்தாயிற்று. என்றாலும்‌, இந்தியாவிலிருந்து 
வெளிநாடுகளுக்குச்‌ செல்லும்‌ விஷயமே கவனிக்க வேண்டியதாக 


இருந்தது. 


ஒப்பந்தத்‌ தொழிலாளர்‌ முறையை ரத்துச்‌ செய்துவிட வேண்டும்‌ என்று 
1916 மார்ச்சில்‌ பண்டித மதன்‌ மோகன மாளவியா இம்பீரியல்‌ 
சட்டசபையில்‌ ஒரு தீர்மானம்‌ கொண்டு வந்தார்‌. தீர்மானத்தை லார்டு 
ஹார்டிஞ்சு ஏற்றுக்‌ கொண்டார்‌. அதோடு, அம்முறையை, “உரிய 
காலத்தில்‌ ரத்துச்‌ செய்து விடுவதாகப்‌ பிரிட்டிஷ்‌ 
அரசாங்கத்தினிடமிருந்து வாக்குறுதி கிடைத்திருக்கிறது” என்றும்‌ 
அறிவித்தார்‌. ஆயினும்‌ இவ்விதமான திட்டமில்லாத ஒரு 
வாக்குறுதியைக்‌ கொண்டு இந்தியா திருப்தி அடைந்துவிட முடியாது 
என்றும்‌, அம்முறையை உடனே ரத்துச்‌ செய்துவிட வேண்டுமெனக்‌ 
கிளர்ச்சி செய்ய வேண்டும்‌ என்றும்‌ கருதினேன்‌. 
அசிரத்தையினாலேயே அம்முறையை இந்தியா சகித்து வந்திருக்கிறது; 
அதற்குப்‌ பரிகாரம்‌ வேண்டும்‌ என்று மக்கள்‌ வெற்றிகரமாகக்‌ கிளர்ச்சி 
செய்ய வேண்டிய சமயம்‌ வந்துவிட்டது என்றும்‌ கருதினேன்‌. 
தலைவர்களில்‌ சிலரைச்‌ சந்தித்துப்‌ பேசினேன்‌; பத்திரிக்கைகளுக்கும்‌ 
எழுதினேன்‌. அம்முறையை உடனே ரத்துச்‌ செய்ய வேண்டும்‌ 
என்பதற்கு ஆதாரமாகவே பொதுஜன அபிப்பிராயம்‌ இருக்கிறது 
என்பதையும்‌ கண்டேன்‌. சத்தியாக்கிரகம்‌ செய்வதற்கு இது ஏற்ற 
விசயமா? ஏற்ற விசயமே என்பதில்‌ எனக்கு எந்தவிதமான சந்தேகமும்‌ 

இல்லை. ஆனால்‌, அதை எம்‌ முறையில்‌ நடத்துவது என்பதுதான்‌ 
எனக்குத்‌ தெரியவில்லை. 


இதற்கிடையில்‌ வைசிராய்‌, “முடிவாக ரத்துச்‌ செய்வது” என்பதன்‌ 
பொருள்‌ இன்னதென்பதைக்‌ குறித்து எந்த ஒளிவு மறைவும்‌ 
செய்யவில்லை. “இதற்கு மாறானதொரு ஏற்பாட்டைக்‌ கொண்டு 


வருவதற்கு நியாயமாக வேண்டிய காலத்திற்குப்‌ பிறகு அம்முறை 
ரத்துச்‌ செய்யப்படும்‌” என்று அவர்‌ கூறினார்‌. 


ஆகவே, அம்முறையை உடனே ரத்து செய்வதற்கு ஒரு மசோதாவைக்‌ 
கொண்டுவரப்‌ பண்டித மாளவியாஜி 1917 பிப்ரவரியில்‌ அனுமதி 
கோரினார்‌. அனுமதி கொடுக்க லார்டு செம்ஸ்போர்டு மறுத்து விட்டார்‌. 
இந்தியா முழுவதிலும்‌ இதைக்‌ குறித்துக்‌ கிளர்ச்சி செய்வதற்காக நான்‌ 
சுற்றுப்‌ பிரயாணம்‌ செய்ய வேண்டியதாயிற்று. கிளர்ச்சியை 
ஆரம்பிப்பதற்கு முன்னால்‌ வைசிராயைக்‌ கண்டு பேசுவதே முறை 
என்று கருதினேன்‌. கண்டு பேச விரும்புவதாக எழுதினேன்‌. 
வைசிராயும்‌ உடனே அனுமதி கொடுத்தார்‌. ஸ்ரீ மேபி (இப்பொழுது 
ஸர்‌ ஜான்‌ மேபி) அப்பொழுது வைசிராயின்‌ அந்தரங்கக்‌ காரியதரிசி. 
அவருடன்‌ நெருங்கிய தொடர்பு கொண்டேன்‌. லார்டு 
செம்ஸ்போர்டுடன்‌ நான்‌ பேசியது திருப்திகரமாகவே இருந்தது. 
திட்டமாகச்‌ சொல்லாமல்‌, தாம்‌ உதவியாக இருப்பதாக அவர்‌ 
வாக்களித்தார்‌. 


என்‌ சுற்றுப்‌ பிரயாணத்தைப்‌ பம்பாயிலிருந்து ஆரம்பித்தேன்‌. 
ஏகாதிபத்தியப்‌ பிரஜாவுரிமைச்‌ சங்கத்தின்‌ ஆதரவில்‌ அங்கே ஒரு 
பொதுக்கூட்டத்தை நடத்த ஜஹாங்கீர்‌ பெடிட்‌ ஒப்புக்கொண்டார்‌. 
அக்கூட்டத்தில்‌ கொண்டுவர வேண்டிய தீர்மானத்தைத்‌ 
தயாரிப்பதற்காக அச்சங்கத்தின்‌ நிர்வாகக்‌ கமிட்டி முதலில்‌ கூடியது. 
டாக்டர்‌ ஸ்டான்லி ரீட்‌, (இப்பொழுது ஸர்‌) ஸ்ரீ லல்லுபாய்‌ சாமளதாஸ்‌, 
ஸ்ரீ நடராஜன்‌, பெடிட்‌ ஆகியவர்கள்‌ கமிட்டிக்‌ கூட்டத்திற்கு 
வந்திருந்தார்கள்‌. ஒப்பந்தத்‌ தொழிலாளர்‌ முறையை எந்தக்‌ 
காலத்திற்குள்‌ நீக்கிவிட வேண்டும்‌ என்று சர்க்காரைக்‌ கேட்பது 
என்பதை நிர்ணயிப்பதைப்‌ பற்றியே விவாதம்‌ நடந்தது. மூன்று 
யோசனைகள்‌ கூறப்பட்டன. 'முடிந்த வரையில்‌ சீக்கிரமாக ரத்துச்‌ 
செய்வது", 'ஜூலை 31-ஆம்‌ தேதிக்குள்‌ ரத்துச்‌ செய்வது', “உடனே 
ரத்துச்‌ செய்வது' என்பவையே அந்த மூன்று யோசனைகள்‌. குறிப்பிட்ட 
ஒரு காலத்திற்குள்‌ அரசாங்கம்‌ நமது கோரிக்கைக்கு இணங்கத்‌ 

தவறிவிட்டால்‌ அதன்‌ பிறகு என்ன செய்வது என்பதை நாங்கள்‌ 
அப்போது முடிவு செய்ய இயலும்‌ என்ற நிலையில்‌, திட்டமான தேதி 
ஒன்றைக்‌ குறிப்பிட்டுவிட வேண்டும்‌ என்று கூறினேன்‌. 'உடனே ரத்துச்‌ 
செய்துவிட வேண்டும்‌' என்பதை ஸ்ரீ லல்லுடாய்‌ கூறினார்‌. ஜூலை 31- 
ஆம்‌ தேதியைவிட மிகக்‌ குறைந்த காலத்தையே உடனே என்ற சொல்‌ 
குறிக்கிறது என்றார்‌ அவர்‌. 'உடனே' என்ற சொல்லை மக்கள்‌ 
புரிந்துகொள்ள மாட்டார்கள்‌ என்று நான்‌ விளக்கினேன்‌. அவர்கள்‌ 

ஏதாவது செய்யும்படி பார்க்கவேண்டும்‌ என்று நாம்‌ விரும்பினால்‌, 
இன்னும்‌ திட்டவட்டமான சொல்‌ அவர்களுக்கு வேண்டும்‌ என்றேன்‌. 
'உடனே' என்ற சொல்லுக்கு ஒவ்வொருவரும்‌ அவரவர்கள்‌ 
இஷ்டம்போல்‌ வியாக்கியானம்‌ செய்துகொள்ளுவார்கள்‌. அரசாங்கம்‌ 
ஒரு வழியிலும்‌, மக்கள்‌ மற்றொரு வழியிலும்‌ பொருள்‌ கொள்ளுவர்‌. 
'ஜூலை 31-ஆம்‌ தேதிக்குள்‌' என்பதை யாரும்‌ தவறாகப்‌ 
புரிந்துகொண்டு விடுவதற்கில்லை. அதே தேதிக்குள்‌ ஒன்றும்‌ 
செய்யப்படவில்லையென்றால்‌, நாம்‌ மேற்கொண்டும்‌ செய்ய 
வேண்டியதைக்‌ கவனிக்க முடியும்‌. என்னுடைய வாதத்தில்‌ நியாயம்‌ 
இருப்பதை டாக்டர்‌ ரீட்‌ கண்டுகொண்டார்‌. முடிவாக ஸ்ரீ லல்லுபாயும்‌ 
சம்மதித்தார்‌. அம்முறையை ரத்துச்‌ செய்வதை அறிவித்துவிட 
வேண்டும்‌. என்பதற்கு ஜூலை 31-ஆம்‌ தேதியை இறுதியாக 
நிர்ணயித்தோம்‌. அதேமாதிரி பொதுக்கூட்டத்திலும்‌ ஒரு தீர்மானம்‌ 
நிறைவேறியது. இந்தியா முழுவதிலும்‌ நடந்த பொதுக்கூட்டங்களும்‌ 
இதேபோன்று தீர்மானம்‌ செய்தன. 


வைசிராயிடம்‌ பெண்கள்‌ தூது கோஷ்டி ஒன்று போவதற்கு ஏற்பாடு 
செய்வதில்‌ முழுச்‌ சிரத்தையையும்‌ ஸ்ரீமதி ஜெய்ஜி பெடிட்‌ 
எடுத்துக்கொண்டார்‌. பம்பாயிலிருந்து தூது சென்ற பெண்களில்‌ லேடி 
டாட்டா, காலஞ்சென்ற தில்ஷாத்‌ பீகம்‌ ஆகியோரின்‌ பெயர்கள்‌ எனக்கு 
ஞாபகம்‌ இருக்கின்றது. அத்‌ தூது கோஷ்டி சென்றதால்‌ அதிக நன்மை 
ஏற்பட்டது. நம்பிக்கை ஏற்படும்‌ வகையில்‌ வைசிராய்‌ அத்‌ தூது 
கோஷ்டிக்குப்‌ பதில்‌ சொன்னார்‌. 


கராச்சி, கல்கத்தா முதலிய அநேக இடங்களுக்கு நான்‌ சென்றேன்‌. 
அங்கெல்லாம்‌ சிறப்பான பொதுக்கூட்டங்கள்‌ நடந்தன. எங்கும்‌ 


எல்லையற்ற உற்சாகம்‌ இருந்தது. இது போலெல்லாம்‌ இருக்கும்‌ என்று, 
கிளர்ச்சியை ஆரம்பித்தபோது நான்‌ எதிர்‌ பார்க்கவில்லை. 


அந்த நாளில்‌ நான்‌ தனியாகவே பிரயாணம்‌ செய்தேன்‌. ஆகையால்‌, 

அற்புதமான அனுபவங்கள்‌ எனக்கு ஏற்பட்டன. ரகசியப்‌ போலீஸார்‌ 
என்‌ பின்னால்‌ வந்துகொண்டே இருந்தனர்‌. ஆனால்‌, ஒளிப்பதற்கு 
என்னிடம்‌ எதுவுமே இல்லாததால்‌, அவர்கள்‌ என்னைத்‌ தொந்தரவு 
செய்யவில்லை. அவர்களுக்கும்‌ நான்‌ எந்த விதமான கஷ்டமும்‌ 
கொடுக்கவில்லை. அதிர்ஷ்டவசமாக நான்‌ அப்போது ' மகாத்மா' பட்ட 
முத்திரையைப்‌ பெற்றுவிட வில்லை. ஆனால்‌, என்னைத்‌ தெரிந்த 
இடங்களில்‌ மக்கள்‌ அப்பெயர்‌ சொல்லிக்‌ கோஷிப்பது சர்வ 


சாதாரணமாக இருந்தது. 


ஒரு சமயம்‌ ரகசியப்‌ போலீஸார்‌ பல ஸ்டேஷன்களிலும்‌ என்னைத்‌ 
தொந்தரவு செய்துவிட்டார்கள்‌. என்னிடமிருந்த டிக்கெட்டைக்‌ காட்டச்‌ 
சொல்லி, அதன்‌ நம்பரைக்‌ குறித்துக்‌ கொண்டனர்‌. நானோ, அவர்கள்‌ 
கேட்ட கேள்விகளுக்கெல்லாம்‌ உடனே பதில்‌ சொல்லி வந்தேன்‌. 
என்னுடன்‌ அந்த வண்டியில்‌ இருந்த பிரயாணிகள்‌, நான்‌ யாரோ 'சாது' 
அல்லது “பக்கிரி' என்று எண்ணிக்கொண்டு விட்டனர்‌. ஒவ்வொரு 
ஸ்டேஷனிலும்‌ நான்‌ தொந்தரவு செய்யப்படுகிறேன்‌ என்பதைக்‌ 
கண்டதும்‌ அவர்கள்‌ ஆத்திரமடைந்து ரகசியப்‌ போலீஸாரைத்‌ 
திட்டினார்கள்‌: “அனாவசியமாக அந்தச்‌ சாதுவை ஏன்‌ தொந்தரவு 
செய்கிறீர்கள்‌?” என்றும்‌ கேட்டனர்‌. “இந்தப்‌ பாதகர்களிடம்‌ உங்கள்‌ 
டிக்கெட்டைக்‌ காட்டாதீர்கள்‌” என்றும்‌ அவர்கள்‌ எனக்குக்‌ கூறினர்‌. 


“என்னுடைய டிக்கெட்டை அவர்களிடம்‌ காட்டுவதில்‌ எனக்குக்‌ கஷ்டம்‌ 
எதுவும்‌ இல்லை. அவர்கள்‌, அவர்களுடைய கடமையைச்‌ 
செய்கிறார்கள்‌” என்று நான்‌ சாந்தமாக அவர்களுக்குச்‌ சமாதானம்‌ 
கூறினேன்‌. ஆனால்‌, பிரயாணிகள்‌ சமாதானம்‌ அடையவில்லை. 
என்னிடம்‌ மேலும்‌ மேலும்‌ அனுதாபம்‌ கொண்டார்கள்‌. ஒரு பாவமும்‌ 
அறியாதவர்கள்‌ இவ்விதம்‌ தொந்தரவு செய்யப்படுவதைப்‌ பலமாகக்‌ 
கண்டித்தார்கள்‌. 


ஆனால்‌, ரகசியப்‌ போலீஸாரின்‌ தொல்லை பெரிய தொல்லை அல்ல. 
உண்மையான கஷ்டமெல்லாம்‌ மூன்றாம்‌ வகுப்புப்‌ பிரயாணந்தான்‌. 
லாகூரிலிருந்து டில்லிக்குப்‌ போன போதுதான்‌ எனக்கு மிகுந்த 
கஷ்டமான அனுபவம்‌ ஏற்பட்டது. கராச்சியிலிருந்து லாகூர்‌ வழியாகக்‌ 
கல்கத்தாவுக்குப்‌ போய்க்‌ கொண்டிருந்தேன்‌. லாகூரில்‌ வண்டி மாறி ஏற 
வேண்டும்‌. வண்டியில்‌ கொஞ்சமும்‌ இடம்‌ கிடைக்கவில்லை. வண்டி 


நிறையக்‌ கூட்டம்‌ இருந்தது. வண்டிக்குள்‌ ஏற முடிந்தவர்கள்‌, இடித்துத்‌ 
தள்ளிக்‌ கொண்டு பலவந்தமாக ஏறியவர்களே. கதவுகள்‌ 

பூட்டப்பட்டிருந்த வண்டிகளில்‌ ஜன்னல்‌ வழியாகச்‌ சிலர்‌ ஏறிக்‌ 
குதித்தனர்‌. பொதுக்‌ கூட்டத்திற்குக்‌ குறிப்பிட்டிருந்த தேதியில்‌ நான்‌ 
கல்கத்தாவுக்குப்‌ போய்ச்‌ சேர்ந்தாக வேண்டும்‌. இந்த வண்டியை நான்‌ 
விட்டு விட்டால்‌ உரிய காலத்தில்‌ நான்‌ கல்கத்தா போய்ச்‌ சேர 
முடியாது. உள்ளே புகுந்துவிடமுடியும்‌ என்ற நம்பிக்கையையெல்லாம்‌ 
விட்டுவிட்டேன்‌. நான்‌ ஏறிக்கொள்ளுவதை அனுமதிக்க யாரும்‌ 
தயாராயில்லை. நான்‌ இவ்விதம்‌ திண்டாடு வதைக்‌ கண்ட ஒரு 
போர்ட்டர்‌, என்னிடம்‌ வந்து, “எனக்குப்‌ பன்னிரெண்டு அணாக்‌ 
கொடுங்கள்‌. நான்‌ உங்களுக்கு ஓர்‌ இடம்‌ தேடித்‌ தருகிறேன்‌” என்றார்‌. 
“சரி; எனக்கு இடம்‌ தேடிக்‌ கொடுத்து விட்டால்‌ உமக்கு பன்னிரண்டு 
அணா தருகிறேன்‌” என்றேன்‌. அந்த வாலிபர்‌, வண்டி வண்டியாகப்‌ 
போனார்‌. பிரயாணிகளைக்‌ கெஞ்சிக்‌ கேட்டார்‌. ஆனால்‌, ஒருவர்கூட 
அவர்‌ கெஞ்சலுக்குச்‌ செவி சாய்க்கவில்லை. ரெயில்‌ புறப்படவிருந்த 
சமயத்தில்‌ சில பிரயாணிகள்‌, “இங்கே இடம்‌ கிடையாது; 
வேண்டுமானால்‌, அவரை உள்ளே தள்ளு; அவர்‌ நின்று கொண்டுதான்‌ 
வரவேண்டும்‌” என்றார்கள்‌. “என்ன சொல்லுகிறீர்கள்‌?” என்று வாலிபப்‌ 
போர்ட்டர்‌ என்னைக்‌ கேட்டார்‌. நான்‌ உடனே சம்மதித்தேன்‌. என்னை 
அவர்‌ அப்படியே தூக்கி ஜன்னல்‌ வழியாக உள்ளே தள்ளினார்‌. 
இவ்வாறு உள்ளே புகுந்தேன்‌; போர்ட்டரும்‌ பன்னிரெண்டு அணா 
சம்பாதித்துவிட்டார்‌. 


இரவு பெரும்‌ சோதனையாகிவிட்டது. மற்றப்‌ பிரயாணிகள்‌ 
எப்படியோ சமாளித்து உட்கார்ந்திருந்தார்கள்‌. மேல்‌ தட்டின்‌ 
சங்கிலியைப்‌ பிடித்துக்கொண்டு இரண்டு மணி நேரம்‌ நின்று 
கொண்டே இருந்தேன்‌. இதன்‌ நடுவில்‌ சில பிரயாணிகள்‌ 
இடைவிடாமல்‌ என்னைத்‌ தொந்தரவு செய்து கொண்டே இருந்தனர்‌. 
"கழே உட்காருகிறதுதானே?" என்று என்னைக்‌ கேட்டனர்‌. 
உட்காருவதற்கு இடமே இல்லை என்று அவர்களுக்குச்‌ சமாதானம்‌ கூற 
முயன்றேன்‌. அவர்கள்‌ மேல்‌ தட்டுகளில்‌ நன்றாகக்‌ காலை 
நீட்டிக்கொண்டு படுத்திருந்தபோதிலும்‌, நான்‌ நின்று கொண்டிருப்பதை 
அவர்களால்‌ சகிக்க முடியவில்லை. என்னை ஓயாமல்‌ தொந்தரவு 
செய்து கொண்டே இருந்தார்கள்‌. நானும்‌ சளைக்காமல்‌ சாந்தமாக 
அவர்களுக்குப்‌ பதில்‌ சொல்லிக்கொண்டே வந்தேன்‌. கடைசியில்‌ 
ஒருவாறு சமாதானம்‌ அடைந்தார்கள்‌. அவர்களில்‌ சிலர்‌, என்‌ பெயர்‌ 
என்ன என்று விசாரித்தனர்‌. நான்‌ அதைச்‌ சொன்னதும்‌ 
வெட்கமடைந்தனர்‌. என்னிடம்‌ மன்னிப்புக்‌ கேட்டுக்கொண்டதோடு 
எனக்கு இடமும்‌ ஒளித்துத்‌ தந்தார்கள்‌. இவ்விதம்‌ பொறுமைக்குப்‌ 
பலன்‌ கிடைத்தது. நான்‌ அதிகக்‌ களைப்படைந்து விட்டேன்‌. தலை சுற்ற 


ஆரம்பித்துவிட்டது. உதவி மிகவும்‌ தேவையாக இருந்த நேரத்தில்‌ 

கடவுள்‌ உதவியை அனுப்பினார்‌. 


இவ்விதமாக ஒருவாறு டில்லி சேர்ந்தேன்‌; பின்னர்‌ 
கல்கத்தாவுக்குப்போய்ச்‌ சேர்ந்தேன்‌. கல்கத்தாப்‌ பொதுக்‌ கூட்டத்திற்குத்‌ 
தலைமை வகித்த காஸிம்பஜார்‌ மகாராஜாவின்‌ விருந்தினனாகத்‌ 
தங்கியிருந்தேன்‌. கராச்சியில்‌ இருந்ததைப்‌ போன்றே இங்கும்‌ மக்கள்‌ 
அளவில்லாத உற்சாகம்‌ கொண்டு இருந்தனர்‌. அக்கூட்டத்திற்கு அநேக 
ஆங்கிலேயர்களும்‌ வந்திருந்தார்கள்‌. இந்தியாவிலிருந்து 
ஒப்பந்தத்தின்‌ பேரில்‌ தொழிலாளரை அனுப்புவது 
நிறுத்தப்பட்டுவிட்டது என்று ஜூலை 31-ஆம்‌ தேதிக்கு முன்னாலேயே 
அரசாங்கம்‌ அறிவித்துவிட்டது. 


இம்‌ முறையை ஆட்சேபித்து நான்‌ முதல்‌ மனுவைத்‌ தயாரித்தது 1894- 
ஆம்‌ ஆண்டில்‌; இம்முறையைக்‌ குறித்து ஸர்‌ ஹன்டர்‌ கூறி 
வந்ததுபோல்‌ “பாதி அடிமைத்தனமான' இது ஒரு நாளைக்கு 
ஒழிக்கப்பட்டே ஆகவேண்டும்‌ என்று நான்‌ அப்பொழுதே நம்பினேன்‌. 


1894-இல்‌ ஆரம்பமான கிளர்ச்சிக்கு உதவி செய்தவர்கள்‌ அநேகர்‌. 
ஆனால்‌, இம்முறையை ஒழிப்பதற்குச்‌ சத்தியாக்‌ கிரகத்தை 
ஆரம்பிப்பது என்ற உறுதியே அது சீக்கிரத்தில்‌ ஒழியும்‌ படி 
செய்துவிட்டது என்பதை நான்‌ சொல்லாமல்‌ இருப்பதற்கில்லை. 


இக்கிளர்ச்சியைப்‌ பற்றிய விவரங்களையும்‌ அதில்‌ யார்‌ பங்கு எடுத்துக்‌ 
கொண்டார்கள்‌ என்பதுபற்றியும்‌ அறிவதற்கு நான்‌ எழுதிய 
தென்னாப்பிரிக்கச்‌ சத்தியாக்கிரகம்‌ என்ற நூலை வாசகர்கள்‌ படிக்கவும்‌. 

12. அவுரிச்‌ சாகுபடி அந்தி 


ஜனக மகாராஜன்‌ ஆண்ட நாடு, சம்பாரண்‌. அங்கே மாந்தோப்புக்கள்‌ 
ஏராளமாக இருப்பதைப்‌ போலவே, 1917ஆம்‌ ஆண்டு வரையில்‌, 
அவுரித்‌ தோட்டங்களும்‌ நிறைய இருந்து வந்தன. சம்பாரண்‌ 
குடியானவர்‌ ஒவ்வொருவரும்‌, தாம்‌ சாகுபடி செய்யும்‌ நிலத்தின்‌ 
இருபதில்‌ மூன்று பாகத்தில்‌ தமது நிலச்சுவான்தாருக்காக அவுரியைக்‌ 
கட்டாயம்‌ பயிர்‌ செய்தாக வேண்டும்‌ என்று சட்டம்‌ இருந்தது. இதற்கு 
'தீன்‌ கதியா' முறை என்று பெயர்‌. இருபது 'கதியா'க்கள்‌ கொண்டது ஒரு 
ஏக்கர்‌. அதில்‌ மூன்று 'கதியா'வில்‌ அவுரிச்‌ சாகுபடி செய்யவேண்டும்‌ 
என்று இருந்ததால்‌ அம்முறைக்குத்‌ “தீன்‌ கதியா” என்று பெயர்‌. 


சம்பாரண்‌ இருக்கும்‌ இடம்‌ மாத்திரம்‌ அல்ல, அப்பெயர்‌ கூட, எனக்கு 
அப்பொழுது தெரியாது என்பதை நான்‌ ஒப்புக்‌ கொள்ளவே 
வேண்டும்‌. அவுரித்‌ தோட்டங்களைப்‌ பற்றியும்‌ எனக்கு எதுவும்‌ 
தெரியாது. அவுரிப்‌ பொட்டணங்களைப்‌ பார்த்திருக்கிறேன்‌ ஆனால்‌, 
சம்பாரணில்‌ ஆயிரக்கணக்கான விவசாயிகளுக்குப்‌ 
பெருந்துன்பங்களை விளைவித்து அவுரியைப்‌ பயிரிட்டுத்‌ 
தயாரிக்கிறார்கள்‌ என்பது எனக்குத்‌ தெரியாது. 


இத்துன்பங்களை அனுபவித்து வந்த விவசாயிகளில்‌ ஒருவர்‌ 
ராஜ்குமார்‌ சுக்லா. தம்மைப்போல மற்றும்‌ ஆயிரக்கணக்கான 
விவசாயிகள்‌ அனுபவித்து வரும்‌ அநீதியை எப்படியும்‌ போக்க 
வேண்டும்‌ என்ற ஆர்வம்‌ மிகுந்தவர்‌ அவர்‌. 


1916-ஆம்‌ ஆண்டில்‌ காங்கிரஸ்‌ மகாநாட்டிற்கு நான்‌ லட்சுமணபுரி 
போயிருந்தபோது அவர்‌ என்னைப்‌ பிடித்துக்‌ கொண்டார்‌. “எங்கள்‌ 
துயரங்களைப்பற்றிய விவரங்களையெல்லாம்‌ வக்கீல்‌ பாபு 
உங்களுக்குக்‌ கூறுவார்‌” என்று அவர்‌ சொன்னார்‌. சம்பாரணுக்கு 
வருமாறும்‌ என்னை வற்புறுத்தினார்‌. “வக்கீல்‌ பாபு' என்று அவர்‌ 
சொன்னது, பாபு பிரஜ்கிஷோர்‌ பிரசாத்தையே. அவர்‌ சம்பாரணில்‌ 
எனக்கு மிகச்‌ சிறந்த சக ஊழியரானார்‌. பீகாரில்‌ பொதுஜன சேவைக்கு 
உயிராகவும்‌ அவர்‌ இருந்தார்‌. ராஜ்குமார்‌ சுக்லா, அவரை என்‌ 
கூடாரத்திற்கு அழைத்து வந்தார்‌. அவர்‌ கால்‌ சட்டை அணிந்து, கறுப்பு 
மேல்‌ சட்டையும்‌ போட்டிருந்தார்‌. அப்பொழுது பிரஜ்கிஷோர்‌ பாபு 
எனக்கு அவ்வளவாக ஒரு நல்ல அபிப்பிராயத்தை 

உண்டாக்கவில்லை. ஒன்றும்‌ தெரியாத விவசாயிகளை ஏமாற்றிப்‌ 
பிழைக்கும்‌ ஒரு வக்கீலாக அவர்‌ இருக்கக்கூடும்‌ என்றே நான்‌ 
எண்ணினேன்‌. சம்பாரணைப்‌ பற்றி அவர்‌ வாய்‌ மொழி மூலம்‌ 
கேட்டறிந்ததும்‌, என்‌ வழக்கத்தை ஒட்டி, “நிலைமையை நேரில்‌ 
பார்ப்பதற்கு முன்னால்‌ நான்‌ எந்தவித அபிப்பிராயமும்‌ 
கூறுவதற்கில்லை. காங்கிரஸில்‌ தயவு செய்து நீங்களே தீர்மானத்தைக்‌ 
கொண்டு வாருங்கள்‌. இப்போதைக்கு என்னைச்‌ சும்மா விட்டு 
விடுங்கள்‌” என்றேன்‌. காங்கிரஸிடமிருந்தும்‌ கொஞ்சம்‌ உதவியைப்‌ 
பெற ராஜ்குமார்‌ சுக்லா விரும்பினார்‌. சம்பாரண்‌ மக்களிடம்‌ 
அனுதாபம்‌ தெரிவிக்கும்‌ தீர்மானம்‌ ஒன்றைப்‌ பாபு பிரஜ்கிஷோர்‌ 
பிரசாத்‌ கொண்டு வந்தார்‌. அத்தீர்மானம்‌ காங்கிரஸில்‌ ஏகமனதாக 
நிறைவேறியது. 


ராஜ்குமார்‌ சுக்லா மகிழ்ச்சியடைந்தாரெனினும்‌ திருப்தி 
அடைந்துவிடவில்லை. நானே நேரில்‌ சம்பாரணுக்கு வந்து 
விவசாயிகளின்‌ துயரங்களைப்‌ பார்க்க வேண்டும்‌ என்று விரும்பினார்‌. 
நான்‌ செய்யவிருந்த சுற்றுப்‌ பிரயாணத்தில்‌ சம்பாரணையும்‌ சேர்த்துக்‌ 
கொள்ளுவதாகவும்‌, இரண்டொரு நாள்‌ அங்கே இருப்பதாகவும்‌ 
சொன்னேன்‌. “ஒரு நாளே போதும்‌. அங்கே நடப்பதையெல்லாம்‌ 
உங்கள்‌ கண்ணாலேயே நீங்கள்‌ காணலாம்‌” என்றார்‌, அவர்‌. 


லட்சுமணபுரியிலிருந்து கான்பூருக்குப்‌ போனேன்‌. ராஜ்குமார்‌ சுக்லா 
அங்கும்‌ என்னுடன்‌ வந்தார்‌. “இங்கிருந்து சம்பாரண்‌ அருகிலேயே 
இருக்கிறது. அங்கே வருவதற்கென்று ஒரு நாள்‌ ஒதுக்குங்கள்‌” என்று 


அவர்‌ வற்புறுத்தினார்‌. “தயவுசெய்து இந்தத்‌ தடவை 
மன்னித்துவிடுங்கள்‌. ஆனால்‌, நான்‌ பிறகு நிச்சயமாக வருகிறேன்‌” 


என்று கூறி மேற்கொண்டும்‌ என்னைக்‌ கட்டுப்படுத்திக்கொண்டேன்‌. 


பிறகு ஆசிரமத்திற்குத்‌ திரும்பினேன்‌. விடாக்கண்டரான ராஜ்குமார்‌ 
அங்கேயும்‌ வந்துவிட்டார்‌. “நீங்கள்‌ வரும்‌ நாளைத்‌ தயவுசெய்து 
இப்பொழுதே குறிப்பிட்டு விடுங்கள்‌” என்றார்‌. “சரி, இன்ன தேதியில்‌ 
நான்‌ கல்கத்தாவில்‌ இருக்க வேண்டியிருக்கிறது. அப்பொழுது வந்து 
என்னைச்‌ சந்தித்து, அங்கே அழைத்துப்‌ போங்கள்‌” என்றேன்‌. நான்‌ 
போக வேண்டியது எங்கே, செய்ய வேண்டியது என்ன, பார்க்க 
வேண்டியது எது என்பதெல்லாம்‌ எனக்குத்‌ தெரியாது. 


கல்கத்தாவில்‌ பூபேன்‌ பாபுவின்‌ வீட்டிற்கு நான்‌ போய்ச்‌ சேருவதற்கு 

முன்னாலேயே ராஜ்குமார்‌ சுக்லா அங்கே போய்‌ எனக்காகக்‌ 
காத்துக்கொண்டிருந்தார்‌. இவ்விதம்‌ கள்ளங்கபடமற்ற, எளிய ஆனால்‌, 
மிக்க உறுதியுடைய இந்த விவசாயி என்னைப்‌ பிடித்துக்கொண்டு 
விட்டார்‌. 


ஆகவே, 1917-ஆம்‌ ஆண்டு ஆரம்பத்தில்‌ நாங்கள்‌ கல்கத்தாவிலிருந்து 
சம்பாரணுக்குப்‌ புறப்பட்டோம்‌. நாங்கள்‌ இருவரும்‌ நாட்டுப்புற 
ஆசாமிகளாகவே தோற்றம்‌ அளித்தோம்‌. அங்கே போக எந்த 
ரெயிலில்‌ ஏறுவது என்பது கூட எனக்குத்‌ தெரியாது. அவர்‌ தான்‌ 
என்னை வண்டிக்கு அழைத்துப்‌ போனார்‌. இருவரும்‌ 
சேர்ந்தாற்போலப்‌ பிரயாணம்‌ செய்து காலையில்‌ பாட்னா போய்ச்‌ 
சேர்ந்தோம்‌. 


பாட்னாவுக்கு அப்பொழுதுதான்‌ முதல்முறையாக நான்‌ சென்றேன்‌ 
அங்கே தங்கலாம்‌ என்றால்‌, எனக்கு நண்பர்களோ, தெரிந்தவர்களோ 
யாரும்‌ இல்லை. ராஜ்குமார்‌ சுக்லா சாதாரணக்‌ குடியானவரேயாயினும்‌ 
பாட்னாவில்‌ அவருக்குக்‌ கொஞ்சம்‌ செல்வாக்கு இருக்கக்கூடும்‌ என்று 
எண்ணினேன்‌. பிரயாணத்தின்‌ போது அவரை இன்னும்‌ கொஞ்சம்‌ 
அதிகமாகத்‌ தெரிந்து கொண்டேன்‌. ஆனால்‌, பாட்னா போய்ச்‌ 
சேர்ந்ததும்‌ அவரைப்பற்றி எனக்கு எந்தவிதமான மயக்கமும்‌ இல்லாது 
போய்விட்டது. அவருக்கு எதைப்பற்றியும்‌ எதுவுமே தெரியாது. தம்‌ 
நண்பர்கள்‌ என்று அவர்‌ எண்ணியிருந்த வக்கீல்கள்‌, அப்படி ஒன்றும்‌ 
அவர்‌ நண்பர்கள்‌ அல்ல. ஏழை ராஜ்குமார்‌, அநேகமாக அவர்களுக்குக்‌ 
குற்றேவல்‌ செய்பவராகவே இருந்தார்‌. இத்தகைய விவசாயிகளான 
குடியானவர்களுக்கும்‌ அவர்களுடைய வக்கீல்களுக்குமிடையே, 
பிரவாக சமயத்தில்‌ கங்கை இருப்பதைப்‌ போன்று, அகலமான அகழ்‌ 
இருந்து வந்தது என்றே சொல்ல வேண்டும்‌. 


ராஜ்குமார்‌ சுக்லா, பாட்னாவில்‌ ராஜேந்திர பாபு வீட்டிற்கு என்னை 
அழைத்துச்‌ சென்றார்‌. அச்சமயம்‌ ராஜேந்திர பாபு பூரிக்கோ வேறு 
எங்கோ போய்விட்டார்‌. எங்கே என்பது எனக்கு நினைவு இல்லை. 
பங்களாவில்‌ இரண்டொரு வேலைக்காரர்களே இருந்தார்கள்‌. அவர்கள்‌ 
எங்களைத்‌ திரும்பிப்‌ பார்க்கவே இல்லை. சாப்பிட என்‌ வசம்‌ 
கொஞ்சம்‌ ஆகாரம்‌ இருந்தது. பேரீச்சம்‌ பழம்‌ வேண்டும்‌ என்றேன்‌. 
அவர்‌ கடைக்குப்‌ போய்‌ அதை வாங்கிக்‌ கொண்டு வந்து கொடுத்தார்‌. 


தீண்டாமை, பீகாரில்‌ மிகக்‌ கடுமையாக அனுசரிக்கப்பட்டு வந்தது. 

கிணற்றிலிருந்து வேலைக்காரர்கள்‌ தண்ணீர்‌ எடுத்துக்‌ 
கொண்டிருக்கும்போது நான்‌ தண்ணீர்‌ எடுக்கக்கூடாது என்றனர்‌. 
அப்படி எடுத்தால்‌ என்‌ வாளியிலிருந்து நீர்த்‌ துளிகள்‌ சிதறி, தாங்கள்‌ 
தீட்டாகிவிடுவார்கள்‌ என்றனர்‌. ஏனெனில்‌, நான்‌ இன்ன சாதியைச்‌ 
சேர்ந்தவன்‌ என்பது அவர்களுக்குத்‌ தெரியாது வீட்டிற்குள்ளிருந்த 
கக்கூசுக்குப்‌ போகும்படி குமார்‌ எனக்குக்‌ காட்டினார்‌. ஆனால்‌, 
வேலைக்காரர்களோ, வெளியிலிருந்த கக்கூசுக்குப்‌ போகும்படி 
கூறிவிட்டனர்‌. இத்தகைய அனுபவங்கள்‌ எனக்குப்‌ பழக்கப்பட்டுப்‌ 
போய்விட்டதால்‌, இவைகளைக்‌ கண்டு நான்‌ ஆச்சரியப்படவுமில்லை, 
கோபமடையவுமில்லை. தாங்கள்‌ என்ன செய்ய வேண்டும்‌ என்று 
ராஜேந்திரப்‌ பிரசாத்‌ விரும்புவார்‌ என்று அவ்வேலைக்காரர்கள்‌ 
எண்ணினார்களோ, அந்தக்‌ கடமையை அவர்கள்‌ செய்தனர்‌. 


அந்தச்‌ சுவாரஸ்யமான அனுபவங்களினால்‌ ராஜ்குமார்‌ சுக்லாவைக்‌ 
குறித்துச்‌ சரியாக நான்‌ தெரிந்துகொள்ள முடிந்தது. அதே சமயத்தில்‌ 
அவர்மீது எனக்கிருந்த மதிப்பும்‌ அதிகமாயிற்று. ராஜ்குமாரினால்‌ 
எனக்கு வழிகாட்ட முடியாது; லகானை நானே கையில்‌ 
பிடித்துக்கொள்ள வேண்டியதுதான்‌ என்பதை இப்பொழுது 
கண்டுகொண்டேன்‌. 


Join / Telegram : @Tamil Books_ Library 


13. சாதுவான பீகாரி 


மெளலானா மஜ்ருல்‌ ஹக்‌ லண்டனில்‌ வக்கீல்‌ தொழிலுக்குப்‌ 
படித்துக்கொண்டிருந்தபோது அவரை எனக்குத்‌ தெரியும்‌. பிறகு 1915- 
இல்‌ காங்கிரஸில்‌ அவரைச்‌ சந்தித்தேன்‌. அந்த ஆண்டு அவர்‌ முஸ்லிம்‌ 
லீகின்‌ தலைவராக இருந்தார்‌. அப்பொழுது மீண்டும்‌ பழக்கம்‌ 
ஏற்பட்டபோது, நான்‌ பாட்னாவுக்கு எப்பொழுதாவது வந்தால்‌ 
தம்முடன்‌ தங்குமாறு அவர்‌ அழைத்திருந்தார்‌. இப்பொழுது அது 
எனக்கு ஞாபகம்‌ வந்தது. நான்‌ வந்திருக்கும்‌ நோக்கத்தை அறிவித்து 
அவருக்கு ஒரு சீட்டு அனுப்பினேன்‌. உடனே அவர்‌ தமது மோட்டாரில்‌ 
வந்து, தம்முடன்‌ வந்து தங்குமாறு வற்புறுத்தினார்‌. அவருக்கு நன்றி 
கூறிவிட்டு நான்‌ போக வேண்டிய இடத்திற்குப்‌ புறப்படும்‌ முதல்‌ 
வண்டியிலேயே என்னை அனுப்பும்படி அவரைக்‌ கேட்டுக்‌ 
கொண்டேன்‌. அவ்விடத்திற்கு என்னைப்‌ போன்று முற்றும்‌ புதிதான 
ஒருவரால்‌ ரெயில்வே வழி காட்டியைக்கொண்டு எதுவும்‌ தெரிந்து 
கொள்ள முடியவில்லை. எனவே, ராஜ்குமார்‌ சுக்லாவுடன்‌ பேசினார்‌. 
நான்‌ முஜாபர்பூருக்கு முதலில்‌ போக வேண்டுமென்று யோசனை 
கூறினார்‌. அங்கே போக அன்று மாலையிலேயே ஒரு வண்டி இருந்தது. 
அதில்‌ அவர்‌ என்னை ஏற்றி அனுப்பினார்‌. 


பிரின்ஸிபால்‌ கிருபளானி அப்பொழுது முஜாபர்பூரில்‌ இருந்தார்‌. 
ஹைதராபாத்திற்கு (சிந்து) நான்‌ போயிருந்த போதிலிருந்து அவரை 
நான்‌ அறிவேன்‌. அவருடைய பெரும்‌ தியாகங்களைக்‌ குறித்தும்‌ எளிய 
வாழ்க்கையைப்‌ பற்றியும்‌, பேராசிரியர்‌ கிருபளானி அளித்து வரும்‌ 
நிதியைக்கொண்டு தாம்‌ ஆசிரமம்‌ நடத்தி வருவதைப்‌ பற்றியும்‌ டாக்டர்‌ 
சோயித்ராம்‌ என்னிடம்‌ கூறியிருந்தார்‌. கிருபளானி, முஜாபர்பூர்‌ 
அரசாங்கக்‌ கல்லூரியில்‌ பேராசிரியராக இருந்தார்‌. நான்‌ அங்கே 
போவதற்குக்‌ கொஞ்சம்‌ முன்னால்தான்‌ அவர்‌ அந்த உத்தியோகத்தை 
ராஜினாமாச்‌ செய்து விட்டார்‌. நான்‌ அங்கே வருவது குறித்து 
அவருக்குத்‌ தந்தி மூலம்‌ அறிவித்திருந்தேன்‌. ரெயில்‌, நடுநிசியில்‌ 
அங்கு போனபோதிலும்‌ ஒரு மாணவர்‌ கூட்டத்துடன்‌ வந்து அவர்‌ 
என்னை ரெயில்வே ஸ்டேஷனில்‌ சந்தித்தார்‌. அவருக்குச்‌ சொந்த 
ஜாகை எதுவும்‌ இல்லை. போராசிரியர்‌ மல்கானியுடன்‌ அவர்‌ வசித்து 
வந்தார்‌. ஆகையால்‌ நானும்‌ மல்கானியின்‌ விருந்தினன்‌ ஆனேன்‌. 
என்னைப்‌ போன்ற ஒருவனுக்கு, அரசாங்கத்தில்‌ வேலை பார்க்கும்‌ 
பேராசிரியர்‌ ஒருவர்‌ இடம்‌ கொடுத்து உபசரிப்பது என்பது அந்தக்‌ 
காலத்தில்‌ மிகவும்‌ அபூர்வமான விஷயமாகும்‌. 

பீகாரில்‌ முக்கியமாக திர்ஹூத்‌ பகுதியில்‌ இருந்துவந்த சகிக்க முடியாத 
மோசமான நிலைமையைக்‌ குறித்துப்‌ பேராசிரியர்‌ கிருபளானி எனக்கு 


விவரமாகக்‌ கூறினார்‌. நான்‌ மேற்கொண்டிருக்கும்‌ வேலை எவ்வளவு 
கஷ்டமானது என்பதையும்‌ தெரிவித்தார்‌. அவர்‌ பீகாரிகளுடன்‌ 
நெருங்கிப்‌ பழகி நல்ல தொடர்பு வைத்திருந்தார்‌. நான்‌ பீகாருக்கு 
வந்திருக்கும்‌ வேலையைக்‌ குறித்து முன்னாடியே அவர்களுடன்‌ 
பேசியும்‌ இருந்தார்‌. 


காலையில்‌ சில வக்கீல்கள்‌ சேர்ந்து என்னைப்‌ பார்க்க வந்தார்கள்‌. 
அவர்களில்‌ ஒருவரான ராமநவமிப்‌ பிரசாத்தை இன்னும்‌ எனக்கு 
நினைவிருக்கிறது. முக்கியமாக அவர்‌ கொண்டிருந்த சிரத்தை என்‌ 
மனத்தைக்‌ கவர்ந்தது. “நீங்கள்‌ என்ன காரியத்திற்காக இங்கே 
வந்திருக்கிறீர்களோ அதை நீங்கள்‌ இங்கே (பேராசிரியர்‌ மல்கானியின்‌ 
வீட்டில்‌) தங்கினால்‌ செய்யவே முடியாது, நீங்கள்‌ எங்களில்‌ யாராவது 
ஒருவருடன்‌ வந்து தங்க வேண்டும்‌. கயா பாபு இங்கே பிரபலமான 
வக்கீல்‌. அவருடன்‌ நீங்கள்‌ வந்து தங்க வேண்டும்‌ என்று அவர்‌ சார்பாக 
உங்களை அழைப்பதற்காக நான்‌ வந்திருக்கிறேன்‌. நாங்கள்‌ 
எல்லோரும்‌ அரசாங்கத்திடம்‌ பயப்படுகிறவர்கள்‌ என்பதை 
ஒப்புக்கொள்ளுகிறேன்‌. என்றாலும்‌, எங்களாலான உதவியை நாங்கள்‌ 
செய்வோம்‌. ராஜ்குமார்‌ சுக்லா உங்களிடம்‌ கூறியவை பெரும்பாலும்‌ 
உண்மையே. எங்கள்‌ தலைவர்கள்‌ இன்று இங்கே இல்லாது போனது 
வருந்தத்தக்கது. ஆயினும்‌, பாபு பிரஸ்கிஷோர்‌ பிரசாத்‌, பாபு 
ராஜேந்திரப்‌ பிரசாத்‌ ஆகிய இருவருக்கும்‌ தந்திகொடுத்திருக்கிறேன்‌. 
அவர்கள்‌ சீக்கிரத்திலேயே இங்கே வந்து உங்களுக்குத்‌ தேவையான 
தகவல்களையெல்லாம்‌ கூறுவதோடு அதிக அளவு உதவியும்‌ 
செய்வார்கள்‌ என்றே எதிர்பார்க்கிறேன்‌. தயவு செய்து கயா பாபுவின்‌ 
வீட்டிற்கு வாருங்கள்‌” என்று கூறி ராமநவமிப்‌ பிரசாத்‌ அழைத்தார்‌. 


கயா பாபுவுக்குத்‌ தொந்தரவு கொடுப்பானேன்‌ என்று அஞ்சி நான்‌ 
தயங்கிய போதிலும்‌ இந்த வேண்டுகோளை என்னால்‌ மறுக்க 
முடியவில்லை. ஆனால்‌, அப்படி ஒன்றும்‌ தொந்தரவு இல்லை என்று 
அவர்‌ கூறியதன்‌ பேரில்‌ அவருடன்‌ இருக்கப்‌ போனேன்‌. அவரும்‌ 
அவருடைய வீட்டினரும்‌ என்னிடம்‌ அளவு கடந்த அன்பு காட்டினர்‌. 


தர்பங்காவிலிருந்து பிரஜ்கிஷோர்‌ பாபுவும்‌, பூரியிலிருந்து ராஜேந்திர 
பாபுவும்‌ இதற்குள்‌ வந்து சேர்ந்துவிட்டனர்‌. லட்சுமணபுரியில்‌ நான்‌ 

சந்தித்த பாபு பிரஜ்கிஷோர்‌ பிரசாத்‌ அல்ல, இந்தப்‌ பிரஜ்கிஷோர்‌ பாபு. 
இத்‌ தடவை பீகாரிகளுக்கு இயற்கையாக உள்ள அடக்கம்‌, எளிமை, 
நல்ல தன்மை, அளவு கடந்த நம்பிக்கை ஆகியவைகளை அவரிடம்‌ 
கண்டேன்‌. இவைகள்‌ என்னைக்‌ கவர்ந்ததால்‌, என்‌ உள்ளம்‌ அதிக 
ஆனந்தமடைந்தது. பீகார்‌ வக்கீல்கள்‌ அவரிடம்‌ கொண்டிருந்த மதிப்பு, 
எனக்கு ஓரளவு ஆச்சரியத்தையும்‌ மகிழ்ச்சியையும்‌ அளித்தது. 


இந்த நண்பர்களின்‌ கூட்டத்தோடு ஆயுள்‌ முழுவதற்கும்‌ 
நட்புத்தளையில்‌ நான்‌ பிணைக்கப்பட்டு வருவதாகச்‌ சீக்கிரத்திலேயே 


நான்‌ உணர்ந்தேன்‌. அங்கிருந்த நிலைமையைக்‌ குறித்து எல்லா 
விவரங்களையும்‌ பிரஜ்கிஷோர்‌ பாபு எனக்குக்‌ கூறினார்‌. ஏழை 
விவசாயிகளின்‌ வழக்குகளை அவர்‌ நடத்துவது வழக்கம்‌ என்றும்‌ 
அறிந்தேன்‌. நான்‌ அங்கே சென்ற போது, அத்தகைய வழக்குகளில்‌ 
இரண்டு கோர்ட்டில்‌ விசாரணையில்‌ இருந்தன. அப்படிப்பட்ட 
வழக்குகளில்‌ அவர்‌ வெற்றி பெற்றுவிட்டால்‌, அந்த ஏழை மக்களுக்குத்‌ 
தாம்‌ ஏதோ கொஞ்சம்‌ உதவி செய்ததாக எண்ணி அவர்‌ ஆறுதல்‌ 
அடைவாராம்‌. ஒன்றும்‌ தெரியாத அந்த விவசாயிகளிடம்‌ அவர்‌ 
கட்டணம்‌ வாங்காமல்‌ இல்லை. வழக்குகளுக்குப்‌ பணம்‌ 
வாங்காவிட்டால்‌, தாங்கள்‌ குடும்பத்தை நடத்த முடியாது என்றும்‌, 
அதனால்‌ ஏழைகளுக்குச்‌ சரியானபடி தாங்கள்‌ உதவி செய்ய முடியாது 
போகும்‌ என்றும்‌ பொதுவாக வக்கீல்கள்‌ எண்ணி வந்தனர்‌. 
வழக்குகளுக்கு இவர்கள்‌ வாங்கி வந்த கட்டணத்‌ தொகையும்‌, 
வங்காளத்திலும்‌ பீகாரிலும்‌ பாரிஸ்டர்கள்‌ வாங்கி வந்த 
கட்டணங்களும்‌ என்னைத்‌ திகைக்கும்‌ படி செய்துவிட்டன. 


“இன்னாரின்‌ அபிப்பிராயத்தைக்‌ கேட்பதற்காக அவருக்கு ரூ.10,000 
கொடுத்தோம்‌” என்று என்னிடம்‌ சொன்னார்கள்‌. யாருக்கும்‌ 
ஆயிரத்திற்குக்‌ குறைவான தொகையே இல்லை. இதைக்‌ குறித்து நான்‌ 
அன்புடன்‌ கண்டித்துப்‌ பேசியதை அந்நண்பர்கள்‌ 
கேட்டுக்கொண்டார்கள்‌. என்னைத்‌ தவறாக அவர்கள்‌ எண்ணிக்‌ 


கொண்டுவிடவில்லை. 


அவர்களிடம்‌ நான்‌ கூறியதாவது: “நிலைமையை நான்‌ 
அறிந்துகொண்டதிலிருந்து கோர்ட்டுகளுக்குப்‌ போவது என்பதை நாம்‌ 
நிறுத்திக்கொண்டுவிடவேண்டும்‌ என்ற முடிவுக்கு வந்திருக்கிறேன்‌. 
இத்தகைய வழக்குகளைக்‌ கோர்ட்டுக்குக்‌ கொண்டு போவதால்‌, 
எந்தவிதமான நன்மையும்‌ இல்லை. விவசாயிகள்‌ இவ்விதம்‌ 

நசுக்கப்பட்டுப்‌ பயமடைந்திருக்கும்‌ போது, கோர்ட்டுகள்‌ பயனற்றவை. 
அவர்களுக்கு உண்மையான பரிகாரம்‌, பயத்திலிருந்து அவர்களை 
விடுவிப்பதே. தீன்‌  கதியா' முறையைப்‌ பீகாரிலிருந்து 
விரட்டியடித்துவிடும்‌ வரையில்‌ நாம்‌ சும்மா உட்கார்ந்திருக்க முடியாது. 
இரண்டு நாட்களில்‌ இங்கிருந்து புறப்பட்டுவிட முடியும்‌ என்று 
எண்ணியிருந்தேன்‌. ஆனால்‌, இந்த வேலையை முடிக்க இரண்டு 
ஆண்டுகளும்‌ ஆகக்கூடும்‌ என்பதை இப்பொழுது நான்‌ அறிகிறேன்‌. 
அவசியமானால்‌, அவ்வளவு காலம்‌ இருக்கவும்‌ நான்‌ 
தயாராயிருக்கிறேன்‌. நான்‌ செய்ய வேண்டியிருக்கும்‌ வேலை 
இன்னதென்பதை இப்பொழுது உணருகிறேன்‌. ஆனால்‌, உங்கள்‌ உதவி 
எனக்கு வேண்டும்‌.” 


பிரஜ்கிஷோர்‌ பாபு, இணையற்ற வகையில்‌ நிதானத்துடன்‌ இருந்ததைக்‌ 
கண்டேன்‌. அவர்‌ அமைதியோடு, 


“எங்களால்‌ முடிந்த உதவிகளையெல்லாம்‌ நாங்கள்‌ செய்கிறோம்‌. 
ஆனால்‌, உங்களுக்கு எந்தவிதமான உதவி தேவை என்பதைத்‌ தயவு 
செய்து சொல்லுங்கள்‌” என்றார்‌. 


இவ்வாறு நடுநிசி வரையில்‌ உட்கார்ந்து பேசினோம்‌. நான்‌ 
அவர்களிடம்‌ கூறியதாவது: “உங்களுடைய சட்ட ஞானத்தால்‌ எனக்கு 
ஒருவிதப்‌ பிரயோசனமும்‌ இல்லை. எழுத்து வேலைக்கும்‌, மொழி 
பெயர்க்கும்‌ வேலைக்குமே எனக்கு உதவி தேவை; சிறை செல்ல 
வேண்டிய அவசியமும்‌ ஏற்படலாம்‌. அந்த அபாயத்திற்கும்‌ நீங்கள்‌ 
தயாராக இருக்க வேண்டும்‌ என்றே நான்‌ விரும்புவேன்‌. ஆனால்‌, 
எவ்வளவு தூரம்‌ போகமுடியும்‌ என்று நீங்கள்‌ எண்ணுகிறீர்களோ அந்த 
அளவுக்கு மாத்திரம்‌ நீங்கள்‌ போகலாம்‌. நீங்கள்‌ குமாஸ்தாக்கள்‌ 
ஆகிவிடுவதும்‌, நிச்சயமற்ற காலம்‌ வரையில்‌ தொழிலை விட்டுவிட 
வருவதும்‌ சாமான்யமான விஷயமே அல்ல. இப்‌ பகுதியில்‌ 
பேசப்படும்‌ ஹிந்தியைப்‌ புரிந்து கொள்வது எனக்குக்‌ கஷ்டமாக 
இருக்கிறது. செய்தி அல்லது உருது மொழிப்‌ பத்திரிகைகளையும்‌ 
என்னால்‌ படிக்க முடியாது. இவற்றை மொழிபெயர்த்து எனக்குச்‌ 
சொல்ல உங்கள்‌ உதவி வேண்டியிருக்கும்‌. இந்த வேலைக்குச்‌ சம்பளம்‌ 
கொடுத்து ஆள்‌ வைக்க நம்மால்‌ ஆகாது. அன்பிற்காகவும்‌, சேவை 
உணர்ச்சியின்‌ பேரிலுமே இவைகளெல்லாம்‌ செய்யப்படவேண்டும்‌.” 


பிரஜ்கிஷோர்‌ பாபு நான்‌ கூறியதை உடனே நன்கு அறிந்து கொண்டார்‌. 

இப்பொழுது அவர்‌ என்னையும்‌ தமது சகாக்களையும்‌ முறையாகக்‌ 
கேள்விகள்‌ கேட்டு குறுக்கு விசாரணை செய்தார்‌. தங்கள்‌ சேவை 
எவ்வளவு காலத்திற்கு வேண்டியிருக்கும்‌, தங்களில்‌ எத்தனை பேர்‌ 
வேலைக்கு வேண்டும்‌. தாங்கள்‌ முறை போட்டுக்கொண்டு வந்து 
சேவை செய்யலாமா என்பன போன்ற கேள்விகளையெல்லாம்‌ அவர்‌ 
கேட்டார்‌. அவற்றின்‌ மூலம்‌ நான்‌ கேட்ட உதவியின்‌ தன்மையைத்‌ 
தெளிவாக்கிக்கொள்ள முயன்றார்‌. பிறகு தியாகத்திற்குத்‌ 
தங்களுக்குள்ள சக்தியைக்‌ குறித்து வக்கீல்களைக்‌ கேட்டார்‌. 


முடிவாக அவர்கள்‌ எனக்கு இந்த வாக்குறுதியை அளித்தார்கள்‌: 
“எங்களில்‌ இத்தனை பேர்‌ நீங்கள்‌ சொல்கிறபடியெல்லாம்‌ செய்யத்‌ 
தயாராக இருக்கிறோம்‌. எங்களில்‌ சிலர்‌, நீங்கள்‌ விரும்பும்‌ காலம்‌ 
வரையில்‌ உங்களுடனேயே இருப்போம்‌. ஆனால்‌, சிறை 
செல்வதற்குத்‌ தயாராவது என்பது எங்களுக்குப்‌ புதியதொரு விஷயம்‌. 
அதற்கும்‌ எங்களைப்‌ பக்குவப்படுத்திக்கொள்ள முயல்கிறோம்‌.” 

14. அகிம்சையுடன்‌ நேருக்குநேர்‌ 


சம்பாரண்‌ விவசாயிகளின்‌ நிலைமையும்‌, அவுரித்‌ தோட்ட 
முதலாளிகளுக்கு எதிராக அவர்களுக்கு இருந்த குறைகளையும்‌ 
விசாரித்து அறிந்துகொள்ளுவதே என்னுடைய நோக்கம்‌. 
ஆயிரக்கணக்கான விவசாயிகளை நான்‌ சந்தித்தாக வேண்டியது 
இக்காரியத்திற்கு அவசியமாயிற்று. ஆனால்‌, என்னுடைய 
விசாரணையை ஆரம்பிப்பதற்கு முன்னால்‌, இவ்விஷயத்தில்‌ தோட்ட 
முதலாளிகளின்‌ கட்சி இன்னது என்பதைத்‌ தெரிந்து கொள்ளுவதும்‌, 
அந்த டிவிஷனின்‌ கமிஷனரைக்‌ கண்டு பேசுவதும்‌ மிக முக்கியம்‌ 
என்று கருதினேன்‌. இவ்விருவரையும்‌ கண்டு பேச அனுமதி கேட்டு 
அதையும்‌ பெற்றேன்‌. 


தோட்ட முதலாளிகளின்‌ சங்கக்‌ காரியதரிசியைக்‌ கண்டு பேசினேன்‌. 
நான்‌ வெளியான்‌ என்றும்‌, தோட்ட முதலாளிகளுக்கும்‌ 
அவர்களுடைய சாகுபடியாளருக்கும்‌ இடையே தலையிடுவதற்கு 
எனக்கு எந்தவித உரிமையும்‌ இல்லை என்றும்‌ அவர்‌ ஒளிவு மறைவு 
இன்றிச்‌ சொல்லி விட்டார்‌. ஆனால்‌, நான்‌ சொல்லிக்கொள்ள 
வேண்டியது ஏதாவது இருந்தால்‌, அதை எழுத்து மூலம்‌ தெரிவித்துக்‌ 
கொள்ளுமாறும்‌ என்னிடம்‌ கூறிவிட்டார்‌. வெளியான்‌ என்று நான்‌ 
என்னை எண்ணிக்கொள்ளவில்லை என்றும்‌, சாகுபடியாளர்கள்‌ தங்கள்‌ 
நிலைமையைப்‌ பற்றி நான்‌ விசாரிக்க வேண்டும்‌ என்று 
விரும்புவார்களாயின்‌ அப்படி விசாரிப்பதற்கு எனக்கு எல்லாவிதமான 
உரிமையும்‌ இருக்கிறது என்றும்‌ அவரிடம்‌ பணிவாகச்‌ சொன்னேன்‌. 


கமிஷனரையும்‌ போய்ப்‌ பார்த்தேன்‌. அவர்‌ என்னை உருட்டி மிரட்டத்‌ 
தொடங்கினார்‌. திர்ஹு த்திலிருந்து உடனே போய்‌ விடுமாறும்‌ அவர்‌ 
எனக்குப்‌ புத்திமதி சொன்னார்‌. 


இவையெல்லாவற்றையும்‌ என்‌ சக ஊழியர்களுக்குத்‌ தெரிவித்தேன்‌. 
மேற்கொண்டும்‌ நான்‌ செல்ல முடியாதபடி அரசாங்கம்‌ என்னைத்‌ 
தடுத்துவிடக்கூடும்‌ என்றும்‌, ஆகவே நான்‌ எதிர்பார்த்ததற்கும்‌ 
முன்னாலேயே நான்‌ சிறை சென்று விட நேரலாம்‌ என்றும்‌, நான்‌ கைது 
செய்யப்பட்டால்‌, அப்படிச்‌ செய்யப்படுவது பேதியாவில்‌ 
சாத்தியமானால்‌ நடக்க வேண்டும்‌; அல்லது மோதிகாரியில்‌ நடப்பது 
மிகச்‌ சிறந்தது என்றும்‌ சொன்னேன்‌. ஆகையால்‌ சாத்தியமான 

வரையில்‌ சீக்கிரத்திலேயே நான்‌ அந்த இடங்களுக்குப்‌ போவதே 
நல்லது என்றும்‌ கூறினேன்‌. 


திர்ஹு த்‌ டிவிஷனில்‌ சம்பாரண்‌ ஒரு ஜில்லா; மோதிகாரி அதன்‌ 
தலைநகரம்‌. ராஜ்குமார்‌ சுக்லாவின்‌ ஊர்‌ பேதியாவுக்குப்‌ பக்கத்தில்‌ 
இருந்தது. அதற்குப்‌ பக்கத்திலிருந்த கிராமங்களைச்‌ சேர்ந்த 
விவசாயிகளே, அந்த ஜில்லாவில்‌ மிகவும்‌ ஏழைகள்‌. அவர்களை நான்‌ 
பார்க்க வேண்டும்‌ என்று ராஜ்குமார்‌ சுக்லா விரும்பினார்‌; நானும்‌ 
அவர்களைப்‌ பார்க்க வேண்டும்‌ என்று ஆவலுடன்‌ இருந்தேன்‌. 
ஆகவே, அன்றே என்‌ சக ஊழியர்களுடன்‌ நான்‌ மோதிகாரிக்குப்‌ 
புறப்பட்டேன்‌. அங்கே பாபு கோரக்‌ பிரசாத்‌ எங்களுக்குத்‌ தம்‌ வீட்டில்‌ 
தங்க இடம்‌ கொடுத்தார்‌. இதனால்‌ அவர்‌ வீடு ஒரு சத்திரம்‌ போல்‌ 
ஆகிவிட்டது. நாங்கள்‌ எல்லோரும்‌ தங்குவதற்கு அந்த வீட்டில்‌ இடம்‌ 
போதவில்லை. மோதிகாரிக்கு ஐந்து மைல்‌ தூரத்தில்‌ ஒரு விவசாயி 
துன்புறுத்தப்பட்டார்‌ என்று அன்றே நாங்கள்‌ கேள்விப்பட்டோம்‌. 
அடுத்த நாள்‌ காலையில்‌ பாபு தரணிதர்‌ பிரசாத்துடன்‌ நான்‌ அங்கே 
போய்‌ அந்த விவசாயியைப்‌ பார்ப்பது என்று முடிவு செய்தோம்‌. 
அதன்படி யானை மீது ஏறி நாங்கள்‌ அவ்விடத்திற்குப்‌ புறப்பட்டோம்‌. 
குஜராத்தில்‌ மாட்டு வண்டி எப்படிச்‌ சர்வ சாதாரணமோ அதேபோலச்‌ 
சம்பாரணில்‌ யானை சர்வ சாதாரணம்‌. பாதி தூரம்கூடப்‌ போயிருக்க 
மாட்டோம்‌, அதற்குள்‌ போலீஸ்‌ சூப்பரின்டெண்டென்டிடமிருந்து வந்த 
ஓர்‌ ஆள்‌ எங்களைப்‌ பிடித்தார்‌. போலீஸ்‌ சூப்பரின்டெண்டென்ட்‌ தமது 
வந்தனத்தை எனக்கு அனுப்பியதாக அந்த ஆள்‌ கூறினார்‌. அவர்‌ 
கூறியதன்‌ கருத்தை நான்‌ அறிந்துகொண்டேன்‌. போக இருந்த 
இடத்திற்குத்‌ தரணீதர்‌ பிரசாத்தை மாத்திரம்‌ போகச்‌ சொல்லிவிட்டு, 
அந்த ஆள்‌ கொண்டு வந்திருந்த வாடகை வண்டியில்‌ நான்‌ ஏறிக்‌ 
கொண்டேன்‌. சம்பாரணிலிருந்து நான்‌ போய்விட வேண்டும்‌ என்ற 
உத்தரவைப்‌ பிறகு அந்த ஆள்‌ எனக்குச்‌ சாதரா செய்து, என்னை நான்‌ 
தங்கியிருந்த இடத்துக்குக்‌ கொண்டு வந்து விட்டுவிட்டார்‌. உத்தரவைப்‌ 
பெற்றுக்‌ கொண்டதற்குக்‌ கையெழுத்துப்‌ போட்டுத்‌ தரும்படி அவர்‌ 
கேட்டார்‌. அந்த உத்தரவுக்கு நான்‌ கீழ்ப்படியப்‌ போவதில்லை என்றும்‌, 
என்‌ விசாரணை முடியும்‌ வரையில்‌ நான்‌ சம்பாரணிலிருந்து 
போகப்போவதில்லை என்றும்‌ எழுதிக்‌ கொடுத்தேன்‌. அதன்‌ பேரில்‌ 
சம்பாரணை விட்டுப்‌ போய்விடவேண்டும்‌ என்ற உத்தரவை மீறிவிட்ட 
குற்றத்திற்காக விசாரிப்பதற்கு, மறுநாள்‌ கோர்ட்டுக்கு வருமாறு 
எனக்குச்‌ சம்மன்‌ வந்தது. 


அன்று இரவு முழுவதும்‌ விழித்திருந்து கடிதங்கள்‌ எழுதினேன்‌; பாபு 

பிரஜ்கிஷோர்‌ பிரசாத்துக்கு அவசியமான யோசனைகளை எல்லாம்‌ 
கூறினேன்‌. 


எனக்கு உத்தரவிடப்பட்டதும்‌ சம்மன்‌ வந்திருப்பதும்‌ காட்டுத்தீபோல்‌ 
எங்கும்‌ பரவிவிட்டன. மோதிகாரி, இதற்கு முன்னால்‌ என்றுமே 
கண்டறியாத காட்சியை அன்று கண்டது என்று சொன்னார்கள்‌. கோரக்‌ 
பாபுவின்‌ வீட்டிலும்‌, கோர்ட்டிலும்‌ சொல்ல முடியாத அளவுக்கு ஒரே 
ஜனக்‌ கூட்டம்‌. அதிர்ஷ்டவசமாக என்‌ வேலைகளையெல்லாம்‌ 
இரவிலேயே செய்து முடித்து விட்டதால்‌ அப்பெரும்‌ கூட்டத்தைச்‌ 
சமாளிக்க என்னால்‌ முடிந்தது. என்‌ சகாக்கள்‌ எனக்கு அதிக உதவியாக 
இருந்தார்கள்‌. நான்‌ போன இடத்திற்கெல்லாம்‌ கூட்டம்‌ பின்‌ தொடர்ந்து 
வந்துகொண்டு இருந்ததால்‌ அக்‌ கூட்டத்தை ஒழுங்குபடுத்தும்‌ 


வேலையில்‌ என்‌ சகாக்கள்‌ ஈடுபட்டிருந்தனர்‌. 


கலெக்டர்‌, மாஜிஸ்டிரேட்‌, போலீஸ்‌ சூப்பரின்டெண்டென்ட்‌ ஆகிய 
அதிகாரிகளுக்கும்‌ எனக்கும்‌ இடையே ஒரு வகையான நட்பு 
ஏற்பட்டது. எனக்குப்‌ பிறப்பிக்கப்பட்டிருந்த உத்தரவைச்‌ சட்ட [தியில்‌ 
நான்‌ ஆட்சேபித்திருக்கலாம்‌. ஆனால்‌, அதற்கு மாறாக நான்‌ அவற்றை 
எல்லாம்‌ பெற்றுக்‌ கொண்டேன்‌. அதிகாரிகள்‌ விஷயத்தில்‌ நான்‌ 
தவறில்லாமலும்‌ நடந்து கொண்டேன்‌. இதிலிருந்து தனிப்பட்ட 
வகையில்‌ தங்களை அவமதிக்கும்‌ நோக்கம்‌ எனக்கு இல்லை என்றும்‌, 
அவர்களுடைய உத்தரவைச்‌ சாத்விகமாக எதிர்க்கவே நான்‌ 
விரும்புகிறேன்‌ என்றும்‌ அவர்கள்‌ கண்டு கொண்டனர்‌. இந்த வகையில்‌ 
அவர்கள்‌ கவலையற்றவர்களாயினர்‌. என்னைத்‌ தொந்தரவு 
செய்வதற்குப்‌ பதிலாகக்‌ கூட்டத்தை ஒழுங்குபடுத்துவதற்கு என்‌ 
ஒத்துழைப்பையும்‌, என்‌ சகாக்களின்‌ ஒத்துழைப்பையும்‌ மகிழ்ச்சியுடன்‌ 
பயன்படுத்திக்‌ கொண்டார்கள்‌. என்றாலும்‌, தங்களுடைய அதிகாரம்‌ 
ஆட்டம்‌ கண்டு விட்டது என்பதற்கு அது கண்கூடான சாட்சியாக 
அவர்களுக்கு இருந்தது. அந்த நேரத்தில்‌ மக்கள்‌, தண்டனையைப்‌ 
பற்றிய பயத்தையெல்லாம்‌ இழந்துவிட்டார்கள்‌. தங்கள்‌ புதிய 
நண்பர்கள்‌ காட்டிய அன்பின்‌ சக்திக்கே பணிந்தனர்‌. 


சம்பாரணில்‌ யாருக்கும்‌ என்னைத்‌ தெரியாது என்பதை ஞாபகத்தில்‌ 
வைத்துக்கொள்ள வேண்டும்‌. விவசாயிகள்‌ எல்லோரும்‌ ஒன்றுமே 
அறியாதவர்கள்‌. சம்பாரண்‌, கங்கைக்கு வடக்கில்‌ வெகு தூரத்திலும்‌, 


இமயமலை அடிவாரத்தில்‌ நேபாளத்திற்குப்‌ பக்கத்திலும்‌ இருப்பதால்‌, 
இந்தியாவின்‌ மற்றப்‌ பகுதியிலிருந்து துண்டிக்கப்பட்டிருக்கிறது. அப்‌ 

பகுதியில்‌ இருப்பவர்களுக்குக்‌ காங்கிரஸைப்‌ பற்றி ஒன்றுமே 
தெரியாது. காங்கிரஸ்‌ என்ற பெயரைக்‌ கேட்டிருப்பவர்கள்‌ கூட, அதில்‌ 
சேருவதற்கும்‌, அதன்‌ பெயரைச்‌ சொல்லுவதற்கும்‌ கூடப்‌ பயந்து 
கொண்டிருந்தனர்‌. இப்பொழுதோ, காங்கிரஸு ம்‌ அதன்‌ அங்கத்தினர்‌ 
களும்‌, காங்கிரஸின்‌ பெயரால்‌ இல்லாவிட்டாலும்‌ அதைவிட இன்னும்‌ 
அதிக உண்மையான வகையில்‌, அப்பகுதியில்‌ பிரவேசித்து 
விட்டார்கள்‌. 


காங்கிரஸின்‌ பெயரால்‌ எதையும்‌ செய்ய வேண்டாம்‌ என்று என்‌ சக 
ஊழியர்களுடன்‌ கலந்து ஆலோசித்து முடிவு செய்து விட்டேன்‌. 
நாங்கள்‌ விரும்பியதெல்லாம்‌, வேலையையேயன்றிப்‌ பெயரையல்ல; 
பொருளையேயல்லாமல்‌ நிழலையல்ல. ஏனெனில்‌, அரசாங்கத்திற்கும்‌, 
அந்த அரசாங்கத்தை இஷ்டம்போல்‌ ஆட்டி வந்தவர்களான தோட்ட 
முதலாளிகளுக்கும்‌, காங்கிரஸ்‌ என்ற பெயரே வேப்பங்காயாக, 
வெறுப்பாக இருந்தது. காங்கிரஸ்‌ என்பதற்கு, வக்கீல்களின்‌ 
தந்திரவாதங்கள்‌; சட்டத்தில்‌ இருக்கும்‌ இடுக்குகளைக்‌ கொண்டு 
சட்டத்தைப்‌ பின்பற்றாது இருப்பது; வெடி குண்டுக்கு மற்றொரு 
பெயர்‌; அராஜகக்‌ குற்றம்‌, தந்திரம்‌, நய வஞ்சகம்‌ - என்றெல்லாம்‌ 
அவர்கள்‌ பொருள்‌ கற்பித்துக்‌ கொண்டிருந்தனர்‌. இந்த இரு 
தரப்பாரிடமிருந்தும்‌ இந்தத்‌ தப்பு அபிப்பிராயத்தைப்‌ போக்க 
வேண்டும்‌. ஆகவே, காங்கிரஸின்‌ பெயரையே சொல்லுவதில்லை. 
காங்கிரஸ்‌ என்ற ஸ்தாபனத்தைப்‌ பற்றி விவசாயிகளுக்குத்‌ 
தெரிவிப்பதில்லை என்று நாங்கள்‌ முடிவு செய்து கொண்டோம்‌. 
காங்கிரஸின்‌ பெயரைவிட அதன்‌ கருத்தை அறிந்து அவர்கள்‌ நடந்து 
கொண்டாலே போதும்‌ என்று நாங்கள்‌ எண்ணினோம்‌. 


ஆகையால்‌, காங்கிரஸின்‌ சார்பாகப்‌ பகிரங்கமாகவோ, ரகசியமாகவோ 
அங்கே வேலை செய்து, எங்கள்‌ வருகைக்காக முன்னேற்பாடுகளைச்‌ 
செய்து வைக்க அங்கே தூதர்கள்‌ யாரும்‌ அனுப்பப்படவில்லை. 
ஆயிரக்கணக்கான விவசாயிகளிடம்‌ போய்ப்பிரச்சாரம்‌ செய்வதற்கு 
வேண்டிய சக்தியும்‌ ராஜ்குமார்‌ சுக்லாவுக்கு இல்லை. அதுவரையில்‌ 
அம்மக்கள்‌ இடையே எந்த விதமான ராஜீய வேலையும்‌ நடந்தது 
கிடையாது. சம்பாரணுக்கு வெளியில்‌ உலகம்‌ இருக்கிறது என்பதே 
அவர்களுக்குத்‌ தெரியாதென்றாலும்‌, ஆயுளெல்லாம்‌ தங்களுக்கு 
நண்பனாக இருந்தவனைப்போல்‌ அவர்கள்‌ என்னை வரவேற்றார்கள்‌. 
இவ்விதம்‌ விவசாயிகளை நான்‌ சந்தித்ததில்‌, கடவுளையும்‌, 
அகிம்சையையும்‌, சத்தியத்தையும்‌ நேருக்கு நேராக நான்‌ தரிசித்தேன்‌ 
என்று கூறுவது அப்படியே உண்மையேயன்றி எவ்விதத்திலும்‌ 

மிகைப்படுத்திக்‌ கூறுவது ஆகாது. இந்தத்‌ தரிசனத்தை நான்‌ 
பெறுவதற்கு என்னை உரியவனாக்கியது எது என்பதை நான்‌ 
ஆராயும்போது, மக்களிடம்‌ கொண்ட அன்பைத்‌ தவிர வேறு எதுவும்‌ 
அல்ல என்பதைக்‌ காண்கிறேன்‌. இந்த அன்பு, அகிம்சையில்‌ நான்‌ 
கொண்டிருக்கும்‌ அசைக்க முடியாத உறுதியின்‌ வெளித்‌ 
தோற்றமேயன்றி வேறு அன்று. 


சம்பாரணில்‌ அந்த நாள்‌, என்‌ வாழ்க்கையில்‌ மறக்கவே முடியாத நாள்‌; 
விவசாயிகளுக்கும்‌ எனக்கும்‌ அது மிகவும்‌ முக்கியமான நாளாகும்‌. 


சட்டப்படி விசாரணைக்கு உட்பட வேண்டியவன்‌ நான்‌. ஆனால்‌, 
உண்மையில்‌, குற்றவாளியின்‌ கூண்டில்‌ ஏறி நின்றது அரசாங்கமே 
என்று சொல்ல வேண்டும்‌. என்னைப்‌ பிடிக்க விரித்திருந்த வலையில்‌ 
அரசாங்கம்‌ சிக்கிக்கொள்ளும்படி செய்வதிலேயே கமிஷனர்‌ வெற்றி 
பெற்றார்‌. 


Join / Telegram : @Tamil Books_ Library 


15. வழக்கு வாபசாயிற்று 


விசாரணை ஆரம்பமாயிற்று. அரசாங்க வக்கீல்‌, மாஜிஸ்டிரேட்‌ முதலிய 
அதிகாரிகள்‌ எல்லாம்‌ திகைத்துக்‌ கொண்டிருந்தார்கள்‌. என்ன 
செய்வதென்பதே அவர்களுக்குப்‌ புரியவில்லை. வழக்கை ஒத்தி 
வைத்து விடும்படி மாஜிஸ்டி ரேட்டை அரசாங்க வக்கீல்‌ வற்புறுத்திக்‌ 
கொண்டிருந்தார்‌. ஆனால்‌, நான்‌ குறுக்கிட்டேன்‌. சம்பாரணை விட்டுப்‌ 
போய்‌ விடவேண்டும்‌ என்ற உத்தரவை மீறிய குற்றத்தை நான்‌ 
செய்திருப்பதாக ஒப்புக்கொள்ள விரும்புகிறேன்‌. ஆகையால்‌, 
வழக்கை ஒத்தி வைக்கவேண்டாம்‌ என்று மாஜிஸ்டிரேட்டைக்‌ கேட்டுக்‌ 
கொண்டேன்‌. பின்வருமாறு சுருக்கமாக என்‌ வாக்குமூலத்தையும்‌ 


படித்தேன்‌: 


“கி. பு. கோ. 144-வது பிரிவின்‌ கீழே பிறப்பிக்கப்பட்ட தடை உத்தரவை 
நான்‌ மீறிவிட்டதாகத்‌ தோன்றும்‌ இக்‌ கடுமையான நடவடிக்கையை 
நான்‌ ஏன்‌ மேற்கொண்டேன்‌ என்பதைக்‌ காட்ட, கோர்ட்டாரின்‌ 
அனுமதியின்‌ பேரில்‌, சுருக்கமான ஒரு வாக்குமூலத்தைக்‌ கொடுக்க 
விரும்புகிறேன்‌. உள்ளூர்‌ அதிகாரிகளுக்கும்‌ எனக்கும்‌ உள்ள 
மாறுபட்ட அபிப்பிராயத்தைப்‌ பற்றிய விஷயமே இது என்பதுதான்‌ 
என்‌ தாழ்மையான அபிப்பிராயம்‌. ஜீவ காருண்ய, தேசிய சேவை 
செய்வது என்ற நோக்கத்தின்‌ பேரில்‌ நான்‌ நாட்டில்‌ பிரவேசித்தேன்‌. 
அவுரித்‌ தோட்ட முதலாளிகள்‌ தங்களை ஒழுங்காக நடத்தவில்லை 
என்று விவசாயிகள்‌ திடமாகக்‌ கூறுகின்றனர்‌. வந்து உதவி செய்ய 
வேண்டும்‌ என்று அவர்கள்‌ வற்புறுத்தி அழைத்ததன்‌ பேரில்‌ நான்‌ 
இங்கே வந்தேன்‌. பிரச்னையை ஆராய்ந்து பாராமல்‌ நான்‌ 
எந்தவிதமான உதவியையும்‌ செய்துவிட முடியாது. ஆகையால்‌, 
சாத்தியமானால்‌ அரசாங்க நிர்வாகிகள்‌, தோட்ட முதலாளிகள்‌ 
இவர்களின்‌ ஒத்துழைப்புடன்‌ நிலைமையை ஆராயவே நான்‌ 
வந்திருக்கிறேன்‌. இதைத்‌ தவிர எனக்கு வேறு எந்தவிதமான 
நோக்கமும்‌ இல்லை. நான்‌ வந்திருப்பதால்‌ பொது ஜன அமைதிக்குப்‌ 
பாதகம்‌ ஏற்படும்‌ என்றோ, உயிர்ச்சேதம்‌ ஏற்பட்டு விடும்‌ என்றோ 
நான்‌ நம்ப முடியாது. இத்தகைய விஷயங்களில்‌ எனக்கு அதிக 
அனுபவம்‌ உண்டு. ஆனால்‌, அதிகாரிகளோ, வேறுவிதமாக 
எண்ணிவிட்டார்கள்‌. அவர்களுக்குள்ள கஷ்டங்களையும்‌ நான்‌ முற்றும்‌ 
உணருகிறேன்‌. தங்களுக்குக்‌ கிடைத்த தகவல்களைக்‌ கொண்டே 
அவர்கள்‌ நடவடிக்கை எடுக்க வேண்டியிருக்கிறது என்பதையும்‌ ஒப்புக்‌ 
கொள்கிறேன்‌. சட்டத்திற்கு கட்டுப்பட்டு நடக்கும்‌ பிரஜை நான்‌. 

ஆகவே, எனக்குப்‌ பிறப்பிக்கப்பட்டிருக்கும்‌ உத்தரவுக்குக்‌ கீழ்ப்படிய 
வேண்டும்‌ என்பதே எனக்கு ஏற்படும்‌ முதல்‌ எண்ணம்‌. ஆனால்‌, நான்‌ 
யாருக்காக வந்திருக்கிறனோ அவர்களுக்கு ஆற்ற வேண்டிய 
கடமையை நான்‌ சட்டத்தை மீறாமல்‌ செய்துவிட முடியாது. 
அவர்களுக்கு நடுவில்‌ நான்‌ இருப்பதனாலேயே அவர்களுக்கு நான்‌ 
இப்பொழுது சேவை செய்ய முடியும்‌ என்று உணருகிறேன்‌. 
ஆகையால்‌, இங்கிருந்து நானாக வலியப்‌ போய்விட முடியாது. 
இவ்வாறு முரண்பட்ட கடமைகள்‌ ஏற்பட்டிருக்கும்போது, 
அவர்களிடமிருந்து என்னை அப்புறப்படுத்திவிடும்‌ பொறுப்பை நான்‌ 
அதிகாரிகளின்‌ மீதே போட முடியும்‌. இந்தியாவின்‌ பொது 
வாழ்க்கையில்‌ என்னைப்‌ போன்றதோர்‌ நிலையில்‌ இருப்பவன்‌, பிறர்‌ 
பின்பற்றுவதற்கான காரியத்தைச்‌ செய்வதில்‌ அதிக ஜாக்கிரதையாக 
இருக்க வேண்டும்‌ என்பதை முற்றும்‌ அறிந்தே இருக்கிறேன்‌. நாங்கள்‌ 
இன்று ஒரு சிக்கலான அரசியல்‌ அமைப்பின்‌ கீழ்‌ வாழ்கிறோம்‌. இதில்‌ 
சுயமதிப்புள்ள ஒருவன்‌, எனக்கு ஏற்பட்டிருப்பதைப்‌ போன்ற 
சந்தர்ப்பத்தில்‌, அனுசரிக்கக்‌ கூடிய பத்திரமான, கெளரவமான முறை, 
நான்‌ செய்ய முடிவு செய்திருப்பதைப்‌ போன்று தடை உத்தரவை மீறி, 
அதற்குரிய தண்டனையை மனப்பூர்வமாக 
ஏற்றுக்கொள்ளுவதேயாகும்‌. 


“இந்த வாக்குமூலத்தைக்‌ கொடுக்க நான்‌ முற்பட்டிருப்பதன்‌ நோக்கம்‌, 
எனக்குக்‌ கொடுக்கவிருக்கும்‌ தண்டனையை எந்த விதத்திலும்‌ 
குறைத்துக்கொள்ளும்‌ முயற்சி அன்று. தடை உத்தரவை மதிக்க நான்‌ 
மறுத்திருப்பது, சட்டப்படி ஏற்பட்டிருக்கும்‌ அதிகாரத்தினிடம்‌ எனக்கு 
மதிப்பு இல்லாததனால்‌ அல்ல; சட்டங்களுக்கெல்லாம்‌ மேலான 
சட்டமாகிய மனச்சாட்சியின்‌ குரலுக்குக்‌ கீழ்ப்படிந்தே இவ்விதம்‌ 
செய்கிறேன்‌ என்பதைக்‌ காட்டுவதற்கேயாகும்‌.' 


இவ்விதம்‌ நான்‌ வாக்குமூலம்‌ கொடுத்துவிட்ட பிறகு விசாரணையை 
ஒத்தி வைப்பதற்குக்‌ காரணமில்லை. ஆனால்‌ நான்‌ இப்படி 
வாக்குமூலம்‌ கொடுப்பேன்‌ என்று எதிர்பாராததனால்‌ மாஜிஸ்டிரேட்‌, 
அரசாங்க வக்கீல்‌ ஆகிய இருவருமே திடுக்கிட்டுப்‌ போனார்கள்‌. 
மாஜிஸ்டிரேட்‌, தீர்ப்புக்‌ கூறுவதை ஒத்திவைத்தார்‌. இதற்கு மத்தியில்‌ 
முழு விவரங்களையும்‌ நான்‌ வைசிராய்க்கும்‌, பாட்னா 
நண்பர்களுக்கும்‌, பண்டித மதன்‌ மோகன மாளவியாவுக்கும்‌, 
மற்றவர்களுக்கும்‌ தந்தி மூலம்‌ அறிவித்தேன்‌. 

தண்டனையை ஏற்றுக்கொள்ளுவதற்கு நான்‌ கோர்ட்டில்‌ ஆஜராவதற்கு 
முன்னாலேயே மாஜிஸ்டிரேட்‌ எழுத்து மூலம்‌ எனக்குத்‌ தகவலை 
அனுப்பிவிட்டார்‌. என்‌ துள்ள வழக்கை வாபஸ்‌ வாங்கிக்‌ 
கொள்ளும்படி கவர்னர்‌ உத்தரவிட்டிருக்கிறார்‌ என்று அதில்‌ அவர்‌ 
கூறியிருந்தார்‌. கலெக்டரும்‌ எனக்கு ஒரு கடிதம்‌ எழுதினார்‌. நான்‌ 
நடத்தவிருந்த விசாரணையை நான்‌ தாராளமாக நடத்திக்‌ கொண்டு 
போகலாம்‌ என்றும்‌, எனக்கு வேண்டிய உதவி அதிகாரிகளிடமிருந்து 
கிடைக்கும்‌ என்றும்‌ அவர்‌ தெரிவித்தார்‌. இவ்வளவு விரைவில்‌, 
இவ்விஷயம்‌ இப்படி மகிழ்ச்சிகரமான வகையில்‌ தீர்ந்துவிடும்‌ என்று 
எங்களில்‌ யாரும்‌ எதிர்பார்க்கவே இல்லை. 


கலெக்டர்‌ ஸ்ரீ ஹேகாக்கைப்‌ பார்க்கப்‌ போனேன்‌. அவர்‌ 
நல்லவராகவும்‌, நியாயத்தைச்‌ செய்யவேண்டும்‌ என்பதில்‌ 
ஆவலுள்ளவராகவுமே காணப்பட்டார்‌. பார்க்க விரும்பும்‌ 
தஸ்தாவேஜு களை நான்‌ கேட்கலாம்‌ என்றும்‌, நான்‌ விரும்பும்‌ 
போதெல்லாம்‌ தம்மை வந்து காணலாம்‌ என்றும்‌ அவர்‌ கூறினார்‌. 


இவ்விதம்‌ சாத்விகச்‌ சட்ட மறுப்பில்‌ முதல்‌ உதாரண பாடத்தை நாடு 
பெற்றது. சம்பாரணில்‌ எங்கும்‌ இதைக்‌ குறித்தே பேசினர்‌. 
பத்திரிகைகளும்‌ தாராளமாக எழுதின. இதனால்‌, நான்‌ மேற்கொண்ட 
விசாரணைக்கு எதிர்பாராத விளம்பரமும்‌ கிடைத்தது. 


அரசாங்கம்‌ நடுநிலைமை வகிக்க வேண்டியது என்‌ விசாரணைக்கு 
மிகவும்‌ அவசியமானது. ஆனால்‌, பத்திரிகை நிருபர்களின்‌ உதவியும்‌, 
பத்திரிகைகளில்‌ தலையங்கம்‌ எழுதி ஆதரிப்பதும்‌ இந்த 
விசாரணைக்குத்‌ தேவையில்லை. உண்மையில்‌ சம்பாரணில்‌ இருந்த 
நிலைமை, மிக ஜாக்கிரதையாகக்‌ கையாள வேண்டிய கஷ்டமான 
நிலைமை. ஆகையால்‌, அதிகப்படியாகக்‌ கண்டித்து எழுதிவிடுவதோ, 
மிகைப்படுத்தி விடும்‌ செய்திகளோ நான்‌ அடைய முற்பட்டிருந்த 
லட்சியத்திற்குத்‌ தீமை விளைவித்து விடக்கூடும்‌. எனவே, முக்கியமான 
பத்திரிகைகளின்‌ ஆசிரியர்களுக்கெல்லாம்‌ கடிதம்‌ எழுதினேன்‌. 
பிரசுரிக்க வேண்டியது அவசியம்‌ என்று இருப்பதை நானே 
எழுதுவதாகவும்‌, நிலைமையை அப்போதைக்கப்போது 
அவர்களுக்குத்‌ தெரிவித்துக்‌ கொண்டிருப்பதாகவும்‌ நான்‌ 
எழுதியதோடு, நிருபர்களை அனுப்பும்‌ சிரமம்‌ அவர்களுக்கு 
வேண்டாம்‌ என்றும்‌ கேட்டுக்கொண்டேன்‌. நான்‌ சம்பாரணில்‌ 
இருப்பதை அங்கீகரித்துவிட்ட அரசாங்கத்தின்‌ போக்கு, தோட்ட 

முதலாளிகளுக்கு அதிக அதிருப்தியை உண்டாக்கிவிட்டது என்பதை 
அறிவேன்‌. அதிகாரிகள்‌, பகிரங்கமாக எதுவும்‌ சொல்ல 
முடியாவிட்டாலும்‌, இந்த நிலைமையை அவர்களும்‌ உள்ளூர 
விரும்பமாட்டார்கள்‌ என்பதும்‌ எனக்குத்‌ தெரியும்‌. ஆகையால்‌, 
தவறான, தப்பான அபிப்பிராயத்தை உண்டாக்கிவிடக்கூடிய செய்திகள்‌ 
பிரசுரமாவதால்‌, அவர்களுடைய குரோதமே மேலும்‌ அதிகமாகும்‌. 
அவர்களுடைய ஆத்திரம்‌ என்‌ மீது பாய்வதற்குப்‌ பதிலாக, 
இப்பொழுதே பயந்து நடுங்கிக்‌ கொண்டிருக்கும்‌ ஏழை விவசாயிகள்‌ 
மீதே பாய்ந்துவிடும்‌. அதோடு அங்கிருக்கும்‌ நிலைமையைப்‌ பற்றிய 
உண்மையைக்‌ கண்டு கொள்ள நான்‌ முற்பட்டிருப்பதற்கும்‌ இடையூறு 
ஏற்படும்‌. 


இவ்வளவு தூரம்‌ முன்னெச்சரிக்கையுடன்‌ நான்‌ நடந்து கொண்டும்‌, 
தோட்டக்காரர்கள்‌ எனக்கு எதிராக விஷமமான 
கிளர்ச்சிகளையெல்லாம்‌ செய்தார்கள்‌. என்னைப்‌ பற்றியும்‌, என்‌ சக 
ஊழியர்களைக்‌ குறித்தும்‌ எல்லாவிதமான புளுகுகளும்‌ 
பத்திரிகைகளில்‌ பிரசுரமாயின. ஆனால்‌, நான்‌ மிகவும்‌ தீவிரமான முன்‌ 
ஜாக்கிரதையுடன்‌ இருந்ததாலும்‌, மிகச்‌ சிறிய விஷயத்தில்‌ கூட 
உண்மையை நான்‌ வற்புறுத்தி வந்ததாலும்‌, அவர்களுடைய பிரச்சாரம்‌ 
அவர்களுக்கே தீமையாக முடிந்துவிட்டது. 


பிரஜ்கிஷோர்‌ பாபுவின்‌ பெயரைக்‌ கெடுத்துவிடத்‌ தோட்ட 
முதலாளிகள்‌ சகலவிதமான முயற்சிகளையும்‌ செய்தார்கள்‌. ஆனால்‌, 
அவர்‌ மீது எவ்வளவுக்கெவ்வளவு அவர்கள்‌ அவதூறுகளைக்‌ 
கூறினார்களோ அவ்வளவுக்கவ்வளவு அவருக்கு மக்களிடையே 


மதிப்பு அதிகரித்தது. 


இப்படி அதிக ஜாக்கிரதையாகக்‌ காரியம்‌ செய்ய வேண்டியிருந்த 
நிலையில்‌, மற்ற மாகணங்களிலிருந்த தலைவர்கள்‌ யாரையும்‌ 
அழைப்பது சரியல்ல என்று எண்ணினேன்‌. தமக்குத்‌ தகவல்‌ 
அனுப்பியதும்‌, நான்‌ விரும்பும்போது உடனே வரத்‌ தாயாராக 
இருப்பதாகப்‌ பண்டித மாளவியா எனக்கு வாக்குறுதி அனுப்பி 
இருந்தார்‌. ஆனால்‌, அவருக்கு நான்‌ தொந்தரவு கொடுக்கவில்லை. 
இப்போராட்டம்‌ ஒரு ராஜீயப்‌ போராட்டம்‌ ஆகிவிடாதபடி 
பார்த்துக்கொண்டேன்‌. ஆனால்‌, தலைவர்களுக்கும்‌, முக்கியமான 
பத்திரிகைகளுக்கும்‌ - பிரசுரிப்பதற்காக அல்ல - அவர்கள்‌ அறிந்திருக்க 
வேண்டும்‌ என்பதற்காக, அப்போதைக்கப்போது சமாச்சாரத்தை 

அறிவித்து வந்தேன்‌. ராஜீயக்‌ கலப்பில்லாத ஒரு போராட்டத்தின்‌ 
முடிவு, ராஜீயப்‌ பலனுடையதாகவே இருக்கலாம்‌. ஆயினும்‌, 
அப்போராட்டத்திற்கு ராஜீயத்‌ தோற்றத்தை அளித்துவிடுவதானால்‌, 
அதற்குத்‌ தீமையையே உண்டாக்கி விடுகிறோம்‌ என்பதைப்‌ 
பார்த்திருக்கிறேன்‌. ஆகவே ராஜீயக்‌ கலப்பில்லாமல்‌ 
வைத்திருப்பதனாலேயே அதற்கு உதவி செய்ய முடியும்‌. மக்களுக்குத்‌ 
தன்னலமற்ற வகையில்‌ எந்தத்‌ துறையில்‌ தொண்டு செய்தாலும்‌, 
முடிவில்‌ அது நாட்டிற்கு ராஜீய வகையில்‌ உதவி செய்வதாகவே 
ஆகும்‌. இந்த உண்மைக்குச்‌ சம்பாரண்‌ போராட்டம்‌ ஒரு ருசுவாகும்‌. 

16. வேலைமுறைகள்‌ 


சம்பாரண்‌ விசாரணையின்‌ முழு விவரத்தையும்‌ கூறுவதென்றால்‌, 
சம்பாரண்‌ விவசாயிகள்‌ அச்சமயத்தில்‌ இருந்த நிலைமையைப்‌ பற்றிக்‌ 
கூறுவதாகவே அது ஆகும்‌. ஆனால்‌ இந்த அத்தியாயங்களுக்கு அது 
பொருத்தம்‌ இல்லாதது. சம்பாரண்‌ விசாரணை, சத்தியம்‌, அகிம்சை 
ஆகியவற்றில்‌ ஒரு தைரியமான சோதனையேயாகும்‌. அந்த 
நோக்கத்துடன்‌ பார்க்கும்போது, எழுதத்‌ தக்கவை என்று எனக்குத்‌ 
தோன்றுகிறவைகளை மாத்திரமே நான்‌ வாரந்தோறும்‌ எழுதிக்கொண்டு 
வருகிறேன்‌. இந்த விசாரணையைக்‌ குறித்து மேலும்‌ விவரமாக அறிய 
விரும்புவோர்‌, ஹிந்தியில்‌ ஸ்ரீ ராஜேந்திரப்‌ பிரசாத்‌ எழுதியிருக்கும்‌ 
'சம்பாரண்‌ சத்தியாக்கிரகம்‌' என்ற நூலைப்‌ பார்க்கவும்‌. அதன்‌ 
ஆங்கிலப்‌ பதிப்பும்‌ இப்பொழுது அச்சாகிக்கொண்டு வருகிறது 
என்பதை அறிகிறேன்‌. 


இந்த அத்தியாயத்திற்கு உரிய விஷயத்தை இனிக்‌ கவனிப்போம்‌. 
கோரக்‌ பாபு தம்‌ வீட்டைக்‌ காலிசெய்துவிட்டு, வேறிடத்திற்குச்‌ 
செல்லும்படி செய்யாமல்‌ அவர்‌ வீட்டிலேயே இந்த விசாரணையை 
நடத்தி வருவது என்பது இயலாத காரியம்‌. எங்களுக்குத்‌ தங்கள்‌ 

ட்டை வாடகைக்குக்‌ கொடுக்கும்‌ அளவுக்கு மோதிகாரி மக்களுக்கு 
இன்னும்‌ பயம்‌ போய்விடவில்லை. என்றாலும்‌, பிரஜ்கிஷோர்‌ பாபு 


சாமர்த்தியமாக ஒரு வீட்டைப்‌ பிடித்துவிட்டார்‌. அதைச்‌ சுற்றித்‌ திறந்த 
இடம்‌ நிறைய உண்டு. அவ்வீட்டிற்கு நாங்கள்‌ மாறினோம்‌. 


பணம்‌ இல்லாமல்‌ வேலையை நடத்திக்கொண்டு போவது என்பதும்‌ 
சாத்தியமாக இல்லை. இது போன்ற வேலைக்குப்‌ பண உதவி 
செய்யுமாறு பொதுமக்களுக்கு வேண்டுகோள்‌ வெளியிடும்‌ வழக்கமும்‌ 
இதுவரை இல்லை. பிரஜ்கிஷோரும்‌ அவர்‌ நண்பர்களும்‌ முக்கியமான 
வக்கீல்கள்‌. அவர்களே பணம்‌ கொடுத்து வந்தார்கள்‌. சமயம்‌ நேர்ந்த 
பொழுதெல்லாம்‌ நண்பர்களிடமிருந்தும்‌ பெற்று வந்தனர்‌. பணம்‌ 
கொடுக்கக்‌ கூடிய வசதியில்‌ தாங்களும்‌, தங்களைப்‌ போன்றவர்களுமே 
இருக்கும்போது பண உதவி செய்யுமாறு பொதுமக்களை அவர்கள்‌ 
எப்படிக்கேட்க முடியும்‌? அதுவே வாதம்‌ என்று தோன்றியது. 
சம்பாரண்‌ விவசாயிகளிடமிருந்து எந்தவிதமான பண உதவியையும்‌ 
ஏற்றுக்கொள்ளுவதில்லை என்று முடிவு செய்துகொண்டுவிட்டேன்‌. 
ஏனெனில்‌, தவறான அபிப்பிராயம்‌ ஏற்படுவதற்கு அது நிச்சயம்‌ இடம்‌ 

கொடுத்துவிடும்‌. இந்த விசாரணையை நடத்துவதற்காக என்று பண 
உதவி கோரிப்‌ பொதுவாகத்‌ தேச மக்களுக்கு வேண்டுகோள்‌ 
வெளியிடுவதில்லை என்றும்‌ உறுதி செய்துகொண்டேன்‌. ஏனெனில்‌, 
அவ்விதம்‌ தேச மக்களுக்கு வேண்டுகோள்‌ விடுத்தால்‌, இது அகில 
இந்திய விஷயமாகவும்‌, ராஜீய விஷயமாகவும்‌ ஆகி விடக்கூடும்‌. 
பம்பாயிலிருந்து நண்பர்கள்‌ ரூ. 15,000 கொடுப்பதாகக்‌ கூறினர்‌. 
ஆனால்‌, அவர்களுக்கு வந்தனம்‌ கூறி, அதை ஏற்றுக்கொள்ள 
மறுத்துவிட்டேன்‌. பிரஜ்கிஷோர்‌ பாபுவின்‌ உதவியைக்‌ கொண்டு 
சம்பாரணுக்கு வெளியிலிருக்கும்‌ பணக்காரர்களான பீகாரிகளிடம்‌ 
இருந்து எவ்வளவு முடியுமோ அவ்வளவு வசூலித்துக்கொள்ளுவது, 
மேற்கொண்டும்‌ தேவைப்பட்டால்‌ ரங்கூனிலிருந்த என்‌ நண்பர்‌ டாக்டர்‌ 
பி. ஜே. மேத்தாவிடம்‌ கேட்பது என்று முடிவு செய்து கொண்டேன்‌. 
எவ்வளவு தேவைப்பட்டாலும்‌ அனுப்புவதாக டாக்டர்‌ மேத்தா உடனே 
ஒப்புக்கொண்டார்‌. இவ்விதம்‌ பணத்தைப்‌ பற்றிய கவலையே 
எங்களுக்கு இல்லாது போயிற்று. சம்பாரணில்‌ வறுமை நிலைமைக்கு 
ஏற்ற வகையில்‌ மிகவும்‌ சிக்கனமாகவே செலவு செய்வது என்று 
நாங்கள்‌ உறுதி கொண்டதால்‌, பெருந்தொகை எங்களுக்குத்‌ 
தேவைப்படுவதற்கும்‌ இல்லை. உண்மையில்‌, பெருந்தொகை 
எங்களுக்குத்‌ தேவைப்படவில்லை என்பதையே முடிவிலும்‌ 
கண்டோம்‌. மொத்தத்தில்‌ மூவாயிரம்‌ ரூபாய்க்கு மேல்‌ நாங்கள்‌ செலவு 
செய்யவில்லை என்றே எனக்கு ஞாபகம்‌. நாங்கள்‌ வசூலித்ததில்‌ சில 
நூறு ரூபாய்களை மீதப்படுத்தியும்‌ விட்டோம்‌. 


ஆரம்ப நாட்களில்‌ என்னுடைய சகாக்கள்‌ விசித்திரமான வகையில்‌ 
வாழ்க்கையை நடத்தி வந்தனர்‌. இதைக்‌ குறித்து நான்‌ இடைவிடாமல்‌ 
அவர்களைப்‌ பரிகாசம்‌ செய்து வந்தேன்‌. அந்த வக்கீல்கள்‌ 
ஒவ்வொருவருக்கும்‌ ஒரு வேலைக்காரன்‌, ஒரு சமையற்காரன்‌ 
ஆகையால்‌ ஒவ்வொருவருக்கும்‌ தனித்‌ தனிச்‌ சமையல்‌, இரவில்‌ 
நடுநிசியில்‌ கூடச்‌ சாப்பிடுவார்கள்‌. அவர்கள்‌ தங்கள்‌ செலவுக்குத்‌ 
தாங்களே ஏற்பாடு செய்துகொண்ட போதிலும்‌, கால நேர ஒழுங்கின்றி 
அவர்கள்‌ நடந்துகொண்டு வந்தது எனக்கு ஒரே கவலையாக இருந்தது. 
நாங்கள்‌ மிகவும்‌ நெருங்கிய நண்பர்கள்‌ ஆகிவிட்டதால்‌, எங்களுக்குள்‌ 
தவறான அபிப்பிராயங்கள்‌ ஏற்பட்டுவிடும்‌ என்பதற்கில்லை. நான்‌ 
பரிகாசம்‌ செய்ததை நல்ல உணர்ச்சியுடனேயே அவர்கள்‌ ஏற்றுக்‌ 
கொண்டார்கள்‌. முடிவில்‌, வேலைக்காரர்களையெல்லாம்‌ அனுப்பி 
விடுவது, எல்லாச்‌ சமையல்களையும்‌ ஒன்றாக்கிவிடுவது, குறிப்பிட்ட 
கால முறையை அனுசரிப்பது என்று ஒப்புக்கொண்டார்கள்‌. அவர்கள்‌ 
எல்லோருமே சைவ உணவு சாப்பிடுகிறவர்கள்‌ அல்ல. ஆனால்‌ 
இரண்டு வகைச்‌ சமையல்‌ என்றால்‌ செலவு அதிகம்‌ ஆகும்‌. ஆதலால்‌ 

சைவச்‌ சமையலே வைத்துக்‌ கொள்ளுவது என்றும்‌ தீர்மானமாயிற்று. 
சாப்பாடு எளிமையாக இருக்க வேண்டும்‌ என்று வற்புறுத்துவது 
அவசியம்‌ என்றும்‌ கருதப்பட்டது. 


இந்த ஏற்பாடுகள்‌, எங்கள்‌ செலவை அதிக அளவுக்குக்‌ 
குறைத்துவிட்டன. அதோடு ஏராளமான நேரமும்‌ உழைப்பும்‌ 
மீதமாயின. இவை இரண்டும்‌ நாங்கள்‌ மேற்கொண்டிருந்த வேலைக்கு 
மிகவும்‌ தேவையாகவும்‌ இருந்தன. எங்களிடம்‌ வாக்கு மூலம்‌ 
கொடுக்க விவசாயிகள்‌ கூட்டம்கூட்டமாக வந்தார்கள்‌. அப்படி 
வந்தவர்களுடன்‌ அவர்களுடைய தோழர்களும்‌ ஏராளமாக வந்தனர்‌. 
நாங்கள்‌ இருந்த வீட்டைச்‌ சுற்றியிருந்த திறந்த வெளியிலும்‌ 
தோட்டத்திலும்‌ இருக்க இடம்‌ போதாத வகையில்‌ பெருங்கூட்டம்‌ 
இருந்து வந்தது. என்னைத்‌ தரிசிப்பதற்கென்று வருபவர்களிடமிருந்து 
என்னைக்‌ காப்பதற்காக என்‌ சகாக்கள்‌ எடுத்துக்‌ கொண்ட முயற்சி 
அடிக்கடி பயன்‌ பெறுவதில்லை. ஆகையால்‌, குறிப்பிட்ட நேரத்தில்‌ 
என்னைத்‌ தரிசனத்திற்குக்‌ காட்சிப்‌ பொருள்போல்‌ 
வைக்கவேண்டியிருந்தது. வாக்குமூலங்களை எழுதிக்‌ கொள்ளுவதற்கு 
மாத்திரம்‌ ஐந்து முதல்‌ ஏழு தொண்டர்கள்‌ வேண்டியிருந்தது. 
அப்படியும்‌ வந்தவர்களில்‌ சிலர்‌ வாக்குமூலம்‌ கொடுக்க முடியாமலே 
மாலையில்‌ வீடு திரும்ப வேண்டியதாயிற்று. இந்த வாக்குமூலங்கள்‌ 
எல்லாமே முக்கியமானவை அல்ல; முன்னால்‌ சிலர்‌ 
சொன்னவற்றையே சிலர்‌ திரும்பத்‌ திரும்பச்‌ சொல்லியிருந்தார்கள்‌. 
என்றாலும்‌, தாங்களும்‌ வாக்குமூலம்‌ கொடுக்காவிட்டால்‌, அம்மக்கள்‌ 
திருப்தியடையமாட்டார்கள்‌. இவ்விஷயத்தில்‌ அவர்களுடைய 
உணர்ச்சியை நான்‌ பாராட்டினேன்‌. 


வாக்குமூலங்களைப்‌ பதிவு செய்துகொண்டவர்கள்‌, சில விதிகளை 
அனுசரிக்க வேண்டும்‌. ஒவ்வொரு விவசாயியையும்‌ சரியானபடி 
குறுக்கு விசாரணை செய்து, அந்தச்‌ சோதனையில்‌ திருப்திகரமாக 
இல்லாதவர்களின்‌ வாக்குமூலங்கள்‌ நிராகரிக்கப்பட்டன. இவ்விதம்‌ 
செய்வதில்‌ அதிகநேரம்‌ செலவான போதிலும்‌ பதிவான 
வாக்குமூலங்களில்‌ பெரும்பாலானவை சிறிதும்‌ ஆட்சேபிக்க 
முடியாதவைகளாயின. 


இந்த வாக்குமூலங்களைப்‌ பதிவு செய்யும்‌ போது, ரகசியப்‌ 


போலீஸைச்‌ சேர்ந்த ஓர்‌ அதிகாரி எப்பொழுதும்‌ அங்கே இருந்து 
கொண்டிருப்பார்‌. அவர்‌ அவ்விதம்‌ அங்கில்லாதபடி நாங்கள்‌ 

தடுத்திருக்க முடியும்‌. ஆனால்‌, ரகசியப்‌ போலீஸ்‌ அதிகாரிகள்‌ 
இருப்பதை நாங்கள்‌ பொருட்படுத்தாமல்‌ இருந்து விடுவதோடு, 
அவர்களை மரியாதையாகவும்‌ நடத்தி, அவர்களுக்குத்‌ 
தெரிவிக்கக்கூடிய தகவல்களையெல்லாம்‌ தெரிவிப்பது என்றும்‌ 
ஆரம்பத்திலிருந்தே நாங்கள்‌ முடிவு செய்திருந்தோம்‌. இதனால்‌ 
எங்களுக்கு எந்தவிதமான தீங்கும்‌ நேர்ந்து விடவில்லை. இதற்கு 
மாறாக, ரகசியப்‌ போலீஸ்‌ அதிகாரிகளுக்கு முன்னாலேயே 
வாக்குமூலங்கள்‌ பதிவு செய்யப்படுகின்றன என்பது,குடியானவர்களை 
மேலும்‌ பயம்‌ இல்லாதவர்களாக்கியது. ரகசியப்‌ போலீஸைக்‌ குறித்து 
விவசாயிகளுக்கு இருந்த அளவு கடந்த பயம்‌ ஒருபுறத்தில்‌ அவர்கள்‌ 
மனத்தில்‌ இருந்து விரட்டப்‌ பட்டதோடு மற்றோர்‌ புறத்தில்‌ அந்த 
அதிகாரிகள்‌ இருந்ததால்‌ வாக்குமூலத்தை மிகைப்படுத்திக்‌ 
கூறிவிடாதிருப்பதற்கும்‌ விவசாயிகளுக்கு அது இயற்கையாகவே ஒரு 
தடையாகவும்‌ இருந்தது. மக்களை வலையில்‌ சிக்கவைத்து விடுவது 
ரகசியப்‌ போலீஸ்‌ நண்பர்களின்‌ வேலை. ஆகவே, விவசாயிகள்‌ 
எச்சரிக்கையுடன்‌ இருப்பது அவசியமாயிற்று. 


தோட்ட முதலாளிகளுக்கு எரிச்சலை உண்டாக்க நான்‌ 
விரும்பவில்லை. ஆனால்‌, கெளரவமாக நடந்துகொள்ளுவதன்‌ மூலம்‌ 
அவர்கள்‌ மனத்தைக்‌ கவர நான்‌ விரும்பினேன்‌. ஆகையால்‌, எந்தத்‌ 
தோட்ட முதலாளிகள்‌ மீது கடுமையான குற்றச்சாட்டுகள்‌ 
கூறப்பட்டனவோ அவர்களுக்கு எழுதுவது, அவர்களைச்‌ சந்தித்துப்‌ 
பேசுவது என்று வைத்துக்கொண்டேன்‌. தோட்டக்காரர்கள்‌ 
சங்கத்தினரையும்‌ சந்தித்தேன்‌. விவசாயிகளின்‌ குறைகளை 
அவர்களுக்கு எடுத்துக்‌ கூறியதோடு தோட்ட முதலாளிகளின்‌ 
கருத்தையும்‌ தெரிந்துகொண்டேன்‌. இந்தத்‌ தோட்ட முதலாளிகளில்‌ 
சிலர்‌ என்னை வெறுத்தார்கள்‌; சிலர்‌ என்னை அலட்சியம்‌ செய்தனர்‌; 
மற்றும்‌ சிலரோ, என்னை மரியாதையுடன்‌ நடத்தினார்கள்‌. 

17. என்‌ சகாக்கள்‌ 


பிரஜ்கிஷோர்‌ பாபுவும்‌ ராஜேந்திர பாபுவும்‌ இணையே இல்லாத ஒரு 
ஜோடி. அவர்களுக்கு இருந்த அபார பக்தியின்‌ காரணமாக, 
அவர்களுடைய உதவி இல்லாமல்‌ நான்‌ ஓர்‌ அடியும்‌ எடுத்து வைக்க 
முடியாமல்‌ இருந்தது. அவர்களுடைய சீடர்கள்‌ அல்லது சகாக்களான 
சம்பு பாபு, அனுக்கிரக பாபு, தரணி பாபு, ராம நவமி பாபு இவர்களும்‌ 
மற்ற வக்கீல்களும்‌ எப்பொழுதும்‌ எங்களுடன்‌ இருந்து வந்தனர்‌. 
விந்தியா பாபுவும்‌ ஜனக்தாரி பாபுவும்‌ அப்போதைக்கப்போது வந்து 
எங்களுக்கு உதவி செய்வார்கள்‌. இவர்கள்‌ எல்லோரும்‌ பீகாரிகள்‌. 
இவர்களுக்கு இருந்த முக்கியமான வேலை விவசாயிகளிடமிருந்து 
வாக்குமூலங்களைப்‌ பதிவு செய்துகொள்ளுவது. 


பேராசிரியர்‌ கிருபளானியும்‌ எங்களோடு வந்து சேர்ந்து கொள்ளாமல்‌ 
இருந்துவிட முடியாது. அவர்‌ சிந்திக்காரர்‌. என்றாலும்‌, பிகாரில்‌ 
பிறந்தவரைவிட உண்மையான பீகாரியாக அவர்‌ இருந்தார்‌. வேறு 
மாகாணத்தில்‌ குடியேறி, அந்த மாகாணத்திற்குத்‌ தங்களை அர்ப்பணம்‌ 
செய்துகொண்டு விடும்‌ ஊழியர்கள்‌ சிலரையே நான்‌ கண்டிருக்கிறேன்‌. 
அப்படிப்பட்டவர்கள்‌ சிலரில்‌ ஆச்சாரிய கிருபளானியும்‌ ஒருவர்‌. வேறு 
மாகாணத்தைச்‌ சேர்ந்தவர்‌ என்று யாருமே உணரமுடியாதபடி அவர்‌ 
செய்து வந்தார்‌. என்னுடைய பிரதான வாசற்காப்பாளர்‌ அவர்‌. 
என்னைத்‌ தரிசிப்பதற்கென்று வருபவர்களிடமிருந்து என்னைப்‌ 
பாதுகாப்பதை அவர்‌ அப்போதைக்குத்‌ தமது வாழ்க்கையின்‌ 
லட்சியமாகவும்‌ முடிவாகவும்‌ கொண்டிருந்தார்‌. அவருக்கு வற்றாத 
நகைச்சுவை உண்டு. அந்த நகைச்சுவையின்‌ உதவியைக்‌ கொண்டும்‌, 
சில சமயங்களில்‌ தமது அகிம்சையோடு கூடிய மிரட்டல்களைக்‌ 
கொண்டும்‌ ஜனங்களைத்‌ தடுத்து வந்தார்‌. இரவானதும்‌ அவர்‌ தமது 
உபாத்திமைத்‌ தொழிலை மேற்கொண்டு விடுவார்‌. தமது 
சகாக்களுக்குத்‌ தமது சரித்திரப்‌ படிப்பையும்‌ ஆராய்ச்சிகளையும்‌ 
எடுத்துக்கூறி  உற்சாகப்படுத்துவார்‌. அங்கே வருகிறவர்களில்‌ 
பயங்காளியாக இருக்கும்‌ யாரையும்‌ வீரர்‌ ஆக்கிவிடுவார்‌. 


எனக்கு அவசியமாகும்போது வந்து உதவி செய்வதாக 
வாக்குறுதியளித்திருந்தவர்களில்‌ மெளலானா மஜ்ருல்‌ ஹக்கும்‌ ஒருவர்‌. 
மாதம்‌ இரண்டொருமுறை அவர்‌ வந்து எங்களைப்‌ பார்த்துவிட்டுப்‌ 
போவார்‌. அவர்‌ அந்தக்‌ காலத்தில்‌ வாழ்ந்த ஆடம்பர, ஆர்ப்பாட்ட 

வாழ்க்கைக்கும்‌ இன்றுள்ள அவருடைய எளிய வாழ்க்கைக்கும்‌ அதிக 
வித்தியாசம்‌ உண்டு. அவர்‌ எங்களுடன்‌ பழகிய விதம்‌, அவரும்‌ 
எங்களில்‌ ஒருவரே என்று நாங்கள்‌ எண்ணும்படி செய்தது. ஆனால்‌, 
புதிதாக வருபவர்களுக்கு அவருடைய நாகரிகப்‌ பழக்கங்களைப்‌ 
பார்த்துவிட்டு வேறு விதமான எண்ணமே ஏற்படும்‌. 


பீகாரைப்‌ பற்றிய அனுபவம்‌ எனக்கு அதிகமானதும்‌, கிராமக்‌ கல்வி 
இருந்தாலன்றி நிரந்தரமான வகையில்‌ வேலை எதுவும்‌ செய்வது 
சாத்தியமில்லை என்ற உறுதியான முடிவுக்கு வந்தேன்‌. விவசாயிகளின்‌ 
அறியாமையோ மிகப்‌ பரிதாபகரமாக இருந்தது. அவர்கள்‌ தங்கள்‌ 
குழந்தைகளை ஒன்று, இஷ்டம்‌ போல்‌ திரியவிட்டு வந்தார்கள்‌; 
இல்லையானால்‌, காலையிலிருந்து இரவு வரையில்‌, தினத்திற்கு 
இரண்டு செப்புக்‌ காசுக்காக, அவுரித்‌ தோட்டங்களில்‌ உழைக்கும்படி 
செய்துவந்தார்கள்‌. அந்த நாட்களில்‌ ஓர்‌ ஆண்‌ தொழிலாளிக்கு 
இரண்டரை அணாவுக்கு மேல்‌ இல்லை. நான்கு அணாச்‌ சம்பாதிப்பதில்‌ 
யாராவது வெற்றி பெற்று விடுவார்களானால்‌, அவர்‌ மிகுந்த 
அதிர்ஷ்டசாலி என்றே கருதப்படுவார்‌. 


என்னுடைய சகாக்களுடன்‌ கலந்து ஆலோசித்துவிட்டு ஆறு 
கிராமங்களில்‌ ஆரம்பப்‌ பாடசாலைகளை ஆரம்பிப்பது என்று முடிவு 
செய்தேன்‌. கிராமத்தினருக்கு நாங்கள்‌ விதித்த நிபந்தனைகளில்‌ ஒன்று, 
உபாத்தியாயர்களுக்கு இருக்க இடத்திற்கும்‌ சாப்பாட்டிற்கும்‌ அவர்கள்‌ 

ஏற்பாடு செய்ய வேண்டும்‌, மற்றச்‌ செலவுகளை நாங்கள்‌ 
பார்த்துக்கொள்ளுகிறோம்‌ என்பதாகும்‌. கிராம மக்களிடம்‌ பணம்‌ 
என்பதே கிடையாது. என்றாலும்‌, அவர்களால்‌ உணவுப்‌ 
பொருள்களைத்‌ தாராளமாகக்‌ கொடுக்க முடியும்‌. உண்மையில்‌ 
தானியங்களும்‌ மற்றப்‌ பொருள்களும்‌ கொடுக்கத்‌ தயாராயிருப்பதாக 
முன்‌ கூட்டியே அவர்கள்‌ தங்கள்‌ சம்மதத்தைக்‌ கூறி விட்டனர்‌. 


ஆனால்‌, உபாத்தியாயர்களுக்கு எங்கே போவது என்பதே பெரிய 
பிரச்னையாக இருந்தது. சம்பளம்‌ என்பதே இல்லாமல்‌ சாப்பாட்டுக்கு 
வேண்டியதை மாத்திரமே பெற்றுக்கொண்டு வேலை செய்ய, 
உள்ளூரில்‌ உபாத்தியாயர்களைக்‌ கண்டு பிடிப்பது கஷ்டமாக இருந்தது. 
சாதாரணமாக உபாத்தியாயர்களிடம்‌ குழந்தைகளை ஒப்படைக்கவே 
கூடாது என்பது என்‌ கருத்து. உபாத்தியாயர்களின்‌ ஒழுக்க உறுதி தான்‌ 
முக்கியமேயன்றி அவர்களுடைய இலக்கியத்‌ தகுதி முக்கியம்‌ அன்று. 

ஆகவே, தொண்டு செய்ய முன்வரும்‌ உபாத்தியாயர்கள்‌ வேண்டும்‌ 
என்று பொதுக்கோரிக்கை ஒன்றை வெளியிட்டேன்‌. உடனே பலர்‌ முன்‌ 
வந்தார்கள்‌. பாபா ஸாகிப்‌ ஸோமன்‌, புண்டலீகர்‌ ஆகிய இருவரையும்‌ 
ஸ்ரீ கங்காதர ராவ்‌ தேஷ்பாண்டே அனுப்பினார்‌. பம்பாயிலிருந்து 
ஸ்ரீமதி அவந்திகாபாய்‌ கோகலே வந்தார்‌. புனாவிலிருந்து ஸ்ரீமதி 
ஆனந்திபாய்‌ வைஷம்பாயண்‌ வந்தார்‌. சோட்டாலால்‌, சுரேந்திரநாத்‌, 
என்‌ மகன்‌ தேவதாஸ்‌ ஆகியவர்களை வருமாறு ஆசிரமத்திற்கு 
எழுதினேன்‌. இதற்குள்‌ மகாதேவ தேசாயும்‌, நரஹரி பரீக்கும்‌ தத்தம்‌ 
மனைவியர்களுடன்‌ என்னோடு இருந்து வேலை செய்ய 
வந்துவிட்டார்கள்‌. கஸ்தூரிபாயும்‌ இவ்வேலைக்காக 
அழைக்கப்பட்டாள்‌. இவ்விதம்‌ நல்ல தொண்டர்‌ கூட்டம்‌ 
சேர்ந்துவிட்டது. ஸ்ரீமதி அவந்திகா பாயும்‌ ஸ்ரீ மதி ஆனந்தி பாயும்‌ 
போதிய அளவு படித்தவர்கள்‌. ஆனால்‌, ஸ்ரீ மதி துர்க்கா தேசாய்க்கும்‌ 
ஸ்ரீ மதி மணிபென்‌ பரக்கும்‌ குஜராத்தி மாத்திரமே எழுதப்‌ படிக்கத்‌ 
தெரியும்‌. கஸ்தூரிபாய்க்கு அதுவும்‌ தெரியாது. இப்‌ பெண்கள்‌ 
குழந்தைகளுக்கு ஹிந்தியில்‌ எப்படிப்‌ போதிப்பது? 


இலக்கணமும்‌, எழுதப்‌ படிக்கவும்‌, கணக்குப்‌ போடவும்‌ 
குழந்தைகளுக்குச்‌ சொல்லிக்‌ கொடுப்பது அவ்வளவு முக்கியமல்ல 
என்றும்‌ சுத்தமாக இருக்கவேண்டியதையும்‌, நல்ல பழக்க 
வழக்கங்களையும்‌ அவர்களுக்குப்‌ போதிப்பதே முக்கியம்‌ என்றும்‌ 
அவர்களுக்கு விளக்கிச்‌ சொன்னேன்‌. எழுத்துக்களைச்‌ சொல்லிக்‌ 
கொடுப்பதில்‌ கூட, அவர்கள்‌ நினைக்கிறபடி, குஜராத்தி, ஹிந்தி, 
மராத்தி மொழிகளின்‌ எழுத்துக்களுக்கு வித்தியாசம்‌ அதிகம்‌ இல்லை. 
ஆரம்ப வகுப்புக்களைப்‌ பொறுத்த வரையில்‌, எழுத்துக்களையும்‌ 
எண்களையும்‌ சொல்லிக்கொடுப்பது கஷ்டமான காரியம்‌ அல்ல 
என்றும்‌ விளக்கினேன்‌. இதன்‌ பலன்‌ என்னவென்றால்‌, இந்தப்‌ 
பெண்கள்‌ சொல்லிக்‌ கொடுத்த வகுப்புக்களே மிகவும்‌ 
வெற்றிகரமானவைகளாக இருந்தன. இந்த அனுபவத்தினால்‌ 
அவர்களுக்கு நம்பிக்கையும்‌, வேலையில்‌ சிரத்தையும்‌ உண்டாயின. 
ஸ்ரீ மதி அவந்திகா பாயின்‌ பள்ளிக்கூடம்‌, மற்றப்‌ பள்ளிக்‌ 
கூடங்களுக்கு உதாரணமாக விளங்கியது. அவர்‌ தமது வேலையில்‌ 
முழு மனத்துடன்‌ ஈடுபட்டார்‌. தமக்கு இருந்த அரிய ஆற்றல்களை 
அவர்‌ இவ்வேலையில்‌ உபயோகித்தார்‌. இப்‌ பெண்களின்‌ மூலம்‌ 
கிராமப்‌ பெண்களை நாங்கள்‌ ஓரளவுக்கு அணுக முடிந்தது. 


ஆனால்‌, ஆரம்பக்‌ கல்வியை அளிப்பதோடு நின்றுவிட நான்‌ 
விரும்பவில்லை. கிராமங்களில்‌ சுகாதாரம்‌ மிகவும்‌ சீர்கேடான 

நிலையில்‌ இருந்தது; சந்துகளிலெல்லாம்‌ ஒரே ஆபாசம்‌. கிணறுகளைச்‌ 
சுற்றிலும்‌ ஒரே சேறும்‌ கும்பி நாற்றமும்‌. முற்றங்களோ சகிக்க முடியாத 
அளவுக்கு ஒரே ஆபாசமாக இருந்தன. சுத்தமாக இருக்க வேண்டும்‌ 
என்பதில்‌ முதியவர்களுக்குப்‌ போதனை மிகவும்‌ அவசியமாக 
இருந்தது. எல்லோருமே பல வகையான சரும நோய்களால்‌ 
டிக்கப்பட்டிருந்தனர்‌. ஆகையால்‌, சாத்தியமான வரையில்‌ சுகாதார 
சம்பந்தமான வேலையைச்‌ செய்து, மக்கள்‌ வாழ்க்கையின்‌ எல்லாத்‌ 
துறைகளிலும்‌ புகுந்து வேலை செய்வது என்று முடிவு செய்தோம்‌. 


இந்த வேலைக்கு டாக்டர்கள்‌ தேவைப்பட்டனர்‌. காலஞ்சென்ற டாக்டர்‌ 
தேவின்‌ சேவையைக்‌ கொடுத்து உதவுமாறு இந்திய ஊழியர்‌ 
சங்கத்தைக்‌ கேட்டுக்கொண்டேன்‌. நாங்கள்‌ இருவரும்‌ சிறந்த 
நண்பர்கள்‌. ஆறு மாதங்கள்‌ வந்திருந்து சேவை செய்வதாக உடனே 
ஒப்புக்‌ கொண்டார்‌. உபாத்தியாயர்களான ஆண்களும்‌, பெண்களும்‌ 
அவருக்குக்‌ கீழிருந்து வேலை செய்ய வேண்டும்‌. 


தோட்ட முதலாளிகளிடம்‌ அம்‌ மக்களுக்கு இருந்த குறைகள்‌ 
சம்பந்தமாகவோ, ராஜீய விஷயங்களிலோ தலையிடவே வேண்டாம்‌ 
என்று அவர்கள்‌ எல்லோருக்கும்‌ தெளிவாக அறிவித்திருந்தோம்‌. 
ஜனங்களில்‌ யாருக்காவது ஏதாவது குறை இருந்தால்‌, அவர்களை 
என்னிடம்‌ அனுப்பிவிட வேண்டும்‌. தங்களுக்கு விதித்திருக்கும்‌ 
வேலைக்கு அப்பாற்பட்டதில்‌ தலையிடக்கூடாது என்றும்‌ 
தெரிவித்திருந்தோம்‌. இந்தக்‌ கட்டளையெல்லாம்‌ அற்புதமான 
விசுவாசத்துடன்‌ அவர்கள்‌ நிறைவேற்றி வைத்தார்கள்‌. கட்டுத்‌ 
திட்டங்களுக்கு மீறிய காரியம்‌ ஒன்றாவது நடந்ததாக நினைவு 
இல்லை. 


Join / Telegram : @Tamil Books_ Library 
18. கிராமங்களுக்குள்‌ பிரவேசம்‌ 


சாத்தியமான வரையில்‌ ஓர்‌ ஆண்‌, ஒரு பெண்‌ இவர்களின்‌ 
மேற்பார்வையில்‌ ஒவ்வொரு பள்ளிக்கூடத்தையும்‌ வைத்தோம்‌. 
இந்தத்‌ தொண்டர்களே வைத்திய உதவி செய்து, சுகாதாரத்தையும்‌ 
கவனித்துக்‌ கொள்ள வேண்டும்‌. கிராமப்‌ பெண்களிடையே பெண்கள்‌ 
மூலம்‌ சேவை செய்ய வேண்டும்‌. 


மிகவும்‌ சாதாரணமானதே வைத்திய உதவி. விளக்கெண்ணெய்‌, 
கொயினா,கந்தகக்‌ களிம்பு ஆகியவையே தொண்டர்களிடம்‌ கொடுத்த 
மருந்துகள்‌. ஒரு நோயாளிக்கு அழலை படித்திருந்தாலோ, மலச்சிக்கல்‌ 
இருப்பதாக அவர்‌ கூறினாலோ, அவருக்கு விளக்கெண்ணெய்‌ 
கொடுக்க வேண்டும்‌. ஜு ரம்‌ இருந்தால்‌ முதலில்‌ விளக்கெண்ணெய்‌ 
கொடுத்துவிட்டுப்‌ பிறகு கொயினா கொடுக்க வேண்டும்‌. கட்டிச்‌ 
சிரங்கோ, சொறி சிரங்கோ இருந்தால்‌, பாதிக்கப்‌ பட்டிருந்த இடத்தில்‌ 
நன்றாக அலம்பிவிட்டுக்‌ கந்தகக்‌ களிம்பைத்‌ தடவ வேண்டும்‌. 
மருந்தை வீட்டுக்கு கொண்டு போக நோயாளி யாரும்‌ 
அனுமதிக்கப்படுவதில்லை. நோய்‌ சிக்கலானதாக இருந்தால்‌, டாக்டர்‌ 
தேவ்‌, வாரத்தில்‌ குறிப்பிட்ட ஒரு நாளில்‌ ஒவ்வொரு முக்கியமான 
கிராமத்திற்கும்‌ போய்‌ வருவார்‌. 


இந்த எளிய வைத்திய உதவியை ஏராளமான மக்கள்‌ பெற்று வந்தனர்‌. 
கிராம மக்களுக்கு இருந்த நோய்கள்‌ மிகச்‌ சிலவே. நிபுணர்களின்‌ 
உதவியின்றிச்‌ சாதாரணமான சிகிச்சையினாலேயே குணமாகிவிடக்‌ 
கூடியவை அவை. இதை நினைவில்‌ வைத்துக்‌ கொண்டால்‌ 
எங்களுடைய வேலைத்‌ திட்டம்‌ விசித்திரமாகத்‌ தோன்றுவதற்கில்லை. 
மக்களைப்‌ பொறுத்தவரையில்‌ அவர்களுக்கு இதனால்‌ அற்புதமான 
வகையில்‌ நன்மை ஏற்பட்டது. 


சுகாதாரத்தைப்‌ போதிப்பதே மிகவும்‌ கஷ்டமாக இருந்தது. எதையும்‌ 
தாங்களே செய்து கொள்ள மக்கள்‌ தயாராயில்லை. வயல்களில்‌ 
வேலை செய்யும்‌ தொழிலாளர்கள்கூட, தங்கள்‌ குப்பைகளைத்‌ 
தாங்களே கூட்டி எடுத்துச்‌ சுத்தம்‌ செய்துகொள்ள விரும்புவதில்லை. 
ஆனால்‌, டாக்டர்‌ தேவ்‌ எளிதில்‌ உற்சாகம்‌ இழந்துவிடக்கூடியவர்‌ 
அன்று. மற்றக்‌ கிராமங்களுக்கெல்லாம்‌ உதராணமாகும்‌ வகையில்‌ ஒரு 
கிராமத்தை அதிகச்‌ சுத்தமாக வைத்திருப்பதில்‌ அவரும்‌ 

தொண்டர்களும்‌ தங்கள்‌ முழுச்‌ சக்தியையும்‌ உபயோகித்தனர்‌. 
சாலைகளையும்‌ வீட்டு வாசல்களையும்‌ பெருக்கி சுத்தம்‌ செய்தனர்‌. 
கிணறுகளைச்‌ சுத்தம்‌ செய்து, அவற்றிற்குப்‌ பக்கத்திலிருந்த குண்டு 
குழிகளையெல்லாம்‌ மண்‌ போட்டுச்‌ சமப்படுத்தினார்கள்‌. 
இவ்வேலைகளைச்‌ செய்யத்‌ தங்களுக்குள்ளே தொண்டர்களைத்‌ 
திரட்டிக்‌ கொள்ளுமாறு அன்போடு கிராமவாசிகளைத்‌ தூண்டினர்‌. சில 
கிராமங்களில்‌ ஜனங்கள்‌ வெட்கமடைந்து, தாங்களும்‌ இவ்வேலையில்‌ 
ஈடுபட்டு விடும்படி செய்தனர்‌. மற்றக்‌ கிராமங்களிலோ, மக்கள்‌ அதிக 
உற்சாகத்துடன்‌ வேலை செய்தார்கள்‌. என்‌ மோட்டார்‌ ஓர்‌ 
இடத்திலிருந்து மற்றோர்‌ இடத்திற்குச்‌ செல்லுவதற்கான 
சாலைகளைக்கூடப்‌ போட்டுவிட்டார்கள்‌! இவ்விதமான இனிய 
அனுபவங்களுடன்‌ மக்களின்‌ அசிரத்தையினால்‌ உண்டான கசப்பான 
அனுபவங்களும்‌ இல்லாது போகவில்லை. இத்தகைய வேலைகளைச்‌ 
செய்வது தங்களுக்கு அருவருப்பாக இருக்கிறதென்று 
கிராமவாசிகளில்‌ சிலர்‌ கூறிவிட்டதும்‌ எனக்கு ஞாபகம்‌ இருக்கிறது. 


ஓர்‌ அனுபவத்தைக்‌ குறித்து இங்கே குறிப்பிடுவது மிகையாகாது. 
இதைப்பற்றி இதற்கு முன்‌ நான்‌ பல கூட்டங்களிலும்‌ சொல்லி 
இருக்கிறேன்‌. பீதிகர்வா என்பது ஒரு சிறிய கிராமம்‌; அங்கே எங்கள்‌ 
பள்ளிக்கூடம்‌ ஒன்று இருந்தது. அதற்குப்‌ பக்கத்திலுள்ள இன்னும்‌ 
சிறிய ஒரு கிராமத்திற்கு நான்‌ போயிருந்தபோது, சில பெண்கள்‌ 
மிகவும்‌ அழுக்காயிருந்த ஆடைகளை உடுத்தியிருந்ததைக்‌ கண்டேன்‌. 
அப்‌ பெண்கள்‌ தங்கள்‌ ஆடைகளை ஏன்‌ துவைத்துக்‌ கட்டுவதில்லை 
என்று கேட்கும்படி என்‌ மனைவியிடம்‌ சொன்னேன்‌. அவள்‌ 
அவர்களோடு பேசினாள்‌. அதில்‌ ஒரு பெண்‌ என்‌ மனைவியைத்‌ தனது 
குடிசைக்குள்‌ அழைத்துச்‌ சென்று பின்வருமாறு கூறினாள்‌: “வேறு 
ஆடைகள்‌ வைத்திருக்கும்‌ பெட்டியோ, அலமாரியோ இங்கே 
இருக்கிறதா பாருங்கள்‌. எனக்கு இருப்பது நான்‌ கட்டியிருக்கும்‌ இந்தப்‌ 
புடவை ஒன்றுதான்‌; இதை எப்படித்‌ துவைப்பது? மகாத்மாவிடம்‌ 
எனக்கு இன்னொரு புடவை கொடுக்கச்‌ சொல்லுங்கள்‌. அப்பொழுது 
தினமும்‌ நான்‌ குளித்துத்‌ _ துணிகளைச்‌ சுத்தமாக வைத்திருப்பதாக 
வாக்குறுதியளிக்க முடியும்‌.” 


இந்தக்‌ குடிசையிலிருந்த இந்த நிலைமை அபூர்வமானது அன்று. 
இந்தியக்‌ கிராமங்கள்‌ பலவற்றில்‌ இதே போன்ற நிலைமையைக்‌ 


காணலாம்‌. இந்தியாவில்‌ எண்ணற்ற குடிசைகளில்‌ மக்கள்‌, எந்த 
விதமான தட்டுமுட்டுச்‌ சாமான்களோ, மாற்றிக்‌ கட்டிக்‌ கொள்ளுவதற்கு 
வேறு துணியோ இல்லாமல்‌ தங்கள்‌ மானத்தை மறைப்பதற்கு வெறும்‌ 

கந்தையுடனேயே வாழ்ந்து வருகின்றனர்‌. 


வேறோர்‌ அனுபவத்தையும்‌ இங்கே குறிப்பிடுகிறேன்‌. சம்பாரணில்‌ 
மூங்கிலுக்கும்‌ நாணலுக்கும்‌ குறைவே இல்லை. பீதிகர்வாவில்‌ 
பள்ளிக்கூடத்திற்கு மூங்கிலையும்‌ நாணலையுமே கொண்டே குடிசை 
போட்டிருந்தார்கள்‌. யாரோ ஒருவர்‌- பக்கத்துத்‌ தோட்ட முதலாளியின்‌ 
ஆளாக இருக்கக்கூடும்‌-ஒரு நாள்‌ இரவு குடிசைக்குத்‌ தீ வைத்து 
விட்டார்‌. எரிந்து போன குடிசைக்குப்‌ பதிலாக மூங்கிலையும்‌ 
நாணலையுமே கொண்டு மற்றோர்‌ குடிசை கட்டுவது உசிதமன்று என்று 
கருதப்பட்டது. ஸ்ரீ சோமனும்‌, கஸ்தூரிபாயுமே அப்பள்ளிக்‌ கூடத்தை 
நடத்தி வந்தார்கள்‌. பள்ளிக்கூடத்திற்குச்‌ செங்கல்‌ கட்டிடமே கட்டி 
விடுவதென்று ஸ்ரீ சோமன்‌ முடிவு செய்தார்‌. உழைப்பில்‌ அவர்‌ 
காட்டிய உற்சாகம்‌ மற்றவர்களையும்‌ தொற்றிக்‌ கொண்டு விட்டதால்‌, 
பலர்‌ அவருடன்‌ ஒத்துழைத்தார்கள்‌. சீக்கிரத்திலேயே ஒரு செங்கல்‌ வீடு 
தயாராகி விட்டது. இக்கட்டிடம்‌ கொளுத்தப்பட்டுவிடும்‌ என்ற பயமே 
பிறகு இல்லை. 


இவ்விதம்‌ தொண்டர்கள்‌, தங்கள்‌ பள்ளிக்கூடங்கள்‌, சுகாதார வேலை, 
வைத்திய உதவி ஆகியவைகளினால்‌ கிராம மக்களின்‌ 
நம்பிக்கையையும்‌ மதிப்பையும்‌ பெற்றனர்‌. அவர்களிடையே 
இத்தொண்டர்களுக்கு நல்ல செல்வாக்கும்‌ ஏற்பட்டது. 


ஆனால்‌, இந்த ஆக்க வேலையை நிரந்தரமான அடிப்படையில்‌ 
அமைத்துவிட வேண்டும்‌ என்று எனக்கிருந்த நம்பிக்கை 
நிறைவேறவில்லை என்பதை வருத்தத்துடன்‌ நான்‌ ஒப்புக்‌ கொள்ளவே 
வேண்டும்‌. தொண்டர்கள்‌ எல்லோரும்‌ அங்கே கொஞ்ச காலத்திற்கே 
ஊழியம்‌ செய்ய வந்தார்கள்‌. ஊதியமின்றி நிரந்தரமாக அங்கிருந்து 
வேலை செய்யப்‌ பீகாரிலிருந்து தொண்டர்கள்‌ கிடைக்கவில்லை. 
சம்பாரணில்‌ என்‌ வேலை முடிந்ததுமே, இதற்கு மத்தியில்‌ எனக்காக 
உருவாகி வந்த வெளி வேலை, என்னை இழுத்துக்கொண்டு 
போய்விட்டது. என்றாலும்‌, சம்பாரணில்‌ சில மாதங்கள்‌ செய்த வேலை 
ஆழ வேர்கொண்டு விட்டதால்‌, அதன்‌ பயனை இன்று கூட ஏதாவது 
ஒருவகையில்‌ அங்கே காணலாம்‌. 

19. கவர்னர்‌ நல்லவராகும்போது 


முந்திய அத்தியாயங்களில்‌ நான்‌ விவரித்திருப்பதைப்‌ போல்‌ ஒரு 
பக்கத்தில்‌ சமூக சேவை நடந்துகொண்டிருக்க, மற்றொரு பக்கத்தில்‌ 
விவசாயிகளின்‌ குறைகளைப்‌ பற்றிய வாக்குமூலங்களைத்‌ தயார்‌ 
செய்யும்‌ வேலையும்‌ வேகமாக நடந்துகொண்டு வந்தது. 
ஆயிரக்கணக்கான வாக்குமூலங்கள்‌ பதிவாயின. இதனால்‌, பலன்‌ 
இல்லாது போகாது. வாக்கு மூலம்‌ கொடுக்க விவசாயிகள்‌ அதிகமாக 
வரவர, தோட்ட முதலாளிகளுக்குக்‌ கோபம்‌ அதிகமாயிற்று. 
என்னுடைய விசாரணைக்கு விரோதமாகத்‌ தங்களால்‌ 
ஆனதையெல்லாம்‌ செய்ய அவர்கள்‌ முற்பட்டனர்‌. 


ஒரு நாள்‌ பீகார்‌ அரசாங்கத்தினிடமிருந்து எனக்கு ஒரு கடிதம்‌ வந்தது. 
“உங்கள்‌ விசாரணை நீண்ட காலத்திற்கு வளர்ந்து கொண்டு 


போய்விட்டது. அதை முடித்துவிட்டு, இப்பொழுது நீங்கள்‌ பீகாரை 
விட்டுப்‌ போய்விடலாமல்லவா?” என்ற முறையில்‌ அக்கடிதம்‌ 


இருந்தது. கடிதம்‌ மரியாதையாகவே எழுதப்பட்டிருந்தாலும்‌, அதன்‌ 
பொருள்‌ என்றும்‌ தெளிவானகே. 


இதற்கு நான்‌ பதில்‌ எழுதினேன்‌. விசாரணை நீண்ட காலம்‌ 
நடப்பதாகவே இருக்க முடியும்‌ என்றும்‌, மக்களுக்கு கஷ்ட நிவாரணம்‌ 
அளிப்பதில்‌ அது முடிந்தாலன்றிப்‌ பீகாரை விட்டுப்‌ போய்விடும்‌ 
நோக்கம்‌ எனக்கு இல்லை என்றும்‌ அதில்‌ கூறினேன்‌. விவசாயிகளின்‌ 
குறைகள்‌ உண்மையானவை என்பதை ஒப்புக்‌ கொண்டு, 
அவர்களுக்குக்‌ கஷ்ட நிவாரணம்‌ கிடைக்கும்படி அரசாங்கம்‌ 
செய்யலாம்‌. அல்லது சர்க்காரே உடனே இதில்‌ விசாரணையை 
நடத்துவதற்கான அவசியத்தை விவசாயிகள்‌ நிரூபித்துவிட்டார்கள்‌ 
என்பதை அரசாங்கம்‌ ஒப்புக்கொள்ளலாம்‌; இவ்விதம்‌ செய்வதன்‌ 
மூலம்‌ என்‌ விசாரணையை அரசாங்கம்‌ முடித்து விடலாம்‌ என்றும்‌ 
அக்கடிகத்தில்‌ குறிப்பிட்டேன்‌. 


லெப்டினெட்‌ கவர்னர்‌ ஸர்‌ எட்வர்டு கெயிட்‌, தம்மை வந்து 
பார்க்குமாறு எனக்கு எழுதினார்‌. விசாரணைக்கு ஏற்பாடு செய்ய 
விரும்புவதாக அவர்‌ கூறியதோடு விசாரணைக்‌ கமிட்டியில்‌ ஓர்‌ 
அங்கத்தினனாக இருக்கும்படியும்‌ என்னை அழைத்தார்‌. கமிட்டியின்‌ 
மற்ற அங்கத்தினர்கள்‌ இன்னார்‌ என்பதைக்‌ கேட்டுத்‌ தெரிந்து 

கொண்டேன்‌. என்‌ ஊழியர்களையும்‌ கலந்து ஆலோசித்தேன்‌. பிறகு 
ஒரு நிபந்தனையின்‌ பேரில்‌ கமிட்டியில்‌ இருக்கச்‌ சம்மதித்தேன்‌. அந்த 
விசாரணை நடக்கும்போது என்‌ சகாக்களைக்‌ கலந்து ஆலோசித்துக்‌ 
கொள்ள எனக்கு உரிமை இருக்க வேண்டும்‌; கமிட்டியில்‌ 
அங்கத்தினனாக நான்‌ இருப்பதனால்‌, விவசாயிகளின்‌ கட்சியை 
எடுத்துக்‌ கூறி வாதிக்கும்‌ உரிமையை நான்‌ இழந்தவன்‌ ஆகமாட்டேன்‌ 
என்பதை அரசாங்கம்‌ ஒப்புக்கொள்ள வேண்டும்‌; இந்த விசாரணையின்‌ 
பலன்‌ எனக்குத்‌ திருப்தியளிக்காது போகுமானால்‌, பிறகு விவசாயிகள்‌ 
என்ன நடவடிக்கை எடுத்துக்‌ கொள்ள வேண்டும்‌ என்பதைக்‌ குறித்து 
அவர்களுக்கு ஆலோசனை கூறவும்‌, வழி காட்டவும்‌ எனக்கு உரிமை 
இருக்க வேண்டும்‌. இவைகளே நான்‌ கேட்ட நிபந்தனைகள்‌. ஸர்‌ 
எட்வர்டு கெயிட்‌, இந்த நிபந்தனைகள்‌ நியாயமானவை, சரியானவை 
என்று கூறி அவற்றை ஏற்றுக்‌ கொண்டார்‌. விசாரணையைக்‌ குறித்தும்‌ 
அறிக்கை வெளியிட்டார்‌. காலஞ்சென்ற ஸர்‌ பிராங்க்‌ ஸ்லையை 
அக்கமிட்டியின்‌ தலைவராக நியமித்தார்‌. 


விவசாயிகளின்‌ கட்சி நியாயமானது என்று கமிட்டியினர்‌ கண்டனர்‌. 
அவர்களிடமிருந்து தோட்ட முதலாளிகள்‌ பணம்‌ பறித்து வந்தது, சட்ட 
விரோதமானது என்று கமிட்டி கண்டு, அதில்‌ ஒரு பகுதியைத்‌ தோட்ட 
முகலாளிகள்‌ திருப்பிக்‌ கொடுத்து விடவேண்டும்‌ என்றும்‌ கமிட்டி 
சிபாரிசு செய்தது. சட்டத்தின்‌ மூலம்‌ “தீன்‌ கதியா' முறையை ரத்துச்‌ 
செய்து விட வேண்டும்‌ என்றும்‌ கமிட்டி கூறியது. 


கமிட்டி, ஒருமனதான ஓர்‌ அறிக்கையை வெளியிடும்படி பார்ப்பதிலும்‌, 
கமிட்டியின்‌ சிபாரிசுகளை அனுசரித்து விவசாயிகள்‌ மசோதா 
நிறைவேறும்படி செய்வதிலும்‌ ஸர்‌ எட்வர்டு கெயிட்‌ பெரும்‌ பங்கு 
எடுத்துக்கொண்டார்‌. அவர்‌ உறுதியோடு இல்லாமல்‌ இருந்திருந்தால்‌, 
இவ்விஷயத்தில்‌ தமது சாமர்த்தியம்‌ முழுவதையும்‌ உபயோகிக்காமல்‌ 
இருந்திருந்தால்‌, கமிட்டியின்‌ அறிக்கை ஒரு மனதாக இருந்திருக்காது. 
விவசாயிகள்‌ சட்டம்‌ நிறைவேறியும்‌ இருக்காது. தோட்ட 
முதலாளிகளுக்கிருந்த சக்தி அளவற்றது. கமிட்டியின்‌ அறிக்கையையும்‌ 
பொருட்படுத்தாமல்‌, மசோதாவை விடாப்பிடியாக எதிர்த்து வந்தனர்‌. 
ஆனால்‌, ஸர்‌ எட்வர்டு கெயிட்‌ கடைசி வரையில்‌ உறுதியுடன்‌ 
இருந்தார்‌. கமிட்டியின்‌ சிபாரிசுகளை எல்லாம்‌ நிறைவேற்றி வைத்தார்‌. 


ஒரு நூற்றாண்டுக்‌ காலம்‌ இருந்துவந்த 'தீன்‌ கதியா' முறை இவ்விதம்‌ 

ஒழிக்கப்பட்டுவிட்டது. அதோடு, தோட்ட முதலாளிகளின்‌ ராஜ்யமும்‌ 
ஒழிந்தது. நெடுகவும்‌ நசுக்கப்பட்டுக்‌ கிடந்த விவசாயிகள்‌, 


இப்பொழுது சுதந்திரமடைந்தனர்‌. அவுரிக்‌ கறையை அழித்து விடவே 
முடியாது என்ற மூட நம்பிக்கையும்‌ பொய்யாகி விட்டது. 


இன்னும்‌ பல பள்ளிக்கூடங்களை வைத்து, சரியானபடி கிராமங்களில்‌ 
புகுந்து வேலை செய்து, சில ஆண்டுகளுக்கு ஆக்க வேலையைத்‌ 
தொடர்ந்து செய்துகொண்டு வரவேண்டும்‌ என்பது என்‌ ஆவல்‌. இதற்கு 
வேண்டிய அடிப்படையும்‌ போட்டாகிவிட்டது. ஆனால்‌, இதற்கு 
முன்னால்‌ அடிக்கடி நடந்திருப்பதைப்‌ போல்‌, என்னுடைய திட்டங்கள்‌ 
நிறைவேறும்படி அனுமதிக்கக்‌ கடவுளுக்கு விருப்பமில்லை. விதி 
வேறுவிதமாக முடிவுசெய்து, வேறிடத்தில்‌ பணியை மேற்கொள்ள 
என்னை அங்கே விரட்டிவிட்டது. 

20. தொழிலாளருடன்‌ தொடர்பு 


கமிட்டியில்‌ என்‌ வேலை முடிந்தும்‌ முடியாமலும்‌ இருக்கும்போதே ஸ்ரீ 
மோகன்லால்‌ பாண்டியா, ஸ்ரீ சங்கர்லால்‌ பரீக்‌ இவர்களிடமிருந்து 


எனக்கு ஒரு கடிதம்‌ வந்தது. கேடா ஜில்லாவில்‌ விளைவு இல்லாது 
போய்விட்டது என்றும்‌, நிலவரியைக்‌ கொடுக்க முடியாமல்‌ இருக்கும்‌ 
விவசாயிகளுக்கு நான்‌ வழி காட்டவேண்டும்‌ என்றும்‌ அவர்கள்‌ 
எழுதியிருந்தார்கள்‌. அந்த இடத்துக்கு நேரில்‌ போய்‌ விசாரிக்காமல்‌ 
யோசனை கூறும்‌ விருப்பமோ, ஆற்றலோ, தைரியமோ எனக்கு 
இல்லை. 


அதே சமயத்தில்‌ அகமதாபாத்‌ தொழிலாளர்‌ நிலைமையைக்‌ குறித்து 
ஸ்ரீமதி அனுசூயா பாயிடமிருந்து ஒரு கடிதமும்‌ வந்தது. தொழிலாளர்‌ 
பெற்றுவந்த கூலி மிகக்‌ குறைவு; கூலி உயர்வு செய்யவேண்டும்‌ என்று 
தொழிலாளர்‌ நீண்ட காலமாகக்‌ கிளர்ச்சி செய்துகொண்டு வந்தனர்‌. 
முடிந்தால்‌, அவர்களுக்கு வழிகாட்டி நடத்தவேண்டும்‌ என்ற விருப்பம்‌ 
எனக்கு இருந்தது. இந்தச்‌ சிறு காரியத்தையும்‌ அவ்வளவு தூரத்தில்‌ 
இருந்துகொண்டு நடத்தும்‌ துணிவு எனக்கு இல்லை. ஆகவே, முதல்‌ 
வாய்ப்புக்‌ கிடைத்ததுமே அகமதாபாத்துக்குப்‌ போனேன்‌. இந்த இரு 
விஷயங்களையும்‌ சீக்கிரமாகவே முடித்துவிட்டு, சம்பராணில்‌ 
ஆரம்பிக்கப்பட்டிருந்த ஆக்க வேலையைக்‌ கண்காணிக்க நான்‌ அங்கே 


திரும்பிவிட முடியும்‌ என்று நம்பியிருந்தேன்‌. 


ஆனால்‌, நான்‌ விரும்பியவாறு காரியங்கள்‌ துரிதமாக நடை 
பெறவில்லை. நான்‌ சம்பாரணுக்குத்‌ திரும்பவும்‌ போக முடியாது 
போயிற்று. இதன்‌ பலனாகப்‌ பள்ளிக்கூடங்கள்‌ ஒவ்வொன்றாக 
மூடப்பட்டு விட்டன. என்‌ சக ஊழியர்களும்‌ நானும்‌ எத்தனையோ 
ஆகாயக்‌ கோட்டைகளைக்‌ கட்டி வந்தோம்‌. ஆனால்‌ 
அவைகளெல்லாம்‌ அப்போதைக்கு மறைந்து போய்விட்டன. 


நாங்கள்‌ கட்டிய ஆகாயக்‌ கோட்டைகளில்‌ ஒன்று, கிராம 
சுகாதாரத்துடன்‌ கல்வியோடும்‌ சம்பாரணில்‌ பசுப்‌ பாதுகாப்பு 
வேலையையும்‌ கவனிப்பது என்பது. அங்கே பசுப்‌ பாதுகாப்பும்‌, 
ஹிந்திப்‌ பிரச்சாரமும்‌ மார்வாரிகளுக்கே தனி உரிமையான 
வேலையாக இருந்து வந்ததை என்‌ பிரயாணங்களின்‌ போது கண்டேன்‌. 
நான்‌ பேதியாவுக்குச்‌ சென்றபோது, ஒரு மார்வாரி நண்பர்‌, தமது 

தருமசாலையில்‌ நான்‌ தங்குவதற்கு இடம்‌ கொடுத்திருந்தார்‌. 
அவ்வூரிலிருந்த மற்ற மார்வாரிகள்‌, தங்களுடைய கோசாலையை 
(பால்‌ பண்ணையை) எனக்குக்‌ காட்டி, அதில்‌ எனக்குச்‌ சிரத்தை 
ஏற்படும்படி செய்தனர்‌. பசுப்‌ பாதுகாப்பைக்‌ குறித்து எனக்குத்‌ 
திட்டமான எண்ணங்கள்‌ அப்பொழுதே தோன்றிவிட்டன. இந்த 
வேலையைக்‌ குறித்து அன்று ஏற்பட்ட எண்ணமே இன்றும்‌ எனக்கு 
இருந்து வருகிறது. பசுப்‌ பாதுகாப்பு என்பதில்‌ கால்நடை வளர்ப்பு, 
பசுவின்‌ இனத்தைச்‌  சிறந்ததாக்குவது, காளை மாடுகளை 
ஜீவகாருண்யத்துடன்‌ நடத்துவது, சிறந்த முறையில்‌ பால்‌ 
பண்ணைகளை அமைப்பது ஆகியவைகளையும்‌ அடக்கியிருக்கின்றன 
என்பதே என்‌ அபிப்பிராயம்‌. இந்த வேலையில்‌ தங்களுடைய முழு 
ஒத்துழைப்பையும்‌ அளிப்பதாக மார்வாரி நண்பர்கள்‌ 
வாக்களித்திருந்தார்கள்‌. ஆனால்‌ சம்பாரணில்‌ நான்‌ நிலைத்துத்‌ தங்க 


முடியாது போய்விட்டதால்‌, இத்திட்டத்தை நிறைவேற்ற 
முடியவில்லை. 


பேதியாவில்‌ கோசாலை இன்னும்‌ இருக்கிறது. ஆனால்‌, அது 
மற்றவர்களுக்கு உதாரணமாக இருக்கக்கூடிய பால்‌ பண்ணையாக 
இல்லை. சம்பாரண்‌ காளை மாடுகளிடம்‌அவைகளின்‌ சக்திக்கு மிஞ்சி, 
இன்னும்‌ வேலை வாங்கியே வருகிறார்கள்‌. ஹிந்துக்கள்‌ என்று 
சொல்லிக்கொள்ளுவோர்‌, அப்பரிதாபகரமான பிராணிகளை இன்னும்‌ 
அடித்துத்‌ துன்புறுத்தித்‌ தங்கள்‌ மதத்திற்கே அவமானத்தை உண்டு 
பண்ணுகின்றனர்‌. 


இந்த வேலை நிறைவேறாது போனது எனக்கு எப்பொழுதுமே மன 
வருத்தத்தை அளித்து வருகிறது. சம்பாரணுக்கு நான்‌ 
போகும்போதெல்லாம்‌ அங்குள்ள மார்வாரி, பீகாரி நண்பர்கள்‌, 
கண்ணியமாக இதற்காக என்னைக்‌ கண்டிக்கின்றனர்‌. திடீரென்று 
கைவிட்டுவிட நேர்ந்த அவ்வேலைத்‌ திட்டத்தை எண்ணி நானும்‌ 
பெருமூச்சு விடுகிறேன்‌. 


படிப்புச்‌ சம்பந்தமான வேலை மாத்திரமே ஏதேனும்‌ ஒரு வகையில்‌ 
இன்னும்‌ பல இடங்களில்‌ நடந்துகொண்டுதான்‌ வருகிறது. ஆனால்‌, 
பசுப்‌ பாதுகாப்பு வேலை நன்றாக வேர்‌ கொள்ளவில்லையாகையால்‌, 
உத்தேசித்திருந்தபடி அவ்வேலை முன்னேறவில்லை. 


கேடா விவசாயிகளின்‌ பிரச்னை விவாதிக்கப்பட்டு வந்த 

சமயத்திலேயே அகமதாபாத்‌ மில்‌ தொழிலாளரின்‌ விஷயத்தை நான்‌ 
எடுத்துக்கொண்டு விட்டேன்‌. நான்‌ மிகவும்‌ தரும சங்கடமான 
நிலையிலேயே இருந்தேன்‌. ஆலைத்‌ தொழிலாளரின்‌ கட்சி மிகவும்‌ 
நியாயமானது. ஸ்ரீ மதி அனுசூயா பாய்‌, தமது சொந்தச்‌ சகோதரரும்‌, 
மில்‌ சொந்தக்காரர்களின்‌ சார்பாக அப்போராட்டத்தை நடத்தி 
வந்தவருமான ஸ்ரீ அம்பாலால்‌ சாராபாயை எதிர்த்துப்‌ போராட 
வேண்டியதாயிற்று. ஆலை முதலாளிகளுடன்‌ நான்‌ சிநேகமாகப்‌ பழகி 
வந்தேன்‌. இதனாலேயே அவர்களுடன்‌ போராடுவது அதிகக்‌ 
கஷ்டமாக இருந்தது. அவர்களுடன்‌ கலந்தாலோசித்தேன்‌. இத்தகராறை 
மத்தியஸ்தர்‌ முடிவுக்கு விட்டுவிடுமாறு அவர்களைக்‌ கேட்டுக்‌ 
கொண்டேன்‌. ஆனால்‌, மத்தியஸ்தர்‌ முடிவுக்கு விடுவது என்ற 
கொள்கையை அங்கீகரிக்கவே அவர்கள்‌ மறுத்துவிட்டார்கள்‌. 


ஆகையால்‌, வேலை நிறுத்தம்‌ செய்யும்படி தொழிலாளருக்கு நான்‌ 
ஆலோசனை கூற வேண்டியதாயிற்று. அப்படி அவர்கள்‌ வேலை 
நிறுத்தம்‌ செய்வதற்கு முன்னால்‌, அவர்களுடனும்‌ அவர்களுடைய 
தலைவர்களோடும்‌ நான்‌ மிகவும்‌ நெருங்கிய தொடர்பு 
வைத்துக்கொண்டேன்‌. வேலை நிறுத்தம்‌ வெற்றிகரமாவதற்கு உள்ள 
கீழ்க்கண்ட நிபந்தனைகளையும்‌ அவர்களுக்கு விளக்கிச்‌ சொன்னேன்‌. 


1. எந்த நிலைமையிலும்‌ பலாத்காரத்தில்‌ இறங்கிவிடவே கூடாது. 


2. கட்டுப்பாட்டை மீறி வேலைக்குப்‌ போகிறவர்களைத்‌ தொந்தரவு 
செய்யக்கூடாது. 

3. பிறர்‌ இடும்‌ பிச்சையை எதிர்பார்த்திருக்கக்‌ கூடாது. 

4. வேலை நிறுத்தம்‌ எவ்வளவு காலம்‌ நீடிப்பதாக இருந்தாலும்‌ 
உறுதியுடன்‌ ருக்க வேண்டும்‌. யோக்கியமாக வேறு எந்த 


வகையிலாவது உடலை உழைத்து வேலை நிறுத்தக்‌ காலத்தில்‌ 
ஜீவனத்தை நடத்திக்கொள்ள வேண்டும்‌. 


வேலை நிறுத்தத்‌ தலைவர்கள்‌, இந்த நிபந்தனைகளை நன்கு 
அறிந்துகொண்டு ஏற்றுக்கொண்டார்கள்‌. தங்கள்‌ கோரிக்கைகள்‌ 


அங்கீகரிக்கப்படும்‌ வரையில்‌, அல்லது இத்‌ தகராறை மத்தியஸ்தர்‌ 
முடிவுக்கு விட மில்காரர்கள்‌ சம்மதிக்கும்‌ வரையில்‌, தாங்கள்‌ 
வேலைக்குத்‌ திரும்புவதில்லை என்று தொழிலாளர்கள்‌ பொதுக்‌ 
கூட்டத்தில்‌ பிரதிக்ஞை செய்துகொண்டனர்‌. 

இந்த வேலை நிறுத்தத்தின்‌ போதுதான்‌ ஸ்ரீ வல்லபாய்‌ பட்டேலையும்‌ 
ஸ்ரீ சங்கரலால்‌ பாங்கரையும்‌ நான்‌ நன்றாக அறியலானேன்‌. ஸ்ரீமதி 


அனுசூயா பாயை இதற்கு முன்னாலேயே எனக்கு நன்றாகத்‌ தெரியும்‌. 


சபர்மதி நதிக்கரையில்‌ ஒரு மரத்தின்‌ நிழலில்‌ தினமும்‌ வேலை 
நிறுத்தக்காரர்களின்‌ பொதுக்கூட்டத்தை நடத்தி வந்தோம்‌. 
இக்கூட்டங்களுக்குத்‌ தொழிலாளர்‌ ஆயிரக்கணக்கில்‌ வருவார்கள்‌. 
என்னுடைய பேச்சில்‌, அவர்களுடைய பிரதிக்ஞையைக்‌ குறித்தும்‌, 
அமைதியையும்‌ சுயமதிப்பையும்‌ காப்பாற்ற வேண்டிய பொறுப்பைப்‌ 
பற்றியும்‌ அவர்களுக்கு ஞாபகமூட்டி வந்தேன்‌. இத்தொழிலாளர்கள்‌ 
தினமும்‌ நகரின்‌ தெருக்களில்‌, 'பிரதிக்ஞையை அனுசரியுங்கள்‌' என்று 
எழுதிய கொடியுடன்‌ அமைதியாக ஊர்வலம்‌ வருவார்கள்‌. 


வேலை நிறுத்தம்‌ இருபத்தொரு நாள்‌ நடந்தது. வேலை நிறுத்தம்‌ 
நடந்து கொண்டிருந்தபோது, அப்போதைக்கப்போது ஆலை 
முதலாளிகளைச்‌ சந்தித்துத்‌ தொழிலாளருக்கு நியாயத்தைச்‌ 
செய்யும்படி கேட்டுக்‌ கொண்டேன்‌. “எங்களுக்கும்‌ ஒரு பிரதிக்ஞை 
உண்டு” என்று அவர்கள்‌ சொன்னார்கள்‌. அவர்கள்‌ மேலும்‌ 
கூறியதாவது: “எங்களுக்கும்‌ தொழிலாளருக்கும்‌ இருக்கும்‌ உறவு, 
பெற்றோருக்கும்‌ குழந்தைகளுக்கும்‌ உள்ள உறவைப்போன்றது. 
ஆகவே, மூன்றாமவர்கள்‌ இதில்‌ தலையிடுவதை நாங்கள்‌ எவ்வாறு 
சகிக்க முடியும்‌? மத்தியஸ்தத்திற்குதில்‌ எங்கே இடமிருக்கிறது?” 

21. ஆசிரமத்தில்‌ கண்ணோட்டம்‌ 


தொழிலாளர்‌ தகராறைப்‌ பற்றி நான்‌ மேலே விவரிப்பதற்கு முன்னால்‌, 
ஆசிரம விஷயத்தைக்‌ குறித்தும்‌ ஒரு கண்ணோட்டம்‌ செலுத்துவது 


முக்கியமாகும்‌. சம்பாரணில்‌ நான்‌ இருந்த சமயம்‌ முழுவதிலும்‌, 
ஆசிரமம்‌ என்‌ மனத்தை விட்டு விலகினதே இல்லை. அவசரமாகச்‌ சில 


சமயம்‌ அங்கே போய்ப்‌ பார்த்து விட்டும்‌ வருவேன்‌. 


அச்சமயம்‌ ஆசிரமம்‌ அகமதாபாத்திற்கு அருகிலுள்ள கோச்ராப்‌ என்ற 
சிறு கிராமத்தில்‌ இருந்தது. இக்கிராமத்தில்‌ பிளேக்‌ நோய்‌ 
உண்டாயிற்று. அதனால்‌, ஆசிரமக்‌ குழந்தைகளுக்கு ஆபத்து ஏற்படக்‌ 
கூடும்‌ என்று கண்டேன்‌. ஆசிரமத்திற்குள்‌ சுத்தத்தின்‌ விதிகளை 
என்னதான்‌ ஜாக்கிரதையாக அனுசரித்தாலும்‌, சுற்றிலும்‌ உள்ள 
சுகாதாரக்‌ கேடான நிலைமையினால்‌, ஆசிரமத்தில்‌ இருப்பவர்கள்‌ 
பாதிக்கப்படாமல்‌ இருந்துவிட முடியாது. கோச்ராப்‌ மக்கள்‌ இந்தச்‌ 
சுகாதார விதிகளை அனுசரிக்கும்படி செய்யும்‌ நிலையிலோ, வேறு 
வகையில்‌ அவர்களுக்குச்‌ சேவை செய்யும்‌ நிலையிலோ நாங்கள்‌ 
அப்பொழுது இல்லை. ஆசிரமம்‌, பட்டணத்திற்கும்‌ கிராமத்திற்கும்‌ 
கொஞ்சம்‌ தூரத்திலேயே இருக்க வேண்டும்‌. என்றாலும்‌, இந்த 
இரண்டுக்கும்‌ போக முடியாத தொலை தூரத்திலும்‌ இருக்கக்‌ கூடாது 
என்பது எங்கள்‌ கொள்கை. என்றாவது ஒரு நாள்‌, எங்களுக்குச்‌ 
சொந்தமான நிலத்திலேயே ஆசிரமத்தை அமைப்பது என்றும்‌ 
தீர்மானித்திருந்தோம்‌. 


கோச்ராப்பை விட்டுப்‌ போய்விட வேண்டும்‌ என்பதற்கு அங்கே 
பரவிய பிளேக்‌ நோயே போதுமான முன்னெச்சரிக்கை என்று எனக்குத்‌ 
தோன்றிற்று. அகமதாபாத்‌ வர்த்தகரான ஸ்ரீ பூஞ்சாபாய்‌ ஹிராசந்துக்கு 
ஆசிரமத்துடன்‌ நெருங்கிய தொடர்பு ஏற்பட்டது. புனிதமான, 
தன்னலமற்ற எண்ணத்தின்‌ பேரில்‌ அவர்‌ பல விஷயங்களிலும்‌ 
எங்களுக்குச்‌ சேவை செய்து வந்தார்‌. அகமதாபாத்‌ காரியங்களில்‌ 
அவருக்கு அதிக அனுபவம்‌ உண்டு. எங்களுக்குத்‌ தகுந்த இடம்‌ தேடித்‌ 
தருவதாக அவர்‌ முன்வந்தார்‌. இடம்‌ தேடிக்கொண்டு நானும்‌ 
அவருடன்‌ கோச்ராப்புக்குத்‌ தெற்கிலும்‌ வடக்கிலுமாகப்‌ போனேன்‌. 
மூன்று நான்கு மைல்‌ வடக்கில்‌ ஓர்‌ இடத்தைப்‌ பார்க்குமாறு அவருக்கு 
யோசனை சொன்னேன்‌. பிறகு அவர்‌, இப்பொழுது ஆசிரமம்‌ 
இருக்கும்‌ இடத்தைத்‌ தேர்ந்தெடுத்தார்‌. இந்த இடம்‌, சபர்மதி மத்திய 

சிறைக்கு அருகாமையில்‌ இருந்தது, எனக்கு முக்கியமாகக்‌ 
கவர்ச்சியளித்தது. சிறைப்படுவதே சாதாரணமாகச்‌ சத்தியாக்கிரகிகளின்‌ 
கதி என்று கருதப்பட்டதால்‌, இந்த இடம்‌ எனக்குப்‌ பிடித்திருந்தது. 
பொதுவாகச்‌ சுற்றுப்புறங்கள்‌ சுத்தமாக இருக்கும்‌ இடங்களையே 
சிறைச்சாலைகளை அமைப்பதற்குத்‌ தேர்ந்தெடுக்கிறார்கள்‌ 
என்பதையும்‌ நான்‌ அறிவேன்‌. 


எட்டு நாட்களில்‌ அந்த நிலத்திற்குக்‌ கிரய சாசனம்‌ பூர்த்தியாகி விட்டது. 
அந்த நிலத்தில்‌ எந்தவிதக்‌ கட்டிடமோ, மரமோ இல்லை. நதிக்கரையில்‌ 
இருக்கிறது, ஏகாந்தமான இடத்தில்‌ இருக்கிறது என்பவை முக்கியமான 
செளகரியங்கள்‌. முதலில்‌ கூடாரங்கள்‌ போட்டுக்கொண்டு அங்கே 
வசிக்க ஆரம்பித்து விடுவது என்று முடிவு செய்தோம்‌. நிரந்தரமான 
கட்டிடம்‌ கட்டும்‌ வரையில்‌ சமையலுக்கு ஒரு தகரக்‌ கொட்டகை 
போட்டுக்‌ கொள்ளுவது என்றும்‌ தீர்மானித்தோம்‌. ஆசிரமம்‌ மெல்ல 
வளர்ந்துகொண்டு போயிற்று. ஆண்கள்‌, பெண்கள்‌, குழந்தைகள்‌ 
உட்பட அப்பொழுது நாங்கள்‌ நாற்பது பேர்‌. எல்லோருக்கும்‌ 
பொதுவான ஒரே சமையல்‌. ஆசிரமத்தைப்‌ புது இடத்திற்குக்‌ கொண்டு 
போய்விடுவது என்ற யோசனை என்னுடையது. வழக்கம்போலவே 
அந்த யோசனையை மகன்லால்‌ நிறைவேற்றி வைத்தார்‌. குடியிருக்க 
நிரந்தரமான வீடுகளைக்‌ கட்டி முடிப்பதற்கு முன்னால்‌, நாங்கள்‌ 
எவ்வளவோ சிரமப்பட வேண்டியதாயிற்று. மழைக்‌ காலம்‌ வரும்‌ 
சமயம்‌, சாப்பாட்டுக்கு வேண்டிய சாமான்களை, நான்கு மைல்களுக்கு 
அப்பால்‌ இருக்கும்‌ அகமதா பாத்திலிருந்து வாங்கி வர வேண்டும்‌. 
அந்நிலம்‌ வெகுகாலமாகத்‌ தரிசாகக்‌ கிடந்ததாகையால்‌, அங்கே 
பாம்புகள்‌ அதிகம்‌. இத்தகைய நிலைமையில்‌ அங்கே சிறு 
குழந்தைகளையும்‌ வைத்துக்‌ கொண்டு வசிப்பதென்பது பெரிய 
ஆபத்தாகும்‌. எங்களில்‌ யாரும்‌ இத்தகைய விஷ ஜந்துக்களைப்‌ பற்றிய 
பயத்தை விட்டொழித்து விட்டவர்கள்‌ அல்ல; இப்பொழுதும்‌ நாங்கள்‌ 
அவற்றிற்குப்‌ பயப்படாதவர்கள்‌ அல்ல என்பதை ஒப்புக்‌ 
கொள்ளுகிறேன்‌. ஆயினும்‌, பாம்புகளைக்‌ கொல்வதில்லை என்பது 
எங்கள்‌ பொதுவான விதி. 


விஷ ஜந்துக்களைக்‌ கொல்வதில்லை என்ற விதி, போனிக்ஸ்‌, 
டால்ஸ்டாய்‌ பண்ணை, சபர்மதி ஆசிரமம்‌ ஆகியவற்றில்‌ 
பெரும்பாலும்‌, அனுசரிக்கப்பட்டு வந்தது. இந்த இடங்கள்‌ 
ஒவ்வொன்றிலும்‌ தரிசாகக்‌ கிடந்த நிலத்திலேயே நாங்கள்‌ 
குடியேறினோம்‌. என்றாலும்‌, பாம்பு கடித்ததனால்‌ எங்களில்‌ யாரும்‌ 
இறந்ததில்லை. கருணைக்‌ கடலான கடவுளின்‌ கிருபையையே இதில்‌ 

நான்‌ நம்பிக்கைக்‌ கண்ணோடு காண்கிறேன்‌. இதைக்‌ கொண்டு, கடவுள்‌ 
பார பட்சமுடையவராக இருக்கவே முடியாது என்றும்‌, மனிதரின்‌ 
சாமான்ய விஷயங்களிலெல்லாம்‌ தலையிட்டுக்‌ கொண்டிருக்க 
கடவுளுக்கு அவகாசம்‌ இருக்குமா என்றும்‌ யாரும்‌ குதர்க்கம்‌ பேசக்‌ 
கிளம்பிவிட வேண்டாம்‌. இவ்விஷயத்தில்‌ இருக்கும்‌ உண்மையை, 
எனக்கு ஏற்பட்ட ஒரே மாதிரியான இந்த அனுபவத்தை, வேறுவிதமாக 
நான்‌ சொல்லுவதற்கு இல்லை. கடவுளின்‌ வழிகளை விவரிக்க 
மனிதனின்‌ மொழிகள்‌ தகுந்தவை அல்ல. அவர்‌ வழிகள்‌ விவரிக்க 
முடியாதவை, பகுத்தறிய முடியாதவை - இயலாதவை - என்ற 
உண்மையை நான்‌ உணருகிறேன்‌. ஆனால்‌, அவற்றை விவரித்துக்‌ 
கூறிவிட மனிதன்‌ துணிவானாயின்‌, அதற்கு அவனுடைய 
தெளிவில்லாத பேச்சைத்‌ தவிர வேறு எந்தவித சாதனமுமே 
கிடையாது. கொல்வதில்லை என்ற வழக்கத்தை அநேகமாக, ஒழுங்காக 
நாங்கள்‌ அனுசரித்து வந்திருந்தும்‌ இருபத்தைந்து ஆண்டுகளாகப்‌ 
பாம்புகளால்‌ எங்களுக்குத்‌ தீமை ஏற்பட்டதே இல்லை என்பது, கடவுள்‌ 
அருளேயன்றி அதிர்ஷ்டவசமானதொரு சம்பவம்‌ அல்ல என்று 


கருதுவது ஒரு மூட நம்பிக்கையாக இருந்தாலும்‌, அந்த மூட 
நம்பிக்கையை இனியும்‌ நான்‌ விடாமல்தான்‌ இருப்பேன்‌. 


அகமதாபாத்‌ ஆலைத்‌ தொழிலாளர்‌ வேலை நிறுத்த சமயத்தில்‌ 
ஆசிரமத்தின்‌ நெசவுக்‌ கொட்டகைக்குக்‌ கடைகால்‌ போட்டோம்‌. 
ஏனெனில்‌, அச்சமயம்‌ அசிரமத்தில்‌ முக்கியமாக நடந்துவந்த வேலை, 
கைநெசவு. கையினால்‌ நூற்பதை ஆரம்பிப்பது அதுவரையில்‌ 
எங்களுக்குச்‌ சாத்தியமாக வில்லை. 

22. உண்ணாவிரதம்‌ 


முதல்‌ இரு வாரங்கள்‌ வரையில்‌ ஆலைத்‌ தொழிலாளர்கள்‌ அதிக 
தீரத்தோடும்‌, தன்னடக்கத்துடனும்‌ நடந்து கொண்டார்கள்‌. 
தினந்தோறும்‌ பெரிய பொதுக்‌ கூட்டங்களும்‌ நடந்தன. 
அச்சமயங்களில்‌ அவர்களுடைய  பிரதிக்ஞைகளைக்‌ குறித்து 
அவர்களுக்கு ஞாபகப்படுத்துவேன்‌. உயிரை விட்டாலும்‌ 
விடுவோமேயன்றி அளித்த வாக்கை மாத்திரம்‌ மீறிவிடமாட்டோம்‌' 
என்று அவர்கள்‌ உரக்கக்கூறி எனக்கு உறுதி கூறுவார்கள்‌. 


ஆனால்‌, கடைசியாக அவர்கள்‌ சோர்வின்‌ அறிகுறியைக்‌ காட்டத்‌ 
தலைப்பட்டு விட்டனர்‌. உடம்பு பலவீனமாக ஆக மனிதன்‌ சீக்கிரத்தில்‌ 
கோபப்படுவதுபோல, வேலைநிறுத்தம்‌ பலவீனம்‌ அடைவதாகத்‌ 
தோன்றியதும்‌, கட்டுப்பாட்டை மீறி வேலைக்குப்‌ போகிறவர்கள்‌ 
விஷயத்தில்‌ தொழிலாளர்கள்‌ கொண்ட போக்கு மேலும்‌ மேலும்‌ 
ஆபத்தானதாகிக்‌ கொண்டு வந்தது. எங்கே முரட்டுத்தனமான 
செய்கைகளில்‌ இறங்கி விடுவார்களோ என்று பயப்பட்டேன்‌. 
தினந்தோறும்‌ கூட்டத்திற்கு வரும்‌ தொழிலாளரின்‌ தொகையும்‌ 
குறைந்து வந்தது. கூட்டத்திற்கு வந்தவர்களும்‌, சோர்வும்‌ கிலேசமும்‌ 
அடைந்திருந்தார்கள்‌ என்பது அவர்களுடைய முகக்குறிகளிலிருந்து 
தெரிந்தது. கடைசியாகத்‌ தொழிலாளர்‌ உறுதி குலைந்து வருகின்றனர்‌ 
என்று எனக்குத்‌ தகவல்‌ கிடைத்தது. இதனால்‌, பெரும்‌ 
கவலையடைந்தேன்‌. இந்நிலைமையில்‌ என்‌ கடமை என்ன என்பதைக்‌ 
குறித்துத்‌ தீவிரமாகச்‌ சிந்திக்கலானேன்‌. தென்னாப்பிரிக்காவில்‌ 
மகத்தானதொரு வேலை நிறுத்தம்‌ நடத்திய அனுபவம்‌ எனக்கு உண்டு. 
ஆனால்‌, இங்கே எனக்கு ஏற்பட்ட நிலைமை முற்றிலும்‌ மாறானது. 
நான்‌ கூறிய யோசனையின்‌ பேரிலேயே ஆலைத்‌ தொழிலாளர்கள்‌ 
பிரதிக்ஞை செய்துகொண்டனர்‌. தினந்தோறும்‌ அதை என்‌ முன்னால்‌ 
மீண்டும்‌ மீண்டும்‌ ர கூறிவந்தார்கள்‌. அப்படியிருக்க 
அப்பிரதிக்ஞையை மீறி, அவர்கள்‌ நடந்துகொண்டு விடக்கூடும்‌ 
என்பதை என்னால்‌ நினைக்கவும்‌ முடியவில்லை. எனக்கு ஏற்பட்ட 
இந்த உணர்ச்சிக்கு அடிப்படைக்‌ காரணமாக இருந்தது, என்‌ 
தற்பெருமையா, தொழிலாளர்களிடம்‌ நான்‌ கொண்டிருந்த அன்பா, 
அல்லது சத்தியத்தினிடம்‌ எனக்கு இருந்த ஆர்வத்தோடு கூடிய பற்றா 
என்பதை யார்‌ சொல்ல முடியும்‌? 

இவ்வாறு திகைத்துத்‌ தெளிவான வழி காண முடியாமல்‌, நான்‌ 
தத்தளித்துக்கொண்டிருந்த சமயத்தில்‌, ஒரு நாள்‌ காலை, ஆலைத்‌ 
தொழிலாளர்களின்‌ கூட்டத்தில்‌ திடீரென்று எனக்கு ஓர்‌ ஒளி 
தோன்றிற்று. முன்‌ கூட்டி எண்ணிப்‌ பாராமலே என்‌ நாவில்‌ பின்வரும்‌ 
சொற்கள்‌ பிறந்தன: “வேலை நிறுத்தம்‌ செய்திருப்பவர்கள்‌ திடம்‌ 
கொண்டு, ஒரு சமரச முடிவு ஏற்படும்‌ வரையில்‌ வேலை நிறுத்தத்தைத்‌ 
தொடர்ந்து நடத்தினாலன்றி, அல்லது இப்போது வேலைக்குப்‌ 
போகிறவர்கள்‌ எல்லோரும்‌ ஆலைகளிலிருந்து வெளி வந்துவிடும்‌ 
வரையில்‌, நான்‌ உணவு கொள்ளப்‌ போவதில்லை” என்று 
அக்கூட்டத்தில்‌ கூறினேன்‌. 


இதைக்‌ கேட்டதும்‌ தொழிலாளர்கள்‌ இடிவிழுந்ததைப்‌ போல்‌ 
திகைத்துப்‌ போயினர்‌. அனுசூயா பென்னின்‌ கண்களிலிருந்து நீர்‌ 
வழிந்து ஓடியது. “நீங்கள்‌ உண்ணாவிரதம்‌ இருக்க வேண்டாம்‌. நாங்கள்‌ 
உண்ணாமல்‌ இருக்கிறோம்‌. நீங்கள்‌ பட்டினி இருப்பதைப்‌ போன்ற 
பெருங்கொடுமை வேறு இல்லை. நாங்கள்‌ செய்துவிட்ட தவறுகளுக்கு 
எங்களை மன்னித்துவிடுங்கள்‌. இனி இறுதிவரையில்‌ பிரதிக்ஞையில்‌ 
நிச்சயமாக உறுதியுடன்‌ இருக்கிறோம்‌” என்று தொழிலாளர்‌ 
எல்லோரும்‌ ஒரே முகமாகக்‌ கூறினார்‌. 


நான்‌ அப்பொழுது அவர்களுக்குக்‌ கூறியதாவது: “நீங்கள்‌ 
உண்ணாவிரதம்‌ இருக்கவேண்டிய அவசியமில்லை. உங்களுடைய 
பிரதிக்ஞையிலிருந்து வழுவாமல்‌ நீங்கள்‌ இருந்தாலே போதும்‌. 
நம்மிடம்‌ நிதி இல்லை என்பது உங்களுக்குத்‌ தெரியும்‌. பொது 
ஜனங்களிடம்‌ பிச்சையெடுத்து. அதைக்கொண்டு வேலை நிறுத்தத்தைத்‌ 
தொடர்ந்து நடத்திக்கொண்டு போக நாம்‌ விரும்பவில்லை. 
ஆகையால்‌, வேலை நிறுத்தம்‌ எவ்வளவு காலத்துக்கு தொடர்ந்து 
நடந்தாலும்‌, அதைப்பற்றிய கவலையே இல்லாமல்‌ நீங்கள்‌ இருந்து 


வருவதற்கு ஏதாவது ஒரு வேலையைச்‌ செய்து ஜீவனத்திற்கு 
வேண்டியதைத்‌ தேடிக்கொள்ள நீங்கள்‌ முயல வேண்டும்‌. என்னுடைய 


உண்ணாவிரதத்தைப்‌ பொறுத்த வரையில்‌ வேலை நிறுத்தம்‌ 
முடிந்தபிறகே நான்‌ அதைக்‌ கைவிடுவேன்‌.” 


இதற்கு மத்தியில்‌ வேலை நிறுத்தம்‌ செய்திருந்த தொழிலாளருக்கு 
முனிசிபாலிடியின்‌ கீழ்‌ ஏதாவது வேலை தேடிக்‌ கொடுப்பதற்கு 
வல்லபாய்‌ முயன்று வந்தார்‌. ஆனால்‌, இதில்‌ வெற்றி பெற முடியும்‌ 
என்பதற்கு அதிக நம்பிக்கை எதுவும்‌ இல்லை. மகன்லால்‌ காந்தி ஒரு 

யோசனை கூறினார்‌: நமது ஆசிரம நெசவுப்‌ பள்ளிக்கூட 
அடித்தளத்தை நிரப்புவதற்கு நமக்கு மணல்‌ வேண்டியிருக்கிறது. இந்த 
வேலையில்‌ பலரை அமர்த்திக்‌ கொள்ளலாம்‌” என்றார்‌. இந்த 
யோசனையைத்‌ தொழிலாளர்களும்‌ வரவேற்றார்கள்‌. அனுசூயா பென்‌, 
தமது தலையில்‌ முதலில்‌ ஒரு கூடையைச்‌ சுமந்து, அவர்களுக்கு 
வழிகாட்டினார்‌. அவரைப்‌ பின்பற்றித்‌ தொழிலாளர்கள்‌ வரிசை 
வரிசையாக ஆற்றிலிருந்து மணலை வாரிக்‌ கூடைகளைத்‌ தங்கள்‌ 
தலைகளில்‌ சுமந்துகொண்டு வந்து கொட்டிய வண்ணம்‌ இருந்தனர்‌. 
அது காண்பதற்கரிய காட்சியாக இருந்தது. தங்களுக்கு ஏதோ புதிய 
பலம்‌ வந்திருப்பதாகவே தொழிலாளர்கள்‌ உணர்ந்தனர்‌. 
அவர்களுக்குச்‌ சம்பளத்தைப்‌ பட்டுவாடா செய்து சமாளிப்பதே 


கஷ்டமாக இருந்தது. 


என்னுடைய உண்ணாவிரதத்தில்‌ பெரிய குறைபாடும்‌ இல்லாது 
போகவில்லை. நான்‌ முந்திய அத்தியாயத்தில்‌ கூறியிருப்பதைப்‌ 
போல, ஆலை முதலாளிகளிடம்‌ நெருங்கிய தொடர்பும்‌, அன்பான 
உறவும்‌ எனக்கு இருந்து வந்தது. ஆகவே என்னுடைய உண்ணாவிரதம்‌ 
அவர்களுடைய தீர்மானத்தைப்‌ பாதிக்காமல்‌ இருக்க முடியாது. 
அவர்களை எதிர்த்து நான்‌ உண்ணாவிரதம்‌ இருக்கக்கூடாது என்பதைச்‌ 
சத்தியாக்கிரகி என்ற வகையில்‌ நான்‌ அறிவேன்‌. தொழிலாளர்‌ 
செய்திருக்கும்‌ வேலை நிறுத்தம்‌ ஒன்றைக்‌ கொண்டே அவர்கள்‌ 
சுயேச்சையான முடிவுக்கு வரும்படி விட்டிருக்க வேண்டும்‌. நான்‌ 
உண்ணாவிரதம்‌ இருக்க முற்பட்டது, ஆலை முதலாளிகள்‌ 
செய்துவிட்ட தவறுக்காக அன்று. தொழிலாளர்கள்‌ 
பிரதிக்ஞையிலிருந்து தவறி விட்டதற்காகவே உண்ணாவிரதம்‌ 
இருந்தேன்‌. அவர்களுடைய பிரதிநிதி என்ற வகையில்‌, அவர்கள்‌ 
செய்த தவறில்‌ எனக்கும்‌ பங்கு இருக்கிறது என்று கருதினேன்‌. ஆலை 
முதலாளிகளிடம்‌ நான்‌ வேண்டிக்‌ கொள்ளலாம்‌. ஆனால்‌, 
அவர்களுக்கு விரோதமாக உண்ணாவிரதம்‌ இருப்ப தென்பது 
அவர்களை நிர்ப்பந்தப்படுத்துவதாகும்‌. என்னுடைய உண்ணாவிரதம்‌ 
அவர்களை நிர்ப்பந்தப்படுத்தியே தீரும்‌ என்பதை நான்‌ அறிந்திருந்தும்‌ 
உண்மையிலேயே அது அவர்களை  நிர்ப்பந்தப்படுத்தியது. 
உண்ணாவிரதம்‌ இருப்பதைத்‌ தவிர எனக்கு வேறு வழியில்லை என்று 
எண்ணினேன்‌. உண்ணாவிரதம்‌ இருக்க வேண்டியதே என்‌ கடமை 
என்று எனக்குத்‌ தெளிவாகத்‌ தோன்றியது. 


ஆலை முதலாளிக்குச்‌ சமாதானம்‌ கூற முயன்றேன்‌. “உங்களுடைய 
நிலைமையிலிருந்து எனக்காக நீங்கள்‌ மாறியாக வேண்டிய அவசியம்‌ 

கொஞ்சமேனும்‌ இல்லை” என்று அவர்களுக்குச்‌ சொன்னேன்‌. ஆனால்‌, 
என்‌ வார்த்தைகளால்‌ அவர்கள்‌ சமாதானம்‌ அடையவில்லை. நயமான 
மொழிகளால்‌, உள்ளம்‌ வருந்தும்படியாக என்னை ஏளனம்‌ கூடச்‌ 
செய்தனர்‌. அவ்விதம்‌ செய்ய அவர்களுக்கு முழு உரிமையும்‌ உண்டு. 
வேலை நிறுத்தம்‌ சம்பந்தமாக ஆலை முதலாளிகள்‌ விட்டுக்‌ 
கொடுக்காமல்‌ பிடிவாதமாக இருந்து வந்ததற்கு மூலகாரணமாக 
இருந்தவர்‌, சேத்‌ அம்பாலால்‌. அவருடைய தளராக உறுதியும்‌, 
கபடமற்ற இயல்பும்‌ அற்புதமானவை. அவை என்‌ உள்ளத்தைக்‌ 
கவர்ந்தன. அவரை எதிர்த்துப்‌ போராடுவது என்பதே மகிழ்ச்சி 
அளிப்பதாகும்‌. ஆகவே, அவரைத்‌ தலைவராகக்‌ கொண்ட 
எதிர்க்கட்சிக்கு என்னுடைய உண்ணாவிரதம்‌ உண்டாக்கிய சங்கடமான 
நிலைமையைக்‌ குறித்து நான்‌ அதிக மனவேதனை அடைந்தேன்‌. 
அவருடைய மனைவி சரளாதேவி, உடன்‌ பிறந்த சகோதரியைப்போல்‌ 
என்னிடம்‌ அன்பு கொண்டிருந்தார்‌. என்னுடைய செய்கையினால்‌, 
அவர்‌ மனவருத்தம்‌ அடைந்ததைக்‌ காண என்னால்‌ சகிக்கவில்லை. 


அனுசூயா பென்னும்‌, நண்பர்கள்‌ பலரும்‌, தொழிலாளரும்‌, முதல்‌ நாள்‌ 
என்னுடன்‌ சேர்ந்து உண்ணாவிரதம்‌ இருந்தார்கள்‌. ஆனால்‌, அவர்கள்‌ 
மேற்கொண்டும்‌ உண்ணாவிரதம்‌ இருப்பதைக்‌ கொஞ்சம்‌ சிரமத்தின்‌ 
பேரிலேயே நிறுத்தி விடும்படி செய்தேன்‌. 


இதனாலெல்லாம்‌ ஏற்பட்ட பலன்‌, எல்லோரிடமும்‌ நல்லெண்ணச்‌ 
சூழ்நிலை ஏற்பட்டதாகும்‌. ஆலை முதலாளிகளின்‌ மனமும்‌ 
இரங்கியது. சமரசத்திற்கான வழியைக்காண அவர்கள்‌ முன்‌ 
வந்தார்கள்‌. அனுசூயா பென்னின்‌ வீட்டில்‌ அவர்களுடைய 
விவாதங்கள்‌ நடந்தன. ஸ்ரீ அனந்த சங்கர துருவாவும்‌ இதில்‌ 
தலையிட்டார்‌. முடிவில்‌ அவரையே மத்தியஸ்தராகவும்‌ நியமித்தனர்‌. 
நான்‌ உண்ணாவிரதத்தை ஆரம்பித்து மூன்று நாட்களுக்குப்‌ பிறகு 


வேலை நிறுத்தமும்‌ முடிவுற்றது. இந்த நல்ல முடிவைக்‌ 
கொண்டாடுவதற்காக ஆலை முதலாளிகள்‌, தொழிலாளருக்கு 


மிட்டாய்கள்‌ வழங்கினர்‌. இவ்விதம்‌ இருபத்தொரு நாட்கள்‌ வேலை 
நிறுத்தம்‌ நடந்த பிறகு சமரச முடிவு ஏற்பட்டது. 


இந்தச்‌ சமரச முடிவைக்‌ கொண்டாடுவதற்காக நடந்த கூட்டத்திற்கு 
ஆலை முதலாளிகளும்‌ கமிஷனரும்‌ வந்திருந்தனர்‌. இவ்வைபவத்தில்‌ 
தொழிலாளருக்குப்‌ புத்திமதி கூறிய கமிஷனர்‌, 'ஸ்ரீ காந்தி கூறும்‌ 
புத்திமதியை அனுசரித்தே நீங்கள்‌ எப்பொழுதும்‌ நடந்துகொள்ள 

வேண்டும்‌” என்றார்‌. இந்தச்‌ சம்பவங்களெல்லாம்‌ முடிந்தவுடனேயே 
இதே கனவானிடம்‌ நான்‌ ஒரு தகராறில்‌ ஈடுபட வேண்டியதாயிற்று. 
ஆனால்‌, நிலைமையோ இதற்கு மாறானது; அந்த நிலைமையை 
அனுசரித்து அவரும்‌ மாறுதல்‌ அடைந்து விட்டார்‌. அப்பொழுது அவர்‌, 
என்‌ புத்திமதியைக்‌ கேட்டு நடந்துவிட வேண்டாம்‌ என்று கேடா 
பட்டாதார்களுக்கு எச்சரிக்கை செய்தார்‌! 


ஒரு சம்பவத்தைக்‌ குறிப்பிடாமல்‌ நான்‌ இந்த அத்தியாயத்தை 
முடித்துவிடக்‌ கூடாது. அச்சம்பவம்‌ எவ்வளவு வேடிக்கையானதோ 
அவ்வளவு பரிதாபகரமானதுமாகும்‌. மிட்டாய்‌ வினியோகத்தில்‌ நடந்த 
சம்பவம்‌ அது. மில்‌ முதலாளிகள்‌ மிட்டாயை ஏராளமாகத்‌ 
தருவித்திருந்தார்கள்‌.பல்லாயிரக்கணக்கான தொழிலாளரிடையே 
அதை எப்படி வினியோகிப்பது என்பதே பெரிய பிரச்னையாகி 
விட்டது. வேறு எந்த இடத்திலும்‌ அவர்களையெல்லாம்‌ ஒன்றாகக்‌ 
கூட்டி வைப்பது என்பது முற்றும்‌ அசெளகரியமாக இருந்தது. 
ஆகையால்‌, திறந்த வெளியில்‌, அதுவும்‌ அவர்கள்‌ எந்த மரத்தின்‌ 
அடியில்‌, இருந்து பிரதிக்ஞை செய்தார்களோ அதே மரத்தின்‌ அடியில்‌, 
அவர்களுக்கு மிட்டாயை வினியோகிப்பதுதான்‌ சரி என்று 
தீர்மானிக்கப்பட்டது. 


இருபத்தொரு நாட்கள்‌ கண்டிப்பான கட்டுப்பாட்டை அனுசரித்து 
வந்திருக்கும்‌ தொழிலாளர்கள்‌, எந்தவிதமான கஷ்டமும்‌ இன்றி 
ஒழுங்காக நின்று வினியோகிக்கப்படும்‌ மிட்டாயை வாங்கிக்‌ 
கொள்ளுவார்கள்‌, மிட்டாய்‌ வாங்கப்‌ போட்டி போட்டுக்‌ கொண்டு 
மேலே விழமாட்டார்கள்‌ என்று நிச்சயமாக நம்பி இருந்துவிட்டேன்‌. 
ஆனால்‌, இதைச்‌ சோதிக்கும்‌ சமயம்‌ நேர்ந்தபோது, 
வினியோகிப்பதற்கு அனுசரித்த எல்லா முறைகளும்‌ பலிக்காது 
போயின. வினியோகிக்க ஆரம்பித்த இரண்டு நிமிஷங்களுக்குள்‌ 
அவர்கள்‌ வரிசையெல்லாம்‌ கலைந்து விடும்‌; மீண்டும்‌ மீண்டும்‌ 
குழப்ப நிலைமை உண்டாகிவிடும்‌. மில்‌ தொழிலாளர்களின்‌ 
தலைவர்கள்‌, ஒழுங்கை நிலை நிறுத்த என்ன முயன்றும்‌ பயனில்லை. 
குழப்பமும்‌, நெருக்கித்‌ தள்ளுவதும்‌, போட்டியும்‌ முடிவில்‌ தாங்க 
முடியாதவை ஆகிவிட்டன. இக்குழப்பத்தில்‌ காலில்‌ மிதியுண்டு 
ஏராளமான மிட்டாய்கள்‌ பாழாயின. கடைசியாகத்‌ திறந்த வெளியில்‌ 
வினியோகிப்பது என்பதையே கைவிட்டு விட்டனர்‌. மிஞ்சிய 
மிட்டாய்களைச்‌ சிரமப்பட்டு மிர்ஜா பூரிலிருந்த சேத்‌ அம்பாலாலின்‌ 
பங்களாவுக்குக்‌ கொண்டு போனோம்‌. மறுநாள்‌ அந்தப்‌ பங்களாத்‌ 
தோட்டத்தில்‌ எந்தவிதக்‌ கஷ்டமும்‌ இல்லாமல்‌ மிட்டாய்‌ 

வினியோகிக்கப்பட்டது. 


இச்சம்பவத்தின்‌ வேடிக்கையான அம்சம்‌ தெளிவானதே. ஆனால்‌, 
இதிலுள்ள பரிதாபப்‌ பகுதியைக்‌ குறித்து கொஞ்சம்‌ சொல்ல 
வேண்டும்‌. பின்னால்‌ இதைப்பற்றி விசாரித்தால்‌ உண்மை 
வெளியாயிற்று. பிரதிக்ஞை எடுத்துக்கொண்ட மரத்தடியில்‌ 
மிட்டாய்கள்‌ வினியோகிக்கப்‌ போகிறார்கள்‌ என்பதை அறிந்து 
கொண்டுவிட்ட அகமதாபாத்திலிருந்த பிச்சைக்காரர்கள்‌ எல்லோரும்‌ 
அங்கே ஏராளமாகப்‌ போய்க்‌ கூடி விட்டார்கள்‌. பட்டினியால்‌ வாடிய 
அவர்கள்‌ மிட்டாய்களைப்‌ பெற முண்டியடித்துக்கொண்டு போனதே 
அங்கே ஏற்பட்ட குழப்பத்திற்கும்‌ ஒழுங்கின்மைக்கும்‌ காரணம்‌. 


நம்‌ நாட்டில்‌ வறுமையும்‌ பட்டினியும்‌ மக்களை வாட்டி வருகின்றன. 
இதனால்‌, ஆண்டுதோறும்‌ பிச்சைக்காரர்களின்‌ தொகை பெருகிக்‌ 
கொண்டே போகிறது. இவர்கள்‌ வேறு கதியின்றி வயிற்றுச்‌ 
சோற்றுக்காகப்‌ போராடுவது, நேர்மை, சுயமரியாதை ஆகிய 
உணர்ச்சிகளே இல்லாதவர்களாக அவர்களை ஆக்கி விடுகிறது. நமது 
தருமப்‌ பிரபுக்கள்‌, அவர்களுக்கு வேலை கொடுப்பதற்கு வேண்டிய 
காரியங்களைச்‌ செய்யாமல்‌, வயிற்றுப்‌ பாட்டுக்கு வேலை செய்தாக 
வேண்டும்‌ என்று அவர்களை வற்புறுத்தாமல்‌, அவர்களுக்குப்‌ பிச்சை 
போடுகிறார்கள்‌. 

23. கேடாச்‌ சத்தியாக்கிரகம்‌ 


கொஞ்சம்‌ ஓய்ந்து மூச்சு விடுவதற்கும்கூட எனக்கு அவகாசமில்லை. 
அகமதாபாத்‌ ஆலைத்‌ தொழிலாளர்‌ வேலை நிறுத்தம்‌ 
முடிவுற்றுவுடனேயே நான்‌ கேடாச்‌ சத்தியாக்கிரகப்‌ போராட்டத்தில்‌ 
ஈடுபட வேண்டியதாயிற்று. 


கேடா ஜில்லாவில்‌ எங்கும்‌ விளைச்சல்‌ இல்லாது போய்விட்டதனால்‌, 
பஞ்சம்‌ வரக்கூடிய நிலைமை ஏற்பட்டு விட்டது. அந்த ஆண்டு நிலவரி 
வசூலை நிறுத்தி வைத்துவிடும்படி செய்வது எப்படி என்பதைக்‌ 
குறித்துக்‌ கேடாப்‌ பட்டாதார்கள்‌ யோசித்துக்‌ கொண்டிருந்தார்கள்‌. 


விவசாயிகளுக்கு நான்‌ திட்டமான ஆலோசனையைக்‌ கூறுவதற்கு 
முன்பே ஸ்ரீ அமிர்தலால்‌ தக்கர்‌ அங்கிருந்த நிலைமையைப்‌ பற்றி 
விவாதித்தறிந்து, அப்பிரச்னையைக்‌ குறித்துக்‌ கமிஷனருடன்‌ நேரில்‌ 
விவாதித்திருந்தார்‌. ஸ்ரீ மோகன்லால்‌ பாண்டியாவும்‌, ஸ்ரீ சங்கரலால்‌ 
பரக்கும்‌ இப்‌ போராட்டத்தில்‌ ஈடுபட்டனர்‌. ஸ்ரீ வித்தல்பாய்‌ பட்டேல்‌. 
காலஞ்‌ சென்ற ஸர்‌ கோகுலதாஸ்‌ ககன்‌ தாஸ்‌ பர்க்‌ ஆகியவர்களைக்‌ 
கொண்டு பம்பாய்ச்‌ சட்டசபையில்‌ கிளர்ச்சியையும்‌ 
ஆரம்பித்திருந்தனர்‌. இது சம்பந்தமாகப்‌ பன்முறை கவர்னரிடமும்‌ தூது 
சென்றனர்‌. 


இந்தச்‌ சமயத்தில்‌ நான்‌ குஜராத்தி சபைக்குத்‌ தலைவனாக இருந்தேன்‌. 
இச்சபை, அரசாங்கத்திற்கு மனுக்களையும்‌ தந்திகளையும்‌ அனுப்பியது. 
கமிஷனர்‌ செய்த அவமரியாதைகளையும்‌, கமிஷனரின்‌ 
மிரட்டல்களையும்‌ சகித்துக்‌ கொண்டது. இச்சந்தர்ப்பத்தில்‌ 
அதிகாரிகளின்‌ நடந்தை மிகக்‌ கேவலமாகவும்‌ கேலிக்கூத்தாகவும்‌ 
இருந்தது. அவை, இன்று நம்பக்‌ கூடாத அளவுக்கு அவ்வளவு 
மோசமானவை. 


விவசாயிகளின்‌ கோரிக்கை, பட்டப்பகல்‌ போல அவ்வளவு 
தெளிவானது; மிகவும்‌ மிதமானது. ஆகவே, அதை ஏற்றுக்‌ கொள்ள 
வேண்டியதுதான்‌ நியாயமாக இருந்தது. மகசூல்‌, சாதாரணமாகக்‌ 
கிடைக்க வேண்டியதில்‌ கால்வாசியும்‌ அதற்குக்‌ குறைவாகவுமே 


இருந்துவிடுமானால்‌, அந்த ஆண்டுக்கு நிலத்தீர்வை வசூலை நிறுத்தி 

வைக்கும்படி, நிலத்தீர்வை விதிகளின்படி விவசாயிகள்‌ கேட்கலாம்‌. 
கால்வாசிக்கும்‌ அதிகமாக மகசூல்‌ இருக்கிறது என்பது சர்க்காரின்‌ 
கணக்கு. விவசாயிகளோ, கால்வாசிக்கும்‌ குறைவாகவே மகசூல்‌ 
கிடைத்திருக்கிறது என்றார்கள்‌. ஆனால்‌, இவர்கள்‌ கூறுவதைக்‌ 
கேட்டுக்கொள்ளும்‌ மனப்போக்கில்‌ அரசாங்கம்‌ இல்லை. மத்தியஸ்தர்‌ 
முடிவுக்கு விட்டுவிட வேண்டும்‌ என்ற பொதுஜனக்‌ கோரிக்கை, 
தங்களுடைய கெளரவத்திற்குக்‌ குறைவானது என்று அரசாங்கம்‌ 
கருதியது. முடிவாக மனுக்களும்‌ கோரிக்கைகளும்‌ பயனில்லாது 
போய்‌ விடவே, நான்‌ என்‌ சக ஊழியர்களைக்‌ கலந்து ஆலோசித்துக்‌ 
கொண்டு, சத்தியாக்கிரகத்தை மேற்கொள்ளுமாறு பட்டாதார்களுக்கு 
யோசனை கூறினேன்‌. 


இந்தப்‌ போராட்டத்தில்‌ கேடாத்‌ தொண்டர்களே அன்றி எனக்கு 
முக்கியமான தோழர்களாக இருந்தவர்கள்‌ ஸ்ரீ வல்லபாய்‌ பட்டேல்‌, 
சங்கரலால்‌ பாங்கர்‌, ஸ்ரீ மதி அனுசூயா பென்‌, ஸ்ரீ இந்துலால்‌ யாக்ஞிக்‌, 
மகாதேவ தேசாய்‌ முதலியவர்களும்‌ மற்றோரும்‌ ஆவர்‌. 
இப்போராட்டத்தில்‌ சேர்ந்ததால்‌ ஸ்ரீ வல்லபாய்‌ பட்டேல்‌, ஏராளமான 
வருமானத்தை அளித்ததும்‌, வளர்ந்து கொண்டு வந்ததுமான தமது 
வக்கீல்‌ தொழிலை நிறுத்தி வைத்து விட நேர்ந்தது. பிறகு 
அத்தொழிலை அநேகமாக அவர்‌ மேற்கொள்ள முடியாமலே 
போய்விட்டது. 


நதியாத்திலிருந்த அனாதாசிரமத்தை எங்கள்‌ தலைமை ஸ்தலம்‌ 
ஆக்கிக்கொண்டோம்‌. நாங்கள்‌ எல்லோரும்‌ தங்குவதற்குப்‌ 
போதுமானதாக இதைவிடப்‌ பெரிய இடம்‌ எங்களுக்குக்‌ 
கிடைக்கவில்லை. சத்தியாக்கிரகிகள்‌ கீழ்க்கண்ட பிரதிக்ஞையில்‌ 
கையெழுத்திட்டனர்‌. 


“எங்கள்‌ கிராமங்களில்‌ மகசூல்‌ கால்‌ பாகத்திற்கும்‌ குறைவாக 
இருக்கிறது என்பதை அறிந்தே அடுத்த ஆண்டுவரையில்‌ நிலத்‌ தீர்வை 
வசூலை நிறுத்தி வைக்குமாறு அரசாங்கத்தைக்‌ கேட்டுக்‌ கொண்டோம்‌. 
ஆனால்‌, எங்களுடைய வேண்டுகோளை அரசாங்கம்‌ 
ஏற்றுக்கொள்ளவில்லை. ஆகையால்‌, கீழே கையொப்பம்‌ இட்டு 
இருப்பவர்களாகிய நாங்கள்‌, இவ்வருஷத்திற்கு முழுத்‌ தீர்வையையோ 
பாக்கியாக இருக்கும்‌ தீர்வையையோ அரசாங்கத்திற்கு நாங்களாகக்‌ 
கொடுப்பதில்லை என்று இதன்‌ மூலம்‌ சத்தியம்‌ செய்து கொள்கிறோம்‌. 
அரசாங்கம்‌, தனக்குச்‌ சரியெனத்‌ தோன்றும்‌ எல்லாச்‌ சட்ட 

நடவடிக்கைகளையும்‌ எடுத்துக்‌ கொள்ள அனுமதிப்பதோடு நாங்கள்‌ 
தீர்வை செலுத்தாததால்‌ ஏற்படக்கூடிய விளைவுகளை மகிழ்ச்சியுடனும்‌ 
அனுபவிப்போம்‌. எங்கள்‌ நிலங்கள்‌ பறிமுதல்‌ ஆகிவிட விட்டு 
விடுவோமேயன்றி நாங்களாக வலியத்தீர்வையைச்‌ செலுத்தி, எங்கள்‌ 
கட்சி பொய்யானது என்று கருதப்பட்டுவிடுவதற்கோ, எங்கள்‌ சுய 
மதிப்புக்கு இழுக்கு நேர்ந்துவிடுவதற்கோ, நாங்கள்‌ அனுமதிக்க 
மாட்டோம்‌. என்றாலும்‌, ஜில்லா முழுவதிலும்‌ நிலத்தீர்வையின்‌ 
இரண்டாவது தவணையை வசூலிப்பதை நிறுத்தி வைக்க அரசாங்கம்‌ 
சம்மதிக்குமானால்‌, எங்களில்‌ வரி செலுத்துவதற்குச்‌ சக்தியுள்ளவர்கள்‌, 
முழு நில வரியையோ அல்லது பாக்கியாக இருக்கும்‌ நிலத்தீர்வையின்‌ 
மீதத்தையோ செலுத்திவிடுவோம்‌. தீர்வையைச்‌ செலுத்திவிடக்‌ 
கூடியவர்கள்‌, இன்னும்‌ செலுத்தாமல்‌ இருந்து வருவதற்குக்‌ காரணம்‌, 
அவர்கள்‌ செலுத்திவிட்டால்‌ ஏழைகளாக இருக்கும்‌ விவசாயிகள்‌ 
பீதியடைந்து தங்கள்‌ தீர்வைப்‌ பாக்கியைச்‌ செலுத்துவதற்காகத்‌ 
தங்களிடமிருக்கும்‌ தட்டுமுட்டுச்‌ சாமான்களையெல்லாம்‌ விற்றோ, 
கடன்பட்டோ தங்களுக்கு மேலும்‌ துயரத்தைத்‌ தேடிக்கொண்டு 
விடுவார்கள்‌ என்பதே. இந்த நிலைமையில்‌ ஏழைகளின்‌ நன்மையை 
முன்னிட்டு வரி செலுத்தச்‌ சக்தியுள்ளவர்கள்‌ கூட, நிலத்தீர்வையைச்‌ 
செலுத்தாமல்‌ இருப்பது அவர்கள்‌ கடமை என்று நாங்கள்‌ 
உணருகிறோம்‌.” 


இந்தப்‌ போராட்டத்தைக்‌ குறித்துப்‌ பல அத்தியாயங்களை நான்‌ 
எழுதுவதற்கில்லை. ஆகையால்‌, இதன்‌ சம்பந்தமான அநேக 
இனிமையான நினைவுகளை எல்லாம்‌ அப்படியே விட்டுவிட்டு நான்‌ 
செல்லவேண்டி இருக்கிறது. இந்த முக்கியமான போராட்டத்தைக்‌ 
குறித்து முழுவதையும்‌ விவரமாகத்‌ தெரிந்து கொள்ள விரும்புவோர்‌, 
கேடாவிலுள்ள கத்தலாலைச்‌ சேர்ந்த ஸ்ரீ சங்கரலால்‌ பர்க்‌ 
எழுதியிருக்கும்‌ ஆதாரபூர்வமான கேடாச்‌ சத்தியாக்கிரகம்‌ என்ற 


நூலைப்‌ படிப்பார்களாக. 

24. ‘வெங்காயத்‌ திருடர்‌ 


சம்பாரண்‌, இந்தியாவில்‌ தொலைவான ஒரு முடுக்கில்‌ இருக்கிறது. 
அங்கே நடந்த போராட்டத்தைப்‌ பற்றிப்‌ பத்திரிகைகளில்‌ விளம்பரம்‌ 
ஆகவில்லை. அதனால்‌, வெளியிலிருந்து அங்கே அதிகம்‌ பேர்‌ 
வரவில்லை. ஆனால்‌, கேடாப்‌ போராட்டம்‌ அப்படியல்ல. அங்கே 
நடந்துவந்தவை யாவும்‌ அன்றாடம்‌ பத்திரிகைகளில்‌ வெளியாகி 
வந்தன. குஜராத்திகளுக்கு இப்போராட்டம்‌ முற்றிலும்‌ புதியதான ஒரு 
சோதனை. ஆகையால்‌, அவர்கள்‌ இதில்‌ அதிக சிரத்தை 
கொண்டிருந்தனர்‌. இந்த லட்சியம்‌ வெற்றியடைவதற்காகத்‌ 
தங்களுடைய  செல்வத்தையெல்லாம்‌ கொண்டுவந்து கொட்ட 
அவர்கள்‌ தயாராயிருந்தார்கள்‌. சத்தியாக்கிரகத்தைப்‌ பணத்தினால்‌ 
மாத்திரமே நடத்திவிட முடியாது என்பதை அவர்கள்‌ சுலபமாக 
அறிந்து கொள்ள முடியவில்லை. சத்தியாக்கிரகத்திற்குத்‌ 
தேவையானவற்றில்‌ பணம்‌, கடைசி ஸ்தானத்தையே வகிக்கிறது. 
வேண்டாம்‌ என்று நான்‌ சொல்லியும்‌ கேட்காமல்‌ பம்பாய்‌ வர்த்தகர்கள்‌ 
எங்களுக்கு அவசியமானதற்கும்‌ அதிகமாகப்‌ பணம்‌ அனுப்பினார்கள்‌. 
இதனால்‌ அப்போராட்டத்தின்‌ முடிவில்‌ எங்களிடம்‌ கொஞ்சம்‌ பணம்‌ 
மீதமாக இருந்தது. அதே சமயத்தில்‌ சத்தியாக்கிரகத்‌ தொண்டர்கள்‌, 
புதிய பாடமான எளிமையைக்‌ கற்றுக்கொள்ள வேண்டியிருந்தது. 
அவர்கள்‌ அப்பாடத்தை முழுவதும்‌ கற்றுக்‌ கொண்டுவிட்டனர்‌ என்று 
சொல்ல முடியாது. என்றாலும்‌, அவர்கள்‌ தங்கள்‌ வாழ்க்கை 
முறையைப்‌ பெரிதும்‌ மாற்றிக்‌ கொண்டார்கள்‌. 


செய்யவேண்டியிருந்த முக்கியமான காரியம்‌, விவசாயிகளின்‌ 
பயத்தைப்‌ போக்குவது. அதிகாரிகள்‌, வரி செலுத்துவோர்‌ கொடுக்கும்‌ 
பணத்திலிருந்தே சம்பளம்‌ பெறுவதால்‌ அவர்கள்‌ மக்களின்‌ 
சேவகர்களே அன்றி மக்களுக்கு எஜமானர்கள்‌ அல்ல என்பதை 
விவசாயிகள்‌ உணரும்படி செய்து அவர்கள்‌ பயத்தைப்‌ போக்க 
வேண்டியிருந்தது. அஞ்சாமை என்பதை அவர்கள்‌ உணரும்படி 
செய்வது அசாத்தியமான காரியமாகவே இருந்தது. அதிகாரிகளிடம்‌ 
அவர்களுக்கு இருந்த பயம்‌ போய்விட்டபிறகு, பதிலுக்குப்‌ பதில்‌ 
அதிகாரிகளை அவர்கள்‌ அவமதிக்காமல்‌ இருக்கும்படி செய்வது 
எப்படி? மேலும்‌, மரியாதைக்‌ குறைவாக நடந்துகொள்ள முற்பட்டு 
விடுவார்களாயின்‌, பாலில்‌ ஒரு சொட்டு விஷம்‌ கலந்துவிட்டதைப்‌ 
போன்று சத்தியாக்கிரகம்‌ கெட்டுவிடும்‌. மரியாதையாக 
நடந்துகொள்ளும்‌ பாடத்தை, நான்‌ எதிர்பார்த்ததைவிட மிகக்‌ 

குறைவாகவே அவர்கள்‌ அறிந்து கொண்டார்கள்‌ என்பதை நான்‌ 
பின்னால்‌ அறிந்தேன்‌. பிறரிடம்‌ மரியாதையாக நடப்பது என்பது 
சத்தியாக்கிரகத்தின்‌ மிகக்‌ கடுமையான பகுதி என்பதை அனுபவம்‌ 
எனக்குப்‌ போதித்திருக்கிறது. மரியாதையாக நடப்பது என்பதற்கு, 
அச்சமயத்திற்கு ஏற்பப்‌ பழகி வைத்துக்கொள்ளும்‌ நயமான வெளிப்‌ 
பேச்சு என்பதல்ல, இங்கே பொருள்‌. பெருந்தன்மை, மனப்பூர்வமாக 
ஏற்பட்டதாக இருப்பதோடு எதிரிக்கும்‌ நல்லதைச்‌ செய்யும்‌ 
விருப்பமும்‌ இருக்க வேண்டும்‌. சத்தியாக்கிரகியின்‌ ஒவ்வொரு 
செயலிலும்‌ இது வெளிப்படுவதாகவும்‌ இருக்க வேண்டும்‌. 


ஆரம்பக்‌ கட்டங்களில்‌ மக்கள்‌ அதிகத்‌ தைரியம்‌ காட்டினார்‌ 
களெனினும்‌, கடுமையான நடவடிக்கை எடுத்துக்‌ கொள்ள அரசாங்கம்‌ 
விரும்பியதாகத்‌ தோன்றவில்லை. ஆனால்‌, மக்களின்‌ உறுதி 
தளர்ந்துவிடும்‌ என்பதற்கான அறிகுறி எதுவும்‌ தோன்றாது போகவே 
அரசாங்கம்‌ அடக்கு முறையைக்‌ கைக்கொள்ளக்‌ கிளம்பியது. ஜப்தி 
அதிகாரிகள்‌, மக்களின்‌ கால்நடைகளை ஏலம்‌ போட்டனர்‌. அகப்பட்ட 
ஜங்கம சொத்துக்களையெல்லாம்‌ ஜப்தி செய்தார்கள்‌; அபராத 
அறிவிப்புக்களைப்‌ பிறப்பித்தனர்‌; சிலருடைய மகசூல்களையும்‌ ஜப்தி 
செய்தார்கள்‌. இவையெல்லாம்‌ விவசாயிகளின்‌ உறுதியைக்‌ 
குலைத்துவிட்டன. சிலர்‌ தங்கள்‌ வரிப்பாக்கியைச்‌ 
செலுத்திவிட்டார்கள்‌. மற்றும்‌ சிலரோ, தங்கள்‌ வரிப்பாக்கிக்காக ஜப்தி 
செய்துகொண்டு போகட்டும்‌ என்று, பத்திரமான தங்கள்‌ ஜங்கம 
சொத்துகள்‌ - அதிகாரிகள்‌ கையில்‌ அகப்படும்‌ வகையில்‌ வைத்துவிட 
விரும்பினார்கள்‌. ஆனால்‌, இதற்கு மாறாக மற்றும்‌ சிலரோ, கடைசி 
வரையில்‌ போராடியே தீருவது என்று உறுதியுடன்‌ இருந்தார்கள்‌. 


இப்படி எல்லாம்‌ நடந்துகொண்டிருந்த சமயம்‌, ஸ்ரீ சங்கரலால்‌ பர்க்கின்‌ 
சாகுபடியாளர்களில்‌ ஒருவர்‌ தம்மிடமிருந்த நிலத்திற்குரிய 
தீர்வையைச்‌ செலுத்திவிட்டார்‌. இதனால்‌ பெரும்‌ பரபரப்பு ஏற்பட்டது. 
தமது சாகுபடியாளர்‌ செய்துவிட்ட தவறுக்கு ஸ்ரீ சங்கரலால்‌ பர்க்‌ 
உடனே தக்க பரிகாரம்‌ செய்துவிட்டார்‌. எந்த நிலத்திற்கு வரி செலுத்தப்‌ 
பட்டுவிட்டதோ அந்த நிலத்தை அவர்‌ தருமத்திற்குக்‌ 
கொடுத்துவிட்டார்‌. இவ்விதம்‌ அவர்‌ தமது கெளரவத்தைக்‌ 
காத்துக்கொண்டதோடு மற்றவர்களுக்கும்‌ சிறந்த உதாரணமானார்‌. 


பயமடைந்துவிட்டவர்களின்‌ உள்ளத்தில்‌ உறுதி ஏற்படும்படி 
செய்வதற்காக, ஸ்ரீ மோகன்லால்‌ பாண்டியாவின்‌ தலைமையிலிருந்த 

மக்களுக்கு நான்‌ ஒரு யோசனை கூறினேன்‌. ஒரு நிலத்தில்‌ மகசூல்‌ 
நியாயமின்றி ஜப்தி  செய்யப்பட்டிருக்கிறது என்பது என்‌ 


அபிப்பிராயம்‌. அந்த வயலிலிருந்த வெங்காய மகசூலை அப்புறப்‌ 
படுத்திவிடும்படி கூறினேன்‌. இதைச்‌ சாத்வீகச்‌ சட்டமறுப்பு என்று நான்‌ 
கருதவில்லை. இது சாத்விகச்‌ சட்டமறுப்பாகவே இருந்தாலும்‌, 
நிலத்தில்‌ இருக்கும்‌ மகசூலை ஜப்தி செய்வது சட்டப்படி 
சரியானதாகவே இருப்பினும்‌, ஒழுக்க தியில்‌ அது தவறானது; 
கொள்ளையைத்‌ தவிர வேறு எதுவும்‌ அல்ல அது என்று நான்‌ 
கூறினேன்‌. ஆகையால்‌, ஜப்தி உத்தரவு இருந்தாலும்‌, அந்த 
நிலத்திலிருந்து வெங்காய மகசூலை அப்புறப்படுத்திவிட வேண்டியது 
மக்கள்‌ கடமை என்றேன்‌. அபராதம்‌ விதிக்கப்பட்டது அல்லது 
தண்டனை அடைவது என்பது இத்தகைய சட்ட மறுப்பின்‌ 
அவசியமான பின்விளைவாகும்‌. ஆகையால்‌, அபராதம்‌ 
விதிக்கப்படுவது அல்லது தண்டனையை அடைவது என்பதன்‌ மூலம்‌ 
புதியதொரு பாடத்தைக்‌ கற்றுக்கொள்ளுவதற்கு மக்களுக்கு இது சிறந்த 
வாய்ப்பு. ஸ்ரீ மோகன்லால்‌ பாண்டியாவுக்கோ இது மனத்திற்குப்‌ 
பிடித்த காரியம்‌. சத்தியாக்கிரகக்‌ கொள்கைக்குப்‌ பொருத்தமான 
வகையில்‌ யாராவது ஒருவர்‌ ஏதாவது ஒன்றைச்‌ செய்து சிறைவாச 
உருவில்‌ துன்பத்தை அனுபவிக்காமல்‌ இப்போராட்டம்‌ முடிந்து 
விடுவதை அவர்‌ விரும்பவில்லை. ஆகையால்‌, அந்நிலத்திலிருந்த 
வெங்காய மகசூலைத்‌ தாமே அப்புறப்படுத்தி விடுவதாக அவர்‌ முன்‌ 
வந்தார்‌. இதில்‌ மற்றும்‌ ஏழு, எட்டு நண்பர்களும்‌ அவருடன்‌ 
சேர்ந்துகொண்டார்கள்‌. 


இவர்களைச்‌ சும்மா விட்டுவிடுவது என்பது அரசாங்கத்தினால்‌ 
முடியாத காரியம்‌. ஸ்ரீ மோகன்லாலும்‌ அவருடைய சகாக்களும்‌ 
கைதானதால்‌ மக்களின்‌ உற்சாகம்‌ அதிகமாயிற்று. ஜெயிலுக்குப்‌ 
பயப்படுவதென்பது போய்விட்ட பிறகு அடக்கமுறை மக்களுக்குத்‌ 
தைரியத்தை ஊட்டிவிடுகிறது. விசாரணை நாளன்று கோர்ட்டில்‌ 
ஏராளமான மக்கள்‌ கூடிவிட்டனர்‌. பாண்டியாவும்‌ அவருடைய 
சகாக்களும்‌ சொற்ப காலச்‌ சிறைத்‌ தண்டனை அடைந்தார்கள்‌. 
தண்டனை விதித்தது தவறு என்பது என்‌ அபிப்பிராயம்‌. ஏனெனில்‌, 
வெங்காய மகசூலை அப்புறப்படுத்தியது குற்றச்‌ சட்டத்தின்படி 


'திருட்டு' ஆகாது. ஆனால்‌, கோர்ட்டுக்குப்‌ போவதைத்‌ தவிர்ப்பது 
என்பதே கொள்கையாகையால்‌ அப்பீல்‌ செய்யவில்லை. 


'கைதி'களைச்‌ சிறைக்குக்‌ கொண்டுபோனபோது, அவர்கள்‌ முன்னால்‌ 
மக்கள்‌ ஊர்வலம்‌ ஒன்றும்‌ சென்றது. அன்று மக்கள்‌ ஸ்ரீ 

மோகன்லாலுக்கு வெங்காயத்‌ திருடர்‌' என்ற பட்டத்தை அளித்துக்‌ 
கெளரவித்தனர்‌. இன்னும்‌ அப்பட்டப்பெயர்‌ அவருக்கு இருந்து 


வருகிறது.  கேடாச்‌ சத்தியாக்கிரகத்தின்‌ முடிவை அடுத்த 
அத்தியாயத்தில்‌ கவனிப்போம்‌. 

25. கேடாச்‌ சத்தியாகிரக முடிவு 


இப்போராட்டம்‌ எதிர்பாராத வகையில்‌ முடிவுற்றது. மக்கள்‌ களைத்துப்‌ 
போய்விட்டனர்‌ என்பது தெளிவாகத்‌ தெரிந்தது. ஆகவே, பணியாமல்‌ 
உறுதியுடன்‌ இருந்தவர்களைச்‌ சர்வ நாசத்திற்குக்‌ கொண்டுபோய்‌ 
விடுவதற்குத்‌ தயங்கினேன்‌. சத்தியாக்கிரகி ஏற்றுக்கொள்ளக்கூடிய 
வகையில்‌, கெளரவமான முறையில்‌ போராட்டத்தை முடிப்பதற்கான 
வழியைத்‌ தேடிக்கொண்டிருந்தேன்‌. எதிர்பாராத வகையில்‌ அத்தகைய 
வழி ஒன்று தென்பட்டது. நதியாத்‌ தாசில்தார்‌ எனக்கு ஒரு தகவல்‌ 
அனுப்பினார்‌. பணவசதியுள்ள பட்டாதார்கள்‌ வரியைச்‌ 
செலுத்திவிட்டால்‌ ஏழைகளிடமிருந்து வரி வசூலிப்பது நிறுத்தி 
வைக்கப்படும்‌ என்றார்‌, அவர்‌. அவ்விதம்‌ செய்யப்படும்‌ என்று 
எழுத்து மூலம்‌ கொடுக்கும்படி அவரைக்‌ கேட்டேன்‌. அவரும்‌ 
அப்படியே கொடுத்தார்‌. தாசில்தார்‌, தமது தாலுகாவுக்கு மாத்திரமே 
பொறுப்பு வாய்ந்தவராக இருக்க முடியும்‌. ஜில்லா முழுவதற்கும்‌ 
கலெக்டரே உறுதிமொழி கொடுக்க முடியும்‌. முழு ஜில்லாவுக்கும்‌ 
தாசில்தாரின்‌ உறுதிமொழி அமல்‌ ஆகுமா என்று கலெக்டரிடம்‌ 
விசாரித்தேன்‌. தாசில்தாரின்‌ கடிதத்தில்‌ கண்ட முறையில்‌ தீர்வை 
வசூலை நிறுத்தி வைக்குமாறு அறிவித்து உத்தரவு 
பிறப்பிக்கப்பட்டுவிட்டது என்று அவர்‌ பதில்‌ அளித்தார்‌. அது 
அப்பொழுது எனக்குத்‌ தெரியாது. உத்தரவு பிறப்பிக்கப்பட்டு விட்டது 
உண்மையானால்‌, மக்களின்‌ பிரதிக்ஞை நிறைவேறி விட்டது. இந்தக்‌ 
காரியத்தை நோக்கமாகக்‌ கொண்டதே அப்பிரதிக்ஞை என்பது 
நினைவிருக்கலாம்‌. ஆகவே, உத்தரவில்‌ எங்களுக்குத்‌ திருப்தி என்று 
அறிவித்தோம்‌. 


என்றாலும்‌, முடிவு நான்‌ மகிழ்ச்சி அடையும்படி இல்லை. ஏனெனில்‌, 
ஒவ்வொரு சத்தியாக்கிரகப்‌ போராட்டத்தின்‌ முடிவையும்‌ தொடர்ந்து 
வரவேண்டியதான பெருமிதம்‌ அதில்‌ இல்லை. சமரசத்திற்காகத்‌ தாம்‌ 
எதுவுமே செய்யாதவரைப்‌ போலவே கலெக்டர்‌ காரியங்களைச்‌ 
செய்துகொண்டு போனார்‌. ஏழைகளிடமிருந்து தீர்வை வசூலிப்பது 
நிறுத்தி வைக்கப்பட வேண்டும்‌. ஆனால்‌, அந்தச்‌ சகாயம்‌ 
அவர்களுக்குக்‌ கிடைக்கவே இல்லை. ஏழைகள்‌ என்பது இன்னார்‌ 
என்பதை நிர்ணயிப்பது மக்களுக்குள்ள உரிமை. ஆனால்‌, அந்த 
உரிமையைச்‌ செயல்படுத்த அவர்களால்‌ முடியவில்லை. உரிமையை 
நிலைநாட்டுவதற்கு வேண்டிய பலம்‌ அவர்களுக்கு இல்லாததைக்‌ 
குறித்துத்‌ துக்கம்‌ அடைந்தேன்‌. ஆகையால்‌, இப்போராட்டத்தின்‌ முடிவு 

சத்தியாக்கிரகத்தின்‌ வெற்றி என்று கொண்டாடப்பட்டதாயினும்‌, முழு 
வெற்றிக்கு வேண்டிய முக்கியமான அம்சங்கள்‌ அதில்‌ இல்லாததனால்‌, 
அதைக்‌ குறித்து நான்‌ உற்சாகம்‌ அடைய முடியவில்லை. 


சத்தியாக்கிரகத்தின்‌ முடிவில்‌ சத்தியாக்கிரகிகள்‌ மேலும்‌ 
பலமுள்ளவர்களாகவும்‌, ஆரம்பத்தில்‌ இருந்ததைவிட அதிக 
உற்சாகமுள்ளவர்களாகவும்‌ இருக்க முடிந்தால்தான்‌ சத்தியாக்கிரகப்‌ 
போராட்டம்‌ பயனுள்ளதாயிற்று என்று சொல்ல முடியும்‌. 


ஆயினும்‌, இப்போராட்டத்தினால்‌ மறைமுகமான பலன்களும்‌ 
இல்லாது போகவில்லை. இப்பலன்களை இன்று நாம்‌ 
காணமுடிவதோடு அதன்‌ பயன்களை அனுபவித்தும்‌ வருகிறோம்‌. 
கேடாச்‌ சத்தியாக்கிரகம்‌, குஜராத்‌ விவசாயிகளிடையே விழிப்பு 
ஏற்படுவதற்கு ஆரம்பமாக இருந்தது. உண்மையான ராஜீயக்‌ கல்விக்கு 
அதுவே ஆரம்பமாகும்‌. 


டாக்டர்‌ பெஸன்டின்‌ சிறந்த சுயாட்சிக்‌ கிளர்ச்சி, உண்மையில்‌ 
விவசாயிகளிடையே ஓரளவுக்கு விழிப்பை உண்டாக்கி இருந்தது. 
ஆனால்‌, கேடாப்‌ போராட்டமே, விவசாயிகளின்‌ உண்மையான 
வாழ்க்கையுடன்‌ தொடர்பு கொள்ளும்படி படித்த பொதுஜன 
ஊழியர்களைக்‌ கட்டாயப்படுத்தியது. விவசாயிகளுடன்‌ 
சேர்ந்தவர்களே தாங்களும்‌ என்பதை அவர்கள்‌ அறியலானார்கள்‌. 
தங்கள்‌ வேலை செய்வதற்கு ஏற்ற இடத்தையும்‌ கண்டுகொண்டனர்‌. 
அவர்களுடைய தியாகத்‌ திறனும்‌ அதிகரித்தது. இந்தப்‌ 
போராட்டத்தில்தான்‌ வல்லபாய்‌, தம்மைத்‌ தாமே கண்டு கொண்டார்‌ 
என்பது, அதனளவில்‌ சாமான்யமான பலன்‌ அன்று. அதன்‌ பலன்‌ 
எவ்வளவு பிரமாதமானது என்பதைச்‌ சென்ற ஆண்டு நடந்த 
வெள்ளகஷ்ட நிவாரண வேலையில்‌ இருந்தும்‌, இந்த ஆண்டு நடந்த 
பார்டோலி சத்தியாக்‌ கிரகத்திலிருந்தும்‌ நாம்‌ அறிய முடியும்‌. 
குஜராத்தில்‌ பொதுஜன சேவை வாழ்க்கை புதிய சக்தியையும்‌, 
ஊக்கத்தையும்‌ பெற்றது. பட்டாதாரான விவசாயி, தம்முடைய 
பலத்தை மறக்க முடியாத வகையில்‌ உணரலானார்‌. மக்களின்‌ கதி 
மோட்சம்‌, அவர்களையும்‌, துன்பங்களை அனுபவிப்பதற்கும்‌ 
தியாகத்துக்கும்‌ அவர்களுக்குள்ள தகுதியையும்‌ பொறுத்தே 
இருக்கிறது. இந்தப்‌ பாடம்‌, அழிய முடியாத வகையில்‌ 
பொதுமக்களின்‌ மனத்தில்‌ பதிந்துவிட்டது. கேடாப்‌ போராட்டத்தின்‌ 
மூலம்‌ சத்தியாக்கிரகம்‌ குஜராத்தின்‌ மண்ணில்‌ ஆழ வேர்‌ 

ஊன்றிவிட்டது. 


ஆகையால்‌, சத்தியாக்கிரகம்‌ முடிவடைந்ததைக்‌ குறித்து நான்‌ 
உற்சாகமடைவதற்கு எதுவும்‌ இல்லையென்றாலும்‌, கேடா 
விவசாயிகள்‌ குதூகலமடைந்தார்கள்‌. ஏனெனில்‌, தங்கள்‌ தங்கள்‌ 
முயற்சிக்கு ஏற்ற பலனை அடைந்துவிட்டதாக அவர்கள்‌ அறிந்ததோடு 
தங்களுடைய குறைகளைப்‌ போக்கிக்‌ கொள்ளுவதற்கு உண்மையான, 
தோல்வியே இல்லாத ஒரு முறையையும்‌ அவர்கள்‌ கண்டுகொண்டனர்‌. 
இதை அவர்கள்‌ அறிந்திருந்தது ஒன்றே, அவர்கள்‌ அடைந்த குதூகலம்‌ 
நியாயமானது என்பதைக்‌ காட்டுவதற்குப்‌ போதுமானது. 


என்றாலும்‌, சத்தியாக்கிரகத்தின்‌ உட்பொருளைக்‌ கேடா விவசாயிகள்‌ 
முற்றும்‌ அறிந்துகொள்ளவில்லை. இதனால்‌ அவர்களுக்கு ஏற்பட்ட 
கஷ்டத்தைக்கொண்டே இதை அவர்கள்‌ கண்டுகொண்டனர்‌. அதைக்‌ 
குறித்துப்‌ பின்வரும்‌ அத்தியாயங்களில்‌ கவனிப்போம்‌. 

26. ஒற்றுமையில்‌ ஆர்வம்‌ 


ஐரோப்பாவில்‌ நாசகரமான யுத்தம்‌ நடந்துகொண்டு வந்த போதுதான்‌ 
கேடாப்‌ போராட்டம்‌ ஆரம்பமாயிற்று. அப்போராட்டம்‌ முடிந்த பிறகு, 
யுத்தத்தில்‌ ஒரு நெருக்கடியான நிலைமை உண்டாயிற்று. வைசிராய்‌ 
டில்லியில்‌ ஒரு யுத்த மகாநாட்டைக்‌ கூட்டி, அதற்குப்‌ பல 
தலைவர்களையும்‌ அழைத்திருந்தார்‌. வைசிராய்‌ லார்டு 
செம்ஸ்போர்டுக்கும்‌ எனக்கும்‌ நெருங்கிய நட்பு இருந்ததைக்‌ குறித்து 
முன்பே கூறியிருக்கிறேன்‌. 


அந்த அழைப்பிற்கு இணங்கி நான்‌ டில்லிக்குச்‌ சென்றேன்‌. ஆனால்‌, 
அம்மகாநாட்டில்‌ நான்‌ கலந்து கொள்ளுவது சம்பந்தமாக எனக்குச்‌ சில 
ஆட்சேபங்கள்‌ இருந்தன. அவற்றில்‌ முக்கியமானது, அலி 
சகோதரர்கள்‌ போன்ற தலைவர்களை அம்மகாநாட்டிற்கு 
அழைக்கவில்லை என்பது. அப்பொழுது அவர்கள்‌ சிறையில்‌ 
இருந்தார்கள்‌. அவர்களைக்‌ குறித்து நான்‌ நிறையக்‌ கேள்விப்‌ 
பட்டிருந்தேனோயினும்‌ இரண்டொரு முறையே அவர்களைச்‌ 
சந்தித்திருந்தேன்‌. அவர்களுடைய சேவையைக்‌ குறித்தும்‌, தீரத்தைப்‌ 
பற்றியும்‌ என்னிடம்‌ எல்லோரும்‌ மிகவும்‌ பாராட்டிக்‌ கூறியிருந்தார்கள்‌. 
ஹக்கீம்‌ சாகிபுடன்‌ அப்பொழுது எனக்கு நெருங்கிய பழக்கம்‌ இல்லை. 
ஆனால்‌, பிரதமப்‌ பேராசிரியர்‌ ருத்திராவும்‌ தீனபந்து ஆண்டுரூஸு ம்‌, 
அவருடைய பெருமையைக்‌ குறித்து என்னிடம்‌ அதிகம்‌ 
கூறியிருந்தனர்‌. ஸ்ரீ ஷு வாயிப்‌ குரேஷியையும்‌ ஸ்ரீ குவாஜாவையும்‌ 
கல்கத்தாவில்‌ முஸ்லீம்‌ லீகில்‌ சந்தித்திருந்தேன்‌. டாக்டர்‌ 
அன்ஸாரியுடனும்‌ டாக்டர்‌ அப்துர்‌ ரஹ்மானுடனும்‌ எனக்குப்‌ பழக்கம்‌ 
இருந்தது. உத்தமமான முஸ்லிம்களின்‌ நட்பை நான்‌ நாடினேன்‌. 
முஸ்லிம்களின்‌ புனிதமான, அதிக தேசாபிமானமுள்ள 
பிரதிநிதிகளுடன்‌ தொடர்புகொண்டு அதன்‌ மூலம்‌ முஸ்லிம்களின்‌ 
மனத்தைத்‌ தெரிந்துகொள்ள வேண்டும்‌ என்று ஆவலுடன்‌ இருந்தேன்‌. 
ஆகையால்‌,  அப்படிப்பட்டவர்களுடன்‌ நெருங்கிய தொடர்பு 
வைத்துக்கொள்ளுவதற்காக, அவர்கள்‌ என்னை எங்கே அழைத்துச்‌ 
சென்றாலும்‌ போவேன்‌. அதற்கு எந்தவிதமான வற்புறுத்தலும்‌ 
தேவையே இல்லை. 


ஹிந்துக்களுக்கும்‌ முஸ்லிம்களுக்கும்‌ இடையே உண்மையான நட்பு 
இல்லை என்பதைத்‌ தென்னாப்பிரிக்காவில்‌ வெகு காலத்திற்கு முன்பே 

நான்‌ தெரிந்துகொண்டேன்‌. ஒற்றுமைக்குத்‌ தடையாக 
இருப்பவைகளைப்‌ போக்குவதற்குக்‌ கிடைக்கும்‌ எந்த வாய்ப்பையும்‌ 
நான்‌ தவற விட்டுவிடுவது இல்லை. முகஸ்துதியாகப்‌ பேசியோ, 
சுயமதிப்புக்குப்‌ பாதகமான வகையில்‌ நடந்தோ ஒருவரைச்‌ 
சமாதானப்படுத்திக்கொண்டு விடுவது என்பது என்‌ சுபாவத்திற்கே 
விரோதமானது. ஹிந்து-முஸ்லிம்‌ ஒற்றுமை விஷயத்தில்தான்‌ 
என்னுடைய அகிம்சை கடுமையான சோதனைக்கு உள்ளாக நேரும்‌ 
என்பதை எனது தென்னாப்பிரிக்க அனுபவம்‌ எனக்குத்‌ தெளிவாகக்‌ 
காட்டியிருந்தது. அதோடு இவ்விஷயமே என்னுடைய அகிம்சையின்‌ 
சோதனைகளுக்கு மிக விஸ்தாரமான இலக்கை அளிக்கிறது என்றும்‌ 
அறிந்திருந்தேன்‌. அந்த உறுதியே இன்னும்‌ இருந்துவருகிறது. என்‌ 
வாழ்நாளின்‌ ஒவ்வொரு கணத்திலும்‌ கடவுள்‌ என்னைச்‌ சோதித்து 
வருகிறார்‌ என்பதையும்‌ உணருகிறேன்‌. 


தென்னாப்பிரிக்காவிலிருந்து திரும்பிய போது இவ்விஷயத்தில்‌ 
இவ்விதமான உறுதியான கொள்கையுடன்‌ நான்‌ இருந்ததனால்‌, அலி 
சகோதரர்களுடன்‌ தொடர்பு பெறுவது மிகவும்‌ முக்கியம்‌ என்று 
மதித்தேன்‌. ஆனால்‌, நெருக்கமான பழக்கம்‌ ஏற்படுவதற்கு முன்னால்‌ 
அவர்களைத்‌ தனிமையில்‌ வைத்து விட்டனர்‌. கடிதம்‌ எழுத 
ஜெயிலர்கள்‌ அனுமதிக்கும்‌ போதெல்லாம்‌ மெளலானா முகமது அலி, 
பேதூலிலிருந்தும்‌ சிந்து வாடியிலிருந்தும்‌ எனக்கு நீண்ட கடிதங்களை 
எழுதிக்‌ கொண்டிருந்தார்‌. அவர்களைப்‌ போய்ப்‌ பார்க்க அனுமதி 
கோரி விண்ணப்பித்துக்கொண்டேன்‌. ஆனால்‌, அனுமதி 
கிடைக்கவில்லை. 


அலி சகோதரர்கள்‌ சிறைப்பட்ட பின்னரே, கல்கத்தாவில்‌ நடந்த 
முஸ்லிம்‌ லீக்‌ மகாநாட்டிற்கு முஸ்லிம்‌ நண்பர்கள்‌ என்னை 
அழைத்திருந்தார்கள்‌. அங்கே பேசும்படி என்னைக்‌ கேட்டுக்‌ 
கொண்டபோது, அலி சகோதரர்கள்‌ விடுதலையாகும்படி செய்ய 
வேண்டியது முஸ்லிம்களின்‌ கடமை என்று பேசினேன்‌. இதற்குச்‌ சில 
நாட்களுக்குப்‌ பிறகு இந்த நண்பர்கள்‌, அலிகாரிலுள்ள முஸ்லிம்‌ 
கல்லூரிக்கு என்னை அழைத்துச்‌ சென்றனர்‌. அங்கே பேசுகையில்‌ 
தாய்நாட்டிற்குச்‌ சேவை செய்வதற்காக இளைஞர்கள்‌ பக்கிரிகள்‌ 
ஆகவேண்டும்‌ என்று அழைத்தேன்‌. 


பிறகு அலி சகோதரர்கள்‌ விடுதலைக்காக அரசாங்கத்துடன்‌ கடிதப்‌ 
போக்குவரத்து வைத்துக்கொண்டேன்‌. இது சம்பந்தமாக, கிலாபத்‌ பற்றி 

அலி சகோதரர்கள்‌ கொண்டிருந்த கருத்துக்களையும்‌, அவர்களுடைய 
நடவடிக்கைகளையும்‌ ஆராய்ந்தேன்‌. முஸ்லிம்‌ நண்பர்களுடனும்‌ 
விவாதித்தேன்‌. இதனால்‌ ஒன்றை உணர்ந்தேன்‌. நான்‌ முஸ்லிம்களின்‌ 
உண்மையான நண்பனாக வேண்டுமானால்‌, அலி சகோதரர்களின்‌ 
விடுதலையைப்‌ பெறுவதற்காகவும்‌, கிலாபத்‌ பிரச்னையில்‌ நியாயமான 
முடிவு ஏற்படுவதாகவும்‌, சாத்தியமான எல்லா உதவிகளையும்‌ நான்‌ 
செய்யவேண்டும்‌ என்பதே அது. அவர்களுடைய கோரிக்கையில்‌ தரும 
விரோதமானது எதுவும்‌ இல்லையென்றால்‌, அதன்‌ முழு 
நியாயங்களையும்‌ குறித்து நான்‌ ஆராய்ந்துகொண்டிருக்க வேண்டிய 
அவசியமில்லை. மத சம்பந்தமான விஷயங்களில்‌ நம்பிக்கைகள்‌ 
மாறுபடுகின்றன. அவரவரின்‌ நம்பிக்கைதான்‌ அவரவர்களுக்கு 
மேலானதாகும்‌. மத சம்பந்தமான விசயங்களிலெல்லாம்‌ 
எல்லோருக்கும்‌ ஒரேவிதமான நம்பிக்கை இருக்குமானால்‌, உலகில்‌ 
ஒரே ஒரு மதம்‌ தான்‌ இருக்கும்‌. கிலாபத்‌ சம்பந்தமான முஸ்லிம்களின்‌ 
கோரிக்கையில்‌ தருமத்திற்கு விரோதமானது எதுவும்‌ இல்லை 
என்பதோடு மாத்திரம்‌ அல்ல, முஸ்லிம்களுடைய கோரிக்கையின்‌ 
நியாயத்தைப்‌ பிரிட்டிஷ்‌ பிரதம மந்திரியே ஒப்புக்கொண்டிருக்கிறார்‌ 
என்பதைப்‌ பின்னால்‌ அறிந்து கொண்டேன்‌. ஆகையால்‌, பிரதம 
மந்திரியின்‌ வாக்குறுதி நிறைவேற்றப்படும்படி செய்வதற்கு என்னால்‌ 
முடிந்த உதவியைச்‌ செய்ய நான்‌ கடமைப்பட்டிருக்கிறேன்‌ என்று 
கருதினேன்‌. மிகவும்‌ தெளிவான முறையில்‌ அந்த வாக்குறுதி 
அளிக்கப்பட்டு இருந்ததால்‌, என்னுடைய மனச்‌ சாட்சியைத்‌ திருப்தி 
செய்துகொள்ளுவதற்கு மாத்திரமே முஸ்லிம்களுடைய 
கோரிக்கையின்‌ தகுதியைக்‌ குறித்து நான்‌ பரிசீலனை செய்துகொள்ள 


வேண்டியிருந்தது. 


கிலாபத்‌ பிரச்னையில்‌ நான்‌ கொண்ட போக்கைக்‌ குறித்து நண்பர்களும்‌ 
மற்றவர்களும்‌ குற்றஞ்‌ சொல்லியிருக்கின்றனர்‌. அவர்கள்‌ 
கண்டித்திருந்தபோதிலும்‌, என்‌ கருத்தை மாற்றிக்‌ கொள்ளுவதற்கு 
எந்தக்‌ காரணமும்‌ இருப்பதாக நான்‌ எண்ணவில்லை. முஸ்லிம்களுடன்‌ 
ஒத்துழைத்ததற்காக நான வருந்தவும்‌ இல்லை. இதேபோன்ற சமயம்‌ 
இனி ஏற்படுமானால்‌, அதே போக்கைத்தான்‌ நான்‌ அனுசரிக்க 
வேண்டும்‌. ஆகையால்‌, நான்‌ டில்லிக்குச்‌ சென்றபோது, முஸ்லிம்களின்‌ 
கட்சியை வைசிராய்க்கு எடுத்துச்‌ சொல்ல வேண்டும்‌ என்ற முழு 
எண்ணத்துடனேயே சென்றேன்‌. கிலாபத்‌ பிரச்னை, பின்னால்‌ அது 
கொண்ட உருவை அப்பொழுது அடைந்து விடவில்லை. 


ஆனால்‌, நான்‌ டில்லியை அடைந்ததும்‌, மகாநாட்டிற்கு நான்‌ 

செல்வதிற்கு எதிராக மற்றொரு கஷ்டமும்‌ ஏற்பட்டது. யுத்த 
மகாநாட்டில்‌ நான்‌ கலந்துகொள்ளுவது தருமமாகுமா என்ற 
கேள்வியைத்‌ தீனபந்து ஆண்டுரூஸ்‌ எழுதினார்‌. இங்கிலாந்துக்கும்‌ 
இத்தாலிக்கும்‌ ஏற்பட்ட ரகசிய ஒப்பந்தங்களைப்பற்றிப்‌ பிரிட்டிஷ்‌ 
பத்திரிகைகளில்‌ நடந்து வந்த விவாதங்களைக்‌ குறித்து அவர்‌ எனக்குக்‌ 
கூறினார்‌. இன்னுமொரு ஐரோப்பிய வல்லரசுடன்‌ பிரிட்டன்‌ ரகசியமாக 
ஒப்பந்தங்கள்‌ செய்துகொண்டிருக்குமானால்‌, இம்மகா நாட்டில்‌ எப்படி 
நான்‌ கலந்துகொள்ள முடியும்‌ என்று ஸ்ரீ ஆண்டுரூஸ்‌ கேட்டார்‌. 


ஒப்பந்தங்களைப்பற்றி எனக்கு எதுவுமே தெரியாது. தீனபந்து 
ஆண்டுரூஸ்‌ சொன்னதே எனக்குப்‌ போதுமானது. ஆகவே, 


மகாநாட்டில்‌ கலந்து கொள்ள நான்‌ தயங்குவதன்‌ காரணத்தை விளக்கி 
லார்டு செம்ஸ்போர்டுக்குக்‌ கடிதம்‌ எழுதினேன்‌. இதைக்‌ குறித்து 
என்னுடன்‌ விவாதிப்பதற்காக அவர்‌ என்னை அழைத்தார்‌. 
அவருடனும்‌ அவருடைய அந்தரங்கக்‌ காரியதரிசி ஸ்ரீ மாபியுடனும்‌ 
நீண்ட நேரம்‌ விவாதித்தேன்‌. அதன்‌ பேரில்‌ மகாநாட்டில்‌ கலந்து 
கொள்ளச்‌ சம்மதித்தேன்‌. வைசிராய்‌ வாதத்தின்‌ சாராம்சம்‌ இதுதான்‌: 
“பிரிட்டிஷ்‌ மந்திரி சபை செய்யும்‌ ஒவ்வொன்றும்‌ வைசிராய்க்குத்‌ 
தெரியும்‌ என்று நிச்சயம்‌ நீங்கள்‌ நம்பிவிட மாட்டீர்கள்‌. பிரிட்டிஷ்‌ 
அரசாங்கம்‌ தவறே செய்யாது என்று நான்‌ சொல்லவில்லை; யாரும்‌ 
சொல்லவுமில்லை. ஆனால்‌, மொத்தத்தில்‌ சாம்ராஜ்யம்‌ நல்லதற்கான 
ஒரு சக்தி என்பதை நீங்கள்‌ ஒப்புக்கொள்கிறீர்கள்‌ என்றால்‌, இந்தியா, 


பிரிட்டிஷ்‌ சம்பந்தத்தினால்‌ மொத்தத்தில்‌ 
நன்மையடைந்திருக்குமாயின்‌, சாம்ராஜ்யத்திற்கு ஆபத்து 
ஏற்பட்டிருக்கும்‌ இச்சமயத்தில்‌ அதற்கு உதவி செய்ய வேண்டியது 
ஒவ்வொரு இந்தியரின்‌ கடமை என்பதை ஒப்புக்‌ 
கொள்ளுவீர்களல்லவா? ரகசிய ஒப்பந்தங்களைக்‌ குறித்துப்‌ பிரிட்டிஷ்‌ 
பத்திரிகைகள்‌ என்ன கூறுகின்றன என்பதை நானும்‌ படித்தேன்‌. இந்தப்‌ 
பத்திரிகைகள்‌ கூறுவதற்குமேல்‌ எனக்கு எதுவும்‌ தெரியாது என்று 
உங்களுக்கு உறுதி கூறுகிறேன்‌. அதோடு, அடிக்கடி பத்திரிகைகள்‌ கதை 
கட்டிவிடுகின்றன என்பதையும்‌ நீங்கள்‌ அறிவீர்கள்‌. பத்திரிகைச்‌ 
செய்திகளை மாத்திரம்‌ ஆதாரமாக வைத்துக்‌ கொண்டு இது போன்ற 
ஒரு நெருக்கடியான சமயத்தில்‌ சாம்ராஜ்யத்திற்கு உதவி செய்ய நீங்கள்‌ 
மறுக்கலாமா? இன்று அல்ல. இந்த யுத்தம்‌ முடிந்த பிறகு, எந்தத்‌ 
தார்மிகப்‌ பிரச்னையில்‌ வேண்டுமானாலும்‌ உங்கள்‌ இஷ்டப்படி ங்கள்‌ 
ஆட்சேபங்களைக்‌ கிளப்பி எங்களுக்குச்‌ சவால்‌ விடலாம்‌.” 


வாதம்‌ புதியது அன்று. ஆனால்‌, கூறப்பட்ட முறையினாலும்‌, 
கூறப்பட்ட நேரத்தின்‌ காரணமாகவும்‌ அது புதிதாக எனக்குத்‌ 
தோன்றியது. மகாநாட்டில்‌ கலந்து கொள்ளுவதற்கும்‌ சம்மதித்தேன்‌. 

முஸ்லிம்களின்‌ கோரிக்கையைப்‌ பொறுத்த வரையில்‌ வைசிராய்க்கு 
நான்‌ கடிதம்‌ எழுதுவது என்பதும்‌ முடிவாயிற்று. 

27. படைக்கு ஆள்‌ திரட்டல்‌ 


ஆகவே நான்‌ மகாநாட்டிற்குச்‌ சென்றேன்‌. படைக்கு ஆள்‌ திரட்டுவது 
சம்பந்தமான தீர்மானத்தை நான்‌ ஆதரிக்க வேண்டும்‌ என்பதில்‌ 
வைசிராய்‌ அதிகச்‌ சிரத்தையுடன்‌ இருந்தார்‌. ஹிந்துஸ்தானியில்‌ நான்‌ 
பேச அனுமதிக்க வேண்டும்‌ என்று கேட்டேன்‌. என்‌ கோரிக்கைக்கு 
வைசிராய்‌ அனுமதியளித்தார்‌. ஆனால்‌, நான்‌ ஆங்கிலத்திலும்‌ பேச 
வேண்டும்‌ என்று யோசனை கூறினார்‌. நான்‌ நீளமான பிரசங்கம்‌ செய்ய 
எண்ணவில்லை. பேசினேன்‌. “என்‌ பொறுப்பைப்‌ பூரணமாக உணர்ந்தே 
நான்‌ இத்தீர்மானத்தை ஆதரிக்கிறேன்‌” என்ற ஒரே வாக்கியமே நான்‌ 
பேசியது. 


ஹிந்துஸ்தானியில்‌ நான்‌ பேசியதற்காகப்‌ பலர்‌ என்னைப்‌ 
பாராட்டினார்கள்‌. இத்தகைய கூட்டத்தில்‌ ஹிந்துஸ்தானியில்‌ பேசியது 
அதுவே முதல்‌ தடவை என்றும்‌ அவர்கள்‌ கூறினார்கள்‌. 
இப்பாராட்டுக்களும்‌, வைசிராய்‌ கூட்டமொன்றில்‌ ஹிந்துஸ்தானியில்‌ 
முதல்‌ முதல்‌ பேசியது நானே என்பது கண்டு பிடிக்கப்பட்டதும்‌, 
என்னுடைய தேசிய கெளரவத்தைப்‌ பாதித்தன. எனக்கு நானே குன்றிப்‌ 
போய்விட்டதாக உணர்ந்தேன்‌. நாட்டில்‌, நாடு சம்பந்தமான 
வேலையைப்‌ பற்றிய கூட்டங்களில்‌, நாட்டின்‌ மொழி 
கடுக்கப்பட்டிருப்பதும்‌, என்னைப்‌ போன்ற யாரோ ஒருவர்‌ அங்கே 
ஹிந்துஸ்தானியில்‌ பேசிவிட்டது பாராட்டுதற்குரிய விஷயமாக 
இருப்பதும்‌, எவ்வளவு பெரிய துக்ககரமான விஷயம்‌! நாம்‌ எவ்வளவு 
இழிவான நிலைமையை அடைந்திருக்கிறோம்‌ என்பதை இதுபோன்ற 
சம்பவங்கள்‌ நினைவூட்டுகின்றன. 


மகாநாட்டில்‌ நான்‌ பேசியது ஒரே ஒரு வாக்கியமேயாயினும்‌ எனக்கு 
அது அதிக முக்கியமான பொருளைக்‌ கொண்டதாகும்‌. 
அம்மகாநாட்டையோ, அதில்‌ நான்‌ ஆதரித்த தீர்மானத்தையோ 
மறந்துவிடுவது எனக்குச்‌ சாத்தியமல்ல. செய்வதாக நான்‌ ஏற்றுக்‌ 
கொண்டிருந்த ஒரு காரியத்தை டில்லியிலிருந்தபோதே நான்‌ 
நிறைவேற்றியாக வேண்டியிருந்தது. வைசிராய்க்கு நான்‌ கடிதம்‌ எழுத 
வேண்டியிருந்தது. எனக்கு இது எளிதான காரியமன்று. அரசாங்கம்‌, 
மக்கள்‌ ஆகிய இருதரப்பினரின்‌ நன்மையையும்‌ முன்னிட்டு, எப்படி, 
ஏன்‌ அம்மகாநாட்டுக்கு வந்தேன்‌ என்பதை அக்கடிதத்தில்‌ விளக்கிச்‌ 
சொல்லி, அரசாங்கத்தினிடமிருந்து மக்கள்‌ எதிர்‌ பார்ப்பது என்ன 

என்பதையும்‌ தெளிவாக எடுத்துக்‌ காட்ட வேண்டியது என்‌ கடமை 
என்பதை உணர்ந்தேன்‌. 


லோகமான்ய திலகர்‌, அலி சகோதரர்கள்‌ போன்ற தலைவர்கள்‌ 
மகாநாட்டிற்கு அழைக்கப்படாமல்‌ விலக்கப்பட்டிருந்தது குறித்து என்‌ 
வருத்தத்தை அக்கடிதத்தில்‌ தெரிவித்தேன்‌. மக்களின்‌ குறைந்த பட்ச 
ராஜீயக்‌ கோரிக்கையைக்‌ குறித்தும்‌, யுத்தத்தினால்‌ ஏற்பட்ட 
நிலைமையின்‌ காரணமாக உண்டாகியிருக்கும்‌ முஸ்லிம்களின்‌ 
கோரிக்கையைப்‌ பற்றியும்‌ அதில்‌ கூறினேன்‌. அக்கடிதத்தைப்‌ 
பிரசுரிக்கவும்‌ அனுமதி கேட்டேன்‌. வைசிராயும்‌ மகிழ்ச்சியுடன்‌ 
அனுமதியளித்தார்‌. 


மகாநாடு முடிந்தவுடனேயே வைசிராய்‌ சிம்லாவுக்குப்‌ போய்‌ 
விட்டதால்‌, அக்கடிதத்தை அங்கே அனுப்ப வேண்டியிருந்தது. 
எனக்கோ, அக்கடிதம்‌ அதிக முக்கியத்துவம்‌ வாய்ந்தது. தபால்‌ மூலம்‌ 
அனுப்புவதாயிருந்தால்‌ தாமதம்‌ ஆகிவிடவும்‌ கூடும்‌. சீக்கிரத்தில்‌ 
கடிதம்‌ போய்ச்சேர வேண்டும்‌ என்று விரும்பினேன்‌. ஆனால்‌, அதைக்‌ 
கண்டவர்களிடம்‌ கொடுத்தனுப்பிவிடவும்‌ எனக்கு மனமில்லை. 
புனிதமான ஒருவர்‌ அதை எடுத்துச்‌ சென்று வைசிராய்‌ மாளிகையில்‌ 
அவரிடம்‌ நேரில்‌ சேர்ப்பிக்க வேண்டும்‌ என்று விரும்பினேன்‌. 
கேம்பிரிட்ஜ்‌ மிஷனைச்‌ சேர்ந்த புனித பாதிரியாரான பூஜ்ய 
அயர்லாந்திடம்‌ கொடுத்தனுப்பலாம்‌ என்று தீனபந்து ஆண்டுரூஸு ம்‌, 
பிரதமப்‌ பேராசிரியர்‌ ருத்திராவும்‌ யோசனை கூறினர்‌. கடிதத்தைப்‌ 
படித்துப்‌ பார்த்து, அது நல்லது என்று தமக்குத்‌ தோன்றினால்‌ அதைக்‌ 
கொண்டு போவதாக அவர்‌ ஒப்புக்கொண்டார்‌. அக்கடிதம்‌ 
ரகசியமானதல்லவாகையால்‌ அதை அவர்‌ படித்துப்‌ பார்ப்பதில்‌ 
எனக்கு ஆட்சேபமில்லை. கடிதத்தை அவர்‌ படித்தார்‌; அது அவருக்குப்‌ 
பிடித்திருந்தது. அதைக்‌ கொண்டுபோய்ச்‌ சேர்க்க ஒப்புக்கொண்டார்‌. 
அவருக்கு இரண்டாம்‌ வகுப்பு ரெயில்‌ கட்டணம்‌ கொடுப்பதாகக்‌ 
கூறினேன்‌. ஆனால்‌, இன்டர்‌ வகுப்பில்‌ பிரயாணம்‌ செய்வதுதான்‌ 
தமக்குப்‌ பழக்கம்‌ என்று கூறி அதை வாங்கிக்கொள்ள மறுத்துவிட்டார்‌. 
இரவுப்‌ பிரயாணமாக இருந்தும்‌ இன்டர்‌ வகுப்பிலேயே சென்றார்‌. 
அவருடைய எளிமையும்‌, நேரிய, ஒளிவு மறைவு இல்லாத போக்கும்‌ 
என்னைக்‌ கவர்ந்துவிட்டன. இவ்விதம்‌ தூய்மையான உள்ளம்‌ படைத்த 
ஒருவர்‌ மூலம்‌ அனுப்பப்‌ பெற்ற கடிதம்‌, நான்‌ எண்ணியவாறே 
விரும்பிய பலனைத்‌ தந்தது. அது என்‌ மனத்திற்கு ஆறுதல்‌ 
அளித்ததோடு நான்‌ செல்ல வேண்டிய வழியையும்‌ 
தெளிவுபடுத்தியது. 

செய்வதாக நான்‌ ஏற்றுக்கொண்ட கடமையின்‌ மற்றொரு பகுதி, 
படைக்கு ஆள்‌ திரட்டுவது. இந்த வேலையைக்‌ கேடாவைத்‌ தவிர நான்‌ 
வேறு எங்கே ஆரம்பிப்பது? முதலில்‌ சைனியத்தில்‌ சேருபவராக 
இருக்கும்படி என்‌ சொந்த சக ஊழியர்களைத்‌ தவிர வேறு யாரை நான்‌ 
அழைக்க முடியும்‌? ஆகவே, நதியாத்துக்கு நான்‌ போனதுமே 
வல்லபாயையும்‌ மற்ற நண்பர்களையும்‌ அழைத்துப்‌ பேசினேன்‌. 
அவர்களில்‌ சிலர்‌, என்‌ யோசனையை எளிதில்‌ ஏற்றுக்கொண்டு 
விடவில்லை. என்‌ யோசனை பிடித்திருந்தவர்களுக்கோ, அது வெற்றி 
பெறுமா என்பதில்‌ சந்தேகம்‌ இருந்தது. எந்த வகுப்பினருக்கு நான்‌ 
கோரிக்கை வெளியிட விரும்பினேனோ அந்த வகுப்பாருக்கு 
அரசாங்கத்தினிடம்‌ அன்பு இல்லை. அரசாங்க அதிகாரிகளிடம்‌ 
அவர்கள்‌ அடைந்த கசப்பான அனுபவம்‌ அவர்கள்‌ மனத்தில்‌ இன்றும்‌ 


அப்படியே இருந்து வந்தது. 


என்றாலும்‌, வேலையைத்‌ தொடங்குவதற்கு அவர்கள்‌ ஆதரவாக 
இருந்தார்கள்‌. என்‌ வேலையை நான்‌ ஆரம்பித்ததுமே என்‌ கண்கள்‌ 
திறந்துவிட்டன. நான்‌ கொண்டிருந்த நம்பிக்கை, பயங்கரமான 
அதிர்ச்சியை அடைந்தது. நிலவரிப்‌ போராட்டத்தின்‌ போது மக்கள்‌ 
தங்கள்‌ வண்டிகளை வாடகை வாங்கிக்‌ கொள்ளாமலேயே 
தாராளமாகக்‌ கொடுக்க முன்வந்தார்கள்‌. ஒரு தொண்டர்‌ 
வேண்டுமென்றபோது, இரண்டு பேர்‌ தொண்டர்களாக வந்தார்கள்‌. 
அப்படியிருக்க இப்பொழுதோ வாடகைக்கும்‌ ஒரு வண்டி 
கிடைக்கவில்லையென்றால்‌ தொண்டர்கள்‌ விஷயத்தைச்‌ சொல்லத்‌ 
தேவையில்லை. ஆயினும்‌, நாங்கள்‌ அதைரியம்‌ அடைந்து 
விடவில்லை. வண்டிகளில்‌ போவது என்பதையே விட்டு விட்டு 
நடந்தே பிரயாணம்‌ செய்வது என்று தீர்மானித்தோம்‌. இவ்விதம்‌ 
நாங்கள்‌ தினம்‌ இருபது மைல்‌ நடக்க வேண்டியவர்களானோம்‌. 
வண்டியே கிடைப்பதில்லையென்றால்‌, அம்‌ மக்கள்‌ எங்களுக்குச்‌ 
சாப்பாடு போடுவார்கள்‌ என்று எதிர்பார்ப்பது வீண்‌ வேலை. சாப்பாடு 
போடுமாறு கேட்பதும்‌ சரியல்ல. ஆகவே, ஒவ்வொரு தொண்டரும்‌ 
தமக்கு வேண்டிய சாப்பாட்டைக்‌ கையில்‌ எடுத்துக்கொள்ள வேண்டும்‌ 
என்று தீர்மானித்தோம்‌. அது கோடைக்காலம்‌. ஆகையால்‌ 
படுக்கையோ, போர்வையோ தேவைப்படவில்லை. 


சென்ற இடங்களிலெல்லாம்‌ கூட்டங்களை நடத்தினோம்‌. அவற்றிற்கு 
மக்கள்‌ வந்தார்கள்‌. ஆனால்‌, ஒருவர்‌ இருவர்கூட ராணுவத்தில்‌ சேர 
முன்வரவில்லை. “நீங்கள்‌ அகிம்சையை அனுசரிக்கிறவர்கள்‌. 

அப்படியிருக்க ஆயுதங்களை ஏந்துமாறு எங்களை நீங்கள்‌ எப்படிக்‌ 
கேட்கலாம்‌?” “எங்கள்‌ ஒத்துழைப்பைப்‌ பெறுவதற்கு அரசாங்கம்‌ 
இந்தியாவுக்கு என்ன நன்மையைச்‌ செய்துவிட்டது?” இவைபோன்ற 
கேள்விகளையெல்லாம்‌ எங்களைக்‌ கேட்டார்கள்‌ என்றாலும்‌, 
நிதானமாக நாங்கள்‌ வேலை செய்துகொண்டு போனது பயன்‌ தர 
ஆரம்பித்தது. பலர்‌ தங்கள்‌ பெயர்களைப்‌ பதிவு செய்துகொண்டனர்‌. 
முதல்‌ கோஷ்டி அனுப்பப்பட்டதுமே தொடர்ந்து ஆட்களை அனுப்பிக்‌ 
கொண்டிருப்பது சாத்தியமாகும்‌ என்று நம்பினோம்‌. படைக்குச்‌ சேரும்‌ 
ஆட்களை எங்கே தங்கச்‌ செய்வது என்பதைப்‌ பற்றிக்‌ கமிஷனருடன்‌ 
ஆலோசிக்கவும்‌ தொடங்கினேன்‌. 


டில்லியில்‌ நடந்த மகாநாட்டை அனுசரித்து, ஒவ்வொரு டிவிஷனிலும்‌ 
கமிஷனர்கள்‌ மகாநாடுகளை நடத்தினார்கள்‌. அத்தகைய மகாநாடு 
ஒன்று குஜராத்தில்‌ நடந்தது. என்‌ சக ஊழியர்களையும்‌ என்னையும்‌ 
அதற்கு அழைத்திருந்தார்கள்‌. நாங்கள்‌ போயிருந்தோம்‌. ஆனால்‌, 
டில்லி மகாநாட்டில்‌ எனக்கு இருந்த இடம்கூட இதில்‌ எனக்கு இல்லை 
என்பதை உணர்ந்தேன்‌. அடிமை உணர்ச்சியே நிலவியிருந்த 
அச்சூழ்நிலை எனக்குச்‌ சங்கடமாக இருந்தது. அங்கே கொஞ்சம்‌ 
விரிவாகவே பேசினேன்‌. நான்‌ சொன்னதில்‌ அதிகாரிகளுக்குக்‌ 
கஷ்டமாக இருக்கக்கூடிய இரண்டொரு விஷயங்கள்‌ நிச்சயமாக 
இருந்தனவேயன்றி அவர்களுக்குத்‌ திருப்தியளிக்கும்படி நான்‌ எதுவும்‌ 
சொல்ல முடியவில்லை. 


படையில்‌ சேரும்படி மக்களைக்‌ கேட்டுக்கொண்டு நான்‌ துண்டுப்‌ 
பிரசுரங்கள்‌ வெளியிட்டு வந்தேன்‌. அவற்றில்‌ நான்‌ உபயோகித்த 
வாதங்களில்‌ ஒன்று கமிஷனருக்குப்‌ பிடிக்கவில்லை. அந்த வாதம்‌ 
இதுதான்‌: “இந்தியாவில்‌ பிரிட்டிஷ்‌ ஆட்சி செய்திருக்கும்‌ தவறான பல 
செய்கைகளில்‌, தேச மக்கள்‌ எல்லோருக்குமே ஆயுதப்‌ பயிற்சி 
இல்லாது போகும்படி செய்திருக்கும்‌ சட்டமே மிகவும்‌ மோசமானது 
என்று சரித்திரம்‌ கூறும்‌. ஆயுதச்‌ சட்டம்‌ ரத்தாக வேண்டும்‌ என்று நாம்‌ 
விரும்பினால்‌, ஆயுதங்களை உபயோகிப்பதை நாம்‌ கற்றுக்கொள்ள 
விரும்பினால்‌, அதற்குப்‌ பொன்னான வாய்ப்பு இதோ இருக்கிறது. 
அரசாங்கத்திற்குக்‌ கஷ்டம்‌ ஏற்பட்டிருக்கும்‌ இச்சமயத்தில்‌, மத்தியதர 
வகுப்பினர்‌ வலிய வந்து அதற்கு உதவி செய்வார்களாயின்‌, 
அவநம்பிக்கை மறைந்துவிடும்‌; ஆயுதங்கள்‌ வைத்துக்கொள்ளுவதற்கு 
இருக்கும்‌ தடையும்‌ ரத்தாகிவிடும்‌. கமிஷனர்‌ இதைப்பற்றிக்‌ 
குறிப்பிட்டு, எங்களுக்குள்‌ அபிப்பிராய பேதமிருந்தும்‌ நான்‌ 
மகாநாட்டிற்கு வந்ததைப்‌ பாராட்டினார்‌. ஆகவே, என்னால்‌ முடிந்த 

வரையில்‌ மரியாதையுடன்‌ என்‌ கட்சியிலிருக்கும்‌ நியாயத்தை நான்‌ 
எடுத்துக்‌ கூறவேண்டியதாயிற்று. 


வைசிராய்க்கு நான்‌ எழுதிய மேலே குறிப்பிட்டிருக்கும்‌ கடிதம்‌ 
இதுவே: 


“26-ஆம்‌ தேதி (ஏப்ரல்‌) தங்களுக்கு ஒரு கடிதம்‌ எழுதினேன்‌. அதில்‌ 
கண்ட காரணங்களைப்பற்றிக்‌ கவனமாகச்‌ சிந்தித்ததன்‌ பேரில்‌ நான்‌ 
மகாநாட்டிற்கு வரமுடியாமல்‌ இருக்கிறது என்பதை அக்கடிதத்தில்‌ 
குறிப்பிட்டிருந்தேன்‌. ஆனால்‌, அதன்‌ பிறகு நீங்கள்‌ எனக்கு அளித்த 
பேட்டிக்குப்‌ பின்னர்‌ மகாநாட்டில்‌ கலந்து கொள்ளுவது என்று 
என்னையே திடப்படுத்திக்கொண்டேன்‌. இதற்கு வேறு காரணமில்லாது 
போயினும்‌, தங்களிடம்‌ நான்‌ கொண்டிருந்த பெரும்‌ மதிப்பே அதற்குக்‌ 
காரணம்‌. மகாநாட்டிற்கு வருவதில்லை என்று நான்‌ எண்ணியதற்கு ஒரு 
காரணம்‌ முக்கியமான காரணம்‌ பொதுஜன அபிப்பிராயத்தை 
உருவாக்குவதற்கு அதிகச்‌ சக்தி வாய்ந்த தலைவர்கள்‌ என்று நான்‌ 
கருதும்‌ லோகமான்ய திலகர்‌, ஸ்ரீ மதி பெஸன்ட்‌, அலி சகோதரர்கள்‌ 
ஆகியவர்களை அம்மகாநாட்டிற்கு அழைக்காதது தான்‌. மகாநாட்டிற்கு 
வருமாறு அவர்களை அழைக்காது போனது பெரிய தவறு என்றே நான்‌ 
இன்னும்‌ கருதுகிறேன்‌. அதைத்‌ தொடர்ந்து மாகாண மகாநாடுகள்‌ 
நடக்கப்‌ போகின்றன என்று அறிகிறேன்‌. அந்த மகாநாடுகளுக்காவது 
வந்து, அரசாங்கத்திற்கு ஆலோசனை கூறி உதவுமாறு அத்தலைவர்கள்‌ 
அழைக்கப்படுவார்களானால்‌, நடந்துவிட்ட தவறை நிவர்த்தித்துக்‌ 
கொள்ள வழி ஏற்படும்‌ என்ற யோசனையைப்‌ பணிவுடன்‌ தெரிவித்துக்‌ 
கொள்ளுகிறேன்‌. இத்தலைவர்கள்‌, ஏராளமான பொதுமக்களின்‌ 
பிரதிநிதிகளாக உள்ளவர்கள்‌. அரசாங்கத்துடன்‌ மாறுபட்ட 
கருத்துள்ளவர்களாக அவர்கள்‌ இருந்த போதிலும்‌, எந்த அரசாங்கமும்‌ 
தலைவர்களை அலட்சியம்‌ செய்துவிட முடியாது என்பதைத்‌ 
தெரிவித்துக்‌ கொள்ளுகிறேன்‌. மகாநாட்டின்‌ கமிட்டிகளில்‌ எல்லாக்‌ 
கட்சிகளும்‌ தங்கள்‌ அபிப்பிராயத்தைத்‌ தாராளமாக எடுத்துக்கூற 
அனுமதிக்கப்பட்டது என்பது அதே சமயத்தில்‌ எனக்கு மகிழ்ச்சியை 
அளிக்கிறது. என்னைப்‌ பொறுத்த வரையில்‌, நான்‌ இருந்த 
கமிட்டியிலோ, மகாநாட்டிலோ, வேண்டுமென்றேதான்‌ நான்‌ என்‌ 
அபிப்பிராயத்தைக்‌ கூறாமல்‌ இருந்துவிட்டேன்‌. மகா நாட்டில்‌ 
கொண்டுவரப்பட்ட தீர்மானத்திற்கு என்‌ ஆதரவை அளிப்பதோடு 
இருப்பது மாத்திரமே, மகாநாட்டின்‌ நோக்கத்திற்குச்‌ சிறந்த சேவை 
செய்ததாகும்‌ என்று கருதினேன்‌. அதையே மனப்பூர்வமாகச்‌ 
செய்தேன்‌. என்னுடைய உதவித்‌ திட்டம்‌ ஒன்றை இத்துடன்‌ தனிக்‌ 

கடிதத்தில்‌ அனுப்பியிருக்கிறேன்‌. அதை அரசாங்கம்‌ 
ஏற்றுக்கொண்டதுமே மகாநாட்டில்‌ நான்‌ கூறியதைக்‌ காரியத்தில்‌ 
சீக்கரத்தில்‌ நிறைவேற்றலாம்‌ என நம்புகிறேன்‌. 


“மற்றக்‌ குடியேற்ற நாடுகளைப்‌ போன்று நாங்களும்‌, சாம்ராஜ்யத்துடன்‌ 
கூடிய சீக்கிரத்தில்‌ பங்காளிகளாக ஆகி விட வேண்டும்‌ என்று 
ஆசைப்பட்டுக்‌ கொண்டிருக்கிறோம்‌. ஆகையால்‌, இந்தச்‌ 
சாம்ராஜ்யத்திற்கு ஆபத்து ஏற்பட்டிருக்கும்‌ இச்சமயத்தில்‌, இப்பொழுது 
நாங்கள்‌ அளிக்கத்‌ தீர்மானித்திருப்பது போன்று, எந்தவிதமான 
தயக்கமும்‌ இல்லாமல்‌ பூரணமான ஆதரவை அளிக்க வேண்டும்‌ 
என்பதை ஒப்புக்கொள்ளுகிறேன்‌. இவ்வாறு உதவி செய்ய 
முன்வந்திருப்பதற்குக்‌ காரணம்‌, இன்னும்‌ அதிக விரைவில்‌ நமது 
லட்சியத்தையடைய முடியும்‌ என்று எதிர்பார்ப்பதுதான்‌ என்பதே 
உண்மை. அந்த வகையில்‌ கடமையைச்‌ செய்வதானாலும்‌, அப்படிச்‌ 
செய்வோர்‌, அதே சமயத்தில்‌ உரிமையையும்‌ தானே பெறுகின்றனர்‌. 
ஆகையால்‌, சீக்கிரத்தில்‌ வரப்போவதாக உங்கள்‌ பிரசங்கத்தில்‌ நீங்கள்‌ 
குறிப்பிட்டிருக்கும்‌ அரசியல்‌ சீர்திருத்தங்கள்‌, முக்கிய அம்சங்களில்‌ 
காங்கிரஸ்‌-லீக்‌ திட்டத்தை அனுசரித்தவையாக இருக்கும்‌ என்று எண்ண 
மக்களுக்கு உரிமை உண்டு. இந்த நம்பிக்கையே அரசாங்கத்திற்கு 
மனப்பூர்வமான ஒத்துழைப்பை மகாநாட்டில்‌ அளிக்கும்படி பலரைச்‌ 
செய்தது என்பதில்‌ சந்தேகமில்லை. 


“முன்‌ வைத்த காலைப்‌ பின்‌ வாங்கிக்‌ கொள்ளும்படி என்‌ தேச 
மக்களைச்‌ செய்ய என்னால்‌ முடியுமானால்‌, காங்கிரஸ்‌ 
தீர்மானங்களையெல்லாம்‌ அவர்கள்‌ வாபஸ்‌ வாங்கிக்‌ கொண்டு, 
யுத்தம்‌ நடந்து கொண்டிருக்கும்‌ வரையில்‌ 'சுயாட்சி', 'பொறுப்பாட்சி' 
என்ற பேச்சைப்‌ பேசக்கூடாது என்று சொல்லி, அவர்கள்‌ அவ்விதமே 
செய்யும்படியும்‌ செய்வேன்‌. சாம்ராஜ்யத்திற்கு நெருக்கடியான சமயம்‌ 
ஏற்பட்டிருக்கும்‌ இந்த நேரத்தில்‌, உடல்‌ வலுவுள்ள தம்‌ புதல்வர்கள்‌ 
எல்லோரையும்‌ இந்தியா, சாம்ராஜ்யத்திற்குத்‌ தியாகம்‌ செய்துவிட 
முன்வரும்படியும்‌ செய்வேன்‌. இச்செய்கை ஒன்றினாலேயே, 
சாம்ராஜ்யத்தில்‌ இந்தியா அதிகச்‌ சலுகைகளுடன்‌ கூடிய 
பங்காளியாகிவிடுவதோடு நிறபேதங்களெல்லாம்‌ என்றோ இருந்தவை 
என்றாகிவிடும்‌ என்பதையும்‌ நான்‌ அறிவேன்‌. ஆனால்‌, அனுபவத்தில்‌ 
படித்த இந்தியர்‌ எல்லோருமே இதைவிடக்‌ குறைந்த பலனுள்ள 
முறையையே தீர்மானித்திருக்கின்றனர்‌. பொதுமக்களிடையே படித்த 
இந்தியருக்கு எந்தவிதமான செல்வாக்குமே இல்லை என்று 
சொல்லிவிடுவது இனியும்‌ சாத்தியமானதன்று. நான்‌ 

தென்னாப்பிரிக்காவிலிருந்து திரும்பியது முதல்‌ விவசாயிகளுடன்‌ 
மிகவும்‌ நெருங்கிய தொடர்பு வைத்துக்‌ கொண்டு வருகிறேன்‌. சுயாட்சி 
ஆர்வம்‌ அவர்களிடையேயும்‌ அதிகமாகப்‌ பரவியிருக்கிறது என்பதை 
உங்களுக்கு உறுதியாகக்‌ கூற விரும்புகிறேன்‌. சென்ற காங்கிரஸ்‌ 
மகாநாட்டிற்குப்‌ போயிருந்தேன்‌. பார்லிமெண்டு நிறைவேற்றும்‌ 
சட்டத்தின்‌ மூலம்‌ திட்டமாகத்‌ தேதியைக்‌ குறிப்பிட்டு, அந்தக்‌ 
காலத்திற்குள்‌ பிரிட்டிஷ்‌ இந்தியாவுக்கு முழுப்‌ பொறுப்பாட்சியும்‌ 
அளித்து விட வேண்டும்‌ என்று காங்கிரஸில்‌ தீர்மானம்‌ 
நிறைவேறியதில்‌ என்‌ பங்கும்‌ உண்டு. அதைச்‌ செய்வது தைரியமான 
காரியமே என்பதை ஒப்புக்‌ கொள்ளுகிறேன்‌. ஆனால்‌, சாத்தியமான 
அளவு குறைந்த காலத்திற்குள்‌ சுயாட்சியை அடைய முடியும்‌ என்ற 
திட்டமான எண்ணம்‌ ஏற்படுவதைத்‌ தவிர வேறு எதுவும்‌ இந்திய 
மக்களைத்‌ திருப்தி செய்யாது என்பதை நிச்சயமாக அறிகிறேன்‌. இந்த 
லட்சியத்தை அடைவதற்குச்‌ செய்யும்‌ எந்தத்‌ தியாகமும்‌ பெரியதாகாது 
என்று எண்ணுகிறவர்கள்‌ இந்தியாவில்‌ அநேகர்‌ இருக்கிறார்கள்‌ 
என்பதை நான்‌ அறிவேன்‌. அதே சமயத்தில்‌ எந்தச்‌ சாம்ராஜ்யத்தில்‌ 
முடிவான அந்தஸ்தை அடைய நினைக்கிறார்களோ, 
விரும்புகிறார்களோ அந்தச்‌ சாம்ராஜ்யத்திற்காகத்‌ தங்களையே 
தியாகம்‌ செய்யவும்‌ தயாராக இருக்கவேண்டும்‌ என்பதையும்‌ 
விழிப்புடன்‌ அவர்கள்‌ அறிந்தே இருக்கிறார்கள்‌. ஆகவே, 
சாம்ராஜ்யத்தை மிரட்டி வரும்‌ அபாயத்திலிருந்து அதைக்‌ 
காப்பாற்றுவதற்காக மெளனமாகவும்‌ மனப்பூர்வ மாகவும்‌ 
பாடுபடுவதனால்‌ லட்சியத்தை நோக்கிச்‌ செல்லும்‌ நமது 
பிரயாணத்தைத்‌ துரிதப்படுத்திவிடலாம்‌ என்று ஆகிறது. 
சாதாரணமானதான இந்த உண்மையை அறியாது போவது தேசியத்‌ 
தற்கொலையே ஆகும்‌. சாம்ராஜ்யத்தைக்‌ காப்பாற்றுவதற்கு நாம்‌ 
பணிபுரிந்தால்‌, அப்பணியிலேயே நாம்‌ சுய ஆட்சியை 
அடைந்தவர்களாகிறோம்‌ என்பதை நாம்‌ கண்டுகொள்ள வேண்டும்‌. 


“ஆகையால்‌, சாம்ராஜ்யத்தின்‌ பாதுகாப்புக்கு நாம்‌ அழைக்கக்‌ கூடிய 
ஒவ்வொருவரையும்‌ அழைக்க வேண்டும்‌ என்பது எனக்குத்‌ 
தெளிவாகிறது. ஆனால்‌, பொருளுதவியைப்‌ பொறுத்த வரையில்‌ 
அவ்வாறு நான்‌ சொல்ல முடியாது என்றே அஞ்சுகிறேன்‌. இந்தியா, 
தன்னுடைய சக்திக்கு அதிகமாகவே சாம்ராஜ்யத்தின்‌ 
பொக்கிஷத்திற்குக்‌ கொடுத்திருக்கிறது என்று, விவசாயிகளிடம்‌ நான்‌ 
கொண்டிருக்கும்‌ நெருங்கிய தொடர்பினால்‌ நிச்சயமாகக்‌ கருதுகிறேன்‌. 
நான்‌ இவ்விதம்‌ கூறுவது, என்‌ நாட்டு மக்களின்‌ 
பெரும்பான்மையோரின்‌ அபிப்பிராயத்தைக்‌ கூறுவதாகும்‌ என்பதை 
அறிவேன்‌. 

“டில்லியில்‌ நடந்த யுத்த மகாநாடு, பொதுவானதோர்‌ லட்சியத்திற்காக 
எங்கள்‌ வாழ்க்கையை அர்ப்பணம்‌ செய்து கொள்ளுவதில்‌ ஒரு 
முக்கியமான காரியம்‌ என்று நான்‌ கருதுகிறேன்‌. எங்களில்‌ மற்றும்‌ 
பலரும்‌ அவ்வாறே கருதுகிறார்கள்‌ என்றே நம்புகிறேன்‌. ஆனால்‌, 
எங்கள்‌ நிலைமையோ மிகவும்‌ விசித்திரமானது. இன்று நாங்கள்‌ 
சாம்ராஜ்யத்தில்‌ சம பங்காளிகளாக இல்லை. வருங்காலத்தில்‌ 
அவ்வாறு ஆகலாம்‌ என்ற நம்பிக்கையின்‌ பேரில்‌ எங்களை 
அர்ப்பணம்‌ செய்திருக்கிறோம்‌. அந்த நம்பிக்கை என்ன என்பதைத்‌ 
தெளிவாகவும்‌ சந்தேகத்திற்கு இடமில்லாத வகையிலும்‌ உங்களுக்கு 
நான்‌ கூறாது போனால்‌, உங்களுக்கும்‌ என்‌ நாட்டிற்கும்‌ உண்மையாக 
நடந்துகொண்டவனாக மாட்டேன்‌. அது நிறைவேற்றப்‌ பட வேண்டும்‌ 
என்பதற்காக நான்‌ பேரம்‌ பேசவில்லை. ஆனால்‌, நம்பிக்கையில்‌ 
ஏமாற்றம்‌ என்பது, நம்பிக்கையையே ஒழிப்பதாகும்‌ என்பதை நீங்கள்‌ 
அறிய வேண்டும்‌ இன்னுமொரு விஷயத்தையும்‌ நான்‌ சொல்லாமல்‌ 
இருக்கக்‌ கூடாது. நமது சொந்த வித்தியாசங்களையொல்லாம்‌ மறந்து 
விடுமாறு எங்களை நீங்கள்‌ கேட்டுக்கொண்டீர்கள்‌. அதிகாரிகளின்‌ 
கொடுமைகளையும்‌ அக்கிரமங்களையும்‌ சகித்துக்‌ கொள்ள வேண்டும்‌ 
என்பதும்‌ உங்கள்‌ வேண்டுகோளுக்குப்‌ பொருள்‌ என்றால்‌, அதற்கு 
இணங்க நான்‌ அசக்தனாவேன்‌. கட்டுப்பாடான கொடுமையை நான்‌ 
கடைசிவரை எதிர்த்தே தீருவேன்‌. ஒருவரைக்‌ கூடத்‌ துன்புறுத்தக்‌ 
கூடாது என்றும்‌, இதற்கு முன்னால்‌ செய்து வந்ததைப்‌ போல்‌ 
அல்லாமல்‌ பொதுஜன அபிப்பிராயத்தை மதித்து அவர்களைக்‌ கலந்து 
ஆலோசித்து நடக்க வேண்டும்‌ என்றும்‌ அதிகாரிகளுக்கு அந்த 
வேண்டுகோள்‌ கூற வேண்டும்‌. சம்பாரணில்‌ நெடுங்காலமாக 
இருந்துவந்த கொடுமையை எதிர்த்ததன்‌ மூலம்‌, பிரிட்டிஷ்‌ நீதியின்‌ 
முடிவான சிறப்பை நான்‌ காட்டியிருக்கிறேன்‌. கேடாவில்‌ 
அரசாங்கத்தை மக்கள்‌. சபித்துக்‌ கொண்டிருந்தார்கள்‌. ஆனால்‌, 
இன்றோ உண்மைக்காகத்‌ துன்பங்களை அனுபவிக்கவும்‌ தாங்கள்‌ 
தயாராகும்போது சக்தி தாங்களே அன்றி அரசாங்கம்‌ அல்ல என்பதை 
அதே மக்கள்‌ இப்பொழுது உணருகிறார்கள்‌. ஆகவே, 
அம்மக்களிடமிருந்து மனக்கசப்பு மறைந்து வருகிறது. அநீதிகளை 
உணரும்போது ஒழுங்கான, மரியாதையான சட்ட மறுப்பை மக்கள்‌ 
ஆட்சி சகிப்பதால்‌ அரசாங்கம்‌ மக்களின்‌ அரசாங்கமாகவே இருக்க 
வேண்டும்‌ என்று அம்மக்கள்‌ தங்களுக்குத்‌ தாங்களே 
சொல்லிக்கொள்கின்றனர்‌. இவ்விதம்‌ சம்பாரண்‌, கேடாக்‌ காரியங்கள்‌, 
யுத்தத்திற்கு நான்‌ நேரடியாக, திட்டமாகச்செய்த விஷேச 
உதவிகளாகும்‌. அத்துறையில்‌ என்னுடைய நடவடிக்கைகளை 
நிறுத்திவைக்குமாறு கேட்பது, என்‌ உயிரையே நிறுத்தி 
வைத்துவிடுமாறு நீங்கள்‌ கேட்பதாகும்‌, மிகுந்த பலத்திற்குப்‌ பதிலாக 

ஆன்ம சக்தியை, அதாவது அன்பின்‌ சக்தியை எல்லோரும்‌ 
அனுசரிக்கும்படி நான்‌ செய்ய முடியுமானால்‌, உலகம்‌ முழுவதும்‌ 
அதனால்‌ முடிந்ததை யெல்லாம்‌ செய்தாலும்‌, அதையும்‌ எதிர்த்து 
நிற்கக்கூடிய இந்தியாவை உங்களுக்கு நான்‌ காட்ட முடியும்‌. 
ஆகையால்‌, துன்பத்தைச்‌ சகிப்பது என்னும்‌ இந்த நிரந்தரமான 
தருமத்தை என்‌ வாழ்க்கையில்‌ வெளிக்காட்டும்‌ வகையில்‌ என்னையே 
நான்‌ கட்டுத்திட்டங்களுக்கு உட்படுத்திக்‌ கொள்ளுவேன்‌. அதில்‌ 
சிரத்தையுள்ளோரெல்லாம்‌ இத்தருமத்தை ஏற்றுக்கொள்ளுமாறு 
உபதேசிப்பேன்‌. நான்‌ வேறு ஏதாவது நடவடிக்கைகளில்‌ 
ஈடுபடுவேனாயின்‌, அதன்‌ நோக்கம்‌ இந்தத்‌ தருமத்தின்‌ 
இணையில்லாத உயர்வைக்‌ காட்டுவதற்கே ஆகும்‌. 


“கடைசியாக முஸ்லிம்‌ ராஜ்யங்கள்‌ சமபந்தமாகத்‌ திட்டமான 
வாக்குறுதியை அளிக்குமாறு பிரிட்டிஷ்‌ மந்திரிகளை நீங்கள்‌ கேட்க 
வேண்டும்‌ என்று விரும்புகிறேன்‌. ஒவ்வொரு முகம்மதியரும்‌ 
இவைகளில்‌ ஆழ்ந்த சிரத்தை கொண்டிருக்கிறார்‌ என்பதை நீங்கள்‌ 
அறிவீர்கள்‌. ஹிந்து என்ற வகையில்‌ நான்‌ அவர்களுடைய 
விஷயத்தில்‌ அசட்டையாக இருந்துவிடக்கூடாது. அவர்களுடைய 
துயரங்கள்‌ எங்கள்‌ துயரங்களாகவே இருக்க வேண்டும்‌. அந்த 
ராஜ்யங்களின்‌ உரிமைகளை முற்றும்‌ மதிப்பதிலும்‌, முஸ்லிம்களின்‌ 
புண்ணிய ஸ்தலங்கள்‌ சம்பந்தமாக அவர்களுடைய உணர்ச்சிகளை 
மதிப்பதிலும்‌, சுயாட்சி சம்பந்தமான இந்தியாவின்‌ கோரிக்கையை 
நியாயமாகவும்‌ தக்க காலத்திலும்‌ நிறைவேற்றி வைப்பதிலுமே 
சாம்ராஜ்யத்தின்‌ பாதுகாப்பு இருக்கிறது. ஆங்கில நாட்டு மக்களை 
நான்‌ நேசிக்கிறேன்‌. ஆங்கிலேயரிடம்‌ ஒவ்வோர்‌ இந்தியருக்கும்‌ 
விசுவாசத்தை உண்டுபண்ண வேண்டும்‌ என்று விரும்புகிறேன்‌. 
அதனாலேயே இதை எழுதுகிறேன்‌. 

28. மரணத்தின்‌ வாயிலருகில்‌ 


படைக்கு ஆள்‌ திரட்டும்‌ வேலையில்‌ என்‌ உடம்பையே அநேகமாக 
நாசப்படுத்திக்‌ கொண்டுவிட்டேன்‌. அந்த நாட்களில்‌ நிலக்கடலை 
வெண்ணெயும்‌ எலுமிச்சம்‌ பழமுமே என்‌ முக்கியமான உணவு. அந்த 
வெண்ணெயையே அதிகமாகச்‌ சாப்பிட்டுவிட்டால்‌, அதனால்‌ 
உடம்புக்குத்‌ தீமை உண்டாகும்‌ என்பது எனக்குத்‌ தெரியும்‌. என்றாலும்‌, 
அதை நான்‌ அளவுக்கு மிஞ்சியே சாப்பிட்டுவிட்டேன்‌. இதனால்‌ 
எனக்கு இலேசாகச்‌ சீதபேதி ஏற்பட்டது. அதை நான்‌ அதிகமாகப்‌ 
பொருட்படுத்தாமலேயே அன்று மாலை ஆசிரமத்திற்குச்‌ சென்றேன்‌. 
அடிக்கடி ஆசிரமத்திற்கு நான்‌ போய்வருவது வழக்கம்‌. அந்த 
நாட்களில்‌ நான்‌ மருந்து எதுவும்‌ சாப்பிடுவதில்லை. ஒரு வேளை 
பட்டினி போட்டுவிட்டால்‌ உடம்பு குணமாகிவிடும்‌ என்று 
எண்ணினேன்‌. மறுநாள்‌ காலை சாப்பிடாமல்‌ இருந்ததால்‌ உண்மையில்‌ 
உடம்பு குணமாகியிருப்பதாகவே உணர்ந்தேன்‌. ஆனால்‌, முழுவதும்‌ 
குணமடைந்துவிடவேண்டுமானால்‌ நீடித்து உபவாசம்‌ இருந்து வர 
வேண்டும்‌. ஏதாவது சாப்பிடுவதாய்‌ இருந்தாலும்‌ பழ ரசத்தைத்‌ தவிர 
வேறு எதுவுமே சாப்பிடக்கூடாது என்பதை அறிவேன்‌. 


அன்று ஏதோ பண்டிகை நாள்‌. மத்தியானம்‌ நான்‌ எதுவும்‌ சாப்பிடப்‌ 
போவதில்லை என்று கஸ்தூரிபாயிடம்‌ கூறியிருந்தேன்‌. ஆனால்‌, 
சாப்பிடும்‌ ஆசையை அவள்‌ தூண்டி விட்டாள்‌. அதற்குப்‌ 
பலியாகிவிட்டேன்‌. பாலையோ, பாலினால்‌ ஆனவைகளையோ 
சாப்பிடுவதில்லை என்று நான்‌ விரதம்‌ கொண்டிருந்ததால்‌, நெய்க்குப்‌ 
பதிலாக எண்ணெய்‌ விட்டு அவள்‌ எனக்காகக்‌ கோதுமைத்‌ தித்திப்புப்‌ 
பலகாரம்‌ செய்திருந்தாள்‌. ஒரு கிண்ணம்‌ நிறைய பயிற்றங்‌ 
கஞ்சியையும்‌ வைத்திருந்தாள்‌. இவைகளை உண்பதில்‌ எனக்கு அதிகப்‌ 
பிரியம்‌ உண்டு. அவைகளைச்‌ சாப்பிட்டேன்‌. கஸ்தூரிபாயைத்‌ திருப்தி 
செய்து, என்‌ நாவின்‌ ருசிக்கும்‌ திருப்தி அளிக்கும்‌ அளவு சாப்பிட்டால்‌ 
கஷ்டப்பட வேண்டி வராது என்றும்‌ நம்பினேன்‌. ஆனால்‌, ருசிப்‌ 
பிசாசோ எப்பொழுது சந்தர்ப்பம்‌ கிடைக்கும்‌ என்று காத்துக்‌ 
கொண்டிருந்தது. மிகக்‌ கொஞ்சமாகச்‌ சாப்பிடுவதற்குப்‌ பதிலாக வயிறு 
நிரம்பச்‌ சாப்பிட்டு விட்டேன்‌. இதுவே எமனுக்குப்‌ போதுமான 
அழைப்பாகி விட்டது. ஒரு மணி நேரத்திற்கெல்லாம்‌ சீதபேதி 
கடுமையாகத்‌ தோன்றிவிட்டது. 

அன்று மாலையே நான்‌ நதியாத்திற்குத்‌ திரும்ப வேண்டியிருந்தது. 
சபர்மதி ஸ்டேஷனுக்குப்‌ பத்து பர்லாங்கு தூரம்தான்‌. என்றாலும்‌, 
அதிகக்‌ கஷ்டத்தின்‌ பேரிலேயே அங்கே நடந்து சென்றேன்‌ ஸ்ரீ 
வல்லபாய்‌, அகமதாபாத்தில்‌ வந்து என்னோடு சேர்ந்துகொண்டார்‌. 
நான்‌ உடல்‌ குணமின்றி இருப்பதைக்‌ கண்டார்‌. என்றாலும்‌, வலி 
எவ்வளவு கடுமையாக இருந்தது என்பதை நான்‌ அவருக்குக்‌ காட்டிக்‌ 
கொள்ளவே இல்லை. 


இரவு பத்து மணிக்கு நதியாத்‌ போய்ச்‌ சேர்ந்தோம்‌. எங்கள்‌ தலைமை 
ஸ்தானமாக நாங்கள்‌ கொண்டிருந்த ஹிந்து அனாதசிரமம்‌ 
ரெயிலடியிலிருந்து அரை மைல்‌ தூரம்தான்‌. ஆனால்‌, அது எனக்குப்‌ 
பத்துமைல்‌ தூரம்போல இருந்தது. எப்படியோ சமாளித்துக்கொண்டு 
அங்கே போய்ச்‌ சேர்ந்து விட்டேன்‌. ஆனால்‌, வயிற்றிலிருந்த கடுப்பு 
வலி அதிகரித்துக்‌ கொண்டே போயிற்று. வழக்கமாகப்‌ போகும்‌ கக்கூசு, 


தூரத்தில்‌ இருந்ததால்‌, பக்கத்து அறையிலேயே ஒரு மலச்சட்டி 
கொண்டுவந்து வைக்கும்படி கூறினேன்‌. இதைக்‌ கேட்க எனக்கு 


வெட்கமாக இருந்தபோதிலும்‌ வேறு வழியில்லை. ஸ்ரீ பூல்சந்திரர்‌, ஒரு 
மலச்சட்டியைத்‌ தேடிக்‌ கொண்டுவந்து வைத்தார்‌. நண்பர்கள்‌ 
எல்லோரும்‌ அதிகக்‌ கவலையுடன்‌ என்னைச்‌ சூழ்ந்து கொண்டார்கள்‌. 
அவர்கள்‌ என்னிடம்‌ முழு அன்பையும்‌ காட்டி என்னைக்‌ கவனித்துக்‌ 
கொண்டனர்‌. ஆனால்‌, எனக்கிருந்த வேதனையை அவர்களால்‌ 
போக்கிவிட முடியாது. என்னுடைய பிடிவாதம்‌ வேறு அவர்களால்‌ 
ஒன்றும்‌ செய்ய முடியாதபடி செய்து விட்டது. வைத்திய உதவி 
எதையும்‌ பெற நான்‌ மறுத்து விட்டேன்‌. நான்‌ மருந்தும்‌ 
சாப்பிடுவதில்லை. நான்‌ செய்து விட்ட தவறுக்குத்‌ தண்டனையை 
அனுபவிக்கவே விரும்பினேன்‌. ஆகையால்‌, அவர்கள்‌ எதுவுமே 
செய்ய இயலாதவர்களாகப்‌ பிரமித்து நின்றனர்‌. இருபத்துநான்கு மணி 
நேரத்தில்‌ முப்பது, நாற்பது தடவை பேதியாகி விட்டது. ஆரம்பத்தில்‌ 
பழரசமும்‌ சாப்பிடாமல்‌ பட்டினி இருந்தேன்‌. பசியே இல்லாது 
போயிற்று என்‌ உடல்‌ இரும்புபோலப்‌ பலமானது என்று 
நீண்டகாலமாக நான்‌ எண்ணிவந்தேன்‌. ஆனால்‌, இப்பொழுதோ 
இவ்வுடல்‌ வெறும்‌ களிமண்‌ பிண்டம்போல்‌ ஆகிவிட்டதைக்‌ 
கண்டேன்‌. நோயை எதிர்க்கும்‌ சக்தியையெல்லாம்‌ அது 
இழந்துவிட்டது. டாக்டர்‌ கனுகா வந்து மருந்து சாப்பிடுமாறு 
வேண்டினார்‌. மறுத்துவிட்டேன்‌. ஊசியினால்‌ குத்தி மருந்தை 
ஏற்றுவதாகச்‌ சொன்னார்‌. அதற்கும்‌ நான்‌ மறுத்துவிட்டேன்‌. 
ஊசியினால்‌ குத்தி மருந்தை ஏற்றுவதைப்‌ பற்றி அக்காலத்தில்‌ எனக்கு 
ஒன்றுமே தெரியாமல்‌ இருந்தது பரிகாசத்திற்குரிய ஒன்றே. 

ஊசியினால்‌ குத்தி ஏற்றும்‌ மருந்து ஏதோ பிராணியின்‌ நிணநீராகவே 

இருக்க வேண்டும்‌ என்று நம்பினேன்‌. ஊசியினால்‌ குத்தி எனக்கு 
ஏற்றுவதாக டாக்டர்‌ சொன்ன மருந்து, ஏதோ மூலிகையின்‌ சத்து 
என்பது எனக்குப்‌ பின்னால்தான்‌ தெரிந்தது. இதைக்‌ காலங்கடந்தே 
நான்‌ அறிந்துகொண்டதால்‌ அதனால்‌ பலனில்லாது போயிற்று. 
தொடர்ந்து வயிற்றுப்போக்கு இருந்தது. நான்‌ முற்றும்‌ 
களைத்துப்போனேன்‌. களைப்பின்‌ காரணமாக ஜு ரமும்‌ பிதற்றலும்‌ 
ஏற்பட்டன. நண்பர்கள்‌ மேலும்‌ பீதியடைந்து விட்டனர்‌. வேறு பல 
வைத்தியர்களையும்‌ அழைத்து வந்தார்கள்‌. ஆனால்‌, 
வைத்தியர்களுடைய யோசனைகளையெல்லாம்‌ கேட்க மாட்டேன்‌ 
என்று இருக்கும்‌ நோயாளிக்கு அவர்களால்‌ என்ன செய்ய முடியும்‌? 


சேத்‌ அம்பாலால்‌ தமது உத்தம பத்தினியுடன்‌ நதியாத்திற்கு வந்து என்‌ 
சக ஊழியர்களுடன்‌ கலந்து ஆலோசித்தார்‌. அகமதாபாத்தில்‌ இருக்கும்‌ 
தமது மீர்ஜாப்பூர்‌ பங்களாவுக்கு என்னை மிகவும்‌ ஜாக்கிரதையாகக்‌ 
கொண்டுபோனார்‌. இந்த நோயின்போது நான்‌ பெற்ற அன்பு நிறைந்த 
தன்னலமற்ற தொண்டைப்‌ போன்று வேறு யாரும்‌ பெற்றிருக்க 


முடியாது. ஆனால்‌, ஒரு வகையான உள்‌ ஜுரம்‌ மாத்திரம்‌ இருந்து 
கொண்டே வந்தது. இதனால்‌, நாளுக்கு நாள்‌ உடல்‌ மெலிந்தது. நோய்‌ 


நீண்டகாலம்‌ நீடித்து இருந்து வரும்‌, அநேகமாக மரணத்திலேயே 
முடிந்துவிடக்கூடும்‌ என்று எண்ணினேன்‌. அம்பாலால்‌ சேத்தின்‌ 
வீட்டில்‌ என்மீது சொரியப்பட்ட அன்பிற்கும்‌ கவனத்திற்கும்‌ 
எல்லையே இல்லை. என்றாலும்‌, என்‌ மனம்‌ அமைதியே 
இல்லாதிருந்தது. என்னை ஆசிரமத்துக்குக்‌ கொண்டுபோய்‌ விடும்படி 


அவரை வற்புறுத்தினேன்‌. என்‌ வற்புறுத்தலுக்கு அவர்‌ இணங்க 
வேண்டியதாயிற்று. 


ஆசிரமத்தில்‌ இவ்விதம்‌ நான்‌ வலியால்‌ படுக்கையில்‌ புரண்டு 
கொண்டிருக்கையில்‌, ஜெர்மனி அடியோடு தோற்கடிக்கப்பட்டு 
விட்டது என்றும்‌, படைக்கு ஆள்‌ திரட்டுவது இனி அவசியமில்லை 
என்று கமிஷனர்‌ சொல்லி அனுப்பியிருக்கிறார்‌ என்றும்‌ ஸ்ரீ 
வல்லபபாய்‌ செய்தி கொண்டுவந்தார்‌. படைக்கு ஆள்‌ திரட்டுவதைக்‌ 
குறித்து நான்‌ மேற்கொண்டும்‌ கவலைப்பட வேண்டியதில்லை என்பது 


எனக்கு அதிக ஆறுதலை அளித்தது. 


அப்பொழுது நான்‌ நீர்சிகிச்சை செய்து கொண்டு வந்தேன்‌. அதில்‌ 
எனக்குக்‌ கொஞ்சம்‌ சுகம்‌ தெரிந்தது. ஆனால்‌, உடம்பு தேறும்படி 

செய்வது மிகவும்‌ கஷ்டமான வேலையாக இருந்தது. வைத்தியர்கள்‌ 
பலர்‌ எனக்கு ஏராளமாக ஆலோசனை கூறி வந்தார்கள்‌. ஆனால்‌, 
அவற்றில்‌ எதையும்‌ அனுசரிக்க எனக்கு விருப்பமில்லை. பால்‌ 
சாப்பிடுவதில்லை என்ற விரதம்‌ கெடாமல்‌ மாமிச சூப்‌ சாப்பிடலாம்‌ 
என்றும்‌ இரண்டு, மூன்று வைத்தியர்கள்‌ யோசனை கூறினர்‌. இந்த 
ஆலோசனைக்கு ஆயுர்வேதத்திலிருந்தும்‌ மேற்கோள்களைக்‌ 
காட்டினர்‌. அவர்களில்‌ ஒருவர்‌, முட்டைகளைச்‌ சாப்பிடும்படி பலமாகச்‌ 
சிபாரிசு செய்தார்‌. ஆனால்‌, அவர்கள்‌ எல்லோருக்கும்‌, “முடியாது” 
என்ற ஒரே பதிலையே நான்‌ கூறி வந்தேன்‌. 


ஆகாரத்தைப்பற்றிய விஷயம்‌, எனக்குச்‌ சாத்திரங்களின்‌ 
ஆதாரங்களைக்‌ கொண்டு முடிவு செய்யவேண்டியது அன்று. என்‌ 
வாழ்க்கையின்‌ போக்கு, வெளி ஆதாரங்களை மேற்‌ கொண்டும்‌ 
நம்பியிராத கொள்கைகளின்‌ வழியை அனுசரித்தது. அதனுடன்‌ 
பின்னியிருப்பது எனது உணவு விஷயம்‌. அக்கொள்கைகளைப்‌ 
புறக்கணித்துவிட்டு வாழும்‌ ஆசை எனக்கு இல்லை. என்‌ மனைவி, 
குழந்தைகள்‌, நண்பர்கள்‌ இவர்கள்‌ விஷயத்தில்‌ இரக்கமற்ற வகையில்‌ 
நான்‌ வற்புறுத்தி வந்திருக்கும்‌ ஒரு கொள்கையை என்‌ விஷயத்தில்‌ 
மாத்திரம்‌ நான்‌ எப்படிக்‌ கைவிட்டுவிட முடியும்‌? 


என்‌ வாழ்க்கையில்‌ எனக்கு முதல்‌ முதல்‌ ஏற்பட்ட நீண்ட நாள்‌ 
தொடர்ந்த நோய்‌ இதுதான்‌. இந்நோய்‌, என்‌ கொள்கைகளைப்‌ 
பரிசீலனை செய்து சோதிக்கும்‌ வாய்ப்பை இவ்வாறு எனக்கு 
அளித்தது. ஒரு நாள்‌ இரவு நான்‌ நம்பிக்கையை அடியோடு 
இழந்துவிட்டேன்‌. மரணத்தின்‌ வாயிலில்‌ நிற்கிறேன்‌ என்றே எனக்குத்‌ 
தோன்றியது. அனுசூயா பென்னுக்குச்‌ சொல்லி அனுப்பினேன்‌. அவர்‌ 
ஆசிரமத்திற்குப்‌ பறந்தோடி வந்தார்‌. வல்லபாய்‌, டாக்டர்‌.கனுகாவுடன்‌ 
வந்து சேர்ந்தார்‌. டாக்டர்‌, என்‌ நாடியைப்‌ பிடித்துப்‌ பார்த்துவிட்டு, 
“உங்கள்‌ நாடியெல்லாம்‌ நன்றாகவே இருக்கிறது. அபாயம்‌ எதுவும்‌ 
இல்லவே இல்லை. பலவீனம்‌ அதிகமாக இருப்பதால்‌ ஏற்பட்டிருக்கும்‌ 
ஆயாசம்‌ இது” என்றார்‌ ஆனால்‌, எனக்கு மட்டும்‌ நம்பிக்கை 
உண்டாகவில்லை. அன்று இரவெல்லாம்‌ எனக்குத்‌ தூக்கமே 
வரவில்லை. 


சாவு வராமலேயே பொழுது விடிந்துவிட்டது. ஆனால்‌, முடிவு 
சமீபித்துவிட்டது என்ற உணர்ச்சி மாத்திரம்‌ விடாமல்‌ எனக்கு இருந்தது. 
ஆகவே  ஆசிரமவாசிகளைக்‌ கீதையைப்‌ படிக்கச்‌ சொல்லிக்‌ 

கேட்பதிலேயே விழித்திருக்கும்‌ நேரம்‌ முழுவதையும்‌ கழித்து 
வந்தேன்‌. என்னால்‌ படிக்க முடியாது. பிறரிடம்‌ பேசும்‌ விருப்பமும்‌ 


எனக்கு இல்லை. கொஞ்சமும்‌ பேசினாலும்‌ மூளைக்குக்‌ 
களைப்டாயிருந்தது. வாழ்வதற்காகவே வாழவேண்டும்‌ என்ற 
விருப்பம்‌ எனக்கு என்றுமே இல்லையாகையால்‌, வாழ்வில்‌ எல்லாச்‌ 
சுவையும்‌ போய்‌ விட்டது. ஒன்றும்‌ செய்யமுடியாமல்‌ 
நண்பர்களிடமும்‌ சக ஊழியர்களிடமும்‌ வேலை வாங்கிக்கொண்டு 
உடல்‌ மெள்ளத்‌ தேய்ந்துகொண்டே போவதைக்‌ காணும்‌ மோசமான 
நிலைமையில்‌ வாழ்ந்துகொண்டிருப்பது எனக்கு மிகுந்த துன்பமாகவே 
இருந்தது. 


இவ்விதம்‌ சதா சாவை எதிர்பார்த்துக்கொண்டு நான்‌ 
படுத்திருந்தபோது, டாக்டர்‌ தல்வல்கர்‌, ஒரு விசித்திர ஆசாமியை 
அழைத்துக்கொண்டு அங்கே வந்தார்‌. மகாராஷ்டிரத்தைச்‌ சேர்ந்தவர்‌ 
அந்த ஆசாமி. அவர்‌ பிரசித்தமானவர்‌ அன்று. ஆனால்‌, அவரைப்‌ 
பார்த்த மாத்திரத்திலேயே அவரும்‌ என்னைப்‌ போன்ற ஒரு பைத்தியம்‌ 
என்பதைக்‌ கண்டுகொண்டேன்‌. தம்முடைய சிகிச்சை முறையை 
என்னிடம்‌ சோதித்துப்‌ பார்ப்பதற்காகவே அவர்‌ வந்தார்‌. கிரான்ட்‌ 
வைத்தியக்‌ கல்லூரியில்‌ அவர்‌ அநேகமாகப்‌ படித்து முடித்துவிட்டார்‌. 
ஆனால்‌, இன்னும்‌ பட்டம்‌ பெறவில்லை. அவர்‌ பிரம்ம சமாஜத்தில்‌ ஓர்‌ 
அங்கத்தினர்‌ என்று பின்னால்‌ எனக்குத்‌ தெரிந்தது. ஸ்ரீ கேல்கர்‌ என்பது 
அவர்‌ பெயர்‌. சுயேச்சையான, பிடிவாதப்‌ போக்குள்ளவர்‌ அவர்‌. 
பனிக்கட்டிச்‌ சிகிச்சையில்‌ அவருக்கு அதிக நம்பிக்கை. அந்தச்‌ 
சிகிச்சையை என்னிடம்‌ பரீட்சிக்க விரும்பினார்‌. அவருக்குப்‌ 
'பனிக்கட்டி டாக்டர்‌' என்று பெயர்‌ வைத்தோம்‌. தேர்ந்த 
டாக்டர்களுக்கும்‌ தெரியாது போன சில விஷயங்களைத்‌ தாம்‌ 
கண்டுபிடித்திருப்பதாக அவருக்குத்‌ திடமான நம்பிக்கை உண்டு. தமது 
சிகிச்சையில்‌ அவர்‌ கொண்டிருந்த நம்பிக்கை என்னையும்‌ தொத்திக்‌ 
கொள்ளும்படி செய்ய முடியாது போனது, எங்கள்‌ இருவருக்குமே 
பரிதாபகரமான விஷயமாகும்‌. ஒரு குறிப்பிட்ட அளவு வரையில்‌, 
அவருடைய சிகிச்சை முறையை நான்‌ நம்புகிறேன்‌. ஆனால்‌, அவர்‌ 
அவசரப்பட்டே சில முடிவுகளுக்கு வந்துவிட்டார்‌ என்று 
அஞ்சுகிறேன்‌. 


அவர்‌ கண்டுபிடித்திருப்பவைகளின்‌ குணாதிசயங்கள்‌ எதுவாக 
இருந்தாலும்‌, என்‌ உடலில்‌ அவற்றைப்‌ பரிசோதிக்க அவரை நான்‌ 
அனுமதித்தேன்‌. உடலுக்கு வெளியில்‌ செய்யும்‌ சிகிச்சையைப்‌ பற்றி 
எனக்கு ஆட்சேபமில்லை. உடம்பு முழுவதற்கும்‌ பனிக்கட்டி 

வைத்துக்கட்டுவதே அவருடைய சிகிச்சை அவருடைய 
சிகிச்சையினால்‌ என்‌ உடம்பில்‌ ஏற்பட்ட குணத்தைக்‌ குறித்து அவர்‌ 
சொல்லிக்கொண்டதை அங்கீகரிக்க என்னால்‌ முடியாவிட்டாலும்‌, 
எனக்கு ஒரு புதிய நம்பிக்கையையும்‌ பலத்தையும்‌ என்னுள்‌ அது 
நிச்சயமாக உண்டாக்கியது. இயற்கையாகவே மனநிலை உடம்பிலும்‌ 
பிரதிபலித்தது. எனக்குப்‌ பசியெடுக்க ஆரம்பித்தது. ஐந்து முதல்‌ பத்து 
நிமிடங்கள்‌ வரை மெல்ல நடக்கவும்‌ தொடங்கினேன்‌. அப்பொழுது 
அவர்‌ என்‌ ஆகாரத்தில்‌ ஒரு சீர்திருத்தம்‌ செய்ய யோசனை கூறினார்‌. 
அவர்‌ கூறியதாவது: “நீங்கள்‌ பச்சை முட்டைகளைச்‌ சாப்பிட்டால்‌ 
அதிகச்‌ சக்தியைப்‌ பெற்றுச்‌ சீக்கிரமாகப்‌ பழைய பலத்தை அடைவீர்கள்‌ 
என்று உறுதியாகக்‌ கூறுகிறேன்‌. முட்டைகள்‌, பாலைப்‌ போலத்‌ 
தீங்கில்லாதவை. நிச்சயமாக முட்டை புலால்‌ ரகத்தைச்‌ சேர்ந்ததல்ல. 
முட்டைகள்‌ எல்லாமே குஞ்சு பொரிக்கக்‌ கூடியவை அல்ல என்பது 


உங்களுக்குத்‌ தெரியுமா? அவ்விதம்‌ குஞ்சு 
பொரிக்காதவைகளாக்கப்பட்ட முட்டைகளும்‌ விற்கின்றன.” 
என்றாலும்‌, குஞ்சு பொரிக்காதவைகள்‌ ஆக்கப்பட்டுவிட்ட 


முட்டைகளைச்‌ சாப்பிடவும்‌ நான்‌ தயாராயில்லை. ஆனால்‌, என்‌ உடல்‌ 
நிலையில்‌ ஏற்பட்ட அபிவிருத்தி, பொதுக்‌ காரியங்களில்‌ நான்‌ சிரத்தை 


கொள்ளுவதற்குப்‌ போதுமானதாக இருந்தது. 

29. ரெளலட்‌ மசோதாக்கள்‌: என்‌ 
மனக்குழப்பம்‌ 


மாதேரானுக்குப்‌ போய்‌ அங்கே தங்கினால்‌, சீக்கிரத்தில்‌ என்‌ உடம்பு 
தேறும்‌ என்று டாக்டர்களும்‌ நண்பர்களும்‌ கூறினார்கள்‌. ஆகவே, நான்‌ 
அங்கே போனேன்‌. ஆனால்‌, மாதேரானில்‌ தண்ணீர்‌ உப்பாக 
இருந்ததால்‌ அங்கே நான்‌ தங்குவது கஷ்டமாகிவிட்டது. வயிற்றுக்‌ 
கடுப்பு நோய்‌ ஏற்பட்டு நான்‌ கஷ்டப்பட்டு விட்டதால்‌ என்‌ ஆசனவாய்‌ 
மென்மையாகிவிட்டது. இதனால்‌ மலம்‌ கழிக்கும்போது ஆசனவாயில்‌ 
எனக்குத்‌ தாங்கமுடியாத வலி இருந்தது. ஆகையால்‌, சாப்பிடுவது 


என்று நினைத்தாலே எனக்கு ஒரே பயமாக இருந்தது. ஒரு வாரம்‌ 
முடிவதற்கு முன்னாலேயே மாதேரானிலிருந்து நான்‌ போய்விட 


வேண்டியதாயிற்று. அப்பொழுது சங்கர்லால்‌ பாங்கர்‌ என்‌ உடல்‌ 
நிலையின்‌ காவலராக இருந்து வந்ததால்‌, டாக்டர்‌ தலாலைக்‌ கலந்து 
ஆலோசிக்குமாறு என்னை வற்புறுத்தினார்‌. அதன்‌ பேரில்‌ டாக்டர்‌ 
தலாலை அழைத்து வந்தனர்‌. உடனுக்குடனேயே முடிவுக்கு 
வந்துவிடுவதில்‌ அவருக்கு இருந்த ஆற்றல்‌ என்னைக்‌ கவர்ந்தது. 


அவர்‌ கூறியதாவது: “நீங்கள்‌ பால்‌ சாப்பிட்டாலன்றி உங்கள்‌ உடம்பு 
தேறும்படி செய்வது என்னால்‌ முடியாது. அதோடு அயம்‌, ஆர்ஸனிக்‌ 
ஆகிய மருந்துகளை ஊசிமூலம்‌ குத்திக்‌ கொள்ளுவீர்களானால்‌ உங்கள்‌ 
உடம்பைத்‌ தேற்றி விடுவதாக நான்‌ முற்றும்‌ உத்தரவாதம்‌ அளிக்க 
முடியும்‌.” 


அதற்கு நான்‌, “ஊசி குத்தி மருந்தை நீங்கள்‌ ஏற்றலாம்‌. ஆனால்‌, பால்‌ 
சாப்பிடுவது என்பது வேறு விஷயம்‌. பால்‌ சாப்பிடுவதில்லை என்று 


விரதம்‌ பூண்டிருக்கிறேன்‌” என்றேன்‌. அதன்‌ பேரில்‌ டாக்டர்‌, “உங்கள்‌ 
விரதத்தில்‌ தன்மைதான்‌ என்ன?” என்று கேட்டார்‌. 


பசுவையும்‌ எருமையையும்‌ பால்‌ கறப்பதற்கு பூக்கா முறையை 
அனுசரிக்கிறார்கள்‌ என்று எனக்குத்‌ தெரிந்ததிலிருந்து நான்‌ இந்த 
விரதத்தை மேற்கொண்டதைப்பற்றிய வரலாற்றையும்‌, அவ்விரதத்தின்‌ 
காரணத்தையும்‌, அவருக்கு எடுத்துக்‌ கூறினேன்‌. “பால்‌ என்றாலே 
எனக்குப்‌ பலமான வெறுப்பு ஏற்பட்டுவிட்டது. மேலும்‌, பால்‌, 
மனிதனுக்கு இயற்கையான ஆகாரம்‌ அல்ல என்றே எப்பொழுதும்‌ 

கருதி வந்திருக்கிறேன்‌. ஆகையால்‌, அதை உபயோகிப்பதை 
அடியோடு நிறுத்திவிட்டேன்‌” என்றேன்‌. அப்பொழுது கஸ்தூரிபாய்‌ 
என்‌ படுக்கைக்கு அருகில்‌ நின்றுகொண்டு நாங்கள்‌ பேசிக்‌ 
கொண்டிருந்ததையெல்லாம்‌ கவனித்துக்கொண்டிருந்தாள்‌. 
“அப்படியானால்‌, ஆட்டுப்பால்‌ சாப்பிடுவதற்கு உங்களுக்கு 
எவ்விதமான ஆட்சேபமும்‌ இருப்பதற்கில்லை” என்று குறுக்கிட்டுச்‌ 
சொன்னாள்‌. 


டாக்டரும்‌ அவள்‌ கூறியதைத்‌ தொடர்ந்து பிடித்துக்‌ கொண்டார்‌. 
“நீங்கள்‌ ஆட்டுப்பால்‌ சாப்பிட்டால்‌ அதுவே எனக்குப்‌ போதும்‌” 
என்றார்‌, அவர்‌. 


நானும்‌ உடன்பட்டு விட்டேன்‌. சத்தியாக்கிரகப்‌ போராட்டத்தை நடத்த 
வேண்டும்‌ என்று எனக்கு இருந்துவந்த தீவிர ஆர்வம்‌, நான்‌ 
உயிரோடிருக்க வேண்டும்‌ என்ற பலமான ஆசையை என்னுள்‌ 
உண்டாக்கிவிட்டது. எனவே, விரதத்தைச்‌ சொல்லளவில்‌ மாத்திரம்‌ 
அனுசரித்துவிட்டு, அதன்‌ உட்கருத்தை தத்தம்‌ செய்துவிட என்னையே 
திருப்தி செய்து கொண்டேன்‌. நான்‌ விரதம்‌ எடுத்துக்கொண்டபோது 
பசுவின்‌ பாலும்‌ எருமைப்‌ பாலுமே. என்‌ எண்ணத்தில்‌ 
இருந்தனவென்றாலும்‌, அதன்‌ இயற்கையான பொருளின்படி, எல்லா 
மிருகங்களின்‌ பாலும்‌ அதில்‌ அடங்கியதே. மேலும்‌, பால்‌, மனிதனின்‌ 
இயற்கையான ஆகாரம்‌ அல்ல என்ற கருத்து எனக்கு இருக்கும்‌ வரை, 
எந்தப்‌ பாலையும்‌ நான்‌ சாப்பிடுவது சரியே அல்ல. 
இவைகளையெல்லாம்‌ அறிந்திருந்தும்‌ ஆட்டுப்‌ பால்‌ சாப்பிடச்‌ 
சம்மதித்தேன்‌. உயிரோடு இருக்க வேண்டும்‌ என்பதில்‌ கொண்ட உறுதி, 
சத்தியத்தினிடம்‌ கொண்ட பற்றைவிடப்‌ பலமானதாக நிரூபிக்கப்பட்டு 
விட்டது. சத்தியாக்கிரகப்‌ போராட்டத்தை நடத்த வேண்டும்‌ என்ற 

ஆர்வத்தினால்‌, சத்தியத்தை வற்புறுத்தி வந்த நான்‌, தெய்வீகமான 
கொள்கையை விட்டுக்‌ கொடுத்து விட்டேன்‌. இச்செய்கையின்‌ நினைவு 
இன்னும்‌ என்‌ உள்ளத்தில்‌ உறுத்திக்கொண்டிருப்பதோடு எனக்கு மனச்‌ 
சஞ்சலத்தையும்‌ உண்டாக்கி வருகிறது. ஆட்டுப்‌ பால்‌ சாப்பிடுவதை 
எப்படி விட்டு விடுவது என்பதைக்‌ குறித்துச்‌ சதா சிந்தித்தும்‌ 
வருகிறேன்‌. ஆனால்‌, சேவை செய்ய வேண்டும்‌ என்ற மிகுந்த, 
அடக்கமான ஆசை எனக்கு இன்னும்‌ இருந்து கொண்டுதான்‌ வருகிறது. 
அதிலிருந்து விடுபட இன்னும்‌ என்னால்‌ முடியவில்லை. 


அகிம்சை ஆராய்ச்சியின்‌ ஒரு பகுதியாகவுள்ள என்னுடைய ஆகார 

சோதனைகள்‌ எனக்கு மிகவும்‌ முக்கியமானவை. அவை என்‌ 
மனத்திற்கு ஆறுதலையும்‌ ஆனந்தத்தையும்‌ அளிக்கின்றன. ஆனால்‌, 
நான்‌ ஆட்டுப்பால்‌ சாப்பிட்டு வருவது வாக்குறுதியை 
மீறியதேயாதலால்‌, அகிம்சையை ஒட்டிய ஆகார வகையில்‌ அல்ல, 
சத்திய வகையில்‌, இன்று எனக்கு அதிகச்‌ சங்கடமாக இருந்து 
வருகிறது. அகிம்சையின்‌ லட்சியத்தைவிட சத்தியத்தின்‌ 
லட்சியத்தையே நான்‌ நன்றாகப்‌ புரிந்துகொள்ளுகிறேன்‌ என்று 
எனக்குத்‌ தோன்றுகிறது. சத்தியத்தில்‌ எனக்கு இருக்கும்‌ பிடிப்பை நான்‌ 
விட்டுவிடுவேனாயின்‌, அகிம்சையின்‌ புதிரை அறிந்துகொள்ள 
என்னால்‌ என்றுமே முடியாது என்பதை அனுபவம்‌ எனக்குக்‌ கூறுகிறது. 
மேற்கொள்ளும்‌ விரதங்களை, அதன்‌ சொல்லுக்கும்‌ பொருளுக்கும்‌ 
ஏற்ப நிறைவேற்றி வைக்க வேண்டியது, சத்தியத்தின்‌ லட்சியத்திற்கு 
அவசியமாகிறது. இந்த விஷயத்திலோ, என்‌ விரதத்தின்‌ பொருளை 
அதன்‌ ஆன்மாவைக்‌ கொன்றுவிட்டு அதன்‌ வெளித்தோற்றத்தை 
மாத்திரமே அனுசரிக்கிறேன்‌. எனக்கு இதுதான்‌ வேதனையளிக்கிறது. 
ஆனால்‌, இதை நான்‌ தெளிவாக அறிந்திருந்தும்‌, நேரான வழி என்‌ 
முன்னால்‌ எனக்குத்‌ தென்படவில்லை. இன்னும்‌ சொன்னால்‌, நேரான 
வழியைப்‌ பின்பற்றுவதற்கு வேண்டிய தைரியம்‌ எனக்கு இல்லை. 
அடிப்படையில்‌ இரண்டுக்கும்‌ பொருள்‌ ஒன்றுதான்‌. ஏனெனில்‌, 
எப்பொழுதுமே, நம்பிக்கை இல்லாததனாலும்‌ பலவீனத்தினாலுமே 
சந்தேகம்‌ உண்டாகிறது. ஆகவே, ஆண்டவனே! எனக்கு 
நம்பிக்கையைக்‌ கொடு” என்று நான்‌ இரவு பகலாகப்‌ பிரார்த்தித்துக்‌ 
கொண்டு வருகிறேன்‌. 


நான்‌ ஆட்டுப்பால்‌ சாப்பிட ஆரம்பித்ததுமே டாக்டர்‌ தலால்‌ எனக்கு 
ஆசனவாய்க்‌ கோளாறுக்கு வெற்றிகரமான ரணசிகிச்சை செய்து 
முடித்தார்‌. என்‌ உடல்‌ பலம்‌ பெற்று வரவே, முக்கியமாகக்‌ கடவுள்‌ நான்‌ 
செய்வதற்கென்று வேலையைத்‌ தயாராக வைத்திருந்ததால்‌, உயிர்‌ வாழ 
வேண்டும்‌ என்ற ஆசை எனக்குத்‌ திரும்பவும்‌ பிறந்தது. 


குணமடைந்து வருகிறேன்‌ என்று நான்‌ உணர ஆரம்பித்ததுமே, 
ரெளலட்‌ கமிட்டியின்‌ அறிக்கையை தற்செயலாகப்‌ பத்திரிகையில்‌ 
படித்தேன்‌. அந்த அறிக்கை அப்பொழுதுதான்‌ வெளியாகியிருந்தது. 
அக்கமிட்டியின்‌ சிபாரிசுகள்‌ என்னைத்‌ திடுக்குறச்‌ செய்தன. சங்கரலால்‌ 
பாங்கரும்‌, உமார்‌ சோபானியும்‌ என்னிடம்‌ வந்து, இவ்விஷயத்தில்‌ 
நான்‌ உடனே ஏதாவது நடவடிக்கை எடுத்துக்கொள்ள வேண்டும்‌ என்று 
யோசனை கூறினார்கள்‌. ஒரு மாதத்தில்‌ நான்‌ அகமதாபாத்திற்குப்‌ 
போனேன்‌. அநேகமாகத்‌ தினமும்‌ என்னைப்‌ பார்ப்பதற்கு வல்லபாய்‌ 

வருவார்‌. அவரிடம்‌ எனக்கு இருந்த சந்தேகங்களைக்‌ கூறினேன்‌. 
“ஏதாவது செய்தாக வேண்டும்‌” என்றேன்‌. அதற்கு அவர்‌, “இந்த 
நிலைமையில்‌ நாம்‌ என்ன செய்ய முடியும்‌?” என்று என்னைக்‌ 
கேட்டார்‌. நான்‌ சொன்னதாவது: “அம்மசோதாக்களை எதிர்ப்பது என்ற 
பிரதிக்ஞையில்‌ கையெழுத்திட ஒரு சிலர்‌ கிடைத்தாலும்‌ போதும்‌. 
அதையும்‌ பொருட்படுத்தாமல்‌ சட்டம்‌ செய்யப்பட்டு விடுமானால்‌, 
நாம்‌ உடனே சத்தியாக்கிரகத்தை ஆரம்பித்துவிட வேண்டியதே. நான்‌ 
இதுபோல்‌ நோயுற்றுக்‌ கிடக்காமல்‌ இருந்தால்‌, மற்றவர்கள்‌ என்னைப்‌ 
பின்பற்றுவார்கள்‌ என்று எதிர்பார்த்து நானே தன்னந்தனியாக அதை 
எதிர்த்துப்‌ போராடுவேன்‌. ஆனால்‌, நான்‌ இப்பொழுது இருக்கும்‌ 
இத்திக்கற்ற நிலைமையில்‌ அந்த வேலை என்னால்‌ ஆகாது என்றே 
எண்ணுகிறேன்‌.” 


இவ்விதம்‌ நாங்கள்‌ பேசியதன்‌ பேரில்‌, என்னுடன்‌ தொடர்பு வைத்துக்‌ 
கொண்டிருந்தவர்களையெல்லாம்‌ அழைத்து ஒரு கூட்டம்‌ கூட்டுவது 
என்று முடிவாயிற்று. ரெளலட்‌ கமிட்டி அறிக்கையில்‌ 
பிரசுரமாகியிருக்கும்‌ சாட்சியங்களைக்‌ கொண்டு பார்த்தால்‌, 
அக்கமிட்டியின்‌ சிபாரிசுகள்‌ அவசியமில்லாதவை என்று எனக்குத்‌ 
தோன்றியது. மானமுள்ள யாரும்‌ அந்தச்‌ சிபாரிசுகளுக்கு உடன்‌ பட்டு 
இருந்து விடமுடியாது என்றும்‌ உணர்ந்தேன்‌. 


முடிவாக அக்கூட்டமும்‌ ஆசிரமத்தில்‌ நடந்தது. இருபதுபேர்‌ கூட 
அக்கூட்டத்திற்கு அழைக்கப்படவில்லை. வல்லபாயைத்‌ தவிர ஸ்ரீ மதி 
சரோஜினி நாயுடு, ஸ்ரீ ஹார்னிமன்‌, காலஞ்சென்ற ஸ்ரீ உமார்‌ சோபானி, 
ஸ்ரீ சங்கரலால்‌ பாங்கர்‌, ஸ்ரீ மதி அனுசூயா பென்‌ ஆகியவர்களே 
அக்கூட்டத்திற்கு வந்திருந்தார்கள்‌ என்று எனக்கு ஞாபகம்‌. 
சத்தியாக்கிரக பிரதிக்ஞை நகலை இக்கூட்டத்தில்‌ தயாரித்தோம்‌. 
வந்திருந்தவர்கள்‌ எல்லோரும்‌ அதில்‌ கையெழுத்திட்டார்கள்‌ என்றும்‌ 
எனக்கு ஞாபகம்‌. அச்சமயம்‌ நான்‌ எந்தப்‌ பத்திரிகையையும்‌ 
நடத்தவில்லை. ஆனால்‌, என்‌ கருத்துக்களை எப்பொழுதாவது 
தினப்பத்திரிகைகளின்‌ மூலம்‌ வெளியிட்டு வருவேன்‌. இச்சமயமும்‌ 
அவ்வாறே செய்தேன்‌. சங்கரலால்‌ பாங்கர்‌ இக்கிளர்ச்சியில்‌ தீவிரமாக 
இறங்கிவிட்டார்‌. வேண்டிய ஏற்பாடுகளைச்‌ செய்து, உறுதியுடன்‌ 
விடாமல்‌ வேலை செய்வதில்‌ அவருக்கு இருந்த அற்புதமான 


ஆற்றலைப்பற்றி முதல்‌ தடவையாக அப்பொழுதுதான்‌ நான்‌ தெரிந்து 
கொண்டேன்‌. 

சத்தியாக்கிரகத்தைப்‌ போன்ற புதியதானதோர்‌ ஆயுதத்தை, 
அப்பொழுது இருந்த ஸ்தாபனங்களில்‌ எதுவும்‌ அனுசரிக்கும்‌ என்ற 
நம்பிக்கையெல்லாம்‌ வீண்‌ என்று எனக்குத்‌ தோன்றியது. ஆகவே, 
என்னுடைய யோசனையின்‌ பேரில்‌ சத்தியாக்கிரக சபை என்ற ஒரு தனி 
ஸ்தாபனம்‌ ஆரம்பமாயிற்று. அதன்‌ முக்கியமான 
அங்கத்தினர்களெல்லாம்‌ பம்பாயைச்‌ சேர்ந்தவர்கள்‌. ஆகையால்‌, 
அதன்‌ தலைமைக்‌ காரியாலயம்‌ அங்கே அமைக்கப்பட்டது. 
அச்சங்கத்தில்‌ சேர ஏராளமானவர்கள்‌ விரும்பிப்‌ பிரதிக்ஞையில்‌ 
கையெழுத்திட்டார்கள்‌. துண்டுப்‌ பிரசுரங்களை வெளியிட்டோம்‌. 
பொதுக்கூட்டங்கள்‌ எல்லா இடங்களிலும்‌ நடந்தன. கேடாச்‌ 
சத்தியாக்கிரகப்‌ போராட்டத்தின்‌ முக்கியமான அம்சங்களை 
இவையெல்லாம்‌ நினைவூட்டின. 


சத்தியாக்கிரக சபைக்கு நான்‌ தலைவனானேன்‌. இச்‌ சபையில்‌, படித்த 
அறிவாளிகள்‌ என்று இருந்தவர்களுக்கும்‌ எனக்கும்‌ அபிப்பிராய 
ஒற்றுமை இருப்பதற்கில்லை என்பதைச்‌ சீக்கிரத்திலேயே 
கண்டுகொண்டேன்‌. சபையில்‌ குஜராத்தி மொழியையே உபயோகிக்க 
வேண்டும்‌ என்று வற்புறுத்தினேன்‌. அதோடு, என்னுடைய மற்றும்‌ சில 
வேலை முறைகளும்‌ அவர்களுக்கு விசித்திரமாகத்‌ தோன்றியதோடு 
அவர்களுக்குக்‌ கவலையையும்‌ சங்கடத்தையும்‌ உண்டாக்கின. 
ஆனால்‌, அவர்களில்‌ அநேகர்‌ பெரிய மனதோடு என்னுடைய 
விசித்திரப்‌ போக்குகளை எல்லாம்‌ சகித்துக்கொண்டார்கள்‌ 
என்பதையும்‌ நான்‌ சொல்லவே வேண்டும்‌. 


ஆனால்‌, சபை நீண்ட காலம்‌ உயிரோடு இருக்காது என்பது 
ஆரம்பத்திலிருந்தே எனக்குத்‌ தெளிவாகத்‌ தெரிந்து விட்டது. 
சத்தியத்தையும்‌ அகிம்சையையும்‌ நான்‌ வற்புறுத்தி வந்தது 
அச்சபையின்‌ அங்கத்தினர்களில்‌ சிலருக்குப்‌ பிடிக்கவில்லை 
என்பதையும்‌ நான்‌ கண்டுகொள்ள முடிந்தது. என்றாலும்‌, ஆரம்பக்‌ 
கட்டங்களில்‌ எங்களுடைய புதிய நடவடிக்கை அதிக வேகமாக நடந்து 
கொண்டு வந்தது; இயக்கமும்‌ தீவிரமாகப்‌ பரவலாயிற்று. 

30. அந்த அற்புதக்‌ காட்சி! 


இவ்வாறு ஒரு பக்கம்‌ ரெளலட்‌ கமிட்டி அறிக்கையை எதிர்த்து நடந்த 
கிளர்ச்சி வளர்ந்து, தீவிரமாகிக்கொண்டு வந்த சமயத்தில்‌, மற்றொரு 
பக்கத்தில்‌ அரசாங்கம்‌, அக்‌ கமிட்டியின்‌ அறிக்கையை அமுலுக்குக்‌ 
கொண்டு வருவதில்‌ மேலும்‌ மேலும்‌ அதிக உறுதிகொண்டது. ரெளலட்‌ 
மசோதாவையும்‌ பிரசுரித்தார்கள்‌. இந்திய சட்டசபைக்‌ கூட்டத்திற்கு 
என்‌ வாழ்நாளில்‌ ஒரே ஒரு முறை நான்‌ போயிருக்கிறேன்‌. அது, இந்த 
மசோதாவின்‌ பேரில்‌ அந்தச்‌ சபையில்‌ விவாதம்‌ நடந்தபோதுதான்‌. 
அப்பொழுது சாஸ்திரியார்‌ ஆவேசமாகப்‌ பேசினார்‌. அரசாங்கத்திற்குப்‌ 
பலமான எச்சரிக்கையும்‌ செய்தார்‌. வைசிராய்‌ பிரமித்துப்போய்‌ அப்‌ 
பேச்சைக்‌ கேட்டுக்கொண்டிருந்ததாகத்‌ தோன்றியது. சாஸ்திரியார்‌ தமது 
சூடான பேச்சு வன்மையைப்‌ பொழிந்து கொண்டிருந்த போது 
வைசிராய்‌, கண்கொட்டாமல்‌ அவரையே பார்த்துக்‌ கொண்டிருந்தார்‌. 
அவருடைய பேச்சில்‌ உண்மையும்‌, உணர்ச்சியும்‌ நிறைந்திருந்தன. 


ஒருவர்‌ உண்மையிலேயே  தூங்கிக்கொண்டிருந்தால்‌ அவரை 
எழுப்பிவிட முடியும்‌. ஆனால்‌, தூங்குவதாகப்‌ பாசாங்குதான்‌ 
செய்கிறார்‌ என்றால்‌, அப்படிப்பட்டவரை என்னதான்‌ முயன்றாலும்‌ 
எழுப்பிவிட முடியாது. அரசாங்கத்தின்‌ உண்மையான நிலைமையும்‌ 
அதுதான்‌. அது, முன்னாலேயே இதில்‌ ஒரு தீர்மானம்‌ செய்து கொண்டு 
விட்டது இதற்குச்‌ சட்டரீதியான சடங்குகளை நிறைவேற்றி 
விடவேண்டும்‌ என்பதில்‌ மாத்திரமே அது கவலை கொண்டு விட்டது. 
ஆகையால்‌ சாஸ்திரியாரின்‌ உண்மையான எச்சரிக்கை 
அரசாங்கத்தினிடம்‌ ஒரு மாறுதலையும்‌ உண்டு பண்ணவில்லை. 


இத்தகையதோர்‌ நிலைமையில்‌ என்‌ பேச்சு வனாந்தரத்தில்‌ இட்ட 


ஓலமாகவே முடியும்‌. வைசிராயை நான்‌ மன்றாடிக்‌ 
கேட்டுக்கொண்டேன்‌. அந்தரங்கமாகவும்‌ பகிரங்கமாகவும்‌ அவருக்குக்‌ 
கடிதங்கள்‌ எழுதினேன்‌. அரசாங்கத்தின்‌ செய்கையால்‌, 


சத்தியாக்கிரகத்தை மேற்கொள்ளுவதைத்‌ தவிர எனக்கு வேறு வழியே 
இல்லாமல்‌ போகிறது என்று அக்‌ கடிதங்களில்‌ கூறினேன்‌. ஆனால்‌, 
ஒன்றும்‌ பயன்படவே இல்லை. 


மசோதாக்கள்‌ இன்னும்‌ சட்டங்களாகக்‌ கெஜட்டில்‌ பிரசுரமாகவில்லை. 
நானோ, அதிக பலவீனமான நிலையில்‌ இருந்தேன்‌. என்றாலும்‌, 

சென்னையிலிருந்து எனக்கு அழைப்பு வந்ததும்‌, அந்த நீண்ட 
பிரயாணத்தினால்‌ ஏற்படக்கூடிய அபாயத்திற்கும்‌ துணிவது என்று 
முடிவு செய்தேன்‌. அச்சமயம்‌ பொதுக்‌ கூட்டங்களில்‌ போதிய அளவு 
உரக்கப்‌ பேச என்னால்‌ முடியாது. பொதுக்கூட்டங்களில்‌ நின்று 
கொண்டு பேசுவதற்கும்‌ இயலாது. அந்த நிலைமை எனக்கு 


இப்பொழுதும்‌ இருந்து வருகிறது. நின்று கொண்டு நீண்ட நேரம்‌ பேச 
முயல்வேனாயின்‌ என்‌ உடம்பு முழுவதும்‌ நடுக்கமெடுக்கும்‌; மூச்சுத்‌ 


திணறும்‌. 


தென்னாடு எப்பொழுதுமே எனக்குச்‌ சொந்த வீடுபோல்‌ தோன்றும்‌. 
தென்னாப்பிரிக்காவில்‌ நான்‌ செய்த வேலையின்‌ காரணமாகத்‌ 
தமிழர்மீதும்‌ தெலுங்கர்மீதும்‌ எனக்கு ஒருவகையான தனியுரிமை 
இருப்பதாகவே நான்‌ உணர்ந்தேன்‌. தென்னாட்டின்‌ நல்ல மக்கள்‌, என்‌ 
நம்பிக்கையை என்றும்‌ பொய்ப்பித்தது இல்லை. காலஞ்சென்ற ஸ்ரீ 
கஸ்தூரிரங்க ஐயங்காரின்‌ கையொப்பத்துடன்‌ அழைப்பு வந்தது. 
ஆனால்‌, அந்த அழைப்புக்கு முக்கியமான காரணஸ்தராக இருந்தவர்‌ 
ராஜகோபாலாச்சாரியாரே என்பதைப்‌ பிறகு நான்‌ சென்னைக்குப்‌ 
போகும்‌ வழியில்‌ தெரிந்துகொண்டேன்‌. அவருடன்‌ எனக்குப்‌ பழக்கம்‌ 
ஏற்பட்டது அதுவே முதல்‌ தடவை என்று சொல்லலாம்‌. அது 
எப்படியாயினும்‌, முதல்‌ தடவையாக ஒருவரையொருவர்‌ நேரில்‌ 
அறிந்து கொண்டது அப்பொழுதுதான்‌. 


காலஞ்சென்ற ஸ்ரீ கஸ்தூரிரங்க ஐயங்கார்‌ போன்ற நண்பர்கள்‌ 
வற்புறுத்தி அழைத்ததன்‌ பேரிலும்‌, பொது வாழ்க்கையில்‌ மேலும்‌ 
தீவிரமான பங்கு வகிக்கலாம்‌ என்ற நோக்கத்தின்‌ பேரிலும்‌, 
அப்பொழுது கொஞ்ச காலத்திற்கு முன்னால்தான்‌ 
ராஜகோபாலாச்சாரியார்‌ சென்னையில்‌ வக்கீல்‌ தொழிலை நடத்தச்‌ 
சேலத்திலிருந்து வந்திருந்தார்‌. சென்னையில்‌ அவரோடேயே நாங்கள்‌ 
தங்கினோம்‌. ஆனால்‌, அவருடன்‌ இரு தினங்கள்‌ தங்கியிருந்ததற்குப்‌ 
பின்னாலேயே இதை நான்‌ கண்டுபிடித்தேன்‌. ஏனெனில்‌, நாங்கள்‌ 
தங்கியது ஸ்ரீ கஸ்தூரிரங்க ஐயங்காருக்குச்‌ சொந்தமான பங்களா 
ஆகையால்‌ அவருடைய விருந்தினராகவே நாங்கள்‌ தங்கி 
இருக்கிறோம்‌ என்று எண்ணினேன்‌. ஆனால்‌, மகாதேவ தேசாய்‌ 
எனக்கு விஷயத்தை கூறினார்‌. அவர்‌ வெகு சீக்கிரத்தில்‌ 
ராஜகோபாலாச்சாரியாருடன்‌ நெருங்கிய பழக்கம்‌ கொண்டுவிட்டார்‌. 
ராஜகோபாலாச்சாரியாரோ, தமது சங்கோஜத்‌ தன்மையினால்‌ 
எப்பொழுதும்‌ பின்னுக்கே இருந்து வந்தார்‌. ஆனால்‌, மகாதேவ 
தேசாய்‌ எனக்கு யோசனை சொன்னார்‌. “இவருடன்‌ நீங்கள்‌ நெருங்கிய 

பழக்கம்‌ வைத்துக்கொள்ள வேண்டும்‌” என்று அவர்‌ ஒரு நாள்‌ 
சொன்னார்‌. 


அவ்வாறே செய்தேன்‌. போராட்டத்தின்‌ திட்டங்களைக்‌ குறித்துத்‌ 
தினமும்‌ சேர்ந்து விவாதித்தோம்‌. ஆனால்‌, பொதுக்‌ கூட்டங்களை 
நடத்துவதைத்‌ தவிர வேறு எந்த வேலைத்‌ திட்டமும்‌ எப்பொழுதும்‌ 
எனக்குத்‌ தோன்றவில்லை. ரெளலட்‌ மசோதா முடிவில்‌ 
சட்டமாக்கப்பட்டு விடுமானால்‌, அதை எதிர்த்துச்‌ சாத்விகச்‌ சட்ட 
மறுப்புச்‌ செய்வது எப்படி என்பது எனக்கு விளங்கவே இல்லை. 
சட்டத்தை மறுப்பதற்கு அரசாங்கம்‌ சந்தர்ப்பம்‌ அளித்தால்தான்‌ 
அச்சட்டத்தை ஒருவர்‌ மீற முடியும்‌. அதில்லாது போனால்‌, மற்றச்‌ 
சட்டங்களை நாம்‌ சாத்விக முறையில்‌ மீற முடியுமா? அப்படிச்‌ 
செய்வதாயின்‌ அதற்கு எந்த இடத்தில்‌ வரம்பை நிர்ணயிப்பது? 
இதையும்‌ இதுபோன்ற பல விஷயங்களையும்‌ குறித்து நாங்கள்‌ 
விவாதித்தோம்‌. 


விஷயத்தை நன்கு பரிசீலனை செய்து முடிவுக்கு வருவதற்காக ஸ்ரீ 
கஸ்தூரிரங்க ஐயங்கார்‌, தலைவர்கள்‌ அடங்கிய சிறு கூட்டம்‌ ஒன்றைக்‌ 
கூட்டினார்‌. அதில்‌ முக்கியமான பங்கெடுத்துக்‌ கொண்டவர்களில்‌ ஸ்ரீ 
விஜயராகவாச்சாரியாரும்‌ ஒருவர்‌. சத்தியாக்கிரக சரித்திரத்தின்‌ 
நுட்பமான விவரங்கள்‌ அடங்கிய விரிவான குறிப்பு நூல்‌ ஒன்றை நான்‌ 
தயாரிக்க வேண்டும்‌ என்று அவர்‌ யோசனை கூறினார்‌. அந்த வேலை 
என்‌ சக்திக்குப்‌ புறம்பானது என்பதை உணர்ந்தேன்‌. அதை அவரிடம்‌ 
தெரிவித்தும்‌ விட்டேன்‌. இந்த ஆலோசனைகளெல்லாம்‌ நடந்து 
கொண்டிருக்கையில்‌, ரெளலட்மசோதா சட்டமாகப்‌ பிரசுரமாகிவிட்டது 
என்ற செய்தி கிடைத்தது. அதைப்பற்றி யோசித்தவாறே அன்றிரவு 
தூங்கி விட்டேன்‌. மறுநாள்‌ அதிகாலையில்‌ வழக்கமாக எழுவதற்குக்‌ 
கொஞ்சம்‌ முன்பாகவே எழுந்துவிட்டேன்‌. தூக்கத்திற்கும்‌ 
விழிப்பிற்கும்‌ இடையேயுள்ள நிலையில்‌ நான்‌ இருக்கும்போது 
திடீரென்று எனக்கு ஒரு யோசனை தோன்றியது. அது கனவைப்‌ 
போன்றே இருந்தது. காலையில்‌ அதன்‌ விவரம்‌ முழுவதையும்‌ ராஜ 


கோபாலச்சாரியாரிடம்‌ கூறினேன்‌: 


“நேற்றிரவு கனவில்‌ ஒரு யோசனை வந்தது. பொது ஹர்த்தாலை நடத்த 
வேண்டும்‌ என்று தேச மக்களைக்‌ கேட்டுக்கொள்ளுவது என்பதே அது. 


ஆன்மத்‌ தூய்மை செய்துகொள்ளும்‌ ஒரு முறையே சத்தியாக்கிரகம்‌. 
நம்முடைய போராட்டமோ, ஒரு புனிதமான போராட்டம்‌. ஆகையால்‌, 

அதை ஆன்மத்‌ தூய்மை செய்து கொள்ளுவதோடு ஆரம்பிப்பதே சரி 
என்று எனக்குத்‌ தோன்றுகிறது. எனவே, இந்திய மக்கள்‌ எல்லோரும்‌ 
அன்று தங்கள்‌ வேலைகளையெல்லாம்‌ நிறுத்திவிட்டு உபவாசம்‌ 
இருந்து பிரார்த்தனை செய்யட்டும்‌. முஸ்லிம்கள்‌ ஒரு நாளுக்கு மேல்‌ 
படினி விரதம்‌ இருக்கமாட்டார்கள்‌. ஆகவே, பட்டினி விரதம்‌ இருக்கும்‌ 
நேரம்‌ 21 மணி என்று இருக்கவேண்டும்‌. இந்த நமது கோரிக்கையை 
எல்லா மாகாணங்களுமே ஏற்றுக்‌ கொண்டு நடத்தும்‌ என்று 
சொல்லுவதற்கில்லை. ஆனால்‌, பம்பாய்‌, சென்னை, பீகார்‌, சிந்து 
ஆகிய மாகாணங்கள்‌ அனுசரிப்பது நிச்சயம்‌ என்று எண்ணுகிறேன்‌. 
இந்த இடங்களிலெல்லாம்‌ ஹர்த்தால்‌ சரியானபடி அனுஷ்டிக்கப்‌ 
பட்டாலும்‌ நான்‌ திருப்தியடையக்‌ காரணம்‌ உண்டு என்றே 
கருதுகிறேன்‌.” 


என்னுடைய இந்த யோசனையை ராஜகோபாலச்சாரியார்‌ உடனே 
ஏற்றுக்கொண்டார்‌. பிறகு இதை மற்ற நண்பர்களுக்கு அறிவித்தபோது 
அவர்களும்‌ வரவேற்றார்கள்‌. சுருக்கமான வேண்டுகோள்‌ ஒன்றை 
நான்‌ தயாரித்தேன்‌. 1919 மார்ச்‌ 30-ஆம்‌ தேதி ஹர்த்தால்‌ அனுஷ்டிப்பது 
என்று முதலில்‌ நிர்ணயிக்கப்‌ பட்டது. ஆனால்‌, பிறகு ஏப்ரல்‌ 6-ஆம்‌ 
தேதி என்று மாற்றினோம்‌. இவ்விதம்‌ மக்களுக்குச்‌ சொற்ப கால 
அவகாசத்துடனேயே அறிவித்தோம்‌. நீண்டகாலத்திற்கு முன்னால்‌ 
அறிவிப்பது சாத்தியமில்லை. 


இதெல்லாம்‌ எவ்விதம்‌ நடந்ததென்பதை யார்‌ அறிவார்கள்‌? இந்தியா 
முழுவதிலும்‌ ஒரு மூலையிலிருந்து மற்றோர்‌ மூலை வரையில்‌ 
பட்டணங்களும்‌ கிராமங்களும்‌ அன்று பூரணமான ஹர்த்தாலை 
அனுஷ்டித்தன. அது மிகவும்‌ அற்புதமான காட்சியாக இருந்தது. 

31. மறக்க முடியாத அந்த வாரம்‌! - 
1 


தென்னிந்தியாவில்‌ சில நாட்கள்‌ சுற்றுப்பிரயாணம்‌ செய்து விட்டுப்‌ 
பம்பாய்‌ போய்ச்‌ சேர்ந்தேன்‌. அது ஏப்ரல்‌ 4-ஆம்‌ தேதி என்று 
நினைக்கிறேன்‌. ஏப்ரல்‌ 6-ஆம்‌ தேதி வைபவங்களுக்கு நான்‌ பம்பாயில்‌ 
இருக்கவேண்டும்‌ என்று கேட்டுக்கொண்டு ஸ்ரீ சங்கரலால்‌ பாங்கர்‌ 
எனக்குத்‌ தந்தி கொடுத்திருந்தார்‌. 


ஆனால்‌, இதற்கு மத்தியில்‌ டில்லி, மார்ச்‌ 30-ஆம்‌ தேதியே ஹர்த்தாலை 
அனுஷ்டித்து விட்டது. காலஞ்சென்ற சுவாமி சிரத்தானந்தஜி, ஹக்கீம்‌ 
அஜ்மல்கான்சாகிப்‌ ஆகிய இருவர்‌ சொல்லுவதுதான்‌ அங்கே சட்டம்‌. 
ஹர்த்தால்‌ தினம்‌ ஏப்ரல்‌ 6-ஆம்‌ தேதிக்கு ஒத்திவைக்கப்பட்டிருக்கிறது 
என்ற தந்தி அங்கே தாமதமாகப்‌ போய்ச்‌ சேர்ந்தது. அதைப்‌ போன்ற 
ஹர்த்தாலை டில்லி அதற்கு முன்னால்‌ என்றும்‌ கண்டதே இல்லை. 
ஹிந்துக்களும்‌ முஸ்லிம்களும்‌ ஒரே மனிதனைப்போல்‌ 
ஒன்றுபட்டுவிட்டதாகவே தோன்றியது. ஜூம்மா மசூதியில்‌ கூட்டத்தில்‌ 
பேசும்படி சுவாமி சிரத்தானந்தஜியை அழைத்திருந்தார்கள்‌. அவரும்‌ 
போய்ப்‌ பேசினார்‌. இவைகளெல்லாம்‌ அதிகாரிகள்‌ சகித்துக்கொண்டு 
விடக்‌ கூடியவை அன்று. ஹர்த்தால்‌ ஊர்வலம்‌ ரெயில்வே ஸ்டேஷனை 
நோக்கிப்‌ போய்க்‌ கொண்டிருந்தபோது போலீஸார்‌ தடுத்துச்‌ சுட்டதால்‌ 
பலர்‌ மாண்டு காயமும்‌ அடைந்தார்கள்‌. அடக்குமுறை ஆட்சி 
டில்லியில்‌ ஆரம்பமாயிற்று. சிரத்தானந்தஜி, டில்லிக்கு அவசரமாக 
வருமாறு என்னை அழைத்தார்‌. பம்பாயில்‌ ஏப்ரல்‌ 6-ஆம்‌ தேதி 
வைபவங்கள்‌ முடிந்தவுடனேயே நான்‌ டில்லிக்குப்‌ புறப்படுவதாக 
அவருக்குப்‌ பதில்‌ தந்தி கொடுத்தேன்‌. 


டில்லியில்‌ நடந்த அதே கதையே லாகூரிலும்‌, அமிர்தசரஸிலும்‌ சில 
வித்தியாசங்களுடன்‌ நடந்தன. அமிர்தசரஸிலிருந்த டாக்டர்‌ 
சத்தியபாலும்‌; டாக்டர்‌ கிச்சலுவும்‌ உடனே அங்கே வருமாறு 
வற்புறுத்தி என்னை அழைத்தார்கள்‌. அச்சமயம்‌ அவர்களுடன்‌ 
எனக்குக்‌ கொஞ்சமும்‌ பழக்கமே இல்லை. என்றாலும்‌, டில்லிக்குப்‌ 
போய்விட்டு அமிர்தசரஸு க்கு வர உத்தேசித்திருக்கிறேன்‌ என்று 
அவர்களுக்குத்‌ தெரிவித்தேன்‌. 

ஆறாம்‌ தேதி காலை பம்பாய்‌ நகர மக்கள்‌ கடலில்‌ நீராடுவதற்காகச்‌ 
செளபாத்திக்கு ஆயிரக்கணக்கில்‌ சென்றனர்‌. நீராடிய பிறகு 
ஊர்வலமாகத்‌ தாகூர்துவாருக்குப்‌ போனார்கள்‌. ஊர்வலத்தில்‌ 
ஓரளவுக்குப்‌ பெண்களும்‌ குழந்தைகளும்‌ இருந்தனர்‌. முஸ்லிம்களும்‌ 
ஏராளமாக ஊர்வலத்தில்‌ கலந்துகொண்டார்கள்‌. ஊர்வலத்திலிருந்த 
எங்களில்‌ சிலரை, முஸ்லிம்‌ நண்பர்கள்‌, தாகூர்‌ துவாருக்குப்‌ 
பக்கத்திலிருந்த மசூதிக்கு அழைத்துச்‌ சென்றார்கள்‌. அங்கே 
என்னையும்‌ ஸ்ரீ மதி நாயுடுவையும்‌ பேசும்படியும்‌ செய்தார்கள்‌. சுதேசி 
விரதத்தையும்‌ ஹிந்து-முஸ்லிம்‌ ஒற்றுமைப்‌ பிரதிக்ஞையையும்‌ மக்கள்‌ 
அந்த இடத்திலேயே எடுத்துக்‌ கொள்ளும்படி செய்ய வேண்டும்‌ என்று 
ஸ்ரீ விட்டல்தாஸ்‌ ஜேராஜானி யோசனை கூறினார்‌. ஆனால்‌ அந்த 
யோசனைக்கு நான்‌ சம்மதிக்கவில்லை. பிரதிக்ஞைகளை அவசரத்தில்‌ 
கூறி, அவற்றை மக்கள்‌ மேற்கொள்ளும்படி செய்யக்‌ கூடாது என்றும்‌, 
இதுவரையில்‌ மக்கள்‌ செய்திருப்பதைக்‌ கொண்டே நாம்‌ 
திருப்தியடைய வேண்டும்‌ என்றும்‌ சொன்னேன்‌. ஒரு முறை 
செய்துகொண்டு விட்ட பிரதிக்ஞையை மீறி நடக்கக்‌ கூடாது. 
ஆகையால்‌, சுதேசி விரதத்தின்‌ உட்கருத்துக்களை மக்கள்‌ தெளிவாக 
அறிய வேண்டும்‌ என்றும்‌, ஹிந்து-முஸ்லிம்‌ ஒற்றுமையைப்பற்றிய 
பிரதிக்ஞையினால்‌ ஏற்படக்‌ கூடிய பெரும்‌ பொறுப்புக்களைச்‌ 
சம்பந்தப்பட்ட எல்லோரும்‌ முற்றும்‌ உணர்ந்திருக்க வேண்டும்‌ என்றும்‌ 
கூறினேன்‌. முடிவாக ஒரு யோசனையும்‌ சொன்னேன்‌. பிரதிக்ஞை 
எடுத்துக்கொள்ள விரும்புகிறவர்கள்‌, அதற்காக மறுநாள்‌ காலையில்‌ 
திரும்பவும்‌ அங்கே கூடவேண்டும்‌ என்றேன்‌. 


பம்பாயில்‌ ஹர்த்தால்‌ பூரண வெற்றியுடன்‌ நடந்தது என்பதைச்‌ 
சொல்லத்‌ தேவையில்லை. சாத்விகச்‌ சட்ட மறுப்பை ஆரம்பிப்பதற்கு 
வேண்டிய எல்லா ஏற்பாடுகளையும்‌ செய்திருந்தோம்‌. இதன்‌ 
சம்பந்தமாக இரண்டு, மூன்று விஷயங்கள்‌ விவாதிக்கப்பட்டன. 
பொதுமக்களால்‌ எளிதில்‌ மீறக்‌ கூடியவைகளாக இருக்கும்‌ சட்டங்கள்‌ 
பன்‌ மாத்திரமே சட்ட மறுப்புச்‌ செய்வது என்று முடிவாயிற்று. 
உப்பு வரி மீது மக்களுக்கு மிகுந்த வெறுப்பு இருந்தது. அச்சட்டத்தை 
ரத்துச்‌ செய்யும்படி பார்க்க வேண்டும்‌ என்பதற்குப்‌ பலமான இயக்கம்‌ 
ஒன்றும்‌ கொஞ்ச காலமாக நடந்துவந்தது. ஆகையால்‌, உப்புச்‌ 
சட்டங்களை மீறி மக்கள்‌ தங்கள்‌ வீடுகளிலேயே கடல்நீரைக்‌ கொண்டு 
உப்புத்‌ தயாரிக்கும்படி செய்யலாம்‌ என்று யோசனை கூறினேன்‌. 
என்னுடைய மற்றொரு யோசனை, அரசாங்கம்‌ தடுத்திருக்கும்‌ 
பிரசுரங்களை விற்கலாம்‌ என்பது. நான்‌ எழுதிய புத்தகங்களில்‌ இரண்டு 
'ஹிந்த்‌ சுயராஜ்‌', 'சர்வோதயா' (ரஸ்கின்‌ எழுதிய கடையனுக்கும்‌ 
கதிமோட்சம்‌ என்ற நூலைத்‌ தழுவிக்‌ குஜராத்தியில்‌ எழுதியது) இவை 

இரண்டையும்‌ அரசாங்கம்‌ தடுத்திருந்தது. இக்காரியத்திற்கு அவ்விரு 
புத்தகங்களையும்‌ உடனே எடுத்துக்‌ கொள்ளலாம்‌. அவற்றை 
அச்சிட்டுப்‌ பகிரங்கமாக விற்பனை செய்வது, சாத்விகச்‌ சட்டமறுப்புச்‌ 
செய்வதற்கு எளிதான வழி என்று தோன்றியது. ஆகவே, இதற்குப்‌ 
போதுமான பிரதிகள்‌ அச்சிடப்பட்டன. பட்டினி விரதம்‌ முடிந்த பிறகு 
அன்று மாலை நடக்கவிருந்த பிரம்மாண்டமான பொதுக்கூட்டத்தில்‌ 


அப்புத்தகங்களை விற்பதற்கு ஏற்பாடு செய்யப்பட்டிருந்தது. 


அதன்படி ஆறாம்‌ தேதி மாலை, தடுக்கப்பட்டிருந்த அப்புத்தகங்களைப்‌ 
பொதுமக்களிடையே விற்பதற்கு அப்‌ பிரசுரங்களுடன்‌ ஏராளமான 


தொண்டர்கள்‌ வெளி வந்தனர்‌. ஸ்ரீ மதி சரோஜினி தேவியும்‌ நானும்‌ 
மோட்டாரில்‌ வெளியே சென்றோம்‌. எல்லாப்‌ பிரதிகளும்‌ உடனே 
விற்றுப்போயின. விற்று வந்த பணத்தைச்‌ சட்ட மறுப்பு 
இயக்கத்திற்காகவே செலவிடுவது என்பது ஏற்பாடு. இவ்விரு 
புத்தகங்களுக்கும்‌, பிரதி நான்கு அணா என்று விலை வைத்தோம்‌. 
ஆனால்‌, அந்தப்‌ பிரதிகளை என்னிடமிருந்து யாரும்‌ நாலணா 
மாத்திரமே கொடுத்து வாங்கியதாக எனக்கு நினைவு இல்லை. 
ஏராளமானவர்கள்‌ தங்கள்‌ கையிலிருந்த பணம்‌ முழுவதையும்‌ 
அப்படியே கொடுத்துவிட்டு, அப்புத்தகங்களை வாங்கினார்கள்‌. ஒரு 


பிரதியை வாங்க ஐந்து ரூபாய்‌, பத்து ரூபாய்‌ நோட்டுகள்‌ வந்து 
குவிந்தன. ஒரு பிரதியை ஐம்பது ரூபாய்க்கு நான்‌ விற்றதாகவும்‌ 
நினைவிருக்கிறது! தடுக்கப்பட்டிருக்கும்‌ இப்புத்தகங்களை 
வாங்குவதற்காக அவர்கள்‌ கைது செய்யப்பட்டுச்‌ சிறையிலும்‌ 
அடைக்கப்படக்‌ கூடும்‌ என்பதும்‌ பொதுமக்களுக்கு எடுத்துக்‌ 
கூறப்பட்டது. ஆனால்‌, அத்‌ தருணம்‌ அவர்கள்‌, சிறை செல்லும்‌ பயம்‌ 


முழுவதையுமே அடியோடு ஒழித்திருந்தார்கள்‌. 


தான்‌ தடுத்திருந்த இப்புத்தகங்கள்‌ இவ்வாறு விற்பனை செய்யப்பட்டது 
சம்பந்தமாக அரசாங்கம்‌ தனக்குச்‌ செளகரிய மானதோர்‌ கருத்தை 


மேற்கொண்டது என்பதை நான்‌ பிறகே அறிந்தேன்‌. உண்மையில்‌ 
விற்கப்பட்ட புத்தகங்கள்‌ தன்னால்‌ தடுக்கப்பட்ட புத்தகங்கள்‌ அல்ல 
என்றும்‌, ஆகவே நாங்கள்‌ விற்றவை தடுக்கப்பட்ட புத்தகங்கள்‌' என்ற 
விளக்கத்தின்‌ கீழ்‌ வந்தவை என்று கருதப்படவில்லை என்றும்‌ 
அரசாங்கம்‌ கருதியதாம்‌. புதியதாக அச்சிட்டது, தடுக்கப்பட்டிருந்த 
புத்தகத்தின்‌ மறுபதிப்பேயாகையால்‌, அவற்றை விற்பது சட்டப்படி 
குற்றமாகாது என்று அரசாங்கம்‌ கருதியது. இச்செய்தி பொதுவாக 
ஏமாற்றத்தையே அளித்தது. 

மறுநாள்‌ காலை சுதேசி, ஹிந்து-முஸ்லிம்‌ ஒற்றுமைப்‌ பிரதிக்ஞைகளைச்‌ 
செய்து கொள்ளுவதற்காக மற்றோர்‌ கூட்டம்‌ நடந்தது. 
மின்னுவதெல்லாம்‌ தங்கம்‌ ஆகிவிடாது என்பதை முதல்‌ தடவையாக 
விட்டல்தாஸ்‌ ஜேராஜானி உணர்ந்து கொண்டார்‌. அக்கூட்டத்திற்கு 
மிகச்‌ சிலரே வந்திருந்தார்கள்‌. அச்சமயம்‌ வந்திருந்த சில 
சகோதரிகளை எனக்கு நன்றாக நினைவிருக்கிறது. அக்கூட்டத்திற்கு 
வந்த ஆண்களும்‌ ஒரு சிலரே நான்‌ பிரதிக்ஞை நகலை முன்னதாக 
தயாரித்துக்கொண்டு வந்திருந்தேன்‌. அப்பிரதிக்ஞையை 
எடுத்துக்கொள்ளுமாறு வந்திருந்தவர்களிடம்‌ சொல்லுவதற்கு 
முன்னால்‌, அதன்‌ பொருளை அவர்களுக்கு நன்றாக விளக்கிச்‌ 
சொன்னேன்‌.  கூட்டத்திற்குச்‌ சிலரே வந்திருந்தது எனக்கு 
வியப்பையோ, ஆச்சரியத்தையோ உண்டாக்கவில்லை. ஏனெனில்‌, 
பொதுஜனப்‌ போக்கிலிருக்கும்‌ வழக்கமான ஒரு தன்மையை நான்‌ 
கவனித்து வந்திருக்கிறேன்‌. ஆவேசம்‌ தரும்‌ வேலையென்றால்‌ 
பிரியப்படுவார்கள்‌. அமைதியான ஆக்க வேலை என்றாலோ 
அவர்களுக்கு வெறுப்பு. அந்தத்‌ தன்மை இன்றைக்கும்‌ இருந்து 
வருகிறது. 


ஆனால்‌, இவ்விஷயத்தைக்‌ குறித்து நான்‌ ஓர்‌ அத்தியாயமே எழுத 
வேண்டும்‌. எனவே, தொடர்ந்து கதைக்கே திரும்புவோம்‌. டில்லிக்கும்‌ 
அமிர்தசரஸு க்கும்‌ போக 7- -ஆம்‌ தேதி இரவு புறப்பட்டேன்‌. 8- -ஆம்‌ 
தேதி மதுராவை அடைந்ததும்‌ நான்‌ கைது செய்யப்படலாம்‌ என்ற 
வதந்திகள்‌ இருப்பதாக முதன்‌ முதலாக அறிந்தேன்‌. மதுராவுக்கு 
அடுத்தபடி ரெயில்‌ நின்ற இடத்தில்‌ என்னைப்‌ பார்க்க ஆச்சாரிய 
கித்வானி வந்தார்‌. என்னைக்‌ கைது செய்யப்‌ போகிறார்கள்‌ என்ற 
திடமான செய்தியை அவர்‌ சொன்னதோடு நான்‌ இடும்‌ வேலையைச்‌ 
செய்யத்‌ தாம்‌ தயாராக இருப்பதாகவும்‌ கூறினார்‌. இதற்காக அவருக்கு 
நன்றி கூறினேன்‌. அவசியமாகும்போது அவருடைய சேவையைப்‌ 
பயன்படுத்திக்‌ கொள்ளத்‌ தவறமாட்டேன்‌ என்றும்‌ அவருக்கு உறுதி 
சொன்னேன்‌. 


ரெயில்‌, பால்வால்‌ ஸ்டேஷனை அடைவதற்கு முன்னாலேயே எழுத்து 
மூலமான உத்தரவு ஒன்றை எனக்குக்‌ கொடுத்தார்கள்‌. 
பாஞ்சாலத்திற்குள்‌ நான்‌ போனால்‌ அங்கே அமைதி கெட்டு 
விடுமாகையால்‌ பாஞ்சாலத்தின்‌ எல்லைக்குள்‌ நான்‌ போகக்‌ கூடாது 
என்று தடுக்கப்பட்டிருப்பதாக அந்த உத்தரவு கூறியது. ரெயிலிலிருந்து 
இறங்கும்படியும்‌ என்னிடம்‌ போலீஸார்‌ கூறினர்‌. “வற்புறுத்தி 
அழைக்கப்பட்டிருப்பதன்‌ பேரிலேயே நான்‌ பாஞ்சாலத்திற்குப்‌ 


Join / Telegram : @Tamil Books_ Library 


போகிறேன்‌. நான்‌ அங்கே போவது அமைதியை உண்டாக்குவதற்கே; 
அமைதியைக்‌ கெடுப்பதற்காக அல்ல. ஆகையால்‌, இந்த உத்தரவுக்கு 
உடன்பட என்னால்‌ முடியாமல்‌ இருப்பதற்காக வருந்துகிறேன்‌ என்று 
கூறி வண்டியிலிருந்து இறங்க மறுத்து விட்டேன்‌. 


கடைசியாக ரெயில்‌ பால்வாலை அடைந்தது. மகாதேவ்‌ என்னுடன்‌ 
இருந்தார்‌. டில்லிக்கு நேரே போய்‌, என்ன நடந்தது என்பதைச்‌ சுவாமி 
சிரத்தானந்தஜியிடம்‌ கூறி, மக்களை அமைதியாக இருக்கும்படிக்‌ 
கேட்டுக்கொள்ளுமாறு அவருக்குச்‌ சொன்னேன்‌. எனக்குப்‌ பிறப்பித்த 
உத்தரவை மீறி, மீறியதற்குரிய தண்டனையை ஏற்றுக்கொள்ள நான்‌ 
முடிவு செய்தேன்‌ என்பதையும்‌, எனக்கு எந்தத்‌ தண்டனை 
விதிக்கப்பட்டாலும்‌, ஜனங்கள்‌ மாத்திரம்‌ பூரண அமைதியுடன்‌ இருந்து 
வருவார்களானால்‌ அதுவே நமக்கு வெற்றியை அளிக்கும்‌ 
என்பதையும்‌ மக்களுக்கு அவர்‌ விளக்கிச்‌ சொல்ல வேண்டும்‌ என்றும்‌ 
கூறினேன்‌. 


பால்வால்‌ ரெயில்வே ஸ்டேஷனில்‌ என்னை ரெயிலிலிருந்து இறக்கிப்‌ 
போலீஸ்‌ பாதுகாப்பில்‌ வைத்தார்கள்‌. கொஞ்ச நேரத்திற்கெல்லாம்‌ 
டில்லியிலிருந்து ரெயில்‌ வந்தது. என்னை ஒரு மூன்றாம்‌ வகுப்பு 
வண்டியில்‌ ஏற்றினார்கள்‌. போலீஸ்‌ கோஷ்டியும்‌ என்னுடன்‌ வந்தது. 
மதுராவை அடைந்ததும்‌ என்னைப்‌ போலீஸ்‌ முகாமுக்குக்‌ கொண்டு 
போனார்கள்‌. என்னை என்ன செய்யப்‌ போகிறார்கள்‌, என்னை 
அடுத்தபடி எங்கே கொண்டு போகப்‌ போகிறார்கள்‌ என்பதைச்‌ சொல்ல 
எந்தப்‌ போலீஸ்‌ அதிகாரியாலும்‌ முடியவில்லை. அடுத்த நாள்‌ காலை 4 
மணிக்கு என்னை எழுப்பினார்கள்‌. பம்பாயை நோக்கிப்‌ போய்க்‌ 
கொண்டிருந்த சாமான்கள்‌ ரெயில்‌ ஒன்றில்‌ என்னை ஏற்றினார்கள்‌. 
மத்தியானம்‌ சாவாய்‌ மாதப்பூரில்‌ என்னை இறக்கினர்‌. லாகூரிலிருந்து 
மெயில்‌ ரெயிலில்‌ வந்த போலீஸ்‌ இன்ஸ்பெக்டர்‌ ஸ்ரீ பெளரிங்‌, 
இப்பொழுது என்னைக்‌ கண்காணிப்பதை ஏற்றுக்கொண்டார்‌. 
அவரோடு என்னை முதல்‌ வகுப்பு வண்டியில்‌ ஏற்றினார்கள்‌. நான்‌ 
சாதாரணக்‌ கைதி என்பதிலிருந்து “பெரிய மனிதக்‌ கைதி 
ஆகிவிட்டேன்‌. அந்த அதிகாரி, ஸர்‌ மைக்கேல்‌ ஓட்வியரைக்‌ குறித்து 
நீண்ட புகழ்‌ மாலை பாட ஆரம்பித்துவிட்டார்‌. ஸர்‌ மைக்கேலுக்கு என்‌ 
மீது எந்தவிதமான விரோதமும்‌ இல்லை என்றும்‌, பாஞ்சாலத்திற்குள்‌ 
நான்‌ போனால்‌ அங்கே அமைதி கெட்டுவிடும்‌ என்றுதான்‌ அவர்‌ 
பயப்படுகிறார்‌ என்றும்‌ கூறினார்‌. இன்னும்‌ ஏதேதோ சொன்னார்‌. 
கடைசியாகப்‌ பம்பாய்க்குத்‌ திரும்பிப்‌ போய்விட நானாகவே 
ஒப்புக்கொண்டு விடுவதோடு பாஞ்சால எல்லையைத்‌ தாண்டி உள்ளே 

வருவதில்லை என்பதற்குச்‌ சம்மதிக்கும்படியும்‌ அந்த அதிகாரி 
என்னைக்‌ கேட்டுக்‌ கொண்டார்‌. அந்த உத்தரவுக்கு நான்‌ உடன்‌ 
பட்டுவிட முடியாது என்றும்‌, நானாகத்‌ திரும்பிப்‌ போய்‌ விடவும்‌ 
தயாராயில்லை என்றும்‌ அவருக்குப்‌ பதில்‌ சொன்னேன்‌. அதன்‌ பேரில்‌ 
அந்த அதிகாரி, வேறு வழியில்லாது போகவே என்‌ மீது சட்டத்தை 
அமுலுக்குக்‌ கொண்டு வந்ததாக வேண்டி இருக்கிறது என்றார்‌. 
“என்னை என்னதான்‌ செய்யப்‌ போகிறீர்கள்‌?" என்று அவரைக்‌ 
கேட்டேன்‌. அது தமக்கே தெரியவில்லை என்றும்‌, மேற்கொண்டு 
வரும்‌ உத்தரவை எதிர்பார்ப்பதாகவும்‌ அவர்‌ சொன்னார்‌. 
“தற்போதைக்கு உங்களை நான்‌ பம்பாய்க்கு அழைத்துப்‌ போய்க்‌ 
கொண்டிருக்கிறேன்‌” என்றார்‌. 


நாங்கள்‌ சூரத்‌ போய்ச்‌ சேர்ந்தோம்‌. அங்கே என்னை மற்றொரு 
போலீஸ்‌ அதிகாரியிடம்‌ ஒப்படைத்தனர்‌. நாங்கள்‌ பம்பாயை 
அடைந்ததும்‌, “இனி நீங்கள்‌ உங்கள்‌ இஷ்டம்போல்‌ போகலாம்‌” என்று 
அந்த அதிகாரியே என்னிடம்‌ கூறினார்‌. “ஆனால்‌, நீங்கள்‌ மாரின்‌ 
லயன்ஸ்‌ ஸ்டேஷனுக்கு அருகில்‌  இறங்கிவிடுவது நல்லது 
உங்களுக்காக அங்கே ரெயில்‌ நிற்கும்படி செய்கிறேன்‌. கொலாபாவில்‌ 
பெருங்கூட்டம்‌ இருக்கக்கூடும்‌” என்றும்‌ கூறினார்‌. அவர்‌ 
விருப்பப்படியே செய்வதில்‌ எனக்குச்‌ சந்தோஷம்தான்‌ என்று 
அவருக்குச்‌ சொன்னேன்‌. அவரும்‌ மகிழ்ச்சி அடைந்தார்‌. எனக்கு 
நன்றியும்‌ கூறினார்‌. அவர்‌ யோசனைப்படியே நான்‌ மாரின்‌ லயன்ஸ்‌ 
ஸ்டேஷனில்‌ இறங்கினேன்‌. அப்பொழுதுதான்‌ ஒரு நண்பரின்‌ வண்டி 
அப்பக்கமாகப்‌ போயிற்று. அந்த வண்டியில்‌ ஏறி ரேவாசங்கர 
ஜவேரியின்‌ வீடு சேர்ந்தேன்‌. நான்‌ கைது செய்யப்பட்ட செய்தி பொது 
மக்களுக்கு ஆத்திரத்தை மூட்டி அவர்களை வெறி கொண்டவர்களாகச்‌ 
செய்திருக்கிறது என்று அந்த நண்பர்‌ கூறினார்‌. “பைதுனிக்கு அருகில்‌ 
எந்த நேரத்திலும்‌ கலகம்‌ மூண்டுவிடக்‌ கூடும்‌ என்று பயப்படுகிறார்கள்‌. 
மாஜிஸ்டிரேட்டும்‌ போலீஸாரும்‌ இதற்குள்ளாகவே அங்கே 
போய்விட்டனர்‌!” என்றும்‌ அவர்‌ கூறினார்‌. 


நான்‌ ரேவாசங்கரின்‌ வீடு போய்ச்‌ சேர்ந்ததுமே, உமார்‌ ஸோபானியும்‌ 
அனுசூயா பென்னும்‌ அங்கே வந்து, உடனே பைதுனிக்கு மோட்டாரில்‌ 
வருமாறு அழைத்தனர்‌. “பொது மக்கள்‌ பொறுமை இழந்துபோய்‌ அதிக 
ஆத்திரம்‌ அடைந்திருக்கிறார்கள்‌. அவர்களைச்‌ சாந்தப்படுத்த 
எங்களால்‌ முடியவில்லை. நீங்கள்‌ வந்தால்தான்‌ அதைச்‌ 
செய்யமுடியும்‌” என்றார்கள்‌. 

நான்‌ மோட்டாரில்‌ ஏறினேன்‌. பைதுனிக்கு அருகில்‌ பெருங்கூட்டம்‌ 
கூடியிருந்ததைக்‌ கண்டேன்‌. என்னைக்‌ கண்டதும்‌ மக்கள்‌ ஆனந்தத்தால்‌ 
பைத்தியம்‌ கொண்டவர்களைப்‌ போல்‌ ஆகிவிட்டனர்‌. உடனேயே ஓர்‌ 
ஊர்வலமும்‌ உருவாகிவிட்டது. “வந்தே மாதரம்‌” “அல்லாஹோ அக்பர்‌” 
என்ற கோஷங்கள்‌ வானை அலாவி ஒலித்தன. பைதுனியில்‌ குதிரைப்‌ 
போலீஸ்‌ படை ஒன்றைக்‌ கண்டோம்‌. மேலிருந்து கற்கள்‌ சரமாரியாகப்‌ 
பொழிந்து கொண்டிருந்தன. அமைதியாக இருக்கும்படி 
கூட்டத்தினரைக்‌ கேட்டுக்‌ கொண்டேன்‌. ஆனால்‌, கற்கள்‌ 
மாரியிலிருந்து நாங்கள்‌ தப்ப முடியாது என்றே தோன்றியது. ஊர்வலம்‌ 
அப்துர்‌ ரஹ்மான்‌ தெருவைத்‌ தாண்டிக்‌ கிராபோர்டு மார்க்கெட்டை 
நோக்கிப்போக இருந்த சமயத்தில்‌, திடீரென்று குதிரைப்‌ போலீஸ்‌ 
படையொன்று எதிர்த்து நின்றது. ஊர்வலம்‌ கோட்டையை நோக்கி 
மேலும்‌ போகாதபடி தடுக்கவே அப்படை அங்கே இருந்தது. 
கூட்டமோ அதிக நெருக்கமானது. போலீஸ்‌ அணியைப்‌ பிளந்து 
கொண்டும்‌ கூட்டம்‌ புகுந்துவிட்டது என்றே சொல்லவேண்டும்‌. 
அப்படிப்‌ பட்ட பிரம்மாண்டமானதோர்‌ கூட்டத்தில்‌ என்‌ குரல்‌ 
கேட்பதற்கு இடமே இல்லை. இப்படிப்பட்ட நிலைமையில்‌ குதிரைப்‌ 
படைக்குத்‌ தலைமை வகித்த அதிகாரி, கூட்டத்தைக்‌ கலைக்கும்படி 
அப்படையினருக்கு உத்தரவிட்டார்‌. உடனே குதிரை வீரர்கள்‌ 
தங்களுடைய ஈட்டிகளை வீசிய வண்ணம்‌ கூட்டத்தினரைத்‌ தாக்கினர்‌. 
நானும்‌ காயமடைந்து விடுவேன்‌ என்று ஒரு கணம்‌ தோன்றியது. 
ஆனால்‌, நான்‌ பயந்தபடி ஆகிவிடவில்லை. குதிரை வீரர்கள்‌ 
வேகமாகச்‌ சென்றபோது அவர்கள்‌ ஈட்டி எங்கள்‌ மோட்டார்மீதுதான்‌ 
உராய்ந்தது. ஊர்வலத்தில்‌ மக்களின்‌ வரிசையெல்லாம்‌ 
சின்னாபின்னமாகி விட்டன. கூட்டத்தில்‌ எங்கும்‌ ஒரே குழப்பநிலை. 
பிறகு மக்கள்‌, ஓடத்‌ தொடங்கிவிட்டனர்‌. சிலர்‌, குதிரை, மக்கள்‌ 
இவர்களின்‌ காலடியில்‌ மிதிபட்டுப்‌ போயினர்‌. மற்றவர்களோ, 
நசுக்குண்டு காயப்பட்டுவிட்டனர்‌. எங்கும்‌ ஒரே ஜன மயமான 
அக்கூட்டத்திற்கிடையே குதிரைகள்‌ போவதற்கே இடமில்லை. மக்கள்‌ 
கலைவதென்றால்‌, அவர்கள்‌ வெளியேறுவதற்கும்‌ வழியில்லை. 
ஆகவே, ஈட்டி வீரர்கள்‌ கண்மூடித்தனமாகக்‌ கூட்டத்திற்குள்‌ புகுந்து 
சென்றனர்‌. தாங்கள்‌ செய்தது இன்னது என்பது அவர்களுக்குத்‌ 
தெரியுமா என்பதே எனக்குச்‌ சந்தேகம்‌. அங்கிருந்த நிலைமை 
முழுவதுமே மிகவும்‌ பயங்கரமான காட்சியாக இருந்தது. வெறிபிடித்த 
குழப்பத்தில்‌ குதிரை வீரர்களும்‌ மக்களும்‌ ஒன்றாகக்‌ கலந்து போய்‌ 


விட்டனர்‌. 


இவ்வாறு கூட்டத்தைக்‌ கலைத்து அது மேற்கொண்டும்‌ போக 
முடியாதபடி தடுத்துவிட்டனர்‌. எங்கள்‌ மோட்டாரை மட்டும்‌ போக 

அனுமதித்தார்கள்‌. கமிஷனர்‌ ஆப்சுக்கு எதிரில்‌ மோட்டாரை நிறுத்தச்‌ 
செய்தேன்‌. போலீஸாரின்‌ நடத்தையைக்‌ குறித்துக்‌ கமிஷனரிடம்‌ புகார்‌ 


கூற அதிலிருந்து இறங்கினேன்‌. 

கமிஷனர்‌ ஸ்ரீ கிரிபித்தின்‌ காரியாலயத்திற்குச்‌ சென்றேன்‌. 
அக்காரியாலயத்திற்குப்‌ போகும்‌ மாடிப்‌ படிக்கட்டுகளிலெல்லாம்‌ 
சிப்பாய்கள்‌, உச்சந்தலையிலிருந்து உள்ளங்கால்‌ வரையில்‌ முற்றும்‌ 
ஆயுதபாணிகளாக இருந்ததைக்‌ கண்டேன்‌. ராணுவ நடவடிக்கைக்குத்‌ 
தயாராக இருப்பது போல அவர்கள்‌ இருந்தனர்‌. தாழ்வாரத்திலும்‌ 
சிப்பாய்கள்‌ அதிகம்‌ இருந்தார்கள்‌. உள்ளே செல்ல என்னை 
அனுமதித்தனர்‌. நான்‌ உள்ளே சென்றபோது ஸ்ரீ கிரிபித்துடன்‌ ஸ்ரீ 
பெளரிங்கும்‌ உட்கார்ந்திருந்ததைக்‌ கண்டேன்‌. 


நான்‌ நேரில்‌ கண்ட காட்சிகளையெல்லாம்‌ கமிஷனருக்கு விவரித்துச்‌ 
சொன்னேன்‌. அவர்‌ பின்வருமாறு சுருக்கமாகப்‌ பதில்‌ கூறினார்‌: 
ஊர்வலம்‌ கோட்டைக்குப்‌ போனால்‌, அங்கே நிச்சயமாகக்‌ கலகம்‌ 
நேர்ந்திருக்குமாகையால்‌, கோட்டையை நோக்கி ஊர்வலம்‌ போவதை 
நான்‌ விரும்பவில்லை. கேட்டுக்‌ கொள்ளுவதற்குக்‌ கூட்டத்தினர்‌ 
செவிசாய்க்க மாட்டார்கள்‌ என்பதைக்‌ கண்டேன்‌. ஆகையால்‌, 


கூட்டத்திற்குள்‌ புகுந்து தாக்கும்படி குதிரைப்‌ படையினருக்கு நான்‌ 
உத்தரவிடுவது அவசியமாயிற்று.” 


அதற்கு நான்‌ “ஆனால்‌ அதன்‌ விளைவு என்னவாகும்‌ என்பது 
உங்களுக்குத்‌ தெரிந்திருக்கவே வேண்டுமே. குதிரைகள்‌ மக்களை 
மிதித்தே தீரும்‌. அந்தக்‌ குதிரைப்‌ படையை அனுப்பியிருக்க வேண்டிய 
அவசியமே இல்லை என்றே நினைக்கிறேன்‌” என்றேன்‌. 


ஸ்ரீ கிரிபித்‌ கூறியதாவது: “அதை நீங்கள்‌ தீர்மானிக்க முடியாது. உங்கள்‌ 
உபதேசத்தினால்‌ மக்களிடையே என்ன பலன்‌ ஏற்படும்‌ என்பதை 
உங்களைவிடப்‌ போலீஸ்‌ அதிகாரிகளாகிய நாங்கள்‌ நன்கு அறிவோம்‌. 
ஆரம்பத்திலேயே கடுமையான நடவடிக்கைகளை நாங்கள்‌ 
எடுத்துக்கொள்ளவில்லையென்றால்‌ நிலைமை மீறிப்‌ போய்விடும்‌. 
உங்கள்‌ கட்டுக்கும்‌ ஜனங்கள்‌ அடங்காதவர்களாகப்‌ போய்விடுவது 
நிச்சயம்‌ என்பதை உங்களுக்குச்‌ சொல்லுகிறேன்‌. சட்டத்தை மீறி 
நடப்பதென்பது வெகு சீக்கிரத்தில்‌ அவர்களுக்குப்‌ பிடித்தமான 
தாகிவிடும்‌. ஆனால்‌, அமைதியாக இருக்க வேண்டிய கடமையை 

அவர்களால்‌ தெரிந்துகொள்ள முடியாது. உங்களுடைய நோக்கங்கள்‌ 
நல்லவையே என்பதில்‌ எனக்குச்‌ சந்தேகமில்லை. ஆனால்‌ 
பொதுஜனங்கள்‌ அவற்றைப்‌ புரிந்து கொள்ள மாட்டார்கள்‌. 
அவர்களுடைய இயற்கையான சுபாவத்தை அனுசரித்துத்தான்‌ 
அவர்கள்‌ நடப்பார்கள்‌.” 


“இதில்தான்‌ உங்கள்‌ கருத்துக்கு நான்‌ மாறுபடுகிறேன்‌. பொதுஜனங்கள்‌ 
இயற்கையாகவே அமைதியானவர்களே அன்றிப்‌ பலாத்கார சுபாவம்‌ 
உடையவர்கள்‌ அல்ல” என்றேன்‌. 


இவ்வாறு நீண்ட நேரம்‌ விவாதித்தோம்‌. முடிவாகக்‌ கிரிபித்‌, “உங்கள்‌ 
போதனைகளை மக்கள்‌ ஏற்றுக்கொள்ள வில்லை என்பதை நீங்கள்‌ 
நிச்சயமாகத்‌ தெரிந்துகொள்ளுகிறீர்கள்‌ என்று வைத்துக்‌ 
கொள்ளுவோம்‌. அப்பொழுது என்ன செய்வீர்கள்‌? என்று கேட்டார்‌. 


“எனக்கு நிச்சயமாகத்‌ தெரிந்தால்‌ சாத்விகச்‌ சட்ட மறுப்பை நான்‌ நிறுத்தி 
வைத்துவிடுவேன்‌” என்றேன்‌. 


“அப்படியா சொல்லுகிறீர்கள்‌? நீங்கள்‌ விடுதலையானதுமே 
பாஞ்சாலத்திற்குப்‌ போவீர்கள்‌ என்று ஸ்ரீ பெளரிங்கிடம்‌ கூறினீர்களே” 
என்று ஸ்ரீ கிரிபித்‌ கேட்டார்‌. 


“ஆம்‌. அடுத்த ரெயிலிலேயே புறப்பட்டுவிட விரும்பினேன்‌. ஆனால்‌, 
இன்று அது ஆகாத காரியம்‌.” 


“நீங்கள்‌ பொறுமையுடன்‌ இருப்பீர்களாயின்‌, உங்கள்‌ போதனைகளை 
மக்கள்‌ கேட்கவில்லை என்ற நிச்சயம்‌ உங்களுக்குக்‌ கட்டாயம்‌ 
ஏற்படும்‌. அகமதாபாத்தில்‌ என்ன நடக்கிறது என்பது உங்களுக்குத்‌ 
தெரியுமா? அமிர்தசரஸில்‌ என்ன நடந்திருக்கிறது? எல்லா 
இடங்களிலுமே மக்கள்‌ வெறி கொண்டுவிட்டார்கள்‌. எல்லா 
விவரங்களும்‌ இன்னும்‌ எனக்கு வந்து சேரவில்லை. சில இடங்களில்‌ 
தந்திக்‌ கம்பிகள்‌ அறுக்கப்பட்டிருக்கின்றன. இந்தக்‌ 
கலவரங்களுக்கெல்லாம்‌ பொறுப்பு உங்களையே சாரும்‌ என்று நான்‌ 


உங்களுக்குச்‌ சொல்லுகிறேன்‌” என்றார்‌, ஸ்ரீ கிரிபித்‌. 

அதற்கு நான்‌ பின்வருமாறு கூறினேன்‌: “அவ்வாறு நான்‌ கண்டால்‌, 
அதன்‌ பொறுப்பைத்‌ தயங்காமல்‌ நான்‌ ஏற்றுக்‌ கொள்ளுவேன்‌ என்று 
உங்களுக்கு உறுதி கூறுகிறேன்‌. ஆனால்‌, அகமதாபாத்தில்‌ கலவரங்கள்‌ 
நடந்தன என்று நான்‌ கண்டால்‌ மிகவும்‌ மனவேதனை அடைவதோடு 
ஆச்சரியமும்‌ படுவேன்‌. அமிர்தசரஸில்‌ நடந்ததுபற்றி நான்‌ எதுவும்‌ 
சொல்லுவதற்கில்லை. அங்கே நான்‌ போனதே இல்லை. அங்கே 
யாருக்கும்‌ என்னைத்‌ தெரியாது. ஆனால்‌, பாஞ்சாலத்தைப்‌ பற்றியும்‌ 
கூட ஒரு விஷயத்தை நான்‌ நிச்சயமாக அறிவேன்‌. பாஞ்சாலத்திற்குள்‌ 
நான்‌ போவதைப்‌ பாஞ்சால அரசாங்கம்‌ தடுக்காமல்‌ 
இருந்திருக்குமாயின்‌, அங்கே அமைதி நிலவும்படி செய்வதற்கு நான்‌ 


பெருமளவு உதவியாக இருந்திருப்பேன்‌. என்னைத்‌ தடுத்ததன்‌ மூலம்‌ 
அனாவசியமாக மக்களுக்கு ஆத்திரம்‌ மூட்டிவிட்டார்கள்‌.” 


இவ்விதம்‌ மேலும்‌ மேலும்‌ விவாதித்துக்கொண்டே போனோம்‌. 
இருவர்‌ கருத்தும்‌ ஒத்துப்போவதற்குச்‌ சாத்தியமே இல்லை. 
செளபாத்தியில்‌ ஒரு பொதுக்கூட்டத்தில்‌ பேசி, அமைதியாக 
இருக்குமாறு மக்களைக்‌ கேட்டுக்கொள்ளுவது என்று இருக்கிறேன்‌ 
என்று அவரிடம்‌ கூறிவிட்டு விடை பெற்றுக்‌ கொண்டேன்‌. 
செளபாத்திக்‌ கடற்கரையில்‌ பொதுக்‌ கூட்டம்‌ நடந்தது. அகிம்சையின்‌ 
கடமையைக்‌ குறித்தும்‌, சத்தியாக்கிரகத்தின்‌ எல்லைகளைக்‌ குறித்தும்‌, 
விரிவாக எடுத்துக்‌ கூறினேன்‌. “முக்கியமாகச்‌ சத்தியாக்கிரகம்‌ 
உண்மையோடிருப்பவர்களுக்கே ஆயுதம்‌. சத்தியாக்கிரகி, 
அகிம்சையை அனுசரிக்கப்‌ பிரதிக்ஞை செய்துகொண்டிருக்கிறான்‌. 
இதை மக்கள்‌ எண்ணத்திலும்‌, சொல்லிலும்‌, செயலிலும்‌ 
அனுசரித்தாலன்றிப்‌ பொதுஜன சத்தியாக்கிரகத்தை நான்‌ நடத்த 
முடியாது” என்றும்‌ சொன்னேன்‌. 


அகமதாபாத்தில்‌ கலவரங்கள்‌ நடந்ததாக அனுசூயா பென்னுக்கும்‌ 
செய்திகள்‌ கிடைத்தன. அவரையும்‌ கைது செய்து விட்டார்கள்‌ என்று 
யாரோ வதந்தியைக்‌ கிளப்பி விட்டார்கள்‌. அவர்‌ கைதானார்‌ என்ற 
வதந்தியைக்‌ கேட்டு மில்‌ தொழிலாளர்கள்‌ வெறி கொண்டு வேலை 
நிறுத்தம்‌ செய்ததோடு பலாத்காரச்‌ செயல்களையும்‌ செய்து 
விட்டார்கள்‌. ஒரு சார்ஜண்டு அடித்துக்‌ கொல்லப்பட்டு விட்டார்‌. 


நான்‌ அகமதாபாத்துக்குச்‌ சென்றேன்‌. நதியாத்‌ ரெயில்வே 
ஸ்டேஷனுக்கு அருகில்‌ தண்டவாளங்களைப்‌ பெயர்த்துவிட 

முயற்சிகள்‌ நடந்தன என்றும்‌, வீரம்காமில்‌ அரசாங்க அதிகாரி ஒருவர்‌ 
கொல்லப்பட்டார்‌ என்றும்‌, அகமதாபாத்தில்‌ ராணுவச்‌ சட்டம்‌ 
அமுலுக்குக்‌ கொண்டுவரப்பட்டிருக்கிறது என்றும்‌ அறிந்தேன்‌. 
பொதுஜனங்கள்‌ பயப்பிராந்தியில்‌ இருந்தனர்‌. பலாத்காரச்‌ 
செயல்களில்‌ அவர்கள்‌ ஈடுபட்டு விட்டார்கள்‌. அவர்கள்‌ அதற்கு 
வட்டியும்‌ சேர்த்து அனுபவிக்கும்படி செய்யப்பட்டுவிட்டனர்‌. 


கமிஷனர்‌ ஸ்ரீ பிராட்டிடம்‌ என்னை அழைத்துக்கொண்டு போவதற்காக 
ஒரு போலீஸ்‌ அதிகாரி ஸ்டேஷனில்‌ காத்துக்‌ கொண்டிருந்தார்‌. 
கோபத்தினால்‌ அவர்‌ துடிதுடித்துக்‌ கொண்டிருந்ததைக்‌ கண்டேன்‌. 
அவரிடம்‌ சாந்தமாகவே பேசினேன்‌. நடந்துவிட்ட கலவரங்களுக்காக 
என்‌ வருத்தத்தையும்‌ தெரிவித்துக்‌ கொண்டேன்‌. ராணுவச்‌ சட்டம்‌ 
அனாவசியமானது என்று நான்‌ சொன்னதோடு, அமைதியை நிலை 
நாட்டுவதற்கான முயற்சிகளிலெல்லாம்‌ ஒத்துழைக்கத்‌ தயாராக 
இருக்கிறேன்‌ என்றும்‌ சொல்லி, சபர்மதி ஆசிரம மைதானத்தில்‌ ஒரு 
பொதுக்கூட்டத்தை நடத்த அனுமதிக்கும்படியும்‌ கேட்டேன்‌. இந்த 
யோசனை அவருக்குப்‌ பிடித்திருந்தது. பொதுக்கூட்டமும்‌ நடந்தது. 
அது ஏப்ரல்‌ 13-ஆம்‌ தேதி ஞாயிற்றுக்கிழமை என்று நினைக்கிறேன்‌. 
அன்றோ, அதற்கு மறுநாளோ, ராணுவச்‌ சட்ட ஆட்சியும்‌ ரத்தாயிற்று. 
பொதுக்கூட்டத்தில்‌ பேசுகையில்‌ மக்கள்‌ தாங்கள்‌ செய்து விட்ட 
தவறை உணரும்படி செய்ய முயன்றேன்‌. அவர்களுடைய 
செய்கைகளுக்குப்‌ பிராயச்சித்தமாக மூன்று நாட்கள்‌ உண்ணாவிரதம்‌ 
இருக்கப்போகிறேன்‌ என்றும்‌ தெரிவித்தேன்‌. அதேபோல்‌ ஒரு 
நாளைக்கு உண்ணாவிரதம்‌ இருக்குமாறு மக்களைக்‌ 
கேட்டுக்கொண்டேன்‌. பலாத்காரச்‌ செயல்களைச்‌ செய்துவிட்டவர்‌ ர்கள்‌, 
தங்களுடைய குற்றத்தை ஒப்புக்கொள்ள வேண்டும்‌ என்றும்‌ 
அவர்களுக்கு யோசனை கூறினேன்‌. 


என்னுடைய கடமை என்ன என்பது பட்டப்பகல்‌ போல்‌ எனக்கு 
விளங்கியது. அகமதாபாத்‌ தொழிலாளர்களிடையே நான்‌ அதிக காலம்‌ 
செலவிட்டிருக்கிறேன்‌. அவர்களுக்குச்‌ சேவையும்‌ செய்திருக்கிறேன்‌. 
அவர்களிடமிருந்து சிறந்த காரியங்களை நான்‌ எதிர்பார்த்திருக்கும்‌ 
போது, அத்தொழிலாளர்கள்‌ கலகங்களில்‌ ஈடுபட்டது என்னால்‌ சகிக்க 


முடியாததாயிற்று. அவர்களுடைய குற்றத்தில்‌ எனக்கும்‌ பங்கு உண்டு 
என்பதை உணர்ந்தேன்‌. 


மக்கள்‌ தாங்கள்‌ செய்துவிட்ட குற்றத்தை ஒப்புக்கொண்டுவிட 

வேண்டும்‌ என்று அவர்களுக்கு நான்‌ கூறியதுபோலவே, 
அக்குற்றங்களை மன்னித்து விடுமாறு அரசாங்கத்திற்கும்‌ யோசனை 
கூறினேன்‌. இரு சாரரும்‌ என்‌ யோசனையை ஏற்றுக்கொள்ளவில்லை. 


காலஞ்சென்ற ஸர்‌ ராமாபாயும்‌, அகமதாபாத்‌ நகரவாசிகள்‌ சிலரும்‌, 
என்னிடம்‌ வந்து சத்தியாக்கிரகத்தை நிறுத்தி வைக்குமாறு என்னைக்‌ 
கேட்டுக்கொண்டார்கள்‌. அமைதியின்மையின்‌ படிப்பினையை மக்கள்‌ 
அறிந்துகொள்ளும்‌ வரையில்‌ சத்தியாக்கிரகத்தை நிறுத்தி 
வைப்பதென்று நான்‌ தீர்மானித்துக்‌ கொண்டு விட்டதால்‌, 
அவர்களுடைய வேண்டுகோளுக்கே அவசியமில்லை. அந்த 
நண்பர்கள்‌ மகிழ்ச்சியுடன்‌ திரும்பினர்‌. 


ஆனால்‌, நான்‌ செய்துவிட்ட இத்தீர்மானத்தைக்‌ குறித்துத்‌ 
துக்கப்பட்டவர்களும்‌ உண்டு. எல்லா இடங்களிலுமே அமைதி 
நிலவவேண்டும்‌ என்று நான்‌ எதிர்பார்த்தால்‌, சத்தியாக்கிரகத்தை 
ஆரம்பிப்பதற்கு முன்னால்‌ இருந்தாக வேண்டிய நிபந்தனை என்று 
நான்‌ அதைக்‌ கருதுவதானால்‌, பொதுஜன சத்தியாக்கிரகம்‌ என்பதே 
அசாத்தியமானதாகிவிடும்‌ என்று அவர்கள்‌ கருதினார்கள்‌. 
அவர்களுடன்‌ மாறுபட்ட கருத்தை நான்‌ கொள்ள 


வேண்டியிருந்ததற்காக வருந்தினேன்‌. நான்‌ யாருடன்‌ இருந்து வேலை 
செய்து வந்தேனோ அவர்கள்‌, அகிம்சைக்கும்‌ துன்பங்களை 


அனுபவிப்பதற்கும்‌ தயாராயிருப்பார்கள்‌ என்று நான்‌ 
எதிர்பார்த்தவர்களே, அகிம்சையை அனுசரிக்க 
முடியவில்லையென்றால்‌, சத்தியாக்கிரகம்‌ நிச்சயமாகச்‌ 


சாத்தியமில்லாததே. சத்தியாக்கிரகத்திற்கு மக்களை நடத்திச்‌ செல்ல 
விரும்புகிறவர்கள்‌, அகிம்சையின்‌ குறிப்பிட்ட எல்லைக்குள்‌ மக்களை 
வைக்க முடிந்தவர்களாக இருக்க வேண்டும்‌ என்பதில்‌ நான்‌ உறுதியான 
கருத்துக்‌ கொண்டிருந்தேன்‌. அதே அபிப்பிராயமே எனக்கு 


இன்றைக்கும்‌ இருந்துவருகிறது. 

33. ஒரு ஹிமாலயத்‌ தவறு 


அகமதாபாத்‌ கூட்டம்‌ முடிந்தவுடனே நதியாத்திற்குச்‌ சென்றேன்‌. 
'ஹிமாலயத்‌ தவறு' என்ற சொல்லை நான்‌ முதன்‌ முதலில்‌ அங்கேதான்‌ 


உபயோகித்தேன்‌. அச்சொல்‌ பின்னால்‌ அதிகப்‌ பிரபலமாயிற்று. 
அகமதாபாத்தில்கூட, நான்‌ செய்துவிட்ட தவறை லேசாக உணர 
ஆரம்பித்துவிட்டேன்‌. ஆனால்‌, நதியாத்திற்குச்‌ சென்று அங்கே இருந்த 
உண்மையான நிலைமையைப்‌ பார்த்து, கேடா ஜில்லாவைச்‌ 
சேர்ந்தவர்கள்‌ ஏராளமாகக்‌ கைது செய்யப்பட்டுவிட்டனர்‌ என்பதைக்‌ 
கேள்விப்பட்ட பிறகே, நான்‌ பெருந்தவறைச்‌ செய்துவிட்டேன்‌ என்பது 
திடீரென்று எனக்குப்‌ பட்டது. கேடா ஜில்லாவின்‌ மக்களையும்‌ மற்ற 
இடங்களில்‌ இருந்தவர்களையும்‌, அதற்கு வேண்டிய பக்குவத்தை 
அவர்கள்‌ அடைவதற்கு முன்னாலேயே சாத்விகச்‌ சட்டமறுப்பை 
ஆரம்பிக்கும்படி சொல்லிவிட்டது பெருந்தவறு என்று இப்பொழுது 
எனக்குத்‌ தோன்றியது. நான்‌ ஒரு பொதுக்‌ கூட்டத்தில்‌ இவ்விதம்‌ 
கூறினேன்‌. இவ்விதம்‌ தவறை நான்‌ ஒப்புக்கொண்டதைக்‌ குறித்து நான்‌ 
பரிகசிக்கப்பட்டது கொஞ்சமல்ல. ஆனால்‌, அவ்வாறு தவறை 
ஒப்புக்கொண்டதைக்‌ குறித்து நான்‌ வருத்தப்பட்டதே இல்லை. 
ஏனெனில்‌, ஒருவர்‌ தாம்‌ செய்யும்‌ தவறுகளைப்‌ பூதக்‌ கண்ணாடி 
கொண்டு பார்த்து, பிறர்‌ தவறுகள்‌ விஷயத்தில்‌ அவ்விதம்‌ பார்க்காமல்‌ 
இருந்தால்‌ தான்‌, இரண்டையும்‌ நியாயமாக அவர்‌ மதிப்பிட முடியும்‌ 
என்று நான்‌ எப்பொழுதும்‌ கருதி வந்திருக்கிறேன்‌. அதோடு 
சத்தியாக்கிரகியாக இருக்க விரும்புகிறவர்‌, இந்த விதியை 
மனப்பூர்வமாகவும்‌ தவறாமலும்‌ அனுசரித்து வரவேண்டும்‌ என்றும்‌ 
நான்‌ நம்புகிறேன்‌. 


நான்‌ செய்துவிட்ட ஹிமாலயத்‌ தவறு என்ன என்பதை 
இனிக்கவனிப்போம்‌. சாத்விகச்‌ சட்ட மறுப்பைச்‌ செய்வதற்கு ஒருவர்‌ 
தகுதியை அடைவதற்கு முன்னால்‌, அவர்‌ அரசாங்கச்‌ சட்டங்களுக்கு 
விரும்பி மரியாதையுடன்‌ பணிந்து நடந்தவராக இருக்கவேண்டும்‌. 
ஏனெனில்‌, சட்டத்தை மீறி நடந்து விட்டால்‌ அதற்குரிய தண்டனையை 
அடைய நேருமே என்ற பயத்தினாலேயே பெரும்பாலும்‌ அத்தகைய 


சட்டங்களுக்குப்‌ பணிந்து நடக்கிறோம்‌. அதிலும்‌ ஒழுக்க நெறி 
சம்பந்தப்படாத சட்டங்கள்‌ விஷயத்தில்‌ இது பெரிதும்‌ உண்மையே 


ஆகும்‌. உதாரணமாக, திருடுவதற்கு எதிரான சட்டம்‌ இருந்தாலும்‌, 
இல்லாது போனாலும்‌, யோக்கியமும்‌ கெளரவமும்‌ உள்ள ஒருவர்‌, 
திடீரென்று திருட முற்பட்டுவிட மாட்டார்‌. ஆனால்‌, இவரே, இருட்டிய 

பிறகு சைக்கிளில்‌ விளக்கு வைத்துக்கொண்டே வெளியில்‌ போக 
வேண்டும்‌ என்ற விதியை மீறி நடந்து விடுவதைக்‌ குறித்துக்‌ 
கவலைப்படுவதில்லை. இது சம்பந்தமாக அதிக ஜாக்கிரதையாக 
இருக்கும்படி புத்திமதி கூறினால்‌, அதையாவது அன்போடு 
ஏற்றுக்கொள்ளுவாரா என்பதும்‌ சந்தேகம்‌. ஆனால்‌, இந்த விதியை 
மீறினால்‌ குற்றஞ்சாட்டி வழக்குத்‌ தொடரப்படும்‌ 
அசெளகரியத்திலிருந்து தப்புவதற்கு மாத்திரம்‌, கட்டாயமான இது 
போன்ற விதியை அவர்‌ அனுசரித்து நடப்பார்‌. அவ்விதம்‌ சட்டத்திற்கு 
உடன்படுவது, ஒரு சத்தியாக்கிரகி விருப்பத்துடன்‌ தானே உடன்பட 
வேண்டியதைப்‌ போன்றது ஆகாது. ஒரு சத்தியாக்கிரகி, சமூகத்தின்‌ 
சட்டங்களுக்குப்‌ புத்திசாலித்தனமாகவும்‌, தமது சுயேச்சையான 
விருப்பத்தின்‌ பேரிலும்‌ உடன்பட்டு நடக்கிறார்‌. ஏனெனில்‌, அவ்விதம்‌ 
செய்வது தமது புனிதமான கடமை என்று அவர்‌ கருதுகிறார்‌. இவ்விதம்‌ 
சமூகத்தின்‌ சட்டங்களுக்கு ஒருவர்‌ தவறாமல்‌ பணிந்து நடந்தால்தான்‌, 
எந்தக்‌ குறிப்பிட்ட விதிகள்‌ நல்லவை, நியாயமானவை, எவை 
அநியாயமானவை, பாவமானவை என்பதைச்‌ சீர்தூக்கிப்‌ பார்க்கக்‌ 
கூடிய தகுதி அவருக்கு ஏற்படும்‌. அப்பொழுதுதான்‌ தெளிவான சில 
குறிப்பிட்ட சந்தர்ப்பங்களில்‌ சில சட்டங்களைச்‌ சாத்வீக முறையில்‌ 
கக்‌ உரிமை அவருக்கு ஏற்படும்‌. அவசியமான இந்த 
எல்லையைக்‌ கவனிக்காமல்‌ போனது தான்‌ நான்‌ செய்த தவறு. 
இவ்வாறு மக்கள்‌ தங்களைத்‌ தகுதியாக்கிக்‌ கொள்ளுவதற்கு முன்னால்‌ 
சாத்வீகச்‌ சட்ட மறுப்பை ஆரம்பிக்குமாறு அவர்களைக்‌ 
கேட்டுக்கொண்டு விட்டேன்‌. இத்தவறு, ஹிமாலயத்தைப்‌ போன்று 
பெரியது என்று எனக்குத்‌ தோன்றுகிறது. கேடா ஜில்லாவில்‌ 
பிரவேசித்ததுமே கேடா சத்தியாக்கிரகத்தைப்‌ பற்றிய பழைய 
நினைவுகளெல்லாம்‌ எனக்குத்‌ திரும்ப வந்தன. எனவே, அவ்வளவு 
தெளிவான விஷயத்தை நான்‌ எப்படிப்‌ புரிந்து கொள்ளாது போனேன்‌ 
என்று ஆச்சரியப்பட்டேன்‌. சாத்விகச்‌ சட்ட மறுப்பு செய்வதற்கு 
வேண்டிய தகுதியை மக்கள்‌ பெறுவதற்கு முன்னால்‌, அதன்‌ ஆழ்ந்த 
உட்‌ பொருள்களை அவர்கள்‌ முற்றும்‌ அறிந்து கொண்டிருக்க 
வேண்டியது அவசியம்‌ என்பதை நான்‌ தெரிந்துகொண்டேன்‌. எனவே, 
பொதுஜன அளவில்‌ சாத்விகச்‌ சட்ட மறுப்பைத்‌ திரும்பவும்‌ 
ஆரம்பிப்பதற்கு முன்னால்‌ நன்றாகப்‌ பண்பட்ட, சத்தியாக்கிரகத்தின்‌ 
கண்டிப்பான நிபந்தனைகளை நன்றாகப்‌ புரிந்துகொண்டிருக்கும்‌, 
புனித உள்ளம்‌ படைத்த தொண்டர்கள்‌ படை இருக்கும்படி 
செய்யவேண்டியது அவசியம்‌. அவைகளை அவர்கள்‌ மக்களுக்கு 
எடுத்துச்‌ சொல்லவும்‌, தூக்கமின்றி உஷாராக இருப்பதன்‌ மூலம்‌ 
மக்களைச்‌ சரியான வழியில்‌ நடக்கும்படி செய்யவும்‌ அவர்களால்‌ 
முடியும்‌. 

என்‌ மனத்தில்‌ இவ்விதமான எண்ணங்களுடன்‌ நான்‌ பம்பாய்‌ போய்ச்‌ 
சேர்ந்தேன்‌. அங்கிருந்த சத்தியாக்கிரக சபையின்‌ மூலம்‌ சத்தியாக்கிரகப்‌ 
படையைத்‌ திரட்டினேன்‌. சத்தியாக்கிரகத்தின்‌ பொருள்‌ 
சம்பந்தமாகவும்‌, அதன்‌ உள்ளிருக்கும்‌ முக்கியத்துவத்தையும்‌ 
பொதுமக்கள்‌ அறியும்படி செய்யும்‌ வேலையை அத்தொண்டர்களின்‌ 
உதவியைக்‌ கொண்டு ஆரம்பித்தேன்‌. இவ்விஷயத்தைப்‌ போதிக்கும்‌ 
துண்டுப்‌ பிரசுரங்களை வெளியிட்டு முக்கியமாக இந்த வேலை 
நடந்த்து. 


இந்த வேலை நடந்துகொண்டிருந்தபோது ஒரு விஷயத்தை நான்‌ காண 
முடிந்தது. சத்தியாக்கிரகம்‌ சம்பந்தமான சமாதான வேலையில்‌ மக்கள்‌ 


சிரத்தை கொள்ளும்படி செய்வது மிகவும்‌ கஷ்டமான காரியம்‌ 
என்பதைக்கண்டேன்‌. தொண்டர்களும்‌ பெருந்தொகையில்‌ வந்து 
சேரவில்லை. சேர்ந்த தொண்டர்களோ, ஒழுங்காக முறைப்படி 
பயிற்சியைப்‌ பெறவுமில்லை. நாளாக  ஆகப்புதிதாக வந்து 
சேருகிறவர்களின்‌ தொகை அதிகமாவதற்குப்‌ பதிலாகக்‌ குறைந்து 
கொண்டே போயிற்று. சாத்விகச்‌ சட்ட மறுப்புப்‌ பயிற்சியின்‌ 
அபிவிருத்தி, நான்‌ ஆரம்பத்தில்‌ எதிர்பார்த்ததைப்‌ போலத்‌ 
துரிதமானதாக  இருக்கப்போவதில்லை என்பதையும்‌ தெரிந்து 
கொண்டேன்‌. 

34. ‘நவ ஜீவன்‌”, “எங்‌ இந்தியா” 


இவ்வாறு அகிம்சையைப்‌ பாதுகாப்பதற்கான இயக்கம்‌, மெதுவாகவே 
எனினும்‌ நிதானமாக, ஒரு பக்கம்‌ அபிவிருத்தி அடைந்துகொண்டு 
வந்த சமயத்தில்‌, மற்றோர்‌ பக்கத்தில்‌ அரசாங்கத்தின்‌ சட்ட 
விரோதமான அடக்கு முறைக்‌ கொள்கை அதிகத்‌ தீவிரமாக இருந்து 
வந்தது. பாஞ்சாலத்தில்‌ அந்த அடக்குமுறை, தனது பூரண 
சொரூபத்தையும்‌ காட்டி வந்தது. தலைவர்கள்‌ கைது செய்யப்பட்டனர்‌. 
ராணுவச்‌ சட்டம்‌ அமுல்‌ நடத்தப்பட்டது. அதாவது, சட்டம்‌ என்பதே 
இல்லை என்றாயிற்று. விசேட நீதிமன்றங்களை அமைத்தார்கள்‌. இந்த 
விசேட நீதி மன்றங்கள்‌, எதேச்சாதிகாரியின்‌ இஷ்டத்தை எல்லாம்‌ 
நிறைவேற்றி வைக்கும்‌ கருவிகளாகத்தான்‌ இருந்தனவே அன்றி 
உண்மையில்‌ நீதி வழங்கும்‌ மன்றங்களாக இல்லை. நீதி 
முறைக்கெல்லாம்‌ முற்றும்‌ மாறாகச்‌ சாட்சியத்திற்குப்‌ பொருந்தாத 
வகையில்‌ தண்டனைகள்‌ விதிக்கப்பட்டன. அமிர்தசரஸில்‌ ஒரு 
பாவமும்‌ அறியாத ஆண்களும்‌ பெண்களும்‌, புழுக்களைப்‌ போல்‌ 
வயிற்றினாலேயே ஊர்ந்து செல்லும்படி செய்யப்பட்டனர்‌. ஜாலியன்‌ 
வாலா பாக்‌ கொலையே உலகத்தின்‌ கவனத்தையும்‌, முக்கியமாக 
இந்திய மக்களின்‌ கவனத்தையும்‌ அதிகமாகக்‌ கவர்ந்ததென்றாலும்‌, 
இந்த அட்டூழியத்தின்‌ முன்பு அப்படுகொலை கூட என்‌ கண்ணுக்கு 
அவ்வளவு பெரியதாகத்‌ தோன்றவில்லை. 


என்ன நேர்ந்தாலும்‌ பொருட்படுத்தாமல்‌ உடனே பாஞ்சாலத்திற்குப்‌ 
போகும்படி வற்புறுத்தப்பட்டேன்‌. அங்கே செல்ல அனுமதி 
அளிக்குமாறு வைசிராய்க்கு எழுதினேன்‌; தந்தியும்‌ அடித்தேன்‌. 
ஆனால்‌, ஒரு பலனும்‌ இல்லை. அவசியமான அனுமதியில்லாமல்‌ 
நான்‌ போவேனாயின்‌, பாஞ்சால எல்லையைத்‌ தாண்டி உள்ளே போக 
நான்‌ அனுமதிக்கப்படமாட்டேன்‌. சாத்விகச்‌ சட்ட மறுப்புச்‌ செய்தேன்‌ 
என்ற திருப்தியோடு இருந்துவிட வேண்டியதுதான்‌. இவ்விதம்‌ என்ன 
செய்வதென்று தோன்றாமல்‌ குழம்பிக்‌ கொண்டிருந்தேன்‌. இருந்த 
நிலைமைப்படி பார்த்தால்‌, பாஞ்சாலத்திற்குள்‌ பிரவேசிக்கக்‌ கூடாது 
என்ற தடை உத்தரவை மீறுவது சாத்விகச்‌ சட்ட மறுப்பு ஆகாது என்றே 
எனக்குத்‌ தோன்றிற்று. ஏனெனில்‌, நான்‌ எந்த வகையான அமைதியான 
சூழ்நிலையை விரும்பினேனோ அதை என்னைச்‌ சுற்றிலும்‌ நான்‌ 
காணவில்லை. பாஞ்சாலத்தில்‌ நடந்துவந்த அக்கிரமமான 
அடக்குமுறையோ மக்களின்‌ ஆத்திரத்தை மேலும்‌ 
அதிகமாக்கிவிட்டது. ஆகையால்‌, அப்படிப்பட்ட சமயத்தில்‌ நான்‌ 

சாத்விகச்‌ சட்ட மறுப்புச்‌ செய்வது சாத்தியமென்றாலும்‌, அது எரியும்‌ 
நெருப்பில்‌ எண்ணெயை வார்த்தது போன்றே ஆகும்‌ என்று 
எண்ணினேன்‌. எனவே, போகுமாறு நண்பர்கள்‌ கூறிய போதிலும்‌, 
பாஞ்சாலத்திற்குப்‌ போவதில்லை என்று தீர்மானித்துக்‌ கொண்டேன்‌. 


இத்தகைய முடிவுக்கு நான்‌ வரவேண்டியிருந்தது எனக்கே அதிக 
கஷ்டமாகத்தான்‌ இருந்தது. அட்டூழியங்களையும்‌ அநீதிகளையும்‌ 
பற்றிய செய்திகள்‌ தினமும்‌ வந்து கொண்டே இருந்தன. ஆனால்‌, 
நானோ எதுவும்‌ செய்ய இயலாதவனாக உட்கார்ந்துகொண்டு பல்லை 


நறநறவென்று கடித்துக்‌ கொண்டிருக்க வேண்டியதாயிற்று. 


அச்சமயத்தில்‌ ஸ்ரீ ஹார்னிமனின்‌ கையில்‌ 'பம்பாய்க்‌ கிரானிகிள்‌' 
பத்திரிகை பலமான சக்தியாக இருந்து வந்தது. அதிகாரிகள்‌ திடீரென்று 
அவரைப்‌ பிடித்து வெளியேற்றிவிட்டார்கள்‌. அரசாங்கத்தின்‌ 
இச்செய்கை அதிசயம்‌ நிறைந்த காரியம்‌ என்று எனக்குத்‌ தோன்றியது. 
அச்‌ செய்கையை இப்பொழுதும்‌ மிக்க அருவருப்பான 
செய்கையாகவே எண்ணுகிறேன்‌. சட்ட விரோதமான கலவரங்களை ஸ்ரீ 
ஹார்னிமன்‌ என்றும்‌ விரும்பியதில்லை என்பதை நான்‌ அறிவேன்‌. 
பாஞ்சால அரசாங்கம்‌ எனக்குப்‌ பிறப்பித்த தடை உத்தரவைச்‌ 
சத்தியாக்கிரகக்‌ கமிட்டியின்‌ அனுமதியில்லாமல்‌ நான்‌ மீறியது 
அவருக்குப்‌ பிடிக்கவில்லை. சாத்விகச்‌ சட்ட மறுப்பை நிறுத்தி 
வைப்பது என்ற முடிவை அவர்‌ பூர்ணமாக ஆதரித்தார்‌. சட்ட மறுப்பை 
நிறுத்தி வைப்பதாக நான்‌ அறிவிப்பதற்கு முன்னாலேயே, சட்ட 
மறுப்பை நிறுத்திவைக்குமாறு யோசனை கூறி அவர்‌ எனக்குக்‌ 
கடிதமும்‌ எழுதினார்‌. நான்‌ அப்பொழுது அகமதாபாத்தில்‌ இருந்ததால்‌, 
பம்பாய்க்கும்‌ அதற்கும்‌ உள்ள தூரத்தின்‌ காரணமாக நான்‌ அறிவித்த 
பிறகே அக்கடிதம்‌ எனக்குக்‌ கிடைத்தது. ஆகவே அவர்‌ திடீரென்று 
நாடு கடத்தப்பட்டது எனக்கு மனவேதனை மட்டுமன்றி 
ஆச்சரியத்தையும்‌ அளித்தது. 


இவ்விதமான நிலைமைகள்‌ ஏற்பட்டுவிடவே பம்பாய்க்‌ 'கிரானிகிளின்‌ 
டைரக்டர்கள்‌, பத்திரிக்கையை நடத்தும்‌ பொறுப்பை ஏற்றுக்‌ 
கொள்ளும்படி என்னைக்‌ கேட்டுக்‌ கொண்டார்கள்‌. ஸ்ரீ பிரெல்வி 
ஏற்கனவே  அப்பத்திரிகையில்‌ இருந்தார்‌. ஆகவே, நான்‌ 
செய்யவேண்டியது அதிகமில்லை. ஆனால்‌, என்‌ சுபாவத்தை 
அனுசரித்து இப்பொறுப்பு என்னுடைய சிரமத்தை அதிகமாக்கியது. 


ஆனால்‌, எனக்குச்‌ சிரமம்‌ இல்லாதபடி செய்ய வந்தது போல்‌ 

அரசாங்கமும்‌ முன்‌ வந்துவிட்டது. அரசாங்கத்தின்‌ உத்தரவினால்‌ 
'கிரானிகிள்‌' பத்திரிக்கையை நிறுத்திவைத்து விட வேண்டியதாயிற்று. 


'கிரானிகிள்‌' நிர்வாகத்தை நடத்தி வந்த நண்பர்களான ஸ்ரீ உமார்‌ 
ஸோபானியும்‌, ஸ்ரீ சங்கரலால்‌ பாங்கரும்‌, இதே சமயத்தில்‌ 'எங்‌ 
இந்தியா' என்ற பத்திரிக்கையையும்‌ நிர்வகித்து வந்தார்கள்‌. “கிரானிகள்‌' 
நிறுத்திவைக்கப்பட்டு விட்டதால்‌, அதனால்‌ ஏற்பட்டிருக்கும்‌ குறை 
நீங்குவதை முன்னிட்டு, 'எங்‌ இந்தியா'வின்‌ ஆசிரியர்‌ பதவியை நான்‌ 
ஏற்றுக்கொள்ள வேண்டும்‌ என்று சொன்னார்கள்‌. வாரப்‌ 
பத்திரிக்கையாக நடந்து வந்த “எங்‌ இந்தியா'வை, வாரம்‌ இருமுறைப்‌ 
பத்திரிகையாக்கலாம்‌ என்றார்கள்‌. நானும்‌ அதைத்‌ தான்‌ எண்ணினேன்‌. 
சத்தியாக்கிரகத்தின்‌ உட்பொருளைப்‌ பொதுமக்களுக்கு விளக்கிச்‌ 
சொல்ல வேண்டும்‌ என்று நான்‌ ஆவலோடு இருந்தேன்‌. அதோடு 
இம்முயற்சியால்‌ பாஞ்சால நிலைமையைக்‌ குறித்தும்‌ ஓரளவுக்கு என்‌ 
கடமையைச்‌ செய்யலாம்‌ என்றும்‌ நம்பினேன்‌. ஏனெனில்‌, நான்‌ என்ன 
எழுதினாலும்‌, அதன்‌ முடிவு சத்தியாக்கிரகமே. அரசாங்கத்திற்கும்‌ அது 
தெரியும்‌. ஆகையால்‌, இந்நண்பர்கள்‌ கூறிய யோசனையை உடனே 
ஏற்றுக்கொண்டு விட்டேன்‌. 


ஆனால்‌, ஆங்கிலத்தை உபயோகித்து, சத்தியாக்கிரகத்தில்‌ பொது 
மக்களுக்கு எவ்வாறு பயிற்சி அளிக்க முடியும்‌? நான்‌ முக்கியமாக 
வேலை செய்து வந்த இடம்‌ குஜராத்‌. ஸ்ரீ ஸோபானி, ஸ்ரீ பாங்கர்‌ 
கோஷ்டியுடன்‌ அச்சமயம்‌ ஸ்ரீ இந்துலால்‌ யாக்ஞிக்கும்‌ இருந்தார்‌. 
குஜராத்தி மாதப்‌ பத்திரிக்கையான நவஜீவனை அவர்‌ நடத்தி வந்தார்‌. 
இந்த நண்பர்கள்‌ அதற்குப்‌ பணவுதவி செய்து வந்தார்கள்‌. அந்த மாதப்‌ 
பத்திரிக்கையையும்‌ அந்நண்பர்கள்‌ என்னிடம்‌ ஒப்படைத்தனர்‌. ஸ்ரீ 
இந்துலாலும்‌ அதில்‌ வேலை செய்வதாகக்‌ கூறினார்‌. அந்த மாதப்‌ 
பத்திரிக்கை வாரப்‌ பத்திரிக்கையாக மாற்றப்பட்டது. 


இதற்கு மத்தியில்‌ 'கிரானிகிள்‌' புத்துயிர்‌ பெற்றெழுந்தது. ஆகையால்‌, 
'எங்‌ இந்தியா' முன்பு போலவே வாரப்‌ பத்திரிக்கையாயிற்று. இரண்டு 
வாரப்‌ பத்திரிக்கைகளை, இரண்டு இடங்களிலிருந்து 
பிரசுரிப்பதென்பது, எனக்கு அதிக அசெளகரிய மானதோடு செலவும்‌ 
அதிகமாயிற்று. 'நவஜீவன்‌' முன்பே அகமதாபாத்திலிருந்து பிரசுரமாகி 
வந்ததால்‌ என்‌ யோசனையின்‌ பேரில்‌ 'எங்‌ இந்தியா'வும்‌ அங்கேயே 
மாற்றப்பட்டது. 

இந்த மாற்றத்திற்கு இதல்லாமல்‌ வேறு காரணங்களும்‌ உண்டு. 
இத்தகைய பத்திரிகைகளுக்குச்‌ சொந்தமாக அச்சகம்‌ இருக்க 
வேண்டியது அவசியம்‌ என்பதை “இந்தியன்‌ ஒப்பீனியன்‌” 
அனுபவத்திலிருந்து அறிந்திருந்தேன்‌. மேலும்‌, இந்தியாவில்‌ 
அப்பொழுது கடுமையான அச்சுச்‌ சட்டங்கள்‌ அமுலிலிருந்தன. 
ஆகையால்‌, என்னுடைய கருத்துக்களைத்‌ தங்கு தடையின்றி 
வெளியிட நான்‌ விரும்பினால்‌, லாபம்‌ கருதியே நடத்தப்‌ 
பட்டவையான அப்பொழுதிருந்த அச்சகங்கள்‌, அவற்றைப்‌ பிரசுரிக்கத்‌ 
தயங்கும்‌. எனவே, சொந்தத்தில்‌ ஓர்‌ அச்சகத்தை அமைத்துக்கொள்ள 
வேண்டியது மிகவும்‌ அத்தியாவசியமாயிற்று. அகமதாபாத்திலேயே 
செளகரியமாக அச்சகத்தை அமைத்துக்‌ கொள்ளலாமாகையால்‌, எங்‌ 
இந்தியாவையும்‌ அங்கே கொண்டு போனோம்‌. 


சத்தியாக்கிரகத்தைக்‌ குறித்துப்‌ பொதுமக்களுக்கு இப்‌ 
பத்திரிக்கைகளின்‌ மூலம்‌ என்னால்‌ இயன்ற வரையில்‌ போதிக்கும்‌ 
வேலையைத்‌ தொடங்கினேன்‌. இரு பத்திரிக்கைகளுக்கும்‌ 
ஏராளமானவர்கள்‌ சந்தாதாரர்களாயினர்‌. ஒரு சமயம்‌ ஒவ்வொரு 
பத்திரிக்கையும்‌ நாற்பதினாயிரம்‌ பிரதிகள்‌ செலவாயின. நவஜீவன்‌ 
சந்தாதாரர்கள்‌ தொகை ஒரேயடியாகப்‌ பெருகிய போதிலும்‌ “எங்‌ 
இந்தியா'வின்‌ சந்தாதார்கள்‌ தொகை நிதானமாகவே அதிகரித்தது. நான்‌ 
சிறைப்பட்ட பிறகு, இரு பத்திரிக்கைகளின்‌ சந்தாதாரர்‌ தொகையும்‌ 
அதிகமாக குறைந்து விட்டது. இன்று எண்ணாயிரம்‌ பிரதிகளே 
போகின்றன. 


இப்பத்திரிக்கைகளில்‌ விளம்பரங்களைப்‌ பிரசுரிப்பதை 
ஆரம்பத்திலிருந்தே மறுத்துவிட்டேன்‌. இதனால்‌ அப்பத்திரிகைகள்‌ 
எந்த நஷ்டத்தையும்‌ அடைந்துவிட்டதாக நான்‌ நினைக்கவில்லை. 
ஆனால்‌, இதற்கு மாறாக, அப்பத்திரிக்கைகள்‌ சுதந்திரமாக 
இருந்துவருவதற்கு என்‌ தீர்மானம்‌ பெரிய அளவுக்கு உதவியாக 
இருந்தது என்பதே என்‌ நம்பிக்கை. 


என்‌ அளவில்‌ நான்‌ மன அமைதியை அடைவதற்கும்‌ 
இப்பத்திரிக்கைகள்‌ எனக்கு உதவியாக இருந்தன. சாத்விகச்‌ 
சட்டமறுப்பை உடனே ஆரம்பிப்பதற்கு இடமில்லை என்று 
ஆகிவிட்டபோது, என்‌ கருத்துக்களைத்‌ தாராளமாக எடுத்துக்‌ கூறவும்‌, 
மக்களுக்குத்‌ தைரியம்‌ ஊட்டவும்‌ அவை உதவியாக இருந்தன. 
மக்களுக்கு அதிகக்‌ கடுமையான சோதனை ஏற்பட்டுவிட்ட காலத்தில்‌ 

அவர்களுக்கு இவ்விரு பத்திரிக்கைகளும்‌ சிறந்த சேவை செய்ததோடு, 
ராணுவ ஆட்சிக்‌ கொடுமையைத்‌ தணிக்கவும்‌ தங்களாலானதை அவை 
செய்தன என்று எண்ணுகிறேன்‌. 

35. பாஞ்சாலத்தில்‌ 


பாஞ்சாலத்தில்‌ நடந்தவைகளுக்கெல்லாம்‌ நானே பொறுப்பாளி என்று 
ஸர்‌ மைக்கேல்‌ ஓட்வியர்‌ கூறினார்‌. ஆத்திரமடைந்த சில இளம்‌ 
பஞ்சாபிகளும்‌, ராணுவச்‌ சட்ட அமுலுக்குப்‌ பொறுப்பாளி நான்தான்‌ 
என்றனர்‌. சாத்விகச்‌ சட்ட மறுப்பை நான்‌ நிறுத்தி வைக்காமல்‌ 
இருந்தால்‌, ஜாலியன்‌ வாலாபாக்‌ படுகொலையே நடந்திராது என்று 
அவர்கள்‌ சொன்னார்கள்‌. அவர்களில்‌ சிலரோ, நான்‌ பாஞ்சாலத்திற்கு 
வந்தால்‌, என்னைக்‌ கொன்று விடுவதாகப்‌ பயமுறுத்தும்‌ அளவுக்கும்‌ 
போய்விட்டார்கள்‌. ஆனால்‌, நான்‌ செய்தது சரியானது என்றும்‌, 
ஆட்சேபிக்க முடியாதது என்றும்‌, எண்ணினேன்‌. புத்தியுள்ளவர்கள்‌ 
யாரும்‌ அதைத்‌ தவறாகப்‌ புரிந்து கொள்ளுவதற்கில்லை என்றும்‌ 
கருதினேன்‌. 


பாஞ்சாலத்திற்குப்‌ போகவேண்டும்‌ என்று நான்‌ பரபரப்புடன்‌ 
இருந்தேன்‌. இதற்குமுன்‌ நான்‌ அங்கே போனதே இல்லை. 
இதனாலேயே அங்கே போய்‌ நிலைமையை நேரில்‌ பார்க்க வேண்டும்‌ 
என்ற ஆர்வம்‌ எனக்கு அதிகமாயிற்று. பாஞ்சாலத்திற்கு வருமாறு 
என்னை அழைத்த டாக்டர்‌ சத்தியபால்‌, டாக்டர்‌ கிச்லு, பண்டித 
ராம்பாஜ்‌ தத்‌ செளத்ரி ஆகியோர்‌ அச்சமயம்‌ சிறையில்‌ இருந்தார்கள்‌. 
ஆனால்‌, அவர்களையும்‌ மற்றக்‌ கைதிகளையும்‌ அரசாங்கம்‌ நீண்ட 
காலம்‌ சிறையில்‌ வைத்திருக்கத்‌ துணிய முடியாது என்று கருதினேன்‌. 
நான்‌ பம்பாயிலிருந்த சமயங்களில்‌ ஏராளமான பஞ்சாபிகள்‌ என்னை 
வந்து பார்த்துக்‌ கொண்டிருந்தார்கள்‌. அப்பொழுதெல்லாம்‌ நான்‌ 
அவர்களுக்கு ஆறுதல்‌ கூறி உற்சாகப்படுத்தி வந்தேன்‌. நான்‌ 
அவர்களுக்கும்‌ ஆறுதலை அளித்தது. அச்சமயம்‌ எனக்கு இருந்த 
தன்னம்பிக்கை மற்றவர்களுக்கும்‌ தொத்திக்கொண்டு விடுவதாக 
இருந்தது. 


ஆனால்‌, நான்‌ பாஞ்சாலத்திற்குப்‌ போவதை அடிக்கடி ஒத்திப்போட 
வேண்டியதாயிற்று. அங்கே போவதற்கு நான்‌ அனுமதி கேட்கும்‌ 
போதெல்லாம்‌ வைசிராய்‌, “பொறுங்கள்‌!” என்று கூறி வந்தார்‌. 
ஆகையால்‌, நான்‌ போவது காலம்‌ தள்ளிக்கொண்டே வந்தது. 


இதற்கு மத்தியில்‌ ராணுவச்‌ சட்டத்தின்‌ கீழ்‌ பாஞ்சால அரசாங்கம்‌ 
செய்தவைகளின்‌ சம்பந்தமாக விசாரணை நடத்துவதற்கு ஹண்டர்‌ 

கமிட்டி நியமிக்கப்பட்டிருப்பதாக அறிவிக்கப்பட்டது. ஸ்ரீ 
ஸி.எப்‌.ஆண்டுரூஸ்‌ இதற்குள்‌ அங்கே போய்விட்டார்‌. அங்கே இருந்த 
நிலைமையைக்‌ குறித்து அவர்‌ எழுதிய கடிதங்கள்‌ உள்ளத்தைப்‌ 
பிளப்பனவாக இருந்தன. ராணுவச்‌ சட்ட அமுல்‌ அட்டூழியங்கள்‌, 
பத்திரிக்கைகளில்‌ வெளியான விவரங்களைவிடப்‌ படுமோசமாக 
இருக்கின்றன என்ற அபிப்பிராயம்‌ எனக்கு உண்டாயிற்று. உடனே 
புறப்பட்டு வரும்படி அவர்‌ என்னை வற்புறுத்தினார்‌. அதே சமயத்தில்‌ 
மாளவியாஜியும்‌, உடனே பாஞ்சாலத்திற்குப்‌ புறப்படுமாறு எனக்குத்‌ 
தந்தி கொடுத்தார்‌. “இப்போதாவது நான்‌ பாஞ்சாலத்திற்குப்‌ 
போகலாமா?” என்று மற்றோர்‌ முறையும்‌ வைசிராய்க்குத்‌ தந்தி 
கொடுத்துக்‌ கேட்டேன்‌. ஒரு தேதியைக்‌ குறிப்பிட்டு அந்தத்‌ தேதிக்குப்‌ 
பிறகு நான்‌ பாஞ்சாலத்திற்குப்‌ போகலாம்‌ என்று பதில்‌ வந்தது. எனக்கு 
இப்பொழுது அத்தேதி சரியாக ஞாபகம்‌ இல்லையென்றாலும்‌, 
அக்டோபர்‌ 17-ஆம்‌ தேதி என்று நினைக்கிறேன்‌. 


நான்‌ லாகூர்‌ போய்ச்‌ சேர்ந்ததும்‌ கண்ட காட்சியை என்‌ 
ஞாபகத்திலிருந்து என்றும்‌ அழித்துவிட முடியாது. ரெயில்வே 
ஸ்டேஷனில்‌ ஒரு கோடியிலிருந்து மற்றோர்‌ கோடிக்கு ஒரே 
ஜனசமுத்திரம்‌. நீண்டகாலம்‌ பிரிந்திருந்து விட்ட உறவினரைச்‌ 
சந்திப்பதற்குக்‌ கிளம்பிவிடுவதைப்‌ போல லாகூர்‌ மக்கள்‌ எல்லோரும்‌ 
வீட்டைவிட்டுக்‌ கிளம்பி வந்து ஆர்வத்துடன்‌ என்னை எதிர்பார்த்துக்‌ 
கொண்டிருந்தார்கள்‌. ஆனந்த மிகுதியால்‌ அவர்கள்‌ தலைகால்‌ 

புரியாதவர்களாகிவிட்டனர்‌. நான்‌, காலஞ்சென்ற பண்டித ராம்பாஜ்‌ 
தத்தின்‌ பங்களாவில்‌ தங்கினேன்‌. என்னை உபசரிக்கும்‌ பாரம்‌ ஸ்ரீ மதி 
சரளாதேவிக்கு ஏற்பட்டது. உண்மையில்‌, அது பெரிய பாரமேயாகும்‌. 
ஏனெனில்‌, இப்பொழுது இருப்பதைப்‌ போன்று அக்காலத்திலும்‌ நான்‌ 
தங்கும்‌ இடம்‌ பெரிய சத்திரமாகவே ஆகி வந்தது. 


பாஞ்சாலத்தின்‌ முக்கியமான தலைவர்களெல்லோரும்‌ சிறையில்‌ 
இருந்ததால்‌, அவர்களுடைய ஸ்தாபனங்களைப்‌ பண்டித மாளவியா, 
பண்டித மோதிலால்ஜி, காலஞ்‌ சென்ற சுவாமி சிரத்தானந்தஜி 
ஆகியோர்‌ பொருத்தமாகவே வகித்து வந்தார்கள்‌. சுவாமி 
சிரத்தானந்தஜியையும்‌ மாளவியாவையும்‌ இதற்கு முன்பே நான்‌ 
நன்றாக அறிவேன்‌. ஆனால்‌, மோதிலால்ஜியுடன்‌ முதன்‌ முதலாக 
இப்பொழுதுதான்‌ நான்‌ நெருங்கிப்‌ பழகினேன்‌. இந்தத்‌ தலைவர்களும்‌, 
சிறை செல்லும்‌ பாக்கியத்திலிருந்து தப்பிய உள்ளூர்த்‌ தலைவர்களும்‌, 
தங்கள்‌ மத்தியில்‌ நான்‌ என்‌ சொந்த வீட்டில்‌ இருப்பதாகவே 
உணரும்படி செய்தனர்‌. இதனால்‌, அவர்களின்‌ நடுவே நான்‌ 

அந்நியனாக உணரவே இல்லை. 


ஹன்டர்‌ கமிட்டியின்‌ முன்பு விசாரணைக்குச்‌ சாட்சியம்‌ 
அளிப்பதில்லை என்று நாங்கள்‌ ஏகமனதாக முடிவு செய்த விஷயம்‌, 
இப்பொழுது சரித்திரப்‌ பிரசித்தமானது. இவ்விதம்‌ முடிவு 
செய்ததற்கான காரணங்கள்‌, அப்பொழுது 
வெளியிடப்பட்டிருக்கின்றன. ஆகையால்‌, அவற்றை இங்கே திரும்பக்‌ 
கூறிக்‌ கொண்டிருக்க வேண்டியதில்லை. ஒன்றை மாத்திரம்‌ 
சொன்னாலே போதும்‌. இவ்வளவு காலமான பிறகும்‌ அந்த 
நிகழ்ச்சிகளைக்‌ குறித்து எண்ணிப்‌ பார்க்கும்போது, அக்‌ கமிட்டியைப்‌ 
பகிஷ்கரிப்பதென்று நாங்கள்‌ செய்த முடிவு முற்றும்‌ சரியானதும்‌ 
பொருத்தமானதுமாகும்‌ என்றே இப்‌ பொழுதும்‌ நான்‌ எண்ணுகிறேன்‌. 


ஹன்டர்‌ கமிட்டியைப்‌ பகிஷ்கரிப்பதென்று நாங்கள்‌ முடிவு செய்து 
விட்டதன்‌ விளைவாகக்‌ காங்கிரஸின்‌ சார்பாக அதேபோல 
விசாரணையை நடத்த உத்தியோகஸ்தரல்லாதவர்களைக்‌ கொண்ட ஒரு 
கமிட்டியை நியமிப்பது என்று தீர்மானித்தோம்‌. பண்டித மோதிலால்‌ 
நேரு, காலஞ்சென்ற தேசபந்து ஸி.ஆர்‌.தாஸ்‌, ஸ்ரீ அப்பாஸ்‌ தயாப்ஜி, 
ஸ்ரீ எம்‌.ஆர்‌. ஜெயகர்‌ ஆகியோரும்‌ நானும்‌ அக்கமிட்டிக்கு 
உறுப்பினர்களாக நியமிக்கப்பட்டோம்‌. உண்மையில்‌ எங்களை 
நியமித்தவர்‌ பண்டித மாளவியாஜியே. விசாரிப்பதற்காக நாங்கள்‌ 
பிரிந்து வெவ்வேறு இடங்களுக்குச்‌ சென்றோம்‌. கமிட்டியின்‌ 
வேலைகளை ஒழுங்குபடுத்தும்‌ பொறுப்பு எனக்கு ஏற்பட்டது. 
அதோடு அதிகப்படியான இடங்களில்‌ விசாரிக்கும்‌ பாக்கியமும்‌ 
எனக்குக்‌ கிடைத்தது. இதனால்‌, பாஞ்சால மக்களையும்‌ பாஞ்சாலத்தின்‌ 
கிராமங்களையும்‌ நெருங்கிப்‌ பழகி அறிந்து கொள்ளும்‌ அரிய 
வாய்ப்பு எனக்கு ஏற்பட்டது. 


இந்த விசாரணையை நான்‌ நடத்தி வந்தபோது பாஞ்சாலத்தின்‌ 
பெண்களிடமும்‌ நான்‌ நெருங்கிப்‌ பழகினேன்‌. எவ்வளவோ காலமாக 
ஒருவருக்கொருவர்‌ நன்றாகத்‌ தெரிந்தவர்களைப்‌ போன்றே நாங்கள்‌ 
பழகினோம்‌. நான்‌ சென்ற இடங்களிலெல்லாம்‌ பெண்கள்‌ ஏராளமாக 
வந்து கூடினார்கள்‌. அவர்கள்‌, தங்கள்‌ கையினால்‌ நூற்ற நூல்களையும்‌ 
என்‌ முன்பு கொண்டு வந்து குவித்தார்கள்‌. கதர்‌ வேலைக்குப்‌ 
பாஞ்சாலத்தில்‌ அதிக இடமுண்டு என்ற உண்மையை, நான்‌ செய்து 
வந்த விசாரணை வேலையின்‌ மூலம்‌ தெரிந்து கொண்டேன்‌. 

மக்களுக்கு இழைக்கப்பட்டிருந்த அட்டூழியங்களைக்‌ குறித்து என்‌ 
விசாரணையை மேலும்‌ மேலும்‌ நான்‌ நடத்திக்‌ கொண்டு போகப்‌ 


போக, அரசாங்கத்தின்‌ கொடுமைகளைப்‌ பற்றியும்‌, அதன்‌ 
அதிகாரிகளின்‌ எதேச்சாதிகார அக்கிரமங்களைக்‌ குறித்தும்‌, ஏராளமான 
விவரங்களை அறியலானேன்‌. இவற்றையெல்லாம்‌ அறியவே எனக்கு 
மன வேதனை அதிகமாயிற்று. பாஞ்சாலம்‌, யுத்தத்தின்‌ போது 
பிரிட்டிஷ்‌ அரசாங்கத்திற்கு ஏராளமான சிப்பாய்களைக்‌ 
கொடுத்துதவிய மாகாணம்‌. அப்படியிருக்க, இந்த மாகாணம்‌ 
இவ்வளவு மிருகத்தனமான அட்டூழியங்களுக்கு எப்படிப்‌ பணிந்து 
பொறுத்துக்‌ கொண்டிருந்தது என்பதே எனக்குப்‌ பெரிய ஆச்சரியமாக 
இருந்தது. இப்பொழுதுகூட அது எனக்கு ஆச்சரியமாகத்தான்‌ 
இருக்கிறது. 


கமிட்டியின்‌ அறிக்கையைத்‌ தயாரிக்கும்‌ வேலையும்‌ என்னிடம்‌ 
ஒப்படைக்கப்பட்டது. பாஞ்சால மக்களிடம்‌ எந்தவிதமான 
அட்டூழியங்கள்‌ எல்லாம்‌ செய்யப்பட்டிருக்கின்றன என்பதைக்‌ 
குறித்துத்‌ தெரிந்து கொள்ள விரும்புவோர்‌, இக்கமிட்டியின்‌ 
அறிக்கையைப்‌ பார்க்கும்படி சிபாரிசு செய்கிறேன்‌. அதைக்‌ குறித்து 
இங்கே நான்‌ சொல்ல விரும்புவதெல்லாம்‌, அந்த அறிக்கையில்‌ 
மனமார மிகைப்படுத்திக்‌ கூறப்பட்டிருப்பது ஒன்றுமே இல்லை. அதில்‌ 
கூறப்பட்டிருப்பது ஒவ்வொன்றும்‌ சாட்சியங்களைக்‌ கொண்டே 
நிரூபிக்கப்பட்டிருக்கின்றது என்பதுதான்‌. மேலும்‌, பிரசுரமாகி 
இருக்கும்‌ சாட்சியங்கள்‌, கமிட்டியினிடமிருக்கும்‌ சாட்சியங்களில்‌ மிகச்‌ 
சிலவேதான்‌. எங்களிடம்‌ கொடுக்கப்பட்ட வாக்குமூலங்களில்‌ ஒரு 
சிறிது சந்தேகத்திற்கு இடமுள்ளதாக இருந்த எதுவும்‌, அறிக்கையில்‌ வர 
நாங்கள்‌ அனுமதிக்கவில்லை. உண்மை ஒன்றையே, அசல்‌ 
உண்மையை மாத்திரமே, வெளிக்குக்‌ கொண்டு வரவேண்டும்‌ என்ற 
ஒரே நோக்கத்தின்‌ பேரில்‌ இந்த அறிக்கை தயாரிக்கப்பட்டது. 
ஆகையால்‌, பிரிட்டிஷ்‌ அரசாங்கம்‌ தன்னுடைய ஆட்சி 
நிலைத்திருக்கும்படி செய்வதற்காக எந்த அளவுக்குப்‌ போகக்கூடியதாக 
இருக்கிறது, எவ்வளவு ஜீவகாருண்யமற்ற, காட்டுமிராண்டித்தனமான 
காரியங்களைச்‌ செய்யக்‌ கூடியது என்பதை இந்த அறிக்கையைப்‌ 
படிப்பவர்கள்‌ அறிய முடியும்‌. எனக்குத்‌ தெரிந்த வரையில்‌, இந்த 
அறிக்கையில்‌ கூறப்பட்ட ஒரு விஷயமாவது, தவறானது என்று 
இதுவரையில்‌ நிரூபிக்கப்படவில்லை. 

36. பசுப்‌ பாதுகாப்புக்கு பதிலாகக்‌ 
கிலாபத்‌? 


பாஞ்சாலத்தில்‌ நடந்த அட்டூழியங்களைத்‌ தற்சமயத்திற்கு நாம்‌ 
நிறுத்திவிட்டு மற்ற விஷயங்களைக்‌ கவனிக்க வேண்டும்‌. 


பாஞ்சாலத்தில்‌ நடந்த டயர்‌ ஆட்சிக்‌ கொடுமைகளைக்‌ குறித்துக்‌ 
காங்கிரஷ்‌ விசாரணையைத்‌ தொடங்கிய அச்சமயத்தில்‌ எனக்கு ஓர்‌ 
அழைப்பு வந்தது. கிலாபத்‌ பிரச்சனையைக்‌ குறித்து 
ஆலோசிப்பதற்காக டில்லியில்‌ நடக்கவிருந்த ஹிந்து, முஸ்லிம்‌ கூட்டு 
மகாநாட்டுக்கு வருமாறு என்னை அழைத்திருந்தார்கள்‌. அந்த 
அழைப்பில்‌ கையொப்பமிட்டிருந்தவர்களில்‌ காலஞ்சென்ற ஹக்கீம்‌ 
அஜ்மல்‌ கான்‌ சாகிபும்‌, ஸ்ரீ ஆஸப்‌ அலியும்‌ இருந்தனர்‌. காலஞ்சென்ற 
சுவாமி சிரத்தானந்தஜியும்‌ அம்மகாநாட்டுக்கு வருவார்‌ என்று 
கூறப்பட்டது. அந்த வருடம்‌ நவம்பரில்‌ கூடவிருந்த மகாநாட்டிற்கு 
அவர்‌ உபதலைவராக இருப்பது என்று இருந்ததாகவும்‌ எனக்கு 
ஞாபகம்‌. கிலாபத்‌ விஷயமாகச்‌ செய்யப்பட்ட நம்பிக்கைத்‌ 
துரோகத்தினால்‌ ஏற்பட்ட நிலைமையைக்‌ குறித்தும்‌, யுத்த சமாதான 
வைபவங்களில்‌ ஹிந்துக்களும்‌ முஸ்லிம்களும்‌ கலந்துகொள்ளுவதா 
என்பதைப்‌ பற்றியும்‌ அம்மகாநாடு விவாதிக்க இருந்தது. அழைப்புக்‌ 
கடிதத்தில்‌ இன்னுமொன்றும்‌ கூறியிருந்தார்கள்‌. மகாநாட்டில்‌ கிலாபத்‌ 
விஷயம்‌ மாத்திரமே அன்றிப்‌ பசுப்‌ பாதுகாப்பைப்பற்றிய விஷயமும்‌ 
விவாதிக்கப்படும்‌ என்றும்‌ கூறியிருந்தனர்‌. பசுப்‌ பிரச்சனையைக்‌ 
குறித்து இப்படிக்‌ குறிப்பிடப்பட்டிருந்தது எனக்குப்‌ பிடிக்கவில்லை. 
அழைப்பக்குப்‌ பதிலளித்து நான்‌ எழுதிய கடிதத்தில்‌ மகாநாட்டுக்கு 
வருவதற்கு என்னாலான முயற்சியைச்‌ செய்வதாகக்‌ கூறினேன்‌. 
அதோடு, இந்த இரண்டு விஷயங்களையும்‌ ஒன்றாகக்‌ கவனிக்கவோ 
அல்லது பேரம்‌ பேசும்‌ உணர்ச்சியுடன்‌ அவற்றைக்‌ கலப்பதோ சரியல்ல 
என்றும்‌, அதனதன்‌ தகுதிக்கு ஏற்பத்‌ தனித்தனியாக இவ்விஷயங்களை 
விவாதித்து முடிவுக்கு வரவேண்டும்‌ என்றும்‌ எழுதினேன்‌. 


இவ்விதமான எண்ணங்களோடேயே நான்‌ அம்மகாநாட்டிற்குச்‌ 
சென்றேன்‌. அதற்குப்‌ பின்னால்‌ நடந்த மகாநாடுகளுக்கு 
பத்தாயிரக்கணக்கானவர்கள்‌ வந்திருந்தார்கள்‌. அவைகளைப்‌ போல்‌ 


இம்மகாநாடு இல்லாவிட்டாலும்‌, இதற்கும்‌ அநேகர்‌ வந்திருந்தார்கள்‌. 

காலஞ்சென்ற சுவாமி சிரத்தானந்தஜியும்‌ மகாநாட்டுக்கு வந்திருந்தார்‌. 
மேலே சொன்ன விஷயத்தைக்‌ குறித்து அவருடன்‌ விவாதித்தேன்‌. 
என்னுடைய வாதத்தை அவரும்‌ ஏற்றுக்கொண்டார்‌. மகாநாட்டில்‌ 
அதை எடுத்துக்கூறும்‌ வேலையை அவர்‌ எனக்கே அளித்தார்‌. இதே 
போலக்‌ காலஞ்சென்ற ஹக்கீம்‌ சாகிப்பிடமும்‌ இதைப்‌ பற்றி 
விவாதித்தேன்‌. மகாநாட்டின்‌ முன்பு நான்‌ பேசியபோது கூறியதாவது: 
“கிலாபத்‌ பிரச்சனைக்குள்ள அடிப்படை, நியாயமானது, நீதியானது 
என்று நம்புகிறேன்‌. அப்படி இருக்குமாயின்‌ அரசாங்கம்‌ மோசமான 
அநீதியையே இதற்கு முன்னால்‌ செய்திருக்கிறது என்றால்‌, கிலாபத்‌ 
தவறுக்குப்‌ பரிகாரம்‌ செய்ய வேண்டும்‌ என்று கோருவதில்‌ 
முஸ்லிம்களுடன்‌ ஒன்றுபட்டு நிற்க ஹிந்துக்களும்‌ 
கடமைப்பட்டிருக்கிறார்கள்‌. கிலாபத்‌ பிரச்னைக்கு ஹிந்துக்களின்‌ 
ஆதரவைப்‌ பெறுவதற்கு விலை கொடுப்பதுபோலப்‌ பசுவைக்‌ 
கொல்லுவதில்லை என்று முஸ்லிம்கள்‌ சொல்லுவது எவ்விதம்‌ 
சரியல்லவோ, அதேபோல முஸ்லிம்களுடன்‌ இதில்‌ ஒரு சமரசத்திற்கு 
வர இச்சந்தர்ப்பத்தை ஹிந்துக்கள்‌ பயன்படுத்திக்‌ கொள்ளுவதும்‌ 
அழகல்ல. ஆகையால்‌, இதன்‌ சம்பந்தமாகப்‌ பசுப்‌ பிரச்னையைக்‌ 
கொண்டு வருவதே முறையாகாது. ஆனால்‌, ஹிந்துக்களின்‌ மத 
உணர்ச்சியை மதித்தும்‌, அக்கம்பக்கத்திலிருப்பவர்கள்‌ ஒரே நாட்டின்‌ 
மக்கள்‌ என்ற வகையில்‌ அவர்கள்பால்‌ கொள்ள வேண்டிய கடமை 
உணர்ச்சியினாலும்‌, முஸ்லிம்கள்‌ தாங்களாகவே விரும்பிப்‌ பசுவைக்‌ 
கொல்லுவதை நிறுத்திவிடுவார்களானால்‌, அது முற்றும்‌ வேறான 
விஷயம்‌. இது முஸ்லிம்களுக்குப்‌ பெருந்தன்மையாவதோடு 
அவர்களுக்கு அதிகக்‌ கெளரவத்தையும்‌ அளிக்கும்‌. இவ்விதம்‌ ஒரு 
சுயேச்சையான முடிவுக்கு வருவது முஸ்லிம்களின்‌ கடமை. இது 
அவர்கள்‌ நடத்தையின்‌ கெளரவத்தையும்‌ உயர்த்தும்‌. ஆனால்‌, 
அக்கம்பக்கத்தில்‌ இருப்பவர்களுக்குத்‌ தாங்கள்‌ ஆற்ற வேண்டிய 
கடமை என்ற வகையில்‌ முஸ்லிம்கள்‌, பசுக்களைக்‌ கொல்லுவதை 
நிறுத்துவதாயிருந்தால்‌ கிலாபத்‌ விஷயத்தில்‌ ஹிந்துக்கள்‌ அவர்களுக்கு 
உதவி செய்தாலும்‌, செய்யாவிட்டாலும்‌ அவ்விதம்‌ செய்ய வேண்டும்‌. 
நிலைமை இதுவாகையால்‌, இவ்விரு விஷயங்களையும்‌ தனித்தனியாக 
விவாதித்து முடிவுக்கு வர வேண்டும்‌. இந்த மகாநாட்டில்‌ கிலாபத்‌ 
பிரச்னையைக்‌ குறித்து மாத்திரமே விவாதிக்க வேண்டும்‌.” 


மகாநாட்டிற்கு வந்திருந்தவர்களுக்கு என்னுடைய வாதம்‌ சரி என்று 
பட்டது. இதன்‌ பலனாக, பசுப்‌ பாதுகாப்பு விஷயம்‌ இம்மகாநாட்டில்‌ 
விவாதிக்கப்படவில்லை. ஆனால்‌, என்னுடைய எச்சரிக்கையையும்‌ 
பொருட்படுத்தாமல்‌ மெளலானா அப்துல்‌ பாரிசாகிப்‌, “நமக்கு 
ஹிந்துக்கள்‌ உதவி செய்தாலும்‌ உதவி செய்யாது போனாலும்‌ சரி, நாம்‌ 

ஹிந்துக்களின்‌ நாட்டினர்‌ என்ற வகையில்‌, ஹிந்துக்களின்‌ மத 
உணர்ச்சியை மதித்து முஸ்லிம்கள்‌ பசுக்களைக்‌ கொல்வதை விட்டுவிட 
வேண்டும்‌” என்றார்‌. பசுக்களைக்‌ கொல்லுவதை அவர்கள்‌ அடியோடு 
விட்டுவிடுவார்கள்‌ என்றே அநேகமாகத்‌ தோன்றியது. 


கிலாபத்‌ தவறு பற்றிய விஷயத்துடன்‌ பாஞ்சால விஷயத்தையும்‌ 
பிணைத்துவிட வேண்டும்‌ என்று சிலர்‌ ஒரு யோசனை கூறினார்கள்‌. 
அந்த யோசனையை நான்‌ எதிர்த்தேன்‌. பாஞ்சாலப்‌ பிரச்னை 
உள்நாட்டு விஷயமாகையால்‌, யுத்த சமாதான வைபவங்களில்‌ கலந்து 
கொள்ளுவதா, இல்லையா என்று நாம்‌ முடிவுக்கு வருவதற்கு இது 
நமக்குப்‌ பொருத்தமானதாகாது என்றேன்‌. கிலாபத்‌ பிரச்னை, யுத்த 
சமாதான ஒப்பந்தம்‌ காரணமாக நேரடியாக எழுந்துள்ளது. அதில்‌ 
போய்‌ உள்நாட்டு விஷயத்தையும்‌ கலந்து விடுவோமாயின்‌, 
பகுத்தறியாத பெருங்‌ குற்றத்தை செய்தவர்களாவோம்‌ என்றேன்‌. 
என்னுடைய வாதத்தை எல்லோரும்‌ எளிதில்‌ ஏற்றுக்கொண்டு 
விட்டனர்‌. 


இக்கூட்டத்தில்‌ மெளலானா ஹஸரத்‌ மோகானி பிரசன்னமாகி 
இருந்தார்‌. அதற்கு முன்பே அவரை நான்‌ அறிவேன்‌. ஆனால்‌, அவர்‌ 
எவ்வளவு சிறந்த போராட்ட வீரர்‌ என்பதை நான்‌ அங்கேதான்‌ 
தெரிந்துகொண்டேன்‌. ஆரம்பம்‌ முதற்கொண்டே நாங்கள்‌ இருவரும்‌ 
மாறுபட்ட கருத்துக்‌ கொண்டவர்களாக இருந்தோம்‌. அநேக 


விஷயங்களில்‌ இக்கருத்து வேற்றுமைகள்‌ தொடர்ந்து இருந்து வந்தன. 


இம்மகாநாட்டில்‌ பல தீர்மானங்கள்‌ நிறைவேறின. அத்தீர்மானங்களில்‌ 
ஒன்று, ஹிந்துக்களும்‌ முஸ்லிம்களும்‌ சுதேசி விரதம்‌ 
கொள்ளவேண்டும்‌ என்று கேட்டுக்கொண்டதோடு, அதை 
அனுசரிப்பதையொட்டி, அந்நியச்‌ சாமான்களை பகிஷ்கரிக்க 
வேண்டும்‌ என்றும்‌ கேட்டுக்கொண்டது. அப்பொழுது கதர்‌, இன்னும்‌ 
அதற்குரிய ஸ்தானத்தை அடைந்துவிடவில்லை. ஹஸரத்‌ சாகிப்‌ 
ஒப்புக்கொண்டு விடக்கூடிய தீர்மானமன்று இது. கிலாபத்‌ விஷயத்தில்‌ 
நீதி மறுக்கப்படுமானால்‌, பிரிட்டிஷ்‌ சாம்ராஜ்யத்தின்‌ மீது வஞ்சம்‌ 
தீர்த்துக்கொள்ள வேண்டும்‌ என்பதே அவர்‌ நோக்கம்‌. ஆகையால்‌, 
முடிந்தவரையில்‌ பிரிட்டிஷ்‌ சாமான்களை மாத்திரமே பகிஷ்கரிக்க 
வேண்டும்‌ என்றுபோட்டித்‌ தீர்மானம்‌ ஒன்றை அவர்‌ கொண்டு வந்தார்‌. 
அந்தக்‌ கொள்கையே தவறானது என்றும்‌, அது அனுபவ 
சாத்தியமில்லை என்றும்‌ கூறி நான்‌ அத்தீர்மானத்தை எதிர்த்தேன்‌. நான்‌ 

அப்பொழுது கூறிய வாதங்கள்‌ இப்பொழுது எல்லோருக்கும்‌ 
தெரிந்தவை. அகிம்சையைப்‌ பற்றிய என்‌ கருத்துக்களையும்‌ 
மகாநாட்டில்‌ கூறினேன்‌, நான்‌ கூறிய வாதங்கள்‌ கூட்டத்தில்‌ 
இருந்தோரின்‌ உள்ளங்களை மிகவும்‌ கவர்ந்தன என்பதைக்‌ கண்டேன்‌. 
எனக்கு முன்னால்‌ ஹஸரத்‌ மோகானி பேசினார்‌. அவருடைய 
பேச்சுக்கு பலத்த ஆரவாரமான வரவேற்புகள்‌ இருந்ததால்‌ என்‌ பேச்சு 
எடுபடாமலேயே போய்விடுமோ என்று அஞ்சினேன்‌. என்‌ கருத்தை 
மகாநாட்டின்‌ முன்‌ கூறாது போனால்‌, கடமையில்‌ தவறியவனாவேன்‌ 
என்று நான்‌ கருதியதனாலேயே பேசத்துணிந்தேன்‌. ஆனால்‌, 
அங்கிருந்தவர்கள்‌ என்‌ பிரசங்கத்தை அதிகக்‌ கவனமாகக்‌ கேட்டதோடு, 
மேடையில்‌ இருந்தவர்கள்‌ அதற்கு முழு ஆதரவையும்‌ அளித்தது 
எனக்கு வியப்பும்‌ ஆச்சரியமுமாக இருந்தது. ஒருவர்‌ பின்‌ ஒருவராகப்‌ 
பலர்‌ எழுந்து என்‌ கருத்தை ஆதரித்துப்‌ பேசினார்கள்‌. பிரிட்டிஷ்‌ 
சாமான்களை மாத்திரம்‌ பகிஷ்கரிப்பது என்றால்‌, அந்த நோக்கம்‌ 
நிறைவேறாது போவதோடு, தாங்கள்‌ நகைப்புக்கு 
இடமானவர்களாகவும்‌ ஆகி விடநேரும்‌ என்பதைத்‌ தலைவர்கள்‌ 
காணமுடிந்தது. பிரிட்டிஷ்‌ சாமான்‌ ஏதாவது ஒன்றேனும்‌ தம்‌ உடம்பில்‌ 
இல்லாதவர்‌ ஒருவர்கூட அம்மகாநாட்டில்‌ இல்லை. ஆகையால்‌, 
தாங்களே அனுசரிக்க முடியாத ஒரு தீர்மானத்தை நிறைவேற்றுவதால்‌, 
தீமையைத்‌ தவிர வேறு எதுவும்‌ இராது என்பதைக்‌ கூட்டத்திலிருந்த 
அநேகர்‌ உணர்ந்து கொண்டனர்‌. 


“அந்நியத்‌ துணியைப்‌ பகிஷ்கரிப்பது என்பது மாத்திரம்‌ நமக்குத்‌ 
திருப்தி அளித்துவிட முடியாது. ஏனெனில்‌, அந்நியத்‌ துணியை நாம்‌ 
சரியானபடி பகிஷ்கரிப்பதற்கு, நமக்குத்‌ தேவையான சுதேசித்‌ 
துணிகளை நாமே தயாரித்துக்கொள்ள இவ்வளவு காலம்‌ பிடிக்கும்‌ 
என்பதை யாரால்‌ சொல்ல முடியும்‌? பிரிட்டிஷாரை உடனே 
பாதிக்கக்கூடிய ஏதாவது ஒன்று நமக்கு வேண்டும்‌. உங்கள்‌ அந்நியத்‌ 
துணிப்‌ பகிஷ்காரம்‌ வேண்டுமானால்‌, அப்படியே இருக்கட்டும்‌. 
அதைப்பற்றி எங்களுக்குக்‌ கவலையில்லை. ஆனால்‌, அதோடு 
அதைவிடத்‌ துரிதமான, வேகமான ஒன்றையும்‌ எங்களுக்குக்‌ 
கொடுங்கள்‌” என்று மெளலானா ஹஸரத்‌ மோகானி பேசினார்‌. அவர்‌ 
பேச்சை நான்‌ கேட்டுக்கொண்டிருந்தபோதே, அந்நியத்‌ துணியைப்‌ 
பகிஷ்கரிப்பது என்பதற்கு மேலாக மற்றொரு புதிய திட்டமும்‌ 
அவசியம்‌ வேண்டும்‌ என்பதை உணர்ந்தேன்‌. அந்நியத்‌ துணியை 
உடனே பகிஷ்கரித்து விடுவது என்பது அச்சமயம்‌ அசாத்தியமானது 
என்றும்‌ எனக்குத்‌ தோன்றியது. நான்‌ விரும்பினால்‌, நமது துணித்‌ 
தேவைக்குப்‌ போதுமான துணி முழுவதற்கும்‌ வேண்டிய கதரை நாம்‌ 
உற்பத்தி செய்ய முடியும்‌ என்பது எனக்கு அப்பொழுது தெரியாது. 

இதைப்‌ பின்னால்‌ தான்‌ கண்டு பிடித்தேன்‌. மேலும்‌, அந்நியத்‌ துணிப்‌ 
பகிஷ்காரத்திற்கு ஆலைகளை மாத்திரம்‌ நம்பி இருப்போமாயின்‌, நாம்‌ 
ஏமாற்றப்பட்டு விடுவோம்‌ என்பதை அப்பொழுதே நான்‌ அறிவேன்‌. 
மெளலானா தமது பிரசங்கத்தை முடித்த சமயத்தில்‌ நான்‌ இன்னும்‌ 
இந்த மனக்குழப்பத்திலேயே இருந்துவந்தேன்‌. 


பேசுவதற்கு எனக்கு ஹிந்தி அல்லது உருதுமொழியில்‌ தக்க சொற்கள்‌ 
அகப்படாமல்‌ இருந்தது, பெரிய இடையூறாக இருந்தது. முக்கியமாக 
வடநாட்டு முஸ்லிம்களைக்‌ கொண்ட ஒரு கூட்டத்தின்‌ முன்பு, 
விவாதங்களோடு கூடிய பிரசங்கத்தை நான்‌ செய்ய நேர்ந்தது இதுவே 
முதல்‌ தடவையாகும்‌. கல்கத்தாவில்‌ முஸ்லிம்‌ லீக்‌ கூட்டத்தில்‌ நான்‌ 
உருதுவில்‌ பேசியிருக்கிறேன்‌. ஆனால்‌, அங்கே பேசியது சில 
நிமிடங்களே. அதோடு உணர்ச்சியோடு கூடிய ஒரு கோரிக்கையை 
அங்கே கூடி இருந்தோருக்கு வெளியிடுவதே அப்பேச்சின்‌ நோக்கம்‌. 
அதற்கு நேர்மாறாக இங்கே, விரோதமான கூட்டத்தினரல்லவாயினும்‌ 
குற்றங்குறை கண்டுபிடிக்கக்கூடியதான ஒரு கூட்டத்தைச்‌ சமாளிக்க 
வேண்டியிருந்தது. அவர்களுக்கு என்‌ கருத்தை விளக்கிக்‌ கூறி 
அவர்களை ஒப்புக்கொள்ளும்படி செய்ய வேண்டியும்‌ இருந்தது. 
ஆனால்‌, எனக்கு இருந்துவந்த சங்கோஜத்தை எல்லாம்‌ முன்பே 
விட்டுவிட்டேன்‌. குற்றமற்ற நாசுக்கான டில்லி உருதுவில்‌ பிரசங்கம்‌ 
செய்வதற்காக நான்‌ - அங்கே போனவன்‌ அல்ல. ஆனால்‌, எனக்குத்‌ 
தெரிந்த அரைகுறை ஹிந்தியில்‌ என்‌ கருத்துக்களைத்‌ 
தெரிவிப்பதற்காகவே அங்கே சென்றேன்‌. இதில்‌ நான்‌ வெற்றியும்‌ 
பெற்றேன்‌. ஹிந்தி-உருது மாத்திரமே இந்தியாவின்‌ பொது மொழியாக 
இருக்க முடியும்‌ என்ற உண்மைக்கு இக்கூட்டம்‌ எனக்கு நேரடியான 
ருசுவாக இருந்தது. கூட்டத்தில்‌ இருந்தவர்களின்‌ மனத்தை நான்‌ 
எவ்வளவு தூரம்‌ கவர்ந்தேனோ அதே போல நான்‌ ஆங்கிலத்தில்‌ 
பேசியிருந்தால்‌ கவர்ந்திருக்க முடியாது. மெளலானா தமது சவாலை 
வெளியிடவேண்டியதின்‌ அவசியத்தை உணர்ந்திருக்கவும்‌ மாட்டார்‌. 
அப்படியே அவர்‌ வெளியிட்டிருந்தாலும்‌, அதைப்‌ பெரிதாக நான்‌ 
எடுத்துக்கொண்டும்‌ இருக்கமாட்டேன்‌. 


புதிய கருத்தை எடுத்துச்‌ சொல்லுவதற்கு வேண்டிய ஹிந்தி அல்லது 
உருதுச்‌ சொற்கள்‌ எனக்கு அகப்படவில்லை. இது ஓரளவுக்கு எனக்குக்‌ 
கஷ்டமாகவே இருந்தது. கடைசியாக, அக்கருத்தை “நான்‌ 
கோவாப்பரேஷன்‌' (ஒத்துழையாமை) என்ற ஆங்கிலச்‌ சொல்லால்‌ 
விவரித்தேன்‌. முதன்‌ முதலாக இக்கூட்டத்திலேயே இச்சொல்லை நான்‌ 
உபயோகித்தேன்‌. மெளலானா பேசிக்கொண்டிருக்கும்போதே எனக்கு 

ஓர்‌ எண்ணம்‌ தோன்றியது. அரசாங்கத்தை ஆயுதங்களைக்‌ கொண்டு 
எதிர்ப்பதென்பது அசாத்தியமானது; விரும்பத்தக்கதல்ல என்றால்‌, 
அநேக காரியங்களில்‌ அந்த அரசாங்கத்துடன்‌ அவர்‌ ஒத்துழைத்துக்‌ 
கொண்டிருக்கும்‌ போது, சரியானபடி அதை எதிர்ப்பது என்று அவர்‌ 
பேசிக்கொண்டிருப்பது வீண்‌ காரியம்‌ என்று எண்ணினேன்‌. 
ஆகையால்‌, அந்த அரசாங்கத்துடன்‌ ஒத்துழைக்காமல்‌ இருந்து 
விடுவது ஒன்றே அதற்கு உண்மையான எதிர்ப்பாகும்‌ என்றும்‌ 
எனக்குத்‌ தோன்றியது. இவ்விதம்‌ ஒத்துழையாமை என்ற சொல்லைப்‌ 
பிரயோகித்தேன்‌. ஆனால்‌, அச்சொல்லில்‌ அடங்கியுள்ள அநேக 
விளைவுகளைக்‌ குறித்து அப்பொழுது எனக்குத்‌ தெளிவான கருத்து 
எதுவும்‌ இல்லை. ஆகையால்‌, நான்‌ விவரங்களைப்‌ பற்றிக்‌ 
கவனிக்கவே இல்லை. பின்வருமாறு மாத்திரம்‌ சொன்னேன்‌: 
“முஸ்லிம்கள்‌ மிக முக்கியமானதோர்‌ தீர்மானத்தை 
நிறைவேற்றியிருக்கிறார்கள்‌. யுத்த சமாதான ஷரத்துக்கள்‌ 
அவர்களுக்குச்‌ சாதகமில்லாதவைகளாக இருக்குமாயின்‌ - ஆண்டவன்‌ 
அதைத்‌ தவிர்ப்பாராக- அரசாங்கத்துடன்‌ ஒத்துழைப்பதை அவர்கள்‌ 
நிறுத்திவிடுவார்கள்‌. இவ்விதம்‌ ஒத்துழைப்பை நிறுத்தி விடுவது 
மக்களுக்குள்ள பறிக்க முடியாத ஓர்‌ உரிமை ஆகும்‌. அரசாங்கம்‌ 
அளித்திருக்கும்‌ பட்டங்களையும்‌ கெளரவங்களையும்‌ தொடர்ந்து 
வைத்து கொண்டிருக்கவோ, அரசாங்க உத்தியோகத்தில்‌ தொடர்ந்து 
இருந்து கொண்டிருக்கவோ நாம்‌ கடமைப்பட்டிருக்கவில்லை. கிலாபத்‌ 
போன்ற மிகப்‌ பெரியதோர்‌ லட்சியத்தில்‌ அரசாங்கம்‌ நமக்குத்‌ 
துரோகம்‌ செய்யுமாயின்‌, அதனுடன்‌ நாம்‌ ஒத்துழையாமை செய்யாமல்‌ 
இருப்பதற்கில்லை. ஆகையால்‌, நமக்கு அரசாங்கம்‌ துரோகம்‌ 
செய்யுமானால்‌, அதனுடன்‌ ஒத்துழைக்காமல்‌ இருக்க நமக்கு உரிமை 
உண்டு. 


ஆனால்‌, ஒத்துழையாமை என்ற சொல்‌ எங்கும்‌ புழக்கத்துக்கு வரச்‌ சில 
மாதங்களாயின. அப்போதைக்கு அது அம்மகாநாட்டின்‌ 
நடவடிக்கைகளில்‌ மறைந்து போயிற்று. உண்மையில்‌ ஒரு 
மாதத்திற்குப்‌ பின்னால்‌, அமிர்தசரஸில்‌ கூடிய காங்கிரஸ்‌ மகாநாட்டில்‌ 


ஒத்துழைப்புத்‌ தீர்மானத்தை நான்‌ ஆதரித்தபோது, துரோகம்‌ செய்யவே 
மாட்டார்கள்‌ என்ற நம்பிக்கையின்‌ பேரிலேயே அவ்வாறு செய்தேன்‌. 

ராணுவ ஆட்சிக்‌ காலத்தில்‌ சிறையில்‌ அடைக்கப்‌ பட்டிருந்த 
நூற்றுக்கணக்கான பஞ்சாபிகளைப்‌ பாஞ்சால அரசாங்கம்‌ நீண்ட காலம்‌ 
சிறையில்‌ வைத்திருந்துவிட முடியாது. இவர்களெல்லாம்‌, 
பெயரளவிலேயே கோர்ட்டுகளாக இருந்த மன்றங்களில்‌ 
அரைகுறையான சாட்சியங்களைக்‌ கொண்டு சிறைத்‌ தண்டனை 
விதிக்கப்பட்டவர்கள்‌. இப்‌ பெரிய அநீதியைக்‌ குறித்து எங்கே 
பார்த்தாலும்‌ கண்டனங்கள்‌ எழுந்ததால்‌, அவர்களை மேற்கொண்டும்‌ 
சிறையில்‌ அடைத்து வைத்திருப்பது அசாத்தியம்‌ என்று ஆகிவிட்டது. 
காங்கிரஸ்‌ மகாநாடு ஆரம்பமாவதற்கு முன்னாலேயே சிறையில்‌ 
இருந்தவர்களில்‌ பெரும்பாலோர்‌ விடுதலை செய்யப்‌ பட்டுவிட்டனர்‌. 
காங்கிரஸ்‌ மகாநாடு நடந்துகொண்டிருந்த போதே லாலா ஹரி 
கிருஷ்ணலாலும்‌ மற்றத்‌ தலைவர்களும்‌ விடுதலையாயினர்‌. அலி 
சகோதரர்களும்‌ சிறையிலிருந்து நேரே காங்கிரஸு க்கு வந்தார்கள்‌. 
மக்கள்‌ அடைந்த ஆனந்தத்திற்கு எல்லையே இல்லை. பண்டித 
மோதிலால்‌ நேரு தமக்கு ஏராளமான வருமானத்தை அளித்து வந்த 
வக்கீல்‌ தொழிலைத்‌ தியாகம்‌ செய்துவிட்டுப்‌ பாஞ்சாலத்தையே தமது 
தலைமை ஸ்தானமாகக்‌ கொண்டு மகத்தான சேவை செய்திருந்தார்‌. 
காங்கிரஸ்‌ மகாநாட்டுக்கு அவரே தலைவர்‌. காலஞ்சென்ற சுவாமி 
சிரத்தானந்தஜி வரவேற்பு கமிட்டித்‌ தலைவராக இருந்தார்‌. 


இந்தச்‌ சமயம்‌ வரையில்‌ காங்கிரஸின்‌ வருடாந்திர நடவடிக்கையில்‌ 
நான்‌ கொண்ட பங்கு, தேசீய மொழியில்‌ என்‌ பிரசங்கத்தைச்‌ செய்து 
ஹிந்தியை அனுசரிக்கும்படி வற்புறுத்தி வந்ததே ஆகும்‌. அந்தப்‌ 
பிரசங்கங்களில்‌ வெளிநாடுகளிலிருக்கும்‌ இந்தியர்‌ குறைகளைக்‌ 
குறித்தும்‌ எடுத்துக்‌ கூறி வந்தேன்‌. இந்த ஆண்டு அதைவிட நான்‌ 
அதிகமாக எதுவும்‌ செய்ய வேண்டி இருக்கும்‌ என்றும்‌ நான்‌ எதிர்‌ 
பார்க்கவில்லை. ஆனால்‌, இதற்கு முன்னால்‌ அநேக சமயங்களில்‌ 
நேர்ந்திருப்பதைப்‌ போன்றே இச்சமயமும்‌ பொறுப்பான வேலை 


எனக்கு வந்து சேர்ந்தது. 


புதிய அரசியல்‌ சீர்திருத்தங்களைக்‌ குறித்து மன்னரின்‌ அறிவிப்பு 
அப்பொழுதுதான்‌ வெளியாயிற்று. எனக்குக்‌ கூட அது முற்றும்‌ 
திருப்தியளிப்பதாக இல்லை. மற்றவர்கள்‌ ர ட பஜ அது 
திருப்தியை அளித்தது. அளிக்கப்பட்ட சீர்திருத்தங்கள்‌ 

குறைபாடுடையவைகளேயாயினும்‌ ஏற்றுக்‌ கொள்ளக்‌ கூடியவையே 
என்று அச்சமயம்‌ நான்‌ எண்ணினேன்‌. மன்னரின்‌ அறிக்கையிலும்‌, 
அதன்‌ பாஷையிலும்‌ லார்டு சின்ஹாவின்‌ கைத்திறன்‌ இருப்பதாக 
எனக்குத்‌ தோன்றியது. இது எனக்குச்‌ சிறிதளவு நம்பிக்கையையும்‌ 
அளித்தது. ஆனால்‌, காலஞ்சென்ற லோகமான்யர்‌, தேசபந்து 
டன்‌ அப்து போன்ற அனுபவமுள்ள தீரர்களோ, அந்தச்‌ 
சீர்திருத்தங்கள்‌ ஏற்றுக்கொள்ளக்கூடியவை அல்ல என்று தலையை 
அசைத்து விட்டார்கள்‌. பண்டித மாளவியாஜி நடுநிலைமை வகித்தார்‌. 


பண்டித மாளவியாஜி, தமது சொந்த அறையிலேயே நான்‌ தங்கும்படி 
செய்தார்‌. ஹிந்து சர்வகலாசாலை அஸ்திவார விழாச்சமயம்‌ 
அவருடைய எளிய வாழ்க்கையைக்‌ குறித்து நான்‌ கொஞ்சம்‌ தெரிந்து 
கொண்டிருந்தேன்‌. ஆனால்‌, இச்சமயம்‌ அவருடைய அறையிலேயே 
அவருடன்‌ இருந்து வந்ததால்‌, அவருடைய அன்றாட வாழ்க்கை 
முறையை மிக நுட்பமாகக்‌ கவனிக்க என்னால்‌ முடிந்தது. நான்‌ 
கண்டவை, எனக்கு ஆனந்தத்தையும்‌ ஆச்சரியத்தையும்‌ அளித்தன. 
ஏழைகள்‌ எல்லோரும்‌ தாராளமாக வந்து இருக்கக்கூடிய தரும 
சத்திரத்தைப்‌ போன்றே அவரது அறைகாட்சி அளித்தது. அந்த 
அறையில்‌ ஓர்‌ இடத்திலிருந்து மற்றோர்‌ இடத்திற்குப்‌ போய்‌ 
விடமுடியாது. உள்ளே அவ்வளவு கூட்டம்‌. எந்த நேரத்திலும்‌ யாவரும்‌ 
அவர்‌ அறைக்குள்‌ போகலாம்‌. விரும்பும்‌ வரையில்‌ அவருடன்‌ 
தாராளமாக பேசிக்கொண்டிருந்து விட்டுப்‌ போகலாம்‌. இந்த 
அறையின்‌ ஒரு மூலையில்‌ என்னுடைய சார்ப்பாய்‌ (நார்க்‌ கட்டில்‌) 
மிகவும்‌ கம்பீரமாகக்‌ கிடந்தது. ஆனால்‌, மாளவியாஜியின்‌ வாழ்க்கை 
முறையை இந்த அத்தியாயத்தில்‌ நான்‌ வர்ணித்துக்கொண்டு 
இருப்பதற்கில்லை. நான்‌ கூற வந்த விஷயத்திற்கே நான்‌ 
திரும்பவேண்டும்‌. 


இவ்வாறு தினமும்‌ மாளவியாஜியுடன்‌ நான்‌ பழக முடிந்தது. ஒரு மூத்த 


சகோதரரைப்‌ போன்று அவர்‌, பலதரப்‌ பட்ட கட்சியினரின்‌ 
கருத்துக்களையும்‌ அன்போடு எனக்கு விளக்கிச்‌ சொல்லி வந்தார்‌. 
அரசியல்‌ சீர்திருத்தத்தைப்‌ பற்றிய தீர்மானத்தின்‌ மீது மகாநாட்டின்‌ 
நடவடிக்கைகளில்‌ நான்‌ கலந்து கொண்டாக வேண்டியது தவிர்க்க 
முடியாதது என்பதைக்‌ கண்டேன்‌. பாஞ்சால அட்டூழியங்களைக்‌ 
குறித்த காங்கிரஸின்‌ அறிக்கையைத்‌ தயாரிக்கும்‌ பொறுப்பில்‌ நானும்‌ 
பங்கு கொண்டிருந்ததால்‌, அதன்‌ சம்பந்தமாக இனி மேல்‌ செய்ய 
வேண்டியவைகளையும்‌ நான்‌ கவனித்தே ஆக வேண்டும்‌ என்பதை 
உணர்ந்தேன்‌. அது சம்பந்தமாக அரசாங்கத்துடன்‌ விவகாரம்‌ 

நடத்தியாக வேண்டும்‌. அதே போல கிலாபத்‌ பிரச்னையும்‌ இருந்தது. 
மேலும்‌ ஸ்ரீ மாண்டேகு, இந்தியாவின்‌ லட்சியத்திற்குத்‌ துரோகம்‌ 
செய்ய மாட்டார்‌. துரோகம்‌ செய்யப்படுவதற்கு அனுமதிக்கமாட்டார்‌ 
என்றும்‌ அச்சமயம்‌ நான்‌ நம்பியிருந்தேன்‌. அலி சகோதரர்களும்‌ மற்ற 
கைதிகளும்‌ விடுதலை செய்யப்பட்டது நல்ல சகுணம்‌ என்றும்‌ 
எனக்குத்‌ தோன்றியது. இந்த நிலைமையில்‌ அரசியல்‌ சீர்திருத்தங்களை 
நிராகரிக்காமல்‌ ஏற்றுக்கொள்ளும்‌ தீர்மானத்தைச்‌ செய்வதே சரியான 
காரியம்‌ என்றும்‌ எண்ணினேன்‌. ஆனால்‌, தேசபந்து சித்தரஞ்சன்‌ 
தாஸோ, அரசியல்‌ சீர்திருத்தங்கள்‌ போதுமானவை அல்ல, 
திருப்திகரமானவை அல்ல என்று அடியோடு நிராகரித்து 
விடவேண்டியதே என்ற கருத்தில்‌ உறுதியுடன்‌ இருந்தார்‌. காலஞ்சென்ற 
லோகமான்யரோ, அநேகமாக நடுநிலைமையே வகித்தார்‌. ஆனால்‌, 
தேசபந்து அங்கீகரிக்கும்‌ எந்தத்‌ தீர்மானத்திற்கும்‌ சாதகமாகத்‌ தமது 
ஆதரவை அளித்துவிடுவதென்றும்‌ தீர்மானித்திருந்தார்‌. 


இத்தகைய அனுபவமுள்ள, நீண்ட காலம்‌ சிறந்த தேசத்‌ தொண்டாற்றி 
மக்களின்‌ மதிப்பைப்‌ பெற்றிருந்த தலைவர்களின்‌ கருத்துக்கு மாறான 
கருத்தை நான்‌ கொள்ளுவது என்ற எண்ணமே என்னால்‌ சகிக்க 
முடியாததாக இருந்தது. ஆனால்‌, அதே சமயத்தில்‌ என்னுடைய 
மனச்சாட்சியின்‌ குரலும்‌ எனக்குத்‌ தெளிவாக ஒலித்தது. 
காங்கிரஸிலிருந்து ஓடிப்‌ போய்விடவே நான்‌ முயன்றேன்‌. 
காங்கிரஸில்‌ இனி நடக்கவிருக்கும்‌ நடவடிக்கைகளில்‌ நான்‌ 
கலந்துகொள்ளாது இருந்து விடுவதே எல்லோருக்கும்‌ நன்மையாக 
இருக்கும்‌ என்று பண்டித மாளவியாஜியிடமும்‌ மோதிலால்ஜியிடமும்‌ 
சொன்னேன்‌. அவ்வாறு நான்‌ செய்தால்‌, மதிப்பிற்குரிய 
தலைவர்களுக்கு மாறான கருத்தை நான்‌ காட்டிக்கொள்ளுவதிலிருந்து 
நான்‌ காப்பாற்றப்பட்டவனும்‌ ஆவேன்‌ என்றேன்‌. 


ஆனால்‌, என்‌ யோசனையை இவ்விரு தலைவர்களும்‌ 
அங்கீகரிக்கவில்லை. என்னுடைய இந்த யோசனை எப்படியோ லாலா 
ஹரிகிருஷ்ண லாலின்‌ காதுகளுக்கும்‌ எட்டிவிட்டது. “அப்படிச்‌ 
செய்யவே கூடாது. பாஞ்சாலத்தினரின்‌ உணர்ச்சிகளை அது மிகவும்‌ 
புண்படுத்தும்‌” என்றார்‌ அவர்‌. இவ்‌ விஷயத்தைக்‌ குறித்து 
லோகமான்யர்‌, தேசபந்து, ஸ்ரீ ஜின்னா ஆகியவர்களுடன்‌ 
விவாதித்தேன்‌. ஆனால்‌, எந்த வழியையும்‌ காண முடியவில்லை. 
முடிவாக என்‌ துயர நிலைமையை மாளவியாஜியிடம்‌ எடுத்துக்‌ 
கூறினேன்‌. “சமரசம்‌ ஏற்படும்‌ என்பதற்கான எதையும்‌ நான்‌ 
காணவில்லை. என்‌ தீர்மானத்தை நான்‌ கொண்டு வருவதாயின்‌, 

அதன்மீது வாக்கெடுக்க வேண்டிவரும்‌. ஆனால்‌, அதற்கு வேண்டிய 
ஏற்பாடு எதுவும்‌ அங்கிருப்பதாக நான்‌ காணவில்லை. காங்கிரஸ்‌ 
மகாநாட்டில்‌ இதுவரையில்‌ கை தூக்கச்‌ சொல்லி வாக்கெடுக்கும்‌ 
முறையே அனுசரிக்கப்பட்டு வந்திருக்கிறது. பிரதிநிதிகளுக்கும்‌, 
மகாநாட்டை வேடிக்கை பார்க்க வந்திருப்பவர்களுக்கும்‌ உள்ள 
வித்தியாசங்களெல்லாம்‌ அப்பொழுது போய்விடுவதும்‌ வழக்கமாக 
இருந்து வந்திருக்கிறது. இத்தகைய பெரிய கூட்டங்களில்‌ வாக்குகளை 
எண்ணுவதற்கான சாதனங்களும்‌ நம்மிடம்‌ இல்லை. வோட்டு எடுக்க 
வேண்டும்‌ என்று நான்‌ விரும்பினாலும்‌, அதற்கு வேண்டிய வசதியும்‌ 
நம்மிடம்‌ இல்லை, அதில்‌ அர்த்தமும்‌ இல்லை” என்று சொன்னேன்‌. 
லாலா ஹரிகிருஷ்ண லாலே இதில்‌ கை கொடுக்க முன்‌ வந்தார்‌. 
வேண்டிய ஏற்பாடுகளைத்‌ தாம்‌ செய்வதாக ஒப்புக்‌ கொண்டார்‌. 
“வாக்கெடுக்கும்‌ தினத்தன்று, வேடிக்கை பார்க்க வந்திருப்பவர்களைக்‌ 
காங்கிரஸ்‌ பந்தலில்‌ அனுமதிக்கமாட்டோம்‌. வாக்குகளை எண்ணிக்‌ 
கணக்கிடுவதைப்‌ பொறுத்த வரையில்‌ நான்‌ கவனித்துக்‌ 
கொள்ளுகிறேன்‌. ஆனால்‌, நீங்கள்‌ மாத்திரம்‌ காங்கிரஸு க்கு வராமல்‌ 
இருந்து விடக்‌ கூடாது” என்றார்‌, அவர்‌. 


நான்‌ உடன்பட்டேன்‌. என்‌ தீர்மானத்தைத்‌ தயாரித்தேன்‌. உள்ளத்தில்‌ 
நடுங்கிக்கொண்டே அதைப்‌ பிரேரிக்கவும்‌ முற்பட்டேன்‌. பண்டித 
மாளவியாஜியும்‌ ஸ்ரீ ஜின்னாவும்‌ அதை ஆதரிக்க இருந்தனர்‌. 
எங்களுடைய கருத்து வேற்றுமையில்‌ மனக்கசப்பு என்பது ஒரு 
சிறிதேனும்‌ இல்லாமல்‌ இருந்த போதிலும்‌, நியாயத்தை எடுத்துக்‌ 
கூறியதைத்‌ தவிர எங்கள்‌ பிரசங்கங்களில்‌ வேறு எதுவுமே 
இல்லையென்றாலும்‌, அபிப்பிராய பேதம்‌ இருக்கிறது என்பதை மக்கள்‌ 
சகிக்கவே இல்லை. அது அவர்களுக்கு வேதனையை அளித்தது 
என்பதைக்‌ கண்டேன்‌. பூரணமான ஒற்றுமையையே அவர்கள்‌ 
விரும்பினார்கள்‌. 


ஒரு பக்கம்‌ பிரசங்கங்கள்‌ செய்யப்பட்டு வந்த அதே சமயத்தில்‌ 
மற்றொரு பக்கத்தில்‌, அபிப்பிராய பேதத்தில்‌ சமரசம்‌ செய்து 
வைப்பதற்கு மேடையில்‌ முயற்சிகள்‌ நடந்து கொண்டு வந்தன. 
அதற்காக, தலைவர்கள்‌ தங்கள்‌ தங்கள்‌ கருத்துக்களைத்‌ தாராளமாகப்‌ 
பரிமாறிக்கொண்டு வந்தனர்‌. ஒற்றுமையை உண்டாக்குவதற்கு 
மாளவியாஜி எல்லா முயற்சிகளையும்‌ செய்து வந்தார்‌. அச்சமயத்தில்‌ 
ஜெயராம்தாஸ்‌, தீர்மானத்திற்குத்‌ தமது திருத்தத்தை என்னிடம்‌ 
கொடுத்தார்‌. தமக்குள்ள இனிய சுபாவத்துடன்‌, பிளவு ஏற்படும்‌ 
இப்பெரிய தொல்லையிலிருந்து பிரதிநிதிகளைக்‌ காப்பாற்றும்‌ படியும்‌ 

என்னைக்‌ கேட்டுக்கொண்டார்‌. அவருடைய திருத்தம்‌ எனக்குப்‌ 
பிடித்திருந்தது. இதற்கிடையில்‌ நம்பிக்கைக்கு எங்காவது இடம்‌ 
இருக்கிறதா என்று மாளவியாஜியின்‌ கண்‌ தேடிக்கொண்டே இருந்தது. 
ஜெயராம்தாஸின்‌ திருத்தம்‌ இரு தரப்பாரும்‌ ஏற்றுக்‌ 
கொள்ளக்கூடியதாக எனக்குத்‌ தோன்றுகிறது என்று அவரிடம்‌ நான்‌ 
கூறினேன்‌. அடுத்த படியாக அத்திருத்தம்‌ லோகமான்யரிடம்‌ 
காட்டப்பட்டது. “ஸி. ஆர்‌. தாஸ்‌ ஒப்புக்கொள்ளுவதாக இருந்தால்‌, 
எனக்கு எந்தவித ஆட்சேபமும்‌ இல்லை” என்றார்‌. அவர்‌ முடிவாக 
தேசபந்து தாஸு ம்‌ தமது பிடியைத்‌ தளர்த்தி அங்கீகாரத்திற்காக ஸ்ரீ 
விபினசந்திரபாலை நோக்கினார்‌.  மாளவியாஜிக்கு நம்பிக்கை 
ஏற்பட்டது. திருத்தத்தைக்‌ கொண்ட காகிதச்‌ சீட்டை அவர்‌ 
பிடுங்கிக்கொண்டு, “சரி” என்று தேசபந்து திட்டமாகத்‌ தமது ஆதரவை 
அறிவிப்பதற்கு முன்னாலேயே, “சகோதரப்‌ பிரதிநிதிகளே! சமரசம்‌ 
ஏற்பட்டுவிட்டது என்பதை அறிய நீங்கள்‌ ஆனந்த மடைவீர்கள்‌" என்று 
கோஷித்தார்‌. பிறகு அங்கே கண்ட காட்சி வர்ணிக்க முடியாததாகும்‌. 
கூடியிருந்தவர்களின்‌ கரகோஷம்‌ பந்தலையே பிளந்துவிடும்‌ போல்‌ 


எழுந்தது. இதுகாறும்‌ கவலை தேங்கியிருந்த முகங்கள்‌ ஆனந்தத்தால்‌ 
பிரகாசமடைந்தன. 


திருத்தத்‌ தீர்மானத்தைக்‌ குறித்து இங்கே கூறிக்கொண்டிருக்க வேண்டிய 
அவசியம்‌ இல்லை. இந்த அத்தியாயங்களில்‌ நான்‌ விவரித்து வரும்‌ 


என்னுடைய சத்தியசோதனையின்‌ ஒரு பகுதியாக மேற்கண்ட 
தீர்மானத்தை எவ்வாறு நான்‌ கொண்டுவர நேர்ந்தது என்பதை 
விவரிப்பதே இங்கே என்னுடைய நோக்கமாகும்‌. இந்தச்‌ சமரசம்‌ 
என்னுடைய பொறுப்பை மேலும்‌ அதிகரித்தது. 

38. காங்கிரஸ்‌ பணி ஆரம்பம்‌ 


அமிர்தசரஸ்‌ காங்கிரஸ்‌ நடவடிக்கைகளில்‌ நான்‌ கலந்து கொண்டது, 
காங்கிரஸின்‌ ராஜீய காரியங்களில்‌ என்னுடைய உண்மையான 
பிரவேசம்‌ என்றே நான்‌ கொள்ள வேண்டும்‌. இதற்கு முந்திய 
காங்கிரஸ்‌ மகாநாடுகளுக்கு நான்‌ போனதெல்லாம்‌, காங்கிரஸினிடம்‌ 
எனக்குள்ள பக்தியை ஆண்டு தோறும்‌ புதுப்பித்துக்‌ கொள்ளுவதைப்‌ 
போன்றதே அன்றி வேறல்ல. அந்தச்‌ சமயங்களில்‌ காங்கிரஸின்‌ 
சாதாரணப்‌ போர்‌ வீரன்‌ என்று தான்‌ நான்‌ இருந்தேனேயல்லாமல்‌ 
எனக்கென்று குறிப்பிட்ட வேலை எதுவும்‌ இல்லை. சாதாரணச்‌ சிப்பாய்‌ 
என்பதற்கு அதிகமாக எதையும்‌ நான்‌ விரும்பியதும்‌ இல்லை. 
இரண்டொரு காரியங்களைச்‌ செய்யும்‌ தன்மை என்னிடம்‌ 
இருக்கக்கூடும்‌. அது காங்கிரஸு க்குப்‌ பயன்படும்‌ என்று அமிர்தசரஸ்‌ 
அனுபவம்‌ காட்டியது. பாஞ்சால விசாரணை சம்பந்தமாக நான்‌ செய்த 
வேலை, காலஞ்சென்ற லோகமான்யர்‌, தேசபந்து, பண்டித 


மாளவியாஜி ஆகியவர்களுக்குத்‌ திருப்தியளித்தது என்பதை, அதற்கு 
முன்னாலேயே என்னால்‌ காண முடிந்தது. விஷய ஆலோசனைக்‌ 


கமிட்டிக்கு அனுப்பும்‌ தீர்மானங்களைக்‌ குறித்து ஆலோசித்த 
தலைவர்களின்‌ தனிக்‌ கூட்டங்களுக்கு வழக்கமாக என்னையும்‌ 
அழைப்பார்கள்‌. தலைவர்களின்‌ விசேட நம்பிக்கைக்குப்‌ 
பாத்திரமானவர்களையும்‌, யாருடைய சேவை தங்களுக்குத்‌ தேவைப்‌ 
படுகின்றதோ அவர்களையும்‌ மாத்திரமே அத்தகைய கூட்டங்களுக்கு 
அழைப்பார்கள்‌. அவ்விதம்‌ அழைக்கப்படாதவர்கள்‌ சிலரும்‌ சில 
சமயங்களில்‌ இக்கூட்டங்களுக்கு வந்து விடுவதும்‌ உண்டு. 


அடுத்த ஆண்டில்‌ ஒரு காரியங்களைச்‌ செய்வதில்‌ நான்‌ சிரத்தை 
கொண்டேன்‌. அவற்றைச்‌ செய்வதில்‌ எனக்கு விருப்பமும்‌ ஆற்றலும்‌ 
இருந்தன. அவற்றில்‌ ஒன்று, ஜாலியன்‌ வாலாபாக்‌ படுகொலைக்கு 
ஞாபகார்த்தச்‌ சின்னம்‌. இதைச்‌ செய்வதென்று காங்கிரஸில்‌ மிகக்‌ 


குதூகலத்தினிடையே ஒரு தீர்மானம்‌ நிறைவேறியிருந்தது. இதற்காக 
ஐந்து லட்சம்‌ ரூபாய்‌ நிதி திரட்ட வேண்டும்‌. இந்த நிதிக்கு என்னையும்‌ 
ஒரு தருமகர்த்தாவாக நியமித்தார்கள்‌. பொதுக்காரியங்களுக்குப்‌ 
பிச்சை எடுப்பதில்‌ மன்னர்‌ என்று பண்டித மாளவியாஜி கீர்த்தி 
பெற்றிருந்தார்‌. ஆனால்‌, இந்தக்‌ காரியத்தில்‌ அவருக்கு நான்‌ அதிகம்‌ 
பின்வாங்கியவன்‌ அல்ல என்பது எனக்குத்‌ தெரியும்‌. நான்‌ 
தென்னாப்பிரிக்காவில்‌ இருந்தபோதுதான்‌ இத்துறையில்‌ எனக்கு 


இருந்த ஆற்றலைக்‌ கண்டுபிடித்தேன்‌. என்றாலும்‌, சுதேச 

மன்னர்களிடமிருந்து பெருந்தொகையை வசூலித்துவிடுவது 
மாளவியாஜிக்கு இருந்த இணையில்லாத ஜாலவித்தை என்னிடம்‌ 
இல்லை. ஜாலியன்‌ வாலாபாக்‌ நினைவுச்‌ சின்னத்திற்கு 
ராஜாக்களிடத்திலும்‌ மகாராஜாக்களிடமும்‌ பணம்‌ கேட்பதற்கில்லை 
என்பதை நான்‌ அறிவேன்‌. ஆகவே, இதற்கு நிதி திரட்டும்‌ முக்கியப்‌ 
பொறுப்பு, நான்‌ எதிர்பார்த்ததைப்‌ போலவே என்‌ பேரில்‌ தான்‌ 
விழுந்தது. தாராள குணமுள்ள பம்பாயின்‌ மக்கள்‌ ஏராளமாகப்‌ பணம்‌ 
கொடுத்தார்கள்‌. ஆகையால்‌, இந்த ஞாபகார்த்தச்‌ சின்னத்தின்‌ 
டிரஸ்ட்டிடம்‌ பாங்கில்‌ இப்பொழுது பெருந்தொகை இருக்கிறது. 
ஆனால்‌, ஹிந்துக்கள்‌, முஸ்லிம்கள்‌, சீக்கியர்களின்‌ ரத்தங்கள்‌ 
கலந்தோடிய அந்த இடத்தில்‌ எந்த விதமான புனித ஞாபகச்‌ சின்னத்தை 
எழுப்புவது என்பதே இன்று நாட்டின்‌ முன்பிருக்கும்‌ பிரச்னை. இந்த 
மூன்று சமூகங்களும்‌ ஒற்றுமையினாலும்‌ அன்பினாலும்‌ 
பிணைக்கப்பட்டிருப்பதற்கு பதிலாக ஒன்றோடொன்று போராடிக்‌ 
கொண்டிருப்பதாகவே தோன்றுகிறது. எனவே, நினைவுச்‌ சின்ன 
நிதியை எப்படிப்‌ பயன்படுத்துவது என்பது நாட்டு மக்களுக்கு 
இப்பொழுது புரியாமல்‌ இருந்து வருகிறது. 


தீர்மானங்களைத்‌ தயாரிப்பதில்‌ எனக்கு இருந்த ஆற்றல்‌, காங்கிரஸ்‌ 
பயன்படுத்திக்‌ கொள்ளக்கூடிய மற்றொன்று ஆகும்‌. எதையும்‌ 
சுருக்கமாகக்‌ கூறும்‌ ஆற்றலை, நீண்ட கால அனுபவத்தினால்‌ நான்‌ 
பெற்றிருந்தேன்‌. இதைக்‌ காங்கிரஸ்‌ தலைவர்கள்‌ கண்டு 
கொண்டார்கள்‌. அப்பொழுது இருந்த காங்கிரஸ்‌ அமைப்பு விதிகள்‌, 
கோகலே தயாரித்து வைத்துவிட்டுப்‌ போன ஆஸ்தியாகும்‌. காங்கிரஸ்‌ 
இயந்திரம்‌ நடந்துகொண்டு போவதற்கு அடிப்படையாக 
இருக்கக்கூடிய சில விதிகளை அவர்‌ அமைத்திருந்தார்‌. இந்த 
விதிகளைத்‌ தயாரித்ததைப்பற்றிய ருசிகரமான சரித்திரத்தைக்‌ 
கோகலேயின்‌ வாய்‌ மொழியாலேயே நான்‌ கேட்டிருக்கிறேன்‌. 
காங்கிரஸின்‌ வேலைகள்‌ மிக அதிகமாகி விட்ட இக்காலத்திற்கு இந்த 
விதிகள்‌ போதுமானவைகளே அன்று என்பதை இப்பொழுது 
ஒவ்வொருவரும்‌ உணர ஆரம்பித்து விட்டனர்‌. இவ்விஷயம்‌ 
ஆண்டுதோறும்‌ காங்கிரஸின்‌ ஆலோசனைக்கு வந்து கொண்டும்‌ 
இருந்தது. காங்கிரஸின்‌ ஒரு  மகாநாட்டிற்கும்‌ மற்றொரு 
மகாநாட்டிற்கும்‌ இடையிலும்‌, ஓர்‌ ஆண்டில்‌ புதிதாக ஏற்படக்கூடிய 
நிலைமைகளிலும்‌, வேலை செய்வதற்கு அச்சமயம்‌ காங்கிரஸில்‌ 
எந்தவிதமான ஏற்பாடும்‌ இல்லாமல்‌ இருந்தது. அப்பொழுதிருந்த 
விதிகளின்படி, காரியதரிசிகள்‌ மூவர்‌ உண்டு. ஆனால்‌, அவர்களில்‌ 
ஒருவர்‌ தான்‌ காங்கிரஸின்‌ வேலைகளைக்‌ கவனிப்பார்‌. அவரும்‌ முழு 
நேரமும்‌ அவ்வேலையைக்‌ கவனிப்பவரல்ல. அவர்‌ ஒருவரே 

எவ்விதம்‌ காங்கிரஸ்‌ காரியாலயத்தை நடத்தி, எதிர்காலத்தைக்‌ 
குறித்துச்‌ சிந்தித்து, காங்கிரஸ்‌ ஏற்றுக்‌ கொண்டிருக்கும்‌ பழைய 
பொறுப்புக்களை நிறைவேற்றி வைப்பதும்‌ சாத்தியமாகும்‌? 
ஆகையால்‌, அந்த ஆண்டில்‌ இந்த விஷயம்‌ மிக முக்கியமானது என்று 
எல்லோரும்‌ கருதினார்கள்‌. பொது விஷயங்களையெல்லாம்‌ காங்கிரஸ்‌ 
மகாநாடே விவாதிப்பதென்றால்‌, அவ்வளவு பெரிய கூட்டத்தைச்‌ 
சமாளிப்பது கஷ்டம்‌. காங்கிரஸு க்கு வரும்‌ பிரதிநிதிகள்‌ தொகை 
இவ்வளவுதான்‌ என்பதற்கோ, ஒவ்வொரு மாகாணமும்‌ இத்தனை 
பிரதிநிதிகளைத்தான்‌ அனுப்பலாம்‌ என்பதற்கோ எந்த வரையறையும்‌ 
விதிக்கப்படவில்லை. இவ்விதம்‌ அப்பொழுதிலிருந்த குழப்பமான 
நிலைமையில்‌ ஏதாவது அபிவிருத்தி செய்தாக வேண்டியது அவசியம்‌ 
என்று ஒவ்வொருவரும்‌ உணர்ந்தார்கள்‌. காங்கிரஸின்‌ விதிகளை 
அமைக்கும்‌ பொறுப்பை, ஒரு நிபந்தனையின்‌ பேரில்‌, நான்‌ ஏற்றுக்‌ 
கொண்டேன்‌. பொதுமக்களிடையே அதிகச்‌ செல்வாக்குப்‌ பெற்றிருந்த 
இரு தலைவர்கள்‌ லோகமான்யரும்‌, தேசபந்துவும்‌ என்பதைக்‌ 
கண்டேன்‌. காங்கிரஸ்‌ விதிகளை அமைக்கும்‌ கமிட்டியில்‌ மக்களின்‌ 
பிரதிநிதிகளாக அவர்கள்‌ இருவரும்‌ இருக்க வேண்டும்‌ என்று கேட்டுக்‌ 
கொண்டேன்‌. ஆனால்‌, விதிகள்‌ அமைப்பு வேலையில்‌ நேரடியாகக்‌ 
கலந்து கொள்ளுவதற்கு அவர்களுக்கு அவகாசம்‌ இருக்காது என்பது 
தெரிந்ததே. ஆகையால்‌, விதிகள்‌ கமிட்டியில்‌ என்னுடன்‌ 
அவர்களுடைய நம்பிக்கைக்குப்‌ பாத்திரமானவர்கள்‌ இருவர்‌ இருக்க 
செய்து விடவேண்டும்‌ என்றும்‌ யோசனை கூறினேன்‌. இந்த 
யோசனையைக்‌ காலஞ்சென்ற லோகமான்யரும்‌, காலஞ்சென்ற 
தேசபந்துவும்‌ ஏற்றுக்‌ கொண்டார்கள்‌. முறையே தங்கள்‌ பிரதிநிதிகளாக 
ஸ்ரீ மான்கள்‌ கேல்கர்‌, ஐ.பி.ஸென்‌ ஆகிய இரு பெயர்களையும்‌ கூறினர்‌. 
விதிகள்‌ அமைப்புக்‌ கமிட்டி உறுப்பினர்கள்‌ ஒரு தடவையேனும்‌ ஒன்று 
சேர முடியவில்லை. ஆனால்‌, கடிதப்‌ போக்குவரத்தின்‌ மூலமே 
ஆலோசித்துக்‌ கொண்டோம்‌. முடிவாக ஒருமனதான அறிக்கையையும்‌ 
சமர்ப்பித்தோம்‌. இந்தக்‌ காங்கிரஸ்‌ அமைப்பு விதிகளைக்‌ குறித்து நான்‌ 
ஓரளவுக்குப்‌ பெருமை அடைகிறேன்‌.இந்த விதிகள்‌ முழுவதையும்‌ 
நாம்‌ நிறைவேற்றி வைக்க முடிந்தால்‌, இவற்றை நிறைவேற்றுவது 
ஒன்றின்‌ மூலமே நாம்‌ சுயராஜ்யத்தை அடைந்துவிட முடியும்‌ என்று 
நான்‌ கருதுகிறேன்‌. இந்தப்‌ பொறுப்பை ஏற்றுக்கொண்டதன்‌ மூலம்‌ 
காங்கிரஸின்‌ ராஜீய காரியங்களில்‌ உண்மையில்‌ நான்‌ பிரவேசித்து 
விட்டேன்‌ என்றே சொல்லலாம்‌. 

1908-இல்‌ நான்‌ எழுதிய இந்திய சுயராஜ்யம்‌ என்ற நூலில்‌, 
இந்தியாவில்‌ வளர்ந்து கொண்டு வரும்‌ வறுமையைப்‌ போக்குவதற்கு 
சரியான மருந்து, கைத்தறி அல்லது கைராட்டினமே என்று எழுதினேன்‌. 
அந்தச்‌ சமயம்‌ வரையில்‌ கைத்தறியையோ ராட்டினத்தையோ நான்‌ 
பார்த்திருப்பதாக எனக்கு ஞாபகம்‌ இல்லை. இந்திய மக்களை வாட்டி 
வரும்‌ வறுமையைப்‌ போக்குவதற்கு உதவியாக இருக்கும்‌ 
எக்காரியமும்‌ அதே சமயத்தில்‌ சுயராஜ்யம்‌ ஏற்படும்படி செய்யும்‌ 
என்ற கருத்தை வைத்துக்கொண்டு அப்புத்தகத்தில்‌ இப்படி 
எழுதினேன்‌. தென்னாப்பிரிக்காவிலிருந்து 1915-இல்‌ நான்‌ 
இந்தியாவுக்குத்‌ திரும்பிய போதும்கூட கைராட்டினத்தை நான்‌ 
நேராகப்‌ பார்த்ததில்லை. சபர்மதியில்‌ சத்தியாக்கிரக ஆசிரமத்தை 
ஆரம்பித்தபோது அங்கே சில கைத்தறிகளை வைத்தோம்‌. அவற்றை 
அமைத்தவுடனே ஒரு பெரிய கஷ்டமும்‌ எங்களுக்கு ஏற்பட்டது. 
ஆசிரமத்திலிருந்த நாங்கள்‌ எல்லோரும்‌ உத்தியோகம்‌, வியாபாரம்‌ 
முதலியவைகளில்‌ ஈடுபட்டிருந்தவர்களே அன்றி எங்களில்‌ யாரும்‌ 
கைத்தொழில்‌ தெரிந்தவர்கள்‌ அல்ல. தறிகளில்‌ நாங்கள்‌ வேலை 
செய்வதற்கு முன்னால்‌ நெசவு வேலையை எங்களுக்கு யாரும்‌ 
சொல்லித்‌ தரவில்லை. ஆனால்‌, திகைத்துப்‌ போய்‌ எடுத்த காரியத்தை 
இலகுவில்‌ விட்டு விடுகிறவரல்ல மகன்லால்‌ காந்தி. இயந்திர 
விஷயங்களில்‌ இயற்கையாகவே அவருக்கு ஆற்றல்‌ இருந்ததால்‌, 
சீக்கிரத்திலேயே அக்கலையில்‌ அவர்‌ முற்றும்‌ தேர்ச்சி பெற்று விட்டார்‌. 
ஒருவர்‌ பின்‌ ஒருவராகக்‌ கைத்தறியில்‌ நெய்பவர்கள்‌ பலரை 
ஆசிரமத்தில்‌ புதிதாகப்‌ பழக்கி விட்டோம்‌. 


எங்கள்‌ கையால்‌ நாங்களே நெய்துகொண்ட துணிகளைத்‌ தான்‌ நாங்கள்‌ 
உடுத்த வேண்டும்‌ என்பதே நாங்கள்‌ கொண்ட லட்சியம்‌. மில்‌ 
துணியைப்‌ போட்டுக்‌ கொள்ளுவதை உடனே விட்டுவிட்டோம்‌. 
இந்தியாவில்‌ தயாரான நூலைக்‌ கொண்டு கையினால்‌ நெய்த 
துணிகளை மாத்திரமே அணிவது என்று ஆசிரமத்தைச்‌ சேர்ந்தவர்கள்‌ 
எல்லோரும்‌ தீர்மானித்துக்‌ கொண்டோம்‌. இப்பழக்கத்தை 
மேற்கொண்டதால்‌ எங்களுக்கு எவ்வளவோ அனுபவங்கள்‌ 
ஏற்பட்டன. நெசவாளர்களின்‌ வாழ்க்கை நிலையையும்‌, எந்த 
அளவுக்கு அவர்கள்‌ உற்பத்தி செய்கிறார்கள்‌ என்பதையும்‌ 
அறிந்தோம்‌. தங்களுக்கு வேண்டிய நூல்‌ கிடைப்பதில்‌ அவர்களுக்கு 
இருக்கும்‌ கஷ்டங்கள்‌, எந்தவிதமாகப்‌ பலவிதமான மோசடிகளுக்கும்‌ 

அவர்கள்‌ இரையாகின்றனர்‌ என்பது, கடைசியாக, அவர்களுக்குச்‌ சதா 
வளர்ந்து கொண்டே போகும்‌ கடன்‌ நிலைமை ஆகியவைகளையும்‌, 
அவர்களுடன்‌ நேரடியான தொடர்பு கொண்டதன்‌ மூலம்‌ நாங்கள்‌ 
அறிந்து கொண்டோம்‌. எங்களுடைய தேவைக்குப்‌ போதுமான துணி 
முழுவதையும்‌ உடனே நாங்களே தயாரித்துக்‌ கொண்டுவிடும்‌ 
நிலையில்‌ நாங்கள்‌ இல்லை. ஆகையால்‌, கைத்தறி 
நெசவாளர்களிடமிருந்து எங்களுக்குத்‌ தேவையான துணிகளை 
வாங்கிக்‌ கொள்ளுவதே நாங்கள்‌ அடுத்தபடியாகச்‌ செய்ய முடிந்தது. 
இந்திய மில்‌ நூலைக்‌ கொண்டு கைத்தறியில்‌ தயாரான துணிகள்‌, ஜவுளி 
வியாபாரிகளிடம்‌ இருந்தோ, கைத்தறிக்காரர்களிடம்‌ இருந்தோ 
சுலபமாகக்‌ கிடைக்கவில்லை. இந்திய மில்கள்‌ நயமான உயர்ந்த ரக 
நூல்களைத்‌ தயாரிக்காததால்‌, உயர்ந்த ரகத்‌ துணிகளையெல்லாம்‌ 
வெளிநாட்டு நூலைக்‌ கொண்டே நெய்து வந்தார்கள்‌. இன்றுகூட, 
உயர்ந்த ரக நூலை இந்திய ஆலைகள்‌ ஒரு குறிப்பிட்ட அளவுதான்‌ 
தயாரிக்கின்றன. மிக உயர்ந்த ரக நூலை அவர்கள்‌ தயாரிக்கவே 
முடியாது. எங்களுக்காகச்‌ சுதேசி நூலை நெய்வதற்கு ஒப்புக்‌ 
கொள்ளும்‌ நெசவாளரை அதிகச்‌ சிரமத்தின்‌ போரிலேயே நாங்கள்‌ 
தேடிப்‌ பிடிக்க முடிந்தது. அவர்கள்‌ நெய்யும்‌ துணி முழுவதையும்‌ 
ஆசிரமம்‌ வாங்கிக்‌ கொண்டு விடுவது என்ற நிபந்தனையின்‌ 
பேரிலேயே அவர்கள்‌ இசைந்தார்கள்‌. இவ்வாறு நம்‌ ஆலைகளில்‌ 
தயாரிக்கும்‌ நூலைக்‌ கொண்டு நெய்த துணிகளை மாத்திரமே நாங்கள்‌ 
உடுத்துவது என்று தீர்மானித்து, நண்பர்களிடையே இதை நாங்கள்‌ 
பிரச்சாரம்‌ செய்ததன்‌ மூலம்‌, இந்திய நூல்‌ ஆலைகளுக்காக வலிய 
வேலை செய்யும்‌ ஏஜெண்டுகளாக நாங்கள்‌ ஆனோம்‌. இதனால்‌, 
எங்களுக்கு ஆலைகளுடன்‌ தொடர்பு ஏற்பட்டது. அதன்‌ காரணமாக 
அவர்களுடைய நிர்வாகத்தைப்‌ பற்றிய சில விஷயங்களையும்‌, 
அவர்களுக்கு இருந்த கஷ்டங்களையும்‌ நாங்கள்‌ அறிய முடிந்தது. 
தாங்கள்‌ நூற்கும்‌ நூலைக்‌ கொண்டு தாங்களே நெய்து விடவும்‌ 
வேண்டும்‌ என்பதே ஆலைகளின்‌ நோக்கம்‌ என்பதைக்‌ கண்டோம்‌. 
கைத்தறி நெசவாளர்களிடம்‌ அவர்களுக்கு இருந்த ஒத்துழைப்பு, 
விரும்பி அளிக்கும்‌ ஒத்துழைப்பல்ல என்பதையும்‌ தவிர்க்க முடியாத 
நிலையில்‌, தாற்காலிகமாக அளிப்பதே என்பதையும்‌ கண்டோம்‌. இந்த 
நிலையில்‌ எங்களுக்கு வேண்டிய நூலை நாங்களே நூற்றுக்‌ கொள்ள 
வேண்டும்‌ என்பதில்‌ அதிக ஆர்வம்‌ கொண்டோம்‌. இதை நாங்களே 
செய்து கொண்டு விட்டாலன்றி, ஆலைகளை நம்பி இருப்பது என்பது 
இருந்து கொண்டுதான்‌ இருக்கும்‌ என்பதும்‌ தெளிவாகத்‌ தெரிந்தது. 
நூல்‌ நூற்கும்‌ இந்திய ஆலைகளின்‌ தரகர்களாகத்‌ தொடர்ந்து இருந்து 
கொண்டு வருவதால்‌, நாட்டிற்கு எந்தச்‌ சேவையையும்‌ செய்ய 
முடியாது என்பதையும்‌ உணர்ந்தோம்‌. 

நாங்கள்‌ சமாளித்து ஆக வேண்டியிருந்த கஷ்டங்களுக்கு முடிவே 
இல்லை. எப்படி நூற்பது என்பதை நாங்கள்‌ கற்றுக்‌ கொள்ளுவதற்குக்‌ 
கைராட்டினமோ, நூற்பவரோ கிடைக்கவே இல்லை. ஆசிரமத்தில்‌ 
நெய்வதற்கான நூலைக்‌ கண்டுகள்‌ ஆக்குவதற்கு ஒருவகை 
ராட்டினத்தை உபயோகித்து வந்தோம்‌. ஆனால்‌, இதையே நூற்கும்‌ 
ராட்டையாகவும்‌ உபயோகிக்கலாம்‌ என்ற விஷயமே எங்களுக்குத்‌ 
தெரியாது. ஒருநாள்‌ காளிதாஸ்‌ ஜவேரி ஒரு பெண்ணைக்‌ 
கண்டுபிடித்தார்‌. நூற்பது எப்படி என்பதை அப்பெண்‌ எங்களுக்குக்‌ 
காட்டுவார்‌ என்றும்‌ சொன்னார்‌. உடனே ஆசிரமவாசி ஒருவரை 
அந்தப்‌ பெண்ணிடம்‌ அனுப்பினோம்‌. இவர்‌, புதிய விஷயங்களை 
வெகு எளிதில்‌ கற்றுக்‌ கொண்டுவிடும்‌ ஆற்றல்‌ படைத்தவர்‌ என்று 
பெயர்‌ பெற்றவர்‌. ஆனால்‌, இவரும்‌ அக்கலையின்‌ இரகசியத்தைத்‌ 
தெரிந்து கொள்ளாமலேயே திரும்பி வந்து விட்டார்‌. 


இவ்விதம்‌ காலம்‌ போய்க்கொண்டே இருந்தது. நாளாக ஆக நானும்‌ 


பொறுமையை இழந்து வந்தேன்‌. கையினால்‌ நூற்பதைக்‌ குறித்து 


ஏதாவது தகவலை அறிந்திருக்கக்‌ கூடியவர்களாக ஆசிரமத்திற்கு 
வருவோர்‌ போவோர்களிடம்‌ எல்லாம்‌ அதை குறித்து விசாரித்துக்‌ 


கொண்டு வந்தேன்‌. இக்கலை பெண்களிடம்‌ மாத்திரமே இருந்து 
வந்தாலும்‌, அது அநேகமாய்‌ அழிந்து போய்விட்டதாலும்‌, 
ஒருவருக்கும்‌ தெரியாத மூலை முடுக்குகளில்‌ நூற்பவர்கள்‌ யாராவது 
சிலர்‌ இருப்பார்கள்‌. அப்படி இருந்தாலும்‌, அப்படிப்பட்டவர்கள்‌ 
இன்னாரென்பதைப்‌ பெண்கள்‌ மாத்திரமே அறிந்திருக்க முடியும்‌. 


புரோச்‌ கல்வி மகாநாட்டில்‌ தலைமை வகிப்பதற்காக 1917-இல்‌ 
என்னுடைய குஜராத்தி நண்பர்கள்‌ என்னை அங்கே அழைத்துச்‌ 
சென்றனர்‌. அங்கேதான்‌ கங்காபென்‌ மஜ்முதார்‌ என்னும்‌ அற்புதமான 
பெண்மணியைக்‌ கண்டுபிடித்தேன்‌. அவர்‌ விதந்து என்றாலும்‌ 
அவருக்கு எல்லையற்ற ஊக்கமும்‌ முயற்சியும்‌ உண்டு. படிப்பு என்ற 
வகையில்‌ பார்த்தால்‌ அவர்‌ அதிகம்‌ படித்தவர்‌ அல்ல. ஆனால்‌, 
தீரத்திலும்‌ பொது அறிவிலும்‌ நமது படித்த பெண்களை அவர்‌ எளிதில்‌ 
மிஞ்சிவிடக்‌ கூடியவர்‌. ண்டாமைக்‌ கொடுமையை அவர்‌ 
முன்னாலேயே விட்டொழித்திருந்தார்‌. ஒடுக்கப்பட்ட மக்களிடையே 
அவர்‌ தாராளமாகப்‌ பழகி, அவர்களுக்குச்‌ சேவை செய்து வந்தார்‌. 
அவருக்குச்‌ சொந்தத்தில்‌ சொத்து உண்டு. அவருடைய தேவைகளோ 
மிகச்‌ சொற்பம்‌. நல்ல திடகாத்திரமான உடல்‌ உள்ளவராகையால்‌ 
எங்கும்‌ துணையில்லாமலேயே போய்‌ வருவார்‌. சர்வ சாதாரணமாகக்‌ 
குதிரைச்‌ சவாரி செய்வார்‌. கோத்ரா மகாநாட்டில்‌ அவரைக்‌ குறித்து 

இன்னும்‌ நெருக்கமாக அறியலானேன்‌. ராட்டினம்‌ கிடைக்காததால்‌ 

எனக்கு ஏற்பட்டிருந்த துயரை அவரிடம்‌ முறையிட்டுக்‌ கொண்டேன்‌. 
ஊக்கத்துடன்‌ விடாமல்‌ தேடி ராட்டினத்தைக்‌ கண்டுபிடித்துத்‌ தருவதாக 

வாக்களித்து, என்‌ மனத்திலிருந்த பளுவை அவர்‌ குறைத்தார்‌. 

குஜராத்‌ முழுவதிலும்‌ கங்காபென்‌ தேடியலைந்து விட்டுக்‌ 
கடைசியாகப்‌ பரோடா சமஸ்தானத்தில்‌ வீஜாப்பூர்‌ என்ற இடத்தில்‌ 


கைராட்டையை அவர்‌ கண்டுபிடித்தார்‌. அங்கே அநேகம்‌ பேர்‌ தங்கள்‌ 
வீடுகளில்‌ கைராட்டைகளை வைத்திருந்தார்கள்‌. ஆனால்‌, வெகு 
காலத்திற்கு முன்னாலேயே, அவையெல்லாம்‌ ஒன்றுக்கும்‌ ஆகாதவை 
என்று கருதி மரக்கட்டைகளோடு மரக்கட்டையாக அவைகளைப்‌ 
பரண்களில்‌ தூக்கிப்‌ போட்டுவிட்டார்கள்‌. ஒழுங்காக யாராவது பட்டை 
போட்ட பஞ்சு கொண்டுவந்து கொடுத்து, நூற்ற நூலையும்‌ 
வாங்கிக்கொள்ளுவதாக இருந்தால்‌, தாங்கள்‌ திரும்பவும்‌ ராட்டையில்‌ 
நூற்கத்‌ தயாராக இருப்பதாகவும்‌ அவர்கள்‌ கங்காபென்னிடம்‌ 
அறிவித்தனர்‌. இந்த மகிழ்ச்சிகரமான செய்தியை கங்காபென்‌ எனக்கு 
அனுப்பினார்‌. பட்டை போட்ட பஞ்சுக்கு ஏற்பாடு செய்வது கஷ்டமாக 
இருந்தது. இதைக்‌ குறித்துக்‌ காலஞ்சென்ற உமார்‌ ஸோபானியிடம்‌ 
கூறினேன்‌. அவர்‌ தம்முடைய மில்லிலிருந்து பட்டை போட்ட 
பஞ்சைப்‌ போதுமான அளவு கொடுப்பதாக உடனே கூறி, 
இக்கஷ்டத்தை நிவர்த்தி செய்துவிட்டார்‌. உமார்‌ ஸோபானியிடமிருந்து 
வந்த பட்டை போட்ட பஞ்சைக்‌ கங்கா பென்னுக்கு அனுப்பினேன்‌. 
உடனே, நூற்ற நூல்‌ ஏராளமாக வந்து குவியத்‌ தொடங்கிவிட்டது. அந்த 
நூலை என்ன செய்வது என்பது பிறகு ஒரு பிரச்னையாகி விட்டது. 


ஸ்ரீ உமார்‌ ஸோபானி மிகுந்த தாராளமான குணமுடையவர்தான்‌. 
ஆனால்‌, அவருடைய தாராளத்தை எப்பொழுதுமே பயன்படுத்திக்‌ 
கொண்டிருப்பது என்பது கூடாது. பட்டை போட்ட பஞ்சைத்‌ 
தொடர்ந்து அவரிடமிருந்து வாங்கிக்‌ கொண்டிருப்பதென்பது 
என்மனத்திற்குக்‌ கஷ்டமாக இருந்தது. மேலும்‌, மில்லில்‌ தயாரான 
இப்பஞ்சை உபயோகித்துக்‌ கொள்ளுவது அடிப்படையிலேயே தவறு 
என்றும்‌ எனக்குத்‌ தோன்றிற்று. மில்லில்‌ பட்டை போட்ட பஞ்சை 
உபயோகிக்கலாமென்றால்‌ மில்‌ நூலையே ஏன்‌ உபயோகித்துக்‌ 
கொள்ளக்கூடாது? முன்‌ காலத்திலெல்லாம்‌ கைராட்டையில்‌ 
நூற்றவர்கள்‌, வேண்டிய பஞ்சை பட்டை போட்டு எவ்வாறு தயாரித்துக்‌ 
கொண்டு வந்தார்கள்‌? என்‌ மனத்தில்‌ எழுந்த இத்தகைய 
எண்ணங்களோடு கங்காபென்னுக்கு ஒரு யோசனை கூறினேன்‌. பஞ்சு 
அடித்துப்‌ பட்டை போட்டுக்‌ கொடுக்கக்‌ கூடியவர்களைக்‌ 
கண்டுபிடிக்குமாறு அவரைக்‌ கேட்டுக்‌ கொண்டேன்‌. அவரும்‌ 
நம்பிக்கையோடு அவ்வேலையை ஏற்றுக்‌ கொண்டார்‌. பஞ்சு கொட்டிப்‌ 

பட்டை போட்டுத்‌ தரக்கூடிய ஒருவரை அவர்‌ அமர்த்தினார்‌. அந்த 
ஆசாமியோ, தமக்கு அதிகம்‌ கொடுக்காவிட்டாலும்‌ மாதம்‌ 
முப்பத்தைந்து ரூபாய்‌ கொடுக்க வேண்டும்‌ என்றார்‌. அந்தச்‌ சமயத்தில்‌ 
அதற்கு எவ்வளவு பணம்‌ கொடுத்தாலும்‌ அதிகம்‌ அல்ல என்று 
எண்ணினேன்‌. கொட்டிய பஞ்சிலிருந்து பட்டை போடுவதற்குச்‌ சில 
இளைஞர்களையும்‌ கங்கா பென்‌ பழக்கினார்‌. யாராவது பஞ்சு 
கொடுத்து உதவ வேண்டும்‌ என்று பம்பாயில்‌ கொடுக்க முன்வந்தார்‌. 
இவ்விதம்‌ கங்கா பென்னின்‌ முயற்சி எதிர்பார்த்ததற்கு மேலாகவே 
பலன்‌ தந்தது. வீஜாப்பூரில்‌ தயாரான நூலை நெய்வதற்கும்‌ 
நெசவாளர்களுக்கு அவர்‌ ஏற்பாடு செய்தார்‌. சீக்கிரத்தில்‌ வீஜாப்பூர்க்‌ 
கதர்‌, புகழ்பெற்று விளங்கியது. 


வீஜாப்பூரில்‌ இந்த அபிவிருத்திகளெல்லாம்‌ நடந்து கொண்டிருந்த 
சமயத்தில்‌ ஆசிரமத்திலும்‌ கைராட்டினம்‌ துரிதமாக நிலைபெற்று 
வந்தது. மகன்லால்‌ காந்தி, தமக்குள்ள யந்திர நுட்ப 
ஆற்றலையெல்லாம்‌ பயன்படுத்தி ராட்டினத்தில்‌ பல 
அபிவிருத்திகளைச்‌ செய்தார்‌. ராட்டினத்தின்‌ சக்கரத்தையும்‌ மற்ற 
சாமான்களையும்‌ ஆசிரமத்திலேயே தயாரிக்க ஆரம்பித்தார்‌. 
ஆசிரமத்தில்‌ தயாரான முதல்‌ கதர்‌, கெஜம்‌ 17 அணா விலையாயிற்று. 
அதிக முரடாயிருந்த இந்தக்‌ கதரை அந்த விலைக்கு நண்பர்களுக்குச்‌ 
சிபாரிசு செய்ய நான்‌ தயங்கவே இல்லை. அவர்களும்‌ மனமுவந்து 
அவ்விலையைக்‌ கொடுத்து வாங்கிக்கொண்டார்கள்‌. 


நான்‌ பம்பாயில்‌ படுத்த படுக்கையாக இருந்தேன்‌. என்றாலும்‌, 
அங்கேயும்‌ ராட்டினங்களைத்‌ தேடுவதற்கு வேண்டிய சக்தி எனக்கு 
இருந்தது. கடைசியாக நூல்‌ நூற்கக்கூடியவர்கள்‌ இருவர்‌ தென்பட்டனர்‌. 
ஒரு சேர்‌, அதாவது 28 தோலா அல்லது சுமார்‌ முக்கால்‌ ராத்தல்‌ 
நூலுக்கு ஒரு ரூபாய்‌ விலை கொடுக்க வேண்டும்‌ என்று அவர்கள்‌ 
கேட்டார்கள்‌. கதரின்‌ பொருளாதாரத்‌ தத்துவத்தைக்‌ குறித்து 
அப்பொழுது எனக்கு எதுவுமே தெரியாது. கையினால்‌ நூற்ற நூலுக்கு 
என்ன விலையும்‌ கொடுக்கலாம்‌ என்று எண்ணினேன்‌. வீஜாப்பூரில்‌ 
கொடுக்கப்படும்‌ விலையையும்‌ நான்‌ கொடுத்த விலையையும்‌ 
ஒப்பிட்டுப்‌ பார்த்தபோது நான்‌ ஏமாற்றப்பட்டேன்‌ என்பதைக்‌ 
கண்டேன்‌. நூற்றவர்களோ, விலையில்‌ எதையும்‌ குறைத்துக்கொள்ள 
மறுத்து விட்டார்கள்‌. ஆகையால்‌, அவர்களை அனுப்பிவிட 
வேண்டியதாயிற்று. என்றாலும்‌, அவர்களை அமர்த்தியிருந்ததால்‌, 
பயனில்லாது போகவில்லை. ஸ்ரீமதிகள்‌ அவந்திகாபாய்‌, ரமீபாய்‌ 
காம்தார்‌, ஸ்ரீ சங்கர்லால்‌ பாங்கரின்‌ தாயார்‌, ஸ்ரீமதி வசுமதி பென்‌ 

ஆகியவர்களுக்கு அவர்கள்‌ நூற்கக்‌ கற்றுக்‌ கொடுத்திருந்தார்கள்‌. என்‌ 
அறையில்‌ ராட்டினம்‌ ஆனந்தமாகச்‌ சுழன்று இனிய கீதத்தை 
எழுப்பிக்கொண்டிருந்தது. நான்‌ நோயினின்றும்‌ குணம்‌ அடைவதற்கு 
அந்தக்‌ கீதம்‌ பெருமளவு துணை செய்தது என்று நான்‌ கூறினால்‌, அது 
மிகையாகாது. அதனால்‌, உடலுக்கு ஏற்பட்ட நன்மையைவிட 
மனத்திற்கு ஏற்பட்ட நற்பலன்‌ அதிகம்‌ என்பதை ஒப்புக்கொள்ள நான்‌ 
தயார்‌. அப்படியானால்‌, மனிதனின்‌ உடலில்‌ மாறுதலை 
உண்டாக்குவதற்கு மனத்திற்கு அபார சக்தி இருக்கிறது என்பதையே 
இது காட்டுகிறது. நானும்‌ ராட்டையில்‌ நூற்க ஆரம்பித்தேன்‌. ஆனால்‌, 
அச்சமயம்‌ நான்‌ அதிகமாக எதுவும்‌ நூற்கவில்லை. 


கையினால்‌ கொட்டித்‌ தயாரித்த பஞ்சுப்‌ பட்டைகளைச்‌ சம்பாதிக்கும்‌ 
பிரச்னை மீண்டும்‌ பம்பாயிலும்‌ ஏற்பட்டது. பஞ்சு கொட்டுகிறவர்‌ 
ஒருவர்‌, பஞ்சு கொட்டும்‌ வில்லுடன்‌, அந்த வில்லின்‌ நாணிலிருந்து 
ஒலி எழுப்பிக்கொண்டு ஸ்ரீ ரேவா சங்கரின்‌ வீட்டு வழியே தினம்‌ 
போய்க்கொண்டிருப்பார்‌. அவரைக்‌ கூப்பிட்டு அனுப்பினேன்‌. அவரை 
விசாரித்ததில்‌ அவர்‌ மெத்தைகளுக்குத்‌ திணிக்கும்‌ பஞ்சை 
கொட்டுகிறவர்‌ என்று தெரிந்தது. நூற்பதற்குப்‌ பஞ்சுப்‌ பட்டைகள்‌ 
போட்டுத்‌ தர அவர்‌ சம்மதித்தார்‌. ஆனால்‌, அதிகமாகக்‌ கூலி கேட்டார்‌, 
என்றாலும்‌ நான்‌ கொடுத்தேன்‌.இவ்வாறு நூற்ற நூலைப்‌ பவித்திர 
ஏகாதசியன்று சுவாமிக்கு மாலை போடுவதற்காகச்‌ சில வைஷ்ணவ 
நண்பர்கள்‌ வாங்கிக்‌ கொண்டார்கள்‌. ஸ்ரீ சிவ்ஜி, நூற்கக்‌ 
கற்றுக்கொடுக்கும்‌ வகுப்பு ஒன்றைப்‌ பம்பாயில்‌ ஆரம்பித்தார்‌. இந்தப்‌ 
பரிசோதனைகளுக்கு எல்லாம்‌ அதிகப்‌ பணம்‌ செலவாயிற்று. ஆனால்‌, 
கதரில்‌ நம்பிக்கையுள்ள, தாய்நாட்டிடம்‌ பக்தியுள்ள 
தேசாபிமானிகளான நண்பர்கள்‌, இச்செலவையெல்லாம்‌ 
விருப்பத்தோடு ஏற்றுக்‌ கொண்டார்கள்‌. இவ்விதம்‌ செலவான பணம்‌ 
வீணாகிவிடவில்லை என்பதே என்னுடைய பணிவான கருத்து. 
இதனால்‌ எங்களுக்கு அதிக அனுபவம்‌ ஏற்பட்டதோடு 
கைராட்டையின்‌ சாத்தியங்களும்‌ எங்களுக்குத்‌ தெரியலாயின. 


நான்‌ கதரை மாத்திரமே உடுத்த வேண்டும்‌ என்ற பேரவா அப்பொழுது 
எனக்குப்‌ பலமாக ஏற்பட்டது. அப்பொழுது இந்திய ஆலைகளில்‌ 
தயாரான வேட்டியையே கட்டிக்‌ கொண்டிருந்தேன்‌. ஆசிரமத்திலும்‌ 
வீஜாப்பூரிலும்‌ தயாரான முரட்டுக்‌ கதர்த்‌ துணி, முப்பது அங்குல 
அகலமே இருக்கும்‌. ஆகையால்‌, கங்கா பென்னுக்கு ஒரு 
முன்னெச்சரிக்கை செய்தேன்‌. ஒரு மாத காலத்திற்குள்‌ நாற்பத்தைந்து 
அங்குல அகலத்தில்‌ எனக்குக்‌ கதர்‌ வேட்டி தயாரித்துக்‌ கொடுக்காது 

போனால்‌, அகலக்‌ கட்டையாக இருக்கும்‌ முரட்டுக்‌ கதரையே 
கட்டிக்கொள்ளப்‌ போகிறேன்‌ என்று அவருக்குத்‌ தெரிவித்தேன்‌. இந்த 
இறுதி எச்சரிக்கை அவரைத்‌ திடுக்கிடச்‌ செய்துவிட்டது. ஆனால்‌, 
அவரிடம்‌ கேட்டதை அவர்‌ நிறைவேற்றி விட்டார்‌. ஒரு 
மாதத்திற்குள்ளேயே 45 அங்குல அகலத்தில்‌ ஒரு ஜதைக்‌ கதர்‌ 
வேட்டிகளை அவர்‌ எனக்கு அனுப்பினார்‌. இதன்‌ மூலம்‌ எனக்கு ஒரு 
சங்கடமான நிலைமை ஏற்பட்டுவிடாமல்‌ அவர்‌ காப்பாற்றிவிட்டார்‌. 


அதே சமயத்தில்‌ ஸ்ரீ லட்சுமிதாஸ்‌, லாத்தியிலிருந்து ஸ்ரீ ராம்ஜி என்ற 
நெசவுக்காரரையும்‌ அவர்‌ மனைவி கங்கா பென்னையும்‌ ஆசிரமத்திற்கு 
அழைத்துவந்து ஆசிரமத்திலேயே கதர்‌ வேட்டி நெசவாகும்படி 
செய்தார்‌. கதர்‌ பரவுவதில்‌ இத்தம்பதிகள்‌ செய்திருக்கும்‌ சேவை 
அற்பமானது அன்று. குஜராத்தில்‌ மாத்திரமேயல்லாமல்‌ வெளியிலும்‌ 
கையால்‌ நூற்ற நூலைக்கொண்டு நெய்வதற்கு அவர்கள்‌ கற்றுக்‌ 
கொடுத்திருக்கிறார்கள்‌. கங்கா பென்‌, தறியில்‌ நெய்வதைப்‌ பார்ப்பதே 
மிகவும்‌ உற்சாகம்‌ ஊட்டும்‌ காட்சியாகும்‌. எழுதப்‌ படிக்கத்‌ தெரியாத, 
ஆனால்‌ ஆற்றல்‌ மிக்க இச்‌ சகோதரி, கைத்தறியில்‌ வேலை செய்ய 
உட்கார்ந்துவிட்டால்‌, அவர்‌ மனம்‌ முழுவதும்‌ அதிலேயே 
ஆழ்ந்துவிடும்‌. பிறகு அவர்‌ மனத்தையும்‌ கண்களையும்‌ தறியிலிருந்து 
வேறு இடத்திற்குத்‌ திருப்புவதென்பது மிகவும்‌ கஷ்டமான காரியமே. 

41. அறிவூட்டிய சம்பாஷணை 


கதர்‌ இயக்கத்தையும்‌ அப்பொழுது சுதேசி இயக்கம்‌ என்றே சொல்லி 
வந்தனர்‌. இந்த இயக்கத்தை ஆரம்பம்‌ முதற்‌ கொண்டே ஆலை 
முதலாளிகள்‌ அதிகமாகக்‌ குறை கூறி வந்தனர்‌. காலஞ்சென்ற உமார்‌ 
ஸோபானியே திறமை மிக்க ஆலை முதலாளிதான்‌. தமது அறிவையும்‌ 
அனுபவத்தையும்‌ கொண்டு அவர்‌ எனக்கு ஆலோசனைகள்‌ 
கூறிவந்ததோடு, மற்ற ஆலை முதலாளிகளின்‌ அபிப்பிராயங்களையும்‌ 
அப்போதைக்கப்போது எனக்குத்‌ தெரிவித்தும்‌ வந்தார்‌. அந்த ஆலை 
முதலாளிகளில்‌ ஒருவர்‌ சொன்ன வாதங்கள்‌ அவர்‌ மனத்தை அதிகம்‌ 
கவர்ந்தன. அவரை நான்‌ சந்திக்க வேண்டும்‌ என்று உமார்‌ ஸோபானி 
வற்புறுத்தினார்‌. நானும்‌ சம்மதித்தேன்‌. அதன்‌ பேரில்‌ நாங்கள்‌ 
சந்தித்துப்‌ பேச அவர்‌ ஏற்பாடு செய்தார்‌. ஆலை முதலாளி, 
சம்பாஷணையைப்‌ பின்வருமாறு ஆரம்பித்தார்‌: 


“இதற்கு முன்னாலேயே சுதேசிக்‌ கிளர்ச்சி நடந்துகொண்டு வருகிறது 
என்பதை நீங்கள்‌ அறிவீர்கள்‌ அல்லவா?” 


“ஆம்‌. அறிவேன்‌” என்றேன்‌. 


“வாங்காளப்‌ பிரிவினைக்‌ கிளர்ச்சியின்போது ஆலை முதலாளிகளாகிய 

நாங்கள்‌, சுதேசி இயக்கத்தை எங்கள்‌ சொந்த லாபத்திற்கு முற்றும்‌ 
பயன்படுத்திக்‌ கொண்டோம்‌ என்பதும்‌ உங்களுக்குத்‌ தெரியும்‌. அந்த 
இயக்கம்‌ உச்ச நிலையில்‌ இருந்த சமயம்‌, துணியின்‌ விலையை 
நாங்கள்‌ உயர்த்தினோம்‌. அதையும்‌ விட மோசமான காரியங்களையும்‌ 
செய்தோம்‌.” 


“ஆம்‌. அதைக்‌ குறித்தும்‌ கொஞ்சம்‌ கேள்விப்பட்டிருக்கிறேன்‌. 
அதுபற்றி நான்‌ மனம்‌ வருந்தியதும்‌ உண்டு.” 


“உங்களுக்கு ஏற்பட்ட மனவருத்தத்தை நான்‌ அறிய முடியும்‌. ஆனால்‌, 
அவ்வாறு வருத்தப்படுவதற்கு எந்தவிதமான காரணத்தையும்‌ என்னால்‌ 
காண முடியவில்லை. நாங்கள்‌ பரோபகார நோக்கத்திற்காக எங்கள்‌ 
தொழிலை நடத்திக்‌ கொண்டிருக்கவில்லை. லாபத்திற்காகத்‌ தொழில்‌ 

நடத்துகிறோம்‌. அதில்‌ பங்கு போட்டிருப்பவர்களையும்‌ நாங்கள்‌ 
திருப்தி செய்ய வேண்டும்‌. ஒரு பொருளின்‌ விலை ஏறுவது, 
அப்பொருளுக்கு இருக்கும்‌ கிராக்கியைப்‌ பொறுத்தது. தேவைக்கும்‌ 
சரக்கு விற்பனைக்கும்‌ உள்ள சம்பந்தத்தைப்பற்றிய விதியை யார்‌ 
தடுத்துவிட முடியும்‌? சுதேசித்‌ துணிகளின்‌ தேவையை 
அதிகரிப்பதனால்‌ அத்துணிகளின்‌ விலை ஏறித்தான்‌ தீரும்‌ என்பதை 
வங்காளிகள்‌ அறிந்தே இருக்க வேண்டும்‌.” 


நான்‌ குறுக்கிட்டுக்‌ கூறியதாவது: “என்னைப்‌ போன்றே வங்காளிகளும்‌ 
பிறரை எளிதில்‌ நம்பிவிடும்‌ சுபாவமுள்ளவர்களாக இருக்கிறார்கள்‌. 
ஆலை முதலாளிகள்‌ இவ்வளவு படுமோசமான 
சுயநலக்காரர்களாகவும்‌ தேசாபிமானம்‌ இல்லாதவர்களாகவும்‌ 
இருந்துவிட மாட்டார்கள்‌ என்று பரிபூரணமாக அவர்கள்‌ நம்பி 
விட்டார்கள்‌. தாய்நாட்டிற்கு நெருக்கடியான நிலைமை நேர்ந்துள்ள 
சமயத்தில்‌ ஆலை முதலாளிகள்‌, அவர்கள்‌ செய்துவிட்டதைப்‌ போன்று, 
அந்நிய நாட்டுத்‌ துணியைச்‌ சுதேசித்‌ துணி என்று மோசடியாக 
விற்றுவிடும்‌ அளவுக்குப்‌ போய்த்‌ துரோகம்‌ செய்து விடுவார்கள்‌ 
என்றும்‌ அவர்கள்‌ எதிர்பார்க்கவில்லை.” 


“பிறரை எளிதில்‌ நம்பிவிடும்‌ சுபாவமுள்ளவர்கள்‌ நீங்கள்‌ என்பது 
எனக்குத்‌ தெரியும்‌. அதனால்தான்‌ என்னிடம்‌ வரும்படி உங்களுக்குக்‌ 
கஷ்டத்தையும்‌ கொடுத்தேன்‌. கபடம்‌ இல்லாதவர்களான வங்காளிகள்‌ 
செய்துவிட்ட அதே தவறை நீங்களும்‌ செய்து விடவேண்டாம்‌ என்று 
உங்களை எச்சரிக்கை செய்யவே இங்கே வரும்படி செய்தேன்‌” என்றார்‌ 
அவர்‌. 


இவ்வாறு கூறிவிட்டு, பக்கத்தில்‌ நின்றுகொண்டிருந்த தமது 
குமாஸ்தாவை அழைத்து, தமது ஆலையில்‌ தயாராகும்‌ துணிகளின்‌ 
மாதிரிகளைக்‌ கொண்டுவரும்படி கூறினார்‌. அதைச்‌ சுட்டிக்காட்டி அவர்‌ 
என்னிடம்‌ கூறியதாவது: “இதைப்‌ பாருங்கள்‌; எங்கள்‌ ஆலையில்‌ 
இப்பொழுது கடைசியாகத்‌ தயாரிக்கப்பட்டிருக்கும்‌ துணியின்‌ மாதிரி 
இது. இதற்குக்‌ கிராக்கி ஏராளமாக இருந்து வருகிறது. வீணாகப்‌ 
போகும்‌ கழிவிலிருந்து இதைத்‌ தயாரிக்கிறோம்‌. ஆகையால்‌, 
இயற்கையாகவே இது மலிவானது. வடக்கே ஹிமாலயப்‌ 
பள்ளத்தாக்குகள்‌ வரையில்‌ இதை அனுப்பிக்‌ கொண்டிருக்கிறோம்‌. 
நாடெங்கும்‌ எல்லா இடங்களிலுமே - உங்கள்‌ குரலும்‌, ஆட்களும்‌ 
போகவே முடியாத இடங்களிலும்கூட - எங்களுக்கு ஏஜெண்டுகள்‌ 

இருக்கிறார்கள்‌. ஆகவே, எங்களுக்குப்‌ புதிதாக, அதிகப்படியான 
ஏஜெண்டுகள்‌ தேவை இல்லை என்பதை நீங்கள்‌ காணலாம்‌. அதோடு, 
இந்தியாவில்‌ அதன்‌ தேவைக்குப்‌ போதுமான அளவு துணி உற்பத்தி 
ஆகவில்லை என்பதையும்‌ நீங்கள்‌ அறியவேண்டும்‌. ஆகவே, சுதேசி 
இயக்கம்‌, இங்கே துணி உற்பத்தி அதிகமாவதையே பெரிதும்‌ 
பொறுத்திருக்கிறது. நாங்கள்‌ உற்பத்தி செய்வதைப்‌ போதிய அளவு 
அதிகரித்து, அவசியமாகும்‌ அளவுக்கு அதன்‌ தரத்தையும்‌ எப்பொழுது 
அபிவிருத்தி செய்துவிடுகிறோமோ அப்பொழுதே அந்நியத்‌ துணி 
இறக்குமதி, தானே நின்று போய்விடும்‌. ஆகையால்‌, நான்‌ 
உங்களுக்குக்‌ கூறும்‌ யோசனை என்னவென்றால்‌, நீங்கள்‌ இப்பொழுது 
நடத்தி வரும்‌ முறையில்‌ உங்கள்‌ கிளர்ச்சியை நடத்திவர வேண்டாம்‌; 
ஆனால்‌, புதிதாக ஆலைகளை அமைப்பதில்‌ உங்கள்‌ கவனத்தைச்‌ 
செலுத்துங்கள்‌ என்பதே. இப்பொழுது நமக்குத்‌ தேவையெல்லாம்‌ 
உற்பத்தியை அதிகப்படுத்த வேண்டியதே அன்றி எங்கள்‌ 
சரக்குகளுக்குத்‌ தேவையை அதிகப்படுத்தப்‌ பிரச்சாரம்‌ செய்வதன்று.” 


“அப்படியானால்‌, நீங்கள்‌ குறிப்பிடும்‌ இதே காரியத்திலேயே 
இப்பொழுதே நான்‌ ஈடுபட்டிருக்கிறேனென்றால்‌, என்‌ முயற்சியை 
நீங்கள்‌ வாழ்த்துவீர்களல்லவா?” என்று கேட்டேன்‌. 


கொஞ்சம்‌ திகைத்துப்போய்‌, “அது எப்படி முடியும்‌?” என்றார்‌, அவர்‌. 
“ஆனால்‌, புதிய ஆலைகளை அமைப்பதைக்‌ குறித்து நீங்கள்‌ 
எண்ணிக்கொண்டிருக்கலாம்‌. அப்படியானால்‌, நிச்சயமாக உங்களைப்‌ 
பாராட்ட வேண்டியதே” என்றார்‌. 


“நான்‌ இப்பொழுது செய்துகொண்டிருப்பது அதுவல்ல. ஆனால்‌, 
கைராட்டினத்திற்குப்‌ புத்துயிர்‌ அளிப்பதில்‌ நான்‌ இப்பொழுது 
ஈடுபட்டிருக்கிறேன்‌” என்று அவருக்கு விளக்கிச்‌ சொன்னேன்‌. 


இன்னும்‌ குழப்பமடைந்தவராகவே அவர்‌, “அது என்ன விஷயம்‌?” 
என்று என்னைக்‌ கேட்டார்‌. கைராட்டினத்தைப்‌ பற்றிய 
விவரங்களையும்‌, அதைக்‌ கண்டுபிடிப்பதற்காக வெகு காலம்‌ 
தேடியலைந்ததைப்‌ பற்றியும்‌ அவருக்குச்‌ சொல்லி நான்‌ மேலும்‌ 
கூறியதாவது: “இவ்‌ விஷயத்தில்‌ என்‌ அபிப்பிராயம்‌ முற்றும்‌ உங்கள்‌ 
அபிப்பிராயமே ஆகும்‌. ஆலைகளின்‌ ஏஜெண்டாகவே நானும்‌ 
ஆகிவிடுவதில்‌ எந்தவிதமான பயனும்‌ இல்லை. அப்படி 
ஆகிவிடுவதனால்‌ நாட்டிற்கு நன்மையை விடத்‌ தீமையே அதிகமாகும்‌. 

நம்‌ மில்‌ துணிகளை வாங்குகிறவர்கள்‌ இன்னும்‌ வெகுகாலம்‌ வரையில்‌ 
குறையவே மாட்டார்கள்‌. ஆகையால்‌, கையினால்‌ நூற்ற துணி 
உற்பத்திக்கு ஏற்பாடு செய்து, அவ்விதம்‌ தயாரான கதர்‌, 
விற்பனையாகும்படி பார்ப்பதே என்‌ வேலையாக இருக்க வேண்டும்‌, 
இருந்தும்‌ வருகிறது. எனவே, கதர்‌ உற்பத்தியிலேயே என்‌ முழுக்‌ 
கவனத்தையும்‌ செலுத்தி வருகிறேன்‌. இந்த வகையான 
சுதேசியத்திலேயே நான்‌ அதிக நம்பிக்கை கொண்டிருக்கிறேன்‌. 
ஏனெனில்‌, அரைப்பட்டினி கிடந்து, போதிய வேலையும்‌ இல்லாமல்‌ 


இருக்கும்‌ இந்தியப்‌ பெண்களுக்கு இதன்மூலம்‌, நான்‌ வேலை 
கொடுக்க முடியும்‌. இந்தப்‌ பெண்களை நூல்‌ நூற்கும்படி செய்து, அந்த 
நூலைக்கொண்டு நெய்த துணியை இந்திய மக்கள்‌ உடுத்தும்படி செய்ய 
வேண்டும்‌ என்பதே என்‌ நோக்கம்‌. இந்த இயக்கம்‌ இப்பொழுது 
ஆரம்பக்கட்டத்திலேயே இருக்கிறது. ஆகையால்‌, இந்த இயக்கம்‌ 
எவ்வளவு தூரம்‌ வெற்றி பெறும்‌ என்பது தெரியாது. என்றாலும்‌, இதில்‌ 
பூரணமான நம்பிக்கை இருக்கிறது. எப்படியும்‌ அதனால்‌ எந்தவிதமான 
தீமையும்‌ விளைந்துவிடப்‌ போவதில்லை. அதற்கு மாறாக, நாட்டின்‌ 
துணி உற்பத்தி நிலையை அது அதிகமாக்கும்‌ அளவுக்கு - அந்த அளவு 
மிகக்‌ குறைவானதாகவே இருந்தாலும்‌, அந்த அளவுக்கு - அதனால்‌ 
நிச்சயமான நன்மையே உண்டு. ஆகவே, நீங்கள்‌ குறிப்பிட்ட தீமை 


எதுவும்‌ இயக்கத்தில்‌ கிடையாது என்பதை நீங்கள்‌ அறிந்து 
கொள்ளலாம்‌.” 


அதன்‌ பேரில்‌ அவர்‌ கூறியதாவது: “உங்கள்‌ இயக்கத்தை நீங்கள்‌ 
நடத்துவதற்கு நாட்டின்‌ துணி உற்பத்தியை அதிகரிப்பதே 
நோக்கமென்றால்‌, அதற்கு விரோதமாக நான்‌ எதுவும்‌ 
சொல்லுவதற்கில்லை. ஆனால்‌, இயந்திர யுகமான இந்தக்‌ காலத்தில்‌ 
கைராட்டினம்‌ முன்னேற முடியுமா என்ற விஷயம்‌ வேறு இருக்கிறது. 
என்றாலும்‌, நீங்கள்‌ வெற்றிபெற வேண்டும்‌ என்றே நான்‌ 
விரும்புகிறேன்‌.” 


Join / Telegram : @Tamil Books_ Library 
42 அதன்‌ அலை எழுச்சி 


கதர்‌ இயக்கம்‌ அடைந்த அபிவிருத்தியைக்‌ குறித்து விவரிப்பதற்கு 
மேலும்‌ சில அத்தியாயங்களை எழுதிக்‌ கொண்டிருக்கக்‌ கூடாது. நான்‌ 
பற்பல காரியங்களில்‌ ஈடுபட்டு இருந்திருக்கிறேன்‌. அவை 
பொதுஜனங்களுக்கு நன்றாகத்‌ தெரிந்த பிறகு அவற்றின்‌ சரித்திரத்தைக்‌ 
குறித்து இந்த அத்தியாயங்களில்‌ நான்‌ கூறிக்‌ கொண்டிருப்பது 
இவற்றின்‌ நோக்கத்திற்கே புறம்பானதாகும்‌. நான்‌ செய்யும்‌ காரியங்கள்‌ 
ஒவ்வொன்றையும்‌ எழுதிக்‌ கொண்டிருந்தால்‌, அதற்கே தனி நூல்‌ எழுத 
வேண்டியிருக்கும்‌. அதை முன்னிட்டே அம்முயற்சியை நான்‌ 
செய்யக்கூடாது. என்னுடைய சத்திய சோதனையின்‌ ஊடே சில 
விஷயங்கள்‌, தாமே வந்தவைகளைப்‌ போன்றே எனக்கு எப்படி வந்து 
சேர்ந்தன என்பதை விவரிப்பதுதான்‌ இந்த அத்தியாயங்களை நான்‌ 
எழுதுவதன்‌ நோக்கம்‌. 


ஆகவே, ஒத்துழையாமை இயக்கக்‌ கதைக்கே திரும்புவோம்‌. அலி 
சகோதரர்கள்‌ ஆரம்பித்த பலம்‌ பொருந்திய கிலாபத்‌ கிளர்ச்சி தீவிரமாக 
நடந்துவந்த சமயத்தில்‌, அகிம்சை விதியை ஒரு முஸ்லிம்‌ எந்த 
அளவுக்கு அனுசரித்து நடக்க முடியும்‌ என்ற விஷயத்தைக்‌ குறித்து 
மெளலானா அப்துல்‌ பாரி முதலிய உலாமாக்களுடன்‌ நான்‌ விரிவாக 
விவாதித்தேன்‌. இஸ்லாம்‌, தன்னைப்‌ பின்பற்றுகிறவர்கள்‌ அகிம்சை 
கொள்கையாக அனுசரிப்பதைத்‌ தடுக்கவில்லை என்றும்‌, 
அக்கொள்கையை அனுசரிப்பதென்று அவர்கள்‌ விரதம்‌ 
கொண்டிருக்கும்போது அந்த விரதத்தை அவர்கள்‌ நிறைவேற்றக்‌ 
கடமைப்பட்டிருக்கிறார்கள்‌ என்றும்‌ முடிவாக எல்லோரும்‌ 
ஒப்புக்கொண்டார்கள்‌. கடைசியாகக்‌ கிலாபத்‌ மகா நாட்டில்‌ 
ஒத்துழையாமைத்‌ தீர்மானம்‌ கொண்டுவரப்பட்டு, நீண்ட 
விவாதங்களுக்குப்‌ பிறகு நிறைவேறியது. ஒரு சமயம்‌ அலகாபாத்‌ 
கூட்டத்தில்‌ இந்த விஷயத்தின்மீது இரவெல்லாம்‌ விவாதம்‌ நடந்தது, 
எனக்கு இன்னும்‌ நன்றாக நினைவிருக்கிறது. 'அகிம்சையோடு கூடிய 
ஒத்துழையாமை, காரிய சாத்திய மாகுமா?' என்பதில்‌ காலஞ்சென்ற 
ஹக்கீம்‌ சாகிபுக்கு ஆரம்பத்தில்‌ சந்தேகமே இருந்தது. ஆனால்‌, 
அவருடைய சந்தேகம்‌ நீங்கிய பின்னர்‌ அந்த இயக்கத்தில்‌ அவர்‌ முழு 
மனத்துடன்‌ ஈடுபட்டார்‌. அவர்‌ உதவி, இயக்கத்திற்கு மதிப்பிடற்கரிய 
பலனை அளித்தது. அதற்குக்‌ கொஞ்ச காலத்திற்குப்‌ பிறகு குஜராத்‌ 
ராஜீய மகாநாட்டில்‌ ஒத்துழையாமை தீர்மானத்தை நான்‌ கொண்டு 
வந்தேன்‌. அதை எதிர்த்தவர்கள்‌, பூர்வாங்கமாக ஓர்‌ ஆட்சேபத்தைக்‌ 

கூறினார்கள்‌. இதைப்பற்றிக்‌ காங்கிரஸ்‌ ஒரு முடிவு செய்வதற்கு 
முன்னால்‌, இத்தீர்மானத்தை நிறைவேற்றுவதற்கு ஒரு மாகாண 
மகாநாட்டுக்குத்‌ தகுதி கிடையாது என்பது அவர்களுடைய வாதம்‌. 
இந்த வாதத்தை எதிர்த்த நான்‌, பின்னோக்கிப்‌ போகும்‌ இயக்கம்‌ 
சம்பந்தமாகத்தான்‌ இந்தத்‌ தடை பொருந்தும்‌ என்றும்‌, முன்னோக்கிப்‌ 
போகும்‌ விஷயத்தில்‌ அதற்குப்‌ போதிய நம்பிக்கையும்‌ உறுதியும்‌ 
நம்மிடம்‌ இருக்குமானால்‌, இத்தகைய தீர்மானம்‌ செய்வதற்கு 
கீழ்ப்பட்ட ஸ்தாபனங்களுக்குப்‌ பூரணமான தகுதி இருப்பதோடு 
அப்படிச்‌ செய்வது அவைகளின்‌ கடமை என்றும்‌ கூறினேன்‌. தாய்‌ 
ஸ்தாபனத்தின்‌ கெளரவத்தை அதிகரிப்பதற்குச்‌ செய்யும்‌ முயற்சியை, 
ஒருவர்‌ அம்முயற்சியை தமது சொந்தப்‌ பொறுப்பிலேயே 
செய்வாராயின்‌, அதற்கு அனுமதி எதுவும்‌ தேவையில்லை என்றும்‌ 
வாதித்தேன்‌. பின்னர்‌ அந்த யோசனையின்‌ தன்மைமீது விவாதம்‌ 
நடந்தது. விவாதத்தில்‌ சிரத்தை முக்கியமாக இருந்ததெனினும்‌, “இனிய 
நியாயத்திற்கு' hp சூழ்நிலையிலேயே விவாதம்‌ இருந்தது. முடிவில்‌ 
தீர்மானத்தின்‌ மீது வாக்கெடுத்தபோது அது மிக அதிக ஆதரவுடன்‌ 
நிறைவேறியதாக அறிவிக்கப்பட்டது. தீர்மானம்‌ வெற்றிகரமாக 
நிறைவேறியதற்கு ஸ்ரீ வல்லபாய்‌, ஸ்ரீ அப்பால்‌ தயாப்ஜி ஆகிய 
இருவரின்‌ செல்வாக்கே முக்கியமான காரணமாகும்‌. ஸ்ரீ அப்பாஸ்‌ 
தயாப்ஜியே அம்மகாநாட்டின்‌ தலைவர்‌. அவருடைய ஆதரவு 
முழுவதும்‌ ஒத்துழையாமைத்‌ தீர்மானத்திற்குச்‌ சாதகமாகவே இருந்தது. 


இந்த விஷயத்தைக்‌ குறித்து விவாதிப்பதற்காகக்‌ கல்கத்தாவில்‌ 1920 
செப்டம்பரில்‌ காங்கிரஸ்‌ விசேஷ மகாநாட்டைக்‌ கூட்டுவது என்று 
அகில இந்தியக்‌ காங்கிரஸ்‌ கமிட்டி தீர்மானித்தது. 
அம்மகாநாட்டிற்காகப்‌ பெருமளவில்‌ முன்னேற்பாடுகளெல்லாம்‌ 
நடந்தன. லாலா லஜபதிராயை அம்மகா நாட்டிற்குத்‌ தலைவராகத்‌ 
தேர்ந்தெடுத்தனர்‌. பம்பாயிலிருந்து காங்கிரஸ்‌, கிலாபத்‌ ஸ்பெஷல்‌ 
ரெயில்கள்‌ சென்றன. கல்கத்தாவில்‌ பிரதிநிதிகளும்‌, வேடிக்கை பார்க்க 
வந்தவர்களும்‌ ஏராளமாகக்‌ கூடியிருந்தார்கள்‌. 


மெளலானா ஷவுகத்‌ அலி கேட்டுக்கொண்டதன்‌ பேரில்‌ 
ஒத்துழையாமைத்‌ தீர்மானத்தின்‌ நகலை நான்‌ ரெயிலிலேயே 
தயாரித்தேன்‌. அச்சமயம்‌ வரையில்‌ நான்‌ தயாரிக்க நகல்களில்‌ 
'பலாத்காரமற்ற' என்ற சொல்லை அநேகமாக நான்‌ தவிர்த்து வந்தேன்‌. 
ஆனால்‌, என்னுடைய பிரசங்கங்களில்‌ மாத்திரம்‌ அதை அடிக்கடி 
உபயோகித்து வந்தேன்‌. இவ்விஷயத்தைக்‌ குறித்து உபயோகிக்க 
வேண்டிய சொற்களை நான்‌ அப்பொழுதுதான்‌ சேகரித்துக்‌ கொண்டு 


Join / Telegram : @Tamil Books_ Library 


வந்தேன்‌. முற்றும்‌ முஸ்லீம்களையே கொண்ட கூட்டத்திற்குப்‌ 
'பலாத்காரமற்ற' என்பதற்குச்‌ சரியான சமஸ்கிருதச்‌ சொல்லை 
உபயோகிப்பதினால்‌, நான்‌ கூறுவதன்‌ பொருளை அவர்கள்‌ 
சரியானபடி அறிந்துகொள்ளும்படி செய்ய முடியாது என்பதைக்‌ 
கண்டேன்‌. ஆகையால்‌, அதற்குப்‌ பொருத்தமான வேறு ஒரு சொல்லை 
எனக்குக்‌ கூறும்படி மெளலானா அபுல்‌ கலாம்‌ ஆஸாத்தைக்‌ கேட்டேன்‌. 
பா அமன்‌' என்ற சொல்லை அவர்‌ கூறினார்‌. அதேபோல, 
ஒத்துழையாமைக்கு  “தர்க்‌-ஈ-மவாலாத்‌' என்ற சொற்றொடரை 
உபயோகிக்கலாம்‌ என்று அவர்‌ யோசனை கூறினார்‌. 


இவ்வாறு ஒத்துழையாமை என்பதற்குச்‌ சரியான ஹிந்தி, குஜராத்தி, 
உருதுச்‌ சொற்றொடர்களைக்‌ கண்டுபிடிப்பதிலேயே நான்‌ தீவிரமாக 
ஈடுபட்டிருந்த சமயத்தில்‌, அந்த முக்கியமான காங்கிரஸ்‌ மகாநாட்டிற்கு 


நான்‌ ஒத்துழையாமைத்‌ தீர்மானத்தைத்‌ தயாரிக்க வேண்டி வந்தது. 
அசல்‌ நகலில்‌ 'பலாத்காரமற்ற' என்ற சொல்லை நான்‌ விட்டுவிட்டேன்‌. 


இவ்வாறு விட்டுப்‌ போய்‌ விட்டதைக்‌ கவனிக்காமல்‌, அதே வண்டியில்‌ 
என்னுடன்‌ பிராயணம்‌ செய்த மெளலானா ஷவுகத்‌ அலியிடம்‌ அந்த 
நகலைக்‌ கொடுத்தேன்‌. அன்றிரவு தவறைக்‌ கண்டுகொண்டேன்‌. 
அச்சகத்திற்கு நகலை அனுப்புவதற்கு முன்னால்‌, விட்டுப்‌ போனதைச்‌ 
சேர்த்துவிட வேண்டும்‌ என்ற செய்தியுடன்‌ காலையில்‌ மகாதேவை 
அனுப்பினேன்‌. ஆனால்‌, விட்டுப்‌ போனதைச்‌ சேர்த்துவிடுவதற்கு 
முன்னாலேயே நகல்‌ அச்சாகிவிட்டது என்று எனக்கு ஞாபகம்‌. 
விஷயாலோசனைக்‌ கமிட்டி, அன்று மாலையே கூட வேண்டும்‌. 
ஆகையால்‌, அச்சான நகல்‌ பிரதிகளில்‌ அவசியமான திருத்தங்களை 
நான்‌ செய்ய வேண்டியிருந்தது. என்னுடைய நகலுடன்‌ நான்‌ தயாராக 


இல்லாதிருந்திருந்தால்‌, அதிகக்‌ கஷ்டம்‌ ஏற்பட்டிருக்கும்‌ என்பதைப்‌ 
பின்னால்‌ கண்டுகொண்டேன்‌. 


என்றாலும்‌, என்‌ நிலைமை உண்மையில்‌ பரிதபிக்கத்தக்கதாகவே 
இருந்தது. இத்தீர்மானத்தை யார்‌ ஆதரிப்பார்கள்‌, யார்‌ எதிர்ப்பார்கள்‌ 
என்பதுபற்றி எனக்கு ஒன்றுமே தெரியவில்லை. லாலா லஜபதிராய்‌ 
எந்தவிதமான போக்குக்‌ கொள்ளுவார்‌ என்பதும்‌ எனக்குத்‌ தெரியாது. 
பிரசித்தி பெற்ற போராட்ட வீரர்கள்‌, போருக்கு ஆயத்தமாகப்‌ 
பெருங்கூட்டமாக வந்து, கல்கத்தாவில்‌ கூடியிருப்பது ஒன்றையே நான்‌ 
கண்டேன்‌. டாக்டர்‌ பெஸன்ட்‌, பண்டித மாளவியாஜி, ஸ்ரீ 
விஜயராகவாச்சாரியார்‌, பண்டித மோதிலால்ஜி, தேசபந்து ஆகியோர்‌ 
அவர்களில்‌ சிலர்‌. 

பாஞ்சால, கிலாபத்‌ அநியாயங்களுக்குப்‌ பரிகாரம்‌ தேடிக்‌ கொள்ளும்‌ 
நோக்கத்துடன்‌ ஒத்துழையாமையை அனுசரிப்பது என்று மாத்திரமே 
என்‌ தீர்மானத்தில்‌ கண்டிருந்தது. ஆனால்‌, அது ஸ்ரீ 
விஜயராகவாச்சாரியாருக்குத்‌ திருப்தியளிக்கவில்லை. 
“ஒத்துழையாமைப்‌ பிரகடனம்‌ செய்வதென்றால்‌, குறிப்பிட்ட 
அநீதிகளைப்‌ பொறுத்ததாக மாத்திரம்‌ அது ஏன்‌ இருக்க வேண்டும்‌? 
நாடு அனுபவித்துக்கொண்டு வரும்‌ பெரிய அநீதி, அதற்குச்‌ 
சுயராஜ்யம்‌ இல்லாதிருப்பதேயாகும்‌. ஆகையால்‌, ஒத்துழையாமைப்‌ 
போராட்டம்‌ அந்த அநீதியை எதிர்த்து நடத்துவதாகவே இருக்க 
வேண்டும்‌” என்று அவர்‌ விவாதித்தார்‌. தீர்மானத்தில்‌ சுயராஜ்யக்‌ 
கோரிக்கையையும்‌ சேர்த்துவிட வேண்டும்‌ என்று பண்டித 
மாளவியாஜியும்‌ விரும்பினார்‌. அதற்கு நான்‌ உடனே சம்மதித்து, 
சுயராஜ்யக்‌ கோரிக்கையையும்‌ தீர்மானத்தில்‌ சேர்ந்தேன்‌. தீர்மானம்‌, 
நீண்ட, விரிவான, ஓரளவுக்குக்‌ கடுமையான விவாதத்திற்குப்‌ பிறகு 
நிறைவேறியது. 


இந்த இயக்கத்தில்‌ முதலில்‌ சேர்ந்தவர்‌ மோதிலால்ஜி. தீர்மானத்தின்‌ 
பேரில்‌ அவருடன்‌ நான்‌ நடத்திய இனிமையான விவாதம்‌ இன்னும்‌ 
எனக்கு நினைவிருக்கிறது. சொல்லமைப்பில்‌ சில மாற்றங்களை அதில்‌ 
செய்யவேண்டும்‌ என்று அவர்‌ யோசனை கூறினார்‌. அவ்வாறே நான்‌ 
செய்தேன்‌. தேச பந்துவையும்‌ இந்த இயக்கத்தில்‌ தாம்‌ 
சேர்த்துவிடுவதாகச்‌ சொன்னார்‌. தேசபந்துவின்‌ உள்ளம்‌ தீர்மானத்திற்கு 
ஆதரவாகவே இருந்தது. ஆனால்‌, வேலைத்‌ திட்டத்தை நிறைவேற்றி 
வைக்கும்‌ ஆற்றல்‌ பொதுமக்களுக்கு இருக்குமா என்பதில்‌ அவருக்குச்‌ 
சந்தேகம்‌ இருந்தது. நாகபுரி காங்கிரஸில்தான்‌ அவரும்‌ லாலாஜியும்‌ 
அதை முழு மனத்துடன்‌ ஏற்றுக்கொண்டார்கள்‌. 


லோகமான்யர்‌ இல்லாத தன்‌ நஷ்டத்தைக்‌ குறித்து விசேஷ 
மகாநாட்டில்‌ நான்‌ மிகுந்த மன வருத்தத்துடன்‌ உணர்ந்தேன்‌. 
லோகமான்யர்‌ அன்று உயிரோடிருந்திருப்பாராயின்‌, அச்சமயம்‌ அவர்‌ 
நிச்சயம்‌ எனக்கு ஆசி கூறியிருப்பார்‌ என்ற திடமான நம்பிக்கை 
எனக்கு இன்றும்‌ இருக்கிறது. அது வேறு விதமாக இருந்து, 
ஒத்துழையாமை இயக்கத்தை அவர்‌ எதிர்த்திருந்தாலும்‌, அவருடைய 
எதிர்ப்பை எனக்கு ஒரு பாக்கியமாகவும்‌, போதனையாகவுமே நான்‌ 
மதித்திருப்பேன்‌. எங்களிடையே எப்பொழுதும்‌ அபிப்பிராய பேதம்‌ 
இருந்திருக்கிறது. ஆனால்‌, அது மனக்கசப்பை உண்டாக்கியதே 
இல்லை. எங்களுக்குள்‌ இருந்த பந்தம்‌ மிகவும்‌ நெருக்கமானது என்று 
நம்பிக்‌ கொள்ளுவதற்கு அவர்‌ எப்பொழுதும்‌ என்னை அனுமதித்து 

வந்தார்‌. இதை நான்‌ எழுதும்போது கூட, அவர்‌ மரணத்தைப்‌ பற்றிய 
சந்தர்ப்பங்கள்‌ என்‌ கண்‌ முன்பு மிகத்‌ தெளிவாக நிற்கின்றன. 
அப்பொழுது நடுநிசி நேரம்‌. என்னுடன்‌ அப்பொழுது வேலை செய்து 
வந்த பட்டவர்த்தன்‌, அவர்‌ மரணமடைந்தார்‌ என்ற செய்தியை 
டெலிபோன்‌ மூலம்‌ எனக்கு அறிவித்தார்‌. அச்சமயம்‌ என்னுடைய 
சகாக்கள்‌ என்னைச்‌ சூழ்ந்து இருந்தனர்‌. அச்செய்தியைக்‌ கேட்ட 
மாத்திரத்திலேயே, “என்‌ மிகப்‌ பெரிய துணைவர்‌ போய்‌ விட்டார்‌” 
என்பதை என்‌ உதடுகள்‌ தாமே ஒலித்தன. அப்பொழுது 
ஒத்துழையாமை இயக்கம்‌ முழு வேகத்துடன்‌ நடந்து கொண்டிருந்தது. 
அவரிடமிருந்த ஆதரவையும்‌ உற்சாகமூட்டும்‌ சொல்லையும்‌ நான்‌ 
ஆவலுடன்‌ எதிர்பார்த்துக்‌ கொண்டு இருந்தேன்‌. ஒத்துழையாமையின்‌ 
முடிவான கட்டத்தைக்‌ குறித்த அவருடைய போக்கு எவ்விதம்‌ 
இருக்கும்‌ என்பது. எப்பொழுதும்‌ வெறும்‌ ஊகமாகவும்‌, அதைட்பற்றிச்‌ 
சிந்திப்பது வீண்‌ வேலையாகவுமே இருக்க முடியும்‌. ஆனால்‌, 
அவருடைய மரணத்தால்‌ ஏற்பட்ட ஈடு செய்ய முடியாத நஷ்டத்தைக்‌ 
கல்கத்தாவில்‌ கூடியிருந்த ஒவ்வொருவரும்‌ அதிகமாக உணர்ந்து 
வருந்தினார்கள்‌ என்பது மாத்திரம்‌ நிச்சயம்‌. நாட்டின்‌ சரித்திரத்தில்‌ 
ஏற்பட்டிருந்த அந்த நெருக்கடியான சமயத்தில்‌ அவருடைய 
ஆலோசனைகள்‌ கிடைக்காது போனதைக்‌ குறித்து ஒவ்வொருவரும்‌ 
வருந்தினார்கள்‌. 

43. நாகபுரியில்‌ 


காங்கிரஸின்‌ கல்கத்தா விசேஷ மகாநாட்டில்‌ நிறைவேறிய 
தீர்மானங்கள்‌, நாகபுரி வருட மகாநாட்டில்‌ ஊர்ஜிதம்‌ செய்யப்பட 
வேண்டும்‌. கல்கத்தாவைப்‌ போலவே இங்கும்‌ பிரதிநிதிகளும்‌ 
வேடிக்கை பார்ப்போரும்‌ ஏராளமாக வந்திருந்தார்கள்‌. அப்பொழுதும்‌ 
காங்கிரஸு க்கு வரும்‌ பிரதிநிதிகளின்‌ தொகை 
நிர்ணயிக்கப்படவில்லை. இதனால்‌, அம்மகாநாட்டில்‌ பிரதிநிதிகளின்‌ 
தொகை பதினான்கு ஆயிரத்திற்கு வந்துவிட்டது என்பதே என்‌ 
ஞாபகம்‌. பள்ளிக்கூடப்‌ பகிஷ்காரத்தைப்‌ பற்றிய பகுதியில்‌ சிறு 
திருத்தம்‌ செய்ய வேண்டும்‌ என்று லாலாஜி வற்புறுத்தினார்‌. அதை 
நான்‌ ஏற்றுக்கொண்டேன்‌. அதைபோல்‌ தேசபந்துவின்‌ யோசனையின்‌ 
பேரில்‌ மற்றும்‌ சில திருத்தங்களும்‌ செய்யப்பட்டன. பிறகு 
ஒத்துழையாமைத்‌ தீர்மானம்‌ ஏகமனதாக நிறைவேறியது. 


காங்கிரஸ்‌ அமைப்பு விதிகளின்‌ மாற்றத்தைப்‌ பற்றிய தீர்மானமும்‌, 
காங்கிரஸின்‌ இந்த மகாநாட்டிலேயே விவாதத்திற்கு வர இருந்தது. 
உபகமிட்டி தயாரித்திருந்த நகல்‌, கல்கத்தா விசேஷ மகாநாட்டில்‌ 
சமர்ப்பிக்கப்பட்டது. ஆகையால்‌, விஷயம்‌ முழுதும்‌ அறிவிக்கப்பட்டு 
விவாதிக்கப்‌ பட்டிருந்தது. முடிவாகத்‌ தீர்மானிப்பதற்காக அது நாகபுரி 
மகாநாட்டின்‌ முன்பு வந்தது. அம்மகாநாட்டிற்கு ஸ்ரீ 
ஸி.விஜயராகவாச்சாரியார்‌ தலைவர்‌. ஒரே ஒரு முக்கியமான 
மாற்றத்துடன்‌ விஷய ஆலோசனைக்‌ கமிட்டி, நகலை நிறை 
வேற்றியது. பிரதிநிதிகளின்‌ தொகை 1,500 ஆக இருப்பது என்று 
நகலில்‌ இருந்தது என்று நினைக்கிறேன்‌. அந்தத்‌ தொகைக்குப்‌ பதிலாக 
அந்த இடத்தில்‌ 6,000 என்பதை விஷயாலோசனைக்‌ கமிட்டி சேர்த்தது. 
இவ்விதம்‌ இத்தொகையை அதிகரித்தது. அவசரப்பட்டு முடிவுக்கு 
வந்ததன்‌ பலன்‌ என்பது என்‌ முடிவு. இத்தனை வருடங்களின்‌ 
அனுபவமும்‌ என்னுடைய அக்கருத்தையே ஊர்ஜிதம்‌ செய்கிறது. 
காரியங்களைச்‌ சரியாக நடத்துவதற்குப்‌ பிரதிநிதிகளின்‌ தொகை 
அதிகமாக இருப்பது எந்த வகையிலும்‌ உதவியாக இருக்கும்‌ என்றோ, 
ஜனநாயகக்‌ கொள்கையை அது பாதிக்கிறது என்றோ நம்புவது வெறும்‌ 
மயக்கம்‌ என்பதே என்‌ கருத்து. எப்படியும்‌ தேர்ந்தெடுக்கப்பட்டுவிடும்‌ 
ஆறாயிரம்‌ பொறுப்பற்ற ஆசாமிகளை விட, மக்களின்‌ நன்மையில்‌ 
தீவிர ஆர்வம்‌ கொண்ட, விசாலமான மனப்போக்குள்ள, 
உண்மையானவர்களான ஆயிரத்து ஐந்நூறு பிரதிநிதிகளே 
ஜனநாயகத்திற்கு என்றும்‌ சிறந்த பாதுகாப்பாவார்கள்‌. ஜனநாயகத்தைப்‌ 

பாதுகாக்க வேண்டுமானால்‌, மக்கள்‌ தீவிரமான சுதந்திர உணர்ச்சியும்‌, 
சுயமதிப்பும்‌, ஒற்றுமை உணர்ச்சியும்‌ உள்ளவர்களாக இருக்க 
வேண்டும்‌. நல்லவர்களாகவும்‌, உண்மையானவர்களாகவும்‌ 
இருப்பவர்களையே தங்கள்‌ பிரதிநிதிகளாகத்‌ தேர்ந்தெடுக்க வேண்டும்‌ 
என்றும்‌ அவர்கள்‌ வற்புறுத்த வேண்டும்‌. பிரதிநிதிகளின்‌ தொகை 
விஷயத்தில்‌ விஷயாலோசனைக்‌ கமிட்டி ஏதோ மனக்கிலேசம்‌ 
அடைந்திருந்ததால்‌, ஆறாயிரம்‌ என்ற எண்ணுக்கு மேலேயும்‌ போக 
அது விரும்பியிருக்கக்‌ கூடும்‌. ஆகையால்‌, ஆறாயிரம்‌ என்ற எல்லை 
சமரசத்தின்‌ பேரில்‌ திட்டம்‌ செய்யப்பட்டது. 


காங்கிரஸின்‌ லட்சியத்தைப்‌ பற்றிய விஷயத்தில்‌ பலமான விவாதம்‌ 
நடந்தது. நான்‌ சமர்ப்பித்திருந்த அமைப்பு விதிகளில்‌ சாத்தியமானால்‌ 
பிரிட்டிஷ்‌ சாம்ராஜ்யத்திற்குள்‌ அடங்கிய சுயராஜ்யத்தை அடைவது, 
அவசியமானால்‌ அதற்குள்‌ அடங்காத சுயராஜ்யத்தைப்‌ பெறுவது 
என்பது காங்கிரஸின்‌ லட்சியம்‌ என்று இருந்தது. காங்கிரஸிலிருந்த ஒரு 
கோஷ்டியினர்‌, பிரிட்டிஷ்‌ சாம்ராஜ்யத்திற்குள்‌ சுதந்திரம்‌ அடைவது 
என்பது மாத்திரம்‌' என்று காங்கிரஸின்‌ லட்சியத்தைக்‌ கட்டுப்‌ 
படுத்திவிட வேண்டும்‌ என்று விரும்பினார்கள்‌. இக்கட்சியினரின்‌ 
கருத்தைப்‌ பண்டித மாளவியாஜியும்‌, ஸ்ரீ ஜின்னாவும்‌ எடுத்துக்‌ 
கூறினர்‌. ஆனால்‌, தங்களுக்கு ஆதரவாக அதிக வாக்குகளைப்‌ பெற 
அவர்களால்‌ முடியவில்லை. அதோடு, “சுதந்திரத்தை அடைய 
அனுசரிக்கும்‌ முறை, சமாதானத்தோடு கூடியதாகவும்‌, 
நியாயமானதாகவும்‌ இருக்க வேண்டும்‌' என்றும்‌ அமைப்பு விதிகளின்‌ 
நகல்‌ கூறியது. இந்த நிபந்தனைக்கும்‌ எதிர்ப்பு இருந்தது. அனுசரிக்கும்‌ 
முறையைப்‌ பற்றி எந்த விதமான தடையும்‌ இருக்கக்கூடாது என்று 
எதிர்த்தவர்கள்‌ கூறினார்கள்‌. இதைக்‌ குறித்துத்‌ தெளிவாக மனம்‌ விட்டு 
விவாதித்த பிறகு, அசல்‌ நகலில்‌ கூறியிருப்பதைக்‌ காங்கிரஸ்‌ 
அங்கீகரித்தது. இந்த அமைப்பு விதிகளை மக்கள்‌ யோக்கியமாகவும்‌, 
புத்திசாலித்தனத்தோடும்‌, உணர்ச்சியோடும்‌ நிறைவேற்றியிருந்தால்‌, 
பொதுமக்கள்‌ அறிவைப்‌ பெறுவதற்கு அதுவே சக்தி வாய்ந்த 
ஆயுதமாக இருந்திருக்கும்‌ என்பது என்‌ அபிப்பிராயம்‌. அதோடு, 
அதை நிறைவேற்றி வைப்பதற்குச்‌ செய்யும்‌ காரியங்களே நமக்குச்‌ 
சுயராஜ்யத்தையும்‌ கொண்டு வந்திருக்கும்‌. ஆனால்‌ இந்தக்‌ கருத்தைக்‌ 
குறித்து இங்கே விவாதிப்பது பொருத்தமற்றதாகும்‌. இந்த காங்கிரஸ்‌ 
மகாநாட்டில்‌ ஹிந்து-முஸ்லிம்‌ ஒற்றுமை, தீண்டாமை ஒழிப்பு, கதர்‌ 
ஆகியவைகளைப்‌ பற்றிய தீர்மானங்களும்‌ நிறைவேறின. அது 
முதற்கொண்டு காங்கிரஸின்‌ ஹிந்து உறுப்பினர்கள்‌, ஹிந்து 
மதத்திலிருந்த தீண்டாமை என்னும்‌ சாபக்கேட்டை ஒழித்துக்‌ கட்டும்‌ 
பொறுப்பை மேற்கொண்டிருக்கின்றனர்‌. கதரின்‌ மூலம்‌, 

இந்தியாவிலிருக்கும்‌ எலும்புக்‌ கூடுகளான ஏழை மக்களுடன்‌ உயிரான 
உறவுப்‌ பந்தத்தையும்‌ காங்கிரஸ்‌ கொண்டுவிட்டது. கிலாபத்திற்காக 
ஒத்துழையாமைப்‌ போராட்டத்தைக்‌ காங்கிரஸ்‌ மேற்கொண்டது. 
ஹிந்து-முஸ்லிம்‌ ஒற்றுமைக்காகக்‌ காங்கிரஸ்‌ அதனளவில்‌ செய்த 
பெரிய பிரத்தியட்ச முயற்சியாகும்‌. 

இந்த அத்தியாயங்களை ஒரு முடிவுக்குக்‌ கொண்டு வந்துவிட 
வேண்டிய சமயம்‌ இப்பொழுது வந்திருக்கிறது. இந்தக்‌ கட்டத்திற்கு 
மேல்‌ என்னுடைய வாழ்க்கை மிகவும்‌ பகிரங்கமாக ஆகிவிட்டது. 
அதில்‌ பொதுமக்களுக்குத்‌ தெரியாதது எதுவுமே இல்லை. மேலும்‌ 
1921-ஆம்‌ ஆண்டிலிருந்து காங்கிரஸ்‌ தலைவர்களுடன்‌ அதிகமாக 
நெருங்கியிருந்து வேலை செய்து வந்திருக்கிறேன்‌. ஆகையால்‌, 
அவர்களுடன்‌ எனக்குள்ள உறவைப்‌ பற்றிக்‌ குறிப்பிடாமல்‌ என்‌ 
வாழ்க்கைச்‌ சம்பவங்களில்‌ எதையுமே அக்காலத்திற்குப்‌ பிறகு நான்‌ 
விவரிக்கவே முடியாது. சிரத்தானந்தஜி, தேசபந்து, ஹக்கீம்‌ சாகிப்‌, 
லாலாஜி ஆகியவர்கள்‌ காலஞ்சென்று விட்டார்கள்‌. என்றாலும்‌, 
பிரபலமான காங்கிரஸ்‌ தலைவர்கள்‌ பலர்‌ இன்னும்‌ வாழ்ந்து நம்முடன்‌ 
இருந்து வேலை செய்துவரும்‌ பாக்கியத்தை நாம்‌ பெற்றிருக்கிறோம்‌. 
நான்‌ மேலே விவரித்துள்ளபடி, காங்கிரஸில்‌ பெறும்‌ மாறுதல்கள்‌ 
ஏற்பட்ட பின்னரும்‌ காங்கிரஸின்‌ சரித்திரம்‌ இன்னும்‌ நிகழ்ந்து 
கொண்டுதான்‌ வருகிறது. மேலும்‌, சென்ற ஏழு ஆண்டுகளாக நான்‌ 
செய்து வந்திருக்கும்‌ முக்கியமான சோதனைகளையெல்லாம்‌ 
காங்கிரஸின்‌ மூலமாகவே செய்து வந்திருக்கிறேன்‌ ஆகையால்‌, 
மேற்கொண்டும்‌ நான்‌ செய்த சோதனைகளைப்‌ பற்றி நான்‌ 
கூறிக்கொண்டு போவதாயின்‌, தலைவர்களுடன்‌ எனக்குள்ள 
தொடர்பைப்‌ பற்றிச்‌ சொல்லுவதைத்‌ தவிர்க்கவே முடியாது. 
நியாயஉணர்ச்சியை முன்னிட்டேனும்‌ இப்போதைக்காவது அதை நான்‌ 
செய்ய முடியாது. கடைசியாக, இப்பொழுது நான்‌ செய்து வரும்‌ 
சோதனைகளைப்பற்றிய முடிவுகள்‌, திட்டமானவை என்று இன்னும்‌ 
சொல்லிவிடுவதற்கில்லை. ஆகையால்‌, இந்த வரலாற்றை இந்த 
இடத்தோடு முடித்துவிடுவதே என்னுடைய தெளிவான கடமை 
என்பதைக்‌ காண்கிறேன்‌. உண்மையில்‌ என்‌ பேனாவும்‌, 
இயற்கையாகவே அதற்குமேல்‌ இதை எழுதிக்கொண்டு போகவும்‌ 


மறுக்கிறது. 


வாசகரிடமிருந்து இப்பொழுது நான்‌ விடைபெற்றுக்‌ கொள்ளுவதில்‌ 
எனக்கு மன வருத்தம்‌ இல்லாமலில்லை. என்னுடைய சத்திய 
சோதனைகள்‌ அதிக மதிப்பு வாய்ந்தவை என்று நான்‌ கருதுகிறேன்‌. 
அந்த மதிப்பு நன்றாகப்‌ புலப்படும்படி நான்‌ செய்திருக்கிறேனோ 
என்பதை நான்‌ அறியேன்‌. உள்ளதை உள்ளபடியே எடுத்துக்‌ 
கூறுவதற்கு என்னால்‌ இயன்றவரை சிரமம்‌ எடுத்துக்‌ 

கொண்டிருக்கிறேன்‌ என்று மாத்திரமே நான்‌ கூற முடியும்‌. எந்தவிதமாக 
நான்‌ சத்தியத்தைக்‌ கண்டுகொண்டேனோ அதே விதமாக அதை 
விவரிப்பதே என்‌ இடையறாத முயற்சியாக இருந்து வந்திருக்கிறது. 
இந்தப்‌ பயிற்சி, அழித்துவிட முடியாத மனச்சாந்தியை எனக்கு 
அளித்திருக்கிறது. ஏனெனில்‌, சந்தேகம்‌ உள்ளவர்களுக்கும்‌ 
சத்தியத்திலும்‌ அகிம்சையிலும்‌ அது நம்பிக்கையை உண்டாக்கும்‌ 
என்று நான்‌ ஆசையோடு நம்பி வந்திருக்கிறேன்‌. 


சத்தியத்தைத்தவிர வேறு கடவுள்‌ இல்லை என்பதை, ஒரே மாதிரியான 
என்னுடைய அனுபவங்களில்‌ எனக்கு உறுதியாக 
உணர்த்தியிருக்கின்றன. சத்தியத்தைத்‌ தரிசிப்பதற்குள்ள ஒரே மார்க்கம்‌ 
அகிம்சைதான்‌ என்பதை இந்த அத்தியாயங்களின்‌ ஒவ்வொரு 
பக்கமும்‌ வாசகருக்கு அறிவுறுத்தவில்லையாயின்‌, இந்த 
அத்தியாயங்களை எழுதுவதற்கு நான்‌ எடுத்துக்‌ கொண்ட 
சிரமமெல்லாம்‌ வீணாயின என்றே கொள்ளுவேன்‌. இந்த வகையில்‌ 
என்‌ முயற்சிகளெல்லாம்‌ பலனற்றவையே என்று நிரூபிக்கப்பட்டு 
விட்டாலும்‌, அதன்‌ குற்றம்‌ என்னுடையதேயன்றி அம்மகத்தான 
கொள்கையினுடையதல்ல என்பதை வாசகர்கள்‌ அறிய வேண்டும்‌. 
அகிம்சையை நாடுவதில்‌ எவ்வளவுதான்‌ உள்ளன்போடு நான்‌ 
முயற்சிகள்‌ செய்து வந்திருந்தாலும்‌, அவை இன்னும்‌ 
குறைபாடுடையவைகளாகவும்‌, போதுமானவை அல்லாதனவாகவுமே 
இருந்து வருகின்றன. ஆகையால்‌, சத்தியத்‌ தோற்றத்தை 
அவ்வப்போது ஒரு கண நேரம்‌ கண்டுகொண்டது, சத்தியத்தின்‌ 
விவரிக்கவொண்ணாத பெருஞ்‌ ஜோதியை நான்‌ தெரிந்துகொண்டு 
விட்டதாகவே ஆகாது. நான்‌ தினந்தோறும்‌ கண்ணால்‌ பார்க்கும்‌ 
சூரியனைவிட கோடி மடங்கு அதிகப்‌ பிரகாசம்‌ உடையது சத்தியத்தின்‌ 
ஜோதி. உண்மையில்‌ நான்‌ கண்டிருப்பதெல்லாம்‌, அந்த மகத்தான 
பரஞ்ஜோதியின்‌ மிகச்‌ சிறிய மங்கலான ஒளியையேயாகும்‌. ஆனால்‌, 
என்னுடைய எல்லாச்‌ சோதனைகளின்‌ பலனாகவும்‌ ஒன்றை மாத்திரம்‌ 
நான்‌ நிச்சயமாகக்‌ கூற முடியும்‌. அகிம்சையைப்‌ பூரணமாக 
அடைந்தால்‌ மாத்திரமே சத்தியத்தின்‌ பூரணமான சொரூபத்தையும்‌ 
தரிசிக்க முடியும்‌. 


பிரபஞ்சம்‌ அனைத்திலும்‌ நிறைந்து நிற்பதான சத்திய சொரூபத்தை 
நேருக்கு நேராக ஒருவர்‌ தரிசிக்க வேண்டுமாயின்‌ மிகத்‌ தாழ்ந்த 
உயிரையும்‌ தன்னைப்போலவே நேசிக்க முடிந்தவராக அவர்‌ இருக்க 
வேண்டும்‌. அந்த நிலையை அடைந்துவிட ஆசைப்படுகிறவர்‌ யாரும்‌, 
வாழ்க்கையின்‌ எந்தத்‌ துறையிலிருந்தும்‌ விலகி நின்று விட முடியாது. 

அதனாலேயே, சத்தியத்தினிடம்‌ நான்‌ கொண்டிருக்கும்‌ பக்தி, என்னை 
ராஜீயத்‌ துறையில்‌ இழுத்து விட்டிருக்கிறது. சமயத்‌ துறைக்கும்‌ 
ராஜீயத்திற்கும்‌ எந்த விதமான சம்பந்தமுமே இல்லை என்று 
கூறுவோர்‌, சமயம்‌ என்பது இன்னதென்பதையே அறியாதவர்களாவர்‌. 
இதைக்‌ கொஞ்சமேனும்‌ தயக்கமின்றி, ஆயினும்‌ முழுப்‌ பணிவுடன்‌ 
கூறுவேன்‌. 


தன்னைத்‌ தானே தூய்மைப்படுத்திக்‌ கொண்டு விடாமல்‌, எல்லா 
உயிர்களிடத்திலும்‌ தன்னை ஒன்றுபடுத்திக்‌ கொள்ளுவது என்பது 
முடியாத காரியம்‌. தம்மைத்‌ தாம்‌ தூய்மைப்படுத்திக்‌ கொள்ளாமல்‌ 
அகிம்சை தருமத்தை அனுசரிப்போமென்பது வெறும்‌ கனவாகவே 
முடியும்‌. மனத்தூய்மை இல்லாதார்‌ என்றுமே கடவுளை அறிதல்‌ 
இயலாது. ஆகையால்‌, தம்மைத்‌ தாமே தூய்மைப்படுத்திக்‌ 
கொள்ளுவது என்பது, வெகு விரைவில்‌ மற்றவர்களுக்கும்‌ 
தொத்திக்கொள்ளும்‌ தன்மை உடையதாகையால்‌, ஒருவர்‌ தம்மைத்‌ 
தாமே தூய்மைப்படுத்திக்‌ கொள்ளுவதனால்‌, அவசியமாக தம்முடைய 


சுற்றுச்‌ சார்பையும்‌ தூய்மைப்படுத்தி விடுவதாகிறது. 


ஆனால்‌, ஆன்மத்‌ தூய்மைக்கான மார்க்கம்‌ மிகவும்‌ கஷ்டமானதாகும்‌. 
பூரணத்‌ தூய்மையை ஒருவர்‌ அடைவதற்கு, அவர்‌ எண்ணத்திலும்‌ 
சொல்லிலும்‌ செயலிலும்‌ காமக்‌ குரோதங்களை அறவே நீக்கியவராக 
இருக்க வேண்டும்‌. அன்பு - துவேஷம்‌, விருப்பு - வெறுப்பு என்னும்‌ 
எதிர்ப்புச்‌ சுழல்களினின்று அவர்‌ வெளிப்பட்டவராகவும்‌ இருக்க 
வேண்டும்‌. அம்மூவகைத்‌ தூய்மையையும்‌ அடைவதற்காக 
இடைவிடாது நான்‌ முயற்சி செய்து கொண்டு வருகிறேனாயினும்‌, 
அந்த மூன்று தூய்மைகளும்‌ இன்னும்‌ என்னுள்‌ இல்லை என்பதை நான்‌ 
அறிவேன்‌. இதனாலேயேதான்‌ இவ்வுலகத்தின்‌ புகழுரைகளெல்லாம்‌ 
எனக்கு இன்பம்‌ தருவதில்லை; உண்மையில்‌ அவைகளினால்‌ எனக்கு 
அடிக்கடி மனக்‌ கஷ்டமே உண்டாகிறது. ஆயுத பலத்தைக்‌ கொண்டு 
உலகத்தையே வெற்றி கொண்டுவிடுவதைவிட, உள்ளுக்குள்‌ இருக்கும்‌ 
காமக்‌, குரோத உணர்ச்சிகளை வென்று விடுவது அதிகக்‌ கஷ்டமாக 
எனக்குத்‌ தோன்றுகிறது. நான்‌ இந்தியாவுக்குத்‌ திரும்பியதிலிருந்து, என்‌ 
உள்ளத்தினுள்ளே மறைந்துகொண்டு தூங்கிக்‌ கிடக்கும்‌ 
ஆசாபாசங்களை நான்‌ அனுபவித்து வருகிறேன்‌. அவை இன்னும்‌ 
என்னிடம்‌ இருந்து கொண்டுதான்‌ இருக்கின்றன என்பதைப்‌ பற்றிய 
எண்ணம்‌, நான்‌ தோல்வியுறும்படி செய்து விடவில்லையாயினும்‌, 
அவமானப்படும்படி செய்கிறது. அனுபங்களும்‌ சோதனைகளுமே 
என்னை நிலைபெற்றிருக்கச்‌ செய்து எனக்கு ஆனந்தத்தையும்‌ 

அளிக்கின்றன. ஆனால்‌, இன்னும்‌ நான்‌ கடக்க வேண்டிய 
மிகக்கஷ்டமான பாதை என்‌ முன்னால்‌ இருக்கிறது என்பதை 
அறிவேன்‌. என்னை நான்‌ அணுவிற்கும்‌ அணுவாக்கிக்‌ கொண்டுவிட 
வேண்டும்‌. தன்னுடன்‌ உயிர்‌ வாழ்வன எல்லாவற்றிற்கும்‌ தன்னைக்‌ 
கடையனாகத்‌ தானே விரும்பி ஒரு மனிதன்‌ வைத்துக்கொண்டு விடாத 
வரையில்‌ அவனுக்கு விமோசனமே கிடையாது. அடக்கத்தின்‌ மிகத்‌ 
தொலைவான எல்லையே அகிம்சையாகும்‌. தற்போதைக்கேயாயினும்‌ 
வாசகரிடம்‌ நான்‌ விடைபெற்றுக்‌ கொள்ளுகிறேன்‌. மனம்‌, வாக்கு, 
காரியங்களில்‌ அகிம்சை விரதத்தை எனக்கு அருளுமாறு 
சத்திய மேயான கடவுளைப்‌ பிரார்த்திக்கிறேன்‌. அந்தப்‌ 
பிரார்த்தனையில்‌ என்னுடன்‌ கலந்து கொள்ளுமாறு வாசகரைக்‌ கேட்டுக்‌ 
கொண்டு விடைபெற்றுக்‌ கொள்ளுகிறேன்‌. 


முற்றிற்று. 

பின்னிணைப்பு 

காந்திஜி குடும்ப மூதாதையர்‌ 


வரலாறு 


[மகாத்மா காந்தி தமது 'சுயசரிதை'யில்‌ தம்‌ குடும்ப 
வரலாற்றைச்‌ சொல்லும்போது, தமது பாட்டனாரைப்‌ பற்றி 
மாத்திரமே குறிப்பிட்டிருக்கிறார்‌. ஆகையால்‌, காந்தி 
குடும்பத்தைப்‌ பற்றிய முந்திய வரலாற்றையும்‌ அறிய 
விரும்புவோருக்குப்‌ பயனுள்ளதாக இருக்கட்டும்‌ 
என்பதற்காக அக்குடும்ப வரலாற்றைக்‌ குறித்து, ஸ்ரீ 
பிரபுதாஸ்‌ காந்தி எழுதியிருக்கும்‌ “காந்தியுடன்‌ என்‌ 
குழந்தைப்‌ பருவம்‌” என்ற நூலிலிருந்து கீழ்க்கண்ட 
விவரங்களை எடுத்துக்‌ கொடுத்திருக்கிறோம்‌. காந்திஜியின்‌ 
மூதாதையர்‌, நேர்மை, சத்தியம்‌, தீரம்‌ ஆகியவைகளில்‌ 
எவ்விதம்‌ சிறந்து விளங்கியிருக்கிறார்கள்‌ என்பதும்‌ இந்த 
விவரங்களிலிருந்து தெளிவாகிறது .] 


நான்‌ சேகரிக்க முடிந்த தகவல்களிலிருந்து, எங்கள்‌ குடும்ப 
சரித்திரத்தில்‌ லால்ஜி காந்தியின்‌ பெயர்தான்‌ முதல்‌ முதல்‌ தெரிகிறது. 
லால்ஜி காந்தி குடும்பத்தில்‌ ஐந்தாவது தலைமுறையாகப்‌ பிறந்தவரான 
உத்தம சந்திர காந்தியே, காந்தி குடும்பப்‌ பெயருக்குக்‌ 
கெளரவத்தையும்‌ கீர்த்தியையும்‌ தேடித்‌ தந்தார்‌. ஏழாவது 
தலைமுறையில்‌ பிறந்தவரே, மகாத்மா காந்தி. 


லால்ஜி காந்தியின்‌ குமாரர்‌ ராம்ஜி காந்தி. இவர்‌ தப்தாரியாக வேலை 
பார்த்தார்‌. ஆகவே, போர்பந்தர்‌ சமஸ்தான திவானுக்கு 
வலக்கரம்போல்‌ இருந்தார்‌. இப்பொழுது மந்திரி சபையில்‌ உள்நாட்டு 
மந்திரிக்கு என்ன பொறுப்புக்கள்‌ உண்டோ அவையே தப்தாரியின்‌ 
பொறுப்புக்களாகும்‌. 


ராம்ஜி காந்தியின்‌ மகன்‌ ரகிதாஸ்‌ காந்தியும்‌ போர்பந்தரில்‌ தப்தாரியாக 
இருந்தார்‌ எனத்‌ தெரிகிறது. இவருக்கு ஜுனாகட்‌ நவாப்‌, ஜுனாகட்டில்‌ 
கொஞ்சம்‌ நிலத்தை இனாமாகக்‌ கொடுத்திருந்தார்‌. இன்றும்‌ அந்த நிலம்‌ 
காந்தி குடும்பத்திற்குச்‌ சொந்தமாக இருந்துவருகிறது. குடியானாவிலும்‌ 
போர்பந்தரிலும்‌ இருந்த குடும்பத்தின்‌ வீடுகளை விற்றுவிட்டுச்‌ 
சொத்துக்களைச்‌ சகோதரர்கள்‌ பிரித்துக்கொண்டுவிட்டனர்‌. என்றாலும்‌, 

இந்த நிலம்‌ மாத்திரம்‌ இன்றும்‌ குடும்பத்தின்‌ பொதுச்‌ சொத்தாக 
இருந்துவருகிறது. இதிலிருந்து வரும்‌ வருமானம்‌, குடும்பக்‌ 
கோயிலின்‌ பராமரிப்புக்கு உபயோகிக்கப்பட்டு வருகிறது. இந்த நிலம்‌ 
இரண்டு ஏக்கருக்குமேல்‌ இல்லை; ஆயினும்‌ இன்றும்‌ இருந்துவரும்‌ 
காந்தி குடும்பத்தின்‌ பூர்வீகச்‌ சொத்து இது ஒன்றுதான்‌. 


ரகிதாஸ்‌ காந்திக்கு ஹரிஜீவன்‌, தாமன்‌ என இரு குமாரர்கள்‌ இருந்தனர்‌. 
ஹரிஜீவன்‌ காந்தியின்‌ குமாரரே உத்தம சந்திர காந்தி. ஹரிஜீவன்‌ 
காந்தியும்‌ போர்பந்தரில்‌ தப்தாரியே. பிறகு அவருடைய தம்பி தாமன்‌ 
காந்தி, அப்பதவிக்கு வந்தார்‌. மகாத்மா காந்தியின்‌ பாட்டனாரான 
உத்தம சந்திர காந்தி, எங்கே படித்தார்‌, என்ன படித்திருந்தார்‌ என்பன 
பற்றி எதுவும்‌ தெரியவில்லை. எழுதப்படிக்கத்‌ தெரிந்து, கணக்குப்‌ 
போடவும்‌ கணக்குகள்‌ எழுதவும்‌ தெரிந்தால்‌, ஒரு வியாபாரியின்‌ 
மகனுக்கு அதுவே போதும்‌ என்று அக்காலத்தில்‌ கருதப்பட்டு வந்தது. 


ஆரம்பக்‌ கல்வியைப்‌ பெற்றதும்‌ உத்தம சந்திர காந்தி, தாம்‌ என்ன 
தொழிலை மேற்கொள்ளுவது என்று சிந்தித்தார்‌. தமது தந்தையும்‌ 
சிற்றப்பாவும்‌ வகிக்கும்‌ பதவிகளினின்றும்‌ வேறான ஒன்றையே தாம்‌ 
மேற்கொள்ளுவது என்று எண்ணினார்‌. தமது தந்தை செய்துவந்த 
தொழிலில்‌ அவருக்குப்‌ பிரியமில்லை. அவருடைய சிற்றப்பா தாமன்‌ 
காந்தியாலும்‌ இவருக்கு ஏற்ற உத்தியோகத்தைத்‌ தேடித்தர 
முடியவில்லை. மன்னரிடம்‌ இதைக்‌ குறித்துக்‌ கேட்டுக்‌ கொள்ளுவது 
சரியல்ல என்று தாமன்‌ காந்தி எண்ணியிருக்கக்கூடும்‌. அதனாலேயே 
வாலிப உத்தம சந்திரருக்கு அவர்‌ ஒரு சுயேச்சையான வேலையைத்‌ 
தேடிக்‌ கொடுத்தார்‌. போர்பந்தர்‌ துறைமுகத்தில்‌ சுங்க வசூல்‌ 
கன்டிராக்டராக இருப்பதே அந்த வேலை. 


சுங்கத்‌ தீர்வை வசூலிக்கப்படும்‌ இடத்திற்கு மிதி மாந்தவி என்று 
சொல்லுவார்கள்‌. அக்காலத்தில்கூட போர்பந்தரில்‌ இறக்குமதி ஏற்றுமதி 
அதிகம்‌. அப்பொழுது ரெயில்‌ இல்லாததனால்‌ துவாரகைக்கும்‌ 
சோமநாதத்திற்கும்‌ யாத்திரை வருகிறவர்கள்‌ கடல்‌ மார்க்கமாகவே 
வருவார்கள்‌. சுங்கத்‌ தீர்வையைப்‌ பிரயாணிகளிடமிருந்தும்‌ 
வியாபாரிகளிடமிருந்தும்‌ வசூலிப்பதென்பது, சமாளித்துவிடக்கூடிய 
சுலபமான காரியமல்ல. அவர்களிடம்‌ நியாயமாகவும்‌ நடந்துகொள்ள 
வேண்டும்‌; அதே சமயத்தில்‌ தீர்வை வசூல்‌ பொறுப்பில்‌ இருப்பவர்‌, 
சமஸ்தானத்திற்கு வருமானம்‌ இல்லாது போய்விடாதபடியும்‌ 
பார்த்துக்கொள்ள வேண்டும்‌. இப்பொறுப்பை உத்தம சந்திர காந்தி 
ஏற்றுக்‌ கொண்டபோது அவருக்கு இருபது வயதே இருக்கும்‌. 
என்றாலும்‌, மிகுந்த திறமையுடன்‌ அவ்வேலையை நிர்வகித்தார்‌. அதே 

சமயத்தில்‌ தமது எதிர்காலத்தைப்‌ பற்றிய விஷயத்திலும்‌ அவர்‌ 
அசட்டையாக இருந்துவிடவில்லை. ஓய்வு இருக்கும்‌ நேரங்களில்‌ 
தாமன்‌ காந்தியின்‌ காரியாலயத்திற்குப்போய்‌ அங்கே ஒழுங்காகப்‌ 
பயிற்சியையும்‌ பெற்றுவந்தார்‌. சீக்கிரத்தில்‌ தாமன்‌ காந்திக்கு உதவி 
செய்யும்‌ ஆற்றலைப்‌ பெற்றுவிட்டார்‌. அப்பொழுது தாமன்‌ காந்திக்கும்‌ 
ஓய்வு தேவையாக இருந்ததால்‌, சில வேலைகளை உத்தம சந்திரரைச்‌ 
செய்யச்‌ சொல்லுவார்‌. 


உத்தம சந்திரர்‌ பிரபலமானார்‌. ஊரிலும்‌ அரண்மனையிலும்‌ இருந்த 
பெரியவர்கள்‌, அவரை ஓதா அல்லது ஓதா காந்தி என்று 
அழைப்பார்கள்‌. மற்றவர்கள்‌ ஓதா பாபா என்று அழைப்பர்‌. காந்தி 
குடும்பத்தில்‌ திவான்‌ பதவிக்கு முதல்‌ முதல்‌ நியமிக்கப்பட்டவர்‌ 
இவரே. தாமே கஷ்டப்பட்டு உழைத்ததன்‌ மூலம்‌ அப்பதவியை அவர்‌ 
பெற்றார்‌. 


போர்பந்தர்‌ மன்னரான ராணா கிமாஜி, ஒரு முக்கியமான 
பிரச்னையைச்‌ சமாளிக்க வேண்டித்‌ தாமன்‌ காந்தியைக்‌ 
கூப்பிட்டனுப்பினார்‌. ஆள்‌ வந்த சமயம்‌ சிறிய தகப்பனாரின்‌ 
காரியாலயத்தில்‌ உத்தம சந்திர காந்தி மாத்திரமே இருந்தார்‌. என்ன 
செய்வது என்று தெரியாமல்‌ திகைத்துப்‌ போய்த்‌ தாமன்‌ காந்தியைத்‌ 
தேடி அலைந்துகொண்டிருக்காமல்‌, உத்தம சந்திரர்‌ தாமே ராணாவிடம்‌ 
நேரில்‌ சென்றார்‌. தமது சிறிய தகப்பனார்‌ இல்லாததால்‌, இடும்‌ 
கட்டளையைத்‌ தாமே செய்வதாகவும்‌ கூறினார்‌. இளைஞர்‌ காட்டிய 
நம்பிக்கையில்‌ ராணாவுக்குத்‌ திருப்தி உண்டாயிற்று. சாதாரணமாக, 
அனுபவமுள்ள அதிகாரியிடம்‌ ஒப்படைக்க வேண்டிய அந்த 
வேலையை ராணா, இவரிடம்‌ ஒப்படைத்தார்‌. அவ்வேலையைத்‌ 
திறம்பட நிறைவேற்றி ராணாவின்‌ நம்பிக்கைக்கு அவர்‌ 
பாத்திரமானார்‌. 


மறுநாளே ராணா, உத்தம சந்திரரை அழைத்து, ஒரு கஷ்டமான 
வேலையை மேற்கொள்ளத்‌ தயாராயிருக்கிறாரா என்று கேட்டார்‌. 
ராணாவின்‌ ஆசீர்வாதமிருந்தால்‌, செய்துமுடிக்க முடியாதது எதுவுமே 
இல்லை என்று உடனே உத்தம சந்திரர்‌ பதில்‌ சொன்னார்‌. வேலை 
இன்னது என்பதை ராணா பிறகு விளக்கிக்‌ கூறினார்‌. சுங்கத்‌ தீர்வையை 
வசூலிப்பதற்காக மாதவப்பூரில்‌ நியமிக்கப்பட்டிருந்த கன்டிராக்டர்‌, 
வசூலித்ததைச்‌ சரியாகச்‌ செலுத்துவதில்லை. இம்மன்னரின்‌ ஆட்சி 
பலவீனமானது என்று அந்தக்‌ கன்டிராக்டர்‌ எண்ணிவிட்டதால்‌, 

அரசாங்க உத்தரவுகளுக்கும்‌ உடன்பட்டு நடப்பதில்லை. இந்தக்‌ 
கன்டிராக்டரை வழிக்குக்‌ கொண்டுவர வேண்டும்‌. மாதவப்பூருக்குப்‌ 
போக உத்தம சந்திரர்‌ உடனே ஒப்புக்கொண்டார்‌. 


செளராஷ்டிரத்திற்குள்‌ தங்கள்‌ அதிகாரத்தை நிலைநாட்ட பிரிட்டிஷார்‌ 
முற்பட்ட சமயம்‌ அது. ஒரு மத்திய ஆட்சியின்‌ நிர்வாகத்தின்‌ கீழ்‌ அது 
வந்து விடவில்லை. அதிகப்‌ பலமுள்ள சமஸ்தானங்களான 
ஜுனாகட்டும்‌, ஜாம்நகரும்‌ பலவீனமான தமது பக்கத்துச்‌ 
சமஸ்தானங்களின்‌ பகுதிகளை விழுங்கிக்கொண்டிருந்தன. போர்பந்தர்‌ 
மன்னரின்‌ ஆட்சி எல்லையெல்லாம்‌ சில கிராமங்களில்தான்‌. இந்தச்‌ 
சமஸ்தானப்‌ பகுதிகளைப்‌ பல இடங்களிலும்‌ ஜுனாகட்‌ 
பறித்துக்கொண்டுவிட்டது. போர்பந்தர்‌ மன்னர்‌ சில இடங்களில்‌ 
மாத்திரமே நிலத்தீர்வை வசூலித்துக்கொள்ள முடியும்‌. 


போர்பந்தருக்குச்‌ சொந்தமான மாதவப்பூர்‌ முக்கியமான வியாபார 
ஸ்தலம்‌. ஆனால்‌, அங்கே சுங்கத்‌ தீர்வையை வசூலிக்கும்‌ உரிமையை 
அதிகக்‌ கஷ்டத்தின்‌ பேரிலேயே போர்பந்தர்‌ மன்னர்‌ விடாமல்‌ 
வைத்திருந்தார்‌. ஜூனாகட்டின்‌ ஆதரவின்‌ பேரில்‌ கன்டிராக்டர்‌, 
போர்பந்தருக்குச்‌ செலுத்த வேண்டிய பணத்தைச்‌ செலுத்தாமல்‌ 
ஏமாற்றிக்கொண்டிருந்தார்‌. உத்தம சந்திர காந்தி மாதவப்பூருக்கு 
வந்ததும்‌, கன்டிராக்டர்‌ மீது நடவடிக்கை எடுத்துக்கொள்ளுவதற்குப்‌ 
பதிலாகப்‌ பிரச்னையை அதன்‌ பேரிலேயே சமாளிக்க முற்பட்டார்‌. 


ஜுனாகட்டிற்குள்ளிருந்த போர்பந்தரின்‌ பகுதிகள்‌ எவையெவை 
என்பதைக்‌ கணக்கு எடுத்தார்‌. அப்பகுதிகளைக்‌ குறித்து ஜுனாகட்‌ 
பிரதிநிதிகளுடன்‌ சமரசப்‌ பேச்சை நடத்தினார்‌. மாதவப்பூரிலிருந்து 
போர்பந்தர்‌ வரையிலுள்ள கடலோரப்‌ பகுதிகளின்‌ மீது எந்த 
உரிமையும்‌ கொண்டாடுவதில்லை என்று ஜுனாகட்‌ 
ஒப்புக்கொண்டால்‌, ஜுனாகட்டிற்குள்‌ திட்டுத்திட்டாக இருக்கும்‌ 
போர்ப்பந்தர்‌ பகுதிகளின்‌ உரிமையை, அங்கே வரி வசூலிக்கும்‌ 
உரிமை உட்பட, விட்டுக்‌ கொடுத்துவிடுவதாகப்‌ பேரம்‌ பேசினார்‌. 
இவருடைய யோசனை ஒப்புக்கொள்ளப்பட்டது. கரையோரப்‌ 
பகுதிகளின்‌ உரிமைகளைப்‌ போர்பந்தருக்கு அளித்துவிடுவது என்று 
ஜுனாகட்‌ ஓர்‌ ஒப்பந்தத்திலும்‌ கையெழுத்திட்டது. 


இப்பகுதி அச்சமயம்‌ மணல்‌ பாங்கான தரிசு நிலம்‌. ஆனால்‌, 
அப்பகுதியை நன்றாக அபிவிருத்தி செய்துவிட முடியும்‌ என்ற 
தீர்க்கதரிசனம்‌ உத்தம சந்திர காந்திக்கு இருந்தது. ஜுனாகட்டுடன்‌ 

செய்துகொண்ட ஒப்பந்தத்தைக்‌ குறித்து அவர்‌ எழுதிய போது, பாதார்‌ 
நதிக்கு ஓர்‌ அணை கட்டிவிட்டால்‌, அப்பகுதி முழுவதையும்‌ நல்ல 
செழிப்பான இடம்‌ ஆக்கிவிடலாம்‌ என்றும்‌, அதனால்‌ அதிக 
வருமானம்‌ கிடைக்கும்‌ என்றும்‌ எழுதினார்‌. 


அவர்‌ எண்ணியது அப்படியே உண்மையாகிவிட்டது. இந்தப்‌ 
பகுதியில்‌ நான்‌ ஒரு சமயம்‌ நடந்தே போய்க்கொண்டிருந்தேன்‌. 
அப்பொழுது நான்‌ பேசிக்கொண்டிருந்த வயதான விவசாயிகள்‌, 
பாதார்‌ அணையைக்‌ கட்டியதால்‌ அங்கே விளையும்‌ விவசாயப்‌ 
பொருள்களின்‌ மதிப்பு ஆண்டுக்கு ரூ.1,000-லிருந்து ரூ.72,000-க்கு 
உயர்ந்து விட்டது என்று கூறினர்‌. அப்பொழுது, முதல்‌ உலக 
யுத்தத்திற்குப்‌ பிறகு ஏற்பட்ட பொருளாதார மந்த சமயம்‌. அங்கே 
விளையும்‌ பொருள்களின்‌ மதிப்பு இப்பொழுது அநேக மடங்கு 


அதிகமாக இருக்கும்‌. 


உத்தம சந்திர காந்தியின்‌ முயற்சியினால்‌ ஏற்பட்ட மாதவப்பூர்‌ 
ஒப்பந்தம்‌ காரணமாக 3,600 சதுர மைல்கள்‌ விஸ்தீரணமே உள்ளதான 
சிறு சமஸ்தானமாகிய போர்பந்தர்‌, பிரிட்டிஷார்‌ செளராஷ்டிர 
சமஸ்தானங்களைத்‌ தர வாரியாகப்‌ பிரித்தபோது, முதல்தர 
சமஸ்தானங்களில்‌ ஒன்றெனச்‌ சேர்க்கப்பட்டது. இந்த ஒப்பந்தத்தினால்‌ 
தொடர்ந்தாற்போல்‌ இருந்த பகுதி அந்தச்‌ சமஸ்தானத்திற்கு எல்லா 
உரிமைகளுடனும்‌ கிடைத்தது. ஆண்டுகளுக்குச்‌ சில ஆயிரமே என்று 
இருந்த வருமானம்‌ ஆண்டுக்குப்‌ பல லட்சங்களாயின. 


உத்தம சந்திரர்‌ மாதவப்பூரில்‌ அடைந்த வெற்றியினால்‌ அவர்‌ உடனே 
போர்பந்தரின்‌ திவானாக நியமிக்கப்பட்டார்‌. அவர்‌ கிழவராகும்‌ 
வரையில்‌ அப்பதவியை வகித்து வந்தார்‌. அவர்‌ திவானாக இருந்த 
காலத்தில்‌ போர்பந்தர்‌ சமஸ்தானத்திற்கும்‌ நல்ல மதிப்பு உண்டாயிற்று. 
தமது சந்ததியினர்‌ பின்பற்றுவதற்கு வழிகாட்டியவராகவும்‌ இருந்தார்‌. 


போர்பந்தர்‌ தனது பகுதிகளை இழந்துவிட்டதைப்போன்றே அதன்‌ 
செல்வ நிலையும்‌ மோசமாக இருந்தது. ஒரு கட்ச்‌ வியாபார ஸ்தாபனம்‌, 
போர்பந்தர்‌ ராஜாக்களுக்குக்‌ கடன்‌ கொடுத்துக்கொண்டிருந்தது. 
சுந்தர்ஜியின்‌ ஸ்தாபனம்‌ என்பது அதன்‌ பெயர்‌. நாளாவட்டத்தில்‌ 
இக்கடன்‌ பெருகிக்கொண்டேயபோய்‌, சமஸ்தானம்‌ முழுவதுமே 
அடமானம்‌ ஆகிவிட்டது. இதனால்‌ சமஸ்தானத்தின்‌ 
வருமானத்தையெல்லாம்‌ அந்த வர்த்தக ஸ்தாபனம்‌ எடுத்துக்கொண்டு 

அத்தியாவசியமான செலவுகளுக்கு மாத்திரம்‌ போதுமானதை 
சமஸ்தானத்திற்குக்‌ கொடுத்து வந்தது. 


உத்தம சந்திர காந்தி திவானான சமயம்‌, சமஸ்தானம்‌ இத்தகைய 
மோசமான நிலைமையில்‌ இருப்பதைக்‌ கண்டார்‌. அந்த ஸ்தாபனம்‌ 
கொடுத்திருந்த கடனைப்‌ பற்றிய தஸ்தாவேஜுகளையெல்லாம்‌ 
நன்றாகப்‌ பரிசீலனை செய்தார்‌. அடமானப்‌ பத்திரத்தில்‌ 
சமஸ்தானத்திற்கு உதவியான ஒரு விதியும்‌ இருப்பதைப்‌ பார்த்தார்‌. 
அப்பத்திரத்தின்‌ இறுதியில்‌, 'கடன்‌ கொடுத்தவர்‌, நிலவரி, சுங்கத்‌ 
தீர்வை ஆகிய முக்கியமான வருமானங்களிலிருந்தே கடனுக்கு ஈடு 
செய்யக்கேட்கலாம்‌' என்று இருந்தது. ஆகையால்‌, ஸ்டாம்ப்‌ கட்டணம்‌, 
நிலம்‌, சொத்து விற்பனை மீது விதிக்கும்‌ வரி ஆகியவைகளின்‌ மீது 
வரும்‌ வருமானத்தைக்‌ கடன்காரர்‌ தம்‌ கடனுக்கு ஈடுசெய்யக்‌ 
கேட்கக்கூடாது என்றே பத்திரம்‌ கூறுகிறது என்று வாதித்தார்‌. 
அப்பொழுதிலிருந்து இந்த இனங்களிலிருந்து வந்த வருமானம்‌ 
சமஸ்தான கஜானாவுக்கே வந்தது. அதைக்‌ கொண்டு கடனையும்‌ 
மெள்ளத்‌ தீர்த்துவிட்டார்‌. இவ்வாறு அந்தச்‌ சமஸ்தானம்‌ ஓட்டாண்டி 
ஆகிவிடாதபடி உத்தம சந்திர காந்தி காப்பாற்றி விட்டார்‌. 


ராணி ஆண்டபோது, அவருக்கு ஏற்பட்ட கோபத்தைப்‌ பற்றிய 
வரலாறு மிகப்‌ பிரபலமானது. மகாத்மா காந்தியும்‌ இதைப்‌ பற்றித்‌ தமது 
'சுயசரிதை'யின்‌ முதல்‌ அத்தியாயத்தில்‌ குறிப்பிட்டிருக்கிறார்‌. அதன்‌ 
விவரம்‌ இதுதான்‌: 


சமஸ்தானத்தின்‌ கஜானாக்காரராக இருந்த கிமா கோத்தாரி என்பவரே 
பண்டகசாலையின்‌ அதிகாரியும்‌ ஆவார்‌. அவர்‌ கண்டிப்பானவர்‌; 
கடமை உணர்ச்சியுள்ளவர்‌. தக்க உத்தரவு இருந்தாலன்றி அவர்‌ 
யாருக்கும்‌ எப்பொருளையும்‌ கொடுக்க மாட்டார்‌. இதனால்‌, ராணியின்‌ 
வேலைக்காரர்களுக்கு அவரைப்‌ பிடிக்காது. தாங்கள்‌ கேட்பதெல்லாம்‌ 
பண்டகசாலையிலிருந்து கிடைப்பதில்லையாகையால்‌, அவர்‌ மீது 
ராணியிடம்‌ இல்லாதது பொல்லாததை எல்லாம்‌ அவ்வேலைக்காரிகள்‌ 
சொல்லி வந்தனர்‌. ஒருநாள்‌ கோத்தாரிமீது பெரும்‌ புகார்‌ ஒன்றை 
அவர்கள்‌ கூறிவிடவே ராணிக்குக்‌ கோபம்‌ வந்துவிட்டது. 
கோத்தாரியைக்‌ கைது செய்து தம்‌ முன்பு கொண்டுவருமாறு உத்தரவு 
போட்டுவிட்டார்‌. 


ராணியின்‌ கோபத்தைக்‌ குறித்துக்‌ கோத்தாரி அறிந்ததும்‌ உத்தம சந்திர 

காந்தியிடம்போய்த்‌ தம்மைப்‌ பாதுகாத்து நீதி வழங்கும்படி 
கேட்டுக்கொண்டார்‌. இதை ராணி கேள்விப்பட்டதும்‌, உத்தம 
சந்திரரைக்‌ கூப்பிட்டு அனுப்பி, கோத்தாரியைத்‌ தம்‌ முன்பு 
கொண்டுவந்து நிறுத்தும்படி கூறினார்‌. ஆனால்‌, உத்தம சந்திரரோ 
கோத்தாரியைக்‌ கொண்டுவந்து ஒப்படைக்க மறுத்துவிட்டார்‌. இதில்‌ 
சரியாக விசாரித்து அறியவேண்டும்‌ என்றும்‌, கோத்தாரி தவறு 
செய்திருந்தால்‌ அவர்‌ மீது வழக்குத்‌ தொடர வேண்டும்‌ என்றும்‌ 
கூறினார்‌. ராணிக்குப்‌ பிரமாதமாகக்‌ கோபம்‌ வந்துவிட்டது. தாம்‌ முடிவு 
செய்வதே நீதி என்றார்‌. கோத்தாரியைத்‌ தண்டித்தே ஆக வேண்டும்‌ 
என்றும்‌ அவரைத்‌ தம்மிடம்‌ ஒப்படைத்தாக வேண்டும்‌ என்றும்‌ 
வற்புறுத்தினார்‌. 


உத்தம சந்திரர்‌ ராணிக்கு நியாயத்தை எடுத்துக்கூற முயன்றார்‌. 
ஆனால்‌, அதற்கெல்லாம்‌ செவிகொடுத்துக்‌ கேட்க ராணி தயாராக 
இல்லை. கோத்தாரியைத்‌ தம்மிடம்‌ ஒப்படைக்காது போனால்‌ உத்தம 
சந்திரர்‌ அடிக்கப்படுவார்‌ என்றும்‌ பயமுறுத்தினார்‌. ஆனால்‌, 
அதற்கெல்லாம்‌ பயந்துவிடுகிறவர்‌ அன்று உத்தம சந்திரர்‌. அவர்‌ தம்‌ 
முடிவில்‌ உறுதியுடன்‌ இருந்துவிட்டார்‌. ராணியோ பயமுறுத்திச்‌ 
செய்திகளை அனுப்பிக்கொண்டே இருந்தார்‌. சில நாட்கள்‌ கழித்து 
ஒருநாள்‌, கோத்தாரியைப்‌ பலவந்தமாகப்‌ பிடித்துக்கொண்டு வருமாறு 
ராணுவப்‌ படை ஒன்றை ட சந்திரரின்‌ வீட்டிற்கு ராணி 
அனுப்பினார்‌. அவர்‌ குடியிருந்த வீடு கருங்கற்களால்‌ கட்டப்பட்டது; 
வெளிக்‌ கதவும்‌ அதிகப்‌ பலமானது. ஆகவே உள்ளே பிரவேசிக்கச்‌ 
சிப்பாய்களால்‌ முடியவில்லை என்பதை அறிந்த ராணி, அவ்வீட்டின்‌ 
வெளிச்சுவர்களைத்‌ தகர்த்துவிட ஒரு பீரங்கியையே அங்கே 
அனுப்பினார்‌. 


உத்தம சந்திர காந்தியின்‌ வீட்டுக்கு முன்னால்‌ காவலுக்கு இருந்த 
அரபுக்‌ காவற்காரர்கள்‌ கடைசி வரையில்‌ வீரத்துடன்‌ நின்று 


பாதுகாத்தனர்‌.  எதேச்சாதிகாரிகளாக இஷ்டம்‌ போலெல்லாம்‌ 
நடப்பவர்கள்‌, அந்தக்‌ கால ராஜாக்கள்‌. ஆகையால்‌, அவர்களிடம்‌ 
உத்தியோகத்தில்‌ இருப்பது என்றுமே ஆபத்தானதுதான்‌. திவான்‌௧ளாக 
நியமிக்கப்படுகிறவர்கள்‌, ராஜாவின்‌ விரோதம்‌ வந்தாலும்‌ தம்மைக்‌ 
காத்துக்கொள்ளுவதற்காக யாரையாவது பாதுகாப்பாளராக 
நியமித்துக்கொள்ளுவார்கள்‌. உத்தம சந்திர காந்தியின்‌ 
மெய்காப்பாளர்களின்‌ தலைவர்‌ ஓர்‌ அரபுக்காரர்‌. குலாம்‌ முகமது 
மக்ராணி என்பது அவர்‌ பெயர்‌. உத்தம சந்திரரைப்‌ பாதுகாப்பதில்‌ 
அவர்‌ உயிரைத்‌ துறந்தார்‌. உத்தம சந்திரரின்‌ வீட்டை அடுத்துள்ள 

வைஷ்ணவக்‌ கோயிலில்‌ இவருக்கு ஏற்படுத்திய ஞாபகச்‌ சின்னம்‌ 
இன்றும்‌ இருக்கிறது. 


வீட்டைப்‌ பாதுகாக்கும்‌ வேலையை அரபுகளிடம்‌ உத்தம சந்திரர்‌ 
விட்டுவிட்டார்‌. என்ன வந்தாலும்‌ சரி என்று உள்ளே அமைதியுடன்‌ 
இருந்தார்‌. சத்தியத்திற்காகத்‌ தம்‌ உயிரையும்‌ தத்தஞ்செய்துவிடத்‌ 
தயாரானார்‌. வீட்டிலிருந்த தமது புதல்வர்கள்‌ ஐந்து பேரையும்‌ அருகில்‌ 
அழைத்தார்‌. தம்‌ மனைவி, கோத்தாரி ஆகியவர்களையும்‌ உடன்‌ 
வைத்துக்கொண்டார்‌. “சத்தியத்திற்காக உயிரை விடும்‌ வாய்ப்பைக்‌ 
கடவுள்‌ அளித்திருக்கிறார்‌. ஆகையால்‌, அமைதியாகவும்‌ அஞ்சாமலும்‌ 
இருந்து சாவைச்‌ சந்தோஷமாக எதிர்நோக்குவோம்‌” என்றார்‌. 


பீரங்கிக்‌ குண்டுகள்‌ வீட்டின்‌ வெளிச்சுவரின்‌ மீது 
தாக்கிக்கொண்டிருந்தபோது உள்ளே உத்தம சந்திரர்‌, தாம்‌ கொண்ட 
உறுதியில்‌ தளராமல்‌ இருக்கும்‌ பலத்தைத்‌ தமக்கு அருளுமாறு 
கடவுளைப்‌  பிரார்த்தித்துக்கொண்டிருந்தார்‌. இதற்கு மத்தியில்‌ 
ராணியின்‌ அக்கிரமச்‌ செய்கையைப்‌ பற்றிய செய்தி 
ராஜ்கோட்டிலிருந்த பிரிட்டிஷ்‌ ராஜீய ஏஜெண்டுக்கு எட்டியது. அவர்‌ 
குறுக்கிட்டதன்‌ பேரில்‌ ராணியின்‌ நடவடிக்கை அத்தோடு நின்றது. 


இச்சம்பவத்திற்குப்‌ பிறகு உத்தம சந்திரர்‌, ஜுனாகட்‌ சமஸ்தானத்தில்‌ 
குடியானா என்ற இடத்திலிருந்த தமது வீட்டிற்குத்‌ திரும்பினார்‌. அவர்‌ 
சமஸ்தானத்திற்கு வந்திருக்கிறார்‌ என்பதை அறிந்த ஜுனாகட்‌ நவாப்‌, 
அவரை அரண்மனைக்கு வரவழைத்தார்‌. உத்தம சந்திரர்‌, நவாப்‌ 
முன்னால்‌ வந்தபோது அவருக்குத்‌ தமது இடக்கரத்தினால்‌ சலாம்‌ 
செய்தார்‌. அதைப்‌ பெரும்‌ அவமதிப்பாகத்‌ தர்பாரிலிருந்த எல்லோரும்‌ 
கருதினர்‌. அனுபவம்‌ மிக்க ஒருவர்‌ இவ்விதம்‌ நடந்துகொண்டு விட்டது 
நவாபுக்கே ஆச்சரியமாக இருந்தது. அதைப்‌ பற்றி நவாப்‌ கேட்டபோது 
உத்தம சந்திர காந்தி கூறியதாவது: “வலது கை முன்பே போர்பந்தருக்கு 
ஒப்படைக்கப்பட்டுவிட்டது. நான்‌ போர்பந்தரின்‌ ஊழியன்‌ என்பதை 
மறந்துவிட முடியாது. ஆகவே, அந்தச்‌ சமஸ்தானத்தினிடம்‌ 
விசுவாசமின்றி நடப்பதற்கில்லை. உங்களிடம்‌ சேவை செய்ய எனது 
இடக்கரமே பாக்கியாக இருக்கிறது. ஆனால்‌, நான்‌ உத்தியோகம்‌ 
பார்க்க வரவில்லை. ஓய்வு எடுத்துக்கொண்டு அமைதியாக வாழவே 
விரும்புகிறேன்‌.” - மரியாதைக்‌ குறைவாக நடந்துகொண்டு 
விட்டதற்காக அவரைத்‌ தண்டிக்க வேண்டும்‌ என்றே நவாபின்‌ 
தர்பாரில்‌ இருந்தோர்‌ விரும்பியிருப்பார்கள்‌. ஆனால்‌, நவாப்‌ 

விஷயங்களை அறிந்தவர்‌. உத்தம சந்திரரின்‌ விசுவாசத்தையும்‌, 
உறுதியையும்‌, அவர்‌ போக்கையும்‌ பாராட்டினார்‌. ராஜாங்க 
மரியாதைக்காகச்‌ சிறு தண்டனை விதித்து, அதே சமயத்தில்‌ ஏராளமான 
சன்மானங்களையும்‌ கொடுத்தார்‌. உத்தம சந்திரர்‌ தமது காலில்‌ செருப்பு 
இல்லாமல்‌ வெளியில்‌ பத்து நிமிட நேரம்‌ நிற்க வேண்டும்‌ என்பதே 
நவாப்‌ விதித்த தண்டனை. அவருக்கு அளித்த சன்மானம்‌, உத்தம 
சந்திரரும்‌ அவர்‌ சந்ததியாரும்‌ குடியானாவில்‌ வியாபாரம்‌ செய்தால்‌, 
அவர்களுக்குச்‌ சுங்கத்‌ தீர்வை கிடையாது என்பது. உத்தம சந்திரர்‌ சில 
நிமிட நேரம்‌ வெயிலில்‌ நின்றுவிட்டுக்‌ குடியானாவுக்குப்‌ 


போய்விட்டார்‌. 


பிறகு அவர்‌ அமைதியான வாழ்க்கை நடத்திவந்தார்‌. தினமும்‌ கொஞ்ச 
நேரம்‌ குதிரையில்‌ ஏறி வெளியே போய்வருவார்‌. மற்ற நேரங்களைப்‌ 
பிரார்த்தனையிலும்‌ மத சம்பந்தமான விவாதத்திலும்‌ கழித்து வந்தார்‌. 
இவர்‌ போர்பந்தர்‌ திவானாக இருந்தபோது இவருக்கு 2,000 கோரி 
சம்பளம்‌. (ரூபாய்க்கு நான்கு கோரிகள்‌) இதல்லாமல்‌ உணவு 
தானியங்கள்‌, கறி காய்‌ முதலியவைகளைச்‌ சமஸ்தான உக்கிராணம்‌ 
கொடுத்துவிடும்‌. இது அவ்வளவு பெரிய சம்பளம்‌ அல்ல. என்றாலும்‌, 
தமது மூத்த குமாரர்களான வல்லபஜி, பீதாம்பர்ஜி ஆகியவர்களின்‌ 
விவாகத்தின்‌ போது, அக்கால வழக்கத்தை அனுசரித்து 
ஏராளமானவர்களை அழைத்திருந்தார்‌. எல்லாச்‌ சடங்குகளுடனும்‌ 
விவாகம்‌ நடந்தது. அவ்வூர்‌ முழுவதையும்‌ அழைத்திருந்தார்‌. 
வழக்கத்தை அனுசரித்து அவ்வூர்க்‌ கோட்டை வாசல்களில்‌ அரிசியை 
ஒட்டி வைப்பதன்‌ மூலம்‌ ஊர்‌ முழுவதும்‌ அழைக்கப்பட்டது. 
வந்தவர்களுக்கெல்லாம்‌ சாப்பாடு. ஏழு நாட்கள்‌ நடந்த இந்த 
வைபவத்தில்‌ ராணாவும்‌ முக்கியப்‌ பங்கு எடுத்துக்கொண்டார்‌. 


உத்தம சந்திரர்‌ பொதுஜன ஆதரவைப்‌ பெற்ற திவானாக இருந்ததால்‌ 
சன்மானங்கள்‌ ஏராளமாக வந்தன. கல்யாணத்திற்கு அவர்‌ எவ்வளவு 


செலவிட்டாரோ அவ்வளவும்‌ சன்மான மாக வந்துவிட்டது. வேறு 
யாராவது என்றால்‌, வந்ததையெல்லாம்‌ தங்களுக்கு வந்தவையே 
என்று எடுத்துக்கொண்டிருப்பார்கள்‌. ஆனால்‌, உத்தம சந்திர காந்தி, 
கல்யாண வேலைகளெல்லாம்‌ முடிந்த பிறகு, கல்யாணத்தில்‌ வந்த 
பணத்தையெல்லாம்‌ ராணாவிடம்‌ கொண்டுபோனார்‌. இவையெல்லாம்‌ 
ராணாவின்‌ குடிகளிடமிருந்தே வந்தவைகளாகையால்‌, அவை 
ராணாவுக்கே சொந்தமானவை என்று கூறி அவரிடம்‌ ஒப்படைத்தார்‌. 
இதைக்‌ கண்டு மனமுருகிப்‌ போன ராணா, அப்பணத்தைச்‌ சமஸ்தான 
கஜானாவுக்கு அனுப்பிவிட்டுக்‌ கல்யாணச்‌ செலவு முழுவதையும்‌ 

கஜானாவிலிருந்தே கொடுத்துவிடுமாறு உத்தரவிட்டார்‌. “உங்கள்‌ 


குமாரர்கள்‌ என்‌ குமாரர்களே” என்றும்‌ கூறினார்‌. 


போர்பந்தரில்‌ ராணியின்‌ கொடிய ஆட்சி தீர்ந்ததும்‌, ராணா விக்ரமஜித்‌ 
பட்டத்திற்கு வந்தார்‌. சமஸ்தானத்தின்‌ நன்மையை விரும்பியவர்கள்‌, 
உத்தம சந்திர காந்தியைத்‌ திரும்பவும்‌ திவானாகக்‌ கொண்டுவர 
முயன்றார்கள்‌. ஆனால்‌, ஓய்விலிருந்து திரும்பவும்‌ திவான்‌ பதவிக்குச்‌ 
செல்ல அவர்‌ விரும்பவில்லை. ஆனால்‌, அவர்கள்‌ முயற்சியினாலும்‌, 
ராணா சிமாஜியின்‌ வாக்குறுதிகளினாலும்‌ ஒரு பலன்‌ ஏற்பட்டது. 
உத்தம சந்திரரின்‌ குமாரர்கள்‌ எல்லோருக்கும்‌ சமஸ்தானத்தில்‌ 
உத்தியோகங்கள்‌ கிடைத்தன. ராணா சிமாஜியின்‌ அந்திய காலத்தில்‌ 
அவரிடமிருந்து எழுத்து மூலம்‌ உத்தம சந்திரர்‌ ஓர்‌ உறுதிமொழி 
பெற்றிருந்தார்‌. "உத்தம சந்திர காந்தி, இந்தச்‌ சமஸ்தானத்திற்கு 
மதிப்பிற்குரிய சேவையைச்‌ செய்திருக்கிறார்‌. எனக்கும்‌ 
சமஸ்தானத்திற்கும்‌ என்றும்‌ விசுவாசமாகவும்‌ இருந்திருக்கிறார்‌. 
ஆகையால்‌, அவருக்கு எந்தக்‌ கஷ்டமும்‌ ஏற்படாதபடி, எனக்குப்‌ 
பின்னால்‌ பட்டத்திற்கு வருகிறவர்கள்‌ கவனித்துக்கொள்ள வேண்டும்‌. 
அதோடு உத்தம சந்திர காந்தியின்‌ சந்ததியாருக்குச்‌ சமஸ்தானத்தில்‌ 
உத்தியோகங்களும்‌ கொடுக்க வேண்டும்‌.” 


மைனராயிருந்த ராணாவுக்காக ராணி ஆட்சி நடத்திய காலத்தில்‌ இந்த 
உறுதிமொழி பலனில்லாது போயிற்று. ராணா விக்கிரமஜித்‌ வயதுக்கு 


வந்ததும்‌ உத்தம சந்தரரின்‌ குடும்பத்திற்கு நன்மை ஏற்பட்டது. 


உத்தம சந்திர காந்திக்கு ஆறு குமாரர்கள்‌. ஐந்தாவது குமாரரான 
கரம்சந்திர காந்தியே, மகாத்மா காந்தியின்‌ தந்தை. இவரும்‌, ஆறாவது 
குமாரரான துளசிதாஸ்‌ காந்தியும்‌ ஒருவர்‌ பின்‌ ஒருவராகப்‌ போர்பந்தர்‌ 
திவானாக இருந்தனர்‌. உத்தம சந்திரரின்‌ அறிவாற்றல்‌, சத்தியத்தில்‌ 
பக்தி, வீரம்‌ ஆகியவைகளெல்லாம்‌ கரம்சந்திர காந்தியிடமே அதிகம்‌ 


குடிகொண்டிருந்தன. 


